

بکھر رواہ کی تار تخی و ثقافت

(قدیم ہالیائی ریاستوں کے تناظر میں)

مُصنّف: بشیر بکھر رواہی

کرپسینٹ ہاؤس پبلی کیشنز، جموں

بہدرواد کی تاریخ و ثقافت

(قدیم ہمالیائی ریاستوں کے تناظر میں)

بشیر بہدرواہی

بھدرواہ کی تاریخ و ثقافت

(قدیم ہمالیائی ریاستوں کے تناظر میں)

بشیر بھدرواہی

کریسنٹ ہاؤس پبلی کیشنز، جموں

جُمْلَہ حُقُوقِ بَحَقِ مُصَنِّفِ مَحْفُوظ

کتاب کا نام	:	بھدر واه کی تاریخ و ثقافت
مُصَنِّف	:	(قدیم ہمالیائی ریاستوں کے تناظر میں)
سنہ اشاعت	:	بشیر بھدر واهی
تعداد	:	۲۰۱۰ء
قیمت	:	۱۰۰۰
کمپوزنگ	:	۱۰۰۰ روپے
سرورق (فوٹو)	:	کریسٹ ہاؤس پبلی کیشنز، جموں
طباعت	:	شیخ طاہر، یونیورسٹی کیمپس بھدر واه
ناشر	:	اراولی پرنٹرز اینڈ پبلشرز پرائیویٹ لمیٹڈ، نئی دہلی
	:	بشیر بھدر واهی

" BHADERWAH KI TAREEKH-O-SAQAFAT "

(QADEEM HIMALIAYEE RIASATOON KE TANAZUR MAIN)

WRITER : BASHIR BHADERWAHI

2010

PRICE : RS.1000/-

COMPOSING, DESIGNING AND LAYOUT

CRESCENT HOUSE PUBLICATIONS

267-JOGI GATE, JAMMU-180001.

JAMMU & KASHMIR STATE, INDIA.

MB: 9419134617, 8803747617

تقسیم کار

- فاروق بک ڈپو بھدر واه-۱۸۲۲۲۲
 جموں و کشمیر آرڈو فورم، جموں-۱۸۰۰۰۴
 کوثر مرکزی ادبی فورم، جموں-۱۸۰۰۰۴
 ڈائمنڈ بک ہاؤس، پریم نگر، گوجر نگر روڈ، جموں-۱۸۰۰۰۱

انتساب



اپنے والد محترم خواجہ محمد سلطان خطیب (مرحوم و مغفور)
والدہ محترمہ مالا بیگم (مرحومہ و مغفورہ)

اور

اساتذہ کرام کے نام!
جن کی تربیت اور دعاؤں نے
مجھے یہ کتاب لکھنے کا حوصلہ بخشا۔
بشیر بھدرواہی

فرہارس

نمبر شمار	عنوان	صفحہ نمبر
+	دیباچہ	۵۰
+	تقریظ	۵۳
+	اظہار تشکر	۷۲

حصہ اول۔ ارضیاتی تاریخ

باب اول: خطہ ڈوڈہ و قدیم ہمالیائی ریاستوں کے پس منظر میں

۷۹	نقشہ خطہ ڈوڈہ	
۸۰	پس منظر	
۸۲	ضلع ڈوڈہ کی تشکیل	+
۸۲	غیر منقسم ضلع ڈوڈہ کی تحصیل دار آبادی	+
۸۷	چناب ویلی	+
	قدیم ہمالیائی ریاست بھدرwah کے خدو خال	+
۸۹	یا بھدرwah کا ارضیاتی پس منظر	
۸۹	حدود اربعہ	+
۹۲	بھدرwah جاگیر کی آبادی	+

۹۳	وادی بھدرwah کی قدیم راجدھانی	+
۹۴	محل وقوع	+
۹۵	بھدرwah قدیم تذکروں اور سفرناموں میں	+
۹۷	بھدرwah طبعی اور ارضیاتی تبدیلیوں کے تناظر میں	+
	بھدرwah کی قدیم انتظامی اکائیاں یا تھڑے	+
۱۰۲	(قدیم سفرناموں اور تذکروں کی روشنی میں)	
۱۰۷	موضع بستی	+
۱۰۷	موضع بھیجہ	+
۱۰۷	چھتر دھار	+
۱۰۷	چنوت	+
۱۰۸	چلہ	+
۱۰۸	درنگہ	+
۱۰۸	بن گڈ	+
۱۰۸	ڈوگہ	+
۱۰۸	بھالہ	+
۱۰۹	اُدرانہ	+
۱۱۷	وادی بھدرwah کے دریا اور ندی نالے	+
۱۱۷	کوہ کیلاش سے نکلنے والے ندی نالے	+
	باب دوم: مملکت بھدرwah	
۱۲۱	آب و ہوا	+
۱۲۲	موسم - موسم گرما	+
۱۲۳	موسم بہار	+

۱۲۳	موسم برسات	+
۱۲۴	موسم خزاں	+
۱۲۵	موسم سرما	+
۱۲۶	پیداوار اور خوارک	+
۱۲۸	میوے اور پھل	+
۱۳۰	پھول	+
۱۳۱	مملکت بھدر واه کے جنگلات	+
۱۳۳	جاگیر کے جنگلات کی حد بندی کا جھگڑا	+
۱۳۴	بھدر واه کے جنگلات کا ورکنگ پلان	+
۱۳۶	سٹیٹ فاریسٹ کارپوریشن کا قیام	+
۱۳۶	سائل کنزرویشن اور سوشل فارسٹری	+
۱۳۷	جنگلاتی رقبہ	+
۱۳۹	جنگلاتی لکڑی کی اقسام	+
۱۴۰	دیودار	+
۱۴۰	کائٹل	+
۱۴۰	صنوبر	+
۱۴۰	چیر	+
۱۴۱	جنگلی جڑی بوٹیاں	+
۱۴۱	گل بنفشہ	+
۱۴۱	کاہ زبان	+
۱۴۱	دھوپ	+
۱۴۱	اجوائن	+

۱۴۱	گلش	+
۱۴۱	گلٹھ	+
۱۴۱	ٹیٹھوا	+
۱۴۱	سیکا	+
۱۴۱	زخم جیت	+
۱۴۱	سلاجیت	+
۱۴۱	گاؤ زبان	+
۱۴۲	گچھیاں	+
۱۴۲	جنگلات کی حفاظت	+
۱۴۳	پالتو جانور اور پرندے	+
۱۴۴	جنگلی جانور اور پرندے	+
	باب سوم: مملکت بھدرواہ کے قدیم و جدید راستے	
۱۴۷	بھدرواہ کے قدیم اور جدید راستے	+
۱۴۹	قدیم رابطہ سڑکوں کا ذکر بیرونی سیاحوں کے سفر ناموں میں	+
	کشمیر سے آنے والے یا کشمیر کی طرف	+
۱۴۹	جانے والے پیدل راستے	
۱۵۰	بھوت۔ بھدرواہ روڈ، مہاراجہ ہری سنگھ کا تحفہ	+
۱۵۲	ٹھانٹھری۔ گندوہ۔ کلہوتران روڈ	+
۱۵۵	بھدرواہ۔ چمبہ روڈ	+
۱۵۶	بسوہلی۔ بنی۔ بھدرواہ روڈ	+
۱۵۷	ترقیاتی اتھارٹیوں اور سڑکوں کی منظوری	+
۱۵۸	بھدرواہ۔ چنتہ۔ جانی روڈ	+

- ۱۵۹ بھالہ - ملوٹھی روڈ اور بھالہ - ڈیرکہ روڈ ✦
 ۱۵۹ سینائی - کھلینی - ڈوگلی روڈ ✦
 ۱۶۰ بھدر واه میں رابطہ سڑکوں کی تعمیر ✦
 ۱۶۱ مرمت گلیاں کی رابطہ سڑکیں ✦
 ۱۶۲ ٹھانٹھری کی رابطہ سڑکیں ✦
 ۱۶۳ کوہ پیمائی اور مہم جوئی کی گزرگاہیں ✦
 ۱۶۳ بھدر واه، ناٹھی، چھترگلہ، سرٹھل، لوانگ، بنی روٹ ✦
 ۱۶۴ سیوج دھار، کیلاش، چھترگلہ، سرٹھل روٹ ✦
 ۱۶۴ بھدر واه، پدیری گلی، بھال پدیری، پرنگل، دگی، منجری، چمبہ روٹ ✦
 ۱۶۴ بھدر واه، شریکھی، قطار، کلہوتران، کیٹھی، جانی، بھدر واه روٹ ✦
 ۱۶۵ بھدر واه براستہ بھیجہ تھنالہ ✦
 ۱۶۵ بھدر واه براستہ باچھہ دھار ✦
 ۱۶۵ بھدر واه، مرمت، سُدھ، مہادیو، اڈھم پور روٹ ✦
 ۱۶۵ کشتی بانی یاریفنگنگ ✦
 باب چہارم: قصبہ بھدر واه
 ۱۶۶ قصبہ بھدر واه ✦
 ۱۶۷ قصبہ بھدر واه بیرونی سیاحوں کی نظر میں ✦
 ۱۷۴ بھدر واه کا حدودِ اربعہ اور محل وقوع ✦
 ۱۷۶ بھدر واه قصبہ کی بلدیاتی تشکیل نو ✦
 ۱۷۸ قصبہ بھدر واه کی آبادی (۱۸۳۹ء تا ۲۰۰۱ء) ✦
 ۱۷۹ قدیم و جدید محلے، گلی کوچے اور بازار ✦
 ۱۷۹ محلہ ٹھکھل ✦

۱۸۰	محلہ واسک ڈیرہ	+
۱۸۱	کنڈان محلہ	+
۱۸۱	محلہ دھرم پورہ	+
۱۸۲	محلہ حویلی	+
۱۸۳	محلہ صرافاں	+
۱۸۴	محلہ تھڑہ	+
۱۸۵	محلہ مسجد	+
۱۸۶	محلہ پاسری	+
۱۸۷	محلہ گرین کالونی	+
۱۸۷	محلہ قلعہ	+
۱۸۸	بھدر رواہ کے مشہور گلی کوچے اور بازار	+
۱۹۰	وادی بھدر رواہ آفاتِ سماوی کی زد میں	+
	باب پنجم: وادی بھلیس	
۱۹۲	بھلیس - ایک تعارف	+
۱۹۳	محل وقوع	+
۱۹۴	آب و ہوا اور پیداوار	+
۱۹۵	گھریلو دھندے	+
۱۹۶	سڑکیں اور راستے	+
۱۹۷	لوگوں کے پیشے	+
۱۹۸	تحصیل ہیڈ کوارٹر گندو (بھلیس)	+
۱۹۹	سرکاری دفاتر	+
۲۰۰	بھلیس کے نمائندہ گاؤں	+

۲۰۱	تعلیمی پیش رفت	✦
۲۰۲	شرح خواندگی	✦
۲۰۵	بھلیس کی دو حصوں میں تقسیم	✦
۲۰۶	بھدر واه اور بھلیس کے قدیم تجارتی، ثقافتی اور سماجی رشتے	✦
۲۰۹	گندو کے ندی نالے	✦
۲۱۰	رنگیلا دوندی پن بجلی پروجیکٹ	✦
	بھلیس کی قابل دید دھاریں	✦
۲۱۱	اور سیاحتی سرگرمیوں کے امکانات	
۲۱۱	علاقہ نیلی	✦
۲۱۱	علاقہ جھوطہ	✦
۲۱۱	علاقہ چلی پنگل	✦
۲۱۱	علاقہ بسوتہ	✦
۲۱۱	علاقہ ننوتہ	✦
۲۱۲	ناگ لوٹن	✦
۲۱۲	گوہا دھار	✦
۲۱۳	روہاڑی دھار	✦
۲۱۳	چونڈی دھار	✦
۲۱۳	سوئی بگا دھار	✦
۲۱۴	ناگنی ڈپچی اور دھموٹھ دھاریں	✦
۲۱۴	کینٹھی دھار	✦
۲۱۴	گھل دھار	✦
۲۱۴	کینٹھا، بوجھاڑی دھار	✦

۲۱۵	کانسر گابرون دھار	+
۲۱۵	گاشردھار	+
۲۱۶	جنطروَن دھار	+
۲۱۷	بھلیس کی آبادی	+
۲۱۷	بھلیس میں ماڈل وِلج کی منظوری	+
۲۱۸	بھلیس کا رقبہ اور پنچائتیں	+
	باب ششم: مرمت گلیاں یا وادی کھسال	
۲۱۹	پس منظر	+
۲۲۰	قدیم کھسال کی حدود	+
۲۲۱	مرمت گلیاں کے خدوخال	+
۲۲۲	آبادی	+
۲۲۳	لوگ، پٹھے اور پیداوار	+
۲۲۴	سڑکیں اور راستے	+
۲۲۶	قابل دید جگہیں	+
۲۲۷	ندی نالے	+
۲۲۸	صدر مقام	+
۲۲۸	تعلیمی پیش رفت	+
۲۳۰	دیگر مسائل اور مشکلات	+
۲۳۰	ماڈل وِلج کلہوتہ	+
	باب ہفتم: تحصیل ٹھانٹھری	
۲۳۱	تحصیل بھدر واه کی نئی حد بندی اور تحصیل ٹھانٹھری کی تشکیل	+
۲۳۲	صدر مقام ٹھانٹھری	+

۲۳۳	وجہ تسمیہ	+
۲۳۴	آبادی	+
۲۳۵	تعلیمی پیش رفت	+
۲۳۵	حد و دار بچہ	+
۲۳۶	جنگلوں اور کانڈوٹ کی تاریخی اہمیت	+
۲۳۶	قابل دید مقامات اور ڈویلپمنٹ فورم ٹھانٹھری کے مطالبات	+
۲۳۸	لوگ اور پیشے	+
۲۴۰	پیداوار	+
	باب ہشتم: وادی کیلاڑ	
۲۴۱	وادی کیلاڑ	+
	باب نہم: سیاحتی سرگرمیوں کا زریں دور	
۲۴۴	(۱) قدیم راجواڑہ شاہی بھدر رواہ میں سیاحتی سرگرمیاں	
۲۴۶	(ب) بھدر رواہ کے قابل دید صحت افزا مقامات	+
۲۴۷	کوہ کیلاش	+
۲۴۸	کیلاش کنڈ اور ملکتھ جھیلیں	+
۲۵۰	سیوج دھار - بھدر رواہ کے تاج میں ہیرا	+
۲۵۳	جائی: ایک دل فریب وادی	+
	(ج) وادی چنتہ کی قابل دید جگہیں	+
۲۵۵	وادی چنتہ	+
۲۵۶	سہار دھار	+
۲۵۷	ریو شرادھار	+
۲۵۷	پھکلانی دھار	+

۲۵۸	خطر وں	+
۲۵۸	(د) علاقہ اٹھکھار کے قابل دید مقامات	+
۲۵۹	سرسنگل	+
۲۶۰	کھنی ٹاپ	+
۲۶۰	گرڈنڈی دھار	+
۲۶۰	قطاری دھار	+
۲۶۱	ناٹھی اور بستی کے پُر فضا مقامات	+
۲۶۲	پدري	+
۲۶۳	بھال پدري	+
۲۶۴	سونگلی	+
	(ر) علاقہ کیلاڑ کی قابل دید جگہیں	+
۲۶۵	کیلاڑ	+
۲۶۶	کھلینی	+
۲۶۷	راک گارڈن بھالا	+
۲۶۷	(س) علاقہ مرمت کی قابل دید جگہیں	+
۲۶۸	”نگار“ ایک دُفرب چر اگاہ	+
	(ش) وادی بھدرواہ میں کچھ مزید سیاحتی مراکز	+
۲۶۹	اور تفریح گاہوں کی تعمیر کے منصوبے	
۲۶۹	سیاحوں کا استقبال مرکز امیر انگر	+
۲۷۰	گاٹھ جھیل کی منظر گاہ	+
۲۷۰	تفریح گاہ چنہ	+
۲۷۱	تفریح و منظر گاہ ”تلی گڑھ“	+

۲۷۱	تفریح و منظر گاہ ”چاڑہ“	✦
۲۷۲	پہاڑی منظر گاہ کرساڑی	✦
۲۷۲	سیاحتی استقبالیہ مرکز ڈنڈی	✦
۲۷۲	(ک) سیاحتی سرگرمیوں کے دوسرے منصوبے	✦
۲۷۲	انٹل گڑھ پارک	✦
۲۷۲	سیاحتی مرکز پونچھ	✦
۲۷۳	قلعہ بھدر رواہ کی قومی ورثہ کے طور پر تجدید کاری	✦
۲۷۳	کوٹلی یا تری کیمپ	✦
۲۷۳	گاٹھ یا تری پارک وغیرہ	✦
۲۷۳	واسک ڈیرہ میں یا تریوں کے لئے سہولیات	✦
۲۷۳	جامع مسجد روڈ کی تجدید کاری	✦
۲۷۳	مہم جوؤں اور یا تریوں کے لئے راستوں	✦
۲۷۳	اور گزر گاہوں کی تعمیر	✦
۲۷۳	منظر گاہ درڈو کی تعمیر	✦

حصہ دوم - تاریخ بھدر رواہ دور قدیم

باب اول: قبل از تاریخ سے پال راجوں کے دور تک

۲۷۴	وجہ تسمیہ: ڈونگا نگر اور اودھا نگر سے بھدر اوکاس اور بھدر رواہ تک	✦
	ہمسایہ ہمالیائی ریاستوں کے تناظر میں	✦
۲۸۱	تاریخ بھدر رواہ کے ابتدائی نقوش	
۲۸۹	باب دوم: مملکت بھدر رواہ کے قدیم حکمران	
۲۹۳	ڈسیری کوٹھی کا ناگپال	✦
۲۹۴	راجہ جو بھ ناتھ کا دور حکومت	✦

۲۹۵	شجرہ نسب راجگان ڈونگا نگر	+
۲۹۵	شجرہ نسب	+
۲۹۸	خاندان بلاوریہ	+
۲۹۸	معتبر تاریخ بھدرwah کی شروعات	+
۲۹۹	کانڈوت، ایک اہم تاریخی مقام	+
۳۰۲	سورماورمن اور استاد یو کا انتقال نامہ	+
	باب سوم: راجگان بھدرwah	
۳۰۴	شجرہ نسب راجگان بھدرwah	+
۳۱۶	بھدرwah کے پال راجے	+
۳۱۶	ناگ پال اول	+
۳۱۷	راجپوری ناگ پال یا راجوری کا ناگ پال	+
۳۱۸	ڈیمیری کوشی (چمبہ) کا ناگ پال	+
	ناگ پال اول کے جانشین	+
۳۲۵	(شیمھوپال، بھوگ پال اور رادھک پال)	
۳۲۶	راجہ رادھک پال	+
۳۲۷	راجہ بھدر پال	+
۳۲۷	راجہ پرتھوی پال اور اس کے جانشین	+
۳۲۹	راجہ اگر دیو والی کشتواڑ کا مملکت بھدرwah اور بسواہلی پر حملہ	+
۳۳۰	راجہ راجے پال کے بعد	+
۳۳۰	راجہ مہان پال یا شیمھ پال	+
۳۳۲	راجہ ناگ پال دوم (۱۵۲۵ء تا ۱۶۲۰ء)	+
۳۳۴	اکبر بادشاہ کے دربار میں ناگ پال دوم کی حاضری	+

- ۳۳۸ میلہ پٹ بھدرواہ کا تاریخی پس منظر ✦
- ۳۳۶ بھدرواہ کے حالات راجہ ناگ پال دوم کی وفات کے بعد ✦
- ۳۳۷ راجہ بکھت پال یا بھگت پال (۱۶۲۰ء تا ۱۶۳۳ء) ✦
- ۳۳۸ جگت سنگھ والئی کشتواڑ کا بھدرواہ پر حملہ ✦
- ۳۵۰ راجہ دھرپ پال (۱۶۳۳ء تا ۱۶۹۱ء) ✦
- ۳۵۲ راجہ ابھے پال (۱۶۹۱ء تا ۱۷۰۰ء) ✦
- ۳۵۳ راجہ میدنی پال (۱۷۰۰ء تا ۱۷۳۵ء) ✦
- ۳۵۵ راجہ سمیت پال (۱۷۳۰ء تا ۱۷۷۰ء) ✦
- ۳۵۶ قلعہ بھدرواہ کی تعمیر ✦
- ۳۶۰ مملکت بھدرواہ کا علاقہ کھسال (مرمت) ✦
- ۳۶۱ علاقہ مرمت پر رنجیت دیو کا دائرہ اثر ✦
- ۳۶۱ راجہ فتح پال (۱۷۷۰ء تا ۱۷۹۰ء) ✦
- ۳۶۸ چمبہ کی ایماء پر بھدرواہ کے راجہ کے رشتہ دار کا کشتواڑ پر حملہ ✦
- ۳۷۱ راجہ دیا پال (۱۷۹۰ء تا ۱۸۱۰ء) ✦
- ۳۷۴ راجہ تیغ سنگھ والئی کشتواڑ کا بھدرواہ پر حملہ ✦
- ۳۷۸ راجہ پہاڑ چند (۱۸۱۰ء تا ۱۸۲۱ء) ✦
- باب چہارم: بھدرواہ پر بیرونی حملے اور دیگر راجگان کا عہد حکومت ✦
- بھدرواہ پر میاں ڈیڈو کا حملہ، قلعہ پر قبضہ ✦
- ۳۸۱ اور چمبہ افواج کے ساتھ جنگ ✦
- ۳۸۳ شکو کو تو ال کی حُب الوطنی ✦
- ۳۸۴ چمبہ فوج کی ”پداری“ میں شکست ✦
- ۳۸۴ سکھ فوج کا بھدرواہ میں داخلہ ✦

۳۸۵	بھدر واه پھر چمبہ کی حکمرانی میں	+
۳۸۵	راجہ چڑھت سنگھ (۱۸۲۱ء تا ۱۸۴۴ء)	+
۳۸۷	زور آور سنگھ بحیثیت گورنر بھدر واه (۱۸۲۱ء تا ۱۸۴۵ء)	+
	راجہ گلاب سنگھ کے کمانڈر زور آور سنگھ کلہوریہ کالداخ	+
۳۸۸	پاڈر اور بھدر واه پر حملہ	
۳۹۲	زور آور سنگھ کلہوریہ - ایک تعارف	+
۳۹۳	سری سنگھ اور پراکرم سنگھ (۱۸۴۴ء تا ۱۸۴۵ء)	+
	باب پنجم: اہل اسلام کی سابقہ ضلع ڈوڈہ اور مملکت بھدر واه میں آمد	
۳۹۸	پس منظر	+
	مذہب اسلام کشمیر میں کیسے پھیلا	+
۳۹۹	اور مسلمانوں کی خطہ ڈوڈہ میں سلسلہ وار آمد کا تاریخی جائزہ	
۴۰۰	عہدِ سلاطین (۱۳۳۹ء تا ۱۵۵۴ء)	+
۴۰۲	چک دور (۱۵۵۴ء تا ۱۵۸۶ء)	+
۴۰۳	مغل دور (۱۵۸۶ء تا ۱۷۵۳ء)	+
۴۰۵	حضرت شاہ فرید الدین بخدادی کی کشتواڑ آمد	+
۴۰۸	افغان دور (۱۷۵۲ء تا ۱۸۱۹ء)	+
۴۱۰	سکھ دور (۱۸۱۹ء تا ۱۸۴۷ء)	+
۴۱۲	ڈوگرہ دور حکومت	+
۴۱۵	نقشہ راجواڑہ شاہی بھدر واه	+
	باب ششم: بھدر واه ڈوگرہ حکمرانوں کے تحت	
	(۱۸۴۶ء تا ۱۸۵۷ء)	
۴۱۶	راجہ گلاب سنگھ (۱۸۴۶ء تا ۱۸۵۷ء)	+

- ۴۲۰ رسم بیگار کی کارسرا میں تبدیلی ✦
- ۴۲۱ مہاراجہ گلاب سنگھ کی وفات اور مہاراجہ رنبیر سنگھ کی تاج پوشی ✦
- ۴۲۲ مملکت بھدر واه میں راجہ تیغ سنگھ والی کشتواڑ کی آمد ✦
- ۴۲۳ شاہ شجاع کی کھیلنی میں آمد ✦
- ۴۲۵ موضع پٹری جنگواڑ میں تیغ محمد سنگھ کے لواحقین کی آمد ✦
- باب ہفتم: بھدر واه بطور جاگیر - ڈوگرہ حکمرانوں کے تحت
- ۴۳۰ (۱۸۵۷ء تا ۱۹۴۷ء)
- ۴۳۰ بھدر واه بطور جاگیر - ڈوگرہ حکمرانوں کے تحت ✦
- بھدر واه بطور جاگیر - مہاراجہ رنبیر سنگھ کے تحت ✦
- ۴۳۱ (۱۸۵۷ء تا ۱۸۸۵ء)
- ۴۳۶ ٹیکسوں میں رعایت ✦
- بھدر واه بطور جاگیر - مہاراجہ پرتاپ سنگھ کے تحت ✦
- ۴۳۸ (۱۸۸۵ء تا ۱۹۲۵ء)
- ۴۳۹ بھدر واه بطور جاگیر - راجہ امر سنگھ کے تحت ✦
- مہاراجہ پرتاپ سنگھ اور راجہ امر سنگھ کے درمیان جنگلات کی ✦
- ۴۴۰ آمدنی پر کشیدگی اور سرحدوں کا تصفیہ
- ۴۴۱ جنگلات کے ورکنگ پلان کی تشکیل ✦
- ۴۴۳ بھدر واه قصبہ کا بندوبست ✦
- ۴۴۳ راجہ امر سنگھ کا دورہ بھدر واه ✦
- ۴۴۷ راجہ امر سنگھ کی وفات ✦
- ۴۴۸ مہاراجہ پرتاپ سنگھ کے دور کی مجموعی اصلاحات ✦
- ۴۴۹ مہاراجہ پرتاپ سنگھ کی تعلیمی پالیسی ✦

- ✦ موجودہ ضلع ڈوڈہ کے مختلف مقامات اور علاقوں کی طرف
 ۴۵۰ کشمیری لوگوں کی منتقلی
- ✦ ۴۵۱ بھدر واه بطور جاگیر - مہاراجہ ہری سنگھ کے تحت
- ✦ ۴۵۳ راجہ ہری سنگھ کا دورہ بھدر واه
- ✦ ۴۵۴ راجہ ہری سنگھ کی انصاف پسندی کی چند مثالیں
- ✦ ۴۵۶ ۱۹۳۰ء میں ریاست جموں و کشمیر میں بھدر واه کا ادغام
- ✦ ۴۵۷ مہاراجہ ہری سنگھ کی پریشانیوں میں اضافہ
- ✦ ۴۵۹ گلانی کمیشن کا قیام
- ✦ ۴۶۱ سماجی اصلاحات
- ✦ ۴۶۲ پر جاسجا کا قیام
- ✦ ۴۶۲ قانون مستقل باشندہ ریاست
- ✦ ۴۶۳ تحریک حریت کشمیر اور اس کا صوبہ جموں کے علاقوں پر اثر
- ✦ ۴۶۹ مسلم کانفرنس کا قیام
- ✦ ۴۷۱ راشٹریہ سیوک سنگھ کا قیام
- ✦ ۴۷۳ مسلم کانفرنس کی آل جموں و کشمیر نیشنل کانفرنس میں تبدیلی
- ✦ ۴۷۴ مسلم کانفرنس قائم رکھنے کا فیصلہ
- ✦ ۴۷۶ میر واعظ اور شیخ عبداللہ کے درمیان اختلافات کی خلیج
- ✦ ۴۷۸ مسلم کانفرنس لیڈروں کا بھدر واه اور کشتواڑ کا دورہ
- ✦ ۴۸۰ مسلم کانفرنس کی مجلس عاملہ کا سری نگر میں اجلاس
- ✦ ۴۸۲ شیخ محمد عبداللہ کے ساتھ غلام عباس کا اختلاف
- ✦ ۴۸۴ چوہدری عباس اور شیخ عبداللہ کے درمیان تعلقات مزید کشیدہ
- ✦ ۴۸۴ چوہدری عباس اور ان کے ساتھیوں کا سابقہ ضلع ڈوڈہ کا دوسرا دورہ

- ✦ تحریک آزادی میں صوبہ جموں کا حصہ - بلراج پوری کی نظر میں ۴۸۶
- ✦ شیخ محمد عبداللہ کی بھدر واه جیل میں دوبارہ اسیری ۴۸۹
- ✦ ریاست میں سیاسی سرگرمیوں میں تیزی ۴۹۱
- ✦ ٹیچرز ایسوسی ایشن پر تحریک آزادی کا اثر ۴۹۶
- ✦ بھدر واه میں نیشنل کانفرنس کا قیام ۴۹۷
- ✦ صوبہ جموں میں پر جا پریشد کا قیام ۴۹۸
- ✦ پر جا پریشد کی تحریک کا ضلع ڈوڈہ پر اثر ۴۹۹
- ✦ برصغیر میں فرقہ وارانہ فسادات ۵۰۰
- ✦ برصغیر کی تقسیم کا جموں و کشمیر پر اثر ۵۰۲
- ✦ شیخ محمد عبداللہ بطور ناظر وزیر اعظم ۵۰۶
- ✦ بھدر واه فرقہ وارانہ فسادات کی لپیٹ میں ۵۰۷
- ✦ باب ہشتم: عوامی دور حکومت (۱۹۴۷ء تا ۲۰۰۹ء)
- ✦ عہد نامہ امرتسر اور وادی کی اراضی کی ملکیت ۵۲۰
- ✦ شیخ محمد عبداللہ کا پہلا دور حکومت (۱۹۴۷ء لغایت ۱۹۵۳ء) ۵۲۱
- ✦ عوامی حکومت کے انقلابی اقدامات کا بھدر واه پر اثر ۵۲۳
- ✦ ریاست جموں و کشمیر میں یونیورسٹی کا قیام ۵۲۴
- ✦ ضلع ڈوڈہ کی تشکیل نو ۵۲۵
- ✦ شیخ محمد عبداللہ کی برطرفی اور بخشی غلام محمد کا دور اقتدار ۵۲۷
- ✦ (اگست ۱۹۵۳ء تا ۱۹۶۳ء) ۵۲۸
- ✦ محاذ رائے شماری کا قیام ۵۳۰
- ✦ بھدر واه کالج کی منظوری ۵۳۰
- ✦ خواجہ شمس الدین وزیر اعظم (۱۹۶۳ء تا ۱۹۶۴ء) ۵۳۳

- ۵۳۳ خواجہ غلام محمد صادق وزیر اعلیٰ (۱۹۶۴ء تا ۱۹۷۱ء) +
 ۵۳۴ سید میر قاسم وزیر اعلیٰ (۱۹۷۱ء تا فروری ۱۹۷۵ء) +
 اندرا۔ شیخ ایکارڈ اور شیخ محمد عبداللہ کا دوسرا دور حکومت +
 ۵۳۵ (مارچ ۱۹۷۵ء تا مارچ ۱۹۷۷ء) +
 ۵۳۶ محاذ رائے شماری کا خاتمہ +
 ۵۳۷ ضلع ڈوڈہ میں سنگل لائن ایڈمنسٹریشن کا قیام +
 کانگریس کا شیخ سرکار سے حمایت واپس لینے کا ڈراما +
 ۵۳۸ اور نئے اسمبلی انتخابات +
 شیخ عبداللہ کا تیسرا دور حکومت +
 ۵۳۸ (۹ جولائی ۱۹۷۷ء تا ستمبر ۱۹۸۲ء) +
 ڈاکٹر فاروق عبداللہ بطور وزیر اعلیٰ +
 ۵۳۲ (۸ ستمبر ۱۹۸۲ء تا ۲۲ جولائی ۱۹۸۳ء) +
 ڈاکٹر فاروق کی برخاستگی اور خواجہ غلام محمد شاہ بطور وزیر اعلیٰ +
 ۵۳۳ (۲ جولائی ۱۹۸۳ء تا نومبر ۱۹۸۶ء) +
 ۵۳۴ وادی کشمیر میں زبردست ہنگامے +
 غلام محمد شاہ کا استعفیٰ اور گورنر راج (جگ موہن کے تحت) +
 ۵۳۵ (۷ مارچ ۱۹۸۶ء تا نومبر ۱۹۸۶ء) +
 راجیو فاروق سمجھوتہ۔ کانگریس اور نیشنل کانفرنس کی مخلوط سرکار +
 ۵۳۶ (۷ نومبر ۱۹۸۶ء تا جنوری ۱۹۹۰ء) +
 ۱۹۸۶ء کے اسمبلی چناؤ۔ ہری لال ہتیشی اور محمد شریف نیاز کی +
 ۵۳۶ بطور وزیر مملکت تقرری +
 ۵۳۷ وادی میں عسکری تنظیموں کی سرگرمیاں اور ان کا ڈوڈہ پر اثر +

- ۵۴۸ جموں میں سکھ فرقے کے جلوس پر سنگباری ✦
- ۵۴۹ ۱۹۸۹ء پارلیمانی چناؤ۔ غلام نبی آزاد راجیہ سبھا میں ✦
- ڈاکٹر فاروق عبداللہ کا استعفیٰ اور گورنر جگن موہن کا دوسرا دور ✦
- ۵۵۰ (جنوری ۱۹۹۰ء تا ۲۶ مئی ۱۹۹۰ء) ✦
- سیری بازار بھدرwah میں مسلمانوں کے جلوس پر فائرنگ ✦
- ۵۵۲ اور عسکری کارروائیوں کی شروعات ✦
- ۵۵۳ جگ موہن کا استعفیٰ اور گریش چندر سکسینہ نئے گورنر ✦
- ۵۵۴ ضلع ڈوڈہ میں عسکری سرگرمیاں ✦
- ۵۵۴ موضع پونچھ بھدرwah میں جھڑپ ✦
- ۵۵۵ ڈوڈہ میں آگ کی واردات اور کرفیو کا نفاذ ✦
- ۵۵۶ کشمیر میں حریت کانفرنس کا قیام ✦
- کے وی کرشنا راؤ کا عہد گورنری اور سیاسی لیڈروں ✦
- ۵۵۶ اور شہریوں کے قتل کی وارداتیں ✦
- ۵۵۷ بھدرwah میں عسکریت پسندوں کی ہلاکتیں ✦
- ۵۵۸ تیس لاکھ روپے کی سرکاری رقم لوٹے جانے کا واقعہ ✦
- ۵۵۸ سوامی راج کاتل کا قتل ✦
- ۵۵۹ ایک شدت پسند کی ہلاکت ✦
- ۵۵۹ بی جے پی لیڈر کی ہلاکت اور فرقہ وارانہ کشیدگی ✦
- ۵۵۹ شبیر شاہ کا دورہ بھدرwah ✦
- ۵۶۰ عسکریت پسندوں کی ہلاکتیں ✦
- ۵۶۰ بھدرwah میں وارداتیں اور ماہر تعلیم غلام نبی ریشونجی ✦
- ۵۶۲ اخوانی شدت پسندوں کی خودسپردگی ✦

۵۶۲	بھالا - کیلاڑ میں جنگجوؤں کی ہلاکتیں	+
۵۶۳	عسکریت پسندوں کے خلاف فوجی کارروائیاں	+
۵۶۴	ایک اہم بیان	+
۵۶۵	دریچہ بھدرwah میں بے گناہ شہریوں کا قتل	+
۵۶۶	جانباز فورس اور الجہاد کمانڈروں کی سپراندازی	+
۵۶۷	ریاست میں پارلیمانی چناؤ	+
۵۶۷	ریاست میں قانون ساز اسمبلی کے چناؤ	+
	فاروق عبداللہ کا نیا دور حکومت	+
۵۶۸	(۹ اکتوبر ۱۹۹۶ء تا ۱۷ اکتوبر ۲۰۰۲ء)	
۵۶۸	۱۹۹۶ء - عسکری وارداتوں کا سال	+
۵۶۹	ریاست میں پانچواں پے کمیشن لاگو	+
۵۶۹	وندہامہ میں کشمیری پنڈتوں کا قتل	+
۵۷۰	گریش چندر سکسینہ بطور گورنر	+
۵۷۰	چاپناڑی میں ہندو باراتیوں کا قتل	+
۵۷۰	مولانا عطاء اللہ سہروردی کی وفات	+
۵۷۱	چمبہ کی سرحد پر بے گناہ دیہاتیوں کا قتل	+
۵۷۱	مالٹی میں سڑک حادثہ	+
۵۷۲	جنگجوؤں کی سپراندازی	+
۵۷۲	لاہور ڈیپارٹمنٹ	+
۵۷۲	انٹرنیٹ کمیٹی کی رپورٹ	+
۵۷۳	پی. ڈی. پی کا قیام	+
۵۷۳	پارلیمانی چناؤ	+

- ۵۷۳ ریاست میں ہلاکتوں کا تخمینہ (جنوری ۱۹۹۰ء تا دسمبر ۱۹۹۹ء) ✦
 ۵۷۴ عام شہریوں اور جنگجوؤں کی ہلاکتیں ✦
 ۵۷۵ پائلٹ ندیم احمد خطیب کی ہلاکت ✦
 ۵۷۵ قدرت اللہ نشی کا قتل اور دیگر ہلاکتیں ✦
 ۵۷۶ دوہرہ عزیز اُستاد بم دھماکے میں ہلاک ✦
 ۵۷۷ کشتواڑ کی قدیم تاریخی جامع مسجد نذر آتش ✦
 ۵۷۷ اضافی پنشن اور فیملی پنشن کو منظوری ✦
 ۵۷۸ شیخ عبدالرحمن کو ”بہترین قانون ساز“ کا ایوارڈ ✦
 ۵۷۸ عسکری کارروائیوں میں تیزی ✦
 ۵۷۹ وزیر خوراک خواجہ بشیر احمد چلو کی وفات ✦
 ۵۸۰ ممبر پارلیمنٹ ویدویشنودت کا انتقال ✦
 ۵۸۱ ریاست میں ”پوٹا“ قانون کا نفاذ ✦
 ۵۸۱ ۲۰۰۱ء میں ہلاکتوں کا تخمینہ ✦
 ۵۸۲ ۲۰۰۲ء بھی دردناک ✦
 ۵۸۲ غلام نبی آزاد پردیش کانگریس کمیٹی کے صدر مقرر ✦
 ۵۸۳ بطور صدر نیشنل کانفرنس عمر عبداللہ کی دستار بندی ✦
 ۵۸۴ مرمت میں زبردست آتش زدگی ✦
 ۵۸۶ اسمبلی انتخابات کا اعلان ✦
 ۵۸۷ نیشنل کانفرنس کو زبردست شکست ✦
 ۵۸۷ بھدرواہ سے محمد شریف نیاز کی کامیابی ✦
 ۵۸۸ مفتی محمد سعید کو وزیر اعلیٰ بنانے پر اتفاق ✦
 مفتی محمد سعید کا دور حکومت ✦

- ۵۸۹ (۲ نومبر ۲۰۰۲ء تا یکم نومبر ۲۰۰۵ء)
- ۵۹۱ غلام نبی آزاد راجیہ سبھا کے لئے منتخب
- ۵۹۲ واجپائی کا پاکستان کی طرف دوستی کا ہاتھ
- ۵۹۳ سکینہ کی جگہ سنبھا گورنر
- ۵۹۳ ملی ٹینسی کے دوران اموات کا سرکاری تخمینہ
- ۵۹۳ نیشنل ہائی وے بٹ کشتواڑ پر حادثات
- ۵۹۴ واجپائی کی سرنگر میں آمد
- ۵۹۵ پردیش بھارتیہ جنتا پارٹی کے نئے صدر
- ۵۹۵ ۲۰۰۳ء میں ملی ٹینسی کی وارداتیں
- ۵۹۵ ڈوگری آٹھویں شیڈیول میں شامل
- ۵۹۶ ۲۰۰۴ء بھی جول کا توں
- ۵۹۶ موضع شریکھی میں جنگجو کی ہلاکت
- ۵۹۷ لوک سبھا کے انتخابات - ۲۰۰۴ء
- ۵۹۸ وزیراعظم کا دورہ جموں و کشمیر
- ۵۹۸ وزیراعظم پاکستان کا دورہ بھارت
- ۵۹۹ ۲۰۰۵ء کا آغاز اور سابقہ وزیر تعلیم کی وفات
- ۵۹۹ سری نگر - منظر آباد بس سروس کا آغاز
- ۶۰۰ موضع چکہ میں مڈ بھٹ
- گورنمنٹ ڈگری کالج بھدرواہ کا جشن زریں
- ۶۰۱ اور یونیورسٹی کیمپس بھدرواہ کے قیام کا اعلان
- ۶۰۳ ریاست میں زبردست زلزلہ
- ۶۰۶ مفتی دور حکومت کا اختتام

- ۶۰۷ وزیر اعلیٰ غلام نبی آزاد کا دور حکومت ✦
- ✦ آزاد صاحب کے اعزاز میں بھدر رواہ اسمبلی کے باشندگان کی
- ۶۱۰ طرف سے جموں میں شاندار استقبالیہ ✦
- ۶۱۲ بھدر رواہ کے ضمنی چناؤ کے لئے آزاد بحیثیت امیدوار ✦
- ۶۱۳ چیف منسٹر کا دورہ بھلیس ✦
- ۶۱۴ بھدر رواہ حلقہء انتخاب میں آزاد کی ریکارڈ توڑ کامیابی ✦
- ۶۱۷ سیاحتی شعبہ کی ترقی کے لئے مرکزی سرکار کی امداد ✦
- ۶۱۷ کلہانڈ میں بے گناہوں کا قتل ✦
- ۶۱۸ رساجاودانی کی برسی پر تقریب کا اہتمام ✦
- ۶۱۹ کھلینی اور کیلاڑ میں ٹورازم میلے کا انعقاد ✦
- ۶۱۹ نئے اضلاع، تحصیلوں، سب ڈویژنوں اور نیابتوں کی منظوری ✦
- ۶۲۰ بھدر رواہ میں ٹورسٹ ریزارٹ کا سنگ بنیاد ✦
- ۶۲۰ بھدر رواہ میں کیلاش ٹورازم میلے کا اہتمام ✦
- ۶۲۲ بسوہلی میں دریائے راوی پر پل کی تعمیر ✦
- ۶۲۳ وزیر اعلیٰ کا بھدر رواہ، بھلیس اور ٹھٹھری کا دورہ ✦
- ۶۲۴ ڈی. ایس. پی. شیلے سنگھ کی ہلاکت ✦
- ۶۲۵ بھدر رواہ کے لئے ماسٹر پلان ✦
- ۶۲۶ بھدر رواہ میں سیاحتی میلے کا انعقاد ✦
- ۶۲۷ بھلیس کے دس عسکریت پسندوں کی خود سپردگی ✦
- ۶۲۸ جموں و کشمیر فریڈم موومنٹ کے صدر سعد اللہ تانترے کا انتقال ✦
- ۶۲۹ محلہ عید گاہ میں ایک شدت پسند ہلاک ✦
- ۶۳۰ حزب کا تحصیل کمانڈر ہلاک ✦

- ۶۳۰ وزیر اعلیٰ کا دورہ کھلنی اور کیلاڑ +
- ۶۳۱ موضع چنوت، بھدرwah میں دو جنگجو ہلاک +
- ۶۳۱ ریاست میں روشنی سکیم کا آغاز +
- ۶۳۲ بس سے دس کلو چرس برآمد +
- ۶۳۳ کٹھوعہ۔ بسوہلی۔ بھدرwah۔ کشتواڑ ریلوے لائن کا سروے +
- ۶۳۳ ٹھاکھری میں لشکرِ طیبہ کے دو جنگجو ہلاک +
- ۶۳۴ جموں و کشمیر لبریشن فرنٹ کے چیئرمین کا دورہ ضلع ڈوڈہ +
- ۶۳۴ مسلم جانبا ز فورس کے سابقہ چیف کمانڈر کا ”اعترافِ گناہ“ +
- ۶۳۶ ڈوڈہ بھدرwah روڈ پر بس حادثہ +
- ۶۳۶ اٹھارہ سال کے پُر تشدد واقعات کی تفصیل +
- ۶۳۷ ریاست میں اٹھارہ نئے کالجوں کی منظوری +
- ۶۳۸ گورنر ایس۔ کے۔ سنہا کا دورہ بھدرwah +
- ۶۳۸ سابق صدر ڈسٹرکٹ کانگریس ڈوڈہ کا انتقال +
- ۶۳۸ روشنی ایکٹ کے تحت کاغذات تقسیم +
- ۶۳۹ ڈوڈہ ٹی لنک روڈ پر المناک حادثہ +
- ۶۳۹ وادی چناب میں زبردست برفباری +
- ۶۴۱ سیف الدین سوز پر دیش کانگریس کے نئے صدر +
- ۶۴۱ ڈاکٹر سلیم میر کا انتقال +
- ۶۴۲ حزب المجاہدین کے دو عسکریت پسند ہلاک +
- ۶۴۲ کشتواڑ نیشنل ہائی وے پر خوفناک بس حادثہ +
- ۶۴۳ فوجی گاڑی دریائے چناب میں غرق +
- ۶۴۴ جنگجوؤں کی اعانت کے الزام میں آٹھ افراد گرفتار +

- ۶۴۴ ڈگری کالج کلہوڑان کی افتتاحی تقریب آزاد کے ہاتھوں ✦
- ۶۴۵ سرکوں کی تعمیر اور توسیع کے لئے رقوم کی فراہمی ✦
- ۶۴۶ پردیش کانگریس کمیٹی کی تشکیل نو ✦
- ۶۴۶ این. این. ووہراریاست کے نئے گورنر ✦
- ۶۴۷ جموں بند کی کال ✦
- ۶۴۷ پی. ڈی. پی کا حمایت واپس لینے کا فیصلہ ✦
- ۶۴۹ کیننٹ کی ہنگامی میننگ اور جموں بند ✦
- ۶۵۰ ریاستی اسمبلی کا اجلاس طلب ✦
- ۶۵۱ الحاج مولوی غلام احمد کا انتقال ✦
- ۶۵۲ گورنر راج کا نفاذ اور اسمبلی تحلیل ✦
- ۶۵۲ بھدر واد میں دوبارہ کشیدگی اور تناؤ ✦
- ۶۵۳ جموں بند کی دوبارہ اپیل ✦
- ۶۵۳ ضلع رام بن، ڈوڈہ اور کشتواڑ میں غلام نبی آزاد کا دورہ ✦
- ۶۵۴ مرمت میں سابق عسکریت پسند ہلاک ✦
- ۶۵۵ جموں بند میں چھ دن کی توسیع ✦
- ۶۵۵ وادی میں ”مظفر آباد چلو“ پروگرام اور شیخ عبدالعزیز کی ہلاکت ✦
- ۶۵۶ احتجاجی جلوسوں پر گولیوں کی بوچھاڑ۔ اٹھارہ مظاہرین ہلاک ✦
- ۶۵۷ جموں مسلم کوآرڈی نیشن کمیٹی کا قیام ✦
- ۶۵۸ ”پانپور چلو“ اور ”جیل بھرو“ اندولن ✦
- ۶۵۹ سوپور میں ایک طالب علم کی ہلاکت ✦
- ۶۵۹ جموں میں تشدد کی لہر تیز ✦
- ۶۶۰ مسلم انٹلیک چیول فورم کا قیام ✦

۶۶۲	انجمن اسلامیہ بھدرwah کا خصوصی اجلاس	+
۶۶۳	پونچھ میں تصادم	+
۶۶۳	وادی کشمیر میں کرفیو نافذ اور آٹھ اشخاص کی ہلاکت	+
۶۶۴	ٹھا کر بلدیو سنگھ کا انتقال	+
۶۶۴	سنگھرش سستی اور بلاوریہ کمیٹی کے درمیان سمجھوتہ	+
۶۶۵	جموں میں حالات پھر کشیدہ	+
۶۶۶	جموں بند قلاب	+
۶۶۶	بھدرwah- ڈوڈہ روڈ پر المناک حادثہ	+
۶۶۷	وادی میں ”لال چوک چلو“ کی کال	+
۶۶۷	اکٹھ برس کے بعد جد متار کہ کے دونوں طرف باضابطہ	+
۶۶۸	تجارت کا آغاز	
۶۶۸	تحصیل گندوبھلیس میں نمبردار ہلاک	+
۶۶۹	ٹھاٹھری- ڈوڈہ روڈ پر میناڈور حادثہ	+
۶۶۹	آئین ساز اسمبلی کے چناؤ کرانے کا اعلان	+
۶۶۹	ٹھاٹھری- ڈوڈہ روڈ پر ایک اور المناک حادثہ	+
۶۷۰	شادی شدہ خاتون زندہ نذر آتش	+
۶۷۰	پروفیسر ہری اوم بی. جے. پی سے مستعفی	+
۶۷۱	لشکر طیبہ کا کمانڈر ہلاک	+
۶۷۱	۲۰۰۸ء کے اسمبلی چناؤ	+
۶۷۱	ریاست جموں و کشمیر کا اقتدار شیخ خاندان کی تیسری نسل کو منتقل	+
۶۷۱	عمر عبداللہ بطور وزیر اعلیٰ	
۶۷۲	وزرا کو محکمے تفویض	+

۶۷۳	ٹھا کورد یویندر سنگھ رانا سیاسی مشیر مقرر	✦
۶۷۳	فاروق عبداللہ نیشنل کانفرنس کے صدر منتخب	✦
۶۷۴	المناک سڑک حادثہ	✦
۶۷۵	آزاد اور سوز راجیہ سبھا کے ممبر منتخب	✦
۶۷۵	چھٹے پے کمیشن کی سفارشات منظور	✦
۶۷۶	بھدر رواہ - ڈوڈہ روڈ پر ایک اور بس حادثہ	✦
۶۷۷	مولوی خالد نجیب سہروردی اور سید اصغر علی قانون ساز کونسل میں	✦
۶۷۷	پروفیسر رام ناتھ شاستری کی وفات	✦
۶۷۸	ٹھا ٹھری ڈویلپمنٹ فرنٹ کے مطالبات	✦

حصہ سوم - بھدر رواہ کی ثقافتی تاریخ

(راجواڑہ بھدر رواہ کی تہذیب و ثقافت)

باب اول: رہن سہن

۶۸۰	راجواڑہ شاہی بھدر رواہ کے لوگ	✦
۶۸۳	لوگوں کے پیشے اور گھریلو دستکاریاں	✦
۶۸۷	مذہب، فرقے اور ذاتیں	✦
	بھدر رواہ کے قبیلے:	✦
۶۹۱	(۱) گوجر بکروال	✦
۶۹۵	(ب) زیورات	✦
۶۹۵	(پ) لباس	✦
۶۹۸	(ج) گدی قبیلہ	✦
۶۹۹	(د) خوراک	✦
۷۰۰	(ڈ) گدیوں کا لباس	✦

۷۰۰	بھدر واه کے لوگوں کا لباس	+
۷۰۲	زیورات کا چلن	+
	باب دوم: رسم و رواج	
۷۰۴	راجواڑہ بھدر واه کے رسم و رواج	+
۷۰۴	شادی کی تقریبات	+
۷۱۱	پیدائش	+
۷۱۲	بچے کا ختنہ	+
۷۱۳	رسم جنینو	+
۷۱۴	اموات سے جڑی رسومات	+
۷۱۶	برتن	+
۷۱۶	لوک عقائد اور توہم پرستی	+
۷۱۷	(۱) ناگوں کے بارے میں عقائد	+
۷۱۸	(ب) شادی بیاہ سے متعلق عقائد	+
۷۱۹	(پ) مہمان کی آمد سے متعلق عقائد	+
۷۱۹	(ج) بچے کی پیدائش سے جڑے ہوئے عقائد	+
۷۱۹	(چ) سفر پر جانے سے متعلق عقائد	+
۷۲۰	(د) عام عقائد اور توہمانہ رسمیں	+
	باب سوم: میلے، تہوار، لوک ناچ، تیرتھ اور یاترائیں	
۷۲۲	بھدر واه کے معاشرتی و مذہبی رنگ	+
۷۲۴	میلے اور تہوار	+
۷۲۴	میلہ پٹ	+
۷۲۶	پٹ میلے کا تاریخی پس منظر	+

۷۲۸	میلہ سجاد دھار	✦
۷۲۸	علاقہ بھلیس کا ایک قدیم میلہ: بھیجہ جاگرا	✦
۷۲۹	رہو شرامیلہ	✦
۷۳۰	کچھو تھو ہوار	✦
۷۳۰	دھرم دیوس	✦
۷۳۱	مکر سنکراتی کا تہوار	✦
۷۳۱	بھدرواہ کے مشہور لوک ناچ	✦
۷۳۲	ڈھکوناچ	✦
۷۳۳	ڈھولک ناچ	✦
۷۳۵	گھورائی ناچ	✦
۷۳۶	بھدرواہ کے قدیم تیرتھ استھان اور یاترائیں	✦
۷۳۷	کیلاش یاترا	✦
۷۳۷	کیلاش یاترا کا تاریخی پس منظر	✦
۷۳۸	یاترا کی روانگی	✦
۷۴۱	سونہ بائیں کا مقدس استھان	✦
۷۴۱	سونہ بائیں کی یاترا	✦
۷۴۵	چھوٹا منی مہیش یاترا	✦
	باب چہارم: فنون لطیفہ یاقاؤن آرٹس	
۷۴۷	فنون لطیفہ کی اقسام	✦
۷۴۷	فرن سنگتراشی اور مجسمہ سازی	✦
۷۵۰	فرن مصوری اور پینٹنگ	✦
۷۵۱	فرن تعمیر	✦

۷۵۵	فنِ موسیقی	+
۷۵۷	بھدرواہ کے مشہور سنگیت کار اور گلوکار	+
۷۵۹	موسیقار شعرا اور اداکار	+
	باب پنجم: شعر و ادب	
۷۶۱	لسانی منظر نامہ	+
۷۶۲	بھدرواہی زبان	+
۷۶۶	بھدرواہی میں تخلیقی ادب	+
۷۶۷	بھدرواہی میں تحقیقی ادب	+
۷۶۹	اُردو زبان و ادب	+
۷۷۳	اُردو کا شعری ادب اور معروف شعرا	+
۷۷۳	خواجہ غلام محمد خطیب	+
۷۷۳	خواجہ عبدالغفار خطیب احقر بھدرواہی	+
۷۷۴	خواجہ عبدالرحمان دیوانہ بھدرواہی	+
۷۷۵	رسا جاودانی	+
۷۷۷	رانا گوپال سنگھ طالب	+
۷۷۸	دیگر شعرا	+
۷۸۰	اُردو کا نثری ادب	+
۷۸۱	خواجہ غلام رسول آزاد	+
۷۸۱	پروفیسر محمد اسد اللہ دانی	+
۷۸۳	ماسٹر عبدالغفار کچلو	+
۷۸۴	پروفیسر شہاب عنایت ملک	+
۷۸۶	خواجہ غلام نبی گونی	+

۷۸۶	ڈاکٹر محمد اقبال زرگر	✦
۷۸۷	غلام رسول چوگانی	✦
۷۸۸	تنویر بھدر واهی	✦
۷۸۸	رند بھدر واهی	✦
۷۸۹	الحاج غلام قادر بٹ	✦
۷۹۰	ماسٹر عبدالکریم	✦
۷۹۱	بھوشن گپتا	✦
۷۹۱	بشیر بھدر واهی	✦
۷۹۳	ماسٹر دیس راج کاتل	✦
۷۹۳	الحاج غلام رسول اویسی	✦
۷۹۴	محمد اقبال سرتاج بھدر واهی	✦
۷۹۵	پروفیسر شاذ شرفی	✦
۷۹۵	آس بھدر واهی	✦
۷۹۵	دیگر نثر نگار	✦
۷۹۷	فنِ خطاطی و خوش نویسی	✦
۷۹۷	اُردو صحافت اور اخبار نویسی	✦
۸۰۰	کالج اور سکول میگزین	✦
۸۰۱	اُردو افسانہ نگاری	✦
۸۰۵	کشمیری زبان و ادب: ایک غلط فہمی کا ازالہ	✦
۸۰۷	کشمیری زبان میں شعری نثری اور تحقیقی ادب	✦
۸۰۹	خواجہ غلام احمد ڈیخو	✦
۸۰۹	رسا جاودانی	✦

۸۱۰	احقر بھدر واهی	✦
۸۱۰	سجّان جو کیلو	✦
۸۱۱	سلطان جو بانڈے	✦
۸۱۱	وفا بھدر واهی	✦
۸۱۲	کنول نین نگہت بھدر واهی	✦
۸۱۲	رند بھدر واهی	✦
۸۱۳	پروفیسر محمد اسد اللہ وانی	✦
۸۱۳	ناشاد بھدر واهی	✦
۸۱۳	ساغر صحرائی	✦
۸۱۵	تسکین بڈانوی	✦
۸۱۶	بے بس بھدر واهی	✦
۸۱۶	طالب بھلیسوی	✦
۸۱۷	زائر بھدر واهی	✦
۸۱۸	منظور بھدر واهی	✦
۸۱۸	عبدالطیف ملک	✦
۸۱۹	تنویر بھدر واهی	✦
۸۱۹	شمس بھلیسوی	✦
۸۱۹	محمد شفیع وکاش	✦
۸۲۰	غانل بھلیسوی	✦
۸۲۰	راز بھدر واهی	✦
۸۲۱	شاذ شرقی	✦
۸۲۱	بیتاب بھدر واهی	✦

۸۲۲	بشیر بھدر واهی	✦
۸۲۵	ادبی اور ثقافتی تنظیمیں	✦
۸۲۵	غیر منقسم ضلع سطح کی ادبی تنظیمیں	✦
۸۲۷	اقبال بزم ادب بھدر واه	✦
۸۲۸	بھدر واهی سنسٹھا	✦
۸۲۹	بھدر واه کالوک ادب	✦
۸۳۱	گوجری زبان و ادب	✦
۸۳۲	ہندی زبان و ادب	✦
۸۳۳	ڈوگری زبان و ادب	✦
۸۳۵	پنجابی زبان و ادب	✦
۸۳۶	فارسی زبان و ادب	✦
۸۳۷	سنسکرت زبان و ادب	✦
	باب ششم: قلعہ بھدر واه	
۸۳۹	قلعہ بھدر واه - ایک تاریخی ورثہ	✦
۸۳۹	قلعہ بھدر واه کا تاریخی پس منظر	✦
۸۴۳	قلعہ اٹال گڑھ - وزیر تنوادر سکھ افواج کی لنگر اندازی	✦
۸۴۴	قلعہ تیلی گڑھ	✦
۸۴۴	قلعہ بھدر واه - ڈوگرہ حکومت کے تحت (۱۸۳۶ء تا ۱۹۴۷ء)	✦
۸۴۵	قلعہ بھدر واه - آثارِ قدیمہ اور سیاحتی مرکز میں بدلنے کا منصوبہ	✦
	تین سو سال پُرانا ورثہ	✦
۸۴۶	ضلع ڈوڈہ کا ادبی، تہذیبی اور ثقافتی مرکز کہلائے گا	
۸۴۷	بھدر واه جیل سے قیدیوں کی منتقلی	✦

۸۴۸	بھدر واه کے دیگر قدیم قلعے	+
	باب ہفتم: مملکت بھدر واه کی مساجد اور منادر	
۸۵۰	بھدر واه کی مساجد	+
۸۵۱	جامع مسجد بھدر واه	+
۸۵۷	بھدر واه کی دیگر مساجد	+
۸۵۸	جامع مسجد گندو بھلیہ	+
۸۵۹	جامع مسجد چنگا	+
۸۶۱	جامع مسجد بھنیاں	+
۸۶۱	جامع مسجد چلی	+
۸۶۲	جامع مسجد بنون (بونجواہ)	+
۸۶۲	بونجواہ کی دیگر مساجد	+
۸۶۳	جامع مسجد ٹھاٹھری	+
۸۶۳	گوگاڑا، کاہرا اور ہلارن کی جامع مساجد	+
۸۶۳	علاقہ مرمت کی جامع مساجد	+
۸۶۳	جامع مسجد بہوتہ	+
۸۶۳	جامع مسجد باڑی	+
۸۶۵	جامع مسجد منگوتہ	+
۸۶۵	جامع مسجد گوہا	+
۸۶۵	علاقہ کیلاڑ کی جامع مساجد	+
۸۶۵	جامع مسجد ڈوگلی	+
۸۶۵	جامع مسجد ملوٹھی	+
۸۶۶	جامع مسجد ڈوگرہ	+

۸۶۶	مسجد شریف بھالا	✦
۸۶۶	بھدرواہ میں ناگ کلچر	✦
۸۶۸	ناگوں سے منسوب بھدرواہ کے چشمنے	✦
۸۶۹	بھدرواہ میں ناگوں کی آمد	✦
۸۷۱	بھدرواہ کے قدیم تاریخی منادر - کالی دیوی کا مندر	✦
۸۷۲	واسکی ناگ مندر (واسک ڈیرہ گاٹھ اور ناٹھی)	✦
۸۷۳	سبھار ناگ مندر	✦
۸۷۵	کڈمیلوں کی شروعات	✦
۸۷۵	شانتن ناگ مندر	✦
۸۷۶	ناگنی مندر	✦
۸۷۷	ناگ مندر تھوبا (چنتہ)	✦
۸۷۷	شیتل ماتا مندر (رہوشرا)	✦
۸۷۸	گپت گنگا مندر	✦
۸۸۰	لکشمی نارائن مندر	✦
۸۸۱	شیو مندر پاسری	✦
۸۸۱	چنڈی ماتا مندر چنوت	✦
۸۸۲	کالی دیوی مندر (اندرون قلعہ)	✦
۸۸۲	کوہ کیلاش - شیوجی اور کالی دیوی کا مسکن	✦
۸۸۳	پرنا لہ مندر	✦
۸۸۳	اٹال گڑھ مندر	✦
۸۸۴	کپرہ کا ناگ مندر	✦
۸۸۴	علاقہ مرمت گلپان اور کیلاڑ کے منادر	✦

۸۸۵	علاقہ بھلیس کے منادر	+
۸۸۶	علاقہ ٹھانھری کے منادر	+
۸۸۶	واکی پران	+
۸۸۸	بھدر رواہ کی مشہور و معروف زیارت گاہیں	+
۸۹۰	حضرت سید ابوسعید سکندر علی شاہؒ	+
۸۹۳	حضرت سعد بادشاہ صاحبؒ	+
۸۹۴	حضرت سید غیاث الدین شاہؒ	+
۸۹۵	حضرت سائیں صدیق شاہؒ	+
۸۹۷	حضرت مونچھ مروڑؒ اور حضرت پتھر توڑؒ	+
۸۹۸	حضرت خاکی شاہ صاحبؒ (تھنالہ)	+
۸۹۹	حضرت سائیں شاہ صاحبؒ (کلہو تران)	+
۸۹۹	حضرت قدرت اللہ صاحبؒ (بگلہ ناڑ)	+
۹۰۰	حضرت سعید حسین شاہؒ (فلسو جنگلواڑ۔ ٹھانھری)	+
۹۰۱	حضرت سید سراج الدین شاہؒ	+

حصہ چہارم - متفرق معلومات

(بھدر رواہ - ترقی کے چند اور زینے)

باب اول: مملکت بھدر رواہ میں تعلیمی پیش رفت

۹۰۳	پس منظر	+
	ڈوگرہ دور حکومت میں رسمی تعلیم	+
۹۰۴	(رنیر سنگھ پرتاپ سنگھ اور امر سنگھ کے عہد میں)	
۹۰۷	تعلیم: مہاراجہ ہری سنگھ کے عہد میں	+
۹۰۸	مسلم اور ہریجن طلباء کے لئے وظائف	+

۹۰۹	اساتذہ کے گریڈ اور سماجی رتبہ	✦
۹۱۰	عوامی دور میں تعلیم کا فروغ (۱۹۳۷ء تا ۲۰۰۹ء)	✦
۹۱۲	شرح خواندگی	✦
۹۱۳	عمارات کی تعمیر و تجدید	✦
۹۱۴	نئے اضلاع کی حدود میں سکولوں کی تعداد	✦
	باب دوم: بجلی کی پیداوار	
۹۱۵	پاور ہاؤس سرنگل	✦
۹۱۶	نئے منصوبے	✦
	باب سوم: ریاست جموں و کشمیر میں قانون ساز اداروں کا ارتقاء	
	۱۹۳۳ء تا ۲۰۰۹ء	
۹۱۷	قانون ساز اداروں میں بھدر رواہ، بھلیس وغیرہ کی نمائندگی	✦
۹۱۷	پر جاسبھا کا پہلا چناؤ (۱۹۳۴ء)	✦
۹۱۷	پر جاسبھا کا دوسرا چناؤ (۱۹۳۸ء)	✦
۹۱۸	پر جاسبھا کا تیسرا چناؤ (ستمبر ۱۹۴۶ء)	✦
۹۱۸	دستور ساز اسمبلی	✦
۹۱۹	قانون ساز اسمبلی اور قانون ساز کونسل کے انتخابات	✦
۹۱۹	قانون ساز اسمبلی کا چناؤ (مارچ ۱۹۵۷ء)	✦
۹۱۹	قانون ساز کونسل میں اُستاد برادری کی نمائندگی (۱۹۵۷ء)	✦
۹۲۰	۱۹۶۲ء کے اسمبلی چناؤ	✦
۹۲۰	۱۹۶۶ء کے اسمبلی چناؤ	✦
۹۲۱	۱۹۷۲ء کے اسمبلی چناؤ	✦
۹۲۱	۱۹۷۷ء کے پارلیمانی اور اسمبلی کے چناؤ	✦

- ۹۲۲ ۱۹۸۰ء کے پارلیمانی چناؤ +
- ۹۲۲ شیخ محمد عبداللہ کی وفات اور فاروق عبداللہ بطور چیف منسٹر +
- ۹۲۲ ۱۹۸۳ء کے اسمبلی انتخابات +
- ۹۲۳ قانون ساز کونسل کے چناؤ +
- ۹۲۳ ۱۹۸۴ء کے انتخابات +
- ۹۲۴ پارلیمانی چناؤ (۱۹۷۷ء، ۱۹۷۹ء، ۱۹۸۰ء) +
- ۹۲۴ ۱۹۸۴ء کے پارلیمانی چناؤ +
- ۹۲۴ ۱۹۸۹ء کے لوک سبھا چناؤ +
- ۹۲۵ ۱۹۹۶ء کے لوک سبھا چناؤ +
- ۹۲۵ ریاست میں صدر راج کی مدت میں توسیع اور اسمبلی کے چناؤ +
- ۹۲۵ غلام نبی آزاد ممبر راجیہ سبھا منتخب +
- ۹۲۶ ۱۹۹۸ء کے پارلیمانی چناؤ +
- ۹۲۶ ۲۰۰۲ء کے اسمبلی چناؤ +
- حلقہ انتخاب بھدر رواہ کا ضمنی چناؤ (۲۰۰۳ء) +
- ۹۲۷ اور غلام نبی آزاد کی بے مثال کامیابی +
- ۹۲۸ آزاد سرکار کا استعفیٰ، گورنر راج نافذ اور اسمبلی تحلیل +
- جموں و کشمیر قانون ساز اسمبلی کے نئے انتخابات +
- ۹۲۸ (دسمبر ۲۰۰۸ء)
- ڈوڈہ، کشتواڑ، اندروال، رام بن اور بانہال +
- ۹۲۹ کے کامیاب امیدواران
- ۹۳۰ ریاست جموں و کشمیر کے گیارہویں وزیر اعلیٰ عمر عبداللہ +
- باب چہارم: بھدر رواہ میں سب سے بڑا فوجی اڈہ

۹۳۱	بھدرواہ میں سب سے بڑا فوجی اڈہ	✦
	باب پنجم: بھدرواہ کی ممتاز شخصیات	
۹۳۳	بھدرواہ کی نامور ہستیاں	✦
۹۳۴	جسٹس وزیر جاکلی ناتھ	✦
۹۳۴	پنڈت بستی رام	✦
۹۳۵	ڈاکٹر سُدھیشور ورما	✦
۹۳۶	غلام رسول ملک (مرحوم)	✦
۹۳۶	کوٹوال شوالال ایڈوکیٹ	✦
۹۳۷	کوٹوال لکھمی چند	✦
۹۳۷	منشی غلام رسول ملک	✦
۹۳۷	پروفیسر عمر الدین ملک	✦
۹۳۸	رسا جاودانی	✦
۹۴۱	خضر جوبٹ (بھلیس)	✦
۹۴۲	ڈاکٹر پریم ناتھ کوٹوال	✦
۹۴۲	ڈاکٹر رام ناتھ پریمہار	✦
۹۴۲	ڈاکٹر جاکلی ناتھ منہاس	✦
۹۴۳	لالہ گوبند رام گپتا	✦
۹۴۳	خولجہ غلام رسول آزاد	✦
۹۴۶	پروفیسر عبدالعزیز بٹ	✦
۹۴۸	منشی محمد انور (سابقہ ایم ایل اے)	✦
۹۴۸	پروفیسر سلطان محمد خان	✦
۹۵۱	عبدالحق سہروردی	✦


۹۵۲	خواجہ عبدالصمد ڈھگ	+
۹۵۳	کوٹوال منسارام	+
۹۵۳	کوٹوال چونی لال	+
۹۵۳	خواجہ عبدالغنی گونی	+
۹۵۶	عبدالخالق ملک	+
۹۵۷	شیخ غلام رسول	+
۹۵۷	پروفیسر رام رتن پریہار	+
۹۵۸	پروفیسر شکر لال پریہار	+
۹۵۸	ماسٹر چندولال کوٹوال (بھلیس)	+
۹۵۸	جسٹس اقبال کرشن کوٹوال	+
۹۵۹	پنڈت بھگوان داس رازدان	+
۹۵۹	ماسٹر چونی لال کوٹوال	+
۹۶۰	ڈاکٹر محمد اکبر ملک	+
۹۶۰	خواجہ غلام محمد داند	+
۹۶۱	لالہ شام لال گیتا	+
۹۶۱	لالہ چھانگو شاہ	+
۹۶۲	لالہ امر ناتھ شاہ	+
۹۶۲	کوٹوال کرپارام	+
۹۶۲	چوہدری احمد جوگنائی	+
۹۶۳	کوٹوال سوامی راج وکیل	+
۹۶۳	شیخ محمد ابراہیم	+
۹۶۳	ڈاکٹر شیخ محمد اقبال	+

۹۶۴	شیخ غلام محمد بھدرواہی	✦
۹۶۵	عبدالرحمان مغل (ڈی. ایف. او)	✦
۹۶۶	خواجه عبدالعزیز خان	✦
۹۶۷	بھگت تیج رام (ڈی. ایف. او)	✦
۹۶۷	ڈاکٹر خیرات محمد ابن رسا	✦
۹۶۸	شیخ عبدالرحمان	✦
۹۶۹	ہری لال ہتیشی	✦
۹۷۰	خواجه غلام نبی گوئی گورگانی	✦
۹۷۳	ٹھا کر ایشر سنگھ بلاوریہ	✦
۹۷۳	کوٹوال دیا کرشن	✦
۹۷۴	خواجه غلام نبی آزاد	✦
۹۷۷	کوٹوال دینا ناتھ بھال	✦
۹۷۷	کرشنا کوٹوال	✦
۹۷۸	کنور راجندر سنگھ رانا (ریٹائرڈ چیف انجینئر)	✦
۹۷۸	غلام محمد بٹ (ریٹائرڈ ناظم تعلیمات)	✦
۹۷۹	پروفیسر ٹھا کور اودھے چند	✦
۹۸۰	پروفیسر جنک راج رائٹور	✦
۹۸۱	عطا محمد دیو (ریٹائرڈ سپرنٹنڈنگ انجینئر)	✦
۹۸۲	سوامی راج شرما (آئی. اے. ایس)	✦
۹۸۴	عنایت اللہ خطیب	✦
۹۸۵	پروفیسر محمد ایوب شیخ	✦
۹۸۶	ڈاکٹر او. پی. کوٹوال	✦

۹۸۶	ڈاکٹر پریتم کرشن کوتوال	+
۹۸۸	پروفیسر جیالال کوتوال	+
۹۸۹	بھگوان راج وزیر	+
۹۹۰	محمد ایاز ملک	+
۹۹۱	وجے کوتوال (آئی. اے. ایس)	+
۹۹۲	شمیمہ دیو آزاد	+
۹۹۳	لال چند امر (مرحوم)	+
۹۹۳	جان محمد شاپوتشنہ بھدرواہی	+
۹۹۴	بال کرشن چوہان	+
۹۹۵	پروفیسر پی. آر. کھجوریہ	+
۹۹۶	گھنٹام سنگھ منہاس	+
۹۹۶	اوم پرکاش چوہان	+
۹۹۷	جملی پہلوان	+
۹۹۸	محمد شریف نیاز	+
۹۹۹	غلام رسول بٹ چوگانی	+
۱۰۰۰	خواجہ محمد اسلم گونی	+
۱۰۰۱	ڈاکٹر عبدالرشید	+
۱۰۰۲	کنوردیو اندر سنگھ رانا	+
۱۰۰۳	غلام حسین نجار	+
۱۰۰۴	کچھ اور معروف شخصیات	+
۱۰۰۶	شعبہ عدلیہ اور وکلاء حضرات	+
۱۰۰۷	آئی. اے. ایس/ کے. اے. ایس (سول سروس)	+

۱۰۰۸	اکاؤنٹس سروس	+
۱۰۰۸	محکمہ پولیس	+
۱۰۰۹	شعبہ تعلیم کے اولین سپہ سالار (مرد)	+
۱۰۱۱	خواتین اساتذہ	+
۱۰۱۲	معلمین یونیورسٹی اور کالجز	+
۱۰۱۳	اساتذہ سکول ایجوکیشن ڈیپارٹمنٹ (گیزٹڈ)	+
۱۰۱۵	محکمہ زراعت و باغبانی	+
۱۰۱۶	محکمہ دیہات سدھار	+
۱۰۱۶	محکمہ ڈرگ کنٹرول	+
۱۰۱۶	شعبہ حیوانیات و پشوپالن	+
۱۰۱۷	محکمہ روڈ اینڈ بلڈنگس، پاور اور پبلک ہیلتھ	+
۱۰۱۸	محکمہ صحت اور خاندانی بہبود	+
۱۰۲۰	محکمہ یوتھ سروسز اینڈ سپورٹس	+
۱۰۲۱	محکمہ جنگلات	+
۱۰۲۲	محکمہ سماجی بہبود	+
۱۰۲۲	متفرق شعبے	+
۱۰۲۲	سماجی اور سیاسی کارکن	+
۱۰۲۵	کتاب کے سرچشمے	+

دیباچہ



آج مجھے بارہ تیرہ برس کے بعد ڈوڈہ خٹے پر تحریر کی گئی ایک جامع اور موقر تاریخ کا دیباچہ رقم کرتے ہوئے انتہائی مسرت محسوس ہو رہی ہے۔ اولاً انگریزی میں لکھی گئی میری کتاب ”کشمیر اینڈ کشتواڑ“ شائع ہوئی۔ اُس وقت میں صرف غلام حسین ارمان کشتواڑی کو اچھی طرح جانتا تھا جنہوں نے مذکورہ تاریخ مرتب کرنے میں میری ہر ممکنہ اعانت فرمائی تھی۔ آنکھوں دیکھے بغیر ہی میں نے کشتواڑ کی سیاسی اور ثقافتی تاریخ تحریر کی جسے بین الاقوامی سطح پر خواب سراہا گیا۔ تاریخ و تحقیق میرا عشق ہے اور بہ فصل باری تعالیٰ میری ایک سے بڑھ کر ایک تاریخ عالمی کتب خانوں اور یونیورسٹیوں کی الماریوں کی زینت بنی ہوئی ہے۔ ۱۹۹۶ء میں اسیر کشتواڑی میرے پاس تشریف لائے اور میں نے کشتواڑ سے متعلق اکٹھی کی گئیں کتابیں اور مسودے اُن کے سپرد کئے۔ چند ہی ماہ کے بعد اُن کی مشہور کتاب ”تصویر ضلع ڈوڈہ“ پیش لفظ لکھنے کے لئے میرے پاس آئی تو اُس کو دیکھ کر میرا دل باغ باغ ہو گیا۔ مجھے ذاتی طور پر کافی خوشی ہوئی کہ نئی نسل میں خاص طور پر کشتواڑ جیسے پچھڑے ہوئے کوہستانی علاقے میں کسی مورخ نے جنم لیا ہے جس کی ابتدائی کاوشوں کے پیش نظر خاطر خواہ قومی خدمت متوقع ہے۔ آج اُسی اسیر کشتواڑی کے تو سل سے خطہ چناب کے ایک مقتدر شاعر

ادیب، نقاد، محقق اور تاریخ نگار بشیر بھدرwahی صاحب کی ضخیم جامع اور پُر از معلومات کتاب ”بھدرwah کی تاریخ و ثقافت“ کا مسودہ دیباچہ لکھنے کے لئے میرے پاس آیا ہے جس کو پہلی نظر میں دیکھنے سے ہی میرا دل خوشی کے مارے چل اٹھا کہ ”چھوٹا کشمیر“ (بھدرwah) کا ایک مخلص اور دیانتدار مؤرخ اپنے حسین و جمیل علاقے کی تاریخ کو قدیم ہمالیائی ریاستوں کے پس منظر میں لکھ کر اپنے ہاتھوں میں لئے ہوئے منصفہ شہود پر آگیا ہے۔

مجھے ذاتی طور پر سر برد آورہ اردو اور کشمیری شاعر مرحوم رسا جادوانی اور مقبول و معروف گلوکار مرحوم غلام نبی ڈولوال جاننا زکشتواڑی کی وجہ سے بھدرwah اور کشتواڑ کے ساتھ ایک خاص لگاؤ رہا ہے۔ مرحوم عشرت کشمیری، اسیر کشتواڑی اور ڈاکٹر پریتم کرشن کول کی لکھی ہوئی تاریخ کا تو میں پاسدار تھا ہی مگر اب بشیر بھدرwahی کی تہتر برس کی عمر میں لکھی گئی ایک ہزار سے زائد صفحات پر محیط یہ کتاب دیکھ کر اس بات کا اعتراف کرنا پڑ رہا ہے کہ بھدرwah کی تاریخ اور ثقافت کا اتنا معتبر، مفصل اور خوبصورت نقشہ تاہنوز کسی اور نے مرتب نہیں کیا تھا جس کے لئے مؤرخ و مصنف دلی مبارک باد کا مستحق ہے۔ ایک استاد اور ماہر تعلیم ہونے کے ناتے بشیر بھدرwahی کو اردو زبان اور فن تاریخ نویسی کے بنیادی تقاضوں سے پوری آگہی حاصل ہے۔ انہوں نے سچ سچ ایک سپوت کے ناتے محنت شاقہ سے کام لے کر اپنی جائے پیدائش (بھدرwah) کو ایسا معلوماتی اور بیش قیمتی تحفہ عطا کر کے اپنی شناخت اور ابدی شہرت کو یقینی بنایا ہے۔ آج کے دور میں جبکہ انسان مادہ پرستی کے چنگل میں پھنس کر محکوم و مجبور نظر آتا ہے، بشیر صاحب کا اتنا بڑا تحقیقی کام ان کی حب الوطنی، نیک نیتی اور قدما کی قدر شناسی کا مظہر ہے۔ اس پر طرہ یہ کہ بھدرwahی صاحب نے ادبیانہ اور بلیغ انداز میں یہ تاریخ لکھ کر تاریخ نویسی کی ایک نئی طرح ڈالی ہے اور اگر ادبی اعتبار سے دیکھا جائے تو زیر بحث تصنیف صحیح معنوں میں ایک عظیم ادبی کارنامہ بھی ہے۔

پوری کتاب کو پڑھنے کے بعد اس بات کا اعتراف کرنا پڑتا ہے کہ بشیر بھدرواہی نے اس قدیم مملکت کی ہی کوئی الگ تھلگ تاریخ نہیں لکھی ہے بلکہ انہوں نے اس کو پوری موجودہ ریاست جموں و کشمیر کی سیاسی تاریخ کے ساتھ مربوط کرنے اور ماہر انداز میں جوڑنے کا لائق تحسین کام بھی کیا ہے۔ نیز قدیم ہمالیائی ریاستوں کے تناظر میں بھدرواہ کی تاریخ و ثقافت کو منظر عام پر لانے کی خاطر انہیں عمر کے اس زینے پر نہ جانے کتنے کتب خانوں کی خاک بھی چھاننا پڑی ہوگی اور کئی مصائب اور مشکلات کا سامنا کرنا پڑا ہوگا۔

”بھدرواہ کی تاریخ و ثقافت“ پوری ریاست کو دور قدیم سے لے کر عصر حاضر تک اپنی گرفت میں لئے ہوئے ہے اور سیاسی تاریخ کے مقابلے میں اس کے ثقافتی، ادبی اور سیاحتی منظر نامے زیادہ ہی دلچسپ اور دل پذیر لگتے ہیں۔ اس کتاب کی اشاعت سے جموں و کشمیر پر لکھی گئی تاریخوں کے بیش بہا خزانے میں ایک عمدہ اور منفرد تاریخ کا اضافہ ہو گیا ہے۔ اگر اتنے دُور دراز علاقے سے بشیر بھدرواہی جیسے ہرِ عزیز قلم کار سامنے آئے ہیں تو پھر ہماری ریاست میں تاریخ نگاری کا مستقبل یقیناً ہر قیمت پر شاندار اور تابندہ ہوگا۔

میں اس قبیل کی تحریروں کا نہ صرف احترام کرتا ہوں بلکہ دل ہی دل میں خوشی بھی محسوس کرتا ہوں کہ تحقیق و تجسس کا سلسلہ ابھی اچھی طرح جاری و ساری ہے۔ مجھے پوری اُمید ہے کہ یہ کتاب قارئین کی صفوں میں شرفِ قبولیت حاصل کرے گی۔ اگرچہ بشیر صاحب سے پہلے بھی ۱۹۷۶ء میں میری ایک ملاقات ہوئی تھی؛ جبکہ وہ محکمہ آرکائیوز کی طرف سے انہیں تفویض کردہ مقالہ ”صوبہ جموں میں کشمیری زبان کی صوتیات وغیرہ“ کا مسودہ مجھے ذاتی طور پر دینے کے سلسلے میں میرے پاس آئے تھے مگر اس تاریخ کو پڑھنے کے بعد ہم ایک دُوسرے سے اس قدر مانوس ہوئے ہیں کہ انشاء اللہ آئندہ نہ میں انہیں اور نہ ہی وہ مجھے کبھی فراموش کر سکیں گے۔

بشیر بھدرواہی صاحب نے جہاں ایک طرف اپنے توارنجی اور ثقافتی ورثہ کو محفوظ کیا ہے وہیں حسب معمول اس کتاب کے اندازِ تحریر کی سحرکاری سے بھی اُردو زبان اور ادب کی بیش بہا خدمت سرانجام دی ہے۔ اس تناظر میں مصنف کے اس قلمی شاہکار کی ہر سطح پر جتنی بھی پذیرائی اور عزت افزائی کی جائے کم ہے۔

پروفیسر فدا محمد حسنین
۳۲۔ دستگیر والا، عمر انکلیو

۱۳ اپریل ۲۰۱۰ء

پرے پورہ باغات
سری نگر، کشمیر

تقریظ



”بھدر رواہ کی تاریخ و ثقافت“ کے فاضل مصنف اور میدانِ ادب کے شہسوار جناب بشیر بھدر رواہی کو میں ۱۹۶۴ء سے جانتا ہوں جب کہ وہ تحصیل ایجوکیشن آفیسر کشتواڑ کے عہدے پر مامور تھے اور اُن کی کشمیری شاعری نامور گلوکار مرحوم غلام نبی ڈولوال جانا بڑ کشتواڑی صاحب کی مخصوص لئے میں شہرتِ عامہ حاصل کر رہی تھی۔ رسا جاودانی کی طرح بشیر بھدر رواہی بھی خوش شکل، خوش گفتار، خوش پوش اور خوش اخلاق انسان ہیں۔ اُن کا عہدِ شباب اُن کی سحر انگیز شاعری اور اُستادانہ صلاحیتیں میری آنکھوں کے سامنے اُس زمانے کی ایک حسین اور دلآویز تصویر پیش کرتی ہے جب میں گورنمنٹ ڈگری کالج بھدر رواہ میں (۱۹۷۴ء-۱۹۷۵ء) زیرِ تعلیم تھا۔ ہمارے مسکن جو عبدالقیوم شاہ صاحب کے مکان کی تیسری منزل پر واقع تھا، کے ایک طرف تھوڑی دُوری پر بشیر صاحب، مرحوم دیوانہ بھدر رواہی، مرحوم وفا بھدر رواہی اور دُوسری جانب تقریباً اُس سے قدرے کم فاصلے پر رسا جاودانی اور غلام نبی گوئی گورگانی رہائش پذیر تھے۔ وہاں سے چاروں طرف دیکھنے پر ان بزرگ شعرائیں سے کوئی نہ کوئی اپنی مستی اور بے خودی میں چلتا پھرتا دکھائی دیا کرتا تھا۔ بشیر بھدر رواہی صاحب کی شخصیت کو ایک غیر شاعر مگر انتہائی باذوق شخص مزید پُرکشش بناتا تھا، جس کا اسمِ گرامی غلام نبی ریشو تھا، جو ۶ مارچ ۲۰۰۶ء کو انتقال کر گئے۔ یہ دونوں اصحاب لیلیٰ اور مجنوں کی طرح

”دوبدن اور ایک جان“ تھے۔ دوسری طرف محکمہ تعلیم سے وابستگی کی بنا پر بشیر صاحب غلام رسول آزاد (مرحوم) کے قرابتداروں میں سے تھے جو ناظم تعلیم ہونے کے علاوہ ایک اہم اور ہمہ گیر شخصیت کے مالک تھے۔ ڈوڈہ میں اپنی تعیناتی کے دوران بشیر صاحب اور راقم کو ایک دوسرے کے بغل میں سرکاری کوارٹر الاٹ ہوئے۔ لہذا دیکھتے ہی دیکھتے ہماری قربتیں بڑھ گئیں اور ہم ایک دوسرے سے شیر و شکر ہو گئے۔ اُن کی اور میری عمر کے درمیان اٹھارہ برس کا بڑا فرق نہ جانے کیسے خود بخود مٹ گیا اور ہم بلا ناغہ اور بلا تکلف آپس میں گھنٹوں ادبی معاملات پر گفت و شنید کرنے لگے۔ بشیر صاحب کی نرالی مسکراہٹ میں شفقت و خلوص کا ایک بحر بے کراں سمویا ہوا نظر آتا ہے۔ مجھے اس بات کا بھرپورا احساس ہے کہ صاحب موصوف کی قد آور شخصیت کے سامنے اُن کی اس ذہن کھولنے والی تصنیف کے لئے تقریظ قلم بند کرنا میرے لئے ایک بہت ہی کٹھن کام ہے مگر قارئین کی خاطر اس کتاب کے خدو خال واضح کرنا بھی دوسری جانب میرا فریضہ بنتا ہے۔ میں اُن کے اپنے ہی ایک شعر سے مصنف کی عمر درازی، صحت و تندرستی اور مزید ادبی خدمت سرانجام دینے کی دعا کرتا ہوں۔

ٹوڑ ہو چھکھ کھٹھ وُس منز دور

پھول بشیر و ژ سنگلاہ کی پاٹھی

(ترجمہ: جُم کلی کی مانند دور جنگل میں چھپے ہوئے ہو۔ اے بشیر تُم سنگلاب کی

طرح پھلو پھولو)

.....

بشیر بھدرواہی کا اصلی نام بشیر احمد خطیب ہے۔ آپ ۲۴ جنوری ۱۹۳۵ء کو بمقام بھدرواہ تولد ہوئے۔ آپ کے آبا و اجداد تجارت کے سلسلہ میں ضلع انت ناگ (کشمیر) سے بھدرواہ آئے اور وہاں کے ہی باشندے ہو گئے۔ آپ کے والد ماجد کا اسم گرامی خواجہ محمد سلطان خطیب تھا جو بطور مدرس کام کرتے تھے۔ کہا جاتا ہے کہ خواجہ

صاحب (مرحوم) اپنے زمانے کے ایک مشہور معلم اور نہایت ہی متقی اور پرہیزگار بزرگ تھے۔ بشیر صاحب نے پرائمری اسکول نگر بھدرwah سے پرائمری پاس کرنے کے بعد سری امرہائی اسکول بھدرwah سے ۱۹۵۰ء میں میٹرک کا امتحان پاس کیا۔ والد صاحب کی محدود آمدنی کے پیش نظر کالج میں داخلہ نہ لے سکے۔ لہذا ڈھائی تین برس مختلف دکانوں پر منیم کے طور بہت کم مشاہرے پر کام کرتے رہے۔ بالآخر ۲۹ جنوری ۱۹۵۳ء کو بشیر صاحب نے گورنمنٹ سنٹرل اسکول رام بن سے بحیثیت مدرس سرکاری ملازمت کا آغاز کیا۔ میریا کے عارضہ میں مبتلا ہونے کے سبب وہاں سے اُن کا تبادلہ پرائمری اسکول ڈولیکام بانہال میں ہوا، جہاں اُنہوں نے تقریباً ایک سال تک کام کیا۔ اسی دوران بھدرwah میں اساتذہ کے لئے ایک تربیتی اسکول کھولا گیا، جس کے پہلے سیشن میں بشیر صاحب کا بھی ڈیپوٹیشن ہوا اور اُنہوں نے ڈپلوما ان ٹیچنگ کورس امتیاز کے ساتھ پاس کیا۔ اس کے ساتھ ہی صاحب موصوف نے نجی طور پر اپنی تعلیم کو جاری رکھتے ہوئے ۱۹۵۸ء میں گریجویشن کی۔ اُسی سال بی ایڈ کے لئے بھیجے گئے اور ۱۹۵۹ء میں یہ ڈگری بھی اچھے نمبرات لے کر حاصل کی۔ ۱۹۶۲ء میں ایم اے۔ اُردو کا امتحان فرسٹ ڈویژن میں پاس کر کے اپنے علمی شوق کو پورا کیا۔ ایم اے۔ اُردو کا نتیجہ برآمد ہونے سے قبل ہی اُنہیں ترقی دے کر گورنمنٹ ہائی اسکول جلیاس (بھلیہ، ضلع ڈوڈہ) کا ہیڈ ماسٹر تعینات کیا گیا تھا۔ ۱۹۶۳ء میں تحصیل ایجوکیشن آفیسر اُدھم پور اور ۱۹۶۳ء میں تحصیل ایجوکیشن آفیسر کشواڑ مقرر ہوئے۔ بشیر صاحب پرنسپل ڈسٹرکٹ انسٹیٹیوٹ آف ایجوکیشن اینڈ ٹریننگس راجوری، کشواڑ اور ڈسٹرکٹ ایجوکیشن آفیسر راجوری، ڈوڈہ اور پونچھ کے اہم عہدوں پر بطریقہ احسن اپنی خدمات انجام دینے کے بعد ۳۱ جنوری ۱۹۹۳ء کو ڈسٹرکٹ ایجوکیشن آفیسر ڈوڈہ کے عہدے سے سبکدوش ہو گئے۔ اُس وقت راقم السطور بھی ڈوڈہ میں ہی تھا اور صاحب موصوف کے اعزاز میں دئے گئے الوداعی پروگراموں میں برابر شریک رہا۔ مقررین نے اُنہیں ایک دیانتدار

ذہین و فطین اور کامیاب ناظم قرار دیتے ہوئے اُن کی علمی و ادبی خدمات کی سراہنا کی تھی۔ یہ سب کی متفقہ رائے تھی کہ بشیر صاحب جیسے مقبول و معروف ماہر تعلیم اور آفیسر کم پاب ہی نہیں بلکہ نایاب ہیں۔ بقول شاعر ے

یا وہ گوہر ہی الگ تھا گوہر انسان سے
یا نکلتے ہی نہیں اب ایسے جواہر کان سے

بشیر احمد خطیب نے جب شعر گوئی کا آغاز کیا تو انہوں نے بشیر بھدر رواہی کا تخلص پسند کیا۔ اُن کے ادبی سفر پر ایک نظر ڈالتے ہوئے اس حقیقت کا اعتراف کرنا پڑتا ہے کہ انہوں نے ادبی دنیا کو پیار و محبت کی خوشخبری دے کر اپنی شناخت بنالی ہے۔ انہوں نے اپنے شعری سفر کا آغاز اُس وقت کیا جب وہ محض ساتویں جماعت کے طالب علم تھے۔ ۱۹۴۷ء میں قصبہ بھدر رواہ اور ملحقہ جات میں پیدا شدہ فرقہ وارانہ فسادات کے نتیجے میں جو صورتِ حال رُونا ہوئی، بشیر صاحب نے ایک نظم لکھ کر اُس کی ہوبہو عکاسی کی تھی۔ سرکاری ملازمت میں شامل ہونے سے قبل بشیر بھدر رواہی اُردو میں شعر کہتے تھے لیکن ۱۹۵۳ء میں انہوں نے کشمیری زبان کی طرف رُخ کیا۔ وہ اُن دنوں رام بن میں تعینات تھے۔ اُن کی پہلی باضابطہ کشمیری غزل کا مطلع یہ ہے۔

گن تھا و تم زہ اللہ سورم شباب یارو

و نہا یہ حالِ دلِ ثنیٰ موزم حجاب یارو

(ترجمہ: اے دوست خدا کے لئے میری طرف کان رکھ، میرا شاب گور گیا۔)

میں تجھے حالِ دل بتاتا مگر تو اپنا پردہ تو اٹھا دے

میں تجھے حالِ دل بتاتا مگر تو اپنا پردہ تو اٹھا دے)

اس غزل نے بشیر صاحب کے حوصلے بلند کئے اور وہ پوری قوت اور دلچسپی کے ساتھ مشقِ سخن کرنے لگے۔ آپ کی پہلی اردو نظم ”معلم“ ۱۹۵۲ء میں ماہنامہ ”اُستاد“ کے ساتھ مشقِ سخن کرنے لگے۔ آپ کی پہلی اردو نظم ”معلم“ ۱۹۵۲ء میں ماہنامہ ”اُستاد“ کے ساتھ مشقِ سخن کرنے لگے۔ آپ کی پہلی اردو نظم ”معلم“ ۱۹۵۲ء میں ماہنامہ ”اُستاد“ کے ساتھ مشقِ سخن کرنے لگے۔

(سرینگر) اور کشمیری غزل ۱۹۶۰ء میں ”نوائے قوم“ (جموں) میں چھپی۔ رسا جاودانی

پروفیسر طارق و ثقافت / بشیر بھٹو وی

کی زندگی پر اُن کا تحریر کردہ پہلا مضمون ریاستی کلچرل اکیڈمی کے کشمیری ”شیرازہ“ کے رسالہ نمبر ۱۹۸۰ء میں شائع ہوا جسے کشمیری حلقہ میں کافی پسند کیا گیا۔ آپ کی اولین تصنیف ”ڈوڈہ ضلع کی کاشر لکھ باتھ“ ریاستی کلچرل اکیڈمی نے ۱۹۷۲ء میں شائع کی جس کی اہمیت کو اُجاگر کرتے ہوئے مقتدر نثر نگار، محقق اور نقاد جناب محمد یوسف ٹینگ (جو اُس وقت اکیڈمی ہذا کے سکریٹری تھے) یوں رقمطراز ہیں:

”آج ہم اس پسماندہ علاقے (پتھ وَن) میں بسنے والے کشمیریوں کے لوک گیت، اس کتاب کی صورت میں پیش کر رہے ہیں۔ یہ کشمیری لوک گیتوں کے سلسلے کی ساتویں کڑی ہے اور اُمید کی جاتی ہے کہ اس سے خوبصورت پھولوں کے اس خوشنما گلدستے میں تیکھا پن اور رنگینی پیدا ہو جائے گی۔ اس میں کچھ ایسے مصرعے اور بند بھی نظر آئیں گے جو باقی حصوں میں بھی درج ہیں مگر بیان اور الفاظ کا استعمال قدرے مختلف ہونے کے موجب ہمیں اچھا لگا کہ یہ اسی صورت میں موجود رہنے چاہئیں۔“

کشمیری لوک شاعری کے تاریخی اور لسانی پس منظر کو بیان کرتے ہوئے مصنف کتاب خود لکھتے ہیں کہ:

”سارا علاقہ پہاڑی اور دُشوار گزار ہونے کی وجہ سے راقم اس بارغِ محبت کے وہ سارے پھول جمع نہ کر سکا جن کو صدیوں سے یہاں کے شاعروں، لوگوں اور فنکاروں (جن میں ہماری مائیں اور بہنیں بھی شامل ہیں) نے خونِ جگر سے پیچ کر رکھوالی کی اور سارا سرمایہ

شاید بہت جلد فلمی اور باقی قسم کے گیتوں کے طوفان
میں پامال اور فنا ہو جاتا اگر جناب محمد یوسف ٹینگ
صاحب راقم کو انہیں جمع کرنے کی تحریک نہ دیتے اور
مجھے اس مالا کو پروانے کے لئے سوئی اور دھاگہ اپنے
ہاتھوں میں لینے کی سعادت نصیب نہ ہوتی۔ نہ جانے
ہمارے گلستانِ ادب کے کتنے پھول پھر بھی آج سے
قبل ہماری لا پرواہی، غفلت اور مجبوری کے دورِ خزاں
نے نیست و نابود کر دئے ہوں۔“

اس طرح ”ڈوڈہ ضلع کے کشمیری لوک گیت“ اُس تحقیق و تجسس کا احساس
دلاتی ہے جس کا آغاز بشیر صاحب نے آج سے تقریباً چالیس سال پہلے کیا تھا۔
انہوں نے تحقیق کے لئے ایک ایسا انوکھا موضوع پسند کیا تھا جس پر اتنے سال
گزرنے کے بعد بھی اور کسی سے اس نوعیت کا کوئی قابلِ ذکر کام نہ ہو سکا۔ اس کتاب
میں کشمیری لوک ادب کی تقریباً جملہ اصناف شامل ہیں۔ بشیر بھدر رواہی کی کشمیری نثر
فصح، تہہ دار اور عمدہ ہے، جس کو پڑھ کر شعر کی سی تاثیر پیدا ہوتی ہے۔ وہ سادہ اور
غیر جانبدارانہ طرزِ نگارش کے قائل ہیں اور خوب سے خوب تر لفظی تصویریں بنانے میں
مہارت تامہ رکھتے ہیں۔ زیر بحث کتاب کی صورت میں شاعر موصوف نے ایک عظیم
ادبی کارنامہ بھی انجام دیا ہے۔

جہاں بشیر صاحب کی کشمیری نثر میں ایک عجیب سی مٹھاس موجود ہے وہاں
اُن کی شاعری زبانِ دانی اور کشمیر شناسی کے جوہر کی آئینہ دار ہے۔ نہ صرف کشمیری
شاعری کے مزاج سے بخوبی آشنا ہیں بلکہ اُس کے تقاضوں کو پورا کرنے میں کوئی بھی
دقیقہ فروگزاشت نہیں کرتے۔ نامور شاعر، محقق، ادیب اور تنقید نگار پروفیسر مرغوب
بانہالی، بشیر بھدر رواہی کی شاعرانہ صلاحیتوں کا اعتراف کرتے ہوئے تحریر کرتے ہیں:

”یہ شریف النفس اور مخلص انسان رسا جاودانی کے بعد قابلِ توجہ کشمیری شاعروں میں سرِ فہرست ہے۔“
 ایک اور محقق موہن لال آتش اپنے تاثرات بیان کرتے ہوئے کہتے ہیں:
 ”بشیر بھدر رواہی کو کشمیری شاعری کی مکمل جانکاری حاصل ہے اور وہ ادب میں جدید رجحانات کا بھی اچھا مطالعہ رکھتے ہیں۔ رسا جاودانی کے بعد بشیر بھدر رواہی کو کشمیری غزل کا شہزادہ کہا جاسکتا ہے، جن کو نظر انداز کر کے ضلع ڈوڈہ کی سنگیت بھری دلکش فرحت بخش اور پُر اثر شاعری یتیم سی ہو کر رہ جائے گی۔“

نامور انشا پرداز اور ناقد سعد اللہ شاد فرید آبادی کا کہنا ہے کہ:
 ”بشیر بھدر رواہی نازک خیال شاعر اور منجھے ہوئے ادیب ہیں۔ وہ فنی نزاکتوں کے رمز شناس ہیں۔ اُن کے کلام میں نزاکت خیال، نکتہ آفرینی اور تہہ داری بھی پائی جاتی ہے۔ اُن کے اشعار میں سوزِ دروں بھی ہے اور لذتِ وصل کی شاد کامی بھی۔ انسانی جذبات کو فنی چابکدستی سے اس خوبصورتی کے ساتھ بیان کرتے ہیں کہ وہ کہیں اور سُنا کرے کوئی۔ کشمیری کے علاوہ اُردو میں بھی خوبصورت اشعار کہتے ہیں۔ بشیر اس دور میں ضلع ڈوڈہ کے قد آور شاعر ہیں۔“

بھدر رواہی کی اولین اُردو ادبی تاریخ ”کھکشاں“ کے مصنف طالب حسین رند بھدر رواہی نے ان لفظوں میں شاعرِ موصوف کا تذکرہ قلم بند کیا ہے:
 ”بشیر بھدر رواہی بہترین اخلاق کے حامل شریف

الطبع اور شیریں بیان شخص ہیں۔ وہ اپنے سے چھوٹوں اور بڑوں کے ساتھ ہمیشہ خندہ پیشانی سے ملتے ہیں۔ بشیر صنائی قدرت اور حسنِ فطرت سے بہت متاثر ہیں۔ اُردو اور کشمیری دونوں زبانوں میں اُن کی تخلیقات معرضِ وجود میں آرہی ہیں۔ علاوہ ازیں انگریزی میں شعر کہنے کا تجربہ بھی کیا ہے۔ گو اُن کی یہ تخلیقات ابھی تک منظرِ عام پر نہیں آئی ہیں۔“

جانے مانے کشمیری شاعر، ادیب اور مورخ منشور بانہالی نے اپنی کتاب ”جیمہ صوبس کا شیر زبان و ادب کا توارِ پتخ“ میں بشیر بھدرواہی کا تفصیلی ذکر کرتے ہوئے لکھا ہے کہ:

”یہ بھدرواہ کی وادی فردوس سے تعلق رکھنے والے کشمیری زبان کے ایک نامور و قد آور شاعر، ادیب و تنقید نگار اور رسا جادوئی کے بعد اس علاقہ کے نمائندہ قادر الکلام اور پیش رو شاعر و ادیب ہیں جن کا ایک خاص اور منفرد شعری انداز لب و لہجہ اور لفظوں کی اختراع ہے۔ اُن کا لہجہ نرم و شیریں ہے۔ رومانی و لاویزی اُن کے کلام کا خاص وصف ہے۔“

اُن کی حیات اور شاعری پر بہت سے قلم کاروں اور ادیبوں نے مضامین تحریر کئے ہیں جن میں رسول پونپنر، مشتاق فریدی، شہباز راجوروی، ڈاکٹر شہاب عنایت ملک، تنویر بھدرواہی، فرید احمد فریدی اور راقم الحروف (اسیر کشتواڑی) قابلِ ذکر ہیں۔ بشیر بھدرواہی کا کشمیری مجموعہ کلام ”گوشتِ ہند پوٹ“ ۱۹۹۸ء میں زیورِ طبع سے آراستہ ہو کر منصہ شہود پر آیا تھا۔ اس طرح کشمیری زبان میں لکھی گئی اُن کی شاعری

کا ایک خوبصورت اور موثر حصہ محفوظ کر لیا گیا ہے۔ ”گوئن ہند پوسٹ“ کا مطلب بقول منشور بانہالی ”صحرا کے پھول“ ہے جب کہ محمد یوسف ٹینگ نے جب خاتون اور مجبور کے حوالے سے لفظ ”گوئن“ کو ”نظارہ“ سے تعبیر کیا ہے۔ یعنی اُن کے نزدیک اس کتاب کا نام ”پھولوں کا نظارہ“ ہے۔ ویسے بھی یہ شعری مجموعہ ہاتھ میں تھمتے ہی اپنی دلکشی کے سبب ایک اضطراب سا پیدا کرتا ہے۔ کتاب کا جیکٹ کور بھدر رواہ کے خوبصورت پہاڑوں، سرسبز جنگلوں، دھان سے لہلہاتے کھیتوں اور دیگر قدرتی نظاروں کا لُب لباب پیش کرتا ہے۔ ۱۳۹ صفحات پر مشتمل اس کتاب میں ایک حمد، ایک نعت، رسول، ۵۴ غزلیں، ۷ نظمیں، ۴ مرثیے اور ۱۸ قطعات شامل ہیں جن میں سے اکثر تخلیقات مقبول و مشہور ہیں۔ رسم اجراء کی پروقا تقریب پر بولتے ہوئے اُس وقت کے وزیر خوراک و ٹرانسپورٹ بشیر احمد کچلو صاحب (مرحوم) نے بشیر بھدر رواہی کو ایک بڑا عوامی شاعر قرار دیتے ہوئے اُن کی کتاب کو کشمیری شاعری میں ایک اہم اضافہ بتایا تھا۔ محمد یوسف ٹینگ کے لفظوں میں یہ کتاب کشمیری مین سٹریم کی ایک تصنیف ہے۔ میری نظروں میں بشیر بھدر رواہی کی کشمیری شاعری انتہائی خوبصورت اور دلآویز اور اُن کی شاعری کا مجموعہ کشمیری شاعری کے انمول خزانے میں کسی بیش قیمت گوہر آبدار سے کم نہیں ہے۔ کشمیری بولنے والے حلقوں نے اسے ہاتھوں ہاتھ لے کر اس کی مقبولیت کی توثیق کر دی ہے۔

بشیر بھدر رواہی صاحب نے اردو نظم و نثر کی بھی گراں قدر خدمت کی ہے۔ چنانچہ پروفیسر ظہور الدین، سابقہ صدر شعبہ اردو، جموں یونیورسٹی، اُن کی شاعری پر اظہار خیال کرتے ہوئے رقمطراز ہیں:

”ایک اردو شاعر کی حیثیت سے جموں خطے میں بشیر بھدر رواہی کی شاندار خدمات رہی ہیں۔ وہ غزل، نظم اور قطعات لکھتے ہیں جو اردو شاعری کی اعلیٰ خصوصیات

سے معمور ہیں۔ بشیر اُردو شاعری کی روایت سے کافی متاثر تھے۔ لہذا اُن کی کافی تخلیقات میں وہی مضامین باندھے گئے ہیں جو صدیوں سے اُردو شاعری میں برتے گئے ہیں۔ وہ پُرانے موضوعات کو نرالے انداز اور منفرد اسلوب کے ساتھ بیان کرتے ہیں۔ اس ضمن میں نظم ”تبسم“ قابل ذکر ہے۔“

بشیر بھدرواہی کی اُردو غزل میں بھی رومانیت اور حقیقت کا ایک خوبصورت امتزاج ملتا ہے۔ عام فہم زبان اور میٹھے میٹھے الفاظ استعمال کر کے وہ اپنی غزل کو دلکش بنا لیتے ہیں۔ چھوٹی چھوٹی بحروں میں لاجواب غزل لکھنے کا فن انھیں خوب آتا ہے۔ اُن کی ایک اُردو غزل کے چند اشعار ملاحظہ ہوں۔

خرد کی دُنیا سے جب بے اختیار ہوتے گئے
راز ہائے عشق ہم پہ آشکار ہوتے گئے
کس نشاطِ آرزو میں اشکبار ہوتے گئے
پیرہنِ دستِ جنوں سے تار تار ہوتے گئے
ہم پرائے لگ رہے ہیں اپنے گلشن میں بشیر
کیوں حوادث ہم پہ ایسے بار بار ہوتے گئے

.....

بشیر بھدرواہی صاحب کے اُردو مضامین تحقیق و تنقید سے اُن کی دلی رغبت کی نشاندہی کرتے ہیں۔ شخصیات اور ادبیات پر اچھے معلوماتی مضامین لکھتے ہیں۔ یہ مضامین اور مقالے معیاری رسائل و جرائد اور کتب کی زینت دو بالا کرتے رہتے ہیں تاہم ابھی تک اُن کے اُردو اور کشمیری مضامین کا کوئی بھی الگ مجموعہ شائع نہیں ہوا ہے۔

بھدرواہی صاحب ایک خاموش ادبی کارکن ہیں۔ اس پیرانہ سالی میں بھی جس انہماک کے ساتھ مطالعہ کتب کرتے ہیں وہ نوجوانوں کے لئے باعثِ رشک ہے۔

زیرِ نظر کتاب کسی محبِ وطن سپوت کی جانب سے اپنے وطنِ مالوف کے لئے ایک نادر اور قیمتی تحفہ ہے۔ ”بھدرواہ کی تاریخ و ثقافت“ کا مسودہ جب بشیر صاحب نے میرے سامنے رکھا تو میں فہرستِ ابواب کو دیکھ کر ہی ششدر سا ہو کر رہ گیا اور مجھے اندر ہی اندر اپنی سُستی اور کم تری کا احساس بھی ہونے لگا۔ عمر کے ایسے موڑ پر جب کہ انسان تساہل پسندی، راحت طلبی اور خود فراموشی و فرار جیسی کیفیات سے ہم کنار ہوتے ہوئے اپنے نوش و طعام تک کی اہم ضروریات سے کنارہ کش ہونا چاہتا ہے، بشیر صاحب نے ایک پُر عزم، باہمت، محنت کش اور سخت جان قلم کار ہونے کے ناتے گزشتہ کئی سال کی مسلسل تحقیق کے بعد اس موقر اور معتبر دستاویز کو قلم بند کر کے ایک اہم تاریخی کارنامہ سرانجام دیا ہے۔ اتنا بڑا کام کرنے کے باوجود بشیر بھدرواہی کسی بھی طرح ناز و فخر نہیں کرتے بلکہ بڑی عاجزی کے ساتھ کہتے ہیں کہ میں نے جو کچھ لکھا ہے اسے دیکھ کر قارئین خود اندازہ لگائیں کہ میں نے کیا لکھا ہے۔ ورنہ آج کسی تخلیق کار کی کوئی تخلیق چھپ جاتی ہے تو وہ پورے شہر میں اُس کا ڈھنڈورہ پیٹنا شروع کرتا ہے۔

پہلی نظر میں یہ ضخیم کتاب قاری کو مرعوب کرتی ہے مگر جب اس کا مطالعہ کرنے لگتے ہیں تو پتہ ہی نہیں چلتا کہ صفحوں کے صفحے کیسے آنا فنا ختم ہو جاتے ہیں۔ پھر جی کرتا ہے کہ پوری کتاب کو ایک ہی نشست میں پڑھ لیا جائے۔ یہی وہ فنی اور لسانی خوبی ہے جس کی بنا پر کسی کا دل اُکٹانے کے بجائے لحظہ بہ لحظہ خوش ہو جاتا ہے۔ کتاب کا ایک دلچسپ منظر نامہ پڑھ کر دوسرے کو پڑھنے کی خواہش پیدا ہوتی ہے۔ پھر وہ گھڑی آ جاتی ہے جب پوری کتاب کا مطالعہ اختتام کو پہنچ جاتا ہے۔ علم و آگہی کے درتے کھل جاتے ہیں اور کسی بھی طرح کی تکان نہیں ہوتی۔ ساتھ ہی ساتھ اس بات کا اندازہ ہوتا ہے کہ مصنف نے کتنی دیدہ ریزی سے کام لیا ہے۔ مواد تلاش کرنے میں

انہوں نے کہاں کہاں کی خاک چھان لی ہے اور زبان و بیان پر ان کو کتنی قدرت حاصل ہے۔ ایک استاد ہونے کے ناتے صاحب موصوف نے پوری تحقیق کے بعد ہی یہاں کی ارضیاتی، سیاسی، ثقافتی اور ادبی تاریخ کے مختلف گوشوں کو اجاگر کرتے ہوئے واقعات کا خاکہ مکمل کیا ہے، گو کہ تاریخ نویسی ایک نازک بلکہ نازک ترین معاملہ ہوتا ہے۔ پوری کتاب کو غیر جانبدارانہ ڈھنگ سے مرتب کیا گیا ہے اور خود ایک راوی کی مانند پردے کے پیچھے سے ہی رُودادِ زمانہ بیان کر کے نئی نسلوں کو ماضی اور حال کی پوری جانکاری فراہم کر رہے ہیں۔ ہمالیائی ریاستوں کے تناظر میں لکھی ہوئی اس مبسوط کتاب کو غیر منقسم ضلع ڈوڈہ کی تازہ ترین اور مفصل سیاسی و ثقافتی تاریخ قرار دیتے ہوئے میں پورے وثوق سے کہوں گا کہ ”بھدرواہ کی تاریخ و ثقافت“ ریاست جموں و کشمیر میں لکھی گئی تواریخی کتب میں کافی اہم ثابت ہوگی جسے مصنف نے عصری تاریخ کے حوالہ سے بلا خوف و خطر ایک تدریجی انداز میں قلم بند کر کے اس موضوع پر آئندہ قلم اٹھانے والے اسکالروں، محققین اور مورخین کے لئے راہ ہموار کی ہے۔ اس معتبر تاریخ سے علم و فن کی نہ جانے کتنی اور قندیلیں روشن ہوں گی یہ اللہ تعالیٰ ہی کو معلوم ہے۔

”بھدرواہ کی تاریخ و ثقافت“ کو استوار بنیادوں پر قلم بند کرنے کے لئے بشیر بھدرواہی نے چھیا سٹھ کتابوں اور مواخذ سے استفادہ کیا ہے۔ بھدرواہ کی تاریخ کو ریاست جموں و کشمیر کی تاریخ بلکہ ہمالیائی ریاستوں کی تاریخ سے جوڑ کر مورخ نے اپنی تاریخ کی اہمیت اور افادیت بڑھادی ہے۔ اس میں تاریخ و ثقافت کے موضوع پر سیر حاصل بحث کی گئی ہے۔ یہ ایک ٹورسٹ گائیڈ سے کہیں زیادہ معلوماتی کتاب بھی ہے جس میں اس علاقے کے خوبصورت گوشوں اور دلکش مقامات کے علاوہ ٹریکنگ اور سیاحتی راستوں کی نشاندہی کی گئی ہے جو سیاحوں کی دلچسپی کے بڑے بڑے مراکز کے طور پر سیاحتی نقشہ پر لائے جاسکتے ہیں۔ کتاب کا یہ حصہ سیاحتی سرگرمیوں کے فروغ کے لئے ایک کلیدی رول ادا کر سکتا ہے۔ مصنف کی طرز نگارش تاریخی واقعات اور

نفاذی منظر نامے کی خوبصورتی میں نمایاں اضافہ کرتی ہے۔ دیش بدیش کے قلم کاروں کے رُشحاتِ قلم کو ماہرانہ انداز میں پیش کر کے اس تاریخ کی ماہیت اور وسعت کا دامن معمول معلومات سے بھر دیا ہے۔ جامع طور پر تمام چھوٹی بڑی تفصیلات کو ایک ہی کتاب میں سمونا مصنف کی فنکارانہ مہارت کی روشن دلیل ہے۔ الفاظ و تراکیب کا انتخاب قابلِ توجہ ہی نہیں بلکہ قابلِ قدر بھی ہے۔ کتاب کے لئے مواد تلاش کرنا ایک مشکل کام ہے۔ اُس مواد کو اپنے منفرد انداز میں سمیٹنا اُس سے بھی مشکل ہے اور پھر کتاب شائع کرنے کے بعد قارئین کی کج ادائیگوں کو سہنا بھی بہت دل شکن مرحلہ ہوتا ہے۔ لہذا صاحبِ کتاب بننا پریشانیوں کو دعوت دینے کے مترادف ہوتا ہے۔ شاید اسی تناظر میں حضرت علامہ اقبالؒ نے فرمایا ہے ۔

خُدا تجھے کسی طوفاں سے آشنا کر دے
کہ تیرے بحر کی موجوں میں اضطراب نہیں
نہیں ممکن کتاب سے فراغ تجھے کہ تُو
کتاب خواں ہے مگر صاحبِ کتاب نہیں

.....

”بھدر رواہ کی تاریخ و ثقافت“ کو ارضیاتی تاریخ، تاریخ بھدر رواہ دورِ قدیم، بھدر رواہ کی ثقافتی تاریخ اور متفرق معلومات کے چار بڑے بڑے حصوں میں منقسم کیا گیا ہے۔ پہلے حصے کو نو (9) دوسرے حصے کو آٹھ (8) تیسرے کو سات (7) اور چوتھے حصے کو پانچ (5) ابواب میں بانٹ کر تفصیلات فراہم کی گئی ہیں۔ حصہ اول کے باب اول میں غیر منقسم ضلع ڈوڈہ کو قدیم ہمالیائی ریاستوں کے تناظر میں پیش کرتے ہوئے بھدر رواہ کا ارضیاتی پس منظر حدودِ اربعہ بھدر رواہ کی جاگیر کی آبادی وادی بھدر رواہ کی قدیم راجدھانی، محل وقوع، بھدر رواہ قدیم تذکروں اور سفرناموں میں بھدر رواہ طبعی اور ارضیاتی تبدیلیوں کے تناظر میں بھدر رواہ کی قدیم انتظامی اکائیوں یا

تھڑوں، بھدرواہ کے دریا اور ندی نالوں وغیرہ وغیرہ کا ذکر کیا گیا ہے۔ جب کہ باب دوم میں مملکتِ بھدرواہ کی آب و ہوا، موسموں، پیداوار اور خوراک، میوؤں اور پھل پھول، جنگلات، جنگلی جڑی بوٹیوں، پالتو اور جنگلی جانوروں اور پرندوں کے بارے میں معلومات درج ہیں۔ باب سوم میں مملکتِ بھدرواہ کے قدیم و جدید راستوں کی نشاندہی کی گئی ہے۔ باب چہارم قصبہ بھدرواہ سے متعلق ہے جس میں بیرونی سیاحوں کے حوالے سے موجودہ قصبہ کے محلوں اور گلی کوچوں کی تفصیلات اور پیداوار، گھریلو دھندوں، سڑکوں اور راستوں، لوگوں کے پیشوں، نمائندہ گاؤں، سرکاری دفاتروں، تحصیل ہیڈ کوارٹر گندو، بھلیس کے مختلف علاقوں اور دھاروں کی تصویر کشی ہوئی ہے۔ چھٹے باب میں مرمت گلیان یا وادی کھسال کو متعارف کرتے ہوئے اس علاقے کے حدود و خال آبادی، پیداوار، قابل دید جگہوں، ندی نالوں، سڑکوں اور راستوں وغیرہ کا تذکرہ ہوا ہے۔ ساتویں باب میں تحصیل ٹھانٹری کی تشکیل، وہاں کے صدر مقام ٹھانٹری کی وجہ تسمیہ، آبادی، حدود، اربعہ، جنگواڑ اور کانڈوت کی تاریخی اہمیت، قابل دید مقامات، لوگوں اور ان کے پیشوں سے متعلق مکمل حالات قلمبند کئے گئے ہیں۔ آٹھویں باب میں وادی کیلاڑ کو متعارف کرایا گیا ہے جو وادی بھدرواہ کا ایک اور اہم اور خوبصورت علاقہ ہے۔ نواں باب سیاحتی سرگرمیوں کے زریں دور سے متعلق ہے جس میں بھدرواہ کے قابل دید صحت افزا مقامات مثلاً کوہ کیلاش، کیلاش گنڈ، سیوج دھار، جانی دھار، وادی چنٹہ، سہار دھار، ٹھکلا نی دھار، علاقہ اٹھکھار، سرنگل، کھنی ٹاپ، گرڈنڈی دھار، پدیری دھار، بھال پدیری، سوگی کیلاڑ، کھلینی، راک گارڈن، بھالا، گاٹھ جھیل، تلی گڑھ، چاڑھ اور اٹال گڑھ پارک وغیرہ کا بہترین لفظوں میں تعارف کرایا گیا ہے۔ کتاب کو صحت افزا اور خوبصورت مقامات کی تصاویر سے بھی مزین کیا گیا ہے۔

حصہ دوم کے پہلے باب میں قبل از تاریخ سے پال راجوں کے دور تک کی تاریخ موجود ہے۔ اس ضمن میں بھدرواہ کی وجہ تسمیہ، ہمسایہ ہمالیائی ریاستوں کے

تفاظ میں تاریخ بھدر رواہ کے ابتدائی نقوش جیسے اہم نکات ابھارے گئے ہیں۔ دوسرے باب میں مملکت بھدر رواہ کے قدیم حکمرانوں ڈییری کوٹھی کا ناگپال راجہ جو بھ ناتھ اور سورماور من اور استاد یو کا اجمالی ذکر کئے جانے کے ساتھ ساتھ راجگان ڈونگا نگر کے شجرہ نسب خاندان بلاوریہ کا تعارف معتبر تاریخ بھدر رواہ کی شروعات اور کاٹھوت ایک اہم تاریخی مقام جیسے موضوعات پر بات کی گئی ہے۔ تیسرے باب میں راجہ ناگ پال اول سے لے کر راجہ پہاڑ چند (۱۸۱۰ء تا ۱۸۲۱ء) تک کل ملا کر انیس راجگان بھدر رواہ کے ادوار حکومت کے حالات تفصیل کے ساتھ تحریر ہوئے ہیں۔ یہ باب بھدر رواہ کی اصلی سیاسی تاریخ کا دل ہے۔ اس کے ساتھ دیگر انمول معلومات کا اضافہ کر کے تاریخ و ثقافت کے ابواب ترتیب دئے گئے ہیں۔ بہ الفاظ دیگر یہی حصہ ایک خود مختار مملکت بھدر رواہ کی مکمل داستان ہے۔ چوتھا باب بھدر رواہ پر بیرونی حملوں اور دیگر راجگان کے حالات پر مشتمل ہے۔ اس میں بھدر رواہ مملکت کا چمبہ کے ماتحت آنے اور راجہ چڑھت سنگھ سے لے کر سری سنگھ اور پراکرم سنگھ یعنی ۱۸۲۱ء سے ۱۸۴۵ء تک کے سیاسی حالات تفصیل لکھے گئے ہیں۔ پانچویں باب میں اہل اسلام کی ڈوڈہ خطہ اور بھدر رواہ میں آمد کا ذکر آیا ہے۔ اس ضمن میں نہ صرف بھدر رواہ بلکہ پوری ریاست میں مذہب اسلام کے پھیلاؤ اور عہد سلاطین چک دور، مغل دور، سکھ دور، مبلغ دین حضرت شاہ محمد فرید الدین بغدادی کی کشتواڑ تشریف آوری، افغان دور اور ڈوگرہ دور کی تاریخ مختصر ارقم ہوئی ہے۔ نیز بھدر رواہ کے شاہی راجاؤں کے ایک نقشہ پیش کر کے قاری کے ذہن میں اس قدیم مملکت کا صحیح تصور ابھارنے کی کامیاب کوشش کی گئی ہے۔ آٹھویں باب میں مہاراجہ گلاب سنگھ کے عہد حکومت میں رسم بیگار کی تبدیلی اور مہاراجہ رنبیر سنگھ کی تاج پوشی کے ذکر کے ساتھ ساتھ مملکت بھدر رواہ میں راجہ محمد تنگ سنگھ کی آمد والی افغانستان شاہ شجاع کی کھلینی میں تشریف آوری جیسے تواریخی اہمیت کے واقعات کا بھی جائزہ لیا گیا ہے۔ ساتویں باب میں ”بھدر رواہ بطور جاگیر ڈوگرہ

حکمرانوں کے تحت“ کے عنوان سے راجہ امر سنگھ، مہاراجہ پرتاپ سنگھ اور مہاراجہ ہری سنگھ کے عہد حکومت کے دوران عوامی دلچسپی کے حالات پڑھنے کو ملتے ہیں۔ ساتھ ہی ساتھ ۱۹۳۰ء میں ریاست جموں و کشمیر میں بھدر رواہ کے ادغام، ریاست میں تحریک آزادی کی ابتدا، پرجا سبھا کے قیام، مسلم کانفرنس کے قیام، آل جموں و کشمیر نیشنل کانفرنس کے قیام، چودھری غلام عباس اور شیخ محمد عبداللہ کی سیاسی رسد کشی، برصغیر میں فرقہ وارانہ فسادات، شیخ محمد عبداللہ بطور نامزد وزیر اعظم، بھدر رواہ فرقہ وارانہ فسادات کی لپیٹ میں وغیرہ وغیرہ سیاسی اور سماجی انقلاب کا اختصار کے ساتھ ذکر ہوا ہے۔ آٹھواں باب عوامی دور حکومت (۱۹۴۷ء سے ۲۰۰۹ء) کا احاطہ کئے ہوئے ہے جس میں شیخ محمد عبداللہ سے لے کر عمر عبداللہ تک کی حکومتوں کے احوال بیان ہوئے ہیں۔ اس دور میں شخصی راج کے بجائے عوامی راج قائم ہونے کے ساتھ ساتھ وادی میں عسکری تنظیموں کی سرگرمیوں اور ڈوڈھ خٹے پر ان کے منفی اثرات کا جائزہ لیا گیا ہے۔ یہ دور دل دہلانے والے واقعات کی یاد دلاتا ہے اور قاری کو ان خطرات اور مشکلات کا بھرپور احساس ہوتا ہے جن سے گزشتہ بیس یا تیس برس سے یہاں کے عوام دوچار ہیں۔ اس باب میں ریاست جموں و کشمیر کے تازہ ترین تاریخی واقعات کا خاکہ کھینچا گیا ہے۔ اس لئے اس کتاب میں اس کی اپنی ہی ایک اہمیت ہے۔

حصہ سوم بھدر رواہ کا ایک انتہائی خوبصورت ثقافتی منظر نامہ پیش کرتا ہے۔ مصنف نے اس موضوع پر ایک ایکسپریٹ ہونے کے ناتے نہایت اہم تفصیلات فراہم کر کے اپنی تاریخ کی افادیت میں نمایاں اضافہ کیا ہے۔ باب اول بھدر رواہ کے لوگوں کے رہن سہن، لباس، زیورات، خوراک، قبیلوں، مذاہب اور فرقے و ذاتوں سے متعلق ہے جب کہ باب دوم رسم و رواج، مثلاً شادی، پیدائش، آخری رسومات، لوک عقائد وغیرہ کی وضاحت کرتا ہے۔ میلوں، یا تراؤں، تہواروں، لوک ناچوں اور تیرتھوں کا خاص تذکرہ حصہ سوم کے تیسرے باب میں ایک خوبصورت پیرائے میں کیا گیا

ہے۔ ان میلوں اور تہواروں میں میلہ پٹ، میلہ دھار، کچھو تھہ دھرم دیوس وغیرہ کا خصوصی ذکر ہوا ہے۔ نیز کیلاش یا ترا، ڈھکوناچ، ڈھولک ناچ اور گھورائی ناچ کے بارے میں بھی خاطر خواہ مواد فراہم کیا گیا ہے۔ باب چہارم فنون لطیفہ کے بارے میں ہے۔ مصنف نے بڑی محنت کے ساتھ بھدر رواہ کی سنگتراشی، مجسمہ سازی، فنِ مصوری، پینٹنگ، فنِ تعمیر، فنِ موسیقی اور مشہور سنگیت کاروں اور گلوکاروں کے بارے میں پیش قیمت معلومات شامل کتاب کی ہیں۔ باب پنجم شعر و ادب کی انمول تاریخ کا مختصر خاکہ پیش کرتا ہے۔ اس میں لسانی منظر نامہ قابلِ توجہ ہے۔ پھر بھدر رواہی زبان و ادب، اردو زبان و ادب، کشمیری زبان میں شعری، نثری اور تحقیقی ادب کے ذیل میں کئی بنیادی باتوں کی وضاحت ہوئی ہے۔ بھدر رواہ کے جن اہم شعرا اور ادباء کے بارے میں رائے زنی کی گئی ہے ان میں رسا جادوانی، احقر بھدر رواہی، وفا بھدر رواہی، کنول نمین نگہت، طالب حسین رند، ساغر صحرائی، پروفیسر محمد اسد اللہ دانی، تنویر بھدر رواہی وغیرہ کے نام خاص طور پر نمایاں ہیں۔ اسی باب میں ادبی و ثقافتی تنظیموں اور مختلف زبانوں میں تخلیق شدہ ادب کی بھی ایک خوش آئندہ طریقے سے بات ہوئی ہے۔ باب ششم قلعہ بھدر رواہ اور قلعہ اٹال گڑھ کی تاریخی اہمیت بیان کرتا ہے۔ باب ہفتم بھدر رواہ کی مسجدوں اور مندروں کا ایک دلکش منظر پیش کرتا ہے۔ فاضل مورخ نے اس باب کو تشکیل دینے میں کچھ زیادہ ہی مغز سوزی کی ہے۔ چھوٹی سے چھوٹی مسجد یا چھوٹے سے چھوٹا مندر بھی اُس کے قلم کی گرفت سے نہ بچ سکا ہے۔ یہ باب اعتقادی اور مذہبی زاویہ ہائے نظر پر بھی کافی روشنی ڈالتا ہے۔ علاقہ بھدر رواہ کی مشہور و معروف زیارت گاہوں کا حال پڑھتے ہوئے قاری کو ایک روحانی سکون ملتا ہے۔

آخری اور چوتھے حصے میں بھدر رواہ میں تعمیر و ترقی کی صورت حال درج کی گئی ہے۔ پہلے باب میں مملکت بھدر رواہ میں تعلیمی پیش رفت پر بات کرتے ہوئے ڈوگرہ راج اور عوامی راج میں اٹھائے گئے ٹھوس اقدامات کی نشاندہی کی گئی ہے اور

دوسرے باب میں پاؤں ہاؤس سر تنگل اور بجلی کے نئے منصوبوں کا ذکر کیا گیا ہے؛ جب کہ تیسرے باب میں جموں و کشمیر میں قانون ساز اداروں کا ارتقاء دکھایا گیا ہے۔ یہ باب ۱۹۳۴ء سے ۲۰۰۹ء کے طویل دور پر محیط ہے۔ چوتھا باب بھدر رواہ کے سب سے بڑے فوجی اڈے کو متعارف کراتا ہے۔ پانچواں اور آخری باب بھدر رواہ کی متعدد شخصیات سے متعلق ہے۔ ساتھ ہی ساتھ اس باب میں زراعت، دیہات، سدھار، ڈرگ کنٹرول، حیوانات و پشوپالن، آرائینڈی، صحت و خاندانی بہبودی، یوتھ سروسز اینڈ سپورٹس، جنگلات، پولیس، سماجی بہبودی جیسے اہم محکمہ جات میں کام کرنے والے کارندوں اور افسران کو متعارف کرایا گیا ہے۔

مجھے طوالت سے دامن بچاتے بچاتے بھی یہ تقریظ مکمل کرنے میں کئی صفحات کا سہارا لینا پڑا جو اتنی عمدہ، شاندار اور ضخیم کتاب پر بات کرنے کے لئے میری مجبوری تھی۔ اس کامیاب کتاب کی اشاعت ایک تاریخ ساز قدم ہے۔ میں مصنف کو دلی مبارک باد دیتے ہوئے اللہ تعالیٰ سے اُن کی صحت و تندرستی اور عمر درازی کے لئے صدقِ دل سے دُعا کرتا ہوں اور یہ بھی کہ ”بھدر رواہ کی تاریخ و ثقافت“ بشیر بھدر رواہی صاحب کی عزت اور شہرت میں اضافہ کرے۔ آمین!

ولی محمد اسیر کشتواڑی

۴ مئی ۲۰۱۰ء

مرکان نمبر: ۳، گلی نمبر: ۸

فردوس آباد، پنجواں روڈ

جموں

اظہارِ تشکر

اللہ تعالیٰ کا لاکھ لاکھ شکر ہے کہ جس کی کرم فرمائی سے مجھ جیسے ”فرومایہ“ انسان کو یہ سعادت نصیب ہوئی کہ میں تحقیقی راہوں کی صبر آزما اور پُر کوفت مسافت طے کرنے کے بعد آج اپنے وطن عزیز کی ایک خوبصورت، ممتاز مگر پسماندہ ترین مملکت ”بھدرواہ“ کے پردہ اخفاء میں پڑے ہوئے تواریخی، ثقافتی اور ارضیاتی گنجینوں کو معتبر تواریخی مواخذ کی عدم دستیابی کے باوجود کسی حد تک کھنگال کر ایک کتابی صورت میں اُسے ”بھدرواہ کی تاریخ و ثقافت“ کے نام سے قارئین حضرات اور فن ارضیات اور تواریخ و ثقافت سے دلچسپی رکھنے والے محققین اور شیدائیوں کے سامنے پیش کرنے کی جسارت کرتے ہوئے اپنے کندھوں سے وہ بوجھ اتارنے میں فخر محسوس کر رہا ہوں جس کا میری جنم بھومی مجھ سے عرصہ دراز سے تقاضہ کر رہی تھی۔ میں نے اس کتاب کو قلم بند کرتے وقت اُن تمام راہنما اصولوں کو مد نظر رکھنے کی کوشش کی ہے جن کا یہ فن مقتضی ہے۔ پچھلے دس سالوں کی مسلسل تحقیق کے دوران ہر وقت میری خصوصی توجہ حق گوئی، رواداری، دیانتداری اور غیر جانبداری کی روایات پر مرکوز رہی ہے۔ اس لئے اس کتاب میں مندرجہ واقعات اور حوادث کے علاوہ یہاں کے مقامی سطح پر مروج ثقافت، سماجی اور مذہبی عقائد اور روایات کا ”اسطوری رنگ روپ“ برقرار رکھنے کی کوشش کی گئی ہے جس کی کچھ جھلکیں قارئین کو یہاں کے قدیم ناگ عقائد رسومات اور ثقافت کے مختلف پہلوؤں میں صاف طور پر دکھائی دیں گی۔ مذہب اسلام کے وزود کے بعد نئی تہذیب و تمدن کی فضا قائم ہونے کے باوجود یہاں کے قدیم ادوارِ تاریخ کے ”دیو مالائی واقعات“ اور ”اسطوریاتی کردار“ لوگوں کی اجتماعی لاشعور کے تہہ خانوں

میں ابھی بھی تروتازہ ہیں۔ خاص طور پر ”ناگ اسطوریات“ یہاں کی تاریخ و ثقافت اور لوگ ادب سے کبھی جدا نہیں کئے جاسکتے۔ بقول پروفیسر ٹھاکر اودھ چند ”لوگ انہیں سچائی کے طور پر تسلیم کریں یا پھر تاریخ کے اساطیری قصوں کے طور پر..... لیکن ایک بات صاف ہے کہ روایت کو آسانی سے رد نہیں کیا جاسکتا۔“ فوق صاحب کے مطابق ”جس قوم کی اپنی تاریخ نہ ہو وہ مردہ ہے۔ اُس قوم کی باعزت زندگی کی ہم توقع نہیں رکھ سکتے۔“ اس قسم کے چیلنج کے تحت بھی ”مملکت بھدر رواہ“ کی ایک ایسی منفرد مستند اور جامع تاریخ کی ضرورت محسوس کی جاتی رہی جو اُس کی قدیم و جدید ارضیاتی، تواریخی اور ثقافتی نسخوں کی محافظ ہوتے ہوئے عصر جدید کے تمام تقاضوں کو پورا کرے اور معتبر تواریخی اور یادگاری دستاویزات کے حوالوں سے تہذیبی سفر کی اُن گم شدہ کڑیوں کو جوڑ جوڑ کر تحقیقی قدیلوں سے روشن کرے جو آج تک پردہ راز میں یا تاریخ کے بکھرے ہوئے اوراق میں قصہ پارینہ بن کر اپنا وجود دکھور ہی ہوں۔ ایسی تاریخ کی کمی اور تشنگی کے شدید احساس نے راقم الحروف کو تلاش و جستجو کے ایک لامتناہی سلسلہ کی طرف آمادہ کیا، جس کا ثمرہ آج اس کتاب کی صورت میں قارئین کے سامنے ہے۔ اب انشاء اللہ بھدر رواہ کے غیور لوگوں کو آئندہ سبک سر ہو کر یہ طعنہ نہیں سہنا پڑے گا کہ اُن کی اپنی الگ سے کوئی جامع تاریخ موجود نہیں!

پنڈت کلہن کے بعد یورپی سیاحوں میں جن قلم کاروں نے اپنے سفر ناموں یا یادداشتوں میں مملکت بھدر رواہ یا راجواڑہ شاہی بھدر رواہ کا تاریخی یا ارضیاتی حوالے سے ذکر کیا ہے اُن میں فریڈرک ڈریو جی بی، وائن، دوگل، پچی سن اور چارلس ایلی سن بیٹس قابل ذکر ہیں۔ اُن کے قلمی کارناموں کا سب مورخین نے اعتراف کیا ہے۔ اُن کی تحریروں نے ملحقہ راجواڑہ شاہیوں کے علاوہ بھدر رواہ راجواڑے کی تاریخ کے

کالج میگزین ”شاہین“ کے ۱۹ء ڈگری کالج بھدر رواہ

”تاریخ اقوام کشمیر“ محمد دین فوٹی

خاکے قلم بند کرنے میں ایک کلیدی کردار ادا کیا ہے۔ قارئین کو اس کتاب میں بھی اُن کی تحریروں کے اقتباسات کے حوالے مختلف ابواب میں محفوظ کریں گے۔ حالانکہ اُنہوں نے اپنی یادداشتیں اس نیت سے قلم بند نہیں کی تھیں کہ وہ کسی زمانے میں ان علاقوں کی تاریخ سازی میں اس قدر معاون اور مفید ثابت ہوں گی۔

مذکورہ بالا مغربی سیاحوں کے علاوہ ماضی قریب میں جن مورخین، محققین اور تذکرہ نگاروں نے اپنی کتب یا رسائل میں راجواڑہ شاہی بھدر رواہ کے بارے میں بھی کچھ واقعات کی تصویر کشی کر کے یہاں کی تاریخ و ثقافت کے لئے بڑی اہمیت اور اساسی نوعیت کا کام کیا ہے، اُن میں آنجنہانی نرسنگھ داس نرگس، ٹھا کر کاہن سنگھ بلاوریہ، سنگھ دیو سنگھ چاڑک، جی. این. گنہار، مولوی حشمت اللہ خاں لکھنوی، شو جی دھر اور عشرت کشتواڑی قابل ذکر ہیں۔ عصر حاضر کے جن تذکرہ نگاروں یا مورخین نے اپنے پیشرو قلم کاروں کے حوالوں اور اپنی تحقیق کے بل بوتے پر ہماری تاریخی اور ثقافتی میراث میں اچھے رنگ بھرے ہیں، اُن میں ڈاکٹر سدھیشور ورما، ڈاکٹر پریتم کرشن کول، پروفیسر ٹھا کور اودھے چندولی محمد بٹ، اسیر کشتواڑی، نیک چند کو تو ال، دُونی چند شرما، موہن لال آتش، محمد اقبال سرتاج (مرحوم) اور کچھ جوان قلم کاروں کے علاوہ کچھ ادبی تنظیمیں اور سرکاری محکمے بھی شامل ہیں۔ ان تنظیموں اور اداروں میں فریدیہ بزم ادب ڈوڈہ، اقبال بزم ادب بھدر رواہ، بھدر رواہی سنسٹھا، جموں و کشمیر اکاڈمی آف آرٹ، کلچر اینڈ لنگویج اور محکمہ اطلاعات ریاست جموں و کشمیر کی خدمات قابل تحسین ہیں۔ دورِ حاضر میں تاریخ سازی میں ”میڈیا“ کے رول کو نظر انداز نہیں کیا جاسکتا، خصوصاً اخبارات کو۔ راقم نے اس کتاب کی تکمیل کے دوران متذکرہ بالا مصنفین یا اداروں کی کتب، رسائل اور تحریروں سے ضرورت کی حد تک استفادہ کیا ہے اور ان کے علاوہ ریاست کے موقر اخبارات اور جرائد جن میں کشمیر ٹائمز، ایکسپریس، سٹیٹ ٹائمز، کشمیر عظمیٰ، صدائے کوہسار (ڈوڈہ)، گریٹر کشمیر، ملاپ، جے. کے. رپورٹر، شیرازہ (اُردو)، کلچرل اکاڈمی، ڈسٹرکٹ

پروفائل محکمہ اطلاعات، ”انہار“ شعبہ کشمیری (کشمیریونی ورٹی) رسالہ ”بزم“ (اقبال بزم ادب بھدر رواہ) رسالہ ”انجمن“ کشتواڑ، ”شاہین“ کالج میگزین بھدر رواہ اسکول میگزین ”کالگنی“ اور ”بھلیس“ وغیرہ سے بھی کافی حد تک استفادہ کیا گیا ہے۔

مذکورہ بالا مصنفین حضرات اُن کی کتب کے ناشران رسائل اور اخبارات کے مدیران اور محکمہ جات کے متعلقہ آفیسر حضرات کا میں تہہ دل سے شکر گزار ہوں جن کا فردا فردا ذکر کرنے کے لئے اس کتاب کے اس حصہ کے اوراق اپنی تنگ دامنی کی وجہ سے نامکفی ہیں۔ تاہم کچھ ایسی شخصیات اور اہل قلم حضرات کا خصوصی طور پر ذکر کرنا بڑی قلمی بخیلی کے مترادف ہوگا جنہوں نے اپنی ذاتی تصانیف تخلیقات یا رسائل و جرائد مرحمت فرمائے ہیں۔ میں بڑی فراخ دلی کا ثبوت دے کر مجھے اپنی ”میراثِ عظیم“ کے بکھرے ہوئے موتیوں کی شیرازہ بندی کرنے میں بڑے خلوص اور ہمدردی سے مدد فرمائی۔ ان حضرات میں جناب اسیر کشتواڑی، ڈاکٹر پریم کرشن کول صاحب جیسے مورخین کے علاوہ نیک چند کو تو ال صاحب کے اسماء سب سے پہلے سامنے آتے ہیں۔ ان تذکرہ نگاروں کی متعدد تصنیفات کے حوالے یہ کتاب پڑھتے ہوئے قارئین کی نظروں سے گزر رہے گے۔ اس کے بعد میں پرنسپل ڈگری کالج بھدر رواہ کامنوں و مشکور ہوں جنہوں نے کالج میگزین ”شاہین“ کے خصوصی نمبر ۱۹۷۷ء سے تاریخ، جغرافیہ اور ثقافت سے جوئے ہوئے متعدد مضامین سے استفادہ کرنے کی اجازت دی اور ساتھ ہی جناب غلام رسول چوگانی کا تہہ دل سے اظہارِ تشکر کرتا ہوں جن کی کتب اور رسائل کے علاوہ کچھ نادر قلمی تحریروں سے استفادہ کر کے علاقہ بھلیس کے روز و شب شامل کتاب ہو سکے۔ علاقہ مرمت کے معروف سرچ جناب نذیر احمد وانی کا بھی شکر گزار ہوں جنہوں نے اپنے علاقے کے حوالے سے کافی مواد اور معلومات بہم پہنچا کر کتاب کی تکمیل میں بڑا حصہ ادا کیا۔ بلا شک و شبہ ”قطرہ قطرہ بہم شود دریا“ کے مصداق مذکورہ تصنیفات اور دیگر واقعات اور معلومات کے حوالے کتاب کی مجموعی ہیئت اور اس کی

افادیت میں قابلِ قدر اضافہ کے باعث بنے ہیں۔ ”کتابیات“ کا باب ماخذِ کتاب کے طور اُن سب کتب وغیرہ کا احاطہ کئے ہوئے ہے جن سے مصنف نے استفادہ کیا ہے۔ مذکورہ قلم کاروں اور اداروں وغیرہ کے علاوہ جن اصحاب نے تواریخی نوعیت کی کتب یا مواد اپنے کتب خانوں یا دیگر لائبریریوں سے کھنگال کر راقم کو فراہم کیں، اُن میں عزیزم پرویز اقبال خطیب، محترمہ بیگم فاطمہ آزاد، محترم محمد شفیع متو (بھلیس)، ڈاکٹر جاوید اقبال خطیب (پرنسپل)، محترم محمد اشرف زرگر، ڈاکٹر محمد اقبال خطیب، محترم ڈی بی منہاس (ایکس ای این ریٹائرڈ)، ڈاکٹر فاروق احمد کچلو، محترم غلام نبی ترک اور محترم خاقان احمد ملک قابلِ ذکر ہیں۔

اس کتاب میں شامل کچھ فوٹو گراف بھدر واہ ڈویلپمنٹ اتھارٹی کے توسط سے جناب بشارت احمد شاہو اور عزیزم مقصود احمد خطیب نے فراہم کئے اور کچھ اسیر کشتواڑی صاحب کی تصنیفات اور دیگر رسائل اور اخبارات سے سکین کر کے شامل کتاب کئے گئے ہیں۔ ان سب حضرات اور رسائل کے مدیران کا نہایت ہی ممنون اور شکر گزار ہوں۔ عزیزان عاکف اور عدنان کے لئے بھی دُعا گو ہوں جنہوں نے کچھ فوٹو گراف سکین کرنے میں میری مدد کی۔

بقول جناب محمد یوسف ٹینگ ”کسی علاقہ کی تواریخ کے ساتھ وہی شخص انصاف کر سکتا ہے جس کی جڑیں وہاں کی زمین میں گہری ہوں۔“ یا ڈاکٹر راہدا کرشنن کے سنہرے قول ”تم کہکشاؤں تک اُڑان بھرو لیکن پاؤں اپنی زمین سے ہرگز جدا نہ ہوں“ پر عمل کرتے ہوئے راقم الحروف نے اپنی جنم بھومی کی طلب و جستجو کے بے سایہ بے نشان اور بے منزل خار و آروں میں، گہرے دُھند لکھوں میں، کسی معتبر تاریخی مواد کی عدم موجودگی اور اپنی بے مروت سامانی کے باوجود ایک مضبوط ارادے سے یہ کتاب مرتب کی ہے، جس میں شامل واقعات کی نمود کا پس منظر بین البریاتی اور ملکی تناظر میں

مجلد ۸، شمارہ ۲، ۲۰۲۳ء، جلد ۸، شمارہ ۲، ۲۰۲۳ء، جلد ۸، شمارہ ۲، ۲۰۲۳ء

پیش کر کے یہاں کی تاریخ اور تمدن کو مربوط طریقے سے وسعت دینے کی کوشش کی گئی ہے تاکہ یہ صرف قدیم مملکت بھدرزواہ یا اس کے اڑوس پڑوس کے علاقوں تک ہی مرکوز نہ ہو بلکہ جموں و کشمیر کے علاوہ دیگر سرحدی راجاؤں اور ملک کی راجدھانی میں رونما ہونے والی سیاسی سماجی اور ثقافتی تحریکوں یا تبدیلیوں سے یہاں مرتب ہونے والے اثرات کی بھی پوری عکاسی کرے۔

ظاہر ہے کہ کسی بھی تحقیقی دستاویز کو کبھی حتمی قرار نہیں دیا جاسکتا۔ کیونکہ محقق کا کام نہ کبھی پورا ہو سکتا ہے نہ ”بشری تقاضوں“ سے مبرا۔ تاریخ نویسی ایک مسلسل عمل ہے۔ اس لئے کتاب کی کچھ فروگزاشتیں بھی واقعتاً صحیح طلب ہوں گی جن کی نشاندہی کرنا قارئین کا فرض ہے۔ تاہم توقع ہے کہ نمیری یہ حقیر سی پیشکش جسے میں نے ہزاروں دُشواریوں کے باوجود اپنی بساط کے مطابق قلم بند کیا ہے جہاں بھدرزواہ نواسیوں کے لئے خوشی اور انبساط کا باعث ہوگی وہیں نہ صرف قدیم ہمالیائی راجاؤں شاہیوں اور دورِ حاضر کی ریاستی تاریخ، جغرافیہ اور ثقافت پر تحقیق کرنے والے اسکالروں، مقالہ نگاروں، اساتذہ کرام، طلباء وغیرہ کو بنیادی معلومات فراہم کرے گی بلکہ عام قارئین کے لئے بھی اس کے ثقافتی، تہذیبی، سیاسی، ادبی اور تواریخی ابواب کی رنگارنگی اور بوقلمی باعثِ فرحت ہوگی۔ ممکن ہے کہ یہ خُسن کے شائقین اصحاب کو بھی دعوتِ نظارہ دے کر زندگی میں کم از کم ایک بار اس دل فریب وادی کی سیاحت کرنے کے لئے آمادہ کرے گی۔ سرکاری اور غیر سرکاری اداروں، لائبریریوں اور نجی کتب خانوں کے لئے یہ ایک کارآمد اور مفید کتاب کے طور پر اضافے کا باعث ہوگی۔

اپنے فرزند ارجمند ڈاکٹر جاوید اقبال کی اقبال مندی اور درازی عمر کے لئے بھی دُعا گو ہوں جس نے سہاش چندر نگہت خان، جگ جیون رام جے کرن بھارتی، محمد عمر مختار قریشی اور اسرار احمد جیسے عالی ہمت ڈی. ٹی. پی. آپریٹروں سے اس کتاب کی عمدہ طریقہ سے کمپوزنگ وغیرہ کروا کر اسے اشاعت اور طباعت کے مختلف مراحل

سے گزارنے میں محنتِ شاقہ سے کام لیا اور اس پروجیکٹ کی تکمیل کو یقینی بنایا۔ میری ہلیہ بہ محترمہ عرشہ بیگم نے اس تحقیقی عمل کے دوران حسب معمول جہاں بلند حوصلگی و رجبہ ایثار سے میری کتب، رسائل اور مسودات کی دیکھ ریکھ میں کوئی کسر اٹھانہ رکھی، ہاں بہ بری ذاتی زندگی کے بہت سے کٹھن لمحات کو خوشگوار بنانے کی ہر ممکن کوشش کی۔ اس کتاب کی تکمیل میں اُس کے مثبت اور اہم رول کو کبھی فراموش نہیں کیا جاسکتا۔

توقع ہے کہ قارئین کتاب کی ترتیب، اسلوب تحریر اور مواد کی رنگارنگی کو بھی پسند فرمائیں گے اور راقم کو اپنی بیش قیمت آراء سے نوازیں گے۔ آخر پر میں امین بخارا جیسے بالغ النظر راہب، محقق اور ناقد کا ممنون ہوں جنہوں نے اس کتاب کے گردپوش کے لیے اپنے بیش قیمت تاثرات تحریر کئے۔ پروفیسر فدا محمد حسین اور اسیر کشتواڑی جیسے معتبر و معروف تاریخ دانوں کا بھی سپاس گزار ہوں جن کی تحریر کردہ تقاریر کو شامل کرتے ہوئے نہ صرف میری حوصلہ افزائی ہوئی بلکہ اس تاریخی کتاب کی افادیت میں خاطر خواہ اضافہ بھی ہوا۔ شکریہ!

بشیر بھدرواہی

۱۴ مئی ۲۰۱۰ء



بشیر بھدروانی اپنی اہلیہ محترمہ عرشہ بیگم کے ساتھ - ۱۹۸۰ء کی ایک یادگار تصویر



بشیر بھدروانی اپنی اہلیہ محترمہ عرشہ بیگم کے ساتھ - ۲۰۱۰ء کے تصویری لمحات (فوٹو: عدنان)





خطہ ڈوڈہ

دوقدیم ہمالیائی ریاستوں کے پس منظر میں

پس منظر:

ماہرین ارضیات نے ریاست جموں و کشمیر کو اس کے جغرافیائی خدوخال کے علاوہ موسمیات، آب و ہوا، تمدنی اور تاریخی پس منظر کو مد نظر رکھتے ہوئے چار بڑے خطوں میں تقسیم کیا ہے۔ ان میں پہلا خطہ وادیء سندھ کہلاتا ہے۔ اس خطے میں لداخ، کرگل کے علاقہ جات کے علاوہ پاکستان کے تحت آنے والا ریاست کا حصہ شامل ہے جسے آزاد کشمیر کہا جاتا ہے۔ دوسرا خطہ جہلم و بلی ہے جو کشمیر کی پوری وادی پر مشتمل ہے۔ تیسرا خطہ بیرونی پہاڑی خطہ ہے۔ اس کو ہستانی یا پہاڑی حصے میں ضلع ڈوڈہ، ضلع کشتواڑ اور ضلع رام بن کے علاوہ ضلع کٹھوعہ اور ضلع ادھم پور کے سارے ہی پہاڑی سلسلے شامل ہیں۔ اسے بیرونی ہمالیائی خطہ بھی کہتے ہیں۔ فریڈرک ڈریونے اسے درمیانی کوہستانی حصے کے نام سے موسوم کیا ہے۔ چوتھا خطہ شوالک اور میدانی خطہ ہے جس میں ضلع جموں اور ضلع سانبہ کے علاوہ ادھم پور کے میدانی علاقے شامل ہیں۔ خطہ ڈوڈہ کے شمال میں وادیء کشمیر کا ضلع اننت ناگ (اسلام آباد) اور جنوب مغرب میں ہماچل پردیش کا علاقہ چمبہ آتا ہے۔ مشرق اور جنوب مشرق میں ضلع لداخ واقع ہے۔ یہ سارا ضلع دیہاتی آبادی اور پہاڑی علاقوں پر مشتمل ہے۔

”بیرونی ہمالیائی خطے میں یہ خطہ ۳۲ ڈگری ۵۳ اور ۳۴ ڈگری ۴۱ (شمالی ارض بلد) اور ۷۵ ڈگری ۰ اور ۷۶ ڈگری ۷۴ مشرقی طول بلد کے درمیان واقع ہے۔ ۱۱۶۹۱ مربع کلومیٹر رقبے کا احاطہ کیے ہوئے یہ لیہہ اور کرگل کے بعد سب سے بڑا ضلع ہے۔ اس کے نشیبی علاقے سطح سمندر سے ۲۴۲۹ فٹ اور اس کی بلندو بالا چوٹیاں ۸۵۰۰ فٹ تک کی اونچائی کے درمیان واقع ہونے کی وجہ سے ضلع کی آب و ہوا کو عام طور پر سخت سرد کہیں تھوڑا گرم اور کہیں خوشگوار بنائے رکھتی ہیں۔ اس کی سالانہ اوسط بارش صرف ۳۵ انچ رہتی ہے جس وجہ سے اسے خشک سالی سے متاثر ہونے والا علاقہ قرار دیا گیا ہے۔ یہاں کے کم اونچائی والے علاقوں میں بارش یا برف کم اور زیادہ اونچائی والے حصوں میں زیادہ بارش اور برفباری ہوتی ہے۔ یہ سلسلہء پیر پنچال کا ایک اہم ترین خطہ ہے۔

در اصل زمانہ حال کا خطہ ڈوڈہ قدیم زمانے میں بہ شمول علاقہ ڈینگ بٹل دو آزاد اور خود مختار ریاستوں پر مشتمل تھا جس میں ایک ریاست کشتواڑ تھی جو گیارہ پرگنوں یا انتظامی اکائیوں یعنی کشتواڑ خاص، ناگ سینی، پاڈر، مڑوہ، واڑون، دچھن، کونٹواڑ، سر تھل، زانکار اور بونجواہ کے علاوہ ڈوڈہ، سراج اور بانہال پر مشتمل تھی۔ دوسری قدیم ریاست بھدر رواہ یا ”بھدرودکاش“ کے خطے پر محیط تھی جس میں موجودہ تحصیل بھدر رواہ، موجودہ تحصیل گندوہ (بھلیس)، موجودہ ٹھاکھری اور موجودہ تحصیل ڈوڈہ کے مرمت، کھسال، گالیاں اور رگی کے علاوہ موجودہ تحصیل رام بن اور بٹوت کے علاقے بھی شامل تھے۔ مرمت کا علاقہ راجہ امرت پال (۱۷۷۵ء) والی بے سولہ کی فرمانروائی میں رہا۔ کھسال کا علاقہ پرانے شجروں اور پُرانوں کے مطابق ایک اہم علاقہ رہا ہے جو ایک زمانہ میں کشمیر کے حکمرانوں کے تابع بھی رہا لیکن زیادہ عرصہ تک یہاں کے مقامی حکمران کشمیر کے حکمرانوں سے مختلف قسم کی رعایتیں بھی حاصل کرتے رہے۔

جے اینڈ کے ڈسٹرکٹ پروفائل، محکمہ اطلاعات، ۱۹۹۸ء

ضلع ڈوڈہ کی تشکیل:

”ڈوڈہ کا علاقہ ۱۹۰۹ء سے ۱۹۵۳ء تک رام بن کے ایک حصے کے طور پر شامل رہا اور بعد میں کیبنٹ آرڈر نمبر: ۵۰۷-سی مورخہ ۲۳ مئی ۱۹۵۲ء کے تحت، بھدرwah تحصیل کے سات پٹوار حلقوں یعنی کھلینی، ملہوری، موٹھی، روٹ، منگوٹہ تراؤن اور شوا اور رام بن تحصیل کے پندرہ پٹوار حلقوں یعنی محالہ، گڈیترا، شروٹ، دھار، جودھ پور، دھار، جھیلی ڈوڈہ، بھاگواہ، کاستی گڑھ، چکہ، دھندل، دیسہ اور چرکوٹ پر مشتمل ڈوڈہ کی سب تحصیل وجود میں لائی گئی۔ اس سب تحصیل کو گورنمنٹ آرڈر نمبر: ۹۲۳-سی۔ آف ۱۹۵۳ء مورخہ ۱۲ جولائی ۱۹۵۳ء کی رو سے ایک مکمل اور علیحدہ تحصیل کا درجہ دیا گیا۔“ حالانکہ یہ ضلع کونسل آرڈر نمبر: ۶۳-سی۔ آف ۱۹۴۷ء مورخہ ۱۷ اپریل ۱۹۴۸ء کی رو سے پہلے ہی وجود میں آیا تھا اور قصبہ ڈوڈہ اس کا صدر مقام بن چکا تھا۔

غیر منقسم ضلع ڈوڈہ کی تحصیل وار آبادی:

مولوی حشمت اللہ خاں لکھنوی نے اپنی کتاب ”تاریخ جموں و کشمیر“ میں قدیم ریاست کشتواڑ کی دو تحصیلوں (جن پر یہ اُس وقت مشتمل تھی) یعنی کشتواڑ اور رام بن کی ۱۹۳۱ء میں ہوئی مردم شماری کے مطابق بہ لحاظ مذہب آبادی کا ذکر کیا ہے۔ اُن کی تحریر کے مطابق مسلمان ۸۳۰۷۳ اور غیر مسلم ۴۴۴۶۵ تھے جب کہ تحصیل کشتواڑ کی آبادی بہ لحاظ مذہب ۳۲۷۰۶ مسلم اور ۳۳۷۹۰ غیر مسلم نفوس پر مشتمل تھی۔ ۱۹۳۱ء کی مردم شماری کے دوران، بھدرwah جاگیر کا ضلع ادھم پور کے ساتھ ادغام ہو چکا تھا۔ اس لیے یہاں کی آبادی کا شمار ادھم پور کے ساتھ ہوا تھا۔ ۱۹۶۱ء کی مردم شماری کے مطابق

بحوالہ ”تصویر ضلع ڈوڈہ“، اسیر کشتواڑی، ص: ۵۳

۱

ضلع ڈوڈہ کی آبادی حسب ذیل تھی:

کل آبادی : ۲۶۸۴۰۳

ہندو : ۹۲۷۹۷ : مسلم ۱۷۷۴۹۹

بدھ : ۶۱۲ : سکھ ۴۸۰

عیسائی : ۱۳

۱۹۷۱ء کی مردم شماری کے تحت ضلع ڈوڈہ کی مجموعی آبادی ۳۳۴۲۲۲ نفوس پر مشتمل تھی، جو بتدریج بڑھتی رہی اور ۱۹۸۱ء کی مردم شماری کے مطابق ضلع کی کل آبادی ۴۲۵۲۶۲ افراد تک پہنچ گئی تھی۔ بلحاظ مذہب اس کی تحصیل و آبادی حسب ذیل تھی:

تحصیل	مسلمان	ہندو	سکھ	بودھ	عیسائی	دیگر
کشتواڑ	۶۸۲۸۶	۴۹۲۱۲	۴۹	۱۱۱۳		
بھدرwah	۵۴۴۳۶	۴۸۱۴۹	۴۱			
ڈوڈہ	۴۷۵۵۱	۴۶۹۸۱	۹۷		۳۹	۴۹
رام بن	۳۵۳۹۳	۳۵۱۹۵	۶۶۰		۱۰	

۱۹۸۱ء تک ڈوڈہ کی صرف چار تحصیلیں تھیں۔ اُس سال بھدرwah تحصیل سے گندوہ اور ٹھانٹری نیابتوں کو الگ کر کے تحصیلوں کا درجہ دیا گیا۔ اس طرح نیابت بانہال کو تحصیل کا درجہ ملا اور بد قسمتی سے بھدرwah تحصیل تین تحصیلوں میں بٹ گئی اور یہ قدیم مملکت جو کبھی کاہل جگاسر سے مرمت تک کا احاطہ کئے ہوئے تھی، سکڑ کر بھالا سے تنہا اور چپتہ سے رُنتہ تک محدود ہو گئی۔

مذکورہ چار لاکھ پچیس ہزار دو سو باسٹھ نفوس پر مشتمل کل آبادی میں ۲۲۳۳۶۲ مرد اور ۲۰۱۹۰۰ خواتین شامل تھیں۔ اس میں مسلمانوں کی آبادی کا تناسب ۵۷.۳۰%

بحوالہ ”تصویر ضلع ڈوڈہ“، اسیر کشتواڑی، ص: ۲۹

۱

ہندوؤں کا ۲۲ء ۴۲ء سکھوں کا ۲۰ء ۵۲ء بودھوں کا ۲۶ء ۵۲ء اور عیسائیوں کا ۱۰ء ۶۰ء فی صدی تھا اور درج فہرست ذاتوں کا تناسب ۴ء ۸ء فی صدی تھا۔

۱۹۹۱ء میں ریاست جموں و کشمیر میں مردم شماری نہ ہو سکی البتہ سرکاری ریکارڈ کے مطابق ضلع کی تخمیناً آبادی ۶۱۲۶۱۵ تک جا پہنچی تھی جس کی تفصیل یوں ہے:

(۱) تحصیل ٹھاٹھری : ۳۹۳۸۲ (۲) بھدر رواہ : ۴۷۵۵۳

(۳) رام بن : ۷۱۴۴۳ (۴) بانہال : ۸۸۵۵۸

(۵) ڈوڈہ : ۱۰۴۵۰۳ (۶) کشتواڑ : ۱۷۱۴۲۵

(۷) گندوہ بھلیس : ۴۹۲۱۷

۲۰۰۱ء کی مردم شماری کے مطابق ضلع ڈوڈہ کی کل آبادی ۶۹۰۴۷۴ افراد پر مشتمل تھی جس میں ۳۶۲۴۷۱ مرد اور ۳۲۸۰۰۳ خواتین تھیں۔ آبادی کی تحصیل وار تفصیل یوں ریکارڈ کی گئی ہے:

تحصیل	کل آبادی	مرد	خواتین	دیہاتی
ڈوڈہ	۱۵۵۹۶۵	۸۱۶۶۵	۷۴۳۰۰	۱۳۲۷۱۴
بھدر رواہ	۶۱۴۸۵	۳۲۳۱۳	۲۹۱۷۲	۵۰۶۳۶
کشتواڑ	۱۹۲۰۰۹	۱۰۱۳۳۱	۹۰۶۷۸	۱۷۲۰۳
رام بن	۸۶۰۴۲	۴۵۸۹۴	۴۰۱۴۸	۷۶۸۶۶
بانہال	۹۴۲۵۰	۴۹۵۵۷	۴۴۶۹۳	۹۱۵۲۱
ٹھاٹھری	۴۲۶۸۶	۲۱۸۰۴	۲۰۸۸۲	
بھلیس گندوہ	۵۸۰۳۷	۲۹۹۰۷	۲۸۱۳۰	۵۸۰۳۷
میزان ضلع	۶۹۰۴۷۴	۳۶۲۴۷۱	۳۲۸۰۰۳	۲۳۸۶۶۵

”بھدر واه کی تین سابقہ تحصیلوں کا پیمائش شدہ رقبہ حسب ذیل تھا: ۱

- (۱) بھدر واه : ۲۶۴۸۵ ایکڑ
 (۲) ٹھٹھری : ۲۶۴۴۴ ایکڑ
 (۳) بھلیس : ۲۶۱۴۸ ایکڑ
 کل رقبہ : ۳۳۱۶۵ مربع کلومیٹر
 دیہاتی : ۳۲۸۶۵ مربع کلومیٹر
 شہری : ۵۶۵ مربع کلومیٹر

ڈوڈہ کا جغرافیائی رقبہ ۱۱۶۹۱ مربع کلومیٹر ہے جس میں دیہاتی علاقہ جات کا رقبہ ۱۱۶۵۵ مربع کلومیٹر اور باقی قصبائی رقبہ صرف ۳۵۶ مربع کلومیٹر ہے۔“

انتظامی لحاظ سے ضلع ڈوڈہ کو رام بن، ڈوڈہ، بھدر واه اور کشتواڑ کی چار سب ڈویژنوں میں منقسم کیا گیا ہے جب کہ یہ دس (۱۰) تحصیلوں، انیس (۱۹) بلاکوں، بائیس (۲۲) نیابتوں، تین (۳) گروہی حلقوں، ایک سو سینتیس (۱۳۷) پٹوار حلقوں اور دو صد باسٹھ (۲۶۲) پنچایتوں اور چھ سو باون (۶۵۲) دیہاتوں پر مشتمل ہے۔

۲۰۰۱ء کی مردم شماری کے مطابق ضلع ڈوڈہ میں خواندگی کی شرح تحصیل وار

حسب ذیل تھی:

تحصیل	کل خواندہ لوگ	مرد	خواتین	شرح خواندگی کل نفوس	شرح خواندگی مرد	شرح خواندگی خواتین
ڈوڈہ	۶۱۹۸۸	۴۴۷۷۴	۱۷۲۱۴	۴۸.۰۳	۶۵.۹۰	۲۸.۱۷
بھدر واه	۳۶۴۷۲	۲۳۲۵۰	۱۳۲۲۲	۶۹.۴۲	۸۴.۱۸	۵۳.۰۶
کشتواڑ	۶۸۳۴۴	۴۸۵۱۷	۱۹۸۲۷	۴۲.۶۵	۵۶.۹۹	۲۶.۳۹

”تصویر ضلع ڈوڈہ“، اسیر کشتواڑی، ص: ۲۷

۱

۲۳۶۶۸	۵۸۶۵۷	۴۲۶۴۱	۷۶۶۰	۲۲۰۹۸	۲۹۷۵۸	رام بن
۱۹۶۹۳	۵۹۶۷۷	۴۱۶۰۲	۷۴۱۴	۲۴۹۸۴	۳۲۳۹۸	بانہال
۳۱۶۹۳	۶۹۶۳۰	۵۰۶۹۸	۵۴۶۴	۱۲۲۹۶	۱۷۷۶۰	ٹھٹھری
۲۵۶۹۸	۶۶۶۷۰	۴۶۶۹۷	۵۹۱۳	۱۶۱۴۵	۲۲۰۵۸	بھلیس
۲۸۶۳۵	۶۳۶۵۶	۴۶۶۹۲	۷۶۷۱۴	۱۹۲۰۶۴	۲۶۸۷۷۸	گل میزان

تحصیل بھدرواہ کی شرح خواندگی ریاست کی دوسری تحصیلوں کے مقابلہ میں سب سے زیادہ ہے، جو نہایت ہی حوصلہ افزاء بات ہے۔ شہری سطح پر کل ۸۶۷۰ خواندہ افراد ہیں جن میں مرد ۵۳۲۷ اور خواتین ۲۹۴۳ ہیں۔ اس طرح سے شہری خواندگی کی شرح فی صدی مرد ۹۲.۵۶ اور خواتین ۹۳.۹۱ ریکارڈ ہوئی ہے۔ دیہاتی شرح خواندگی میں کل خواندہ افراد ۲۸۲۰۲ ہیں جن میں ۹۲۳۷ مرد اور ۱۰۲۷۹ خواتین شامل ہیں۔ اس طرح سے دیہاتی شرح خواندگی ۸۱.۹۷ مرد اور ۴۹.۱۰ خواتین اور اوسط خواندگی ۶۵.۸۹ فی صدی بنتی ہے۔

کچھ عرصہ پہلے یہاں سات تحصیلیں تھیں لیکن حکومت کے حالیہ اعلان کے مطابق اس ضلع میں چھتر و مڑوہ اور پاڈر کی تین نئی تحصیلیں منظور کی گئیں ہیں۔ گندنا، مرمت، دچھن، ناگ سنی اور دراب شالہ ترقیاتی بلاک بھی کچھ عرصہ پہلے قائم کئے گئے ہیں۔ ۱۹۸۱ء کی مردم شماری میں بھدرواہ اور اس کی سابقہ نیابتوں کا فرقوں کے حساب سے تناسب یہ تھا:

- (۱) تحصیل بھدرواہ: ہندو: ۶۰ فی صد مسلم: ۴۰ فی صد
 - (۲) تحصیل ٹھٹھری: ہندو: ۶۰ فی صد مسلم: ۴۰ فی صد
 - (۳) تحصیل بھلیس: ہندو: ۳۰ فی صد مسلم: ۷۰ فی صد
- ۲۰۰۱ء کی مردم شماری کے مطابق تحصیل بھدرواہ، تحصیل ٹھٹھری اور تحصیل

بھلیس میں بہ لحاظ مذہب آبادی حسب ذیل تھی:

تخصیل	ہندو	مسلم	عیسائی	سکھ	بودھ	جین	دیگر
بھدرہ واہ	۳۵۸۱۱	۲۶۱۴۷	۸۱	۱۱۵	۸	۱	۱
ٹھاکھری	۲۰۲۷۵	۲۲۶۳۶	۳	۱۷	۳	۱	-
بھلیس	۱۶۴۰۵	۴۱۷۷۷	۷	۴۷	۹	-	-
میزان	۷۲۴۹۱	۹۰۵۶۰	۹۱	۱۷۹	۲۰	۲	۱

۲۰۰۱ء میں ضلع سطح پر بہ لحاظ مذہب ۲۶۶۸۴۹ ہندو، ۶۵۷۷۰۰ مسلمان، ۴۳۹ عیسائی، ۱۹۴۲ سکھ، ۱۸۶۶ بودھ، ۲۶ جین اور ۴۲ دیگران، یعنی کل ۶۹۱۹۲۹ نفوس آباد تھے۔

چناب ویلی:

یہ خطہ ”چناب ویلی“ کے نام سے بھی مشہور ہے، کیونکہ دریائے چناب اس وادی کے بیچوں بیچ گزرتا ہے اور اس خطہ کے تمام چھوٹے دریا اور بڑے بڑے ندی نالے مختلف مقام پر اس کے معاون بن کر اس کے جوشِ روانی اور خوبصورتی میں مزید اضافہ کرتے ہیں۔ یہ دریا دراصل ہماچل پردیش میں واقع لاہول سیتی کے پہاڑوں سے دونوں یعنی چندر اور بھاگا کی صورت میں نمودار ہوتا ہے اور لاچھا دڑے کے جنوب مشرق میں ۱۶۲۲۱ فٹ کی بلندی پر ایک برفانی علاقے سے نکل کر ”چندر ندی“ نام پاتی ہے جب کہ دوسری ندی اس دڑے کے شمال مغرب ڈھلوانی علاقہ سے نکل کر ”بھاگا ندی“ کا نام پاتی ہے۔ چندر ندی تقریباً ۱۱۵ میل کا فاصلہ طے کرنے کے بعد بھاگا ندی سے ٹڈی کے مقام پر آکر ملتی ہے۔ دونوں ندیوں کا یہی سنگم ”دریائے چناب“

آبادی کے حوالے سے مزید تفصیلات اگلے صفحات پر ملاحظہ کریں۔

۱

کے نام سے جانا جاتا ہے۔

دریائے چناب ہماچل پردیش کے ضلع چمبہ کی وادی پانگنی سے گزر کر تحصیل کشتواڑ کے علاقہ پاڈر میں چھ ہزار فٹ کی اونچائی پر اشتہاری موضع کے سنساری مقام میں داخل ہوتا ہے۔ چندرکوٹ تک پہنچتے پہنچتے اس کے ساتھ اورندی نالے بھی ملتے ہیں۔ بھنڈارکوٹ کے مقام پر اس کے ساتھ مڑواہ دریا مل جاتا ہے۔ یہ سنگم دیکھنے سے تعلق رکھتا ہے۔ بھنڈارکوٹ سے یہ دریا بٹالہ، ٹھاکھری، پل ڈوڈہ، رام بن، ریاسی اور اکھنور کے مقامات سے گزرتے ہوئے پاکستان والے پنجاب میں کھیاری کے مقام پر داخل ہوتا ہے اور اس کے ساتھ کئی اور دریائیں کر یہ بالآخر بحیرہ عرب میں جا گرتا ہے۔ مشہور مورخ فدا حسین کے بقول ”یہ دریا یہاں کی جغرافیائی، ثقافتی، تاریخی اور لسانی صورت حال پر نمایاں اثرات ڈالتا ہے۔“ اول اول پاڈر سے ڈوڈہ اور بھدر رواہ تک کے جنگلات سے نکالی جانے والی لکڑی صدیوں سے اسی دریا میں ڈال کر اکھنور تک پہنچائی جاتی رہی۔ ریل و رسائل میں ترقی کی وجہ سے اب یہ لکڑی ٹرکوں کے ذریعے سے سیدھے جموں پہنچائی جاتی ہے۔ اس دریا پر ڈول ہستی اور سلال کے علاوہ بغلیار (چندرکوٹ) پن بجلی پروجیکٹ تعمیر کئے گئے ہیں۔ سلال ریاسی پروجیکٹ تو کئی سال سے شمالی ہند اور ریاست جموں و کشمیر کو بجلی فراہم کر رہا ہے۔ ڈول ہستی اور بغلیار پروجیکٹ بھی حال ہی میں افتتاحی مراحل سے گزر چکے ہیں۔ یہ خطہ سلسلہ وار برف پوش پہاڑوں، گھنے جنگلوں، دلفریب مرغزاروں، سرسبز شاداب چراگا ہوں، خودرو اور خوبصورت رنگا رنگ صحرائی پھولوں، بل کھاتے ہوئے ندی نالوں، ٹھنڈے اور شفاف پانی کے چشموں اور جھرنوں، دلاویز آبشاروں کے علاوہ جنگلی چرندوں پرندوں، قیمتی جڑی بوٹیوں، معدنیات سے بھرے ہوئے کوہساروں، بلند و بالا چٹانوں اور قدرتی مناظر سے بھرپور ایک قدیم منفرد ثقافتی، ادبی اور تاریخی ورثے کو صدیوں سے اپنے آغوش میں محفوظ کئے ہوئے ہے۔

مختصر یہ کہ یہ خطہ چھوٹی بڑی وادیوں پر مشتمل ہے اور جواہر نل سے کیلاش اور پدیری تک اور پاڈر سے پتی ٹاپ تک پھیلا ہوا ہے۔ دریائے چناب اور اس کے معاون دریا اس ضلع کی طبعی تقسیم میں اہم حصہ ادا کرتے ہیں۔ اس عظیم دریا کے کنارے بہت سے لوگ آباد ہیں۔

بھدر وادہ کا ارضیاتی پس منظر:

مذکورہ بالا چار خطوں میں بھدر وادہ کی قدیم ریاست بیرونی ہمالیائی یا بیرونی پہاڑی خطے یا بہ قول فریڈرک ڈریو درمیانی کوہستانی حصے میں واقع ہے اور اپنے قدرتی مناظر، گھنے جنگلات، دریاؤں، ندی نالوں اور سرسبز و شاداب میدانوں اور قابل دید جگہوں کی بدولت ضلع ڈوڈہ کی حسین ترین وادی یا قدیم ریاست قرار دی گئی ہے جو عام طور پر ”چھوٹا کشمیر“ کے نام سے مشہور ہے۔

جیسا پہلے بھی اختصار سے ذکر کیا جا چکا ہے کہ بھدر وادہ کا قدیم ”راجواڑہ شاہی“ چار بڑی پہاڑی وادیوں پر مشتمل تھا جس میں وادیء بھدر وادہ، وادیء بھلیس، وادیء کیلاڑ اور وادیء مرمت کھسال شامل تھیں۔ ان وادیوں کی تخلیقی شناخت پانی کی فراوانی، پیداوار، خطوں کی ذیلی تقسیم، آمدورفت، تجارت اور معیشت وغیرہ میں اس خطے کے چار بڑے نالوں کا گہرا عمل دخل رہا ہے، جن میں نالہ نیرو (بھدر وادہ)، نالہ کالنی (بھلیس)، نالہ بن گڑھ (کیلاڑ) اور نالہ رگی (مرمت کھسال) جیسے قدیم نالے شامل ہیں۔

حدودِ اربعہ:

قدیم مملکت بھدر وادہ کی حدود کا جہاں تک تعلق ہے اسے بقول پر تیم کرشن

بھدر وادہ کی تاریخ و ثقافت / بشمیر بھدر وادہ

کول (بحوالہ فریڈرک ڈریو) آشپتی (سونہ بانیں) کی جنوبی رینج، کوہ کپلاس (کیلاش) کا جنوب مغربی سلسلہ جو ۳۶۰۰ میٹر سے ۴۵۰۰ میٹر کی بلندی پر واقع ہے، شمال میں ایک بڑا زور آور (اور طوفان خیز) چندر بھاگا (دریائے چناب) اس کے مغرب میں گھنے جنگلوں سے گھرا ہوا بڑا اور تنگ رگی نالہ اور اس کے مشرق میں پاڈر کے پہاڑوں کی بلند و بالا چوٹیاں اس کی قدرتی سرحدوں اور قدرتی جنگلہ بندی کی تشکیل کرتی ہیں۔ گالی گڑھ کا گہرا نالہ اور کالنٹی (کا دریا) اسے کشتواڑ سے علیحدہ کرتے ہیں۔ اسی وجہ سے کشتواڑ، چمبہ بلاور، بسوہلی جیسی مضبوط اور با اثر راجواڑہ شاہیاں اس کو مشکل سے ہی مغلوب کر پائیں یا اپنے راجواڑوں میں مدغم کر سکیں۔“^۱

بھدر رواہ اور بھلیس بہ شمول کیلاڑ اور مرمت پنچ بستہ پہاڑی ڈھلوانوں پر مشتمل ہے۔ ان وادیوں کے پہاڑی اور نشیبی سلسلے سطح سمندر سے بالترتیب ۲۰۰۰ فٹ اور ۱۵۰۰ فٹ تک کی بلندی کے درمیان واقع ہیں۔ ان وادیوں کے حیوانات، نباتات، قدرتی مناظر، خاموش اور جداگانہ و لفریب فضا میں، پرسکون ماحول، ندی نالے، چشے، سیرگاہیں اور چراگاہیں ان میں چرنے والے قسم قسم کے جانور اور نغمہ ریز جنگلی چرند پرند برف پوش پہاڑی چوٹیاں اور ان کے درمیان ٹھنڈے اور شفاف پانی کی جھیلیں (جو کئی ماہ تک پنچ بستہ بھی رہتی ہیں) گھنے جنگلات کے قدرتی سلسلے اور ان کے اندر رنگارنگ اور خوشنما خود رو پھول اور قیمتی جڑی بوٹیاں، دھان کے لہلاتے اور زینہ در زینہ نیم دائروں میں منقسم ہریالی بھرے کھیت اور ان کو سیراب کرنے والی لاتعداد چھوٹی چھوٹی ندیاں اور نہریں ان میں گزرتی ہوئی بل کھاتی پگڈنڈیاں، پہاڑوں کی کوکھ میں چھپے ہوئے معدینات کے خزانے، چٹانوں اور پتھروں کی متعدد قسمیں اور قدرت کی بخشی ہوئی انوکھی قسم کی رعنائیاں، ماہرین ارضیات، ماہرین نباتات، جغرافیہ دانوں اور حسن فطرت کے شیداؤں کے علاوہ سیاحوں کو ہمیشہ سے دعوتِ نظارہ دیتی آئی ہیں۔ یہ وادیاں

۱۔ ہمالین پرنسپلٹیز - ڈاکٹر پریم کرشن کول، ص ۱۲۲



سوندہ پائیں بھدر واد



وادئ بھدر واد

واقعی ان ماہرین کے لیے عجائب گھروں کے مترادف ہیں۔ یہاں کا ہر موسم اپنی علیحدہ شناخت اور الگ اہمیت کا حامل ہے۔ جہاں فصل بونے سے لے کر فصل کاٹنے تک کے نظارے انسان کا دل موہ لیتے ہیں وہاں موسم سرما میں ساری وادیوں پر بچھی ہوئی سفید برف کی چادریں اور کھلی دھوپ میں برف کے ذروں سے معکوس ہونے والی جھلملاتی ہوئی شعاعوں کی چکا چوند کرنے والی رفق ماحول کو اور بھی حسن بخشی ہے۔ یہاں کے بدلتے ہوئے موسموں کی دل فریب اور جاذب النظر رنگینیاں دیکھنے سے تعلق رکھتی ہیں۔

”مملکت بھدرwah“ ایک پہاڑی ریاست ہونے کی وجہ سے جموں اور کنگڑہ جیسی ہمالیائی ریاستوں میں زمانہ قدیم سے ہی ایک منفرد اور الگ شناخت رکھتی تھی اور اس کی ذیلی وادیاں (بھلیس، کیلاڑ، کھسال اور مرمت وغیرہ) بلند و بالا پہاڑی سلسلوں میں گھری رہنے کی وجہ سے اندرونی طور پر تہذیب و تمدن، زبان اور اپنے رہنے سہنے کے طور طریقوں میں بڑی حد تک تفاوت رکھتی تھیں۔ ایک قدیم شاہراہ کے درمیان واقع ہونے کی وجہ سے جو ایک طرف اس وادی کو پنجاب، دہلی، امرتسر، بسواہلی اور چمبہ کے علاقوں سے ملاتی تھی تو دوسری طرف کانڈوت، بھلیہ، جنگلوڑ اور ٹھاٹھری کے علاقہ جات کو مملکت کشتواڑ اور وہاں سے وادی کشمیر کے ساتھ ملاتے ہوئے صدیوں تک ایک اہم سیاسی اور تجارتی رابطے کا ذریعہ بنی رہی۔ اس قدیم مملکت کی دور افتادہ وادیوں میں حسین ترین وادی ”وادی بھدرwah“ ہے جسے عرف عام میں ”چھوٹا کشمیر“ بھی کہا جاتا ہے۔ پہلے بھی ذکر آچکا ہے کہ بھدرwah کا قدیم راجواڑہ شاہی بہ شمول وادی بھدرwah، بھلیہ اور کیلاڑ علاقہ بھلیس سے لے کر رام بن، بٹوت اور مرمت گلیان (کھسال) تک پھیلا ہوا تھا۔ وقت گزرنے کے ساتھ ساتھ اس ریاست کے کچھ حصے اس سے الگ کئے جاتے رہے اور اس کا رقبہ سکڑتا گیا۔ موجودہ ڈوڈہ تحصیل کا علاقہ ۱۹۰۹ء لغایت ۱۹۵۲ء رام بن تحصیل ہی کا ایک حصہ تھا۔

انگریزوں اور سکھوں کے درمیان جنگ کے خاتمے کے بعد عہد نامہ امرتسر (۱۸۴۶ء) کے تحت مملکت بھدر واه بھی وادی کشمیر کے ساتھ ساتھ مہاراجہ گلاب سنگھ کی سلطنت میں شامل کی گئی اور صوبہ جموں کے ایک حصے کے طور پر اس کا نظم و نسق چلتا رہا۔ جموں سلطنت میں مکمل ادغام کے بعد یہ علاقہ سالہا سال تک ڈوگرہ راجوں مہاراجوں کے تحت جاگیر کی حیثیت میں رہا اور اس جاگیر پر اُن کا مکمل طور پر ذاتی اقتدار قائم رہا۔ مہاراجہ ہری سنگھ کے دور اقتدار میں کچھ عرصہ یہ علاقہ اُن کی جاگیر کے طور پر رہنے کے بعد ۱۹۳۰ء میں بہ شمول علاقہ کھسال، بھلیس اور ٹھاٹھری وغیرہ ضلع اُدھم پور کا ایک حصہ بنایا گیا اور اس کی خود مختارانہ حیثیت ختم ہو گئی۔ اس ادغام سے پہلے اس جاگیر کا کل رقبہ پانچ سو تینتیس (۵۳۳) مربع میل تھا جو ۱۹۳۱ء میں کم ہو کر صرف دو سو تیرہ (۲۱۳) مربع میل رہ گیا۔

بھدر واه جاگیر کی آبادی:

۱۹۱۱ء کی مردم شماری کے مطابق بھدر واه جاگیر کی کل آبادی ۵۱۲۷۳ نفوس پر مشتمل تھی جس میں ۱۳۸۰ مسلمان، ۲۹۱۳۱ ہندو اور ایک بودھ شامل تھے۔
 ۱۹۲۱ء میں اس جاگیر کی کل آبادی ۶۱۳۷۳ تھی جس میں ۲۲۵۶۲ ہندو، ۱۵۰۴۰ مسلمان، ایک عیسائی اور نو سکھ شامل تھے۔
 ۱۹۳۱ء میں بھدر واه جاگیر کو ضلع اُدھم پور میں مدغم کر دیا گیا جس وجہ سے اُس سال کے شماریات دستیاب نہیں ہو سکے البتہ ضلع اُدھم پور کی آبادی ۱۹۱۱ء کی مردم شماری کے مطابق ۲۰۵۱۳۶ تھی جو ۱۹۲۱ء میں ۲۰۷۶۳۱ اور ۱۹۳۱ء میں ۲۷۳۶۸۴ ہو گئی۔
 ۱۹۶۱ء کی مردم شماری کے تحت بھدر واه تحصیل کا کل رقبہ ۵۲۶۰۲ مربع کلومیٹر دکھایا گیا ہے جب کہ اس میں ۲۷۶ گاؤں اور ۹۹۸۵ گھرانے آباد تھے۔ تحصیل کی کل

آبادی ۶۱۷۸۳ نفوس پر مشتمل تھی جن میں ۳۲۳۱۳ مرد تھے اور ۲۹۴۷۰ خواتین شامل تھیں۔ یاد رہے کہ ۱۹۰۱ء میں بھدرwah میں دیہات کی تعداد ۱۳۳ تھی جو ۱۹۳۱ء میں ۳۰۹ تک جا پہنچی۔

۱۹۸۱ء میں تحصیل بھدرwah (بہ شمول بھلیس اور ٹھٹھری) کی مجموعی آبادی ۱۰۲۶۲۶ افراد پر مشتمل تھی جن میں ۵۲۷۲۸ مرد تھے اور ۴۹۸۷۸ خواتین تھیں۔ اس کی کل دیہاتی آبادی ۹۶۵۵۱ تھی جس میں مردوں کی آبادی ۴۹۶۳۹ تھی اور خواتین کی آبادی ۴۶۹۱۲ تھی۔ شہری سطح پر اس کی کل آبادی ۶۰۷۵ تھی جس میں مردوں کی تعداد ۳۱۰۹ تھی اور خواتین کی ۲۹۶۶۔ اسی سال کی مردم شماری کے مطابق تحصیل ۲۷۷۷ مواضعات اور ایک قصبہ پر مشتمل تھی۔

مذہبی لحاظ سے تحصیل کی آبادی یہ تھی:

مسلم: ۵۴۴۳۶ ہندو: ۲۸۱۴۹ سکھ: ۳۱ میزان: ۱۰۲۶۲۶

وادیء بھدرwah کی قدیم راجدھانی:

جیسا کہ اگلے اوراق میں تفصیل سے ذکر کیا گیا ہے کہ مملکت بھدرwah کی قدیم راجدھانی ڈونگا نگر اور اودھا نگر موضع سر تنگل علاقہ اٹھکھار کے نزدیک واقع تھی جو موجودہ قصبہ بھدرwah کے جنوب کی طرف تقریباً اڑھائی کلومیٹر کے فاصلے پر تھی۔ قدیم زمانے میں ڈونگا نگر ایک بارونق شہر تھا جو ایک اندازے کے مطابق آٹھویں صدی میں ایک طوفانِ عظیم کی نذر ہو گیا۔ موضع سر تنگل کے نزدیک نالہ ہالون کے کنارے ایک مقام ”گرٹھ“ کے نام سے ابھی تک مشہور ہے جہاں موسم گرما میں مقامی اور ضلع بھر کے لوگ اور سکولوں کے طالب علم سیر و تفریح کے لیے آتے ہیں اور یہاں کے قدرتی مناظر سے لطف اندوز ہوتے ہیں۔ اس کے دائیں کنارے کے ساتھ ساتھ ہی بھدرwah

بنی، بسوہلی روڈ گزرتی ہے۔

گڑھ سے مراد ”قلعہ“ ہے۔ غالباً یہاں پر کبھی کوئی قلعہ موجود تھا۔ کچھ عرصہ پہلے ایک کھدائی کے دوران اس مقام پر پرانی عمارات کے کھنڈرات ملنے کی بات بھی عام ہو گئی تھی۔ کہا جاتا ہے کہ پرانے راجاؤں کے محلات اسی مقام پر واقع تھے۔ وادیء بھدر رواہ کے کلیدی مقامات پر قلعے تعمیر کئے گئے تھے جن میں مذکورہ قلعہ کے علاوہ اٹال گڑھ، تیلی گڈھ اور موجودہ قلعہ شامل ہیں۔ اول الذکر قلعے بہت پہلے امتدادِ زمانہ کی نذر ہو چکے ہیں جبکہ قصبہ بھدر رواہ کے مغرب کی طرف کوہ کیلاش کے نشیبی حصے میں بڑی اونچائی پر ایک تاریخی قلعہ گھنے جنگلات کے پس منظر میں وادیء بھدر رواہ کے حسن و جمال کو دوبالا کرتے ہوئے اب بھی موجود ہے۔

محَل وقوع:

بھدر رواہ کی قدیم مملکت کو جنوب میں واقع چتر دھار کے دڑے کا پہاڑی سلسلہ بلا اور اور بسوہلی سے علیحدہ کرتا ہے جس میں کوہ کیلاش کے درمیان واقع کیلاش کنڈ (جھیل) بھی ہے۔ اسی پہاڑی سلسلہ کے مغرب بعید میں واقع دودھیڑ نامی دھار اس وادی کو چھنی اور اُدھم پور کے علاقوں سے الگ کرتی ہے۔ جب کہ اس کے شمال میں دریائے چناب اور شمال مشرق کی اطراف میں بہنے والی ندی کالٹئی (جو کئی نالوں کے معاونوں سے یہ نام پاتی ہے) بالترتیب اس کی حدود کا تعین بھدر رواہ ڈوڈھ اور بھدر رواہ کشتواڑ کے درمیان کرتے ہیں۔ مشرق کی طرف ڈگانی دھار اس مملکت کو چمبہ سے علیحدہ کرتی ہے۔

وادیء بھدر رواہ کے چاروں طرف ہالہ کے ہوئے فلک بوس پہاڑ اور دیو قامت چٹانیں جہاں ایک طرف سے اس کو ہزاروں سال سے ارد گرد کے راجاؤں کی

جانب سے بار بار ہونے والے حملوں سے بچاتی رہی ہیں وہاں دوسری طرف جنگلات سے گھرے ہوئے یہ پہاڑ قدرتی صنایع کاری کے کمال کا مظہر ہوتے ہوئے سیاحوں کی دلچسپی کا باعث بنتے آئے ہیں۔ اہل شوق اور فطرتی حسن کے شیدائی ان خوبصورت اور رنگارنگ معطر پھولوں کے حسن و رعنائی سے اپنے ذوقِ جمال کی تسکین کرتے ہیں۔ یہی پہاڑ اپنے سینوں پر سے رواں دواں پانی کے خزانوں کی نعمتِ خدا داد کو بڑی فراخ دلی سے بل کھاتے ہوئے ندی نالوں اور نہروں کے ذریعہ وادی کے قرب و جوار میں پھیلے ہوئے زینہ بند کھیتوں کو سیراب کرتے ہیں اور ان کو سرسبز و شاداب بنا کر نہ صرف وادی کے حسن کو دوبالا کرتے ہیں بلکہ یہاں دھان کی مجموعی پیداوار بڑھا کر لوگوں کی خوشحالی کا باعث بھی بنتے ہیں۔ اس قدیم وادی کے جنگلات کی لکڑی کی برآمدگی کی بدولت صدیوں سے ریاستی خزانے کا بیشتر حصہ پُر ہوتا رہا ہے۔ یہ دوسری بات ہے کہ یہاں کی اجتماعی ترقی کے لیے مختلف حکومتوں نے کبھی بھی سنجیدگی سے دھیان نہ دیا۔

بھدر رواہ قدیم تذکروں اور سفر ناموں میں:

بھدر وکاش (بھدر رواہ) کی حسین وادی ہمیشہ بیرونی سیاحوں، انگریز پادریوں، تذکرہ نگاروں اور چند ایک مورخین کے لیے اپنے فطری حسن و جمال اور قدیم تہذیبی، ثقافتی اور تاریخی ورثے کی رنگارنگی کی وجہ سے دلچسپی کا باعث بنی رہی ہے۔ اس کی سیاحت کرنے اور اس کے کچھ کچھ سیاسی، جغرافیائی، تمدنی اور اقتصادی حالات لکھنے کا شرف جن اصحاب کو حاصل ہوا ہے ان میں تاریخ کشمیر کے ایک عظیم مورخ پنڈت کلہن، مشہور انگریز سیاح جی. ٹی. وائن، یورپی نثر ادبی سیاح فریڈرک ڈریو، ریاست چمبہ کے دو انگریز پادری دوگل اور ہچی سن، یورپی تذکرہ نگار چارلس ایلی سن بیٹس اور کچھ ریاستی اور مقامی مورخین اور تذکرہ نگار شامل ہیں۔ ان کے علاوہ مولوی حشمت اللہ خاں لکھنوی نے بھی اپنی تاریخ میں بھدر رواہ سے متعلق کچھ اہم حوالے دیئے ہیں۔

ان سب سیاحوں اور سفر اُوغیرہ نے اِس قدیم راجواڑہ شاہی کے قدرتی نظاروں، قابلِ رشک اور متنوع تہذیب و تمدن، رنگارنگ ثقافت، گھنے اور شاداب جنگلوں، پیداوار کی بہتات، قسم قسم کے پھولوں، پُر کیف فضاؤں، دلکش اور حسین مرغزاروں اور چراگاہوں کے گن گائے ہیں اور اِس کوشمالی ہندوستان کی ساری ریاستوں میں ایک ممتاز راجواڑہ قرار دیا ہے۔ حالانکہ کچھ مورخین اتفاقہ طور پر سرکاری، فوجی یا سیاسی نوعیت کے مسائل کی تحقیق کے سلسلہ میں اِس وادی کا رُخ کرتے رہے۔ اُن کے سفر نامے یہاں کی تاریخ کے مستند ماخذ اور جغرافیہ اور ارضیات پر معتبر اور قابلِ قدر کارنامے ہیں۔

بھدرواہ کی وادی زمانہ قدیم میں برفانی تودوں اور طوفانوں کی مسلسل زد میں رہی ہے۔ اِس کی خارجی سطح کی بناوٹ اُسی عمل کا نتیجہ ہے۔ لاتعداد گول اور نوک دار گرینائٹ کے چمکدار چٹانی پتھروں کی پُر حجم لمبی لمبی اور تہہ در تہہ قطاروں سے آراستہ اور پیراستہ وادی کی سطح سے بھی اِس حقیقت کی طرف اشارہ ملتا ہے کہ طوفان اِس کی ارضیات میں بسا اوقات تبدیلیاں لاتے رہے ہیں۔

”یہ وادی جنوب مشرق میں علاقہ بھیجہ سے، شمال مغرب میں موضع درنگہ تک تقریباً چھ میل لمبے اور ایک میل چوڑے رقبے کا احاطہ کیے ہوئے ہے جو بتدریج تین ڈگری ڈھلوانی صورت میں ہے۔ یہ چاروں طرف سے ایسے پہاڑی ڈھلوانوں سے گھری ہوئی ہے جو دیودار اور کائل کے گھنے جنگلوں سے ڈھکے ہوئی ہیں۔ اِس وادی کے گرد و نواح میں واقع پہاڑوں کے ایسے خشک قطعات ارض موجود ہیں جن پر جنگل نہیں ہیں اور ان کی ملحقہ گھاٹیوں پر دیہاتی لوگ بسیرا کیے ہوئے ہیں۔ سپاٹ نھٹوں میں مکئی، راجماش، دالیں، سرسوں اور جو کی کاشت کی جاتی ہے جب کہ زینہ نما زمین جس میں آب پاشی کی جاتی ہے، سے لوگ دھان کی فصل حاصل کرتے ہیں۔ وادی کے دھان کے سارے کھیت جو ایک دوسرے کے اوپر زینوں کی شکل میں بنائے گئے ہیں، تین منصوبہ بند نہروں کے سلسلوں سے سیراب کئے جاتے تھے جو چوروٹ، مونہا اور

نیروج کے نام سے موسوم ہیں۔“^۱

آب پاشی کے اس قدیم نظام میں کہیں کہیں سطح زمین پر بکھرے ہوئے پتھر رخنہ انداز ہوتے ہیں۔ وادی کے بیشتر حصہ میں نیم دائروں میں منقسم خوبصورت قسم کی ڈھلتی ہوئی ہمواریاں اور زینہ دار کھیت ہیں جن کی شادابی اور حسن بھری ہریالی موسم گرما میں اور فصلوں کی دلکش زردی، موسم خزاں میں دعوتِ نظارہ دیتی ہیں۔ موسم سرما میں تو ان زینہ در زینہ بنائے ہوئے سوکھے کھیتوں کی سفید اور شفاف برف ایک عجیب و غریب قسم کا منظر پیش کرتی ہے۔ وادی کی ڈھلوانی سطح کا اندازہ نیر و نالہ کے طاس یا اس کے پانی کے بہاؤ سے بخوبی لگایا جاسکتا ہے جو جنوبی حصے سے نکل کر شمال مغرب کی طرف بہتا ہے۔ وادیء بھدر رواہ درنگہ کے مقام پر اپنی وسعتوں کو سمیٹ لیتی ہے جہاں سے نالہ نیر و اور اُس کی معاون ندیاں یکجا ہو کر اس تنگ سی گھاٹی میں سے اپنی خوبصورت گزرگاہ بنالیتی ہیں۔ درنگہ کی گھاٹی کو ”بھدر رواہ کا صدر دروازہ“ بھی کہا گیا ہے۔ یہاں سے ہی ضلع کے صدر مقام اور اس کے مختلف مقامات کے علاوہ علاقہ بٹوت کو جوڑتی ہوئی ایک پکی سڑک گزرتی ہے جو مہاراجہ ہری سنگھ کی حکومت سے پہلے ایک پیدل راستہ تھا۔

بھدر رواہ طبعی اور ارضیاتی تبدیلیوں کے تناظر میں:

راقم کے خیال میں موجود وادیء بھدر رواہ کے طبعی خدو خال زمین کی بالائی ہموار اور ڈھلوانی سطح، کھیتوں کی مخروطی اور نیم دائروں میں زینہ دار بناوٹ، دریاؤں اور ندی نالوں کی گزرگاہوں کا شمال مشرق کی طرف جھکاؤ، درنگہ گھاٹی کی طرف جاتے ہوئے وادی کے مغربی اور کچھ مشرقی حصوں میں پھیلی ہوئی زمین کی زرخیزی، نالہ نیر و کا نشیبی طاس اور ایسے ہی کئی جغرافیائی اور ارضیاتی پہلوؤں سے تعلق رکھنے والے مشاہدات

ہمالین پرنسیپلٹیر۔ ڈاکٹر پریم کرشن کول، ص: ۱۲۲

۱۔

اس حقیقت کی طرف صاف طور پر اشارہ کرتے ہیں کہ قدیم شہر ڈونگا نگر یعنی آج کل کے موضع سرتنگل سے نیچے ڈھلوانی قطعات ارض سے لے کر موجودہ موضع کرساڑی اور موضع کھروٹی کے بالائی حصوں تک کسی زمانے میں وادیء کشمیر کی طرح ہی ایک بہت بڑی جھیل تھی جس کا پانی مختلف اوقات یا زمانوں میں برفانی تودوں اور زبردست طوفانوں کے دباؤ سے درنگہ گھاٹی کے قریب سے خارج ہوتا گیا اور بڑی مدت کے بعد یہ جھیل ایک خوبصورت اور ذخیرہ وادی میں تبدیل ہو گئی۔ پانی کے بہاؤ اور اس کے اخراج میں آتش فشانی محرکات یا داخلی تبدیلیوں کا بھی عمل دخل رہا ہوگا۔ قرین قیاس ہے کہ علاقہ کیلاڑ بہ شمول علاقہ طروٹن بھی اسی بڑی جھیل کا ایک حصہ رہا ہو اور وادی سے پانی کے اخراج کے ساتھ ساتھ اس کا پانی بھی گلگندر (متصل موجودہ پل ڈوڈہ) کی گھاٹی سے ایسے ہی عوامل کے تحت خارج ہو کر دریائے چناب میں جا گرا ہو۔ ان علاقوں کی زرخیزی اور گریناٹ پتھروں کی بناوٹ بھی اس مفروضے کی تائید کرتی ہے۔

پروفیسر اتم سنگھ نے اپنے ایک اہم مقالے ”جغرافیہ کل سروے آف بھدر واہ“ میں اس بارے میں یوں لکھا ہے:

”بھدر واہ کا جغرافیہ اپنی بناوٹ کے لحاظ سے بڑی دلچسپی کا حامل ہے کیونکہ اس کی یہ بناوٹ داخلی تبدیلیوں کا نتیجہ ہے۔ وہ جگہیں جہاں اونچے پہاڑ نمودار ہوئے ہیں اور جن سے وادی چاروں طرف سے گھری ہوئی ہے سب کے سب ٹیٹھارز سمندر کے نیچے تھے اور بعد میں اندورنی تہہ دار چٹانوں کی حرکیات یا ان کے شکست ورنج جیسے عوامل کی وجہ سے یہ وادی پیر پنچال کے پہاڑی سلسلوں کے ساتھ عین بیچ میں نمودار ہوئی۔“

نالہ نیرو نالہ بلون (جن کا موجودہ سنگم موضع مونڈا کے مقام پر ہے) نالہ پونجہ، نالہ چنوت اور نالہ چلہ وغیرہ نے اپنی موجودہ گزرگاہوں کی شکل ساہا سال کے

مگزین ”شاہین“ ڈگری کالج بھدر واہ ۱۹۷۱ء ص: ۹۰

دوران ہونے والی طبعی اور ارضیاتی تبدیلیوں کے بعد ہی اختیار کی ہوگی؛ جب کہ نالہ نیرو نے اپنا طاس وادی کے مشرقی کنارے سے نکال لیا ہوگا جس سے وادی کے مغربی حصوں کی زرخیزی محفوظ رہی۔ اسی دوران نئے نمودار شدہ ٹیلوں اور چھوٹے چھوٹے پہاڑوں اور پہاڑیوں اور بالائی حصوں پر جنگلات اُگتے رہے۔ اس بات میں بھی شک نہیں ہے کہ زمانہ قدیم کے طوفان کی طرح ہی جس نے ڈونگا نگر کی راجدھانی کو صفحہ ہستی سے مٹا دیا تھا سال ۱۹۲۸ء میں آئے ہوئے ایک طوفانِ عظیم نے کچھ ایسے ہی عوامل کے تحت نالہ پونچھ کے درمیان میں اپنی راہ نکال کر وادی کے وسطی حصے میں نئے سرے سے بسائے ہوئے قصبے کو کافی مالی اور جانی نقصان پہنچایا اور اس کی ہیئت ہی بدل ڈالی۔

ماہرین ارضیات کے خیال میں بھی ”آٹھ ہزار سال قبل مسیح میں وادیء جہلم اور وادیء چناب زیر آب تھیں“، اس تحریر سے بھی ثابت ہوتا ہے کہ اگر وادیء چناب بھی کسی زمانے میں زیر آب تھی تو یقیناً پانی کی سطح موجودہ قصبہ ڈوڈہ سے کہیں اُوپر رہی ہوگی اور اس لحاظ سے وادیء چناب اور وادیء بھدرwah ساری کی ساری ایک ہی جھیل تھی۔ دوسری صورت یہ بھی ہو سکتی ہے کہ جب وادیء چناب والی جھیل کے پانی کا اخراج ہوا تو ساتھ ساتھ بھدرwah جھیل کے پانی کا بھی آہستہ آہستہ اخراج ہوتا گیا ہوگا اور جھیل کی سطح بھی نیچے آگئی ہوگی اور بھدرwah کی موجودہ وادی ہلکی ہلکی ڈھلوانی شکل میں زمین کے زرخیز قطعات کے ساتھ نمودار ہوئی ہوگی۔ اس بارے میں مزید تحقیق کی ضرورت تو خیر ہمیشہ باقی رہے گی۔

طبقات الارض کے ماہرین کی رائے میں بھی اس وادی میں زمانہ قدیم میں وقتاً فوقتاً بہت سی داخلی اور خارجی ارضیاتی تبدیلیاں رونما ہوتی رہی ہیں جن کی وجہ سے یہ وادی فلک بوس پہاڑوں کے درمیان موجود حالت یا صورت میں دکھائی دیتی ہے۔

۱۔ فداحمد حسنین، بحوالہ ”تصویر ضلع ڈوڈہ“، ص: ۷

ڈاکٹر پریتم کرشن کول نے بھدر رواہ کالج کے میگزین ”شاہین“ میں چھپے ایک مقالے ”جیا لوجیکل اور یجن آف بھدر رواہ“ یعنی ”بھدر رواہ کی ارضیاتی تشکیل کی ابتدا“ میں ایک بڑے ہی اہم موضوع کی طرف قارئین کی توجہ مبذول کرائی ہے جس کے بارے میں ۱۹۷۱ء تک کم ہی توجہ دی گئی تھی۔ وہ لکھتے ہیں:

”بھدر رواہ کے طبعی خدوخال اس بات کی شہادت پیش کرتے ہیں کہ یہاں کا کوہستانی سلسلہ یعنی ”کیلاش“ اور ”آشاپتی“ کی ساری رینج ایک بڑے آتش فشانی عمل کی زد میں رہی ہے۔ داخلی تبدیلیوں کے دباؤ اور آتش فشانی عمل سے ”آشاپتی اور کیلاش“ کے بالائی حصوں میں جو بڑے بڑے دہانے (جوالامکھ) رونما ہوئے ہیں وہ کسی زمانے میں آتشیں مادے کے ساتھ ساتھ لاوا اگل کر پھیلا دیتے تھے اور خود وقت گزرنے کے ساتھ ساتھ ٹھنڈا ہونے پر انہوں نے جھیلوں کی شکل اختیار کی جن میں سے ایک طرف کیلاش کنڈ (جھیل) اور اس کے جنوبی حصے میں واقع قرہی جھیلیں چاروں طرف سے شاندار اونچی چٹانوں سے گھری ہوئی ہیں۔ جو اکثر برف سے ڈھکی رہتی ہیں اور کیلاش جھیل سردیوں میں برف سے پُر ہونے کے بعد بخ بستہ ہو جاتی ہے۔“^۱

ان کوہستانی جھیلوں کا پانی دریاؤں ندی نالوں کی صورت میں بہہ کر نہ صرف وادیء بھدر رواہ کو سرسبز و شاداب بناتا ہے بلکہ یہاں کے کھیتوں میں دھان وغیرہ کی فصل کی فراوانی کا باعث بھی بنتا آیا ہے۔ دوسری طرف ان پہاڑی سلسلوں سے نکلنے والے دریا اور ندی نالے بسنت گڑھ، اُدھم پور اور جموں کے علاقوں کو سیراب کرتے ہیں اور ساتھ ہی ضلع کٹھوعہ وغیرہ کی طرف جانے والے دریا بہت بڑے علاقے کی شادابی کا باعث بنتے ہیں۔

وادیء بھدر رواہ میں پائے جانے والے پتھروں کی بناوٹ کے جائزے سے صاف ظاہر ہوتا ہے کہ یہاں کی چٹانیں مسلسل آتش فشانی عمل، داخلی اور خارجی

ڈاکٹر پریتم کرشن کول، ”شاہین“ ۱۹۷۱ء

دباؤ کی وجہ سے بنی ہیں۔ اس ارضیاتی اور طبعی تغیر کی ایک اور مثال ہمیں وادی کے مختلف حصوں میں پائے جانے والے مٹی کے ٹیلوں اور چھوٹی بڑی پہاڑیوں کی بناوٹ سے بھی ملتی ہے، جن کے نشیب و فراز میں بکھرے پڑے آتشیں چٹانوں سے نکلے ہوئے گول گول سفید بھورے اور شفاف قسم کے گرینائٹ پتھروں کے انبار وادی کی خوبصورتی اور دلکشی میں اور بھی اضافہ کرتے ہیں۔ ندی نالوں کے کناروں پر بڑے حجم والے پتھروں اور درمیان میں پائے جانے والے چھوٹے بڑے پتھروں کی موجودگی سے ندی نالے مٹی کے کٹاؤ سے محفوظ رہتے ہیں اور ڈھلوانی کھیتوں کے آب پاشی کے نظام کو یقینی اور دیر پا بنانے میں مددگار ثابت ہوتے ہیں۔ بصورت دیگر ان ندی نالوں کے پانی کی سطح نیچے آتی رہتی اور ساری زمین بنجر بن جاتی۔ یہ پتھر تعمیراتی کاموں میں اکثر استعمال ہوتے ہیں اور ان میں پائی جانے والی ریت ان کاموں کے لیے مفید ترین مانی گئی ہے۔

یہ بات بھی قابل ذکر ہے کہ ۱۹۴۷ء سے پہلے اور اُس سال کے آس پاس یہ وادی مسلسل زلزلوں کی زد میں تھی، جو کئی کئی روز تک بڑی شدت سے جاری رہتے تھے۔ جن سے مکانات اور باقی عمارات کو کافی نقصان پہنچا تھا اور مکینوں کو کھلے میدانوں یا ٹیلوں پر پناہ لینا پڑی تھی۔^۱ اب بھی یہاں پر زلزلوں کا سلسلہ جاری و ساری ہے۔ اس سے ثابت ہوتا ہے کہ یہ وادی زمانہ قدیم سے ہی داخلی دباؤ اور دیگر قسم کے محرکات کے نتیجے میں زلزلوں کی زد میں رہی ہے۔ یہاں پر حالیہ قیامت خیز زلزلے کا ذکر کرنا مناسب ہوگا جو وادی کشمیر اور پاکستان آزاد کشمیر کے مختلف مقامات پر ۸ ستمبر ۲۰۰۵ء کو صبح سوانو بجے وقوع پذیر ہوا۔ جس کے جھٹکے بھدر وادہ میں بھی محسوس ہوئے۔ اس زلزلے سے اوڑی، ٹینگ دھار کے علاوہ پاکستان کے بہت سے شہر، قصبے اور آزاد کشمیر

۱ اتفاق کی بات یہ ہے کہ ان سطور کو قلم بند کرنے کے دوران آج یعنی ۱۲ فروری ۲۰۰۴ء کو چارنج کرپانچ منٹ پر بھدر وادہ میں ایک زلزلہ کئی سینکڑوں تک محسوس کیا گیا۔

میں مظفر آباد اور کئی شہر اور قصبے نیست و نابود ہو گئے۔ مظفر آباد میں اُس روز راقم کے چچا زاد بھائی کا فرزند عطا اللہ خطیب بھی جاں بحق ہوا۔

بھدر رواہ کی قدیم انتظامی اکائیاں یا تھڑے:


(قدیم سفر ناموں اور تذکروں کی روشنی میں)

چارلس ایلی سن بیٹس، جی. ٹی. وائن اور فریڈرک ڈریو وغیرہ سیاحوں نے بھی مختلف اوقات میں اپنے سفر ناموں وغیرہ میں مملکت بھدر رواہ کے بارے میں بہت کچھ لکھا ہے جو مجملہ طور پر نئے محققین اور تذکرہ نگاروں کے لیے مشعل راہ ثابت ہوا ہے۔ چارلس ایلی سن بیٹس نے جی. ٹی. وائن جیسے مشہور انگریز سیاح کی تحریروں سے استفادہ کرتے ہوئے اپنی مشہور آفاق کتاب ”اے گزیٹیئر آف کشمیر“ میں بھدر رواہ کی قدیم تاریخ، یہاں کے جغرافیہ، تمدن اور فطری حسن کے بارے میں اپنے گراں قدر مشاہدات قلم بند کئے ہیں۔ اُس نے ریاست کے دور دراز علاقوں کا دورہ کر کے وہاں کے دیہات اور قصبوں، لوگوں اور اُن کے رہن سہن، اُن کے پیشوں، تاریخ، جغرافیہ اور اقتصادیات وغیرہ کے بارے میں معلومات حاصل کیں۔ اس سلسلہ میں انہوں نے یہ اہم کام ۱۸۷۰ء سے ۱۸۷۳ء کے بیچ میں مکمل کیا اور ایک گزیٹیئر کی صورت میں شائع کیا۔ چارلس ایلی سن بیٹس کے مطابق راجاؤں کے دور حکومت میں بھدر رواہ کا قدیم راجاؤں کی شاہی جسے وہ صوبے کا نام دیتا ہے، حسب ذیل پرگنوں یا انتظامی اکائیوں یا تھڑوں میں منقسم تھا۔


- ۱۔ اٹھکھار (بالائی علاقہ) ۲۔ بھدر وار (بھدر رواہ) ۳۔ گاٹھ ۴۔ اُدرانہ
- (نچلا تھڑہ) ۵۔ کیلاڑ ۶۔ ہزیرا ۷۔ ترمارا ۸۔ بدوتا ۹۔ بارہ سوئی ۱۰۔ طروٹ ۱۱۔ سوار
- ۱۲۔ گڈیاڑہ ۱۳۔ بھیلہ ۱۴۔ چنٹہ ۱۵۔ بسنوتہ ۱۶۔ منوتا ۱۷۔ پنگل ۱۸۔ چلی ۱۹۔ نیلی



جامع مسجد ڈوڈہ



زیارت سائیں صدیق شاہ



قدیم قصبہ بھدر واہ کی ایک نادر تصویر



دودی بھلیس (دریاؤں کا سنگم)



گت گنگا بھدر واہ

اور ۲۰ - جٹوطہ۔^۱

چارلس ایلی سن بیٹس نے بھدر وادہ کی سیاحت ۱۸۷۳ء میں کی۔ وہ اس وادی کی اہم جغرافیائی معلومات کا ذکر یوں کرتے ہیں:

”صوبہ بدر وادہ مہاراجہ کشمیر کے علاقوں کی حدود کے جنوب مشرق میں واقع ہے جہاں اس کی سرحدیں چمبہ کی ریاست سے ملتی ہیں۔ یہ بڑا پہاڑی ضلع ہے۔ دُشوار گزار دروں کی مشکلات اور دریائے چناب (چندر بھاگا) جو شمال کی طرف بہتا ہے کی وجہ سے اس میں کسی اہم یا عام قسم کی آمد و رفت کے راستے یا گزرگاہیں موجود نہیں ہیں۔ ضلع کی بدرویں (ندی نالے) چندر بھاگا کی طرف بہتی ہیں۔ اہم گزرگاہیں جن میں یہ پانی سمو جاتا ہے کالنئی گڑھ اور کال گڑھ ندیاں ہیں جن دونوں کا پانی مل کر جنگلوں وادی کے نزدیک اس دریا میں جا گرتا ہے۔ اور نیروکا (پانی) بھی جو اس میں ڈوڈہ کی مخالف سمت میں مل جاتا ہے۔“^۲

”بھدر وادہ کی وادیاں انتہائی بار آور ہیں جن میں بڑی مقدار میں چاول کی پیداوار ہوتی ہے جو مقامی لوگوں کی ضرورت سے بہت زیادہ ہے۔ فاضل چاول یہاں سے کم چاول پیدا کرنے والے اضلاع کو برآمد کیا جاتا ہے۔ اس ضلع میں پیدا کیا جانے والا تمباکو اچھے قسم کا ہوتا ہے جس کی اچھی مانگ ہے اور کم مقدار میں ہمسایہ منڈیوں میں بھیجا جاتا ہے۔ بھدر وادہ میں پیدا ہونے والے میوے اچھی صفات کی میوے وادی کشمیر کے اچھے میووں کا مقابلہ کرتے ہیں۔ شہد کی پیداوار بہت زیادہ ہے اور اس کا ذائقہ خوب تر ہے۔ اس صوبے کی جنوبی سرحد پر واقع پہاڑیوں میں لوہے کی کچی دھات کو پگھلایا جاتا ہے۔“

وائس اس ضلع کو شاہین یا بازار پکڑنے کے لیے ایک مشہور جگہ قرار دیتا ہے۔

۱۔ گریٹر آف کشمیر، کلکتہ، ۱۹۹۰ء، ص: ۲۱۳، ۲۱۴

۲۔ غالباً ان دنوں ٹھانری قصبہ کا کوئی وجود نہیں تھا۔

اُن کو جالوں میں ٹھیک اُسی طرح سے پکڑا جاتا ہے جیسے سکول کے بچے چڑیوں کو پھندوں میں پھانتے ہیں۔ اُنہیں زندہ کبوتروں کے ساتھ لڑایا جاتا ہے۔“

یاد رہے کہ جی. بی. وائن ایک فرنگی سیاح تھا جس نے بھدر رواہ کے علاوہ ڈوڈہ کی سیاحت بھی کی اور ان علاقوں کے حالات اپنے سفر نامے موسوم بہ ”کشمیر لداخ“ اسکردو کی سیاحت“ میں قلم بند کر کے ۱۸۹۲ء میں لندن سے پہلی جلد کے طور پر شائع کرائے۔ وہ دراصل چینی سے روانہ ہو کر دو دھارا پہاڑوں کو عبور کر کے وادیء چناب میں داخل ہوا۔ یہاں پہنچ کر چناب کے بائیں کنارے کے ساتھ ساتھ چلنا اُس کے لیے آسان ہو گیا۔ وہ تیسرے روز ڈوڈہ پہنچا اور چوتھے روز دو دھارا کے شمالی دامن سے بھدر رواہ پہنچ گیا تھا۔ وائن دراصل علاقہ مرمت کے راستے ڈوڈہ میں داخل ہوا تھا۔ اُس وقت مرمت بھدر رواہ میں شامل تھا۔ وائن نے ان علاقوں کی سیاحت ۱۸۳۹ء میں کی تھی۔ وہ لکھتا ہے کہ ”پہلے بھدر رواہ جانا بہتر ہے اور پھر ڈوڈہ کی طرف مراجعت۔ بھدر رواہ کے دریا اور چناب کے سنگم سے بھدر رواہ تک کا فاصلہ بارہ چودہ میل ہے۔ بھدر رواہ کے دریا (نیرو) اور چناب کا سنگم پُل ڈوڈہ کے قریب ہے۔ آج کل ان دونوں دریاؤں کے مقام اتصال سے بھدر رواہ کا فاصلہ ۱۹ میل ہے۔ وائن نے جو راستہ اختیار کیا تھا وہ نیرو کے پار قدیم راستہ تھا۔ وائن کو بھدر رواہ کے راستے میں گاؤں کے مناظر دیکھ کر انگلستان یاد آ گیا۔ وہ لکھتا ہے۔ ”گاؤں کے گرد نسبتاً زیادہ کشادہ رقبہ اور خاردار جھاڑیوں کو دیکھ کر مجھے انگلینڈ کے زرعی اور پہاڑی ضلع کی یاد آئی۔“ چارلس ایلی سن بیٹس وائن کے حوالے سے بھدر رواہ کے بارے میں مزید لکھتا ہے کہ ”ان وادیوں میں گرسونامی گھاس کی ایک متبرک قسم بکثرت پائی جاتی ہے جسے بھیڑوں کے چارے کے

۱۔ ”سفر نامہ وائن اور ضلع ڈوڈہ“ از عشرت کشتواڑی، مشمولہ شیرازہ ہمارا ادب، کلچرل

ایڈمی، ۱۹۶۵ء، ص: ۶۹-۷۱

۲۔ سکھ یونگھ چاؤک نے وائن کی سیاحت کا سال ۱۸۴۲ء لکھا ہے۔

طور پر استعمال کیا جاتا ہے۔ اس امر میں شک کی گنجائش ہے کہ آیا اس میں کبھی سُرخ گوندی قسم کے پھل (سڑابیری) پیدا بھی ہوتے ہیں یا نہیں؟“

”اس ضلع میں گھاس کو محفوظ کرنے کا ایک خاص طریقہ ہے جو کشمیر میں رانج طریقے سے مختلف ہے۔ دورویا کھمبوں کو زمین میں گاڑ دیا جاتا ہے جو عام طور پر درختوں کی حفاظت میں ہوتے ہیں۔ اُن کھمبوں کے درمیان قریباً بیس فٹ اونچی گھاس کی دیواری تیار کی جاتی ہے۔ اوپر والے حصے سے گزرتا ہو کھمبا گھاس کے انبار پر بنی ہوئی چھت کو سہارا دیتا ہے جو (دیوار) تقریباً بیس فٹ لمبی اور دو فٹ چوڑی ہوتی ہے۔۔۔۔۔“

”وادیاں گھنے دیہاتوں اور جھاڑیوں سے ڈھکی ہوئی ہیں اور اس فراخ مُلک کے بالائی حصوں کو انگلینڈ کے کاشت شدہ اور پہاڑی ضلع کے مصداق قرار دیا گیا ہے۔ گھر بھی عام طور پر مٹی اور لکڑی سے بنے ہوئے کم اونچے اور یک منزلہ ہیں جن کی ہموار چھت پر دودکشی کے لیے پتھروں کا ایک بڑے سوراخ والا چبوترہ سا بنایا جاتا ہے۔ ان میں سے کچھ اچھے مکان دو منزلہ ہیں جن کی چھتیں ڈھلوانی یا محرابی قسم کی ہوتی ہیں لیکن ایسے مکان عام نہیں۔ اس ضلع میں پنجاب کی جیسی بارش ہوتی ہے لیکن مئی مہینے میں گرج چمک کے ساتھ آندھی اور بارش کی بوچھاڑ ہوتی رہتی ہے اور فضائی ہنگامہ بہت دن تک جاری رہتا ہے۔ ان کی زبان جو ہندوستانی زبان کی ایک بولی ہے ایک مقام سے دوسرے مقام تک بڑی حد تک تفاوت رکھتی ہے۔“

گھاس کو محفوظ رکھنے کا ”دوسرا طریقہ یہ تھا کہ گھاس کی ایک موٹی ڈھیلی ڈھالی رسی بٹ کر اُسے درختوں کی شاخوں کے اوپر سے نیچے کی طرف لٹکا دیا جاتا جس سے برف سے نقصان کا کوئی اندیشہ نہ رہتا اور بوقت ضرورت استعمال کے لیے اسے نیچے سے کھینچ لیا جاتا۔“

827

نوکس آن جموں و کشمیر اسیر کشتواڑی ص: ۲۲۷ بحوالہ وائن وغیرہ

میرے خیال میں یہ حقیقت ہے کہ ”وادیء بھدر رواہ“ کے حسن و جمال اور اس کے مناظر کی دلآویزی کو الفاظ کا جامہ پہنانا بالکل مشکل امر ہے تاہم اتنا کہا جاسکتا ہے کہ حسن فطرت کی رعنائیوں سے بھری اور سرسبز و شاداب جنگلات اور فلک بوس پہاڑوں کے آنگن میں دلکش اور سحر آفرین مناظر سے گھری ہوئی وادی جو ”وادیء بھدر رواہ“ سے موسوم ہے، موسموں کے بدلتے ہوئے دلآویز رنگوں کی جاذبیت، بل کھاتی ہوئی خوبصورت ندیوں، اپنے بے شمار جھرنوں، ٹیٹھے اور شفاف پانیوں، جانی، سیوج، پدري، بال پدري، چھتر گلہ، چنتہ، جطر ون، ریو شر و علاقہ مرمت اور کیلاڑ کے حسن بھرے مرغزاروں، بھلیس کی پھولوں اور سبزے سے لدی ہوئی معطر دھاروں اور مرگوں اور ایسے ہی کئی پرسکون اور سکون و شانتی بخش صحت افزا اور پُر فضا مقامات کے بسیط میڈانوں اور بلند کوہساروں کی دُہائی دے دے کر فریاد کر رہی ہے کہ کیا کلہن، چارلس بیٹس، فریڈرک ڈریوڈائن، وگل اور ہنچی سن جیسے ملکی یا مغربی سیاحوں کے علاوہ اُن کی اس وادی میں آمد سے پہلے کوئی ایسا دیدہ ورنہ تھا جو کبھی کبھار ادھر کی راہ لے کر قدرت کی ان حسین ترین رشکِ جنت وادیوں اور کوہساروں میں آکر یہاں کی خالص ترین آلودگی سے پاک رُوح پرور ہواؤں، پھولوں کی بھینی بھینی خوشبو سے معطر فضاؤں، زینہ در زینہ اور نیم دائروں میں ڈھلوانی کھیتوں کی شبنم سے لدی بھری ہریالی کی دلکشی اور یہاں کے ندی نالوں اور قدرتی چشموں کے شفاف پانی سے فیض یاب بھی ہوتا اور اس حسن فطرت کی تصویر کشی کر کے کچھ اور حسن پرستوں اور سکونِ قلب کے طلبگاروں کو دعوتِ نظارہ دے کر وقت کے حکمرانوں اور لیڈروں کی بے حسی سے پردہ اٹھا سکتا اور بقول راقم الحروف یہ کہتا۔

ع - کوئی آئے اس گلشن میں آج وطنِ فردوس ہے میرا

چارلس ایلی سن بیٹس نے ”اے گزیٹیئر آف کشمیر“ میں مملکت بھدر رواہ کے

بہت سے دیہات کے بارے میں اہم جغرافیائی معلومات فراہم کی ہیں جن میں سے

چند ایک کا ذکر کرنا قارئین کی دلچسپی کے لیے لازمی ہے:

(۱) موضع بستی (عرض بلد ۳۲°۵۶' طول بلد ۷۵°۴۵')

یہ موضع، بھدر رواہ کے جنوب میں تقریباً پانچ میل کی دوری پر نالہ بلون کے دائیں کنارے بسوہلی کی طرف جاتے ہوئے راستے پر واقع ہے۔ یہ ایک چھوٹا سے گاؤں ہے جو چھ گھروں پر مشتمل ہے جس کے گرد کاشت کے گئے کھیت کھلواڑ ہیں۔ ان گھروں میں زیادہ ہندو اور دو مسلمان گھر ہیں۔ بلونی ندی گاؤں کے اوپر تقریباً ایک میل فاصلے پر ایک پل کے ذریعے پار کی جاتی ہے۔

(۲) موضع بھیجہ (عرض بلد ۳۲°۵۶' طول بلد ۷۵°۴۸')

یہ گاؤں بھدر رواہ کے شمال مشرق میں پداری میں سے گزرتے ہوئے چمبہ کے راستے پر واقع ہے۔ اس کے نچلے حصے میں نالہ نیرو پر ایک پل بنا ہے۔

(۳) چھتر دھار (عرض بلد ۳۲°۵۳' طول بلد ۷۵°۴۶')

یہ پہاڑی سلسلہ میں ایک درّہ ہے جو ضلع بسوہلی کو وادیء بھدر رواہ سے الگ کرتا ہے۔ درّے کا سر بھدر رواہ کے جنوب میں اور بسوہلی کے شمال میں اکاون میل کی دوری پر واقع ہے۔ یہ راستہ بڑے اور بلند پہاڑوں کے اوپر سے ایک تنگ قسم کے پل سے گزرتا ہے جس کے مشرق میں ”سونہ بائیں“ اور مغرب میں ”کیلا س“ واقع ہیں۔ سردیوں میں بھیڑ بکریوں اور حمالوں (بوجھ اٹھانے والے مزدور) کے لیے ناقابل گزر بن جاتا ہے۔ تاہم پیدل چلنے والے لوگ ہر موسم میں اسے پار کرنے کے عادی ہو گئے ہیں۔ چڑھائی اور اترائی اتنی مشکل نہیں البتہ شمال کی طرف یہ بہت ڈھلوانی ہے۔

(۴) چنوت (عرض بلد ۳۲°۵۹' طول بلد ۷۵°۴۵')

یہ گاؤں بھدر رواہ کے شمال مغرب میں ایک پہاڑی ڈھلوان پر بھدر رواہ کے

متصل ہی واقع ہے۔

پیش نے بھدر رواہ کا نام ”بدروار“ لکھا ہے۔

(۵) چٹہ (عرض بلد ۳۲°۵۹' طول بلد ۷۵°۴۳')

یہ گاؤں بھدر رواہ کے شمال مغرب میں تھوڑی دوری پر ایک ڈھلوانی پہاڑ پر ہے۔ اس میں تقریباً ۱۲ گھر ہیں جس کی آبادی ہندو اور مسلم دونوں فرقوں پر مشتمل ہے۔

(۶) درنگہ (عرض بلد ۳۲°۰۱' طول بلد ۷۵°۴۲')

یہ گاؤں نالہ نیرو کے بائیں کنارے پر بھدر رواہ کے شمال مغرب میں راستے سے تھوڑا اوپر واقع ہے۔ اس میں تقریباً تیس گھر ہیں جو سب ہندو (باشندے) ہیں ماسوائے ایک مسلم گھرانہ کے۔ ایک چھوٹی سی ندی سے جو گاؤں میں سے گزرتی ہے گھراٹ چلتے ہیں جو عمدہ قسم کے سایہ دار درختوں کے اندر واقع ہیں۔ نالہ نیرو جو تقریباً دو فٹ گہرا ہے دھیمی روانی سے چلتا ہے جسے ۷۰ فٹ سپین والے اور ۴ فٹ چوڑے پل پر سے عبور کیا جاتا ہے۔ مسافروں کے لیے سڑک پر ایک دھرم سالہ بھی بنی ہے۔

(۷) بن گڈ (عرض بلد ۳۳°۰۴' طول بلد ۷۵°۴۰')

یہ ندی جو بھدر رواہ کے مغرب میں واقع بریلے پہاڑ کی ڈھلوانوں سے گزرتی ہے اور شمال کی طرف زرخیز وادی میں سے بہتی ہے بھالہ گاؤں کے نیچے نالہ نیرو میں اس کے بائیں کنارے کی جانب سے ملتی ہے۔ یہ ندی عام طور پر پیدل بھی پار کی جاسکتی ہے تاہم کھلینی اور بھالہ گاؤں کے درمیان اس پر ایک پل بھی بنایا گیا ہے جہاں بھدر رواہ آنے والی سڑک اس سے گزرتی ہے۔ ندی کے دائیں کنارے پر سب گاؤں ہندوؤں کی آبادی پر مشتمل ہیں۔

(۸) ڈوگہ (عرض بلد ۳۳°۰۱' طول بلد ۷۵°۳۹')

یہ بھدر رواہ کا ایک وسیع گاؤں ہے جس میں تیس (۳۰) گھر آباد ہیں جن میں صرف ہندو فرقے کے لوگ بستے ہیں۔ یہ نالہ بن گڈ کے دائیں کنارے وادی کے جنوبی سرے پر پہاڑوں کی ڈھلوانوں پر واقع ہے۔

(۹) بھالہ (عرض بلد ۳۳°۰۴' طول بلد ۷۵°۴۰')

یہ بھدر رواہ ڈوڈہ سڑک پر مسلم باشندگان پر مشتمل ایک گاؤں ہے جس میں

صرف آٹھ گھر ہیں۔ یہ ایک چھوٹی ندی کے بائیں کنارے پر ہے جو بن گڈ میں نیرو نالہ کے متصل ہی جاگرتی ہے۔ بن گڈ ندی کے اوپر اس گاؤں کھلینی کے درمیان ایک پل بنایا گیا ہے۔

(۱۰) اُدرانہ (عرض بلد ۳۳، طول بلد ۷۵ء ۷۶):

ایک بڑا کشادہ گاؤں ہے جو بھدر واہ سے ڈیڑھ میل دُوری پر شمال مغرب کی طرف ڈوڈہ بھدر واہ سڑک پر واقع ہے۔ یہ کو میری ندی کے مغربی کنارے کی طرف ہے جس پر ایک عمدہ پل تعمیر ہوا ہے۔ فریڈرک ڈریو "دی ٹیریٹریز آف جموں اینڈ کشمیر" (کے صفحہ ۱۰۳ تا ۱۰۵) میں بھدر واہ وادی سے متعلق اپنے مشاہدات یوں قلم بند کرتے ہیں۔ "بھدر واہ تقریباً ایک ہموار سطح وادی ہے جس کی چوڑائی ایک میل اور لمبائی تقریباً چار میل ہے۔ وادی کی سطح تقریباً ۳ ڈگری ڈھلوان ہے۔ اس اُترائی میں زمین چند فٹوں پر ایک زینہ بناتی ہے تاکہ یہ سینچائی کے قابل بن سکے۔ یہاں دھان کی فصل کے لیے کافی پانی دستیاب ہے۔ اس لیے مئی کے مہینے میں لوگ ہل اور بھاری قسم کی کدالی سے زمین کو نرم کر کے دھان کی فصل لگانے کے لیے تیار کرنے میں مصروف تھے۔ مرد اور عورتیں اکٹھے دس یا بارہ کے گروہوں میں کھیتوں پر کام کرتے تھے۔ کاندھوں سے کاندھا ملا کر وہ دن بھر محنت کرتے اور اپنے اوقات مل کر خوبصورت گانے اور تیزی سے کام کرنے میں گزار دیتے تھے۔"

وادیء بھدر واہ کا بالائی حصہ کافی کشادہ ہے تاہم اس کا نچلا حصہ یعنی نچلا تھڑہ سے آگے اتنا تنگ ہوتا جاتا ہے کہ پہاڑی ڈھلوانوں کے درمیان مشکل سے ہی کوئی میدانی جگہ باقی رہ جاتی ہے۔ جو پہاڑیاں اس کو گھیرے ہیں لیے ہوئی ہیں ان کے جنگلات کے لمبے سرے (مینڈھے) اس وادی کی حدود کا تعین کرتی ہیں۔

موجودہ تحصیل بھدر واہ بہ شمول علاقہ چنتہ بھاڑہ جائی اور کیلاڑ وغیرہ صوبہ

بحوالہ "تصویر ضلع ڈوڈہ"، اسیر کشواڑی، ص: ۲۶-۶۷

۱

جموں کی سب تحصیلوں سے خوبصورت ترین تحصیل ہے۔ گھنے اور سرسبز و شاداب جنگلوں اور اونچے برف پوش پہاڑی سلسلوں سے گھرا ہوا یہ علاقہ بقول نیک چند کوتوال "روئے زمین پر ایک ایسے چھوٹے مگر چھپے ہوئے فردوس کے مترادف ہے جو شمال میں سہار دھار اور ریو شرو جیسے حسین ترین مرغزاروں کو محفوظ رکھے ہوئے ہے۔ جب کہ جنوب کی طرف سیوج دھار کے شاندار میدان اور کیلاش کی متبرک جھیل، مشرق کی طرف سوان بائیں (سونہ بائیں) کے سرد و گرم چشمے اور مغرب کی طرف مشہور دریا چندر بھاگا (چناب) بہتا ہے اور اس پر طرہ یہ کہ اس خطے کے خوبصورت نباتات اور حیوانات ہر اس شخص کے لیے سحر آفرینی کا ذریعہ بنتے ہیں جو بھی اس حسین وادی کا دورہ کرتا ہے۔ (بحوالہ پھل بیری بچ: کوتوال) ایک برطانوی مشنری مس مارگریٹ ہاوسین نے وادیء بھدر وہا کے حسن کو اپنے ایک انگریزی مقالہ میں ان الفاظ میں بیان کیا ہے:

"لو" یہ بھدر وہا ہے۔ میں بس اسٹینڈ کے قریب ایک بڑے چنار کے درخت کے نیچے بیٹھی ہوئی تھی۔ موسم بہار کی شادابی نے میری پُر تجسس نظروں کی ٹمکنگی کو اپنی طرف کھینچا۔ گھنے پتوں سے بُنی ہوئی جالی میں سے مجھے تازہ لگائے ہوئے دھان کے کھیتوں پر نظر پڑی جو سبز قالین کے زینوں کی طرح دریا کے نچلے کنارے تک غوط زن معلوم ہوتے تھے۔ دریا کا ہنگامہ خیز پانی سورج کی روشنی میں شرارے سے برسا رہا تھا۔ ایک بڑے پتھر پر سے ایک پرندہ اوپر کی طرف اڑا۔ میں نے اُس کی اڑان کا تعاقب کیا۔ دریا کے اوپر اور اوپر اور اوپر جا کر نیلے گنبد کی اوٹ میں وہ ایک چھوٹے سے غیر مرئی ڈرے کی طرح اوجھل ہو گیا۔ پھر وہ غائب ہی ہو گیا۔"

"ماسوائے بادلوں کے چند جھنڈوں کے جو بریلی چوٹیوں کے گرد خالص ریشمی گلوبند لگائے معلوم ہوتے تھے باقی آسمان صاف ہو چکا تھا۔ کیلاش ابھی اپنا صوبار جواہرات سے جُڑا ہوا تاج پہنے ہوئے سر اُنچا اٹھائے ہوئے تھا جو چمکیلی دُھوپ میں ان کی چمک سے شعلہ بار ہو کر چمکتا دھمکتا تھا۔ یہ ہوشیار دیو قامت پہاڑ اپنی شاندار

اُنچائیوں سے نیچے کی طرف وادی کے باشندوں پر نظریں جمائے کھڑے ہیں۔“^۱
 عشرت کشتواڑی کے الفاظ میں۔ ”بھدر رواہ ضلع ڈوڈہ کی جنت نگاہ ہے۔
 بے حد دلکش مقام ہے۔ جس کے ارد گرد سرسبز و شاداب جنگلات میں جانب جنوب
 پس منظر میں برف پوش پہاڑ ہیں۔ ندی نالوں کی کثرت ہے۔ سرزمین ڈھلوان اور
 زرخیز ہے۔ شاعروں کے لئے فردوس اور اہل نظر کے لئے گوشہء عافیت ہے۔“^۲
 بھدر رواہ کی حسین و جمیل وادی کے بارے میں کئی تذکرہ نویسوں اور مقالہ
 نگاروں نے اپنی قابل رشک تحریروں میں اپنے اپنے انداز میں بہت کچھ لکھا ہے جس
 کو قلم بند کرنے کے لئے اس کتاب کے صفحات میں گنجائش نہیں۔ البتہ کچھ قلم کاروں کی
 نوک قلم سے نکلے ہوئے فصیح و بلیغ اور قابلِ داد توصیفی پیرے یہاں پر اس لئے شامل
 کئے جا رہے ہیں تاکہ یہ امتدادِ زمانہ کے دستِ بُرد سے محفوظ رہ سکیں۔

مسٹر کیول کرشن گپتا اپنے محسوسات کو یوں الفاظ کا جامع پہناتے ہیں:

”سرسبز و شاداب ”وادیء بھدر رواہ“ کے سلسلہ دار رنگ بدلتے ہوئے مناظر
 کی بوقلمیاں بہت ہی سحر آفرین ہیں۔ جنت سے سرگوشیاں کرتی ہوئی برف پوش
 کپلاس کی پُر وقار بلندی، چیر اور دیودار کے درختوں کی سدا بہار تابانی، بل کھاتے
 ہوئے نالہ نیر و اور اس کے ساز بجاتے ہوئے معاون نالوں کی ولفریبی، زینے بناتے
 ہوئے دھان کے کھیتوں کی خوبصورتی، دورِ شباب واپس لانے والی ہیجان خیز ہلکی اور
 ٹھنڈی ہوائیں اور اس وسیع اور عریض علاقے کی پُر جمال دُور افتادگی اور قدرت کی
 طرف سے عطا کی ہوئی بے پناہ اور وافر خوبصورتی کی ابتدائی اور قدیم صورت میں
 موجودگی وغیرہ کی مدح سرائی کرنا ایک کٹھن امر ہے۔ اس کے وافر تمدنی ورثے کی
 شان و شوکت جو اس وادی کی لوک کہانیوں اور تہواروں میں نمایاں طور پر محسوس کی

۱۔ کالج میگزین ”شاہین“ (مضمون انگریزی از مارگریٹ ہاوسین، مترجم بشیر بھدر رواہی)

۲۔ ”تاریخ کشتواڑ“ از عشرت کشتواڑی

جاسکتی ہے، اس کی اضافی تعریف کے مترادف ہے۔ اس نمول خزانے کو ضائع ہونے سے بچانے کی اہم ضرورت ہے۔“^۱

مسٹر کیول کرشن سابقہ طالب علم ڈگری کالج بھدرwah کے الفاظ میں:

”بھدرwah“ قدرت کے ایک حقیقی دُر تاب کی طرح بڑے دلکش پہاڑوں سے گھرا ہوا ہے۔ اس کے نام سے ہی اس وادی کے دلفریب حسن کی تصدیق ہوتی ہے۔ بھدرwah آتے ہوئے جو معجزہ انسان محسوس کرتا ہے وہ یہاں کی آب ہوا اور حُسن ہے..... جوں جوں وادی قریب آتی ہے انسان اس کی زینہ دار ڈھلوانوں کا مشاہدہ کر سکتا ہے۔

آنکھوں کے سامنے پہاڑ سیڑھی بنائے ہوئے دکھائی دیتے ہیں، جو انسانی دل و دماغ پر ایک انوکھا تسکین آور تاثر پیدا کرتے ہیں۔ اطراف میں وادی پہاڑوں کے گھیرے میں ہے جو اس کے قدرتی حسن کی پاسبانی کرتے ہیں۔ پہاڑوں کی سرسبز شادابی حد درجہ فرحت بخش ہے۔ قسم قسم کے جنگلی معطر پھول پہاڑوں پر کھل آتے ہیں اور اس حسن فطرت کا ڈنکا بجاتے ہیں۔ ان پہاڑوں کا ایک دورہ ایک مردہ دل میں نئی جان ڈال دیتا ہے۔“

نالہ نیرو کے کنارے کنارے چلتے ہوئے ایک آدمی اس کی سطح پر ہلکی لہروں کے ناچ کا اور اس میں ادھر سے ادھر تیرتی ہوئی مچھلیوں کے علاوہ درختوں پر نغمہ سرا پرندوں کا لطف اٹھا سکتا ہے۔ انسان اپنے دل میں یہاں ان جانے قسم کا امن و سکون سرایت کرتے ہوئے محسوس کرتا ہے۔ ایک فنکار یا مصور یہاں کے کنوارے حُسن کو اپنی مصوری کی پرتوں پر لا کر اسے فطری حُسن بخشتا ہے۔ ایک سنگ تراش یہاں کی قدرتی اشیاء اور ماحول کی نقل کر کے اپنے فن پارے میں ڈھال کر اسے حقیقی رنگ بخشتا

۱۔ مسٹر کیول کرشن گپتا سابقہ رجسٹرار، جموں یونیورسٹی کے ایک خط سے ماخوذ۔ انگریزی سے اُردو میں ترجمہ: بشیر بھدرwahی

ہے جس کی بدولت اُس کا فن تکمیل کی حدیں چھو لیتا ہے۔ ایک سائنس دان کے لئے بھدر رواہ کا حسن ایک لکار اور ایک معما ہے کیونکہ وقت گزرنے کے ساتھ ساتھ یہ اُسے اپنے مختلف رنگ دکھاتا ہے۔ ایک عام شخص کے لئے بھدر رواہ کی خوبصورتی لامتناہی ہے۔ وہ اسے اپنے لئے دُنیا کے رنج و غم اور پریشانیوں کے فرار کا موجب گردانتا ہے۔ بہار بھدر رواہ کو سبز خلعت پہناتی ہے۔ خزاں اسے سنہری اور پیلا رنگ عطا کرتا ہے جب کہ موسم سرما اس کے لئے سفید چادر بن لیتا ہے۔ گھاس پر چمکتے ہوئے شبنمی قطرے ستاروں بھرے آسمان اور چمکتے ہوئے برف کے ملائم گالے بھی مسرت بخش ہیں۔ پرندے اور مویشی بھدر رواہ میں اپنا ہی جشن پیش کرتے ہیں۔“^۱

پروفیسر ٹی۔ این۔ موزہ سابقہ پروفیسر ڈگری کالج بھدر رواہ نے اس وادی کے حسن کی دلفریبی کے بارے میں اپنے تاثرات یوں لکھے ہیں:

”بھدر رواہ کی قدرتی خوبصورتی کی شان و عظمت بے نظیر ہے۔ بلند و بالا اور حیرت انگیز پہاڑوں کے درمیان اپنی جائے قرار اختیار کئے ہوئے بھدر رواہ ایک چھوٹی وادی ہے جو چھ میل سے زیادہ علاقے کا احاطہ کئے ہوئے ہے جس میں بل کھاتے ہوئے نالے اور چکر کاٹی ہوئی ندیاں گزر کر ڈوڈہ کے مقام پر گرجتے ہوئے اور پُر شکوہ چناب سے مل جاتی ہیں۔ دلکش اور پُر پیچ و تاب دریا ساکن اور پُر سکون جھیلیں، زینہ دار دھان کے کھیت، سدا بہار جنگلات، رنگارنگ قسم کے خوشبودار پھولوں، سرسبز ہریالی، سیلے میوؤں، صاف و شفاف چشموں اور صحت بخش آب و ہوا نے اس مناظر بھری وادی کو زینت بخشی ہے۔ قدرت بھی اس وادی پر پورے طور پر فیاض اور مہربان رہی ہے۔ یہ بات بے وجہ نہیں کہ اسے چھوٹا کشمیر کہا جاتا ہے۔“^۲

۱۔ مضمون: طالب علم کے۔ کے۔ مام، مضمون انگریزی، مشمولہ ”شاین“ میگزین ڈگری کالج بھدر رواہ

اردو ترجمہ: بشیر بھدر رواہی

۲۔ موزہ مرحوم کے انگریزی مضمون سے ماخوذ ترجمہ: بشیر بھدر رواہی

قدیم ریاست بھدرواہ کے ایک اہم تاریخی خطے یعنی علاقہ مرمت سے تعلق رکھنے والے بھدرواہ کالج کے سابقہ طالب علم اور اس وقت کے پروفیسر ڈاکٹر اسد اللہ وانی نے بھدرواہ وادی کی یوں تصویر کھینچی ہے:

”یہاں کے قدرتی مناظر سے لطف اندوز ہو کر ایک قادر الکلام شاعر اور ایک مصور الفاظ کی آمیزش سے ایک رنگین، دلکش اور سحر ساز تصویر کھینچ کر دوسرے لوگوں کو اس کا فریفتہ بنا سکتا ہے۔ یہاں کے قدرتی مناظر سے تھکے ماندوں کو راحت اور مایوس دلوں کو مسرت حاصل ہوتی ہے۔ مختصر اُقدرت نے اس سرزمین کے چپے چپے پر جنت کے جلوے نمایاں کئے ہیں۔ جو لوگ بھی باہر سے یہاں آتے ہیں اُن کے ہاتھ اس کی تعریف لکھنے کے بغیر اور زبان بولنے کے بغیر نہیں رہتی۔ لیکن پھر بھی اُن کی قلم یہاں کی بے بہا قدرتی نعمتوں کا ذکر کرنے سے قاصر ہے۔ اس ضلع اور تحصیل بسوہلی کے لوگ اس جگہ کی رنگینی اور دلآویزی کو دیکھنے ہر سال بہت مصارف برداشت کر کے آتے ہیں اور یہاں سے لطف اندوز ہو کر مضطرب لوٹ جاتے ہیں۔ اُن کا جی چاہتا ہے کہ وہ اس دلکش وادی میں عمر بھر رہائش پذیر ہوں۔“^۱

پروفیسر عبدالرحیم راہی نے سمندر کو کوزے میں یوں بند کیا ہے:

”بھدرواہ ایک خوبصورت اور دلکش مقام ہے۔ کشمیر کی طرح یہ خطہ بھی خوبصورت پہاڑیوں سے گھرا ہوا ہے اور یہاں پر قدرت نے اپنی رعنائی کا بھرپور مظاہرہ کیا ہے۔ کیوں نہ ہو یہ ”کشمیر صغیر“ جو ہے۔ یہاں کی حسین وادیاں، فلک بوس چوٹیاں اور مچلتی ہوئی نہریں دل کو سکون بخشی ہیں اور بھدرواہ کی عظمت کی نشان دہی کرتی ہیں۔“

پروفیسر سنسار چند گپتا (ادھم پوری) بھدرواہ سے متعلق اپنے دل کی بات یوں بیان کرتے ہیں:

کالج میگزین ”شاہین“ ڈگری کالج بھدرواہ، ۱۹۷۱ء

”بھدر رواہ اپنی جغرافیائی حیثیت، سطح زمین، موسموں کی کیفیت، دریا اور پہاڑ، زرعی، جنگلاتی و باغاتی پیداوار، صنعت و حرفت اور تفریح کے مقامات وغیرہ اسباب کی بنا پر ”چھوٹا کشمیر“ کہلاتا ہے۔ اور واقعی اس چھوٹی سی وادی کا رنگ و روپ اور اس کے مناظر اس کی جغرافیائی مماثلت پر مبنی نام کا حق دار بھی بناتے ہیں۔“

ڈاکٹر قطب الدین اپنے ”بھدر رواہ کے خوابناک اور طرب انگیز سفر“ کی رُوداد قلم بند کر کے بھدر رواہ کے حُسن کی یوں داد دیتے ہیں:

”صبح ہم تمنائے دید لیے ہوئے بیدار ہوئے تو درپچوں کے اندر سے ہی بھدر رواہ کے دلکش مناظر دیکھ کر کلفت سفر کا فور ہو گئی۔ باہر نکلے تو سامنے شور کرتے ہوئے چشمہ کا سیلاب صفت شفاف پانی بہتا نظر آیا۔ چاروں طرف پہاڑ ہی پہاڑ ہیں اور پہاڑ سرسبز و شاداب درختوں کے زمردین برگ و بار سے ڈھکے ہوئے ہیں۔ یہ لمبے خوبصورت تناور درخت صرف بھدر رواہ کے حُسن میں ہی اضافہ نہیں کرتے ہیں بلکہ ان کی قیمتی لکڑیاں حقیقت میں قدرت کی طرف سے سر زمین بھدر رواہ کے لئے بخشا ہو گراں قدر عطیہ ہے..... قدرت کا حُسن بکھرا ہوا ہے۔ یہاں ہر طرف قدرت کے حُسن کی فسوں سازی کا فرمانظر آتی ہے۔ اس کو ہستانی آبادی کے درو بام کا منظر خوبصورت ہے اور خود یہاں کے لوگ حسین ہیں۔ ظاہری صورت و شکل کے اعتبار سے بھی اور باطنی وصف، خلوص و محبت اور سادہ لوحی کے لحاظ سے بھی۔ بھدر رواہ حقیقت میں صنایعِ ازل کے حُسن و صنعت کا نہایت ہی حُسن و جمیل مرقع ہے۔ مجھے اس پیکرِ جمیل سے پیار ہے۔ یہاں کے سادہ مزاج، ایثار شعار لوگوں کا شیدائی ہوں۔“

اس میں کوئی شک نہیں کہ ہماری ریاست کے بہت ہی قدیم اور اہم مورخ کہیں کی ”راج ترنگنی“ میں بھدر رواہ کی تاریخ کے متعلق کچھ حوالے ملتے ہیں جن سے ہماری کچھ اُلجھنوں کا ازالہ ہوتا ہے۔ دراصل قدیم زمانے میں لوگ یہاں کے دُشوار گزار راستوں اور ان راستوں میں پائے جانے والے جنگلی جانوروں اور کہیں کہیں

ڈاکوؤں سے بھی خائف رہتے تھے اور یہ علاقہ بھی اپنی مخصوص جغرافیائی پوزیشن کی بنا پر ایک صدی پہلے تک الگ تھلگ ہی تھا۔ اور صرف ڈوگرہ راج میں جاگیر کی حیثیت سے اس کی اہمیت کو سمجھا گیا اور آنجنمانی مہاراجہ رنبیر سنگھ اور ہری سنگھ کی دور میں اس کی طرف بھی توجہ دی گئی۔ آخر الذکر مہاراجہ ہری سنگھ کی دوراندیشی کی بدولت یہ وادی ایک موٹر روڈ کے ذریعے سے ریاست اور مملکت کے باقی حصوں کے ساتھ ملا دی گئی۔ مہاراجہ رنبیر سنگھ نے یہاں کی تعلیمی ترقی کی طرف خاص توجہ دی جس کو مہاراجہ ہری سنگھ نے بھی جاری رکھا۔

پروفیسر این۔ کول نے بھدرواہ کی خوبصورتی کے بارے میں اپنے تاثرات بھدرواہ کالج کے میگزین ”شاہین“ میں یوں قلم بند کئے ہیں:

”بھدرواہ کچھ ایسے مسحور کن قابل دید جگہوں کے خوبصورت مناظر پیش کرتا ہے جو کسی بھی اعتبار سے سوئزر لینڈ سے کم نہیں ہیں۔ اپنی بریلی چوٹیوں کے ساتھ اس کے جنگلوں سے بھرے پہاڑ، بڑی سرسراہٹ بھرے تیز دھارے سے بہنے والے ندی نالے اور بادلوں کے جھنڈوں کے مناظر ہر کسی آنکھ کے لئے باعث سکون و راحت ہیں۔ ایسا لگتا ہے جیسے فطرت کے جمال و کمال نے بھی ایسی عمارات کھڑی کی ہیں جو ہماری آنکھوں کے لئے کشش کا باعث بنی ہیں اور ان میں مساجد و منادر انسان کے تئیں خداوند قدوس پر اعتقاد اور اس کے مظاہر کا ثبوت پیش کرتے ہیں۔“^۱

جارج فارسٹر جب ۱۸۷۳ء میں براستہ بھدرواہ سری نگر جاتے ہوئے چھتر گلہ (بلندی ۳۴۰۰ میٹر) پر پہنچا تو اس نے اس وادی کی ان الفاظ میں تعریف کی:

”جب مجھے اس پہاڑی خطے میں اس خوبصورت وادی پر پہلی نظر پڑی تو مجھے یہ سوئزر لینڈ کی طرح کھائی دی۔“

المختصر اس وادیء جنت بے نظیر کی تعریف ہر اس شخص نے کی جسے قدرت

”شاہین“ کالج میگزین بھدرواہ انگریزی سیکشن، ص: ۲۵، اردو ترجمہ: بشیر بھدرواہی

۱

نے یہاں آنے کا موقع دیا۔ صدیاں بیت جانے کے بعد اگرچہ کچھ اپنوں ہی نے اس وادی کے جھٹے بکھرے کر کے اسے چند ایک پنچائنتوں تک محدود کر ڈالا اور اس کی معیشت اقتصادیات اور رونق پر ضرب کاری لگائی، تاہم اس کے فطری حسن و جمال پر وہ لوگ ڈاکہ نہ ڈال سکے اور قدرت اسے آئے دن سنوارتی اور نکھارتی رہی۔

میری مشاطگی کی کیا ضرورت حُسنِ معنی کو

کہ قدرت خود بخود کرتی ہے لالے کی حنا بندی

(غالب)

بھدر رواہ کے دریا، ندی اور نالے:

قدرت نے جہاں بھدر رواہ کی حسین و جمیل وادی اور اس قدیم سلطنت کے مختلف حصوں کو قسم قسم کی انمول نعمتوں سے نوازا ہے وہاں فلک بوس پہاڑوں سے نکلنے والے بے شمار دریاؤں، ندی نالوں اور بیٹھے پانی کے چشموں کے ایک حیران کن نظام کی تخلیق کاری بڑی فیاضی سے عمل میں لا کر اس کی مجموعی ترقی اور خوشحالی کو یقینی بنادیا ہے۔ یہ ندی نالے نہ صرف ان علاقوں کی پیداوار کے حوالے سے آبی ضروریات کو کافی حد تک پورا کرتے ہیں اور ساتھ ہی یہاں کی ماہی گیری صنعت کو بڑھاوا دینے میں مدد دیتے ہیں بلکہ ان کے قدرتی حُسن کو بھی دوبالا کرتے ہیں۔ ان کے تیز بہاؤ سے پیدا ہونے والی صاف و شفاف پانی کی لہروں اور موجوں کی سرسراہٹ اور نغمگی کسی بھی صاحبِ نظر اور فطرت شناس انسان کو ایک فطری سکون بخشتی ہے۔

کوہ کیلاش سے نکلنے والے ندی نالے:

مرحوم نرسنگھ داس نرگس اپنی مشہور تاریخ ”تاریخ ڈوگرہ دیس“ میں کیلاش

سے نکلنے والے دریاؤں اور ندی نالوں کا ذکر یوں کرتے ہیں:

”کوہ کیلاش سے مشرق کی طرف سے دریائے سیاوہ جنوب کی طرف سے دریائے اوجھ مغرب کی طرف سے دریائے توی اور شمال کی طرف سے دریائے نیرو نکلتے ہیں۔ دریائے سیاوہ بنی پنیالگ تحصیل بسوہلی سے گزرتا ہوا دریائے راوی میں متصل ہٹ گرتا ہے۔ اس جگہ کا نام سنگم مشہور ہے اور یہاں بسوہلی اور چمبہ کی حدود ملتی ہیں۔ دریائے اوجھ بلاور تحصیل اور رام نگر وادیوں کو سیراب کرتا ہوا گورداس پور کے نزدیک دریائے راوی سے جا ملتا ہے اور موضع مکوال تحصیل جموں کے نزدیک دریائے چناب میں جا گرتا ہے۔ دریائے توی تحصیل جموں کے میدانی علاقہ کو سیراب کرتا ہے اور دریائے نیرو قصبہ بھدرwah کے نیچے سے گزرتا ہوا ڈوڈہ کے متصل دریائے چناب میں جا ملتا ہے۔“

(تاریخ ڈوگرہ دیس، ص: ۱۶۸)

بھدرwah کی طرف بہنے والے دریاؤں اور ندی نالوں میں ”نیرو“ اور ”ہلون“ قابل ذکر ہیں۔ نالہ ہلون کا رخ چھتر دھار کے شمالی حصے سے بہتے ہوئے موضع بستی کی طرف مڑ جاتا ہے۔ سرتنگل کی طرف آتے ہوئے یہ نالہ ”مچھوگوجر“ کی ہلونی نامی بہک سے گزرتا ہے۔ ہلونی بہک کی نسبت سے اس کا نام ہلونی پڑ گیا ہے۔ موضع گرٹھ اور موضع سرتنگل سے آگے نکل کر مونڈہ گاؤں کے مقام پر کوہ آشاپتی سے آتے ہوئے دریائے نیرو کے ساتھ مل جاتا ہے۔ کیلاش کی طرح ہی کوہ آشاپتی وادیء بھدرwah کے حسن اور خوبصورتی میں چار چاند لگاتا ہے۔ مسٹر دیس راج کائل اپنے ایک مضمون ”اٹھکھار“ میں نالہء ہلون کی قدیم گزرگاہ کا یوں ذکر کرتے ہیں:

”موجودہ سرتنگل اور گرٹھ کے نیچے جوئی بستی آباد ہو رہی ہے جس کا نام ”ہروت نگر“ رکھا گیا ہے ایک ہی سطح پر تھے۔ ان کے درمیان آج جو گہرا ہلون نالہ بہہ رہا ہے، یہاں پر نہیں بہتا تھا بلکہ یہ سرتنگل کے جنوب مشرق کی جانب سے بہتا ہوا سرتنگل اور پاوڑہاؤس سرتنگل کے بیچوں بیچ بہتا ہوا بمقام راؤ نالہ نیرو میں ملتا تھا۔ تب

ان دونوں نالوں کا سنگم بہ مقام ”راو“ تھا جو کہ آج کل بہ مقام گھانگو بنا ہوا ہے۔ نالہ بلون کا رُخ غالباً دوسرے بڑے تباہ کن سیلاب کے بعد بدلا جس سے کہ اودھا نگر (پرانی راجدھانی) بُری آب ہو گیا۔“

کہا جاتا ہے کہ دریائے نیرو و دوندیوں یعنی نیرو“ اور ”کالکندی“ کے ملنے سے وجود میں آتا ہے جو آشاپتی اور کیلاش کے پہاڑوں سے نکلتی ہیں۔ یہ دریا موضع مونڈہ سے نکل کر بڑی آب و تاب کے ساتھ قصبہ بھدر رواہ اور اس کی وادی کے دیگر علاقوں سے مشرق کی طرف سے پہاڑی دامن کے ساتھ ساتھ آگے بڑھتا ہے۔

دوسری طرف کوہ کیلاش سے ہی نالہ پونچھ نکلتا ہے جو آگے جا کر ”ہالیاں“ کے نام سے موسوم ہوتا ہے۔ یہ نالہ قصبہ بھدر رواہ کے پتھوں بچ نکل کر موضع کوٹلی سے گزرتے ہوئے اور سرولباغ سے بہتے ہوئے نیرو میں مغرب کی طرف ملتا ہے۔ سیوج دھار سے ایک اور اہم نالہ موضع مٹھولہ سے گزرتے ہوئے موضع چکھ سے آگے نکل کر اُدرانہ کے نشیبی حصہ میں دریائے نیرو کے ساتھ ہم آغوش ہو جاتا ہے۔ اس دریا کے ساتھ موضع چنوت کا نالہ بھی کوٹلی کے بالائی حصے میں مل جاتا ہے۔ وہ نالہ بھی کیلاش اور سیوج دھار کی دین ہے۔ یہ سب ندی نالے بھدر رواہ کی ترقی کے لئے ایک شہرہ رگ کے مترادف ہیں۔ نالہ ملینی بھی رینڈہ کے مقام پر نیرو سے جا ملتا ہے۔ یہ پہلے بڑا تیز رفتار نالہ ہوا کرتا تھا لیکن اب کچھ عرصہ سے اس کے پانی میں بہت کمی آگئی ہے۔ نیرو کے طاس میں موضع مونڈہ، دریچہ، اٹال گڑھ، رینڈہ، سرولباغ، کر ساڑی، درنگہ، بھالا، پرانوں اور بیرڑ جیسے معروف دیہات آتے ہیں۔

نالہ نیرو کے ساتھ علاقہ کیلاڑ سے آنے والا نالہ بن کڈ بھالا کے مقام پر مل جاتا ہے جس پر ایک پختہ پل تعمیر ہوا ہے۔ آج کل اس نالہ پر تقریباً پانچ بڑے اسٹیل برج تعمیر کئے جا رہے ہیں جن پر کروڑوں روپے خرچ ہو رہے ہیں۔ دریائے نیرو پل ڈوڈہ کے مقام پر دریائے چناب سے مل کر اپنا وجود کھودیتا ہے لیکن اس کے نیلے پانی کا

حسن آخر تک قائم رہتا ہے۔ بھدر رواہ کی آبی زمین سے حاصل ہونے والی دھان کی پیداوار اور پبلک ہیلتھ سسٹم کے ذریعے پینے کے پانی کی فراہمی کا سارا دار و مدار ان ہی ندی نالوں پر ہے۔ بھدر رواہ کے دریا اور ندی نالے بہ حیثیت مجموعی یہاں کی اقتصادی ترقی کے لئے ریڑھ کی ہڈی کا فریضہ انجام دیتے ہیں۔

مملکت بھدرواہ

آب و ہوا:

قدیم مملکت بھدرواہ کی آب و ہوا اپنے محل وقوع، پہاڑی خدو خال کی وجہ سے مخصوص قسم کی ہے۔ تھوڑی تھوڑی تفاوت کے ساتھ جموں کے میدانی علاقوں جیسی اس کے کنڈی علاقوں جیسی گرمی اور کشمیر کے پہاڑی علاقوں جیسی سردی اور برف تقریباً اس کے سارے پہاڑی خطوں میں دکھائی دیتی ہے تاہم جموں کے گرم علاقوں کے نزدیک ہونے کے باوجود وہاں سے آنے والے گرم ہواؤں کے جھونکے ان پہاڑی وادیوں سے گزرتے ہوئے ٹھنڈے پڑ جاتے ہیں جس سے موسم میں خوشگوار آ جاتی ہے۔ وادیء بھدرواہ کا موسم گرما میں اوسط درجہء حرارت ۱۸ سے ۳۲ ڈگری رہتا ہے۔ یہاں کی آب و ہوا کا دار و مدار باقی مقامات کی طرح اس کی سطح سمندر سے بلندی (عرض بلد) پہاڑوں اور ہواؤں کے رُخ اور موسمی ہواؤں کے دباؤ پر ہے۔ یہ عوامل مل کر کے اس سارے خطے پر اثر انداز ہو کر اسے متنوع بناتے ہیں۔ یہی وجہ ہے کہ زیادہ اونچے مقامات پر سردیوں میں زیادہ برف باری ہوتی ہے اور سردی بھی بڑھ جاتی ہے لیکن کم اونچائی والے علاقوں میں سردی اور برف زیادہ نہیں پڑتی۔ موخر الذکر علاقوں میں کنڈی دراب اور نیرو کے ساتھ پڑنے والے مشرقی علاقے شامل ہیں۔ علاقہ بھلیس کے کم اونچائی والے علاقوں میں موضع بٹھیس باٹھری، کاہرا، ملانوں، دوندی کے علاقے اور دراب کے سارے علاقوں اور مرمت کے نشیبی حصوں میں مقابلتاً کم برف پڑتی ہے اور سردی بھی کم ہوتی ہے۔ تاہم ان کے بالائی علاقوں میں سردی کہیں

زیادہ ہوتی ہے۔

موسم:

(۱) موسم گرما: موسم گرما میں وادیء بھدر وادہ کے کیلاڑ، مرمت، چرہلہ،

بھلیس کے باقی مقامات پر موسم سہانا اور خوشگوار ہوتا ہے۔ ان مقامات کے پہاڑ آب و ہوا کی تبدیلی میں کچھ کم کردار ادا نہیں کرتے۔ عرض بلد ان مقامات کی بارش اور درجہ حرارت پر اثر انداز ہوتا ہے گوکہ کبھی کبھی ان وادیوں میں بھی گرمی اپنا جو بن دکھا کر کچھ مشکلات پیدا کرتی ہے، تاہم ان خطوں کے بالائی علاقوں میں اور پہاڑوں پر واقع بے شمار سرسبز شاداب چراگاہوں اور دل فریب وادیوں کے پُر فضا ماحول میں بہت سے خوش قسمت لوگ رنگا رنگ پھولوں کی خوشبو اور ٹھنڈی اور خوش گن ہواؤں سے لطف اندوز ہوتے ہیں اور ذوقِ جمال کی تکمیل اور تسکین کرتے ہیں۔ یہ ہوائیں اس مملکت کی اندرونی وادیوں کے مختلف حصوں کی آب و ہوا کو بھی خوش گوار سکون بخش اور مسرور کن بنادیتی ہیں۔ موسم گرما میں یہاں کی بے شمار خوبصورت دھاروں، پہاڑی ڈھلوانوں کی اونچی ہمواریوں میں مقامی گوجر، گدی، زمیندار اور باہر کے گوجر بکروال اور چرواہے اپنے مویشیوں کے ساتھ آ جاتے ہیں۔ سیوج دھار، پداری، بھال پداری، جطرون، جانی، ریو شرا، پھکلانی اور سُبھار دھار کی حسین ترین چراگاہوں سے لے کر بھلیس، کیلاڑ اور مرمت کے دلکش مرغزاروں تک ماہ گرما میں لمبی خاموشی کے بعد ایک نئی زندگی جنم لیتی ہے۔ پھولوں، جڑی بوٹیوں کی مہک اور جنگلی پرندوں کی چہک ان مقامات پر جنت کا سا سماں پیدا کرتی ہیں۔ دھان کے کھیتوں میں پیٹری لگاتے وقت یا اس کی تلائی کرتے وقت مرد اور عورتیں ٹولیوں میں مقامی لوک گیت اور کشمیری گانے مسحور کن آوازوں میں گاتے ہیں۔ موسم گرما جون سے لے کر ستمبر کے وسط تک رہتا ہے۔ اگست کے اواخر پر ان وادیوں میں ایک منصوبہ بند اور مربوط طریقہ سے

رنگارنگ قسم کے مقامی تہواروں کا مسرت بخش سلسلہ شروع ہو جاتا ہے جن سے یہ وادیاں پُر رونق ہو جاتی ہیں۔ اکتوبر کے آخری ہفتے میں ان دھاروں اور مرگوں میں ایک لمبی خاموشی طاری ہو جاتی ہے کیونکہ ان کی ساری آبادی یہاں سے منتقل ہو کر میدانی علاقوں میں چلی جاتی ہے۔

(ب) موسم بہار: یہ موسم بالعموم مارچ کے وسط سے ماہ مئی کے آخر تک ہوتا ہے جو اپنی پوری رنگینوں اور عنایتوں کے ساتھ پھولوں کے شگوفوں سے اس ساری سرزمین، یہاں کے عام قسم کے اور میوہ دار درختوں اور جھاڑیوں کو خلعت بہار زیب تن کراتے ہوئے جلوہ افروز ہوتا ہے اور ان وادیوں کو سرسبز و شاداب بنا کر یہاں کے باشندوں کو سکون و فرحت کے سامان فراہم کرتا ہے۔ یکا یک ہر پودے اور درخت کے مردنی چھائے ہوئے جسم کو تازہ برگ و بار سے آراستہ پیراستہ کرتا ہے اور چاروں طرف بے شمار کلیاں اور کوئلیں کھل اٹھتی ہیں جس سے سردیوں کا چھایا ہوا جمود ٹوٹ جاتا ہے۔ لوگ متحرک ہو جاتے ہیں۔ زمیندار، کسان اور کاشتکار جیسے کسی گہری نیند سے جاگ کر زمینداری کے کاموں میں بٹ جاتے ہیں۔ مال مویشی بھی جیسے کسی لمبی قید سے چھوٹ کر آزادانہ ماحول میں کھلی سانس لیتے ہیں۔ چاروں طرف زندگی کی ایک نئی لہر دوڑ جاتی ہے۔

(پ) موسم برسات: موسم گرما کے دوران ہی موسم برسات جولائی کے وسط سے شروع ہو کر ستمبر کے وسط تک جاری رہتا ہے۔ قدیم زمانے میں ان وادیوں میں زبردست قسم کی بارشیں ہوتی تھیں جن سے بڑے بڑے طوفان نمودار ہوتے تھے لیکن کئی سالوں سے بارشوں میں کمی ہو گئی ہے جس کا اثر یہاں کی پیداوار پر بھی پڑ رہا ہے۔ وادیء بھدرwah کے مختلف حصوں میں ہلالی شکل کے زینے بناتے ہوئے سرسبز اور ہریالی بھرے دھان سے اٹے ہوئے کھیتوں کا شفاف اور چمکتا ہوا فاضل پانی چھوٹی چھوٹی آبشاروں اور جھرنوں کی شکل دھار کر ایک کھیت سے دوسرے

کھیت میں گزرتے ہوئے ساری وادی کے حسن کو اور بھی دو بالا کرتا ہے۔ صنایع کاری کا یہ کرشمہ موسم سرما میں بھی دکھائی دیتا ہے۔ فرق صرف اتنا رہتا ہے کہ ہریالی کی جگہ خالی کھیتوں میں جمع شدہ سفید اور شفاف برف کی لمبی لمبی چادریں پکھل کر رو پہلے پانی کی صورت میں ایک کھیت سے دوسرے کھیت میں بڑی مست خرامی سے گزرتے ہوئے ایک دلفریب منظر کو جنم دیتی ہیں۔ یہ بارشیں ہر قسم کی فصل اور پودوں کے لئے مفید ہوتی ہیں؛ البتہ ان کی شدت طوفانوں اور طغیانیوں کا موجب بن کر فصلوں کی تباہی کا باعث بھی بنتی ہیں۔ ضلع ڈوڈہ کی اوسطاً سالانہ بارش تقریباً ۸۹۱.۳۳ ملی میٹر ریکارڈ کی گئی ہے۔ غالباً یہی اوسط کم و بیش بھدرواہ کے مختلف حصوں میں پڑنے والی برف و بارش کی بھی ہوگی۔ یہاں مئی جون کے مہینوں میں بھی گرج چمک کے ساتھ بارش ہوتی ہے لیکن موسم برسات میں ان میں اضافہ ہو جاتا ہے۔

(ج) موسم خزاں:

یہ موسم ماہ ستمبر کے وسط سے نومبر کے آخر تک رہتا ہے اور یہاں کی وادیوں کو اپنی نئی جلوہ سامانیوں سے نوازتا ہے۔ ان وادیوں کی شادابی اور سبزہ زاروں کو سنہرے اور زرد مائل رنگوں کی پوشاکیں پہنا کر انہیں خوشنما بنانے میں کوئی کسر اٹھا نہیں رکھتا۔ کھیتوں پر خزاں کے چھا جانے کے دوران بھی فصلوں کے بدلتے ہوئے رنگ نہایت ہی دلفریب اور روح پرور نظارہ پیش کرتے ہیں۔ فصلیں تیار ہو کر یہاں کے باشندوں کی اُمیدوں اور محنت کو بار آور کر کے انہیں مسرت اور انبساط کے سمندر میں غوطہ زن کرتی ہیں۔ قسم قسم کے میوؤں سے باغات لد جاتے ہیں۔ درختوں پر زردی چھا جاتی ہے اور پتے اس طرح سے جھڑنا شروع کرتے ہیں جیسے ہزار غیبی پریاں ہوا کے دوش پر ناچ ناچ کر نیچے آرہی ہوں۔ جن کو بعض اوقات ہوا کے جھونکے ایک گرد باد کی صورت بخش کر رقص کا سارنگ عطا کرتے ہیں۔ موسم خزاں کی اپنی بہار ہوتی ہے۔ وادی بھدرواہ کی آب و ہوا کا امتیازی وصف اس کے روزمرہ اور موسمی درجہ حرارت میں کمی بیشی پر ہے۔

(د) موسم سرما: سردیوں کا موسم، موسم خزاں کے اواخر یعنی

نومبر سے ہی ظہور پذیر ہوتا ہے اور مارچ کے وسط تک جاری رہتا ہے۔ جھاڑے کے ان مہینوں میں وادیء بھدر رواہ کا درجہء حرارت تھوڑی تفاوت کے ساتھ تقریباً ۱۶ ڈگری سینٹی گریڈ سے درجہء انجماد تک بھی رہتا ہے اور اونچے پہاڑوں پر تو یہ گرج کر منفی ۲۰ سے منفی ۳۰ درجہ تک بھی پہنچ جاتا ہے۔ اس موسم میں اس قدیم راجوڑے کے تقریباً سبھی اونچے مقامات اور پہاڑوں پر سخت برف باری ہوتی ہے اور سردی میں شدت محسوس ہوتی ہے۔ پہاڑی جھیلیں اور نالے جم جاتے ہیں۔ جھیلیں ہموار میدان سی لگتی ہیں۔ کئی مقامات پر پہاڑوں سے بر فیلے تو دے گرنے لگتے ہیں اور ندی نالے اُن تو دوں سے بھر جاتے ہیں۔ پہاڑوں اور نالوں کی برف مٹی جون تک پگھل نہیں پاتی۔ وادی کا نزدیک ترین گلشیر سونہ بانی ہے۔ کیلاش کی ڈھلوانوں میں بھی ایسے ہی تو دے گراتے ہیں۔ اسی طرح مرمت اور بھلیس وغیرہ کے علاقے بھی ان برفانی تو دوں کی زد میں آ جاتے ہیں اور ان علاقوں کی پہاڑی چوٹیاں برف سے ڈھک جاتی ہیں۔ موسم سرما میں یہ وادیاں سفید برف کی جیسے چادریں اوڑھ لیتی ہیں ہر طرف برف ہی برف دکھائی دیتی ہے۔ خاص طور پر صبح کا منظر قابل دید ہوتا ہے جب سورج کی کرنیں سفید برف پر ٹکراتی ہیں تو اُن کی عکاسی سے ایسا لگتا ہے جیسے کسی چادر پر سفید موتیوں کی جھلملاتی ہوئی مالا میں پیوست کی گئی ہوں۔ معکوس کرنوں کی رفق آنکھوں میں چکا چونڈ سی کیفیت پیدا کرتی ہے۔ پہاڑ جیسے ڈولے لگتے ہیں جب کہ وادیء بھدر رواہ ایک دلہن سی دکھائی دیتی ہے۔ کم اونچائی والے علاقوں میں بھی برف گرتی ہے یا پھر کم گرتی ہے۔ بھدر رواہ میں سرمائی کھیلوں کا اہتمام بھی کیا جاسکتا ہے۔ ویسے بھی بچے برف کے گولے بنانا کر ایک دوسرے پر پھینکتے رہتے ہیں جیسا کہ راجا ودانی (مرحوم) نے اس کی منظر کشی اپنے کئی اشعار میں کی ہے۔ ملاحظہ کیجیے ۔

ٹھکوں کے لڑکے اُٹھتے ہیں تڑکے

ہر اک بو لے پھینکورے گو لے

(نظم: برف باری) پھینکورے گو لے

پیداوار اور خوراک:

اس قدیم مملکت کے باشندوں کی من بھاتی خوراک یہاں مقامی طور پر پیدا ہونے والی مکی تھی البتہ میدانی علاقوں میں دھان کی بکثرت کاشت کئے جانے کی وجہ سے وادیء بھدرwah اور علاقہ کیلاڑ میں چاول ہی کا زیادہ استعمال ہوتا ہے۔ اس کے علاوہ یہاں کے مختلف علاقوں میں گندم اور جو کی فصلیں بھی اُگائی جاتی ہیں۔ مکی وادیء بھدرwah کی پہاڑی ڈھلوان کے علاوہ علاقہ اٹھکھارچنتہ، چراہلہ، علاقہ کیلاڑ، دراب کے بالائی علاقوں، علاقہ بھلیس اور علاقہ مرمت گلیاں (کھسال) وغیرہ میں وافر مقدار میں پیدا ہوتی ہے جو یہاں لوگوں کی خاص خوراک ہے۔ کچھ سال پہلے تک علاقہ بھلیس سے فاضل مکی کے ذخائر ضلع ڈوڈہ کے مختلف حصوں کو برآمد کئے جاتے تھے۔ بھلیس سے ہی گھی، راجماش، شہد اور اخروٹ بھدرwah کی منڈی میں فروخت ہو کر جموں کی منڈی میں بھیج دیئے جاتے تھے۔ یہی حال میوؤں کا بھی ہے۔ علاقہ مرمت سے بھی گھی، مکی، اخروٹ، سبزیاں جموں کی منڈیوں میں فروخت ہوتی ہیں۔ علاقہ کیلاڑ کی مکی اور چاول بہت لذیذ اور ذائقہ دار مانے جاتے ہیں جو نہ صرف بھدرwah میں بلکہ ڈوڈہ، ٹھاکھری اور کشٹواڑ میں بھی استعمال کئے جاتے ہیں۔ آئے دن اجناس کی کمی محسوس ہوتی جا رہی ہے جس کو محکمہ امور صارفین پورا کرنے کی کوشش کرتا ہے بلکہ جموں کی منڈیوں سے بھی چاول کی مختلف قسمیں، دالیں، گندم کا آٹا اور دیگر اشیائے خورد و نوش برآمد کی جاتی ہیں۔ علاقہ بھلیس سے شہد، راجماش، اخروٹ اور میوے وغیرہ اب بھی باہر بھیجے جاتے ہیں۔ کنڈی علاقوں (دراب) میں جو گندم، پیاز اور باجرے کی کاشت ہوتی ہے۔ بہت سے مقامات پر سرسوں کی پیداوار ہوتی ہے۔ ساگ کے علاوہ اس

سے تیل بھی حاصل کیا جاتا ہے۔ مجموعی طور پر لوگ چاول، مکی، گندم، سبزیاں اور دالیں وغیرہ کھاتے ہیں۔ علاقہ بھلیس، مرمت، کیلاڑ، ٹھاٹھری اور وادیء بھدر رواہ کے تقریباً کبھی علاقوں میں گوشت، مچھلی، انڈوں، پنیر اور دالوں کا استعمال ہوتا ہے۔ مقامی طور پر بنی ہوئی بیکری، جس میں کیک، سموئے، بسکٹ اور کئی دیگر چیزیں شامل ہیں، کا استعمال ہر جگہ ہوتا ہے۔ گوشت کی بہت سی اقسام کا رواج ہو گیا ہے جس میں رستہ، قیمہ، روغن جوش، کباب، شاہی کباب، قورمہ، بریانی اور گشتابہ وغیرہ شامل ہیں۔ چاول بھی مختلف قسموں میں پکایا جاتا ہے جیسے خشک چاول، آلو پلاؤ، پلاؤ یا مٹر پلاؤ وغیرہ۔ سری نگر کی طرح یہاں پر بھی تندوری روٹی، نان، باقر خانی اور لوا سوں کا رواج قائم ہو گیا ہے۔ پہاڑی علاقوں میں دیسی مرغ بھی دستیاب ہیں لیکن باقی مقامات پر مرغ اور انڈے جموں سے منگوائے جاتے ہیں۔ لوگ عام طور پر نمکین چائے، دودھ، دہی، گھی اور مکھن کے دلدادہ ہیں۔ لسی اور دہی تو پہاڑی لوگوں کی من پسند خوراک ہے۔ یہاں کڑم، کسروڑ اور مولیٰ کا اچار بہت زیادہ استعمال ہوتا ہے۔ مقامی طور پر پیدا ہوئے میوؤں کے علاوہ جموں سے برآمد کئے ہوئے میوے یعنی سنگترہ، کیلا، انار، سوگی، بادام، تربوز، وغیرہ کا استعمال بھی عام ہے۔ گرم علاقوں میں کیلے، سنگترے، کدو، مٹر، بیگن، ٹماٹر، آلو، چھندر، مولیٰ اور کڑم وغیرہ کی پیداوار بھی ہوتی ہے۔

یہ بات خاص طور پر قابل ذکر ہے کہ وادیء بھدر رواہ میں کڑم، ٹماٹر، آلو، چھندر اور مولیاں موضع کنسر میں پیدا ہوتے ہیں۔ علاقہ کیلاڑ میں کڑم، پالک، ٹماٹر، شلغم کی پیداوار ہوتی ہے جبکہ علاقہ مرمت میں آلو، گوبھی، پھول گوبھی اور فراش بین پیدا ہوتے ہیں۔ ٹھاٹھری کے علاقے میں پیاز، لہسن، مٹر، آلو، ٹماٹر اور دیگر سبزیاں اور علاقہ بھلیس میں کڑم، مٹر، آلو، ٹماٹر وغیرہ پیدا ہوتے ہیں۔ بھلیس، مرمت اور کیلاڑ (بھدر رواہ) کے مقامات پر جنگلی گچھیاں (مشروم) بڑی مقدار میں حاصل ہوتی ہیں جو آمدنی کا ایک بہت بڑا ذریعہ بن گیا ہے۔ جنگلات سے لوگ بنفشہ اور کئی قسم کی جڑی بوٹیاں اور

کچھ جنگلی سبزیاں وغیرہ بھی حاصل کرتے ہیں۔ ان کو باہر کی منڈیوں میں فروخت کیا جاتا ہے۔ کئی جگہوں پر مچھلیاں پالنے کی بھجریاں تعمیر کی گئی ہیں جن میں گاٹھ کی بھجری سرفہرست ہے۔ کچھ عرصہ پہلے حکومت نے مچھلیوں کی پیداوار بڑھانے کے لئے علاقہ اٹھکھار سے گزرنے والے نالہ نیرو میں ٹروٹ مچھلی پالنے کا سلسلہ شروع کیا تھا جن کی پیداوار خاطر خواہ طور پر بڑھ رہی تھی۔ بد قسمتی سے لوگوں کی لاپرواہی اور محکمہ کی عدم دلچسپی سے کچھ عناصر نے مچھلیاں پکڑنے کے نئے طریقے استعمال کر کے ان کی نسل کو ہی نیست و نابود کر ڈالا۔ لوگوں نے زہریلے پاؤڈر کے استعمال سے مچھلیوں کی بیج کنی کی۔ سیاسی حالات نے بھی محکمہ کی طرف سے ان کو تحفظ فراہم کرنے کی راہیں مسدود کروائیں۔ اب موجودہ حکومت اس طرف خاص دھیان دے رہی ہے۔ غالباً نجی طور پر اس صنعت کو فروغ دیا جائے گا۔ گوشت کی پیداوار کو بڑھانے کے لئے محکمہ پشو پالنے نے کچھ سکیمیں بنائی ہیں۔ اسی طرح محکمہ زراعت، محکمہ باغبانی اور محکمہ سربیکلچر بھی حرکت میں آرہے ہیں۔ اب دیکھئے یہ لوگ اپنے اپنے شعبوں میں پیداوار بڑھانے کے سلسلہ میں کون سے نئے اقدامات اٹھائیں گے۔ سرکار نے سکیمیں بڑی نیک نیتی سے مرتب کی ہیں لیکن محکموں میں کام کرنے والے اہل کاروں اور عام لوگوں پر ہی ان سکیموں کی کامیابی کا دارومدار ہے۔

میوے اور پھل:

وادیء بھدرwah کے گرد و نواح اور اس کے ملحقہ دیہات کے علاوہ علاقہ بھلیس، ٹھاٹھری، کیلاڑ اور مرمت میں متعدد قسم کے پھل پیدا ہوتے ہیں جن میں سیب امری سب سے قدیم اور اہم پھل ہے۔ اس کا ذائقہ مزے دار اور خوشبو روح پرور ہوتی ہے۔ یہ سال بھر رکھے جانے کے بعد بھی خراب نہیں ہوتا۔ اس کا درخت عموماً تیسرے سال پھل دیتا ہے۔ محکمہ باغبانی کے ملازمین نے لوگوں کو کریش پروگرام کے

تحت دوسرے قسم کے سیب اگانے کی طرف راغب کیا جو ہر سال اچھی مقدار میں پھل دیتے ہیں۔ بد قسمتی سے لالچ میں آکر لوگوں نے سیب امری کے درختوں کو کاٹنا شروع کیا جس سے اب اس کی پیداوار میں بہت کمی واقع ہو گئی ہے۔ امری کے علاوہ یہاں پر ہاڑ فرانی ڈیلی شینس وغیرہ قسموں کے سیب عام طور پر دستیاب ہیں جو قدیم مملکت کے ہر حصے میں پائے جاتے ہیں۔ بھلیس میں موضع کندلوسوتی، چنگا اور بران کا سیب سب سے اعلیٰ قسم کا مانا جاتا ہے۔ مملکت کے باقی حصوں میں کسی کسی جگہ اس کے درخت پائے جاتے ہیں۔ ایک پرانی قسم کا سیب ”خوتن“ کہلاتا تھا جو کھٹے میٹھے قسم کا پھل تھا۔ اب اس کے درخت بھی ختم کر دئے گئے ہیں۔ سیبوں کی ایک اور قسم تریلا کہلاتی ہے جو قامت میں بہت چھوٹا لیکن بہت ذائقے دار ہوتا ہے۔ سیبوں کے علاوہ ان علاقوں میں ناشپاتی، خوبانی، اخروٹ، بھی، آڑو، انار، گلاس، امرود، سنگترہ، لیموں، آلو بخارہ، بگو گوشہ، ساڑی، نارنجی، شہتوت، چلغوزہ اور املوک وغیرہ وافر مقدار میں پائے جاتے ہیں۔ علاقہ بھلیس اور ٹھٹھری کے کچھ علاقوں کی ناشپاتی، بھی اور سیب وغیرہ اچھی قسم کے ہوتے ہیں۔ مرمت کا انار دانہ مشہور ہے۔ علاقہ کیلاڑ کے سیب بہت مشہور ہیں۔ اس کے علاوہ وہاں بھی کے درخت بھی پائے جاتے ہیں۔ علاقہ مرمت اور ٹھٹھری کے کچھ علاقوں میں سنگترے اور کیلے کے درخت لگائے گئے ہیں۔ مرمت، بھلیس اور چراہلہ کے علاقوں میں اخروٹ کی اچھی قسم پائی جاتی ہے۔ وادیء بھدر رواہ کے علاقہ چنتہ، بھالڑہ اور گواڑی میں بھی سیبوں کی بہتات ہوتی ہے۔ ہر سال لاکھوں روپے مالیت کے میوے جن میں سیب، ناشپاتی، بھی اور بگو گوشہ وغیرہ شامل ہیں، ان علاقوں سے جموں برآمد کئے جاتے ہیں اور وہاں سے موسمی پھل درآمد ہوتے ہیں، جن میں سنگترے، کیلا، تربوز، انار، آم، کینو اور خشک میوے جیسے بادام، سوگی وغیرہ شامل ہیں۔ اس قدیم راجواڑے میں شجر کاری اور باغبانی کو فروغ دینے کی کافی گنجائش موجود ہے اور اس پر اچھی منصوبہ بندی اور اس پر دیانتداری سے عمل کرنے کی ضرورت

ہے۔ اگر دیکھا جائے تو کروڑ ہاروپے خرچ کرنے کے باوجود یہاں پر اس سلسلہ میں کوئی نمایاں کام نظر نہیں آتا۔ بھدر رواہ کی دوسریاں کئی ہزار کنال رقبے پر پھیلی ہوئی ہیں اور عرصہ پچاس سال کے باوجود یہ محتاج توجہ ہیں۔ ان میں ایک سرتنگل میں ہے اور دوسری کوٹلی میں۔ اسی طرح سے اسکواٹ کی طرف سے ڈنڈی گواڑی کے مقام پر عرصہ سے ایک بڑا قطعہء ارض خریدا گیا تھا۔ توقع تھی کی محکمہ زراعت کے بڑے بڑے تعلیم یافتہ مقامی آفیسر خلوص کے ساتھ اس میں نئے نئے تجربے کر کے مقامی زراعت سے مجوے ہوئے اہلکاروں کو تربیت دے کر یہاں کی مجموعی پیداوار میں اضافہ کریں گے لیکن آج تک اس بڑے فارم پر کوئی قابلِ داد کام نہیں ہوا جس سے یہاں کی پبلک ہمیشہ ناراض رہی۔ کاش کہ ان سہولیات کا کچھ فائدہ اٹھایا جاتا جن پر مختلف حکومتوں نے آج تک کروڑ ہاروپے خرچ کیے۔ موجودہ حکومت ان منصوبوں کی طرف توجہ دے رہی ہے اور توقع ہے کہ کچھ عرصہ تک ان پر نئی سوچ اور لگن سے اہلکار بھی متوجہ ہوں گے اور لوگوں کو ٹھوس نتائج سے آگاہ کریں گے۔

پھول:

اس قدیم راجواڑے کے مختلف حصوں میں پائے جانے والے جنگلوں، وسیع و عریض مرغزاروں، پہاڑی تلہٹیوں، چراگاہوں اور کھیت کھلیانوں میں موسم بہار اور موسم گرما میں قسم قسم کے رنگارنگ پھول کھل کر اس سارے علاقے کو رشکِ جنت بنادیتے ہیں۔ ان دلفریب لہلہاتے جھلملاتے ہوئے پھولوں کی بھینی بھینی خوشبو سے انسان کو ایک عجیب سی فرحت اور سکونِ قلب محسوس ہوتا ہے اور وہ کیف و سرور کے عالم میں کھوسا جاتا ہے۔ آپ بھلیں جائے جانی، چنتہ، جطر ون، سباردھار جائے یا سیوج دھار اور کیلاش کی چڑھائیاں چڑھئے، بھال پداری یا پداری کے سبزہ زاروں میں ٹہلئے۔ مرمت اور کیلاڑ کے جنگلوں کے دلکش مقامات میں جا کر کچھ دیر رُکئے تو آپ کو محسوس ہوگا کہ

ان جگہوں میں خود رو پھولوں کی رنگینی اور رعنائی بالکل مختلف ہے اور آپ کا کسی بھی حصے کو چھوڑنے کا من نہیں کرے گا۔ ان جگہوں کے میدان اور ڈھلوانیں پھولوں کی حیران کن اقسام سے بھر جاتی ہیں۔ عام مقامات پر سب سے پہلے کھلنے والا پھول چنبیلی کا ہوتا ہے جو نرگس کے ساتھ ساتھ ماہ فروری میں اگنا شروع ہوتا ہے۔ گلاب کا پھول اپنی کئی قسموں کے ساتھ موسم گرما میں کھلنا شروع کرتا ہے اور سردیاں شروع ہونے تک اپنی بہار جان فضا دکھاتا رہتا ہے۔ فروری کے اواخر اور مارچ کے شروع میں میوہ دار درختوں کے شگوفے پھوٹنا شروع ہوتے ہیں۔ سب سے پہلے بادام اور ساڑی کے درخت ان شگوفوں سے لد جاتے ہیں اور اس کے بعد باقی درختوں کی رنگا رنگ پھولوں سے خلعت پوشی ہوتی ہے۔ عام پھولوں میں گل لالہ، ڈیزی، سون، پنزی، گل سدا بہار، بنفشہ اور جنگلی پھول نمودار ہوتے ہیں۔ چنبیلی کی کئی قسمیں کھل اٹھتی ہیں اور جھاڑیوں پر کھلنے والے شگوفے ساری فضا کو معطر اور مسرور کن بنا دیتے ہیں۔ یہاں کے پھولوں کی دل فریبی دیکھ کر صنایع قدرت کی داد دیئے بغیر کوئی نہیں رہ سکتا۔ وادی کشمیر کی طرح یہاں پر بھی پھول بانی کی طرف توجہ دینے کی بڑی ضرورت ہے۔

مملکت بھدرواہ کے جنگلات:

جنگلات کسی بھی پہاڑی علاقے میں قدرتی توازن برقرار رکھنے، ان علاقوں میں وقتاً فوقتاً آنے والے طوفانوں کے نتیجے میں ہونے والے زمین کے کٹاؤ اور دیگر نقصانات سے بچانے، کھیتوں کھلیانوں کی آب پاشی کے نظام کو باقاعدگی بخشنے، آب و ہوا پر اثر انداز ہونے اور ان علاقوں کو خلعت حسن و شباب پہنانے کے علاوہ عمارتی لکڑی، بالن وغیرہ فراہم کرنے اور جنگلی جڑی بوٹیوں اور دیگر قسم کی نباتات کو پیدا کرنے کے علاوہ وہاں کی مجموعی آلودگی کے مضر اثرات کو ماحول سے زائل کرنے میں ایک اہم کردار ادا کرتے ہیں۔ یہی جنگلات مختلف قسم کے جنگلی جانوروں، چرندوں اور پرندوں

کے لئے پناہ گاہوں کا بھی کام دیتے ہیں۔ جنگلات کے سرسبز و شاداب میدان چراگاہوں کے ساتھ ساتھ لوگوں کی سیاحت اور سیر و تفریح کا ایک ذریعہ بھی ہیں اور ان لوگوں کے جمالیاتی ذوق کی تسعید کا وسیلہ بھی۔ ان کی دلفریب فضاؤں میں تھکا ماندہ انسان اپنی مصروف زندگی جو دورِ حاضر کا ایک خاصا ہے سے کچھ عرصہ کے لیے دور ہو کر اپنی ذہنی و جسمانی تھکان اور تناؤ کی پریشانیوں سے راحت پاسکتا ہے۔ نئے ماحول میں وہ قدرت کی صنائع کاریوں اور پُر اسرار حکمتوں سے شناسائی حاصل کر کے ایک رُوحانی سکون حاصل کر سکتا ہے۔

بھدر رواہ، بھلیس، کیلاڑ اور مرمت کے جنگلات میں انواع و اقسام کی لکڑی کے علاوہ کثیر مقدار میں گچھیاں پیدا ہوتی ہیں جن کی مانگ اب دُنیا بھر میں آئے دن بڑھ رہی ہے۔ ان علاقوں میں کروڑ ہا روپے کی گچھیاں ہر سال باہر کی منڈیوں سے بیرونی ملکوں کو بھیجی جاتی ہیں۔ یہاں کے جنگلات میں ہزاروں مزدور لکڑی کے چیران، ڈھلان وغیرہ کے کام میں سال کے بیشتر حصے میں مصروف رہتے ہیں جو ان کی روزی روٹی کا اہم ذریعہ ہے۔

بھدر رواہ زمانہ قدیم میں مکمل طور پر جنگلوں سے گھرا ہوا تھا۔ وادیء بھدر رواہ میں بھی جنگل ہی جنگل تھے۔ ان جنگلوں میں چمبہ، بسوہلی اور بلاور کے چرواہے اپنا مال مویشی چرانے کے لئے موسم گرما میں آتے تھے۔ یہ سلسلہ صدیوں تک جاری رہا۔ جب راجا بھوج پال، والیء بلاور کو کچھ گدیوں کے ذریعے پتہ چلا کہ اُس کی سلطنت کے جنوب مشرق میں ایک خوش نما وادی جنگلات سے بھری پڑی ہے۔ اُس نے اپنے دو بیٹوں میں سے ایک بیٹے رادھک پال کو بھدر رواہ روانہ کیا، جس نے یہاں آ کر کچھ جگہوں سے جنگل صاف کروائے اور یہاں بھدر کالی کا مندر تعمیر کروایا۔ کچھ عرصہ پہلے تک محلہ قلعہ کے نشیبی حصوں میں دیودار کے درخت پائے جاتے تھے، جنہیں یہاں کے مقامی باشندے آبادی کے بڑھنے کے ساتھ ساتھ کٹواتے رہے۔

جاگیر کے جنگلات کی حد بندی کا جھگڑا:

۱۹۰۱ء میں مہاراجہ پر تاپ سنگھ نے راجہ امر سنگھ کو بسواہلی جاگیر کے بدلے میں بھدر رواہ جاگیر اُن کی ذاتی جاگیر کے طور پر عطا کی۔ حالانکہ اس سے قبل یہ جاگیر راجہ امر سنگھ کو ایک سند کے تحت دے دی گئی تھی۔ چند سال کے بعد مہاراجہ پر تاپ سنگھ کو اس بات کا شہدات کے ساتھ احساس ہوا کہ اُس نے راجہ امر سنگھ کو بھدر رواہ کی جاگیر دے کر ایک سخت غلطی کی ہے۔ دراصل بھدر رواہ کے جنگلات کی لکڑی کی فروخت سے حاصل ہونے والی بھاری آمدنی راجہ امر سنگھ کے ذاتی کھاتے میں جاتے ہوئے دیکھ کر مہاراجہ کا جی لپٹانے لگا اور اُس نے اُن جنگلات پر اپنا حق جتا کر انہیں واپس لینے کی کوشش شروع کر دی۔ بالآخر جھگڑے نے طول پکڑا اور ۱۹۱۱ء میں جاگیر کی ارضیاتی حد بندی کے ساتھ ساتھ جنگلاتی حدود کا بھی تصفیہ ہو گیا۔ دراصل ارضیاتی حدود کا جھگڑا شروع ہونے کے کچھ عرصہ بعد ریاست کے کنزرویٹر آف فاریسٹ نے گلیاں کے جنگلات کی حدود کے تصفیہ کے بارے میں ایک استحقاقی مسئلہ کھڑا کر دیا جس کے نتیجے میں اُن علاقوں کے جنگلات سے لکڑی کی کٹائی اور فروخت بند کر دی گئی۔ کیونکہ مہاراجہ پر تاپ سنگھ نے ان کے مالکانہ حقوق کا دعویٰ کر دیا تھا۔ کشمیر کے ریزیڈنٹ کمشنر نے بھی اس معاملے میں ٹانگ اڑانا شروع کر دی اور راجہ امر سنگھ کو ہدایت دی کہ ریاست کے سارے جنگلات کو معہ جاگیروں کے جنگلات کے ریاست کے محکمہ جنگلات کے تحت کر دیا جائے اور اس سلسلے میں ریاستی مفادات کو مد نظر رکھتے ہوئے ایک پالیسی مرتب کرنی چاہیے۔ اُس نے اپنے خط میں مرمت گلیاں کے جنگلات کے تنازعے کا خصوصی طور پر ذکر کیا۔ مہاراجہ پر تاپ سنگھ کو بھی ریاست کے جنگلات دہلی دربار کو سپرد کرنے کا عندیہ دیا گیا۔ تاہم ریاستی کونسل نے ایک فیصلے کے ذریعے جو ۲۸ مارچ ۱۸۹۹ء کو ہوا تھا ان تجاویز کی مخالفت کی۔ اس پر کشمیر کے ریزیڈنٹ کمشنر ٹالبوٹ نے تجویز

پیش کی کہ بھدر رواہ جاگیر کے جنگلات کا ایک ورکنگ پلان تیار کیا جائے۔

بھدر رواہ کے جنگلات کا ورکنگ پلان:

ٹا بوٹ کی اس تجویز کو راجہ امر سنگھ نے سٹیٹ کونسل کے سربراہ کی حیثیت سے قبول کر لیا۔ اُن دنوں ریاست میں محکمہ جنگلات کے کنزرویٹوٹر مسٹر میکڈونل تھے۔ مسٹر میسرز (MAYERS) کو اسٹنٹ کنزرویٹوٹر آف فاریسٹ کے طور پر بھدر رواہ جاگیر کے ورکنگ پلان کی تکمیل کا کام سپرد کیا گیا، جن کی نگرانی میں زیر بحث ورکنگ پلان کا کام باضابطہ طور پر ۱۹۰۰ء میں شروع کیا گیا۔ ”مسٹر میسرز نے ورکنگ پلان کے تخمینے ۱۹۰۲ء کے آس پاس تیار کئے اور اس پلان کی رپورٹ اُس نے راجہ امر سنگھ کو ۱۹۰۳ء میں بھیج دی۔ پنڈت جنار دھن ٹھیکیدار جس کو جنگلاتی لکڑی نکالنے کے کام سے پہلے روک دیا گیا تھا، کو لکڑی کا چیران وغیرہ کرنے کی اجازت دے دی گئی۔ اس طرح سے جاگیر کا ورکنگ پلان ۱۹۰۳ء میں لاگو ہو گیا اور جاگیر کو آٹھ جنگلاتی بلاکوں میں تقسیم کر دیا گیا۔ یہ ورکنگ پلان ۱۹۳۲ء میں اس جاگیر کے ریاست جموں و کشمیر میں ادغام کے بعد اختتام پذیر ہوا۔ بھدر رواہ جاگیر کے مذکورہ جنگلاتی بلاک حسب ذیل ہیں:

- | | | |
|-------------|-----------|-------------|
| (۱) نیرو | (۲) کیلاڑ | (۳) چرہلہ |
| (۴) جائی | (۵) جطرون | (۶) جنگلواڑ |
| (۷) بونجواہ | (۸) بھلیس | ۱۔ |

مہاراجہ امر سنگھ اور ریاستی حکومت کے درمیان اگرچہ جنگلات کی حد بندی کا جھگڑا ختم ہو چکا تھا تاہم ریاستی حکومت کو بھدر رواہ جاگیر کے جنگلات کی آمدنی ایک سوہان رُوح بنی ہوئی تھی۔ راجہ امر سنگھ کی وفات (۱۹۱۱ء) کے بعد جب یہ جاگیر مہاراجہ ہری سنگھ کی تحویل میں آگئی تو جنگلات کے ریاستی استحقاق کے بارے میں پھر سرگوشیاں

ہالین پرنسپل، کول، ص ۲۳۲

۱۔

ہونے لگیں۔ بالآخر مہاراجہ ہری سنگھ نے ریاستی سرکار کے حقوق کی تائید کی اور مان لیا کہ جاگیرداروں کو ریاستی رقم سے کھلواڑ کر کے ان کی آمدنی کو ذاتی اخراجات میں برباد کرنے کا کوئی اختیار نہیں ہے۔ دوسرے معنوں میں مہاراجہ موصوف نے جاگیر کے جنگلات کو ریاستی حکومت کے دائرہ تحویل اور اختیار میں لا ڈالا۔ ڈوگرہ حکومت کے دوران ان جنگلات کی لکڑی کے چیران اور ڈھلان وغیرہ کے کام کے ٹھیکے بڑی بڑی فرموں کو دئے جاتے تھے جن میں سے اکثر فرمیں جنگلات کے ملازمین سے مل کر ناجائز طریقے سے بھی لکڑی کی کٹائی کرواتی تھیں جس سے ریاست کے سرکاری خزانوں کو ایک طرف کروڑ ہارو پے کا نقصان ہو جاتا تھا اور دوسری طرف جنگلات کی بے دریغ کٹائی سے جنگل صاف ہو جاتے تھے۔ تاہم قانون کی کسی حد تک عمل آوری کے خوف سے فرمیں اور ملازم یہ کام غیر محسوس طریقے سے انجام دیتے تھے۔ عام لوگ ناجائز طریقوں سے جنگلاتی لکڑی کا ٹنا ایک جرم سمجھتے تھے اور قدرتی طور پر گری ہوئی لکڑی کو ہی استعمال میں لاتے تھے جس کی ان کو اجازت بھی تھی۔ عوامی حکومت کے دوران تو بھدر رواہ کے جنگلوں کا ستیاناس ہوا ہی کشتواڑ اور ڈوڈہ کے بہت سے جنگلات کو بھی کافی نقصان پہنچایا گیا۔ کیلاڑ، اڈیل، بھلیس، بونجواہ اور نیرود وغیرہ کے کچھ کمپارٹمنٹوں کو تو حد سے زیادہ تباہی کا سامنا کرنا پڑا۔ اس نقصان کے بارے میں کرائی گئی محکمہ تحقیقات کی رپورٹوں نے ہی کبھی دن کی روشنی نہیں دیکھی اور کسی بھی قصور وار کو کوئی بھی سزا نہیں ملی۔ دوسری طرف بے تحاشہ کٹائی اور غیر منصوبہ بند ڈھلائی کی وجہ سے نئی پود کو زبردست نقصان پہنچتا رہا۔ ساتھ ہی ساتھ جنگلاتی مزدوروں کی مالی حالت بھی آئے دن خراب ہوتی رہی۔ ان کی کمائی کا بیشتر حصہ درمیانہ دار اپنی کمیشن کاٹ کر اور دال آٹے کی قیمت کی وصولی میں ہی اڑا لیتے تھے۔

بالآخر ان خرابیوں کو دور کرنے اور جنگلات اور لوگوں کو مزید نقصان سے بچانے کے لئے اس محکمہ کے انتظامی ڈھانچے میں اضافی طور پر ایک ”فاریسٹ کاپوریشن“

کے قیام کے احکامات صادر ہوئے، جس کے اہم مقاصد میں چیران ڈھلان وغیرہ کا کام ترجیحی بنیادوں پر مقامی ٹھیکہ داروں کو سونپنے اور مقامی طور پر دستیاب مزدوروں کو ہی یہ کام سپرد کرنے کی ہدایات وغیرہ شامل تھیں۔ بد قسمتی سے ضلع ڈوڈہ کے جنگلات کا کام بڑے بڑے ٹھیکیدار ہی کسی نہ کسی طریقہ سے حاصل کرتے رہے اور یہاں کے مخدوش حالات میں مختلف جنگلات میں کروڑ ہاروپے کی لکڑی جل کر خاک ہوتی رہی۔ ان واقعات میں مبینہ طور پر کچھ بیرونی عناصر کے علاوہ متعلقہ ٹھیکیدار اور نگران عملہ کی ”ملی بھگت“ تباہی جاتی رہی ہے۔ حقیقت حال خدا کو ہی معلوم ہے.....!

سٹیٹ فاریسٹ کارپوریشن کا قیام:

بھدرwah میں بھی سٹیٹ فاریسٹ کارپوریشن کا دفتر کافی عرصہ سے کام کر رہا ہے۔ ناموافق حالات کے باوجود کروڑ ہاروپے کی جنگلاتی لکڑی ٹرکوں کے ذریعے جموں بھیجی جاتی رہی ہے۔ جائی اور بھالا کے مقامات پر بڑے بڑے لکڑی کے ڈپوؤں میں اچانک آگ نمودار ہونے سے کروڑ ہاروپے مالیت کی لکڑی آگ زنی کی وارداتوں کی نذر ہو کر دھواں بن کر فضا کو آلودہ کرتی رہی۔

سائل کنزرویشن اور سوشل فارسٹری:

بھدرwah میں سائل کنزرویشن اور سوشل فارسٹری کے دفتر بھی ایک ڈویژن کے حصے کے طور پر کام کرتے ہیں۔ ان کے ذمہ زمین کے کٹاؤ کی روک تھام کے لئے بندھ اور فاریسٹ نرسریاں لگوانا اور دستیاب جگہوں پر شجرکاری کرنے کے دواہم فریضے ہیں۔ بد قسمتی سے کاری لفظ تو ہم سنتے آئے ہیں لیکن شجر خال خال ہی نظر آتے ہیں۔ نہ جانے ہر سال لگائے جانے والے ان ہزاروں نو نہالوں کو بقول مرحوم عطا اللہ سہروردی ”فی سبیل اللہ“ کون اُکھیڑ ڈالتا ہے۔“ کیوں کہ بڑی دھوم دھام سے بڑے

بڑے سائن بورڈوں کے سائے میں ”شہری سڑکوں کے آ رہا پار لگائے جانے والے ان درختوں کے کچھ نشان کہیں کہیں نظر آ ہی جاتے ہیں۔“ شاید دیہاتوں میں ایسے درختوں کی شرح اموات کچھ قدر کم ہو اور سفید جگہیں سرسبز و شاداب ہو گئی ہوں، تاہم حکموں کی طرف سے ضلعی بورڈ میٹنگوں میں گوشواروں کی مدد سے اپنی اپنی کارکردگی اور اخراجات کی تفصیل پیش کر کے داد حاصل کر لی جاتی ہے۔

سوشل فارسٹری کے پروگرام کے تحت کیکر (روبینیا) سفید، آئی لتھس، بید وغیرہ کے درخت لگائے جاتے ہیں۔ بید جلدی اُگنے والا پیڑ ہے۔ روبینیا انگریزی نسل کا پودا ہے۔ امریکن پودا پتھر ملی یا ریتلی زمین پر بھی لگایا جاسکتا ہے اور تین ہزار سے دس ہزار فٹ تک کی بلندی پر اُگتا ہے۔ آئی لتھس بھی بدیشی پودا ہے اور آٹھ نو ہزار فٹ تک کی بلندی پر اُگتا ہے۔ یہ درخت اور پودے زمین کے کٹاؤ کو روکنے میں بڑی مدد دیتے ہیں۔

جنگلاتی رقبہ:

ریاست جموں و کشمیر کے تقریباً آٹھ ہزار مربع میل کے جنگلاتی رقبہ میں ضلع ڈوڈہ میں تقریباً ۹۱۶ مربع میل رقبے پر مختلف قسم کے جنگلات سے تعلق رکھنے والے درخت ہیں جن میں زیادہ تر دیودار، کائل، فر، چیر اور دیگر ملے جلے درخت شامل ہیں۔ اس رقبے میں سے بھدر رواہ فاریسٹ ڈویژن کا رقبہ ۲۶۹ مربع میل تھا۔ ”بھدر رواہ فاریسٹ ڈویژن میں بھدر رواہ کی غیر منقسم تحصیل کے علاوہ کشتواڑ اور ڈوڈہ کے کچھ حصے شامل تھے۔ یہ جنگلاتی رقبہ جات مشرقی طول بلد ۷۵°۳۲ اور ۷۶°۱۵ اور شمالی عرض بلد ۳۲°۵۶ اور ۳۸° کے درمیان واقع ہیں۔ شمال میں دریائے چناب اور کشتواڑ کے علاقے جنوب میں چمبہ اور بسوہلی کے علاقے اور جنوب میں ڈوڈہ گلیاں کے علاقے اس ڈویژن کی حد بندی کرتے ہیں۔ ابرق کی چادروں اور

گریناسٹ کے گلنے سڑنے کی وجہ سے جو مخصوص قسم کی مٹی بنتی ہے وہ اعلیٰ قسم کی ڈھیلی اور ریتلی مٹی ہے جو درختوں، بالخصوص دیودار کے لئے حد درجہ موافق ہوتی ہے۔ اس ڈھیلی قسم کی مٹی کو درختوں کی جڑیں مضبوطی سے باندھ دیتی ہیں اور زور کی بارش کو ان کے پتے روک رکھتے ہیں جس کے نتیجے میں زمین کی مٹی کو مضبوطی اور استحکام ملتا ہے۔ مجموعی طور پر مٹی کی سطح مناسب حد تک گہری ہے جو جنگلات کی اچھے قسم کی پیداوار کا بوجھ اٹھا سکتی ہے۔“ ۱۔

چاروں طرف پھیلے ہوئے بھدر رواہ کے سلسلہ وار قدرتی پہاڑوں کے قطعات اپنے مفید محل وقوع کی بنا پر نہ صرف مون سون کی ابر آلودہ ہواؤں کی راہ موافق طور پر روک کر یہاں مقامی طور پر بارش برسانے میں مدد کرتے ہیں بلکہ یہ میدانی اور گرم علاقوں سے آنے والی گرم ہواؤں کو بھی ان علاقوں میں آنے سے روک لیتی ہیں۔ اسی وجہ سے بھدر رواہ کے تقریباً ہر علاقے میں بارش کی مقدار اچھے اور نمایاں طور پر تقسیم ہو جاتی ہے۔ جس سے بقول مسٹر سوتنتر تقریباً ”پچاس فی صدی سالانہ“ بخارات کا عمل تکاثف ہو کر موسم سرما کے چار مہینوں میں برف اور بارش کی صورت اختیار کرتا ہے۔ ان علاقوں میں خشک سالی کا سامنا کبھی کبھار ہی ہوتا ہے اور قدرتی طور پر اُگنے والے صنوبری اقسام کے درختوں کے لئے سال بھر مناسب مقدار میں جگہ جگہ پڑنے والی بارش بہت ہی موافق اور سازگار حالات پیدا کرتی ہے۔ دیودار کی پیداوار کے لئے تو ان علاقوں کی آب و ہوا موافق ترین ہے۔ کسی علاقہ کی آب و ہوا کا دار و مدار وہاں کے جنگلات، سطح سمندر سے بلندی اور پہاڑوں کے رخ پر بھی ہوتا ہے۔

سرکاری ریکارڈ کے مطابق بھدر رواہ فاریسٹ ڈویژن (جس کا ہیڈ کوارٹر قصبہ بھدر رواہ میں واقع ہے) کے کل رقبہ یعنی ۱۹۰۶ء، ۱۲ ایکڑ کو انتظامی مقاصد کے تحت

۱۔ ایس ڈی سوتنتر صاحب سابق اسٹنٹ کنزرویٹر آف فاریسٹس، بھدر رواہ، بحوالہ میگزین ”شاہین“، ڈگری کالج بھدر رواہ، مطبوعہ: ۱۹۷۱ء، ص: ۵۵

چار رنجوں میں تقسیم کیا گیا ہے جس میں کیلاڑ، چراہلہ اور بھلیس رنجز شامل ہیں۔ آٹھ فاریسٹ بلاکوں کی تفصیل پہلے ہی آچکی ہے۔ ڈیمار کیٹڈ رقبہ میں سے صرف ۹۳۵۷۱ ایکٹر رقبہ ہی کمرشل رقبہ قرار دیا گیا ہے۔

جنگلاتی لکڑی کی اقسام:

بھدر رواہ ڈویژن کے جنگلات ریاست بھر کے بہترین دیودار کے جنگلات میں شمار ہوتے ہیں۔ یہاں کے دیودار کی مانگ صدیوں سے چلی آرہی ہے۔ کہتے ہیں کہ یہاں کے دیودار کی لکڑی سیالکوٹ کے راستے پنجاب اور وہاں سے کئی بیرونی ممالک کو برآمد کی جاتی تھی۔ صنوبر کے ان قدرتی خزانوں میں اقتصادی منفعت کے لحاظ سے یہ جن اقسام پر مشتمل ہے وہ حسب ذیل ہیں:

۱. دیودار
۲. کائل
۳. فر
۴. چڑ
۵. بدلو
۶. سل

ان اقسام کے علاوہ بھی ان جنگلوں میں کئی قسم کے درخت پائے جاتے ہیں جیسے ایش، اخروٹ، اڈکھل، برزہ، بنج، مہرو، بن اخروٹ، ہل ٹون اور شیشم وغیرہ۔ اونچائی پر اُگنے والے درختوں میں بھوج پتر، سل اور جنگلی اخروٹ شامل ہیں۔ کچھ جنگلوں میں سنوں کے درخت بھی پائے جاتے ہیں جن کو ”سُم“ بھی کہا جاتا ہے۔ بھدر رواہ کے آس پاس یہاں کے بزرگوں نے کئی مقامات پر یہ درخت لگائے تھے جو اب دن بدن کم ہوتے جا رہے ہیں۔ بنج اور مہرو کے درخت کے پتے مال مویشیوں کو خصوصی طور پر

سردیوں میں کھانے کے لئے ڈالے جاتے ہیں اور لکڑی بالسن کے طور پر استعمال ہوتی ہے۔ اخروٹ اور شیشم کی لکڑی فرنیچر بنانے کے کام میں استعمال ہوتی ہے۔

دیودار: یہاں کے دیودار کے جنگلات کا ریاست میں کوئی مقابلہ نہیں ہے۔ اس کی لکڑی بڑی پکی، ستھری اور خوبصورت ہوتی ہے۔ یہ درخت پانچ ہزار اور آٹھ ہزار فٹ کی بلندی پر آسانی سے اُگتا ہے اور نیرورتیج، کیلاڈرتیج، چراہلہ کھلینی اور بھلیس میں کثرت سے پایا جاتا ہے۔

کائل: یہ درخت بھی اُنچے مقامات پر پایا جاتا ہے۔ کہیں کہیں یہ دیودار کے ساتھ ساتھ بھی اُگتا ہے۔ یہ جنگلوں اور بلاک کے مغربی حصوں میں پایا جاتا ہے۔
صنوبر: خالص صنوبر کے درخت وادیء بونجواہ میں پائے جاتے ہیں اور زیادہ تر وانگت اور مہاساگلی میں دیکھے جاسکتے ہیں۔

چیر: نیرو اور چراہلہ کے شمال جنوب میں یہ درخت اچھی قسم کے پائے جاتے ہیں۔ سنوں کے درخت کی لکڑی سخت ہوتی ہے جس سے فرنیچر تیار کیا جاتا ہے۔ بڑے پتوں والے درخت تجارتی لحاظ سے فائدہ مند نہیں ہوتے۔ یہ چٹانوں کے کٹے پھٹے سروں پر ملتے ہیں۔ جنگلی سفیدے کے درختوں کے پتے دیہاتوں میں لگائے جانے والے سفیدوں کی بہ نسبت چوڑے اور سفیدی مائل ہوتے ہیں۔ ان کی لکڑی کھیل کا سامان اور پیٹیاں بنانے کے کام آتی ہے۔ جہاں تک وادیء بھدرواہ کے جنگلات کا تعلق ہے اس میں قسم قسم کے درخت پائے جاتے ہیں۔ بہت زیادہ اُونچائی پر کسی قسم کے درخت نہیں اُگتے البتہ یہاں پر ہلکی سی گھاس اور بکھری ہوئی جڑی بوٹیاں مل جاتی ہیں جیسے کیلاش کے پہاڑوں میں جو ۱۴۰۰۰ اور ۱۵۰۰۰ فٹ کی اُونچائی پر واقع ہیں۔ سیوج دھار پر کہیں کہیں چیر کے درخت یا اسی قبیل کے درخت پائے جاتے ہیں۔ اس دھار کی سطح سمندر سے اُونچائی قریباً ۱۲۰۰۰ فٹ ہے۔ اس میں سرسبز و شاداب میدان اور بڑی کشادہ چراگاہیں واقع ہیں جن میں گوجر لوگ گرمیوں میں اپنا مال مویشی چراتے

ہیں۔ وادی کے کم اُونچائی والے حصوں میں سدا بہار دیودار اور کائل وغیرہ کے درختوں بھرے جنگل ایک خوشنما منظر پیش کرتے ہیں اور یہاں کی خوبصورتی کو دوبالا کرتے ہیں۔ ان سے حکومت سالانہ کروڑ ہاروپے مالیت کی لکڑی حاصل کرتی ہے۔ بھلیس، کیلاڑ، مرمت، چراہلہ، جانی، چنتہ کے جنگلات مشہور ہیں۔

جنگلی جڑی بوٹیاں:

وادیء بھدر وادہ کے جنگلات قدرتی جڑی بوٹیوں سے بھرے پڑے ہیں جو ادویات بنانے کے کام آتی ہیں۔ جنگلات کی یہ خفیہ پیداوار سرکاری آمدنی کا ایک اچھا ذریعہ ہے جس کی اہمیت بہت زیادہ ہے۔ یہ دیہاتی لوگوں کے روزگار کا ایک ذریعہ بھی ہیں۔ ان جڑی بوٹیوں کی مختلف اقسام ہیں جن میں سے چند ایک حسب ذیل ہیں:

اگل بنفشہ: گلے کی بیماری اور دماغی قوت کے لئے مجرب دوا ہے۔

۲. کاہ زبان: سردی زکام اور بخار کا درد دور کرتی ہے۔

۳. دھوپ: خوشبو سے تعلق رکھنے والی چیزوں میں استعمال ہوتی ہے۔ جیسے

اگر بتی وغیرہ۔

۴. اجواین: پیٹ درد اور ہاضمہ کے لئے مفید ہے۔

۵. کش: دماغی طاقت بڑھانے کے لئے مفید جڑی ہے۔

۶. گٹھ: جوڑوں کے درد کے لئے مفید ہے۔

۷. ٹیٹھون: پیٹ کے کیڑے مارنے کے لئے مجرب دوا ہے۔

۸. سیسکی: یہ بھی پیٹ کے کیڑے مارنے کے لئے مجرب دوا ہے۔

۹. زخم حیات: یہ ایک قیمتی جڑی بوٹی ہے۔

۱۰. سلا جیت: سیاہ رنگ کا رقیق مادہ جو پتھروں پر سے نکالا جاتا ہے۔

۱۱. اگا و زبان: ایک مفید دوا ہے جس کے پتوں پر گائے کی زبان کی طرح کے

اُبھار ہوتے ہیں۔ اسی طرح سے سورج مکھی، دھوڑا، کستورہ، مشک، بالا، بجر بھنگ، جنگلی پران، پنچ پتر اور بیلا ڈونا وغیرہ جڑی بوٹیاں بھی مختلف دوائیوں کے بنانے میں استعمال ہوتی ہیں۔

۱۲۔ گچھیاں: بھدر رواہ کے جنگلات میں گچھیاں بکثرت پائی جاتی ہیں جن سے یہاں کے لوگوں کو کافی مالی فائدہ حاصل ہوتا ہے اور حکومت کو بھی ان کی نیلامی سے اچھی آمدنی حاصل ہوتی ہے۔ ان کے علاوہ گندہ بیروزہ، چار کول اور دیودار کے تیل کی فروخت سے بھی حکومت کو کافی آمدنی ہوتی ہے۔

جنگلات کی حفاظت:

جنگلات ہمارے لیے ”سبز سونا“ کے مترادف ہیں، جن کا ہر قیمت پر تحفظ کیا جانا ضروری ہے۔ نہ صرف محکمہ جنگلات اور سٹیٹ فاریسٹ کارپوریشن کے ملازمین بلکہ عام باشندوں کو بھی ان کی حفاظت اور فروغ کے لئے کام کرنا چاہیے۔ طالب علم بھی اس فریضہ کو انجام دے سکتے ہیں۔ لوگوں میں اس ضمن میں بیداری اور جاگرتی کی ہمیشہ سے ضرورت محسوس کی جاتی رہی ہے۔

جنگلات کی غیر منصوبہ بند اور بے تحاشہ کٹائی کی وجہ سے جنگلات کا رقبہ آئے دن سکڑ رہا ہے۔ پہلے مارکنگ پچاس تا ساٹھ سال کے عرصہ کے بعد کی جاتی تھی۔ اتنے عرصہ میں سوئی دار درختوں (صنوبری) کی پیداوار میں مطلوبہ حد تک اضافہ ہو جاتا تھا۔ بد قسمتی سے حالیہ اوقات میں یہ حد بھی گھٹ کر پانچ سے دس سال تک ہی رہ گئی ہے۔ اتنے کم عرصہ میں دوبارہ مارکنگ اور کٹائی کئے جانے کی وجہ سے سرسبز جنگلات بنجر زمینوں میں تبدیل ہو رہے ہیں۔ نئے اُگنے والے درختوں کی روئیدگی رُک گئی ہے۔ زمین کے کٹاؤ میں روز بروز اضافہ ہو رہا ہے۔ زرخیز مٹی طوفانوں کی نذر ہو رہی ہے۔ ان نامناسب اقدامات کی وجہ سے یہاں کی آب و ہوا اور پیداوار پر بُرا

اثر پڑ رہا ہے۔ محکمہ جنگلات کے ذمہ دار سربراہان کو اس اہم مسئلہ کی طرف دھیان دینا چاہئے اور مقررہ معیار کے بعد ہی جنگلات سے لکڑی کی کٹائی کروانی چاہئے۔ ورنہ یہ خوبصورت علاقہ ایک دن ایک بنجر میں تبدیل ہو جائے گا۔ حکومت کو چاہئے کہ وہ جنگلات کی زمینوں کے نوٹوڑ کو روکنے کے لئے ایک موثر قانون وضع کرائے تاکہ ہماری خوبصورت چراگا ہوں اور سرسبز و شاداب میدانوں کو نوٹوڑ کے لامتناہی سلسلہ سے بچایا جاسکے اور اس گل پوش (قدیم) مملکت کی حسین وادیوں کے وافر میناظر کے حسن و جمال کو کسی قسم کی آنچ نہ آنے پائے اور گھنے جنگلوں کے جانوروں اور چرند پرندوں کو اپنے قدرتی مسکنوں سے جلا وطن نہ ہونا پڑے۔

پالتو جانور اور پرندے:

مملکت بھدر رواہ سے منسلک قدیم خطوں میں بھی تقریباً اُن ہی پالتو جانوروں کی اقسام پائی جاتی ہیں جو باقی مقامات پر بھی ہوتی ہیں۔ اُن میں گائے، بیل، بھینس، چنورا، گھوڑے، گدھے، خچر، بھیڑ، بکریاں بڑی اہمیت کی حامل ہیں۔ گائے، بھینس اور بکریوں سے دودھ حاصل ہوتا ہے، جس سے گھی اور پنیر جیسی مقوی چیزیں تیار کی جاتی ہیں۔ گھوڑے، خچر اور ٹو بار برداری اور سواری کرنے کے کام آتے ہیں۔ اس قدیم راجواڑے کے تقریباً سبھی دشوار گزار علاقوں میں ان گھریلو جانوروں سے کام لیا جاتا رہا ہے۔ یہ بار برداری کے لیے موزوں ترین ذریعہ تھے۔ بھدر رواہ کی قدیم منڈی میں علاقہ بھلیس، بونجواہ، چرہلہ، کیلاڑ، مرمت سے گھی، پنیر، راجماش، چاول اور دیگر اقسام کی اشیاں خوردنی ان جانوروں کے ذریعے لائی جاتی تھیں اور وہاں سے جموں، بسوہلی اور پنجاب کی طرف سامان اور مذکورہ اشیاں لے جانے کے لیے یہی جانور کام میں لائے جاتے تھے۔ نئے راستے اور سڑکیں تعمیر ہونے کی وجہ سے اب ان جانوروں کو ان علاقوں کے کچھڑے اور پسماندہ حصوں میں ہی زیر استعمال لایا جاتا ہے۔ یہ یہاں کی

درآمدات میں اہم کردار ادا کرتے تھے۔ المختصر الجواڑے کے مختلف حصوں کے سارے کاروبار کا دار و مدار ان ہی جانوروں پر تھا۔ بھیڑ بکریوں کا کاروبار بھی بہت زیادہ تھا۔ علاقہ بھلیس اور بھدرواہ کے دیگر مقامات کے گدی لوگ موسم گرما میں اپنا مال مویشی بڑی بڑی چراگاہوں میں لے جا کر چراتے تھے جو سلسلہ اب بھی جاری ہے۔ بھیڑ سے حاصل کی جانے والی اون مقامی ضروریات کو پورا کرنے کے علاوہ برآمد بھی کی جاتی ہے۔ ان مصنوعات پر ان علاقوں کی خاصی آبادی کے گزر بسر کا انحصار ہوا کرتا تھا جو اب بھی جاری ہے۔ بھیڑ بکریوں سے گوشت کی پیداوار میں آئے دن اضافہ ہو رہا ہے تاہم گوشت کی کمی کو باہر سے لائی ہوئی بھیڑ بکریوں سے بھی پورا کیا جاتا ہے۔ محکمہ پشوپالن اچھے قسم کے زبھیڑ نسل کشی کے لئے باہر سے منگواتا ہے۔ امریکن ریم بے اور روسی اور آسٹریلیائی میرنیو بھیڑیں خاص طور پر برآمد کی جاتی ہیں جو اعلیٰ نسل میں شمار ہوتی ہیں اور مختلف علاقوں میں انہیں زمینداروں، گدیوں اور چرواہوں میں تقسیم کر کے افزائش نسل میں اہم رول ادا کرتی ہیں۔ اچھے بیلوں اور چوڑوں کو خرید کر بھی متعلقہ محکمہ حیوانات نئی نسلوں کی افزائش کے سلسلہ میں اچھا کام کر رہا ہے۔ کئی مقامات پر مصنوعی طریقہء ختم ریزی کے مراکز بھی قائم کئے گئے ہیں جس سے مویشیوں کی اچھی قسمیں پیدا کی جا رہی ہیں۔ پالتو پرندوں میں عام قسم کے پرندے جیسے مرغیاں، بطخ، کبوتر، چکور اور چڑیاں چروٹے جبکہ دیگر پرندوں میں چیلیں، گدھ، طوطے، باز، مینا، بلبل، کوئل، ہڈ، آلو، ابا نیل اور فاختائیں وغیرہ ہر جگہ پائے جاتے ہیں۔

جنگلی جانور اور پرندے:

قدیم مملکت بھدرواہ کا چپہ چپہ گھنے جنگلوں سے ڈھکا ہوا تھا جن میں قسم قسم کے جنگلی جانور پائے جاتے تھے اور اسی وجہ سے بیرونی سیاح شکار کھیلنے کی غرض سے

یعنی artificial insemination

۱

یہاں آتے رہتے تھے۔ علاقہ بھلیس کے پاڈر سے ملنے والے جنگلوں میں اور اونچی چراگا ہوں میں آئی بیکس، بلیو شپ نامی ہرن، کستوری ہرن اور برفانی چیتے وغیرہ بکثرت پائے جاتے تھے۔ ان کے علاوہ عام شیر چیتے، جنگلی بکریاں (پجڑ) اور کراس کالے ریچھ، لال ریچھ، گیدڑ، لومڑیاں، جنگلی مرغے اور جنگلی بلیاں جیسے جانور وادیء بھدرواہ، جانی، چنتہ، چراہلہ، کیلاڑ اور علاقہ مرمت کے جنگلوں اور پہاڑی ڈھلوانوں وغیرہ میں پائے جاتے تھے۔ بد قسمتی سے ۱۹۴۷ء کے بعد ۱۹۸۹ء تک کے عرصہ میں ان علاقوں کے شکاریوں کی مختلف ٹولیوں نے جنگلی جانوروں کا اتنا بے دردی سے شکار کھیلا کہ کچھ جانوروں کی نسلیں ہی نیست و نابود ہو گئیں۔ ہرن کا نافعہ اور جنگلی جانوروں کی کھالیں حاصل کرنے کے لیے یہ لالچی شکاری جنگلی ہرن، کراس اور آئی بیکس کی تلاش میں چمبہ اور پاڈر کی حدود تک پھاندتے گئے اور اس خوبصورت مخلوق کو بے رحمی سے مارنے میں کوئی کسر اٹھانہ رکھی۔ اب ان کی تعداد صرف انگلیوں کی گنتی تک ہی محدود ہو کر رہ گئی ہے۔ اسی طرح سے باقی جنگلی جانوروں اور پرندوں کی اقسام کو بھی بہت نقصان پہنچایا گیا۔ متعلقہ سرکاری مشینری یہ تماشہ بڑی بے حسی سے دیکھتی رہی۔ اس دوران اس خطہء زمین کے قدرتی توازن اور جنگلوں میں ان جانوروں کا صفایا ہونے کی وجہ سے اس علاقے کا فطری حسن بالکل مجروح اور مفقود ہو کر رہ گیا۔ دوسری طرف جنگلوں کی بے تحاشہ کٹائی سے بھی یہ مخلوق بے گھر ہو گئی۔ حضرت انسان جن جانوروں کو جنگلی اور وحشی کہتا ہے اب ان کی مار دھاڑ کرتے کرتے خود وحشی پن کا مظاہرہ کر رہا ہے۔ یہاں کے جنگلی پرندوں میں جنگلی مرغے کے علاوہ ایک خوبصورت پرندہ نیل کہلاتا ہے اور اس کی مادہ نیلوا ہے۔ نیل کے سر کی زمردی رنگ کی قلعی اور اس پر نقش نگار بھرے تاج کی رنگینی دیدنی ہوتی ہے۔ نیل کی کھال کی دلکشی الفاظ میں بیان نہیں ہو سکتی۔ اس کے علاوہ ان جنگلوں میں رنگ راول، رام چکور، جنگلی کبوتر، آلو رنگ برنگی چڑیاں، کوئل، مرغابی، ہڈ ہڈ، گدھ، بلبل، اور تیتڑ اور دیگر کئی قسم کے پرندے پائے

جاتے ہیں جنہوں نے خوف سے اپنی جائے قرار ہی بدل دی ہے۔ لیکن ۱۹۸۹ء کے بعد حکومت کی طرف سے ہندوؤں کی ضبطگی کی مہم سے شکار کھیلنا بند ہو گیا اور وائلڈ لائف ایکٹ کے نفاذ سے بھی یہ جانور محفوظ ہو گئے۔ اب تو حالات ایسے بدلے ہیں کہ کئی دیہاتوں میں چیتے وغیرہ گھس کر انسانوں کا ہی شکار کر لیتے ہیں۔ اب تشدد پسندوں اور فوجی کارروائیوں کی وجہ سے جانوروں کی جگہ انسان قربانی کا بکرا بن گیا ہے۔ دوسری طرف جنگلی جانوروں اور پرندوں کی کچھ نسلوں میں اضافہ ہو رہا ہے جو خوش آئند بات ہے۔ ہمارا فرض ہے کہ ان جانوروں اور پرندوں کی جمالیاتی ماحولیاتی اور معاشی اہمیت کو مد نظر رکھتے ہوئے ان کی پوری حفاظت کریں اور قدرتی ماحول کے توازن کو ہرگز نہ بگاڑیں۔

مملکت بھدر رواہ کے قدیم اور جدید راستے

بھدر رواہ کے قدیم اور جدید راستے:

قصبہ بھدر رواہ سری نگر سے براستہ بانہال ۲۵۲ کلومیٹر اور جموں سے براستہ
بٹ ۲۰۱ کلومیٹر ہے۔ بھدر رواہ سے پل ڈوڈہ ۳۰ کلومیٹر اور پل ڈوڈہ سے بٹ
۵۰ کلومیٹر کی دوری پر واقع ہے۔ دوسری طرف پل ڈوڈہ سے ٹھٹھری ۳۰ کلومیٹر اور
ٹھٹھری سے کشتواڑ کا فاصلہ بھی ۳۰ کلومیٹر ہے۔ ٹھٹھری۔ کلہوڑان روڈ تقریباً ۳۹
کلومیٹر لمبی ہے جب کہ ٹھٹھری سے گندوہ ۳۵ کلومیٹر کی دوری پر واقع ہے۔ بھدر رواہ
سے ٹھٹھری ۶۰ کلومیٹر دور ہے۔ چمبہ۔ بھدر رواہ اور بسوہلی۔ بنی۔ بھدر رواہ سڑکوں کی
تعمیر سے پہلے یہ مقام چمبہ کے شمال مغرب میں ۶۰ میل کے پہاڑی راستے اور بسوہلی
کے شمال مشرق میں ۶۵ میل کی دوری پر پہاڑی راستے سے ملا ہوا تھا۔ اسی طرح بٹ
۔ بھدر رواہ روڈ تعمیر ہونے سے پہلے قصبہ بھدر رواہ جموں کے شمال مشرق میں ۱۰۳ میل
لمبے پہاڑی راستے سے ملا ہوا تھا جو بھدر رواہ سے بٹ تک پیدل طور پر یا گھوڑے خچر
کے ذریعے طے کرنا پڑتا تھا۔ بٹ۔ کشتواڑ روڈ بننے سے پہلے یہ قصبہ براستہ جانی۔
جوڑہ۔ چیرہ۔ ٹھٹھری سے ہوتے ہوئے دراب شالہ، کاندنی اور کشتواڑ تک ۳۶ میل کی
مسافت پر واقع تھا۔ یہ سارا فاصلہ بھی پیدل طور پر یا گھوڑے خچر پر طے کرنا پڑتا تھا۔

اس راستہ پر واقع موضع جوڑہ سے ایک پیدل راستہ ملا نول اور کاہراہ سے ہوتے ہوئے گندوہ اور کلہوتران کی طرف جاتا تھا اور دوسرا جائی سے ہوتا ہوا باچھدار سنوں اور گندوہ وغیرہ مقامات تک جاتا تھا۔ قصبہ بھدر رواہ سے جائی تک پیدل راستہ سات میل لمبا تھا۔ قصبہ بھدر رواہ بھلیس کے ساتھ براستہ جائی، کنٹھی اور کلہوتران سے بھی ملا ہوا تھا اور دوسری طرف سے علاقہ اٹھکھار سے ہوتے ہوئے شریکھی گاؤں، قطار دھار میں سے ہوتے ہوئے کئی دیہات کو ملاتے ہوئے کلہوتران تک چلا جاتا تھا۔ یہ سبھی راستے پیدل طور پر یا گھوڑے خچروں پر طے کرنے پڑتے تھے۔ بھلیس میں کئی دوسرے اندورنی رابطوں کے راستے بھی تھے۔ علاقہ ٹھاٹھری، جائی سے گزرنے والی سڑک کے علاوہ ایک دوسرے پیدل راستے سے بھی جڑا ہوا تھا، جو قصبہ بھدر رواہ سے چھترہ، بھیللا، کانڈوت اور جنگلوڑ سے گزرتے ہوئے ٹھاٹھری پہنچ جاتا تھا۔ ٹھاٹھری سے پیدل راستے علاقہ بونجواہ اور بھلیس کی طرف بھی جاتے تھے۔

علاقہ مرمت گلیاں بھی قصبہ بھدر رواہ سے جڑا ہوا تھا۔ بھدر رواہ سے لوگ بھالاپنچ کر شوٹنگز سے ہوتے ہوئے طروٹن، وہاں سے سری، گوہا سے گزر کر لڑباڑی اور رچھو کی طرف جاسکتے تھے۔ یہ سارا پیدل راستہ محکمہ جنگلات نے تعمیر کروایا تھا۔ مرمت سے یہ راستہ سُدھ مہادیو سے ہوتے ہوئے علاقہ اُدھم پور کے ہی علاقہ چھنی سے مل جاتا تھا۔ اس راستے کی وجہ سے اُدھم پور اور علاقہ مرمت کے لوگوں کے قدیم باہمی رشتے اور رابطے تھے۔

محکمہ پی۔ ڈبلیو۔ ڈی۔ اُدھم پور نے ۲۰۰۴ء میں اس قدیم راستے کی تجدید کی خاطر حکومت وقت کو ۶۹۲ لاکھ روپے کا پلان پیش کیا تھا۔ توقع ہے کہ اس پر عمل درآمد ہونے کے بعد کھلینی سے سُدھ مہادیو تک ایک پکی سڑک کے ذریعے پھر سے پرانے رابطے قائم ہو جائیں گے۔ اس علاقہ کے لئے بہت سے رابطہ راستوں کی منصوبہ بندی کی گئی ہے۔

قدیم رابطہ سڑکوں کا ذکر

بیرونی سیاحوں کے سفر ناموں میں:

قدیم رابطہ سڑکوں اور راستوں کا ذکر بیرونی سیاحوں کے سفر ناموں میں بھی کیا گیا ہے جن میں جان فیڈرک ڈریو اور چارلس ہیوگل کے سفر نامے خاص طور پر قابل ذکر ہیں۔ اُن رابطہ سڑکوں پر لوگ یا تو پیادہ چلتے تھے ورنہ کہیں کہیں گھوڑے خچر بھی بار برداری اور سواری کے کام میں لائے جاتے تھے۔ اُن قدیم راستوں میں کچھ کی تفصیل حسب ذیل ہے:

کشمیر سے آنے والے یا کشمیر کی طرف جانے والے پیدل راستے:

۱. جموں - سروئیں سر - رام نگر - ڈوڈہ - بھدر رواہ (دو پڑاؤ)
۲. مادھوپور - تھین - بسوہلی - لوانگ - بھدر رواہ - جنگواڑ - کشتواڑ - سری نگر (گیارہ پڑاؤ)
۳. چمبہ - تھین - بسوہلی - لوانگ - بھدر رواہ - جنگواڑ - کشتواڑ - سری نگر (گیارہ پڑاؤ)
۴. جموں - اُدھم پور - چمنی - اسر - جنگواڑ - کشتواڑ - سری نگر (گیارہ پڑاؤ)

گرم میدانی علاقوں سے آنے والے اور پیدل چلنے والے لوگ ان پہاڑی وادیوں کی خاموشی اور پرسکون خوبصورتی کا لطف اٹھایا کرتے ہوں گے۔ چمبہ - بھلیس - بھدر رواہ اور کشتواڑ کے لوگ جن دوسرے رابطہ راستوں کا انفرادی طور پر استعمال کرتے تھے وہ بلند و بالا مقامات پر واقع دروں میں سے گزرتے تھے جن کی تفصیل حسب ذیل ہے:

۱. چھترگلہ (۷۰۰۰ فٹ اونچا) بھدر رواہ کو بسوہلی سے ملاتا ہے۔^۲
۲. پدری پاس (۱۰۰۰۰ فٹ اونچا) چمبہ کو بھدر رواہ سے ملاتا ہے۔
۳. ڈنگانی درّہ (۱۲۱۰۵ فٹ اونچا) چمبہ کو بھلیس سے ملاتا ہے۔
۴. میل واڑی پاس (۱۳۰۴۷ فٹ اونچا) چمبہ کو بھلیس سے ملاتا ہے۔
۵. نے رنگواڑی درّہ (۱۴۷۴۷ فٹ اونچا)
۶. گیٹو پاس (۱۴۷۶۰ فٹ اونچا)^۳

علاقہ بھلیس، چمبہ کی چوہڑہ وزارت کے ساتھ مختلف درّوں کے ذریعے ملا ہوا تھا جن میں پدری گلی (۱۰۰۰۰ فٹ)، (درّہ باؤن ۱۲۱۰۰ فٹ)، ڈنگانی درّہ (۱۲۸۶۲ فٹ) اور میلواڑی پاس (۱۳۰۴۷ فٹ) شامل ہیں۔

علاقہ مرمت (کھسال)، گلیاں، بٹوت، عصر، خنبیل، بلند پور، ملہوری اور کھلینی کے پرانے پیدل راستور :۔ 'ا' ہوا تھا جن میں سے ایک راستہ نالہ رگی سے بھی گوا کی طرف جاتا تھا۔

بٹوت بھدر رواہ روڈ، مہاراجہ ہری سنگھ کا تحفہ:

بٹوت۔ بھدر رواہ موٹر روڈ کی تعمیر مہاراجہ ہری سنگھ کا بھدر رواہ نواسیوں کے لئے ایک عظیم تحفہ تھا۔ مہاراجہ ہری سنگھ نے اپنی جاگیر ”بھدر رواہ“ کا ۱۹۲۱ء-۱۹۲۲ء کے دوران دورہ کیا۔ اُن کے ساتھ اُن کا اے۔ ڈی۔ بی. ویکیفیلڈ بھی تھا جو بعد میں اُن کی اس ذاتی جاگیر کا ناظم اعلیٰ بھی بنا۔ مہاراجہ صاحب بھدر رواہ میں تقریباً ایک ہفتہ ٹھہرے۔ بٹوت سے بھدر رواہ تک کے سفر کے دوران راجہ کو پیش آنے والی دشواریوں

۱. کچھ حضرات نے اس کی بلندی ۱۰۱۰۰ فٹ بتائی ہے جو درست معلوم ہوتی ہے۔

۲. کوہ پیما کی اور ہم جوئی کی گزرگاہیں اس باب کے آخر میں ملاحظہ کریں۔

۳. بحوالہ ”ہمالین پرنسیپلٹیز“ ڈاکٹر کول، ص: ۱۲۶-۱۲۷

اور خطرات کا بخوبی احساس ہوا۔ دوسری طرف اس دشوار گزار اور تنگ پیدل راستے کے مختلف مقامات پر لوگوں نے سوانگتی تقریبات کے دوران ”بھوت تابھدرواہ موثر روڈ“ کی تعمیر کا پُر زور مطالبہ کیا۔ بھدرواہ جاگیر کے ساتھ اُن کا ذاتی لگاؤ تھا ہی، اس لئے اُنہوں نے اس دورہ کے دوران ہی جاگیر کی خوبصورتی اور اس کے جنگلات کی اہمیت کو دیکھتے ہوئے لوگوں کے مطالبے کو پورا کرنے کا اعلان کر دیا اور کہا کہ بھدرواہ تابھوت روڈ کا فوری طور پر سروے کروا کر اس کی تعمیر کا کام شروع کیا جائے گا۔ چنانچہ عوام اور حکومت کے مفاد میں دربار نے اس سڑک کی تعمیر کے سلسلہ میں ایک منصوبے کی منظوری دے دی جس کے لئے ابتداء میں چالیس ہزار روپے رقم منظور کی گئی۔

بھدرواہ سے بھوت تک کا سارا راستہ پہاڑی اور دشوار گزار تھا اور لوگ عام طور پر پیدل ہی سفر کرتے تھے۔ اس سڑک پر تعمیر کا کام ۱۹۳۲ء میں شروع ہوا۔ اس کی مجوزہ لمبائی پچاس میل تھی۔ اس سڑک پر تقریباً سات سال بڑے زور و شور سے کام ہوا اور ایک کچی سڑک کی شکل میں اس کو ۱۹۴۳ء میں باضابطہ موٹر ٹریفک کے لئے کھلا چھوڑ دیا گیا۔ پہاڑی چٹانوں سے نکالے جانے کی وجہ سے اس سڑک کے کچھ موڑ تنگ، خطرناک اور جان لیوا ثابت ہوتے رہے۔ اس پر کئی حادثات واقع ہوئے جن میں کئی قیمتی جانیں ضائع ہو گئیں۔ رگی نالہ، کھلینی اور ملہوری موڑوں کا نام سنتے ہی لوگ خوف سے لرزہ بر اندام ہو جاتے تھے۔ جموں سے بھدرواہ تک کا کل فاصلہ دو سو کلومیٹر ہے۔ اوّل اوّل اس پر دس سیٹوں والی لاریاں چلتی تھیں اور چھوٹی کاریں وغیرہ بھی۔ لاریوں کے پچھلے حصے میں دکانداروں کا سامان، سودا سلف لاداجایا کرتا تھا۔ بسا اوقات سواریوں کو مال سے بھری ہوئی بوریوں پر بیٹھ کر سفر کرنا پڑتا تھا اور راستے میں ہچکولوں سے اُن کی کافی دُرگت ہو جاتی تھی لیکن اس سڑک میں آہستہ آہستہ سدھارا آجانے سے اُن تکالیف کا ازالہ ہوتا گیا۔

۱۹۵۸ء میں پل ڈوڈہ سے ٹھانٹھری تک اور ۱۹۶۲ء میں ٹھانٹھری سے کشٹواڑ

تک کا راستہ گاڑیوں کی آمدورفت کے لئے کھلا چھوڑ دیا گیا۔ مرحوم اوم مہتہ نے بھوت سے کشتواڑ تک کی سڑک کو نیشنل ہائی وے ون۔ بی کا درجہ دلا کر کشادہ اور پختہ کروایا۔ اس کا فاصلہ ۲۰۱ کلومیٹر ہے۔

۱۹۸۱ء میں نیابت ٹھٹھری کو تحصیل کا درجہ دئے جانے اور نیشنل ہائی وے ون۔ بی پر واقع ہونے کی وجہ سے اسے مرکزی مقام کی حیثیت حاصل ہو گئی ہے۔ کشتواڑ گندوہ سری نگر جموں بھوت ڈوڈہ بھدر رواہ وغیرہ کے مقامات سے آنے جانے والی گاڑیاں ٹھٹھری بازار میں رُک کر یہاں کی رونق کو دو بالا کرتی ہیں۔

ٹھٹھری۔ گندوہ۔ کلہو تران روڈ:

سابقہ ناظم تعلیم خواجہ غلام رسول آزاد (مرحوم و مغفور) نے آج سے تقریباً پچپن سال پہلے ۱۱ ستمبر ۱۹۵۴ء کو اٹال گڑھ کے مقام پر علاقہ بھلیس کی ترقی اور خوشحالی کے لئے ایک کنونشن کے دوران ایک قرارداد کے ذریعے اُس وقت کی حکومت سے مطالبہ کیا تھا کہ علاقہ بھلیس کو ایک موٹر روڈ کے ذریعے ٹھٹھری سے ملایا جائے۔ اُس مانگ کو وہ ایوان بالا میں بھی دہراتے رہے۔ خواجہ عبدالغنی گوئی، سابقہ ایم۔ ایل۔ اے۔ نے بھی اس مطالبہ کی تائید کی۔ بخشی غلام محمد مرحوم کی سرکار کو اس سڑک کی تعمیر کی منظوری دینی پڑی اور تقریباً ۳۹ کلومیٹر لمبی اس سڑک پر کام شروع ہوا۔ کچھ سال پہلے تک اس سڑک پر بڑی سست رفتاری سے کام ہو رہا تھا۔ اس فیرویدر روڈ کی بدولت علاقہ بھلیس ڈوڈہ کے مختلف علاقوں اور قصبوں کے علاوہ سری نگر اور جموں کے ساتھ مل گیا ہے اور بھدر رواہ قصبے کے ساتھ اس کی آمدورفت کے پرانے راستے منقطع سے ہو کر رہ گئے ہیں۔ گویہ سڑک مجموعی طور پر ابھی تک پکی نہیں ہوئی ہے، تاہم جناب غلام نبی آزاد موجودہ چیف منسٹر ریاست جموں و کشمیر کے مطالبہ پر مرکزی سرکار نے ٹھٹھری کلہو تران روڈ کی کشادگی اور کلہو تران سے موضع کاہل جگاسر تک ڈبل لین سڑک کی

تعمیر کے لئے چالیس کروڑ روپے کی رقم منظور کی ہے اور ۲۰۰۷ء سے اس سڑک کی تعمیر و تجدید پر شد و مد سے کام جاری ہے۔ یاد رہے کہ کابل جگہ علاقہ بھلیس کی سرحد پر اور ریاست چمبہ کے قریب واقع ہے۔

بھلیس میں کچھ رابطہ سڑکیں بھی مختلف سکیموں کے تحت تعمیر کی جا رہی ہیں جن سے اس علاقہ کے اقتصادی حالات مجموعی طور پر بہتر ہونے کی توقع ہے۔ ان سڑکوں میں بھلیاس چلی، منو کوٹار روڈ، بھلیاس جکیاس روڈ، دوندی بنون روڈ، کلہو تران کاہرا ملانوں، جوڑہ جانی روڈ، گندوہ سنوں، باچھ جانی، بھدر رواہ روڈ خاص طور پر قابل ذکر ہیں۔ مرکزی حکومت نے آزاد صاحب کی سفارش پر ۳۱ مارچ ۲۰۰۸ء کو سنٹرل روڈ فنڈ سکیم کے تحت کاہرا، جوڑہ جانی روڈ کی تکمیل کے لئے ۸۷۷ کروڑ روپے کی رقم منظور کی ہے۔ یہ سڑک ۱۶ کلومیٹر لمبی ہوگی جو کاہرا، ملانوں، گوگاڑا، بتولہ، بگڈیر، ہلارن، جوڑہ اور شام دینی کی جنگلات سے بھری حسین و جمیل وادیوں سے گزرے گی اور سیاحتی سرگرمیوں کو فروغ دینے میں کافی مفید ہوگی۔ جانی، بھدر رواہ کی حسین ترین وادیوں میں شمار کی جاتی ہے۔ مجوزہ سڑک دو فیروز میں مکمل ہوگی جس پر تقریباً تیس کروڑ روپے لاگت آنے کا اندازہ ہے۔

بھدر رواہ سے شریکھی وہاں سے قطاری دھار۔ کلہو تران روڈ تعمیر کرنے کا منصوبہ ۱۹۸۶ء میں اُس وقت کے ڈپٹی کمشنر محمد اقبال کھانڈے صاحب نے تیار کروایا تھا، جس کی تعمیر اب تک سر تنگل پاور ہاؤس تک ہی محدود رہی۔ بھدر رواہ سے شریکھی دس کلومیٹر کے فاصلے پر ہے۔ یہ گاؤں علاقہ بھلیس اور وادیء بھدر رواہ کے درمیان واقع قطار دھار کے مغرب کی طرف علاقہ اٹھکھار کا آخری گاؤں ہے۔ شریکھی سے کلہو تران روڈ نزدیک ترین رابطہ سڑک ہے جس کو اگر موٹر روڈ میں تبدیل کیا جائے تو بھلیس اور بھدر رواہ کے قدیم تاریخی، ثقافتی، سماجی اور معاشی رشتے پھر سے جوڑنے میں کافی مدد مل سکے گی۔ حکومت وقت جس کی سربراہی جناب غلام نبی آزاد کر رہے

ہیں اس بارے میں کافی سنجیدہ ہے۔ توقع ہے کہ اس روڈ پر بھی جلد ہی کام شروع کیا جائے گا اور دونوں مقامات کے لوگوں کے درمیان کھوئے ہوئے رشتوں کی تجدید میں کافی مدد ملے گی۔

کلہوتران سے بھال پدري مجوزہ موٹر روڈ بھی بڑی اہم ہے۔ کلہوتران سے بھال پدري جیسی سرسبز و شاداب وادی کی طرف ایک پیدل راستہ جاتا ہے جو صرف نو میل لمبا ہے۔ اس صحت افزا اور سیاحتی اعتبار سے اہم سیرگاہ کو اگر موٹر روڈ سے جوڑا جائے تو یہ سیاحتی سرگرمیوں کے لئے ایک دلکش مرکز بن سکتی ہے۔ لوگ تیس سال سے اس سڑک کی تعمیر کا مطالبہ کر رہے ہیں۔ غالباً موجودہ حکومت ہی ان کا یہ مطالبہ پورا کر سکے گی۔

جناب غلام نبی آزاد کافی عرصہ سے بھلیس وغیرہ کی رابطہ سڑکوں کی تعمیر کے لئے توجہ دیتے آئے ہیں۔ ماہ اگست ۲۰۰۵ء کے دوران چنگا کے مقام کا لگنی نالہ پر مسٹر محمد شریف نیاز سابقہ ایم ایل اے بھدر رواہ نے ایک سٹیبل برج کی بنیاد رکھی تھی جو اب دو کروڑ کی لاگت سے مکمل کیا جا چکا ہے۔ یہ شاہرہ کلہوتران اور کاہل جگا سڑک کے تمام موضع جات کے لئے کافی مفید اور اہم ہے۔ مسٹر غلام رسول چوگانی بھلیسوی کے کہنے کے مطابق ۱۹۵۴ء میں جناب غلام رسول آزاد (مرحوم) نے بخشی غلام محمد کے سامنے بھدر رواہ-جائی-باچھ دھار-سنوں-گندوہ-کلہوتران روڈ تعمیر کرنے کا مطالبہ رکھا تھا۔ میر قاسم صاحب کی حکومت کے سامنے بھی انہوں نے اس سڑک کی تعمیر کا منصوبہ پیش کیا تھا۔ ۱۹۷۸ء میں شیر کشمیر شیخ محمد عبداللہ نے اس سڑک کی دوبارہ سروے کروائی تھی۔ فاروق صاحب کی حکومت نے محمد شریف نیاز صاحب کی سفارش پر گندوہ کی طرف سے تقریباً چھ کلومیٹر تک اس سڑک کی تعمیر کروائی۔ کانگرس-پی۔ ڈی۔ پی کی مخلوط سرکار نے اس سڑک کی دوبارہ سروے کروائی ہے۔ توقع ہے کہ یہ سڑک آئندہ ایک دو سال تک مکمل کی جائے گی۔

بھدر رواہ - چمبہ روڈ:

کشتواڑ سے تعلق رکھنے والے مرحوم اوم مہتہ جو کافی دیر تک ریاستی اور مرکزی سطح پر کچھ اہم وزارتیں عہدوں پر فائز رہے نے ضلع ڈوڈہ کی ترقی کے حوالے سے بہت سے قابل تعریف کام کئے جن میں ڈول ہستی پن بجلی پروجیکٹ، بھوت تا کشتواڑ روڈ کو نیشنل ہائی وے کا درجہ دلا کر اس کی تعمیر، کشتواڑ - پاڈر - منالی ڈیفنس روڈ کی تعمیر اور دفاعی ضروریات کے مد نظر بھدر رواہ - چمبہ روڈ کی تعمیر کی مرکزی سرکار سے منظوری اور ۱۹۷۰ء میں اس پر کام کی شروعات کروانا شامل ہیں۔ اُن کی تاریخی خدمات اور کارناموں کے لیے وہ ہمیشہ یاد کئے جاتے رہیں گے۔ اس سڑک کی تعمیر کے ابتدائی مراحل میں مرکز کی طرف سے ایک کروڑ پچیس لاکھ روپے کی رقم منظور کی گئی تھی۔ اس سڑک کو جو پچھلے اڑتیس (۳۸) سال سے زیر تعمیر ہے ۱۹۸۶ء میں ریاست کے سابقہ چیف منسٹر فاروق عبداللہ نے آمدورفت کے لئے کھلا چھوڑ کر اس کی افتتاحی رسم انجام دی تھی۔ گوکہ کچھ عرصہ تک اس سڑک پر سرکاری گاڑیوں کی آمدورفت دیکھی گئی لیکن بد قسمتی سے حالات کی خرابی کی وجہ سے یہ سڑک حکومت کی عدم توجہی اور موسمی حالات کی ناسازگاری کا شکار ہو کر تقریباً بند ہو گئی۔ یہ سڑک چمبہ بارڈر تک (اور اُس سے آگے چمبہ تک) سدا بہار جنگلات اور قدرتی مناظر سے گھری ہوئی ہے اور سرسبز و شاداب سیرگاہوں اور چراگاہوں سے گزرتے ہوئے چمبہ کو جاتی ہے۔ اس سڑک کی تکمیل سے ان مقامات کی دلکشی اور قدرتی و فیزیکی سے ریاستی اور بیرون ریاست کے سیاح آ کر لطف اندوز ہو سکتے ہیں۔ ہماچل پردیش گورنمنٹ نے چمبہ بھدر رواہ سڑک کی تعمیر مکمل کر لی ہے۔ ساری سڑک مکمل ہونے پر اس سڑک کا فاصلہ بھدر رواہ سے چمبہ تک ۱۰۵ کلومیٹر ہوگا۔ مرکزی سرکار نے وزیر اعلیٰ غلام نبی آزاد کی سفارش پر سال ۲۰۰۰ء - ۲۰۰۸ء کے دوران اس سڑک کی کشادگی اور تکمیل کے

لئے ۶ کروڑ روپے کی رقم منظور کی ہے۔ اس سڑک پر قدرتی مناظر سے بھرپور مقامات میں علاقہ اٹھکھار کے بہت سے دیہات کے علاوہ پدیری، بھال پدیری اور ناگ لوٹن جیسے صحت افزا مقامات واقع ہیں۔ یاد رہے کہ پال راجوں کے دور میں چمبہ سے بھدرواہ تک صرف ۵۵ میل کا پیدل راستہ تھا اور جی. ٹی. وائن کے مطابق اُس راستے میں حسب ذیل پڑاؤ آتے تھے:

چمبہ سے نیچر: ۱۴ میل، نیچر سے ڈگی تا کرا: ۱۰ میل، ڈگی تا کرا سے ریکل: ۱۰ میل، ریکل سے مقام: ۹ میل اور مقام سے بھدرواہ: ۱۲ میل۔

بسوہلی۔ بنی۔ بھدرواہ روڈ:

مرکزی سرکار کی طرف سے ایک متبادل سڑک جو ”بسوہلی“ بنی، بھدرواہ روڈ“ سے موسوم ہے، سالہا سال سے زیر تعمیر ہے۔ دراصل دفاعی ضروریات کے پیش نظر اور دوسری لنک روڈ کے طور پر لکھن پور، بسوہلی، بنی، بھدرواہ اور یہاں سے پل ڈوڈہ، ٹھانٹری، کشتواڑ اور کشتواڑ سے ڈکسم براستہ سنتھن اور وہاں سے کھنہ بل (کشمیر) کے مقام پر اسے نیشنل ہائی وے سے ملانے کا منصوبہ بنایا گیا تھا۔ اس سڑک کا کام کچھ حد تک بسوہلی بھدرواہ تا سنتھن مکمل ہے۔ بھدرواہ، بنی، بسوہلی کا فاصلہ ۱۶۱ کلومیٹر بتایا گیا تھا جو روڈ بننے پر ۱۶۶ میل ہوگا۔ بد قسمتی سے سیاسی افراتفری، عسکری تنظیموں کی پیدا کردہ رکاوٹوں، ریاستی اور مرکزی سرکار کی عدم توجہی کی بنا پر اس شاہراہ پر تعمیری کام کی رفتار مدہم سے مدہم تر ہوتی رہی۔ البتہ کبھی کبھی بھدرواہ سے چھترگلہ اور بنی تک حفاظتی وجوہات کی وجہ سے پولیس کی کڑی نگرانی اور پہرے کے تحت چھوٹی گاڑیوں کو آنے جانے کی اجازت دی جاتی ہے۔

ایک زمانہ میں سری نگر سے کشتواڑ کے راستے لوگ ٹھانٹری، جنگلوڑ اور کانڈوت سے گزر کر بھدرواہ اور یہاں سے لواٹنگ، بنی، بسوہلی اور برصغیر کے دوسرے

مقامات کی طرف سفر کرتے تھے۔ اس راستے پر عام طور پر تجارتی قافلے چلا کرتے تھے جس وجہ سے بھدر رواہ کو ایک مرکزی حیثیت حاصل تھی۔ بھدر رواہ۔ بٹوت۔ جموں اور جموں۔ ڈوڈہ۔ ٹھٹھری۔ کشنواڑ اور دیگر سڑکوں کے تعمیر ہونے کی وجہ سے آمد و رفت اور رسل و رسائل کا قدیم سلسلہ اب بند ہو گیا ہے۔ تاہم اس سڑک کی تکمیل سے ضلع ڈوڈہ اور وادی کشمیر کا رابطہ ایک بار پھر ریاست اور دوسری ریاستوں کے ساتھ بحال ہو جائے گا۔ ساتھ ہی فاصلے اور وقت میں کافی کمی واقع ہوگی۔ لوگوں کو کافی سہولیات میسر آئیں گی، سیاحتی سرگرمیاں بڑھ جائیں گی جس سے یہاں کی اقتصادیات پر بھی خوشگوار اثر پڑے گا۔ مختصر یہ کہ پٹھانکوٹ سے وادی کشمیر تک آنے جانے کے لئے یہ متبادل شاہراہ ہر لحاظ سے سودمند ہوگی۔ نئے نئے مقامات منظر عام پر آئیں گے اور اس سڑک پر واقع بیشتر دیہی حصوں کو کئی قسم کے فوائد حاصل ہوں گے۔

وزیر اعلیٰ جناب غلام نبی آزادی کی سفارش پر سال ۱۹۶۰ء کے دوران مرکزی سرکار نے بھدر رواہ۔ بنی۔ بسواہلی سڑک کی تعمیر اور کشادگی کے لئے ساٹھ کروڑ روپے کی رقم منظور کی ہے۔

ترقیاتی اتھارٹیوں اور سیاحتی سرکٹوں کی منظوری:

جموں کلب میں دئے گئے ایک تاریخی استقبالیہ میں جناب غلام نبی آزاد، چیف منسٹر ریاست جموں و کشمیر نے ضلع ڈوڈہ کے ترقیاتی منصوبوں کا ذکر کرتے ہوئے اعلان کیا کہ ضلع ڈوڈہ کی ترقی اور یہاں پر سیاحتی سرگرمیوں کو فروغ دینے کے لئے حکومت نے دو (۲) باختیار ترقیاتی اتھارٹیوں کے لئے دو افسران کی تقرری کے احکامات جاری کر دئے ہیں۔ بھدر رواہ کے ادارہ ترقی اور سیاحتی فروغ کے لئے تعین کردہ افسر اعلیٰ نے کچھ دن پہلے اپنا چارج سنبھال لیا ہے۔ اسی طرح سے کشنواڑ کے لئے بھی ایک حاکم اعلیٰ کا تعین کیا گیا ہے۔ ان دونوں ترقیاتی اداروں کے حق میں

سیاحتی پروگراموں کے حوالے سے ضروری تعمیر کی کاموں کی شروعات کے لئے مرکزی سرکار نے بیس بیس کروڑ روپے کی مالی امداد منظور کر دی ہے۔ اپنے دوسرے اعلان میں وزیر اعلیٰ نے یونیورسٹی کیمپس بھدرwah کی وقت مقررہ کے اندر اندر تعمیر کے لئے ایک ہزار کنال زمین کی نشان دہی کئے جا چکنے کا بھی اعلان کیا۔ تیسرا اور اہم اعلان پٹھانکوٹ سے کشمیر تک کے سیاحتی سرکٹ کی منظوری سے متعلق تھا جو بسوہلی۔ بنی۔ بھدرwah۔ ڈوڈہ۔ ٹھانٹھری۔ کشٹواڑ۔ سنتھن کے علاقہ جات کو کوکرناگ کے راستے وادی کے ساتھ ملائے گا۔ ان مقامات پر سیاحوں کی سہولیات کے لئے خوبصورت رہائشی بنگلے، ٹیس اور مشاہداتی منظر گاہیں تعمیر کی جائیں گی۔

حکومت کے حالیہ اعلان جو ”کشمیر ٹائمز“ کے مورخہ ۲۵ اپریل ۲۰۰۶ء کے شمارے میں چھپا ہے ”اس سرکٹ پر کل منظور شدہ رقم ۷۹۹۷ لاکھ میں سے مرکز نے پچھلے سال یعنی سال ۲۰۰۵ء-۲۰۰۶ء کے دوران (لکھن پور سے سرتھل تک) ۶۳۹ لاکھ روپے دئے تھے اور اسی سال بھدرwah۔ کشٹواڑ۔ سنتھن۔ سری نگر سیاحتی سرکٹ کے لئے منظور شدہ ۶۹۱۳۱ لاکھ روپے کی رقم میں سے ۵۵۲۹۰ لاکھ روپے واگزار کئے گئے۔“ ڈوڈہ۔ بھدرwah روڈ کی کشادگی اور پختگی کا کام بڑی سرعت سے جاری ہے جس میں آزاد صاحب ذاتی طور پر دلچسپی لے رہے ہیں۔ توقع ہے کہ یہ ڈبل لین روڈ ۲۰۰۹ء کے ابتدائی مہینوں تک مکمل ہو جائے گا۔

بھدرwah۔ چنتہ۔ جانی روڈ:

عوامی حکومت کی طرف سے محکمہ پبلک ورکس کے توسط سے بھدرwah چنتہ جانی روڈ کچھ سال پہلے مکمل کی گئی تھی جو قصبہ بھدرwah کو مشرق کی طرف واقع چنتہ اور جانی جیسی دو مشہور ترین قدرتی حُسن سے مالا مال وادیوں سے ملاتی ہے۔ چنتہ میں آرمی کنٹونمنٹ قائم کئے جانے کی وجہ سے دفاعی ضروریات کے پیش نظر اس سڑک

پر پہلے بیس کلو میٹر کی تکمیل کا کام مکمل کیا جا چکا ہے۔ اب چدتہ سے جائی تک کے باقی دس کلو میٹر پر تعمیر کا کام سرعت سے جاری ہے۔ جائی سے آگے اس سڑک کو جوڑہ کے راستے ملائوں گندوہ سے ملایا جائے گا اور جائی سے ہی باچھ دھار سیتوں اور گندوہ کلہو تران تک لے جایا جائے گا۔ اس سڑک کی تکمیل سے یہ علاقے سیاحت کے نقشہ پر لائے گئے ہیں۔

بھالا۔ ملوٹھی روڈ اور بھالا۔ ڈیرکہ روڈ:

یہ سڑک کافی عرصہ سے زیر تعمیر ہے۔ اس سڑک کی تعمیر کا کام کچھ قانونی رکاوٹوں کی وجہ سے ٹھنڈا پڑ گیا تھا، جن کو موجودہ حکومت نے دور کر دیا ہے۔ یہ پانچ کلو میٹر روڈ گاڑیوں کی آمد و رفت کے لئے کھلی ہے۔ اس خوبصورت اور قدرتی مناظر سے بھرپور وادی کی ترقی کے لئے یہ سڑک شہرگ کی سی حیثیت رکھتی ہے۔ بھالا کے ہی مقام سے ڈیرکہ تک سڑک کی تعمیر کا کام شروع ہو چکا ہے۔ اس لنک روڈ کے ابتدائی تین کلو میٹر کی تکمیل کے لئے سال ۲۰۰۷ء کے دوران پانچ لاکھ چوں ہزار روپے کی رقم منظور کی گئی تھی۔ بھالا۔ ملوٹھی روڈ کی گا جوٹھ اور طرؤن کے دیہات تک توسیع کی جارہی ہے۔ ان رابطہ سڑکوں سے لوگوں کو آمد و رفت میں کافی سہولیات فراہم ہوں گی۔

سینائی۔ کھلینی۔ ڈوگلی روڈ:

شاہراہ بھدر رواہ۔ ڈوڈہ کے موضع سینائی کے مقام سے کھلینی تک ایک سڑک زیر تعمیر تھی لیکن غلام نبی آزاد چیف منسٹر ریاست جموں و کشمیر کی نشان دہی پر کھلینی کو ایک سیاحتی مرکز میں تبدیل کرنے، یہاں پر سیاحوں کے لئے رہائشی سہولیات فراہم کرنے کے ساتھ ساتھ اس سارے خوبصورت علاقے کو رابطہ سڑکوں سے جوڑنے

کے لئے اس سڑک کو موضع ڈوگلی، کیلاڑ تک وسعت دینے کی منصوبہ بندی کر دی گئی ہے۔ اس سلسلہ میں سڑک کی تعمیر پری فیری کیڈ ہٹس کی تنصیب پارک وغیرہ کی تکمیل کا کام شروع کر دیا گیا ہے۔ ۲۰۰۷ء-۲۰۰۸ء کے دوران یہ جگہ ٹورسٹ کے لئے کھلی چھوڑ دی گئی۔ اس سلسلہ میں یہاں پر ایک سیاحتی میلے کا بھی انعقاد کیا گیا جس کا مقصد علاقہ کیلاڑ جو گھنے اور سرسبز جنگلات اور قدرتی مناظر سے بھرا پڑا ہے، کو سیاحت کے نقشہ پر لا کر اسے ہر لحاظ سے ترقی کی راہ پر گامزن کرنا ہے۔ توقع ہے کہ یہ حسین وادی ایک دن ضلع ڈوڈہ کی معروف وادیوں میں شمار ہوگی۔

بھدر واہ میں رابطہ سڑکوں کی تعمیر:

علاقہ بھدر واہ کے اندرونی حصوں کو بہت سی چھوٹی بڑی سڑکوں سے ملایا جا رہا ہے جن میں چکہ زیریں سے مٹھولہ تک ایک سڑک زیر تعمیر ہے۔ مٹھولہ بہت ہی خوبصورت مقام ہے جہاں واسکی ناگ کا ایک مندر بھی قدیم وقتوں سے موجود ہے۔ یہ مقام بھی سیاحوں کی دلچسپی کے لئے موزوں ثابت ہو سکتا ہے۔ دوسری لنک روڈ موجودہ قبرستان (بھدر واہ) کے مغربی حصے سے گزرتے ہوئے بھدر واہ سرتنگل روڈ سے مل جائے گی۔ موجودہ گاٹھ۔ ڈگری کالج لنک روڈ کی تجدید کاری کر کے کالج کے نزدیک اس پر ایک پل تعمیر کیا گیا ہے۔ گاٹھ۔ بھدر واہ لنک روڈ پر کوٹلی کے مقام سے ایک رابطہ سڑک سرولباغ سے ہوتے ہوئے موضع رینڈہ اور ہری پور سے گزر کر بھدر واہ چنٹہ روڈ سے اٹال گڑھ کے مقام پر ملے گی۔ سرولباغ پل بھی ۲۰۰۷ء کے دوران مکمل کیا گیا ہے۔ ایک رابطہ سڑک کوٹلی اور چابڑہ کی تفریح گاہ تک زیر تعمیر ہے۔ بھدر واہ بسوہلی روڈ پر دو رابطہ سڑکیں تعمیر ہو رہی ہیں۔ ایک ہالیاں کے مقام سے تیلی گڑھ (مجوزہ تفریح گاہ) تک اور دوسری محلہ قلعہ کے بالائی علاقہ سے قلعہ بھدر واہ تک تعمیر کی گئی ہے۔ قلعہ بھدر واہ کو ایک ثقافتی مرکز کے طور پر ترقی دی جا رہی ہے۔ اس کے

علاوہ درڈو۔ بھالڑہ روڈ پہلے ہی مکمل کی جا چکی ہے اور درڈو۔ چھترہ اور بھالڑہ۔ چھترہ رابطہ سڑکیں زیر تعمیر ہیں۔ چھترہ روڈ کے دینی گاؤں سے ایک لنک روڈ ملینی تک بھی زیر تعمیر ہے۔ گاٹھ سے لنگاش فارم تک بھی حال ہی میں ایک پختہ سڑک کی تعمیر عمل میں لائی گئی ہے۔ یہ سب کام موجودہ حکومت میں انجام پذیر ہوئے ہیں۔

مرمت گلیاں کی رابطہ سڑکیں:

مسٹر عنایت لون کے لکھے ہوئے ایک مراسلے کے مطابق جو ”کشمیر ٹائمز“ کے مورخہ ۲۰ اکتوبر کے شمارے میں شائع ہوا ہے یہ انکشاف کیا گیا ہے کہ تحصیل ڈوڈہ میں پرائم مسٹر کی جی ایس وائی (یوجنا) کے تحت فروری ۲۰۰۲ء کے دوران بیس (۲۰) مجوزہ سڑکوں کے منصوبوں میں سے صرف دس سڑکوں کے لئے ٹینڈر طلب کئے گئے تھے جن پر دفتری طوالت کی بنا پر ابھی تک عمل درآمد نہیں ہوا ہے۔ جہاں تک علاقہ مرمت کی رابطہ سڑکوں کا تعلق ہے ان میں نیشنل ہائی وے بی ون پر کھلینی کے مقام سے گوبہا تک تقریباً ۲۷ کلومیٹر سڑک پہلے ہی تعمیر کی جا چکی ہے جو اس علاقہ کے ۱۷۰ مربع کلومیٹر رقبہ پر تقریباً ۳۰۰۰۰ (تیس ہزار) آبادی کو رسل و رسائل کی سہولیات فراہم کر رہی ہے۔ اس سڑک کو موضع درنگہ تک وسعت دیئے جانے کا منصوبہ تیار کیا گیا ہے جس پر ایک کروڑ روپے لاگت کا اندازہ ہے۔ درنگہ تک کی تین کلومیٹر سڑک کے دو کلومیٹر تیار ہو چکے ہیں۔ اس سڑک کے مکمل ہونے سے ملحقہ دیہات کی دس ہزار آبادی کو فائدہ پہنچنے کی توقع ہے۔ دوسری سڑکیں بلگرام تا بہوتہ اور بلگرام تا روٹ منظور ہوئی ہیں۔ اس کے علاوہ مرٹو سے چروٹ سڑک کی تعمیر کا منصوبہ ابھی بھی التواء میں پڑا ہوا ہے۔ ۲۰۰۰ء-۲۰۰۱ء کے دوران محکمہ تعمیرات نے بلگرام سے پرہل کی رابطہ سڑک کا کام ہاتھ میں لیا تھا جس پر ۹۷ لاکھ روپے لاگت آنے کا تخمینہ تھا۔ اس رقم میں سے دس لاکھ روپے پہلے ہی خرچ کئے جا چکے ہیں۔ اسی محکمہ نے ۲۰۰۳ء کے

دوران بلگرام۔ براستہ باڑی سڑک کا کام شروع کیا تھا، جس پر دس لاکھ ستاسی ہزار روپے خرچ آنے کا تخمینہ تھا۔ اس کام پر بھی دس لاکھ روپے صرف کئے جا چکے ہیں لیکن بعد میں اس سکیم کو بھی جی۔ ایس۔ وائی یوجنا کے تحت لایا گیا اور نیا تخمینہ ۵۰ء ۷۵ لاکھ لگایا گیا لیکن اس سڑک پر ابھی کام کی شروعات نہیں ہوئی ہے۔ حکومت کو مرمت، سدھ مہادیو سڑک کی تکمیل کی طرف فوری توجہ دینے کی ضرورت ہے، جس کا ذکر کیا جا چکا ہے۔ درنگ سے رگی نالے تک ایک سرکلر روڈ تعمیر کئے جانے کا مطالبہ بھی زور پکڑ رہا ہے جس کی تعمیر سے موجودہ سڑک کے مقابلہ میں مرمت تک کے فاصلے میں تقریباً ۴۶ کلومیٹر کی کمی ہو سکے گی اور لوگوں کو بلا واسطہ طور پر جموں کے ساتھ اپنی پیداوار کی مارکنگ کرنے میں کافی فوائد حاصل ہوں گے اور سفر میں ضائع ہونے والے وقت کی بھی بچت ہوگی۔ اس وقت رگی تا گنڈ گوبا تک پندرہ کلومیٹر کا پہاڑی راستہ موجود ہے جو دشوار گزار ہے۔

علاقہ مرمت اس وقت علاقہ طردن اور کیلاڑ کے ساتھ ایک پہاڑی راستے سے بھی ملا ہوا ہے جو بھالا، شوگلڑو، طردن، سری اور گوبا کے دیہات کی قدیم رابطہ سڑک ہے۔ یہ علاقہ جنگلات کے بلند و بالا درختوں اور خوبصورت وادیوں اور سبزہ زاروں اور چراگا ہوں کی آماجگاہ ہے جسے سیاحتی اہمیت کے ایک مرکز کے طور پر ترقی دئے جانے کی اشد ضرورت ہے۔

ٹھاٹھری کی رابطہ سڑکیں:

تحصیل ٹھاٹھری کے مختلف مقامات سے گزرنے والی ہائی وے ون کے کئی نکات سے اس تحصیل کے اہم دیہات کو کئی رابطہ سڑکوں کے ذریعے ملایا جا رہا ہے جس میں ٹھاٹھری۔ جنگلواڑ روڈ، سوگاڑی۔ تھلیہ روڈ، بھیلہ۔ بھیجا چرہلہ روڈ، بھیلہ۔ پرنوت۔ کانڈوت۔ جنگلواڑ روڈ شامل ہیں۔ سوگاڑی تھلیہ روڈ کو ٹھٹھی کے مقام تک

توسیع دی جا رہی ہے۔ (۱۹۸۱ء سے کراڑہ پونچھ۔ چرباہہ روڈ تعمیر ہو رہی ہے جس کے ابتدائی دس کلومیٹر پونچھ تک مکمل کئے جا چکے ہیں۔ باقی ۲۵،۲۰ کلومیٹر کی تعمیر کے لئے ٹھانڈی ڈیولپمنٹ فرنٹ کے ممبران سر توڑ کوشش کر رہے ہیں۔ اس فرنٹ کی سربراہی مسٹر اوم پرکاش کو تو ال کر رہے ہیں۔ اس فرنٹ نے کاہرا۔ جائی روڈ کی فوری تکمیل کے ساتھ ساتھ چرباہہ۔ سارٹھاواہ سڑک کی تعمیر اور اس سڑک کو جوڑہ ہلارن تک وسعت دینے کا پرزور مطالبہ کیا ہے کیونکہ علاقہ بنسوتہ اور چرباہہ ابھی تک رابطہ سڑکوں کی عدم موجودگی کی وجہ سے علاقہ ٹھانڈی سے الگ تھلگ اور پسماندہ رہے ہیں۔ اس علاقہ میں سیاحتی سرگرمیوں کو فروغ دینے کے کافی امکانات موجود ہیں۔

کوہ پیمائی اور مہم جوئی کی گزرگاہیں:

کوہ پیمائی اور مہم جوئی کی سرگرمیوں کے لئے بھدر رواہ، بھلیس اور مرمت کے پہاڑی حصوں میں روشن امکانات کے باوجود آج تک ان کو بڑھاوا دینے کی طرف کوئی خاص توجہ نہیں دی گئی ہے۔ حالانکہ مغربی سیاح یہاں کی کچھ ٹریلنگ کی گزرگاہوں (Routes) سے غیر رسمی طور پر گزرتے رہے ہیں جن میں رام نگر، سیوج دھار، بھدر رواہ، بسوہلی، بنی، بھدر رواہ اور چمبہ پداری، بھدر رواہ کے راستے قابل ذکر ہیں۔ تاہم یہاں آنے والے ایسی سرگرمیوں کے خواہش مند مہم جو اور کوہ پیماؤں کی سہولیت کے لیے حسب ذیل گزرگاہوں کی نشان دہی کی جاسکتی ہے جن کو استعمال کر کے وہ یہاں کے قدرتی نظاروں سے لطف اندوز ہو سکتے ہیں۔ یہاں کی مقامی ڈیولپمنٹ اتھارٹی اور محکمہ سیاحت سے وابستہ ملازمین کو ان کا باضابطہ طور پر سروے کر کے ضروری معلومات کی تشہیر کرنی چاہیے تاکہ اخفائے راز میں پڑی ہوئی یہ کوہستانی گزرگاہیں بھی مہم جوؤں اور کوہ پیماؤں کی دل چسپی کا باعث بن سکیں۔

(۱) بھدر رواہ۔ ٹالشی۔ چھترگلہ۔ سرتھل۔ لوانگ۔ بنی روٹ: اس روٹ پر

بنیادی کمپ ناٹھی کے مقام پر ہوگا۔ چھتر دھار ۱۰۱۰۰ فٹ اونچائی پر اور ناٹھی سے ۹ ر
 کلو میٹر دور چڑھائی پر واقع ہے۔ سر تھل قریباً آٹھ ہزار (۸۰۰۰) فٹ کی اونچائی پر
 ایک خوبصورت جگہ ہے جہاں رات کے لیے قیام کیا جاسکتا ہے۔ یہ چھتر گلہ سے تیس
 (۳۰) کلو میٹر کے فاصلے پر ڈھلوانی راستے سے جڑا ہوا ہے۔ چھتر گلہ کے متصل طبری
 کے مقام پر ایک ریٹ ہاؤس ہے۔ سر تھل سے لو انگ ۶۰۰۰ فٹ کی اونچائی اور ۱۳ ر
 کلو میٹر کی دوری پر واقع ہے۔ لو انگ سے بنی تقریباً ۱۳ ر کلو میٹر کے فاصلے پر ہے۔ بنی
 میں ریٹ ہاؤس دستیاب ہے اور لو انگ میں بھی۔ بنی اور بونڈ کے درمیان بنجال
 (۱۰) دس کلو میٹر دور ہے اور چڑھائی پر واقع ہے۔ بنجال سے بونڈ ۹ ر کلو میٹر کی دوری پر
 واقع ہے اور وہاں سے بسوہلی تک کا سفر آرام سے بس میں طے ہو سکتا ہے۔ ہر پڑاؤ
 کے درمیان چار سے پانچ گھنٹے تک لگ جاتے ہیں۔ مہم باز پانچ یا چھ دنوں میں واپس
 بھدر واہ پہنچ سکتے ہیں۔

(۲) سیوج دھار۔ کیلاش۔ چھتر گلہ۔ سر تھل رُوٹ: بھدر واہ سے سیوج
 دھار ۲۰ ر کلو میٹر کے فاصلے پر اور ۱۰۲۰۰ فٹ کی بلندی پر واقع ہے اور وہاں سے کیلاش
 گنڈ چار کلو میٹر کی دوری پر واقع ہے۔ سیوج دھار پر محکمہ سیاحت اور مقامی ترقیاتی
 اتھارٹی کی طرف سے دوران کیلاش یا ترا پری فیبری کی بیڈ ہٹس نصب کئے جاتے
 ہیں۔ کیلاش گنڈ (بلندی ۱۲۱۴۵ فٹ) سے چھتر گلہ کٹھن سفر ہے۔ مہم جو دوسرے دن
 چھتر گلہ میں آرام کر کے نمبر ایک پر دیئے گئے رُوٹ کے مطابق ہی بنی تک کا سفر کر کے
 چار یا پانچ دنوں میں واپس بھدر واہ آ سکتا ہے۔

(۳) بھدر واہ۔ پدري گلی۔ بھال پدري۔ پرنگل۔ دگی۔ منجری۔ چمبہ رُوٹ: یہ
 پچپن (۵۵) میل کا پیدل رُوٹ ہے اور چھ دن کا سفر ہے۔ بھدر واہ سے پدري گلی کا
 پیدل راستہ پندرہ کلو میٹر ہے۔ بھدر واہ چمبہ موٹر روڈ تقریباً ۱۰۵ ر کلو میٹر ہے۔

(۴) بھدر واہ۔ شریکھی۔ قطار۔ کلہو تران۔ کینٹھی۔ جانی۔ بھدر واہ رُوٹ:

یہ راستہ دشوار گزار مگر حسین جنگلات اور دل فریب مقامات سے گزرتا ہے اور کم وبیش چار دن کا سفر ہے۔

(۵) بھدر رواہ (براستہ بھجہ تھنالہ)۔ پدري گلی۔ بھال پدري۔ تھلورن۔ کینٹھھی۔ جائی۔ بھدر رواہ رُوٹ: یہ سفر کم وبیش پانچ دنوں پر مشتمل ہے۔ پدري گلی دس ہزار (۱۰۰۰۰) فٹ اونچی ہے۔

(۶) بھدر رواہ۔ جائی۔ کانسر (براستہ باچھ دھار)۔ گندوہ۔ کلہو تران۔ ٹھاٹھری۔ رُوٹ: یہ رُوٹ کم از کم چار دن کی مسافت پر مشتمل ہے۔ جائی کانسر گندوہ اور ٹھاٹھری میں رہائشی انتظامات دستیاب ہیں۔ ٹھاٹھری سے آگے بس میں بڑے آرام سے سفر کیا جاسکتا ہے۔

(۷) بھدر رواہ۔ سیوج دھار۔ نگار۔ بہوتہ۔ مرمت۔ سدھ مہادیو (اڈھم پور) رُوٹ: سدھ مہادیو سے جموں وغیرہ کے لیے بسیں دستیاب ہیں۔ سدھ مہادیو تک پانچ روز درکار ہیں۔ یہاں اس امر کا ذکر لازمی ہے کہ ہم جو حضرات چھوٹے اور کم وزن کے خیمے اور اشیائے خوردنی ساتھ لائیں تو بہتر ہوگا۔ نیز کچھ سیاحتی گزرگاہوں اور تیرتھوں کے راستوں پر بھی مہم جوئی ہو سکتی ہے جن کا ذکر مختلف ابواب میں کیا گیا ہے۔

(۸) کشتی بانی یا ریفتنگ: کشتی بانی (Rafting) دریائے چناب میں ٹھاٹھری

سے ڈوڈہ اور اب بغلیار پن بجلی پروجیکٹ کا ڈیم پل ڈوڈہ سے بغلیار تک بننے کے بعد بغلیار بجلی گھر تک ممکن ہو گئی ہے۔ دراصل دریا بانی یا کشتی بانی کی مہم دریائے چناب کے طاس میں ۱۹۸۵ء میں امریکہ سے آئی ہوئی ایک ٹیم نے شروع کی تھی جو کشتواڑ اور رام بن کے درمیان انجام پذیر ہوئی تھی۔ دوسری بار ۱۹۸۸ء میں سری نگر اور دہلی سے آئی ہوئی ٹیموں نے کامیابی سے اس رُوٹ پر ریفتنگ کی۔ اس کے بعد کوششوں کے باوجود کوئی ٹیم اس میں کامیاب نہ ہو سکی۔ کشتی بانی کے دوران موسمی حالات کا بخوبی خیال رکھا جانا ضروری امر ہے۔

قصبہ بھدرواہ:

موجودہ قصبہ ”بھدرواہ“ ضلع ڈوڈہ کا خوبصورت ترین قصبہ ہے جس کی حسن و خوبصورتی کے بارے میں کئی تذکرہ نگاروں اور سیاحوں نے اپنی اپنی طرز سے قصیدے لکھے ہیں۔ اس قصبہ کی بنیاد تقریباً آٹھویں صدی عیسوی کے بعد ہی پڑی جب کہ پرانے قصبہ ڈونگا نگر اور اودھا نگر کو ایک طوفانِ عظیم نے صحنہ ہستی سے مٹا ڈالا تھا۔ وہ قصبہ علاقہ اٹھکھار کے خوبصورت ترین مقام پر آباد تھا اور قدیم مملکت بھدرواہ کا دار الخلافہ بھی تھا جو سر تنگل کے نزدیک گڑھ سے موٹہ تک پھیلا ہوا تھا۔ نالہ ہالون اس کے پتھوں بچ سے گزرتا تھا جو بالآخر اس کی تباہی کا موجب بنا۔ ڈونگا نگر اور اودھا نگر کا قصبہ وادیء بھدرواہ سے بسوہلی اور بڈھو کے علاوہ چمبہ کے علاقوں کی طرف جانے والے راستوں کا مشہور نقطہ آغاز تھا۔ وادیء بھدرواہ میں داخل ہونے کے لیے بھی یہ ایک گزرگاہ کے مصداق تھا۔ وادیء کشمیر سے بھی آنے جانے والے لوگ یہاں سے ہی گزرتے تھے۔ کچھ تذکرہ نگاروں کے مطابق اس قصبے کے آس پاس ایک قدیم یونیورسٹی بھی قائم تھی جس میں سینکڑوں طالب علم رہائش پذیر ہو کر سنسکرت اور دیگر علوم سے فیضیاب ہوتے تھے۔ اس بارے میں ہمیں کوئی تاریخی سند دستیاب نہیں ہوئی ہے اور نہ ہی مذکورہ قدیم قصبے یا راجدھانی کے بارے میں ہمارے پاس کوئی مستند ثبوت موجود ہے۔ بس سینہ بہ سینہ چلی آرہی روایات ہی کو ہم مصدقہ ثبوت تسلیم کرتے آئے ہیں۔

تواریخی شواہد سے یہ بات طے ہے کہ موجودہ قصبہ جو عرف عام میں ”نگر“ کے نام سے مشہور ہے پرانے قصبے کی بربادی کے بعد آباد کیا گیا۔ یہ شاید اس وجہ سے ہوا کہ ہالون اور نیرو کے نالوں کے طوفانی خطروں سے یہ جگہ محفوظ تھی اور موجودہ بازار سیری کسی جاگیردار کی مملکت میں ایک بہت بڑے ہموار قطعہ زمین کی صورت میں

دستیاب تھا اور ساتھ ہی یہاں پر قدیم مندر کی موجودگی لوگوں کی مذہبی رسومات کی انجام دہی کے لئے سکون و اطمینان کا باعث تھی۔ ان میں واسک ڈیرہ میں تعمیر شدہ واسک ناگ کا مندر اور نالہء نیرو کے دائیں کنارے (یعنی مشرق میں) گپت گنگا کا قدیم مندر قصبہ سے ایک کلومیٹر کی دوری پر واقع ہے جو بڑے بڑے پتھروں سے تراشی گئی ٹائلوں سے تعمیر کیا گیا ہے۔ واسکی ناگ مندر میں واسکی ناگ کی دو مورتیاں اور جنت وہاں کی مورتی نصب کی گئی ہے۔ یہ دونوں مندر تاریخی اور مذہبی لحاظ سے بڑی اہمیت کے حامل ہیں۔ اس قصبہ میں کچھ اور مندر بھی ہیں جن میں بازار سیری میں لکشمی نارائن مندر، پاسری مندر اور محلہ قلعہ کا مندر پرانے مندر ہیں۔ قصبہ کے بچوں بیچ ایک عالی شان جامع مسجد ہے اور درجنوں محلہ مساجد تعمیر کی گئیں ہیں۔ بھدر واہ میں کئی زیارت گاہیں بھی موجود ہیں اور مرجع خلأق ہیں۔

موجودہ قصبہ چاروں طرف سے سرسبز و شاداب جنگلات اور پہاڑی سلسلوں سے گھرا ہوا ہے۔ یہ قصبہ محلہ رُنتہ (محلہ قلعہ کے بالائی حصے میں قلعہ بھدر واہ کے نزدیک ایک موضع کا نام ہے جو اب میونسپل کمیٹی کی حدود میں آ گیا ہے) کی اُترائی سے گپت گنگا کے نشیبی حصے تک اور قصاباں محلہ (متصل قبرستان) سے گاتھ تک پھیلا ہوا ہے۔ کہا جاتا ہے کہ زمانہ قدیم میں بھدر واہ قصبہ میں ایک میونسپل کمیٹی قائم تھی جسے بعد میں ٹاؤن ایریا کمیٹی میں تبدیل کیا گیا۔ کچھ عرصہ پہلے یہ قصبہ نوٹیفائنڈ ایریا میں تبدیل کیا گیا لیکن موجودہ گورنمنٹ نے باقی قصبوں کے ساتھ ساتھ اس کا درجہ بڑھا کر اسے بھی میونسپل کمیٹی میں بدل ڈالا ہے۔

قصبہ بھدر واہ بیرونی سیاحوں کی نظر میں:

اس قصبہ کے بارے میں کچھ انگریز سیاحوں نے اپنے سفر ناموں اور تذکروں میں اپنے تاثرات قلمبند کئے ہیں جن میں چارلس ایلسی سن بیٹس، جی۔ ٹی۔ وائٹ اور

فریڈرک ڈریو وغیرہ شامل ہیں۔ جی. ٹی. وائن نے اس علاقے کی سیاحت ۱۸۳۹ء میں کی تھی۔ اُس کے سفر نامے کی پہلی جلد لندن سے ۱۸۹۲ء میں شائع ہوئی۔ بھدر رواہ کے بارے میں وہ یوں لکھتا ہے:

”بدر وار“ بدھ کا مضبوط گڑھ نہایت خوبصورت ملک کے مرکز میں واقع ہے۔ کشمیر کو چھوڑ کر ایسا خوبصورت مقام پہاڑوں میں میری نظر سے نہیں گزرا۔ میرا تھر مایٹر (بیرو میٹر) ۵۰۰۰ فٹ کی بلندی ظاہر کر رہا ہے۔ کشمیری اسے ”بدر کار“ کہتے ہیں اور پہاڑیوں کے باشندے اسے ”بدر“ پکار تے ہیں۔“

بھدر رواہ کی کشمیری آبادی اسے ”بدر کا“ کہتی ہے ”بدر کار“ نہیں۔ اسی طرح غیر مسلم باشندے اسے ”بڈلہ“ کہتے ہیں۔ جی. ٹی. وائن اس وادی کے بارے میں مزید لکھتا ہے کہ:

”بھدر رواہ سے راستہ بھدر رواہ ندی کے بائیں کنارے تدریجاً بلند ہوتا جاتا ہے حتیٰ کہ یہ بیضوی دائرے میں جا نکلتا ہے جس کے نشیبی حصے دھان کے کھیتوں سے وابستہ ہیں جب کہ فراخ اور کم ڈھلوان حصے زیادہ تر قابل کاشت تھے جہاں آباد گاؤں واقع ہیں اور جن پر دیودار کے درخت سایہ فگن ہیں۔ یہ گاؤں ان پہاڑی خطوں کے مقابلہ میں جو میں نے اعلیٰ العموم دیکھے تھے نسبتاً بہتر حالت میں تھے۔“

قصبہ بھدر رواہ کے بارے میں وائن اپنے تاثرات یوں بیان کرتا ہے:

”.....میرے خیال میں قصبہ بمقابلہ کشتواڑ دو گنا بڑا ہے۔ اس میں

826

دوسو سے تین سو گھر تھے۔ ان تمام پہاڑی قصبات کی آبادی کا معتمد بہ حصہ کشمیری ہیں جو اپنے وطن مالوف کے سکھ گورنروں کے ظلم و ستم سے بچنے کے لئے ان علاقوں میں فرار ہوئے ہیں۔

خاص بازار کی سمت جنوب مغربی ہے اور شمال کی طرف قلعہ ہے جو قصبہ کی حفاظت کرتا ہے۔ قلعہ بڑا اور مربع (شکل کا) ہے جو سیٹ کے بڑے بڑے پتھروں

سے بنایا گیا ہے۔ یہ پتھر قرب و جوار میں ملتے ہیں۔ یہ دوسرے پہاڑی قلعوں کے مقابلہ میں بڑا عجیب و غریب مقام ہے۔ اس قلعہ کی پشت پر جنگلات سے بھرپور پہاڑیاں اس کی حفاظت کرتی ہیں۔“

وائن نے اُس وقت کی غذائی حالت کا نقشہ کھینچا ہے جس سے عیاں ہوتا ہے کہ بھدر رواہ میں ارزانی کا دور دورہ تھا:

”..... چار سیر گندم کا آٹا جو تین انگریزی پونڈ کے برابر ہے عام طور پر ایک پنس سے کم میں فروخت ہوتا ہے۔ اسی قیمت پر تین سیر چاول اور آٹھ سیر جو دستیاب ہوتے ہیں۔ ایک عمدہ بھیڑ ایک روپے سے جو دو شنگ کے برابر ہے فروخت ہوتی ہے۔ ایسا معلوم ہوتا ہے کہ بازار میں اشیائے تجارت کی فراوانی تھی۔ اڑھائی صد کے قریب شال کے کرگھے (کھڑیاں) تھیں لیکن مصنوعات عمدہ قسم کی نہ تھیں۔ سیب کے درخت کی لکڑی سے عمدہ خوبصورت اور منقش کنگھے بنائے جاتے ہیں۔ موسم گرما میں ایک بلند درّہ کو عبور کر کے چار یا پانچ گھنٹے میں چمبہ جاسکتے ہیں یا دوسرے درّے چھاترو دھار (چھتر دھار) کے ذریعے بسوہلی۔ دونوں درّے برف نے جنوری ۱۸۳۹ء میں جب کہ میں وہاں تھا بند کر دئے تھے۔“

وائن نے ڈائمنوں کی موجودگی کا یوں ذکر کیا ہے جو کشتواڑ اور بھدر رواہ میں اُن دنوں موجود تھیں:

”..... بھدر رواہ میں ایک بوڑھی عورت میں نے دیکھی جو اُس وقت ساحرہ یا ڈائمن کی حیثیت میں لائی گئی تھی۔ اگر کوئی حاکم بیمار پڑ جائے اور اُس کی بیماری دوا کے استعمال سے دُور نہ ہو سکے تو ایسی بوڑھی عورت کی تلاش کی جاتی ہے جس کے پاؤں اندر کی طرف مڑے ہوئے ہوں۔ اُس پر ڈائمن ہونے کا الزام عائد کیا جاتا ہے اور شاید اُس کی ناک کاٹ لی جاتی ہے یا شاید اُسے موت کے گھاٹ اتارا جاتا ہے۔ میری استدعا پر اُس ڈائمن کو میرے سامنے لایا گیا۔ ڈائمن جیسے تاثرات جو اُس کے

چہرے سے عیاں تھے یقیناً میں نے کبھی نہیں دیکھے تھے۔ شروع شروع میں وہ بے حد خوف زدہ تھی لیکن اُس کا خوف کچھ کم ہو گیا۔ جب اُسے معلوم ہوا کہ میں اُس کے لئے حکام سے سلسلہء جنبانی کر رہا تھا۔ جب تک میں قصبہ میں رہا اُسے کسی نقصان سے بچانے میں کامیاب ہو گیا۔ سزا یہ بھی ہے کہ تانبے کا سکہ گرم کر کے ماتھے پر داغا جاتا ہے.....“

”.....الپائن پنجاب کے باشندے عام طور پر ہندو ہیں۔ وہ نومند اور پھر تیلی نسل سے تعلق رکھتے ہیں۔ وہ میدانی باشندوں کے مقابلے میں کوتاہ قد اور مضبوط جسم کے ہیں۔ اُن کے نقش خوبصورت رنگ سفید اور اخلاق پسندیدہ ہیں.....“

فریڈرک ڈریو ”دی ٹیری ٹریز آف جموں اینڈ کشمیر“ کے صفحہ نمبر ۱۰۳ تا ۱۰۵ پر بھدرwah قصبہ کا یوں ذکر کرتے ہیں:

”بھدرwah کا مصروف قصبہ اس قسم کے پہاڑی علاقے میں مقابلتاً ایک بڑی جگہ ہے۔ یہاں اندازاً چھ یا سات سو گھر اور تقریباً تین ہزار لوگ ہیں۔ بھدرwah میں ایک گھلا بازار ہے۔ ایک لمبی گلی قلعہ کی جانب جاتی ہے۔ دو یا تین بازار دو مسجدیں اور ایک بڑا مندر واقع ہے.....“

”.....قصبہ میں بنے ہوئے گھر تقریباً سالم دیودار کی لکڑی کے ہیں اور گھروں کے ڈھانچے بھی لکڑی کے ہی ہیں۔ البتہ دوسرے تختوں کے درمیان خالی جگہ کو پتھروں سے بھرا جاتا ہے جو بعض اوقات ڈھیلے چھوڑے جاتے ہیں اور بعض دفعہ گارے سے جوڑے جاتے ہیں۔ بہت سے گھروں کی چھتیں ڈھلوانی قسم کی ہوتی ہیں جن پر شنگل لگائے جاتے ہیں۔ کناروں پر کھمبے لگانے کے لئے بعض اوقات انوکھے قسم کے طریقے اپنائے جاتے ہیں۔ اور بعض اوقات مکان یا مندر کے بیچ میں سہارا دینے کے لئے انہیں لگایا جاتا ہے۔ کچھ انچ موٹے لکڑی کے سلوں کو جوڑوں کی

ل شیرازہ (ہمارا ادب) ۱۹۶۵ء ص: ۷۲-۷۳، عشرت کشواڑی

صورت میں سیدھے اوپر کی طرف کھڑا کیا جاتا ہے وہ اس طرح کہ ایک جوڑا دوسرے جوڑے کو زاویہ قائمہ پر قابو میں رکھے ہوئے ہو اور وہ بھی یکے بعد دیگرے.....“

”..... ایک ندی کا پانی قصبہ کے عین درمیان میں سے گزرتا ہے اور اُس میں سے نکالی ہوئی شاخیں تمام گلیوں میں سے گزاری جاتی ہیں۔ عمارتوں کے درمیان اور قصبہ کے گرد و نواح میں میوے دار درخت لگائے گئے ہیں۔ سیب، ناشپاتی، شہتوت، خوبانی اور گلاس وغیرہ۔ یہاں سفیدوں کے درخت، چنار اور چٹھی سطح کے درخت بھی ہیں۔ درختوں میں سفیدے اور چنار کے درخت پائے جاتے ہیں.....“

وہ مزید لکھتا ہے:

”..... ان خصوصیات کے علاوہ یہاں کی موسم گرما کی خوشگوار آب و ہوا اور کشمیری نثر ادلوگوں کی ایک کثیر تعداد کی وجہ سے اس علاقے کو ”چھوٹا کشمیر“ کے نام سے شہرت ملتی ہے.....“

”..... بھدر رواہ کے نصف سے بھی زیادہ باشندے کشمیری ہیں۔ انہوں نے یہاں کے اصلی ہندو باشندوں کو پس پشت ڈالا ہے۔ انہوں نے تقریباً ہر قسم کی نوکریاں اختیار کی ہیں۔ اُن میں سے کئی دکاندار اور اُس سے بھی زیادہ امر تر اور نور پور والوں کی فرمائش پر شالی بانی کے کام میں مصروف ہیں۔ کچھ کشمیریوں کے پاس زمین ہے اور وہ اس کی خود کاشت کرتے ہیں۔ کچھ یہ کام بے شک نصف سال تک کرتے ہیں اور سال کے دوسرے نصف حصے میں شامل بانی کرتے ہیں جو عموماً طویل برقیلے موسم سرما میں کیا جاتا ہے.....“

”..... گرد و نواح میں بہت سے کشمیریوں کے گاؤں ہیں لیکن قصبے کے باہر اُن پر بھدر رواہیوں کی غالب اکثریت ہے جو یہاں کے قدیم باشندے ہیں۔ میں یہ نہ سمجھ سکا کہ کشمیریوں کی اتنی بڑی تعداد یہاں پر کب آباد ہوئی۔ لیکن اس موضوع پر کسی واضح روایت کی عدم موجودگی کی بناء پر ہم یہ نتیجہ اخذ کر سکتے ہیں کہ ایسا کچھ تین یا چار

نسلوں سے قبل وقوع پذیر ہوا تھا.....“

”.....سطح سمندر سے ۵۴۰۰ فٹ کی بلندی سال کے ایسے موسم میں اس جگہ کو موافق درجہ حرارت بخشتی ہے جسے بہت سے لوگ پسند کرتے ہیں۔ بعض اوقات برطانوی رجمنٹ کے یاگلوں میں مقیم گورکھے اپنے بال بچوں کو یہاں لا کر اپنی چھٹیاں بھدرواہ میں ہی گزارتے ہیں۔ یہاں انہیں بہتر آب و ہوا اور سستی بودوباش کے فائدے حاصل ہوتے ہیں.....“

”.....قصبے کے اوپر ایک نمایان مقام پر قریباً تین سو فٹ کی اونچائی پر ایک قلعہ ہے جو لکڑی اور پتھر سے بنی ہوئی ایک مربع شکل کی عمارت ہے جس میں پتھروں سے بنائی گئی برجیاں بھی ہیں۔ کچھ تو قدیم راجاؤں کے رہائشی مکانوں کے کھنڈر ہیں۔ بھدرواہ کے راجے میاں راجپوت تھے جن کا شجرہ نسب گلو اور بسوہلی کے خاندانوں سے ملتا تھا۔“

اس قلعہ کے بارے میں جی. بی. وائن نے اپنے سفرنامہ (۱۸۳۹ء) میں لکھا

ہے کہ:

”قصبہ جنوب کی طرف سے ۳۰۰ فٹ کی اونچائی پر ایک پہاڑی پر واقع ایک قلعہ کی کمانڈ میں ہے جو ایک بھاری عمارت ہے اور جس کے کونوں پر تعمیر کی گئی برجیاں مقامی مٹی سے بنی بڑی بڑی رسلوں پر مشتمل ہیں جو ہوا اور سورج کی تپش میں گھلا رہنے سے سخت ہوتی ہیں۔ یہ مٹی مقامی طور پر دستیاب ہے۔ دیواروں میں گولہ باری کے لئے شکاف یا سوراخ بنائے گئے ہیں۔ اس قلعہ میں چار توپیں داغی جاتی ہیں۔ اس قلعہ میں پچاس نفوس پر مشتمل ایک حفاظتی دستہ بھی ہے۔ اس کا محل وقوع بڑی جنگلی اونچائیوں کے دامن میں ہے جہاں تک مغرب اور جنوب کی طرف سے آسانی سے پہنچا جاسکتا ہے.....“

وہ قصبہ کے بارے میں مزید لکھتا ہے کہ:

”..... اس صوبے (یعنی بھدرwah) کے نام سے موسوم بڑا قصبہ ایک خوبصورت اور زیرکاشت وادی میں نالہ نیرو کے بائیں کنارے کے مغرب کی طرف قریباً ایک چوتھائی میل پر واقع ہے جو قصبہ کے نچلے حصے میں بڑے بڑے پتھروں سے بنے ہوئے اونچے کناروں میں سے ایک ندی کی صورت میں بہتا ہے۔ یہ دو پلوں سے عبور کیا جاتا ہے۔ ایک قصبہ کے شمال مشرق میں ہری پور کے نیچے اور دوسرا جنوب مشرق میں موضع دھریچہ کی طرف جانے والی گزرگاہ پر۔ اس نالے کو مختلف گھاٹیوں سے بھی عبور کیا جاسکتا ہے.....“

”..... قصبے میں تقریباً ۴۰۰ گھر ہیں جن میں سے دو سو گھر ہندوؤں کے ہیں۔ یہاں کے بازار میں ساٹھ (۶۰) ہندو دکاندار اور پچاس (۵۰) شال باف ہیں۔ اس کے علاوہ ایک سو ساٹھ (۱۶۰) مسلم گھرانے بھی ہیں۔ کہا جاتا ہے کہ یہاں پر ۴۰۰ کھڑیاں بھی ہیں جن میں سے صرف نصف کھڑیوں پر کام ہوتا ہے.....“

”..... یہاں کے مکانات بغیر صاف کئے ہوئے پتھروں اور گارے سے بنائے جاتے ہیں جو ککڑی کی تہوں سے جوڑے جاتے ہیں۔ یہ عام طور پر ایک ہی ہموار چھت والے ہوتے ہیں۔ ان میں سے کچھ بہتر طرز کے دو منزلہ بھی ہوتے ہیں جن کی چھتیں ڈھلوانی ہوتی ہیں۔ گلیوں میں گھر درے پتھر لگے ہیں جو غیر ہموار اور گندی ہیں۔ اشیائے خورد و نوش سستی اور وافر مقدار میں دستیاب ہیں۔ چاول کافی مقدار میں برآمد کیا جاتا ہے۔ قصبے میں سات چشموں کے بارے میں بتایا جاتا ہے۔ اس قصبہ میں موضع موٹہ کے آس پاس سے ایک نہر کے ذریعہ سے پانی لایا گیا ہے جو وہاں سے نالہ نیرو کے ساتھ ساتھ بہتی ہے۔ بھدرwah کے بنے ہوئے شال کھر درے قسم کے ہیں تاہم شال بانوں کو کھلی آزادی ہے۔ وہ ساڑھے چار روپے ماہوار کماتے ہیں.....“

”..... دُشوار گزار دروں میں سے گزرنے کی مشکلات کی وجہ سے بھدرwah

کی تجارت یہاں کی مقامی پیداوار پر ہی منحصر ہے، البتہ بسوہلی کے ساتھ پشینہ کی محدود سی تجارت بھی ہوتی ہے۔ اس کے بدلے میں چند ایک برطانوی چیزیں درآمد کی جاتی ہے۔ قصبے میں سے گزرنے والی اشیاء پر ایک فی صدی محصول لگایا جاتا ہے۔“^۱

جارج فانسٹر نے اپنے سفرنامہ میں بھدر رواہ کا ذکر کرتے ہوئے لکھا ہے کہ ”جب میں پدری کے مقام پر پہنچا تو بھدر رواہ مجھے ”سوزر لینڈ“ جیسا لگا۔“ اُس نے ۸۷۷ء میں بھدر رواہ کی سیاحت کی تھی۔ قصبہ بھدر رواہ کی خوبصورتی کو مرزا عارف بیگ نے اپنے ایک مضمون میں ان دلکش الفاظ میں سمیٹ لیا ہے۔ ”قصبہ بھدر رواہ چھوٹے کشمیر کی طرح ہے۔ پہاڑوں کی زمردی انگوٹھی میں جیسے نیلم کا نگینہ۔ اس کی ہر شے کشمیر کی طرح ہی حسین و جمیل ہے۔“^۲

ناصر اے زرگر ”دی ویلی آف چناب“ کے صفحہ ۲۱۱ پر وادی اور قصبہ بھدر رواہ کا یوں ذکر کرتے ہیں کہ..... ”وادی بھدر رواہ قدیم قسم کی دیہاتی خوبصورتی اور دورِ حاضر کی چندھیا دینے والی جدت پسندی کے خوبصورت امتزاج اور قصبہ بھدر رواہ قدیم حسن و جمال اور عصری تمول اور امارت کا رنگارنگ مظاہرہ پیش کرتا ہے۔ پس اس حسین وادی کی یہی فسوں گری اور بھدر رواہ کا یہی جادو ہے۔“ (ترجمہ: بشیر بھدر رواہی)

بھدر رواہ کا حدودِ اربعہ اور محل وقوع:

چارلس ایلی سن بیٹس کے ”گزیئر آف کشمیر“ میں بھدر رواہ خاص کا عرض بلد ۳۲°۵۹ اور طول بلد ۷۵°۵۷ دکھایا گیا ہے، جبکہ اس کی سطح سمندر سے بلندی ۴۵۲۷ فٹ بتائی گئی ہے۔ پروفیسر شبیر احمد قاضی کے مطابق بھدر رواہ ۳۵°۳۰ اور ۷۶°۱۵ مشرقی طول بلد اور ۳۲°۵۰ اور ۳۳°۱۰ عرض بلد شمال کے درمیان واقع ہے۔ جناب

۱ ”فوکس آن جموں اینڈ کشمیر“ سیرکشتواڑی، بحوالہ جی ٹی وائٹ وغیرہ ترجمہ: بشیر بھدر رواہی

۲ ”شیرازہ“ اکیڈمی آف آرٹ، کلچر اینڈ لنگویج ریسرچ سوسائٹی

الیں ڈی۔ سوتنتر کے مطابق ”اس کے جنگلات کی حدود ۳۲ء ۵۷ اور ۱۵ء ۶۷ مشرق طول بلد اور ۵۲ء ۳۲ اور ۱۱ء ۳۸ شمالی طول بلد کے درمیان پڑتی ہیں۔ یہ علاقہ شمال میں دریائے چناب اور کشٹواڑ کے علاقہ مشرق میں کشٹواڑ اور چمبہ کے علاقوں جنوب میں چمبہ اور بسوہلی کے علاقوں کی سرحدی حدود میں آتا ہے۔“

مشہور سیاح جی۔ ٹی۔ وائن کے مطابق ”قصبہ بھدر رواہ جموں کے شمال مشرق میں ۱۰۲ میل، کشٹواڑ کے جنوب میں ۳۶ میل، چمبہ کے شمال مغرب میں ۶۰ میل اور بسوہلی کے شمال میں ۶۵ میل کی دوری پر واقع ہے۔“ جب وائن سیاحت کرتے ہوئے بھدر رواہ پہنچا تو دور سے بھدر رواہ کا محل وقوع دیکھ کر ”اُسے انگلستان یاد آیا۔“ ضلع ڈوڈہ کا یہ خوبصورت ترین قصبہ وادیء بھدر رواہ کے عین مرکز میں واقع ہے اور چاروں طرف سے فلک بوس اور برف پوش پہاڑوں اور قسم قسم کے جنگلی درختوں کی آغوش میں آباد ہے جو اس کی خوبصورتی، مہسن اور اس کی دلکشی میں اضافہ کرتے ہیں۔ ٹیلوں، اونچائیوں اور پہاڑوں کی ڈھلوانوں پر گھنے جنگلات کے درمیان بسائے گئے گاؤں اور چھوٹی بڑی بستیاں جہاں اس کی رونق کو دوبالا کرتی ہیں وہاں ڈھلوان سطح اور پہاڑوں کے دامن میں ہموار سطح میں زینہ بہ زینہ پھیلے اور لہلاتے ہوئے کھیت اور وادی سے گزرنے والے بل کھاتے ہوئے ندی نالے اور نہریں یہاں پر آنے والوں کا دل موہ لیتے ہیں۔ موسم گرما میں یہاں کی خوشگوار آب و ہوا عام لوگوں اور سیاحوں کے لئے باعث سکون اور فرحت بنتی ہے۔ گوکہ سردیوں میں یہاں عام طور پر سخت سردی پڑتی ہے۔ یہاں کا درجہ حرارت ۱۸ سے ۳۰ سینٹی گریڈ کے درمیان رہتا ہے۔ پکی سڑکوں کی تعمیر کی بدولت اب یہ قصبہ سری نگر سے ۲۵۲ کلومیٹر اور جموں سے ۲۰۱ کلومیٹر دور ہے جب کہ بھدر رواہ سے بسوہلی کا فاصلہ ۱۶۶ کلومیٹر اور بھدر رواہ سے چمبہ کا فاصلہ ۱۰۵ کلومیٹر ہے۔ یہ قصبہ پل ڈوڈہ کے مقام پر نیشنل ہائی وے سے ملا ہوا ہے۔ یہ سڑک ۲۹ کلومیٹر لمبی

فاریٹ ویلتھ آف بھدر رواہ، ”شاہین“ ڈگری کالج، ص: ۵۵، ترجمہ: بشیر بھدر رواہی

ہے۔ دوسری طرف یہ علاقہ بھلیس کے ساتھ کچھ پیدل راستوں سے ملا ہوا ہے۔ ان میں قطار دھار، کنٹھی دھار، باچھ دھار، گندوہ کے علاوہ بھدرواہ، جانی، جوڑہ، ملانوں اور کاہرہ کے راستے شامل ہیں۔ اندرونی طور پر بھی کئی سڑکیں اس قصبہ کو آس پاس کے دیہاتوں سے ملاتی ہیں، جن کی تفصیل علاحدہ باب میں دی گئی ہے۔

”بھدرواہ کا حسین و جمیل قصبہ نیرو نالہ کے مغرب کی جانب دائیں کنارے پر واقع ہے۔ یہاں کی زمین بہت ہی زرخیز اور پانی وافر مقدار میں ہے۔ عام طور پر یہاں کے چشموں کا پانی گرمیوں کے موسم میں سرد اور سردیوں کے موسم میں گرم ہوتا ہے۔ وادی نیرو کا سارا علاقہ سرسبز و شاداب ہے اور جنگلات بھرسونے کے خزانے ہیں۔ ہر سو آبادیاں اور ہریالی پھیلی ہوئی ہے۔ لوگ خوشحال، محنتی، خود کفیل اور تعلیم یافتہ ہیں۔ فطرت کے حسن و جمال کا پرتو لوگوں کی شاہت میں نظر آتا ہے۔ یہاں کی سیرگاہیں اور صحت افزا مقامات جاذب نظر اور باعث کشش ہیں۔“^۱

بھدرواہ قصبہ کی بلدیاتی تشکیل نو:

بقول پنڈت شو جی دھر، بھدرواہ ۱۸۸۱ء تک ایک ضلع کی حیثیت رکھتا تھا اور اس کا صدر مقام بھدرواہ خاص تھا۔ قدیم راجاؤں کے زمانے میں یہ قصبہ ایک مملکت کا دار الخلافہ (راجدھانی) تھا۔ ڈوگرہ راجاؤں کے عہد میں یہ ایک جاگیر کا صدر مقام تھا۔ قصبہ بھدرواہ کے بندوبست کی رپورٹ ۱۸۹۴ء میں تیار کی گئی۔ کچھ سال پہلے تک قصبہ بھدرواہ میں پہلے ٹاؤن ایریا کمیٹی قائم تھی جو بعد میں نوٹیفائنڈ ایریا کمیٹی میں تبدیل کی گئی۔ سال ۲۰۰۵ء میں نئی حکومت نے اس کا درجہ بڑھا کر میونسپل کمیٹی کر دیا۔ ۱۳ وارڈوں پر مشتمل اس کمیٹی کے باضابطہ چناؤ ۲۰۰۵ء میں عمل میں لائے گئے جن میں کانگریس کے امیدواروں نے بھاری اکثریت کے ساتھ دس نشستیں حاصل کیں اور

۱۔ امارہ تبسم طالبہ ڈگری کالج ڈوڈہ، بحوالہ میگزین ”کوہسار“ ۲۰۰۶ء-۲۰۰۷ء

ایک نشست پی ڈی. پی اور نیشنل کانفرس کو حاصل ہوئی۔ جب کہ ایک آزاد امیدوار بھی کامیاب قرار دیا گیا جس نے بعد میں کانگریس پارٹی میں شمولیت کی۔ کمیٹی کے ممبران نے اتفاق رائے سے جناب غلام نبی آزاد چیف منسٹر ریاست جموں و کشمیر کے چچا زاد بھائی اور مرحوم غلام رسول آزاد کے فرزند جاوید اقبال آزاد کو کمیٹی کا چیرمین چن لیا جو یہاں کے تعمیری کاموں، حفظان صحت اور سیاسی و سماجی امور میں گہری دلچسپی لے رہے ہیں۔ قبل ازیں یہ کمیٹی سب ڈویژنل مجسٹریٹ کی نگرانی میں کام کرتی تھی۔ میونسپل کمیٹی کا نوٹیفکیشن رقبہ ۵۵۰ مربع کلومیٹر ریکارڈ کیا گیا ہے جس میں کئی محلے شامل ہیں۔ نئے وارڈوں کے نام حسب ذیل ہیں:

- | | | | |
|---------------|------------------|-------------------|-------------------|
| ۱. محلہ صراف | ۲. گن پتھ محلہ | ۳. محلہ کھکھل | ۴. محلہ واسک ڈیرہ |
| ۵. گنائی محلہ | ۶. محلہ حویلی | ۷. محلہ دھرم پورہ | ۸. محلہ جامع مسجد |
| ۹. محلہ قلعہ | ۱۰. قصا باں محلہ | ۱۱. محلہ پاسری | ۱۲. محلہ قلعہ |

قصبہ بھدرہ واہ وقت کے ساتھ ساتھ چاروں طرف پھیل رہا ہے۔ نئی بستیوں میں محلہ پاسری کے ساتھ ساتھ گرین کالونی پھیل کر تقریباً موضع کوٹلی تک کو چھو چکی ہے۔ محلہ اڈہ کے شمال میں اور نالہ ہلیا کے جنوب میں اقبال کالونی بڑی تیزی سے بڑھ رہی ہے۔ اسی طرح محلہ صرافاں کے نشیبی حصے میں گرلز ہائر سیکنڈری سکول اور بوائز ہائر سیکنڈری سکول کے درمیان اپروچ روڈ کے دو طرفہ ایک گنجان محلہ آباد ہو گیا ہے۔ پاسری محلہ کے مغربی حصے میں یعنی نالہ چنوت کے بائیں کنارے پر بہت سے مکان تعمیر ہو رہے ہیں۔ محلہ واسک ڈیرہ کے جنوب میں پنج چلن اور اس کے بالائی حصوں میں بہت سے نئے مکانات تعمیر ہو رہے ہیں اور علاقہ کا پھیلاؤ موضع پونچھ کے نچلے حصوں تک ہو رہا ہے۔ محلہ تھڑہ جو ایک قدیم محلہ ہے، کے بالائی حصے کا ہی ایریا میں بھی ایک نئے محلے نے جنم لیا ہے۔ سیری بازار کے مشرق میں گپت گنگا کی طرف بھی مکانوں اور دکانوں کی بھرمار ہو رہی ہے۔ دراصل دھان کے وسیع اور بسیط کھیت

مکانات اور جنگلوں کی تعمیر کی وجہ سے دن بدن کم ہو رہے ہیں اور قصبہء بھدرwah کے گرد و نواح کی خوبصورتی اور شادابی متاثر ہو رہی ہے۔ تاہم قصبہ کے چاروں طرف اونچے پہاڑوں پر گھنے جنگلات کا ہالہ اور ۳۰۰ فٹ کی بلندی پر سرسبز درختوں کے پس منظر میں واقع ایک قلعہ اس کے جنوب مغرب میں کیلاش کنڈ کی فلک بوس پہاڑی چٹانیں اور چوٹیاں اور ساتھ ہی واقع سیوج دھار کے مرغزار چراگا ہیں بھدرwah بسواہلی روڈ اور بھدرwah چمبہ روڈ کے عین درمیان جنوب مغرب کی طرف واقع آشاپتی کا برف سے ڈھکا ہوا گلشیر اور کئی حسین و جمیل بستیاں اور مواضعات اور ہمالیائی پہاڑوں کا جنگلات سے مزین ایک وافر سلسلہ اس قصبہ کی آن بان کو ہمیشہ چار چاند لگاتے رہیں گے۔ کیلاش پر بت قصبہ بھدرwah سے قریباً پندرہ (۱۵) میل دور ہے۔ اس کی بلندی ۱۴۶۰۰ فٹ ہے۔

قصبہ بھدرwah کی آبادی (۱۸۳۹ء تا ۲۰۰۱ء):

جی۔ ٹی۔ وائن نے اپنے سفر نامے میں لکھا ہے کہ قصبہ بھدرwah میں اُس وقت یعنی (۱۸۳۹ء میں) صرف تین سو گھر تھے اور کشمیری نسل کے لوگ وادی کشمیر سے، سکھ گورنروں کے ظلم و ستم، قحط اور قدرتی آفات کی وجہ سے نقل وطن کر کے یہاں بس گئے تھے۔ چارلس ایلی سن بیٹس جب ۱۸۸۵ء میں بھدرwah آئے تو انہوں نے قصبہ بھدرwah میں چار سو گھر ہونے کا ذکر کیا جن میں سے تین سو گھر ہندوؤں کے تھے۔ اُن کی ہی ساٹھ دکانوں اور پچاس شال بانوں کا تذکرہ اُن کے سفر نامے میں موجود ہے۔ مسلمانوں کے ایک سو ساٹھ گھرانے تھے اور ۴۰۰ کھڈیاں بھی موجود تھیں۔ ڈریو نے یہاں چھ یا سات سو گھر اور تقریباً تین ہزار لوگوں پر مشتمل آبادی کا ذکر کیا ہے۔ ۱۹۱۱ء کی مردم شماری کے مطابق قصبہ بھدرwah کی آبادی ۲۵۶۳ اشخاص پر مشتمل تھی، جولائی ۱۹۳۱ء میں ۲۸۹۵ افراد پہنچ گئی۔ یعنی اُس دوران صرف ۱۳۳۲ اشخاص کا اضافہ

ہوا۔ ۱۹۸۱ء کی مردم شماری کے مطابق قصبہ بھدرwah کی کل آبادی ۶۰۷۵ نفوس پر مشتمل تھی اور یہاں کی شرح خواندگی ۵۵ء۳۶ فی صدی تھی۔ اُس سال اِس قصبہ میں ۹۵۵ مکانات تھے۔ کل آبادی میں ۳۱۰۹ مرد اور ۲۹۶۶ خواتین شامل تھیں جب کہ ۱۹۶۱ء میں اِس قصبہ کی آبادی ۱۴۱۲۹ افراد پر مشتمل تھی۔ ۲۰۰۱ء کی مردم شماری کے مطابق قصبہ بھدرwah کی کل آبادی ۱۰۸۴۹ افراد پر مشتمل تھی جس میں سے ۶۳۵۳ مرد اور ۴۴۹۶ خواتین تھیں۔ قصبہ میں کل خواندہ ۸۲۷۰ لوگ تھے جن میں ۵۳۲۷ مرد اور ۲۹۴۳ خواتین شامل تھیں۔ کل شرح خواندگی ۸۴ء۹۴ تھی جس میں مردوں کی شرح ۹۲ء۵۶ اور خواتین کی شرح ۹۱ء۹۳ فی صدی بتائی گئی ہے۔ خواتین کی شرح خواندگی ضلع کے باقی حصوں کے مقابلہ میں سب سے زیادہ ہے۔^۱

قدیم و جدید محلے، گلی کوچے اور بازار:

محلہ کھکل:

بھدرwah کے قصبے کے مشرقی حصہ میں ایک میدان کے ارد گرد پھیلے ہوئے محلہ کو محلہ کھکل کا نام اِس لئے دیا گیا ہے کہ اِس میں لوگ اپنی شالی کے گونے لگا کر رکھتے تھے اور پھر دھان کے کھل ڈال کر اُن پر بیل چلا کر اور بڑی بڑی شاخوں سے گھوٹ کر شالی حاصل کرتے تھے۔ اِس جگہ کا نام بھی اِسی وجہ سے پڑا ہے یعنی کھل ڈالنے کا میدان۔ اِس میں ایک پرانا چنار کا درخت بھی ابھی تک موجود ہے جس کی چھاؤں میں بیٹھ کر لوگ لطف اُٹھاتے ہیں۔

کھکل کے شمال مشرقی کونے پر ایک قدیم مندر بھی واقع ہے جس کو ”درگا دیوی“ کا مندر کہتے ہیں۔ اِسی کھکل کے میدان میں ہر سال ”میلہ پٹ“ کا اہتمام

بھدرwah تحصیل کی آبادی کی تفصیلات علاحدہ دی گئی ہیں۔

ہوتا ہے۔ عرف عام میں اس کو ”کڈ کا میلہ“ کہتے ہیں۔ محلہ کھکھل میں بھدر رواہ کے قدیم پال خاندان کے کچھ لوگ ابھی بھی رہتے ہیں۔ اس کے مشرق کے آس پاس کوٹوال، ٹھکر اور براہمن لوگ آباد ہیں۔ اس کے جنوبی حصے میں پنڈت برادری سے تعلق رکھنے والے لوگ ”راجگرو“ رہتے ہیں جن میں ایک ذات کول بھی ہے جو وادی کشمیر سے بھدر رواہ کے راجاؤں کی تعلیم و تربیت کے لئے بلائے گئے تھے۔ شمالی حصے میں ٹھکر گھرانے ہیں۔ فراشاں اور کشمیری پنڈت بھی رہائش پذیر ہیں۔ میدان کے ایک طرف مرزائیوں کے ایک دو کنبے اور مغربی حصے میں کوٹوال اور منہاس گھرانے آباد ہیں۔ اس کے ساتھ ہی نچلی طرف شب سرن ذیلدار کے خاندان کے لوگ آباد ہیں۔ اس میدان کے آس پاس قدیم پال راجوں کے محلات بھی واقع تھے جو امتداد زمانہ کی نذر ہو چکے ہیں۔ ان محلات کے ساتھ نالہ سرگڑھ واقع ہے جس کے ساتھ ہی شاہی خاندان کے لئے راجوگری نام کا ٹھنڈے پانی کا ایک بڑا چشمہ ہوا کرتا تھا۔ اس چشمے کے اوپر والے حصے میں کوٹوال خاندان سے تعلق رکھنے والے شہری آباد ہیں۔ اب یہ چشمہ غائب ہو چکا ہے۔ یہاں قادیانی اور مرزائی فرقوں سے تعلق رکھنے والے کچھ گھرانے موجود ہیں۔ اس کے علاوہ جوگی راجپوت اور پروہتوں کے کچھ گھرانے بھی اس نشیبی حصے میں رہائش پذیر ہیں۔

محلہ واسک ڈیرہ:

محلہ کھکھل کے شمال مشرق کی طرف ایک گنجان آباد محلہ آباد ہے جس کو واسکی ناگ کے نام کی نسبت سے واسک ڈیرہ کہا جاتا ہے۔ اسی محلہ میں ”واسکی ناگ“ کا ایک قدیم مندر واقع ہے جس میں واسکی ناگ اور ان کے معتقد جیموت واہن کی مورتیاں نصب ہیں۔ اس مندر کو راجہ ناگ پال نے سولھویں صدی عیسوی میں تعمیر کروایا تھا۔ ”بھدر کالی“ دیوی کا مندر بھی اس کی پچھلی طرف واقع ہے۔ اس مندر کے بارے میں

کہا جاتا ہے کہ اسے راجہ رادھک پال نے تعمیر کروایا تھا۔ اس محلے میں گپتا مہتہ، کول، شیخ، گونی اور کوتوال گھرانے آباد ہیں۔

کنڈان محلہ:

بازار سیری کے جنوب میں ایک محلہ آباد ہے جسے کنڈان محلہ کہتے ہیں۔ بازار سیری سے یہ محلہ ایک گلی کے ذریعے سے ملا ہوا ہے۔ دوسری طرف سے نالہ سر گڑھ کے مقام سے اور صدر بازار کے اختتام سے بھی ایک راستہ اس سے گزر کر محلہ کھکھل کی طرف جاتا ہے۔ یہ محلہ بھی گنجان طور پر آباد ہے۔ اس میں مہتہ اور کنڈان چاڑک خاندانوں کے علاوہ کچھ مسلم گھرانے بھی آباد ہیں۔ مسلمانوں نے یہاں ایک مسجد بھی تعمیر کی ہے جو ”کاشو مسجد“ کے نام سے مشہور ہے۔

محلہ دھرم پورہ:

نالہ سر گڑھ اور جامع مسجد کے سامنے سے گزرنے والے نالہ ہالیاں کے درمیانی حصہ میں محلہ دھرم پورہ آباد ہے جو پہلے ایک چھوٹے پل کے ذریعے ان دو حصوں کو ملاتا تھا۔ اب کئی سال پہلے سے اس کے مغربی حصہ میں گاڑیوں کی گزر کے لئے پختہ سڑک پر ایک آہنی پل بھی تعمیر ہوا ہے۔ یہ سڑک صدر بازار سے گزرتے ہوئے بازار سیری کو جاتی ہے۔ محلہ تھڑہ سے گزرنے والی سڑک محلہ کھکھل کی طرف جاتے ہوئے محلہ دھرم پورہ کو محلہ حویلی سے الگ کرتی ہے۔ دھرم پورہ میں ایک صدر بازار کے علاوہ کئی گھرانے آباد ہیں جن میں ایک قدیم مسلم خاندان ملکوں کا بھی ہے جو یہاں کے بڑے مالداروں میں شمار ہوتے تھے۔ کہتے ہیں کہ اس خاندان کا بانی ایک ہندو راجپوت تھا جس نے اسلام قبول کر کے عبدالحق نام رکھا تھا۔ اُن کی اولاد میں عاصم ملک اور عاصم ملک کی اولاد میں سے مشہور زمانہ منشی غلام رسول ملک اور منشی غلام احمد ملک شامل تھے۔ اب اس خاندان کے کئی کنبے بن گئے ہیں اور مختلف جگہوں پر آباد

ہو چکے ہیں۔ دھرم پورہ کے شمالی حصے میں موچی خاندان سے تعلق رکھنے والے کئی کنبے آباد ہیں جو شہر کی صفائی ستھرائی کے کام سے تعلق رکھتے تھے۔ اب اُن میں سے کئی افراد اچھی تعلیم حاصل کر کے اچھے اچھے عہدوں پر کام کرتے ہیں۔ کچھ ابھی تک اپنے آبائی پیشے سے تعلق رکھتے ہیں یا بوٹ سازی کی گھریلو صنعت سے وابستہ ہیں۔ اس محلے کے جنوبی حصہ میں کیلوٹاک، داند، حلوائی اور وانی گھرانے بھی آباد ہیں۔ اس محلہ میں ایک قدیم مندر بھی موجود ہے۔

محلہ حویلی:

محلہ مسجد اور محلہ دھرم پورہ کے جنوب مشرقی حصہ میں ”حویلی“ نام سے ایک محلہ آباد ہے جہاں پال راج کے دوران اُن کے وزراء کے محلات تعمیر کئے گئے تھے جن میں وہ رہائش پذیر ہوا کرتے تھے۔ اُسی نسبت سے اس محلہ کا نام محلہ حویلی پڑ گیا ہے۔ اب اُن حویلیوں میں سے کوئی حویلی باقی نہیں رہی ہے۔ کہا جاتا ہے کہ راجہ دیپال کے دور حکومت میں راجہ محمد تیغ سنگھ والی کشتواڑ نے اپنے وزیر لکھپت پڑھیار کی سربراہی میں مرزا شاہ کے تحت ایک فوجی دستہ بھدر رواہ پر حملہ کرنے کے لئے روانہ کیا تھا جس نے بھدر رواہ کے قلعہ کے علاوہ محلہ حویلی وغیرہ کے علاقوں کو تاراج کر ڈالا اور قصبہ بھدر رواہ کو لوٹ مار کرنے کے بعد خاکستر کر ڈالا۔ اس واقع کی تفصیل تاریخ بھدر رواہ کے متعلق باب میں درج کی گئی ہے۔ اُس حملے کے بعد یہ حویلیاں دوبارہ تعمیر نہ ہو سکیں۔ آج اُن کی جگہ یہاں لوگوں کے گھر آباد ہیں۔ یہ محلہ گنجان آباد ہے۔ اس محلہ کو ”محلہ قصا باں“ بھی کہتے ہیں کیونکہ قصائیوں یعنی گنائیوں کے بہت سے گھرانے یہاں آباد ہیں۔ یہاں پر مرزائیوں کی ایک مسجد بھی تعمیر ہوئی ہے۔ اُن میں سے کچھ گھرانوں نے مرزائیت سے تعلق جوڑا تھا۔ یہاں پر مسلمانوں کے علاوہ دیگر اقوام سے تعلق رکھنے والے گھرانے مثلاً مٹو، کنڈان اور کوتوال آباد ہیں۔ محلہ کے شمال مغرب

میں ایک قدیم قبرستان، دو مساجد اور ایک درس گاہ کے علاوہ ایک کشادہ عید گاہ بھی موجود ہے جس کے نشیبی حصے میں اب کئی نئی تعمیرات ہوئی ہیں۔ یہ حصہ طوفانِ عظیم کے بعد بڑے بڑے پتھروں سے بھر گیا تھا۔ جسے اب صاف کر دیا گیا ہے اور ایک نیا محلہ ابھر آیا ہے۔

محلہ صرافاں:

بازار سیری کے جنوبی حصے میں ایک گنجان آباد محلہ کو محلہ صرافاں کے نام سے یاد کیا جاتا ہے۔ کہتے ہیں کہ ابتداء میں یہاں کشمیری پنڈت گھرانے آباد تھے جن کی ذات صراف تھی۔ اسی نسبت سے اس کا نام محلہ صراف یا صرافاں پڑ گیا ہے۔ اب بھی اس محلے میں ”کول“ ذات سے تعلق رکھنے والے کچھ مشہور تعلیم یافتہ پنڈت گھرانے آباد ہیں۔ ڈاکٹر پریتم کرشن کول جیسے تاریخ دان، ماہر لسانیات اور ارضیات شناس جنہوں نے ضلع ڈوڈہ کی تاریخ ”ہمالین پرنسپلٹیز“ لکھ کر داد و تحسین حاصل کی ہے اور دیگر کئی کتابوں کے مصنف ہیں، اسی محلہ سے تعلق رکھتے ہیں۔ کشمیری پنڈتوں کی دوسری ذات یعنی رینہ لوگ بھی یہاں آباد ہیں لیکن مسلمانوں کی اکثریت ہے۔

اس محلہ میں محکمہ جنگلات کے دفاتر اور ایک سب ڈسٹرکٹ ہسپتال بھی واقع ہے اور اس کے زیرین حصوں میں اپروچ روڈ پر دو ہائر سیکنڈری سکول، امداد باہمی کا دفتر اور ایک چھینچ واقع ہے اور عالی شان مکانات تعمیر کئے گئے ہیں جن کا ایک سرائیکی اور دوسرا سراموضع ربندہ کے ساتھ بننے والے نیرو تک پھیل گیا ہے۔ پرنا لہ چشمہ ایک قدیم اور مشہور چشمہ ہے۔ محلہ میں ایک بڑی مسجد بھی تعمیر ہوئی ہے جس میں نماز جمعہ کا بھی اہتمام کیا گیا ہے۔ اس کی دیکھ کر ایک تعمیر کمیٹی کے ذمہ ہے۔ کشمیری پنڈتوں کے علاوہ یہاں مسلمانوں کے بہت سے گھرانے آباد ہیں جن میں قریشی، دھوبی، شیخ، رنگریز، نجار، گندے، کرا، لب، ریشی اور ہندو اقوام میں زیادہ تر گپتا، مہتا اور بھگت وغیرہ

آباد ہیں۔

محلہ تھڑہ:

محلہ تھڑہ بھی ایک پرانا محلہ ہے جو پولیس اور تحصیل کے دفاتر کے ارد گرد واقع ہے۔ اس کے جنوبی حصے میں محلہ مسجد مغربی حصہ میں محلہ قلعہ اور مشرقی حصے میں نالہ ہلیا کے پار محلہ حویلی واقع ہے۔ محلہ مسجد کے بازار سے محلہ تھڑہ سے ہوتے ہوئے ایک سڑک گزرتی ہے جو ہلیا نالہ پر بنے ہوئے لکڑی کے پل کے اختتام پر محلہ حویلی، محلہ کھکھل اور محلہ دھرم پورہ کی اطراف میں تین حصوں میں تقسیم ہوتی ہے۔ ان ذیلی سڑکوں پر لوگوں کی کافی آمد و رفت رہتی ہے۔ مغربی حصے سے نکلنے والا ایک چھوٹا نالہ اس کے بیچ میں سے گزرتا ہے اور دوسری طرف نالہ ہلیا اس کی مشرقی حدود بناتا ہے۔ اس کے جنوب کی طرف محلہ مسجد کے بازار سے گزرنے والی سڑک اس کی جنوبی حدود قائم کرتی ہے۔

یہ محلہ بھی گنجان آباد ہے۔ اس کے ایک حصے میں حجام، منگنوں، میر، گنائی، شیخ وغیرہ ذاتوں کے مسلم لوگ آباد ہیں۔ بازار والی سڑک کے اندر اندر خطیب، کچلو داند، شور گڑو ٹاک، بٹ اور سہروردی، فراش اور شال ذاتوں کے مسلم آباد ہیں۔ ماسٹر عبدالغفار کچلو (مرحوم) کی رہائش گاہ بھی اسی محلہ میں ہے۔ عدالت کی عمارات کے اندونی اور بیرونی صحن میں دو بزرگ صوفیائے کرام کی زیارتیں تعمیر کی گئی ہیں جو سائیں مونچھ مروڑ اور سائیں پتھر توڑ کے ناموں سے مشہور ہیں اور مرجع خاص و عام ہیں۔ ایس۔ ڈی۔ ایم، ایس۔ پی، ایس۔ ایچ، او، نائب تحصیلدار، سیشن جج، منصف وغیرہ کی عدالتیں اور دفاتر اس کے درمیان ہونے کی وجہ سے یہ محلہ پُر رونق بن گیا ہے۔ یہاں پر ایک پرانی نرسری بھی تھی جو کچھ عرصہ پہلے محکمہ تعلیم کو منتقل ہوئی ہے اور اس میں ایک ہائی سکول بھی قائم کیا گیا ہے۔ ۱۹۴۷ء سے پہلے اس نرسری کے متصل ایک گرو دوارہ

بھی تعمیر ہوا تھا جس کی تعمیر ایک تحصیلدار نے شروع کی تھی۔ سکھوں کی چھوٹی سی آبادی ہونے کی وجہ سے یہ بے توجہی کا شکار ہو کر زمانے کے نذر ہو گیا۔

محلہ مسجد:

محلہ قلعہ اور محلہ پاسری کے مشرق کی طرف اور سیری بازار کے مغرب کی طرف ایک گنجان محلہ آباد ہے جسے محلہ مسجد کہا جاتا ہے۔ ایک قدیم مسجد کی نسبت سے اس کا نام محلہ مسجد پڑا ہے۔

یہ محلہ ۱۹۲۸ء میں ایک طوفان کی زد میں بھی آچکا تھا جس سے لوگوں کا کافی جانی اور مالی نقصان ہوا تھا۔ اب جامع مسجد شریف نئی طرز تعمیر پر بنائی گئی ہے اور ضلع کی مشہور مساجد میں سے ایک ہے۔

جامع مسجد نالہ ہلیا کے کنارے پر واقع ہے جس کے سامنے سے گاڑیوں اور دیگر قسم کی آمد و رفت کے لئے ایک کشادہ سڑک تعمیر کی گئی ہے اور ایک مضبوط پل بھی تعمیر کیا گیا ہے۔ صدر بازار کو چوڑا کر کے اس میں سے گاڑیاں آسانی سے گزارے جانے کا بندوبست ہو چکا ہے۔ محلہ مسجد کے بازار میں دونوں اطراف سے دوکانیں تعمیر کی گئی ہیں۔ جامع مسجد کے ساتھ بھی بہت سی دوکانیں موجود ہیں۔ قصبہ کے اس محلہ میں آب پاشی کی غرض سے بنائی گئی ایک قدیم نہر بھی موجود ہے جو محلہ اڈہ اور اس کے نشیبی علاقے کو سیراب کرتی ہے۔ اس کا قدیم نامہ پُروٹ نہر ہے۔

محلہ مسجد میں گندرشاہ کی زیارت موجود ہے جہاں لوگوں کا تانتا بندھا رہتا ہے۔ محلہ مسجد کی تقریباً ساری آبادی مسلمانوں پر مشتمل ہے۔ اس محلے میں بہت سے خاندان بے ہیں جن میں پیریا رفیقی، خطیب، بٹ، ریشو، شالی، سنگٹوں، ٹاک، زرگر، چھان، شاہو، بابا، نشانی، پٹھان، وانی، قاضی، دیو، نجار، گونی، ملک، کھلو، سانیری، بھوانی وغیرہ ذاتوں سے تعلق رکھنے والے لوگ شامل ہیں۔ دراصل یہ محلہ تعلیم کے لحاظ سے

بھی بہت آگے رہا ہے۔ اس میں رسا جاودانی جیسے عظیم شاعر نے جنم لیا ہے۔ محلہ اڈہ بھی اسی محلہ کا ایک حصہ ہے جو پرانے بس اسٹینڈ کے آس پاس آباد ہے۔ اب تو اس کے نشیبی حصے میں بھی ایک نیا محلہ نمودار ہو رہا ہے جس میں ایک مسجد شریف بھی تعمیر ہو گئی ہے۔

محلہ پاسری:

محلہ مسجد کی مغربی حدود کے ساتھ لگنے والا محلہ ”پاسری“ کہلاتا ہے جو محلہ قلعہ کے جنوب مشرقی حصے کی طرف پھیلا ہوا ہے۔ محلہ پاسری میں پہلے زیادہ آبادی نہ تھی بلکہ اس میں دھان کے کھیت زینے بنائے ہوئے بہت خوش نما لگتے تھے لیکن اب مغرب کی جانب ان تمام کھیتوں میں عالیشان مکانات تعمیر ہو گئے ہیں۔ آبادی میں زیادہ تر ملازم پیشہ اور کچھ تجارت پیشہ لوگ شامل ہیں۔

اس محلہ کے عین مرکز میں ایک مسجد شریف تعمیر کی گئی ہے جو دو منزلہ ہے اور اس کے ساتھ ایک حمام، ایک رہائشی گاہ، ایک سٹور اور چند غسل خانے ہیں۔ اس مسجد کی تعمیر میں عبدالعزیز خان (مرحوم) نے کلیدی رول ادا کیا تھا جب کہ یہاں کے باشندوں نے بڑی فراخ دلی سے مالی معاونت پیش کر کے اس مسجد شریف کی تعمیر مکمل کی۔ اس محلہ میں ایک قدیم مندر بھی موجود ہے جو لکڑی سے تعمیر کیا گیا تھا لیکن اب اس کو بھی نئی طرز پر دوبارہ تعمیر کیا گیا ہے۔ بیرو جی خاندان سے تعلق رکھنے والے پجاری اس کی رکھوالی کرتے ہیں۔ کشمیری پنڈت بھی عام طور پر یہاں آکر پوجا پاٹ کرتے ہیں۔ محلہ پاسری میں کئی خاندان آباد ہیں جن میں وانی، زرگر یا گھڑی ساز، شاہ، خطیب، ٹھوکر، بٹ، ناک، ملک، آزاد (بٹ)، باغوان، شاہ، قاضی، جولاہے وغیرہ قابل ذکر ہیں۔ کچھ لوگ باہر سے آکر بھی یہاں آباد ہوئے ہیں۔

محلہ گرین کالونی:

پاسری کے نشیبی حصے میں شاہراہ کے دونوں اطراف میں کچھ عرصہ سے ایک نیا محلہ بڑی تیزی سے آباد ہو رہا ہے۔ اس کا کچھ حصہ ڈاک بنگلہ اور کالج تک بڑھ گیا ہے اور دوسری طرف یہ اپروچ روڈ کے ساتھ ساتھ موضع کوٹلی تک چلا گیا ہے۔ اس کا کچھ حصہ پاسری کے ساتھ ہی منسلک تھا جس میں صرف کھیت ہی کھیت تھے۔ اسی طرح موجودہ اپروچ لائن کے آس پاس بھی دھان کے لہلاتے ہوئے کھیت موجود تھے جن میں اب تین تین دو دو منزلہ مکان تعمیر ہوئے ہیں۔ اس محلہ میں میر قاضی خطیب، رفیقی، بابا، گوئی، ڈوگرہ، ٹاک، شاپو، زرگر، مغل، ماگرے، جوال اور وانی وغیرہ گھرانے آباد ہیں۔ اس میں ڈاک بنگلہ، بھدر رواہ کے متصل ایک تین منزلہ جامع مسجد بھی تعمیر ہوئی ہے۔ اس میں سے گزرنے والی سڑک کو حال ہی میں کشادہ کر کے پختہ کر دیا گیا ہے۔ اس میں بجلی کا دفتر بھی واقع ہے اور محکمہ روڈ اینڈ بلڈنگ کے سرکاری کوارٹر بھی بنے ہیں۔ نزدیک ہی ایک ڈگری کالج اور کلچرل اکیڈمی کا سب آفس وغیرہ موجود ہیں۔ آج کل اسی محلہ میں جموں یونیورسٹی کا سب کیمپس بھی کچھ نئی مکانات میں کام کر رہا ہے جس کے لئے موضع سوئگی کے وسیع کھیتوں میں عمارتیں تعمیر کی جا رہی ہیں۔

محلہ قلعہ:

ایک سڑک محلہ مسجد سے ہوتے ہوئے سیدھی چڑھائی پر بنی ہوئی سیڑھیوں سے گزر کر بھدر رواہ کے مشہور قلعہ کی طرف جاتی ہے جس کے دونوں طرف گنجان آباد محلہ واقع ہے جسے قلعہ کی نسبت سے ہی محلہ قلعہ کہا جاتا ہے۔ اس محلہ کے مغربی حصے میں ایک خوبصورت مسجد تعمیر کی گئی ہے جس کے ساتھ ہی حضرت سید سعد صاحب کی زیارت بھی واقع ہے۔ قلعہ سرسبز جنگلوں کے پس منظر میں بہت ہی خوبصورت نظارہ

پیش کرتا ہے۔ دراصل یہ قلعہ موضع رُنتہ میں واقع ہے۔ جہاں راجپوت شاخ کے بلور یہ خاندان کے لوگ بستے ہیں۔ اس موضع کو راجہ میدنی پال کی نسبت سے میدنی پور بھی کہتے ہیں۔

محلہ قلعہ کے خوبصورت مکانات سارے قصبہ کی زینت بنے ہیں۔ قلعہ سے کچھ فرلانگ نیچے بھدرواہ۔ بسوہلی روڈ تعمیر ہوئی ہے جس کی دوسری شاخ بھدرواہ۔ چمبہ روڈ موضع ناٹھی بستی سے چمبہ کی طرف جاتی ہے۔ اب اسی روڈ سے ایک لنک روڈ قلعہ کی جانب تعمیر کے آخری مراحل میں ہے۔

بھدرواہ کے مشہور گلی کوچے اور بازار:

بھدرواہ کا سب سے قدیم بازار بازار سیری ہے جسے عام طور پر چوگان کے نام سے بھی یاد کیا جاتا ہے۔ کہتے ہیں کہ ڈوٹنگا نگر کا شہر غرق ہونے کے بعد اسی جگہ ”سیری“ نام کے بہت بڑے کھیت کے آس پاس نیا شہر آباد ہونے لگا تھا جو بعد میں مشرق کی طرف بھی پھیل گیا۔ بہت سی دوکانیں سڑک کے دونوں طرف تعمیر ہوئی ہیں جن میں اسٹیل کی کچھ ورک شاپس اور دیودار کی لکڑی سے تیل نکالنے کا ایک چھوٹا سا کارخانہ بھی ہے۔ ”سیری“ زمین کے ایک بڑے ٹکڑے کو کہا جاتا ہے یہی اس کی وجہ تسمیہ بھی ہے۔ ۱۹۴۷ء سے پہلے اس چوگان نما بازار کے صحن میں بڑی منڈی لگتی تھی۔ اُس دوران دنگلوں اور میلوں کا اہتمام کیا جاتا تھا لیکن اس منڈی اور بازار کی رونق بھلیس۔ ٹھانٹھری روڈ تعمیر ہونے کی وجہ سے ماند پڑ گئی۔ کیونکہ اس منڈی میں کاروبار کا دارومدار علاقہ بھلیس پر ہی تھا۔

اب اس کے درمیانی حصے کو پختہ کیا گیا ہے۔ ٹاؤن ایریا کمیٹی کی بلڈنگ کو مسمار کر کے اس ”چوگان“ کو بہت کشادہ کیا گیا ہے۔ اس میں اب عام طور پر سیاسی قسم کے جلسے جلوس ہوتے ہیں۔ گوکہ سیری کے چاروں طرف دوکانیں ابھی بھی موجود ہیں

لیکن وہ پرانی بات اب کہاں؟ اسی بازار سے بھدر رواہ سے چلتے-جائی روڈ بھی نکلتی ہے اور شمالی حصے کی طرف سرتنگل تک ایک اپروچ روڈ تعمیر ہوئی ہے۔ اسی جگہ سے بھدر رواہ سے ڈوڈہ، کشنواڑ، ٹھاٹھری، گندوہ اور بھوت سری نگر اور جموں کے لئے ہمیں روانہ ہوتی ہیں۔ اس لحاظ سے اس کی رونق کچھ حد تک بنی رہی ہے۔ دوسرا بازار بازار تکیہ کے نام سے مشہور ہے جو سیری بازار سے متصل ہے۔ اس بازار کا نام حضرت سائیں صدیق شاہ کے نام کی نسبت سے پڑا ہے۔ اس میں بھی بہت سی دوکانیں ہیں اور کاروبار کے لحاظ سے یہ سیری بازار کے بعد دوسرے نمبر پر ہے۔ صدر بازار محلہ مسجد کے ساتھ محلہ دھرم پورہ کے عین درمیان میں نالہ ہلیا کے مشرق کی طرف واقع ہے۔ اس میں بھی سڑک کے دونوں طرف بہت سی دوکانیں تعمیر ہوئی ہیں۔ سڑک کو کشادہ کئے جانے سے اس بازار کی رونق بڑھ گئی ہے۔ اٹھارویں صدی میں شہر کا یہ حصہ راجہ میدنی پال کے عہد ۱۷۷۵ء تا ۱۷۸۵ء میں تعمیر ہوا تھا۔ بھدر رواہ کے اچھے بازاروں میں سیری کے متصل شمال مشرق کی طرف ”مندر بازار“ شامل ہے جو سیری بازار کے نشیبی حصہ میں واقع ہے۔ اس بازار کی وجہ تسمیہ لکشمی نارائن مندر سے ہے جو مہاراجہ پرتاپ سنگھ کے زمانے میں مقامی وزیروں نے تعمیر کروایا تھا۔ اس کو ”وزیر مندر“ بھی کہتے ہیں۔

”گنپت بازار“ بھدر رواہ سرتنگل اپروچ روڈ پر سیری بازار کے جنوب مشرق کی طرف واقع ہے۔ درمیان میں گنپت مڑی کا مندر ہونے کی وجہ سے اس کا نام گنپت بازار پڑ گیا ہے۔ یہ بارونق بازار ہے جس میں گزرتی ہوئی سڑک کو مزید کشادگی کی ضرورت ہے۔ اسی بازار کے مشرق میں واسکی ناگ کا مندر بھی واقع ہے۔ موضع دھریچہ کی طرف بھی اسی بازار سے ایک پیدل راستہ جاتا ہے۔ گاڑیوں کی آمد و رفت سے اس میں چہل پہل نظر آتی ہے۔

بھدر رواہ کے قدیم بازاروں میں ایک بازار محلہ مسجد کے بیچ واقع ہے۔ سڑک

کے دونوں طرف بہت سی دکانیں تعمیر کی گئی ہیں۔ کاروبار کے لحاظ سے یہ کوئی زیادہ اہم بازار نہیں؛ البتہ موسم گرما میں گوجر لوگوں کی آمد و رفت سے اس کی پڑمردگی دُور ہو جاتی ہے۔ عدالتوں کے نزدیک ہونے سے بھی اس میں لوگوں کی رونق لگی رہتی ہے۔ اس کی دُوسری شاخ جامع مسجد سے پرانے بس اڈے تک چلی جاتی ہے۔ سڑک کشادہ ہونے سے اس پر بنی ہوئی بوسیدہ دُکانیں ہٹا دی گئی ہیں اور ان کو نئے طرز پر تعمیر کیا گیا ہے۔ کچھ گلی کو چوں میں بھی دُکانیں تعمیر ہوئی ہیں جو محلوں کی ضروریات کو کسی حد تک پورا کرتی ہیں۔

وادی بھدرواہ آفاتِ سماوی کی زد میں:

سطح سمندر سے ۱۶۳۴ میٹر کی اونچائی اور ۳۲°۰۹ عرض بلد شمالی اور ۷۵°۴۳ طول بلد مشرق پر واقع قصبہ بھدرواہ کو معرض وجود میں آنے کے بعد سے ہی کئی قسم کی آفات سماوی سے گزرنا پڑا جن سے اس کی ارضیاتی تاریخ بدلتی رہی۔ جہاں ۱۹۲۸ء کے طوفانِ عظیم نے اس کے وسطی حصہ کے علاوہ اس کے گرد و نواح میں واقع بہت سے علاقوں کو کافی جانی اور مالی نقصان پہنچایا وہاں بیسویں صدی کی ابتداء میں صدر بازار میں ایک خوفناک آگ سے درجنوں دُکانیں جل کر خاکستر ہو گئیں جس سے بہت سے صاحبِ ثروت گھرانے اُجڑ کر رہ گئے۔ پھر اسی صدی کی چوتھی دہائی میں بازار سیری اور بازار تکیہ کو آگ نے اپنے گھیرے میں لے لیا اور کئی دُکانیں راکھ کے ڈھیروں میں تبدیل ہو گئیں جس سے مالکان کو کافی نقصان ہوا۔ اس کے بعد ۱۹۴۷ء کے فرقہ وارانہ فسادات کے دوران قصبہ کی دُکانوں اطراف کے مکانوں اور املاک کو آتش زنی کی وجہ سے بھاری نقصان ہوا۔ اس سے کچھ ماہ قبل وادی بھدرواہ زبردست زلزلوں کی زد میں آگئی جن سے مکانوں وغیرہ کو بہت سارا نقصان پہنچا۔ ۱۹۸۱ء میں بھی ایک زبردست طوفان نے وادی بھدرواہ کے علاوہ بہت سے دیہات میں اراضی

پلوں، فصلوں اور گھراٹوں وغیرہ کو نقصان پہنچایا۔ بھدر رواہ۔ ڈوڈہ شاہراہ بھی اُس طوفان کے نذر ہو گئی اور کئی قیمتی جانیں بھی ضائع ہو گئیں۔ اِس طوفان نے ندی نالوں کی سطح کو بہت گہرا کر ڈالا۔ کافی دیر تک سڑکوں کا رابطہ منقطع ہو جانے سے علاقہ کے لوگ پریشان حال رہے۔

وادی بھلیس

بھلیس - ایک تعارف:

ضلع ڈوڈہ کے ایک مایہ ناز ادیب اور تنقید نگار مسٹر سعد اللہ شاد فرید آبادی صاحب اپنے ایک اہم مقالہ ”ضلع ڈوڈہ اور اردو زبان و ادب“ میں علاقہ بھلیس کو ان خوبصورت الفاظ میں متعارف کراتے ہیں:

”اُونچے اُونچے پہاڑوں کے اندر چھپا، ڈبکایہ پہاڑی علاقہ اپنے خوبصورت مرغزاروں اور قدرتی حسن و جمال کی وجہ سے باعث کشش تو ہے مگر آرائش جمال کا ابھی تک منتظر ہے۔ لوگ جفاکش اور مہم پسند ہیں۔ پہاڑوں کی دیواریں اور دُور افتادگی علم کی روشنی کو اندرونی حصوں تک پہنچنے سے روک نہیں پاتی ہے۔ لوگوں میں تعلیم کے ساتھ ساتھ سیاسی بیداری اور خود شناسی کا احساس انگڑائیاں لے رہا ہے ورنہ سالہا سال تک ڈوڈہ کی طرح یہاں کے سادہ لوح عوام باہر کے لوگوں کو اپنے مضبوط کندھوں پر اٹھا کر ناچا کرتے تھے۔ شعر و سخن کی روایات پرانی ہیں مگر اسے بنانے اور سنورانے میں لوگوں کو فرصت کہاں۔ بہت سے شاعر اور ادیب وقتاً فوقتاً نمودار ہوتے رہے ہیں۔ کچھ پھول نکھر کر بہارِ جاں فزا دکھلا گئے ہیں، کئی اپنی مہک سے پہچانے جانے لگے ہیں اور اکثر اپنے آپ میں گم ہو کر رہ گئے ہیں۔ حُسن کی فراوانی ہے، صرف حُسن شناسوں کی تلاش ہے۔ یہاں فن بھی ہے، فنکار بھی ہیں، صرف جو ہر شناسوں کی کمی ہے۔ جو تھے وہ دُور شہروں میں جا بے.....!“

۱۔ ”صدائے کوہسار“ ڈوڈہ، یکم جولائی ۲۰۰۵ء

قدرت کی کارگیری دیکھئے جس جو ہر شناس کی کمی جناب شاد صاحب کو شدت سے محسوس ہو رہی تھی اُسے اللہ میاں نے بھلیس کے ہی ایک نامور اور ممتاز محب وطن سیاست دان مسٹر غلام نبی آزاد کی صورت میں ریاست کے افق سیاست پر بحیثیت چیف مسٹر لاکھڑا کر دیا جنہوں نے اپنے حسن تدبیر، قابلیت اور ایمان دارانہ طرز عمل کو بروئے کار لا کر ریاست جموں و کشمیر میں خوشحالی اور امن کا ایک نیا دور شروع کر دیا اور ریاست کے لوگوں کو خون خرابے کے ماحول سے نکال کر تعمیر و ترقی کے تارخ ساز دور میں داخل کر دیا ہے۔ موصوف نے حلقہء انتخاب بھدر راہ سے ریکارڈ توڑ ووٹ حاصل کر کے اپنی ہر ولعزیزی کا بھی ثبوت پیش کیا ہے۔ توقع ہے کہ ریاست جموں و کشمیر کے باقی دور افتادہ حصوں کے ساتھ ساتھ وادیء بھلیس بھی ترقی اور خوشحالی کی راہ پر گامزن ہوگی۔

محل وقوع:

”وادی بھلیس“ قدیم مملکت بھدر راہ یا راجواڑہ شاہی کا ایک اہم ترین خطہ رہی ہے۔ یہ وادی ریاست جموں و کشمیر کے دور افتادہ اور آخری کونہ میں ہماچل پردیش کی سرحدوں سے ملتی ہے۔ بقول مسٹر محمد شفیع متو... ”یہ دیہاتوں، وادیوں، مرغزاروں، سبزہ زاروں اور آبشاروں پر مشتمل ایک وسیع علاقہ ہے۔ اس کے مشرق میں پانگنی پاڈر، مغرب میں بھدر راہ، شمال میں علاقہ ٹھانٹری اور سیراج اور جنوب میں ہماچل پردیش واقع ہیں..... کسی ملک یا علاقہ کی وجہ تسمیہ میں کوئی خاص بات ہوا کرتی ہے۔ نہ معلوم بھلیس کو بھلیس کہہ کر کیوں پکارا جاتا ہے۔ ہمیں یہ قیاس آرائی کرنے میں عار نہیں کہ جب بنی آدم نے اس چاند سے حصہ پر چہل قدمی کی ہوگی تو ضرور کہا ہوگا ”بھلا“، ”لاٹانی“، ”یکتا“ اور ”سندر“۔ ان ہی الفاظ کے حروفِ اول کے سنگم سے لفظ ”بھلیس“ بنا ہوگا۔ فی الحقیقت یہ منع حسن، دلکش اور دلربا مناظر سے مالا مال ہے۔

یہاں صاف اور شفاف پانی کے چشمے ہیں۔ اس کے علاوہ جھرنیں اور آبشاریں بکثرت پائے جاتے ہیں۔ اس کے چاروں جانب بلند و بالا جبین سائی کرنے والے پہاڑ ہیں جن پر گٹھ، بنفشہ، پتیس اور دھوپ جیسی انمول جڑی بوٹیاں پائی جاتی ہیں۔ یہ فلک بوس پہاڑ زمستان میں برف پوش ہوتے ہیں۔ ازاں بعد سال کے تین چوتھائی حصے میں ان کے بالائی حصوں پر برف جمی رہتی ہے۔ جب مہر عالم تاب پورے شباب پر ہوتا ہے تو نظارہ کرنے والی آنکھ کو ایسا لگتا ہے کہ گویا قدرت نے دستارِ فضیلت باندھ دی ہے۔ ذرا پستی کی طرف آئیں تو بھوج پتر، ہم اور اخروٹ کے درخت دیکھنے میں آتے ہیں اور پھر جنگلات کا ایک لامتناہی سلسلہ شروع ہوتا ہے، جن میں دیودار، کایرو، بدلو وغیرہ انواع اور اقسام کے لاتعداد اشجار ملتے ہیں۔

یہ جنگلات طرح طرح کی جڑی بوٹیوں، بنفشہ، بیلا، ڈوتا، بن لکڑی، تھلہب مصری، مشک بالا، کنکس وغیرہ سے بھرپور ہوتے ہیں۔ ان جنگلات کے چوطرفہ محیط میدانوں میں رنگ برنگے پھول عین جو بن پر ہوتے ہیں اور یہ چھوٹی چھوٹی وادیاں حسن و جمال کی بے مثال پریاں لگتی ہیں، جن کے مناظر دیکھنے سے خلدِ بریں بھی رشک کرے گا..... اس پر طرہ یہ کہ دریائے بھلیس ”کال گئی“ کا ہل جگسا سرتا ٹھانٹھری بل کھاتا، سریلی لے میں گنگنا تا، طرب بجاتا ہوا مادرِ چناب میں جا گزیرا ہو جاتا ہے۔ یہ دریا علاقہ کو دو حصوں میں تقسیم کرتا ہے۔ دریا کے طاس کے دائیں اور بائیں گنجان آبادیاں ہیں، جن میں آغازِ آفرینش سے ہندو اور مسلمان دو فرقے آباد ہیں۔“

آب و ہوا اور پیداوار:

بھلیس کی آب و ہوا گرمیوں میں معتدل اور کم گرم ہوتی ہے اور سردیوں میں باوجود کافی برف باری کے زیادہ سرد نہیں ہوتی۔ یہاں زیادہ تر کی پیدا ہوتی ہے

”بھلیس“ مرتبہ محمد شفیع متو، ۱۹۷۰ء

لیکن شالی، گندم، سرسوں اور مختلف قسم کی دالیں بھی پائی جاتی ہیں۔ راج ماش اور گھی کے علاوہ یہاں کا شہد مشہور تھا۔ کہا جاتا ہے کہ بھلیس میں گھی، دودھ اور شہد کی نہر سے بہتی تھیں جن پر لوگوں کی آمدنی کا دار و مدار تھا لیکن آبادی بڑھ جانے سے ان اجناس کی پیداوار میں کمی آتی رہی ہے۔ مختلف جگہوں پر الگ الگ قسم کی سبزیاں اُگائی جاتی ہیں جن میں کڑم، مولیٰ، شلجم، آلو، کرلیے، کدو اور پالک وغیرہ شامل ہیں۔ میوہ جات میں یہاں کا امری سیب مشہور تھا۔ اس کے علاوہ آڑو، ناشپاتی، ساڑیاں، اخروٹ اور آلو بخارے بھی کثرت سے پیدا ہوتے ہیں۔ کچھ عرصہ پہلے تک یہاں سے دیسی گھی، راج ماش، اخروٹ اور اُون برآمد کی جاتی رہی ہے۔ یہ سب برآمدات بھدر رواہ منڈی میں لا کر بیچی جاتی تھیں، لیکن ٹھانٹھری۔ کلہو تران روز تعمیر ہونے کی وجہ سے اب ان میں سے کچھ اضافی اشیاء سیدھے طور پر ٹھانٹھری اور جموں برآمد کی جاتی ہیں۔ یہاں کا فاضل اناج موجودہ ضلع کے مختلف علاقوں میں خوراک کی کمی کی کفالت کرتا تھا۔

گھریلو دھندے:

مال مویشی اور بھیڑ بکریاں پالنا، چیران ڈھلان، شہد کی مکھی پالنا، جڑی بوٹیاں اور گچھیاں جمع کرنا لوگوں کے معمول کے کام ہیں۔ گھریلو دستکاریوں میں سب سے اہم اور پرانی دستکاری اُونی کمبلوں اور پٹوؤں کی بنائی پر مشتمل ہے۔ بھلیس کے کمبل اور پٹو اب بھی مشہور ہیں۔ یہاں ریشمی کیڑے کی کوپوں (COCOONS) کے علاوہ جنگلوں سے گچھیاں اور جڑی بوٹیاں وافر مقدار میں جمع کر کے سکھا کر برآمد کی جاتی ہیں۔ ساتھ ہی یہاں سے عمارتی لکڑی اب سیدھے جموں بھیجی جاتی ہے جس سے ہر سال سرکار کو کروڑ ہا روپے کی آمدنی حاصل ہوتی ہے اور لوگوں کو بھی مزدوری مل جاتی ہے۔ پہلے یہ لکڑی نالہ کالٹی اور چناب میں بہا کر اکھنور کے مقام پر ایک یوم لگا کر پکڑی جاتی تھی، لیکن اب وہ سلسلہ ختم ہو چکا ہے۔

سرٹکیں اور راستے:

مملکت بھدر رواہ کا یہ دوسرا بڑا خطہ تین بڑے پیدل راستوں سے راجدھانی بھدر رواہ سے ملا ہوا تھا جن کا ذکر پہلے آچکا ہے۔ وادیء بونجواہ بھی کافی دیر تک اس کے ایک اہم حصے کے طور پر اس کے ساتھ منسلک رہی۔ بھلیس اور بونجواہ کی دونوں وادیاں قدیم وقتوں میں چمبہ ریاست کی چوہڑہ وزارت کے ساتھ کئی درؤں کے راستوں سے ملی ہوئی تھیں۔ بھدر رواہ اور بھلیس وغیرہ کی وادیوں کا چمبہ کے ساتھ رابطہ دس ہزار فٹ کی بلندی پر واقع پدیری گلی کے مقام پر ملنے والے راستے اور وہاں سے آگے جانے والے راستے کے ذریعے قائم تھا۔ دوسرا راستہ ۱۲۱۰۰ فٹ کی اونچائی پر واقع بارن گلی یا درے سے ہو کر جاتا تھا۔ تیسرا راستہ ڈگانی درے سے گزرتا تھا جو ۱۲۸۶۲ فٹ کی اونچائی پر واقع ہے۔ چوتھا رابطے کا راستہ میلواڑی درے میں سے گزرتا تھا جو ۱۳۰۴۷ فٹ کی اونچائی پر واقع ہے۔ یہ دشوار گزار راستے آج تک علاقہ بھلیس کو ریاست ہماچل پردیش کے ساتھ جوڑے ہوئے ہیں۔ قصبہ بھدر رواہ کو پھر علاقہ بھلیس اور بونجواہ سے ملانے کے لئے بھدر رواہ۔ جانی روڈ میں توسیع کر کے اسے جوڑہ ہلارن ملانوں کے راستے ٹھاٹھری۔ کلہوتران روڈ کے ساتھ کاہرہ کے مقام پر ملائے جانے کا منصوبہ حکومت کے زیر غور ہے^۱۔ دوسرا منصوبہ کلہوتران روڈ کے آخری سرے سے بہ راستہ قطار دھار بھدر رواہ تک سڑک تعمیر کئے جانے کا ہے اور تیسرا منصوبہ جانی سے آگے باچھ دھار کے راستے گندوتک موٹر روڈ تعمیر کرنے کا ہے۔ توقع ہے کہ موجودہ حکومت جس کی سربراہی خواجہ غلام نبی آزاد کر رہے ہیں ان منصوبوں کو پایہ تکمیل تک پہنچانے کی پوری کوشش کرے گی۔ فی الحال ٹھاٹھری اور کلہوتران روڈ کو کشادہ کرنے اور اس کو پکا کرنے کے اقدامات اٹھائے جا رہے ہیں۔ قریباً اڑتیس

۱۔ اس منصوبہ کی تکمیل کے لئے مرکز سے کافی رقومات و اگزار کرائی گئی ہیں۔

(۳۸) کلومیٹر لمبی اس روڈ سے یہ پسماندہ علاقہ ڈوڈہ، کشتواڑ، بھدر وادہ، بٹوت، بانہال اور وادی سے ملا ہوا ہے اور بٹوت سے ہی جموں اور ریاست کے بیرون علاقوں کے ساتھ جڑا ہوا ہے۔ یہ سڑک ۱۹۸۰ء اور ۱۹۹۰ء کے دوران مکمل ہونے اور اس کی وجہ سے آمدورفت میں بہتری آنے سے بھلیس کی اقتصادی حالت میں نمایاں طور پر تبدیلی آرہی ہے۔ اس کے کاروبار کا دائرہ کافی حد تک وسیع ہوا ہے۔ حکومت اندرونی طور پر رابطہ سڑکیں تعمیر کرنے کی طرف بھی توجہ دے رہی ہے۔ سالہا سال سے زیر تعمیر ”دوندی-پشانہ-بنون سڑک“ اور ”بٹھیس-چلی روڈ“ جن پر کافی عرصہ سے کام بند تھا، تعمیر کی جارہی ہیں۔ ان پر مناسب جگہوں پر پل تعمیر کئے جارہے ہیں۔ سال ہی میں چنگا کے مقام نالہء کالگنی پر تقریباً دو کروڑ روپے کی لاگت سے تعمیر کیا گیا پل آمدورفت کے لیے کھول دیا گیا ہے جس کی افتتاحی رسم وزیر برائے بجلی، مسٹر محمد شریف نیاز نے انجام دی۔

لوگوں کے پیشے:

یہاں کے مقامی لوگ بڑے جفاکش، محنتی اور دیانت دار ہیں۔ ان لوگوں کا عام پیشہ زمینداری اور زراعت ہے۔ آبادی کا خاص حصہ محنت مزدوری کر کے پیٹ پالتا ہے۔ بہت سے لوگ چمبہ، کلو، کانگرہ اور ریاست کے دیگر پہاڑی علاقوں میں جنگلاتی لکڑی کے چیران اور ڈھلان کے کام میں مصروف رہتے ہیں۔ اب بہت سے پڑھے لکھے لوگ سرکاری ملازمت کو ہی ترجیح دے رہے ہیں اور ان کی ایک خاص تعداد یہاں کے سرکاری سکولوں میں کام کرتی ہے اور کچھ دیگر شعبوں میں بھی ملازمت اختیار کئے ہوئے ہیں۔ اس علاقے نے مرحوم پروفیسر عمر الدین ملک، مرحوم غلام رسول آزاد، خواجہ عبدالعزیز بٹ، کوتوال دینا ناتھ بھال، خواجہ غلام نبی آزاد، پروفیسر سلطان محمد خان (مرحوم) جیسی مشہور ہستیاں پیدا کی ہیں جو ریاستی انتظامیہ کے اُنچے عہدوں پر فائز

رہے۔ خواجہ غلام نبی آزاد ۲۲ اکتوبر ۲۰۰۵ء کو ریاست جموں و کشمیر میں وزیر اعلیٰ کی گری پر رونق افروز ہوئے۔ ریاستی قانون ساز کونسل میں منشی محمد انور غلام رسول آزاد (مرحوم) اور عبدالعزیز گوٹیا (بٹ) جیسے معروف لیڈروں نے اپنے علاقے کی بخوبی نمائندگی کی۔ ان سب اصحاب نے بالعموم اور آزاد (مرحوم) نے بالخصوص اپنی ذہانت، دیانت اور قابلیت کا مظاہرہ کر کے اپنا اور اپنے علاقے کا نام روشن کیا۔ اس وقت بھی ریاستی انتظامیہ کے مختلف محکموں میں یہاں کے بہت سے ذی عزت اصحاب مصروف العمل ہیں اور کئی اب ریٹائر ہو چکے ہیں۔ ان سبھی اصحاب کے بارے میں اس کتاب کے آخر پر ذکر کیا جائے گا۔

تحصیل ہیڈ کوارٹر گندو (بھلیس):

بھلیس تحصیل کا صدر مقام گندو کے نام سے مشہور ہے۔ جیسا کہ پہلے بھی ذکر کیا جا چکا ہے کہ ۱۹۸۱ء میں تحصیل بھدرwah کی نئی حد بندی عمل میں لائی گئی جس کے نتیجے میں بھدرwah میں سے نیابت گندو اور نیابت ٹھانٹھری کو الگ کر کے انہیں دو الگ تحصیلوں کا درجہ دیا گیا۔ ان احکامات سے بھدرwah کی قدیم تحصیل کا رقبہ کم ہو گیا اور ضلع ڈوڈہ کے نقشے میں دو (۲) اہم تحصیلوں کا اضافہ ہو گیا۔ یہ علاقے مملکت بھدرwah کے اہم ترین حصے تھے۔ علاقہ بھلیس ۱۹۶۰ء میں ایک نیابت کا درجہ رکھتا تھا جو ایک ذیلی تحصیل تھی۔ ۱۹۸۱ء کی نئی حد بندی کے تحت نیابت گندو کے تین پٹوار حلقوں کو نئی تشکیل کردہ تحصیل ٹھانٹھری میں ضم کیا گیا جن کے نام بالترتیب حلقہ پٹوار جوڑہ، حلقہ پٹوار ملانوں اور حلقہ پٹوار کنسو ہیں۔ اس طرح سے حلقہ جوڑہ کے چھ موضع جات یعنی جوڑہ خورڈ، جوڑا کلان، شامد لینی، گونکہ ہلارن، سرنگہ اور ہوجہ بالا، حلقہ ملانوں کے آٹھ موضع جات یعنی ملانوں، گوگاڑہ، ترہنکل، ٹانہ، چبہ، گوٹیل، دروٹھ، باتھری، پیالگل، دوگرون نیابت ہذا سے الگ کر کے نئی تحصیل ٹھانٹھری میں ملا دئے گئے اور نئی تحصیل

پرانی نیابت کے رقبہ سے گھٹ گئی۔ نئی تحصیل گندو (بھلیہ) اب کھڑاگل، گندو، کلہوڑان، چنسر، کاہل، جگاسر، ڈوڈواڑ، دھریوٹھ، چلی، جکیاس اور بدھلی کے دس پنوار حلقوں پر مشتمل ہے۔

سرکاری دفاتر:

تحصیل صدر مقام گندو ایک خوبصورت قصبے کی صورت میں ابھر رہا ہے۔ اس کے مشرق کی طرف ٹھانٹھری۔ کلہوڑان سڑک اس کے ساتھ کال گنی نالہ پر بنائے گئے ایک پل کے ذریعے ملی ہوئی ہے۔ بہت سی دکانیں اور مکانات مذکورہ سڑک کے کنارے تعمیر کئے گئے ہیں کیونکہ اس قصبے میں مزید مکانات بنانے کی گنجائش نہیں رہی ہے۔ البتہ یہاں پر بہت سے سرکاری دفاتر قائم کئے گئے ہیں اور ایک بڑا ایڈمنسٹریٹو کمپلیکس تعمیر کیا گیا ہے جس میں کئی سرکاری دفاتر کام کرتے ہیں۔ یہ سب سے بڑی عمارت ہے۔ اس کے ساتھ ہی ایک جوڈیشل کمپلیکس اور ہسپتال کی عمارتیں ہیں۔ پل کے مشرق کی طرف ایک چھوٹا مگر خوبصورت ڈاک بنگلہ اور ایک کشادہ جامع مسجد شریف تعمیر ہوئی ہے۔ گندو خاص میں کچھ دکانیں بھی ہیں اور ایک دو ہوٹل بھی۔ تحصیل دار، ٹریجر، بلاک میڈیکل آفیسر، نائب تحصیل دار، منصف کورٹ، پروجیکٹ آفیسر آئی۔ ایس۔ ڈی، زون ایجوکیشن آفیسر، بلاک ڈویلپمنٹ آفیسر اور ٹی۔ ایس۔ او کے دفاتر موجود ہیں۔ ریج آفس بھی ایک اونچے ٹیلے پر تعمیر کیا گیا ہے۔ اس کے علاوہ گندو میں ایک ہائی سکول کی عمارت بھی تعمیر ہوئی ہے اور ایک ڈاک خانہ بھی نئی عمارت میں رکھا گیا ہے۔ قصبے کے نزدیک ہی ایک مندر بھی ہے۔ یہاں کے لئے ایک ایگزیکٹو انجینئر دفتر کے علاوہ پولیس تھانہ اور دیگر دفاتر بھی منظور ہو چکے ہیں۔ گندو پوری تحصیل کے مرکز میں واقع ایک خوبصورت مقام ہے جو کئی پیدل راستوں کا سنگم

۲۰۰۸ء میں یہاں سب ڈویژنل مجسٹریٹ کا دفتر بھی کھولا گیا ہے۔

۱

بھی ہے۔ یہ قصبہ دُور سے ہی ایک گھنے جنگل کے پس منظر میں بہت دلکش محسوس ہوتا ہے۔ گرمیوں میں قصبے کا موسم بہت خوشگوار ہوتا ہے لیکن سردیوں میں دُھوپ نہ پڑنے کی وجہ سے سخت سردی ہو جاتی ہے۔

بھلیس کے نمائندہ گاؤں:

وادی بھلیس کے نمائندہ دیہات میں کلہوتران، بھرتھی، پورہ، چنگا، سوتی، گوالو بٹارہ، تھلورن سمائی، بسران، گوڑیکڑہ سنوار، چلی بالا، منوہڈل، ملت، بٹولی، گندو، چنیاس، تلوگرہ، تیندلہ، منوئی، بٹھیاں، النی پٹری، دھنڑی سیرو، جگاسر، چالربھاتھری، کنسو، بتولہ، کیچہ، ترہنکل، بوگرہ، رانوت، ہلارن، جوڑہ، چبہ، کھرنگل، بھڑگی، درائی، چونوری، انکول وغیرہ شامل ہیں۔ ان میں سے اب یعنی ۱۹۸۱ء کی حد بندی سے کچھ دیہات تحصیل ٹھاتھری میں منتقل ہو گئے ہیں۔ گندو اس ساری وادی کا مرکزی مقام ہے۔

”بھلیس کی آبادی بکھری ہوئی ہے۔ ۱۹۳۱ء کی مردم شماری کے مطابق (غیر منقسم) بھلیس کی آبادی بیس ہزار نفوس پر مشتمل تھی۔ یہ خطہ زمین بالکل پہاڑی ہے اور زمین کی پہاڑی نوعیت نے بہت ہی کم رقبہ قابل کاشت بنا رکھا ہے۔ آبادی کا بیشتر حصہ زمین کی کاشت پر گزر بسر کرتا ہے لیکن زراعت قدیم طریقوں سے ہی کی جاتی ہے۔ کم پیداوار حاصل ہونے کی بہت سی وجوہات ہیں۔ جن میں ناخواندگی، لاعلمی، ذرائع آمدورفت کی عدم دستیابی اور دیگر متعدد اسباب ذمہ دار ٹھہرائے جاسکتے ہیں۔“
خواتین خود کو گھریلو صنعتوں جیسے کبلوں اور پٹوؤں کی بنائی اور مال مویشی پالنے میں مصروف رکھتی ہیں۔ بہت سے لوگ ابھی بھی غریبی اور افلاس کی چکی میں پے جاتے ہیں۔

۱۔ علاقہ بھلیس میں کشمیری عام لوگوں کی زبان ہے۔

پُر از مناظر بھلیس (انگریزی مقالہ) بچھن سنگھ شاہین، ڈگری کالج بھدرہ، ۱۹۷۱ء ترجمہ بشیر بھدرہ

تعلیمی پیش رفت:

حکومت نے سکولوں کا جال بچھا رکھا ہے۔ کچھ جوان اعلیٰ تعلیم حاصل کرنے کے لئے باہر جاتے ہیں۔ تعلیمی پھیلاؤ نے لوگوں میں ایک نئی تبدیلی لائی ہے۔ پرانی اقدار اور رویے تیزی سے تغیر پذیر ہو رہے ہیں۔ لوگ مقامی بولی جسے بھلیسی کہا جاتا ہے بولتے ہیں جو بھدر وائی سے تھوڑی سی مختلف ہے۔

علاقہ بھلیس میں اس وقت پانچ ہائر سیکنڈری سکول، پانچ ہائی سکول اور لوئر ہائی سکول، ایک گرلز ہائی سکول (گواڑی)، درجنوں مڈل سکول اور سینکڑوں پرائمری سکول قائم ہیں۔ ان کے علاوہ بہت سی دینی درس گاہیں سطح پر قائم کی گئی ہیں جن میں دینی تعلیم کے علاوہ مروجہ تعلیم کا بھی اہتمام کیا گیا ہے۔ ان درس گاہوں میں موضع بھلیاس اور کلہوتران کی درس گاہیں مشہور ہیں۔ اس تحصیل کے ہر گاؤں میں ایک پرائمری سکول کھولا گیا ہے جب سکولوں کی نگرانی کے لئے دوزول تعلیمی بلاک بھی قائم کئے گئے ہیں۔ ان میں سے ایک بلاک، تحصیل ہیڈ کوارٹر گندوا اور دوسرا موضع بھلیاس کے مقام پر واقع ہے۔ یہ دونوں بربل سڑک ہیں۔

حال ہی میں غلام نبی آزاد کی ملی جلی سرکار نے علاقہ بھلیس کے لئے ایک ڈگری کالج کی منظوری بھی دے دی ہے جس کے لئے ایک پرنسپل کی تعیناتی بھی عمل میں لائی گئی ہے اور اس کے لیے کلہوتران کے مقام پر زمین کی نشاندہی بھی کی گئی ہے اور بنیادی امورات پر کام شروع کر دیا گیا ہے۔ توقع ہے کہ اس سال یعنی ۲۰۰۸ء میں ہائر سیکنڈری سکول کلہوتران کی عمارت کے کچھ کمروں میں بی۔ اے کی چند کلاسیں شروع کی جائیں گی۔ تحصیل گندو میں ایک صنعتی ادارے یعنی آئی۔ ٹی۔ آئی کی عمارت بھی زیر تعمیر ہے جس میں نو جوانوں کو پیشہ وارانہ تعلیم کی سہولیات مہیا کی جائیں گی۔

شرح خواندگی:

۲۰۰۰ء کی مردم شماری کے مطابق تحصیل گندو (بھلیس) کی شرح خواندگی حسب ذیل تھی:

کل خواندہ لوگ: ۲۲۰۵۸ مرد: ۱۶۱۴۵ خواتین: ۵۹۱۳

شرح خواندگی کل: ۴۶.۹۷ مرد: ۶۴.۹۷ خواتین: ۲۵.۹۸

ایک مایہ ناز ماہر تعلیم، سماجی کارکن، ایک ہر دلعزیز لیڈر، مشفق سیاست دان اور ریاست جموں و کشمیر کے سابق ناظم تعلیم خواجہ غلام رسول آزاد (مرحوم) کے ایک تاریخی نوعیت کے مضمون ”بھلیس- تب اور اب“ جو رسالہ بھلیس کے مارچ ۱۹۹۱ء کے شمارے میں شائع ہوا ہے، کے چند اقتباسات ذیل کی سطور میں درج کئے جاتے ہیں تاکہ بھلیس پر آئندہ کچھ لکھنے والے قلم کاروں کو یہاں کے اقتصادی، تعلیمی اور ثقافتی حالات قلم بند کرنے میں کچھ راہنمائی حاصل ہو سکے۔

مسٹر غلام رسول چوگانی ہیڈ ماسٹر ہائی سکول کے حوالے سے وہ لکھتے ہیں کہ: ”انہوں نے اس رسالے کا نام شاید اس لئے چنا تھا کیونکہ ”کالگنی“ بھلیس کی تاریخ کے ایک دور میں یعنی ۱۹۴۷ء سے ۱۹۵۷ء تک بھلیس کی سیاست، ثقافت اور بھلیس کی تعلیمی اور اقتصادی ترقی کا مرکز بنا رہا۔ اُس دور میں کالگنی کا میدان ہی تھا جو بھلیس کے سیاسی اور سماجی کارکنوں کی تربیت گاہ تھا۔ اس جگہ کوئی آبادی نہیں تھی۔ ۱۹۲۹ء سے پہلے یہاں صرف ایک مندر اور ایک دھرم سالہ تھی، پھر دھرم سالہ کی جگہ پرائمری سکول کلہو تران نے لے لی تھی اور یہی سکول اپ گریڈ ہو کر بھلیس کا سب سے پہلا مڈل سکول بنا، پھر سب سے پہلا ہائی سکول اور پھر ہائر سیکنڈری سکول بنا۔ اسی کالگنی کے میدان میں ”انجمن اسلامیہ بھلیس“ قائم کی گئی اور بھلیس کی پہلی جامع مسجد چنگا کا منصوبہ تیار ہوا۔ پھر اسی میدان میں موجودہ کالگنی مندر کی تعمیر کا پلان بھی بنا اور

تغیر بھی۔ کالٹنی سے ہی بھلیس کی شہ رگ یعنی ٹھاٹھری کلہو تران روڈ، جس کا بیچ اٹال گڑھ (بھدر رواہ) میں بویا گیا تھا کی تحریک پروان چڑھی تھی..... ویسے بھلیس تھلائی دھار ڈاگن، نرگوڑی، کالٹنی نالہ، گلو، باچھ، لٹھھی قطاری اور بڈہ پداری گلی کے اندر کا ایریا ہے۔ یہ سارا علاقہ کتنا خوبصورت ہے اور اس کو قدرت نے کس کس دولت سے نوازا ہے اس کے بارے میں ”کالٹنی“ اور ”بھلیس“ کے پہلے شماروں میں بہت کچھ لکھا جا چکا ہے.....“

بھلیس کی تعلیمی حالت کے بارے میں وہ یوں رقم طراز ہیں:

”۱۹۲۴ء میں یعنی جس سال میں سکول میں داخل ہوا تھا اُس وقت کے تمام بھلیس میں صرف تین پرائمری سکول تھے۔ کلہو تران، جکیاس اور ہلارن۔ چنانچہ تمام علاقے میں صرف چند حضرات نے تعلیم حاصل کی تھی اور صرف دو لوگوں نے مڈل سکول بھدر رواہ (موجودہ ہائر سیکنڈری سکول) سے ”مڈل“ پاس کیا تھا۔ یہ تھے ماسٹر پنالال جی اور ماسٹر انیرودھ سنگھ جی (مرحوم)۔ پنالال جی ۱۹۲۴ء سے پہلے ہی ٹیچر بنے ہوئے تھے اور ٹھا کر انیرودھ سنگھ ۱۹۲۴ء میں ہی پرائمری سکول کلہو تران میں ٹیچر بن کر آئے تھے اور تمام بھلیس سے یہی دو حضرات گورنمنٹ کی ملازمت میں تھے۔ ہاں ہر گاؤں میں ایک نمبردار اور ایک چوکیدار ہوتا تھا۔ نمبردار کو پنجو تر ملتا تھا، یعنی گاؤں کا جتنا مالیہ اُسے وصول کرنا ہوتا تھا اُس کا پانچ فی صد اسکو سال میں دو بار ملتا تھا۔ چوکیدار دار کو ایک روپیہ ماہوار تنخواہ ملتی تھی۔ پرائمری سکول ٹیچر کی تنخواہ بیس روپے ماہوار تھی۔ عام لوگ سادہ زندگی بسر کرتے تھے اور صرف کھیتی باڑی کرنا، مال مویشی پالنا، بھیر بکریاں پالنا اور جنگلوں میں چیران کا کام کرنا اُن کے کام اور واحد ذرائع آمدن تھے۔ آمدنی کم تھی اور مال مویشی کی وجہ سے علاقہ میں بیچ بچ دودھ، گھی اور شہد کی نہریں بہتی تھیں۔ سرکاری طرف سے کچھ ظلم بھی ہوتے تھے لیکن آج کی طرح کے نہیں۔ سماج میں کسی قسم کی تفریق یا کشیدگی نہ تھی اور نہ اس قدر استحصال تھا۔“

”اب بھلیس کا کم از کم ایک پہلو بدلا ہے۔ اس کا اندازہ اس بات سے کیا جاسکتا ہے کہ بھلیس میں آج ایک ہائر سیکنڈری سکول اور آٹھ ہائی سکولوں کے علاوہ درجنوں مڈل سکول اور سینکڑوں پرائمری سکول ہیں۔ پوسٹ گریجویٹ انجینئرنگ، میڈیکل گریجویٹ، لاء گریجویٹ اور عام گریجویٹ ہائر سیکنڈری سکول (میٹرک) پاس ہزاروں کی تعداد میں تعلیم یافتہ لوگ ہیں۔ انجینئر اور ڈاکٹر ہیں۔ کالجوں کے پروفیسر، پولیس اور فارمیٹ آفیسر ہیں۔ ٹیچر، کلرک اور چپڑا سی ہیں۔ کئی حضرات ریاستی محکموں کے سربراہ ریٹائر ہوئے ہیں۔ کچھ عزیز ریاستی محکموں کے وزیر اور مرکزی حکومت کے وزیر بنے اور آئندہ بھی اُن کے اور دوسروں کے بننے کی توقع ہے۔ لیکن بھلیس ابھی تک پسماندہ اور کچھڑا ہوا علاقہ ہے۔ یہاں کا عام آدمی اب بھی عسرت، جہالت اور غربت کی زندگی بسر کرتا ہے۔ رشوت خوری اور لوٹ کھسوٹ کا شکار ہے۔“

”پڑھے لکھے نوجوان لڑکے اور لڑکیاں بیکاری اور بے روزگاری کی نہایت پریشان کن مصیبت میں مبتلا ہیں۔ ایسا کیوں ہے؟ بھلیس میں اب بھی دردِ دل رکھنے والے دیانتدار، مخلص اور ہمدرد انسانوں کی کمی نہیں ہے لیکن بھلیس اور بھلیسیوں کا استحصال کیا گیا ہے.....“

”..... بھلیس کے ساتھ گزشتہ چالیس سال سے ایسا ہی ہوا ہے۔ مقامی دیانتدار اور مخلص نوجوانوں کو کبھی بھی بھلیس کی نمائندگی کرنے کا موقع نہیں دیا گیا اور ہمیشہ باہر کے سیاست دان کچھ مقامی خود غرض اور مفاد سرست لوگوں کی مدد سے بھلیس پر نمائندوں اور حکمرانوں کی شکل میں مسلط رہے اور اب بھی کچھ مسلط ہیں جنہوں نے بھلیس اور بھلیس والوں کا کچھ بھی نہیں بنایا۔ نگر بھدرواہ کے ایک صاحب ۱۹۵۱ء سے ۱۹۷۷ء تک بھلیس، بونجواہ اور پھر بھلیس اندروال سے اسمبلی، پارلیمنٹ اور ریاستی کابینہ میں بھلیس کے نمائندہ کی حیثیت سے رہے اور پھر نگر بھدرواہ کے ہی دوسرے ایک صاحب ۱۹۷۷ء سے ۱۹۸۱ء تک بھلیس اندروال کے ممبر اسمبلی اور ریاستی کونسل

آف منسٹرس میں بھلیس کے نمائندے بنتے رہے۔ آخر کار بھلیس والوں کو ہوش آیا اور ۱۹۸۷ء میں انہوں نے ایک مقامی دیانتدار، مخلص اور درِ دل رکھنے والے نوجوان کو اپنا نمائندہ چُن لیا۔ مئی ۱۹۸۹ء میں اُس نوجوان کو کونسل آف منسٹرس میں آنے کا موقع دیا گیا۔ ۱۹ جنوری کو یہ گل بھی جگمگانی خزاں سے فی الحال مرجھا گیا ہے۔“

بھلیس کی دو حصوں میں تقسیم:

”۱۹۶۷ء میں بھلیس کے دو حصے کئے گئے تاکہ باہر کے حکمرانوں کو بھلیس اور ایسے ہی پسماندہ علاقوں کے لوگوں کا استحصال کرنے میں سہولت ہو۔ یہ بھلیس اور دوسرے ایسے ہی علاقوں کے ساتھ سخت بے انصافی تھی کہ بھلیس بونجواہ حلقہء انتخاب کی جگہ اندروال حلقہ بنایا گیا جس کا ایک کنارہ چمبہ سے منوکتا، ایک بھدر رواہ سے شام دینی جوڑہ اور ایک امنت ناگ سے چنگام سنگھ پورہ ملتا ہے اور اُپر بھلیس یعنی جطوط اور نیلی گندو کو بھدر رواہ نگر کی کالونی بنا دیا گیا جس پر چنتہ اور بھاڑہ سے حکومت کی جاتی ہے۔ اس سب استحصال کا نتیجہ یہ ہے کہ بھلیس میں کوئی ترقیاتی کام علاقہ کی ضرورت اور قدرتی وسائل کی دستیابی کے مطابق تو کیا بالکل ہی نہیں ہوتا۔“

ٹھانٹھری کاہو تران روڈ جس کی تعمیر کا کام تیس (۳۰) برس پہلے یعنی ۱۹۶۰ء میں شروع کیا گیا تھا ابھی تک فیرویدر روڈ کا درجہ رکھتی ہے۔ یہ سڑک ۸ء ۳۸ کلو میٹر لمبی ہے۔

ان تحریروں کی روشنی میں بھلیس بونجواہ حلقہء انتخاب کے دو حصے کئے گئے جن میں سے ایک حصہ بھدر رواہ حلقہء انتخاب اور دوسرا حصہ حلقہء انتخاب اندروال کے ساتھ جوڑا گیا ہے۔ بھلیس کے لوگوں کے دو اہم مطالبے ہیں۔ اولاً بھلیس بونجواہ کے حلقہء انتخاب کی بحالی اور دوم گندو۔ باچھ۔ جانی بھدر رواہ روڈ کی تعمیر۔ موخر الذکر مطالبے کا منصوبہ بقول جناب غلام رسول آزاد (مرحوم) ”۸ء ۱۹ سے زیر غور ہے جبکہ

اس سڑک کی سروئے کرائی گئی تھی۔“ وہ لکھتے ہیں کہ ”ٹھٹھری کلہو تران روڈ کے بعد اس سڑک کی تعمیر پر بہت زور دینے کی ضرورت ہے۔“

بھدر رواہ اور بھلیس کے

قدیم تجارتی، ثقافتی اور سماجی رشتے:

بھلیس کا علاقہ بہ شمول علاقہ بونجواہ زمانہ قدیم سے لے کر ۱۹۸۲ء تک وادی بھدر رواہ کا ایک جزو لاینفک رہا ہے۔ یہ علاقے دیرپا تجارتی، ثقافتی، تعلیمی، سماجی اور انتظامی رشتوں میں بندھے ہوئے تھے۔ ان بندھنوں کے بارے میں تبصرہ کرتے ہوئے اس علاقے کے مشہور مجسمہ ساز مسٹر اندر منہاس اپنے ایک جذبات بھرے انگریزی مضمون ”بھدر رواہ - کاہرا روڈ ایک تحفہ جبکہ بھدر رواہ - کلہو تران روڈ ایک انعامی تحفہ کے مترادف ہوگی“ میں یوں رقمطراز ہیں:

”بھدر رواہ اور بھلیس کافی عرصہ تک ایک دوسرے کے ساتھ بڑے قریبی رشتوں میں بندھے رہے۔ ان کی تجارت مشترک تھی۔ ان کے تعلقات مشترک تھے۔ ان کا ہائی سکول مشترک تھا۔ ان کا انتظامی ڈھانچہ مشترک تھا لیکن یہ رشتے آہستہ آہستہ ماند پڑنے لگے۔ پہلے بھلیس میں بہت سے ہائی سکول کھلنے، پھر کچھ انتظامیہ کے دفاتر کھلنے کی وجہ سے آخری ضرب تب پڑی جب ٹھٹھری - گندو روڈ تعمیر ہوئی۔ اس سڑک نے ہمارے تجارتی تعلقات منقطع کر ڈالے۔ دونوں علاقوں کے درمیان سماجی تعلقات کو ختم کر ڈالا۔ لوگوں کے باہمی روایتی میل جول کو زک پہنچا۔ ایک ہی کنبے کی طرح رہنے والے لوگ اجنبی سے دکھائی دینے لگے۔ بعد میں وہ ڈگری کالج میں تعلیم حاصل کرنے کے لئے آتے تھے جن میں غلام نبی آزاد جیسی ایک قابل فخر اور ممتاز شخصیت بھی شامل ہے۔ بھلیس میں اب ایک کالج کی بھی منظوری دی گئی ہے اور گندو کو ایک

مکمل سب ڈویژن کا درجہ دیا گیا ہے۔ ڈسٹرکٹ کورٹ اور ڈسٹرکٹ جیل ابھی بھدر رواہ میں ہی ہونے کی وجہ سے بھدر رواہ کی طرف اب ماسوائے مقدمہ باز لوگوں کے اور کوئی شخص (وہاں سے) بھدر رواہ نہیں آتا۔ ان رشتوں کی تجدید کی خاطر انہوں نے بھدر رواہ شریکھی، کلہوتران روڈ براستہ قطار دھار بنائے جانے کی تجویز پیش کی ہے۔

دوسری طرف بھلیس کے معروف استاد اور نثر نگار مسٹر غلام رسول چوگانی اپنے دل کی بھڑاس ان الفاظ میں نکاتے ہیں:

”بھدر رواہ اور بھلیس ایک ہی سکے کے دو رخ ہیں۔ شیر کشمیر نے بہ حیثیت وزیر اعلیٰ جموں و کشمیر ۱۹۸۶ء میں بھدر رواہ سے علاقہ بھلیس اور دراب کو الگ کر کے تحصیل گند اور تحصیل ٹھانٹھری کو جو دیں لایا۔ اس واقع کے چند برس قبل ہی ٹھانٹھری کلہوتران روڈ کی تعمیر و تکمیل سے بھدر رواہ ویلی دراب اور بھلیس سے کٹ کر الگ تھلگ رہ گئی۔ ورنہ قصبہ بھدر رواہ، بھلیس، دراب اور دیگر علاقہ جات کا واحد کاروباری تعلیمی اور انتظامی مرکز تھا۔ بھدر رواہ اور بھلیس کے درمیان مثالی میل جول تھا۔ کاروباری وجوہات کے علاوہ بھی بھدر رواہ کے لوگ بھلیس کے میلوں میں اور بھلیس کے لوگ بھدر رواہ کے میلوں میں شرکت کیا کرتے تھے۔ روزمرہ کی آمد و رفت کے پیش نظر بھدر رواہ سے بھلیس کے لیے چار سڑکیں بنائی گئی تھیں۔ ایک بھدر رواہ-جائی-سنوٹہ۔ بھلیس سڑک جو قدیم وقتوں میں بھدر رواہ اور کشتواڑ قصبہ کے درمیان رابطے کا واحد ذریعہ تھی۔ دوسری بھدر رواہ-جائی-سنوٹہ-گندو۔ بھلیس سڑک اور تیسری بھدر رواہ-جائی-گن تھک۔ کلہوتران-نیلے۔ بھلیس سڑک۔ اس سلسلے میں قابل ذکر چوتھی سڑک بھدر رواہ-قطاری-نیلے۔ بھلیس سڑک تھی..... بھدر رواہ اور بھلیس کی سطح سمندر سے بلندی یکساں ہے اس لیے آب و ہوا بھی یکساں اور بود و باش بھی ایک جیسی..... بسوہلی کے بیوپاری خجروں پر سرتھل کے راستے سے بھدر رواہ، کشتواڑ

جے اینڈ کے رپورٹ، مئی ۲۰۰۰ء (انگریزی) ترجمہ: بشیر بھدر رواہی

۱

ڈوڈہ اور بھلیس کے لئے نمک چائے اور گڑ وغیرہ لانے لگے اور بدلے میں یہاں سے گھی، شہد اور اناج وغیرہ لے جانے لگے۔ اس دوران قصبہ بھدر رواہ سے چند تجارت پیشہ آدمی اور کاریگر لوگ روزی روٹی کمانے کے لیے بھلیس آئے اور کچھ گھرانے ترک سکونت کر کے بھلیس میں آباد ہوئے.....“ وہ مزید لکھتے ہیں کہ ”..... زراعت اور مال مویشی پالنے کے علاوہ بھلیس والوں کا اہم پیشہ لکڑی چیرنا تھا، جس وجہ سے بھلیس والوں کو بھدر رواہ کی ”دیو فرم“ اور اُس کے بعد ”ملک فرم“ سے واسطہ رہا، جس سے بھدر رواہ اور بھلیس کے لوگوں میں دوستی کے تعلقات اور بڑھ گئے۔ ۱۹۲۴ء میں ڈوگرہ حکومت نے کلہو تران میں ایک پرائمری سکول کھلوا دیا۔ اُس کے چند برسوں بعد جکیاس اور ہلارن (بھلیس) میں بھی بنیادی اسکول کھلوائے۔ اُن سکولوں میں اکثر و بیشتر بھدر رواہ ویلی کے اساتذہ تعینات ہوا کرتے تھے۔ ثانوی تعلیم حاصل کرنے کے لئے بھلیس کے باہمت طلبا نے بھدر رواہ ویلی کا رخ کیا، جہاں ضلع کا پہلا ہائی سکول ۱۹۲۴ء میں ہی منظور ہوا تھا۔ بھلیس کا پہلا گروپ جو بھدر رواہ اسکول میں داخلہ لینے کے لئے آیا اُس میں سرفہرست یہ نام آتے ہیں: (۱) ملک عمر الدین (۲) پروفیسر عبدالعزیز بٹ (۳) غلام رسول آزاد (۴) سلطان محمد خان (۵) کوتوال دینا ناتھ بھال (۶) چوہدری نور محمد (ایم. ایل. سی)۔ ان کی تقلید میں سینکڑوں نوجوانوں نے بھدر رواہ میں رہنے والے لوگوں کا ہمدردانہ سلوک دیکھ کر بھدر رواہ ہی میں ثانوی تعلیم حاصل کرنے کا سلسلہ جاری رکھا اور بعد ازاں ۱۹۵۵ء سے ڈگری کالج بھدر رواہ سے ہی گریجویشن کی تعلیم حاصل کرتے رہے۔ یہ بھدر رواہ اور بھلیس کے درمیان خوشگوار تعلقات کا نتیجہ تھا کہ بھدر رواہ اور بھلیس کے درمیان متعدد رشتہ داریاں قائم ہوئیں۔ سب سے پہلے پروفیسر عمر الدین نے بھدر رواہ کے ایک معزز دیو گھرانے سے رشتہ لیا۔ اس کے چند برس بعد کوتوال دینا ناتھ بھال نے بھدر رواہ کی ایک ہیڈ مسٹرس سے شادی کی۔ مرحوم ماسٹر بہار الدین وانی اور (آنجنہانی) ماسٹر گھمبیر چند نے بھلیس سے بیویاں

لائیں۔ حالیہ برسوں میں بھلیس کے سینکڑوں گھرانے بھدرواہ آکر مستقل سکونت اختیار کر رہے ہیں۔ یہ بھلیس اور بھدرواہ کے لوگوں کی گہری دوستی اور بھائی چارے کا نتیجہ ہی تھا کہ مرحوم غلام رسول آزاد نے بھدرواہ میں مستقل سکونت اختیار کی۔ فی الوقت بھدرواہ ویلی کے ہر گاؤں اور قصبہ کے ہر محلے میں بھلیس یا بونجواہ کا جوان امامت کا فرض ادا کر رہا ہے۔ اسی پر اکتفا نہیں اب ”سیاسی امامت“ پر بھی بھلیس کے جوانوں نے تسلط جمایا ہے۔ ایک طرف سے لوگ اپنے نمائندہ نیاز کی خدمت پر نازاں ہیں تو دوسری طرف اپنے مقامی وزیر اعلیٰ ”گوہر کشمیر“ غلام نبی آزاد کی فکری اور تعمیری صلاحیتوں کی داد دیتے ہیں اور اس بات پر بھی خوش ہیں کہ آنرہبل غلام نبی آزاد نہ صرف خوبصورت انسان اور خوب سیرت سیاست دان ہیں بلکہ اُن کے اندر ایک خوبصورت اعلیٰ ظرف اور اعلیٰ پایہ کا ایڈمنسٹریٹر بھی ہے۔ اسی سال آزاد صاحب نے بھدرواہ کو یونیورسٹی کیمپس دلا کر بھدرواہ سے کی گئی چالیس سالہ حق تلفیوں کا ازالہ کرایا۔ ممکن ہے مستقبل قریب میں بھدرواہ، بھلیس اور ٹھانٹھری تحصیلوں پر مشتمل ایک نیا ضلع معرض وجود میں آئے جس سے بھدرواہ زیادہ خوش اور خوشحال ہوگا۔“^۱

گندو کے ندی نالے:

علاقہ بھلیس کا مشہور اور اہم نالہ ”کالگنی“ کے نام سے موسوم ہے جو کابل جگہ سے ہوتے ہوئے چنگا اور وہاں سے گندوپنچج جاتا ہے۔ اس مقام پر اُس کے ساتھ کانسرنال مل جاتا ہے۔ وہاں سے بٹھیا س کے زیریں حصے نلسو کے مقام پر اس کے ساتھ چلی نالہ مل کر آگے بڑھتے ہوئے کاہرہ پنچج جاتا ہے جہاں پر جائی سے آنے والا نالہ اس میں شامل ہو جاتا ہے۔ کاہرہ اور ملانوں کے علاقے ایک پل کے ذریعے سے ملے ہوئے ہیں۔ نالہ کالگنی آگے گزرتے ہوئے دوندی کے مقام پر پنچج جاتا ہے۔

رسالہ ”بزم“ اقبال بزم ادب بھدرواہ، مضمون ”بھدرواہ بھلیس“، غر۔ چوگان

۱۔

اس مقام پر نالہ کالنئی اس کے ساتھ مل جاتا ہے۔ نالہ کالنئی پاڈر اور کیتھر علاقوں سے گزرتے ہوئے بونجواہ کی طرف سے آتا ہے۔ یہ دونوں ندیاں دوندی کے مقام پر مل کر آگے ٹھاٹھری کے مقام پر دریائے چناب میں شامل ہو جاتی ہیں۔

کچھ عرصہ پہلے علاقہ بھلیس سے برآمد ہونے والی لکڑی ان ہی ندیوں کے پانی میں بہا کر ٹھاٹھری پہنچائی جاتی تھی اور وہاں سے دریاے چناب میں بہا کر اکھنور کے مقام پر ایک بوم کے ذریعے پکڑ کر جمع کی جاتی تھی لیکن اب ٹھاٹھری کلہو تران روڈ کھلنے کی وجہ سے لکڑی مختلف مقامات سے ٹرکوں کے ذریعے سے سیدھے جموں کی منڈیوں یا سرکاری ڈپوؤں پر پہنچادی جاتی ہے۔ اس لکڑی کی فروخت سے حکومت کو کافی آمدنی حاصل ہوتی ہے۔ بھلیس کی خوشحالی میں ان ندی نالوں کا کافی حصہ رہا ہے۔

نالہ بونجواہ کا نام کالنئی اس لئے پڑا ہے کیونکہ اس دریا کا منبع کالنئی ناگ ہے جو ایک بڑا تالاب ہے۔ اس نالے کا پانی بہت ہی صاف و شفاف ہے۔

رنگیلا دوندی پن بجلی پروجیکٹ:

دوندی کے ساتھ ہی ایک پن بجلی گھر تعمیر کئے جانے کا منصوبہ منظور کیا گیا ہے۔ اس میں بارہ (۱۲) میگا واٹ بجلی پیدا ہونے کی توقع ہے۔ یہ بجلی گھر نالہ کالنئی کے پانی سے ہی پایہ تکمیل تک پہنچایا جائے گا۔ نالہ کالنئی کے ساتھ دو اور نالے مل جاتے ہیں جن میں دودھیڑ اور نالہ کیتھر شامل ہیں۔ توقع ہے کہ رنگیلا دوندی کے نام سے منسوب اس پن بجلی پروجیکٹ پر ۲۰۰۰ء سے ہی کام شروع ہوگا۔

اس علاقہ میں نالہ کل گڈی بھی تحصیل کشتواڑ کے علاقہ شروت سروڈ سے ہوتا ہوا بطرف ٹھاٹھری آتا ہے جو کل گڈ کے مقام پر دریاے چناب کے ساتھ مل جاتا ہے۔ یہ بونجواہ سروڈ کے علاقے کے درمیان سے گزرتا ہے۔

بھلیس کی قابل دیدھاریں اور سیاحتی سرگرمیوں کے امکانات:

وادی بھلیس یوں تو ساری کی ساری ایک صحت افزا مقام کی حیثیت رکھتی ہے تاہم اس کے مختلف علاقوں میں بہت سے خوبصورت اور صحت افزا مقامات واقع ہیں جو درج ذیل ہیں:

- (۱) علاقہ نیلی: بھال پداری، ناگ لوٹن، گوباہیڑن، تلای ڈاگن، چوٹدی میرون، سرلا، امر سنگھ پورہ، جوالی گھٹی اور روہاڑی (اپر چانٹی) کنٹھی چنسر۔
- (۲) علاقہ جھلوٹہ: باچھ لالو ہانی، کانسرگا برون، سرولا درائی، بھسنی، گہل کنان۔

- (۳) علاقہ چلی پنگل: امرئی چانپل، گاڑگوٹ، مہاڑکینٹھا چلی، کیمین، ہڈل، نرگواڑی، منوئی۔

- (۴) علاقہ بسوٹہ: درمن ٹائیٹ، ہو جا بھالا، گلو دھار ہلارن، جطر ون، جوڑہ بالا، سرنگہ، ملہوت، ہلارن۔

- (۵) علاقہ نوتہ: ناگنی، پیاکل در، ہوٹھ، چہ نان۔

اس علاقہ کے خوبصورت اور صحت افزا مقامات کا ذکر کرتے ہوئے کچھ دھاروں کا ذکر ضمنی طور پر پہلے ہی آچکا ہے لیکن وہاں کی کچھ قابل دیدھاروں کا تفصیلی ذکر قارئین کی دلچسپی کا باعث ہوگا۔ کیونکہ ان دھاروں پر چرنے والے مال مویشی اور بھیڑ بکریوں کی بدولت اس علاقے میں دودھ گھی کی ندیاں بہتی تھیں اور منوں وزن کی اون یہاں سے برآمد ہوتی تھی۔ آبادی میں اضافے کی وجہ سے ضرورت مند لوگوں نے ان دھاروں میں نو توڑ کر کے سرسبز و شاداب زمینوں پر ناجائز طور پر قبضہ جمالیا اور

علاقہ بسوٹہ اور علاقہ نوتہ اب ٹھانہری کے ساتھ شامل کئے گئے ہیں۔

۱

کھیتی باڑی شروع کر دی جس سے ان دھاروں کا رقبہ سکڑتا گیا جس سے دودھ اور گھی وغیرہ کی پیداوار میں کمی آگئی ہے۔

۱. ناگ لوٹن: بھال پدري کے متصل ہی بائیں جانب ناگ لوٹن نامی ایک لالہ زار ہے۔ بھدر رواہ چمبہ روڈ کے نزدیک ہونے کی وجہ سے اسے اور بھال پدري جیسی مرگوں کو سیاحت کے نقشہ پر لایا جاسکتا ہے۔ منشی رام چند پرہار نے ناگ لوٹن کی خوبصورتی اور سحر آفرین مناظر دیکھ کر ”ناگ لوٹن“ نام سے موسوم اپنی کتاب کا مسودہ مرحوم سید میر قاسم سابقہ وزیر اعلیٰ ریاست جموں و کشمیر کو پیش کیا تھا جسے پڑھ کر قاسم (مرحوم) نے کلہوڑاں ناگ لوٹن روڈ تعمیر کرانے کے احکامات صادر کئے تھے لیکن بد قسمتی سے حکومت کی تبدیلی کی وجہ سے ان کا خواب شرمندہ تعبیر نہ ہو سکا۔ توقع ہے کہ آزاد صاحب کی موجودہ حکومت ان مقامات کو بھی ٹورسٹ ڈیولپمنٹ اتھارٹی کے ذریعے سیاحتی نقشے میں لا کر انہیں بھلیس وغیرہ سے اچھے راستوں سے جوڑنے کی سعی کرے گی۔ کچھ لوگ بھال پدري اور ناگ لوٹن کو ایک ہی مرگ تصور کرتے ہیں۔ مرحوم عبداللہ خان طالب و فابھدر رواہی (مرحوم) اور غلام رسول چوگانی وغیرہ نے بھال پدري اور ناگ لوٹن پر بہت اچھی نظمیں قلم بند کی ہیں۔

۲. گوہا دھار: مسٹر غلام رسول چوگانی نے لکھا ہے کہ یہ ”دھار“ بھال پدري کے مشرق میں بینہ (گواڑی) بس اڈے سے بارہ کلومیٹر کی دوری پر اور نو ہزار فٹ کی بلندی پر واقع ہے جب کہ اس کے اوپر پیٹرن ٹاپ کی بلندی ۱۳۰۰۰ فٹ ہے۔ پیٹرن ٹاپ نو دس ماہ برف سے ڈھکا رہتا ہے۔ اس کے سامنے علاقہ کابل جگسا اور روہاڑی دھار قریب نظر آتی ہے۔ اس ٹاپ سے ہم ڈلہوڑی کو بھی دیکھ سکتے ہیں۔ گوہا دھار ڈھلوان شکل میں ایک اونچے پلیٹ فارم کی طرح ہے۔“

قسم قسم کی جڑی بوٹیوں اور رنگ برنگے پھولوں کی حامل گوہا دھار جنگلات سے گھری ہوئی ہے۔ قدرتی مناظر کی دل فریبی اور دلکشی کی وجہ سے یہ بہت مشہور ہے۔

دوسری دھاروں اور مرگوں کی طرح اس میں بھی گوجر لوگ موسم گرما میں اپنا مال مویشی چراتے رہتے ہیں۔ اس دھار کے بائیں طرف ڈاگن دھار اور جٹو دھار اور بائیں جانب تعابر کی چوٹی ہے۔

۳. روہاڑی دھار: یہ دھار بس سینڈ بینہ گواڑی سے تقریباً دس کلومیٹر دور اور ۷۰۰۰ فٹ کی بلندی پر واقع ہے۔ اس کے جنوب میں کاہل جگاسر (بھلیس) کا سرحدی گاؤں ہے۔ مغرب میں گوبا دھار اور اس کے نشیبی حصے میں گوبا گاؤں ہے۔ اس دھار کے شمال میں موضع الٹی ہے۔ روہاڑی دھار چھ کلومیٹر لمبی اور اوسطاً دو کلومیٹر چوڑی ہے۔ فطرت کی پُر فریب رعنائیوں کی مظہر اس دھار کو ایک صحت افزا مقام اور سیاحتی مرکز کے طور پر ترقی دی جاسکتی ہے۔ بھلیس کے عوام اسی جگہ پر گمرگ کی طرح ہی گنڈو لے لگوائے جانے کی مانگ کر رہے ہیں تاکہ اس دلفرب اور حسین و جمیل دھار کی سیاحتی حیثیت اور بھی نمایاں ہو سکے۔

۴. چونڈی دھار: یہ دھار بھال پداری سے چار کلومیٹر شمال مشرق میں اور کلہوتران (بھلیس) سے چھ کلومیٹر کی دوری پر اور سطح سمندر سے سات ہزار فٹ کی بلندی پر واقع ہے۔ یہ بھی خوبصورت ترین دھاروں میں شمار کی جاتی ہے۔ اس دلکش دھار سے نشوونگ، تلائی، جوالی اور گٹھی جیسی سرحدی دھاریں صاف نظر آتی ہیں اور دوسری طرف کینٹھی دھار کا سبزہ زار بھی دیکھا جاسکتا ہے۔ کلہوتران سے بھال پداری کے لئے نزدیک ترین راستہ چونڈی دھار سے گزرتا ہے۔

۵. سوئی بگار دھار: یہ دراصل دو دھاریں ہیں جو ایک دوسرے کے متصل ہیں اور خوبصورت ترین مانی جاتی ہیں۔ بگار کا رخ نیلی کی طرف اور سوئی دھار کا علاقہ کاہل جگاسر کی طرف ہے۔ گواڑی اڈے سے یہ چھ کلومیٹر کی دوری اور آٹھ ہزار فٹ کی اونچائی پر واقع ہیں۔ اس کے سرے سے چلی اور منگل کے علاقے صاف طور پر دکھائی دیتے ہیں۔ یہ دھاریں کائل اور دیودار کے سرسبز جنگلات سے گھری ہوئی ہیں

جن میں جنگلی بوٹیاں بہتات سے پائی جاتی ہیں۔

۶. ناگنی، ڈپچی اور دھموٹھ دھاریں: یہ تینوں دھاریں ایک دوسرے کے ساتھ ملتی ہیں اور بھرتی ڈھونسہ کے عقب میں واقع ہیں۔ گواڑی (بینہ) اڈہ سے بھرتی چار کلومیٹر کی دوری پر ہے۔ بھلیس کا قریباً بیشتر علاقہ یہاں سے نظر آتا ہے۔ بھرتی کے قابل دید میدان سے بھلیس کے موضع جات مثلاً کلہوتران، چنگا، سوتی، تھلورں، پورہ اور بسران کا نظارہ کیا جاسکتا ہے۔ نیلی گاؤں سے بھرتی ڈھونسہ اور ناگنی دھار تک گنڈولا کے لئے لائن بچھائی جاسکتی ہے۔

۷. کینٹھی دھار: بینہ اڈے سے کینٹھی دھار چھ کلومیٹر مغرب کی طرف ۷۰۰۰ فٹ کی بلندی پر واقع ہے۔ بقول چوگانی صاحب ”یہ بے حد دلکش، عریض اور طویل مرگ ہے۔ گن تھک سے شروع ہو کر یہ گوڑیکہ اور لورہ بالہ تک قریباً آٹھ کلومیٹر پر پھیلی ہوئی ہے۔ اس دھار کے نشیب میں چنیسر، چوچلو، انہاڑہ، مانڈان، بسران اور کلہوتران کے موضع جات ہیں۔ کینٹھی ٹاپ سے تحصیل کشتواڑ دکھائی دیتی ہے۔ اس دھار میں ”راج بائیں“ نام کا ایک ٹھنڈے پانی کا چشمہ نکلتا ہے جس کے بارے میں کہا جاتا ہے کہ پانڈوؤں نے اسے اپنی جلاوطنی کے دوران بنایا تھا۔ اس دھار میں بھی رنگ برنگے خورد و پھول اور انواع و اقسام کی جڑی بوٹیاں پائی جاتی ہیں۔“

۸. گھل دھار: بھلیس کے عین مرکز میں گھل کنان سے تھوڑی دوری پر واقع گھل دھار سے بھلیس کے تقریباً سارے گاؤں نظر آتے ہیں۔ یہ گندو سے سات کلومیٹر اور سطح سمندر سے ۸۰۰۰ فٹ کی بلندی پر ایک دلکش اور پُر فضا دھار ہے جس کے ارد گرد جنگلات ہیں جو قدرتی دولت سے مالا مال ہیں۔ مرکزی دھار ہونے کی وجہ سے یہ بڑی اہمیت کی حامل ہے۔ اس دھار میں بطوط علاقے کے سارے لوگ اپنا مال مویشی چرانے آتے ہیں۔

۹. کینٹھا، بوجھاڑی دھار: یہ دھار ملک پورہ بھلیس سے پندرہ کلومیٹر دور

اور ۸۰۰۰ فٹ کی بلندی پر انتہائی دلکش اور فریب سرحدی دھار ہے۔ اس کے قریب ہی مہاڈ اور مشہوڈ کی وسیع و عریض دھاریں ہیں جن کے نشیبی حصے میں گھنے جنگلات اس کے حسن کو چار چاند لگاتے ہیں۔ ان جنگلات میں بھی قسم قسم کی جڑی بوٹیاں رنگ برنگے پھول اور جنگلی چرند پرند بکثرت پائے جاتے ہیں۔ یہاں پر ”گلو سر“ نامی ایک اونچی چوٹی بھی قابل دید ہے۔ ان جنگلات کے نچلے حصوں میں گوجر بستیاں آباد ہیں جن کا مال مویشی اس دھار پر موسم گرما میں چرتا رہتا ہے۔ منو کینٹھا میں کچھ پرانے زمانے کے کھنڈرات کی موجودگی یہاں پر کسی زمانے میں کسی بستی کے موجود ہونے کی طرف اشارہ کرتی ہے۔

۱۰۔ کانسر گا برون دھار: یہ دھار باچھ دھار کے قریب علاقہ بھلیس کی ایک پُر فضا دھار ہے جو تحصیل ہیڈ کوارٹر گندو کے جنوب میں تقریباً سات کلومیٹر کی دوری اور سطح سمندر سے چھ ہزار فٹ کی بلندی پر تحصیل کے عین مرکز میں اور باچھ دھار کے مشرق میں واقع ہے۔ یہ بہت ہی خوبصورت اور قابل دید مرگ ہے۔ باچھ دھار کو عبور کرتے ہوئے پہلے ”لالو پانی“ کا ڈھلوانی مرگ آتا ہے جو ڈوگرہ حکومت کے دوران ایک شکار گاہ بھی رہا ہے۔ اس کے متصل ہی کئی خوبصورت مقامات واقع ہیں جن میں کانسر لڈو اور درائی شامل ہیں۔ عام روایت ہے کہ مہاراجہ ہری سنگھ (مرحوم) اپنے بھلیس بھدر رواہ کے دورے کے دوران ”لالو پانی“ کے مقام پر بھی ٹھہرے تھے۔ اس دھار کے نشیبی حصے میں بہت سے خوبصورت اور دلکش مقامات ہیں جن میں ایک ”ستھاڑ“ مرگ ہے۔ ڈوگرہ راج کے دوران جنگلات میں کام کرنے والے انگریز آفیسر اور ٹھیکیدار اسی پر خیمہ زن ہو کر چیران اور ڈھلان کے کام کی ذاتی طور پر نگرانی کرتے تھے۔

۱۱۔ گاشر دھار: یہ دھار موضع ٹھیا س سے نو کلومیٹر دور قریباً آٹھ ہزار فٹ کی بلندی پر واقع ہے۔ اس کے متصل ہی امر کی جمپل کی ایک خوبصورت دھار ہے۔ ان

دھاروں میں علاقہ پنگل کے لوگ مال مویشی چراتے ہیں۔ یہاں کے جنگلوں میں قسم قسم کی جڑی بوٹیاں بھی پائی جاتی ہیں۔ بٹھیس۔ جکیاس کے درمیان ایک موٹر روڈ کی تعمیر ہو رہی ہے۔ اگر روڈ کو چانپل تک تعمیر کروایا جاتا تو یہ سرسبز و شاداب علاقے اور دھاریں سیاحتی مرکزوں میں تبدیل کئے جاسکتے تھے۔

۱۲. **حطرون دھار:** بقول مسٹر غلام رسول چوگانی ”حطرون دھار علاقہ بسنوتہ (بھلیس) علاقہ دراب اور علاقہ چندہ کی تین پہاڑیوں کا سندر مقام اتصال ہے۔ جہاں ایک قدرتی اسٹیڈیم بھی بنا ہوا ہے جس میں ہزاروں کی تعداد میں لوگ ایک ساتھ دنگل وغیرہ دیکھ سکتے ہیں۔ حطرون سے علاقہ سیراج نظر آتا ہے۔ یہ انتہائی پُرفضا اور قابل دید جگہ ہے جو کافی بلندی پر واقع ہے۔ اس دھار کے متصل ہی جوڑہ بالا شام دینی، ہلارن اور گلودھار کے پُرفضا گاؤں واقع ہیں۔ نزدیک ہی ایک گھنے جنگل میں اور ہلارن کے مشرق میں پچل گاؤں کے بالائی حصے میں ایک خوبصورت چراگاہ بھی واقع ہے۔“ (استفادہ: ”بھلیس کی دھاریں“ از غلام رسول چوگانی)

ان دھاروں کے علاوہ علاقہ بھلیس کی گھٹی تلائی، جوالی، ڈگن دھار اور کئی دوسری دھاریں اپنے قدرتی حُسن، ٹھنڈے پانی کے چشموں اور سبزہ زاروں کی وجہ سے مشہور ہوئی ہیں۔ توقع ہے کہ حکومت وقت قدرت کے ان حسن بھرے لالہ زاروں کے درمیان مناسب رابطہ سڑکوں کی تعمیر کا اہتمام کر کے انہیں سیاحتی مقاصد کے لئے ترقی دے گی جس سے یہاں کے عوام الناس کو بہت فائدہ ہوگا۔ بہت سی ایسی دھاروں کی بھی نشاندہی ہو سکتی ہے جن میں گنڈولا تعمیر کرنے کے منصوبے تیار کیے جاسکتے ہیں۔ یہ پُرفضا اور دلکش مقامات اپنی دُور افتادگی اور حکومتوں کی عدم توجہی کی بنا پر اہل نظر اور حسن کے شیدائی لوگوں کی نظروں سے آج تک اوجھل رہے ہیں۔ حالیہ منظور کی گئی ٹورازم ڈویلپمنٹ اتھارٹی کا فرض ہے کہ وہ ان مقامات کی ترقی کی طرف فوری توجہ دے تاکہ مقامی اور بیرونی سیاح ان مقامات کی خوبصورتی اور حُسن سے

لطف اندوز ہو سکیں اور حکومت کی آمدنی میں بھی اضافہ ہو۔ مسٹر غلام نبی آزاد اس پسماندہ علاقے کی ترقی کے لئے بھرپور کوشش کر رہے ہیں۔ اس سلسلہ میں انہوں نے مرکز سے کرڑوہار روپے کی امداد حاصل کرنے میں کامیابی حاصل کی ہے۔

بھلیس کی آبادی:

اس سارے علاقے کی آبادی بکھری ہوئی ہے اور وہ بھی ڈھلوانوں اور پہاڑیوں کے اُن حصوں میں جہاں قابل کاشت زمین دستیاب ہو سکی ہے۔ علاقہ اندرونی طور پر دشوار گزار ہے اور تھوڑے ہی مواضعات ایسے ہیں جو ہمواری سطح پر آباد ہیں۔ ۱۹۳۱ء کی مردم شماری کے مطابق بھلیس کی آبادی بیس ہزار تھی جو ۱۹۹۱ء میں ۳۹۲۱۷ اور ۲۰۰۱ء میں ۵۸۰۳۷ نفوس تک پہنچ گئی۔ ۲۰۰۱ء میں یہاں کی کل آبادی میں سے ۲۹۹۰۷ مرد اور ۲۸۱۳۰ خواتین تھیں۔ اس تحصیل کا کل پیمائشی رقبہ ۲۶۱۱۳۸ ایکڑ ہے۔

بھلیس میں ماڈل ویلج کی منظوری:

ریاست میں ایک سو ساٹھ (۱۶۰) ماڈل ویلج (نمونے کے گاؤں) تعمیر کئے جانے کی منظوری دی جا چکی ہے جن میں سے بھلیس کے لئے ابتدائی طور پر دو گاؤں چنے گئے ہیں جن میں ایک گوئٹو (جکپاس) میں اور دوسرا موضع نالی بونجواہ میں ہوگا۔ ان میں صحت، تعلیم، بجلی، پینے کے صاف پانی، حفظان صحت کی سہولیات، انٹرنیٹ سے جڑے ہوئے اطلاعاتی مراکز، تفریح گاہیں اور کھیلنے کے میدان فراہم کئے جائیں گے۔ ہر گاؤں کی تجدید کاری پر بڑی لاگت آنے کا اندازہ ہے۔ یہ کام محکمہ دیہات سدھار کے ذریعے ۲۰۰۸ء کے آخر تک مکمل کیا جائے گا۔

بھلیس کا رقبہ اور پنچائتیں:

بھلیس بلاک کا رقبہ ۱۰۲۶۷ ہیکٹر ہے اور اس میں دس (۱۰) پنچائتیں اور چھیاسٹھ (۶۶) مواضعات ہیں۔ مسٹر محمد شریف نیاز سابقہ وزیر برائے بجلی نے اپنے دورہ بھلیس کے دوران ۳۰ اگست ۲۰۰۵ء کو اعلان کیا تھا کہ بھدر رواہ اور بھلیس علاقوں کو سیاحتی مراکز میں بدلنے کے لئے مرکزی حکومت کو ریاستی سرکار نے ۲۶۲ کروڑ روپے کا ایک منصوبہ پیش کیا ہے جس کے منظور ہونے پر علاقہ بھلیس کے خوبصورت علاقوں کو بھی سیاحتی نقشہ پر لایا جائے گا۔ اس روز موصوف نے کا لگنی نالہ پر تقریباً دو کروڑ روپے لاگت سے تیار ہوئے پل کا افتتاح کیا تھا۔

مرمت گلیاں یا وادی کھسال

پس منظر:

علاقہ مرمت گلیاں جو وادی کھسال کے نام سے بھی مشہور ہے، قدیم مملکت بھدر وادہ کی ایک خوبصورت وادی تھی جس کے کچھ علاقے وقتاً فوقتاً اس سے علاحدہ کر کے ماتحتہ تحصیلوں، ضلعوں یا قدیم مملکتوں کے ساتھ ملائے جاتے رہے۔

کہا جاتا ہے کہ یہ علاقہ ۱۷۵۷ء میں بسوہلی کے راجہ امرت پال کی فرمانروائی میں بھی رہا ہے اور گلاب سنگھ (۱۸۳۶ء - ۱۸۵۷ء) کے زمانے تک اپنی مخصوص جغرافیائی پوزیشن کی وجہ سے ایک الگ تھلگ راجواڑہ بھی رہا۔ بعد میں ۱۸۳۵ء میں مملکت بھدر وادہ کو جموں کے ساتھ ملائے جانے پر یہ علاقہ بھی جموں کا ایک حصہ بنا۔ اپریل ۱۹۳۸ء میں ضلع ڈوڈہ معرض وجود میں آنے پر یہ علاقہ بھی اس ضلع میں شامل کیا گیا۔ جب کہ یہ ڈوڈہ کے علاقہ کے سمیت ۱۹۰۹ء سے ۱۹۵۳ء تک رام بن تحصیل کے ساتھ منسلک رہا۔ ۱۹۵۲ء میں سب تحصیل ڈوڈہ کے منظور ہونے پر بھدر وادہ تحصیل کے سات پٹوار حلقوں یعنی کھلینی، ماہوری، روٹ، موٹھی، منگوتہ، طروان، شیدا اور تحصیل رام بن کے پندرہ پٹوار حلقوں کو علاحدہ کر کے اس میں شامل کیا گیا۔ بعد میں، یعنی ۱۹۵۴ء کو سب تحصیل ڈوڈہ کو ایک الگ اور مکمل تحصیل کا درجہ دیا گیا۔ ۲۰۰۲ء تک یہ علاقہ این ای ایس بلاک عمر کے ساتھ منسلک رہا۔ اب مرمت کے لئے علاحدہ بلاک منظور کیا گیا ہے۔

قدیم کھسال کی حدود:

بقول ڈاکٹر پریتم کرشن کول ”کھسال کے لغوی معنی کھسوں کی زمین ہے جو کشتواڑ کے جنوب مشرق سے لے کر مغرب میں وادیء جہلم تک پھیلی ہوئی تھی اور اس میں سیراج اور رگی (موجودہ بلاک عسراور بلاک مرمت) وادیوں کی مجموعی پہاڑی حدود کے علاوہ سلال (ریاسی) کی پہاڑیاں اور راجوری پونچھ تک کے علاقے شامل تھے۔ ”راج ترگنی“ میں کھس قبیلے کے بارے میں اکثر حوالے ملتے ہیں۔ اس علاقہ کے آثارِ قدیمہ اور لوگوں کا ثقافتی ورثہ پہاڑوں کے دامن میں اور میدانی حصوں میں رہنے والے لوگوں سے کافی مختلف اور بہتر تھا۔ یہ علاقہ ابھی تک اس قبیلے کی بے شمار عمارات، پتھروں سے بنائے ہوئے مجسموں، کندہ کاری کے نمونوں، زبانوں، رسموں اور روایات سے بھرا پڑا ہے۔ حالانکہ کھس لوگوں کو مبینہ طور پر غیر مہذب علاقے کے لوگ کہا گیا ہے، جس کی جموں کے میدانی حصوں سے کوئی نسبت نہیں۔“

دوسری طرف اس ضلع میں سفر کرنے والے ایک مغربی سیاح مسٹر آٹور تھو فیلڈ اپنی مشہور کتاب ”وِڈین اینڈ رائفل“ میں رقمطراز ہیں کہ ”کھش لوگ کوہ ہمالیہ کے دامن اور اس کی وادیوں میں آباد تھے۔ یہ لوگ زراعت پیشہ تھے۔ تنگ نظری اور خود غرضی سے دور تھے۔ چنانچہ جہاں جہاں یہ لوگ آباد تھے وہاں باہر سے آئے ہوئے دکھی لوگ آباد ہوتے گئے۔ کھشوں نے اُن کو زمینیں دیں اور آباد کاری کے لئے جو سہولیات درکار تھیں، مہیا کیں۔ آج بھی بلاک عسرا تحصیل ڈوڈہ میں ”گنڈ گراں“ کے متصل ایک موہڑے کا نام ”کھاسل“ ہے اور جو لوگ وہاں آباد ہیں وہ اپنے آپ کو راجپوت کہتے ہیں۔ وقت کی رفتار کے ساتھ پہاڑی علاقوں میں رہنے والے کھش

ہمالین پرنسی پبلیشرز: از: پریتم کرشن کول، ترجمہ: بشیر بھدر وادی

راجپوت اور ٹھکر سلسلوں سے منسوب ہو گئے۔“^۱

پروفیسر فدا محمد حسنین اپنی کتاب ”اے کلچرل ہسٹری آف کشمیر اینڈ کشتواڑ“ میں کھس قبیلے کے بارے میں اپنی رائے یوں قائم کرتے ہیں:

”آریوں کی ایک شاخ پامیر کو عبور کر کے کاشغر اور پھر کشمیر میں داخل ہو گئی۔ وہاں سے اُس نے آہستہ آہستہ ہمالہ کے وسطی خطے کی جانب پیش قدمی کرتے ہوئے اور مقامی باشندوں کو مطیع بنا کر کشمیر، ہماچل پردیش، گڑھوال، گمان اور نیپال کے پہاڑوں اور وادیوں میں نو آبادیاں قائم کیں۔ یہ اہم شاخ کھس کہلائی جانے لگی جنہیں کھستری خیال کیا جاتا ہے۔ کھس دریائے سندھ کو پار کرنے کے بعد کشمیر اور کشتواڑ پہنچے۔ انہوں نے دونوں وادیوں کو کشمیر اور کشتواڑ کے نام دئے.....“

یہ بات بھی قابل ذکر ہے کہ کشمیری حکمرانوں کی فرمانروائی کے باوجود یہ علاقہ (کھسال) بانہال کے سردار ڈینگ پال یا بھیگا پال کے ماتحت تھا۔ اس کی سرحد ڈینگ بٹل (بانہال) تک بھی پھیلی ہوئی تھی۔

ماضی قریب میں کانگرہ کے کٹوچ راجپوتوں نے یہاں کے مقامی باشندوں کو بھگا کر یہاں اپنا تسلط جمالیا تھا اور بعد میں اٹھارویں صدی میں جموں کے رنجیت دیو نے مرمت اور کھسال کے رانوں کو مطیع کر لیا تھا۔

مرمت گلیاں کے خدو خال:

موجودہ علاقہ مرمت گلیاں اونچی پہاڑی ڈھلوانوں، بریلی چوٹیوں اور سرسبز شاداب جنگلوں کے درمیان رگی نالہ کے آس پاس کے دُشوار گزار مگر حسن بھری وادیوں پر مشتمل ہے۔ بقول مسٹر عنایت اللہ لون..... ”رگی نالہ کے آس پاس واقع یہ ”یو“ شکل کی وادی ریاست کا ایک کچھڑا ہوا علاقہ ہے جس کی سرحدیں ضلع اُدھم پور، بحوالہ تصویر ضلع ڈوڈہ، اسیر کشتواڑی اور تاریخ کشتواڑ، عشرت

۱

ضلع کٹھوعہ، بھدرwah اور رام بن تحصیلوں اور تحصیل ڈوڈہ کے دیگر مواضع کو چھوتی ہیں۔ اس میں کھلینی کے مقام سے ایک ایک طرف فیئر ویدر روڈ تعمیر ہوئی ہے۔ کیونکہ یہ سارا خطہ اونچے پہاڑوں سے گھرا ہوا ہے اس لئے یہاں تک رسائی ناممکن ہے۔ جس وجہ سے سرکاری اداروں کے کام کاج کی نگرانی کا عمل ایک کاردارد والی بات ہے۔ ”اس بات کا ثبوت وزیر کمیشن کی رپورٹ ہے جس کی سفارش پر اس خطہ کے ایک این ای ایس۔ بلاک کی منظوری سال ۲۰۰۲ء میں دی گئی تھی جو ابھی کم سنی کے دور سے گزر رہا ہے۔“

ضلع ڈوڈہ کے جنوب مشرق میں واقع مرمت کا یہ علاقہ بہت سے گاؤں اور موہڑوں پر مشتمل ہے جن کی آبادی جھنڈوں کی صورت میں بکھری ہوئی ہے۔ یہ علاقہ جنگلات کی دولت سے مالا مال ہے۔ اس سرسبز سونے میں دیودار، چیر، کائل، سل، بدلو اور دیگر قسم کے درخت شامل ہیں۔ اس کے علاوہ ان جنگلوں میں قسم قسم کی جڑی بوٹیاں، رنگ برنگے جنگلی پھول بکثرت پائے جاتے ہیں۔ جنگلات کی لکڑی نالہ رگی سے مہان کے ذریعے بہا کر نیشنل ہائی وے تک لے جائی جاتی ہے۔ جو پہلے دقتوں میں دریائے چناب میں ڈال کر اکھنور کے مقام پر پکڑی جاتی تھی۔ جنگلات کی آمدنی پر مہاراجہ پر تاپ سنگھ اور راجہ امر سنگھ کے درمیان کافی دیر تک رسہ کشی رہی۔

آبادی:

علاقہ مرمت کی آبادی تقریباً تیس ہزار (۳۰۰۰۰) سے زائد نفوس پر مشتمل ہے جو اس کے ۷۰۷ کلومیٹر رقبہ میں بستی ہے۔ بقول نذیر احمد وانی، آبادی کا تناسب مسلمانوں اور ہندو فرقوں میں بالترتیب ۶۰ اور ۴۰ فی صدی کے قریب ہے۔ اس میں پندرہ سے بیس فی صدی درج فہرست ذاتیں آباد ہیں۔ صدیوں سے یہاں کے مقامی

مسٹر لون، صدر مرمت ڈویلمنٹ فورم، کشمیر ٹائمز، ۳۱ فروری ۲۰۰۷ء ترجمہ بشیر بھدرwahی

بھائی چارے کو بہ نظر تحسین دیکھا جاتا رہا ہے۔ بد قسمتی سے ۱۹۴۷ء کے فسادات کی مار یہاں کے مسلم باشندوں پر پڑی جنہیں گھریا چھوڑ کر دوسرے علاقوں میں بھاگ جانا پڑا۔ کچھ فرقہ پرست عناصر جموں اور اُدھم پور سے ایک سابقہ فوجی جنرل اور ڈوگرہ فوج کا ایک دستہ ساتھ لے کر سدھ مہادیو کے راستے علاقہ مرمت میں داخل ہوئے جس وجہ سے یہاں کی مسلم آبادی اپنی جائیدادیں اور مال چھوڑ کر ضلع کے دوسرے علاقوں میں بھاگ نکلیں۔ کہا جاتا ہے کہ یہاں کے کچھ بزرگ اور مقتدر ہندو اصحاب نے مسلمانوں کو یہاں سے دوسرے مقامات کی طرف احتیاطی طور پر جانے کا مشورہ دیا تھا۔ نیشنل گارڈز کی سری نگر سے ضلع ڈوڈہ میں آمد پر اس علاقے میں بھی باز آباد کاری کا کام شروع کیا گیا اور تب سے اب تک یہاں کے مختلف فرقے بھائی بھائی کی طرح ایک دوسرے کی خوشی اور غم میں شریک رہتے ہیں اور یہ بھائی چارہ قابل تقلید ہے۔

لوگ، پیشے اور پیداوار:

علاقہ مرمت کے لوگ بڑے محنتی، خوش اخلاق، ملنسار اور شریف النفس قسم کے ہیں۔ عام لوگوں کا پیشہ زمینداری ہے۔ کچھ لوگ سرکاری نوکری کرتے ہیں اور کچھ لوگ مال مویشی پالنے میں مصروف رہتے ہیں۔ یہاں پر زمین نامکشی ہونے اور آئے دن بیروزگاری میں اضافہ ہونے کی وجہ سے لوگ ریاست اور بیرونی ریاست کے مختلف علاقوں جیسے ہماچل پردیش، پنجاب، اتر انچل اور دیگر پردیشوں میں محنت مزدوری کرنے کے لئے بالعموم موسم سرما میں چلے جاتے ہیں۔ گرمیوں میں لوگ زمینداری کے علاوہ اپنے گھریلو دھندوں میں مصروف ہوتے ہیں۔ یہاں کی عام پیداوار میں مکئی، گندم، سرسوں، دالیں وغیرہ ہیں۔ اس کے علاوہ سبزیاں بھی اُگا کر برآمد کی جاتی ہیں جو نالہ کنڈیری یا ریگی وغیرہ تک گدھوں یا گھوڑوں کے ذریعے پہنچا کر جموں بھیجی جاتی ہیں۔ ان اشیاء کا کچھ حصہ گاڑیوں میں لا کر کھلینی کے راستے باہر بھیجا جاتا ہے جن

میں آلو، فراش، بین، ٹماٹر، راج ماش، مٹر، کڑم، کسروڑ وغیرہ وافر مقدار میں برآمد کئے جاتے ہیں۔ یہاں کی گجھیاں، شہد، گھی، پٹو، لویاں اور اونی کھل بہت مشہور ہیں، جو لوگوں کی آمدنی کا ذریعہ بھی ہیں۔ اشیائے درآمد میں کھانڈ، چاول، آٹا، نمک، سوتی، کپڑا، چائے، گڑ اور چند ایک قسم کی دالیں، خشک میوے اور دیگر مصنوعات شامل ہیں۔ لوگ مویشی بڑی تعداد میں پالتے ہیں، جن میں گائے، بھینس، بیل، گھوڑے، گدھے، بھیڑ، بکریاں اور خچر شامل ہیں۔ موسم گرما میں آبادی کا بیشتر حصہ پہاڑی ڈھوکوں کے وسیع اور عریض سبزہ زاروں میں اپنا مال مویشی چرانے کے لئے منتقل ہو جاتا ہے، جو سردیاں شروع ہونے سے پہلے پہلے اپنے گھروں کو واپس لوٹ آتا ہے۔ یہاں پر اچھے قسم کے میوے اور پھل پیدا ہوتے ہی جن میں سیب، امری، ناشپاتی، اخروٹ اور بوگو، شہ آمدنی کا ایک اہم ذریعہ ہیں۔ پھلوں کی نئی اقسام پیدا کرنے کے لئے محکمہ ہارٹی کچر تھوڑی بہت توجہ دے رہا ہے اور اب لوگ بھی اس شعبہ میں دلچسپی لے رہے ہیں۔ موسمی لحاظ سے اس علاقے میں سردیوں میں سخت سردی اور گرمیوں میں کچھ حصوں میں اچھی گرمی پڑتی ہے۔ موسم برسات میں بارش بھی ہوتی ہے۔ سال کے بیشتر حصے میں یہاں کے فلک بوس پہاڑوں پر برف جمی رہتی ہے، جو یہاں کی آب و ہوا اور پیداوار میں نمایاں حصہ ادا کرتی ہے۔ برف پگھلنے سے ندی نالوں اور چشموں میں وافر مقدار میں پانی آتا ہے۔ یہاں کے دستکاروں میں کمہار، لوہار، ترکھان وغیرہ شامل ہیں جو غالباً وادیء کشمیر سے یہاں آکر آباد ہوئے ہیں۔

سڑکیں اور راستے:

علاقہ مرمت قدیم زمانے سے بھالا طرون کی طرف سے آنے والے پیدل راستے سے ملا ہوا ہے، جو غالباً محکمہ جنگلات نے بنوایا تھا۔ یہ سری، دیدنی، موٹھی، گوہا، باڑی اور رچھو وغیرہ دیہات کا ایک رابطہ راستہ بھی ہے۔ دوسرا پیدل راستہ ریگی تاکنڈ

ہے جو گوبا تک جاتا ہے۔ اس کا فاصلہ سولہ (۱۶) کلومیٹر کے قریب ہے۔ رگی سے ہی براستہ کنڈ ڈوسرا راستہ باڑی تک تقریباً سات (۷) میل لمبا ہے۔ دیگر پیدل راستوں میں کنڈ تا روٹ پندرہ (۱۵) کلومیٹر کی مسافت پر ہے۔ اس علاقہ میں بلگراں سے روٹ، بلگراں سے بہوتہ اور سرسی سے جنگوڑ اور غیرہ سڑکیں تعمیر کئے جانے کے منصوبے بھی تیار کئے گئے ہیں۔

اس وقت سب سے بڑی اور کچھ سال پہلے تیار کی گئی سڑک نیشنل ہائی وے پر واقع موضع کھلینی کو گوبا سے ملاتی ہے، جو ساڑھے چھیس کلومیٹر لمبی ہے۔ یہ سڑک تقریباً ۳۰ ہزار لوگوں کی ضرورت پورا کر رہی ہے، جو ۷۰ مربع کلومیٹر رقبے میں آباد ہیں۔ اس سڑک کو موضع درنگہ تک وسعت دی جا رہی ہے۔ کچھ عرصہ پہلے گوبا سے درنگہ تک کا دو کلومیٹر لمبا راستہ تیار کیا گیا تھا لیکن تیسرا کلومیٹر نہ بننے کی وجہ سے اس پر صرف کی گئی ایک کروڑ کی رقم ضائع ہوتی نظر آرہی ہے۔ نالہ بالدری کے مقام پر اس پر ایک پل بھی بنائے جانے کا منصوبہ تھا جس پر ابھی تک عمل درآمد نہیں ہو سکا ہے۔

ادھم پور کے حکام کی طرف سے سدھ مہادیو کو گوبا سے ایک موٹر روڈ کے ذریعے ملانے کا منصوبہ بھی تیار کیا گیا تھا جس پر ۶۹۲ لاکھ روپے خرچ آنے کا تخمینہ لگایا گیا تھا۔ قدیم وقتوں میں چھینی، سدھ مہادیو اور مرمت پیدل راستہ ہی رابطے کا راستہ تھا۔ یہ سڑک بننے سے اس علاقہ کے قدیم سیاسی، اقتصادی اور تمدنی رشتوں کو ادھم پور کے ساتھ استوار کیا جاسکتا ہے۔ اس سے سیاحت کی صنعت کو بھی فروغ مل سکتا ہے۔ کھلینی، گوبا، درنگہ روڈ کی حالت ناگفتہ بہ ہے۔ اس کی مرمت کرنے اور کشادہ کرنے کی اشد ضرورت ہے کیونکہ چند ایک سال پہلے اس روڈ پر ایک بس حادثے میں کئی لوگ ہلاک یا زخمی ہوئے تھے۔ وہ ایک دل دہلا دینے والا حادثہ تھا۔

۱ استفادہ ”ڈوڈہ کی سڑکیں“ از عنایت اللہ لون (انگریزی) کشمیر ٹائمز، مورخہ ۳۰ اکتوبر ۲۰۰۷ء اور مزید تفصیلات مسٹر نذیر احمد دانی سرینچھ نے فراہم کیں۔

مذکورہ سرپنچ کے بیان کے مطابق لوگوں کی مانگ ہے کہ موضع درنگہ سے رگی نالہ تک سرکلر سڑک تعمیر کی جائے۔ جس کے بننے سے اس علاقہ کا کاروباری رابطہ بلا واسطہ طور پر جموں کی منڈیوں تک ہو سکے گا اور درآمد و برآمد کی اشیاء پر کافی حد تک لاگت کم ہو سکے گی اور دوسری طرف کھلینئی تک کے بڑے چکر سے لوگوں کو راحت بھی مل سکے گی کیونکہ فاصلہ میں کئی کلومیٹر کی کمی ہو جائے گی۔

قابل دید جگہیں:

اس علاقہ میں قدرتی مناظر سے بھری ہوئی اور سرسبز جنگلات سے گھری ہوئیں کئی خوبصورت وادیاں، چراگاہیں اور سیرگاہیں واقع ہیں، جن کو چھوٹے چھوٹے سیاحتی مراکز میں تبدیل کیا جاسکتا ہے۔ ”شب گڑھ“ کی دھار نہایت ہی پُر فریب مناظر کی آماجگاہ ہے جو سدھ مہادیو اور مرمت کی سرحد کے عین درمیان میں گلبرگ سے بھی زیادہ پُرکشش معلوم ہوتی ہے۔ یہ ایک پہاڑی راستے سے جڑی ہوئی ہے۔ علاقہ مرمت کے سلہوتہ اور خنبل مواضعات کے درمیان کھانکھ نالے میں ایک دیدہ زیب آبشار قدرت کے ایک شاہکار کے مترادف ہے جو لگ بھگ نصف کلومیٹر کی اونچائی سے نیچے آتی ہے۔

دھیرہ ٹاپ سطح سمندر سے دس ہزار فٹ کی اونچائی پر ایک خوبصورت مقام ہے۔ موسم بہار میں اس کے رنگارنگ پھولوں کی دلکشی قابل دید ہے۔ اس جگہ سے پانی ایک چشمہ کی صورت میں بہتا ہے جس کا منبع یہاں معرض وجود میں آیا ہوا ایک تالاب ہے۔ اس کا پانی اس کے مشرقی حصوں سے بہہ کر رام نگر کی حدود میں داخل ہوتا ہے۔ دھیرہ ٹاپ میں کچھ پرانے زمانے کی مورتیاں بھی دستیاب ہوئی ہیں۔ مرمت کے دوسرے علاقوں میں بھی کچھ مجسمے اور پتھروں سے بنی ہوئی بڑی بڑی سلیں پائی جاتی ہیں۔ روایت ہے کہ موضع منگو تہ کنٹھی کی یہ سلیں پانڈوؤں کے زمانے میں

بھیم سین نے تراشی تھیں۔

گوہا، کلہوتہ، سندرا، منگوٹہ، رچھو، پدیری اور ضبل جیسے مقامات کو بڑھاوا دے کر اچھے سیاحتی مراکز میں تبدیل کیا جاسکتا ہے۔ موضع کلہوتہ میں قدرتی خوبصورتی کے علاوہ ایک مندر ”سوراخ ناگ“ کے نام سے مشہور ہے۔ یہ اس علاقے میں واسکی ناگ کا پہلا مندر ہے۔ اسی طرح چندی ماتا سے منسوب دیدنی کا مندر بھی قریباً نو ہزار فٹ کی بلندی پر واقع ہے۔ اس مندر کی تعمیر نئی طرز پر کی جا رہی ہے جس پر ایک کثیر رقم خرچ کئے جانے کا منصوبہ بنایا گیا ہے۔ موسم گرما میں یہاں ہزاروں یا تری جمع ہوتے ہیں۔ ان جگہوں کو مذہبی سیاحت کے مراکز میں بدلا جاسکتا ہے۔ موضع کلہوتہ کو جلد ہی ایک ”ماڈل لیج“ کے طور پر ترقی دیئے جانے کی منصوبہ بندی کی گئی ہے۔ گڑنگل کے مقام پر پتھروں سے تراشے گئے کئی چشمے بھی موجود ہیں۔ چھ چھ سات سات فٹ لمبے پتھروں کو تراش کر انہیں تیار کیا گیا ہے۔ کہا جاتا ہے کہ کھدائی کے دوران یہاں کچھ جسمے بھی ملے ہیں لیکن نئی نسل ان سے نابلد ہے۔

ندی نالے:

علاقہ مرمت کا سب سے بڑا نالہ رگی سے موسوم ہے جو اس علاقہ کے درنگہ اور بالاداری نالوں کا پانی بڑی تیز رفتاری کے ساتھ بہا کر چناب میں گرا دیتا ہے۔ دوسرا بڑا نالہ کنڈیری کہلاتا ہے جو عمر اور جٹھی کے درمیان سے گزر کر چناب میں شامل ہو جاتا ہے۔ لوگانالہ اور سرنادری نالہ ایک دوسرے کے ساتھ بنجیر اور لوگہا نالوں کے سنگم پر مل کر ہی رگی نالہ کا نام پاتے ہیں۔ اس کے ساتھ ارتھوڈ نالہ مغربی حصے کی طرف سے اُدھم پور کی سرحدی ڈھلوان سے نیچے آ کر موضع گھبر کے نچلے حصے میں رگی نالہ سے مل جاتا ہے۔ نالوں کے اس جائے سنگم کو دو کھڈو کہتے ہیں۔ مشرق کی طرف سے بہوتہ گاؤں کے شروع ہونے کے مقام سے گزرنے والا پانی نالہ درنگہ کے ساتھ مل کر

درنگہ کے مقام پر ہی رگی نالہ کے ساتھ مل جاتا ہے۔ اُدہم پور کی سرحدوں سے اس طرف موضع بہوتہ سے نیچے آنے والا پانی شیشالہ، دُکھڈو، لوگھا اور نادری نالہ کے راستے رگی سے مل جاتا ہے۔

صدر مقام:

علاقہ مرمت کا صدر مقام گوبا ہے، گوکہ اس کے بڑے گاؤں بہوتہ اور خنبیل ہیں۔ یہاں پر ایک ہائر سیکنڈری سکول ایک ڈپنٹری نیابت کا دفتر اور این۔ای۔ایس بلاک وغیرہ قائم کئے گئے ہیں۔ این۔ای۔ایس بلاک سال ۲۰۰۲ء میں منظور ہوا ہے جس کے ساتھ اٹھارہ (۱۸) پنچائتیں شامل کی گئی ہیں جن کے نام مہوری، خنبیل، سری، موٹھی، اے، موٹھی، بی، موٹھی، سی، منگوٹہ، بی، گوبا اور پرہل لڑ ہیں۔ بلوریہ کمیٹی نے جولائی ۲۰۰۲ء میں اسی علاقہ کی نیابت کو تحصیل کا درجہ دئے جانے کی سفارش کی ہے۔ یہاں کے کچھ دفاتر ابھی نیشنل ہائی وے کے کھلینی کے مقام پر کام کر رہے ہیں، جنہیں گوبا منتقل کرنے کی مانگ کی جاتی رہی ہے۔ ان میں نیابت، سی ڈی، پی او وغیرہ کے دفاتر شامل ہیں۔ مرمت کا ریج آفس بھی کھلینی میں ہی قائم ہے۔ ڈیپنٹ فورم نے یہاں پر بلاک لیول کے ایسے بھی دفاتر کھولنے کی مانگ کی ہے جو ابھی تک اس بلاک میں موجود نہیں ہیں۔

تعلیمی پیش رفت:

اس علاقہ میں آج تک بہت سے تعلیمی ادارے قائم کئے گئے ہیں جن میں ہائی سیکنڈری گوبا، ہائی سکول منگوٹہ، ہائی سکول باڑی، ہائی سکول بہوتہ، ہائی سکول بلند پور، مڈل سکول رُوت، مڈل سکول سیوٹ، مڈل سکول رانکا، مڈل سکول موٹھی، مڈل سکول لڑ اور کئی پرائمری سکول شامل ہیں۔ تاہم مجموعی طور پر یہاں تعلیمی حالت اچھی نہیں ہے۔

باہر کے اساتذہ سرکوں اور رہائشی سہولیات کی کمی کی وجہ سے ان دور افتادہ جگہوں پر جانے سے کتراتے ہیں۔^۱ پھر بھی لوگوں کا مطالبہ ہے کہ کچھ مزید ہائی سکولوں کا درجہ بڑھا کر ان کو ہائر سیکنڈری کر دیا جائے اور نڈل سکولوں کو ہائی سکولوں کا درجہ دیا جائے تاکہ بچوں کو تعلیمی سہولیات گھروں کے نزدیک فراہم ہو سکیں۔

اس علاقے کا تعلیمی بلاک ”عمر“ کے مقام پر واقع ہے جو یہاں سے میلوں دور ہے۔ مسٹر عنایت اللہ لون کے مطابق ”عمر“ کے تعلیمی بلاک میں ۱۴۰ تعلیمی ادارے کام کر رہے ہیں جن میں سے پچاس فی صدی سے زیادہ یا تو مرمت بلاک میں پڑتے ہیں، نہیں تو پھر ان ملحقہ دیہات میں قائم ہیں جو مرمت بلاک میں شامل ہیں۔ عمر کے بلاک ایجوکیشن آفیسر (زول ایجوکیشن آفیسر) کو (ان حالات میں) سکولوں کا معائنہ کرنے کے لئے ۱۰ سے ۶۵ کلومیٹر تک کا فاصلہ طے کرنا پڑتا ہے۔ اگر مرمت بلاک کے لئے ایک زول دفتر اس کے صدر مقام گوبا کے لیے الگ طور پر منظور کیا جائے تو مرمت بلاک کے سارے تعلیمی ادارے صفر سے ۱۳ کلومیٹر کی رینج میں آتے اور اس طرح سے فاصلہ موجودہ ۱۰ سے ۶۵ کلومیٹر کے مقابلہ میں ۱۰ سے ۵۰ کلومیٹر تک کم ہو جاتا۔^۲

اس علاقے میں سب سے پہلا سکول ۱۹۳۷ء میں بہوتہ کے مقام پر کھولا گیا تھا جو کسی دوسری جگہ سے یہاں منتقل ہوا تھا۔ یہ گاؤں رقبہ کے لحاظ سے سب سے بڑا گاؤں ہے جس کا کل رقبہ ۱۷۱۳۲۷ ایکڑ ہے جس میں سے ۱۱۱۵۱ ایکڑ جنگلاتی اور باقی خشک اور آبی زمین پر مشتمل ہے۔ یہاں پر ایک ڈگری کالج کھولے جانے کا مطالبہ زور پکڑ رہا ہے۔ نیز سکولوں کی عمارات تعمیر کرنے اور اساتذہ فراہم کرنے کی اشد ضرورت بھی محسوس کی جا رہی ہے۔

۱۔ یہ اطلاعات مسٹر نذیر احمد دانی سرینچ نے فراہم کی ہیں۔

۲۔ مسٹر عنایت اللہ لون، انگریزی مراسلہ کشمیر ٹائمز، ۳۰ فروری ۲۰۰۷ء

دیگر مسائل اور مشکلات:

یہ علاقہ بھی باقی دُور اُفتادہ علاقوں کی طرح ہی سڑکوں، بجلی اور صاف پانی کی فراہمی سے کافی حد تک محروم رہا ہے۔ یوں تو کچھ مقامات پر بجلی کے کھمبے نصب کئے گئے ہیں لیکن لوگوں کی عام شکایت ہے کہ یہ علاقہ عموماً شام ہونے کے بعد اندھیرے کی چادر اوڑھ لیتا ہے جبکہ ضلع کے باقی علاقے بجلی کے قلموں کی روشنی سے متور ہو جاتے ہیں۔ بجلی نہ ہونے کی وجہ سے سب سے بڑا نقصان طالب علموں کا ہوتا ہے۔ ایک اطلاع کے مطابق بارکوٹ، کوٹلی، چروٹ، سندرداس، بونٹھا موضع جات اور پرہل علاقے کا ڈھیرا موضع ابھی تک بجلی کی نعمت سے محروم رکھے گئے ہیں گوکہ حکام ہر دور میں بجلی کی فراہمی کے وعدے کرتے آئے ہیں۔ یہی حال صاف پانی فراہم کرنے کا ہے۔

مسٹر دیواندر سنگھ رانا نے جو اس علاقے سے تعلق رکھتے ہیں اور اس وقت آئین ساز کونسل کے نیشنل کانفرس کی طرف سے رکن ہیں، ہر سال اپنے کانٹری چوئس فنڈ میں سے اس علاقے کی بنیادی ضروریات کی کمی کو پورا کرنے کے لئے دس لاکھ روپے دینے کا وعدہ کیا ہے۔

ماڈل ویلج کلہوتہ:

موجودہ ملی جلی سرکار نے مرمت کے خوبصورت گاؤں کلہوتہ کو ایک نمونے کے گاؤں ”ماڈل ویلج“ میں تبدیل کرنے کا فیصلہ کیا ہے جس کی تجدید کاری اور دیگر سہولیات فراہم کرنے پر لاکھوں روپے خرچ ہوں گے۔ اس گاؤں میں صحت، تعلیم، بجلی، پینے کا صاف پانی، حفظان صحت کی سہولیات کے علاوہ ایک اطلاعاتی مرکز، تفریح گاہ اور کھیل کے میدان وغیرہ کی سہولیات فراہم کی جائیں گی۔

تحصیل ٹھاٹھری

تحصیل بھدرwah کی نئی حد بندی اور

تحصیل ٹھاٹھری کی تشکیل:

جیسا کہ پہلے بھی ذکر کیا جا چکا ہے کہ ۱۹۸۸ء میں تحصیل بھدرwah کی نئی حد بندی عمل میں لائی گئی جس کے نتیجے میں بھدرwah تحصیل میں شامل دو نیابتوں یعنی نیابت گندو (بھلیس) اور نیابت ٹھاٹھری کو علیحدہ کر کے ان دونوں کو تحصیل کا درجہ دیا گیا۔ یہ دونوں علاقے مملکت بھدرwah کے اہم ترین حصے تھے۔ علاقہ بھلیس میں ۱۹۶۰ء سے قبل ایک نیابت (ذیلی تحصیل) قائم تھی اور اسی طرح سے ٹھاٹھری کے مقام پر کچھ عرصہ پہلے لوگوں کی تکالیف اور انتظامی ضرورت کے پیش نظر نیابت کا ہیڈ کوارٹر قائم کیا گیا تھا۔ ۱۹۸۱ء کی نئی حد بندی کے تحت نیابت گندو کے تین پٹوار حلقوں کو نئی منظور شدہ تحصیل ٹھاٹھری میں ضم کیا گیا جن کے بالترتیب نام حلقہ پٹوار جوڑہ، حلقہ پٹوار ملانوں اور حلقہ پٹوار کنٹو ہیں۔ اسی طرح سے حلقہ جوڑہ کے چھ موضع جات جوڑہ خور، جوڑا کلاں، شاد لینی، گوئلہ ہلارن، سرنگہ اور ہوجہ بالا، حلقہ ملانوں کے آٹھ موضع جات ملانوں، گوکاڑہ، ترہنکل، ٹانڈہ، جبہ، گوئلہ، دروٹھ، باتھری، پیاکل، ڈوگرون نئی تشکیل شدہ تحصیل ٹھاٹھری میں ملا دئے گئے۔ اسی طرح سے تحصیل بھدرwah کے، آٹھ پٹوار حلقوں کو بھی الگ کر کے اس نئی تحصیل میں شامل کیا گیا جن کے نام بالترتیب حلقہ بھیجہ،

حلقہ رکالی، حلقہ پاشی، حلقہ بھلارہ، حلقہ جگوتہ، حلقہ کانڈوت اور حلقہ جنگلوڑ ہیں۔ نئی تحصیل کا صدر مقام ٹھٹھری کے نام سے ہی موسوم ہوا جو جموں سے ۲۰۱ کلومیٹر، بھدرہواہ سے ۶۰ کلومیٹر، پل ڈوڈہ سے ۲۹ کلومیٹر، کشتواڑ سے ۲۹ کلومیٹر اور گندو بھلیس سے ۳۰ کلومیٹر کی دوری پر واقع ہے۔ ٹھٹھری نیشنل ہائی وے (بھوت-کشتواڑ) پر واقع ہونے اور اپنے مرکزی محل وقوع کی وجہ سے ایک تجارتی مرکز کے طور پر ابھر رہا ہے۔ غیر ملکی سیاحوں کے سفر ناموں میں اس علاقہ کو ”جنگلوڑ“ سے ہی منسوب کیا گیا ہے۔ دراصل ایک زمانے میں ٹھٹھری رہائش کے لئے یا کاشتکاری وغیرہ کے لئے کوئی موزوں جگہ نہ تھی کیونکہ دریائے چناب سے آنے والے طوفانوں نے اسے ہمیشہ ایک ریگزار کی ہی صورت بخشی تھی اور نہ ہی اس کے ارد گرد کوئی قابل کاشت زمین دستیاب تھی۔ پیدل راہوں میں آنے والے پڑاؤں میں اس کے قرب و جوار میں پٹری، بڈانوں، چیرہ اور جنگلوڑ جیسے دیہات تھے جو یہاں سے کچھ ہی دور اور اونچائی پر واقع ہیں۔ جنگلوڑ کے مقام پر ایک پولیس چوکی بھی ہوا کرتی تھی۔

کچھ تواریخی کتب میں پٹری جنگلوڑ کا ذکر بطور جاگیر بھی آیا ہے۔ عین ممکن ہے کہ باقی چھوٹے راجاؤں کی طرح یہ علاقہ کسی وقت کانڈوت کے سردار گھمبیر سنگھ کے ماتحت بھی رہا ہو جن میں رانا یا کھس قبیلے بھی بستے تھے جو اپنے اپنے علاقوں میں حکومت کرتے تھے۔

صدر مقام ٹھٹھری:

جیسا کہ پہلے ذکر کیا جا چکا ہے کہ ٹھٹھری پہلے کوئی جگہ نہیں تھی۔ یہاں زمانہ قریب میں کچھ گھر آباد ہو گئے اور اس موہڑہ کا نام ”ہوسی“ پڑ گیا۔ قدیم زمانہ میں موضع پٹری اور اس کے ملحقہ موضع جات آمدورفت کے مراکز تھے۔ موٹر روڈ کی تعمیر سے پہلے ان موضع جات میں سے لوگ بطرف بھدرہواہ یا تو چیرہ، جوڑہ، جائی کے علاقوں سے

گزر کر آتے جاتے یا پھر موضع جات جنگواڑ، کانڈوت، بھیلہ سے ہوتے ہوئے ڈوڈہ اور بٹوت کی طرف اُن کی آمد و رفت رہتی۔ بھدر رواہ کے لئے دوسرا پیدل راستہ پانتھان، جگوتہ اور چاہلہ سے ہوتا ہوا بھالڑہ کر ساڑی سے گزر کر بھدر رواہ قصبہ کی طرف جاتا تھا۔ وادی کشمیر اور کشواڑ سے آنے والے لوگ ان ہی راستوں سے بھدر رواہ اور وہاں سے بسوہلی، بلا اور چمبہ یا پنجاب کے علاقوں میں آتے جاتے تھے۔ اسی طرح سے بیرونی علاقوں سے آنے والے لوگ بھدر رواہ پہنچ کر یہی راستے اختیار کر کے کشواڑ سے سنتھن عبور کر کے وادی کی طرف جاتے تھے۔ لوگ زیادہ تر پیدل سفر کرتے تھے ورنہ گھوڑوں اور خچروں کو سواری اور بار برداری کے کام میں لایا جاتا تھا۔

وجہ تسمیہ:

اسیر کشواڑی نے بحوالہ عبدالحکیم زرگر اس جگہ کی وجہ تسمیہ یوں تحریر کی ہے:

”ایک خیال یہ ہے کہ ٹھٹھری کے مقام پر زمانہ قدیم ہی سے جنگلوں کے شہتیروں کو اکٹھا کیا جاتا تھا۔ پوری طرح گنتی کرنے کے بعد ان سیپروں کو دریائے چناب میں ڈالتے تھے۔ ٹھٹھری میں لکڑی کے ٹھاٹھ نظر آتے تھے۔ ٹھیکیداروں نے پہلے اسے ”ٹھاٹھر“ اور بعد میں ”ٹھاٹھری“ یعنی ٹھاٹھوں کی جگہ کہنا شروع کیا۔ چنانچہ یہی نام مشہور ہو گیا۔“

(بحوالہ ”تصویر ضلع ڈوڈہ“ ص ۷۶)

ٹھاٹھری نام پڑنے کی یہی وجہ درست معلوم ہوتی ہے۔ ٹھاٹھری کا قصبہ بہت بارونق ہے۔ قومی شاہراہ بی۔ ون اس کے بچوں بیچ سے گزرتی ہے جس کے دونوں طرف سینکڑوں دوکانیں تعمیر ہوئی ہیں۔ زمین کی کمی کی وجہ سے لوگوں نے سڑک کے بائیں طرف چناب کے کنارے تک مکانات اور دفتر وغیرہ تعمیر کئے ہیں اور دائیں طرف کی پہاڑی دوکانوں اور مکانوں سے بھر گئی ہے۔ گاڑیوں کا اڈہ موجود نہ ہونے کی وجہ سے لوگوں کو کافی مشکلات کا سامنا کرنا پڑتا ہے۔ یہاں گاڑیوں کی بہت زیادہ

آمدورفت سے بازار میں بھی بھیڑنا قابل برداشت حد تک بڑھ گئی ہے۔ بہت سے ٹی شال اور ہوٹل بھی برلپ سڑک تعمیر ہوئے ہیں۔ یہاں پر ایک تحصیل آفس، ایک سب ڈسٹرکٹ ہسپتال، جموں و کشمیر بینک، ٹریجری، ہائر سیکنڈری سکول، ایک مڈل سکول، زونل ایجوکیشن آفیسر، بلاک ڈویلپمنٹ آفیسر، اسسٹنٹ انجینئر ایری گیشن، اے۔ای۔ پبلک ہیلتھ، تحصیل سوشل ویلفیئر آفیسر اور کئی دیگر محکموں کے دفاتر اور عمارتیں موجود ہیں۔ اس جگہ کے لئے اب ایک ڈگری کالج کی مانگ بھی کی جا رہی ہے۔

سڑک کے قریب ہی پہاڑی کی طرف ایک جامع مسجد زیر تعمیر ہے۔ ٹھٹھری کے آخری حصہ میں ایک شیوجی کا مندر بھی بنایا گیا ہے، جہاں ایک بیٹھے پانی کا چشمہ بھی ہے۔ پہلے پہل باہر کے کچھ مہاجن یہاں آکر بس گئے تھے اور انہوں نے یہاں اپنا کاروبار شروع کیا تھا۔ بعد میں آس پاس کے مسلمانوں نے بھی دوکانیں تعمیر کر کے اپنی روزی روٹی کمانا شروع کی۔ اس قصبہ کی رونق تو آئے دن بڑھ رہی ہے لیکن مناسب طور پر پیشاب خانوں اور پاخانوں وغیرہ کا انتظام نہ ہونے کی وجہ سے لوگوں کو رفع حاجات میں مشکلیں پیش آرہی ہیں۔ بازاروں میں گندگی کے ڈھیر پڑے نظر آتے ہیں اور نالیاں بھی کچرے سے بھری رہتی ہیں۔ یہاں مجموعی طور پر صفائی ستھرائی کی طرف توجہ نہیں دی جا رہی ہے۔

آبادی:

۱۹۷۱ء کی مردم شماری کے مطابق اس تحصیل کی کل آبادی ۴۲۶۸۶ نفوس پر مشتمل ہے، جس میں ۲۱۸۰۴ مرد اور ۲۰۸۸۲ خواتین شامل ہیں۔ جنسی لحاظ (نسبت) سے ایک ہزار مردوں کے مقابلے میں ۹۵۸ خواتین اور لڑکے لڑکیوں کا تناسب ۱۰۰۰ نسبت ۹۳۳ پایا گیا ہے۔ ترقیاتی بلاک کی سطح پر کل آبادی ۷۵۰۸۴ ہے، جس میں ۳۸۹۳۸ مرد اور ۳۶۱۴۶ خواتین ہیں۔

تعلیمی پیش رفت:

تعلیمی لحاظ سے یہاں خواندگی کہ شرح (بحوالہ مردم شماری ۲۰۰۱ء) حسب ذیل ہے۔ کل پڑھے لکھے لوگ ۶۰۷۷۱ ہیں جن میں مرد ۱۲۲۹۶ اور خواتین ۵۴۶۴ ہیں۔ مرد و زن کی مجموعی شرح خواندگی ۵۰.۹۸ ہے لیکن مردوں کی شرح خواندگی ۶۹.۳۰ اور خواتین کی شرح خواندگی ۳۱.۹۶ء دکھائی گئی ہے۔ اس وقت تحصیل ٹھٹھری میں سات ہائر سیکنڈری سکول، کئی ہائی سکول، متعدد مڈل سنٹرل اور پرائمری سکول کام کر رہے ہیں۔ تقریباً ساٹھ ہزار افراد پر مشتمل اس تحصیل کی آبادی اس کے ۲۸۲۴۴/۱ ایکڑ رقبے میں پھیلی ہوئی ہے جس کا تقریباً سارا حصہ پہاڑی ہے۔ شمال مغرب میں دریائے چناب اس کی حدود کا تعین کرتا ہے جبکہ مشرقی حصے میں علاقہ بنون اور جنوب مشرقی حصے میں علاقہ بھلیس پڑتا ہے۔ جنوبی حصے میں چراہلہ رینج کی حدود اسے تحصیل بھدرwah سے الگ کرتی ہیں۔ اس میں ابھی تک حکومت نے کوئی کالج منظور نہیں کیا ہے جس کے لئے یہاں کا مقامی ترقیاتی فورم سر توڑ کوشش جاری رکھے ہوئے ہے۔

حدودِ اربعہ:

اس تحصیل کا پیمائش شدہ رقبہ ۲۸۴۴۱/۱ ایکڑ ہے۔ اس میں ایک ترقیاتی بلاک بھی کچھ سال سے کام کر رہا ہے جس کا کل رقبہ ۳۸۵۸۴/۱ ایکڑ بتایا جاتا ہے۔ پیمائش کے وقت اس میں سترہ پنچائتیں اور ایک سو بیس مواضع تھے۔ یہ تحصیل کل گیارہ پٹوار حلقوں پر مشتمل ہے جن کے نام جنگواڑ، کنٹو، ملانوں، جوڑہ، بھیمہ، زکالی، پانٹھی، بھلارہ، جگوتہ، بھیللا اور کانڈوت ہیں۔ اس کے مغرب کی طرف ایک ہموار سطح مرتفع جو تقریباً ۲۵ کلومیٹر لمبی اور تقریباً ۳ کلومیٹر عریض زمین پر احاطہ کئے ہوئے حلقہ دراب کے نام سے مشہور ہے جس میں موضع ٹھٹھری بڈانوں سے تھلیہ تک زر خیز میدانی حصے اس کی

قدرتی خوبصورتی کو دوبالا کرتے ہیں اور نشیبی حصے میں ایسا محسوس ہوتا ہے جیسے چناب اس کے پاؤں دھور رہا ہے۔ حکومتِ وقت اس سارے علاقہ کو سیراب کرنے کے لئے ضروری اقدامات اٹھا رہی ہے۔ توقع ہے کہ علاقہ بھلیس سے عنقریب ہی بھاری لاگت کے بعد ایک نہر لائی جا کر اس علاقے کو سیراب کرے گی۔

جنگلواڑ اور کانڈوت کی تاریخی اہمیت:

یہاں یہ ذکر کرنا باعثِ دلچسپی ہوگا کہ علاقہ جنگلواڑ ایک زمانے میں ضلع کے طور پر ریاست بھدرواہ کا ایک اہم ترین حصہ رہا ہے۔ کہا جاتا ہے کہ راجہ پرتاپ سنگھ والی کشتواڑ (۱۶۰۵ء تا ۱۶۱۸ء) نے جب مغل مہبدان کے مقام پر مغل فوجوں کو شکست دی تھی، اُس وقت اُس نے کشمیر وادی سے بھاگے ہوئے چک شہزادوں کو پہلے اپنی مملکت کشتواڑ میں پناہ دی تھی اور بعد میں بھدرواہ کے حکمران سے رابطہ کر کے انہیں ضلع صدر مقام جنگلواڑ میں ہی پناہ دلوائی تھی۔ اس طرح موجودہ تحصیل ٹھٹھری کے علاقہ کانڈوت کی بھی بڑی تاریخی اہمیت رہی ہے جس کا ایک الگ راجواڑہ تھا۔ بعد میں راجہ تیغ محمد سنگھ والی کشتواڑ کے لواحقین کو بھی علاقہ ٹھٹھری جنگلواڑ میں پناہ ملی تھی۔

قابلِ دید مقامات اور

ٹھٹھری ڈویلپمنٹ فورم کے مطالبات:

تحصیل ٹھٹھری بہت سے سیاحتی مقامات سے بھی بھرا پڑا ہے جن کی ابھی تک کسی قسم کی تشہیر نہیں ہوئی ہے۔ اُن خوبصورت اور دلکش مقامات میں ست ڈل، بھلارہ بنگلہ، سہار دھار، جطر وان، رہوشری دھار، روہو ڈل، بھوگرگا، گلوکڈ، چپاہن دھار اور لموت وغیرہ مشہور ہیں۔ اسی طرح مذہبی لحاظ سے اہم مقامات میں بنگلہ ناڑ کا

آستانہ ناگ ناگنیوں کے تیرتھ چمندن دُرگا اور کالی ماتا کے منادر (شکتی شالائیں) بابا بدھی داس کی سادھی بہ مقام جنگواڑ اور گندھی میں سدھ بابا لال دیو کی سادھی وغیرہ شامل ہیں جہاں بہت سے زائرین اور یاتری ہر سال آکر اپنی عقیدت مندی کا اظہار کرتے ہیں۔ یہاں یہ کہنا مناسب ہوگا کہ اس علاقے کا ہر ایک سیاحتی مقام کسی نہ کسی مذہبی بابا یا دیوی دیوتا سے منسوب ہے۔ اس لئے ایسے مقامات کو مذہبی سیاحت کے تحت ترقی دی جاسکتی ہے۔ اس کے علاوہ یہ سارا علاقہ جنگلات سے گھرا ہوا ہے جس میں چھوٹے پیمانے پر بجلی بھی پیدا کی جاسکتی ہے۔ اس علاقہ کی زرخیزی کو مد نظر رکھتے ہوئے اس میں زراعت، ریشم کے کیڑے کی صنعت، باغبانی، پھولبانی، پتھوپالن جیسے پیشوں کو بڑھا دینے کی کافی ضرورت ہے۔ اس کے جنگلاتی رقبے میں جڑی بوٹیاں اور گچھیاں بڑی کثرت سے پائی جاتی ہیں۔ چرابلہ ریشم سے ہر سال لاکھوں روپے کی مالیت کی عمارتی لکڑی برآمد کی جاتی ہے۔ اتنا کچھ ہونے کے باوجود پچھلی حکومتوں نے اس تحصیل کے بڑھاوے اور ترقی کے لئے کوئی خاطر خواہ دھیان نہیں دیا ہے جس وجہ سے یہ سارا علاقہ ابھی تک بھی پسماندہ ہے۔ اندورنی طور پر اس میں رابطہ سڑکوں کی بہت ضرورت ہے۔ یہاں کے ترقیاتی فورم کے مطابق اس تحصیل کو تین اسمبلی حلقوں میں بانٹا گیا ہے اور اس کے لئے مختص کردہ رقومات کو ”ڈوڈھ اور کشتواڑ“ تحصیلوں کی ترقی کے لئے خرچ کیا جاتا ہے۔ یہاں کے سکول، ڈسپنسریاں، بجلی کا ترسیلی نظام وغیرہ سٹاف کی کمی، ادویات کی عدم دستیابی اور عمارات، سامان اور دیگر سہولیات کے فقدان کے ساتھ ساتھ محکموں کے سربراہوں کی طرف سے اچھے قسم کے معائنہ اور نگرانی کے نظام کی عدم موجودگی کی وجہ سے تسلی بخش طور پر کام سرانجام نہیں دے پاتے۔ اُن کا مزید کہنا ہے کہ صرف چرابلہ - کاہرہ روڈ کی ہی تعمیر سے تقریباً ساری تحصیل کو اندرونی طور پر رابطہ قائم کرنے میں مفید ثابت ہو سکتی تھی، جو خوبصورت سیاحتی مقامات سے گزرتے ہوئے گندو تحصیل کے لئے بھی ایک متبادل ہائی وے کا کام دیتی۔ اس سڑک

۱۹۸۰ء میں سنگل لائن ایڈمنسٹریشن کے تحت کام شروع کیا گیا تھا لیکن اس پر تھلید تک ہی چار کلو میٹر تعمیر ہونے کے بعد کام بند کر دیا گیا اور ان ۲۷ سالوں میں پونچھ تک اس کے پانچویں کلو میٹر کا کچھ تھوڑا سا کام مکمل کیا گیا ہے۔ موجودہ چیف منسٹر غلام نبی آزاد صاحب نے اس سڑک کی تکمیل کا کام اب پھر سے شروع کروا دیا ہے۔ مذکورہ فورم جس کی سربراہی اوم پرکاش ٹھاکر کر رہے ہیں، نے حکومت وقت کے سامنے اپنے میمورنڈم میں ٹھاکھری کے لئے ایک علیحدہ حلقہ انتخاب منظور کرنے، اس علاقہ کو قانون سازی کے دونوں ایوانوں میں نمائندگی دینے، رابطہ سڑکوں کی تعمیر، بلاک ٹھاکھری کو تین بلاکوں میں تقسیم کرنے، ٹھاکھری میں ڈگری کالج اور آئی ٹی، آئی منظور کئے جانے کی مانگ کی ہے۔

لوگ اور پیشے:

تخصیص ٹھاکھری کے سب حصوں کے لوگ شریف النفس، زندہ دل، ذہین، بیدار مغز، دین دار، محنتی، خوش شکل اور اچھے اوصاف کے مالک ہیں۔ ماسوائے ٹھاکھری خاص، اس تحصیل کی بیشتر آبادی کا پیشہ زمینداری اور مال مویشی کی پر داخت ہے۔ البتہ لوگ فوج میں ملازمت کرنے کے بھی ابتداء ہی سے خواہش مند رہے ہیں۔ بہت سے لوگ سرکاری ملازمت اختیار کئے ہوئے ہیں، جن میں اکثر مدرسین، کلرک، ڈاکٹر، پولیس آفیسر، انجینئر اور دیگر سرکاری پیشوں کے کاموں میں مصروف العمل ہیں۔ لوگ مزدور پیشہ بھی ہیں اور ٹھیکیدار بھی۔ آبادی کا کچھ حصہ جنگلاتی کاموں میں مصروف رہتا ہے۔ کچھ لوگ گھریلو دھندوں میں بٹے رہتے ہیں جیسے اونی کمبلوں اور پٹوں کی بنائی، شہد کی مکھیاں پالنا اور باغبانی وغیرہ۔ یہاں کے کچھ اشخاص فوج میں اچھے عہدوں پر فائز رہے ہیں۔ علاقہ دراب کی سرزمین بڑی مردم خیز ہے جس نے بہت سی نامور شخصیات کو جنم دے کر اس کی شہرت کو عروج تک پہنچایا ہے۔ ان اصحاب میں مسٹر ست لال

کوٹوال، ریٹائرڈ چیف انجینئر، مسٹر رام لال راؤ جیسے ماہر تعلیم، مسٹر جیالال کوٹوال جیسے ذہین و فطین پرنسپل ڈگری کالج اور ماہر تعلیم، مسٹر پورن چند بھگت ریٹائرڈ ڈی. ای، مسٹر ڈونی چند بھگت ریٹائرڈ پرنسپل ہائر سیکنڈری سکول، مسٹر پریم لال بھگت پرنسپل ہائر سیکنڈری سکول، مسٹر سوامی راج پرنسپل، مسٹر اوم پرکاش راؤ پرنسپل، ڈاکٹر سلیم (سرجن آرٹھو)، متعدد ہیڈ اساتذہ صاحبان اور تعلیمی آفیسر، پولیس آفیسر، بلاک آفیسر، ڈسٹرکٹ و بلیفیسر آفیسر، کلرک حضرات، کامریڈ حضرات بھوری چند ڈپٹی سیکریٹری بورڈ، کامریڈ کوٹوال ہر نام سنگھ (مرحوم) اسسٹنٹ سیکریٹری وغیرہ اور کئی دیگر ملازمین، سیاستدان، وکلاء اور ٹھیکیدار شامل ہیں۔ مسٹر اوم پرکاش ٹھاکر یہاں کی ترقیاتی کمیٹی کے سربراہ ہیں، جو اس علاقے کی ترقی اور لوگوں کی فلاح و بہبود کے لئے سرتوڑ کوشش کر رہے ہیں اور مشہور قلم کار اور صحافی بھی ہیں۔

یہاں کے لوگ گانے بجانے کے بھی شوقین ہیں۔ میلوں، تہواروں اور شادی بیاہ کے موقع پر علاقہ کی رونق دیدنی ہوتی ہے۔ عام طور یا تراؤں کے دنوں میں وہ لوگ اچھے اچھے لباس پہن کر ناپچتے گاتے ہوئے سبھاں دھار اور ریو یو شرو کے مندروں کی طرف کوچ کرتے ہیں لیکن کبھی کبھار دیسی شراب کی مستی کچھ بدمزگی بھی پیدا کرتی ہے۔ تاہم عام لوگ اس کے عادی نہیں ہیں۔ لوگ آپسی بھائی چارے میں یقین رکھتے ہیں۔ ایک دوسرے کی شادی غمی میں شریک ہوتے ہیں۔ رسم و رواج وہی ہیں جو وادی بھدرواہ کے قدیم حصوں میں مروج تھے۔ علاقہ میں ہر جگہ بھی کافی تعداد میں آباد ہیں جن کی معاشی حالت اتنی خراب نہیں ہے۔ سب لوگ اپنے بچوں کو زیور تعلیم سے آراستہ کرنا چاہتے ہیں۔ تعلیم نسواں کی طرف بھی کافی دھیان دیا جا رہا ہے۔ سکولوں میں بچوں کی تعداد آئے دن بڑھ رہی ہے لیکن ان کی عمارتیں نامکمل ہیں اور شکستہ ہیں۔ اس طرف خاص توجہ دینے کی ضرورت ہے۔

یہاں کے لوگ شعر و ادب میں بھی دلچسپی رکھتے ہیں۔ یہاں کے شعرا

حضرات میں جلال الدین تسکین بڑھانوی ضلع کے اچھے شعرا میں شمار ہوتے ہیں۔
سیاسی میدان میں بھی یہاں کے باشندوں کی دلچسپی بڑھ گئی ہے۔ مقامی سیاست دانوں
میں مسٹر پورن چند بھگت بی. ایس. پی. صادق حسین کچلو (مرحوم) انڈین نیشنل کانگریس
اور بشیر احمد زرگر نیشنل کانفرنس سے تعلق رکھتے ہیں۔ مسٹر محمد حسین آباد بھی نیشنل کانفرنس
کے سرگرم کارکن ہیں۔

پیداوار:

ٹھانھری کے زرخیز علاقے میں گندم، جو اور پہاڑی حصوں میں زیادہ تر کئی
راجماش اور دیگر قسم کی دالیں پیدا ہوتی ہیں۔ چاول پانی کی نایابی کی وجہ سے بہت کم
پیدا ہوتا ہے۔ یہاں کا شہد اور گھیاں بہت مشہور ہیں۔ چناب کے ساتھ والے علاقے
میں انار دانہ بھی ملتا ہے۔ پھلوں میں سیب، ناشپاتی، آڑو، خوبانی، اخروٹ اور بھی مشہور
ہیں۔ گرم حصوں میں سنگترہ اور لیموں بھی پایا جاتا ہے۔ لوگ گوشت، مچھلی اور انڈوں کا
بھی استعمال کرتے ہیں۔ یہاں دودھ کی پیداوار اچھی ہے، اس لئے اس کا استعمال بھی
دہی اور پنیر کی شکل میں کیا جاتا ہے۔

ٹھانھری کے بالائی سرد علاقوں میں سردیوں میں پٹو کے کوٹ اور دوسرے
گرم کپڑوں کا استعمال ہوتا ہے۔ مقامی طور پر گرمیوں میں سرد لباس اور ریڈی میڈ
سوٹ زیادہ پہنے جاتے ہیں۔ خواتین میں نئے فیشن اور ڈیزائنوں کے کپڑے پہننے کا
رواج عام ہو گیا ہے۔

وادی کیلاڑ

وادی کیلاڑ:

علاقہ مرمت کھسال اور وادی بھدر واه کے درمیان میں اور نالہ نیرو کے مغرب کی طرف بہت ہی خوبصورت اور گھنے جنگلات سے گھری ہوئی وادی وادی کیلاڑ کہلاتی ہے۔ یہ علاقہ دیودار، کائل، چیر، سل اور دوسری قسم کی جنگلاتی لکڑی کے لئے مشہور ہے۔ نالہء بن گڑھ اس کے بیچوں بیچ نکل کر اس کی زرخیز زمین کو سیراب کرتے ہوئے بھالا کے مقام پر دریائے نیرو کے ساتھ جا ملتا ہے۔ اس نالہ کے پانی کا بہاؤ قدیم وقتوں سے ہی جنگلات کی لکڑی کی آسان ترسیل کے لئے موزوں رہا ہے۔ آج تک ارب ہارو پے کی لکڑی اسی نالے سے مہان کے ذریعے اس علاقہ کے مختلف مقامات سے بھالا تک لائی جاتی رہی جو ان وقتوں میں نالہ نیرو میں ڈال کر دریائے چناب میں بہادی جاتی تھی۔ اب بھالا سے یہ لکڑی ٹرکوں کے ذریعہ جموں کی منڈیوں میں بھیجی جاتی ہے۔ حالیہ دور میں اندرونی رابطہ سڑکوں کے تعمیر ہونے سے لکڑی مختلف مراکز سے بلا واسطہ طور پر جموں روانہ کی جاتی ہے۔ نالہء بن گڑھ اس حسین اور زرخیز وادی کو سیراب بھی کرتا ہے اور اس کا کُسن بھی دوبالا کرتا ہے۔ پانی کی بہتات کی وجہ سے اس علاقہ میں دھان کی پیداوار اچھی ہوتی ہے۔ یہاں کے چاولوں کا فاضل حصہ ڈوڈہ ضلع کے مختلف مقامات کی منڈیوں میں بھیج دیا جاتا ہے۔ اس کے علاوہ یہاں کئی دالیں، سرسوں اور سبزیاں وغیرہ بھی بہتات میں پائی جاتی ہیں۔ جنگلی جڑی بوٹیاں اور گچھیاں یہاں کے لوگوں کے روزگار اور آمدنی میں اہم رول ادا کرتی ہیں۔ شہد راج ماش

سیب اور دوسرے قسم کے پھل یہاں بہتات میں پائے جاتے ہیں جو باہر کی منڈیوں میں بھیجے جاتے ہیں۔

یہاں کے لوگ بہت ملنسار خوبصورت، محنتی اور تعلیم یافتہ ہیں۔ لوگوں کا عام پیشہ زمینداری ہے لیکن بہت سے تعلیم یافتہ لوگ سرکاری ملازمت اختیار کئے ہوئے ہیں۔ کچھ لوگ اچھے عہدوں پر کام کر رہے ہیں۔ کیلاڑ کے لوگ سیاسی طور پر کافی بیدار ہیں اور مذہبی شعور بھی رکھتے ہیں۔ عموماً امن پسند اور مہمان نواز ہیں۔ یہاں کا بھائی چارہ قابل رشک رہا ہے۔ مقامی طور پر یہاں ایک ہائر سیکنڈری اسکول، ایک ڈپنسری، پولیس پوسٹ، شفا خانہ، حیوانات، زونل ایجوکیشن آفس، نیابت اور کئی مڈل اور پرائمری اسکول ہیں۔ بھالا تعلیمی زون میں اس وقت ۶۸ تعلیمی ادارے قائم ہیں (جو سرکاری ادارے ہیں)۔ اس زون میں مجموعی طور پر ۳ ہائر سیکنڈری اسکول، ۶ ہائی اسکول (جن میں ایک گرلز ہائی اسکول بھی ہے)، ایک لوئر ہائی اسکول، ۱۳ مڈل اسکول اور ۴۲ پرائمری اسکول واقع ہیں۔

اس علاقے میں ایک نہر بھی عوامی حکومت نے تعمیر کی ہے۔ لوگوں نے نجی طور پر دھان، تیل اور اون صاف کرنے کی مشینیں نصب کر رکھی ہیں۔ اس کے علاوہ لکڑی چیرنے کی مشینیں بھی لگائی گئی ہیں۔ بھالا کے مقام پر کچھ پولٹری فارم بھی کھولے گئے ہیں۔

راجہ ناگ پال دوم کے دور کے کچھ سال بعد پانگلی (ہماچل پردیش) کے رُودر پال رانا کے کنبے کے کچھ لوگ سلہی سے علاقہ کیلاڑ کی طرف چلے آئے تھے۔ پہلے پہل وہ بھدرواہ میں وارد ہوئے اور پھر بعد میں ملوٹھی اور طروٹن کے درمیانی علاقہ میں آباد ہوئے۔ یہ ایک خوبصورت ترین وادی ہے جس میں بن گڑھ نالہ بہتا ہے۔ نئے باشندوں نے علاقہ چمبہ کی کیلاڑ وادی کے نام سے ہی اس علاقہ کا نام کیلاڑ رکھا۔ اس علاقہ میں سیاحتی سرگرمیوں کو فروغ دینے کی کافی گنجائش ہے کیونکہ یہ

علاقہ قدرتی مناظر، ندی نالوں، جھرنوں، پھولوں، پھلوں، سرسبز و شاداب چراگا ہوں اور گھنے جنگلات کی قدرتی دولت سے مالا مال ہے۔ یہ ٹریکنگ اور دیگر قسم کی مہم جویانہ مشاغل کے لئے بھی موزوں ہے۔ خوبہ غلام نبی آزاد کی ملی جلی سرکار نے اس علاقہ کو سیاحتی نقشہ پر لانے کے لئے بہت سے اقدامات کئے ہیں جن میں اندرونی رابطہ سڑکوں کی تعمیر، موضع کھلینی (کیلاڑ) کو ایک سیاحتی مرکز میں تبدیل کرنے، وہاں پر فیبری کٹیڈ ہٹس تعمیر کرنے، قدرتی مناظر سے لطف اندوز ہونے کے لئے مناظر گاہ اور پارکیں تعمیر کرنے جیسے منصوبے شامل ہیں۔ کھلینی کے مقام پر آزاد صاحب نے حکومت کی طرف سے ہر سال سیاحتی میلہ لگائے جانے کا فیصلہ کیا ہے جو سیاحتی سرگرمیوں کے فروغ کے لئے ایک موزوں قدم خیال کیا جاتا ہے۔^۱

علاقہ کیلاڑ کی ممتاز شخصیات کا ذکر اگلے صفحات میں کیا گیا ہے۔

۱

سیاحتی سرگرمیوں کا زریں دور

(۱) قدیم راجواڑہ شاہی

بھدر واه میں سیاحتی سرگرمیاں:

قدیم مملکت بھدر واه کے متنوع، رنگارنگ اور حسین و جمیل خدو خال کو کوئی مقامی ”کلہن“ اس کے سیاحتی یا منفرد ثقافتی تناظر میں برصغیر ہندو پاک یا بیرون ہند متعارف تو نہیں کروا سکا اور نہ ہی پچھلے ساٹھ سالوں میں کسی بھی عوامی سرکار نے اس دور افتادہ علاقے میں کسی قسم کی سیاحتی سرگرمی کا آغاز کیا۔ شاید اس ایک وجہ سے کہ کہیں وادی کشمیر کو سیاحتی لحاظ سے کوئی نقصان نہ اٹھانا پڑے۔ البتہ کچھ مغربی سیاحوں کی حُسن شناس نظروں نے یہاں کے فطری حُسن کا مشاہدہ کر کے اپنی تحریروں میں اس مملکت کی کچھ دیدہ زیب اور دل فریب منظر گاہوں، چراگاہوں، لالہ زاروں، سرسبز و شاداب جنگلات، آب و ہوا، پیداوار، محل وقوع وغیرہ کے علاوہ لوگوں کے رہن سہن کے بارے میں بڑے غیر جانبدار طریقہ سے مقدور بھر ذکر کر کے ان وادیوں کے قدرتی مناظر کی تعریف کی ہے جنہیں پڑھ کر بھی حکومت کے کسی اہلکار یا وزیر کے کان پر جوں تک نہیں رینگے گی۔ چہ جائے کہ ان حسین وادیوں کو وادی کشمیر کی طرح سیاحتی نقشہ پر لانے کی کوشش کی جاتی۔ ان وجوہات کی بناء پر یہ دلکش مقامات سیاحوں اور قدرتی مناظر کے پرستاروں کی نظروں سے اوجھل ہی رہے۔ اس تناظر میں ہمیں فریڈرک ڈریو جی۔ ٹی۔ وائن، چارلس ایلی سن، بیٹس، ہنچی سن اور ووگل جیسے مغربی سیاحوں اور کلہن جیسے قدیم

موزخ کے اُن رشحاتِ قلم کا شکر گزار رہنا چاہیے جن کے ذریعہ انہوں نے ان علاقوں کو ہندوستان اور مغربی دنیا سے متعارف کروایا۔

بھلا قدرت کب تک اپنے قدرتی معجزوں کو حکومتوں کی بے قدری اور تغافل کا شکار رہنے دیتی۔ خدائے بزرگ نے اس مملکت کے ہی ایک نوجوان کو اپنی فطری تربیت گاہ اور بھدرواہ اور بھلیس کے سرکاری اداروں سے تحصیل علم کے بعد سری نگر اور جموں میں اعلیٰ تعلیم کے ایسے مواقع فراہم کئے کہ وہ اولاً ریاستی سیاست اور بعد میں ملکی سیاست کے افق پر ایک روشن ستارے کی مانند نمودار ہوا اور ملکی سطح پر بے شمار سیاسی عہدوں پر فائز رہ کر نومبر ۲۰۰۵ء کو ریاست جموں و کشمیر کے وزیر اعلیٰ کے عہدہ پر جلوہ افروز ہوا۔ غلام نبی آزاد نے وزیر اعلیٰ کی کرسی سنبھالتے ہی ریاست کے پسماندہ اور دُور افتادہ علاقوں جو صدیوں سے ترقی کے ہر شعبے میں نظر انداز کئے جاتے رہے تھے کی ترقی کے لئے منصوبے تیار کروائے اور اُن میں سے ایسے علاقوں کو سیاحتی نقشہ پر لایا جن میں ایسی سرگرمیوں کی کافی گنجائش تھی۔ ظاہر ہے کہ صوبہ جموں کے بہت سے علاقے ان منصوبوں میں شامل کئے گئے۔ اس سلسلہ میں سیاحتی سرگرمیوں کے امکانات کا جائزہ لینے کے لئے آزاد صاحب اور مفتی محمد سعید کی ملی جلی سرکار نے ضلع ڈوڈہ (اب جو تین ضلعوں پر مشتمل ہے) اور ریاست کے باقی ضلعوں میں مختلف مقامات پر مقامی طور پر ترقیاتی اتھارٹیوں کا قیام عمل میں لایا جن کے ذمہ ترجیحی بنیادوں پر سیاحتی سرگرمیوں اور دیگر ترقیاتی کاموں کی مرحلہ وار منصوبہ بندی کر کے اُن پر عمل درآمد کرنا تھا۔

اسی سلسلہ کی کڑی کے طور پر بھدرواہ کے لئے بھی ایک بااختیار ترقیاتی اتھارٹی کا قیام عمل میں لایا گیا جس کے سربراہ مسٹر طلعت پرویز مقرر ہوئے۔ اس اتھارٹی نے فروری ۲۰۰۶ء سے اپنا کام شروع کیا جس کی آزاد صاحب بذاتِ خود رہنمائی کر رہے ہیں۔ فی الحال ہر اتھارٹی کو ان منصوبوں کی تکمیل کے لئے ۲۰/۲۰

کروڑ روپے کی رقم فراہم کی گئی ہے۔ توقع ہے کہ آزاد سرکار کی طرف سے منظور کروائے گئے پٹھانکوٹ۔ بسوہلی۔ بنی۔ بھدرwah۔ ڈوڈہ ٹھٹھری۔ کشتواڑ سلتھن ٹورسٹ سرکٹ کے ذریعے ان علاقہ جات کو وادی کے انت ناگ ضلع سے ملا دیا جائے گا۔ یہ ان علاقوں کی سیاحتی سرگرمیوں کے فروغ کے لئے اہم ترین قدم ہے۔ بھدرwah کو اندورنی طور پر رابطہ سڑکوں سے ملانے کے منصوبوں پر عمل درآمد کرنے کے علاوہ یہاں کے متعدد دیدہ زیب اور سیاحتی اہمیت کے مقامات کو ترقی دی جا رہی ہے اور ان میں سیاحوں کے لئے مختلف قسم کی رہائشی اور تفریحی سہولیات (موجودہ نئے طرز تعمیر پر) فراہم کی جا رہی ہیں۔ سیاحت کے مختلف شعبوں جیسے عام سیاحت، مذہبی یا زائرین سیاحت، مہم جوئی، پیرا گلائڈنگ، رائفنگ وغیرہ کو فروغ دیا جا رہا ہے۔ ان مقامات کو مزید دلکش اور خوبصورت بنانے کے لئے وہاں پر سیرگاہیں اور مناظر گاہیں تعمیر کی جا رہی ہیں۔ اس سلسلہ میں منظور شدہ رقومات کے علاوہ آزاد صاحب کی حکومت نے مرکزی سرکار کو مزید رقم فراہم کرنے کے لئے کروڑ ہاروپے کے منصوبے بھیج دیے ہیں۔ چمبہ بھدرwah روڈ کے لئے سال ۲۰۰۸ء-۲۰۰۹ء کے لئے ۷۳ کروڑ روپے کی رقم واگزار کی گئی ہے جس سے پچاس کلومیٹر فاصلے کی سڑک کشادہ کی جائے گی۔ اسی طرح سے اسی دوران بسوہلی۔ بنی۔ بھدرwah تک کی سڑک کے ۸۰ کلومیٹر حصے کی توسیع، کشادگی اور پلوں کی تعمیر کے لئے ۱۶۳ کروڑ روپے کی رقم جناب آزاد صاحب نے واگزار کروائی ہے۔ ان سڑکوں کی تعمیر سے سیاحتی سرگرمیوں میں تیزی آنے کی توقع ہے۔

(ب) بھدرwah کے قابل دید اور

صحت افزاء مقامات:

اگلی سطور میں بھدرwah کے قابل دید اور صحت افزاء مقامات، مسحور کن مرگوں



سیوج دھار بھدر واد



کوہ کیش بھدر واد



چراگاہوں، دھاروں اور تفریح گاہوں کا ذکر کرنے کے علاوہ موجودہ سرکار کی طرف سے انہیں سیاحتی مراکز میں بدلنے کے سلسلہ میں اٹھائے جانے والے اقدامات کی تفصیل بھی دی جائے گی۔ اُن مقامات کی قابل ذکر خصوصیت یہ ہے کہ یہ ایک دوسرے کے بہت قریب واقع ہیں اور جن کے نظاروں اور فضاؤں کا کم سے کم وقت میں لطف اٹھایا جاسکتا ہے۔ آزاد صاحب کی حکومت نے جو اقدامات پچھلے اڑھائی سال میں اس علاقہ کی سرگرمیوں کو فروغ دینے کے لئے اٹھائے ہیں، اُن پر نہ صرف یہاں کے عوام بلکہ تاریخ بھی ناز کرے گی۔

کوہ کیلاش :

وادی بھدرwah کے جنوب مغربی حصے میں کوہ کیلاش ۵۴۵۳ء عرض بلد اور ۵۵۴۵ء طول بلد کے درمیان سطح سمندر سے ۶۰۷۱۴ فٹ بلندی اور ۲۴ کلومیٹر دوری پر واقع ہے جو صدیوں سے ایک سنتری کی مانند بھدرwah کو بیرونی حملوں سے بچاتا آیا ہے۔ اس کی متعدد خوبصورت چٹانیں اور چوٹیاں تقریباً سال بھر سفید و شفاف برف سے ڈھکی رہتی ہیں جو بھدرwah کے فطری حسن کو دوبالا کرتی ہیں۔ بریلی چوٹیوں پر بادلوں کے سفید گالے کیلاش کے حُسن میں اور بھی اضافہ کرتے ہیں۔ موسم گرما کے آخری مہینوں میں ان چوٹیوں پر سے بریلی چادریں غائب ہو جاتی ہیں۔ البتہ نشیبی حصوں میں برف گلیشیروں کی صورت میں اس موسم کے آخر تک باقی رہتی ہے۔ کیلاش کی اونچائیوں میں کسی قسم کے جنگل نہیں پائے جاتے، تاہم اس کے نچلے حصے سرسبز اور گھنے جنگلات سے گھرے ہیں۔

کوہ کیلاش اپنی فلک بوس چوٹیوں کے ساتھ ضلع ڈوڈہ کے علاقہ، ضلع اودھم پور اور ضلع کٹھوعہ کے بہت سے مقامات سے نہایت دلکش میناروں کی طرح دکھائی دیتا ہے۔ برف پر سورج کی کرنوں کی عکاسی انسان کا دل موہ لیتی ہے۔ کیلاش، بسوہلی اور

بھدر رواہ کے اُونچے پہاڑی سلسلہ کے درمیان میں واقع ہے اور چھتر دھار کے مغربی حصے میں اپنی سرحد قائم کرتے ہوئے گزرتا ہے۔ اس کی چٹانیں بالکل ڈھلوانی قسم کی ہیں اسی لئے اُن پر زیادہ دیر تک برف نہیں ٹھہر سکتی۔ اس کے متصل کنڈ کیلاش بہت سی چھوٹی جھیلوں کا جھرمٹ سا ساتھ لئے ہوئے ہے۔ کیلاش یا ترا کے دوران یہاں پر بڑی رونق رہتی ہے۔ اس جگہ کو زائرین سیاحت کے مقام کے طور پر ترقی دی جا رہی ہے۔

کیلاش کنڈ اور دیگر ماحقہ جھیلیں:

کیلاش پر بت اور اس کی ماحقہ فلک بوس اور برف پوش چوٹیوں کے درمیان ”کیلاش کنڈ“ کے نام سے موسوم ایک نہایت ہی خوبصورت جھیل واقع ہے جو سطح سمندر سے تقریباً ۱۳۰۰۰ فٹ اُونچی ہے۔ اس کی سب سے اُونچی چوٹی ۱۷۷۶۰ فٹ ہے۔ یہ جھیل قریباً ڈیڑھ کلو میٹر رقبہ پر احاطہ کے ہوئے ہے۔ اس کے نیلگوں اور شفاف پانی کے اوپر اُٹھنے والی لہریں ایک پُر کیف منظر کو جنم دیتی ہیں۔ اس پر بت پر بہت سی جھیلیں ہیں لیکن کیلاش کنڈ سب سے بڑی جھیل ہے۔ موسم بہار کے اوائل میں اس جھیل کی سطح آب پر چوٹیوں سے نیچے آئے ہوئے برفانی ٹکڑے تیرتے ہوئے نظر آتے ہیں۔ موسم سرما میں یہ جھیل اور دوسری ماحقہ جھیلیں مکمل طور پر برف بستہ ہو جاتی ہیں۔ کیونکہ یہاں کا درجہ حرارت کئی ڈگری منفی تک پہنچ جاتا ہے یعنی صفر ڈگری درجہ سے بھی نیچے چلا جاتا ہے۔ تاہم موسم گرما اور برسات میں جھیل میں جمی ہوئی برف مکمل طور پر پگھل جاتی ہے اور اس کا نیلگوں پانی اپنے اصلی رنگ میں ظاہر ہوتا ہے۔

اس کنڈ کو مذہبی طور پر بھی بڑی اہمیت حاصل ہے۔ اسے ”شیو جی“ اور ”واسکی ناگ“ کا مسکن بھی کہا جاتا ہے۔ حکومت کیلاش کنڈ تک سڑک لے جانے اور یہاں پر عارضی ہٹ منٹس تعمیر کرنے کے منصوبے بھی بنا رہی ہے۔ کیلاش کنڈ کے گرد و نواح میں چھوٹے چھوٹے تالابوں کا ایک جھرمٹ ہے جس میں نیرا جٹا کا، کاسکا، کالی کنڈ ناگ

وغیرہ چھوٹی جھیلیں شامل ہیں۔ کیلاش کنڈ کے بارے میں جے۔ این۔ گنہر اپنی مشہور کتاب ”شرائنز اینڈ پلگریمجز آف جموں“ میں یوں لکھتے ہیں:

”کیلاش جھیل بہت ہی خوبصورت مقام پر واقع ہے۔ تین پہاڑی چوٹیوں جن کے درمیان یہ جھیل محفوظ ہے اُس وقت ایک خوبصورت نظارہ پیش کرتی ہیں جب صبح سویرے سورج اپنی پہلی کرن سے اُن چوٹیوں کو چومتا ہے۔ ایسے ہی جب چاندنی انہیں اپنی روشنی سے نہاتی ہے۔ جھیل کے ارد گرد بنی ہوئی چٹانیں اور پتھر ایک ایسے یوگی کی طرح لگتے ہیں جو اپنی ابدی سادگی میں کھو گئے ہوں۔“^۱

کالی کنڈ جھیل کیلاش کنڈ سے تین چار میل کی دوری پر ہے۔ گوکہ یہ کیلاش کنڈ سے طول و عرض میں چھوٹی ہے تاہم موسم گرما میں یہ بہت ہی خوبصورت اور دلکش نظارہ پیش کرتی ہے۔ بریلے تو دوں کے ٹکڑے اس میں تیرتی ہوئی کاغذ کی ناؤں کی مانند دکھائی دیتے ہیں۔ اسے کالی کنڈ ناگ اس لئے کہا جاتا ہے کیونکہ اس کی صورت ایک سانپ سے مشابہ ہے۔ دوسری طرف ”شیش ناگ“ جھیل ہے۔ کہا جاتا ہے کہ اس میں بھی سانپ پائے جاتے ہیں۔ اس کے علاوہ متذکرہ بالا جھیلوں کا پانی بہت ہی ٹھنڈا صاف اور شفاف ہوتا ہے۔ ان جھیلوں میں کیلاش یا ترا کے دوران یا تری اُشان کرتے ہیں۔ ان سب مقامات کو یا تریوں کی دلچسپی کے لئے فروغ دیا جا رہا ہے۔

بقول مسٹر جسونت سنگھ چاؤک ”یا ترا کے دوران کیلاش کنڈ اور اس کی ملحقہ جھیلوں پر آکر یا تریوں کو نہ صرف ذہنی سکون اور خوشی حاصل ہوتی ہے بلکہ یہ مقام کائنات کے شیدائیوں، ماہرین نباتات اور ارضیات، لمبے سفر کرنے والے لوگوں، پیرا گلائڈنگ کے شوقینوں، مصوروں، مجسمہ سازوں، موٹر خوں اور تھکے ماندے انسانوں کے لئے باعث کشش بھی ہے۔“^۲

۱۔ انگریزی سے اردو ترجمہ۔ بشیر بھدر وادی

۲۔ ہائٹس آف لائف ادارہ: جسونت سنگھ چاؤک، ۲۳ اگست ۲۰۰۶ء، اردو ترجمہ: بشیر بھدر وادی

موجودہ سرکار کی تلاش کنڈ اور ملحقہ جھیلوں کو سیاحتی اعتبار سے قومی سطح کے سیاحتی نقشے پر پہلے ہی لا چکی ہے اور مقامی ترقیاتی اتھارٹی اور محکمہ سیاحت کے ذریعہ یاتریوں، سیاحوں اور دیگر لوگوں کو رہائشی اور دیگر قسم کی سہولیات فراہم کر رہی ہے۔ کیلاش اور سیوج دھار پر Fabricated Huts تعمیر کی جاتی ہیں اور ہیلی کاپٹر کے ذریعے ان جگہوں کی سیر کرنے کا انتظام بھی کیا جاتا ہے۔ حفاظتی انتظامات یا ترا شروع ہونے سے پہلے ہی کئے جاتے ہیں۔ قصبہ بھدر رواہ میں ”بھدر رواہ میلے“ کا اہتمام کر کے ملکی سطح کے سیاحوں کو ان علاقوں کی طرف آنے کے لئے راغب کیا جاتا ہے۔ کوہ کیلاش کی طرف جاتے ہوئے یاتری دیوی ڈل ہائن، گوپیڑا، گن اور رام شند جیسے دلفریب مقامات کے نظاروں سے لطف اندوز ہوتے ہیں۔

سیوج دھار، بھدر رواہ کے تاج میں ہیرا:

سطح مرتفع نما ”سیوج دھار“ قصبہ بھدر رواہ کے مغرب میں تقریباً ۱۵ کلومیٹر اور کیلاش کنڈ سے ۵ کلومیٹر کی دوری اور سطح سمندر سے ۱۰۲۰۰ فٹ کی بلندی پر واقع ہے جو ایک اندازے کے مطابق ۱۰ کلومیٹر لمبے اور ڈیڑھ کلومیٹر سے زیادہ رقبہ کا احاطہ کئے ہوئے ہے۔ یہ بھدر رواہ کی خوبصورت ترین مرگوں یا چراگاہوں میں سے ایک ہے۔ اس میں گولر نما اونچائیاں اور چھوٹی چھوٹی وادیاں ہیں۔ کسی صاحبِ نظر اور فطرت شناس شخص نے کیا خوب بات کہی ہے کہ ”اگر گلرگ اور پہلگام فردوس بریں کشمیر کے لعل و جواہر“ ہیں تو چراگاہ سیوج دھار ”بھدر رواہ کے تاج میں ہیرے“ کے مترادف ہے جو جموں خطے کے لئے باعثِ فخر و افتخار ہے۔ اس کے فطری حسن کی وسعتوں اور دلفریبیوں کی کوئی انتہا نہیں ہے اور ان کو الفاظ کا جامہ نہیں پہنایا جاسکتا۔ ماہ مئی سے اکتوبر مہینے کے آخر تک اس مرگ کے نشیب و فراز میں رنگ برنگے خودرو اور خوشبودار پھول کھل اُٹھتے ہیں جو اس کے سرسبز و شاداب حصوں کی خوبصورتی کو مزید


دوبالا کرتے ہیں۔ اس دھار پر اُگنے والی نرم و ملائم قسم کی گھاس ایک مٹلی چادر کی مانند اس کے قرب و جوار کو اور بھی دلکش بنا دیتی ہے۔ اس دھار میں موسم گرما کے دوران ہزاروں کی تعداد میں مال مویشی چرتے رہتے ہیں جن میں گائے، بیل، گھوڑے، بھینسیں اور بھیڑ بکریوں کے ریوڑ شامل ہیں۔ جنگلی پرندوں کی چھبھاہٹ بڑی خوش کن اور دل بھانے والی ہوتی ہے۔ یہاں پر جنگلی پرندہ نیل بھی پایا جاتا ہے۔ شمال مشرق کی طرف کیلاش کنڈ سے نکلنے والی ندی سیوج کے پتھوں سے نکل کر مغرب کی طرف مُرد کر رام نگر کی طرف چلی جاتی ہے جو ”توی ندی“ کے نام سے مشہور ہے۔ یہ چہنی اور اودھم پور سے گزرتے ہوئے جموں میں داخل ہوتی ہے۔ سیوج میں اس کے بہتے ہوئے پانی کی سرسراہٹ اور شفافی رُوح پرور اور سکون بخش معلوم ہوتی ہے۔ اس کے چاروں طرف چیل، بدلو اور سل کے گھنے جنگل ہیں۔ نشیبی حصوں میں بڑے بڑے دیودار کے درخت اس کا ہالہ کئے ہوئے ہیں۔ اس کے مغربی حصے کی گھاس بھری چراگا ہیں رام نگر کے علاقہ کی طرف نشیبی صورت اختیار کر لیتی ہیں۔ اس میں انمول قسم کی جنگلی جڑی بوٹیاں پائی جاتی ہیں جو سرکار کے لئے اچھی آمدنی کا سبب ہیں۔

سیوج دھار پر گوجر لوگوں کے بڑے بڑے کوٹھے جا بجا پائے جاتے ہیں جو عموماً لکڑی کے بڑے بڑے شہتیروں اور مٹی کے بنے ہوتے ہیں۔ یہ لوگ موسم گرما میں چند ماہ کے لئے پنجاب اور دیگر علاقوں سے آکر یہاں رہائش پذیر ہو جاتے ہیں۔ گوجروں کے علاوہ یہاں کے مقامی لوگ گدی چرواہے اور زمیندار لوگ مال مویشی کے ساتھ اس بسیط و کشادہ چراگاہ میں ڈیرے ڈال کر کچھ ماہ گزار لیتے ہیں۔ رام نگر، ڈوڈو، بسنت گڑھ کے علاوہ بسوہلی کے لوگ بھی سیر و تفریح کی غرض سے یہاں آتے رہتے ہیں اور کچھ مال مویشی کو چرانے کی غرض سے بھی۔ یہ لوگ مختلف پیدل راستوں سے یہاں پہنچ جاتے ہیں۔ بھدر رواہ قصبہ کی طرف سے بھی ایک پیدل راستہ محلہ قلعہ سے ہوتے ہوئے سیوج پہنچ جاتا ہے جس پر موسم گرما میں گوجر لوگوں کی آمد و رفت

سے کافی رونق بڑھ جاتی ہے۔ گوجروں کی مستورات اسی راستے سے ہر روز دودھ دہی پنیر اور کلاڑیاں قصبہ بھدر رواہ کی طرف لاتی ہیں اور ان مصنوعات کو بیچ کر اپنی ضروریات کی چیزیں یہاں سے خرید کر لے جاتی ہیں۔ جبکہ ان کے مرد بھینس اور دیگر مال چراتے رہتے ہیں۔ مسٹراے کے بھنے نے سیوج دھار کو ”جموں کا گلبرگ“ کہا ہے۔ کیلاش یا ترا کے دوران یا تریوں کا بیشتر حصہ پہلی رات سیوج دھار کے اسی حصہ میں گزارتے ہیں جو کیلاش کے نشیب میں واقع ہے۔ یہاں کیلاش کی نسبت بہت کم سردی ہوتی ہے اور یہ رہائش کے لئے موزوں بھی ہے۔ اس دھار سے ہمالیائی سلسلہ کوہ کی بہت سی چوٹیوں کا نظارہ کیا جاسکتا ہے جو نہایت ہی خوبصورت اور حسین لگتی ہیں۔ ”چھتر گلا“ کیلاش کے قریب ہی ایک خوبصورت دھار ہے جو بھدر رواہ اور بسوہلی کی سرحدی حدود پر واقع ہے۔ بھدر رواہ کی ترقیاتی اتھارٹی اور محکمہ سیاحت اس دھار کو بھی ایک سیاحتی مرکز اور صحت افزا مقام کے طور پر فروغ دینے کی طرف پوری توجہ دے رہے ہیں۔ اس کام میں ان محکموں کو جناب غلام بنی آزاد وزیر اعلیٰ کی ذاتی رہنمائی اور تعاون حاصل ہے۔ توقع ہے کہ یہ خوبصورت مقام ملکی اور بین الاقوامی سطح پر جلد ہی شہرت حاصل کرے گا۔ آزاد صاحب نے اسے سیاحتی نقشہ پر لا کر بہت سے مقامی اور ملکی ٹریول ایجنٹوں کے ذریعے سیاحوں کو راغب کرنے کے لئے پچھلے تین سالوں میں بہت سے اقدامات اٹھائے ہیں جن میں ہیلی کاپٹر سروس کا شروع کیا جانا، یہاں پر خیمے اور فیبری کیڈ ہٹس نصب کروانا، بار برداری اور سواری کی سہولیات فراہم کرنا، سیاحوں کے قیام کے لئے قصبہ اور اس کے گرد و نواح میں رہائشی سہولیات کا اہتمام صنعتی مصنوعات اور سنگتراشی و مصوری کے فنون کی نمائش، تمدنی اور کلچرل پروگراموں کا انعقاد مقامی میلوں، گشتی اور دیگر کھیلوں کا اہتمام وغیرہ شامل ہیں۔ بھدر رواہ کے خوبصورت مقامات کی سیاحتی افادیت کے پیش نظر آزاد صاحب نے بہت سے مرکزی وزرا، سیاسی شخصیات کے علاوہ حال ہی میں صدر جمہوریہ ہند محترمہ پر تبھا



نایشی بھدر واه



SS-8. Kashmiri Treasures Collection at Srinagar.

جانی بھدر واه



دیوی سنگھ پاٹل تک کو ان مقامات کی سیر کروائی اور مرکزی محکمہ سیاحت سے یہاں کی سیاحتی سرگرمیوں کے لئے کروڑ ہاروپے کی امداد منظور کروائی۔

جائی، ایک دلفریب وادی:

جائی کی وادی اپنے دلفریب نظاروں، پرسکون فضاؤں اور خودرو پھولوں اور لالہ زاروں کے حوالے سے قدرت کی تخلیق کا ایک حسین و جمیل شاہکار ہے، جو قصبہ بھدرwah سے ۳۵ کلومیٹر لمبی سڑک سے جڑی ہوئی ہے۔ یہ وادی قریباً ۵۵ کلومیٹر لمبی اور ۱۶۰۰ میٹر چوڑی ہے۔ چوڑائی کے لحاظ سے یہ کہیں کہیں منحنی صورت اختیار کر کے کچھ اور بھی دلکش اور پیاری لگتی ہے۔ موسم گرما میں اس کے نظارے رنگ برنگے پھول، دل لبھانے والی فضا میں، ہلکی ہلکی اور ٹھنڈی ٹھنڈی ہوائیں، میٹھے شفاف اور ٹھنڈے پانی کے چشمے اور بیچوں بیچ گزرنے والی بل کھاتی ہوئی ندی دیدنی ہے۔ وادی کے چاروں طرف بلند و بالا پہاڑوں پر گھنے جنگلات، جن میں بدلو، سل اور دیودار کے سرسبز و شاداب درخت شامل ہیں، دعوتِ نظارہ دیتے ہیں۔ یہ خطہ ارض بدلتے ہوئے موسمی مزاج اور مسحور کن فطری حسن کی کرشمہ سازیوں سے ہر آنے والے کو درطہ حیرت میں ڈال کر اطمینان اور سکون کے عالم میں پہنچا دیتا ہے۔ ایک متوازن اور قدرتی ترتیب سے عالمِ ظہور میں آئے ہوئے لالہ زار اور اس کی بے شمار سرسبز و شاداب چراگاہوں کی شبنم بھری ہری ہری ملائم گھاس اور اُن میں قسم قسم کے چرتے ہوئے جانوروں کے جھنڈ یہاں پر آنے والے کے دل میں کچھ ایسا تاثر پیدا کرتے ہیں کہ وہ یہاں سے واپس جانا ہی نہیں چاہتے۔ باقی دھاروں کی طرح ہی موسم گرما میں گوجر، گدی اور چرواہے وغیرہ اپنے مال مویشی کے ساتھ جائی اور اس کی ملحقہ دھاروں پر چلے آتے ہیں اور موسم سرما کے اوائل میں اپنی سرمائی جگہوں کی طرف واپس چلے جاتے ہیں۔ یہاں پر چاروں طرف گوجروں کے کوٹھے نظر آتے ہیں۔ کچھ عرصہ پہلے یہاں پر

محکمہ جنگلات، محکمہ پشوپالن وغیرہ کے بنگلے موجود تھے اور اُن کے علاوہ کچھ دوکانیں اور ایک سرائے بھی تعمیر ہوئی تھی لیکن ملی ٹینسی کے دور میں سیاحوں کے یہ سارے ٹھکانے خاکستر کئے گئے۔ اُس دور میں یہاں لوگوں کی آمد و رفت بھی متاثر ہوئی تاہم کچھ گوجروں کے کنبے ادھر آتے رہے اور حسب معمول قصبہ بھدر رواہ اور جائی کے متصل دیہات میں گھی، دودھ، مکھن، پنیر وغیرہ بیچ کر گزراوقات کرتے رہے۔ تاہم اب ملی ٹینسی کی شدت میں کمی آنے کی وجہ سے ماہ اپریل سے لے کر ماہ دسمبر تک جائی کے مرغزاروں اور اس کے قدرتی حسن اور کیف اور فضاؤں کا لطف اٹھانے کے لئے بھدر رواہ ڈوڈہ اور کشتواڑ کے علاقوں سے ہزاروں لوگ، طالب علم اور سیاح یہاں آتے رہتے ہیں۔

آزاد صاحب کی حکومت کی طرف سے ترجیحی بنیادوں پر اس خوشنما وادی کو بھی سیاحتی نقشہ پر لا کر یہاں پر فائبر گلاس سے بنے ہوئے گنبد نما جھونپڑے تعمیر کئے گئے ہیں۔ ابتدائی طور پر جون ۲۰۰۶ء تک تین سنگل بیڈ اور تین ڈبل بیڈس پر مشتمل فیبری کٹیڈ ہٹس تیار ہو چکی ہیں، جن میں غسل خانوں، باورچی خانوں اور حفظانِ صحت سے تعلق رکھنے والی تمام سہولیات کا اہتمام کیا گیا ہے۔ اُن پر ۵۰ لاکھ روپے لاگت آنے کا اندازہ ہے۔ سال ۲۰۰۸ء کی گرمیوں میں یہاں پر نجی طور پر ایک ٹورسٹ ویلج اور رستوراں کا اہتمام کیا گیا تھا، جو ایک کامیاب تجربہ رہا۔ آزاد صاحب کی حکومت نے بھدر رواہ کو جائی کے راستہ علاقہ بھلیس کے موضع ملانوں کاہرہ تک ملانے کے لئے رقومات منظور کی ہیں۔ اس موٹر روڈ کی تعمیر پر لاکھوں روپے خرچ ہوں گے۔ دوسری طرف بھدر رواہ کو جائی کے راستہ ہی گندو سے ملانے کے لئے موٹر روڈ پر علاقہ بھلیس کی طرف سے سڑک تعمیر کی جا رہی ہے۔ ان اقدامات سے یہ سارا دشت گمنام سیاحتی سرگرمیوں کے ایک پُر رونق مرکز میں تبدیل ہو جائے گا۔ حال ہی میں (اگست ۲۰۰۸ء) کو جائی کے مقام پر یوتھ ہوٹل تعمیر کرنے کے لئے ٹینڈر طلب کئے گئے۔ اس کی تعمیر



وادی چتہ بھر رواہ



CC-0. Kashmir Treasures Collection at Srinagar.

حیرت انگیز منظر



پر ابتدائی طور پر تقریباً ۲۱ لاکھ روپے خرچ ہوں گے۔

(ج) وادی چنتہ کی قابل دید جگہیں:

وادی چنتہ:

چاروں طرف سے سرسبز و شاداب جنگلات اور اونچے پہاڑوں کے درمیان واقع چنتہ کی پُر جمال وادی قصبہ بھدر رواہ کے شمال مشرق کی طرف تقریباً ۱۷ کلومیٹر چنتہ موٹر روڈ سے جُوی ہوئی ہے جو سطح سمندر سے ۶۵۰۰ فٹ اونچائی پر واقع ہے۔ اس کے بچوں بیچ بننے والا ایک نالہ اس کو دو حصوں میں تقسیم کرتا ہے۔ اس کے گرد و نواح میں واقع کئی دل فریب اور خوبصورت مقامات اس کے فطری حسن کی رنگینیوں کو دوبالا کرتے ہیں۔ کچھ مقامات کی مذہبی اور ثقافتی اہمیت بڑی قدیم اور شاندار ہے جس سے اس کی سیاحتی اہمیت اور بھی بڑھ گئی ہے۔ روایت کی جاتی ہے کہ اس وادی کا قدیم نام ”چنتان“ یعنی اپنی ”دروں بنی“ تھا۔ یہ ایک سنسکرت لفظ ہے جو وقت گزرنے کے ساتھ ساتھ اب ”چنتہ“ بن گیا جس کے معنی ”فکر و خیال“ کرنا لئے جاتے ہیں۔

قصبہ بھدر رواہ سے جائی کے مرغزاروں کی طرف جاتی ہوئی پختہ سڑک بھاڑہ اور چنتہ کے کئی دلکش مقامات سے گزرتی ہے جس کے کنارے قصبہ کی طرف کپڑے بھاڑہ بالوت، مانوہ اور چنتہ کی طرف ڈوگرہ رہی چچوڑہ، لانچان وغیرہ موضع جات قابل دید ہیں۔ ان علاقوں میں سے کچھ مقامات پر تفریح اور مناظر گاہوں کی تعمیر کئے جانے کے منصوبے تیار کئے گئے ہیں اور پہلے مرحلہ میں کپڑہ کی منظر گاہ تیار کی جا رہی ہے۔

اس ساری وادی کے لئے جنگلات سے بھرے بلند و بالا پہاڑوں کے بیضوی سرے حد بندی کا کام دیتے ہیں حالانکہ وادی کا دو تہائی حصہ کچھ ہموار بھی ہے اور بہت سارا ڈھلوانی ہے۔ لیکن کا دل فریب میدان اپنی آغوش میں ہائر سیکنڈری سکول چنتہ کی شاندار عمارت لئے، شمال مشرق کی طرف جنگلوں کے حُسن کا پیش منظر اور سکول کے

مغرب کی طرف اُن کے حُسن کا پس منظر پیش کرتا ہے۔ جائی کی طرف جانے سے پہلے اور وہاں سے واپس آنے کے بعد کچھ لوگ بگن میں رُک کر قدرتی نظاروں سے لطف اندوز ہوتے ہیں۔ اِس جگہ پر بھی ڈوڈہ، کشتواڑ، بھدر رواہ اور کیلاڑ کے علاقوں سے ہزاروں سکولی بچے، مدّٰسین اور بزرگ لوگ سیر و تفریح کی غرض سے آتے ہیں۔ موجودہ حکومت اِس علاقہ کو سیاحتی مرکز میں بدلنے کے لئے یہاں پر ایک تفریح گاہ تعمیر کروا رہی ہے جس پر (۷۰) ستر لاکھ روپے لاگت آنے کا اندازہ ہے۔ بگن کی دُوسری طرف ندی کے پار ایک فوجی چھاؤنی تعمیر ہو رہی ہے جس سے اِس سارے علاقے کے ماحولیاتی توازن اور خوبصورتی کو کافی نقصان پہنچا ہے۔

یہاں اِس بات کا ذکر کرنا قارئین کے لئے دلچسپی کا باعث ہو گا کہ وادی چنتہ ایک زمانے میں ایک مشہور راجاؤں کا حصہ بھی رہی ہے۔ جہاں راجہ رائے کی حکومت تھی جس کی سلطنت کی حدود یا جس کی عملداری میں بقول مسٹر ہری لال ہتیشی صاحب ”چنتہ وادی کی دونوں پنچائتیں ڈوگہ، چچوڑہ، پنچائت بھالڑہ، مانواہ پنچائت، دگی پنچائت، کاہری، چتھرہ پنچائت، تھبہ پنچائت ملتھلہ معہ ان کے کبھی دیہات شامل تھے۔ اِس راجہ کا محل بگن کے اوپر ”بدن جوکٹ“ کے نیچے رائے گھوڑ کے مقام پر واقع تھا۔“ یہ بستی بعد میں امتداد زمانہ کے نذر ہو گئی۔

سہار دھار:

چنتہ وادی تک پہنچنے سے تقریباً چھ کلومیٹر پہلے بھدر رواہ۔ جائی روڈ سے ایک گھوڑسڑک چڑ کے بلند و بالا درختوں میں سے ہوتے ہوئے سہار دھار کو جاتی ہے جو سطح سمندر سے ۱۰۲۰۰ فٹ کی اونچائی پر واقع ہے۔ یہاں سے ساری وادی چنتہ اور وادی بھدر رواہ کے کچھ حصّوں کا نظارہ کیا جاسکتا ہے۔ سہار دھار جنگلوں کے درمیان گھٹلی اور کشادہ چراگاہ ہے جو ہری گھاس اور جنگلی پھولوں سے اُٹی رہتی ہے۔ یہاں سے ہی ہر سال بیساکھی کے روز مقامی میلوں اور تہواروں کی شروعات ہوتی ہے۔

سلسلہ پہاڑ کے بالائی حصوں کی بہت سی دھاروں اور چراگاہوں سے سبھار دھار جُوی ہوئی ہے۔ اس کی مذہبی اور سیاحتی اہمیت کا ذکر پہلے ہی ہو چکا ہے۔ اب حکومت علاقہ چنتہ کی ان خوبصورت جگہوں اور صحت افزاء مقامات کو سیاحتی نقشہ پر لانے کی ہر ممکن کوشش کر رہی ہے۔ موسم گرما میں یہ پُر فضا مقام پُر رونق ہو جاتا ہے۔ شیش ناگ کا قدیم مندر یہیں پر واقع ہے جس سے لوگوں کو بہت عقیدت ہے۔

ریو شرا دھار:

سبھار دھار سے چند کلومیٹر کے فاصلہ اور ۱۱۰۰۰ فٹ کی اونچی چوٹی پر ایک سکوں بخش اور رُخس بھری دھار ”ریو شرا دھار“ کے نام سے موسوم ہے، جہاں ماتا بھوجا (ریو شرا) کا مندر بھی ہے۔ اس کی چراگاہیں قابلِ دید ہیں جو ہری گھاس، جنگلی پھولوں اور سرسبز درختوں کی آماجگاہ ہیں۔ ہزاروں عقیدت مند یہاں آکر پوجا پاٹھ کرتے ہیں۔ اس جگہ کی سیاحتی اہمیت کو نظر انداز نہیں کیا جاسکتا۔ یہاں قدرتی نظاروں اور مسرور کن فضاؤں کا تب ہی لطف اٹھایا جاسکے گا جب یہاں تک ایک پکی سڑک بنائے جانے کا منصوبہ رُو بہ عمل لایا جائے۔

پھسکلانی دھار:

ریو شرا اور سبھار دھار کے درمیان میں ”پھسکلانی“ کی مشہور چراگاہ واقع ہے۔ موسم گرما میں اس مرگ پر گوجر لوگوں اور چنتہ کے مقامی باشندوں کی رونق لگی رہتی ہے۔ گوجر لوگ ہر سال گرم علاقوں سے اپنا مال لاکر یہاں عارضی طور پر رہائش پذیر ہوتے ہیں۔ یہاں پر اُن کے بڑے بڑے کوٹھے بنے ہوئے ہیں۔ اس دھار کے سامنے جنگلوں کے سلسلوں کا نظارہ بہت دلکش ہوتا ہے۔ چاندنی رات میں مرگ میں خود در رنگ برنگے پھول شبنم کو آغوش میں لئے ہوئے چاند کی شعاعوں کی عکاسی کا منظر بہت ہی دل فریب اور سکون بخش ہوتا ہے۔ یہاں کے بڑے بڑے زینوں میں منقسم

سرسبز و شاداب میدان قابل دید ہیں۔ یہاں تک سڑک تعمیر ہونے سے یہ جگہ بھی سیاحتی دلچسپیوں کا سامان پیدا کر سکتی ہے۔

بحظرون:

علاقہ چراہلہ اور وادی بھدر وادہ کے سرحدی حصے میں ایک خوبصورت میدان واقع ہے جسے 'بحظرون' کہا جاتا ہے۔ موسم گرما میں یہاں پر چراہلہ، ہلارن، جوڑہ علاقوں کے لوگوں کے علاوہ وادی چنتہ کے لوگ بھی اپنا مال مویشی چروانے کے لئے آتے ہیں۔ چنتہ سے یہ دھار ایک پیدل راستے سے بجوی ہوئی ہے۔ چراہلہ - جائی لنک روڈ گھلنے سے یہ مرگ سیاحتی سرگرمیوں کے لئے ایک موزوں مقام کا درجہ حاصل کر سکتی ہے۔ ریو شرا دھار سے یہ چند ہی میلوں کے فاصلے اور تقریباً دس ہزار فٹ کی اونچائی پر واقع ہے۔

(د) علاقہ اٹھکھار کے قابل دید مقامات:

علاقہ اٹھکھار کی حسین و جمیل وادی بھدر وادہ کی مشرقی حدود سے لے کر مغرب میں سیوج دھار جنوب میں چھتر گلہ اور مشرق میں پدري اور کتاری گلہ تک پھیلی ہوئی ہے۔ اس کی قدیم تاریخی اہمیت کے قطع نظر اس کی سیاحتی اہمیت کوہ کیلاش اور آشاپتی کے برف پوش اور بلند و بالا پہاڑی سلسلوں، گھنے جنگلوں، سرسبز و شاداب چراگا ہوں، ہلون اور نیرو جیسی صاف و شفاف پانی کی ندیوں، قدیم چشموں، مندروں، تیرتھ استھانوں، مسجدوں اور سر تنگل، ناٹھی، بستی، سنگلی، پونجی، مونڈہ، بدروت، کنسر، بھیجہ، تھنالہ، کٹیاڑہ، شریکھی اور بملکھی جیسے خوبصورت دیہات سے کچھ زیادہ ہی بڑھ گئی ہے۔ چمبہ - بھدر وادہ روڈ پر ریاستی سرحد کے اندر یا آس پاس ناٹھی، سر تنگل، کھنی، ٹاپ، پدري اور بال پدري وغیرہ مقامات کی سیاحتی اہمیت کو مد نظر رکھتے ہوئے جناب

آزاد صاحب کی سربراہی میں چلنے والی سرکار کی طرف سے ان خوبصورت مقامات کو سیاحتی نقشہ پر لانے کے لئے بہت سے اقدامات کئے گئے ہیں۔ یہ علاقے بھی پچھلے ساٹھ سالوں میں گلیچا نظر انداز کئے گئے تھے۔ قدیم تہذیب کی حامل راجوں کی یہ بستی اونچے مقامات سے اتنی حسین نظر آتی ہے کہ اس کا کہیں جواب نہیں ملتا۔

ریاستی سرکار کی طرف سے اس علاقہ کو سیاحتی نقشہ پر لانے کے لئے ایک جامع منصوبہ تیار کیا گیا ہے جس میں بسوہلی۔ بنی۔ بھدر رواہ۔ کشنواڑ۔ سنتھن سیاحتی سرکٹ کی منظوری، ناٹھی کے مقام پر سیاحوں کے لئے رہائشی سہولیات کی فراہمی اور جزیرہ نما تفریح گاہ کی تعمیر، موضع پونجہ میں سیاحتی مرکز کی تعمیر، کیلاش کنڈ، سیوج دھار اور پدوری جیسے خوبصورت مقامات پر مہم جوؤں یا تریوں اور دیگر سیاحوں کے لئے رہائشی سہولیات کی فراہمی اور سڑکوں کی تعمیر کے علاوہ بسوہلی۔ بھدر رواہ اور چمبہ۔ بھدر رواہ روڈ کی تجدید اور کشادگی کے لئے بھاری رقوم کی منظوری شامل ہیں۔ نیرونا لے اور باقی نالوں پر متعدد پلوں کی تعمیر کے ساتھ ساتھ اندرونی رابطہ سڑکوں کی تعمیر کا کام بھی شروع کیا جا چکا ہے۔

سرسنگل:

موضع سرسنگل کوہ کیلاش اور آشپتی (سونہ بائیں) کے نشیبی حصے میں عرض بلد ۵۷°۳۹ اور طول بلد ۷۵°۴۶ پر ایک نیم ہموار وادی کی مانند بہت ہی خوبصورت مقام ہے جو قصبہ بھدر رواہ کی جنوبی حدود پر واقع ہے اور ایک موٹر روڈ کے علاوہ لنک روڈ سے بھی ملا ہوا ہے۔ بد قسمتی سے آج تک اس کی خوبصورتی اور قدرتی حسن کی طرف کسی بھی حکومت نے توجہ نہیں دی اور آج تک اس کی سیاحتی افادیت اور جھل رہی۔ یہ جگہ اپنے شاندار محل وقوع، آب ہوا اور پیداوار کے لحاظ سے باقی موضع جات سے مختلف ہے۔ جنگلات اور پہاڑی سلسلے اس کے حسن کو چار چاند لگاتے ہیں۔

کھنی ٹاپ:

قصبہ بھدرwah سے کھنی ٹاپ کی سیرگاہ تقریباً ۲۵ کلومیٹر دور اور چمبہ بھدرwah روڈ پر واقع ہے۔ اس کی قدرتی خوبصورتی کو مد نظر رکھتے ہوئے اسے ایک اچھی تفریح گاہ کے طور پر ترقی دی جاسکتی ہے۔ آشاپتی وغیرہ کی چوٹیاں سر کرنے والے ٹیم بازوں اور سیاحوں کے لئے بنیادی کیمپ اور روانگی کے مقام کے طور پر اسے فروغ دیا جانا چاہیے۔ اس کے آس پاس واقع دلکش مناظر کا نظارہ سورج طلوع ہوتے اور غروب ہوتے ہوئے لمحات میں کیا جاسکتا ہے۔ یہ پُر فضا اور دل فریب دھار موضع تھنالہ کے قریب قریباً آٹھ ہزار فٹ کی بلندی پر اندازاً بیس کنال زمین پر پھیلی ہوئی ہے۔ موسم گرما میں نشیبی علاقوں کے لوگ اپنا مال مویشی لے کر یہاں آ جاتے ہیں۔

گرڈنڈی دھار:

کھنی دھار کے دائیں طرف تین کلومیٹر کی دوری پر ”گرڈنڈی“ نام سے موسوم ایک خوبصورت اور دلکش چراگاہ ہے جو ڈھلوانی سطح کا ایک پُر فضاء مقام ہے۔ آشاپتی سے قریب ہی دائیں طرف جنگلوں سے گھری ہوئی یہ دھار قصبہ بھدرwah سے بھی دیکھی جاسکتی ہے۔ اس دھار میں سے گزرتی ہوئیں چھوٹی چھوٹی ندیاں اس کے حُسن میں چار چاند لگاتی ہیں۔ موسم گرما میں پنجاب اور گرم علاقوں سے آئے ہوئے گوجروں کے بہت سے کنبے یہاں رہائش پذیر ہوتے ہیں۔ اُن کی خواتین اپنے روایتی لباسوں میں ملبوس دودھ، دہی، پنیر وغیرہ روزانہ قصبہ بھدرwah کی طرف لا کر فروخت کرتی ہیں۔ اس مقام کو بھی سیاحتی سرگرمیوں کے لئے بڑھاوا دیا جاسکتا ہے۔

قطاری دھار:

قصبہ بھدرwah سے قطاری دھار کی طرف ۸ کلومیٹر کا پیدل راستہ جاتا ہے۔

اب لوگ سرتنگل تک کا سفر گاڑیوں میں طے کرتے ہیں۔ یہ دھار بھلیس اور بھدر رواہ کی سرحد پر بھدر رواہ کے جنوب مشرق میں واقع ہے اور راستہ موضع شریکھی میں سے گزرتا ہوا قطاری دھار تک پہنچ جاتا ہے۔ یہ ڈھلوانی سطح کی صورت میں گوکہ ایک چھوٹی سی دھار ہے لیکن اس کے نزدیک ہی ”چھا چھانی“ نام کے چشمے کی موجودگی سے اس کی اہمیت بڑھ گئی ہے۔ قطاری دھار سے کلہو تران تک کا راستہ بھی پیدل ہی طے کرنا پڑتا ہے۔ یہاں سے بھال پداری، جوالی، سوتی، چنگا اور کاہل جگاسر کے مقامات کی طرف ایک دوسرا راستہ جاتا ہے۔ اس کے قریب ہی ستلو اور چمبال کے دو خوبصورت مقامات واقع ہیں جہاں پہنچ کر انسان واپس نہیں آنا چاہتا۔ قطاری سے کلہو تران کا راستہ بہت قدیم ہے جس پر اب ٹھٹھری۔ کلہو تران روڈ کھلنے سے آمد و رفت کم ہو گئی ہے۔ ان مقامات کو بھی مناظر بینی کے اچھے مراکز کے طور پر ترقی دی جاسکتی ہے۔

ناٹھی اور بستی کے پُر فضا مقامات:

ناٹھی عرض بلد ۲۴°۵۷'، بستی عرض بلد ۲۴°۵۶' اور طول بلد ۷۵°۴۵' کے ساتھ بھدر رواہ۔ بنی۔ بسوہلی ہائی وے پر قصبہ بھدر رواہ سے تقریباً دس کلومیٹر کی دوری پر دو بہت ہی خوبصورت اور مشہور مقامات ہیں۔ ناٹھی کا سرسبز و شاداب گاؤں کوہ کیلاش کے دامن میں ایک حسین ترین سیر گاہ ہے جو اپنے کھیتوں، باغوں، چشموں اور سامنے بہنے والے نالہ ہالون کے صاف و شفاف پانی کے لئے بہت مشہور ہے۔ یہ جگہ مہم جو لوگوں کے لئے ایک بنیادی کیمپ کی حیثیت رکھتی ہے۔ سرتھل، بنی اور بھدر رواہ کے ٹریکس کے لئے یہ جگہ نہ صرف ایک آرام گاہ کے طور پر فروغ پارہی ہے بلکہ تفریح پسند لوگوں اور سیاحوں کی دلچسپی کے مرکز کے طور پر بھی موجودہ حکومت اس کو بڑھاوا دے رہی ہے۔ اس جگہ پر بھی بھدر رواہ کی ترقیاتی اتھارٹی فائیو سٹار ہوٹل اور سیاحوں کی

رہائش کے لئے کچھ بنگلے اور تفریح گاہیں تعمیر کرائے جانے کے منصوبے تیار کر رہی ہے۔ مہم جو اشخاص کی تربیت کے لئے ایک ادارہ بھی یہاں کھولا گیا ہے جس کے لئے فی الحال مکان کرایہ پر لیا گیا ہے۔ تفریح گاہ کے لئے پہلے ہی پندرہ لاکھ روپے کی رقم منظور کی جا چکی ہے۔ موضع بستی کی دلفریب وادی ناٹھی کے مشرق میں نالہ ہالون ہی کے دوسرے کنارے پر واقع ہے جو بھدرواہ سے آٹھ کلومیٹر دور ہے۔ ان دونوں صحت افزاء اور پرسکون مقامات کے درمیان میں ایک جزیرہ نما پارک تعمیر کی جا رہی ہے جس پر ساٹھ لاکھ روپے سے زیادہ لاگت آنے کا اندازہ ہے۔ تقریباً گیارہ ہزار فٹ کی اونچائی سر کر کے واپس آنے کے بعد مہم جو اور دیگر سیاح یہاں آرام کر سکیں گے۔ اس علاقہ کو قدرت نے سرسبز و شاداب جنگلات، گھاس اور پھولوں بھری چھوٹی چھوٹی وادیوں سے نوازا ہے۔ پھولوں کی بھینی بھینی خوشبو سے معطر اور بریلے پہاڑوں سے آنے والی ٹھنڈی ٹھنڈی ہوا انسان کے دل و دماغ کو تازہ کرتی ہے۔ جبکہ پہاڑوں پر گھنے بادلوں کے غولوں کا حسین نظارہ دیکھنے سے تعلق رکھتا ہے۔

پدري:

پدري کا عرض بلد ۵۵ء ۳۲ اور طول بلد ۷۵ء ۷۷ ہے۔ قصبہ بھدرواہ سے جانے والی چمبہ۔ بھدرواہ سڑک کے سب سے اونچے مقام پر تقریباً ۴۰ کلومیٹر دور یہ ایک حسین و جمیل گلی نما دھار ہے جس کی سرسبز و شاداب لہراتی ہوئی نرم و ملائم مٹلی گھاس کے لمبے لمبے قدرتی کار پیٹ اور ارد گرد کے گھنے جنگلات انسان کو ورطہ حیرت میں ڈال دیتے ہیں۔ یہ جگہ سطح سمندر سے ۱۰۵۰۰ فٹ کی بلندی پر واقع ہونے کی وجہ سے سال کے کچھ مہینوں کے دوران برف سے ڈھکی رہتی ہے اور اس دوران یہاں کبھی کبھی ۱۵ فٹ سے ۲۰ فٹ تک برفباری ہوتی ہے جس سے یہ سڑک موسم سرما میں بند ہی رہتی ہے۔ لیکن موسم گرما میں آہستہ آہستہ برف پگھل جانے کے بعد اس وادی کا حسن نکھر

آتا ہے۔ اس کی پہاڑیوں کی خمیدہ اور ڈھلوانی سطح ہر دیدہ ور کے لئے مسحور کن اور سرد بخش ہے۔ بھدر رواہ۔ چمبہ روڈ کھل جانے سے پدیری ایک بڑی تفریح گاہ کے طور پر ابھرے گی۔ حالانکہ تقریباً بیس سال پہلے ڈاکٹر فاروق عبداللہ نے اس سڑک کی رسم افتتاح کی تھی لیکن نامساعد عسکری کارروائیوں کے دوران اس کو کافی نقصان پہنچا اور اس کی دیکھ ریکھ بھی ناممکن ہو گئی۔ سال ۲۰۰۸ء-۲۰۰۹ء کے دوران آزاد صاحب کی درخواست پر مرکزی سرکار کی طرف سے اس سڑک کی تجدید کاری اور کشادگی کے لئے رقومات منظور ہوئیں جس کا ذکر پہلے ہی کیا گیا ہے۔ توقع ہے کہ یہ خوبصورت جگہ جلد ہی سیاحتی مرکز کے طور پر فروغ پائے گی۔ پدیری کے اسی جانفزا مقام سے ”من مہیش“ یاترا کرنے کے لئے ہر سال ہزاروں یاتری گزرتے ہیں۔ پدیری کی متعدد چھوٹی بڑی چراگا ہوں کا لطف اٹھانے کے علاوہ سیاح اور مہم باز وغیرہ یہاں قیام بھی کر سکیں گے۔

جارج فونسٹر جب ۸۷۷ء میں پدیری پہنچے تو اُن کی زبان سے بے ساختہ طور پر یہ الفاظ نکلے کہ ”بھدر رواہ مجھے سونز رلینڈ جیسا دکھائی دیتا ہے۔“

بھال پدیری:

قدیم مملکت بھدر رواہ کے تاریخی اور صحت افزاء مقامات میں چمبہ۔ بھدر رواہ سڑک پر واقع ”بھال پدیری“ ایک پُر فضا اور قابل دید مقام ہے۔ کیلاش پر بت کا پہاڑی سلسلہ حسین و جمیل وادیوں سے گزرتا ہوا مشرق کی طرف بڑھتے ہوئے ہما چل پردیش کو موجودہ تحصیل بھلیس سے جدا کرتا ہوا تحصیل کشواڑ کے پاڈر علاقہ تک پھیلا ہوا ہے۔ ان سبزہ زاروں اور گھنے جنگلوں کی فضاؤں کے درمیان رنگ برنگے پھولوں، جنگلی جڑی بوٹیوں کی بے شمار انواع و اقسام سے بھری پڑی کچھ ایسی حسین و جمیل وادیاں، دھاریں اور مقامات قدرت نے تخلیق کئے ہیں جن کو دیکھ کر انسان بحیرت رہ جاتا ہے۔ ان وادیوں میں ایک وادی بھال پدیری کے نام سے موسوم ہے۔ شعر اُ سے

”رَشکِ گلمرگ“ کے نام سے بھی پکارتے ہیں۔ یہ گھائی نما دھار تقریباً پانچ کلومیٹر کی لمبائی اور ایک کلومیٹر چوڑائی پر مشتمل رقبہ کا احاطہ کئے ہوئے ہے جو قصبہ بھدرwah سے تقریباً ۴۴ کلومیٹر اور پدري سے چار کلومیٹر اور بھلیس کے بینہ مقام کے بس اڈے سے آٹھ کلومیٹر دور اور نو ہزار فٹ کی بلندی پر واقع ہے۔ اس دلکش اور پُرسکوں و لفریب وادی کے بیچوں بیچ ایک بل کھاتی ہوئی ندی مشرق کی طرف واقع ”میراون“ نامی دھار کی طرف جاتے ہوئے تھلورن نالہ کے نام سے موسوم ہو کر کہ کاگنی (بھلیس) نالہ میں شامل ہو جاتی ہے۔ بھال پدري، پدري گلی سے چار کلومیٹر کی دوری پر شمال مشرق میں واقع ہے جو اپنے لاثانی مناظر قدرت کی وجہ سے دعوتِ نظارہ دیتی ہے۔ بہت سی چھوٹی چھوٹی ندیاں اس میں سے گزر کر نشیبی علاقوں میں بہہ نکلتی ہیں جو اس کی خوبصورتی کو اور بھی دو بالا کرتی ہیں۔ بھال پدري کے چاروں طرف بھوج پتر، فر اور سل کے درختوں کا گھنا جنگل ہے۔ کہا جاتا ہے کہ اس جگہ پر علاقہ بھلیس اور بھدرwah کے جانشین باشندوں نے چمبہ کی فوج کو شکستِ فاش دے کر کامیابی کا جھنڈا گاڑا تھا۔ موسمِ گرما میں بھال پدري کا ٹھنڈا اور شفاف پانی، رنگارنگ پھولوں سے اُٹے ہوئے سرسبز و شاداب میدان، لفریب چراگاہیں، جانفراہواؤں کی سنناہٹ، جنگلی پرندوں کی چچہہاہٹ وغیرہ انسان کو ورطہء حیرت میں ڈال دیتے ہیں۔

سونگلی:

قصبہ بھدرwah کے جنوب کی طرف موضع سرتنگل سے چند کلومیٹر پہلے موضع سونگلی کا خوبصورت اور قابلِ دید مقام آتا ہے جو سرسبز جنگلات کے دامن میں واقع ہے۔ غلام نبی آزاد کی سربراہی میں چلنے والی سرکار نے اس مقام پر ایک یونیورسٹی کیمپس کی تعمیر کا کام شروع کر دیا تھا جس سے اس جگہ کی رونق بڑھ گئی ہے۔ اس گاؤں کا اپنا ایک قدیم تاریخی پس منظر بھی ہے۔ گاؤں کے جنوب مغرب میں دیودار

اور کانل کے درخت اور آگے پیچھے سرسبز و شاداب دھان کے لہلاتے ہوئے کھیت بڑے جاذب نظر ہیں۔ اس گاؤں میں ”کالی ناگ“ کی مورتی ہے اور گندھارا آرٹ پرنٹی ایک قدیم چشمہ بھی واقع ہے۔ ایک واکسکی ناگ مندر اس کے میدانی حصہ میں تعمیر کیا گیا ہے۔۔۔ اس گاؤں کا ذکریل مت پوران اور واکسکی پوران میں بھی آیا ہے۔ آزاد صاحب کی ذاتی نگرانی میں کیسپس کے چاروں طرف ہزاروں شردار درخت لگائے گئے ہیں اور گل لالہ کا ایک باغ بھی فروغ پا رہا ہے۔

(ر) علاقہ کیلاڑ کی قابل دید جگہیں:

کیلاڑ:

علاقہ کیلاڑ (بھدر رواہ) کو قدرت نے فلک بوس پہاڑوں، سرسبز جنگلات اور ندی نالوں کی نعمتوں سے مالا مال کیا ہے جس کا ہر حصہ دیدنی ہے اور دعوتِ نظارہ دیتا ہے۔ کیلاش کے نشیبی حصہ میں شمال کی طرف سیوج دھار کا دلکش پہاڑی سلسلہ آگے بڑھتے ہوئے رگی نالہ کی بالائی سرحدی حدود یعنی دیدنی ٹاپ (مرمت) تک پہنچ جاتا ہے۔ جس کے مغرب کی طرف چھنی اور رام نگر (اودھم پور) کے کئی مناظر بھرے علاقے آتے ہیں۔ علاقہ کیلاڑ اس پہاڑی سلسلہ کے دامن میں بہت ہی حسین و جمیل دیہات کو اپنی آغوش میں لئے ہوئے فطرت کی کرشمہ سازیوں کا مظہر ہے اور زمانہ قدیم سے دعوتِ نظارہ دیتا آیا ہے۔ لیکن بد قسمتی سے عوامی راج کے دوران اس علاقہ کے قدرتی حسن کو جنگلاتی لٹیروں اور لکڑی کے سمگلروں نے اس قدر پامال کیا کہ اس کی مثال ملنا محال ہے۔

سال ۲۰۰۵ء سے پہلے جنتِ ارضی کے اس دلفریب گوشے کی سیاحتی اہمیت کی طرف کسی سرکار کا دھیان نہیں گیا، حالانکہ یہاں کے جنگلات سے ہر سال کروڑہا

روپے مالیت کی لکڑی برآمد کی جاتی رہی ہے جس سے خزانہ عامرہ کا خاصہ حصہ بھرا جاتا رہا۔ خدا کا لاکھ لاکھ احسان ہے کہ اس قدیم مملکت کے نیک سپوت غلام بنی آزاد کی عقابانی نظروں نے اس دلکش وادی کے مختلف گوشوں کو ڈھونڈ نکالا اور اس سارے علاقہ کو سیاحتی نقشہ پر لانے کی شروعات کیں۔ ان خوش نما گوشوں میں چھلر، شنکھری، دھوپ تین دھاریں وغیرہ قابل دید ہیں جن میں موسم گرما میں اس علاقہ کے ہزاروں باشندے اپنا مال مویشی لے کر جاتے ہیں اور کئی ماہ تک ان کی وسیع چراگاہوں میں ان کو چرانے کے بعد سردیاں شروع ہوتے ہی واپس چلے آتے ہیں۔ وہ قدرتی نظاروں سے بھی لطف اندوز ہوتے ہیں۔ کیلاڑ کا ہر گاؤں اپنے فطری حسن کی بدولت سیاحتی مرکز بن سکتا ہے۔ چلی، پنج گرائیں، ملوٹھی، ڈوگہ، گا جوٹھ، طروٹن (ڈوڈھ)، کھلینی اور ڈوگلی جیسے خوبصورت مقامات اس ضمن میں قابل ذکر ہیں۔ اس علاقہ کی معتدل آب و ہوا، کھیتوں کی ہریالی، ندی نالوں کی بہتات اور ان کا شفاف پانی اور سارے علاقہ کا فطری حسن ہر کسی کا دل موہ لیتا ہے۔ یہی وجہ ہے کہ آزاد سرکار اس جگہ اندرونی اور بیرونی طور پر رابطہ سڑکوں کا جال پھیلا رہی ہے اور کئی ترقیاتی اور سیاحتی منصوبوں پر تیزی کے ساتھ عمل پذیر ہے۔

کھلینی:

کھلینی کا عرض بلد ۳۳ء ۳۴ اور طول بلد ۷۵ء ۷۶ ہے۔ حکومت نے سب سے پہلے موضع کھلینی کو نقشہ پر لا کر علاقہ کیلاڑ کو مقامی طور پر سیر و تفریح کرنے والوں اور ریاستی و بیرون ریاست سیاحوں کی رہائشی اور تفریحی سہولیات فراہم کرنے کے لئے بہت سے اقدامات عمل میں لائے۔ اس خوبصورت مقام پر رہائشی ہٹ اور تفریحی پارکیں تعمیر کی جا رہی ہیں۔ یہ تعمیری سلسلہ کئی سال تک جاری رکھے جانے کا منصوبہ بھی بنایا گیا ہے۔ موضع سینائی کے مقام سے اس کو ایک موٹر روڈ سے جوڑا گیا ہے جو



پیراگلائڈنگ بھدر واه



موضع ڈوگہ تک زیر تعمیر ہے۔ ۱۹۵۷ء اور ۲۰۰۷ء کے دوران یہاں پر سیاحتی میلوں کا بھی انعقاد کیا گیا جن میں چیف منسٹر آزاد صاحب کے علاوہ ہزاروں لوگوں سیاحوں اور ٹریول ایجنٹوں نے بھی شرکت کی۔ یہ علاقہ کیلاڑ کی سیاحتی سرگرمیوں کے لئے ایک گیٹ کے مترادف ہے۔ توقع ہے کہ علاقہ کیلاڑ کی آب و ہوا قدرتی فضاؤں قدرتی حسن اور دلچسپ نظاروں کا لطف اٹھانے کے لئے یہاں ہر سال کئی سیاح اور مقامی لوگ آتے رہیں گے۔ اس علاقہ میں مہم جوئی اور سیاحت سے وابستہ کئی سرگرمیوں کی شروعات کی جا رہی ہیں۔ ضلع بھر کے سکولی بچے اور سیلانی اور پکنک منانے والے ہزاروں لوگ موسم گرما میں یہاں گروہ درگروہ آنا شروع ہو گئے ہیں۔ اس علاقہ میں ان تعمیراتی کاموں پر مارچ ۲۰۰۷ء تک ایک کروڑ تریپن لاکھ روپے صرف ہو چکے ہیں۔ اس کے علاوہ کروڑ ہا روپے مالیت کی لاگت پر مشتمل منصوبے تیار کئے گئے ہیں جو ۲۰۱۰ء تک مکمل کئے جائیں گے۔

راک گارڈن بھالا:

بھالا کا عرض بلد ۳۴°۴۷ اور طول بلد ۷۵°۴۰ ہے۔ اس علاقہ کی سیاحتی سرگرمیوں کو فروغ دینے کے لئے بھالا کے مقام پر تقریباً ۹۳ لاکھ روپے کی لاگت سے ایک ”راک گارڈن“ تعمیر کیا جا رہا ہے جو اس ضلع کے لئے ایک سیاحتی اہمیت کی اضافی اور قابل دید تفریح گاہ ہوگی۔

(س) علاقہ مرمت کی قابل دید جگہیں:

علاقہ مرمت کے کچھ مقامات کا ذکر پہلے ہی آچکا ہے۔ اس علاقہ کو قدرت نے فطری حسن سے مالا مال کیا ہے گوکہ اس کے بہت سے حصے ابھی بھی رابطہ سڑکوں کی تعمیر کے لئے دست سوال دراز کئے ہوئے ہیں جن کے لئے مسٹر عنایت اللہ لون اور

اُن کے کچھ مخلص ساتھی رات دن تنگ و دود کر رہے ہیں۔ اس علاقہ کی پُر فضا حسین و جمیل وادیاں، سبزہ زار، چراگاہیں، آبشاریں اور دیگر جگہیں قدرتی مناظر سے اُٹی پڑی ہیں، جن میں بلند پور، دیدنی، خولی ٹاپ، کوئی، پیٹار، دھوپ ٹاپ، دروڈ، سیوج، دیرہ ٹاپ، سیکھری ٹاپ، دیودھار اور نگار شامل ہیں۔ ان سب میں نگار ایک پُر فضا مقام ہے۔

نگار۔ ایک وِلفریب چراگاہ:

علاقہ مرمت کے ایک خوبصورت گاؤں منگوٹہ کے مشرق میں ایک پُر سکون پُر فضاء اور وِلفریب مقام ”نگار“ کے نام سے مشہور ہے، جو یہاں سے چند گھنٹوں کی مسافت اور بڑی اُونچائی پر واقع ہے۔ یہاں سے وادی، بھدرہ واہ کے علاوہ اُودھم پور ضلع کے بہت سے مقامات صاف طور پر دکھائی دیتے ہیں۔ یہ سرسبز و شاداب میدانی چراگاہ چاروں طرف جنگلات سے گھری ہوئی ہے، جن میں زیادہ تر دیودار کے درخت ہیں۔ موسمِ بہار میں منگوٹہ اور مرمت کے دیگر علاقوں سے بھدرہ واہ کی طرف جانے والے لوگ اسی صحت افزاء مقام سے گزرتے ہیں۔ نگار اپنے قدرتی مناظر کی دلکشی کے لحاظ سے بے مثال جگہ ہے۔ یہاں موسمِ بہار میں رنگ برنگے پھول کھلتے ہیں جن کی خوشبو سے یہاں کی فضاء مہک اُٹھتی ہے۔ مرمت کے بہت سے لوگ اپنے مال مویشی کے ساتھ آکر یہاں کی فضاؤں سے بھی لطف اندوز ہوتے ہیں اور مال مویشی بھی چراتے ہیں۔ جنگلی جانور اور قسم قسم کے پرندے اُن کی توجہ کا مرکز بنتے ہیں۔ سردیوں میں یہ جگہ برف سے ڈھکی رہتی ہے، جو ماہ دسمبر سے اپریل کے آخر تک موجود رہتی ہے۔ لوگ جنگلوں سے جڑی بوٹیاں، گچھیاں وغیرہ حاصل کر کے اچھی کمائی کر لیتے ہیں۔ گھیال نامی جڑی بوٹی سے عطر بھی تیار کی جاتی ہے۔ اگر اس مقام تک ایک موٹر روڈ تعمیر کی جائے تو یہ سارا علاقہ سیاحوں اور لوگوں کی مختلف تفریحی سرگرمیوں کا اہم مرکز بن سکتا ہے۔^۱

۱۔ استفادہ ”کوہسار“ کانچ میگزین ڈوڈہ سنہ اشاعت ۲۰۰۷ء

(ش) وادی بھدر رواہ میں کچھ مزید سیاحتی مراکز اور

تفریح گاہوں کی تعمیر کے منصوبے:

موجودہ سرکار نے بھدر رواہ ڈویلپمنٹ اتھارٹی کے ذمہ حسب ذیل مقامات کو بطور سیاحتی مراکز، مناظر گاہوں، آرام اور تفریح گاہوں کی صورت میں تبدیل کرنے کے منصوبے تیار کروا کر ان پر سال ۲۰۰۵ء ہی سے تعمیراتی کاموں کی شروعات کروادی ہے۔

سیاحوں کا استقبال مرکز امیر انگر:

وادی درنگہ اور کرساڑی کی تنگ گلی جسے بھدر رواہ کا صدر دروازہ بھی کہا گیا ہے کو عبور کرتے ہی امیر انگر کا خوبصورت مقام آتا ہے، جہاں سے چاروں طرف سے سرسبز جنگلات سے گھری ہوئی وادی بھدر رواہ اپنے کوہستانی حسن و جمال کے ساتھ اچانک نمودار ہو کر ہر آنے والے شخص کو ورطہ حیرت میں ڈال دیتی ہے۔ اس جگہ پر سیاحوں کے لئے ایک عظیم الشان استقبالی مرکز تعمیر کیا جا رہا ہے جسکے ایک خصوصی بلاک میں ایک اطلاعاتی مرکز، کچھ کمرے، غسل خانے، شاپنگ کمپلیکس، ریسٹورنٹ بلاک (طعام خانہ) اور دیگر آسائشی ضروریات فراہم کی جا رہی ہیں۔ یہ مرکز بہت ہی خوشنما قطعہ اراضی پر تعمیر کیا جا رہا ہے جسکے چاروں طرف سرسبز کھیت اور پشت پر گھنے جنگل واقع ہیں۔ اس میں بچوں کے لئے بھی ایک تفریح گاہ تعمیر ہو رہی ہے۔ نومبر ۲۰۰۶ء تک اس مرکز کا خاصہ تکمیل کی حدود میں داخل ہو چکا تھا۔ اس سارے منصوبے کی تعمیر اور اس جگہ کے تعین کا سہرا بھی آزاد صاحب کے تعمیری تصور کا مرہون احسان ہے۔ ایک اندازے کے مطابق اسکی تکمیل پر ۴۵ لاکھ روپے لاگت آنے کا اندازہ ہے۔ اس جگہ پر بھی مغل طرز تعمیر پر زینے بناتے ہوئے باغ تعمیر کئے جا رہے ہیں جن سے اس کے حسن میں مزید اضافہ ہوگا۔

ماخوذ از مجوزہ پروجیکٹ رپورٹ ڈویلپمنٹ اتھارٹی بھدر رواہ اگست ۲۰۰۶ء


۱

گاٹھ جھیل کی منظر گاہ:

موضع گاٹھ کا عرض بلد ۳۴ اور طول بلد ۴۴ء ۷۵ ہے۔ یہاں گاٹھ کے مشرقی جانب دریائے نیرو کے ایک طرف مضبوط قسم کا باندھ ڈال کر ایک خوبصورت جھیل تیار کی جا رہی ہے۔ اس کے ساتھ ہی جھیل اور اس کے گرد و پیش کا نظارہ کرنے کے لئے ایک بہت بڑی منظر گاہ یہاں تعمیر کی جا رہی ہے۔ جس میں چھ عدد چھوٹے بنگلہ نمائش بھی زیر تعمیر ہیں۔ اس منظر گاہ کے ساتھ داخل ہونے کے لئے ایک بڑا گیٹ پیدل چلنے کا پل، بچوں کی تفریح گاہ، بیچ میں چلنے کے راستے، سارے رقبہ کی جنگلہ بندی اور ایک مائکروپن بجلی پروجیکٹ وغیرہ تعمیر کئے جا رہے ہیں۔ اس تفریح گاہ میں چراغاں کرنے کی سہولیات بھی فراہم کی جائیں گی تاکہ جھیل وغیرہ کا منظر رات کے دوران مزید دلکش اور جاذب نظر بن سکے۔ ایک سو چوالیس (۱۴۴) کنال رقبہ پر پھیلی ہوئی یہ منظر گاہ اور جھیل سیاحوں کی تفریح کے لئے ایک دلچسپ جگہ بن جائے گی۔ اس تفریح گاہ تک پہنچنے کے لئے ۵۰ لاکھ روپے کی لاگت سے ایک اپروچ روڈ بھی تعمیر ہو رہی ہے۔ سٹیٹ پلان سے اس منصوبے کے لئے ۱۲ لاکھ روپے کی رقم مخصوص کی گئی ہے اور باقی رقم مرکزی سرکار فراہم کرے گی۔

تفریح گاہ چنتہ:

سیاحتی سرگرمیوں کو فروغ دینے کے لئے بھدر رواہ ڈویلپمنٹ اتھارٹی سال ۲۰۰۸ء تا ۲۰۱۰ء کے دوران بہت سے منصوبوں پر عمل پیرا ہوگی، جن میں چنتہ کے مقام پر بھی ایک تفریح گاہ تعمیر ہوگی۔ جس پر تقریباً ستر لاکھ (۷۰ لاکھ) روپے لاگت آنے کا اندازہ ہے۔ اس میں بھی سیاحوں اور یہاں آنے والے لوگوں اور بچوں کی تفریح کے لئے ضروری آسائشیں میسر ہوں گی۔



وادی کیلاڑ بھدرواہ



منظر گاہ فیش بانڈ کاشمیر

تفریح و منظر گاہ تیلی گڑھ:

بسواہلی۔ بھدر وادھ سڑک پر موضع چنوت اور ہالیاں کے بالائی حصہ میں ایک خوبصورت پہاڑی ٹیلہ ”تیلی گڑھ“ کے نام سے مشہور ہے جس کی پشت پر جنگلات بھرے سدا بہار پہاڑوں کا دلکش منظر اور سامنے وادی بھدر وادھ کے مشرقی، جنوبی اور شمالی حصے دعوتِ نظارہ دیتے ہیں۔ قدیم وقتوں میں یہاں پر ایک قلعہ بھی ہوا کرتا تھا اب جو منہدم ہو چکا ہے۔ اس جگہ پر (۳۴) چونتیس کنال رقبے میں ایک خوبصورت پارک اور سیر گاہ زیر تعمیر ہے۔ ہالیاں کے مقام سے تیلی گڑھ تک ۲۶ لاکھ روپے کی لاگت سے ایک موٹر روڈ بھی تعمیر کی گئی ہے۔ یہاں پر سیاحوں کے لئے مختلف قسم کی سہولیات فراہم کی جا رہی ہیں۔ اس مرکز کی تعمیر پر سال ۲۰۰۸ء کے دوران ۱۳۲ لاکھ روپے لاگت آنے کا تخمینہ ہے۔ اس جگہ پر بھی چھ ٹورسٹ ہٹس، ایک کانفرنس ہال اور ایک کیفے ٹیریا تعمیر کئے جانے کا منصوبہ ہے۔ یہاں پر زینے بناتے ہوئے تین باغوں میں پھول لگانے کا کام ہاتھ میں لیا گیا ہے۔

تفریح و منظر گاہ چابڑہ:

موضع کوٹلی کے زیریں حصہ میں ”چابڑہ“ نام کی ایک قدیم سیر گاہ کے کچھ نشان ابھی تک باقی ہیں جس میں میٹھے اور ٹھنڈے پانی کا ایک مشہور چشمہ بھی موجود ہے۔ یہ سیر گاہ نالہ نیرو کے مغربی کنارے پر واقع ہے۔ اسے بھی موجودہ حکومت ایک بڑی تفریح اور منظر گاہ میں تبدیل کر رہی ہے۔ ۳۱۵ لاکھ روپے کی لاگت سے یہاں پر ایک خوبصورت پارک تعمیر ہوگا۔ موضع کوٹلی سے چابڑہ تک ایک پکی اور کشادہ سڑک حال ہی میں تعمیر کی گئی ہے جس پر سولہ لاکھ روپے لاگت آئی ہے۔ یہ پارک یہاں کی باقی تفریح گاہوں میں سے سب سے نزدیکی پارک ہوگا جہاں ضلع بھر کے لوگ بچے اور سیاح مناظر قدرت سے لطف اندوز ہو سکیں گے۔ تقریباً ۴۰ کنال پر پھیلے ہوئے

رقبے پر ایک نباتاتی باغ بھی تعمیر ہو رہا ہے جس میں مختلف قسم کی جڑی بوٹیاں اور پھول اگائے جائیں گے۔

پہاڑی منظر گاہ کرساڑی:

درنگہ کی خوبصورت گھاٹی عبور کرتے ہی نالہ نیرو کے بائیں طرف (شمال مشرق) میں کرساڑی گاؤں واقع ہے جو بھالڑہ کی خوبصورت وادی کے نشیبی حصے میں واقع ہے۔ یہاں پر بھی ایک پہاڑی سیر گاہ تعمیر کئے جانے کا منصوبہ تیار کیا گیا ہے جس پر (۳۶۶) تین سو چھیاسٹھ لاکھ روپے خرچ آنے کا تخمینہ ہے۔ مرکزی حکومت کی امداد سے یہ تفریح گاہ ۲۰۱۰ء تک مکمل ہونے کی توقع ہے۔

سیاحتی استقبالیہ مرکز ڈنڈی:

مسٹر غلام نبی آزاد نے ڈنڈی کے مقام پر بہ حیثیت مرکزی وزیر برائے سیاحت کچھ ٹورسٹ ہس تعمیر کروائے تھے جنہیں ملی ٹینسی کے دوران جلا دیا گیا تھا۔ اب انہوں نے اسی مقام پر بہت سے نئے ٹورسٹ ہس تعمیر کروائے ہیں اور تیرہ (۱۳) کمروں اور ایک رستوراں پر مشتمل ایک سیاحتی استقبالیہ مرکز بھی تعمیر کروایا ہے جس میں اندورنی رابطہ سڑک کا کام مکمل ہو چکا ہے۔ جگہ کا انتخاب قابل تعریف ہے۔ اس مرکز میں بھی زینے بنائے ہوئے خوبصورت باغ تعمیر کروانے کا بھی منصوبہ ہے۔

(ک) سیاحتی سرگرمیوں کے دوسرے منصوبے:

مذکورہ بالا منصوبہ جات کے علاوہ سیاحتی سرگرمیوں کو فروغ دینے کے لئے حسب ذیل پروجیکٹ ہاتھ میں لئے جا رہے ہیں:

(۱) اٹال گڑھ پہاڑی پر ایک پارک کی تعمیر کا منصوبہ لاگت ۵۵ لاکھ روپے۔

(۲) پونچھ کے مقام پر سیاحتی مرکز کی تعمیر پر ۶۵ لاکھ روپے صرف ہوں گے۔

(۳) قلعہ بھدرwah کی ”قومی ورثہ“ کے طور پر تجدید کاری اور اس میں پارک، عجائب گھر، لائٹ اینڈ سائڈ شو، جیسی تفریح کی فراہمی اور سیاحتی سرگرمیوں سے متعلق دیگر امورات زیر غور ہیں۔

(۴) کوٹلی کے مقام پر ایک یا تری کیمپ کی تعمیر۔

(۵) موضع گاٹھ میں یا تریوں کی پارکنگ کے لئے سہولیات اور حفظانِ صحت سے وابستہ دیگر ضروری سہولیات جیسے غسل خانوں کی تعمیر اور پانی کی فراہمی وغیرہ۔ اس کی لاگت کا تخمینہ ۲۰ لاکھ روپے کے قریب ہے۔

(۶) واسک ڈیرہ میں کیلاش یا تریوں کے لئے سہولیات اور سڑک پارک وغیرہ کی تعمیر جس کی لاگت کا تخمینہ ۴۰۰ لاکھ روپے ہے۔

(۷) جامع مسجد بھدرwah کے ارد گرد واقع دوکانوں اور دیگر تعمیرات وغیرہ کو ہٹا کر سڑک کی تعمیر اور معاوضے کی ادائیگی وغیرہ۔

(۸) مہم جوؤں یا تریوں کے لئے گزرگاہوں اور راستوں کی تعمیر رہائشی سہولیات کی فراہمی پر ۶۰ لاکھ روپے کی لاگت کا تخمینہ ہے۔ یہ سہولیات سبھار دھار، ناگنی، ریوٹرا، کیلاش اور سیوج جیسے خوبصورت مقامات کے لئے بھی مہیا کی جائیں گی۔

(۹) برلپ سڑک سیاحوں کی منظر گاہ بہ مقام درڈو کی تعمیر کے لئے چار کنال اور بارہ مرلے زمین کی خرید وغیرہ۔

زائرین سیاحت کے علاوہ ان تمام علاقوں میں مہم جو یا نہ سیاحت کے کافی وسائل موجود ہیں۔ توقع کی جارہی ہے کہ آزاد صاحب کی سرکار کی طرف سے اٹھائے گئے اقدامات سے کچھ عرصہ کے اندر اندر ہی یہ علاقے ان سرگرمیوں کی آماجگاہ بن جائیں گے۔ مہم جوئی کی سیاحت میں پیرا گلائڈنگ، رائفنگ، راگ کلاؤٹنگ اور ٹریلنگ جیسی تفریحات شامل ہیں۔ کوہ پیماؤں کے لئے یہ جگہ مشہور عالم تفریح گاہ بن سکتی ہے۔

”قلعہ بھدرwah“ کا تفصیلی ذکر ایک الگ باب کے طور پر کیا گیا ہے۔

۱

حصہ دوم۔ تاریخ بھدرواہ و قدیم

باب اول: قبل از تاریخ سے پال راجوں کے دور تک

وجہ تسمیہ:

ڈونگا نگر اور اودھانگر سے بھدراوکاس اور بھدرواہ تک:

اس بات پر تقریباً سب مؤرخین متفق ہیں کہ بھدرواہ کا قدیم ترین نام ”بھدراوکاس“ تھا۔ کھن نے بھی ”راج ترنگنی“ میں بھدرواہ کو ”بھدراوکاس“ سے ہی موسوم کیا ہے۔ ڈاکٹر پریتم کرشن کول ”بھدراوکاس“ کو ایک ”اچھی جائے قرار“ کے معنوں میں لیتے ہیں۔ وہ لکھتے ہیں کہ یہ نام اسے باہر کے لوگوں بالخصوص کشمیری حکمرانوں نے دیا ہوگا جو گیارہویں یا بارہویں صدی عیسوی تک جموں کے پہاڑی علاقوں پر حکمرانی کرتے رہے۔ کیونکہ کشمیر کے حکمران بھدرواہ ہی میں سے گزر کر پٹھانکوٹ اور دہلی وغیرہ کی طرف آیا جایا کرتے تھے۔ اس علاقہ کی خوبصورتی بھی اس کے ”بھدراوکاس“ نام پڑنے کا موجب بنی ہوگی لیکن دوسری طرف مشہور مؤرخ نرسنگھ داس نرگس اپنی ”تاریخ ڈوگرہ دیس“ میں اس کی وجہ تسمیہ یوں بیان کرتے ہیں:

”راجہ بھوگ پال بانی خاندان بلاور کی چوتھی پشت میں راجہ بھوج پال وارث ریاست بلاور ہوا جس کے دو بیٹے تھے۔ بڑا ستیا دھک جسے بلاور کا راج تلک اور دوسرا رادھک جسے بھدرواہ کا علاقہ ملا اور اُس نے بھدرواہ کو وسعت دے کر اسے خود مختار ریاست کا درجہ دیا۔ اُس راجہ نے بلاور سے آکر یہاں بھگوتی بھدرکالی کا مندر بنوایا۔ راجہ رادھک کے ہاں جب فرزند پیدا ہوا تو اُس

نے بھدر کالی بھگوتی کے نام پر اُس کا نام بھدر پال اور اپنی راجدھانی کا نام ”بھدر“ رکھا جو کہ بعد میں ”بھدر رواہ“ مشہور ہو گیا۔“

(بحوالہ ”تاریخ ڈوگرہ دیس“، صفحہ: ۱۶۷)

شاید متذکرہ بالا مفروضے کو بنیاد بنا کر مسٹر وید بھوشن گپتا اپنے ایک انگریزی مقالے بعنوان ”تاریخ بھدر رواہ کا ایک جائزہ“ جو ڈگری کالج بھدر رواہ کے میگزین ”شاہین“ کے صفحہ نمبر ۱۵ پر چھپا ہے، میں یوں رقمطراز ہیں: ”..... بھدر رواہ ایک جنگل تھا جہاں بسوہلی بلا اور چمبہ کے لوگ اپنے مال مویشی چرانے کے لئے آیا کرتے تھے۔ بھوج پال اُن دنوں بلا اور کارا جگمار تھا۔ اُس شہزادے کے دو بیٹے تھے۔ بڑے بیٹے کا نام ستیا دھک جو اپنے والد کے بعد بلا اور کی گدی پر بیٹھا اور اُس کے چھوٹے بھائی کو قسمت بھدر رواہ کی طرف کھینچ لائی۔ اُس نے یہاں کے جنگل صاف کروا کر یہاں بھگوتی کالی مندر تعمیر کیا اور مندر کے نام پر اپنی راجدھانی کا نام بھدر کاش رکھا۔ جب رادھک کے یہاں بیٹا پیدا ہوا تو اُس کو بھدر پال کے نام سے موسوم کیا گیا۔“

عام روایات کے مطابق بھی یہ بات مشہور ہے کہ بھدر رواہ کا نام ”بھدر کالی“ کی نسبت سے ”بھدر کاہ“ پڑا۔ اس کے بعد یہ بھدر اوداکاس اور بعد ازاں زمانہ گزرنے کے ساتھ ساتھ بھدر رواہ ہو گیا۔ یہ روایت بھی عام ہے کہ بھدر رواہ قصبہ کا موجودہ جائے وقوع پہلے موجودہ موضع سرتنگل کے آس پاس میں تھا۔ اس بارے میں پروفیسر ٹھاکور اودھے چند کا کہنا ہے کہ — ”پرانا قصبہ موجودہ موضع سرتنگل کے نزدیک ڈونگا نگر اور اودھا نگر کے نام سے موسوم تھا۔ جو موجودہ قصبہ بھدر رواہ سے دو یا اڑھائی کلومیٹر کی دوری پر واقع ہے۔ یہ کچھ عرصہ کے بعد ایک بڑے سیلاب کی نذر ہو گیا اور بعد میں موجودہ مقام پر آباد ہونا شروع ہو گیا۔“ پروفیسر صاحب کے اس بیان سے مسٹر بھگوان راج گپتا بھی کسی حد تک متفق نظر آتے ہیں کہ یہ موجودہ قصبہ سرتنگل کے آس پاس تھا۔ وہ اپنے ایک مضمون ”بھدر رواہ کی تواریخ کا ایک ورق“ میں

بھدر رواہ کی قدیم تاریخ ”واسقی پران“ (واسکی پران) نام کی ایک کتاب کا ذکر کرتے ہوئے لکھتے ہیں: ”یوں تو بھدر رواہ کے تواریخی حالات ”واسقی پران“ (واسکی پران) نام کی ایک کتاب میں مفصل طور پر درج ہیں لیکن یہ کتاب سنسکرت زبان میں لکھی ہوئی ہے، اس لئے عام لوگوں کو سنسکرت زبان سے ناواقفیت کی وجہ سے اس کتاب کا پڑھنا اور بھدر رواہ کے تواریخی حالات سے آگاہ ہونا ناممکنات میں سے ہے۔ لہذا ہر کس و ناکس کو بھدر رواہ کے تواریخی حالات سے آگاہ کرنے کی سہولیت بہم پہنچانے کے لیے ذیل کی چند سطور حوالہء قلم کی جاتی ہیں — بھدر رواہ کا موجودہ قصبہ جو کہ نگر کے نام سے مشہور چلا آتا ہے اس تحصیل کا تیسرا بڑا قصبہ ہے اور اس کا پرانا نام ہیٹری (Hattery) نگر تھا۔ اس قصبہ کے آباد ہونے سے پہلے دو اور قصبوں کا ذکر سننے میں آتا ہے جن کے نام ”ڈھونگا نگر“ اور ”اودھونگر“ تھے۔ ان ہر دو قصبوں کا محل وقوع موجود موضع ”مونڈہ“ جو کہ موجودہ قصبہ سے تقریباً ڈیڑھ میل کے فاصلے پر جنوب کی طرف واقع ہے کے گرد و نواح میں تھا۔ تاریخ کہتی ہے کہ یہ دونوں قصبے کسی وقت نہایت بھیا نک سیلاب کی نذر ہو چکے ہیں اور حقیقت بھی یہی ہے۔ آج بھی اگر کسی بلند مقام سے اس گاؤں کی طرف نگاہ ڈالی جائے تو بڑی بڑی چٹانیں اور پتھروں کی قطاریں پکار پکار کر کہتی ہیں کہ ان کے نیچے ہزار ہا انسانی جانیں مدفون ہیں۔ مختصر یہ کہ ان دونوں قصبوں کی تباہی اور بربادی کے بعد لوگوں نے بازار سیری کے ارد گرد آبادی قائم کرنی شروع کر دی۔ لفظ ”سیری“ کی وجہ تسمیہ یہ ہے کہ موجودہ سیری کا چوک کسی زمیندار کی اراضی کا ایک بہت بڑا ٹکڑا تھا۔ چنانچہ آج بھی بھدر رواہی زبان میں بڑے کھیت کو ”سیر“ کہتے ہیں۔ اسی سیر کو بعد میں سیری پکارنے لگے۔“

”ہسٹری آف پنجاب ہل اسٹیٹس“ کے مصنفین ہچی سن اور ووگل نے بھی اس تاریخ کے حصہ دوم میں بھدر رواہ کے قدیم راجاؤں کا حال بیان کرتے ہوئے لکھا ہے کہ ان راجاؤں نے ایک لمبے عرصے تک بھدر رواہ پر حکومت کی اور یہ کہ اُس وقت

ڈونگا نگر“ ہی اُس مملکت کا دار الخلافہ تھا۔ مسر دیس راج کائل اپنے ایک مضمون ”اٹھکھار“ میں اس بارے میں لکھتے ہیں کہ — ”تاریخی لحاظ سے علاقہ اٹھکھار بڑی اہمیت کا حامل ہے۔ ڈونگا نگر اور اودھا نگر جیسے مشہور و معروف شہر اسی علاقہ میں ترقی کی بلندیوں کو چھو پائے۔ یہ اُس زمانے کی بات ہے جب کہ موجودہ سر تنگل اور گڑھ کے نیچے جوئی بستی آباد ہو رہی ہے (اور) جس کا نام پروت رکھا گیا ہے، ایک ہی سطح پر تھے۔ اُن کے درمیان آج جو گہرا بلون نالہ بہہ رہا ہے، یہاں پر نہیں بہتا تھا بلکہ یہ سر تنگل کے جنوب مشرق کی جانب سے بہتا ہوا سر تنگل اور پاور ہاؤس سر تنگل کے بیچوں بیچ بہتا ہوا بمقام راؤ نالہ نیرو میں ملتا تھا۔ تب اُن دونوں ناموں کا سنگم بمقام راؤ تھا جو آج کل گھاٹگو کے نام سے آباد ہے۔ نالہ بلون کا رخ غالباً دوسرے بڑے تباہ کن سیلاب کے بعد بدلا جس سے کہ اودھا نگر بر د آب ہوا۔ پہلے یہاں پر ڈونگا نگر، موجودہ موئذہ گاؤں سے لے کر بکن اور گھاٹگو تک کے رقبہ میں آباد تھا۔ اس خطہء اراضی کو آجکل بروگلی کے نام سے جانا جاتا ہے۔ یہ شہر بھی کسی بھیانک سیلاب کی نذر ہو گیا تو اُس وقت کے راجہ نے جس کی راجدھانی گڑھ میں تھی، اپنے راج محل کے قریب دوسرا نگر بسایا جس کا نام راجہ نے اپنے نام پر اودھا نگر رکھا۔ اودھا نگر کے بہہ جانے کے بعد راجہ نے بھدراندی (مشدیونالہ) کے کنارے تیسرا نگر بسایا، جہاں پر آج کل بھدروت کا گاؤں آباد ہے۔“

مسٹر این بی کوتوال نے اپنی کتاب ”پولیٹیکل اینڈ کلچرل ہیرٹیج آف بھدرواہ“ کشتواڑ اینڈ ڈوڈہ“ (صفحہ ۱۰۹ تا ۱۱۰) میں بھدرواہ کی راجدھانی ڈونگا نگر کی تباہی اور موجودہ قصبہ نگر کی آباد کاری کے بارے میں ایک دلچسپ روایت کا ذکر کیا ہے۔ وہ لکھتے ہیں — ”بھدرواہ کی قدیم راجدھانی سر تنگل کے قریب تھی، جو اب گڑھ کے نام سے موسوم ہے۔ کہا جاتا ہے کہ ڈونگا نگر مہابھارت زمانے کے راجہ آشپتی کی راجدھانی تھی۔ اس کے نچلے حصے میں اودھا نگر نام کا ایک گنجان آباد قصبہ تھا (جسے آج

مونڈا کہا جاتا ہے) موجودہ قصبہ بھدر رواہ کے قرب وجوار ایک سنان جنگل پر مشتمل تھے جسے شمشان گھاٹ کے طور پر استعمال کیا جاتا تھا۔ ایک دفعہ ایک ایسا واقعہ پیش آیا کہ اس خطے میں ایک ریشی درویش کا روپ دھار کر رونا ہوا جس نے ہر گھرانے سے ایک لڈو (مٹھائی کی قسم) طلب کیا۔ اُس کی اس مانگ کو پورا کرنے کے بجائے سب نے اُسے فردِ فضول قرار دے کر اُس کا مذاق اڑایا۔ جب وہ فقیر ڈونگا نگر میں واقع ایک بڑھیا کے گھر پر پہنچا تو اُس رحمدل خاتون نے اُس فقیر کا مطالبہ پورا کیا۔ اُس بوڑھی عورت پر خوش ہوتے ہوئے اُس نے اپنے ”کنڈل“ (ایک قسم کا برتن) سے اُس خاتون کو مٹھی بھر رکھ دی اور اُس کو کہہ دیا کہ اس موہڑہ میں تباہی برپا ہونے والی ہے اور یہ کہ اس ساری وادی میں بارشوں اور گرجتے ہوئے بادلوں اور آندھی کے طوفان سے مکمل طور پر بربادی ہونے والی ہے جو کل سے شروع ہوگی۔ اگر بارش اور طوفان تھمنے نہ پائے تو تم اس راکھ کو اپنے مکان کے چاروں اطراف میں چھڑک لینا جس سے تمہارا گھر بچ جائے گا۔ یقین کیا جاتا ہے کہ اُس درویش کی پیشن گوئی پوری ہوئی اور سارا موہڑہ طوفان میں بہہ گیا اور ساری وادی بڑی بڑی چٹانوں اور پتھروں سے بھر گئی جو آج بھی تقریباً تین مربع کلومیٹر کے علاقہ پر پھیلے ہوئے دکھائی دیتے ہیں۔ اس تباہی سے بوڑھی عورت اور اُس کے دُور کے متعلقین ہی بچ سکے۔ وہ مزید کہتے ہیں کہ چارلس ایلین سن بیٹس نے ”کشمیر گزیٹیئر“ میں ایک شخص املوک سنگھ نمبردار کا ذکر کیا ہے جو موضع گڑھ کی نسل سے ہی تعلق رکھتا تھا۔ باقی آبادی کے کچھ لوگ موجودہ قصبہ بھدر رواہ میں بس گئے جسے نگری کے نام سے پکارا جانے لگا۔ یہی نگر بھدر رواہ کے نام سے اس پہاڑی مملکت کے آئندہ راجاؤں کی راجدھانی رہی۔ ایسا لگتا ہے کہ یہ واقعہ راجہ ابھے پال کے دورِ حکومت یعنی ۱۶۹۱ء تا ۱۷۰۷ء میں ظہور پذیر ہوا۔“

اس واقعہ کا ذکر ”کشمیری لوک کہانیاں“ (ترجمہ اور تحقیق غلام رسول طاووس بانہالی) جو لوک ورثے کا قومی ادارہ اسلام آباد پاکستان نے مظہر الاسلام کی ادارت

میں شائع کی ہیں، میں بھی تفصیلاً آیا ہے۔ شہنشاہ اکبر کے دربار میں راجہ ناگ پال والی
بھدر رواہ کے باقی راجاؤں کی طرح پیش ہونے کے بارے میں ذکر کے بعد وہ یوں
رقطر از ہیں —

”راوی کہتا ہے کہ یہ وہی باسک یا باسکی ہے جس نے پرانے زمانے میں
کشمیر کی وادی سے بھاگ کر کملاں پہاڑ کی جھیل کندھلیس میں پناہ لی تھی۔ یہ اُس
زمانے کی بات ہے جب بھدر رواہ کے موجودہ قصبے کا کہیں نام و نشان موجود نہیں
تھا اور اس وادی کا مرکز نیر واد اور بھیلیاں ندیوں کے سنگم پر واقع قصبہ ”دوگھ نگر“ تھا۔ کہتے
ہیں کہ اُس زمانے میں یہاں زبردست قحط پڑا اور باسک ایک بھکاری کا رُوپ دھار کر
قصبے میں خیرات مانگنے لگا۔ اُس نے ایک ایک گھر کا دروازہ کھٹکھٹایا لیکن ہر جگہ سے
خالی ہاتھ لوٹا پڑا۔ آخر ایک بڑھیا کی کنیا پر صدادی۔ بوڑھی عورت نے کہا کہ بیٹا اندر
آ جاؤ۔ میرے پاس اور تو کھانے کے لئے کچھ بھی نہیں صرف کچھ جنگلی بوٹیاں پڑی
ہوئی ہیں۔ آؤ دونوں مل کر ان ہی جڑی بوٹیوں پر گزارہ کر لیں۔ مسافر اندر آ کر بیٹھ گیا
تو بڑھیا کی نظر پٹکے پر پڑی جس سے ٹپ ٹپ پانی کے قطرے ٹپک رہے تھے۔ وہ جان
گئی کہ اُس کا مہمان کوئی بھکاری نہیں بلکہ باسک ناگ ہے۔ ناگ نے اپنا بھید کھلتے
دیکھا تو بڑھیا سے کہا کہ خبردار جوٹو نے اس راز کا تذکرہ کسی اور سے کیا..... اور یہ بات
بھی اپنے تک محدود رکھنا کہ چھ دنوں میں دوگھ نگر غرقاب ہونے کو ہے۔ کچھ دنوں بعد
ایک زبردست طوفان آیا اور پہاڑ پر ایسی بجلی گری کہ پانی کا ایک ہی ریلہ قصبے کو بہا کر
لے گیا۔ صرف بڑھیا کی کنیا تھی جو محفوظ رہی۔ جو بڑے بڑے پتھر و ندیوں کے سنگم پر
آج بھی موجود ہیں یہ اُسی سیلاب کی یادگار ہیں۔ اُس زمانے میں لوگ قحط سالی کی وجہ
سے بہت ہی پریشان حال تھے۔“

جے این گنہر کا حوالے دیتے ہوئے سکھ یونگھ چاؤک اپنی کتاب ”ہسٹری

آف ہمالین اسٹیشن“ کی جلد نمبر ۶ کے صفحہ نمبر ۱۵۴ تا ۱۵۵ یوں رقطر از ہیں کہ —

”بھدرکالی“ کی صورت میں کالی فرقہ اس خطے کا غالب مذہب تھا۔ دراصل اس مقامی حصے کا نام بھدرکالی کے نام سے ہی پڑا ہے جبکہ گرڈ کے غیظ و غضب سے بچنے کی خاطر واسکی کے پناہ مانگنے اور اُس کو ہی یہ علاقہ حوالہ کر دینے سے پہلے یہ بھدر کالی کا ہی گھر تھا۔“

تحقیق اور روایات کی رنگ بھری قوس قزح سے مزین ان متذکرہ بالا مختلف النوع بھول بھلیوں سے ہم اس نتیجہ پر پہنچتے ہیں کہ بھدر رواہ کے تاریخی ارتقاء نے اپنے قدیم جائے وقوع سے موجودہ قصبہ منتقل ہوتے ہوئے ”ڈونگا نگر“ سے لے کر ”بھدر رواہ“ کا موجودہ نام پانے تک بہت سے جغرافیائی خول اُتارے ہیں اور زمانوں کی تراش خراش کے بعد یہ خوبصورت وجود دھار لیا ہے جسے آج ہم بھدر رواہ کہتے ہیں۔ ان کے وجہ تسمیہ کی سب سے بڑی نسبت بھدرکالی مندر سے ہی ہے۔

یہ روایت بھی مشہور ہے کہ زمانہ قدیم میں بھدر رواہ کا خطہ بھدر دیپ، بھدر دیش، بھدر کاشی، بھدر آشرم کے ناموں سے مشہور ہو چکا تھا، جو بالآخر پہلے بھدر اوکاس پھر بھدر کاہ اور بعد میں بھدر رواہ کہلایا۔ کشمیری مؤرخ کلہن نے بھی اپنی مشہور زمانہ تاریخ ”راج ترنگنی“ میں اسے ”بھدر اوکاس“ ہی لکھا ہے۔ اس پر تبصرہ کرتے ہوئے شین نے لکھا ہے کہ —

”بھدر رواہ کے کوہستانی ضلع، جس کا جھکاؤ چناب کی طرف ہے، کا نام ”راج ترنگنی“ میں ”بھدر اوکاس“ دیا گیا ہے۔ اس کے راجے قریبی صدیوں تک ریاست چیمہ کے باج گزار تھے۔ ایسا ہی سلسلہ غالباً اُس سے پہلے وقتوں میں بھی رہا ہو کیونکہ کلہن کے دئے ہوئے کوہستانی راجوں کی فہرست میں بھدر رواہ کے کسی بھی حکمران کا ذکر نہیں ہے۔“

ہمسایہ ہمالیائی ریاستوں کے تناظر میں

تاریخ بھدرwah کے ابتدائی نقوش:

مقامی اور بیرونی مؤرخین، محققین اور تذکرہ نگاروں کی ایک بڑی تعداد نے بھدرwah کی ابتدائی تاریخ پر صدیوں تک پڑے ہوئے کھرے اور دھندلکے کو ہٹانے کی مسلسل اور انتھک کوششیں کیں، تاہم بارہویں صدی عیسوی سے قبل کی تاریخ تاریکی کی گہری چادر کے تلے آج تک دبئی ہی رہی، جس وجہ سے ہمیں اپنے ہزار ہا سال قدیم تاریخی واقعات کے عظیم سرمائے کی بازیافت سے محروم ہی رہنا پڑا۔ اس محرومی کے لئے ہمارے موثر اسلاف کی غفلت شعاری یا بے حسی کو ذمہ دار ٹھہرایا جائے یا ان ادوار کی سیاسی اُتھل پتھل کو یا پھر لوگوں کی معاشی بد حالی کو کہ ان کی تعلیمی پسماندگی کو اس بارے میں کچھ نہیں کہا جاسکتا۔ یا پھر ایک وجہ یہ بھی ہو سکتی ہے کہ لوگوں کو تاریخ نویسی کے فن کی سرے سے ہی واقفیت نہ ہو۔ ایسا بھی ممکن ہے کہ واقعات اور حالات کی تند اور تیز گھٹاؤں نے کسی معاصر صاحبِ قلم کو کسی پُر اسرار خوف کے زیر اثر یہ ہمت ہی نہ بخشی ہو کہ وہ تاریخ کے اُس نغ بستہ ورثے کو اپنے تجسس اور تحقیق کے آہنگ میں ڈال کر صفحہ قرطاس پر لا کر اُسے ایک مستند اور جامع تاریخ کی صورت بخشا اور خود بھی مؤرخین کی صفِ اوّل کا میر کارواں بننا۔ ابتداء سے مؤرخین کی عام رائے یہی رہی ہے کہ یہ علاقہ اپنی دور افتادگی اور دشوار گزاری کی وجہ سے قلم کاروں کی نظروں سے کافی عرصہ تک اوجھل ہی رہا۔ اس لئے اس کی تاریخ بھی کئی سینوں میں دفن ہی رہی اور کوئی صاحبِ قلم اسے اُس دور میں الفاظ کا جامہ نہ پہنا سکا۔

در اصل ڈوڈہ کی ہی طرح بھدرwah کو بھی کوئی کاہن جیسا مؤرخ نصیب نہیں ہوا، جو اس خوبصورت اور دل فریب وادی کے عظیم تاریخی سرمائے یا اس کے کچھ اہم

تاریخی واقعات کو قلمبند کر کے ہمیشہ کے لئے محفوظ کر لیتا۔ یہ بھی باور کیا جاسکتا ہے کہ شاید اس تعلق سے کچھ قدیم مسودات کسی نہ کسی گھرانے میں پرانی الماریوں یا صندوقوں میں مقفل ہوں۔ توقع کی جانی چاہئے کہ ہماری نئی نسل کے تاریخ سے تعلق رکھنے والے طالب علم اُن تواریخی مسودات کی بازیافت میں کوشاں رہیں گے تاکہ اُن گم شدہ تواریخی اور تمدنی سلسلوں کو آج تک دستیاب شدہ واقعات کے ساتھ جوڑا جاسکے اور ہم بھدرواہ کی ایک مکمل اور مستند تاریخ دُنیا کے سامنے پیش کرنے کے قابل ہو سکیں۔ ایسے کارنامے کی تکمیل سے ہماری تحقیقی بصیرت اور حُب الوطنی کی ہمیشہ سراہنا ہوگی۔

کسی معتبر اور مستند تاریخ کی عدم موجودگی کی وجہ سے مؤرخین اور تذکرہ نگاروں کو تاریخ کی اُن گم شدہ کڑیوں کو جوڑنے کے لئے یہاں کی سالہا سال سے چلی آرہی روایات، لوک کہانیوں، قصوں، سیاحوں کے سفر ناموں، راجگان کی باہمی خط و کتابت، تانبے کے پٹوں، شاہی فرمانوں وغیرہ پر انحصار کر کے کچھ کچھ واقعات قلمبند کرنے کا موقع فراہم ہوا ہے۔ یا زیادہ سے زیادہ تاریخ کشتواڑ، چمبہ، کانگرہ اور بسوہلی میں وادی بھدرواہ کے بارے میں تحریر کردہ سرسری جائزوں یا حوالوں کی مدد سے کچھ نتائج اخذ کر کے زیر قلم لائے گئے ہیں جن سے ہماری اس خوبصورت وادی کی تاریخ کا سیاسی، ثقافتی، سماجی اور مذہبی ڈھانچہ مرتب کیا گیا ہے۔ اس سلسلہ میں جن مؤرخین، مولفین اور تذکرہ نگاروں نے بڑی لگن، محنت اور عرق ریزی سے سالہا سال کام کر کے مختلف تواریخی مواخذ اور منتشر قسم کے اوراقِ پارینہ کی گہری چھان بین اور تحقیق کے بعد بھدرواہ کی تاریخ کے کچھ قدیم اور جدید نقوش قلمبند کر کے معرضِ وجود میں لانے کی بیش قیمت کوشش کی ہے۔ اُن میں ابتدائی طور پر انگریزی سیاح جی۔ ٹی۔ وائن، یورپی سیاح فریڈرک ڈریو اور چارلس ایلی سن بیٹس، مملکتِ چمبہ کے پادری وگل اور ہچی سن، مولوی حشمت اللہ لکھنوی، دیوان نرسنگھ داس نرگس، عشرت کاشمیری، ڈاکٹر سکھد یو سنگھ چاؤک اور ٹھاکر کاہن سنگھ بلوریہ کی تالیفی کاوشیں سب میل کی حیثیت رکھتی ہیں۔ اُن

تذکرہ نگاروں اور مورخوں کے تحقیقی کاموں میں مزید چھان بین اور تحقیق کے بعد یکے بعد دیگرے جن قلمکاروں نے اپنی قابل قدر تصانیف میں ضلع ڈوڈہ کی تاریخ کا بالعموم اور تاریخ بھدر رواہ کا بالخصوص تذکرہ کیا ہے اور کچھ نئے واقعات کا اضافہ کیا ہے، اُن میں ٹھاکر اودھ سے چند کے تحقیقی مقالے اور اُن کا دریافت کیا ہوا شجرہ نسب راجگان بھدر رواہ ڈاکٹر پریتم کرشن کول کی مملکت ہائے کانگرہ، چمبہ و بھدر رواہ پر لکھی ہوئی تاریخ اور اُن کا ”واسکی پران“ کا ہندی زبان میں ترجمہ واسکی پران کا ہی ہندی میں ترجمہ جو شری دھرم راج شرما ساکن گاٹھ بھدر رواہ نے کیا ہے قابل توجہ اور قابل ستائش ہیں۔ اس ضمن میں ڈگری کالج بھدر رواہ کے ۱۹۷۷ء میں شائع شدہ ”شاہین“ میگزین کا خصوصی شمارہ ایک تاریخی حیثیت کا حامل ہے جس میں یہاں کی تاریخ، جغرافیہ اور ثقافت کے بارے میں بہت سے معروف مقامی ریاستی اور بیرونی اہل قلم حضرات کے متعدد فکر انگیز مضامین شائع ہوئے ہیں جن سے ۱۹۷۷ء کے بعد لکھنے والے تذکرہ نگاروں اور تاریخ نویسوں نے بھرپور استفادہ کر کے اس قدیم مملکت کے مختلف تاریخی، جغرافیائی اور ثقافتی معلومات کو مزید وسعت دینے کی کوشش کی ہے۔ اس لئے اُس کی بنیادی اہمیت ہمیشہ برقرار رہے گی۔ پچھلے کچھ برسوں میں جن نئے تذکرہ نگاروں نے یہاں کی تاریخ سے متعلق اپنی قابل قدر تحقیقی کتب میں مضامین لکھے ہیں یا واقعات قلمبند کئے ہیں اُن میں اسیر کشتواڑی صاحب اور نیک چند کوتوال صاحب کے اسمائے گرامی سرفہرست ہیں۔ علاوہ ازیں محکمہ اطلاعات جموں و کشمیر نے بھی وقتاً فوقتاً اپنے اشاعتی پروگراموں کے توسط سے ضلع ڈوڈہ کی تاریخ، ثقافت اور ترقیاتی کاموں کے بارے میں بڑے اہم نوعیت کے تحقیقی مضامین قلم بند کروا کر شائع کئے ہیں جن میں ۱۹۹۸ء میں طبع شدہ ”ڈسٹرکٹ پروفائل“ بھی شامل ہے۔ حال ہی میں ناصر فریدی صاحب کی کتاب ”دی ویلی آف چناب“ (۲۰۰۴ء) شائع ہوئی ہے جو اس سلسلہ میں ایک قابل قدر اضافہ ہے۔

مسٹر بھوشن گپتا کی رائے کے مطابق ”بھدر رواہ ایک جنگل تھا جہاں پر بسوہلی، بلاور اور چمبہ سے لوگ آکر گرمیوں میں بھیڑ بکریاں چراتے تھے۔ بلاور کا راجہ اُن دنوں بھوج پال تھا جس کے دولڑکے تھے۔ بڑا ستیا دھک اور چھوٹا رادھک۔ ستیا دھک بھوج پال کے بعد بلاور کا وارث بنا اور رادھک نے بھدر رواہ کی راہ لی۔ رادھک نے یہاں آکر جنگل صاف کروا کر ”بھگوتی کالی“ کا مندر تعمیر کروایا اور اسی مندر کے نام پر اپنی راجدھانی کا نام ”بھدر کاش“ رکھا۔ رادھک کے ہاں جب فرزند پیدا ہوا تو اُس کا نام بھدر پال رکھا گیا۔ راجہ رادھک کے بعد راجہ بھدر پال بھدر رواہ کا راجہ بنا۔ یہ زمانہ تقریباً ۸۴۳ بکری (بمطابق ۷۸۷ء) کے درمیان کا بیان کیا جاتا ہے۔ اُس راجہ کے عہد حکومت میں بھدر پال کا لڑکا راجہ پرتھوی پال تھا جو اپنے باپ کے مرنے کے بعد وارثِ ریاست بھدر رواہ ہوا۔ اُس پرتھوی پال کے دولڑکے ہوئے۔ بڑا ارجے پال اور چھوٹا برہم چند۔ راجہ پرتھوی پال کے بعد راجہ ارجے پال اور پھر راجہ کیلاش پال بعد میں کشن پال اور اُس کے بعد کنہیا پال بعد میں مہا پال یکے بعد دیگرے بھدر رواہ کے خود مختار راجے بنے۔ جن دنوں تاجدار ہند ہمایوں تھا اُن دنوں راجہ مہا پال بھدر رواہ کا راجہ تھا۔“ (بحوالہ ”شاہین“ ڈگری کالج بھدر رواہ، صفحہ ۲۰)

”دوسری ریاستوں کی مانند بھدر رواہ میں ایک مملکت کے قیام اُس کے سب سے پہلے راجے اور ناگ دیوتا کی پوجا کے بارے میں بہت سی روایات نے جنم لیا ہے۔ مؤرخین اس بات پر متفق نظر آتے ہیں کہ ناگ دیوتا کی پوجا پہاڑی علاقوں میں بالعموم اور بھدر رواہ کے مختلف علاقوں میں بالخصوص قدیم زمانے سے ہی ہوتی چلی آئی ہے۔ ناگ دیوتا یعنی واسک ناگ کو بھدر رواہ کا سب سے پہلا راجہ تصور کیا جاتا ہے۔ واس دیو کے نام سے بھی یاد کیا جانے والا ناگ ناگوں میں سب سے مقدس مانا جاتا

نوٹ: کچھ مورخین کے خیال میں رادھک پال نے دسویں صدی عیسوی میں بھدر رواہ پر حملہ کر کے اُسے فتح کیا تھا۔

ہے۔ یہ اُس دور کی کہانی ہے جب وادی کشمیر میں ناگ پوجا کی جگہ ویشنومت بڑی تیزی سے پھیل رہا تھا جس وجہ سے ناگوں یعنی وادی کشمیر کے قدیم باشندوں کو دشوار گزار ہمالیائی خطّوں کی طرف بھاگ جانا پڑا تھا۔ سنسکرت زبان میں لکھی گئی کچھ کتابوں میں باسک ناگ کا واسکی کے نام سے ہی ذکر ہوا ہے اور اُسے ناگوں کے بادشاہ کے طور پر ہی تصور کیا گیا ہے۔ واسک ناگ یا باسک ناگ دراصل وادی کشمیر کا ہی رہنے والا تھا۔ نیل مت پوران جو بھدر رواہ میں ہی مرتب ہوا ہے کہ مطابق گرڈ (گو روڈ) سے ناگوں کی دشمنی کے نتیجے میں اُن کا سردار واسک ویشنو کے پاس چلا گیا جس نے اُسے ”ستی سر“ کشمیر میں تحفظ دیا اور نیل کو اُن کا بادشاہ مقرر کیا۔ کشمیری روایت کے مطابق ”سسد ان گل“ نامی ایک ناگ لوگوں کی عورتوں کو اغوا کر لیا کرتا تھا۔ لہذا اُسے ناگ بادشاہ نیل نے کشمیر سے جلا وطن کر کے دراوڑن کے علاقہ اُسی رکھ کی طرف بھیج دیا جہاں ویشنو نے اُسے تحفظ دیا۔ سکھ یونگھ چارک کے مطابق مونٹ اُسی رکھ بھدر رواہ کا کیلاش کنڈ ہے۔ بھدر رواہ کی روایات میں سسد ان گل کے بجائے واسک ناگ کا نام ہی لیا جاتا رہا ہے۔“^۱

وادی کشمیر اور بھدر رواہ کی مشترکہ روایات کے مطابق ناگ قبیلہ کشمیر سے ہی بھدر رواہ آیا تھا اور پہاڑوں کے دوسرے سلسلوں میں بھی پھیل چکا تھا۔ اس قبیلے کی ہجرت کی وجہ ویشنو کے پجاریوں کے دباؤ اور ظلم سے بچنے کے سوا اور کچھ نہ تھی۔ مقامی روایات کے مطابق اگرچہ واسک ناگ کشمیر کا اصلی باشندہ تھا۔ اُسے کسی شرارت کے سبب کشمیر سے بھاگنا پڑا کیونکہ ویشنو کا وہاں (یا اڑن طشتری) گرڈ ہر جگہ واسک کا پیچھا کرتا رہا۔ بالآخر واسک ناگ نے کنڈ کیلاش میں چھلانگ مار کر اسی میں پناہ لی۔ گرڈ نے اِس جھیل کا ایک سرا کاٹ لیا اور جھیل کا پانی بہنے لگا۔ خطرہ بھانپ کر واسک ناگ نے ایک روایت کے مطابق ”بھدر کالی دیوی کی طرف رجوع کیا۔ کہتے ہیں کہ اُس نے تھوڑی سی اونچائی پر واقع کنڈ میں سوراخ کر دیا۔ اِس طرح سے کیلاش

کنڈ دوبارہ پانی سے بھر گیا اور گڑ مایوس ہو کر کشمیر کی طرف لوٹ گیا۔ کہا جاتا ہے کہ بھدر رواہ کا علاقہ پہلے سے ہی بھدر کالی کے پاس تھا۔ جب واسک ناگ بھاگتا ہوا بھدر رواہ کی وادی میں داخل ہوا تو ”بھدر کالی“ نے اُس پر رحم کھاتے ہوئے اُسے بھدر رواہ کی حکومت سونپ دی۔ ناگ، کالی اور شکتی مت کے ملاپ سے ویشنومت کے مقابلے میں شیومت ابھر آیا۔^۱

بھدر کالی کی نسبت سے علاقوں میں کالی مت کا ہی غلبہ تھا۔ جیسا کہ پہلے بھی ذکر آچکا ہے کہ بھدر رواہ کا نام بھدر کالی کے نام سے ہی منسوب ہوا ہے کیونکہ واسک ناگ کو اس علاقہ کے اختیارات منتقل کرنے سے پہلے یہ اس کا ہی مسکن تھا جبکہ اُس نے گڑ کے قہر سے بچنے کے لئے واسک سے پناہ مانگی تھی۔ یہ عام روایت ہے کہ کالی دیوی واسک ناگ کی ہی بہن تھی۔ اُس کے دو اور بھی بھائی تھے ایک کا نام ماحل ناگ تھا اور چھوٹے کا نام سبھار ناگ تھا۔ واسک منجھلا بھائی تھا۔ بھدر کالی واسک کو بہت چاہتی تھی اس لئے اُس پر کافی مہربان بھی تھی۔ وہ اپنے دوسرے بھائیوں کو بھی ناراض نہیں کرنا چاہتی تھی حالانکہ وہ درپردہ واسک ناگ کو ہی بھدر رواہ کا راجہ بنانے کی خواہش مند تھی۔ اُس نے سب بھائیوں کے سامنے حکومت بنانے کی پیش کش کی۔ ایک شرط پر فیصلہ ہوا کہ اُن بھائیوں میں سے جو دوسری صبح کو سب سے پہلے سورج دیکھے گا وہی ملک کا راجہ بنے گا۔ کالی دیوی نے سورج کو اُن دو بھائیوں کے سامنے سے چھپا لیا۔ اس طرح سے سورج کو صرف واسک ناگ نے ہی دیکھا کیونکہ سورج کی پہلی کرن سب سے پہلے اُس کے کمرے میں ہی ظاہر ہوئی اور اس کے بعد شیش ناگ یا سبھار ناگ اور ماحل ناگ کے کمروں میں سورج کی کرنیں داخل ہوئیں۔ تاہم کہا جاتا ہے کہ جب دوسرے دو بھائی مایوس ہوئے تو بھدر کالی نے اپنی ساری مملکت کے تین حصے کئے۔ نیروندی کے بائیں طرف کا علاقہ واسک ناگ کو ملا جبکہ اس کے دائیں

طرف والا علاقہ سبھارناگ کو اور علاقہ بھلیس ماحل ناگ کے حصے میں آیا۔ ان علاقوں میں بھی مندروں کی تعمیر ہوئی جن کا مفصل ذکر آئندہ صفحات میں آئے گا۔ اس خفیہ منصوبے کی تکمیل پر واسک ناگ کو بھدر رواہ کی گدی مل گئی اور وہ یہاں کا پہلا راجہ بنا۔ کالی دیوی نے اُسے اپنی جائے نشست پر بٹھایا اور خود اُس کے پیچھے کی طرف والی جگہ سنبھالی۔ اس کے بعد جو کچھ بھی لکھا گیا وہ واسک دیو کے ہی نام سے پہلے راجہ کے طور پر لکھا گیا۔

پروفیسر سکھ دیو سنگھ چاڑک ”ہسٹری اینڈ کلچر آف ہمالین اسٹیٹس“ جلد نمبر چھ کے صفحہ ۱۵۵ پر واسک ناگ کے دوسرے بھائیوں کو سورج نظر نہ آنے کی وجوہات اور بھدر کالی کے دوسرے ناگوں سے قریبی تعلقات وغیرہ پر دلچسپ پیرائے میں یوں وضاحت کرتے ہیں —

”اس دیو مالائی قصہ کی ایک ممکنہ توضیح یہ بھی ہو سکتی ہے کہ بھدر کالی کو ایک طوفانی آندھی کا وجود بخشا گیا ہو۔ اس نام سے ایک مقدس کالی دیوی مراد ہے۔ اس کے امتیازی اوصاف میں ترشول، گرز، طنبورہ اور پیالہ بادلوں کی گرج، بجلی کی کوند بارش کی علامت ہیں۔ اس سے اُس کے ناگ دیوتاؤں اور اُس کے بھائیوں جو کہ اُس کی طرح ہی بارش برساتے ہیں اور طوفان پیا کر دیتے ہیں کے تعلق کی وضاحت ہو جاتی ہے۔ یہ اس کی اسی حیثیت میں ہی تھا کہ جس کی وجہ سے وہ اپنے بھائیوں سے چڑھتے ہوئے سورج کو چھپانے کے قابل ہوئی تھی تا کہ اُسے صرف واسک ناگ ہی دیکھ پاتا، جس کے بارے میں یقین تھا کہ وہ بھدر رواہ کی سب سے اونچی چوٹی پر مقیم تھا۔“ (ترجمہ: بشیر بھدر رواہی)

”ہسٹری آف پنجاب ہل اسٹیٹس“ کے مصنف کی رائے میں اگر یہ فرض بھی

کر لیا جائے کہ معروف روایات کی اصلی بنیاد اچھے اور مناسب قسم کے لوگوں کے ذہن ہی ہیں۔ یہ بھی فرض کیا جاسکتا ہے کہ ”اگرچہ یہ ظاہر انا معقول لگتی ہیں تاہم یہ موزوں حد تک قابل وضاحت ہیں۔“ سکھ دیونگھ چاڑک لکھتے ہیں کہ — ”ناگ قبائل کی اس وادی میں منتقلی اور اس پر قبضہ کرنا اور قدیم کا جدید کے ساتھ مل کر اس کا ایک ہی جز بننے کا باعث ہونا تواریخ کی اصطلاح میں روایت کی ایک معقول توضیح ہے اور وادی کشمیر میں مذہبی اصطلاح کے تحت فرقہ دارانہ طور پر ایک بڑی تبدیلی بھی۔“

باب دوم: مملکتِ بھدر رواہ کے قدیم حکمران

پروفیسر سکھ دیو سنگھ چاڑک ہی کے بیان کے مطابق ”ایک دوسری روایت جو بظاہر ایک تاریخی واقعہ ہے“ سے بھی بھدر رواہ کے حکمران راجاؤں کی ”ونشاوی“ میں بیان کئے گئے ایک اعلیٰ تاریخی خاندان پر روشنی پڑتی ہے۔ اس سے ہم مہابھارت کے دور میں پہنچ جاتے ہیں جبکہ یہ خاندان اُس وادی پر حکومت کرتا تھا اور اُس کا درالحلافہ ڈھونگا نگر تھا۔ ونشاوی میں اس خاندان کے صرف دو حکمرانوں کا ذکر ہے۔ اُن میں سے ایک جو بھ ناتھ ہے جس نے اس خاندان کی بنیاد ڈالی اور دوسرا اس کا وارث قیاسی میگھ ناتھ^۱۔ کیونکہ یہ پانڈوؤں کے ہم عصر تھے اس لئے ان کو خالصتاً افسانوی انداز میں لیا جانا چاہئے۔^۲ ”کہا جاتا ہے کہ پانڈوؤں کو قربانی دینے کے لئے ایک بیچ کلیانی گھوڑے کی سخت ضرورت تھی جو باوجود بسیار تلاش کے کہیں سے دستیاب نہ ہو سکا۔ بالآخر انہیں اس قسم کا گھوڑا جو بھ ناتھ کے پاس ملا جسے انہوں نے طاقت کے بل پر اُس سے چھین لیا۔ ڈونگا نگر کے مقام پر پانڈوؤں اور میگھ ناتھ کے درمیان زبردست لڑائی ہوئی جس میں جو بھ ناتھ اور اُس کا ولی عہد میگھ ناتھ مارے گئے۔ یہ بھی کہا گیا ہے کہ باپ بیٹے کی جنگ میں ہلاکت کے بعد جو بھ ناتھ کے دوسرے بیٹے رام چندر نے پانڈوؤں کا کافی دور تک تعاقب کیا اور اُن کے ساتھ آخری جھڑپ میں بہ مقام سند مارا گیا۔ گھوڑا اُن کو ”اشو میدھ یکہ“ کے لئے درکار تھا۔ کشت و خون کے بعد پانڈو بیچ کلیانی گھوڑا اڑا لے گئے۔ بھدر رواہ کے اُس قدیم خاندان کا اس طرح سے خاتمہ ہو گیا۔“ اس

جو بھ ناتھ کے دوسرے بیٹے رام چندر کے نام کا بھی ذکر ہوا ہے

سکھ دیو سنگھ چاڑک، صفحہ ۱۵۶ تا ۱۵۵، بحوالہ جی سن اور پادری ڈوگل

راجگان ڈونگا نگر اور ادھونگر کا ذکر اگلے صفحات میں دیکھئے

۱

۲

۳

تاریخی واقعہ کے ساتھ ساتھ چند ایک راجوں اور رانوں کے نام بھی جوڑے گئے ہیں تاکہ عہد رفتہ کی ایک یادگار کے طور پر یہ یاد کئے جاسکیں۔ ڈوگل کے ہی حوالے سے ڈاکٹر پریم کرشن کول بھی ایسے ہی واقعات کا ذکر کرتے ہیں۔ جموں اور کانگرہ وغیرہ کے پہاڑی علاقوں کی طرح ہی بھدر رواہ میں بھی ایک مضبوط حکومت قائم ہونے سے قبل چھوٹے چھوٹے علاقوں پر ”رانے“ ہی حکومت کرتے تھے۔

پروفیسر اودھے چند ٹھاکر اپنے ایک مقالہ میں لکھتے ہیں کہ ڈوگلا نگر کا قدیم راجہ جو بھنا تھ بھی اُن ہی راناؤں میں سے ایک تھا جو علاقہ اٹھکھار سے تعلق رکھتا تھا۔ مذکورہ حکومت کے خاتمے کے بعد دوسرے راناؤں نے حکومت کی بھاگ ڈور سنبھالی جو ایک اندازے کے مطابق دسویں صدی عیسوی تک چلتی رہی۔ جیسا کہ پہلے بھی ذکر ہو چکا ہے کہ وادی چناب میں ٹھاکروں کے ہی چھوٹے چھوٹے راجواڑے تھے۔ اُن کا آج تک بھی کافی حد تک اثر و رسوخ باقی رہا ہے۔ دوسری طرف بھدر رواہ اور بھلیس کے اکثر حکمران رانا لوگ تھے۔ بھدر رواہ کی تاریخ سے یہ معلوم ہوتا ہے کہ یہ چھوٹے چھوٹے حکمران سترھویں صدی عیسوی تک اقتدار پر جمے رہے۔ مقامی طور پر انہیں ایک دوسرے کے ساتھ بھی چھوٹے موٹے جھگڑے ہوتے رہتے تھے۔

عشرت کشمیری اپنی ”تاریخ کشنواڑ“ کے ضمیمہ ۴ پر لکھتے ہیں کہ ”ایسا معلوم ہوتا ہے کہ بھدر رواہ میں عرصہ دراز کے بعد مرکزی حکومت قائم ہوئی تھی ورنہ علاقے علاقے کا اپنا اپنا راجہ تھا۔ یہ علاقائی راجے اگر طاقتور ہوتے تو خود مختار ہوتے تھے اور اگر کمزور ہوتے تو بھدر رواہ کے مرکزی راجہ کے باج گزار ہوتے تھے۔ بھدر رواہ خاص کر نگر میں پال خاندان حکمران تھا۔ زمانہ قدیم میں ضلع ڈوڈہ کا بیرون دنیا سے رابطہ بھدر رواہ سے تھا اور وہاں سے بسوہلی اور بسوہلی نور پور کا گنڈہ پھر پنجاب اور دہلی جایا جاتا تھا۔ بسوہلی میں پال راج حکمران تھا۔ سر تھل دھار کے ایک جانب بھدر رواہ اور دوسری سمت بسوہلی اس لئے ہو سکتا ہے کہ بسوہلی کے پال خاندان کا کوئی راج کمار

بھدر رواہ آگیا ہوا اور بھدر رواہ کے حکمران خاندان سے شادی بیاہ کے سبب وابستہ ہو گیا ہو۔ اور اس طرح بھدر رواہ کی گدی پر پال راجے جلوہ گر ہوئے ہوں۔“

ڈاکٹر پریتم کرشن ”ہمالین پرنسی پیلیٹز“ کے صفحہ ۱۳۵ سے ۱۳۸ تک بھدر رواہ کے قدیم حکمرانوں کے بارے میں لکھتے ہیں:

”بھدر رواہ کے پال حکمران ۸۶ء کے بہت بعد بھدر رواہ میں وارد ہوئے جبکہ بھدر رواہ کے قدیم باشندے یہاں کے پہاڑی ڈھلوانوں پر نیر وادوں کا لٹنی (دو آب یا دراب) یعنی بھاڑ، کپڑ، شیوا، جگوتہ اور حلقہ ٹھاٹھری میں رہائش پذیر تھے جہاں اُن کو کٹڑی اور پانی وافر مقدار میں میسر تھا اور وہ محفوظ بھی تھے۔ جبکہ اُن کے حکمران کا نڈا میں بستے تھے جو اس خطے کے کھس یا رانا لوگ تھے۔ وادی بھدر رواہ کے نچلے سرے پر ابھی بھی ایک مقام درنگہ کے نام سے موسوم ہے جس کا مطلب گزرگاہ یا پھاٹک کے ہیں۔ یہاں سے ہی بھدر رواہ کا ش کی خوبصورت وادی صاف طور پر دکھائی دیتی ہے۔ جس کے پس منظر میں کپلاس اور سونہ بائیں کی برف سے ڈھکی ہوئی عالی شان چوٹیاں واقع ہیں۔ درنگہ سے ہی پرانے راستے پر کشتواڑ اور کشمیر کی طرف تھوڑی تھوڑی چڑھائی شروع ہوتی ہے۔“

وہ مزید لکھتے ہیں کہ ”بھدر رواہ کا ش کے نام سے موسوم ”وادی بھدر رواہ“ کشمیر اور پٹھانکوٹ اور وہاں سے آگے دہلی کے درمیان ایک متبرک، محفوظ اور عام راستے پر ہونے کی وجہ سے کشمیری حکمرانوں کے لئے جائے قرار کی حیثیت رکھتی تھی۔ بدھستاوا مورتی کا گپت گنگا میں پایا جانا اور بدھ کی مورتی کے چہرے پر ایک ہالہ کا ہونا اور اُس پر کندہ کی ہوئی تحریر کے معنوں کا تھوڑا سا انکشاف اس بات کی دلیل ہے کہ غار والے اس اہم مندر میں مورتی کو گیارہویں یا بارہویں صدی عیسوی میں نصب کیا گیا ہوگا۔ یعنی جس دور کے مروجہ رسم الخط میں اس ہالہ پر کچھ عبارت لکھی گئی ہے۔“

وہ مزید لکھتے ہیں کہ ”یہ بھی ممکن ہے کہ راجہ انت (۱۰۲۸ء تا ۱۰۶۳ء) ”کلس

(۱۰۶۳ء تا ۱۰۸۲ء) 'سسل' (۱۱۱۲ء تا ۱۱۲۸ء) اور جے سمہا اُن پہاڑی راجاؤں کے خلاف اپنی مہمات کے دوران بھدر رواہ (بھدر اوکاش) میں ۱۰۲۸ء اور ۱۰۵۰ء کے درمیان قیام پذیر ہوئے اور انہوں نے یہ مورتی وقف کر کے اس مشہور غار والے مندر میں نصب کی جہاں براہمی زبان میں کندہ شدہ عکس اور حوض پہلے سے ہی موجود تھے۔ تقریباً اُسی دور میں کشمیر میں بدھ مت کا چلن پہلے ہی ختم ہو رہا تھا لیکن پورے طور پر مفقود نہیں ہوا تھا۔ پس بھدر رواہ میں اس خطے کے حکمرانوں کے لیے ایسی مورتی کے مندر میں نصب ہونے پر مذہبی اور سیاسی استقامت کا ہونا قدرتی امر تھا۔ جموں کا نگڑہ کی پہاڑی ریاستوں کو بہ شمول بھدر رواہ خطے کے کشمیری حکمرانوں نے مطیع کر لیا تھا تاہم اُن کی اس علاقہ پر کشمیر کے ایک دعوے دار بھکسپاٹر (۱۱۱۲ء-۱۱۲۰ء) کی بغاوت اور سرکشی اور اُسے پہاڑی سرداروں جن میں خصوصی طور پر چمبہ بلاور، بھبھا پور، بانہال اور راجوری کے سرداروں کی طرف سے کی جانے والی حمایت کی وجہ سے گرفت کمزور ہونا شروع ہوئی تھی۔ ۱۱۵۸ء تک جب کہ جے سمہا فوت ہوا، وادی کشمیر کا اس پہاڑی خطے پر اقتدار کا دبدبہ کمزور پڑ گیا تھا اور چمبہ اور بلاور (دوسری طرف) اپنے دائرہ اختیار کو خصوصی طور شمالی چوڑاہ وزارت یا وادی سیول تک بڑھانے کی پوری کوشش کر رہے تھے۔ "کچھ تاریخی حوالوں سے ڈاکٹر صاحب مزید لکھتے ہیں کہ — "دسویں صدی عیسوی میں بھر مور کے حکمران راوی خطے کے وسط کی طرف پیش قدمی کر چکے تھے اور اپنا دار الخلافہ چمبہ میں قائم کر لیا تھا اور وہ اب مقامی غیر اہم سرداروں یا رانوں کو مغلوب کرنے کی کوشش کر رہے تھے اور اُسی وقت سے آگے اپنی سرحدی حدود کو شمال مغرب میں چوڑاہ خطے تک وسعت دینے کی کوشش میں لگے تھے جو بھدر رواہ اور بھلیس کے بالکل نزدیک واقع تھا۔ حال ہی میں دریافت شدہ کتبوں (کندہ کی گئی تحریروں) سے اس حقیقت کی طرف اشارے ملتے ہیں کہ چمبہ کی چوڑاہ وزارت دسویں صدی عیسوی سے پہلے ہی والا پور (بلور) کے تحت تھی اور یہ کئی صدیاں بعد میں بھی والا پور

کے تحت ہی رہی۔ بعد میں یہ موجودہ دور تک دونوں ریاستوں کے درمیان جھگڑے کا باعث بنی رہی۔“ ڈاکٹر موصوف، دوگل کے حوالہ سے لکھتے ہیں کہ — ”بھدر رواہ اور بھلیس پر رانوں کا اقتدار شاید چمبہ کی باج گزاری کے تحت ہی سولہویں صدی کے اوائل تک قائم تھا۔“
(ترجمہ: بشیر بھدر رواہی)

ڈیسیری کوٹھی کا ناگپال:

بارہویں صدی کے وسط میں جب وادی میں جے سمہا کی حکومت اختتام پذیر ہو رہی تھی اور اس پہاڑی خطے میں کشمیر کا دائرہ اختیار بہت ہی کم رہ چکا تھا، ہم چوڑاہ کے بھالہ پرگنہ میں ڈیسیری کوٹھی کے ایک ناگپال کو ایک طاقتور اور ہرلعزیز نواب کی صورت میں اس خطے بشمول بھدر رواہ میں ابھرتے ہوئے دیکھتے ہیں، جہاں اُس کے نام کے ساتھ متعدد اور معروف قسم کی روایات اور لوک کہانیاں جڑی ہوئی ہیں۔ اُس کی حکومت کی حدود میں بالائی نیرولینی اٹھکھار کا علاقہ، جہاں اُس نے براہمنوں کو زمین کے عطیات سے نوازا تھا شامل تھا اور وادی بھدر رواہ کی طرف آنے اور وہاں سے باہر جانے والے بالائی زمینی راستوں پر پورا تسلط قائم تھا۔

پال خاندان کے بھدر رواہ کی پہاڑی وادی میں اقتدار مستحکم کرنے سے پہلے ہمیں کچھ تاریخی حوالہ جات ملتے ہیں جن سے معلوم ہوتا ہے کہ مہا بھارت کے دوران بھی یہاں پرواسکی نام کا ایک راجہ حکومت کرتا تھا۔ یہ واقعہ بادشاہ آشاپتی کے دور حکومت سے بھی پہلے کا بتایا جاتا ہے، جب کہ اُس نے سرتگل کے نزدیک ڈونگا نگر کو اپنا صدر مقام بنایا تھا۔ روایات میں آیا ہے کہ راون کی سب سے بڑی ملکہ اسی واسکی راجہ کی لڑکی تھی۔ اس مفروضے کی تائید اُس تاریخی روایت سے بھی ہوتی ہے جس میں کہا گیا ہے کہ پانڈوؤں کے بادشاہ یڈھشٹر کو جب ایک بیچ کلیانی گھوڑے کی ضرورت پڑی تو آشاپتی بادشاہ سے اُسے چھیننے کے لئے سیونج دھار کے قریب ایک زبردست

جنگ ہوئی جس کے نتیجے میں جو بھ ناتھ کا لڑکا میگھ ناتھ لڑائی میں مارا گیا اور جو بھ ناتھ نے بادشاہ کے سمیت اقتدار سے دست کشی کی اور بھیم کے ساتھ مہاراج کرشن سے ملنے کے لئے چلا گیا۔

راجہ جو بھ ناتھ کا دورِ حکومت:

کچھ تذکرہ نویسوں کا کہنا ہے کہ راجہ جو بھ ناتھ جو بھدرواہ کے بالائی علاقہ اٹھکھار میں ۱۳۴۰ ق.م سے بھی پہلے حکومت کرتا تھا، سورج بنسی خاندان کی ہی ایک شاخ سے تعلق رکھتا تھا۔ اُس نے موضع موئڈہ اور گرڈھ (سرتنگل) کے درمیانی علاقہ میں ڈونگا نگر نام سے موسوم ایک شہر بسایا تھا، جس میں شاہی محلات، وزراء کے لئے مکانات، عدالتیں اور دفتر تعمیر کروائے تھے۔ اس کے علاوہ یہاں باغات بھی لگوائے تھے۔ جو بھ ناتھ کا یہ چھوٹا سا راجواڑہ بہت ہی خوبصورت مقام پر واقع تھا۔ اُس وقت بھدرواہ کی وادی کا نام وادیِ نیرو تھا۔ اس وادی کے گاؤں گاؤں میں رانے یا ٹھا کر ہی راج کرتے تھے۔ اُن رانوں کا راج بھدرواہ کے علاوہ بھلیس اور مرمت گلیاں کے علاقوں پر بھی تھا، جہاں اُن کی نسل آج بھی پائی جاتی ہے۔

ڈونگا نگر کے معنی نشیبی بستی کے ہیں۔ یہ علاقہ اٹھکھار کے نشیبی حصہ میں تھا جس کے گرد ہلون اور نیرو کے نالے ایک حصار کا کام دیتے تھے۔ ڈونگا نگر جنگلات سے گھرا ہوا تھا۔ اُس کے مشرق و مغرب اور شمال میں کھلی چراگاہیں تھیں۔ علاقہ اٹھکھار ویسے بھی پیداوار کے لحاظ سے زرخیز علاقہ رہا ہے۔ جو بھ ناتھ بڑا رحمدل اور انصاف پسند راجہ تھا۔ اُس کے دور میں ڈونگا نگر میں امن و امان رہا۔ راجہ اور عام لوگوں کو شیو مت پر یقین تھا اور وہ شیوجی کی ہی پوجا کرتے تھے۔ لوگ آسودہ حال تھے۔ اجناس کی بہتات تھی۔ کہا جاتا ہے کہ بھدرواہی بولی اُن کی مادری زبان تھی۔

۱۔ دراصل یہ جنگ ڈونگا نگر میں ہی ہوئی تھی جس کا ذکر پہلے آچکا ہے۔

شجرہ نسب راجگان ڈونگا نگر:

ذیل میں دئے گئے شجرہ ہائے نسب راجگان ڈونگا نگر، اودھو نگر، بھدر اورت، اور بھدر کاشی مسر دیس راج کاٹل نے راقم کو فراہم کئے ہیں جن سے پتہ چلتا ہے کہ ڈونگا نگر پر اُس کے غرقِ آب ہونے سے قبل آٹھ راجوں نے حکومت کی۔ اُس کے بعد اودھو نگر کا شہر بسایا گیا جس پر چھ راجوں نے راج کیا۔ اودھو نگر کے طوفان میں بہہ جانے کے بعد راجہ بھدر نے اپنے نام پر بھدر اورت نام کا شہر بسایا جو آج بھی بھدر روت (سرتگل) کے نام سے موسوم ہے۔ یہ زمانہ تاریخ کا سنہری زمانہ رہا ہوگا۔

شجرہ نسب

راجگان ڈونگا نگر، اودھو نگر اور بھدر اورت، بھدر کاشی
(ان سبھی راجاؤں کی راجدھانی بمقام گڑھ سولنگی رہی)

راجہ میگھ ورن

راجہ جو بھتا تھ

راجہ دھربتا تھ

راجہ ساون

(اندر پرستھ میں پانڈوؤں کے اشد میگھ یکہ کے لئے شام کرن گھوڑا راجہ ساون سے لیا گیا)

راجہ باون

۱
 راجہ سندر

راجہ سورن

راجہ جدھر
 (ڈونگا نگر)

راجہ اودھو

(ڈونگا نگر کے غرق آب ہو جانے پر راجہ اودھو ہی نے اپنے نام پر نگر بسایا
 اور اسی زمانہ میں ایک بڑی یونیورسٹی بھی یہاں بنائی گئی)

راجہ بھوگ ناتھ

راجہ سمپت ناتھ

راجہ وشو جیت

راجہ کرم دیر

راجہ پریم دیر
 (اودھو نگر)

راجہ بھدر (بھدر داورت نگر)

اودھونگر کے بہہ جانے کے بعد راجہ بھدرہ ہی نے اپنے نام پر ایک نیا شہر بھدرورت کے نام سے بسایا تھا جسے آج کل بھدرورت کے نام سے جانا جاتا ہے۔ یہ زمانہ یقیناً تاریخ بھدرواہ کا سنہری زمانہ رہا ہوگا۔ راجہ میگھورن سے پہلے اور راجہ بھدر کے بعد کا کوئی شجرہ دستاب نہیں ہے۔

مورخین کے تذکروں کے مطابق رادھک پال کی فتح کے بعد بھدرواہ مکمل طور پر ایک آزاد مملکت نہیں بن پائی بلکہ کافی عرصہ تک اُسے بلور کے ماتحت ایک جاگیر کی حیثیت ہی حاصل رہی۔ اُس کو ایک آزاد مملکت بننے بننے صد ہا سال لگ گئے۔ حکمران طبقہ کے شجروں میں یہاں کے صرف سولہ سترہ راجاؤں کے نام پیش کئے گئے ہیں۔ یہ زمانہ پندرہویں صدی عیسوی سے پیچھے نہیں جاتا۔ اس مفروضے کو کہ بھدرواہ آٹھویں صدی عیسوی تک ایک آزاد مملکت کے طور پر قائم تھی خارج از امکان قرار نہیں دیا جاسکتا۔ بھدرواہ کا حکمران خاندان بھی بھڈو کی طرح ہی بلور یا بلاور کی ایک شاخ تھی جو اس سے تقریباً پندرہویں صدی عیسوی میں علیحدہ ہو گئی تھی۔

شجرہ ہائے نسب کی رُو سے اس خاندان کا تعلق مایاپوری (ہری دوار) کے دیگر چار حکمرانوں کے ساتھ تھا جس میں کلؤ بلور اور بھدرواہ شامل ہیں۔ ریاست بلور آٹھویں یا نوہویں صدی عیسوی میں ظہور میں آئی۔

ان شاخوں کے علاوہ ایک چوتھی شاخ بھی تھی جو دریائے چناب کے ساتھ ساتھ رام بن کے نزدیک ”بٹل ریاست“ کے نام سے موسوم تھی جسے ”راج ترنگنی“ میں ”ورتل“ لکھا گیا ہے۔ ڈیگ بٹل کے حکمران خاندان نے شاہجہاں کے دور میں اسلام قبول کیا تھا۔

جناب دیس راج کاتل نے راقم کے نام مجولہ بالا شجرہ مع رقعہ ارسال کیا تھا جسے راقم نے ۱۰ نومبر ۲۰۰۶ء کو شکریے کے ساتھ وصول کیا۔

خاندانِ بلاوریہ:

زنگھ داس زگس، پروفیسر سکھ دیو زنگھ چاڑک اور دیگر مورخین اس بات سے متفق ہیں کہ ایک شخص الموڑہ سے چل کر بلاور میں آیا اور اُس نے بلاور میں حکومت قائم کی۔ کہا جاتا ہے کہ وہ بھی رانا قبیلہ سے ہی تعلق رکھتا تھا۔ بعد میں اُس خاندان کے کسی ”مورثِ اعلیٰ“ نے بقول زنگھ داس زگس اپنی راجدھانی بسوہلی میں منتقل کی، جس وجہ سے راجگانِ بلاوریہ کی ریاست بسوہلی مشہور ہوئی۔ اُسی بلاوریہ خاندان کے راجگان نے بھڈواور بلاور کی ریاستیں اور سمرتہ کی جاگیریں قائم کیں۔ ڈوگرہ دیس کی تاریخ بنانے میں اس خاندان کا بڑا حصہ رہا ہے۔

معتبر تاریخ بھدرواہ کی شروعات:

بھدرواہ کی قابلِ اعتبار اور شواہد پر مبنی تاریخ کی شروعات تقریباً دسویں صدی عیسوی سے ہی ہوتی ہے جب راجہ بھوگ پال والی ریاست بلاور کی چوتھی پشت میں راجہ بھوج پال ریاست بلاور کا راجہ بنا۔ جیسے کہ پہلے ہی ذکر کیا جا چکا ہے کہ اُس کے دو فرزند تھے۔ بڑا ستیا دھک اور چھوٹا رادھک۔ بھوج پال کے بعد ستیا دھک نے بلاور کی گدی سنبھالی اور رادھک نے بھدرواہ کی راہ لی اور اُس پر قبضہ کر لیا۔ رادھک پال کی اُس فتح کے بعد بھدرواہ کا علاقہ ایک جاگیر کے طور پر ریاست بلاور کے تحت صدیوں تک رہا۔ تاریخ میں اس کے سولہ سترہ راجاؤں کا ہی ذکر آیا ہے۔

مسٹر نیک چند کوٹوال ”کلچرل ہیریٹیج آف بھدرواہ“ کشتواڑ اینڈ ڈوڈہ کے صفحہ نمبر ۱۰۸ پر بھدرواہ کی قدیم تاریخ کے بارے میں یوں لکھتے ہیں:

”مہابھارت کی مشہور جنگ جو کوروؤں اور پانڈوؤں کی درمیان لڑی گئی کے دوران تباہ کن ہتھیاروں کے استعمال کی وجہ سے شاید انسانی نسل پوری کی پوری

تباہ اور برباد ہو گئی تھی۔ مشکل سے اپنی چند ایک بچوں کو لے کر لوگ اُس جنگ کی تباہی سے بچنے میں کامیاب ہو گئے تھے، جو مشرقی ہمالیائی ہیلٹ کے پہاڑی سلسلوں کی طرف بھاگ نکلے۔ اُن لوگوں میں ہی ایک راجہ بھوج پال بھی تھا جو خود کپاٹھوؤں سے ہی منسلک گردانتا تھا۔ وہ الموڑہ کے راستے سے ہوتا ہوا شوالک خطے کی طرف بھاگ آیا۔ راجہ بھوج پال چندر بنی نسل سے تعلق رکھتا تھا۔ امن و چین کی خاطر اُس نے جنگوں کو چننا۔ یہاں پہنچنے کے لئے اُس نے ہری دوار، جولا مکھی (کانگرہ) اور نور پور علاقوں کی راہ لی۔ بلاور اُس وقت گھنا جنگل تھا۔ جہاں کی چراگاہوں میں جانے کے لئے آس پاس کے بکھرے ہوئے گاؤں کی بھیڑ بکریوں اور مویشیوں کے جھنڈ آتے تھے۔ اُن جنگلوں میں صرف مہادیو مندر ہی تعمیر کیا گیا تھا، جس کو راجہ بھوج پال کے قدماء یعنی کپاٹھوؤں نے ہی تعمیر کیا تھا۔ راجہ بھوج پال نے کچھ گھر وہاں بسائے اور اُس جگہ کو ولور نام دیا گیا جو بعد میں بلاور کہلایا۔“ (ترجمہ: بشیر بھدرواہی)

کانڈوت۔ ایک اہم تاریخی مقام:

کہا جاتا ہے کہ بھدرواہ آٹھویں صدی عیسوی تک اب آزاد مملکت کے طور رہا۔ اس کے بعد دسویں گیارھویں صدی عیسوی میں یہ کشمیر کے حکمرانوں یا بادشاہ انت اور مہاراجہ کلس کے تحت بھی رہا۔ اس بات پر تقریباً سبھی مورخین متفق ہیں کہ کشمیر کے مہاراجہ کلس دیو (۸۸۲ء تا ۸۸۸ء) نے موسم سرما میں اپنے دیار میں آٹھ پہاڑی راجاؤں کو ایک کانفرنس میں شریک ہونے کے لئے مدعو کیا تھا، جس میں راجہ اودت دیو والی کشتواڑ نے بھی شرکت کی تھی۔ اس راجہ کا ذکر کابھن کی ”راز ترنگنی“ میں بھی اوتھ والی کے لقب سے آیا ہے۔ اُس کانفرنس میں ”بابا پور“ (یعنی موجودہ بھسور ڈوڈہ) کے راجہ کیرتی، استاراجہ چمبہ، کلس تھا کا بیٹا والا پور یعنی بالور (بلاور) کا لک، راجہ سنگرامپال، راجوری یا راجپوری کا بادشاہ، لوہرن یعنی لوہرن پونچھ کا راجہ، لوہراڑاں کا راجہ سنگوتا، کانڈا

کا سردار گھمبیر سنگھ اور کشتواڑ کے عظیم الشان راجہ اوتم نے شرکت کی۔ ”راج ترنگنی“ میں بھی بھدر رواہ کے بارے میں ۱۱۰۱ء سے ۱۱۲۸ء تک کا ذکر ملتا ہے جس سے اس کے ایک الگ ریاست کا درجہ ہونے کا ثبوت ملتا ہے۔ لیکن پندرھویں صدی کے بعد ہمیں راجوری کے الگ الگ ٹھگرے ملتے ہیں جن میں اندرونی قسم کی تفاوت پائی جاتی ہے۔ بقول ڈاکٹر پریتم کرشن ”اسائن کاٹڈا کا صحیح محل وقوع نہ بتا سکا“ اگرچہ اُس نے ”راج ترنگنی“ میں پٹائی گئی تمام جگہوں کی نشان دہی کی ہے۔ اسائن کے خیال میں کاٹڈا وادی کشمیر کے جنوب مشرق میں واقع ہونا چاہئے۔ کول صاحب کے مطابق کاٹڈا اور کوئی جگہ نہیں بلکہ یہ تحصیل بھدر رواہ (اب تحصیل ٹھٹھری) کے علاقہ دراب میں بھلیہ کے نزدیک واقع موضع کاٹڈوت ہی ہے۔ کشتواڑ بھدر رواہ چمبہ اور بلاور کی سابقہ ریاستوں کی سرحدوں پر واقع ہونے کی وجہ سے کاٹڈوت نور پور پانٹھان سے جانے کے لئے قدیم پیدل راستہ جو بالور، بسوہلی، بھدر رواہ کا سبھاڑہ، جگوتہ، بھلیہ، کاٹڈوت، جنگواڑ، ٹھٹھری، کشتواڑ سے گزرتا ہوا کشمیر جاتا تھا، اُس راستے کا ایک اہم مقام تصور کیا جاتا رہا ہوگا۔ کاٹڈا یا کاٹڈوت کا سردار گھمبیر سنگھ بھدر رواہ کے پال خاندان کے ساتھ کوئی تعلق نہیں رکھتا تھا۔ پال راجے ۱۰۸۷ء کے بعد آئے۔ تب تک بھدر رواہ کے پرانے لوگ نیرو، کالٹی، ادوآب یا دراب کے پہاڑی ڈھلوانوں یعنی بھاڑہ، کپرہ شوا، جگوتہ، ٹھٹھری میں رہتے تھے، جہاں انہیں لکڑی اور پانی بکثرت میسر تھا۔ اُن کے حکمران کاٹڈا میں رہتے تھے۔ مقامی لوگ کھش یا رانا تھے۔

کاٹڈوت کے آثار قدیمہ بھی اس بات کو ایک حقیقت ثابت کرنے میں مدد کر رہے ہیں کہ ”راج ترنگنی“ میں جس کاٹڈا کا ذکر کیا گیا ہے وہ کاٹڈوت ہی تھا۔ پہاڑی راجوں کی کشمیر میں بلائی گئی کانفرنس (۱۰۸۷ء-۱۰۸۸ء) میں شریک ہونے والا حاکم گھمبیر سنگھ کاٹڈا راج سے تعلق رکھتا تھا۔ کیونکہ کشمیر کے حکمران بھدر رواہ کے

”ہالین پرنسپل“ از: ڈاکٹر کول، ص: ۱۳۵-۱۳۶

راستے پٹھانکوٹ، امرتسر اور دہلی وغیرہ جایا کرتے تھے اسی لئے انہوں نے اس خوبصورت وادی (بھدر رواہ) کو بھدر اوکاس کا نام دیا تھا۔

کانڈوت کا حلقہ پٹوار موجودہ تحصیل ٹھانٹری کا ایک اہم حصہ ہے جو نیشنل ہائی وے سے چند ہی کلو میٹر کی دوری پر واقع ہے۔ یہاں کے لوگ ذہین اور زمین زر خیز ہے۔ یہاں پر قدیم وقتوں میں پتھر سے تراشی گئی ایک لاکھ بھی موجود ہے۔ اس بارے میں ڈاکٹر پریتم کول مزید لکھتے ہیں — ”جیسا کہ پہلے ہی بیان کیا جا چکا ہے کہ بھیلہ کے نزدیک ایک پرانا ستون اور پہاڑی پر ایک تباہ شدہ قلعے کے آثار موجود ہیں جس کی تعمیر کو مقامی لوگ کسی چینی حملہ آور سے منسوب کرتے ہیں اور جو ہر شخص کے لئے اچنبھے کا موجب ہے۔ چین کی سرحد بہت دور واقع ہے اور یہاں کسی بودھ لدانی یا چینی سیاست، تہذیب، زبان اور نسل یا روایت کے اثر کی کوئی شہادت موجود نہیں۔ ان حالات میں یہاں کے دیہاتی لوگوں کا یہ اعتقاد عجیب و غریب لگتا ہے۔ لیکن اگر اس معاملہ میں تاریخی شواہد سے دیکھا جائے تو ”راج ترنگنی“ کا ایک حوالہ بہت دلچسپ معلوم ہوتا ہے۔ یہ بات ممکن معلوم ہوتی ہے کہ وادی کشمیر کے آس پاس خوفناک (حملہ آور) مہر کل نے کھس حکمرانوں کو زیر کرنے کے بعد ان کا بھیلہ تک پیچھا کیا ہو اور اس قلعہ کی تعمیر کی ہو۔“

وہ مزید لکھتے ہیں کہ — ”۱۰۸۸ء-۱۰۸۸ء کے آس پاس وادی بھدر رواہ ایک سیاسی شناخت پیدا نہیں کر پائی تھی لیکن اس نے صرف بھدر اکاش نام پایا تھا یا ایک مذہبی طور پر آشرم کا مقام۔ اس علاقہ پر مقامی نواب یا رانا لوگ راج کرتے تھے۔ اس بات کے بھی کافی شواہد موجود ہیں جن سے پتہ چلتا ہے کہ ان چھوٹی چھوٹی ریاستوں یا راجاؤں میں چھوٹے چھوٹے سردار، راوی اور جہلم کے درمیان ہمالیائی خطے کے ساتھ ساتھ یعنی بالائی پہاڑی علاقوں میں ساتویں اور گیارہویں صدی کے درمیان راج کرتے تھے جبکہ ان کو اس خطے کی دوسری کئی مملکتوں کے بانی راجاؤں نے

اپنے تخت کر لیا۔ اُن کا ذکر دو گُل نے تفصیلاً کیا ہے۔ اپنے سے مقابلتا بڑی مملکتوں کے ہاتھوں اپنی جائیدادیں و اقتدار کھو جانے کے بعد بھی خطے کے ٹھاکور اور میاں لوگوں کی بڑی بے تابانہ خواہش تھی کہ وہ (راجواڑے) اُن کے مطیع رہیں۔ گیارھویں صدی عیسوی کے اختتام کے قریب پہاڑی ریاست بھدر رواہ کے بعد والے حکمران بھی رانا گھمبیر سنگھ والی کانڈوت کے زیر نگین آ گئے تھے لیکن اِس چھوٹی سی ریاست کا بعد میں کیا حشر ہوا؟ معلوم؟ شاید بعد میں بیڑا پر گنہ کے ڈیسیری کوٹھی کے رانا ناگ پال نے بارھویں صدی کے وسط میں اِس (ریاست) کے درجہ کو کم کر دیا جب کہ اُس نے بھدر واکاش کی بالائی نیرو وادی میں علاقہ اٹھکھار کے اُدھے نگر، سرتنگل اور ڈونگا نگر (موضع مونڈا) کو اپنے مطیع کر دیا تھا۔^۱

سوماور من اور استاد یو کا انتقال نامہ:

بھدر رواہ کی تاریخ کا معتبر اور پرانا تاریخی حوالہ سوماور من اور استاد یو ہوئی پلیٹ پر کندہ کیا گیا ہے۔ بھدر رواہ کا ذکر ”راج ترگنی“ میں کشمیر کی حکومت کے دعوے دار مہا برمنگل کے ساتھ بھی کیا گیا ہے۔ بادشاہ سوسل (۱۰۹۱ء تا ۱۱۲۸ء) نے حکومت دشمنی کے جرم پر مہا برمنگل کو ملک بدر کیا تھا۔ وہ بھدر رواہ کی طرف بھاگ آیا اور یہاں پر ہی رہائش اختیار کی۔ اِس واقعہ سے یہ بھی نتیجہ اخذ کیا گیا ہے کہ بھدر رواہ بارھویں صدی کے شروع ہونے تک کشمیر کے ماتحت نہیں تھا۔

ڈاکٹر پریتم کرشن کول بھدر رواہ کی قدیم تاریخ کے بارے میں یوں رقمطراز ہیں — ”حقیقت میں بھدر رواہ کی قدیم تاریخ یا اِس کے حکمرانوں کے بارے میں کچھ بھی معلوم نہیں، ماسوائے کچھ آثار قدیمہ کے حوالہ جات کے۔ ان میں سب سے زیادہ اہمیت گپت گنگا کی ایک قدیم چھوٹی سی غار کے ڈھانچے کی ہے جس کے اندر

^۱ ”ہالین پرنسی پیلیٹیز“ از: ڈاکٹر پریتم کرشن کول، ص: ۱۳۶ (اردو ترجمہ: بشیر بھدر وائی)

ایک کندہ کئے ہوئے پیر کا عکس ہے جسے پانڈوؤں کے بھیم کی طرف منسوب کیا جاتا ہے۔ اور ایک چھوٹی سی ٹینکی جس میں غار کی دیوار سے پانی کے قطرے گرتے ہیں اور جس میں پانڈوؤں کی والدہ کنتی کے نہانے کی روایت ہے۔ غار کی چھت پر کچھ کچھ ہاتھ سے لکھی ہوئی تحریر پیر کے عکس کے ساتھ ہی کندہ کی ہوئی ہے۔ یہ کندہ کی گئی تحریر چوتھی صدی عیسوی میں برہمی رسم الخط میں چھ یا سات الفاظ پر مشتمل ہے اور اس سے ظاہر ہوتا ہے کہ یہ کبھی کوئی شمشان گھاٹ تھا۔ اس چھوٹی غار میں داخلہ کی جگہ پر ہی ایک چھوٹے سے مندر کا ڈھانچہ کھود کر بنایا گیا ہے جس میں کنتی کا مجسمہ یا عکس بھی شامل کیا گیا تھا جو دوسری مورتی بدھس تاوا (بدھ کی ادا سی بھری مورتی) کے سمیت مندر سے چوری ہو گئی ہے۔ اس عکس کے منہ کے گرد ایک ہالہ تھا جس پر گیارہویں یا بارہویں صدی عیسوی میں شادرا رسم الخط میں کچھ لکھا ہوا تھا۔ یہ مورتی کسی کشمیری حکمران نے بھدراوکاس میں اپنی فوجی مہمات میں قیام کے دوران وقف کی ہوئی معلوم ہوتی ہے۔ ایک شیو مندر بھی نیرد کے قریب ہی ایک شاندار لنگم کے ساتھ موجود ہے اور یہ جگہ ابھی تک شمشان گھاٹ کے طور پر استعمال ہوتی ہے۔

راجگان بھدرواہ

شجرہ نسب راجگان بھدرواہ:

بھدرواہ کے پہلے آٹھ راجاؤں کے ناموں میں مؤرخین اور تذکرہ نگاروں کے درمیان شروع ہی سے اختلاف رہا ہے۔ البتہ راجہ ناگ پال کے بعد بتائے گئے تقریباً سب ہی راجاؤں کے نام ملتے ہیں۔ بقول پروفیسر اودھے چند ٹھاکور ”قدیم اور متوسط دور میں بھدرواہ ایک آزاد اور خود مختار مملکت کی حیثیت رکھتا تھا۔ چند رہنسی راجاؤں کے منصفانہ دور میں لوگوں پر کوئی ظلم نہیں ہوتا تھا۔ وہ آزاد تھے اور خوشحال بھی۔ اُن راجاؤں نے اپنی حکومت اور اقتدار کو آس پاس کے حکمرانوں یعنی چمبہ، بسوہلی، بھڈوا اور کشنواڑ کے ساتھ لڑ جھگڑ کر وسیع کیا۔ انہوں نے کبھی بھی اپنی رعایا کی بہبودی اور خوشحالی کو فراموش نہیں کیا۔ رفائے عام کے بہت سے کاموں کو در دست لیا گیا۔ مندر اور قلعے تعمیر کئے گئے۔ نہریں اور کوہلیں کھودی گئیں۔ چشموں اور مذہبی مقامات کی بنیادیں ڈالی گئیں۔ بھدرواہ کی مقامی روایات اور رسومات کی پذیرائی کی گئی۔ یہ ثقافتی کامیابیوں کا دور تھا۔ یہ سب کارنامے ہمیں لکشمی دیو، دھری پال، کیلاش پال، ناگ پال، دھرت پال، سمیت پال جیسے راجاؤں کی حمد لی کا پتہ دیتے ہیں۔ تاہم فتح پال، دیا پال اور پہاڑ چند جیسے راجے بطور جنرل اور حکمران دونوں لحاظ سے نالائق اور کاہل تھے۔ اُن کے تحت ہی بھدرواہ نے اپنی شان و شوکت کھودی اور اس کے افق پر پراگندگی کے بادل چھائے رہے جس کے نتیجے میں بھدرواہ ریاست چمبہ کے زیر اثر اور زیر اقتدار آ گیا..... درحقیقت ۸۱ء تا ۱۸۸۲ء تک مملکت بھدرواہ چمبہ ریاست

کے ہاتھوں میں کھلونا بن کر رہ گئی تھی۔ اُس دور میں اِس کے حکمرانوں نے چمبہ کی فرمانروائی قبول کی اور باقاعدگی کے ساتھ اُسے خراج ادا کرتے رہے۔ لیکن جب کبھی بھی خراج کی ادائیگی میں دیر ہوتی تو بھدرwah کو چمبہ کی فوجوں کا قہر سہنا پڑتا۔ ۱۷۸۳ء میں بھدرwah کے قلعہ پر حملہ کیا گیا اور شہر کا کچھ حصہ بھی برباد کر دیا گیا۔“

ٹھا کور اودھے چند کے پیش کردہ راجگان بھدرwah کے شجرہ نسب میں جن سترہ ناموں کا ذکر کیا گیا ہے وہ حسب ذیل ہیں:

۱. لکشمی دیو
۲. دھاری پال / پرتھوی پال / حسن پال / سوم پال
۳. کیلاش پال
۴. کھہ پال
۵. زنگھ پال
۶. دھرم پال
۷. وکرم پال
۸. وشمبہ پال
۹. ناگ پال
۱۰. پرتاپ پال
۱۱. بھگت پال / بھوپ چند / کنور چند
۱۲. دھرت پال / دھاری پال / دھرو پال / دھرتی پال
۱۳. ابھے پال
۱۴. مدنی پال
۱۵. سمپت پال
۱۶. فتح پال

۱۷. دیال پال

ٹھا کورکا ہن سنگھ بلاوریہ نے اُن راجوں کے یہ نام بتائے ہیں:

۱. بھدر پال

۲. پرتھوی پال

۳. ارجے پال

۴. کیلاش پال

۵. کرشن پال

۶. مہان پال

۷. ناگ پال

۸. بشمبھر پال

دوسری طرف دیوان نرسنگھ داس نرگس نے اُن راجاؤں کے بارے میں اپنی

فہرست اس طرح ترتیب دی ہے:

۱. رادھک پال

۲. بھدر پال

۳. پرتھوی پال

۴. برہم چند

۵. ارجے پال

۶. کیلاش پال

۷. کرشن پال

۸. مہان پال

۹. ناگ پال

۱۰. بشمبھر پال

۱۱. بھگت سنگھ (۱۷۷۵ء تا ۱۷۸۳ء)

۱۲. پہاڑ چند (۱۸۱۰ء)

راجہ مہان پال، مغل بادشاہ اکبر کے زمانے اور اُس کے ہم عصر بسوہلی کے راجہ دولت پال کے زمانے میں بھدر رواہ کا حکمران تھا۔

ٹھاکور اودھے چند اور نرسنگھ داس نرگس کے دئے ہوئے سب ناموں میں پہلے آٹھ دس راجوں کے نام ایک دوسرے سے نہیں ملتے۔ ڈاکٹر پریتم کرشن کول کو اِس بات پر حیرانی محسوس ہوتی ہے کہ ٹھاکور اودھے چند بھدر رواہ کے راج گھرانے سے تعلق رکھتے تھے پھر بھی انہوں نے بھدر رواہ کے ابتدائی راجوں کے وہی نام بتائے ہیں جو نور پور پاتھان کے راجوں کے ناموں سے ملتے جلتے ہیں۔ دوگل نے جموں کے کئی پہاڑی علاقوں یا ریاستوں کے نسب ناموں پر شک کا اظہار کرتے ہوئے انہیں کسی حد تک ہی مبنی بر صداقت تسلیم کیا ہے۔ مؤرخین کے اِن اختلافات اور ناموں میں اتنی تفاوت کے باوجود ہم یہ ماننے سے انکار نہیں کر سکتے کہ بھدر رواہ کے راجے نور پور کے مایا پوری خاندان سے تعلق رکھتے تھے۔

ڈاکٹر سکھ دیو سنگھ چاڈک نے بھی یہی اظہار خیال کیا ہے کہ بھدر رواہ مملکت کے پہلے راجاؤں میں سے آٹھ کے نام راجہ ناگ پال کے دور تک مختلف قسم کی دستاویزات میں مختلف طور پر درج ہوئے ہیں۔ البتہ ناگ پال کے بعد والے نام اُن میں ایک دوسرے سے میل کھاتے ہیں۔ اُن کے لکھنے کے مطابق بھدر رواہ کے راجاؤں کے ناموں کی ترتیب یوں ہے:

۱. دواری پال

۲. کلہن پال

۳. اچھا پال

۴. ران سنگھ پال

۵. دھرم پال
۶. بکرم پال
۷. بشمبھر پال
۸. ناگ یا تھن پال^۱

متذکرہ بالا راجاؤں کے نام دینے کے بعد پروفیسر چاؤک بھی ٹھا کر کاہن سنگھ بلاوریہ کے لکھے ہوئے ناموں (۱) بھدر پال (۲) پرتھوی پال (۳) ارجے پال (۴) کیلاش پال (۵) کرشن پال (۶) مہان پال (۷) ناگ پال (۸) بشمبھر پال کا ذکر کرتے ہیں۔

ٹھا کور اودھے چند بھدر رواہ کے قدیم ترین حکمرانوں کے بارے میں لکھتے ہیں کہ — ”اس پہاڑی مملکت کے قدیم حکمرانوں کا تعلق شمالی ہند کے ناگوں کے ساتھ تھا جو کشن خاندان کے دور کے ساتھ ہی برسرِ اقتدار آ گئے تھے۔ اُن میں سے سب سے زیادہ معروف حکمران واسک ناگ یا واسک دیوتھا۔ اپنے بہادرانہ کارناموں کی وجہ سے وقت گزرنے کے ساتھ ساتھ اُس کے گرد آفاقی شان کی کچھ معجزانہ باتوں کا ہالہ بنایا گیا تھا۔ جن کی بدولت عام لوگوں کو پوجا کرنے کے لئے اُس کے بت تراش کر مختلف منادر میں رکھے گئے تھے۔ اُسے انسانی شکل میں ہی نو پھنوں کے ساتھ ظاہر کیا گیا ہے جن میں مرکزی پھن سر کے عین اُوپر رکھا گیا ہے۔ اس سے یہ بات ظاہر ہوتی ہے کہ واسک ناگ ناگ قبیلہ کے نوسرداروں پر حکمران تھا جن میں سے نمایاں طور پر سبھار ناگ جس کی حکمرانی علاقہ چنتہ اور دراب میں ماحل ناگ جس کا تعلق بھلیہ کے ساتھ اور بھدر ناگ جو علاقہ کیلاڑ وغیرہ پر حکومت کرتے تھے۔“

وہ مزید تحریر کرتے ہیں کہ — ”تاہم بھدر رواہ کی تاریخ میں تسلسل ہستنا پور (دہلی قنوج) کے ”لکشمی دیو“ سے شروع ہوتا ہے جس نے بھدر رواہ پر قبضہ کر کے ایک

۱ سکھ دیو سنگھ چاؤک (جلد: ۶)

مستقل طور پر قائم کئے گئے خاندانی راج کی بنیاد ڈالی۔ یہ واقعہ آٹھویں صدی عیسوی کے اختتام کے قریب رونما ہوتے دکھائی دیتا ہے۔ لکشمی دیو جو بھدر رواہ کا پہلا راجہ تھا عطر ریشی کے خاندان سے تعلق رکھتا تھا۔ اُس نے کافی عرصہ تک حکومت کی اور اپنی حدود کو کشتواڑ، ڈوڈہ اور بسوہلی کے علاوہ چمبہ تک پھیلا دیا۔ لکشمی دیو کے پانچ لڑکے تھے۔ دھری پال، پرتھوی پال، حسن پال، لکھن پال اور سان پال۔ راجہ لکشمی دیو کے بعد اُس کا سب سے بڑا لڑکا دھری پال حکمران بنا جبکہ اُس کے دوسرے لڑکوں نے بالترتیب بڈھو، بسوہلی، کلواور ڈینگ، بل کی طرف ہجرت کی۔ راجہ دھری پال کی جگہ اُس کا بیٹا کیلاش پال راجہ بنا، جس کے نام سے ہی کیلاش کنڈ کی یا ترا کی بنیاد پڑی جو واسک ناگ کا مسکن تھا۔“

ٹھاکور صاحب کے دیئے ہوئے ناموں سے ڈاکٹر پریتم کرشن کول کو کافی اختلاف ہے۔ وہ ٹھاکور اودھ سے چند کے بتائے ہوئے ابتدائی راجوں کے ناموں کو نور پور پانچھیال کے راجوں کے ناموں سے ملتے جلتے ظاہر کرتے ہیں۔

ٹھاکور اودھ سے چند مزید لکھتے ہیں کہ — ”سولہویں صدی عیسوی میں بھدر رواہ پر دشمبر پال کی حکومت تھی جس کے دو بیٹے تھے۔ ناگ پال اور ران چند، تاہم ناگ پال ہی اپنے والد کے بعد راج گدی پر بیٹھا۔ یہی راجہ ناگ پال بھدر رواہ کا مشہور ترین اور نامور حکمران مانا گیا ہے۔ وہ روحانی اوصاف کا مالک تھا۔ اُس کا عہد حکومت سولہویں صدی میں بادشاہ اکبر، یعنی مغلوں کے سر تاج بادشاہ کے زمانے سے میل کھاتا ہے۔.....“

اس بات پر بھی سب کا اتفاق ہے کہ بھدر رواہ میں ”میلہ پٹ“ جو یہاں کے کھکھل کے میدان میں مسلسل تین دن تک اگست اور ستمبر میں ہر سال منایا جاتا ہے کی ابتداء راجہ ناگ پال سے ہی ہوئی ہے۔ (واقعات کی تفصیل اگلے صفحات پر دی جائے گی) اپنی تازہ تحقیق کی بناء پر نیک چند کو تو ال نے ساتویں صدی عیسوی سے لے کر

موجودہ زمانے کے حکمرانوں کو تین ادوار میں تقسیم کیا ہے اور پہلے دور میں راجہ بھوگ پال والی بلاور راجہ رادھک پال پر تھوی پال (برہم چند) ا جے پال کیلاش پال کرشن پال مہان پال ناگ پال بھکت پال دھرب پال ابھے پال میدنی پال سمپت پال فتح پال دیا پال بھوپ چند دیا پال (دوسرا عہد) پہاڑ چند سکھ کمانڈر دار سنگھ زور اور سنگھ کندن سنگھ پرا کر یہ سنگھ کے نام شامل کئے گئے ہیں۔ اس کے بعد دوسرے دور میں ڈوگرہ حکمران اور تیسرے دور میں آزادی کے بعد جمہوری دور میں بھدر رواہ کے تعلق سے حکمرانوں کی طرز حکومت پر تنقیدی طور پر تبصرہ کیا گیا ہے۔ وہ مزید لکھتے ہیں کہ بھوگ پال نامی ایک بادشاہ بلاور کا حکمران تھا جس نے اس مملکت کی حدود بھدر رواہ تک پھیلا دیں۔ اُس نے اپنی زندگی میں ہی مملکت بھدر رواہ ایک آزاد مملکت کی شکل میں اپنے چھوٹے بیٹے رادھک کو سپرد کر دی جس نے بھدر رواہ میں پال حکمرانوں کی بنیاد ڈالی۔ اس پہاڑی وادی میں پال راجاؤں کی حکومت قائم ہونے سے پہلے ایسے حوالہ جات موجود ہیں جن سے معلوم ہوتا ہے کہ مہا بھارت کے زمانے میں واسکی نام کا ایک راجہ بادشاہ آشپتی سے پہلے مملکت بھدر رواہ پر حکومت کرتا تھا جس نے ڈوگنا نگر سرتگل کے مقام پر اپنا دار الخلافہ قائم کیا تھا۔ کہا جاتا ہے کہ راون کی سب سے بڑی ملکہ مندودری اسی واسکی کی لڑکی تھی۔

”چمبہ سٹیٹ گزیٹیئر“ کے مطابق بھی بلاور یہ حکمران ہردوار کے مایہ پوری علاقہ سے آئے تھے اور انہوں نے یہاں پر ریاست کی بنیاد ڈالی۔ دوسری طرف دوگل کی رائے کے مطابق کلواور بھڈو بھدر رواہ اور نور پور یا پانتھان مملکتوں کے حکمرانوں کا نسب ایک ہی تھا۔ بلاور کے حکمرانوں کے شجرہ نسب میں بھوگ پال کے بیٹے کا نام ناگ پال لکھا گیا ہے۔ ڈاکٹر پریتم کرشن کول اپنی مذکورہ کتاب کے صفحہ ۱۴۲ پر لکھتے ہیں کہ ”اگلے صفحات میں ہمیں ناگ پال کے بارے میں جس نے کہ بھدر رواہ اور بھلیس

”پولیکل اینڈ کلچرل ہیری میج“ از این بی کوتوال صفحہ ۱۰۸-۱۰۹

کے نزدیکی علاقہ یعنی چوڑا پرگنہ کے ڈیسیری کوٹھی کے مقام پر ۱۱۱۲ء تا ۱۱۱۸ء تک حکومت کی دلچسپ معلومات حاصل ہوئی ہیں۔ اگر یہی ناگ پال بلاور کے حکمران بھوگ پال کا بیٹا تھا یا اُس کا کوئی قریبی رشتہ دار تھا تو مملکت بلاور کی بنیاد گیا رہوئیں صدی عیسوی کے آس پاس پڑنے کا اندازہ کیا جاسکتا ہے۔ کیونکہ ہمیں ناگ پال کے بارے میں ۱۱۱۲ء تا ۱۱۲۸ء کے درمیان کچھ اہم قسم کے تواریخی حوالے ملتے ہیں۔ نتیجتاً مملکت بھدر رواہ کی بنیاد کچھ صدیوں کے بعد پڑی ہوگی۔ دوسرے مورخین کی طرح ہی ڈاکٹر موصوف بھی بلاور خاندان کی سولہ یا سترہ پشتوں کا ذکر کرتے ہیں جنہوں نے پہلے حکمران رادھک پال یا پہاڑ چند سے لے کر آخری فرمانروا راجہ دیا پال تک بھدر رواہ پر حکومت کی۔ انہوں نے بھی اپنے پیشرو مورخین کے دئے ہوئے شجروں سے استفادہ کر کے بھدر رواہ کے حکمرانوں کی تفصیل حسب ذیل ترتیب سے دی ہے:

۱. رادھک پال
 ۲. بھدر پال
 ۳. پرتھوی پال
 ۴. برہم چند/ا جے پال
 ۵. کیلاش
 ۶. کرشن پال
 ۷. مہا پال
 ۸. ناگ پال دوم
 ۹. وشمیر پال
 ۱۰. بھگت پال
 ۱۱. دھرو پال یا دھاری پال
 ۱۲. ابھے پال
- لگ بھگ ۱۶۲۰ء تا ۱۶۹۱ء
- لگ بھگ ۱۶۳۱ء
- لگ بھگ ۱۶۹۱ء تا ۱۷۷۰ء

۱۳. میدنی پال	لگ بھگ ۷۰ء تا ۳۵ء
۱۴. سمیت پال	لگ بھگ ۳۵ء تا ۷۰ء
۱۵. فتح پال	لگ بھگ ۷۰ء تا ۹۰ء
۱۶. دیالپال	لگ بھگ ۹۰ء تا ۱۸۱ء
۱۷. پہاڑچند	لگ بھگ ۱۸۱ء تا ۱۸۲ء

پروفیسر سکھ دیو سنگھ چاڑک نے قبل ازیں ناگ پال کو بادشاہ اکبر کا ہم عصر بتا کر اُس دور کا تعین ۱۵۵۷ء تا ۱۶۰۷ء کے آس پاس کیا ہے۔ وہ تاریخی حوالے سے ہی بیان کرتے ہیں کہ ناگ پال کے زمانے میں بھی بھدر رواہ ریاست کا دار الخلافہ ڈونگا نگر ہی تھا اور ناگ پال کا نام تھن پال بھی تھا کیونکہ اُس کے دور اقتدار سے متعلق تانبے کی ایک پلیٹ (تختی) آج تک موجود ہے جو شاید ۱۵۸۴ء کی تحریر کردہ ہے لیکن اُس کی تحریر غیر یقینی ہے۔ ناگ پال کے بارے میں کہا ہے کہ اُس نے ایک سو سال تک حکومت کی اور اُس کی موت شاید ۱۶۲۰ء میں واقع ہوئی ہوگی۔

چاڑک صاحب نے پال خاندان کے حسب ذیل حکمرانوں کا ذکر کیا ہے جنہوں نے مملکت بھدر رواہ پر ناگ پال کے بعد حکمرانی کی:

۱. بکھت پال	(۱۶۹۱ء تا ۷۰ء)
۲. دوپ پال	
۳. ابھے پال	(۷۰ء تا ۳۰ء)
۴. میدنی پال	
۵. سمیت پال	
۶. فتح پال	
۷. دیالپال	
۸. بھوپ چند کا بیٹا پہاڑچند	

”پنجاب ہل اسٹیس“ جلد چہارم کے حوالے سے وہ لکھتے ہیں کہ ۱۸۲۱ء کے بعد یعنی پہاڑ چند کے زوال پر چمبہ کے حکمرانوں کی طرف سے مملکت بھدر رواہ پر کچھ حاکموں نے حکومت چلائی اور ۱۸۳۳ء میں زور آور سنگھ کلہوڑیا، جو گلاب سنگھ کا کمانڈر تھا، نے بھدر رواہ فتح کرنے کے لئے اس پر بے سود چڑھائی کی۔ ۱۸۴۵ء میں چمبہ حکومتی کارندوں کی کچھ تبدیلیاں عمل میں لائی گئیں اور چمبہ کی طرف سے پراکم چند بطور گورنر بھدر رواہ مقرر کیا گیا۔ بعد ازاں اس مملکت پر حملہ کر کے اسے جموں کے ساتھ ملا دیا گیا۔

جیسا کہ پہلے بھی ذکر آچکا ہے کہ تاریخ بھدر رواہ کے قدیم راجوں کے ناموں اور ان کی ترتیب میں راجہ ناگ پال کے دور حکومت تک بہت اختلاف پایا جاتا ہے اور بعد والے راجاؤں کے نام جو ان شجروں میں ایک دوسرے کے ساتھ میل کھاتے ہیں وہ بقول ڈاکٹر پریتم کرشن کول حسب ذیل ہیں:

”دھری پال، کلس پال، کھہا پال، کرن پال، دھرم پال، بکرم پال، بشمر پال، ناگ پال یا تھن پال۔“ اگر اس مفروضے کو کہ درج بالا نام وراثت و لیبوں میں ایک دوسرے سے میل بھی کھاتے ہوں، تاہم ان خاندانی شجرات کی تحریروں میں فرق اور تفاوت کی وجہ سے ہم حتمی طور پر بھدر رواہ کے قدیم حکمرانوں کے ادوار کا تعین نہیں کر سکتے جب تک کہ آئندہ رُو بہ عمل آنے والی تحقیق کے نتیجہ میں دریافت ہونے والے مسودات ہماری اس الجھن کو دور کرتے ہوئے یہاں کی تاریخ کو معتبر اور مستند بنانے میں مؤرخین کی مدد نہ کریں۔ جیسا کہ پچھلے صفحات میں ذکر ہو چکا ہے کہ بھدر رواہ کی قدیم تاریخ کے بارے میں دریافت کردہ یا پیش کردہ شجرہ نسبوں میں درج ناموں کے درمیان تفاوت کی وجہ سے کچھ مغربی مشاہدین نے بھی ان کے کلیتاً درست ہونے پر شک کا اظہار کیا ہے۔ البتہ ان حکمرانوں کے ناموں کو جزوی طور پر درست بتایا ہے جو ان شجروں میں ان کے مشاہدے کے تحت آپس میں میل کھاتے ہیں۔ دو گل وغیرہ

تو جموں کے کچھ شجروں کے قابل اعتبار ہونے میں بھی شک کرتے ہیں۔ اس لئے ظاہر ہے کہ ہمیں اور ہماری آئندہ نسلوں کو اس ضمن میں تحقیقی عمل جاری رکھنا پڑے گا اور صداقت کی گہرائی تک پہنچنے کے لئے کافی محنت سے کام لینا ہوگا۔

دوسری بات جس سے مؤرخین کو ریاست ہائے جموں و کاٹھڑہ اور کسی حد تک قدیم بھدر رواہ اور کشتواڑ کی مملکتوں تک کے ہم عصر حکمرانوں کے شجرہ نسبوں میں یکسانیت بھی شک میں ڈال لیتی ہے۔ ایک ہی عہد میں مختلف مقامات پر ایک ہی نام کے یا ایک دوسرے سے ملتے جلتے ناموں سے منسوب حکمرانوں کا ہونا بعید از قیاس اور ناممکن سمجھوس ہوتا ہے۔ اس ضمن میں ڈاکٹر پریتیم کرشن کول نے اپنی مذکورہ کتاب ”ہمالین پرنسی پیلیز“ کے صفحہ ۱۴ پر کئی مختلف علاقوں کی نشاندہی کی ہے جہاں ایک ہی عہد میں ہم نام حکمران شجروں میں دکھائے گئے ہیں۔ اُن میں باقی جگہوں کے علاوہ نور پور اور کشتواڑ کا جگت سنگھ راجہ باس والی نور پور اور راجہ باسک والی بھدر رواہ نور پور کے ہی پرتھوی پال اور کیلاش پال شامل ہیں جن کو بھدر رواہ کے شجروں میں بھی دکھایا گیا ہے۔ علاوہ ازیں چار یا پانچ ناگ پال تو اب تاریخ کے صفحات میں تحقیقی طور پر پایہ ثبوت کو بھی پہنچ گئے ہیں جن کا ذکر تفصیلاً اگلے صفحات میں آئے گا۔

ڈاکٹر موصوف ایک اور حقیقت کی طرف بھی اشارہ کرتے ہیں جس سے آئندہ ہونے والی تحقیق میں پیدا ہونے والی غلط فہمیوں کا سد باب ہو سکتا ہے۔ وہ لکھتے ہیں کہ — ”بعض اوقات شہزادوں کے ایک جیسے نام لکھنے کا طریقہ جان بوجھ کر اور قصداً اپنایا جاتا تھا جس سے تاریخ کے طالب علموں کو (اس کام کی انجام دہی میں) ایک الجھاؤ اور پریشانی کی کیفیت، سے دوچار ہونا پڑتا ہے۔“ وہ مزید لکھتے ہیں کہ — ”ہمارے مطالعہ سے ایک بات عیاں ہو جاتی ہے کہ جہاں تک مملکت بھدر رواہ کی اوائل تاریخ کا تعلق ہے اس پر چسبہ کی بہ نسبت بلاور ریاست کا زیادہ تر غلبہ رہا ہے۔“

بھدر رواہ کی قدیم تاریخ کی عدم دستیابی کی وجہ سے روایات کے دھند لکوں

سے اخذ کئے گئے نتائج مختلف مؤرخین اور تذکرہ نگاروں کی اس بارے میں کی گئی قیاس آرائیوں اور ہمسایہ ریاستوں یا علاقوں کی تواریخ نسب ناموں، سفر ناموں اور دیگر ذرائع سے برآمد شدہ کچھ اہم واقعات کی مختصر تفصیلات کی نشاندہی کے بعد ہم ناگ پال اوّل سے لے کر مملکت بھدر رواہ کے ڈوگرہ حکمرانوں کے زیرِ نگین ہونے تک اس کی راج گدی پر بیٹھنے والے مختلف راجاؤں کے بارے میں مؤرخین اور تذکرہ نگاروں کی تحقیق سے حاصل شدہ تاریخی کڑیوں کو کسی حد تک تسلسل سے بیان کریں گے تاکہ اُن کی محنت کا یہ نادر سرمایہ محفوظ بھی ہو جائے اور بھدر رواہ کی تاریخ کو ایک معتبر اور مستند حیثیت بھی حاصل ہو سکے۔ اُن قابلِ قدر اصحاب کے اسمائے گرامی پہلے ہی بیان کئے جا چکے ہیں، جنہوں نے آج تک دیگر علاقوں کے ساتھ ساتھ کسی حد تک بھدر رواہ کی تاریخ کے بارے میں بھی خامہ فرسائی کی ہے۔

بھدرواہ کے پال راجے

ناگ پال اوّل:

ناگ پال اوّل کو بھدرواہ کا بہادر ترین راجہ تصور کیا جاتا ہے۔ بقول اسیر کشتواڑی — ”جموں اور گانگڑہ کی پہاڑی ریاستوں کے تاریخی دستاویزات کا جائزہ لیتے ہوئے ناگ پال نام کے پانچ حکمران ہمارے سامنے آتے ہیں جن میں سے پہلے تین ناگ پال بارہویں صدی کے شروع درمیان اور آخر میں ابھرے تھے۔ جبکہ چوتھے ناگ پال نے چودھویں صدی کے آخر میں نور پور پر حکومت کی تھی۔ پانچویں ناگ پال کے بارے میں کہا جاتا ہے کہ وہ سولہویں صدی عیسوی کے آخر میں بھدرواہ کا حکمران تھا۔“

(بحوالہ ”تصویر ضلع ڈوڈہ“، صفحہ: ۲۰۵ تا ۲۰۶)

دوسری طرف ڈاکٹر پریم کرشن کول اپنی تالیف میں مذکورہ بالا پانچوں ناگ پال نامی راجاؤں کی تفصیل حالیہ تحقیق اور نئی تالیفوں کے حوالہ جات کی روشنی میں بہت ہی موثر ڈھنگ اور قابل قدر انداز تحریر سے دے کر اہم اور نئے قسم کے نتائج اخذ کرتے ہیں جو اختصار سے درج ذیل ہیں:

ان پانچ راجوں میں سے تین کا تعلق بارہویں صدی کے اوائل اور متوسط دور سے تھا اور چوتھے ناگ پال نے چودھویں صدی کے اواخر میں نور پور پر حکومت کی جبکہ پانچویں ناگ پال کے بارے میں بیان کیا جاتا ہے کہ اُس نے سولہویں صدی کے اواخر میں بھدرواہ پر دوسری بار حکومت کی۔

(بحوالہ ”ہمالین پرنسی پبلیکیشنز“، صفحہ: ۱۳۹ تا ۱۶۶)

نام کا سوسل کا ایک نواب بھدر اوکاش میں ٹھہرا تھا اور اُسی دوران اُس کے بیٹے نے ڈمراس کے ساتھ سازش کی تھی بلکہ سوسل کے خلاف بغاوت تک بھی کی تھی۔ ناگ پال کو سوسل کا تحفظ اور سرپرستی حاصل تھی اور اُس نے پہاڑی سرداروں کی سرکشی دبانے میں سوسل کی طرفداری بڑی سرگرمی سے کی تھی۔“

ڈیسیری کوٹھی (چمبہ) کا ناگ پال:

یہ مقام تاریخی اور ثقافتی حیثیت سے بڑی اہمیت رکھتا ہے اور حالیہ زمانے کی نادر دریافت بھی ہے جو موجودہ چمبہ کی چوڑاہ وزارت کے نام کے پرگنہ کے کنارے بیرانالے کے قریب واقع ہے۔ میلوٹ اور ڈگانی کا درّہ اُن دوسر حدی وادیوں کو جوڑتا ہے۔ بیر اور ڈیسیری کوٹھی، سیوال وادی (بیرانالہ، ٹسا اور سیول دریاؤں کا معاون ہے جو دریائے روای کی ساتھ سیول کے نزدیک ملتے ہیں) کی حدود میں ہی داخل ہے۔ یہ علاقہ اونچی سطح پر واقع ہے جہاں سے وادی بھلیس بھدر رواہ کی بالائی وادی نیرو پانگئی، پاڈر اور وادی سیول کو موثر ڈھنگ سے قابو میں یا زیر نگرانی رکھا جاسکتا تھا۔ پدري کا درّہ وادی سیول کو بھدر رواہ سے جوڑتا ہے اور اس درّے کے صرف تین یا چار میل آگے جا کر ہم قصبہ بھدر رواہ میں پہنچ جاتے ہیں۔

دوگل کو ڈیسیری کوٹھی کے مقام پر ہی ایک چشمہ پر کندہ کی ہوئی تحریر ملی تھی جو ہمارے روایتی ہیروؤں کے علاوہ اس خطے کے بارہویں صدی عیسوی کے وسط کے حالات پر طوفان خیز روشنی ڈالتی ہیں۔ یہ وہ وقت تھا جب کشمیر اور جموں کے پہاڑی خطوں میں بڑی تیزی سے سیاسی تبدیلیاں رونما ہو رہی تھیں۔ بھلیس اور بھدر رواہ کی وادیوں کے پہلو میں واقع بیرا پرگنہ نہ صرف ایک اہم نوعیت کی حامل چشمہ والی تحریر فراہم کرتا ہے بلکہ دیگر کئی تحریریں، حوض (باؤلیاں) چشموں پر کندہ کے گئے عکس اور مورتیاں اور دیگر قدیم نوادرات سے بھی سرفراز کرتا ہے جو چمبہ کی تاریخ سازی میں بڑی مفید

اس تحریر کے مطابق ناگ پال ۱۱۶۰ء کے آس پاس ایک بڑے جنگجو اور ایک
بارسوخ نواب کی صورت میں ظاہر ہوا۔ اس تاریخی افادیت کے ”چشمے“ کی تحریر میں کم
سے کم ۷۱ شلوک مدح یا قصیدے کی صورت میں درج تھے جن میں سے ۱۰ شلوک
مکمل طور پر اور ۱۰ سے لے کر ۷۱ تک کے شلوک جزوی طور پر خراب ہو گئے ہیں۔ اس
کے پہلے دس شلوک رانا ناگ پال کے نسب کے بارے میں ہیں لیکن بد قسمتی سے اُن کا
اب سراغ پانا ناممکن ہے البتہ دستیاب شدہ آٹھ اشعار سے یہ انکشاف ہوتا ہے کہ:

(۱) ناگ پال بیرا پرگنہ کا حاکم اعلیٰ تھا۔

(۲) اُس کی والدہ بڑی پارسا اور نیک سیرت خاتون تھی۔

(۳) وہ ناگ پال کی موت کے بعد سستی ہونا چاہتی تھی لیکن ناگ پال نے
بھائی کی مدد سے اُسے روکا۔

(۴) ناگ پال بڑی شان و شوکت والا حاکم تھا جو اپنی نیکیوں کی بدولت بڑا
مشہور تھا اور دشمنوں کا ناش کرنے والا تھا۔

(۵) جنگوں میں اپنی تلوار اور لٹھی کے جوہر اور قوت بازو سے اُس نے دشمنوں
کے ٹکڑے کر دیے جس پر بادشاہ للت ورمہ نے اُسے رانا کا خطاب دیا۔
(۶) ناگ پال کی بیوہ نے بھرت رکھے اور اپنے جسم کو کافی حد تک گھٹا
دیا۔ غریبوں کے لئے اُس کی رحم دلی زیادہ ہو گئی اور کرشن کے لئے محبت
شدید ہو گئی۔

(۷) یہ مدح للت ورمہ (راجہ چمبہ) کے گرو ”کمل لچھانا“ نے ناگ پال
کے بارے میں لکھی تھی۔

(۸) اپنے خاوند کی رُوح کی شانتی کے لئے اُس نے ایک حوض (مینیکی یا
باؤلی) بنوایا۔

وگل اور ”چمبہ گزیئر کے حوالوں سے وہ ایک اور کندہ کی گئی تحریر (کتبے) کا ذکر کرتے ہیں جو علاقہ کیلاڑ کے جنوب میں واقع سہلی کے مقام پر واقع پنپہار پر پائی گئی جہاں سانچو نالہ جو چندر بھاگا کی معاون ندی ہے پانگنی (چمبہ) کی وادی میں اُس کے ساتھ مل جاتا ہے۔ اُس تحریر سے یہ ظاہر ہوتا ہے کہ للت در مانے چمبہ پر ۱۱۳۳ء سے لے کر غالباً ۱۱۷۵ء تک حکومت کی۔ چوڑاہ کے ہی پرگنہ کہاڑ اور مذکورہ کیلاڑ (پانگنی) سے رانا لوگ وادی بھدر رواہ کی طرف کوچ کر کے کیلاڑ وادی کے اُونچے مقامات جن میں سے نالہ بن گڈ نکلتا ہے میں آباد ہو گئے ہیں۔ (بحوالہ ”ہمالین پرنسپلٹیز“)

یہ بھی اتفاق کی بات ہے کہ وادی چمبہ اور بھدر رواہ کی بہت سی جگہوں کے ناموں میں آج تک مناسبت چلی آرہی ہے جیسے چنوت، مٹھولہ، کیلاڑ، محالہ، سروا، چوبیہ وغیرہ۔ وگل کے مطابق پانگنی کے رانوں کی پشت سے تعلق رکھنے والا مہاب سنگھ کیلاڑ پانگنی سے آکر بھدر رواہ کے علاقہ کیلاڑ میں بس گیا تھا۔

موضع بھیجہ علاقہ اٹھکھار بھدر رواہ میں تانبے کی ایک تختی کی بازیابی بھی اپنی جگہ تاریخی اہمیت کی حامل ہے۔ تانبے کی وہ تختی موضع بھیجہ بھدر رواہ کے مرحوم تارا چند پادھا کے خاندان کے پاس ابھی تک موجود ہے۔ اُس کا تعلق بارہویں صدی عیسوی کے ناگ پال سے ہی ہے۔ وہ تختی ناگ پال کے بارے میں بڑی مفید اور اہم اطلاعات بہم پہنچاتی ہے۔ اُس کے دیوناگری متن کا انگریزی ترجمہ غالباً ڈاکٹر پریتم کرشن کول تے ہی کیا ہے۔ اُردو ترجمہ راقم نے خود کیا ہے جو حسب ذیل ہے:

”وہ جو چند ہیر شجرہ نسب سے تعلق رکھتے ہوں ان احکامات پر عمل کریں۔ اُنکی والکا نسب سے تعلق رکھنے والے اس سے لطف اندوز ہوں۔ آخر الذکر میں سے کوئی جو اس جھلہ زمین کے آب و دانہ (پانی اور زمین) کا استعمال کرے، جہنم میں جائے یا اپنی نسل کو نشٹ کر ڈالے۔ دُرست سال ۱۲۴۱ (بکرمی) کشمیری سمت ۶۰ (ساٹھ) اسوج کے مہینے کی پورن ماشی، سوموار بتاریخ ۲۱/ اسوج، وہ جو دھرم پر پورا

عبور رکھتا ہے اور براہمنوں کی پوری سرپرستی کرتا ہے۔ راجہ ناگ اپنے کل گرو اگنی والکلیا کو آشپتی کے متبرک تیرتھ پر بخشش کے طور پر بھیجے اور سرتنگل کے درمیان واقع ۴۰۰ آ لے (دوسو کنال) اراضی آبی اور اراضی خشکی جسے بونے کے لئے ایک سو بھار (۲۰ کوٹھل) بیج درکار ہے (اگر ضرورت محسوس ہو) اور گائے کا ایک جوڑا اور ابل، عطا کرتا ہے۔ ناگ پال کے شجرہ نسب کے لوگ شاستروں کے مطابق ان احکامات پر بڑی وفاداری سے عمل پیرا ہوں۔ وہ جو اس عہد کو توڑے چھ ہزار سال تک فضلے اور گندگی کے ایک کیڑے کی طرح مصیبت میں پڑ جائے گا۔ پادھا اگنی والکلیا کے استعمال کے لئے بالمیک نے یہ تحریر لکھی اور بخشش کے طور پر عطا کی۔“

اس تختی سے اور باتوں کے علاوہ اس واقعہ کی تاریخ ۳ اکتوبر ۱۱۸۴ء میں آشپتی (سونہ بائیں یا سونہ باولی) کو ایک تیرتھ کی حیثیت حاصل تھی۔ یہ بھی قیاس کیا جاسکتا ہے کہ بھدر رواہ کے بالائی علاقہ بھیجے جو آشپتی پہاڑ کے دامن میں واقع ہونے اور اس کے پاس ہی پداری کا درہ ہونے کی وجہ سے جو چمبہ کی حدود کی طرف ہماری رہنمائی کرتا ہے، سے موضع سرتنگل تک کی زمین کی بخشش اس بات کی غماز ہے کہ وادی بھدر رواہ اور وادی نیرو بالائی حصہ خصوصاً پہلے ہی راجہ ناگ پال نے مغلوب کر لیا تھا۔

اس تاریخ ساز واقعہ سے ڈاکٹر کول اس نتیجے پر پہنچے ہیں کہ —

(۱) ۱۱۸۴ء میں ناگ پال عمر رسیدہ ہو چکا ہوگا جس وجہ سے وہ قطعہ زمین براہمن پادھوں کو بخش دینے پر آمادہ ہو گیا۔ وہ اُن کو وہاں اس لئے بھی بسانا چاہتا تھا تاکہ وہ یہاں کے مقامی باشندوں پر اپنا اثر و رسوخ استعمال کر کے اُن کے دلوں میں اُس کے لئے وفاداری پیدا کر سکیں اور یہ کہ وہ کشمیر اور بھدر رواہ سے بلاور کی طرف جانے والے روایتی راستے کی نگرانی بھی کر پائیں۔ (ب) ان حالات میں ناگ پال بھدر رواہ کا پہلا نواب گزرا ہے جس نے اس کو مطیع کرنے کے بعد اس پر حکومت کی۔ جے۔ پی۔ ایچ۔ ووگل کی تصنیف ”اینٹی کیوٹیز آف چمبہ“ جلد اول، صفحہ ۱۱۰

کے حوالے سے وہ لکھتے ہیں کہ ڈیسیری کوٹھی کے مقام پر رانوں کے ایک محل کی جائے تعمیر کا پتہ چلا ہے جو غالباً ناگ پال کا ہی تھا۔ وگل نے نہ صرف اس کا پتہ لگایا ہے بلکہ اس کی تصویریں اٹھا کر اس کی مثالوں سے توضیح بھی کی ہے۔ دوسری بات جس کی طرف وہ اشارہ کرتے ہیں یہ ہے کہ بھدر رواہ کے لوگوں کی روایات اور ان کے اعتقاد کے مطابق ناگ پال نے ایک سو سال سے زیادہ عمر پائی تھی جو اپنے والد کے بڑھاپے میں پیدا ہوا تھا۔ اُس میں اُس کی والدہ کی نذر اور عبادات کا بھی ہاتھ تھا۔

کے ایس۔ سکسینہ اپنی تالیف ”پولٹیکل ہسٹری آف کشمیر“ میں لکھتے ہیں کہ جب دوسرے پہاڑی سردار وادی کشمیر سے بادشاہ سوسل کو بے دخل کرنے کے لئے بھکسا چر کے حق میں اُس کی طرفداری کر رہے تھے (جن میں اکثر پال خاندان سے نسبت رکھتے تھے) اُس وقت صرف ناگ پال ہی اُس کا ایک معتمد اور قابل اعتماد دوست تھا جو اُس کا ساتھ دے رہا تھا۔ اُس لئے اُس نے اُسے راجپوری (راجوری) کی حکومت سونپ دی جس پر بعد میں ۱۱۲۰ء کے آس پاس اُس کے سوتیلے بھائی سوم ناتھ نے قبضہ جمالیا تھا۔ سوسل بغاوتوں کی وجہ سے ناگ پال کی کوئی مدد نہ کر سکا جس وجہ سے اُسے ہمیشہ کے لئے یہ جگہ چھوڑ کر کہیں اور جانا پڑا۔

سکسینہ رقمطراز ہیں کہ — ”یہی ناگ پال بلا اور کے شاہی نسب میں ممکنہ طور پر بھوگ پال کا بیٹا تھا اور اس میں کوئی مشکل بات نظر نہیں آتی۔ ہم نے پہلے ہی دیکھا ہے کہ بادشاہ انت والی کشمیر (۱۰۲۸ء تا ۱۰۶۳ء) نے چمبہ تک کی ساری پہاڑی حدود (علاقہ) کو زیر قبضہ کر لیا تھا۔ جنوں کی پہاڑی مملکتوں پر کشمیری حکمرانوں کا غلبہ ۱۱۲۰ء تک رہا جبکہ ان سرداروں نے انہیں لکار کر بھکسا چر کی مدد کی۔ کیونکہ ان سرداروں میں زیادہ تر پال نسب سے تعلق رکھتے تھے۔ اُس لئے بعید از امکان نہیں کہ راجپوری کا ناگ پال ڈیسیری کوٹھی کے کتبے میں درج شدہ ناگ پال ہی ہو۔ کیونکہ راجپوری کے واقعات کے بعد ہمیں کسی دوسری جگہ اس کا کوئی حوالہ نہیں ملتا۔“

ان حالات میں جبکہ ناگ پال راجپوری سے ۱۱۲۰ء کے آس پاس واپس چلا گیا اور سوسل بھی اُس کی کوئی مدد نہ کر پایا، عین ممکن ہے کہ اُس نے واپس چمبہ ہی جانا مناسب سمجھا ہو جو ڈیسیری کوٹھی کے کتبے میں درج شدہ تحریر کے مطابق اُس کا آبائی وطن تھا، جہاں سے بڑھاپے کی عمر میں وہ کشمیر اس لئے آیا ہو کہ وہ سوسل کی مدد کرے اور راجپوری میں پرتاپ پال (سابقہ وزیر) کی موت کا بدلہ لے۔ ۱۱۲۰ء کے آس پاس اپنی واپسی پر اُس نے علاقہ بھلیس، بھدر رواہ، چوڑاہ اور وادی ٹسا میں اپنے اقتدار کو مستحکم کیا اور سیول وادی کے ٹسا ڈیسیری کوٹھی علاقہ کو اپنا دارالخلافہ مقرر کیا۔ ۱۱۲۰ء تا ۱۱۵۰ء کے درمیان اُس نے اپنے آپ کو کافی مستحکم کیا اور کشمیر کے ساتھ تعلقات قائم رکھے۔ ڈیسیری کوٹھی کی چوکی سے ناگ پال اپنے خطے کے نزدیکی سرحدی علاقوں یعنی پانگی پاڈر، بھلیس، بھدر رواہ، چوڑاہ اور بیرا کے علاوہ اپنی پہاڑی مملکت کے باقی حصوں کی چہرہ داری یا نگرانی کر سکتا تھا۔ بلاور، بھدر رواہ، بھلیس اور چوڑاہ کے علاقے اُس نے اپنی بہادرانہ اور جنگجوانہ صلاحیتوں کی بدولت اپنے زیر اقتدار کر لئے ہوں گے۔ تاہم چمبہ کا حکمران ان حالات سے صرف نظر نہیں کر سکتا تھا۔ اُسے ناگ پال کی ابھرتی ہوئی طاقت کافی حد تک پریشان کرتی ہوگی لیکن وہ اُس کے علاقہ کو اس لئے زیر نہ کر سکا کیونکہ جے سہا ابھی وادی کشمیر پر حکومت کرتا تھا اور وہ ان پہاڑی علاقوں پر اپنا اثر ڈالنے کی کوشش میں تھا۔ اُس نے یہی بہتر جانا کہ ناگ پال کے ساتھ دوستی کی جائے۔ ”اسی پس منظر میں“ بقول ڈاکٹر پریتم کرشن کول ”چمبہ کے حکمران کے کل گرو نے جے سہا کی ۱۱۵۴ء میں موت کے بعد ناگ پال اور اُس کی بیوہ ماں کی توصیف میں ایک مدح لکھی اور اُسے ڈیسیری کوٹھی میں ایک پنہار پر تحریر کروا کر (اپنے پہلے ہی تعمیر کئے گئے محل کے مقام) نصب کروایا۔

۱۱۵۴ء یا ۱۱۵۵ء میں جے سہا کی موت کے بعد چھوٹی چھوٹی مملکتوں کے درمیان باہمی لڑائیاں اور جھگڑے بڑھ گئے تھے، جس سے راجہ چمبہ کو اپنا دائرہ اثر اپنی

سرحدوں سے باہر بڑھانے کا موقع ملا۔ قدرتی طور پر چوڑاہ کے ناگ پال اور زدر پال والی پانگئی نے بالترتیب ۱۱۶۰ء اور ۱۱۷۰ء میں چمبہ کے للت ورمہ کی اطاعت قبول کی جیسا کہ ڈیسیری کوٹھی کے کتبے اور مول کیلاڑ کی تحریروں سے ظاہر ہے۔ ۱۱۷۰ء میں للت ورمہ کے انتقال کے بعد چوڑاہ اور پانگئی پھر ایک بار بلاور کے زیر اقتدار آ گئے اور دوسری طرف اس سارے پہاڑی خطے پر ناگ پال کا غلبہ بڑھ کر اور بھی نمایاں ہو گیا۔ اپنی پہاڑی مملکت کو استحکام دے کر اُس نے زمین کے بڑے بڑے قطعے براہمنوں کو دان میں دیئے جن میں نیرو وادی کے پادھوں کا ذکر پہلے ہی آچکا ہے۔

ناگ پال نے اپنی والدہ کے اعزاز میں واسک ڈیرہ بھدر رواہ میں ایک ویشنو مندر بھی تعمیر کروایا جس کو بعد میں بقول ڈاکٹر کول "۸۳۶ء میں چمبہ کے راجا چڑھت سنگھ نے ایک واسکی مندر میں تبدیل کیا۔ ڈاکٹر پر تیم کرشن کول ناگ پال اول کا ذکر کرتے ہوئے اپنی نادر معلومات کو یوں سمیٹتے ہیں:

”بھلیس، بھدر رواہ، چوڑا، پانگئی اور کیلاڑ کی جغرافیائی خصوصیات میں باہمی مشابہت اور مماثلت اور اُن کی ایک دوسرے کے ساتھ نزدیکی، ناگ پال کی ماں بلہا کی اپنے خاندانی دیوتا کے ساتھ عقیدت مندی، پادھوں کی نیرو وادی کے بالائی حصوں میں آباد کاری، پانگئی اور چوڑاہ سے تعلق رکھنے والے راناؤں اور براہمنوں کا بھدر رواہ کیلاڑ، ڈوڈہ اور مرمت علاقوں کی طرف ترک وطن کر کے آنا، ناگ پال کی دلیرانہ اور جنگجوانہ صلاحیتیں اور اُس کے کشمیر اور چمبہ کے ساتھ ذاتی تعلقات نے پہاڑی علاقوں کے لوگوں میں اُس کی شہرت میں اضافہ کیا اور اُس روایتی سردار کی ذات کے ساتھ بہت سی لوک کہانیاں جڑ گئیں۔“

”پس ناگ پال اول بھدر رواہ وادی میں داخل ہونے والا پہلا شخص تھا جس نے محنت شاقہ سے کام لے کر یہاں حکومت کی۔ بعد میں اُس کے بیٹے کے پوتے بھدر پال نے بھدر کالی مندر تعمیر کروایا۔ اُسی نے اس مملکت یا ریاست کی

بنیاد ڈالی اور اُس کے کافی عرصہ کے بعد غالباً سولہویں صدی عیسوی میں ناگ پال دوم
بھدر رواہ کا پہلا حکمران بنا —

(بحوالہ ”ہمالین پرنسیپلٹیز“ صفحہ: ۱۶۲)

ڈاکٹر پریم کرشن کول کی تحقیق کا حوالہ دیتے ہوئے اسیر کشتواڑی لکھتے ہیں
کہ ناگ پال ۱۱۲۰ء سے ۱۱۸۳ء تک زندہ تھا۔ وہ ۱۱۰۰ء سے قبل پیدا ہوا تھا۔ اُس کی
موت ۱۱۸۳ء سے پہلے نہیں ہوئی تھی۔ وہ ۱۲۰۰ء تک ہی زندہ رہا ہوگا کیونکہ لوگوں کا عام
عقیدہ ہے کہ اُس نے ایک سو سال سے زیادہ عمر پائی تھی۔ ناگ پال پہلا سردار تھا جس
نے یہاں آکر کافی جدوجہد کے بعد اپنی حکومت قائم کی۔ اُس کے بعد اُس کے پوتے
بھدر پال نے بھدر کالی کا مندر بنوایا اور بھدر رواہ ریاست کی بنیاد ڈالی۔ ان جاتروں
کے علاوہ بھی بھدر رواہ کی روایات اور لوک کہانیوں میں اُسے اپنی بہت سی کامیابیوں
اور ہر دلچیزی کی وجہ سے ایک ہیرو کی حیثیت حاصل رہی ہے۔

ناگ پال اوّل کے جانشین:

(شہجوپال، بھوگ پال اور رادھک پال)

ناگ پال اوّل کے کس جانشین نے کب سے کہاں تک بھدر رواہ پر حکومت
کی، اس بارے میں تقریباً سب ہی تاریخی کتب اور تذکرے خاموش دکھائی دیتے
ہیں۔ دراصل ابھی تک کسی کو بھی اس بارے میں کوئی مستند اور قابل اعتبار دستاویز
حاصل نہیں ہو سکی ہے۔ اس لئے کچھ محققین نے خالصتاً قیاس آرائیوں سے کام لیا ہے
اور یہ گتھی سلجھانے کی کوشش کی ہے۔ ہاں یہ بات طے ہے کہ ناگ پال اوّل کے بعد
شہجوپال، بھوگ پال اور رادھک پال بالترتیب گدی نشین ہوئے۔ پال راجاؤں سے
پہلے بھی بھدر رواہ کی مقامی راجاؤں کے تحت ایک طاقتور اور مضبوط سلطنت رہی ہے۔
ڈاکٹر پریم کرشن کول لکھتے ہیں کہ اگر ایک راجہ کا عہد حکومت اوسطاً چالیس سال رکھا

جائے تو بھدر رواہ کی ریاست کا قیام چودھویں صدی عیسوی میں ہونا قرین قیاس نظر آتا ہے۔ دوسری طرف وہ یہ بھی لکھتے ہیں کہ راجگانِ بلاور کے شجرہ نسب کے مطابق بھدر رواہ ریاست کی بنیاد بلاور یہ خاندان کی ایک شاخ نے تقریباً پندرہویں صدی عیسوی میں ڈالی تھی۔ لہذا یہی نتیجہ برآمد ہوتا ہے کہ بھدر رواہ کی ریاست کی بنیاد جب بھی پڑی ہو یہ ریاست بلاور کے تحت ہی پندرہویں صدی تک رہی جبکہ اُس کے بعد اس نے ایک آزاد مملکت کی حیثیت اختیار کر لی تھی۔ بارہویں صدی سے لے کر سولہویں صدی تک اس کے واقعات واضح نہیں ہیں۔

راجہ رادھک پال:

پروفیسر سکھ دیو سنگھ چاڑک کے بیان کے مطابق — ”بھدر رواہ کی معتبر تاریخ کی شروعات دسویں صدی عیسوی سے ہوتی ہیں جبکہ بلاور کے راجہ کے چھوٹے بھائی رادھک نے اس وادی کے کچھ حصہ کو فتح کر لیا تھا۔ راجاؤں کا دور شروع ہونے سے پہلے جموں کے سارے پہاڑی علاقوں میں رانا ہی حکومت کرتے تھے۔“ وہ مزید لکھتے ہیں کہ — ”وادی چندر بھاگا میں حکومت کرنے والے یہ چھوٹے موٹے حاکم ٹھا کور ہی تھے جن کا آج تک بھی اس خطہ میں اثر و رسوخ باقی ہے۔ تاہم بھدر رواہ اور بھلیس میں رانا لوگ ہی حکومت کرتے تھے۔ ان ادنا حکمرانوں کے اختیارات اور اثر و رسوخ کا دائرہ سترہویں صدی عیسوی تک قائم رہا۔ راجوری کے آپسی چھوٹے موٹے جھگڑوں کے تحریری حوالے ہمیں جا بجا ملتے ہیں۔“

(بحوالہ ”ہمالین سٹیٹس“ جلد نمبر ۶، صفحہ: ۱۵۶)

راجہ رادھک پال نے یہاں کے جنگل صاف کروائے۔ یہاں پر بھگوتی کالی نام کا مندر تعمیر کروایا۔ اسی مندر کی نسبت سے اُس کی راجدھانی کا نام بھدر کاشی یا بھدر اوکاس پڑا۔ اُس کے ہاں ایک بیٹا پیدا ہوا جس کا نام بھدر پال رکھا گیا۔

راجہ رادھک پال کے عہد حکومت کا بھی تاریخی جدول دستیاب نہیں ہے۔ اس لئے اُس کے تعیین میں صرف اندازوں سے کام لیا گیا ہے۔ سب مؤرخین کی آراء میں صدیوں کا فرق نظر آتا ہے۔ تاہم رادھک پال نے اپنے پردادا ناگ پال اول کی قائم کردہ مملکت کو کافی وسعت دی تھی گوکہ یہ علاقہ ریاست بلاور کے تحت کافی عرصہ تک ایک جاگیر کی حیثیت سے رہا۔ اُس کے زمانے میں مقامی رانوں کی طاقت بہت کم ہو چکی تھی تاہم انہوں نے اپنی شناخت بڑی حد تک قائم رکھی ہوئی تھی۔ قرین قیاس ہے کہ رادھک پال کا زمانہ دسویں اور بارہویں صدی کے درمیان رہا ہوگا۔

راجہ بھدر پال:

رادھک پال کے بعد اُس کا بیٹا بھدر پال ریاست بھدر رواہ کا راجہ مقرر ہوا۔ نیک چند کو تو ال بھدر پال کا زمانہ اقتدار آٹھویں صدی کا پہلا حصہ قرار دیتے ہیں جبکہ نرسنگھ داس نرگس اُسے ۶۴۳ء کے قریب کا خیال کرتے ہیں۔ بھوشن گپتا اُسے ۸۴۳ بکرمی کے لگ بھگ ظاہر کرتے ہیں۔ بھدر پال کا نام بھی بھدر کاشی یا بھدر اوکاس کی نسبت سے ہی بھدر پال رکھا گیا۔ اُس کے دور میں بھدر رواہ کے ساتھ کچھ اور علاقے بھی فتح کر کے ملائے گئے۔ دراصل مکمل ریاست کا درجہ بھدر رواہ کو بھدر پال کے دور میں ہی ملا۔ اپنی مملکت کو مستحکم کرنے کے لئے بھدر پال نے بڑی محنت سے کام کیا۔

راجہ پرتھوی پال اور اُس کے جانشین:

راجہ بھدر پال کا ایک ہی بیٹا تھا جو پرتھوی پال کے نام سے اپنے باپ کی وفات کے بعد مملکت بھدر رواہ کا وارث ہوا۔ اُس کے دور حکومت کے بارے میں بھی ہمیں کوئی ٹھوس قسم کے واقعات یا حالات کا علم نہیں۔ ہاں یہ درست ہے کہ پرتھوی پال کے دو بیٹے تھے جن کے نام ارجے پال اور برہم پال تھے۔ پرتھوی پال کی وفات کے

بعد پہلے اے پال گدی پر بیٹھا۔ پھر راجہ کیلاش پال، راجہ کرشن پال اور راجہ مہان پال یکے بعد دیگرے بھدر رواہ کی گدی بدلتے رہے۔ اُن کے عہد حکومت کے بارے میں بھی تاریخ کے اوراق خاموش ہیں۔ دراصل ناگ پال اول سے لیکر ناگ پال دوم کے زمانے یعنی شہنشاہ اکبر کے عہد حکومت تک بھدر رواہ کی تاریخ پر ابھی تک دبیز پردے پڑے ہوئے ہیں۔ تاریخ کی اُن گم شدہ کڑیوں کو کھوج کر ڈھونڈ نکالنے اور جوڑنے کی اشد ضرورت محسوس ہوتی ہے۔ البتہ نرسنگھ داس نرگس کے بیان کے مطابق برہم پال کے خاندان کے کچھ لوگ موضع جات چکہ چنوت تحصیل بھدر رواہ میں ابھی بھی رہائش پذیر ہیں، جنہیں زندگی گزارنے کے لئے ان مواضع کے حقوق نسل در نسل منتقل کر دیئے گئے تھے۔ نیک چند کو تو ال کے مطابق ایسا لگتا ہے کہ کشمیر کے حکمرانوں نے اُن پہاڑی ریاستوں پر اپنا حق جتنا شروع کر دیا تھا جو اُن کی باج گزاری میں آچکی تھیں۔ اس حقیقت کا حوالہ ”راج ترنگنی“ میں بھی موجود ہے، جس میں بتایا گیا ہے کہ ”بادشاہ امت دیو نے چمبہ پر حملہ کر دیا تھا اور وہاں کے بادشاہ سوہل ورما کو معزول کر دیا تھا جسے اس میں کیمپا کے سلا بادشاہ کے طور لکھا گیا ہے۔ اُس نے بھدر رواہ کے حکمران کو بھی اپنے دربار میں بلایا جہاں کہ معزول شدہ بادشاہ نے پناہ لے رکھی تھی۔“

اس بارے میں وہ مزید لکھتے ہیں — ”بھدر رواہ گیارہویں صدی عیسوی کے اختتام تک یعنی جب تک کشمیر میں کلس حکومت کرتا تھا، ایک باج گزار ماتحت کے طور رہا۔ اس امر کو اس حقیقت سے بھی تقویت ملتی ہے جس میں یہ کہا گیا ہے کہ کشمیر کے حکمران کے دربار میں باقی سات حکمرانوں کے ساتھ چمبہ کا حکمران بھی موجود تھا، لیکن بادشاہ کلس کی وفات کے بعد کشمیر کے حکمرانوں کا زوال شروع ہو گیا اور اب یہ یقینی بات بن گئی تھی کہ اُس وقت تک اودھے ورما کو اب اتنی طاقت حاصل ہو چکی تھی جس سے وہ کشمیر سے آزادی حاصل کرنے کے قابل ہو گیا تھا۔“

”پولٹیکل اینڈ کلچرل ہیری میج“ صفحہ ۱۱۰-۱۱۱

وہ مزید لکھتے ہیں کہ نہ صرف کشمیر بلکہ ریاست چمبہ نے بھدر رواہ کے معاملات پر پورا کنٹرول حاصل کر لیا تھا اور بارہویں صدی کے اواخر تک وجے درماوالی چمبہ نے لداخ اور کشمیر پر بھی دھاوا بول دیا تھا۔

راجہ اگر دیوالی کشتواڑ کا

مملکت بھدر رواہ اور بسواہلی پر حملہ:

مؤرخین نے تاریخ کشتواڑ میں ایک اہم تاریخی واقعہ کا ذکر کیا ہے جس کا تعلق بھدر رواہ کی تاریخ سے بلا واسطہ طور ہے۔ کہتے ہیں کہ گورو دیوالی کشتواڑ کے دور میں وسط ایشیاء سے ڈولچونامی شخص نے وادی کشمیر پر حملہ کیا۔ اُس وقت سہدیو کشمیر کا حکمران تھا جو ۱۳ء میں بادشاہ بنا تھا۔ وہ حملہ آور کی یلغار کی تاب نہ لاسکا، اُس لئے وہ کشتواڑ کی طرف بھاگ نکلا۔ یہاں اُس نے اپنے رشتہ دار گورو دیو کے ہاں پناہ لی۔ کچھ دیر یہاں رہ کر وہ کشمیر کی طرف روانہ ہوا لیکن شدت کی سردی کی وجہ سے وہ پیر پنچال میں ہی ہلاک ہو گیا۔ گورو دیو کی وفات پر اُس کا بیٹا اگر دیو کشتواڑ کا راجہ بنا جو بڑا مہم جو اور دلیر تھا۔ اُس زمانے میں کشمیر کا حکمران ہرش دیو تھا۔ اگر دیو اُس کا مددگار تھا۔ اگر دیو نے ایک بڑی فوج تیار کی اور اپنے ارد گرد کے راناؤں کو زیر کرتا رہا۔ اپنی مہم جوئی کے دوران اُس نے چودھویں صدی کے وسط میں مملکت بھدر رواہ پر حملہ کرنے کی بہت بار کوشش کی لیکن اکیلے اس مہم کو انجام دینے کی اُس کو ہمت نہ پڑی۔ آخر کار اُس نے اپنے ولی عہد کے ذریعہ شہنشاہ کشمیر سے فوجی امداد حاصل کر کے یک لخت بھدر رواہ پر دھاوا بول دیا۔ بھدر رواہ کا راجہ اُس حملے کی تاب نہ لاسکا اور اپنے درباریوں کے سمیت بھاگ گیا۔ بہت سے فوجی مارے گئے اور لوگ کیلاش کی طرف بھاگ نکلے۔ اگر دیو کی فوج نے کشمیر کی فوج کی مدد سے اُن کا بسواہلی تک تعاقب کیا۔ بسواہلی کے قصبہ کو بھی نذر آتش کیا گیا اور فوج نے دونوں جگہوں پر بڑی لوٹ مار کی۔ اس طرح

سے یہ دونوں مملکتیں کشتواڑ کے راجہ اگردیو کے قبضہ میں آ گئیں۔ اگردیو کے خاندان سے ہی سلو تیز نامی لڑکے نے جنم لیا، جس کو حضرت سید حسین سولہ گامی نے اپنا مرید بنا کر سالار دین یا صدرالدین نام رکھا۔ صدرالدین کا نکاح سدرہ ماجی کے ساتھ ہوا جن کے نامور بیٹے کا اسم گرامی شیخ العالم حضرت شیخ نورالدین ولی ”عرف تندرہ ریشی زبانِ زردعام ہوا۔

راجہ ارجے پال کے بعد:

راجہ ارجے پال کے بعد کیلاش پال، راجہ کرشن پال اور راجہ مہان پال ایک دوسرے کے بعد مملکت بھدر رواہ کی حکومت پر فائز رہے۔ اُن کے دورِ حکومت کے بارے میں بھی واقعات کی کوئی ٹھوس تفصیل ابھی تک ہمارے سامنے نہیں آئی ہے۔ البتہ یہ بات ثابت ہے کہ راجہ کرشن پال کے دورِ حکومت کے دوران پندرھویں صدی کے آخر پر راجہ دولت پال بسوہلی پر حکومت کرتا تھا۔ کہا جاتا ہے کہ کرشن پال (یا کنہیا پال) مغل خاندان کے بادشاہ ہمایوں کے دہلی پر اقتدار کے زمانے میں بھدر رواہ کا حکمران تھا۔

راجہ مہان پال یا بشمبھر پال:

سولہویں صدی کی ابتداء میں راجہ کرشن پال والی بھدر رواہ کی وفات کے نتیجہ میں راجہ مہان پال گدی نشین ہوا۔ اُس کو بشمبھر پال کے نام سے بھی یاد کیا جاتا ہے۔ وہ قابل اور رحمدل حکمران تھا۔ بشمبھر پال کی شادی کے بارے میں بہت سے مورخین نے اس روایت کو تسلیم کیا ہے کہ اُس کی شادی کشتواڑ کی ایک شہزادی مہارانی کاندنی سے ہوئی تھی جو اپنی پہلی شادی کے چھ ماہ کے اندر ہی خاوند کی وفات پر بیوہ ہو چکی تھی۔ اُس کے بطن سے کوئی اولاد نہ ہونے کی وجہ سے وہی مملکت کی وارث بن گئی۔ کاندنی کا موضع، ٹھانٹھری اور کشتواڑ ہائی وے پر درآبشالہ سے تین میل کی دوری پر واقع ہے جس

نسبت سے شہزادی مذکورہ کو مہارانی کاندنی کہا جاتا تھا۔ اپنی پریشان حالی اور بیوگی کی وجہ سے وہ ہر وقت مایوسی کے عالم میں کھوئی رہتی تھی۔ روایت کی جاتی ہے کہ وہ ایک رات واسک ناگ کے مندر میں آکر زار و قطار رونے لگی۔ اُس علاقے کے لوگ اُسے ”کل دیوتا“ کے طور پر مانتے تھے۔ قدرت کا کرنا یہ کہ وہ حاملہ ہو گئی۔ جب وضع حمل کا وقت قریب پہنچا تو وہ خوف کے عالم میں اپنی عفت اور عصمت کے بچاؤ کی خاطر ”آشپتی“ کے متصل واقع ناگ لوٹن دھار کی ایک غار میں چلی گئی، جہاں اُس نے بچے کو جنم دیا۔ یہ دھار بھدر رواہ سے شمال کی طرف علاقہ بھلیس کی ایک خوبصورت ترین چراگاہ ہے۔ بچہ کو غار میں چھوڑ کر وہ پھر بھدر رواہ واپس آکر ”واسک ناگ“ کے مندر میں چلی گئی اور دُعا کی کہ اُسے کسی قسم کے کلنگ سے بچنے کے لئے اُس بچے کے جسم پر کوئی ایسی نشانی ظاہر ہو جس سے بچہ ایک جائز اولاد تصور کیا جاسکے۔ اُس نے بچے کو خواب میں دیکھا، جس کی نگرانی ایک سانپ کر رہا تھا۔ صبح اُس نے اپنے ایک درباری پر وہت سے یہ ماجرا بیان کیا اور دیگر درباریوں کے ساتھ ناگ لوٹن کی طرف روانہ ہو گئی۔ غار میں پہنچ کر بچے کو صحیح سلامت ایک سانپ کی نگرانی میں ہی پایا۔ انہیں دیکھ کر سانپ نے اپنی راہ لی اور رانی نے اُسے پھر سے گود میں لے لیا۔ وہ یہ دیکھ کر حیران رہ گئی کہ بچے کی پیٹھ پر سانپ کے ایک پھن کا نشان تھا۔ گھر آکر اُس نے ناگ دیوتا کی نسبت سے بچے کا نام ناگ پال رکھا۔ اُسی ناگ پال کو ناگ پال دوم بھی کہتے ہیں۔ ان روایتی واقعات کا ذکر نیک چند کو تو ال نے اپنی مذکورہ کتاب کے صفحہ نمبر ۱۱۱ اور ۱۱۲ پر کیا ہے۔

ٹھا کر کاہن سنگھ بلوریہ نے اس واقعہ کی تفصیلات تھوڑے سے پھر بدل کے ساتھ دی ہیں۔ وہ ناگ پال کے باپ کو مہان پال نام دیتے ہوئے لکھتے ہیں کہ ”دشمبھر پال اُس کا بیٹا تھا۔ مہان پال جب بوڑھا ہو گیا اور اُس کے کوئی اولاد نہ ہوئی تو اُس نے واسک ناگ کے سامنے منت مانی۔ کچھ عرصہ کے بعد ”دیوتا“ اُس کے خواب میں

آیا اور اُسے ایک ایسے لڑکے کی ولادت کا یقین دلایا جس کے جسم پر ایک خاص نشان ہوگا۔ کچھ وقت گزرنے کے بعد اُس کے ہاں ایک لڑکا پیدا ہوا جس کی پیٹھ پر سانپ کی دم کا ایک نشان تھا۔ اِس لئے اُس کا نام ناگ پال رکھا گیا۔“

(بحوالہ ”تاریخ پنجاب“، صفحہ: ۲۶۸)

یہ بھی روایت ہے کہ مہان پال کی کچھ ماہ پہلے ہی وفات ہو چکی تھی۔ دو گل کے لکھنے کے مطابق رانی کاندنی یعنی ناگ پال کی والدہ راجہ بہادر سنگھ یا اُس کے بیٹے پر تاپ سنگھ کی لڑکی، بہن یا نزدیکی رشتہ دار تھی۔ ان روایات سے یہی نتیجہ اخذ کیا جاسکتا ہے کہ راجہ ناگ پال دوم راجہ مہان پال کا اکلوتا بیٹا تھا۔ اُس کی ماں کشتواڑ کی شہزادی تھی اور اُس کے والدین واسک ناگ کے پجاری تھے۔

(بحوالہ ”تصویر ضلع ڈوڈہ“ از اسیر کشتواڑی، صفحہ: ۲۰۸)

ٹھا کر کاہن سنگھ بلوریہ مزید لکھتے ہیں کہ راجہ ناگ پال کے علاوہ مہان پال کا دوسرا بیٹا بھی تھا جو دوسری رانی کے بطن سے پیدا ہوا اور جس کا نام اُمید چند رکھا گیا۔ ٹھا کر اودھے چند اُس کا نام ران چند بتاتے ہیں۔

راجہ ناگ پال دوم:

(۱۵۲۵ء تا ۱۶۲۰ء)

اب یہ بات وثوق سے کہی جاسکتی ہے کہ سولہویں صدی عیسوی کے دوران بشمہر پال مملکت بھدرواہ کا حکمران تھا۔ جب وہ بوڑھا ہو گیا تو وہ اپنی جانشینی کے بارے میں بہت فکر مند ہوا کیونکہ اُس کی کوئی اولاد نہ تھی۔ وہ واسک ناگ کا بڑا معتقد تھا اور اُس کا پجاری بھی۔ روایات کے مطابق واسک ناگ کی خوشنودی کے باعث اُس کی رانی نے ایک لڑکے کو جنم دیا جس کا نام واسک ناگ کی ہی نسبت سے ناگ پال رکھا گیا۔ ان روایات کا تفصیلاً ذکر پہلے ہی آچکا ہے۔

بشمبھر پال یا مہمان پال کی موت کے بعد اُس کے بڑے بیٹے ناگ پال دوم نے سولہویں صدی عیسوی کے وسط میں بھدر رواہ کی گدی سنبھالی۔ وہ بہت خدا ترس فیاض، رحمدل اور رعایا پرور راجہ تھا جو ہر وقت گیان دھیان میں لگا رہتا تھا۔ اُس کی زندگی کے کچھ اصول تھے جن پر وہ ہمیشہ قائم رہتا تھا۔ وہ اپنے دیوتا و اسک ناگ کی کسی حالت میں بھی ناراضگی مول نہیں لینا چاہتا تھا۔ اپنے عہد حکومت میں اُس نے کشتواڑ کے راجہ پر تاپ سنگھ کو ایسے وقت میں بھدر رواہ میں پناہ دی جب اُسے وادی کشمیر سے آئی ہوئی مغلانی بیگم کی فوجوں نے خوفزدہ اور پریشان کر رکھا تھا۔ اُس کے دور میں ہی مسلمانوں کو پہلی بار یہاں آنے اور بس جانے کی اجازت ملی اور اُن کے حق میں زمین کے کچھ قطعات وغیرہ بھی مختص کئے گئے۔ وادی کشمیر سے آنے والے مسلمان مہاجرین میں بہت سے ہنرمند دستکار اور کاریگر شامل تھے جو خاص طور پر شال بانی، لکڑی پر کندہ کاری، ساز و سامان اور فرنیچر سازی اور اسی قسم کی دوسری صنعتوں اور پیشوں میں مہارت رکھتے تھے۔ اُس زمانے میں مسلمان دستکاروں اور کاریگروں کے یہاں پائے جانے کی تصدیق مغربی سیاحوں کے سفر ناموں سے بھی ہوتی ہے۔

نیک چند کو تو ال کے مطابق — ”ناگپال نے جس وقت بھدر رواہ کا تاج و تخت حاصل کیا، مملکت بھدر رواہ دیگر بائیس پہاڑی ریاستوں کے سمیت پہلے ہی سلاطین دہلی کے بلا واسطہ کنٹرول میں آچکی تھی۔“

”تاریخ ڈوگرہ دیس“ اور سکھ دیو سنگھ چاڑک کے لکھے ہوئے ”گلاب نامہ“ کے انگریزی ترجمے میں اُن بائیس ریاستوں کی زمام اقتدار اعلیٰ جموں کے حکمران ہمیر دیو کے حق میں ایک تانبے کی پلیٹ کے تحت ۱۴۱۲ء میں منتقلی کے بارے میں تفصیلاً ذکر آیا ہے۔ اس تفصیل کے مطابق بھدر رواہ، ہمیر دیو والی جموں (۱۳۹۹ء تا ۱۴۲۵ء) کے ذریعہ دہلی کا باج گزار بن چکا تھا۔ اُن دنوں مبارک شاہ (۱۴۲۱ء تا ۱۴۳۳ء) دہلی کا حکمران تھا جس کے ہمیر دیو والی جموں کے ساتھ بہت خوشگوار اور دوستانہ تعلقات

تھے۔ بعد میں ہمیر دیو، مبارک شاہ کی طرف داری میں ہی ایک جنگ میں مارا گیا تھا۔ اُن بھی باج گذار پہاڑی راجاؤں کو کم از کم سال میں ایک بار دہلی کے سلطان کے دربار میں حاضری دے کر اپنی اطاعت کا ثبوت پیش کرنا پڑتا تھا۔ یہ رواج مہاراجہ رنجیت دیو کی وفات یعنی ۱۷۳۵ء تک برقرار رہا۔ ناگ پال کے بارے میں سب مورخین کی متفقہ رائے ہے کہ وہ شہنشاہ اکبر (۱۵۵۶ء تا ۱۶۰۶ء) کا ہم عصر تھا۔ اُس کے دربار میں باقی پہاڑی حکمرانوں کی طرح اُس کی بھی طلبی ہوئی تھی اور اکبر سے ملاقات کے دوران ایک غیر متوقع واقعہ نے جنم لیا تھا جس کا ذکر آگے آئے گا۔ ایک طرف تو اس بارے میں مورخین نے اپنے اپنے ڈھنگ سے بہت سی روایات کا ذکر کیا ہے تو دوسری طرف مقامی طور پر بھی اس قصے سے تعلق رکھنے والی بہت سی روایات مشہور ہیں۔ ان کے باہمی تضادات کی وجہ سے مورخین کو تاریخ نویسی میں مشکلات کا سامنا کرنا پڑتا ہے۔

اکبر بادشاہ کے دربار میں

ناگ پال دوم کی حاضری:

دیوان نرسنگھ داس نرگس ”تاریخ ڈوگرہ دیس“ کے صفحہ ۷۱۰ پر اس قصہ کو یوں بیان کرتے ہیں کہ — ”راجہ مہان پال (راجہ بشمھر پال) بوڑھا ہو گیا لیکن اُس کی گودہری نہ ہو سکی تو اُس نے ناگ دیوتا کی پوجا شروع کی۔ علاقہ بھدر رواہ میں ناگ کی پرستش عام ہے اور سانپ کی شکل میں اس کی پوجا کی جاتی ہے اور راجہ مہان پال نے ناگ دیوتا کی منت مانی۔ ایک رات راجہ کو خواب میں ناگ دیوتا کے درشن ہوئے تو دیوتا نے راجہ سے کہا تمہارے ہاں بیٹا پیدا ہوگا جس کی پشت پر سانپ کی دُم ہماری نشانی کے طور پر ہوگی۔ کہتے ہیں کہ ناگ دیوتا کی بات پوری ہوئی اور راجہ کے ہاں ایک خوبصورت بچے نے جنم لیا۔ اُس کی پشت پر واقعی سانپ کی دُم کا نشان تھا۔ راجہ نے

اُس کا نام ناگ پال رکھا۔ راجہ مہان پال اپنے بیٹے ناگ پال کی خورد سالی میں ہی پرلوک سدھار گیا تو ناگ پال بھدر رواہ کا وارث بنا۔ یہ مشہور عام ہو گیا کہ بھدر رواہ کا راجہ سانپ کی دُم والا ہے۔ بادشا اکبر نے سنا تو اُس نے راجہ ناگ پال کو اپنے حضور میں طلب کیا اور جب راجہ ناگ پال شاہی دربار میں حاضر ہوا تو کہتے ہیں کہ اُس کے سر پر سانپ دکھائی دیا۔ چند ماہ راجہ ناگ پال بادشاہ کے حضور میں رہا۔ بادشاہ نے اُسے خلعت دے کر واپس کیا تو واپسی پر راجہ ناگ پال نے بھدر رواہ میں ایک مندر بنوایا جو باسک ڈیرہ میں باسدیو کے مندر سے مشہور ہوا۔ بھدر رواہ میں یہ مندر باسک ناگ کا ہے۔ اس میں پتھر کی دو بڑی بڑی مورتیاں ہیں۔ ایک باسک ناگ کی اور دوسری راجہ ناگ پال کی جو دونوں انسانی شکل کی ہیں۔“

وہ فن نوٹ میں اس واقعہ کی مزید وضاحت کرتے ہوئے لکھتے ہیں:

”— کہتے ہیں کہ بادشاہ اکبر کے بلا دے پر جب بھدر رواہ کا راجہ دتی دربار میں حاضر ہوا تو اُس نے دستور کے مطابق شہنشاہ اکبر کو اپنا آداب بجالانے میں سر نہیں جھکایا۔ اس پر بادشاہ نے ناراض ہو کر اُسے سر جھکانے پر مجبور کیا تو راجہ ناگ پال کے دستار سے چار سروں والا سانپ نکل کر بادشاہ کی طرف لپکا۔ تب بادشاہ نے خود ہی سر جھکایا اور راجہ کو سونے کا چھتر اور خلعت دے کر اپنے مُلک کو روانہ کیا۔ یہ میلہ (یعنی میلہ پٹ) اُس واقعہ کی یاد میں پچھلے چار سو سال سے لگتا ہے اور سرکاری طور پر تین دن کی تعطیل عام بھی علاقہ میں ہوتی ہے۔“

”ہسٹری آف پنجاب ہل اسٹیٹس“ کے صفحہ نمبر ۱۵۸ پر مشہور مورخ سکھ دیو

سنگھ چارک ان روایات کو یوں زبان دیتے ہیں — ”اکبر نے ۱۵۸۰ء کے بعد پہاڑی ریاستوں کے بہت سے راجوں کو اپنے مطیع کر لیا تھا اور اُن میں سے بہت سے دہلی جا کر اُسے خراج ادا کرتے تھے۔ اُن میں سے ایک ناگ پال بھی تھا۔ ایک بار ایسا ہوا کہ ناگ پال کے ایک کارندے کی شاہی ماشکی کے ساتھ اس بات پر لے دے ہوئی

کہ پہلے وہ ہی کنویں سے پانی نکالے گا۔ اکبر کا ماشکی کوئیں میں گر پڑا۔ (اس پر) ناگ پال کو اپنے نوکر کے اس فعل کی جوابدہی کے لئے شہنشاہ کے سامنے فوری طور پر پیش ہونے کے لئے کہا گیا۔ اُس نے عرض کی کہ پانی واسک ناگ کو پیش کرنے کے لئے تھا، اس لئے اُس کے نوکر کو شاہی ماشکی سے پہلے پانی نکالنا مطلوب تھا۔ اکبر نے باسک ناگ کے بارے میں بڑے نفرت آمیز لہجہ میں پوچھا کہ وہ باسک ناگ کون تھا اور اُس نے واسک ناگ کی اکبر پر برتری کے بارے میں ثبوت مانگے۔ ناگ پال نے دوسرے دن ثبوت پیش کرنے کا وعدہ کیا۔ اور جب وہ دوسرے دن دربار میں پیش ہوا تو اُس کی پگڑی سے پانچ پھنوں والا سانپ ظاہر ہوا اور اکبر کے تاج پر چڑھنے کی خوف آمیز کوشش کی۔ اس پر اکبر بہت گھبرایا اور راجہ کو ایک تحفہ دینے کا وعدہ کیا بشرطیکہ وہ اُس سانپ کو ہٹا دے۔ راجہ نے یہ فوری طور پر کر دکھایا اور اس کے بدلے بادشاہ سے شاہی نوبت یا نقارے وصول کئے جن کو بھدر رواہ کے راج محل میں استعمال کیا جاتا تھا اور اب جنہیں باسک ناگ بھدر رواہ کے مندر میں جس کو کہ راجہ نے مغل دربار سے اپنے ملک واپس آنے پر تعمیر کروایا تھا بجایا جاتا ہے اور جو ابھی تک بھدر رواہ میں اپنے مقام پر موجود ہیں۔ اس مندر میں دو مورتیاں ہیں جن میں ایک واسک ناگ اور دوسری راجہ کی ہے۔ یہ دونوں انسانی روپ میں ہیں۔ ان دونوں کو دیوتاؤں کے طور پر آج تک پوجا جاتا ہے۔“

(اردو ترجمہ: بشیر بھدر واپس)

ان مؤرخین کی تحریروں کے علاوہ مقامی روایات میں سے ایک روایت یہ بھی ہے کہ راجہ ناگ پال نے اکبر بادشاہ کے دربار میں سجدہ تعظیم بجالانے سے یہ کہہ کر انکار کیا کہ وہ واسک ناگ کا پجاری ہوتے ہوئے باقی لوگوں کی طرح بادشاہ کے آگے جھک نہیں سکتا۔ دوسرے روز ناگ پال دربار میں حاضر ہوا تو اُس کی پگڑی سے ایک سانپ نمودار ہوا جس کو دیکھ کر اکبر گھبرا گیا اور اس نے ناگ پال کو شاہی نوبت اور خلعت سے نوازا۔ اس کے بعد کی روایت مذکورہ بالا تحریر سے پورے طور پر میل کھاتی ہے۔

پروفیسر اودھے چند ٹھاکر، بھدر رواہ کالج کے میگزین ”شاہین“ (۱۹۷۱ء) کے صفحہ ۵۱ پر اس واقعہ کی تفصیل اور راجہ ناگ پال کے عہد حکومت کے کچھ واقعات اس طرح سے بیان کرتے ہیں:

”راجہ ناگ پال مغل خاندان کے شہنشاہ اکبر (۱۵۵۶ء تا ۱۶۰۵ء) کا ہم عصر تھا۔ کہا جاتا ہے کہ راجہ ناگ پال نے سولہویں صدی عیسوی میں کافی عرصہ تک حکومت کی۔ (وہ راجہ بشمیر پال کا بیٹا تھا نہ کہ راجہ مہان پال کا بیٹا جیسا کہ ”تاریخ ڈوگرہ دیس“ کے مصنف نے پر زور دعویٰ کیا ہے) اُس نے اپنی ہمسایہ ریاستوں کے یعنی بڈھو، بسوہلی، کشتواڑ، چمبہ وغیرہ کے ساتھ بڑی کامیابی سے جنگیں لڑیں اور اپنی سلطنت کی حدود کو وسعت دی۔ اُس نے اپنے پیچھے اس علاقے کی تاریخ پر اپنی شخصیت کے بطور ایک جنرل سیاستدان، عالم و فاضل اور حکمران کے بڑے گہرے نقوش چھوڑے ہیں۔ وہ اپنے دوستوں اور دشمنوں پر یکساں طور پر مہربان تھا۔ اُس نے بسا اوقات بھگوڑوں تک کو پناہ دی۔ اُس کی ریاستی حکمت عملی اور دیگر امور میں سب سے ترجیحی بات اپنے باشندوں کی خوشحالی تھی۔ وہ بہت روادار اور صاحب فراست حکمران تھا۔ اُس کے عہد میں ہی مسلمانوں کے دو خاندان شہنشاہ اکبر نے بھدر رواہ بھیجے جن میں ایک دھویوں کا کنبہ اور دوسرا مراثیوں کا کنبہ تھا۔ اُن کنبوں کا ناگ پال نے بڑی مہمان نوازی سے استقبال کیا۔ اُنہیں ملازمتیں دیں اور اُن کو رہائشی مکانات تک دے دیئے۔ اُن خاندانوں کی نسلیں ابھی تک بھدر رواہ میں آباد ہیں۔ یہ راجہ کی فیاضی کی کئی مثالوں میں سے ایک مثال ہے۔ پس راجہ ناگ پال کا عہد بھدر رواہ میں ثقافتی اور مذہبی احیاء کا دور تھا۔ مذہب کی دوسری قسم کی مذہبی وابستگیوں میں سے ”ناگ مسلک“ لوگوں کی سماجی اور مذہبی زندگی پر بڑی شدت سے غالب آ گیا۔ ناگ پوجا کی سب سے اہم جگہ واسک ناگ یا ناگا واسک نے لے لی تھی۔ اس دیوتا کے تین بڑے تقدس، تعظیم اور لگاؤ کا اظہار ہوتا تھا جس کی مورتیاں ناگ پال کے دور حکومت میں یہاں کے

متعدد مندروں میں نصب کی گئی تھیں۔ یہ مندر راجہ دھاری پال کے عہد حکومت میں (نہ کہ راجہ ناگ پال کے دور حکومت میں جیسا کہ ”تاریخ ڈوگرہ دیس“ کے منصف نے لکھا ہے) بنوائے گئے تھے۔ تاہم ناگ پال نے واسک ڈیرہ میں واسک ناگ مندر تعمیر کروایا جس میں دو مورتیاں نصب کروائیں۔ یہ مندر اُس نے دہلی سے واپس آنے کے بعد ہی ”ناگ دیوتا“ کی عقیدت میں بنوایا تھا۔“ (ترجمہ: بشیر بھدر وائی)

میلہ پٹ بھدر واہ کا تاریخی پس منظر:

پروفیسر اُودھے چند ٹھاکراپنی اسی محققانہ تحریر میں میلہ پٹ کی شروعات کا ذکر کرتے ہوئے لکھتے ہیں کہ — ”میلہ پٹ ہمیں راجہ ناگ پال کی مغل دربار میں بہادری کے ایک واقعہ کی یاد دہانی کراتا ہے جس کو ناگ باسک کی ہی مہربانی کی طرف منسوب کیا گیا ہے۔ یہ یہاں کے لوگوں کا مشترکہ اور عام اعتقاد ہے۔ راجہ اِس دیوتا کا بڑا پجاری تھا۔ روایت کی گئی ہے کہ بادشاہ اکبر اپنی فرمانروائی کے اختیار کے تحت دہلی اور آگرہ کے مقامات پر اپنے درباری اجتماعات یا مجالس میں ہندوستان کے باقی حکمرانوں کو طلب کرتا تھا۔ ایسے ہی ایک اجلاس میں ایک دُور دراز پہاڑی سلطنت کے راجہ ناگ پال کو بھی شرکت کی دعوت دی گئی تھی۔ بنیادی طور پر ایسی مجالس کا مقصد حکمرانوں سے ذاتی طور پر خراج وصول کرنا ہوتا تھا۔ اُس مجلس کے انعقاد تک راجہ ناگ پال ماسوائے اپنے دیوتا باسک ناگ، جس کی مہربانی کی طرف ہی راجہ کی عظمت منسوب تھی، اور کسی کے سامنے اپنا سر نہیں جھکایا تھا۔ پس دربار کے ایوان میں داخل ہوتے ہی راجہ نے بغیر کسی سجدہ کے بجالانے کے اپنی نشست سنبھال لی۔ اِس (طریقہ عمل) نے مغل فرمانروا کو ٹھیس پہنچائی۔ لیکن اِس سے پہلے کہ شہنشاہ اِس چھوٹے راجہ کی قسمت کا فیصلہ کرتا، اُس کے وزیروں نے اُسے راجہ کے ساتھ بڑی حکمت عملی سے برتاؤ کرنے کو کہا۔ اُس دن راجہ سے اپنے جائے قیام کو جانے اور دُوسرے دن حاضر ہونے کے

لئے کہا گیا۔ راجہ نے بے چینی سے رات گزاری۔ نیند کی ایک جھپک میں اُس نے باسک ناگ کو خواب میں دیکھا۔ دیوتا نے راجہ سے کہا کہ وہ دل نہ ہارے بلکہ شہنشاہ کے دربار میں بلا خوف حاضری دے۔ اُس اثناء میں یہ فیصلہ لیا گیا کہ راجہ ایوان کے اندر ایک کھڑکی سے داخل ہو جس میں سے گزرنے سے راجہ خود بخود سر جھکانے پر مجبور ہو جائے گا۔ دوسرے دن بجائے سر جھکانے کے راجہ نے اپنی ٹانگیں کھڑکی میں سے داخل کر دیں۔ یہ سوچ کر کہ راجہ ایک جادوگر شخص ہے، اُسے سر سے پگڑی اُتارنے کو کہا گیا۔ اس سے پہلے کہ اُس حکم کی تعمیل ہو سکتی، خوفناک سانپ اپنے پانچ پھنوں کے ساتھ نمودار ہوا۔ اُس واقعہ نے اکبر اور اُس کے درباریوں کو حیرت میں ڈال دیا۔ ایوانِ اسمبلی میں ایک خوف کا ماحول طاری ہو گیا۔ شہنشاہ کا غصہ ٹھنڈا ہو گیا۔ وہ راجہ کی روحانی طاقت سے بے حد متاثر ہوا اور اُس کو اپنے استحقاق کے مطابق نشست دے دی گئی۔ اُس کے خراج کو بھی معاف کیا گیا۔ اُس کی قدر و قیمت اور ذہانت کو تسلیم کرتے ہوئے شاہی خزانے سے کافی ساری دولتِ انعام کے طور پر دی گئی۔ اُس مال و دولت میں معدنی برتن، سونے اور چاندی کے زیورات، زریفت (کنجواب)، ریشمی پارچات اور گانے بجانے کا سامان شامل تھا۔ پس اکبر اور ناگ پال کے درمیان دوستانہ تعلقات قائم ہوئے اور ناگ پال نے اکبر کی فرمانروائی قبول کی۔ راجہ کے ساتھ بڑی عزت اور شان و شوکت کا برتاؤ کیا گیا۔

مغل دربار سے اُس کی واپسی پر راجہ کو دی گئی سبھی قیمتی اشیاء کو باسک دیوتا کے نام پر قدر افزائی کی نشانی کے طور پر وقف کیا گیا جن کو کھکھل کے شاہی محل کے وسیع صحن میں لوگوں کو دکھایا گیا۔ یہ تمام نوادرات آج تک محفوظ ہیں۔ اُس وقت سے ہی ”میلہ پٹ“ کو راجہ ناگ پال کی اس ڈرامائی واقعہ میں کامیابی کی یاد اور اُس کے احساسِ عزت نفسی، بہادری اور ساتھ ہی واسک ناگ کے تئیں عقیدہ مند کی نشانی اور بھدر وادہ نواسیوں کی ثقافتی زندگی کے ایک باقاعدہ حصے کے طور پر پچھلے چار سو سال

سے ہر سال منایا جاتا ہے۔“

اپنی تحریر کے تحقیقی پس منظر کا اظہار کرتے ہوئے وہ مزید لکھتے ہیں:

”———— تاہم مجھے آج تک اس تاریخی روایت کی تصدیق ہم عصر مغل

دور کی تحریروں میں نہیں ملی۔ نہ ہی ابوالفضل اور نہ ہی عبدالقادر بدونی (جو کہ اکبر کا ایک تلخ تنقید نگار تھا) نے اس واقعہ کا کہیں تھوڑا سا بھی ذکر کیا ہے۔ شاید ایسا کرنا شہنشاہ کے لئے کچھ پریشانی کا باعث بنتا۔ واسکی پران کی دستیابی سے شاید اس قسم کے بہت سے قیاسوں اور اعتقادات کا حتمی طور پر فیصلہ ہو جاتا، جس کے بارے میں یقین کیا جاتا ہے کہ وہ بھدرواہ کے قدیم اور جدید مذہبی اور تواریخی معاملات پر ایک اہم قسم کی دستاویز ہے۔ اس کے محافظ پہلی پوچھ گچھ پر بڑی سختی سے انکار کرتے ہیں۔ یہ دستاویز وقت کی نذر ہو جائے گی اور ہمارا ثقافتی ورثہ ضائع ہو جائے گا، اگر اس کے رکھوالے اپنی ضد پراڑے رہے۔“^۱

وہ مزید تحریر فرماتے ہیں کہ ————— ”اس وقت ہمارے سامنے اس واقعہ کی

تفصیلات کے ماخذ یہاں کے عام اعتقادات اور رسومات تک ہی محدود ہیں۔ اسے قارئین ایک سچائی کے طور پر تسلیم کریں یا اپنی تاریخ کا ایک خیالی حصہ۔ یہ روایات اس سرزمین میں رچ بس گئی ہیں۔ ایک بات واضح ہے کہ میلہ پٹ بھدرواہ کی سب سے بڑی روایت ہے جسے آسانی سے مٹایا نہیں جاسکتا۔“ (ترجمہ: بشیر بھدرواہی)

اس واقعہ کے بارے میں کچھ رد و بدل کے ساتھ تقریباً ہر مؤرخ یا مقالہ نگار نے کچھ نہ کچھ لکھا ہے۔ غلام رسول طاؤس بانہالی (مقیم مظفر آباد۔ آزاد کشمیر) نے اسلام آباد پاکستان سے شائع ہونے والے ایک رسالے میں ”کشمیری لوک کہانیاں“

^۱ ٹھاکر اودھ چند کی وفات کے بہت عرصہ بعد ”واسکی پران“ کا پرانا مسودہ دریافت کیا گیا ہے جس کا ہندی ترجمہ پنڈت دھرم راج شرما، سکنتہ گائٹھ اور دوسرا ترجمہ تمبرہ کے ساتھ ڈاکٹر پریتم کرشن کول نے شائع بھی کیا ہے۔ ان تراجم پر تفصیلاً روشنی ڈالی جائے گی۔

کے عنوان کے تحت اس واقعہ کا ذکر کیا ہے جس کا پہلا حصہ ٹھا کور سکھ دیو سنگھ کے تحریر کردہ کنویں سے پانی نکالنے کے واقعہ تک کافی حد تک میل کھاتا ہے، ماسوائے اس کے جہاں طاؤس صاحب نے لکھا ہے کہ ”باتوں باتوں میں بات بڑھ چلی اور راجہ کے ماشکی کو اٹھا کر کنویں میں پھینک دیا۔ معاملہ اکبر اعظم تک پہنچا۔ راجہ نے یہ موقف اختیار کیا کہ میرا ماشکی باسکی ناگ کی پوجا کے لئے پانی بھرنا چاہتا تھا اور اگر بادشاہ کا ماشکی پہلے پانی بھر لیتا تو پانی جھوٹا ہو جاتا۔ اکبر اعظم نے کہا ”کیا یہ باسکی ناگ کوئی ہم سے بھی بڑا بادشاہ ہے۔ ہم نے تو آج تک اس کا نام بھی نہیں سنا؟“ راجہ نے جواب دیا۔ ”حضور میں کل آپ کو باسکی ناگ کے درشن کراؤں گا اور پھر آپ خود ہی فیصلہ کر لیجئے۔“ باقی قصہ تقریباً ویسا ہی ہے جیسا کہ سکھ دیو سنگھ چاڑک نے بیان کیا ہے۔ البتہ طاؤس کے بیان کی یہ سطور ٹھا کر صاحب کی تحریر سے کچھ الگ نظر آتی ہیں۔ ”اکبر بادشاہ پانچ سروں والے سانپ کو دیکھتے ہی سہم گیا اور راجہ سے کہنے لگا۔ ”اس بلا کو روک لو اور مجھ سے جو بھی چاہو مانگ لو۔“ تب راجہ نے اکبر بادشاہ سے یہ رعایت مانگی کہ اُسے شاہی نوبت (نگاڑہ) بجانے کا حق دار قرار دیا جائے۔ اُس دن سے لے کر آج تک بھدر واہ میں باسکی ناگ کی باؤلی پر برابر شاہی نوبت بجتی ہے۔“

جے. پی. ایچ. ووگل کی کتاب ”انڈین سرپنٹ لور“ کے صفحہ ۲۵۱ پر بھی اس واقعہ کا ذکر ہوا ہے جو متذکرہ بالا روایات کے ساتھ کسی نہ کسی حد تک میل کھاتا ہے۔ البتہ انعام واکرام میں ووگل نے صرف ایک شاہی نوبت کا ہی ذکر کیا ہے جو اُس نے خود اپنے سفر (۱۹۰۳ء-۱۹۰۴ء) کے دوران صبح و شام بجتے دیکھا ہے۔ شاید دوسرے نوادرات جو راجہ ناگ پال نے اکبر سے حاصل کئے تھے، کے بارے میں اُس کے ساتھ کسی نے ذکر نہ کیا ہو۔ کیونکہ موسم سردیوں کا تھا اور میلہ پٹ کے دوران یہ اشیاء اگست، ستمبر میں دکھائی جاتی ہیں۔ ٹھیک اسی طرح ڈاکٹر پر تیم کرشن کول نے بھی مقامی روایات کے تحت ہی اس واقعہ کا ذکر کیا ہے اور تقریباً اُس کی تفصیلات بھی ایک

دوسرے مقالہ نگار سے ملتی جلتی ہیں۔ ڈاکٹر کول نے تاہم میلہ پٹ کے بارے میں ایک نیا نکتہ پیش کیا ہے۔ وہ لکھتے ہیں — ”کیونکہ ناگ پال کو تین دنوں کی حد مقرر کی گئی تھی (جس میں اُس نے باسک ناگ کے بارے میں کچھ ثابت کرنا تھا) اور کیونکہ مملکت بھدر رواہ تین بڑے پرگنوں پر مشتمل تھی یعنی بھلیس، کیلاڑ اور بھدر رواہ، اس لئے میلہ پٹ بھی تین دنوں تک منایا جاتا تھا۔ یعنی مملکت کے ہر پرگنہ کے لئے ایک دن مقرر کیا گیا تھا۔ یہ بھی روایت کی جاتی ہے کہ راجہ کے ریشمی خلعت، کلش وغیرہ چوری ہو گئے تھے جن کو بسوہلی کے راستہ پر واقع سر تھل کے مقام پر کچھ بھدر رواہی لوگوں کی حاضر دماغی اور بروقت مداخلت کی وجہ سے برآمد کر کے واپس لایا گیا۔“

بہر حال اس حقیقت کے باوجود کہ اکبر بادشاہ اور راجہ ناگ پال کی ملاقات اور اس سے متعلقہ واقعات کے کوئی تواریخی شواہد موجود نہیں ہیں، بھدر رواہ کی مقامی روایات اتنی مضبوط ہیں اور لوگوں کا اعتقاد اتنا زیادہ ہے کہ اکبر اعظم کے زمانے میں ناگ پال دوم کا بھدر رواہ کا حکمران ہونا ایک ناقابل تنسیخ حقیقت بن گیا ہے۔ البتہ بقول ڈاکٹر پر تیم کرشن کول ”میلہ پٹ والی روایت کے ساتھ کچھ تواریخی سچائیوں کے عناصر بھی موجود ہیں اور اس میں کچھ نزاعی قسم کے اختلافات بھی۔“ وہ مزید لکھتے ہیں کہ ”ناگ پال کے دستیاب شجرہ نسب میں ناگ پال کو مہا پال اور بشمبر پال کے لڑکے کے طور پر دکھایا گیا ہے۔ اس لئے اُن میں سے کسی بھی شجرہ کو مستند نہیں قرار دیا جاسکتا۔ جموں کے سارے پہاڑی خطے کے واقعات کو دیکھتے ہوئے ہمیں اُس کے نام کا یا اُس کے عظیم کارناموں کا کہیں لکھا ہوا یا کسی ہم عصر ذریعہ سے کوئی سراغ نہیں ملتا۔ اس لئے بھدر رواہ کے اُس حکمران کے ساتھ کسی بھی بہادرانہ کارنامے کے مستلزم ہونے کی بنیاد محض اُن روایات میں ممکن ہے جو دبیری کوٹھی کے ناگ پال اول کے ساتھ منسلک ہیں۔“

دوگل کی تحریر کے مطابق — ”ناگ پال کو کشتواڑ کی ایک شہزادی کے بطن سے پیدا شدہ بتایا گیا ہے جو ممکنہ حد تک بہادر سنگھ (۱۵۶۰ء تا ۱۶۰۵ء) یا اُس کے

بیٹے پر تاپ سنگھ (۱۵۸۸ء) کی بیٹی بہن یا کوئی نزدیکی رشتہ دار تھی۔ یہ قابل توجہ بات ہے کہ اُس دور کے آس پاس کشتواڑ کے راجگان وادی کشمیر کے چک حکمرانوں کے مسلسل دباؤ میں تھے اور دوسری طرف چک حکمران خود مغل حکمرانوں کے حملوں کی زد میں تھے۔ اکبر نے قریباً ۱۵۸۶ء میں کشمیر پر قبضہ کیا۔ بہادر سنگھ اور پر تاپ سنگھ نے اپنی بہنوں کی شادی بالترتیب یعقوب شاہ چک اور علی شاہ چک کے ساتھ کی تھی۔ اس لئے راجہ ناگ پال دوم کشتواڑ کے حکمرانوں کی وساطت سے کشمیر کے مسلمان حکمرانوں کا رشتہ دار تھا۔

(بحوالہ ”ہمالین پرنسی پیپلز“ صفحہ ۱۷۵-۱۷۶ اردو ترجمہ: بشیر بھدر رواہی)
اسیر کشتواڑی اپنے متقدمین کی تحریروں سے استفادہ کرتے ہوئے ناگ پال دوم کے بارے میں یوں رقمطراز ہیں:

” — راجہ ناگ پال سولہویں صدی عیسوی کے وسط میں بھدر رواہ کا راجہ بنا۔ یہ شہنشاہ اکبر کا ہم عصر تھا۔ بڑا رعایا پرور اور انصاف پسند تھا۔ ناگ پال اوّل کی مقبولیت کے باعث ناگ پال دوم بھی ایک ہر دل عزیز راجہ ہو گزرا ہے۔ اُس زمانے میں مغل بادشاہ پہاڑی راجوں پر اپنا تسلط جمانے کے لئے انہیں باری باری اپنے دربار میں طلب کیا کرتا تھا۔ اطاعت کے ثبوت میں اُن راجوں کو اپنے وکیل رکھنے پڑتے تھے یا راج خاندان کے کسی فرد کو مغل دربار میں بطور ریر غمال رکھا جاتا تھا۔ ممکن ہے کہ راجہ ناگ پال بھی مغلوں کی برتری ظاہر کرنے کے لئے سولہویں صدی کے آخر میں دہلی گیا ہو۔ کہا جاتا ہے کہ جب راجہ ناگ پال اکبر بادشاہ کے دربار میں حاضر ہوا تو اُس نے سجدہ تعظیم بجالانے سے انکار کیا — “اس قصے کا باقی حصہ مؤرخین کے تحریر کردہ متن سے کافی حد تک میل کھاتا ہے۔ وہ مزید لکھتے ہیں کہ — ”میلہ پٹ کے پس منظر میں اکبر اور ناگ پال کی ملاقات ایک یقینی امر بن جاتا ہے۔ بھدر رواہ کی تاریخ پر نظر ڈالتے ہوئے اُس ملاقات کی ایک وجہ یہ بھی ہو سکتی تھی کہ راجہ ناگ پال

بھدروراء میں مسلمانوں کی آبادکاری میں رخنہ ڈالتا تھا۔ کسی طرح اکبر کو خبر ملی ہوگی تو اُس نے ناگ پال کو اپنے پاس بلا کر اُسے اپنی پالیسی بدلنے پر آمادہ کیا تھا۔ چنانچہ ناگ پال نے دہلی سے لوٹنے کے بعد مسلمانوں کو کئی مراعات دی تھیں۔ دوسری بات جو ناگ پال اور اکبر میں یکساں تھی وہ یہ تھی کہ راجہ ناگ پال اپنے دیوتا واسک ناگ کے علاوہ کسی اور کے سامنے جھکنے کے لئے تیار نہ تھا۔ ایک مسلمان ہونے کے ناطے اکبر بھی خداوند تعالیٰ کی ذات کو ہی عبادت کے لائق سمجھتا تھا۔ لہذا راجہ ناگ پال کا نقطہ نظر بھی اکبر بادشاہ کی خوشنودی کا سبب ہو سکتا ہے۔ راجہ ناگ پال نے اپنی ریاست میں مسلمانوں کو حقوق دینے کی حامی بھری تو اکبر نے اُسے انعام و اکرام کے ساتھ رخصت کیا۔ ویسے بھی ناگ پال اپنے ننھال کے ذریعہ کشمیر کے مسلمان حکمرانوں کے ساتھ منسلک تھا۔

(بحوالہ ”تصویر ضلع ڈوڈہ“ از اسیر کشتواڑی، صفحہ: ۱۰۸ تا ۱۰۹)

ہم ناگ پال دوم کے عہد کو بھدروراء کی تاریخ کے نشاۃ ثانیہ کے مصداق تصور کرتے ہیں کیونکہ اُس دور میں بھدروراء میں مذہبی، ثقافتی اور سماجی طور پر ایک انقلاب سا برپا ہوا۔ اُس زمانے میں لوک ادب کو بھی فروغ ملا۔ بہت سے لوک گیتوں کی تخلیق ہوئی جو عمومی طور پر ”واسک ناگ“ کی توصیف میں گائے جانے لگے۔ اس مملکت کی شہرت بڑھ گئی۔ یہاں دوسرے فرقے، خاص طور پر مسلمان باضابطہ طور پر آباد ہونا شروع ہوئے۔ اُن کی آمد سے مقامی طور پر بہت سی دستکاریوں کی شروعات ہوئی جن میں شال بانی، لکڑی پر کندہ کاری اور دیگر قسم کے ہنر شامل تھے۔ راجہ ناگ پال کے عہد حکومت کے چند مشہور واقعات مختصر طور پر حسب ذیل ہیں:

- (۱) ناگ پال دوم اپنے والد راجہ مہان پال (بشمیر پال) کی وفات کے بعد سولہویں صدی کے وسط میں تخت نشین ہوا جبکہ دہلی کا فرمانروا شہنشاہ اکبر تھا۔
- (۲) اپنی والدہ کی کشتواڑ کے راج گھرانے کی نسبت سے وہ بالواسطہ طور پر

وادی کشمیر کے مسلم حکمرانوں کا رشتہ دار بھی تھا۔

(۳) ناگ پال دوم کو حسب دستور مغل اعظم اکبر کے عہد میں دہلی بلایا گیا جہاں اُس نے اپنی فراست، بردباری اور ساتھ ہی پگڑی سے چار پھن والا سانپ ظاہر ہونے سے اکبر کو متاثر کیا اور اُس سے بہت سے نوادرات، خلعت اور نوبت وغیرہ بطور انعام حاصل کر کے اُس کا میابی کی یادگار کے طور پر ”میلہ پٹ“ کی بنیاد ڈالی جو آج تک ہر سال منایا جاتا ہے۔

(۴) واپسی پر اُس نے بھدر رواہ میں واسک ڈیرہ کے مقام پر ”واسک ناگ مندر“ تعمیر کروایا اور اُس میں اپنی اور واسک ناگ کو مورتیاں نصب کیں۔

(۵) اُس نے رفاہ عام کے بہت سے کام کئے۔ وہ رحمہ اللہ انصاف پسندی اور خدا ترسی کی وجہ سے ہر و عزیز ہو گیا۔ اُسے واسک ناگ کی بڑی عقیدت تھی۔

(۶) وہ مشکل میں اپنے دشمنوں تک کی مدد کرنے میں پیش پیش رہتا۔ اُس نے راجہ پرتاپ سنگھ کو ایک آڑے وقت میں پناہ دے کر اپنی انسان دوستی کا ثبوت بہم پہنچایا جب مغلانی بیگم کی فوج نے ۱۶۰۶ء میں اُس کی فوج کو کشتواڑ کے چوگان میں زبردست شکست دی اور وہ بھدر رواہ کی طرف بھاگ آیا۔

(۷) اُس کے دور میں بھدر رواہ اور اُس کے آس پاس بہت سے مسلم گھرانے بسائے گئے جن میں کچھ تو اکبر نے اُس کی دہلی سے واپسی پر ہی ساتھ بھیج دئے تھے (یعنی دھوبی اور میراٹی) اور کچھ کشمیر سے آکر یہاں پر بس گئے تھے۔ اُن کو زمین دی گئی۔ مکانات بنانے میں مدد کی گئی اور دیگر مراعات بھی پہلی باردی گئیں۔ یہ اُس کی رواداری کا بڑا ثبوت ہے۔

(۸) راجہ ناگ پال نے تقریباً ایک سو سال کی عمر پا کر بقول چاڑک ۱۶۲۰ء میں وفات پائی۔ جس سے اندازہ کیا گیا ہے کہ وہ سولہویں صدی عیسوی کے وسط میں پیدا ہوا تھا۔

(۹) اس خطے میں ناگ پال اوّل کے چھوڑے ہوئے موافق اثرات کی وجہ سے اپنی قابل تعریف طرز حکومت کے نتیجے میں اور واسک دیوتا کے تیس اپنی عقیدت نے ناگ پال دوم کو مقامی طور پر ایک ہرلعزیز اور قابل عزت حکمران بنا دیا تھا۔ اگرچہ پہاڑی راجاؤں کی تاریخ میں اُس کا کوئی نمایاں حصہ نہیں رہا تھا۔ تاہم تاریخ ہند میں اُس مشہور راجہ کا ذکر آیا ہے۔ بھدر رواہ کی تاریخ میں اُسے ممتاز مقام حاصل رہا جیسا کہ روایات کے تانوں بانوں سے اُس راجہ کی عظمت کی نشان دہی ہوئی ہے۔

(۱۰) اکبر اور ناگ پال کی ملاقات پر تحریر کردہ واقعہ کا مغلیہ عہد کی کسی بھی تصنیف میں ذکر نہیں آیا ہے لیکن میلہ پٹ میں ہر سال دکھائے جانے والے نوادرات چھتر خلعت اور نوبت وغیرہ کی تاریخی اہمیت سے انکار نہیں کیا جاسکتا۔

(۱۱) ناگ پال کے عہد میں ڈونگا نگر ہی بھدر رواہ کا دار الخلافہ تھا۔ اُس زمانے میں ایک شخص رانا اودھ چمبہ سے بھدر رواہ آیا اور نیر و اور قمری نالوں کے سنگم پر آباد ہو گیا۔ اُس نے اُس جگہ کا نام اپنے نام پر ”اُدرانہ“ رکھا۔ اودھ نے بھدر رواہ اور جموں کی ریاستوں کے متعدد انقلابات میں اہم حصہ لیا ہے۔

بھدر رواہ کے حالات

راجہ ناگ پال دوم کی وفات کے بعد:

راجہ ناگ پال دوم کی وفات کے بعد مملکت بھدر رواہ کے سیاسی حالات کچھ مخدوش اور غیر یقینی ہی رہے۔ شاہی شجروں کے مطابق ناگ پال دوم کے چار بیٹے تھے جن میں سے پہلے تین بیٹے یکے بعد دیگرے وفات پا چکے تھے اور سب سے چھوٹے بیٹے بھگت پال یا بخت پال نے والد کی وفات کے بعد گدی سنبھالی۔ فوت شدہ تینوں بیٹے لا ولد تھے۔ یہاں کی مقامی زبان کی تاریخ سے ظاہر ہوتا ہے کہ بخت پال راجہ

ناگ کا پوتا تھا اور شمشیر پال کا بیٹا، جو ناگ پال کا بیٹا بتایا گیا ہے۔ نرسنگھ داس نرسنگھی بھی راجہ ناگ پال کے بیٹے کا نام شمشیر پال ہی بتاتے ہیں۔ اُن کا خیال ہے کہ راجہ ناگ پال کی وفات کے بعد پہلے شمشیر پال اور پھر بخت پال نے بھدر رواہ کی گدی سنبھالی۔ سب سے بڑے بیٹے کا نام بھاگی رتھ اور دوسرے کا نام شکر پال بتایا گیا ہے۔ کہتے ہیں کہ بھاگی رتھ پال کی نسل کے لوگ ابھی بھی موضع جات کرساڑی اور درنگہ میں پائے جاتے ہیں۔

راجہ بکھت پال:

(یا راجہ بھگت پال ۱۶۲۰ء تا ۱۶۳۷ء)

دوگل اور پچی سن نے ”ہسٹری آف پنجاب ہل سٹیٹس“ میں راجہ بکھت پال کے عہد حکومت سے متعلق ایک اہم اور دلچسپ روایت کا ذکر کیا ہے۔ وہ لکھتے ہیں کہ ”یہاں کے چھوٹے مقامی حکمران اس راجہ کے دور تک ابھی اپنی زمین پر قابض تھے اور انہوں نے اپنی آزادی دوبارہ حاصل کرنے کی اُمید ابھی تک نہیں چھوڑی تھی۔ کہتے ہیں کہ انہوں نے بکھت پال کے خلاف بغاوت تک کی تھی اور اس سلسلہ میں ایک ہموار میدان میں جیسے آج کل چوگان کہا جاتا ہے، ایک جنگ بھی ہوئی تھی جس میں رانوں نے شکست کھائی۔ یہ غالباً ۱۶۳۰ء کا واقعہ ہے۔ پھر اُس کے بعد ہمیں مملکت کے ریکارڈ سے اُن کے بارے میں مزید معلومات نہیں ملتیں۔ اسی طرح عشرت کشتواڑی نے اُس راجہ کے دور کے متعلق لکھا ہے کہ ”وہ ۱۶۲۰ء میں جانشین ہوا۔ وہ راجہ ناگ پال کا سب سے چھوٹا بیٹا تھا۔ اُس کے عہد ہی میں بھدر رواہ پر بسواہلی کے راجہ نے حملہ کیا اور اُسے بسواہلی کا باج گزار بنالیا۔ راجہ کے تین بیٹے تھے۔ دھرب پال، روپ چند اور مان چند۔“ کہتے ہیں کہ راجہ بکھت پال ہی کے دور میں چھوٹے بھائیوں کے نام کے آخر پر لفظ ”چند“ کا لاحقہ لگایا جانے لگا، جس نے بعد میں ایک

رواج کی سی صورت اختیار کی۔ مسٹر کاہن سنگھ بلوریہ کے حوالہ سے سکھ دیو سنگھ چاڑک لکھتے ہیں کہ یہ اُسی دورِ حکومت کا واقعہ ہے کہ راجہ بھوپت پال والی بلاور (بسواہلی) (۱۵۹۶ء تا ۱۶۳۵ء) نے اس ریاست پر حملہ کیا۔ اس پر قبضہ کر کے اسے کچھ عرصہ اپنی منصب داری میں رکھا۔ یہ غالباً ۱۶۲۹ء-۱۶۳۹ء کا واقعہ ہے۔

جگت سنگھ والی کشتواڑ کا

بھدر رواہ پر حملہ:

عشرت کشتواڑی اپنی تاریخ میں جگت سنگھ والی کشتواڑ کے بھدر رواہ پر حملہ آور ہونے کا ذکر یوں کرتے ہیں — ”جگت سنگھ (۱۶۳۵ء-۱۶۳۹ء) نے کشتواڑ کی گدی پر بیٹھنے کے بعد بھدر رواہ پر حملہ کیا۔ جگت سنگھ بھدر رواہ میں الجھا ہوا تھا کہ اُس کی غیر حاضری میں بسواہلی کے راجہ بھوپت پال (۱۵۶۸ء تا ۱۶۳۶ء) نے اپنے وزیر کنفک بلاوریہ کی سپہ سالاری میں کشتواڑ پر حملہ کیا اور اُسے فتح کر لیا۔ راجہ جگت سنگھ بھدر رواہ سے واپس آیا لیکن بھوپت پال سے لڑتے ہوئے مارا گیا۔ بھوپت پال نے بقول کاہن سنگھ بلاوریہ راجگان کشتواڑ کے خاندان میں شادی بھی کی تھی۔ کشتواڑ سے واپس جاتے وقت کشتواڑ میں اپنے سپہ سالار کنفک کو چھوڑ گیا۔ بعد میں جگت سنگھ کے بھائی بھگوان سنگھ جو دہلی میں یرغمال کے طور پر رہتا تھا نے شاہجہاں سے فریاد کی اور اُس سے صوبے دار کشمیر کے نام ایک خط حاصل کیا جس میں صوبیدار کو حکم ہوا تھا کہ وہ بھگوان سنگھ کی فوجی طور امداد کرے۔ چنانچہ اُس نے ۱۶۳۶ء میں کشتواڑ پر حملہ کر کے کنفک کو شکست دے کر مار ڈالا اور خود گدی سنبھال لی۔ وزیر کنفک قریباً چھ ماہ تک ہی مملکت کشتواڑ پر قابض رہا۔

ڈاکٹر پریتیم کرشن کول اپنی تاریخ کے صفحہ ۲۰۷ پر ایک اور ہی صورتِ حال کا ذکر کرتے ہیں جو جگت سنگھ سے متعلق مذکورہ بالا واقعات کی نفی کرتی ہے۔ وہ لکھتے

ہیں کہ — ”اپنی ۱۶۲۰ء میں ہوئی تاج پوشی سے پہلے ہی جگت سنگھ نے پہاڑی راجوں کو مطیع کرنے کا منصوبہ تیار کیا تھا۔ اُس کے مطابق ہی اُس نے ۱۶۲۳ء میں چمبہ کو اپنے قبضہ میں لایا۔ بسوہلی کے راجہ بھوپت پال کو چودہ سال تک ۱۶۱۴ء کے آس پاس مغلوں کی قید میں ڈلوایا۔ اُس نے گلیر اور منڈی کو اپنی سلطنت میں ملایا اور بھدر رواہ کو بھی اپنے اقتدار کے تحت کر دیا جس سے ظاہر ہوتا ہے کہ ساری کی ساری پہاڑی مملکتیں نور پور کے زیر نگین آ گئی تھیں اور یہ سب کچھ مغلوں کی ہی چھپی ہوئی منظوری سے کیا گیا۔ ۱۶۲۳ء کے آس پاس جگت سنگھ کے بیٹے کو شوالک پہاڑی کا فوجدار بنایا گیا تاکہ وہ اُن سے چار لاکھ روپے کا خراج حاصل کر سکے۔“

دوسری طرف عشرت کشتواڑی کا خیال ہے کہ — ”یہ معلوم نہ ہو سکا کہ بسوہلی کا قبضہ کب تک رہا۔ خیال یہی ہے کہ یہ قبضہ دیر پا نہیں تھا کیونکہ سردیوں میں بسوہلی اور بھدر رواہ کے درمیان آمد و رفت منقطع ہو جاتی ہے۔“ ایک روایت کے مطابق بسوہلی کے بلا اور یہ راجہ بھوپت پال نے ۱۶۲۹ء-۱۶۳۱ء کے درمیان بھدر رواہ اور کشتواڑ پر حملے کئے جبکہ بھدر رواہ پر راجہ بکھت پال حکومت کرتا تھا۔ راجہ بھوپت پال بڑا سخت جان، مضبوط اور جسیم حکمران تھا۔ اُس نے چمبہ پر بھی چڑھائی کی تھی۔ اُس نے اپنی حکومت کو مستحکم کیا تھا۔ مملکت بھدر رواہ کو راجہ ناگ پال کے عہد میں جو آزادی ملی تھی وہ بسوہلی کے راجہ کے عروج کی وجہ سے ایک بار پھر متزلزل ہونے لگی۔ کشتواڑ پر دھاوا بولنے سے پہلے وہ بھدر رواہ پر حملہ آور ہوا اور یہاں اپنی فرمانروائی قائم کرنے کے بعد اُس نے راجہ بکھت پال کو اپنا باج گزار بنایا۔ اُس نے بھدر رواہ میں ہی کشتواڑ پر بھرپور چڑھائی کرنے سے پہلے اپنی فوج کو راستہ کیا۔

دوسری طرف ڈاکٹر پر تیم کرشن کول کہتے ہیں کہ ۱۶۲۸ء کے ارد گرد بھوپت پال نے بھدر رواہ اور کشتواڑ پر حملے کئے اور بھدر رواہ کو اپنا باج گزار بنالیا۔ یہ سلسلہ پر تھوی سنگھ والی چمبہ کے دور تک رہا اور کچھ عرصے کے بعد چھتر سنگھ نے یہ باج گزاری

ختم کردی۔ یہ بھی ایک مسلمہ حقیقت ہے کہ راجہ بکھت پال کے عہد میں راناؤں کا اقتدار تقریباً ختم ہو چکا تھا، البتہ زمینوں کے بڑے بڑے قطععات علاقہ دراب، طروٹ، مرمت، کیلاڑ اور کھسال وغیرہ میں اُن کی ملکیت میں رہے اور شخصی راج ختم ہونے تک یہ سلسلہ چلتا رہا۔ بالآخر خاتمہ چکداری کے قانون کے نفوذ کے نتیجے میں اُن زمینداروں کی زائد زمین عوامی حکومت کے دور میں غریب کاشتکاروں میں تقسیم کی گئی۔

راجہ دھرپ پال:

(۱۶۳۳ء-۱۶۹۱ء)

راجہ بخت پال کی وفات کے بعد اُس کا بیٹا ۱۶۳۳ء میں بھدر رواہ کی گدی پر بیٹھا۔ وہ ایک دوسرے نام یعنی دھری پال سے بھی مشہور ہوا۔ شری لکھمی چند ساکنہ موضع گاٹھ کے خاندان کے پاس اُس کے دور کی ایک تانبے کی پلیٹ موجود ہے جس کا ذکر ڈاکٹر پریتم کرشن کول نے غالباً پہلی بار کیا ہے۔ جس میں لکھا ہے کہ ”مہا مہپ دھری پال نے سمت ۱۰ کے بسا کھ کی پہلی تاریخ بہ مطابق ۱۳ اپریل ۱۶۳۴ عیسوی کو اس مقام (یعنی موضع گاٹھ) میں واسکی مندر تعمیر کروایا۔“ تانبے کی ہی ایک دوسری پلیٹ دیوان شری میاں (جو غالباً دھری پال کا بھائی یا کوئی دُور کا رشتہ دار تھا) نے دھری پال کی طرف سے جاری کروائی تھی جس میں بڈھی اور کاٹل کی اونچی دھاروں پر واقع چراگا ہوں کو موضع بھچہ کے ایک براہمن ودھیادھر کو منتقل کرنے کا ذکر ہے۔ اُس پر ۵/ بیسا کھ سمت سال ۶۷ بہ مطابق ۱۸ اپریل ۱۶۶۳ عیسوی کی تاریخ درج ہے۔“

پہلی پلیٹ سے ظاہر ہوتا ہے کہ مندر مذکورہ کی تعمیر کا کام راجہ دھری پال کا عہد حکومت شروع ہوتے ہی ہاتھ میں لیا گیا ہوگا۔ ووگل نے بھی ایک اور تانبے کی پلیٹ کا ذکر کیا ہے جو راجہ کے بھائی رُوپ چند نے ۱۶۹۲ء میں جاری کی تھی۔ اُس کے

”ہالین پرنسی پبلیشر“ صفحہ: ۱۷۸

بیان کے مطابق یہ پلیٹ اُس کی (پہلی دھری پال کی) وفات کے بعد جاری کی گئی ہوگی۔ پروفیسر سکھ دیو سنگھ چاڑک اور عشرت کشتواڑی راجہ دھری پال کی وفات کا سال ۱۶۹۱ء بتاتے ہیں۔ جیسا کہ پہلے بھی ذکر کیا جا چکا ہے کہ راجہ ناگ پال کے بعد والے جانشین بہت ہی کمزور راجے ثابت ہوئے۔ پال راجہ راجاؤں میں سے بقول ٹھاکر اُودھے چند کچھ نے تو ”یہاں فلاج عام کے کئی کام کئے“ قلعے اور مندر تعمیر کروائے۔ آب پاشی کے لئے نہریں اور کوہلیں بنوائیں۔ چشمے اور پل تعمیر کروائے۔ بھدر رواہ کی تاریخ میں آج کل بھی جو رسوم و رواج اور روایات یہاں کی خصوصی باتوں میں شمار ہیں، اُن کو انہوں نے ہی بڑھاوا دیا۔ وہ ایک ثقافتی تبدیلی اور ترقی کا زمانہ تھا۔ ان شاندار کارہائے نمایاں دکھانے والے راجاؤں میں لکھشمی دیو، دھری پال، کیلاش پال، ناگ پال، دھرت پال اور سمیت پال جیسے راجے شامل تھے۔ تاہم فتح پال، دیا پال اور پہاڑ چند جیسے راجے بطور جنرل اور حکمران نااہل اور نالائق قسم کے تھے۔ اُن کے تحت مملکت بھدر رواہ نے اپنے ماضی کا شاندار وقار کھو سادیا اور اس کے افق پر انتشار کے بادل منڈلانے لگے۔ اس کا نتیجہ یہ ہوا کہ بھدر رواہ چمبہ کے دائرہ اثر اور اطاعت میں آگیا۔ (بحوالہ ”شاہین“ میگزین ڈگری کالج بھدر رواہ ۱۹۷۱ء ترجمہ: بشیر بھدر رواہی)

دھرب پال کی موت بسوہلی کی باج گزاری میں ہی ہوئی۔ اُس کے دو بیٹے ہوئے۔ بڑا لڑکا ابھے پال تھا۔ نرسنگھ داس نرگس کے مطابق ”چھوٹے کا نام چھجورائے تھا، جس کی اولاد موضع سرولباغ تحصیل بھدر رواہ میں آباد ہے۔“ راجہ بھوپت کے کچھ سرداروں نے کشتواڑ سے واپسی پر بھدر رواہ کے کچھ دلکش مقامات دیکھنے کے بعد موضع جات درنگ، کرساڑی، دھارا اور سرولباغ کی سرسبز و شاداب زرخیز زمین پر زبردستی قبضہ جمالیا اور یہاں کے ٹھاکروں کو ہٹا کر اُن جگہوں پر آباد ہو کر اپنی برتری کا اظہار کیا، جو جموں کے راجوں کے انیسویں صدی کے نصف تک اقتدار میں آنے تک قائم رہی۔

مورخین کی مذکورہ بالا آراء سے یہ نتیجہ اخذ کیا جاسکتا ہے کہ راجہ دھرب پال

نے ریاست بھدر رواہ پر ۱۶۳۴ء سے لے کر ۱۶۹۱ء تک حکومت کی۔ اُس کا دور شروع ہونے سے پہلے بھوپت پال والی بسواہلی نے غالباً ۱۶۲۹ء میں بھدر رواہ پر حملہ کیا اور اِس کو اپنی بانج گزاری میں لے لیا۔ دوسری طرف اس نے راجہ جگت پال والی کشتواڑ سے راجہ بھوپت پال کی وساطت سے کچھ رقبہ جات ملحقہ ٹھٹھری وضع کر کے مملکت بھدر رواہ میں ملا دئے۔ اُس کے دور کا اور کوئی خاص واقعہ معلوم نہیں ماسوائے مذکورہ بالا تانبہ کی پلیٹوں کے اور گاٹھ کے مقام پر واسکی مندر کی تعمیر کے۔

ڈاکٹر پر تیم کرشن کول کے بقول ”دھرپ پال کے تین بیٹے تھے۔ انھے پال جے پال اور آری چند۔ انھے پال رانی کے بطن سے تھا اور دوسرے دو دوسری بیوی سے۔“ کچھ مؤرخین نے اُس کے تین بیٹوں میں ”انھے پال“ جے چند اور کلیان چند“ کو شامل کیا ہے اور بعض نے تیسرے لڑکے کا نام ”آری چند“ لکھا ہے۔ راجہ دھرپ پال کی وفات ۱۶۹۱ء میں ہوئی۔

راجہ انھے پال:

(۱۶۹۱ء تا ۱۷۷۱ء)

انھے پال اپنے والد راجہ دھرپ پال کی وفات کے بعد بھدر رواہ کی گدی پر بیٹھا۔ اُس کے چھوٹے دو بھائیوں میں سے ایک یعنی جے چند کے نام پر سب کا اتفاق ہے لیکن تیسرے بھائی کے مختلف نام بتائے گئے ہیں۔ کسی نے اُسے کلیان چند یا روپ چند کسی نے مان چند اور کسی نے آری چند یا کومت چند لکھا ہے۔ یہ مسئلہ ابھی بھی قابل تحقیق ہے۔ البتہ سب مؤرخین راجہ انھے پال کے دور حکومت ۱۶۹۱ء تا ۱۷۷۱ء پر متفق نظر آتے ہیں۔

اِس راجہ کے عہد حکومت کے واقعات بھی کسی مؤرخ کے زیر قلم نہیں آ سکے ہیں۔ اِس لئے اُس عہد کا کوئی واقعہ قابل ذکر نہیں ہے۔ البتہ سب مؤرخین نے اُس

دور میں ”ڈونگا نگر“ جو مملکت بھدر رواہ کا قدیم دار الخلافہ تھا، کی تباہی کا تقریباً یکساں طور پر ذکر کیا ہے اور ساتھ ہی اُس کے عہد کی عبرتناک قحط سالی کی وجہ سے لوگوں کی بھوک مری اور اُن کی شدید مشکلات کا تفصیل سے اظہار کیا ہے۔ ایسے ہی خوفناک واقعہ کا ذکر ایک ہی جیسی وجوہات کے ساتھ وادی کشمیر کے موضع نارہ پورہ کے بارے میں کلہن نے بھی کیا ہے۔ فرق صرف اتنا ہے کہ وہاں ”ناگ سر روانے“ انسانی رُوپ دھار لیا تھا اور یہاں واسک ناگ نے۔ دراصل ایسے دیومالائی واقعات کا ذکر بقول سکھ دیوسنگھ چاڑک ”براہمنوں اور بدھوں کی مذہبی کتابوں میں بار بار ہوا ہے جو ہمالیہ کی وادیوں میں اب تک رائج الوقت ہیں۔“ راجہ ابھے پال نے اپنی تخت نشینی کے بعد بقول عشرت کشٹواڑی بہت سے علاقے فتح کر کے بھدر رواہ میں شامل کئے۔ راجہ ابھے پال کے زمانے میں ڈونگا نگر سیلاب کی زد میں آکر مکمل طور پر تباہ ہو گیا تھا اور لوگوں کو قحط سالی نے بھی پریشان کر دیا تھا۔ عشرت کشٹواڑی کے مطابق اُس کے دور میں لوگ آرام سے رہے۔ اور اُس کے چھوٹے بھائی چھجا پال کو سرولباغ کا گاؤں بطور جاگیر عطا کیا گیا جہاں اُس کی نسل کے لوگ آج تک آباد ہیں۔ راجہ ابھے پال کے دو بیٹے میدنی پال اور مانک چند تھے۔

راجہ میدنی پال:

(سن ۷۷۵ء تا ۷۸۵ء)

راجہ ابھے پال کی وفات (سن ۷۷۵ء) کے بعد اُس کا بڑا بیٹا میدنی پال مملکت بھدر رواہ کی گدی پر بیٹھا۔ ڈاکٹر پریتم کرشن کول نے راجہ میدنی پال کے عہد حکومت کی دو تانبے کی پلیٹوں کا ذکر کیا ہے جس سے یہ بات ثابت ہوتی ہے کہ راجہ میدنی پال سن ۷۷۵ء میں ہی بھدر رواہ کا راجہ بنا تھا۔ اس راجہ کو موجودہ قصبہ بھدر رواہ کا بانی تصور کیا جاتا ہے۔ ڈونگا نگر کی تباہی کے بعد اسی راجہ نے سن ۷۸۵ء میں ہی بھدر رواہ خاص کو اپنا

دار الخلافہ بنایا تھا۔ تب سے ہی یہ قصبہ ”نگر“ کے نام سے موسوم ہوا ہے۔ اسی مقام پر راجہ نے شاہی محل، دفاتر اور بازار تعمیر کروائے اور باغات بھی لگوائے۔ یہ راجہ بڑا رعایا پرور اور سخی تھا۔ وہ اپنے والد ابھے پال ہی کی طرح عالم اور فاضل راجہ تھا جس نے اٹھارہ پران جمع کر کے اُن کی تعلیم حاصل کی۔ ڈاکٹر پریتم کرشن کول کے خیال میں بھدر رواہ کا ”واسکی پران“ اسی راجے کے عہد میں ایک کشمیری قلم کار کے ہاتھوں لکھوایا گیا تھا۔ یہ پران سمت ۷ بکرمی یعنی ۱۷۷۷ء میں لکھا گیا تھا۔ جو راجہ میدنی پال کا ہی زمانہ ہے۔

جیسا کہ پہلے بھی ذکر ہو چکا ہے کہ راجہ ناگ پال کی حکومت کے بعد ریاست بھدر رواہ کی بنیادیں آہستہ آہستہ کمزور ہو چکی تھیں اور اصل میں بھوپت پال اور بلاوریہ حکمران ہی یہاں کے اندرونی معاملات کو چلا رہے تھے۔ کیونکہ یہ ریاست اُن کے زیر اطاعت آچکی تھی۔ بھوپت پال کے سرداروں نے بھدر رواہ کی زرخیز زمینوں پر قبضہ کر لیا تھا۔ لوگوں پر کافی ظلم بھی ڈھائے گئے اور انہیں دبا دیا گیا تھا۔ اُن کے مال و اسباب لوٹ لئے گئے تھے۔ میدنی پال بھی بسوہلی کے حکمرانوں کا باج گزاری تھا۔ ڈاکٹر پریتم کرشن کول نے جن دو تاجے کی تختیوں کا ذکر کیا ہے وہ انہوں نے پنڈت سنار چند کول کے ہاں سے حاصل کی ہیں جو راج گرو کلا کر کے داماد تھے۔ کول صاحب اُن تختیوں کی تفصیل یوں دیتے ہیں — ”تاجے کی پہلی تختی کے مطابق مہامہپ میدنی پال (والی بھدر رواہ) نے اپنے کل گرو (راج گرو) کلا کر کو اپنی تعلیم کی شروعات کرنے کے بدلے میں دکھشنا کے طور پر علاقہ بھلیس کا ایک گاؤں بدھی بسوت اور ۳۵ آلے (زمین آبی) بمقام نگر عطا کئے۔ بھدر رواہ میں مقیم ہونے کے بعد پنڈت جی اور اُس کی اولاد اس سے مستفیض ہو سکتے ہیں۔ اس معاہدے پر ہماری نسل بھی عمل پیرا رہے گی۔ یہ ۱۰ بھادوں سمت ۸۳ بکرمی بہ مطابق ۲۴ اگست ۱۷۷۷ء تحریر کردہ ہے۔“

تانبے کی دوسری تختی کو میدنی پال کے چھوٹے بھائی مانک چند نے ۱۷۸۷ء میں اُسی پنڈت کلا کر کو عطا کیا۔ یہ کنبہ ظاہراً طور اُسی زمانے میں وادی کشمیر سے ہجرت کر کے بھدر رواہ میں بس گیا تھا۔ کیونکہ آج اُن کی ساتویں پشت بھدر رواہ میں زندگی بسر کر رہی ہے۔ اس تانبے کی تختی کی تاریخ ۱۷۱۶ء جون ۱۷۸۷ء سے مطابقت رکھتی ہے۔ یہ ممکن ہے کہ میدنی پال نے بھدر رواہ کا ”واسکی پران“ اپنے کل گر و پنڈت کلا کر سے ہی لکھوایا ہو جو کشمیری نژاد براہمن تھا۔ اس پر سمت تحریر ہے جو بقول ڈاکٹر کول ۱۷۳۱ء یعنی میدنی پال کے عہد کا آخری سال شمار ہوتا ہے۔ میدنی پال نے بھدر رواہ پر ۱۷۷۰ء سے ۱۷۳۵ء تک حکومت کی۔ البتہ اسی نام کے راجہ میدنی پال نے بسوہلی بلاور پر ۱۷۲۰ء سے ۱۷۳۵ء تک حکمرانی کی جو راجہ کرپا پال کا بیٹا تھا۔ بسا اوقات تاریخ کے طالب علم یا محقق ناموں اور زمانوں میں یکسانیت کی وجہ سے شش و پنج میں پڑ جاتے ہیں۔ پہاڑی راجاؤں کے بہت سے ناموں میں مشابہت پائی گئی ہے اور لطف یہ کہ اُن کے زمانوں میں بھی صرف اُنیس بیس کا فرق ہوتا ہے۔ میدنی پال کے دور میں بھدر رواہ ایک خوشحال راجاؤں کے طور پر ابھرا۔

راجہ سمپت پال:

(۱۷۳۰ء تا ۱۷۷۰ء)

سمپت پال راجہ میدنی پال کا جانشین تھا جو ۱۷۷۰ء میں پیدا ہوا تھا۔ اُس نے صرف بیس پچیس سال کی عمر میں یعنی ۱۷۳۵ء میں راج گدی سنبھالی۔ وہ جموں کے راجہ رنجیت دیو کا ہم عصر تھا۔ اُس نے جموں اور جسر وٹہ کی راج کمار یوں سے شادیاں کیں۔ وہ بڑا بہادر طاقتور حسین اور باہمت راجہ تھا۔ راجہ رنجیت دیو والی جموں نے تمام پہاڑی علاقوں کے حکمرانوں پر سبقت لے رکھی تھی۔ اُس نے بڑی حکمت عملی سے کام لے کر اپنی بیٹی کی شادی اُس وقت کے بسوہلی کے راجہ امرت پال سے کر دی تھی

جس کی وجہ سے اُس نے بسوہلی کو اپنی پوری فرمانروائی کے تحت کر لیا تھا اور ایسا کر کے اُس نے بسوہلی کے راجہ کی اہمیت کو بھی کم کر دیا تھا۔ اُس شادی سے بھدر رواہ کی تاریخ پر بھی گہرے اثرات مرتب ہوئے اور اٹھارہویں صدی کے وسط کے بعد مملکت بھدر رواہ کا کم و بیش والیان جموں پر کسی نہ کسی طرح سے انحصار بڑھتا گیا۔

قلعہ بھدر رواہ کی تعمیر:

راجہ سمپت پال نے اپنے پتا میدنی پال کے نام پر بھدر رواہ میں ایک قلعہ بھی تعمیر کروایا تھا جس کا نام ”میدنی پور قلعہ“ رکھا گیا تھا۔ اس قلعہ کو بعد میں وزیر رتنو نے دوبارہ بنوایا اور اس جگہ کا نام ”رتن گڑھ“ رکھا۔ ڈاکٹر پریتم کرشن کول اپنی قابل قدر کتاب ”ہمالین پرنسی پیلیٹز“ کے صفحہ ۸۲ پر بحوالہ عشرت کاشمیری راجہ سمپت پال کے عہد حکومت کو ۱۷۳۵ء تا ۱۷۷۱ء قرار دیتے ہیں اور لکھتے ہیں کہ روایات میں وہ سدھ پال کے نام سے بھی جانا جاتا ہے جس کی تصدیق اب ایک تانبے کی پلیٹ سے بھی ہوتی ہے جو اُس نے کسی شخص کو عطا کی تھی۔ اُس کے مذہبی جھکاؤ کی بناء پر اُسے یہ نام دیا گیا تھا۔ دوسری وجہ یہ بھی تھی کہ اپنے بڑھاپے کے دوران وہ بھدر رواہ سے دُور جموں کے کچھ مقامات پر چلا گیا تھا۔

ٹھا کر سکھ دیونگہ چاڑک اپنی تاریخ ”ہسٹری اینڈ کلچر آف ہمالین سٹیٹس“ کے باب ”شاہان جموں“ کے تحت تحریر کرتے ہیں کہ — ”اُس کے عہد میں بھدر رواہ کی قسمت کا ستارہ ڈگمگانے لگا اور ایک چھوٹی سی مملکت ہونے کی وجہ سے یہ اپنی ہمسایہ طاقتور ریاستوں کے مقابلہ میں کسی برتری کا مظاہرہ نہ کر سکی۔ اسی وجہ سے غالباً یہ ریاست اُن میں سے کسی نہ کسی ریاست کی ہمیشہ ایک باج گزار کے طور پر رہی۔ ۱۷۵۲ء میں احمد شاہ دُرانی کے ہاتھوں پنجاب کے انقطاع یعنی خاتمہ اقتدار کے بعد مملکت

قلعہ بھدر رواہ کا تاریخی منظر نامہ اس کتاب میں ایک علیحدہ باب کے تحت شامل کیا گیا ہے۔

بھدر رواہ معہ مملکت کشتواڑ اور چمبہ کے راجہ رنجیت دیو کے زیرِ اقتدار آ گئی۔“

(”ہسٹری اینڈ کلچر آف ہمالین سٹیٹس“، صفحہ: ۱۶۰، ترجمہ: بشیر بھدر رواہی)

راجہ سمیت پال نے اپنی ساکھ اور اقتدار کو مضبوط کرنے اور چمبہ کے حکمران کے ساتھ اپنے پرانے تعلقات بحال کرنے کی خاطر اپنی بیٹی کی شادی راجہ راج سنگھ والی چمبہ کے ساتھ رچالی جو ایک طاقتور حکمران کے طور پر چمبہ کی گدی پر ۱۶۳۷ء سے لے کر ۱۶۹۴ء تک بر اجمان رہا۔ ۱۸۶۷ء میں احمد شاہ ابدالی کی شکست کے بعد درانی عہد کا خاتمہ ہو گیا۔ راجہ رنجیت دیو کی وفات کے بعد جموں کی حکومت زوال پذیر ہوئی اور سکھوں کی بالادستی کو بڑھاوا ملا۔ پہاڑی مملکتوں کے راجے ایک بار پھر آزاد ہونا شروع ہو گئے۔ اس عمل کے دوران بھدر رواہ کے راجوں نے چمبہ کے راجہ کے ساتھ اپنے دوستانہ تعلقات استوار کرنا شروع کئے تاکہ وہ جموں کی ماتحتی سے ہمیشہ کے لئے نجات حاصل کر سکیں۔“

(”کلچرل ہییری میچ“ از این بی کو تو ال، ترجمہ: بشیر بھدر رواہی)

ڈاکٹر پریتم کرشن کول اپنی مذکورہ کتاب کے صفحہ ۱۸۲ء پر یوں رقمطراز ہیں:

”سمیت پال کی شادی چمبہ کی ایک شہزادی سے ہوئی جس کے طعن سے ۱۷۳۲ء میں فتح پال پیدا ہوا۔ دراصل اس شادی کا درپردہ مقصد مملکت بھدر رواہ کو چمبہ کے دائرہ اثر میں لانا تھا لیکن بھدر رواہ کا حکمران اس قدر عاقل تھا کہ اُس نے چمبہ اور بلاور کے حکمرانوں کے ساتھ دُور کا ہی واسطہ رکھا۔ اس کے برعکس اُس نے اُن حالات میں جموں کے راجہ رنجیت دیو سے کچھ نہ کچھ رابطہ قائم رکھا۔ بھدر رواہ راجہ بخت پال کے زمانے سے ہی بلاور کے راجہ کے زیرِ اثر تھا۔ جب کہ اُس نے یہاں کے مقامی رانوں کو نکال بھگا کر اپنی بالادستی قائم کر دی تھی۔ راجہ سمیت پال کے عہد میں یہ بالادستی اٹھارہویں صدی کے وسط تک جموں کے ایک راجہ رنجیت دیو کی اُبھرتی ہوئی طاقت کی وجہ سے کم ہو چکی تھی۔ ماحقہ علاقہ جات کے راجواڑے اپنی ہی حدود تک محدود ہو گئے

تھے اور جموں کے باج گزار بن گئے تھے۔“ (اُردو ترجمہ: بشیر بھدر رواہی)

راجہ سمیت پال کو اپنی چھوٹی سی ریاست کی خود مختاری بحال رکھنے کے لیے طرح طرح کی مشکلات سے دوچار ہونا پڑا۔ مملکت بھدر رواہ کو اپنے تحت لانے کے لئے اُس کے ہمسایہ حکمران یعنی بسوہلی، کشتواڑ اور چمبہ پے درپے کوششیں کرتے رہے لیکن اُس نے اُن حالات میں بھی بھدر رواہ کی آن بان قائم رکھنے کی کافی کوشش کی تاہم اُس کی مملکت کے زوال کے آثار نمایاں ہو چکے تھے۔ دوسری طرف ۱۷۷۷ء کے لگ بھگ سمیت پال کے اپنے ہی بیٹے فتح پال نے اپنے چاچا ہڑک چند کی سازش سے چمبہ کے حکمران کے ذریعہ اُسے اپنی گدی فتح پال کے سپرد کرنے پر مجبور کیا۔ اُن دنوں ہڑک چند چمبہ میں ہی رہائش رکھتا تھا۔ یہ غالباً ۱۷۷۷ء کا واقعہ ہے جبکہ فتح پال کی عمر ۳۸ سال کے قریب تھی۔ اُس زمانے میں جموں کا راجہ رنجیت دیو اور بسوہلی کا راجہ امرت پال دونوں رُوبہ زوال تھے جس وجہ سے چمبہ کے حکمران اور اپنے ہی بھائی کی سازش کی وجہ سے سمیت پال نے گدی کو خیر باد کہا اور اُس کے بعد ۱۷۷۷ء میں فتح پال بھدر رواہ کا راجہ مقرر ہوا۔ اُن ہی دنوں کی بات ہے کہ بھدر رواہ کی شہزادی ناگیو کی شادی چمبہ کے راجہ راج سنگھ سے کروائی گئی۔

ڈاکٹر کول لکھتے ہیں کہ — ”بھدر رواہ کی حکومت سے دستبردار ہونے کے بعد سمیت پال تحصیل بلاور کے نزدیک دریائے اوج کے کنارے کوؤ کے مقام پر رہائش پذیر ہوا جہاں اُس نے ایک سائے رام نامی برہمن کو کچھ زمین عطا کی تھی۔ سمیت پال نے ۱۷۹۶ء سے قبل ہی راجہ بلاور کی میزبانی کے دوران وفات پائی۔“ دوسری روایت میں کہا گیا ہے کہ وہ پیرکھوہ جموں میں فوت ہوا تھا۔

راجہ سمیت پال ایک طاقتور اور عالی ہمت حکمران ہو گزرا ہے۔ جموں اور جسرود کے شاہی کنہوں کے ساتھ باہمی طور پر شادیاں کرنے کے بعد اُس کے ہاں پانچ بیٹوں اور چار لڑکیوں نے جنم لیا۔ فتح پال کے علاوہ اُس کے باقی بیٹوں کے نام

بالترتیب بھوپ چند، چھتر چند، ساگر چند اور کندن چند تھے۔ ہڑک چند کی طرح ہی بھوپ چند بھی چمبہ کے حکمرانوں کا قابلِ اعتماد رازدار تھا جس نے بعد کے حکمرانانِ بھدر رواہ یعنی فتح پال اور دیپال کے خلاف چمبہ کے حکمرانوں کے اشاروں پر مسلسل سازش کیں اور انہیں بہت تنگ کیا۔ سمپت پال کی لڑکیوں میں سے ایک صورتو نامی لڑکی کی شادی کانگرہ کے ابھے چند سے ہوئی تھی اور اس کی باقی لڑکیوں درشنو، نگینو اور تھولو کی شادیاں بالترتیب نور پور کے پرتھوی سنگھ، چمبہ کے راج سنگھ اور جسر وٹہ کے ایک سردار کے ساتھ ہوئی تھیں۔

مسٹر نیک چند کو تو ال اپنی مذکورہ تصنیف کے صفحہ ۱۲۰ پر اُس دور کے کچھ مزید واقعات کا یوں ذکر کرتے ہیں — ”سمپت پال کے دور میں ہی امرت پال والی بسوہلی نے بھدر رواہ کے راستے سے فوج گزار کر کشواڑ پر دوبارہ حملہ کیا۔ اُس وقت کشواڑ میں مقامی راجہ کیرت سنگھ کے قتل کی وجہ سے افراتفری پھیلی ہوئی تھی۔ کیرت سنگھ سعادت یار خان کے نام سے اور نگزیب کی ایماء پر (جو اُس وقت سری نگر میں مقیم تھا) مشرف بہ اسلام ہوا تھا۔ اور نگزیب نے اپنے بیٹے شہزادہ محمد شاہ کے لئے سعادت یار خان کی خوبصورت ہمشیرہ کا ہاتھ مانگا۔ شہزادی بھوپ کماری یا بھوپ دی کو اُس نے اپنے بھائی مہاں محمد خان کے ساتھ دارالسلطنت دہلی روانہ کیا۔ اُن حالات میں ہندو لوگوں کے جذبات کو بھیس پہنچی اور وہ اندرونی طور پر کیرت سنگھ یعنی سعادت یار خان کے خلاف بھی ہو گئے۔ دہلی پہنچ کر بھوپ دی کا نکاح شہزادے کے ساتھ کر دیا گیا۔ ادھر کرشنا پڈھیال نے موقع پا کر سعادت یار خان کو تلوار کے ایک ہی وار سے گلاب باغ میں قتل کر ڈالا اور خود چند ماہ تک کشواڑ کی گدی پر بیٹھ گیا۔ اُس زمانے میں بسوہلی کے راجہ امرت پال نے بھدر رواہ اور کشواڑ پر حملے کئے اور یہ دونوں ریاستیں کافی عرصہ تک بسوہلی کی فوج کے زیر تسلط رہیں۔ اُن فوجوں نے دونوں مملکتوں کو روند ڈالا اور یہاں کی دولت کو خوب لوٹا۔ اُس عہد میں یہاں کے

مقامی لوگوں کو کافی تکالیف اور مصائب کا سامنا کرنا پڑا۔ “ (ترجمہ: بشیر بھدر وادی)
 عشرت کشتواڑی کے مطابق ”راجہ امرت پال بھدر وادہ پر کلی طور پر قابض رہا۔“
 مندرجہ بالا واقعات سے ثابت ہوتا ہے کہ راجہ سمیت پال کا پچیس سالہ
 دور حکومت بیرونی حملوں، اندرونی خلفشار اور سازشوں کی وجہ سے ایک افراتفری
 اور غیر یقینی کا دور رہا، گوکہ راجہ بذاتِ خود بہت نیک اور مذہبی خیالات کا حامل شخص
 تھا۔ دوسری طرف اُس کی ہمسایہ ریاستوں نے اُسے چین سے حکومت نہیں کرنے دی
 جس وجہ سے وہ لوگوں کی بہبودی کی طرف خاطر خواہ توجہ نہ دے سکا۔ گوکہ اُس کے
 دور کے آخری حصے میں رنجیت دیو والی جموں اور امرت پال والی بسواہلی کی حکومتیں بھی
 رُوبہ زوال ہو رہی تھیں۔ سمیت پال نے ۱۷۹۶ء سے پہلے اچھی عمر پا کر وفات پائی۔

مملکت بھدر وادہ کا علاقہ کھسال (مرمت):

زمانہ قدیم میں کھش دریائے سندھ کو پار کر کے کشمیر پہنچے اور وہاں سے کشتواڑ
 سراج اور بانہال کے ڈینگ بٹل تک پہنچ گئے۔ کشمیر خطے کی فرمانروائی میں رہنے کے
 باوجود علاقہ کھسال کافی دیر تک بانہال کے سردار ڈینگ پال کے ماتحت رہا۔ اُس کی
 سرحد ڈینگ بٹل تک پھیلی ہوئی تھی۔ کھش لوگ علاقہ مرمت گلیاں میں بھی آباد ہو چکے
 تھے۔ بعد میں یہاں رانوں کی حکومت قائم ہوئی جو رگی نالہ کے ساتھ لگنے والے موضع
 رنکا درامٹرو سے اس وادی یعنی کھسال پر حکومت کرتے تھے۔ کہا جاتا ہے کہ اُن رانوں
 کا تعلق بیرین قبیلے سے تھا، جن کو راجپوت مہاجرین نے یہاں سے باہر نکال دیا تھا۔
 یہ مہاجرین چاوڑی علاقہ چمبہ سے آکر یہاں آباد ہوئے۔ کھسال کے گلیاں قبیلے کے
 راجپوت بعد میں کانگرہ سے آکر یہاں بس گئے۔ اُن علاقوں میں کھش قبیلے کے علاوہ
 راجپوت، ٹھکراور رانا قبائل، ملحقہ پہاڑی راجاؤں سے آکر یہاں گذر بسر کرنے لگے۔
 اُن میں کشمیر سے آئے ہوئے کچھ کاریگر، جولاہے، آہنگروں، فیروہ اور شالی کاشت کرنے

والے کاشتکار بھی شامل ہوتے گئے۔

علاقہ مرمت پر رنجیت دیو کا دائرہ اثر:

اٹھارھویں صدی میں مہاراجہ رنجیت دیو نے مرمت کھسال کے رانوں کے مطیع کیا لیکن یہ چھوٹی سی راجواڑہ شاہی بسوہلی کے امرت پال (۱۷۵۷ء) کے تحت ہی رہی۔ جموں کے آرکائیوز کے ”ایکویہٹ۔اے“ سے بھی ظاہر ہوتا ہے کہ مملکت بھدر رواہ کا یہ علاقہ (کھسال مرمت) بلا واسطہ طور پر امرت پال والی بسوہلی کے وزیر کھنڈو کی حکمرانی میں تھا۔ اس علاقے کے ایک زمینی تنازعہ کو امرت پال کے ہی ایک کارکن (کاردار) کے ذریعہ حل کر دیا گیا تھا۔ اس علاقہ میں مہاراجہ گلاب سنگھ کے مشہور جنرل زور آور سنگھ کلہوریہ نے بھی علاقہ مرمت کے رانا جونت سنگھ جو اس وقت مملکت بھدر رواہ کے تحت اُس جاگیر کا حکمران تھا سے فوجی نوعیت کے ٹرکھے اور رام بن کے پہاڑوں میں ایک یوگی سے ”یوگا“ سے متعلق جانکاری حاصل کی۔ وہ یہ تربیت حاصل کرنے کے بعد راجہ گلاب سنگھ کی ملازمت میں آ گیا۔ ان تفصیلات سے معلوم ہوتا ہے کہ اپنی طبعی خدو خال، نارسائی اور پسماندگی وغیرہ کی وجہ سے علاقہ کھسال مرمت کو معمولی سطح کی خود مختاری حاصل رہی جو سلسلہ مہاراجہ گلاب سنگھ کے دور تک قائم رہا۔ بعد میں جنگلاتی لکڑی کی بہتات کی وجہ سے سبز سونے والی یہ سرزمین مہاراجہ پرتاپ سنگھ اور راجہ امر سنگھ کے درمیان ایک قانونی جھگڑے کا باعث بنی۔

راجہ فتح پال:

(۱۷۷۰ء تا ۱۷۹۰ء)

راجہ فتح پال کی پیدائش کے بارے میں عام رائے یہ ہے کہ وہ ۱۷۳۲ء میں

کلہوریہ کے بارے میں اگلے صفحات پر تفصیلی ذکر آیا ہے۔

میں پیدا ہوا تھا اور بھدر رواہ میں اُس کی تاج پوشی کے وقت اُس کی عمر صرف ۳۸ سال تھی۔ گوکہ راجہ سمیت پال نے چمبہ کے حکمران کو اپنے سے دُور ہی رکھنے کی کوشش کی تھی تاہم ریاست چمبہ بھی ۱۶۲۷ء کے قریب جموں اور بسوہلی کی طاقت کے محور کے تحت زیر اطاعت آچکی تھی۔ لیکن ۱۶۷۰ء کے دوران حالات نے کچھ اس طرح پلٹا کھایا کہ مملکت بھدر رواہ کو جموں اور بسوہلی کے حکمرانوں سے کنارہ کش ہونا پڑا۔ حالانکہ مغل شاہان کے رُوبہ زوال ہونے پر رنجیت دیوالی جموں عملی طور پر خود مختار ہو گیا تھا، جو اپنی موروثی حکومت کے حدود پر مطمئن نہ ہوتے ہوئے دریائے راوی اور چناب کے درمیان پڑنے والی ساری پہاڑی ریاستوں پر اپنا تسلط جمانے کے لئے ہاتھ پاؤں مار رہا تھا۔ اُس دور میں ریاست چمبہ راجہ راج سنگھ کی حکمرانی میں تھی، جو کم سنی ہی میں یعنی ۹ سال کی عمر میں ۱۶۷۴ء میں وہاں کا راجہ بنا تھا۔ راجہ رنجیت دیو کے احکامات کے تحت راجہ امرت پال والئی بسوہلی کے ہاتھوں جو خفت اور بے عزتی اُس کو اٹھانا پڑی تھی، وہ اُس کا بدلہ چکانا چاہتا تھا۔ امرت پال کو چمبہ پر حملہ کرنے لئے راجہ رنجیت دیو نے ہی اکسایا تھا، جس کے نتیجے میں جموں کی فوجوں کے ساتھ ساتھ امرت پال کی افواج نے ۱۶۷۷ء میں چمبہ پر قبضہ کر لیا تھا، جو صرف تین ماہ تک ہی قائم رہا۔

این بی کو تو ال کی تحریر کے مطابق — ”راجہ راج سنگھ نے سکھوں کی مدد سے ۱۶۸۲ء میں بسوہلی پر حملہ کیا اور اُس کو فتح کر لیا لیکن اُس نے ایک لاکھ روپے کا تاوان وصول کر کے امرت پال والئی بسوہلی کو اُس کی حکومت واپس کر دی۔ دُوسرے ہی سال اُس نے مملکت بھدر رواہ پر حملہ کیا جو کہ اُس کے آباؤ اجداد کے قبضہ میں اُس وقت تک تھی، جبکہ راجہ رنجیت دیو نے راجہ امرت پال کے ذریعہ اُس ریاست پر زبردستی قبضہ کر لیا تھا —“

اُس حملے کے نتیجے میں چمبہ اور بھدر رواہ ریاستوں کے مابین ایک معاہدہ عمل میں آیا جس کی تفصیل ہمیں بہت سے ذرائع سے دستیاب ہوئی ہے، جو ٹھاکر سنگھ دیو سنگھ

کے مطابق یوں ہے:

”غالباً یہ ۸۳ء کا واقعہ ہے، کیونکہ چمبہ کے آرکائیوز میں راج سنگھ والئی ریاست چمبہ کے نام مملکت بھدرwah کے راجہ فتح پال کا ایک خط جو ۸۶ء (۲۲ رجیت) کا لکھا ہوا ہے، موجود ہے۔ معاہدہ کی ایک نقل بھی وہاں موجود ہے جس میں دونوں ریاستوں کے درمیان حملے کے تعلق سے کچھ شرائط کا اظہار کیا گیا ہے۔ بھدرwah کے راجہ فتح پال نے اُن شرائط کو حسب ذیل نکات کے تحت قبول کیا تھا:

(۱) کہ وہ چمبہ کا وفادار رہے گا۔ (۲) کہ جب بھی اُسے چمبہ بلایا جائے وہ وہاں چلا آئے گا (۳) کہ وہ جے چند کی جاگیر بھوپ چند کو دے دے گا (۴) کہ وہ بھدرwah، کشواڑ، بلاور یا بدرالتہ کے ساتھ کوئی معاہدہ نہیں کرے گا اور چمبہ سے مشورہ کرنے کے بغیر کوئی قدم نہیں اٹھائے گا۔ (۵) چمبہ کی فوج بھدرwah میں مقیم رہے گی اور وہ بلا کسی جھٹ کے اُن کو سامانِ رسد پہنچائے گا۔ (۶) کہ اگر اُسے بلاور، کشواڑ یا بدرالتہ کے ساتھ کسی قسم کا رابطہ کرنا پڑے، وہ اس بارے میں چمبہ کو مطلع کرتا رہے گا۔ (۷) کہ وہ صرف چمبہ کے ساتھ ہی بطور ایک اتحادی رہے گا۔ (۸) کشواڑ فتح کرنے کی کوشش میں چمبہ جو مدد کنندہ سنگھ کی کر رہا ہے فتح پال بھی اُس کے لئے فوج روانہ کرے گا۔ (۹) اُس کے خراج کی رقم مبلغ (۳۰۰۰) تین ہزار سالانہ ہوگی، جو وہ لازماً باقاعدگی کے ساتھ ادا کرتا رہے گا۔“

غالباً ۱۵ اپریل ۸۴ء کو راجہ فتح پال نے ایک خط لکھ کر چمبہ کی اطاعت قبول کی۔ اُس معاہدے کے مذکورہ نکات کو ڈاکٹر کول اور کوتوال نیک چند نے بھی اپنی تاریخی کتب میں من و عن تحریر کیا ہے۔ البتہ ڈاکٹر کول نے جموں، بسوہلی، چمبہ، بھدرwah اور بلاور میں رونما ہونے والے واقعات کا تفصیلاً ذکر کیا ہے۔ وہ ”ہمالین پرنسی پبلیشرز“ کے صفحہ ۱۸۴ تا ۱۸۵ پر اُن واقعات کو یوں بیان کرتے ہیں — ”تاہم ۸۶ء کے ارد گرد جموں کی قسمت کے ستارے گردش میں آنا شروع ہو چکے تھے اور اس کے نتیجے

میں بھدر رواہ بھی حالات کی کروٹ سے ریاست جموں کو پس پشت ڈالنے پر مجبور ہو چکا تھا۔ فتح پال نے اپنے چمبہ کے ہر دو معاونین یعنی بھوپ چند اور ہڑک چند کی مدد سے سمپت پال کو اپنے حق میں اپنی گدی سے دست بردار ہونے پر مجبور کر دیا تھا۔ اُس کے یہ ہر دو معاونین چمبہ کے حکمرانوں کو بھدر رواہ راجواڑے کے اندونی معاملات کی انجام دہی میں پوری مدد کر رہے تھے جس سے یہ مملکت مکمل طور پر چمبہ کے زیر اثر آ گئی۔ فتح پال کا چمبہ کے ساتھ دو ہزار شہتہ تھا۔ اُس کی والدہ چمبہ سے ہی تھی اور اُس کی بہن کی شادی چمبہ کے راج سنگھ سے ہوئی تھی۔ دوسری طرف اُس کے بھائی بھوپ چند کی شادی چمبہ کی ہی شہزادی عطر بانو سے ہوئی تھی۔ دراصل یہ تمام تعلقات اور رشتے فتح پال کی آئندہ حکومت کے لئے بڑی کمزوری کا باعث بنے۔ چمبہ کا حکمران راج سنگھ کسی نہ کسی قیمت پر مملکت بھدر رواہ پر اپنا قبضہ جمانا چاہتا تھا۔ ۱۷۷۵ء میں رام گڑھی سرداروں کی مدد سے چمبہ پر بسوہلی کے حملے کی پسپائی کے بعد چمبہ کے حکمران نے بھوپ چند کے ذریعے بھدر رواہ پر دباؤ ڈالنا شروع کیا لیکن فتح پال نے ۱۷۸۳ء کے آس پاس تک رضا کارانہ طور پر چمبہ کے سامنے مغلوب ہونا قبول نہیں کیا۔ اُس کے بیٹے دیا پال کی جموں کے حکمران رنجیت دیو کے ساتھ ابھی تک کسی نہ کسی قسم کی مفاہمت موجود تھی اور بعد میں بھی اُس کے بیٹے برج راج دیو کے ساتھ۔ اس اثناء میں چمبہ کا راجہ راج سنگھ ایک طاقتور حکمران کی صورت میں ابھر رہا تھا۔ وہ رام گڑھ کے سرداروں کے ساتھ شریک کار تھا۔ دوسری طرف وہ لاہور کے گورنر کے ساتھ بھی ۱۷۷۵ء میں ملنے گیا تھا اور اُس نے تیمور شاہ تک ۱۷۷۷ء میں چمبہ آنے کی دعوت دی تھی۔ چمبہ نے ۱۷۸۲ء میں بلاور پر بھی حملہ کر کے اُسے تاراج کر ڈالا تھا۔ ۱۷۸۲ء میں رنجیت دیو کی وفات کے بعد جموں بھی کمزور ہو گیا تھا۔ اُس کا جانشین برج راج دیو بیرونی ریاست پر بلا واسطہ طور پر حکومت کرنے یا اُس کو اپنے زیر اثر رکھنے کا اہل ثابت نہ ہو سکا۔ اس لئے اُس نے بقول ٹھاکر سنگھ ”کشتواڑ اور بھدر رواہ کی

بالادستی (فرمانروائی) ریاست چمبہ کے حوالے کی اور چمبہ کی فوجوں نے بھدر رواہ کے قلعہ پر قبضہ جمالیا —“

والی جوں برج راج دیو نے اپنی کمزوری کا احساس کرتے ہوئے چمبہ کے ساتھ دوستانہ تعلقات قائم کرنے کی کوشش کی اور اپنی مقصد براری کے لئے اُس نے راجہ چمبہ کو جھنڈ اور بائی کے پرگنے واپس کر دئے لیکن وہ بھدر رواہ کی فرمانروائی کے حقوق سے دست کش نہیں ہوا۔ دوسری طرف چمبہ کے راجہ کو اُس وقت کے حالات موافق آرہے تھے۔ اُس نے بھوپ چند کے نام احکامات صادر کئے کہ وہ چمبہ والوں کے آلہ کار کے طور پر بھدر رواہ میں کام کرتا رہے اور چمبہ کے خلاف کسی قسم کی بغاوت کو سر نہ اٹھانے دے۔ ان خدمات کے عوض میں اُسے موضع طراؤن کے پاس واقع بلگراں کے پانچ موضع جات اور علاقہ مرمت کا مالکہ اپنے لئے خرچ کرنے کا اختیار دے دیا گیا تھا۔ ان ہدایات کے تحت بھوپ چند نے ۱۷۸۳ء میں بھدر رواہ کے قلعہ پر قبضہ کر لیا تھا۔ ان واقعات کی تصدیق میں چمبہ کی آرکائیوز میں بہت سی اسناد موجود ہیں جن کا ذکر مختلف مقامات پر آچکا ہے۔

بھدر رواہ قلعہ پر قبضہ کے دوران راجہ فتح پال یا اُس کے بیٹے دیپال نے کسی قسم کی مزاحمت نہیں کی البتہ قلعہ پر قبضہ سے پہلے ہی وہ وہاں سے بندوقیں وغیرہ کسی اور جگہ منتقل کرنے میں کامیاب ہو گئے تھے۔ ان اقدامات کے تحت راجہ فتح پال اور دیپال کو راجہ راج سنگھ کی طرف سے سلسلہ وار طور پر غیر موثر بنایا جا رہا تھا۔

اسی اثناء میں بھوپ چند نے دیپال کی طرف دوستی کا ہاتھ بڑھانے کی کوشش کی مگر اُس نے اُس پیش کش کو ٹھکرا دیا۔ ۲۷ نومبر ۱۷۸۳ء کے ایک خط میں تجویز پیش کی گئی تھی کہ دیپال کو چمبہ آنے کی دعوت دی جائے۔ کیٹلاگ سی۔ ۳۴۰ کے تحت راجہ چمبہ کو بھدر رواہ پر قبضہ ہو جانے اور قلعہ بھدر رواہ فتح ہو جانے کی اطلاع بھوپ چند نے دی تھی اور ایک دوسرے خط سے ظاہر ہوتا ہے کہ ”بھدر رواہ کے قلعہ سے بندوقیں

ہٹائی گئی تھیں۔ ۱۸۳۷ء کے لگ بھگ سکھ افواج بسواہلی اور رام نگر کی سرحدوں میں داخل ہو چکی تھیں اور وہ بھدر رواہ کی سرحدوں تک بھی پہنچ چکی تھیں۔ اُن واقعات سے چمبہ پر سیاسی اور اعصابی دباؤ پڑنا قدرتی امر تھا۔ اُن وجوہات سے راج سنگھ والئی چمبہ نے بھدر رواہ کے راجہ فتح پال کو ۱۸۴۴ء میں اس باہمی معاہدے کی شرائط قبول کرنے پر مجبور کر دیا جس کا ذکر پہلے آچکا ہے۔

ان حوالہ جات کے علاوہ بہت سے خطوط اور اسناد کا ذکر (متعلقہ کیٹلاگ کے حوالوں کے ساتھ) ڈگری کالج بھدر رواہ کے میگزین ”شاہین“ ۱۹۷۱ء میں پروفیسر رام ناتھ شاستری نے اپنے ایک اہم تاریخی نوعیت کے انگریزی مقالے بعنوان ”تاریخ بھدر رواہ کی سرسری جھلکیں“ کے تحت کیا ہے۔ اُس میں راجہ فتح پال والئی بھدر رواہ اور راج سنگھ راجہ چمبہ کے درمیان طے شدہ معاہدے کی تفصیل بھی دی گئی ہے جس کا استفادہ ہمارے کئی برآوردہ محققین نے اپنے اپنے ڈھنگ سے کیا ہے۔ گو کہ یہ بھی ایک حقیقت ہے کہ اُن کی ان ذاتی کاوشوں کا کسی نے حوالہ تک بھی نہیں دیا ہے۔ حالانکہ پروفیسر شاستری نے ہسٹری کے طالب علموں کو چمبہ میوزیم میں محفوظ اُن مخطوطات کو پڑھنے اور اُن پر مزید تحقیق کرنے کی ترغیب بھی دی ہے۔ اُنہوں نے فتح پال کی تاریخ پیدائش ۱۷۳۲ء بتائی ہے اور اُس کے برادرِ اصغر میاں بھوپ چند کے بارے میں لکھا ہے کہ اُس کی شادی چمبہ کی شہزادی عطر بانو سے ہوئی تھی۔ فتح پال اور بھوپ چند نے چمبہ کے قدیم محل پکی چوکی میں وفات پائی تھی اور عطر بانو چندر بھاگا میں ستی ہو گئی تھی۔ وہ مزید لکھتے ہیں کہ بھوپ چند کا بیٹا پہاڑ چند اور عطر بانو ”بھدر رواہ راجگان میں آخری راجہ تھے۔“ پہاڑ چند امرتسر میں وفات پا گیا تھا۔“

(”شاہین“ میگزین ڈگری کالج بھدر رواہ، سنہ اشاعت ۱۹۷۱ء، صفحہ ۱۹ تا ۲۵)

پروفیسر ٹھاکر اودھ چند نے ”شاہین“ کے اوراق میں ہی فتح پال اور راجہ راج سنگھ کے درمیان ہوئے معاہدہ پر یوں تبصرہ کیا ہے — ”تاریخ ڈوگرہ دیس“

کے مصنف مسٹر نرسنگھ داس نرگس نے بیان کیا ہے کہ ریاست ہائے چمبہ اور بھدر رواہ کے درمیان دوستانہ تعلقات قائم تھے اور یہ کہ بھدر رواہ کے راجے چمبہ کے راجگان کو پندرہویں صدی سے ہی خراج ادا کرتے تھے۔ اُن کے اس مفروضے کا پہلا حصہ سچ پر مبنی ہو سکتا ہے۔ کیونکہ چمبہ والوں نے اپنے درپردہ مقاصد کے تحت دوستانہ تعلقات کے اشارے ضرور دکھائے ہوں گے اور وہ بھی جب سے بھدر رواہ پر سمیت پال کی حکومت تھی۔ لیکن (اس مفروضے کا) دوسرا حصہ جس میں پندرہویں صدی سے خراج دیئے جانے کا ذکر ہے بالکل گمراہ کن ہے۔ دراصل یہ فتح پال ہی تھا جس نے تاریخ میں پہلی دفعہ راجہ راج سنگھ والئی چمبہ کے ساتھ ایک رسوا کن اور ذلت آمیز معاہدہ کر کے اُسے (۳۰۰۰) تین ہزار روپے کا سالانہ خراج دینے کی پیش کش کی تھی۔ پس یہ خراج اٹھارہویں صدی عیسوی کی آخری چوتھائی نہ کہ پندرہویں صدی میں ظہور پذیر ہوا تھا۔

فتح پال کی چمبہ کی راجکماری اطہر بانوں کے واقعہ کی تصدیق کرتے ہوئے وہ لکھتے ہیں — ”بعد میں فتح پال اور بھوپ چند دونوں اپنے عوام کی طرف سے سخت نفرت کئے جانے کی وجہ سے چمبہ بھاگ گئے اور وہیں فوت ہوئے۔ صرف موت نے ہی اُن کو بھدر رواہ کے لوگوں کے قہر سے نجات دلائی۔ راجہ فتح پال کے جانشین راجہ دیا پال اپنے نالائق باپ کی طرح ہی فاتر العقل ثابت ہوا جس نے راجہ راج سنگھ والئی چمبہ کے اقتدار یا بالادستی کو تسلیم کیا۔“

(”شاہین“ ڈگری کالج بھدر رواہ، ۱۹ء، صفحہ ۱۹۳)

۱۷۸۴ء کے لگ بھگ راجہ فتح پال حقیقتاً اپنے ہتھیار ڈال کر ریاست چمبہ کا محض ایک منصب دار بن کر رہ گیا تھا۔ گو کہ اُس نے بڑی مجبوری کے حالات میں اس طرح کا بزدلانہ معاہدہ کیا تھا تاہم وہ اندر ہی اندر سے اس اطاعت گزاری کے ساتھ سمجھوتہ نہ کر پایا تھا۔

چمبہ کی ایماء پر بھدر رواہ کے راجہ کے رشتہ دار کا

کشتواڑ پر حملہ:

راجہ فتح پال والی بھدر رواہ کے ایک میاں کنڈن سنگھ نامی رشتہ دار جس نے کسی وجہ سے چمبہ میں پناہ لی تھی، کو راج سنگھ والی چمبہ نے ورغلا کر کشتواڑ پر حملہ کرنے کے لئے تیار کروایا جس کی مدد فتح پال کے چھوٹے بھائی بھوپ چند نے کی۔ میاں کنڈن سنگھ پہلے ہی باغی قسم کا آدمی تھا اور اُس کی نظریں جموں پر بھی لگی ہوئی تھیں۔ لہذا جموں سے اُس کی توجہ ہٹانے کے لئے اُسے کشتواڑ کی مہم پر بھیجا گیا۔ اُس حملہ میں معاہدہ کی دفعہ آٹھ کے تحت کاروائی عمل میں لائی گئی۔ کشتواڑ پر کنڈن سنگھ کا قبضہ ہو گیا، جو صرف چھ ماہ تک ہی قائم رہ سکا۔ دوگل کے ”چمبہ اسٹیٹ گیزیٹ“ کے مطابق ”کہا جاتا ہے کہ برج راج دیو والی چمبہ کی دعوت پر جیت سنگھ ولد راج سنگھ جو ابھی سات سال کی عمر کا ہی تھا، کی سرپرستی میں ایک فوجی دستہ کشتواڑ بھیجا گیا جس (حملہ) میں اُسے فتح حاصل ہوئی اور اُن کا چھ ماہ تک کشتواڑ پر قبضہ رہا۔ جس دوران چمبہ کی فوج راجدھانی (کشتواڑ) میں رہی اور اُسے سردیاں شروع ہوتے ہوئے اور کشتواڑ کے سربراہ کی وادی کشمیر سے واپسی پر وہاں کے درانی حکمران کی فوجی مدد کی وجہ سے واپس بلایا گیا۔“ چمبہ کے ہی سرکاری میوزیم کے ایک خط ”سی-۳۸-۱-۷ سی سی نمبر ۱۹-۷۸“ جو میاں سُرٹو آنند وغیرہ نے راج سنگھ کو بھیجا تھا، میں کشتواڑ پر حملے وغیرہ کا یوں ذکر ہے — ”کشتواڑ کا قصبہ خاکستر ہو گیا ہے لیکن اِس کی مزید تباہ کاری کو نئے احکامات ملنے تک بند کر دیا گیا ہے —“ اِس خط میں چمبہ فوج کے ساتھ بھوپ چند کے ہونے کا بھی ذکر ہے اور چمبہ سے درخواست کی گئی ہے کہ وہاں سے مزید ایک ہزار سے ڈیڑھ ہزار فوجی کمک بھیجی جائے۔ ساتھ ہی بلاور کی افواج کی

اضافی مدد حاصل کرنے کے لئے مزید رقم کا مطالبہ بھی کیا گیا ہے تاکہ مملکت کشتواڑ کو والئی کشمیر کی بالادستی سے آزاد کروایا جاسکے۔ اس دوران میں میاں کندن مملکت کشتواڑ کا چمبہ کی طرف سے بطور گورنر کام کرتا رہا۔ اگرچہ چمبہ کی افواج کچھ دیر کے لئے واپس آئیں تاہم انہوں نے ۱۷۶۱ء لغایت ۱۷۸۸ء تک کشتواڑ پر دباؤ بنائے رکھا۔ بالآخر کشتواڑ کے راجہ نے اُس دباؤ کی وجہ سے گھٹنے ٹیک دیئے اور راجہ فتح سنگھ والئی کشتواڑ نے اپنے ایک خط کے ذریعہ جو غالباً اکتوبر یا نومبر ۱۷۸۹ء میں لکھا گیا ہے چمبہ کی اطاعت قبول کر لی اور اُسے تین ہزار (۳۰۰۰) روپے سالانہ بطور خراج دینے کا وعدہ کیا۔ اس دستاویز پر دوسری شخصیات کے علاوہ میاں بھجوجا خوجہ اور رام پڈھیار کے دستخط ثبت ہیں۔

اس واقعہ کا ذکر مسٹر نیک چند کو تو ال نے بھی اپنی کتاب ”پولیٹیکل اینڈ کلچرل ہیرٹیج“ کے صفحہ ۱۲ تا ۱۳ پر بڑی تفصیل کے ساتھ کیا ہے۔ وہ لکھتے ہیں:

”میاں کندن جو فتح پال کا چھوٹا بھائی تھا، کو کشتواڑ کے راجہ کے طور پر گدی نشین کیا گیا۔ وہ اپنی حکومت کو کچھ وجوہات کی بناء پر زیادہ دیر تک قائم نہ رکھ سکا۔ پہلے تو کشتواڑ کے لوگ اس تبدیلی سے خوش نہ تھے۔ دوسری طرف گدی سے معزول کئے گئے راجہ کا بھائی سُبَّان سنگھ جو حملے کے وقت کشمیر کی طرف بھاگ گیا تھا، بھی وادی کشمیر سے آنے والی فوج کے ہمراہ واپس چلا آیا تھا۔ تیسرے راجہ کندن سنگھ بھی چمبہ کا وفادار ثابت نہ ہو سکا بلکہ وہ چمبہ کے خلاف ہی سازش کرتا رہا، حالانکہ کشتواڑ کی حکومت پر اُس کا کوئی جائز استحقاق نہیں تھا۔ پس اُس کو راجہ چمبہ نے گدی سے معزول کر کے قید کر لیا۔ بعد میں اُسے آزاد بھی کر دیا گیا لیکن وہ کچھ عرصے کے بعد ہی وفات پا گیا۔ اُس کی نسل کے لوگ ابھی تک چمبہ میں رہائش پذیر ہیں۔“

وہ مزید لکھتے ہیں کہ کشتواڑ پر حملے کے وقت وہاں راجہ مہر سنگھ المعروف سعادت مند خان حکومت کرتا تھا۔ یہ حملہ غالباً ۱۷۸۵ء یا ۱۷۸۶ء میں ہوا جبکہ مہر سنگھ

(پیدائش ۱۷۶۲ء) ۲۳ سال کا تھا۔

راجہ فتح پال اب عمر رسیدہ ہو چکا تھا۔ اُس نے راجہ راج سنگھ کے ایک منصبدار کی حیثیت سے ۱۷۹۰ء تک حکومت کی۔ وہ اپنی حکومت کے آخری یام تک چمبہ کے اشاروں پر حکومت کرنے پر مجبور ہوا اور ایسے حالات میں اُسے چمبہ کی ہدایات پر بادلِ نخواستہ عمل پیرا ہونا پڑا۔ اُسے چمبہ والوں کے ظلم و ستم بھرا و تیرہ پسند نہیں تھا لیکن چمبہ کے حکمران اُس کے وقار کی پرواہ کئے بغیر میاں کندن سنگھ اور بھوپ چند سے بلا واسطہ طور پر احکامات کی تعمیل کرواتے رہے۔ اُس کے بدلے میں اُن کو بہت سی مراعات اور اور لالچیں دی جاتیں اور اُس کا سایا جاتا۔ آخر کار دیا پال کو بھی بھدر رواہ کا حکمران ظاہر کیا جانے لگا۔ ان اقدامات کے نتیجے میں خاندانی سطح پر بھی باہمی کشیدگی نے جنم لیا؛ جس کا چمبہ کے حکمران فائدہ اُٹھاتے رہے۔ جب راجہ فتح پال کے کام کے بارے میں شکوک بڑھنا شروع ہوئے تو بالآخر اُسے معزول کر کے چمبہ لے جا کر قید خانے میں ڈال دیا گیا اور ۱۷۸۹ء کے آس پاس دیا پال کو بھدر رواہ کی گدی پر فائز کیا گیا۔ اسی اثناء میں راجہ تیغ سنگھ نے کشتواڑ کی افواج کے ذریعے بھدر رواہ پر حملہ کیا۔ اُس حملہ کی سب سے بڑی وجہ یہ تھی کہ فتح پال والی بھدر رواہ کی فوجی مدد سے چمبہ والوں نے میاں کندن اور بھوپ چند کو کشتواڑ پر حملہ کر کے قبضہ کرنے کی ترغیب دی تھی؛ جس کا وہ بدلہ چکانا چاہتا تھا۔ اس لئے راجہ تیغ محمد سنگھ کی فوجوں نے بھدر رواہ کو تاراج کر ڈالا۔

مولوی حشمت اللہ خان لکھنوی اپنی تصنیف ”تاریخ کشتواڑ“ میں بھدر رواہ پر اُس حملے کا ذکر یوں کرتے ہیں:

”اور دیا پال بھدر رواہ کا حکمران ۱۷۹۰-۱۷۸۹ء کے لگ بھگ بنا جبکہ کشتواڑ کے حکمران عنایت اللہ سنگھ نے اپنی سرزمین پر پرانے حملے کا بدلہ لینے کے لئے بھدر رواہ پر حملہ کیا اور اُس کو تاراج کر ڈالا۔“ اس کے کچھ عرصے بعد ہی راجہ کشتواڑ نے چمبہ کے حکمران کو باہمی طور پر ایک دوستانہ معاہدہ کرنے پر بھی مجبور کیا۔

راجہ دیپال:

(۱۷۹۰ء تا ۱۸۱۰ء)

راجہ دیپال ۱۷۵۶ء میں پیدا ہوا تھا۔ وہ اپنے والد راجہ فتح پال کی معزولی اور اُس کے بعد قید کئے جانے پر بھدر رواہ کی گدی پر ۱۷۹۰ء میں بیٹھا۔ اُس نے ۱۸۱۰ء تک حکومت کی۔ اس لحاظ سے گدی نشینی کے وقت اُس کی عمر ۳۴ سال کے قریب تھی۔ کچھ مؤرخین نے اُس کے دور حکومت کو ایسے زمانے میں دکھایا ہے جبکہ حقیقت میں فتح پال ہی مملکت بھدر رواہ کا حکمران تھا۔ اس وجہ سے اُس کے اصلی عہد حکومت کا تعین کرنے میں محققین کو ایک الجھاؤ کی سی کیفیت کا سامنا کرنا پڑتا ہے۔

ظاہر ہے کہ راجہ فتح پال کی حکومت کا تختہ اُلٹنے میں چمبہ کی درپردہ سازشوں اور اپنے ہی رشتہ داروں کی بے وفائی کا ہاتھ تھا۔ انہوں نے بجائے اس کی امداد کرنے کے پرائیوں خاص طور پر چمبہ کا ساتھ دیا۔ ان وجوہات کی بناء پر فتح پال کو اقتدار سے ہاتھ دھونا پڑا۔ چمبہ کے برسر اقتدار طبقے کی جا بجا اور خواہ مخواہ کی مداخلت دیپال تک کو بھی پسند نہیں تھی اور بقول ڈاکٹر پریم کرشن کول — ”اسی وجہ سے ہمیں دیپال کا چمبہ کے سرکاری ریکارڈ میں کوئی حوالہ تک نہیں ملتا، ماسوائے ایک عہد نامے کے جو ان دو مملکتوں کے حکمرانوں کے درمیان طے پایا تھا —“

اپنے والد راجہ فتح پال کی طرح ہی اُس نے بھی راجہ راج سنگھ والی چمبہ کے ساتھ کئے گئے معاہدے میں اپنی اطاعت اور بوقت ضرورت چمبہ کی فوجوں کی ہر قسم کی امداد کرنے، کسی دوسری طاقت کے ساتھ کسی قسم کا رابطہ نہ رکھنے، خراج دینے وغیرہ جیسی شرائط قبول کی تھیں۔

پروفیسر رام ناتھ شاستری اپنے انگریزی مقالے ”تاریخ بھدر رواہ کی سرسری جھلکیں“ جو ڈگری کالج بھدر رواہ کے میگزین ”شاہین“ کے ۱۹۷۱ء کے خاص شمارے

میں شائع ہوا، میں اُن شرائط کا ذکر چمبہ میوزیم کے ریکارڈ کا حوالہ دیتے ہوئے یوں کرتے ہیں:

”سی۔۳۳: دیپال والی بھدر رواہ کا خط راجہ راج سنگھ کے نام جس میں مؤخر الذکر کی اطاعت قبول کرنے اور حسب ذیل وعدوں کو پورا کرنے کی تفصیل ہے:

۱. یہ کہ اگر راجہ راج سنگھ اُسے کبھی بلائے گا تو وہ فوراً تعمیل کرے گا۔
۲. وہ میاں ہڑک چند کو جاگیر کا کام چلانے میں کسی قسم کی مزاحمت نہیں کرے گا (جو غالباً اُس وقت چمبہ میں ہی مقیم تھا)۔ مزید یہ کہ وہ اپنا اناج وغیرہ باقاعدگی کے ساتھ چمبہ بھیجے گا۔

۳. سکھوں کو بھدر رواہ سے خراج کے طور دی جانے والی رقم چمبہ کی وساطت سے ہی بھیجی جائے گی۔

۴. وہ بغیر اجازت کے بلا اور اور بندرالتہ کے ساتھ کوئی رابطہ نہیں رکھے گا۔
۵. وہ (اپنے باپ) فتح پال (جو غالباً اُس وقت چمبہ میں ہی تھا) سے کسی قسم کا رابطہ نہیں رکھے گا۔

۶. وہ بھدر رواہ قلعہ میں مقیم چمبہ کی افواج کو ہر قسم کی مدد مہیا کرے گا اور دوسرے فوجیوں کو بھی جو (آئندہ وہاں) بھیجی جائیں رسد بہم پہنچائے گا۔

۷. اگر راجگان بلا اور یا بندرالتہ کی طرف سے کوئی خط وغیرہ آئے تو وہ چمبہ کے راجہ کو دکھائے بغیر اُن کا کسی قسم کا جواب نہ دے گا۔ (اُس خط پر زعفرانی رنگ کا ہاتھ کا نشان تھا)

معاهدے کی ان دفعات کا ذکر ڈاکٹر سکھ دیو سنگھ چاٹک، ڈاکٹر کول اور شری نیک چند کو تو ال نے بھی اپنی تاریخی کتب میں کیا ہے۔ کچھ مؤرخین کا خیال ہے کہ ۱۷۹۲ء میں دیپال اور چمبہ کے راجہ راج سنگھ کے درمیان سمجھوتہ ہو گیا تھا۔ ریاست چمبہ نے راجہ فتح پال کی معزولی اور ۱۷۸۵ء میں گرفتاری کے بعد دیپال کو ۱۷۹۰ء

میں باضابطہ طور پر بھدر رواہ کا راجہ تسلیم کیا۔ مذکورہ بالا معاہدہ ایسے حالات میں عمل میں آیا جبکہ دیاپال کے خلاف اُس کا چچا بھوپ چند سازشیں اور شکایتیں کرنے لگا۔ یہ بھی ایک حقیقت ہے کہ راجہ دیاپال چمبہ کی مداخلت دباؤ اور سازش پسند نہیں کرتا تھا۔ اِس لئے اُسے چمبہ کی طرف جھکاؤ بھی کم ہی تھا۔ شاید یہی وجوہات تھیں جن کی بناء پر راجہ راج سنگھ نے اُسے اطاعت قبول کرنے پر مجبور کر دیا ہو۔ اِس معاہدے کا ظہور ۱۷۹۲ء کے قریب ہوا جس سے بھدر رواہ کا یہ راجہ بھی چمبہ کا ایک مہر اسابن گیا۔

دیاپال ابتداء سے ہی چمبہ کی سازشوں کا شکار ہوا۔ اُس پر طرہ یہ کہ ۱۷۹۱ء میں کشتواڑ کے راجہ عنایت اللہ سنگھ نے بھدر رواہ پر اچانک حملہ کر کے اُسے بہت پریشان کر ڈالا۔ دراصل یہ حملہ والیان کشتواڑ کی غربت کو مد نظر رکھ کر کیا گیا تھا جو عنایت اللہ سنگھ سے برداشت نہ ہوئی۔ اُس نے پاڈراور بھدر رواہ پر حملوں کے نتیجے میں لوٹا ہوا مال چوگان میں جمع کر کے لوگوں میں تقسیم کیا۔ مذکورہ بالا ذلت آمیز معاہدے پر دستخط کرنے کے باوجود راجہ دیاپال بلاشریک غیرے حکومت کرنے لگا۔ بقول ڈاکٹر کول "چمبہ اور بلاور کے درمیان عداوتوں کا سلسلہ ابھی جاری ہی تھا جو راجہ راج سنگھ کی وفات (۱۷۹۴ء) تک بھی ختم نہ ہوا جب کہ راجہ جیت سنگھ چمبہ کا حکمران مقرر ہوا۔ اگست ۱۷۹۴ء کا ایک اطاعت نامہ دیاپال کے چاچا بھوپ چند نے راجہ چمبہ کو بھیجا تھا جس میں اُس نے چمبہ کا وفادار ہونے اور باج گزار رہنے کا وعدہ کیا تھا۔ اِس سے ظاہر ہوتا ہے کہ چمبہ کا وفادار نہ ہونے کی وجہ سے دیاپال کو ۱۷۹۴ء کے آس پاس گدی سے معزول کر دیا گیا۔" اور بھوپ چند کی گرفتاری اور اُس کو چمبہ لے جا کر پکی چوکی کے جیل خانے میں بند کرنے اور وفات پا جانے کے بعد ہی دیاپال کو اپنی گدی پر بحال کیا گیا۔ کہا جاتا ہے کہ اُس کا بھائی فتح پال بھی اُسی جیل میں مقید تھا۔ راجہ دیاپال نے ۱۸۱۰ء تک بھدر رواہ پر حکمرانی کی۔

ٹھا کر اُدھے چند اپنے مقالے میں شری نر سنگھ داس نرگس کے اِس مفروضے

کو کہ ”راجہ دیاپال نے اپنی ریاست بھدر رواہ کو جموں کی ریاست کے ساتھ مدغم کروا لیا تھا“ غلط خیال کرتے ہیں۔ کیونکہ دیاپال کے تحت مملکت بھدر رواہ چمبہ کے ایک منصب دار کی حیثیت میں رہی اور وہ جموں کے ساتھ ملحق نہ رہی۔ البتہ راجہ دیاپال کی حکومت کے کافی عرصہ بعد الحاق کا ایسا واقعہ پیش آیا۔

راجہ تیغ سنگھ والی کشتواڑ کا

بھدر رواہ پر حملہ:

عشرت کاشمیری کے بقول ”راجہ محمد تیغ سنگھ (۱۸۲۰ء) والی کشتواڑ کے سپہ سالار مرزا شاہ اور اُس کے وزیر لکھپت پڈھیار نے بھدر رواہ پر حملہ کیا۔ اُس حملے کا ذکر ”تاریخ کشتواڑ“ میں بھی ہے۔ بھدر رواہ فتح ہوا تو قلعہ کو آگ لگا دی گئی۔ لوگ شہر چھوڑ کر جنگلوں میں بھاگ گئے۔ حملہ آور لوٹ کا مال لے کر واپس چلے گئے۔ دیاپال کا عہد حکومت پہلے ہی سازشوں کے اندرونی گڑبڑ کے سبب بھدر رواہ کی تاریخ کا سیاہ دور تھا۔ کشتواڑ کے حملے نے رہی سہی کسر پوری کر دی۔ شاہی خاندان کے افراد اور لوگ راجہ دیاپال کے خلاف اٹھ کھڑے ہوئے اور انہوں نے اُسے اپنی ساری مصیبتوں کا ذمہ دار قرار دیا۔ اُسے بھدر رواہ اور اُس کی مملکت سے خارج کر دیا گیا۔ غالباً وہ چمبہ چلا گیا۔“

ایک وقت ایسا بھی آیا جب راجہ تیغ سنگھ والی کشتواڑ کے چچا زاد بھائیوں نے اُس کے خلاف سازش کی اور اس سلسلہ میں وادی کشمیر میں مقیم افغان گورنر سے فوجی مدد حاصل کرنے میں کامیابی حاصل کر کے گورنر مذکور کے جنرل خدا دوست کی سربراہی میں کشتواڑ پر حملہ کیا۔ پنڈت نند لال وزیر کی اُس جنگ میں شکست ہوئی اور وہ راجہ تیغ محمد سنگھ کو ساتھ لے کر بھدر رواہ کی طرف بھاگنے میں کامیاب ہو گئے۔ یہاں سے اُس نے بھدر رواہی فوج کی مدد سے ڈوڈہ پر چڑھائی کی اور بعد میں وہ دوبارہ کشتواڑ کی

گدی حاصل کرنے میں کامیاب ہو گیا۔

دوسری طرف نامور تاریخ دان فدا محمد حسنین کے حوالہ سے اسیر کشتواڑی اپنی تاریخ ”تصویر ضلع ڈوڈہ“ کے صفحہ ۷۴ پر یوں رقمطراز ہیں — ”فدا محمد حسنین نے لکھا ہے کہ دیاپال ۱۷۹۰ء میں اپنے باپ کی جگہ بھدر رواہ کا راجہ بنا۔ تھوڑی ہی دیر کے بعد اُس کے چچا بھوپ چند نے راجہ چمبہ سے دیاپال کا تختہ اُلٹنے کی سازش بنائی۔ اپنے آپ کو بے سہارا پا کر راجہ دیاپال نے راجہ محمد تیغ سنگھ کے پاس کشتواڑ میں پناہ لی، جہاں معزول راجہ کو ۱۲۰۰۰ (بارہ ہزار) روپے کی جاگیر دی گئی اور وہ چند برس ایسی حالت میں ہی رہا۔ دیاپال کو بھدر رواہ کی حکومت واپس دلوانے کے لئے کشتواڑ کی فوجوں نے میاں مرزا شاہ وزیر لکھپت رائے اور وزیر تنوں کی سربراہی میں بھدر رواہ پر ایک بڑا حملہ کیا۔ بھدر رواہ فتح ہو گیا۔ قلعے کو نذر آتش کیا گیا۔ قصبہ کے لوگ جنگلوں میں بھاگ گئے۔ وزیر تنوں نے سر تنگل پر قبضہ کر لیا۔ چمبہ کی فوج کو مار بھگانے کی بعد دیاپال کو گدی پر بٹھایا گیا۔ کشتواڑ کی فوج بیس ہزار روپے کا سامان لے کر واپس آ گئی۔ راجہ محمد تیغ سنگھ اس فتح کی خبر سن کر بہت خوش ہوا۔ فوج کے کمانڈر انچیف اور وزراء کا گرم جوشی کے ساتھ استقبال کیا گیا۔ وزیر لکھپت رائے کو پرگنہ بونجواہ جاگیر میں ملا جبکہ دیگر جرنیلوں کی بھی کافی حوصلہ افزائی ہوئی۔“

وگل اور پچی سن اپنی کتاب کے صفحہ ۲۲۶ پر راجہ محمد تیغ سنگھ کی افواج کے بھدر رواہ کی طرف کوچ کرنے کی خبر چمبہ پہنچنے پر رونا ہوائے حالات پر یوں روشنی ڈالتے ہیں — ”چمبہ کی افواج نے حملہ آور فوجوں کا مقابلہ وزیر تنوں کی سربراہی میں پہلے موضع بسوتہ کے مقام پر جو دریائے چناب کے ساتھ موضع ٹھاٹھری کے قریب واقع تھا، کیا اور پھر گڑھ کے مقام پر، لیکن انہیں کوئی کامیابی نہ ہوئی اور فتح یا ب فوج راجدھانی (بھدر رواہ) کی طرف بڑھی۔ جس پر اُس نے قبضہ کر لیا اور اُسے خاکستر کر ڈالا۔ تھوڑی دیر نے ہتھیار ڈال دئے۔ اُس سے بیس ہزار کی رقم جبراً وصول کی گئی اور اس

کے بعد ہی کشتواڑ کی فوجیں واپس چلی گئیں — ” کہا جاتا ہے کہ وزیر تنھو کی دوسری راہ سے چسبہ واپس چلا گیا اور اُس نے بھدر رواہ کے بیچ میں سے نکلنے سے احتراز کیا۔ غالباً وہ بھلیسہ کے راستے سے ہی چوری چھپے نکل گیا ہو۔ گوکہ بھلیسہ کا علاقہ بھی اُس وقت دیاپال کی فرمانروائی میں تھا، جیسا کہ ایک مستند تحریر سے ظاہر ہوتا ہے جس کے تحت دیاپال کے عہد میں چلی علاقہ میں واقع موہڑ دھار ایک بھگی (بھاگ دئی) نامی خاتون کو ۲۶ مئی ۱۷۸۲ء کو عطا کی گئی اور دھروٹھ میں واقع دوسری دھار پیر و مقدم کو بھیز بکریوں کی گاچرائی کے لئے وقف کی گئی۔ اس سے ثابت ہوتا ہے کہ اٹھارھویں صدی کے اسی وں سال کے اوائل میں بھلیسہ کے پرگنہ پر راجہ دیاپال ہی حکمران تھا۔ دھاروں کی اس عطائیگی کا یہ واقعہ چسبہ کی طرف سے دیاپال کو راجہ تسلیم کرنے سے پہلے کا تھا۔ تاریخی شواہد سے معلوم ہوتا ہے کہ راجہ راج سنگھ والئی چسبہ ۱۷۹۴ء میں کسی جنگ کے دوران مارا گیا اور اُس کی جگہ اُس کے بیٹے اجیت سنگھ نے لے لی۔ اجیت سنگھ کی تاج پوشی کے دو ماہ بعد ہی بھوپ چند نے اُسے ایک خط لکھا تھا جس میں اُس کی فرمانروائی وغیرہ تسلیم کی گئی تھی۔ اسی دوران دیاپال والئی بھدر رواہ نے معاہدے کی شرائط کی خلاف ورزی کرنا شروع کر دی تھی اور اس طرح سے بے وفا ثابت ہو رہا تھا۔ جس کی بناء پر اُسے گدی سے معزول کر دیا گیا تھا اور اُس کی جگہ اُس کے چچا بھوپ چند کو راجہ مقرر کر دیا گیا تھا۔ راجہ چسبہ اور بھوپ چند کے مابین بھی پہلی ہی طرح سے (یعنی دیاپال اور فتح پال کی طرز پر) ایک معاہدہ طے پایا تھا، جس کے تحت بھوپ چند نے چسبہ کا وفادار رہنے کی شرط قبول کر لی تھی۔ بھوپ چند نے بھی اُس معاہدے کی خلاف ورزی کی جس کی وجہ سے اُسے بھی معزول کر کے قید کر لیا گیا اور اُس کے بھائی فتح پال کے ساتھ پکی چوکی کے جیل میں مقید کر لیا گیا، جہاں وہ وفات پا جانے تک رہا۔ اس واقعہ کے بعد شاہی خاندان کے حالات نے ایک بار پھر پلٹا کھایا اور دیاپال کو ایک بار پھر بھدر رواہ کی گدی سونپ دی گئی، جہاں وہ ۱۸۱۰ء تک حکومت کرتا رہا۔

مستند حوالوں سے ڈاکٹر پریتم کرشن کول نے چمبہ کا نگڑہ اور بھدر رواہ وغیرہ کے اُس وقت کے حالات کا مفصل جائزہ لیا ہے اور کچھ قیمتی نتائج بھی اخذ کئے ہیں جس کا خلاصہ بحوالہ ”ہمالین پرنسپلٹیز“، صفحہ ۱۹۱ تا ۱۹۲، حسب ذیل ہے:

”چمبہ پر کا نگڑہ کی طرف سے پڑنے والے دباؤ کے نتیجے میں چمبہ کا حکمران کشتواڑ کے ساتھ ایک معاہدہ طے کرنے پر مجبور ہوا جس میں کشتواڑ سے درخواست کی گئی تھی کہ وہ کشتواڑی فوج کا کچھ حصہ بھدر رواہ بھیجے۔“ وہ چمبہ میوزیم کے خط نمبری- ۵۳ کے حوالے سے لکھتے ہیں کہ ”اجیت سنگھ والئی چمبہ کشتواڑ کے ساتھ ایک معاہدہ طے کرنے کے لئے رضامند ہوتا ہے جس میں باہمی دفاع کے علاوہ کشتواڑ سے بھدر رواہ کو کچھ فوج روانہ کرنے کی درخواست کرتا ہے جس کے لئے وہ رسد وغیرہ چمبہ سے ہی بھیجے گا۔“ اس سے حسب ذیل نتائج اخذ کئے گئے ہیں:

۱- بھدر رواہ مکمل طور پر (اُس وقت) چمبہ کی فرمانروائی میں نہ تھا۔
۲- اجیت سنگھ والئی چمبہ کے خلاف دیا پال کی طرف سے ایک کھلی نافرمانی کا امکان بھی خارج از امکان نہ تھا۔

۳- بھدر رواہی عوام میں چمبہ کے حکمرانوں کے خلاف عدم اطمینان کی سی کیفیت ظاہر ہو رہی تھی۔ ایسے حالات نے راجہ دیا پال کو زیادہ سے زیادہ طور پر خود مختاری سے کام چلانے کی حوصلہ افزائی کی۔“

راجہ دیا پال کی معزولی کا واقعہ ۱۸۰۸ء میں راجہ رنجیت دیو کی موت کے دو سال بعد ہی پیش آیا جبکہ اُس کے خلاف سازشیں جاری تھیں اور اُس کی معزولی کے لئے حالات سازگار بنائے جا رہے تھے۔ کیونکہ سکھوں نے مملکت جموں کو شہر کی حدود تک ہی باقی رکھا تھا اور بسوہلی اور دیگر پہاڑی ریاستوں تک دائرہ اختیار بڑھایا جا رہا تھا۔ دوسری طرف چمبہ نے بھی جموں کے ساتھ معاہدہ کر لیا تھا اور دیا پال کا چچا بھوپ چند بھی اپنے بھتیجے (دیا پال) کے مقابلہ میں چمبہ کا وفادار بن بیٹھا تھا۔ بد قسمتی سے

بھدر رواہ میں اندرونی جھگڑوں نے بھی سونے پر سہاگے کا کام کیا اور چمبہ والوں نے ان سب حالات کا فائدہ اٹھاتے ہوئے ۱۸۱۰ء میں راجہ دیپال کو معزول کر دیا۔ اُس کی کوئی اولاد نہیں تھی۔ کہتے ہیں کہ وہ یہاں سے پنجاب چلا گیا، جہاں دینا نگر کے مقام پر اُس نے لاولد طور پر کسمیری کی حالت میں وفات پائی۔ اُس کی معزولی کے بعد بھدر رواہ کی گدی پر بھوپ چند کے بیٹے پہاڑ چند کو بٹھایا گیا۔ اس طرح سے دہلی میں شاہی سلطنت سے منسلک بھدر رواہ کی اس آخری ریاست کی آزادانہ حیثیت راجہ دیپال کی معزولی کے ساتھ ہی ختم ہو گئی۔

راجہ پہاڑ چند:

(۱۸۱۰ء تا ۱۸۲۱ء)

پچھلے اوراق میں اُن حالات کا تفصیل سے جائزہ لیا گیا ہے جن کے تحت راجہ دیپال والی بھدر رواہ، جو لاولد تھا، کو معزول کر کے اُس کے چچا زاد بھائی پہاڑ چند کو گدی نشین کیا گیا، جس نے محض ۲۱ برس کی عمر میں حکومت کی بھاگ ڈور سنبھالی اور یہاں ۱۸۲۱ء تک حکومت کرتا رہا۔ پہاڑ چند بھوپ چند کی رانی اطہر بانو کے بطن سے ۱۷۹۹ء میں پیدا ہوا تھا، جو چمبہ کی ہی ایک راجکماری تھی۔ بھدر رواہ کے لوگوں کو چمبہ کے حکمرانوں کی ایماء اور مدد سے راجہ دیپال کی معزولی ہرگز پسند نہ تھی جس وجہ سے وہ بھوپ چند اور پہاڑ چند کے لئے بھی نفرت رکھتے تھے۔ اب چمبہ والوں کو اپنی اغراض اور خود غرضیوں کو مد نظر رکھتے ہوئے بھدر رواہ پر بھوپ چند کے بیٹے پہاڑ چند کو بطور راجہ مقرر کرنے میں ہی عافیت دکھائی دی کیونکہ وہ اُن کی ہی راجکماری سے پیدا ہوا تھا۔

پہاڑ چند ایک دلیر اور بہادر شخص ہونے کے باوجود چمبہ کی مداخلت کے خلاف کوئی قدم نہیں اٹھا سکتا تھا کیونکہ اُس کا باپ چمبہ کے بے جیل خانے میں مقید تھا۔ اگرچہ وہ چمبہ کی اطاعت دل سے نہیں کرنا چاہتا تھا اور نہ ہی اُسے اُس کی بالادستی پسند تھی۔ اپنے

والد کی معزولی اور پھر اُس کی گرفتاری کے واقعات اُسے چمبہ کے خلاف کوئی قدم اٹھانے کے لئے اندر ہی اندر سے اُکسار ہے تھے۔ دوسری طرف مملکت بھدر وادہ تین اطراف سے جموں کے حکمرانوں راجہ گلاب سنگھ اور دھیان سنگھ کے گھیرے میں آچکی تھی جو اُن علاقوں میں آئے دن زور پکڑ رہے تھے۔ اُن کی فوج ریاست بھدر وادہ کے ساتھ ملنے والی سرحدوں تک پہنچ چکی تھی۔ خصوصاً رام نگر اور بسوہلی وغیرہ پر وہ اپنی گرفت مضبوط کر رہے تھے۔ اس لئے پہاڑ چندنے کچھ دیر کے لئے اُن حالات کے ساتھ سمجھوتہ کرنا ہی مناسب سمجھا۔ چمبہ والے حکمران بھی خوفزدہ ہو رہے تھے۔ بسکھ دربار کے زیر اثر جموں کے راجہ گلاب سنگھ اور دھیان سنگھ کی مقبولیت اور سکھوں کے بڑھتے ہوئے اقتدار کو دیکھ کر اُس کا بھی حوصلہ بڑھا اور اُس نے ۱۸۲۰ء میں بہادری کا مظاہرہ کرتے ہوئے چمبہ کو دی جانے والی سالانہ خراج کی رقم روک لی اور پٹھانوں کے باغی دستے کی مدد حاصل کر کے علم بغاوت بلند کر ڈالا۔ مہاراجہ رنجیت سنگھ نے جموں کے راجوں کی وساطت سے نہ صرف جموں کی کئی چھوٹی بڑی ریاستوں یا راجاؤں پر غلبہ حاصل کیا تھا بلکہ اُس نے وادی کشمیر پر بھی افغان گورنر اعظم خان کو شکست دے کر قبضہ کر لیا تھا اور وادی کی حکومت کی بھاگ ڈور راجہ گلاب سنگھ کے سپرد کر دی تھی جو مہاراجہ رنجیت کی ہی طرف سے جموں و کشمیر کے فتح شدہ علاقوں سے انتظامی امور کی نگرانی کر رہا تھا۔ اُن حالات میں ریاست چمبہ کے حکمران کا خوف و ہراس میں پڑ جانا قدرتی امر تھا۔

دوسری طرف گروہ کے میاں ڈیڈو جو ڈوگرہ خاندان ہی کا ایک بہادر جرنیل تھا اور گلاب سنگھ کے نسب سے تعلق رکھتا تھا اپنے ڈوگرہ علاقوں پر بسکھ افواج کی یلغار اور اُن پر اُن کی حکمرانی کے صریحاً خلاف تھا۔ اُسے گلاب سنگھ کے اس رویے پر سخت چڑھتی جس کے تحت وہ صوبہ جموں کی پہاڑی ریاستوں میں مہاراجہ رنجیت سنگھ کے اقتدار اور اُس کی توسیع پسندی کو بڑھاوا دے رہا تھا۔ میاں ڈیڈو اصولی طور پر اُن

کو بیرونی غاصب اور حملہ آور تصور کرتا تھا اور جموں کے علاقوں کو اُن کی یلغار سے بچانا چاہتا تھا۔ غالباً اُس کی حُب الوطنی کی وجہ سے ہی سارے پہاڑی راجوں نے اُسے ”کوہستان کا گورنر جنرل“ کے خطاب سے نوازا تھا۔

اپنی مقبولیت کی وجہ سے ہی اُس نے جموں کے راجپوت جنگجو جوانوں کی ایک فوج تیار کی تھی جسے اُس نے ڈوگرہ علاقوں کے دفاعی امور میں استعمال کیا۔ اُس فوج میں کچھ معزز اور معروف قسم کے بہادر اشخاص بھی شامل تھے۔

میاں ڈیڈو کی حرکات اور منصوبے مہاراجہ رنجیت سنگھ کو کسی قیمت پر پسند نہیں تھے۔ اسی لئے اُس نے لاہور دربار سے میاں ڈیڈو کو زندہ یا مردہ حالت میں پکڑ کر لانے کے احکامات صادر کر دیئے تھے تاکہ چناب اور راوی کے درمیان واقعہ پہاڑی ریاستوں اور راجاؤں پر سکھوں کی طرف سے ہونے والے حملوں کا دفاع کرنے اور اُن کو سکھ سلطنت میں شامل ہونے سے بچانے کی اُس کی تمام کوششوں کو ناکام بنایا جاسکے۔ چمبہ اور جموں کی ریاستیں تو پہلے ہی راجہ گلاب سنگھ کی حکمرانی یا باج گزاری میں آچکی تھیں۔ دراصل میاں ڈیڈو کے اس بہادرانہ عزم کے زیر اثر آکر بھی بھدر رواہ اور کشتواڑ کے راجوں نے چمبہ کو خراج دنیا بند کر دیا تھا اور بغاوت پر نکل آئے تھے۔ مملکت بھدر رواہ کا راجہ پہاڑ چند بھی اُن حالات سے متاثر ہوتا رہا۔ اُس لئے اُس نے بھی خراج کی رقم چمبہ کو نہ دینے کا فیصلہ کیا اور بھدر رواہ کی مکمل خود مختاری کے خواب بُننا رہا۔ راجہ چمبہ سے ہوئے معاہدے میں طے شدہ شرائط کی خلاف ورزی چونکہ دانستہ طور پر ہی کی جا رہی تھی اُس وجہ سے راجہ چڑھت سنگھ والی چمبہ بھدر رواہ کے حکمران راجہ پہاڑ چند سے سخت ناراض تھا۔

بھدر رواہ پر بیرونی حملے

اور دیگر راجگان کا عہد حکومت

بھدر رواہ پر میاں ڈیڈو کا حملہ

قلعہ پر قبضہ اور چمبہ افواج کے ساتھ جنگ:

مورخین نے مملکت چمبہ اور راجہ بھدر رواہ کے تعلقات میں بڑھتی ہوئی کشیدگی اور علیحدگی کے ایک اہم اور فوری سبب کا بھی ذکر کیا ہے۔ چمبہ کی عنان حکومت راجہ اجیت سنگھ کی وفات کے بعد اُس کے نو عمر بیٹے چڑھت سنگھ کو، ملکہ رانی سار دھا کی سرپرستی میں ۱۸۰۸ء میں منتقل ہوئی۔ اُس وقت وہ صرف چھ سال کا تھا۔

راجہ اجیت سنگھ کے دورِ اقتدار میں ہی موضع جیار یا ست بھدر رواہ (موجودہ تحصیل ٹھٹھری) کا ایک سنت رام نامی برہمن راجہ کے محل میں ایک وفادار خادم کی طرح کام پر مامور تھا۔ کچھ عرصہ کے بعد اُس کے دیانتدارانہ کام اور وفاداری کی وجہ سے اُسے حکومت میں بھی ایک ذمہ دار منصب پر فائز کیا گیا جو اس وقت کو تو ال کہلاتا تھا۔ اس نسبت سے اُسے سنت رام برہمن کے بجائے سنت رام کو تو ال کہا جانے لگا۔ ملکہ مذکورہ کو بھی اُس پر کافی اعتماد تھا جس وجہ سے وہ اُس کے قریبی حلقہ میں شامل تھا۔ ارد گرد کے زعماء اور شاہی خاندان کے رشتہ دار اُس کی ملکہ کے ساتھ نزدیکی دیکھ کر حسد سے جلنے لگے۔ وزیر تھو، جو چمبہ کی افواج کے کمانڈر کی حیثیت میں راجہ کشتواڑ کی فوجوں کا مقابلہ کرنے کے لئے راجہ دیا پال کے معاون کے طور پر اُس کے دورِ اقتدار میں آیا

تھا اور جس نے بسنوتہ اور کالی گڑھ یا کل گڑھ کے مقام پر کشتواڑی افواج سے شکست کھائی تھی، نے واپسی پر چمبہ کی فوج کے بچے ہوئے سپاہیوں کو قلعہ بھدر رواہ میں ہی رکھا تھا۔ بوکھلاہٹ میں اُس فوج نے باشندگان بھدر رواہ کو اپنے ظلم و ستم کا نشانہ بنا رکھا تھا۔ اِس کی ایک وجہ یہ بھی تھی کہ بھدر رواہ کا راجہ چمبہ کے خلاف باغی سا ہو گیا تھا۔ دوسری طرف چمبہ کے نئے راجہ کے سن بلوغ کو پہنچنے اور زمام اقتدار خود سنبھالنے کے بعد اُس کے معاونین اور رشتہ داروں نے سنت رام کو توال کے خلاف راجہ کے خوب کان بھرنا شروع کئے اور اُس کے خلاف ایک مہم چھیڑ دی۔ اُن کو خوش کرنے کے لئے راجہ نے سنت رام کو برطرف کر کے قید میں ڈال دیا لیکن قیدی کے طور پر جیل کے اہلکار اُس کی پرانی خدمات اور وفاداری کی بناء پر اُس کی خاطر مدارت کرتے رہے۔ کچھ عرصہ کے بعد جیل کے عہدہ داروں کی مدد سے وہ جیل سے فرار ہو گیا اور رازداری کے ساتھ بھدر رواہ پہنچ گیا۔ جہاں بھدر رواہ کے راجہ نے اُس کی خدمات حاصل کیں۔

راجہ پہاڑ چند کی مبینہ بے وفائی اور نئے حالات کے رونا ہونے سے چمبہ کے راجہ نے بھدر رواہ پر فوج کشی کرنے کا مصمم ارادہ کر لیا۔ اِس منصوبے کی عمل آوری کے لئے اُس نے وزیر نتھو کی سربراہی میں ایک فوج بھدر رواہ کی طرف روانہ کی۔ دوسری جانب پہاڑ چند والی بھدر رواہ نے اُس ممکنہ حملے کا مقابلہ کرنے کے لئے سنت رام کو توال کو میاں ڈیڈو کے پاس بھیجا تا کہ وہ چمبہ کی فوج کشی کی صورت میں بھدر رواہ فوجوں کی مدد کر سکے۔ میاں ڈیڈو جو پہلے ہی گلاب سنگھ اور دھیان سنگھ کی ڈوگرہ دیش کی پہاڑی ریاستوں کے خلاف مہاراجہ رنجیت سنگھ کی توسیع پسندی سے سخت نالاں تھا، کو چمبہ کو دبوچنے کا بہانہ مل گیا۔ اُس نے بلا تا مل سنت رام کو توال کی درخواست کو قبول کر لیا اور اُسے فوری طور پر بھدر رواہ جا کر ایک مقامی فوج تیار کرنے کی ہدایات دیں تا کہ میاں ڈیڈو کی فوج بھدر رواہ پہنچنے پر اُس کے ساتھ مل کر قلعہ بھدر رواہ پر دھاوا بول سکے اور چمبہ کی فوج کا مقابلہ کر سکے۔

شکتو کو تو ال کی حُب الوطنی:

سنت رام کو تو ال کے بھدر رواہ پہنچنے پر یہاں مقامی طور پر کچھ بہادر لوگوں پر مشتمل ایک فوجی دستہ تیار کیا گیا جس کی سربراہی کی ذمہ داری یہاں کے ایک مقامی حُب الوطن شکتو کو تو ال کے سپرد کی گئی۔ نرسنگھ داس نرگس کے مطابق میاں ڈیڈو بھی فوری طور پر بھدر رواہ کی طرف اپنی فوج لے کر روانہ ہوا۔ وہ علاقہ مرمت کے موضع گلیاں (موجودہ کلتھ ڈوڈہ) پہنچا جہاں رانا فتح سنگھ نے اُس کا خیر مقدم کیا۔ رانا فتح سنگھ نے پہلے بھی کابل کے معزول شدہ حکمران شاہ شجاع کی روپوشی کے دوران بڑے اخلاق فراخ دلی اور مہمان نوازی کا مظاہرہ کیا تھا جب وہ کشتواڑ کی طرف جا رہا تھا۔ رانا نے اس طرح سے اُس ڈوگرہ دلش کی باغی بے تاج بادشاہ کی بھی بڑی خاطر تواضع کی اور اُس کے تیس بڑی عزت اور مہمان نوازی دکھائی اور اُسے کھلینی کے ایک جنگلے میں ٹھہرایا گیا۔

ایک روز میاں ڈیڈو بڑی گہری نیند سو رہا تھا کہ اُتنے میں اُسے ایک نزدیکی گاؤں پر یوت کے اوپر سری نام کے موضع سے ڈھول دھماکے کی آوازیں سنائی دیں۔ شاید اس غلط فہمی میں کہ رانا فتح سنگھ نے راجہ گلاب سنگھ کے ساتھ مل کر اُسے قتل کرنے کی سازش کی ہے وہ برہم ہو گیا اور بغیر کسی تحقیقات کے کھلینی کے گاؤں کو خاکستر کر ڈالا اور خود فوجی دستے کے ساتھ بھدر رواہ کی طرف روانہ ہو گیا۔ آدھی رات کو یہاں پہنچنے پر بھدر رواہ کی مقامی فوج جس میں کچھ ٹھکر لوگ اور جنگجو قسم کے آدمی شامل تھے نے اُس سے ملاقات کے بعد قلعہ بھدر رواہ پر حملہ کرنے کا فیصلہ کیا۔ یہاں چمبہ کی فوج کے خلاف حالات سازگار تھے ہی اب کیا تھا دونوں فوجوں نے قلعہ پر دھاوا بول دیا۔ شکتو کو تو ال اور میاں ڈیڈو کی فوج کے اچانک حملے سے قلعہ کے اندر کھرام سا ج گیا اور چمبہ کی فوج کے چھکے چھوٹ گئے۔ کچھ فوجی تو مارے گئے اور کچھ نزدیکی جنگلوں

میں بھاگ نکلے۔ قلعہ کا گورنر تنوع علاقہ اٹھکھار کے موضع ناٹھی کی طرف بھاگ نکلا۔ فتح یاب فوجی جوانوں نے اُس کا تعاقب تو کیا لیکن کچھ دیر کے لئے اُس کا سراغ نہ مل سکا۔ دراصل کچھ لوگوں نے اُسے بھاگتے ہوئے اور کسی جگہ چھپتے ہوئے دیکھا تھا لیکن اُن کو رتنو اور اُس کی فوج کے ظلم و ستم کی وجہ سے اتنا ڈر تھا کہ وہ زبان تک کھولنے کے لئے تیار نہ تھے۔ آخر کار ایک خاتون نے اشارے سے فوج کی رہبری کی اور رتنو گرفتار ہو گیا۔ اُس کا سر قلم کر کے اُسے ایک نیزے کی نوک پر لٹکا کر گلی گلی اور بازار بازار گھمایا گیا اور لوگوں کو دکھایا گیا۔ جس سے لوگوں میں پیدا شدہ خوف ختم ہو گیا اور انہوں نے آزادی کا سانس لیا۔

چمبہ فوج کی ”پدري“ میں شکست:

غالباً یہ خبر چمبہ تک بھی پہنچ گئی اور چمبہ کی فوج پوری تیاریوں کے ساتھ پدري گلہ میں پہنچ گئی۔ وہ بھدر رواہ پر حملہ کے لئے تیاریوں میں مصروف ہی تھی کہ شکتو کو تو ال کی فوج اُن پر ٹوٹ پڑی اور اُن کو پدري گلہ میں ہی دبوچ لیا۔ وزیر نتھو نے ڈٹ کر مقابلہ کیا اور پدري گلہ میں زبردست جنگ ہوئی لیکن آخر کار بھدر رواہی فوج شکتو کو تو ال کی کمانڈ میں فتح یاب ہوئی اور چمبہ کو شکست فاش ہوئی۔ اُس کا کافی مالی اور جانی نقصان ہوا اور بچے کچھے سپاہی چمبہ واپس بھاگ گئے۔ وزیر نتھو کے حواس باختہ ہو چکے تھے۔ وہ کسی کو منہ دکھانے کے لائق نہیں رہا اور رُسوائی کے عالم میں بجائے چمبہ واپس جانے کے سیدھے مہاراجہ رنجیت سنگھ کے پاس مدد طلب کرنے کے لئے چلا گیا، جس کے ساتھ اُس کے کچھ پُرانے مراسم تھے۔

سکھ فوج کا بھدر رواہ میں داخلہ:

مہاراجہ رنجیت سنگھ نے وزیر نتھو کو اس صورت میں امداد بہم پہنچانے کے لئے

اتفاق کیا کہ اُس کی امداد سے جب بھدر رواہ فتح ہو جائے تو اُس کی فرمانروائی تو چمبہ کے ہاتھ میں ہی رہے گی لیکن چمبہ کو کانگرہ کے مقام پر واقع رہیلو کے قلعہ سے دست بردار ہونا پڑے گا اور اُسے پنجاب کے حصے کے طور پر اُسی میں مدغم کیا جائے گا جس کے ساتھ رہیلو کی ملحقہ زمین بھی ہوگی۔ پس ایک سند مرتب کر کے نتھو وزیر کے حوالہ کی گئی جس میں مذکورہ شرائط کے علاوہ ایک شرط یہ بھی رکھی گئی کہ پہاڑ چند کو تین ہزار روپے مالیت کی ایک جاگیر بھی دے دی جائے گی۔ پس یہ معاہدہ طے ہونے کے بعد پنجاب سے ایک سکھ فوج نتھو کی ہی سربراہی میں بھدر رواہ اس غرض سے بھیجی گئی کہ وہ پہاڑ چند کو اس میں طے شدہ شرائط قبول کرنے اور اُن پر عمل کرنے پر آمادہ کرے۔ یہ اقرار نامہ مہاراجہ رنجیت سنگھ اور نتھو کے درمیان اُس وقت طے ہوا جب وہ نور پور میں تھا اور رہیلو کے قلعہ کو حاصل کرنے کی تگ و دو میں مصروف تھا۔ اُس سند کی ایک نقل نتھو کو بھی دے دی گئی۔ سکھ فوج ۱۸۲۱ء میں بھدر رواہ میں داخل ہوئی۔ راجہ پہاڑ چند کے سامنے اب اس کے سوا اور کوئی چارہ نہ رہا کہ وہ بلا کسی جھٹ کے یہاں سے کہیں اور چلا جائے۔ اُس نے رتن گڑھ کے قلعہ کو جو کچھ سال پہلے ہی تعمیر کیا گیا تھا اور اٹال گڑھ کے نام سے موسوم تھا، جزوی طور پر مسمار کر دیا اور خود مملکت بھدر رواہ کی حدود سے نکل کر پنجاب کی طرف کوچ کر گیا۔ وہ کچھ عرصہ امرتسر کے مقام پر پناہ گزین کی حیثیت سے دِن دِن کا شمار ہوا اور آخر کار اُسی جگہ پر اُس نے وفات پائی۔

بھدر رواہ پھر چمبہ کی حکمرانی میں

راجہ چڑھت سنگھ (۱۸۲۱ء تا ۱۸۴۴ء)

بھدر رواہ کو ایک بار پھر ریاست چمبہ کے ساتھ ملا دیا گیا۔ پہاڑ چند کی وفات کے بعد بھدر رواہ میں پال راجاؤں کے رہے سب سے آخری نسب تعلق کا بھی خاتمہ ہو گیا۔ ایک یورپی سیاح دائن اپنے سفر نامے میں لکھتے ہیں کہ پنجاب کے مہاراجہ رنجیت سنگھ

کے احکامات کے مطابق پنجاب کی پہاڑی ریاستوں کا گورنر دیہ سنگھ بھدر رواہ آیا اور اُس نے یہاں کے قلعہ کی سپردگی وزیر تھو سے حاصل کی؛ جس پر کافی عرصہ سے اب سکھوں کا قبضہ تھا۔ اُن حالات میں مملکت بھدر رواہ بلا واسطہ طور پر تب تک رنجیت سنگھ کے تحت سکھوں کی حکمرانی میں رہی؛ جب تک راجہ چمبہ نے رہیلو کا قلعہ انہیں منتقل نہ کیا۔^۱

دوسری طرف وائٹ لکھتا ہے کہ چمبہ نے رہیلو کا قلعہ اس شرط پر سکھوں کے حوالہ کرنا تسلیم کیا جب کہ اُس کو مملکت بھدر رواہ اپنی حکمرانی میں رکھنے کی اجازت مل جائے۔ اس سلسلہ میں مہاراجہ رنجیت سنگھ کی طرف سے ایک سند اسی سال کے دوران عطا کی گئی جس میں بھدر رواہ کو چمبہ میں شامل کئے جانے کا ذکر تھا۔ پس چمبہ کو پھر ایک بار بھدر رواہ پر بالادستی حاصل ہو گئی۔ البتہ چمبہ کی طرف سے بھدر رواہ میں ایک گورنر کے ذریعہ حکومت چلائی گئی جو اہلکاران کی وساطت سے ۱۸۳۱ء تک چلتی رہی۔ مقامی روایات میں گورنر کا نام تھو وزیر ہی تھا؛ جس کو پاڈر (کشتواڑ) کے علاقہ کا منصب دار بھی بتایا گیا ہے۔ اُس نے ۱۸۲۲ء تا ۱۸۲۵ء کے دوران لداخ کے زسکار اور پدم جیسے علاقوں پر بھی حملے کئے اور اُن کو ایک ہزار روپے سالانہ کا باج گزار بھی بنایا۔ بعد میں جنرل زور آور سنگھ نے یہ علاقے فتح کئے جس کو ۱۸۳۳ء تا ۱۸۳۶ء کے دوران لداخ کی مہمات پر بھیجا گیا تھا۔

”۱۸۲۱ء کے بعد سے مملکت بھدر رواہ پر چمبہ کے اہلکار ہی حکومت کرتے رہے۔ ۱۸۲۳ء میں گلاب سنگھ کے کمانڈر زور آور سنگھ نے بھدر رواہ فتح کرنے کی ناکام کوشش کی۔ ۱۸۲۵ء میں میاں پراکرم چند بھدر رواہ کا گورنر مقرر ہوا لیکن کچھ عرصہ بعد ہی مملکت جموں کی طرف سے مملکت بھدر رواہ پر حملہ ہوا اور اُسے جموں کے ساتھ ملا دیا گیا۔“^۲

^۱ ”ٹریویلا گس“ از: جی. ٹی. وائٹ، ۱۸۴۳ء

^۲ ”ہسٹری آف پنجاب ہل سٹیٹس۔ دوم“ از: جی. ٹی. وائٹ

زور آور سنگھ بحیثیت گورنر بھدرواہ:

(۱۸۲۱ء تا ۱۸۴۵ء)

اس کے بعد ۱۸۲۱ء میں راجہ چمبہ کا چھوٹا بھائی زور آور سنگھ بھدرواہ کا گورنر مقرر ہوا لیکن بعد میں اس کا منصب بڑھا کر اُسے ۱۸۳۳ء میں یہاں کا راجہ مقرر کیا گیا اور وہ ”چھوٹا راجہ“ کہلایا جانے لگا۔ گو کہ وہ جسمانی طور پر چمبہ میں ہی رہتا تھا مگر اس کے اہلکار ہی مملکت بھدرواہ کا کام کاج چلاتے رہے۔ کچھ عرصہ بعد اس کے کام پر بھی شک کا اظہار کیا جانے لگا جس وجہ سے ملکہ چمبہ نے اُسے گرفتار کئے جانے کا حکم دے دیا۔ وہ گرفتاری کے خوف سے بھدرواہ چلا آیا جہاں کی حکمرانی اُس کے ہاتھ میں تھی۔ یہاں اُس نے اپنے لئے حالات ناموافق دیکھ کر جموں کی راہ لی جہاں ۱۸۳۵ء میں اُس کی وفات ہوئی۔ جیسا کہ پہلے ذکر آچکا ہے اُن حالات میں بھدرواہ کی گدی پر اس کے بیٹے پر اکرم سنگھ کو بٹھایا گیا۔ اسی دوران راجہ گلاب سنگھ نے اس مملکت کو جموں میں شامل کر لیا۔ پس بھدرواہ چمبہ کے زیر اقتدار بلا واسطہ طور پر ۱۸۲۱ء میں آیا اور اس پر ۱۸۴۶ء تک چمبہ والوں کی ہی حکومت رہی۔

سکھ فوج جو وزیر نتھو کے ساتھ بھدرواہ آئی تھی گپت گنگا کے کنارے دریائے نیرو کی دوسری طرف واقع ایک ٹیلے پر ٹھہری جس نے پہاڑ کے دامن میں فوج کے لئے ایک فصیل کا کام دیا۔ انہوں نے اس کا نام اٹل گڑھ رکھا جو بعد میں اٹال گڑھ کہلایا۔ یہاں قلعہ اٹال گڑھ تعمیر کیا گیا جس کو بعد میں وزیر نتھو نے اپنی شکست کے بعد جزوی طور پر مسمار کیا۔

بسوہلی میوزیم میں بھی مہاراجہ رنجیت سنگھ کی طرف سے راجہ چڑھت سنگھ والی چمبہ کے نام فارسی زبان میں ایک خط موجود ہے جس میں اوالد کرنے اس بات پر اطمینان کا اظہار کیا ہے کہ رہیلو کا قلعہ معہ ملحقہ علاقے کے اُس کے سپرد کر دیا گیا ہے اور اُس

کے بدلے میں ریاست بھدرwah کو چمبہ کی تحویل میں دے دیا گیا ہے۔ یہ خط ۲۸ جیٹھ ۱۸۷۸ء بمکرمی بمطابق جون ۱۸۷۸ء کا ہے۔

(بحوالہ کیٹلاگ، صفحہ: ۷۳۰)

جیسا کہ پہلے ہی ذکر کیا جا چکا ہے کہ ”زور اور سنگھ“ جو چڑھت سنگھ والی چمبہ کا برادرِ اصغر تھا، اور جو ”چھوٹا راجہ“ کے نام سے مشہور تھا، کو ۱۸۳۳ء میں بھدرwah میں برائے نام راجہ مقرر کیا گیا تھا۔ وہ چمبہ سے ہی بھدرwah کا سرکاری کام اپنے اہلکاروں کے ذریعے چلاتا رہا جبکہ اُس کے صوبے دار بھدرwah میں لوگوں پر قسم قسم کے ظلم ڈھاتے رہے اور اُن کو تنگ کرتے رہے۔ اُن کے اس وتیرے سے لوگ چمبہ کے راج سے ہی متنفر ہو چکے تھے اور بجائے قریب آنے کے اُن سے دُور جا رہے تھے۔

ڈاکٹر پریتیم کرشن کول نے ”ہمالین پرنسپلٹیز“ کے صفحہ ۱۹۶ تا ۱۹۸ پر اُس دور کی تصویر بڑی عمدگی سے کھینچی ہے، جس کا خلاصہ یوں ہے ”— زور اور سنگھ چھوٹا راجہ کہلاتا تھا لیکن بھدرwah راجواڑے کے معاملات کی طرف کم ہی توجہ دیتا تھا۔ چڑھت سنگھ کبھی بھی بذاتِ خود چمبہ سے لاہور نہیں گیا بلکہ زور اور سنگھ کو ہی اپنے بدلے میں وہاں بھیجتا رہا۔ موخر الذکر کی بھدرwah سے عدم موجودگی میں چمبہ کے صوبے دار بھدرwah نواسیوں سے چمبہ کے لئے پورا اعتماد یا وفاداری حاصل نہیں کر سکے۔ البتہ وزیرِ نھتو کی اچھی حکمت عملی کی وجہ سے ۱۸۳۳ء میں اُس کے وزارت سے سبکدوش ہونے تک کسی ناخوشگوار واقعہ نے جنم نہیں لیا۔ بھدرwah نواسیوں کے دلوں میں چمبہ کے صوبے داروں کے خلاف احساسات میں کوئی کمی نہیں آئی —“

گلاب سنگھ کے کمانڈر زور اور سنگھ کلہوڑیہ کا

لداخ، پاڈرا اور بھدرwah پر حملہ:

”۱۸۲۱ء اور ۱۸۳۶ء کے درمیان زور اور سنگھ کلہوڑیہ ہمسایہ ملک کشواڑ، جو

کہ گلاب سنگھ کا ایک ڈوگرہ صوبہ تھا، کا حاکم اعلیٰ بھی تھا۔ پاڈر کے رتوادر چمبہ کے وزیر تھو نے چمبہ کے تحت بھدر رواہ ریاست کی حدود کی حفاظت کے لئے ڈوگرہ فوج کی طرف سے کسی قسم کی توسیع پسندی یا حدود کی خلاف ورزی کو روک رکھا تھا۔ لیکن ۱۸۳۴ء کے بعد بھدر رواہ کے مقامی باشندوں نے چمبہ کے اہلکاروں کی طرف سے اُن پر ڈھائے جانے والی مصیبتوں اور ظالمانہ طور طریقوں سے اُن کو دبائے جانے اور اُن کے معاملات کی طرف مناسب توجہ نہ دینے کی وجوہات سے باغی ہونا شروع کر دیا تھا۔ چڑھت سنگھ کو اپنے صوبے داروں کے ان کارناموں کے نتائج کا احساس ہو چلا تھا لیکن اب بہت دیر ہو چکی تھی۔ لوگوں کا اعتماد بحال کرنے کے لئے اُس نے کچھ ابتدائی کوششیں کیں اور کچھ اقدامات بھی اٹھائے جو بھدر رواہ کے ارد گرد علاقوں میں راجہ گلاب سنگھ کے بڑھتے ہوئے اثر و رسوخ اور طاقت کو سامنے رکھتے ہوئے ضروری بھی تھے۔“

”چڑھت سنگھ ایک مذہبی زاویہ نظر رکھنے والا شخص تھا۔ اس لئے اُس نے بھدر رواہی لوگوں کا دل جیتنے اپنی عزت اور شہرت بحال کرنے اور چمبہ کے لئے لوگوں کی وفاداری حاصل کرنے کے لئے اپنے مذہبی جھکاؤ کا مظاہرہ کرتے ہوئے ۱۸۳۴ء میں گائٹھ اور نگر کے مقامات پر واسکی مندروں کی مرمت کروائی اور اُن میں واسکی ناگ کی نئی مورتیاں نصب کرویں۔ اگست ۱۸۳۴ء میں وہ گائٹھ میں مورتی نصب کرتے وقت بذاتِ خود موجود رہا اور ایک سند کے مطابق اُس نے مندر کے پجاریوں کے حق میں بڑی فراخ دلی سے زمین باغات، زیورات اور دیگر اقسام کی قیمتی چیزیں تقسیم کیں۔“

بھدر رواہ میں واسکی منادر (۱۸۳۳ء-۱۸۳۵ء) کا افتتاح کرنے سے پہلے زور آور سنگھ اپنے بھائی چڑھت سنگھ کے استقبال کی تیاریوں کے لئے اُس سال کے اپریل۔ مئی مہینوں کے دوران ہی بھدر رواہ پہنچ چکا تھا اور اُس نے مقامی زمینداروں اور چرواہوں کو اُنچے اُنچے مقامات پر معمولی گاچرائی مقرر کر کے مال مویشی کے

لئے چراگاہیں عطا کیں۔ ان قدامت کے باوجود وہ لوگوں کے دل نہ جیت پایا۔ اسی
 اثناء میں راجہ گلاب سنگھ نے پاڈر کی طرف پیش قدمی کردی اور کشتواڑ کو فتح کرنے کے
 دوران اُس نے بونجواہ کی جاگیر جو معزول شدہ وزیر لکھپت رائے کی مملکت میں تھی
 پر قبضہ کر کے اُسے اپنی سلطنت میں شامل کر لیا۔ اب اُس کی عقابانی نظریں مملکت
 بھدر رواہ کو حاصل کرنے کے لئے موقع کی تلاش میں لگی ہوئی تھیں، کیونکہ یہ مملکت اُس
 کی سلطنت کے حدود کے عین بیچ میں تھی۔ ان مقاصد کے تحت راجہ کے خلاف یہاں
 کے مقامی طور پر ناخوش عناصر کے ساتھ مل کر سازشوں کا جال بنا جا رہا تھا اور بڑی
 رازداری سے اُن کی حوصلہ افزائی بھی کی جا رہی تھی۔ خفیہ طور پر فرنگیوں کی اجازت
 حاصل کر کے گلاب سنگھ نے زور آور کی کمانڈ میں ۱۸۳۴ء میں لداخ کو فتح کرنے کی
 خاطر ایک فوج روانہ کی، جس نے کچھ علاقے فتح کرنے کے بعد واپسی پر پاڈر میں
 پڑاؤ ڈالا تھا۔ جس پر وہاں کے کچھ لوگوں نے شک کی بناء پر اُن کے اس راستے سے
 گزرنے پر اعتراض جتایا، حالانکہ زور آور سنگھ ابھی چمبہ کے ساتھ کسی قسم کی چھیڑ چھاڑ
 سے گریز کرنا چاہتا تھا۔ کسی بات کی پروا کئے بغیر اُس نے فوج کا بیشتر حصہ پاڈر کی
 حدود میں سے گزار کر کشتواڑ روانہ کیا اور کچھ فوجیوں کو پاڈر کے چتوڑ گڑھ موضع میں
 جسے اب گلاب سنگھ کی نسبت سے گلاب گڑھ کہتے ہیں، اس لئے مقیم رکھا تاکہ اُن کا
 زور آور سنگھ کے ساتھ رابطہ قائم رہے۔ اس پر وزیر رتنو جو چمبہ کی طرف سے یہاں ایک
 منتظم اعلیٰ کے طور پر تعینات تھا، نے لوگوں کو جوش دلا کر ڈوگرہ فوج کے اُس دستے کو اپنی
 تحویل میں لے کر چمبہ بھیج دیا۔ اس پر چمبہ کا راجہ خوف زدہ سا ہو گیا کیونکہ رتنو کی یہ
 حرکت گلاب سنگھ کے لئے ایک للکار کے مترادف تھی۔ پس راجہ چمبہ نے پہلو تہی کرتے
 ہوئے اس واقعہ میں اپنا ہاتھ ہونے سے انکار کیا لیکن گلاب سنگھ کے کمانڈر زور آور سنگھ
 کو اس غلط قدم کی بدولت بنانا یا بہانہ ہاتھ آ گیا اور اُس نے ۱۸۳۶ء میں پاڈر اور
 بھدر رواہ پر حملے کر دیئے۔ زور آور سنگھ ۱۸۳۶ء تا ۱۸۳۶ء کے دوران کشتواڑ میں ڈوگرہ

جنرل اور منتظم اعلیٰ بھی تھا۔ رتوں کی حرکت سے اسے دکھ تو پہنچا ہی تھا جس کا بدلہ لینے کے لئے اُس نے پاڈر پر ۱۸۳۶ء کے موسم بہار میں حملہ کر کے اُس پر قبضہ کیا۔ دو بیلوں کی لڑائی کے مترادف بھدر رواہ خواہ مخواہ اس جھگڑے میں اُلجھ گیا۔ زور آور سنگھ نے اُسی سال بھدر رواہ پر بھی فوج کشی کی لیکن قلعہ میں مقیم چمبہ کی فوجوں نے زبردست مزاحمت دکھائی۔ دوسری طرف چمبہ سے بھی فوج کا ایک مضبوط دستہ پیش قدمی کرتا ہوا بھدر رواہ کی فوج کی مدد کے لئے پہنچ گیا۔ مقابلہ کے بعد زور آور سنگھ کی فوج کو کنھ کی کھانا پڑی اور وہ واپس چلی گئی۔ پاڈر پر چمبہ کا تقریباً ڈیڑھ سال کا قبضہ جو چتوڑ سنگھ کے وقت سے چلا آ رہا تھا، ختم ہو گیا اور اُس پر ڈوگرہ فوج کا قبضہ ہو جانے کے بعد وہ علاقہ بھی جموں کا ایک حصہ بن گیا۔

ڈوگرہ جنرل زور آور سنگھ کلہوڑیہ کے بھدر رواہ پر حملے کا ذکر مسٹر این. سی. کوٹوال نے ”کلچرل ہیریٹیج کے صفحہ ۱۳۸ تا ۱۳۹ء پر کچھ نئی کھوج کے تحت بڑی تفصیل سے کیا ہے جس کا خلاصہ یوں ہے:

— ۱۸۳۳ء سے پہلے یعنی ۱۸۳۳ء-۱۸۳۳ء کی اپنی لداخ مہم کے دوران ڈوگرہ جنرل زور آور سنگھ فوج کے ایک دستے کے ساتھ ڈوڈہ اور کشتواڑ کی طرف گزرتے ہوئے کچھ دنوں کے لئے موضع برشالہ جو موجودہ ٹھانٹھری کے دوسری جانب دریائے چناب کے اوپر ہے، میں لنگر انداز تھا۔ وہاں اُس نے ایک اچھا خواب دیکھا۔ جاگ جانے کے بعد اُس نے لداخ علاقہ کی فتح کی صورت میں برشالہ کے مقام پر ایک مندر تعمیر کرنے کی منت مانی۔ لداخ پر فتح پانے کے بعد وہ ۱۸۳۶ء میں برشالہ واپس آیا اور اپنی منت پوری کرتے ہوئے اُس نے دُرگادیوی کا مندر تیار کروایا۔ اپنی کامیابی سے اُس کا حوصلہ بڑھا اور فوج کے کچھ جوانوں کو چناب عبور کر کے بھدر رواہ کے علاقے پر حملہ کرنے کا حکم دیا۔ چنانچہ فوج چناب کو پار کر کے علاقہ بھیلہ کے کچھ موضع جات پر قبضہ کر کے موہڑہ جیولا میں ٹھہر گئی۔ اس خبر کے سنتے ہی وزیر

نھونے چمبہ کی طرف سے بھدر رواہ میں تعینات گورنر کو جسے عام طور پر راؤ یا رانا کہا جاتا تھا اور جس کا دائرہ حکومت دریائے نیرو کے داہنے طرف کے سارے علاقہ پر تھا، جوانی کا رروائی کرنے کے احکامات دیئے۔ موجودہ تحصیل ٹھانٹھری اور تحصیل بھدر رواہ کو علیحدہ کرنے والی حدود میں کھنڈھری کے پہاڑی کنارے پر بھدر رواہی فوج نے زور آور سنگھ کی فوج کا مقابلہ کیا جبکہ جموں کی ڈوگرہ فوج کا بنیادی پڑاؤ بھیلہ سے کچھ اوپر جسوٹھا کے موہڑے میں تھا۔ ایسے ہی چمبہ کے سردار نے موضع مسرٹہ ہموت میں ایک خیمے میں اپنا کیمپ جما دیا تھا جہاں سے وہ اپنی فوج کو ہدایات دیتا رہا۔ یہ جگہ ابھی بھی راویر و تمبو (راؤ کا خیمہ) کے نام سے مشہور ہے۔ ناکامی کا منہ دیکھنے کے بعد جموں کی فوج کا بیشتر حصہ لداخ مہم پر جانے والی فوج کے ساتھ مل گیا لیکن سانہ اور جسر وٹ کے کچھ جنگجو فوجی جنہوں نے بھیلہ اور جشولا کے دیہات پر قبضہ کر لیا تھا، اُن ہی مقامات پر مقیم رہے۔ جبکہ راجہ راؤ بھی اپنے بنیادی مرکز جسر وٹ میں واپس چلا آیا۔ بعد ازاں اپنی شکست سے لگے ہوئے زخموں پر مرجم کرنے کے لئے اُن فوجی اشخاص نے راجہ راؤ کو قتل کرنے اور بدلہ چکانے کے لئے مقامی لوگوں کے ساتھ خفیہ طریقہ سے رابطہ بنائے رکھا۔ خالو گاؤں کے ایک ہریجن کے ذریعہ سے راؤ کی کھوپڑی پروار کر کے اُسے اُس وقت قتل کروادیا گیا، جب وہ صبح کے وقت اپنے گیان دھیان میں مصروف تھا۔ اُس کی وفات کے بعد بقول کوتوال نیک چند ”سمیال جنگجوؤں نے موضع جات خالو اور دیگی“ کی زرخیز ترین زمین کے کچھ قطعات پر قبضہ جمالیا، جہاں اُن کی نسل کے کچھ گھرانے آج بھی آباد ہیں۔

زور آور سنگھ کلہوریہ - ایک تعارف:

زور آور سنگھ کلہوریہ کانگرہ کے ایک موضع کلہور کے ایک راجپوت خاندان میں ۱۸۶۷ء میں پیدا ہوا۔ وہ اب موضع بلا سپور کہلاتا ہے۔ کانگرہ کے ایک راجگرو نے

زور آور سنگھ کے بارے میں ایک بڑا جنگجو شخصیت ہونے کی پیشین گوئی کی تھی۔ اُس نے سولہ سال کی عمر میں کسی گھریلو جھگڑے کی بناء پر اپنا گھریلو چھوڑ دیا۔ وہ بہت طاقتور تھا جس وجہ سے اُس کے دل میں خواہشات کا ایک طوفان موجزن رہتا تھا، جن کی تکمیل کی خاطر وہ مختلف مقامات پر چلا گیا۔ اُن دنوں علاقہ مرمت گلیاں، جو اُن دنوں مملکت بھدر رواہ کے تحت ایک جاگیر کا درجہ رکھتا تھا، میں راجہ جسونت سنگھ جاگیر کا مالک تھا۔ زور آور سنگھ سے جسونت سنگھ کی ملاقات ہردوار میں ہوئی۔ رانا جسونت سنگھ اُس کی صلاحیتیں دیکھ کر بہت متاثر ہوا اور اُسے اپنے ساتھ مرمت لے آیا۔ یہاں زور آور سنگھ نے تمام جنگی گریسکھ لئے، جن کی بدولت وہ ایک مکمل تربیت یافتہ سپاہی بن گیا۔ رام بن کے پہاڑوں میں اُس نے ایک یوگی سے یوگا اور ریاض کرنا سیکھا۔ کچھ غلط فہمیوں کی بناء پر وہ جسونت سنگھ کو چھوڑ کر جموں چلا گیا، جہاں وہ توی کے کنارے راجہ گلاب سنگھ سے ملا۔ قلعوں کی رسد میں لاکھوں کی بجٹ دکھانے کی وجہ سے وہ راجہ گلاب سنگھ کا معتمد بنا۔ وہ پہلے جموں میں راجہ گلاب سنگھ کا وزیر بنا اور پھر کشواڑ کا گورنر بنایا گیا۔ اُس نے بہت سے معرکے سر کئے لیکن بھدر رواہ پر قبضہ نہ جاسکا۔

سری سنگھ اور پراکرم سنگھ:

(۱۸۳۵ء تا ۱۸۳۹ء)

۱۸۳۹ء میں راجہ چڑھت سنگھ کے ہاں ایک بیٹا پیدا ہوا جس کا نام سری سنگھ رکھا گیا۔ اُس کے بعد دو اور بیٹے ہوئے جن کے نام بالترتیب گوپال سنگھ اور سمت سنگھ تھے۔ ۱۸۴۳ء میں چڑھت سنگھ والی چمبہ کی وفات کے بعد سری سنگھ کو جو بھی کم سن ہی تھا، چمبہ کی راج گدی پر بٹھایا گیا۔ اُس کے دونوں بھائی ابھی کم سن ہی تھے۔ سری سنگھ کی تاج پوشی کے بعد سرکاری امور کی انجام دہی وزیر نتھو کے ایک رشتہ دار بھاگا کے سپرد کی گئی، جو چمبہ میں وزیر کے طور پر ۱۸۳۴ء ہی سے کام کرتا آیا تھا۔ وہ اُس

عہدے پر ۱۸۵۹ء تک فائز رہا۔ جیسا کہ پہلے بھی ذکر ہو چکا ہے کہ جوان سال راجہ سری سنگھ کے چچا زور اور سنگھ کے خلاف کٹوپارانی کے دل میں کچھ شبہات پیدا کئے گئے جس وجہ سے رانی اُس کی نیت پر شک کرنے لگی۔ دوسری طرف زور اور سنگھ سری سنگھ کی ولادت کے دن سے ہی دُکھ اور حسد میں مبتلا ہو گیا تھا، کیونکہ اب چمبہ کی گدی کے لئے بلا واسطہ طور پر ایک مورث اعلیٰ یعنی یوراج نے جنم لے لیا تھا اور وہ اُس گدی پر پانچ سال کی عمر میں بیٹھ گیا تھا۔

چڑھت سنگھ کو کوئی ایسی بیماری لگی ہوئی تھی جس نے ۱۸۴۴ء میں اُس کی جان لے لی، جبکہ ابھی اُس کی عمر ۴۲ سال ہی تھی، جس میں سے اُس نے قریباً ۳۶ سال تک چمبہ پر حکومت کی۔ اُس کی موت کے بعد اُس کی دو رانیاں اور چھ داشتائیں ستی ہو گئیں۔ ماتارانی کٹوچ کے شکوک بھی بڑھتے ہی جا رہے تھے، اس لئے اُس نے زور اور سنگھ کو گرفتار کرنے اور قید میں ڈالنے کا حکم دیا، لیکن وہ آسانی سے بھدر رواہ کی طرف بھاگ نکلا جہاں کا وہ چھوٹا راجہ تھا ہی۔ اُس کے بھدر رواہ پہنچ جانے پر بھدر رواہ کے حالات زیادہ ہی خراب ہو گئے۔ کوشش کے باوجود وہ لوگوں کی حمایت حاصل کرنے میں محروم ہی رہا، کیونکہ یہاں کے باشندے چمبہ کے اہلکاروں کے ظلم و ستم سے تنگ آ چکے تھے۔ ایسے عناصر سے بھی جو اُس کے ذاتی طور پر مخالف نہ تھے، وہ کوئی ہمدردی حاصل نہ کر سکا۔ اس لئے اُس نے جموں کی طرف بھاگ کر ڈوگرہ حکمرانوں کی حمایت حاصل کرنے کے لئے تگ و دو کی، لیکن وہ اپنے منصوبے کو عملی جامہ پہنانے میں کامیاب نہیں ہو سکا۔

راجہ گلاب سنگھ ان تمام حالات کا جائزہ جموں سے بڑی دلچسپی سے لے رہا تھا اور بھدر رواہ پر حملہ کرنے کا بہانہ تلاش کر ہی رہا تھا کہ زور اور سنگھ جموں پہنچ گیا۔ راجہ نے اُس کی جموں میں آمد کا بھرپور فائدہ اٹھانا چاہا لیکن بھاگا وزیر نے سرہنری لارنس کے پاس ذاتی طور پر اپیل کی، جس سے بھدر رواہ کو حملے سے بچا لیا گیا۔ ورنہ راجہ گلاب

سنگھ آئے دن پہاڑی راجواڑوں کو فتح کر کے اپنی سلطنت میں ملا کر اسے وسعت دے رہا تھا۔ اُن حالات میں چمبہ کے حکمران کی اُس کے آگے کیسے دال گلتی اور وہ اُس کی توسیع پسندی کے خلاف کیسے کوئی قدم اٹھا سکتا تھا۔ وائٹن کے مطابق — ”سکھوں کی مدد سے ہی ۱۸۴۵ء میں زور آور سنگھ کے بیٹے پر اکرم سنگھ کو بھدر رواہ کا راجہ بنا دیا گیا —“ لیکن اُسی سال انگریزوں اور سکھوں کے درمیان جنگ کی وجہ سے سکھوں کی طاقت کمزور ہو گئی اور راجہ گلاب سنگھ نے موقع کا فائدہ اٹھاتے ہوئے ۱۸۴۵ء میں بھدر رواہ کو جموں کے ساتھ ملا دیا۔ چمبہ میوزیم میں موجود ایک خط کی نقل جو سر ہنری لارنس کی طرف سے راجہ سری سنگھ کو لکھا گیا تھا کے مطابق یہ بات واضح ہو جاتی ہے کہ عہد نامہ امرتسر کے تحت چمبہ کو بھی دیگر علاقہ جات کے ساتھ ساتھ گلاب سنگھ کی سلطنت میں شامل کر دیا گیا تھا جس پر ۱۶ مارچ ۱۸۴۶ء کی تاریخ درج ہے۔ اُس معاہدے کی رُو سے بھدر رواہ بھی ڈوگرہ حکمرانوں کے حصے میں آ گیا اور ریاست جموں و کشمیر میں شامل کیا گیا۔ سری سنگھ کو ہدایت دی گئی کہ وہ راجہ گلاب سنگھ کو باضابطہ طور پر خراج کی رقم ادا کیا کرے اور دیگر رسمی خدمات انجام دیتا رہے۔

ڈاکٹر پریتیم کرشن کول، فریڈرک ڈریو کے حوالے سے مملکت بھدر رواہ کو چمبہ کے ہاتھوں اپنی ایک راجکماری کو بطور جہیز دے کر جموں کے تحت ہو جانے کا واقعہ بھی بیان کرتے ہوئے لکھتے ہیں کہ یہ مملکت راجہ گلاب سنگھ کے بھتیجے راجہ ہیر سنگھ کو چمبہ کی ایک راجکماری کے ساتھ شادی کے موقع پر جہیز کی صورت میں منتقل ہو گئی۔ ۲۲ دسمبر ۱۸۴۴ء کو راجہ ہیر سنگھ کی خوفناک موت پر ایک مختصر بغاوت رُو نما ہونے کے بعد راجہ گلاب سنگھ نے ایک فوجی دستہ بھیج کر حالات پر قابو پا لیا اور یہ باور کرایا کہ جموں کے شاہی خاندان کے سربراہ کی حیثیت میں اُس علاقہ پر اُس کا حق بنتا ہے۔ وہاں کی فوجوں سے تھوڑی سی تکرار کے بعد یہ مملکت جموں کو منتقل ہو گئی، تاہم بھدر رواہ پر چمبہ کے ترجیحی حقوق باقی رہے۔

راجہ گلاب سنگھ کے بھتیجے ہیر سنگھ کی بسوہلی کو بطور ذاتی جاگیر حاصل کرنے کے بعد یہ بڑی خواہش تھی کہ وہ بھدر رواہ پر اپنا قبضہ جمالے۔ یہ خواہش مکر شاہ جولاہور دربار میں کافی اثر و رسوخ رکھتا تھا کی مدد سے پوری ہوئی، کیونکہ مکر شاہ نے اب چمبہ پر بھی اتنا اثر ڈالا تھا کہ بظاہر وہاں کا سرکاری کام کاج اُسی کے ہاتھوں میں لگتا تھا۔ عین ممکن ہے کہ اُس کے رشتہ دار جولاہور پنڈت کی مدد سے اُس نے مملکت چمبہ کے حکمران کو ہیر سنگھ کے ساتھ راجکماری کی شادی کرنے اور اُسے بھدر رواہ کا علاقہ جہیز میں دینے پر آمادہ کیا ہوا۔

ہیر سنگھ کی موت کے بعد گلاب سنگھ نے شاہی خاندان کے سربراہ کی حیثیت سے ہی بھدر رواہ پر اپنا حق جتا کر ۱۸۴۴ء میں چمبہ کی پروا کئے بغیر اُسے اپنی مملکت جموں میں شامل کر ڈالا۔ ۱۸۴۵ء میں سکھوں کی پہلی جنگ میں شکست کے بعد انگریزوں اور سکھوں کے درمیان ایک معاہدہ طے پا جانے پر کچھ علاقہ جات کی انگریز سرکار کو منتقلی اور ڈیڑھ کروڑ روپے کے جنگی تادان کی ادائیگی سکھوں نے تسلیم تو کی لیکن سکھوں کے کمزور ہو جانے پر اتنی بھاری رقم کی ایک مشمت ادائیگی اُن کے لئے ایک ناممکن سی بات تھی۔ اس لئے وہ دریائے سندھ اور دریائے بیاس کے درمیان پڑنے والے پہاڑی علاقوں سے دستبردار ہونے اور باقی رقم نقدی ادا کرنے پر راضی ہو گئے۔ ۹ مارچ ۱۹۴۶ء کو اس بارے میں ایک معاہدہ طے پایا جو ”بیعہ نامہ امرتسر“ کے نام سے مشہور ہے۔ تاہم جیسا کہ پہلے بھی ذکر آچکا ہے کہ ”ایک الگ معاہدے کے تحت جو ”عہد نامہ امرتسر“ کے نام سے موسوم ہوا، برطانوی سرکار اور راجہ گلاب سنگھ کے درمیان ۱۶ مارچ ۱۸۴۶ء کو ظہور پذیر ہوا، وادی سندھ اور راوی کے درمیان پڑنے والے تمام پہاڑی علاقے، جس میں ریاست چمبہ بھی شامل تھی، راجہ گلاب سنگھ کو منتقل ہو کر ڈوگرہ سلطنت میں شامل کئے گئے۔“ (بحوالہ ”چمبہ اسٹیٹ میوزیم“ سی۔ ۷۰)

۱۔ عہد نامہ امرتسر کا تفصیلی ذکر علیحدہ باب میں کیا جائے گا۔

اس طرح سے بھدر رواہ بھی اُسی معاہدے کے تحت ڈوگرہ سلطنت میں شامل ہو گیا اور کچھ نئی حد بندی اور زمینی تبادلوں کے ذریعے چمبہ کی پرانی پوزیشن بحال کر دی گئی۔ اگر یہ معاہدہ طے نہ پاتا تو آج ریاست چمبہ بھی ریاست جموں و کشمیر ہی کا حصہ ہوتی۔ اس طرح سے پال خاندان، چمبہ کے حکمرانوں یعنی سری سنگھ اور پراکرم سنگھ کی حکمرانی کا ہمیشہ کے لئے خاتمہ ہو گیا اور ۱۸۴۶ء میں بھدر رواہ ڈوگرہ سلطنت کا ایک اہم حصہ بن گیا اور اس کی آزاد حیثیت ایک بار پھر ختم ہو گئی۔

اہلِ اسلام

کی خطہ ڈوڈہ اور مملکت بھدر رواہ میں آمد

پس منظر:

کشمیری مسلمانوں کی وادی کشمیر یا برصغیر کے دوسرے حصوں سے موجودہ ضلع ڈوڈہ یا یوں کہئے کہ وادی چناب میں مہاجرت کا کوئی مستند تحریری ثبوت ہمارے پاس موجود نہیں ہے اس لئے اُن کی یہاں آمد کا اندازہ محض قیاس آرائی یا سینہ بہ سینہ چلی آئی رہی روایات سے لگایا گیا ہے جو زمانہ قدیم سے نسل در نسل ہم تک پہنچتی رہی ہیں۔ البتہ یہ بات وثوق سے کہی جاسکتی ہے کہ مسلمانوں کی آمد کا سلسلہ چودھویں صدی عیسوی سے ہی شروع ہوا تھا۔ اس حقیقت کے بھی شواہد ملے ہیں کہ بھدر رواہ میں راجہ ناگ پال دوم (۱۵۳۵ء-۱۶۲۰ء) کے زمانہ میں شہنشاہ اکبر کی خواہش کے مطابق کچھ مسلم گھرانے دہلی سے آکر بھی یہاں آباد کے گئے تھے جن میں دھوبی اور مراٹھی کہنے شامل تھے۔ اُن کو یہاں مکانات تعمیر کرنے کے لئے زمینیں دی گئی تھیں اور راجہ نے انہیں کچھ مراعات سے بھی نوازا تھا۔

یہ بھی روایت ہے کہ پال راجوں کے دور میں راجہ پرتاپ سنگھ (جس سے پہلے ناگ پال دوم راج کرتا تھا) تعلیم حاصل کرنے کے لئے وادی کشمیر چلا گیا تھا، جہاں سے اُس کے ساتھ کشمیری پنڈتوں کے کچھ کہنے بھدر رواہ آئے، جو راج گرو کے

طور پر کام انجام دیتے رہے۔ اُن گھرانوں کے نام زمین کے بڑے بڑے قطععات منتقل کئے گئے جن کی کاشت کے لئے کشمیری پنڈتوں نے کشمیری مسلمانوں کو مدعو کیا تھا۔ شاہمیری دور میں بہت سے مبلغین اِن پہاڑی علاقوں میں بغرض تبلیغ آئے اور اُن میں بہت سے کشمیری جو اُن کے ہمراہ تھے اِن ہی جگہوں پر بس گئے۔ اِس کے ساتھ ہی چک دور کی افراتفری کے دوران اور مُغل دورِ افغان اور سکھ دور میں بھی لوگ کسی نہ کسی وجہ سے اپنا وطن مالوف چھوڑنے پر مجبور ہوئے جو بھاگ کر مختلف راستوں سے اِس پہاڑی خطے میں آکر بس گئے۔ سال ۱۸۳۶ء اور ۱۸۶۷ء تا ۱۸۷۸ء کی جان لیوا قحط سالی اور بعد کے زلزلوں، طوفانوں اور وبائی بیماریوں سے تنگ آکر ہزاروں لوگ وادی کشمیر کو چھوڑنے پر مجبور ہو گئے۔ ڈوگرہ راج میں راج کاک (گورنر) کی طرف سے شال بانوں پر لگائے گئے ٹیکسوں اور چک داروں سے چھینے گئے زمین کے مالکانہ حقوق اور قدیم زمانے سے چلی آرہی بیگار کی رسم بد اور ایسے ہی کئی محرکات نے وادی کشمیر کے مسلمانوں اور کشمیری پنڈتوں کو وقتاً فوقتاً اپنا وطن چھوڑنے پر مجبور کیا۔ وادی کشمیر میں اسلام کا ورود اور تمام محرکات کا اجمالی جائزہ اگلے صفحات میں پیش کیا جائے گا، جن کے تحت کشمیری مسلمان اور کچھ پنڈت گھرانے موجودہ ضلع کے اکناف و جوانب میں ہجرت کر کے آئے اور پھر یہیں کے ہو کر رہ گئے۔

مذہبِ اسلام کشمیر میں کیسے پھیلا

اور مسلمانوں کی سابقہ ضلع ڈوڈہ میں سلسلہ وار آمد کا تاریخی جائزہ:

سنگرام راج کے بائیس (۲۲) ہندو راجوں نے کشمیر پر حکومت کی۔ راجہ سنگرام کے عہد میں ۱۰۱۵ء کو سلطان محمود لاہور کے راجہ آنند پال کے بیٹے ترلوچن پال کا پیچھا کرتے کرتے کشمیر آیا لیکن وہ سنگرام راج والی کشمیر سے تحفے تحائف لے کر واپس

غزنی چلا گیا۔ ”راجہ سہہ دیو کے زمانے میں شاہ طاہر کے بیٹے شاہ میر یا شہمیری والی تبت کا بیٹا رتجن شاہ اور ہندوستان کے ایک سردار شنکر چک کشمیر آئے اور راجہ کی ملازمت اختیار کی۔ لیکن حکومت کی کمزوریوں نے پہلے رتجن شاہ کی اور بعد میں شاہ میر کی مدد کی اور شاہ میر نے کشمیر میں اپنی حکومت قائم کی۔“ ۱۔

عہدِ سلاطین:

(۱۳۳۹ء تا ۱۵۵۴ء)

رتجن شاہ کے ایک مردِ نگاہ بلیبل شاہ جن کا پورا نام شرف الدین عبدالرحمان تھا، ۱۳۲۰ء میں بدھ مت سے مذہبِ اسلام قبول کرنے اور سہہ دیو کے بعد کشمیر میں پہلا مسلم شاہمیری حکمران بننے سے لے کر شہمیری دور کے آخر تک اس خاندان کے قریباً پچیس (۲۵) سلطانوں نے وادی کشمیر پر حکومت کی اور درمیان میں کچھ عرصہ کوٹہ رانی جو راجہ سہہ دیو کی رانی تھی، بھی حکومت کی گدی پر فائز رہی۔ دورِ سلاطین ۱۳۳۹ء تا ۱۵۵۴ء تک رہا۔ رتجن شاہ صدر الدین کے نام سے حکومت کرتا رہا، پھر رانی کوٹہ آئی اور اُس کے بعد سلطان شہاب الدین تخت نشین ہوا۔ وہ پہلا بادشاہ گزرا ہے جس نے شہمیری خاندان کو بامِ عروج تک پہنچایا۔ اُس کے دور میں حضرت امیر کبیر سید علی ہمدانیؒ سادات شیوخ اور بزرگانِ دین کی سات سو افراد پر مشتمل جماعت لے کر ۱۳۷۲ء میں کشمیر تشریف لائے۔ وہ بعد میں دوسری بار ۱۳۷۹ء اور تیسری بار ۱۳۸۳ء میں واردِ وادی کشمیر ہوئے۔ اُن کی ذاتی سعی جمیلہ، اعلیٰ سیرتی اور اعمالِ صالح سے متاثر ہو کر لوگوں کی ایک کثیر تعداد شرف بہ اسلام ہوئی۔ وہ سابقہ ضلع ڈوڈہ کے علاقہ کشتواڑ میں بھی تشریف آور ہوئے اور وہاں لوگوں کو حضرت فرید الدین بغدادیؒ کے بارے میں

”کشمیر میں اردو“ کچھل اکائی صفحہ ۵۹۲۵۸

CC-0. Kashmiri Treasures Collection at Srinagar.

پیشن گوئی کی کہ وہ یہاں تشریف لاکر اسلام کی خدمت کریں گے۔ اُن کے وادی اور کشمٹواڑ جیسی دُور افتادہ جگہ پر تشریف لانے سے مذہبی علوم اور فارسی اور عربی زبانوں کو بڑا فروغ ملا۔ اُن کو کشمیر میں اسلام کا بانی بھی کہا جاتا ہے۔ سلطان قطب الدین کے دور میں بھی جو ۱۳۴۵ء تا ۱۳۷۷ء کشمیر کا حکمران رہا، حضرت امیر کبیرؒ کے ساتھیوں نے بڑی محنت سے تبلیغی کام آگے بڑھایا اور سلطان سکندر (۱۳۷۷ء تا ۱۳۸۹ء) کے عہد میں حضرت امیر کبیرؒ کے فرزند ارجمند حضرت سید محمد ہمدانیؒ اپنے تین سوا علیؒ پایہ کے علماء اور رفقاء کے ساتھ کشمیر تشریف لائے، جن میں بہت سے عالم دین، دینی مبلغ اور خدا پرست اصحاب شامل تھے۔ انہوں نے نہ صرف وادی کے مختلف حصوں اور قرب و جوار میں بلکہ وادی سے باہر بھی تبلیغ دین کا کام محبت شاقہ سے کیا اور دین اسلام کی روشنی کونے کونے میں پھیلا کر ہزاروں لوگوں کو مشرف بہ اسلام کیا۔ وادی میں ایران، خراسان، عراق اور وسط ایشیا سے عالم فاضل اور صوفی منش لوگوں کے آنے کا سلسلہ جاری رہا، جنہوں نے تبلیغ کے ساتھ ساتھ فارسی اور عربی زبانوں کو بھی فروغ دیا۔ اسلامی تہذیب و تمدن نے ہر فرد کو متاثر کیا۔ سلطان سکندر کو سلطان بُت شکن بھی کہا جاتا تھا۔ غالباً ہندو رعایا سے اُس کے دور میں کچھ زیادتیاں بھی ہوئیں جس سے غیر مسلم سلطان کو ناپسندیدگی کی نگاہ سے دیکھنے لگے۔ کہا جاتا ہے کہ اُس کے وزیر سہہ بٹ نے کچھ غلطیاں کیں، تاہم وزیر کتنا ہی بے عقل ہو، الزام شاہ پر ہی لگتا ہے۔

سلطان زین العابدین کے دور کو جو ۱۴۱۲ء تا ۱۴۷۷ء تک قریباً اکاون (۵۱) برس قائم رہا، کشمیر کی ”تاریخ کا سنہری زمانہ“ کہا جاتا ہے۔ اُس نے کشمیر میں ترقی، خوشحال اور رواداری کا دور شروع کیا۔ اُس کے دور میں بھی بہت سے بزرگان دین اور مشائخ کشمیر میں مقیم رہے، جن میں مُلا بہاؤ الدین گنج بخشؒ، سید ناصر الدین بہتھیؒ، سید حسین متقیؒ، مُلا کبیرؒ اور خاص طور پر حضرت شیخ نور الدین ولیؒ جیسی باکمال شخصیات شامل تھیں، جن کے دستِ فیض سے بہت سے لوگوں نے اسلام قبول کیا۔ وادی میں

جن بزرگانِ دین نے عقیدہ توحید کی قدیل روشن کی، اُن میں مذکورہ بالا اصحاب کے علاوہ حضرت جلال الدین، حضرت سید تاج الدین، سید حسین سمنانی اور حضرت سید یوسف سرفہرست ہیں۔ لیکن دینِ اسلام کی تبلیغ اور اس کے فروغ کے لئے سب سے زیادہ خدمت حضرت امیر کبیر سید علی ہمدانی کے دستِ مبارک سے ہی ہوئی اور اُن کے تبلیغی اور دینی رفقاء کی کوششوں کی بدولت اُس دور میں بھی علماء اور سادات کی جماعتیں ضلع ڈوڈہ کی ہر طرف تشریف آور ہوتی رہیں اور تبلیغی مشن کے دوران لوگوں کو متاثر کر کے مشرف بہ اسلام کرتی رہیں۔ دوسری طرف شیخ نور الدین ولی (جن کے اجداد موضع بھنڈار کوٹ تحصیل کشتواڑ سے تعلق رکھتے تھے) نے اپنی علمی بصیرت اور عملی زندگی سے نہ صرف حضرت امیر کبیر کے مشن کو جاری رکھ کر اُس کو چار چاند لگائے بلکہ اُن کی ریاضت اور رواداری سے اُفقِ اسلام پر متعدد درخشاں ستارے نمودار ہوئے جو آج تک ریاست کے طول و عرض میں نور بکھیر رہے ہیں۔

چک دور:

(۱۵۵۳ء تا ۱۵۸۶ء)

چک دور میں کشمیر پر آٹھ بادشاہوں نے تقریباً بتیس (۳۲) سال تک حکومت کی اور اُس دوران بڑے بڑے عالمِ دین اور بزرگانِ دین جو بیرونی ممالک سے کشمیر آئے، اُن میں حضرت سلطان العارفین شیخ حمزہ مخدومی، حضرت بابا داؤد خاکی اور حضرت یعقوب صرنی کے اسمائے گرامی قابلِ ذکر ہیں۔ غازی چک (۱۵۶۱ء تا ۱۵۶۳ء) نے کشمیر پر حکومت کی اور کچھ علاقوں کے علاوہ اُس نے کشتواڑ پر حملہ کر کے اُسے فتح کیا۔ اُس کے دور میں بغاوتوں نے منہ دکھایا لیکن انہیں بُری طرح سے کچل دیا گیا۔ تاہم سنی لوگ اُس سے نالاں تھے۔ اُس کے بھائی حسین چک کے دور میں بھی

امام جامع مسجد اور شہر کے قاضی کے قتل کے بعد سنی شیعہ علاقوں میں فسادات ہوئے... علی شاہ چک کی وفات (۱۵۷۹ء) پر اُس کا بھائی یوسف چک تخت نشین ہوا۔ اُس کی عیاشی کی وجہ سے کشمیر میں سکون نہ رہا اور بد انتظامی پھیل گئی۔ اِس کے بعد وہ بھی کشتواڑ بھاگ گیا اور اُس کے ہمراہ بہت سے کشمیری مسلمان وہاں جا کر آباد ہوئے۔ اس نے ۱۵۸۱ء میں دوسری بار گندی سنبھالی لیکن بعد میں اکبر اعظم نے اُسے قید کر کے بہار بھیج دیا اور ۱۵۸۵ء میں یقوب شاہ چک کو حکمران بنایا گیا۔ اُس کے دور میں بھی لوگ اُس کی تنگ نظری اور ظالمانہ رویے سے تنگ آ گئے اور کشمیر کے علماء کے کہنے پر اکبر نے فوج کشی کی اور یقوب شاہ کو شکست ہوئی۔ وہ بھی جان بچانے کے لئے کشتواڑ کی طرف بھاگ نکلا۔ اغلب ہے کہ اُس کے ساتھ وادی چناب کی طرف بہت سے کشمیری بھاگ گئے ہوں۔ بلا آخر مغل کشمیر میں برسرِ اقتدار آ گئے۔ راجہ ناگ پال دوم کے دور میں اکبر اعظم کے فرمان کے تحت دو مسلم گھرانوں کو دہلی سے ساتھ لاکر بھدر رواہ میں بسایا گیا تھا۔

مغل دور:

(۱۵۸۶ء تا ۱۷۵۳ء)

کچھ مؤرخین لکھتے ہیں کہ مغل گورنر مرزا علی اکبر نے کشمیریوں کے قتل عام کا حکم دے ڈالا تھا۔ بہت سے علماء کو جلا وطن کیا گیا اور کشمیری فوج کی ایک بڑی جماعت کو قتل کروایا گیا۔ چک خاندان کے بہت سے لوگوں کو بھی مارا گیا اور کچھ کی تو آنکھیں تک نکال دی گئیں۔ اُس کے بعد جہانگیر کے حکم سے ۱۶۰۶ء میں علی اکبر نے کشتواڑ میں مقیم چک خاندان کے باغی افراد کا قلع قمع کرنے کے لئے مرزا حیدر کوکا اور مرزا محمد خان کی سربراہی میں کشتواڑ کی طرف فوجی کمک روانہ کی مگر مغل فوجوں کو شکست ہوئی۔

۱۶۲۰ء میں بھی پرتاپ سنگھ والئی کشتواڑ کو مُغل فوجوں کے ہاتھوں پسپائی ہوئی اور ایسا چک کو چھاترو (کشتواڑ) کے مقام پر شکست ہوئی اور وہ مارا گیا۔ اغلب ہے کہ اُس دوران بھی بہت سے کشمیری ضلع ڈوڈہ کی طرف بھاگ نکلے ہوں گے۔ مُغل دور میں کشمیر پر حکومت کا کاروبار انجام دینے کے لئے تقریباً پچاس ناظم یا صوبے دار یکے بعد دیگرے مقرر ہوتے رہے۔ شہنشاہ اکبر تین بار اور جہانگیر آٹھ بار کشمیر آیا۔ جہانگیر کے ساتھ نور جہاں بھی آتی رہی۔ شاہ جہاں ۱۶۳۳ء میں دہلی کے تخت پر بیٹھا۔ وہ بھی پہلی بار ۱۶۳۵ء میں کشمیر آیا۔ مُغل بادشاہوں کے دور میں وادی کشمیر میں تواریخی نوعیت کے تعمیراتی کام کئے گئے۔ بہت سی عمارات اور نہریں وغیرہ تعمیر ہوئیں۔ اورنگ زیب دہلی کے تخت پر ۱۶۵۸ء میں بیٹھا۔ اُس سے قبل راجہ مہان سنگھ والئی کشتواڑ (۱۶۵۰ء تا ۱۶۵۸ء) نے اپنے بیٹے جے سنگھ کو شاہ جہاں کے دربار میں اُس کی ناراضگی دُور کرنے کے لئے بھیجا۔ بادشاہ اُس سے اس بات پر ناراض تھا کہ اُس نے مسلمانوں کو کشتواڑ میں صرف ایک رات ٹھہرنے کا فرمان جاری کیا تھا لیکن ایک معاہدے کے تحت مسلمانوں کو کشتواڑ میں آنے جانے اور آباد ہونے کی اجازت دے دی گئی۔ اُس دوران کئی مسلم گھرانے کشتواڑ آئے اور پھر یہاں سے بھلیس اور بھدرwah وغیرہ میں آباد ہوتے گئے۔

مُغل بادشاہ کے حکم سے ہی حضرت مُلا حسینؒ اور حضرت مُلا بہادرؒ فرزندِ ان حضرت مُلا محمود کشمیریؒ کشتواڑ آئے تھے۔ اُن علمائے دین کی آمد کے نتیجے میں کشتواڑ میں پہلی مسجد ”خواجہ خواجہ غریب“ کے نام سے تعمیر ہوئی۔ راجہ نے اُن کو کچھ زمین بطور جاگیر بھی دی۔ یاد رہے کہ ۱۶۲۲ء میں مُغلانی بیگم نے ارادت خان کی سربراہی میں کشتواڑ پر اپنے خاوند مرزا خان کی موت کا بدلہ لینے کی غرض سے حملہ کیا اور اُس پر قبضہ بھی کیا۔ اُس دوران بھی کئی مسلمان لوگ کشمیر سے کشتواڑ، ڈوڈہ اور بھدرwah کے علاقوں میں آکر آباد ہوتے رہے۔

حضرت شاہ فرید الدین بغدادیؒ کی کشتواڑ آمد:

راجہ جے سنگھ والی کشتواڑ (۱۶۵۶ء تا ۱۶۶۳ء) کے دورِ اقتدار میں حضرت محمد فرید الدین بغدادیؒ بہت سے عالم فاضل اور مریدین کے ساتھ کشتواڑ میں تشریف لائے۔ مورخین کا کہنا ہے کہ راجہ جے سنگھ، حضرت فرید الدین بغدادیؒ کی باکمال شخصیت، خدا پرستی، پرہیزگاری، انسان دوستی اور رواداری اور تبلیغ کے معجزانہ انداز سے متاثر ہو کر مشرف بہ اسلام ہوا تھا اور اُس کا نام، بختیار خان رکھا گیا۔ اُس کے بعد اُس کا بیٹے کیرت سنگھ نے بھی سعادت یار خان کے نام سے اسلام قبول کیا۔ اُن کے دیکھا دیکھی بہت سے لوگ مسلمان ہو گئے۔ وادی میں مختلف ادوار میں ہونے والی بربریت سے تنگ آ کر بھی بہت سے کشمیری کنبے، خطہ چناب کے محفوظ مقامات پر آ کر بس گئے۔ شاہ صاحبؒ کی آمد کے بعد مسلمانوں کی آبادی میں کافی اضافہ ہوا اور وہ بھلیس، بھدر وادہ وغیرہ علاقوں میں پھیل گئے۔ ایسے بھی جب شاہ صاحبؒ اور اُن کا کارواں بغداد سے دہلی، آگرہ اور وہاں سے تحصیل راجوری کے پہاڑی علاقوں سے ہوتے ہوئے گول، ڈینگ، بٹل، رام بن، پرستان، ڈوڈہ، کشیوان، بھنڈار کوٹ وغیرہ راستوں سے کشتواڑ پہنچے تو راستے میں اُن کی تبلیغ اور توحید پرستی سے متاثر ہو کر ہزاروں لوگوں نے اسلام قبول کیا۔ اُن کی تشریف آوری سے حضرت امیر کبیرؒ کی وہ پیشین گوئی پوری ہو گئی جو انہوں نے کشتواڑ آ کر کی تھی۔ شاہ صاحبؒ کی اولاد میں پہلی زوجہ سے دو بیٹے شاہ اسرار الدینؒ، شاہ انوار الدینؒ اور دوسری زوجہ محترمہ سے ایک بیٹا شاہ اخیار الدینؒ ہوئے۔ شاہ فرید الدینؒ کے فرزندان کے دستِ فیض سے ہزاروں لوگوں نے اسلام قبول کیا۔ اس بارے میں مسٹر نیک چند کوٹوال اپنی معروف کتاب ”کلچرل ہییری میج“

کے صفحہ ۱۴۲-۱۴۳ پر یوں رقمطراز ہیں:

”ایک بات ناقابل تردید ہے کہ ضلع ڈوڈہ میں مذہب اسلام کے پھیلاؤ کو بڑے پیار اور صدق دلی سے قبول کیا گیا نہ کہ کشمیر کے کچھ جاہل اور دقیا نوی حکمرانوں کی طرح کسی تلوار کے زور سے یا ظلم سے۔ ضلع ڈوڈہ میں لوگ ایک خدا دوست قلندر سید محمد فرید الدین بغدادیؒ جو زیادہ تر شاہ فرید الدینؒ کے نام سے مشہور ہیں، کے پیار اور شفقت کو دیکھ کر اور اس سے لطف اندوز ہو کر مشرف بہ اسلام ہوئے۔ اُس خدا دوست کے لئے تمام بنی نوع انسان برابر کا درجہ رکھتے تھے اور انہوں نے راہِ مستقیم پر چلنے کی دعوت بلا لحاظ مذہب یا رنگ و نسل اُن سب کو دی، جنہیں اُن سے ملنے کا موقع ملا۔ اُن کی بلند پایہ رُوحانیت خدائے واحد کی عبادت اور بندگی کا طریقہ ہی ایک خاص وجہ تھی جس سے لوگ اُس مردِ خدا کے عقیدے کی طرف کھینچے آئے۔ اُن کی رُوحانی طاقتوں سے متاثر ہو کر اُن کے ہی ہم پایہ بزرگ جنگلواڑ کے باوا بدھی داس اُس اعلیٰ رُوحانی پیشوا سے ملنے گئے۔“

وہ مزید لکھتے ہیں کہ — ”مغلانی بیگم کے کشتواڑ پر حملے اور اُس کی کشمیر واپسی پر راجہ پر تاپ سنگھ نے بھدر رواہ کی فوج کی مدد سے مغل فوجوں کا خاتمہ کر کے کشتواڑ پر دوبارہ قبضہ جمالیا اور یہ کہ اُس وقت تک ستر (۷۰) فی صدی لوگوں نے اسلام قبول کر لیا تھا۔“ اُن کے خیال میں ”گنائی پہلا فرقہ تھا جس نے چک خاندان کے ظالمانہ دور (۱۵۵۳ء تا ۱۵۸۶ء) کے دوران بھدر رواہ کی طرف ہجرت کی اور وہاں ہی آباد ہو گیا۔ خصوصاً یوسف شاہ چک (۱۵۷۹ء تا ۱۵۸۵ء) کے دور میں جس میں سنی مسلمانوں اور ہندوؤں کو یکساں طور پر گچلا گیا۔“

حضرت شاہ فرید الدین بغدادیؒ کی کشتواڑ میں تشریف آوری کے بعد اُن کی اسلام کی اشاعت کے سلسلہ میں خدماتِ جلیلہ کا ذکر کرتے ہوئے مسٹر ولی محمد اسیر

”کلچرل ہییریٹج“ از: نیک چند کوٹوال، صفحہ ۱۴۲-۱۴۳، ترجمہ: بشیر بھدر رواہی

کشتواڑی ”تصویر ضلع ڈوڈہ“ کے صفحہ ۲۶۸ پر یوں لکھتے ہیں — ”جس طرح شاہ ہمدانی کی تشریف آوری سے کشمیر میں اشاعت اسلام کی بنیادیں اُستوار ہوئی تھیں عین اُسی طرح حضرت شاہ فرید الدین بغدادی کے کشتواڑ آنے کے بعد دین حق کا نور ضلع ڈوڈہ میں ہی نہیں بلکہ ضلع اودھم پور کے مہور، گلاب گڑھ، جھنی اور ڈوڈہ بسنت گڑھ وغیرہ علاقوں تک پھیل گیا۔ اس وقت ضلع ڈوڈہ کی آبادی کا چونسٹھ (۶۳) فیصدی حصہ اہل اسلام پر مشتمل ہے —“

حضرت شاہ بغدادی کی ضلع ڈوڈہ میں خدمات کے بارے میں مسٹر شاد فرید آبادی کی تحریر کتنی مختصر بلکہ مگر مجمل ہے۔ وہ یوں رقمطراز ہیں — ”حضرت شاہ صاحب کا ہم پر احسان عظیم ہے کہ جنہوں نے روح فرسا ماحول نامساعد حالات میں سفر کی صعوبتیں برداشت کر کے ہم کو ایمان کی دولت سے سرفراز کیا۔ توحید کی دِلنواز صداؤں سے قلب و دین کو روشنی عطا کی۔ اسلام کے آفاقی اور ہمہ گیر نظام حیات سے ہم کو روشناس کرایا۔ وہ جہاں سے گزرے اسلام کا نور تاریکیوں کو چیرتا ہوا آگے بڑھتا گیا۔ یہ وہی مردِ قلندر ہے جس نے بنجر زمین میں پھول کھلائے۔ ریگزاروں سے گلشن پیدا کئے۔ سرزمینِ فرید آباد میں حضرت شاہ فرید الدین نے برسوں علم و عرفان کی شمع روشن کی۔ اللہ کے دین کو پورے خلوص اور دیانتداری سے لوگوں تک پہنچایا۔ حضرت محمد کے بتائے ہوئے راستے کی طرف لوگوں کو بلایا۔ اُن کا عشق صادق تھا پہلو میں دکھتا ہوا دل تھا۔ وہ اپنے مقصد میں کامیاب و کامران ہوئے —“

شاہانِ بغدادی کے تبلیغی کام کا دائرہ اثر ضلع اودھم پور کے مہور، جھنی، ڈوڈہ بسنت گڑھ اور رام نگر کے علاقوں تک بھی رہا۔ دراصل ان بزرگان کی روحانی شخصیت پر ہمیز گاری، زہد و تقویٰ اور انسان دوستی کا ہی نتیجہ تھا کہ لوگ مذہب اسلام میں جوق در جوق داخل ہوتے رہے۔ اس مذہبی انقلاب سے یہاں کے تہذیب و تمدن

بحوالہ ”تصویر ضلع ڈوڈہ“ از مولیٰ محمد اسیر کشتواڑی، صفحہ ۳۰۰

اور علم و ہنر میں حیرت ناک تبدیلیاں رونما ہوئیں۔ حضرت شاہ فرید الدینؒ کی تاریخ کا سب سے اہم باب اس بات کا مظہر ہے کہ اُن کی شخصیت فرقہ پرستی اور مذہبی تنگ نظری یا گروہ بندی سے بالاتر تھی۔ انہوں نے انسانیت، روحانیت اور وحدانیت سے متعلق اپنے تبلیغی مشن کو خطہ ڈوڈہ کے تاریک گوشوں تک پہنچا کر یہاں کے باشندوں کو ایک روشن راہ منزل سے ہمکنار کیا۔ اسی لئے اُن کے دربار میں ہر رنگ و نسل اور فرقہ کے لوگ حاضر رہتے تھے۔ اُن کے خلفاء خصوصاً اُن کے فرزند ارجمند حضرت سید اخیار الدینؒ کی سچی جلیلہ کے طفیل اسلام کی روشنی خطہ ڈوڈہ اور اس کے متصل راجواڑوں اور علاقوں تک بھی پہنچی اور دور دور سے علماء اور فضلاء یہاں آ کر آباد ہوئے۔ کشتواڑ کے کچھ اور راجے بھی مشرف بہ اسلام ہوئے جن میں محمد سبحان سنگھ، عنایت اللہ سنگھ اور راجہ محمد تیغ سنگھ شامل ہیں۔ ظاہر ہے کہ اُن کی تبدیلی مذہب کا اثر اُن کی رعایا پر بھی پڑا ہوگا اور بغیر کسی زور و جبر کے لوگوں کی ایک کثیر تعداد نے یہ مذہب قبول کیا ہوگا۔

افغان دور:

(۱۷۵۲ء تا ۱۸۱۹ء)

احمد شاہ ابدالی نے لاہور سے عبداللہ خان کی سرپرستی میں کشمیر پر حملہ کرنے کے لئے پندرہ ہزار نفوس پر مشتمل فوج بھیجی جس نے کشمیر پر قبضہ کیا۔ اُسی سال کشمیر میں (۱۷۵۲ء) افغان گورنر عبداللہ خان مقرر ہوا۔ سکھ جیون مل نے ابوالحسن خان سے ساز باز کر کے گورنر کو قتل کروایا۔ رنجیت دیو نے افغانوں کی مدد کی اور سکھ جیون مل کو شکست کا منہ دیکھنا پڑا۔ اُسی دور میں سنی شیعہ فسادات بھی ہوئے۔ ۱۷۶۳ء سے ۱۷۶۸ء تک یہاں پر کئی گورنر بھیجے گئے۔ ۱۷۷۱ء میں حاجی کریم داد (گورنر) کے دور میں تقریباً ہر کشمیری فرد کو ظلم و ستم کا نشانہ بنایا گیا۔ رنجیت دیو والی جموں کی کشمیر میں

شکست کے بعد کریم داد نے لوگوں کو خستہ حال اور تباہ و برباد کرنے میں کوئی کسر اٹھانہ رکھی۔ اُس دور میں لوگوں کی زمینیں ضبط کی گئیں اور کشت و خون کا عالم طاری رہا۔ ظلم و ستم کی تاب نہ لاتے ہوئے اُس دور میں کئی مسلمان لوگ ڈوڈہ، کشتواڑ اور بھدرہ وغیرہ علاقوں میں وادی کشمیر سے بھاگ کر چلے آئے۔ کریم داد نے ۱۷۸۳ء میں دم توڑا اور اُس کی جگہ آزاد خان گورنر مقرر ہوا۔ اُس نے کشتواڑ کا علاقہ بھی اپنے قبضہ میں لے لیا اور وہاں کے راجہ کو اپنا باج گزار بنا دیا۔ ۱۷۸۵ء میں آزاد خان نے کشمیر پر حملہ کر کے اُس پر قبضہ کر لیا۔ اُس کے بعد مراد خان کو کشمیر بھیجا گیا جس نے کشمیریوں پر اضافی ٹیکس لگائے اور انہیں برباد کر ڈالا۔ اُس کے بعد کئی افغان حاکم کشمیریوں کو تنگ کرتے رہے۔ عطا محمد خان کے دور میں سنی شیعہ فسادات میں کئی بے گناہ لوگ مارے گئے۔ مہاراجہ رنجیت سنگھ اور فتح خان کی باہمی سازش سے سکھ اور افغان فوجوں نے کشمیر پر حملہ کیا اور اُس پر قبضہ کر لیا۔ بعد میں عطا محمد خان کے ساتھ ایک معاہدے کے تحت شاہ شجاع کو کوہ نور ہیرا اور اس کے ساتھ انک کا قلعہ مہاراجہ رنجیت سنگھ کو دئے جانے کی شرائط طے پائیں۔ البیرونی نے عطا محمد خان گورنر کے بارے میں کیا خوب لکھا ہے: ”آزاد در جو رویداد از کردہ پدر صد چند سفاک و بے باک بود روزمرہ یک دو کس راج و ناحی بہ قتل رسانید۔“ پٹھان راج کو ”دور ابتلاء“ سے موسوم کیا گیا ہے۔ لوگ ظلم و ستم اور لوٹ مار وغیرہ سے تنگ آ کر اور اپنی جان بچا کر بیرونی ضلعوں میں چلے گئے اور بہت سے کشمیری دہلی، اتر پردیش اور پنجاب وغیرہ کے علاقوں کے علاوہ بھدرہ کی طرف ہجرت کرنے پر مجبور ہو گئے کیونکہ وہ پٹھانوں کی بربریت، بد انتظامی اور فرقہ واریت کو زیادہ دیر تک برداشت نہیں کر سکتے تھے۔ بھدرہ میں کچھ کشمیری پنڈت گھرانوں کو مقامی راجوں کی طرف سے زمینیں منتقل ہو چکی تھیں اور اس کے علاوہ بھی یہاں کی مقامی ہندو آبادی میں وزیروں، کوتوالوں اور رانوں کے پاس بڑی بڑی جاگیریں تھیں۔ کہا جاتا ہے کہ کاشتکاری کی غرض سے بہت

سے مسلمانوں کو کشمیر سے آنے کی اجازت دے دی گئی۔ اسی طرح سے کاریگروں اور ہنرمندوں کی کمی کو بھی مسلمان مہاجرین ڈوگرہ دور تک پورا کرتے رہے۔ مالکان جاگیر بھدرواہ نے مسلمان کاریگروں اور ہنرمندوں وغیرہ کو بھی زمینی قطعوں سے نوازا اور مقامی آبادی نے بھی بڑی رواداری اور فراخ دلی سے مسلمان مہاجرین کو یہاں بسانے کا اہتمام کیا۔

سکھ دور:

(۱۸۱۹ء تا ۱۸۴۷ء)

۱۸۱۹ء میں مہاراجہ رنجیت سنگھ نے گلاب سنگھ کے ذریعہ کشمیر پر چڑھائی کی اور اُسی سال کشمیر سکھ راج میں شامل ہو گیا۔ اُس دور میں لوگوں پر بے شمار ظلم ڈھائے گئے۔ فقیر چند کی گورنری میں کشمیری اور افغان فوجوں کو قلع قمع کرنے میں کوئی کسر اٹھانہ رکھی گئی۔ اُس کے بعد موتی رام ایڈمنسٹریٹر مقرر ہوا جس کے دور میں بیر دھر پنڈت کے ہاتھوں حکومت چلائی گئی۔ اُسی دور میں جامع مسجد سری نگر پر تالا لگایا گیا اور اذان دینے پر پابندی لگادی گئی۔ البتہ اُس کے بعد سردار ہری سنگھ نے موتی رام کی جگہ لی اور اُس نے جبری کام (بریگار) لینے پر پابندی لگائی اور کچھ ترقیاتی کاموں کی طرف توجہ دی۔ موتی رام کے ۱۸۳۲ء میں دوسری بار گورنر مقرر ہونے پر لوگوں کی اقتصادی حالت تباہ ہو گئی اور اُن پر قسم قسم کے ظلم ڈھائے گئے۔ اُس کے بعد ۱۸۳۵ء میں دیوان کرپا رام کو گورنر بنایا گیا جس کے دور میں ہیضہ کی بیماری سے بڑا جانی نقصان ہوا۔ پھر ۱۸۳۲ء میں وادی کشمیر میں زبردست بھیسما سنگھ کے دور میں شیعہ سنی فسادات ہوئے۔ ۱۸۳۲ء میں وادی کشمیر میں زبردست قحط پڑا اور ساتھ ہی بے وقت کی برف باری بھی ہوئی۔ اس کے نتیجے میں چھ لاکھ کشمیری یا تو لقمہ اجل ہوئے یا انہوں نے دوسرے علاقوں کی طرف ہجرت کی۔ کہا جاتا ہے کہ کشمیر میں سکھوں کا دور لوٹ مار، استحصال اور بدعنوانیوں کی وجہ سے افغان عہد سے

بھی زیادہ بدنام رہا۔

افغان اور سکھ دور کے دوران کشمیر کے دلدوز واقعات، افسر شاہی، قحط سالی، بیگار، کسانوں اور شمال بافوں پر ٹیکس اور اُن کی خستہ حالی کے بارے میں مور کرافٹ، جی۔ ٹیلر، ولیم ویکفیلڈ، ینگ، ہسبنڈ، بامزئی، سروار ٹرلارنس کے علاوہ مقامی مؤرخین نے تفصیل سے لکھا ہے۔ اُن ادوار میں ہونے والی بربریت کے علاوہ آفاتِ سماوی (بیماری، قحط سالی، زلزلے اور طوفان وغیرہ) کے نتیجے میں لوگ یہاں سے بھاگ نہ جاتے تو اور کیا کرتے۔ اُن ادوار میں وادی کشمیر سے بہت سے مسلمانوں نے بھدر رواہ اور بھلیس وغیرہ کے علاقوں کی طرف ہجرت کی اور اُن جگہوں پر آباد ہو گئے۔

کشمیر سے لوگوں کی ہجرت کی ایک وجہ ”بیگار“ بھی بتائی جاتی ہے جو بقول بامزئی ————— ”بیگار کی بدعت راجہ شنکر دت من کے عہد سے ہی کشمیر کے ایک سرحدی ریاست ہونے کی وجہ سے جاری تھی (شاید یہ بدعت اُس سے پہلے بھی رہی ہو) بڈشاہ کے وقت میں بھی بیگار لی جاتی رہی۔ افغان اور سکھ حکومتوں میں بھی لوگوں سے زبردستی بیگار لی جاتی رہی۔ مہاراجہ گلاب سنگھ نے اس بیگار لینے کے طریقے میں تبدیلی لائی۔ بیگار آہستہ آہستہ گاؤں میں لی جاتی رہی اور بیگار کے بدلے دھان دیا جانے لگا مگر جب بالآخر لوگوں نے اس کے خلاف آواز اٹھائی تو بیگار ختم ہو گئی۔“ ۱۔

یاد رہے کہ بیگار عام حالات کے علاوہ مہم جوئی اور حملہ آوروں کے خلاف لڑنے کے لیے فوجی اسلحہ، جنگ اور رسد پہنچانے کے لئے بھی لی جاتی تھی۔ اسی لئے گلگت کی مہم کے دوران بے شمار کشمیری کام آئے۔ ۲۔

- ۱۔ ماہنامہ ”شیرازہ“ (سون ادب۔ تواریخ نویسی نمبر) کلچرل اکیڈمی، صفحہ: ۲۳۶
- ۲۔ خاک پاک خطہ کشمیر ہے جنت مگر
قبر دوزخ کا نمونہ ہے وہاں بیگار بھی

ڈوگرہ دورِ حکومت:

عہد نامہ امر ۱۸۴۶ء کے تحت جب حکومت مہاراجہ گلاب سنگھ کو منتقل ہوئی تو مہاراجہ موصوف نے سکھ اور افغان دور میں کشمیریوں پر کئی گئی زیادتیوں اور بربریت کے شکار لوگوں کی آسودگی کے لئے کچھ اچھے اقدامات عمل میں لائے۔ تاہم اُس کے ناظم ”پنڈت راج کاک“ اور سرکاری اہلکاروں اور گورنروں کے ہاتھوں ظلم و جبر کا سلسلہ بدستور جاری رہا۔ راج کاک کے مشورے سے ہی مہاراجہ گلاب سنگھ نے ساری غیر مصدقہ جاگیروں کو اپنے نام کر لیا اور مالکان یا کرایہ داروں کو محض کاشتکاری کے عارضی حقوق رہے۔ اسی طرح سے بٹکر اور شال باف ٹیکسوں کے بوجھ سے تنگ آ کر ہجرت کرنے پر مجبور ہوئے۔ ”تاریخ حسن“ میں اُن سب واقعات کی تفصیل موجود ہے جن کے نتیجے میں یہاں کے باشندوں کے اقتصادی اور مالی حالات ابتر ہوتے گئے۔ اُن میں کچھ خاندانوں کی جائداد کا ضبط کیا جانا، شال بانوں کے ٹیکس کی رقوم میں اضافہ کرنا، زیر نکاح جاری رہنا، ایک ایک زمیندار پر ساٹھ ساٹھ آدمیوں کا سوار رہنا، وزیر پنوں کے ظلم و ستم، گلگت کی بیگار کے دوران کشمیریوں کی ایک کثیر تعداد کا ختم ہو جانا وغیرہ شامل ہیں۔ جاگیردارانہ نظام کے تحت ایک ایک جاگیردار اپنے علاقے کا جج، ایڈمنسٹریٹر، پولیس آفیسر حتیٰ کہ جاگیر کی حدود میں رہنے والی بہو بیٹیوں پر دسترس رکھنے کا پورا حق رکھتا تھا۔ حکومت کے اہلکاروں کے دوروں کے دوران مقامی چوکیدار لوگوں سے جبری کام (بیگار) کے علاوہ مختلف قسم کی ”رسوم“ وصول کرتے تھے جن میں جنس یا نقدی کے علاوہ بالن کی فراہمی، مرغ وغیرہ لے کر آفیسر کے ہیڈ کوارٹر پر حاضر ہونے کے احکامات بھی شامل ہوا کرتے تھے۔

مہاراجہ گلاب سنگھ کے عہد میں شال بانوں نے اُن پر ڈھائے گئے ظلم و ستم پر ۲۹ اپریل ۱۸۶۵ء کو احتجاج کیا جس کو بظاہر کچلا گیا۔ اُس واقعہ کے بعد بہت سے

لوگ یہاں سے ہجرت کر گئے۔ ۱۸۷۸ء-۱۸۷۹ء کے دوران وادی کشمیر میں زبردست قحط پڑا جس کے اثرات ۱۸۸۰ء تک موجود رہے۔ نتیجتاً آبادی کا ۲/۳ حصہ ختم ہو گیا۔ فاقہ کش اور بھوکے لوگوں کے بارے میں مشہور ہو گیا کہ مہاراجہ انہیں یورپوں میں بھر بھر کر ڈلر جھیل میں ڈبو دیتے ہیں۔ اس پر انگریز حکومت نے مہاراجہ پر مقدمہ کھڑا کیا۔ مہاراجہ پر تپ سنگھ نے ۱۸۸۵ء میں حکومت سنبھالی اور چالیس سال تک راج کیا۔ اُس کے دور میں بھی ۱۸۸۸ء، ۱۸۹۲ء، ۱۹۰۲ء اور ۱۹۱۰ء میں کشمیر میں قحط سالی کی وجہ سے بہت سی جانیں موت کی نذر ہو گئیں۔ اس کے ساتھ ہی ۱۸۹۳ء اور ۱۹۰۳ء کے دوران وادی خوفناک طوفانوں کی زد میں آ گئی۔ مہاراجہ ہری سنگھ ۱۹۲۵ء میں گدی نشین ہوئے۔ اُن کے دور میں لوگوں کی بھلائی کے بہت سے کام ہوئے لیکن ریاست سے اُن کی اکثر غیر حاضری، کاروباری مشیروں کے ہاتھوں ”حکومت کی کل“ بقول اُن کے ایک وزیر خارجہ مسٹر بینرجی ”فرسودہ“ ہو گئی۔ وہ اپنا استعفیٰ یہ کہہ کر پیش کرتے ہیں —

”ریاست کی کثیر مسلم آبادی جہالت، غربت اور پسماندگی کی وجہ سے جانوروں کی سی زندگی بسر کر رہی ہے۔ عوام اور حکومت میں کوئی رابطہ نہیں اور عوام کو اپنی شکایات حکومت تک پہنچانے کا کوئی وسیلہ نہیں ہے۔ حکومت کی کل فرسودہ ہو گئی ہے۔“

بینرجی کے استعفیٰ سے ریاست میں کھلبلی سی مچ گئی اور بعد میں ۱۹۳۱ء میں جیل کے باہر مظاہرین پر گولی چلانے کے واقعے نے لوگوں کو ”کشمیر چھوڑ دو“ کی تحریک شروع کرنے پر آمادہ کیا۔ تاہم ڈوگرہ راجگان کے دور میں بھی بھدر رواہ ایک جاگیر کی حیثیت میں رُوبہ رتی رہی اور سبھی مہاراجوں نے یہاں کے معاملات سلجھانے میں کافی دلچسپی لی۔ اُسی دور میں بہت سے کشمیری مسلمان ڈوڈہ، بھدر رواہ، کشتواڑ، بھلیس، مرمت اور دیگر مقامات پر آ کر آباد ہوئے۔ ساتھ ہی ساتھ وادی بھدر رواہ میں کشمیری پنڈتوں کی ایک خاصی تعداد بھی آ کر بس گئی۔ مسلم مہاجرین دستکار، مندر، تاجار

کاشتکار، کاروباری شخصیات، مزدور، پیر، فقیر، سادات اور مبلغ جب کہ پنڈت برادری میں کچھ راج گرو، ودھوان اور پڑھے لکھے حضرات شامل تھے۔ پروفیسر ٹی. این. موزہ کے الفاظ میں —

”کشمیری مہاجرین نے بھدر رواہ کو مستقل طور پر رہائش کے لئے موزوں ترین مقام پایا، جس کی سرد اور موزوں آب و ہوا، پہاڑوں، جنگلات اور دریاؤں کی موجودگی اور اُن کی دل کشی اور اس کی جغرافیائی خصوصیات ایک کشمیری ذہن کے لئے ناقابل مزاحمت اور ناگزیر تھیں۔ خدو خال اور آب و ہوا میں بھدر رواہ کی وادی کشمیر سے بہت قریبی مماثلت رکھتی ہے۔ کشمیریوں کی بھدر رواہ میں آمد کی چاہے کچھ بھی وجوہات ہوں لیکن یہ ایک حقیقت ہے کہ موجودہ کشمیری لوگ بھدر رواہ کی آبادی کا نمایاں حصہ ہیں —“^۱

۱۔ پروفیسر ٹی. این. موزہ، ”شاہین“ میگزین ڈگری کالج بھدر رواہ، ۱۹۷۱ء، صفحہ: ۱۳۵-۱۳۶۔
اردو ترجمہ: بشیر بھدر رواہی

نفسہ را جو اڑہ شاہی بکھر وادہ



بھدرواہ ڈوگرہ حکمرانوں کے تحت

(۱۸۳۶ء تا ۱۸۵۷ء)

مہاراجہ گلاب سنگھ:

(۱۸۳۶ء تا ۱۸۵۷ء)

ڈوگرہ خاندان کے سالار اعلیٰ گلاب سنگھ جو مہاراجہ رنجیت سنگھ کا معتمد خاص تھا، کو ۱۶ جون ۱۸۳۶ء کے دن دریائے چناب کے کنارے اکھنور کے مقام پر مہاراجہ موصوف کی صدارت میں سلطنت جموں کا راجہ بنادیا گیا اور اُسے راج تلک لگایا گیا۔ مملکت بھدرواہ کی راجہ گلاب سنگھ کو منتقلی اور اس کے ڈوگرہ سلطنت میں ضم کئے جانے کے بارے میں پچھلے صفحات میں تفصیل سے ذکر کیا جا چکا ہے۔ یہ مملکت ڈوگرہ حکومت کے تحت آنے والی سب جاگیروں کے عین درمیان میں آچکی تھی اور کشتواڑ کی جاگیر بھی صوبہ جموں ہی کا ایک حصہ بن چکی تھی۔ گلاب سنگھ محض اس لئے بھدرواہ پر حملہ آور ہونے سے گریز کر رہا تھا کیونکہ مہاراجہ رنجیت سنگھ کی ایک سند چمبہ کے راجہ کے پاس تھی جس کی خلاف ورزی کرنا گلاب سنگھ کے بس کی بات نہیں تھی اور نہ ہی یہ کوئی مناسب قدم ہوتا۔ ان حالات میں گلاب سنگھ نے بھدرواہ کے ”مقامی ناراض عناصر“ کی حوصلہ افزائی کرنا شروع کی جو چمبہ راج کے تحت کام کرنے والے اہلکاروں کے ظلم و ستم سے نالاں اور ناراض تھے۔ اُن میں شکو، کندن اور اگرہ کوتوال شامل تھے۔ موقع غنیمت جان کر اور حالات سازگار دیکھ کر گلاب سنگھ نے اپنی توسیع پسندانہ پالیسی کے تحت اُس طرف بھی اپنے ہاتھ پاؤں مارنا شروع کئے۔ اُس وقت

مہاراجہ رنجیت سنگھ بھی بوڑھا ہو کر اپنے آخری سفر پر تھا اور دوسری طرف چمبہ میں بھی وزیر تھو جسے رنجیت سنگھ کی حمایت حاصل تھی، بوڑھا ہو چکا تھا اور اب سیاست وغیرہ سے کنارہ کش ہو چکا تھا۔

جموں کے اُن دونوں ڈوگرہ بھائیوں یعنی گلاب سنگھ اور سوچیت سنگھ کا بسکھ حکمرانوں کے دربار میں کافی اثر و رسوخ تھا جس وجہ سے وہ کافی سے زیادہ اختیارات کا استعمال کر رہے تھے۔

۱۸۳۹ء میں مہاراجہ رنجیت سنگھ کی بھی موت واقع ہوئی، تاہم گلاب سنگھ ابھی بسکھوں کے ڈر کی وجہ سے بھدر رواہ پر حملہ کرنے سے ہچکچاتا رہا۔ لیکن لاہور میں سکھوں کی حکومت کمزور ہو جانے اور بھدر رواہ میں حکومت کے خلاف باغی عناصر کی سرگرمیوں کی وجہ سے اب وقت آ گیا تھا کہ اس مملکت کو بھی جموں کی ڈوگرہ سلطنت کے ساتھ ملانے کا بندوبست کیا جائے۔ جیسا کہ پہلے ذکر کیا جا چکا ہے کہ انگریزوں اور بسکھ افواج کے درمیان جنگ شروع ہوئی تو راجہ گلاب سنگھ نے زور آور سنگھ اور پراکرم سنگھ کے حقوق کو بالائے طاق رکھ کر اس مملکت کو جموں میں شامل کر لیا۔ حالانکہ اس سے کچھ ہی عرصہ پہلے ریاست جموں و کشمیر کے بہت سے علاقوں جن میں رام نگر، چمبہ، ریاسی، کشتواڑ اور لدراخ کے علاقے شامل تھے، کو ڈوگرہ سلطنت میں شامل کر لیا گیا تھا۔ عہد نامہ امر (۱۸۴۶ء) طے ہونے کے بعد راجہ گلاب سنگھ کے حوصلے بڑھتے گئے تھے اور وہ بہت سی پہاڑی ریاستوں یا راجاؤں کو فتح کر کے ڈوگرہ سلطنت میں ضم کر کے ایک مضبوط حکومت کا قیام عمل میں لا چکا تھا۔

ڈاکٹر پریتیم کرشن کول کے مطابق — ”۱۸۴۶ء سے لے کر ۱۸۵۷ء میں اُس کی موت واقع ہونے تک گلاب سنگھ نے اپنی فتوحات کا سلسلہ کشمیر کے شمال مغرب اور مشرق میں واقع پہاڑی علاقوں تک جاری رکھا۔ ریاست جموں و کشمیر کی بنیاد ڈالنے کا سہرا راجہ گلاب سنگھ کی بالغ سیاسی دانش، اُس کے سکھوں اور انگریزوں کے

ساتھ اچھے تعلقات اور وزیر تنو دیوان ہری چند اور کرل بستی رام جیسے لوگوں کی قائدانہ صلاحیتوں کے علاوہ اُن پہاڑی لوگوں کی ناقابل فراموش خدمات کو بھی جاتا ہے جنہوں نے اُن مہمات میں اپنی عزیز جانوں کا نذرانہ پیش کیا۔ ڈوگرہ نواسیوں کی دلیری کے بارے میں بہت کچھ کہا اور گایا گیا ہے خصوصاً لداخ کی فتح کے بارے میں۔ لیکن اس حقیقت سے کم ہی لوگ واقف ہیں کہ ریاسی اور کشتواڑ کی چڑھائی کے دوران دھیان گڑھ رام بن ڈوڈہ بونجواہ کشتواڑ اور پاڈر علاقہ جات سے فوج کے لئے نوجوانوں کی ایک بھاری تعداد بھرتی کی گئی تھی۔ مہاراجہ گلاب سنگھ کی ڈوگرہ فوج کا بیشتر حصہ پہاڑی جوانوں پر مشتمل تھا اور اُن نوجوانوں کی ایک کثیر تعداد گلگت کی مہم کے دوران کام آئی تھی۔

”مہاراجہ گلاب سنگھ کی سلطنت میں مکمل طور پر شامل ہونے کے بعد بھدر رواہ کا راجواڑہ کافی عرصہ تک ڈوگرہ راجکاروں کی ذاتی جاگیر بنا رہا۔ اس لئے اُسے ایک خود مختار ریاست کی جیسی مراعات حاصل نہیں رہیں۔ تاہم یہاں مقامی طور پر امن و سکون کی فضا قائم رہی۔ اس کے نتیجے میں مہاراجہ رنجیت سنگھ کے دور میں یہاں پر آئے ہوئے جولاہوں نے نور پور اور امرتسر کے تاجروں کے لئے اپنی اونی صنعتیں پھر سے شروع کر دیں۔ بھدر رواہ ڈوگرہ حکمرانوں اور مقامی جاگیرداروں کے لئے آمدنی کا ایک اچھا مقام اور ذریعہ بن گیا۔ گوجنگلات کی لکڑی اُن کی آمدنی کا ایک خاصہ حصہ بنی رہی تاہم انہوں نے مقامی باشندوں اور کاشتکاروں کی فلاح و بہبود کے لئے کبھی کوئی پروا نہیں کی۔ اُن (پریشان حال) لوگوں کا ذریعہ معاش کھیتی باڑی، جانوروں کا پالنا پونہ اور جنگلاتی مزدوری تک ہی منحصر رہا۔ ڈوگرہ حکومت کی آمد کے ساتھ ہی راجہ سنگرام پال والی بسوہلی سے لے کر راجہ چڑھت سنگھ والی چمبہ کے وقت تک آرٹ، تمدن، سنگ تراشی اور مصوری کے فنون میں حاصل شدہ ترقی کا خاتمہ ہو گیا۔ ہمیں مہاراجہ گلاب سنگھ کے دور میں مقامی طور پر تعمیر و ترقی کا کوئی قابل ذکر کارنامہ نہیں ملتا۔



مہاراجہ گنگا سنگھ



مہاراجہ رنجیت سنگھ



مہاراجہ پریتاپ سنگھ



مہاراجہ دلپت سنگھ



مہاراجہ بھری سنگھ



راجہ امر سنگھ

البتہ صرف راجہ امر سنگھ کے وقت میں حکومتی کارندوں کی طرف اس جاگیر کی طرف قدرے توجہ دی گئی اور اسے ایک پہچان سی حاصل ہو گئی۔

(”ہمالین پرنس ہیلٹیز“ از: ڈاکٹر پریم کرشن کول، ص ۲۲۲ ترجمہ: بشیر بھدر وادی)

کچھ مورخین کی تحریروں کے مطابق ۱۸۴۶ء میں عہد نامہ امرتسر طے ہونے کے بعد مہاراجہ گلاب سنگھ کے دور میں بھدر وادہ ایک فوجی چھاؤنی جیسی لگتی تھی جس پر فوج کی حکومت تھی۔ البتہ اُس کا سرکاری انتظام ایک ایڈمنسٹریو آفیسر چلاتا تھا۔ یہاں کے سمیال نژاد کے مقامی حاکموں کو بہت سے اختیارات حاصل ہو چکے تھے جس کی وجہ سے انہوں نے مقامی باشندوں پر ظلم و ستم کا بازار گرم کر رکھا تھا۔ یہاں تک کہ اُن کے بڑے بڑے زمینی قطعات تک بھی چھین لئے تھے۔ کووال نیک چند کی تحقیق کے مطابق — ”ٹھاکر اور ہریجن لوگوں کو جانوروں کی طرح ستایا اور دھمکایا جاتا رہا۔ اُن میں صرف اس لئے خوف ہراس پیدا کیا جاتا تھا تا کہ وہ کہیں اُن کی بالادستی کے خلاف اُٹھ کھڑے نہ ہوں۔ ڈوگرہ حکمرانوں کے ہاتھوں وہ لارڈ (حاکم اعلیٰ) جیسے بڑے بڑے منصوبوں پر فائز رہے۔ جموں کے مہاراجہ کی طرف سے مالیہ وغیرہ کی رقوم جمع کرنے کی خاطر اُن کو مختلف پرگنوں کا ذیلدار تعینات کیا گیا۔ مالیہ جمع کرتے وقت بھی انہوں نے مقامی باشندوں کے ساتھ اچھا برتاؤ نہیں کیا اور انہیں کسی معمولی سی غلطی کے لئے سخت سے سخت سزائیں دی گئیں۔ گرمی کی سخت تمازت میں ایسے شخص کو بٹھا کر اُس کے سر پر ایک چٹیل پتھر رکھا جاتا تھا اور دیگر لوگوں کو اُس پتھر پر بادام اور ساڑھی کی گلی توڑنے کو کہا جاتا تھا۔ یہ سلسلہ ”ملزم“ کی ناک سے خون پھونٹنے تک جاری رکھا جاتا تھا۔ اُن خاندان کے گنے چنے لوگ ایسے طریقوں سے مقامی باشندوں پر اپنی بالادستی قائم کرتے ہوئے اُن سے زر خرید غلام کے طور پر بلا معاوضہ کام کرواتے تھے (یعنی بیگار لیتے تھے)۔ کام سے انکار کرنے کی صورت میں انہیں بُرا بھلا کہہ کر مارا پیٹا جاتا تھا۔ یہ سلسلہ مہاراجہ ہری سنگھ کے عہد حکومت

سنجھانے تک جارہی رہا۔۔۔۔۔

(”پولٹیکل اینڈ کلچرل ہیری میچ“ از نیک چند کووال، صفحہ ۱۳۹ تا ۱۴۰ ترجمہ: بشیر محمد روائی)
تاہم مہاراجہ گلاب سنگھ سے ہر کوئی سائل ایک روپیہ کا نذرانہ پیش کرنے اور
”مہاراجہ کی جے ہو“ کا نعرہ دینے کے بعد مل سکتا تھا اور اپنی عرضی پیش کر کے انصاف
حاصل کر سکتا تھا۔ لیکن پیسے کی نایابی کی وجہ سے ملک کے غریب عوام خاص طور پر
دُور افتادہ اور پسماندہ علاقوں کے باشندوں کے لئے مہاراجہ سے ملنا ایک بوجے شہر
لانے کے مترادف تھا۔ مہاراجہ گلاب سنگھ کے زمانے میں ایک روپے میں مکی دامن
پختہ یعنی ۸۰ کلو اور چاول موٹا ایک من پختہ اور ساڑھے ۲۲ سیر یعنی ۲۵ کلو مل جاتا تھا۔
اسی طرح ماش اور موگی کی دالیں ۲۰ کلو اور روغن زرد یعنی گھی دیسی ۵ کلو فی روپیہ دستیاب
تھا۔ مہاراجہ گلاب سنگھ چونکہ خود ہر جگہ نہیں پہنچ سکتا تھا اس لئے عام لوگ سرکاری
اہلکاروں، ذیلداروں اور زمینداروں کے جو رستم کا نشانہ بنتے تھے۔

رسم بیگاری کی کارِ سرکار میں تبدیلی:

مہاراجہ گلاب سنگھ کو بالآخر اس بات کا احساس ہو گیا کہ اُس کی ریاست میں
بیگار اور جبری مزدوری کا رواج سرکاری کارندوں کے ذریعہ ہی عام ہو گیا ہے جس سے
عام رعایا خوف زدہ ہو جاتی ہے اور اس سرکاری رسم کی وجہ سے لوگوں کو بہت زیادہ
مصیبت اور مشکلوں کا سامنا ہے۔ چنانچہ اُس نے اس بیگار کو کارِ سرکار میں بدلنے کے
لئے ایک آفیسر مقرر کیا جس کے ذمہ یہ کام سپرد ہوا کہ وہ ہر گاؤں میں اُن لوگوں کی
ایک خاص تعداد مقرر کرے جو سرکاری کام کے لئے لگائے جائیں اور انہیں سرکاری
گوداموں سے ہر ماہ چاولوں کا ایک خروار بابت خوراک دیا جایا کرے تاہم دُور دراز
علاقوں میں بیگار کا رواج ڈوگرہ راج کے آخری ایام تک جاری رہا۔

مشہور مستشرق سر والٹر لارنس نے مہاراجہ گلاب سنگھ کی تعریف ان الفاظ

میں کی ہے — ”مہاراجہ گلاب سنگھ ایک بہادر دُوراندیش اور مدبر شخص تھا۔ مہاراجہ کی توجہ سب سے پہلے اپنی وسیع ریاست اور مملکتی جائیداد کی حفاظت کی طرف مبذول ہوئی اور انہوں نے کوہستان کے علاقہ کو ایک قلعہ بنادیا — اُس نے مخالف عناصر اور جرائم کو کچل ڈالا۔ رعایا عام طور سے اُس سے خوفزدہ بھی تھی اور اُس کا احترام بھی کرتی تھی۔ وہ ایک قابل منصف مزاج اور بردبار حکمران تھا —“

سیاسی اور حفاظتی وجوہات کی بناء پر گلاب سنگھ نے انگریز سرکار کو خصوصی طور پر ایک عرضداشت بھیجی تھی کہ وہ باہر سے آنے والے سیاحوں کو براستہ بھدرwah اور بانہال وادی میں داخل ہونے پر پابندی عائد کر دے جس کے ردِ عمل میں لارنس کی طرف سے ۲۳ جنوری ۱۸۵۳ء کو ایک مراسلہ کے ذریعے اُن پر پابندی لگادی گئی جو گلاب سنگھ کی موت یعنی ۱۸۵۷ء تک قائم رہی۔

فریڈرک ڈریو کے لکھنے کے مطابق گلاب سنگھ اب شہرت کے بام پر پہنچ چکا تھا اور برطانوی کمپنی نے اُس کی صلاحیتوں اور اُس کی اہمیت کا لوہا مان لیا تھا۔ کیونکہ اُس کی ریاست روس، یورپ اور مغربی ایشیا کی سرحدوں تک قائم ہو چکی تھی جہاں برطانوی کمپنی کو اپنا سیاسی مفاد زیرِ نظر تھا۔ اسی وجہ سے مہاراجہ گلاب سنگھ، مہاراجہ رنبیر سنگھ اور راجہ موتی سنگھ کا ۱۸۸۴ء میں برطانیہ سرکار کی طرف سے لاہور کے مقام پر شاندار طریقے سے استقبال کیا گیا۔

مہاراجہ گلاب سنگھ کی وفات اور

مہاراجہ رنبیر سنگھ کی تاج پوشی:

مہاراجہ گلاب سنگھ بوڑھا ہوتا جا رہا تھا۔ اُس احساس نے اُسے میاں رنبیر سنگھ کو اپنی سرکار کی مختلف ذمہ داریاں سونپنے اور اُس سے سرکاری مسائل پر صلاح مشورہ

کرنے پر آمادہ کیا۔ مہاراجہ گلاب سنگھ نے میاں رنبیر سنگھ کو اپنا موروثی اعلیٰ مقرر کر دیا اور اُس سلسلہ میں ۲۰ جنوری ۱۸۵۶ء کو باضابطہ طور پر ایک شاندار تقریب کا انعقاد بھی عمل میں لایا گیا۔

مہاراجہ گلاب سنگھ ۶۵ سال کی عمر میں ۳۰ جون ۱۸۵۷ء کو علاقہ رام باغ، سری نگر میں اس جہان فانی سے کوچ کر گیا اور اُس کی جگہ مہاراجہ رنبیر سنگھ گدی نشین ہوا۔ ایک پٹہ کے تحت رنبیر سنگھ کو مہاراجہ کے خطاب سے نوازا گیا، جس میں اُس کے مذہب، اُس کے ایسٹ انڈیا کمپنی یا برطانوی سرکار اور ریاست کے شہریوں کے ساتھ تعلقات کا بھی ذکر تھا۔ مہاراجہ گلاب سنگھ کی وفات کے بعد ”بھدرواہ“ کا علاقہ مہاراجہ رنبیر سنگھ کو بطور جاگیر عطا ہوا۔ مہاراجہ گلاب سنگھ نے میاں رنبیر سنگھ کو اپنی زندگی میں ہی ریاست جموں و کشمیر کا راج تلک دے دیا تھا اور خود علیحدگی اختیار کر لی تھی۔

مملکت بھدرواہ میں

راجہ تیغ سنگھ والی کشتواڑ کی آمد:

راجہ محمد تیغ سنگھ والی کشتواڑ (۱۷۸۳ء - ۱۸۲۱ء) کے شاہی خاندان کے کچھ افراد اُس کا اقتدار حاصل کرنے کے لئے اُس کے اور اُس کے خیر خواہ وزیر پنڈت نندرام کے خلاف سازشیں کرتے رہے۔ اُس وقت تیغ سنگھ کم سن تھا اور اپنی پھوپھی انوردئی کی ریجنسی میں تھا۔ انہوں نے اُن کے خلاف چند جاگیرداروں کی مدد سے کشمیر جا کر صوبیدار کشمیر کے کان بھرے اور اُس کو کشتواڑ کے ناسازگار حالات کے پیش نظر کشتواڑ پر حملہ کرنے پر آمادہ کیا اور اُس سے کچھ فوج لے کر خدا دوست کی سرداری میں بطرف کشتواڑ رجوع کروایا۔ شاہی خاندان کے دو افراد انور سنگھ اور رتن سنگھ سازش کے سرغنہ تھے۔ جب کشمیر سے یہ فوج چھاترو (کشتواڑ) کے مقام پر پہنچی اور ساتھ ہی کشتواڑ کی سیاسی فضا بھی نندرام کے مخالف ہو گئی تو گھبراہٹ کے عالم

میں مندرام نے تیغ سنگھ کو ساتھ لے کر بھاگ جانے کی ٹھان لی اور وہ اُس کے خاندان کے افراد کو لے کر بھدر رواہ پہنچ گیا۔ اس طرح سے (۱۷۷۵ء-۱۷۷۶ء) میں انور سنگھ اور رتن سنگھ کو بالترتیب ڈوڈہ اور کشتواڑ کے علاقوں کی حکومت حاصل ہوئی، جو دیر پا ثابت نہ ہو سکی۔ کچھ ہی عرصہ کے بعد راجہ بھدر رواہ کی مدد سے پنڈت مندرام تیغ سنگھ کو لے کر ڈوڈہ پر حملہ آور ہوا اور ڈوڈہ پر اُس کا قبضہ ہو گیا۔ اس اثناء میں انور سنگھ ڈوڈہ سے فرار ہوا اور کشتواڑ میں اپنے بھائی کے پاس پہنچ گیا۔ میدان صاف دیکھ کر مندرام اور تیغ سنگھ محالہ (ڈوڈہ) کے مقام پر پہنچے جہاں سے انہوں نے اُن دونوں بھائیوں کو کشتواڑ پیغام بھیجا کہ وہ محالہ آجائیں تاکہ بھائی بھائیوں میں صلح صفائی سے علاقہ جات کی تقسیم ہو سکے اور باہمی جھگڑے ختم ہو جائیں۔ وہ اُن کے اس فریب میں آ کر محالہ پہنچ گئے جہاں اُن کی شاہانہ آویج ہوئی لیکن آرنوڑہ گھٹ ڈوڈہ کے رانارتن سنگھ اور ادھیانپور کے امیر اللہ بیگ نے اُن دونوں بھائیوں کو رات کے وقت قتل کر ڈالا۔ اس طرح سے تیغ سنگھ نے اپنی کھوئی ہوئی حکومت واپس حاصل کر لی۔ ۱۷۹۶ء میں انور دہی کے تحت عمل میں آئی ہوئی رنجینی ختم ہو گئی اور محمد تیغ سنگھ باضابطہ طور پر کشتواڑ کی گدی پر بیٹھا۔ لیکن زیادہ دیر تک اُس کی قسمت نے اُس کا ساتھ نہیں دیا اور اندرونی حالات بگڑ گئے۔ حالانکہ اُس کی حکومت ہر لحاظ سے ایک مثالی حکومت تھی۔ وہ کشتواڑ پر ۱۸۱۴ء تک بڑی شان سے حکومت کرتا رہا۔

شاہ شجاع کی کھلینی میں آمد:

راجہ محمد تیغ سنگھ علاقہ سراج ڈوڈہ کا دورہ کر رہا تھا کہ مہاراجہ رنجیت سنگھ کی قید سے مغرور شدہ ”شاہ شجاع“ بھیس بدل کر پہلے لدھیانہ پہنچا، پھر وہاں سے جموں اور وہاں سے سابقہ راجاڑہ بھدر رواہ کے کھلینی کے مقام پر وارد ہو کر وہاں پر مقیم ہوا۔ راجہ محمد تیغ سنگھ کو جب یہ اطلاع ملی کہ شاہ شجاع کھلینی میں ہے تو اُس نے اپنے چند

قابل اعتماد ساتھیوں کے ذریعہ سے اُس کو کشتواڑ آنے کی دعوت دی۔ حالانکہ وہ بھدر رواہ جانے کا ارادہ کر چکا تھا۔ اُس نے تیغ سنگھ کی دعوت قبول کی اور کشتواڑ روانہ ہو گیا، جہاں راجہ تیغ سنگھ نے اُس کا شاہانہ طور پر استقبال کیا۔ دونوں اشخاص کی طبیعتیں مل گئیں۔ دونوں ذوقِ سلیم اور فہم فراست کے مالک تھے۔ دونوں کو شعر گوئی سے بڑا شغف تھا۔ تیغ سنگھ کی مہمان نوازی نے شاہ شجاع کی ساری پریشانی اور ذہنی کوفت کو دور کر دیا۔ راجہ نے شاہ شجاع کی شادی یہاں کی ایک مقامی خاتون ”شکری دید“ سے کروائی جو بہت ہی حسین اور با ذوق خاتون تھی۔

دوسری طرف مہاراجہ رنجیت سنگھ، راجہ تیغ محمد سنگھ سے اس بات پر سخت ناراض ہوا کہ اُس نے شاہ شجاع کو کیوں شاہی پناہ میں رکھ کر اُس کی حد سے زیادہ مہمان نوازی اور خاطر داری کی۔ اس ناراضگی نے راجہ تیغ سنگھ کی نیندیں حرام کر دیں۔ مہاراجہ گلاب سنگھ نے ایک جعلی خط لکھ کر تیغ سنگھ کو لکھت و زیر کے خلاف کر دیا۔ تیغ سنگھ نے لکھپت وزیر کو مروانے کی سازش کی جس کے نتیجے میں وہ اُس کے دونوں کروں کے ہاتھوں شدید طور پر زخمی ہوا۔ حالات خراب ہوتے رہے۔ شاہ شجاع کشمیر کی اپنی موروثی حکومت پر قابض ہونا چاہتا تھا۔ اس سلسلہ میں راجہ تیغ سنگھ اس بات کی پروا کئے بغیر کہ صوبہ دار کشمیر اُس کے اس فعل سے ناراض ہوگا، شاہ شجاع کی مدد کرتا رہا۔ مہاراجہ رنجیت سنگھ نے تیغ سنگھ سے شاہ شجاع کو اُس کے حوالے کرنے کا پیغام بھیجا لیکن تیغ سنگھ ٹال مٹول سے کام لیتا رہا۔ شاہ شجاع نے کچھ فوج لے کر وادی کشمیر پر حملہ کرنا چاہا لیکن موسم کی خرابی، فوج کی مایوسی اور مخالف کی فوجی قوت کے پیش نظر اُسے نامرادی کے عالم میں کشتواڑ لوٹنا پڑا۔ وہاں سے وہ جان بچانے کے لئے مڑوہ واڑوں کے راستے زانکار پھر وہاں سے سو رو اور گلو اور وہاں سے لدھیانہ پہنچ گیا۔ اُن حالات میں راجہ تیغ سنگھ، مہاراجہ رنجیت سنگھ کی ناراضگی کے خوف اور صوبہ دار کشمیر کے حملے کے خدشے کے پیش نظر اپنا اقتدار چھوڑنے پر تیار ہو گیا۔ مہاراجہ گلاب سنگھ نے حالات کا جائزہ لینے کے بعد اُسے بڑی

چالاکی سے ایک خط لکھ کہ مشورہ دیا کہ وہ اپنی فوج کو چھوڑ کر تنہا جموں چلا آئے تاکہ اُسے مہاراجہ رنجیت سنگھ کے سامنے پیش کیا جائے اور اپنے اقتدار پر ہی بحال رکھا جائے۔ لاہور پہنچ کر اُسے کافی دیر تک شرف باریابی سے محروم رکھا گیا۔ ملاقات پر مہاراجہ اُس کی ذہانت وغیرہ پر جوں ہی قائل ہونے لگا تو گلاب سنگھ کے چھوٹے بھائی دھیان سنگھ نے اُس کے نوکر کے ذریعے اُسے زہر دینے کی سازش کی۔ وائن کے کہنے کے مطابق اُس کی موت شربت کے پیالے میں زہر ملائے جانے سے واقع ہوئی لیکن تواریخی شواہد سے پتہ چلتا ہے کہ راجہ تیغ سنگھ نے باشندگان کشتواڑ کو خون خرابے سے بچانے کے لئے اپنی جان اپنے دونوں بازوؤں میں فصد لے کر ختم کر دی کیونکہ وہ چاروں طرف سے سازشوں کے جال میں پھنس چکا تھا اور اپنی زندگی سے تنگ آچکا تھا۔ اس واقعہ سے پہلے یعنی ۱۸۲۰ء کے بعد ہی مہاراجہ گلاب سنگھ نے کشتواڑ کو فتح کر لیا تھا۔

موضع ٹری جنگلواڑ میں

تیغ محمد سنگھ کے لواحقین کی آمد:

راجہ تیغ سنگھ، مہاراجہ گلاب سنگھ سے ملنے کے لئے براستہ سہ گھٹ ڈوڈہ کی طرف روانہ ہوا تھا۔ قرن قیاس ہے کہ اُس وقت اُس کا عیال بھی اُس کے ساتھ ہی ہو جو براستہ کالنئی دراب شالہ دریا عبور کر کے ٹری کے ایک رئیس اور بزرگ عاقل جوزرگر کے ہاں بھجوا دیا گیا ہو۔ حالات کی سنگینی کو تو وہ پہلے سے ہی بھانپ گیا تھا۔ اب اُسے کسی پر بھی بھروسہ نہیں رہا تھا اور وہ اپنا اقتدار چھوڑنے پر آمادہ ہو گیا تھا جس کا اعلان اُس نے مہاراجہ گلاب سنگھ کے سامنے ہی کر ڈالا تھا۔

عشرت کاشمیری نے بھی ”تاریخ کشتواڑ“ میں راجہ تیغ سنگھ کے متعلقین کے بارے میں تاریخی حوالوں سے لکھا ہے کہ ————— ”راجہ تیغ سنگھ کے محل سرا میں دو

رانیاں تھیں اور ایک کنیز، جو مڑواہ سے لائی گئی تھی۔ بڑی رانی کے بارے میں معلوم نہیں ہو سکا کہ آیا وہ شاہی خاندان سے تھی یا رعایا سے۔ اُس کے بطن سے زور آور سنگھ پیدا ہوا جو تیغ سنگھ کے ہمراہ لاہور میں رہا اور باپ کی وفات کے بعد عیسائی ہو گیا اور لدھیانہ میں ہی لاؤلفوت ہوا۔ دوسری رانی جو ”متادلی“ کے نام مشہور ہے، اُس کے بیٹے کا نام بے مل تھا۔ تیسری رانی یا کنیز، جو مڑواہ سے تعلق رکھتی تھی، اُس کے بطن سے دلاور سنگھ پیدا ہوا جس کے بیٹے سردار سنگھ اور بیر سنگھ ہوئے اور جن کی اولاد تلوک پورہ کانگرہ میں رہتی ہے۔ اُن تینوں بیٹوں کے علاوہ تیغ سنگھ کی تین بیٹیاں بھی تھیں۔ اُن صاحبزادیوں کے نکاح نامے قاضی یعقوب شاہ، سکنہ کشتواڑ کے پاس موجود ہیں۔^۱ وہ مزید لکھتے ہیں کہ اُن کے نکاح کشتواڑ میں ہی کئے گئے تھے۔ اُن کے نام بالترتیب زیب النساء، بانو، صنوبر بانو اور کیا نوبانو تھے۔ والد کی حکومت ختم ہونے کے بعد وہ بھی گم نامی کے پردے میں چھپ گئیں۔

قاضی نجم الدین اپنی تاریخ ”تاریخ کشتواڑ“ میں رقمطراز ہیں کہ —
 ”راجہ تیغ سنگھ نے ۱۸۲۴ء میں لاہور میں وفات پائی۔ مہاراجہ رنجیت سنگھ نے راجہ کے مرنے کے بعد اُس کے متعلقین اور بیٹوں جمیل سنگھ اور زور آور سنگھ کا وظیفہ مقرر کر کے جنگواڑ (موجودہ تحصیل ٹھانٹھری) کے موضع پٹری میں بھیج دیا، جہاں اُن کی جاگیر بھی مقرر کر دی گئی تھی۔ اُن کو کشتواڑ میں دانستہ طور پر سیاسی مصلحتوں کے پیش نظر نہیں رکھا گیا۔ کچھ عرصہ تیغ سنگھ کا خاندان موضع پٹری، جو کشتواڑ سے صرف ۷ میل کی دوری پر ہے، مقیم رہا — بے مل سنگھ اور دلاور سنگھ کو بھی پٹری میں جاگیر ملی تھی۔“^۲
 عشرت کا شمیری کے لکھنے کے مطابق راجہ تیغ محمد سنگھ کے دونوں بڑے بیٹے اُس کے ساتھ لاہور میں تھے اور تیسرے لڑکے کو موضع پٹری داخلی جنگواڑ (موجودہ

۱ بحوالہ ”تاریخ کشتواڑ“ از: عشرت کا شمیری

۲ قاضی نجم الدین، بحوالہ ”تاریخ کشتواڑ“ از: عشرت کا شمیری، صفحہ: ۶۱، ۱۱۷

تحصیل ٹھانھری) میں جاگیر ملی تھی۔ اُن دنوں جنگلواز مملکت بھدر رواہ کا ہی حصہ تھا۔
 ان بیانات اور حقائق کی روشنی میں مسٹر محمد حسین آباد سکنتہ ٹھانھری (حال بھدر رواہ) کی بیان کردہ روایات سو فی صدی درست معلوم ہوتی ہیں۔ وہ کہتے ہیں کہ راجہ محمد تیغ سنگھ کی دور انیاں موضع پٹری میں بس گئی تھیں۔ یہ موضع انہیں بطور جاگیر ملا تھا۔ ان روایات کا ذکر آج تک کسی نے بھی نہیں کیا تھا۔ آباد صاحب نے راقم الحروف کے ساتھ اس بارے میں بڑی کھوج کے بعد مفصل طور پر بات چیت کی۔ یہ روایات احسن جوزرگر، سکنتہ پٹری ٹھانھری کے فرزند عبداللہ جوزرگر نے اپنے پوتے محمد حسین زرگر (آباد) سے بیان کی ہیں جن کا متن درج ذیل ہے:

”راجہ محمد تیغ سنگھ (سیف اللہ خان) والی کشتواڑ نے وصیت کر رکھی تھی کہ اُس کی موت کے بعد اُس کی دونوں رانیاں (چھوٹی اور بڑی) بڑی رانی کے نانا (جس کا نام یاد نہیں رہا) جو ایک پروہت گھرانے سے تعلق رکھتا تھا، کی نگرانی میں موضع پٹری کے موہڑہ ڈیرانی میں چلی جائیں اور عاقل جوزرگر، سکنتہ ڈیرانی کے ہاں سکونت کریں۔ غالباً یہ وصیت راجہ نے اپنے دوسرے دور اقتدار میں حالات کی ناسازگاری کو دیکھتے ہوئے کر رکھی تھی۔ موہڑہ ڈیرانی، موضع پٹری، گنٹی اور بڈانوں کے عین درمیان میں اونچائی پر واقع ہے، جہاں سے ارد گرد کے گاؤں صاف طور پر دکھائی دیتے ہیں۔ عاقل جوزرگر نے اُن دونوں رانیوں کو پروہت جی کے سمیت پناہ دی۔ کہتے ہیں کہ راجہ نے پہلے ہی اُس موہڑہ میں ایک محل نما مکان تعمیر کروایا تھا جس کی دونوں منزلوں میں منقش پنجرہ نما (جالی دار) مرگول تھم (کھجے) لگائے گئے تھے اور سامنے کی طرف دو برآمدے بھی تعمیر کئے گئے تھے۔ اُس مکان کی نگرانی وغیرہ عاقل جوزرگر کے ذمہ تھی۔ ان تمام خدمات کے عوض راجہ بھدر رواہ (دیا پال) نے عاقل جوزرگر اور اُن کے کنبے کو تین

ان کنبوں کا رواج صرف کشمیر میں تھا اور بعد میں بھدر رواہ کی قدیم جامع مسجد جو ۱۹۲۸ء کے طوفان میں بہہ گئی تھی، میں بھی ایسے ہی کھجے لگائے گئے تھے۔

موضعات کی زمین (آبی و خشکی) بطور جاگیر عطا کی تھی۔ یہ گھرانہ دو گاؤں میں رہتا تھا یعنی پٹری اور مذکورہ موہڑہ ڈیرانی میں جو آج ڈیرانوں کے نام سے موسوم ہے۔ اس موہڑے کا نام رانی کے نام پر ”ڈب رانی“ پڑا تھا یعنی رانی کی ڈب (برآمدہ) جو بعد میں ڈیرانی اور پھر ڈیرانوں مشہور ہو گیا۔ رانیوں کے آنے سے پہلے اس موہڑہ کا کچھ اور ہی نام رہا ہوگا۔ اس میں صرف عاقل جو زرگر کا ہی مکان تھا۔ اُس کا خاندان تقریباً چالیس نفوس پر مشتمل تھا۔ بڑی رانی کے نانا یعنی پروہت جی جو تیغ سنگھ کے خاندان کے ساتھ ہی مشرف بہ اسلام ہوا تھا، کی دیکھ رکھ میں یہ دونوں رانیاں ڈیرانی میں ہی رہیں۔

راجہ تیغ سنگھ کی موت کے کافی عرصہ بعد بڑی رانی اور اُس کے نانا کی رضامندی سے چھوٹی رانی کا عقد ثانی پٹری کے زرگر خاندان کے ہی ایک خوبصورت نوجوان جو عاقل جو زرگر کے نزدیکی رشتہ داروں میں تھا، سے کیا گیا تھا۔ اُس کے بطن سے ایک لڑکی پیدا ہوئی جس کا نکاح اُس کے بالغ ہونے پر ڈوڈہ کے نہرو خاندان کے کسی لڑکے سے ہوا۔ اُس کے بطن سے بھی ایک لڑکی تولد ہوئی جس کا نکاح ڈوڈہ کے ہی ایک باعزت خاندان کے فرزند سہروردی سے ہوا۔ مولانا عطاء اللہ سہروردی (مرحوم) امام مسجد و سابقہ وزیر اُن ہی کے بطن سے پیدا ہوئے۔ اس رشتہ کی وجہ سے مولانا مرحوم کا رشتہ ازدواج پٹری کے اُس زرگر خاندان سے باندھا گیا جن کی دختر نہرو خاندان میں بیاہی گئی تھی۔ اُس شریف النفس خاتون کا نام محترمہ بیگم ہے جو آج تک قید بہ حیات ہیں۔“

آباد صاحب نے راقم سے ایک اور مقامی روایت کا ذکر کیا جس سے بڑی رانی کی خدا پرستی اور انسان دوستی کا اندازہ کیا جاسکتا ہے۔ ”تیغ سنگھ کی رانیوں کی آمد کے بعد جنگلوں اور اُس کے ملحقہ موضع جات میں سخت قحط پڑ گیا۔ بڑی رانی جو خدا ترس اور عبادت گزار خاتون تھیں، کے پاس آس پاس کے کچھ لوگ آکر فریادی ہوئے کہ وہ اللہ تعالیٰ کی بارگاہ میں بارش کے لئے دعا کرے۔ بڑی رانی نے ایسا ہی کیا

اور کہنے لگی کہ فکر کی کوئی بات نہیں۔ میں دربارِ اسرارِ یہ میں جا کر بھی خدا سے بارش کے لئے فریاد کروں گی۔ انشاء اللہ بارش ضرور ہوگی۔ چنانچہ وہ دربارِ شاہانِ کشتواڑ میں حاضر ہوئی اور وہاں اس سلسلہ میں خدا سے دعا مانگی، جو قبول ہوئی۔ بارشیں اس قدر زور کی ہوئیں کہ اگلے سال قحط سالی دور ہوگئی۔ —

ایک روایت یہ بھی ہے کہ — ”رانی کی کشتواڑ سے واپسی کے بعد ہی موضع لوپا متصل ٹھٹھری ڈیرانی، کھیتوں میں پیڑی لگانے کے وقت ایک خشک نالے سے ایک چشمہ پھوٹ نکلا جو وہاں کی دستیاب زمین کی آب پاشی کے لئے کافی تھا۔ اُس واقعہ سے باشندگانِ موضع جات مذکورہ میں خوشی کی لہر دوڑ گئی۔ اُس نالے سے لوگوں نے لوپا کی آبی زمین تک ایک کوہل تیار کی جس کے ذریعہ کھیتوں کی آبیاری کی جاتی رہی۔ دھان کی فصل پک جانے پر یہ چشمہ اچانک سوکھ گیا اور اگلے سال عین اُسی موسم میں پھر پھوٹ نکلا۔ یہ سلسلہ تب سے آج تک جاری ہے جو کسی معجزہ سے کم نہیں۔ جی چاہتا ہے کہ اُس چشمے کو مناسب وقت پر اپنی آنکھوں سے دیکھ آئیں۔“

آباد صاحب نے راقم سے کچھ اور روایات کا بھی ذکر کیا جنہیں طوالت کے وجہ سے درج نہیں کیا جاسکتا۔ البتہ اس حقیقت سے انکار نہیں کیا جاسکتا کہ رانیوں کی قبریں پٹری کے قبرستان میں ابھی تک موجود ہیں۔ اُن کے ایک طرف ایک نایاب قسم کی جھاڑی لگی ہے جس میں زالے قسم کے پھول مارچ۔ اپریل میں کھل آتے ہیں۔ اُس قسم کی جھاڑی کسی دوسری جگہ پر نہیں پائی جاتی اور بقول آباد صاحب — ”نہ یہ کسی دوسری جگہ لگتی ہے۔“ روایات کے اس سلسلہ کو وہ اس حقیقت پر ختم کرتے ہیں کہ عاقل جو زرگر کے خاندان کو جاگیر تو ملی ہی تھی اُن کے خاندان کو بیگار اور زمین کا مالیہ بھی معاف کیا گیا تھا۔

بھدر رواہ بطور جاگیر

ڈوگرہ حکمرانوں کے تحت (۱۸۵۷ء تا ۱۹۴۷ء)

بھدر رواہ بطور جاگیر

ڈوگرہ حکمرانوں کے تحت:

جیسا کہ پہلے ذکر کیا جا چکا ہے کہ پنجاب وغیرہ میں انگریزوں اور سکھوں کے درمیان جنگ کے اختتام پر سکھوں کی طاقت کمزور ہو چکی تھی، جس کا پورا فائدہ اٹھاتے ہوئے مہاراجہ گلاب سنگھ نے ۱۸۴۵ء عیسوی میں ہی بھدر رواہ کو صوبہ جموں کے ساتھ ملا دیا اور بعد میں عہد نامہ امرتسر کی رو سے بھی بھدر رواہ کا علاقہ ڈوگرہ حکمرانوں کے حصے میں آیا۔ یہ مملکت ۱۸۴۶ء سے لے کر ۱۹۰۱ء تک بلا واسطہ طور پر جموں کے راجوں کے تحت رہی اور یہاں کا مالیہ بھی سیدھے طور پر خزانے میں داخل کیا جاتا رہا۔

مہاراجہ گلاب سنگھ نے ۲۰ فروری ۱۸۵۶ء کو راجہ رنبیر سنگھ کو مورث اعلیٰ نامزد کیا اور اس سلسلہ میں رسمی طور پر ایک تقریب کا بھی اہتمام کیا، جس میں ایک پٹہ کے ذریعے رنبیر سنگھ کو مہاراجہ کا خطاب عطا کیا گیا۔ ساتھ ہی اُس کے مذہبی، فوجی معاملات اور ایسٹ انڈیا کمپنی کے ساتھ آئندہ تعلقات اور باقی مسائل کی وضاحت بھی کی گئی۔ مہاراجہ گلاب سنگھ کے عہد حکومت میں بھدر رواہ کی حیثیت ایک فوجی چھاؤنی کی سی تھی جس کا سرکاری کام کاج ایک خصوصی ناظم چلاتا رہا۔ تاہم ۱۹۰۱ء میں رنبیر سنگھ کے عہد ۱۸۵۷ء تا ۱۸۸۵ء کے آخری سالوں میں ہی مملکت بھدر رواہ ایک ذاتی

جاگیر کے طور پر راجہ امر سنگھ کو عطا کی گئی۔ ۱۹۰۱ء سے ۱۹۳۰ء تک مملکت بھدر رواہ راجوں کی ذاتی ملکیت کے طور پر رہی۔ اس کے بعد یہاں کی ساری آمدنی بھی راجوں ہی کی ملکیت تصور کی جاتی رہی اور یہاں کا کاروبار ایک وزیر وزارت کے تحت ہی چلتا رہا۔ ”سچ تو یہ ہے کہ ہر لحاظ سے عملی طور پر بھدر رواہ پر ۱۸۸۶ء سے لے کر ۱۹۱۱ء تک راجہ امر سنگھ کی ہی حکومت رہی۔“ گو کہ مہاراجہ پر تاپ سنگھ نے ریاست جموں و کشمیر پر ۱۸۸۶ء تا ۱۹۲۵ء حکومت کی۔ اس کے بعد یہاں ہری سنگھ کو مہاراجہ نامزد کیا گیا اور بھدر رواہ جاگیر اُن کو بخشی گئی۔ مہاراجہ ہری سنگھ نے ۱۹۲۵ء سے لے کر ۱۹۴۸ء تک راج گدی کو رونق بخشی۔ ۱۹۳۰ء میں بھدر رواہ جاگیر کا درجہ ختم کر دیا گیا اور اسے ضلع اودھم پور کے ساتھ ایک تحصیل کے طور پر شامل کیا گیا۔

بھدر رواہ بطور جاگیر

مہاراجہ رنبیر سنگھ کے تحت:

زن سنگھ داس زگس کے مطابق ”فروری ۱۸۵۶ء میں مہاراجہ گلاب سنگھ نے اپنے ولی عہد رنبیر سنگھ کو ریاست کا راج تلک دے کر مسند مہاراجگی پر ممتاز کیا اور انتظام مملکت کی باگ ڈور اُس کے سپرد کر کے خود گوشہ نشینی اختیار کی۔“ رنبیر سنگھ ۱۸۳۰ء میں رام گڑھ (جموں) کے مقام پر پیدا ہوا۔ اُس نے متعدد شادیوں کیں۔ ۱۸۵۶ء میں اُس کی تاج پوشی کے بعد اُسے بہت سے مسائل سے دوچار ہونا پڑا۔ ۱۸۵۷ء کی جنگ آزادی (جسے غدر کے نام سے بھی یاد کیا جاتا ہے) میں سیاسی مصلحتوں کی بناء پر مہاراجہ رنبیر سنگھ کو حکومت برطانیہ کا ساتھ دینا پڑا۔ اُس نے ہندوستان کی جنگ آزادی کے پہلے مرحلہ پر ایسٹ انڈیا کمپنی کو اخلاقی اور مالی امداد فراہم کی۔ دوسری طرف شمال مغربی سرحدی صوبہ میں اُس کی حکومت کو استحکام حاصل نہیں ہوا تھا اور اندرونی طور پر

”ہالین پرنسپلٹیز“ از ڈاکٹر کول، ص: ۲۲۷

بھی اُسے خاندانی سازشوں کے نتیجے میں حکومت کی باگ ڈور اپنے ہاتھ سے چلے جانے کا خطرہ پریشان کر رہا تھا۔ اپنی بُر د باری، فہم و فراست اور ذہانت کو بروئے کار لا کر اُس نے تمام حالات پر قابو پالیا، جس وجہ سے ۱۸۶۰ء سے آگے اُس نے بڑے سکون سے حکومت کی۔

بھدر رواہ مہاراجہ رنبیر سنگھ کی ذاتی جاگیر کے طور پر ریاست کی باقی جاگیروں سے اہم جاگیر ہونے کی وجہ سے خاصی فوقیت کی حامل تھی۔ سٹیٹ آرکائیوز کے مطابق: ”مہاراجہ نے ۱۸۵۹ء میں لہاب جو، کو یہاں کے ایک کاردار کے طور پر مقرر کیا، جو وزیر لکھپت کے خاندان سے تعلق رکھتا تھا۔“ ”ان ہی ذرائع کے مطابق“ ”اب بھدر رواہ جاگیر کی سرحدیں چمبہ کے ساتھ بڑی پرسکون تھیں، تاہم کچھ مجرم پیشہ لوگ جو قتل لوٹ مار، چوری اور ڈاکہ میں ملوث تھے، ان سرحدوں کو اپنی گرفتاری اور سزاؤں سے بچنے کے لئے استعمال کرتے تھے۔“ ”بعد میں اُن مجرموں کو سپر انداز کرانے اور پھر اُن کی منتقلی یا باہمی طور تبادلوں کے ضمن میں چمبہ اور جموں و کشمیر کے درمیان کچھ قوانین وضع کئے گئے، جس سے اُن وارداتوں میں کافی کمی واقع ہوئی۔“

مورخین کی تحریروں کے مطابق مہاراجہ رنبیر سنگھ کے عہد میں بھدر رواہ جاگیر میں کوئی خاص واقعہ ظہور پذیر نہیں ہوا، ماسوائے ۱۸۷۵ء میں فریڈرک ڈریو، جیسے عظیم سیاح اور ماہر طبقات الارض کے تاریخی دورہ، بھدر رواہ کے۔ اُس نے اپنے سفر کے دوران یہاں کے حالات کا جائزہ لے کر اُن کو قلمبند کیا ہے۔ زیر تحریر کتاب میں بھی فریڈرک ڈریو کی تحریروں کے حوالہ جات مناسب مقامات پر دئے گئے ہیں جن سے بھدر رواہ کی تاریخ کے کچھ باب مرتب کرنے میں بہت مدد ملی ہے۔

وہ بھدر رواہ کے بارے میں اپنے سفر نامے میں یوں رقمطراز ہیں:

”مہاراجہ کا مصروف قصبہ اس پہاڑی علاقہ میں مقابلاً سب سے

بڑی جگہ گھیرے ہوئے ہے۔ میرا اندازہ ہے کہ یہ چھ یا سات سو مکانات پر مشتمل ہے اور تقریباً تین ہزار لوگ یہاں آباد ہیں۔ مکانات مکمل طور پر دیودار کی لکڑی سے تعمیر ہوئے ہیں۔ کشمیر کے ساتھ اپنی متشابہ خصوصیات کی وجہ سے اس جگہ کا نام ”چھوٹا کشمیر“ پڑ گیا ہے اور کشمیری شال بانوں کی موجودگی کی وجہ سے بھی جس کے شال دو شالوں کی مانگ نور پور اور امرتسر (کی منڈیوں) سے آتی رہی ہے۔ سطح سمندر سے ۵۴۰۰ فٹ کی بلندی پر واقع ہونے کے سبب اس جگہ کا موزون درجہ حرارت ڈلہوزی کے گورکھا لوگوں کو اپنا عیال اور کنبے کے دیگر افراد کو یہاں لانے اور یہاں پر رخصت کے دن گزارنے کے موافق بنا لیتا ہے جہاں انہیں عمدہ آب و ہوا اور ستے رہن بہن کا فائدہ حاصل کرنے کا موقع ملتا ہے۔

بھدر رواہ میں ایک کھلی منڈی ہے۔ قلعہ کی جانب ایک سیدھی لمبی گلی جاتی ہے۔ (اس میں) ایک بڑا مندر اور دو مسجدیں ہیں۔ مکانوں کے نزدیک اور آس پاس کی زمینوں میں پھل دار درخت اُگے ہوئے ہیں۔ بھدر رواہ کے نصف سے زیادہ باشندے کشمیری نژاد ہیں جنہوں نے اصلی ہندو باشندوں کو پس پشت ڈال دیا ہے۔ انہوں نے ہر قسم کی ملازمت اختیار کی ہے۔ اُن میں سے کافی دکاندار ہیں۔ میں اس بات کا اندازہ نہیں کر سکا کہ آیا اتنی تعداد میں کشمیری لوگ کس زمانے میں یہاں آکر آباد ہوئے لیکن اس معاملے میں کسی واضح روایت کی عدم موجودگی کی وجہ سے ہم اس نتیجے پر پہنچتے ہیں کہ یہ تین یا چار پشتوں سے پہلے کا واقعہ ہے۔

”دی میٹریز آف جموں اینڈ کشمیر“ (۱۸۷۵ء)

شیوجی دھر کی لکھی ہوئی ”تاریخ کشنواڑ“ سے ظاہر ہوتا ہے کہ بھدر رواہ ۱۸۸۱ء میں ایک ضلع کی حیثیت رکھتا تھا جبکہ مورخ موصوف کشنواڑ اور بھدر رواہ ضلعوں کے وزیر وزارت تعینات تھے۔ مہاراجہ رنبیر سنگھ کے عہد میں سرکاری کارندے ہی زمینداروں سے مالیہ کی رقوم بلا واسطہ طور پر وصول کرتے تھے۔ جموں آرکائیوز میں

موجودہ ریکارڈ کے مطابق — ”تقریباً ۱۸۷۲ء میں مقامی سپاہیوں کے ہاتھوں زمینداروں سے بقایا جاتا وصول کرتے ہوئے کچھ رقوم ہڑپ کئے جانے کے واقعات بھی پیش آئے تھے —“

مہاراجہ رنبیر سنگھ کے بارے میں لکھا گیا ہے کہ وہ ایک نمونے کا ہندو راجکمار تھا۔ مسلمانوں کے ساتھ بھی اُس کا برتاؤ اچھا تھا۔ اُس کے دور میں بہت سے تعلیمی ادارے اور شفا خانے کھولے گئے۔ وہ علم و ادب کا شیدائی تھا۔ بلا لحاظ مذہب و ملت وہ رعایا کی خوشحالی میں یقین رکھتا تھا۔ وہ اپنے مذہب پر سختی سے کار بند رہا لیکن دیگر مذاہب کے لوگوں کو بڑے احترام سے دیکھا کرتا تھا۔ اُس کے دور میں جموں اور سرینگر میں دو کالج کھولے گئے۔ جموں میں کئی مندروں کی تعمیر عمل میں لائی گئی۔ ساتھ ہی مسلمانوں کو مساجد تعمیر کرنے کی بھی اجازت دے دی گئی۔ جموں میں آرٹ اور مصوری نے بھی فروغ پایا اور ڈوگری زبان کو پہلی بار بڑھا و املا۔ شاعروں اور ادیبوں کی سرپرستی کی گئی۔ حکومت برطانیہ کا ہندوستان کی جنگ آزادی کے دوران مکمل تعاون دینے پر انگریزی حکومت نے مہاراجہ کی خدمات کو تسلیم کرتے ہوئے اُس کا زبردست اظہار تشکر کیا۔ رنبیر سنگھ کے دور حکومت میں وادی کشمیر میں ۱۸۷۷ء سے لے کر ۱۸۷۹ء تک سخت قحط کی وجہ سے ہزاروں لوگ لقمہ اجل بن گئے۔ اُن دنوں بہت سے کشمیری لوگوں نے ریاست سے باہر اور موجودہ خطہ ڈوڈہ کے پہاڑی علاقوں کی طرف ہجرت کی اور اُن ہی علاقوں میں آباد ہو گئے۔ اُس کے عہد میں سُنی شیعہ فسادات بھی رُونما ہوئے، تاہم مہاراجہ نے لوگوں کی پریشانیوں کو دُور کرنے کی مقدور بھرکوشش کی۔ قحط سالی کا مقابلہ کرنے کے لئے باہر سے گلہ منگوایا اور فسادات میں زیادہ تر متاثرین کو مالی امداد فراہم کی۔ اُسی اثناء میں قحط زدہ لوگوں کو بوریوں میں ڈال کر جھیل ڈل میں ڈبو دئے جانے کی افواہیں چلیں جو غالباً حقیقت پر مبنی نہیں تھیں۔

مہاراجہ رنبیر سنگھ نے نومبر ۱۸۸۶ء میں یہاں پر تپ سنگھ کو ریاست کے رسول

اور فوجی اختیارات سپرد کئے مگر اُن اختیارات کی عمل آوری مہاراجہ رنبیر سنگھ سے صلح مشورے کے بعد ہی ممکن تھی۔

بقول رنبیر سنگھ داس نرگس — ”مہاراجہ رنبیر سنگھ ایک عظیم دانشور، اعلیٰ پایہ کا منتظم، بہترین مدبر اور بڑا بہادر تھا جو کسی طور اپنے زمانے میں اپنا ثانی نہیں رکھتا تھا۔ جس نے جنگی فتوحات اور ملکی انتظامات میں بڑی ترقی کی۔ ریاست کے باہر سے بڑے بڑے قابل اور عالم فاضل لوگوں کو معقول ماہانہ پر بلا کر ریاست کی ملازمت میں داخل کیا۔ ریاست میں مختلف محکمہ جات، محکمہ مال دیوانی و جوڈیشل اور صیغہ حساب و تصفیہ بقایا جات وغیرہ قائم کئے۔ باقاعدہ عدالتیں بنائیں اور قوانین فوجداری و دیوانی مرتب کئے — ”وہ مزید لکھتے ہیں کہ — ”اُس نے محکمہ پولیس قائم کیا، شفا خانے خانے جاری کئے۔ سڑکیں اور مسافر خانے بھی تعمیر کئے۔ محکمہ ڈاک اور تار برقی قائم کیا۔ انگریزی حروف کی بجائے اُردو اور فارسی حروف میں تار برقی جاری کی —

اُس کے دور میں ۹ اعدادتوں کے قیام کے دوران وزارتِ بھدر رواہ میں بھی ایک عدالت قائم کی گئی۔ ریاست کے اندرونی حالات کو بہتر بنانے اور مالیہ اراضی مقرر کرنے کے لئے محکمہ ”بندوبست اراضی“ قائم کیا گیا، جس کے تحت ریاست میں پہلی بار زمینوں کی پیمائش کی گئی۔ ڈوگری زبان کے رسم الخط کو دیوناگری طرز پر آسان بنایا گیا اور ریاست کی دفتری زبان فارسی کی جگہ اُسے فروغ دیا گیا۔ سرکاری ملازمت حاصل کرنے کے لئے اُس (ڈوگری) زبان کا جاننا لازمی قرار دے دیا گیا۔ ”ڈوگری نہ جاننے والے سرکاری ملازموں کو“ بقول رنبیر سنگھ داس نرگس ”تنخواہ سے وہ کی یعنی دس فیصدی روپیہ وضع کیا جاتا تھا۔“ اس حقیقت سے بھی انکار نہیں کیا جاسکتا کہ مہاراجہ رنبیر سنگھ کے دور میں اُردو زبان کو ریاست کی زبان کے طور پر فوقیت ملی اور کافی فروغ حاصل ہوا۔ مہاراجہ رنبیر سنگھ نے اپنے دونوں فرزند ان اصغر یعنی راجہ رام سنگھ اور راجہ امر سنگھ کو بالترتیب علاقہ رام نگر اور علاقہ بسوبلی کی جاگیریں عطا کر دی تھیں۔ راجہ

امر سنگھ کو بعد میں بسواہلی کی جگہ علاقہ بھدر رواہ بطور جاگیر بخش دیا گیا۔

ٹیکسوں میں رعایت:

غلہ بٹائی کا سلسلہ ”چک سلاطین“ کے عہد ۱۵۴۰ء سے رائج تھا جو مغل بادشاہ اکبر کے دور میں بھی جاری رہا۔ اس کے مطابق نصف حصہ غلہ بطور مالیہ حکومت کو ملتا تھا اور باقی نصف کسانوں کو۔ اس کے بعد افغانوں کی حکومت میں کسانوں پر ایک مزید ٹیکس عائد کیا گیا تھا جسے ”ترکی“ کہتے تھے۔ اس کے مطابق دو خروار پیداوار میں سے ایک خروار پانچ ترک بہ حصہ سرکار لیا جاتا تھا اور صرف ۱۱ ترک زمیندار کسان کو دیا جاتا تھا۔ یہ طریقہ سکھوں کے دور حکومت میں بھی قائم رہا۔ ۱۸۵۵ء میں مہاراجہ رنبیر سنگھ نے ٹیکس ”ترکی زمینداروں کو بالکل معاف کر دیا۔“

(”تاریخ ڈوگرہ دیس“ از: نرسنگھ داس نرگس، ص: ۶۷۱)

اس کے علاوہ بھی عہد مغلیہ اور سکھوں کے دور میں عائد کردہ محصولوں میں کمی کی گئی تاکہ تجارت کو فروغ مل سکے۔ اسی طرح سے کشمیری مسلمانوں کی شادی کے ٹیکس ”زرنکاج“ کو بھی ختم کر دیا گیا جس کی ادائیگی کا رواج تقریباً ”سات سو سال“ سے چلا آ رہا تھا۔

صوبہ جموں میں ابریشم کی صنعت کو فروغ دینے کے لئے وادی کشمیر سے ریشم کے کیڑے پالنے اور تار کشی کے لئے زمینداروں کو تربیت دینے کا اہتمام کیا گیا۔ چین سے شہتوت کی قلمیں منگوا کر کشمیر میں شہتوت کے درخت لگوائے گئے۔ اسی طرح جموں میں بھی اس صنعت کو عام کرنے کے لئے کشمیر سے تربیت یافتہ لوگوں کو لایا گیا۔ صوبہ جموں کے بھدر رواہ ڈوڈہ اور کشنواڑ کے علاقوں میں افیون کی کاشت کے سلسلہ میں لوگوں کو ٹریننگ دی گئی۔ فرانس سے انگوڑی کی قلمیں منگوا کر وادی کشمیر کے مختلف حصوں میں لگوائی گئیں اور شراب کشید کرنے کا انتظام کیا گیا۔ کشمیر میں بنی ہوئی انگوڑی

شراب کلکتہ کی نمائش میں بہت پسند کی گئی۔ جموں۔ سرینگر سرک کی تعمیر کے دوران
 بھدر رواہ کے تحصیلدار لوڈن مل کے ذمہ بٹوت سے رام بن تک کا حصہ سپرد کیا گیا۔
 مہاراجہ رنبیر سنگھ کے دور میں کی گئی اصلاحات کا اثر بلا واسطہ طور پر بھدر رواہ جاگیر پر بھی
 پڑا اور کچھ سکول یہاں پر بھی کھلے اور چند ایک محکمے بھی قائم کئے گئے۔ تعلیمی میدان
 میں بھی پہلی بار کچھ سرگرمی سی دکھائی دینے لگی۔ تاہم بڑے جاگیرداروں، ساہوکاروں،
 سرکاری اہلکاروں اور سودخوروں کے ظلم و ستم سے یہاں کا غریب طبقہ اور مفلوک الحال
 لوگ خصوصاً کاشتکار کوئی خاص راحت نہ پاسکے۔ حکومت اور جاگیرداروں کو غلہ کا
 نصف حصہ دینے کے بعد تقریباً ۴/۱ حصہ سرکاری اہلکار مختلف رسومات کی شکل میں اڑا
 لے جاتے تھے اور باقی ۴/۱ حصہ ساہوکاروں سے لئے گئے قرض پر چڑھی ہوئی سود کی
 رقم کی ادائیگی میں صرف ہو جاتا تھا۔ یہ صورت حال روایات کے مطابق کافی عرصہ
 تک قائم رہی۔

بقول نرسنگھ داس نرگس — ”۱۸۶۰ء میں مالیہ کم کر دیا گیا اور ریاست کا
 حصہ پیداوار کا نصف مقرر ہوا۔ ۱۸۷۳ء تک مالیہ وصول کرنے کا طریقہ یہ تھا کہ چنگلہ
 داروں کو ٹھیکیدار مقرر کیا جاتا تھا۔ ۱۸۸۰ء میں گزشتہ تین سالوں کی پیداوار کی اوسط پر
 مالیہ مقرر کیا گیا۔ مہاراجہ کی خواہش تھی کہ مالیہ نقدی وصول کیا جائے۔“
 (”تاریخ ڈوگرہ دیس“ از: نرسنگھ داس نرگس)

مہاراجہ رنبیر سنگھ نے بڑی کامیابی سے تقریباً اٹھائیس سال تک حکومت کی اور
 بالآخر ذیابیطیس کے مرض میں مبتلا ہو کر اپنی راجدھانی جموں میں راہِ عدم کو کوچ کیا۔ اُس
 کی حکومت ۱۸۵۶ء لغایت ۱۸۸۵ء رہی۔ ۱۲ ستمبر ۱۸۸۵ء کو اُس کا انتقال ہوا۔ مرحوم
 مہاراجہ کے بعد اُس کا فرزند اول پرتاپ سنگھ ریاست جموں کشمیر کی گدی پر بیٹھا۔

بھدر رواہ بطور جاگیر

مہاراجہ پرتاپ سنگھ کے تحت:

مہاراجہ رنبیر سنگھ کی وفات کے بعد ”میاں پرتاپ سنگھ کو ملکہ وکٹوریہ کی منظوری کے بعد ۲۵ ستمبر ۱۸۸۵ء کو بطور مہاراجہ ریاست جموں و کشمیر گدی نشین کیا گیا“ تاہم راج تلک کی رسم ۹ مئی ۱۸۸۶ء کو منعقد ہوئی۔“

(پریتم کرشن کول، ہالین پرنسی پیلیٹیز، ص: ۲۲۶)

اُسی روز یعنی ۹ مئی ۱۸۸۶ء کو دیوان گوند سہائے کو پرائم منسٹر کے عہدے سے سبکدوش کیا گیا اور مہاراجہ کو مشورہ دیا گیا کہ وہ حکومت کا کام بطریق احسن چلانے کے لئے آلیور۔ ایس۔ ٹی۔ جوہن سے تعاون حاصل کرتا رہے جو حکومت ہند کی طرف سے ایک خصوصی ایجنٹ کے طور پر کشمیر میں کام کرتا تھا۔

مہاراجہ پرتاپ سنگھ کی تاج پوشی کے کچھ عرصہ بعد ہی حکومت برطانیہ اُس کی کارکردگی پر اعتراض جتانے لگی جس وجہ سے ۱۸۸۹ء میں اُس کے اختیارات چھین لئے گئے۔ مہاراجہ رنبیر سنگھ کو پہلے ہی انگریز حکمرانوں پر شک ہو گیا تھا کہ وہ اُس کی وفات کے بعد ریاست کی آزاد حیثیت کو ختم کرنے کی کوشش کریں گے اور یہاں اپنے اقتدار کو مستحکم کرنے میں کامیاب ہوں گے۔ اپنے جانشینوں کی نا اتفاقی بھی اُسے ستاتی رہتی تھی جو کسی وقت بھی اُن کی کمزوری کا باعث بن کر حکومت کے لئے ایک خطرہ ثابت ہو سکتی تھی۔ مہاراجہ رنبیر سنگھ کے یہ خدشات دُرست ثابت ہوئے۔ برطانوی حکومت نے سب سے پہلے ایجنٹ کی جگہ اپنا ریڈیڈنٹ مقرر کر ڈالا جو معاہدہ امرتسر کی عہدہ دہری تھی۔ ایک دو سال گزرنے کے بعد ہی مہاراجہ پرتاپ سنگھ پر الزام لگایا گیا کہ وہ سلطنت کا کام اچھی طرح سے چلانے میں ناکام ہوا ہے۔ وہ خزانہ عامرہ

کو بڑی بے دردی سے ٹکار رہا ہے اور بہت حصول خرچ ہے اور برطانوی راج کے خلاف بیرونی طاقتوں سے مل کر سازشیں کر رہا ہے۔ ان نامعقول وجوہات کی بناء پر اُسے معزول کر دیا گیا۔ اُس کے بھائی راجہ امر سنگھ کو بھی خفیہ طور پر اُس کے خلاف اُکسا کر ان سازشوں میں شامل کیا گیا۔ راجہ امر سنگھ کا خیال تھا کہ اُس کے بھائی سے اختیار حکومت سلب کر کے انگریز اُسے ہی مہاراجہ تسلیم کریں گے لیکن اس کے برعکس انگریزوں نے حکومت کا ”نظم و نسق چلانے کے لئے ایک کونسل قائم کی اور اس میں ریزنڈنٹ کو کافی اختیارات دیئے گئے۔“

(”تاریخ ڈوگرہ دیس“ از: نرسنگھ داس نرگس، ص: ۷۰۰)

ریاست جموں و کشمیر اور ریاست کے باہر انگریزوں کے اس غیر منصفانہ اقدام کے خلاف زبردست احتجاج ہوا اور پرتاپ سنگھ نے بھی اصلتا اور وکالتا اپنی بے گناہی اور حکومت برطانیہ کے ساتھ وفاداری ثابت کرنے کی کوشش کی۔ بالآخر مہاراجہ کو کونسل کا پریزیڈنٹ اور امر سنگھ کو کونسل کا نائب صدر مقرر کیا گیا۔ راجہ رام سنگھ اور کچھ اور لوگوں کو اُس کونسل میں بطور ممبر شامل کیا گیا۔ بعد میں کافی تنگ و دو کے بعد اُس کونسل کو توڑ دیا گیا اور مہاراجہ کے اختیارات بحال ہو گئے جبکہ راجہ امر سنگھ کو ریاست کا چیف منسٹر مقرر کیا گیا۔ مہاراجہ پرتاپ سنگھ کے عہد حکومت میں اور باتوں کے علاوہ اردو زبان کو عدالتی زبان تسلیم کیا گیا اور جموں سے رسالہ ”رنیر“ شائع ہونے لگا۔

بھدر رواہ بطور جاگیر

راجہ امر سنگھ کے تحت:

بھدر رواہ راجہ امر سنگھ کے تحت ایک اسٹیٹ کے طور پر ۱۸۷۶ء سے ۱۸۸۱ء تک رہی۔ تحصیلدار بھدر رواہ کی رپورٹ کے مطابق تحصیلدار موصوف نے راجہ امر سنگھ کے نمائندے کو بھدر رواہ جاگیر معہ کچھ چراگاہوں کے نومبر ۱۸۸۶ء میں حوالے کر دی

بھدر رواہ کی تاریخ و ثقافت / بشیر بھدرواہی

تھی جو اُس کی تحویل میں ذاتی جاگیر کے طور پر حکمرانی، ترقیاتی امور اور مالیہ وصول کرنے کے پورے اختیارات کے ساتھ اُس کی موت (۱۹۱۲ء) تک رہی۔ —“
(اسٹیٹ آرکائیوز ریکارڈ)

اُس دور میں بھدر رواہ ایک راجواڑہ سا لگتا تھا کیونکہ راجہ امر سنگھ اسے اہم ترین جاگیر تصور کرتا تھا۔ ذاتی جاگیر بن جانے کے بعد راجہ امر سنگھ اور بعد میں راجہ ہری سنگھ کو اس کا مالیہ اپنے ذاتی اخراجات پر صرف کرنے کے پورے اختیارات حاصل تھے۔ جاگیر کے سرکاری کام کاج چلانے کے لئے پہلے کاردار (تحصیل دار) اور بعد میں وزیر وزارت تعینات کئے گئے۔

مہاراجہ پرتاپ سنگھ اور راجہ امر سنگھ کے درمیان جنگلات کی آمدنی پر

کشیدگی اور سرحدوں کا تصفیہ:

راجہ امر سنگھ کی ذاتی جاگیر بھدر رواہ کے جنگلات کی لکڑی فروخت کرنے کے لئے جموں ریلوے اسٹیشن کے قریب ایک ڈپو کھولا گیا۔ جاگیروں کی کثیر آمدنی شاہی خاندان کے افراد میں کشیدگی کا باعث بنی اور کچھ عرصہ میں ہی مہاراجہ پرتاپ سنگھ اور راجہ امر سنگھ کے درمیان اختلافات پیدا ہو گئے۔ بھدر رواہ کی بڑھتی ہوئی آمدنی مہاراجہ پرتاپ سنگھ کے لئے بڑی پریشانی کا باعث بنی۔ لکڑی کی فروختی پر ہر سال جھگڑا ہوتا رہا۔ آخر کار ۱۹۱۱ء میں بھدر رواہ جاگیر اور ریاست جموں کشمیر کی صحیح حد بندی کا اعلان کیا گیا، تاہم اُس اعلان کے بعد بھی ریاستی سرکار اور راجہ امر سنگھ کے درمیان کشیدگی قائم ہی رہی۔ اُس وقت کے اعلان کے مطابق بھدر رواہ جاگیر کے جنگلات کو آٹھ بلاکوں میں منقسم کیا گیا جو حسب ذیل ہیں:

(۱) نیرود (۲) کیلاڑ (۳) چراہلہ (۴) جانی (۵) جتوتہ (۶) جنگواڑ

جنگلات کے ورکنگ پلان کی تشکیل:

اُس دور میں پہلی بار بھدر رواہ جاگیر کے جنگلات کا ورکنگ پلان تیار کیا گیا جو ۱۹۰۲ء تا ۱۹۳۲ء لاگور ہوا۔ اس اقدام سے جنگلاتی لکڑی کی فروخت سے راجہ امر سنگھ کی آمدنی میں اور بھی اضافہ ہوا۔ اتنی بڑی آمدنی دیکھ کر مہاراجہ پر تاپ سنگھ اپنی اس غلطی پر پچھتا تا رہا جس کے طفیل اُس نے میاں امر سنگھ کو یہ جاگیر عطا کر دی تھی۔ لیکن اب وہ کچھ بھی نہ کر پایا۔ مہاراجہ پر تاپ سنگھ بھلیس اور مرمت گلیاں وادی کے جنگلات کو بھدر رواہ جاگیر سے کسی نہ کسی صورت میں نکال کر اپنے تحت کرنا چاہتا تھا۔ اس لئے اُس نے ریڈ کلف کنزرویٹر آف فارسٹس کے توسط سے ریزیڈنٹ کشمیر کے پاس دائر کردہ مقدمہ کی سماعت کے دوران ایسا پلان پیش کیا جس سے یہ جنگلات مہاراجہ پر تاپ سنگھ کو مل سکتے تھے لیکن راجہ امر سنگھ جو ذہین، بردباد اور قابل شخص تھا نے سارا ریکارڈ اور شہادتیں اکٹھا کر کے اپنے دعوے کو بڑی مضبوط بنیادوں پر تاسیدی کاغذات کے ساتھ ایک رپورٹ کی صورت میں ریزیڈنٹ کو پیش کیا جب کہ مقدمہ کی مزید سماعت ہو رہی تھی۔ مقدمہ چلتا رہا اور ”راجہ امر سنگھ نے آر بیٹریشن کی تجویز کو قبول کر لیا۔ لیکن رائے بہادر لالہ بھوانی داس وزیر مال کشمیر سٹیٹ نے غالباً معاملہ کے تصفیہ کو التواء میں ڈالتے ہوئے تجویز پیش کی کہ جاگیر اور ریاست کے درمیان مکمل حد بندی عمل میں لانے کے لئے سارا ریکارڈ جمع کیا جائے۔ ۱۹۰۸ء میں سارے متعلقہ کاغذات اور رپورٹیں جمع کی گئیں۔ اس سے پہلے یعنی ۱۹۰۷ء میں ہڑہائی نس مہاراجہ نے بھی اسٹیٹ ریزیڈنٹ کی طرف سے پیش کی گئی آر بیٹریشن کی تجویز منظور کر لی۔“

معاملہ کی مکمل طور پر چھان بین کی گئی اور اُس پر ریاست کی سٹیٹ کونسل اور وزراء کی سطح پر بحث کے بعد ۸ جنوری ۱۹۰۹ء کو مکمل طور پر جائزہ لیا گیا جبکہ سیلیمینٹ

کمشنر نے اپنی حتمی رپورٹ مہاراجہ کی خدمت میں پیش کی اور مہاراجہ نے ۱۱ اکتوبر ۱۹۱۱ء کو اپنے فائل فیصلے کے احکامات صادر کئے اور اُس آرڈر کے تحت بھدر رواہ جاگیر اور ریاست کی سرحدوں کی حسب ذیل نشاندہی کی گئی:

۱. (شمال کی طرف) کالنئی نالہ کابایاں کنارہ اور اُس کی جنوبی حدیں (طنیانی سطح کے سب سے اونچے حصہ تک)

۲. اِس مقصد کے لئے کال نئی ایسا دریا ہے جو کالی ناگ سے نکلتا ہے اور ٹھانٹھری میں داخل ہوتا ہے۔

۳. کالنئی کے بائیں کنارے پر پٹری اور دیگر اراضی کے قطعات (پلاٹس) پہلی کی طرح ہی رہیں گے اور اُن کو حسب معمول مراعات جاری رہیں گی۔

۴. نالہ کالنئی جس کی اوپر وضاحت کی گئی ہے کہ وہ جاگیر سے باہر رہے گا، میں کسی قسم کی لکڑی بہائی نہیں جاسکے گی۔ جہاں تک طرؤں اور پنچ گرائیں کا تعلق ہے وہ سرحد جو چناب سے نکل کر (بھدر رواہ کے) میٹر کو تو ال کی دھرم سالہ تک اور یہاں سے الون چل کے نالے کی تہہ تک اور اُس کے بعد ملن گھاٹی کنڈے تک جاتی ہے اور پھر بچھانالہ کے گھراٹ تک اُترتی ہے اور یہاں سے بچھانالہ سے نکلتے ہوئے کوہل تک پہنچتی ہے۔“

اگرچہ اِس حد بندی سے یہ جھگڑا کسی حد تک ختم تو ہو گیا لیکن اِس حد بندی کے بعد بھی بھدر رواہ کی مجموعی آمدنی کا معاملہ ریاستی سرکار اور راجہ امر سنگھ کے درمیان ناخوشگوار تعلقات کا باعث بنا رہا۔ مہاراجہ پر تاپ سنگھ اور راجہ امر سنگھ کی حکمرانی کے دوران بھدر رواہ اور بھلیس میں شکوہ کو تو ال کا پوتا شب سرن بطور کاردار تعینات تھا۔

۱. ”ہمالین پرنس بیلٹیئر“ از ڈاکٹر کول، ص: ۲۳۰-۲۳۱، شیر بھدر رواہی

بھدر رواہ قصبہ کا بند و بست:

”۱۸۹۳ء میں بھدر رواہ قصبہ کے بند و بست کی رپورٹ تیار کی گئی۔ پیمائش کا فریضہ گنیشام داس اور موتی لال پٹواری نے واسد پوکٹھ تحصیلدار بھدر رواہ کی نگرانی میں انجام دیا۔ اس رپورٹ کے مطابق قصبہ میں ۴۵۳ ساگ زار موجود تھے۔ ۱۷۵ کھیوٹ راجہ امر سنگھ کے نام درج تھے۔ یہ رپورٹ ۴۲ صفحات پر مشتمل تھی۔ اُس وقت یعنی ۱۸۸۱ء میں لودن مل بھدر رواہ کا دیوان تھا۔ راجہ امر سنگھ نے حد بندی تنازعے کے دوران بھدر رواہ اور بھلیس کا تفصیلی دورہ کیا اور اُس نے اپنی جاگیر کے لوگوں کی خوشحالی کے لئے کئی اہم اقدامات اٹھائے تھے۔ اُس نے بھدر رواہ میں سری امر سنگھ سکول کھولا اور اُس سکول کی وجہ سے بھدر رواہ کو تعلیم و تدریس کے میدان میں کافی پیش رفت حاصل ہوئی۔ بھدر رواہ میں ایک ڈاک خانہ بھی کھولا گیا۔ راجہ امر سنگھ نے اپنی جاگیر میں ریشم کی صنعت کو فروغ دینے میں ذاتی دلچسپی دکھائی۔“^۱

راجہ امر سنگھ کا دورہ بھدر رواہ:

راجہ امر سنگھ نے ۱۸۹۳ء-۱۸۹۴ء میں بھدر رواہ جاگیر کا دورہ کیا۔ کہتے ہیں کہ اُس نے پُل ڈوڈہ سے لمبے پہاڑی مینڈ (کنڈا) کے راستے شیوہ بارسوا اور کنڈ شرو کے دیہات عبور کر کے سہار دھار تک کا سفر کیا۔ اپنے دورہ بھلیس کے دوران راجہ امر سنگھ نے علاقہ چلی میں واقع ایک دھار موسوم بہ ”گیلانی دھار“ وہاں کے ایک باشندے جمال گوجر کو گاچھرائی کے لئے ٹھیکہ پر دے دی تھی۔ چنتہ کے مقام پر لوگوں نے اُس کے استقبال میں شرکت کی اور ناچ نغمے پیش کئے۔ وہاں سے وہ براستہ جانی بھلیہ کے دورہ پر روانہ ہوا۔ راجہ نے جاگیر کے مجموعی بند و بست کی نگرانی کے لئے

”تصویر ضلع ڈوڈہ“ از ولی محمد سیر کشواڑی، صفحہ ۲۲۲

بھدر رواہ کی تاریخ و ثقافت / بشیق بھدر ولسی

۱۹۱۲ء میں کشمیر کے سیٹلمینٹ کمشنر مسٹر ٹیلوٹ کی خدمات تین سو روپے ماہوار کے الاؤنس پر حاصل کیں۔ اُسی دوران ایک اور جھگڑا پیدا ہوا۔ لودن مل نے قصبہ بھدرwah کی زمین کو ۱۸۹۴ء کے دوران راجہ امر سنگھ کے نام پر اندراج کیا تھا، جس سے زمین کے مالکان کے دلوں میں خوف اور شکوک پیدا ہوئے تھے۔ جاگیر کے ٹھا کر اور برہمن مالکان کو چمبہ اور بلاور کے حکمرانوں نے مختلف ادوار میں کچھ سندیں اور تانبے کے پٹوں پر زمین کے مالکانہ حقوق عطا کئے تھے۔ قدرتی طور پر مالکان نے بندوبست کے دوران اپنے مالکانہ حقوق دئے جانے پر بہت اصرار کیا۔ یہ جھگڑا مجموعی بندوبست یعنی ۱۹۱۲ء تک چلتا رہا۔ لاب جو کے وقت سے اُن مالکان کو کاشتکاروں کا درجہ دے دیا گیا تھا اور بعد میں اُن کو مال گزاری کا درجہ دے کر مالکانہ حقوق سلب کر دیئے گئے تھے۔ ۱۹۱۵ء تا ۱۹۱۶ء میں کئے گئے بندوبست کے دوران راج دربار کے احکامات کے تحت کچھ زمینداروں کے مالکانہ حقوق بحال کر دیئے گئے۔

۱۸۹۰ء میں پہلی بار بھدرwah میں مردم شماری عمل میں آئی۔ اپنے دورہ بھدرwah کے دوران راجہ موصوف نے بقول نیک چند کوتوال ”سبھار دھار بھدرwah کے شیش ناگ مندر پر بھی حاضری دی، جو اُس کی بھدرwah جاگیر کا ہی ایک اہم حصہ تھا۔ دراصل اُس کی کوئی اولاد نہ تھی۔“ روایت کی جاتی ہے کہ اُس کا سبھار دھار کا دورہ اسی سلسلہ میں تھا۔ راجہ نے اُس مندر کے نام پر بہت سے سونے کے زیورات، ایک قیمتی چھتری نذر کی اور دو سو کنال زمین اندراج کروائی۔ اُن زیورات کا مظاہرہ ہر سال بیساکھی کے میلے میں کیا جاتا ہے۔ راجہ مندر کے چیلے سے کچھ خفا ہونے کے بعد واپس بھدرwah آیا۔ اُس نے یہاں پر مقیم ایک خدا دوست فقیر کے نام کے کمالات کے بارے میں پہلے ہی سن رکھا تھا۔ واپسی پر اُس نے اُس فقیر کے تنکے پر حاضری دی۔ کافی دنوں تک حاضری دینے کے بعد ایک دن فقیر اُس طرف متوجہ ہوا اور پوچھا کہ وہ یہاں کیوں آتا ہے؟ راجہ نے جواب دیا کہ اُسے محض

فقیر کی مہربانی چاہئے۔ فقیر بولا کہ ارے راجہ سن تمہیں اولاد کی ضرورت ہے اور یہ خواہش بھی کہ اولاد بھی نہ ہو۔ لیکن یہ اولاد تمہاری قسمت میں نہیں ہے۔ جیسا کہ مجھے معلوم ہوتا ہے۔ ہاں ایک صورت میں کہ میں خود اس جسد فانی سے تمہاری اولاد کے لئے دعا کرتے ہوئے آزاد ہو جاؤں تو ایسا ممکن ہے۔“ دوسری صبح راجہ یہ دیکھ کر حیران ہوا کہ فقیر غائب ہو چکا ہے۔ راجہ نے کفِ افسوس ملا۔ کہتے ہیں کہ اُس کی پانچ بیویوں میں سے ایک سے بھی اولاد نہیں تھی۔ جب راجہ اپنی جاگیر کے دورے کے بعد جموں پہنچا تو کچھ عرصے کے بعد ہی اُس کی ایک رانی حاملہ ہو گئی اور اُس کے بطن سے میاں ہری سنگھ ۱۸۹۵ء میں پیدا ہوا۔ اس واقعہ کا ذکر سنگھ داس نرگس نے ”تاریخ ڈوگرہ دیس“ میں بڑی تفصیل اور دلچسپ انداز میں کیا ہے۔

دوسری طرف مسٹر نیک چند کو تو ال لکھتے ہیں کہ راجہ امر سنگھ اپنے دورہ بھدر رواہ کے دوران امیر چند تحصیل دار جو موجودہ جگہ تحصیل بھدر رواہ کا باشندہ تھا کی خدمات سے بہت خوش ہوا اور اُسے کیلاڑ اور چرہلہ کے جنگلات کی لکڑی کے چیران کا ٹھیکہ دے دیا اور لکڑی دریائی ڈھلان کا کام بھی سپرد کیا۔ راجہ کی اس دریا دلی پر بھدر رواہ کے مقامی زمینداروں اور جاگیرداروں نے مہاراجہ پر تاپ سنگھ کے کان (امیر چند کے خلاف) بھرے اور اپنی مقصد براری کے لئے مہاراجہ پر تاپ سنگھ اور راجہ امر سنگھ کو اُس کے خلاف کر دیا۔ وہ اپنی سازشوں میں یہاں تک کامیاب ہوئے کہ مہاراجہ نے بھدر رواہ جاگیر میں سے زرخیز ترین زمین اُن کے نام کر دی اور اراضی کے بڑے بڑے قطعات اُن کے سپرد کئے۔ امیر چند کی کسی یا تر اسے واپسی پر موت واقع ہو گئی اور وہ مہاراجہ کے دربار میں اپنی صفائی پیش نہ کر سکا۔ اُس کے خاندان میں موجود دور میں بھی بڑے بڑے تعلیم یافتہ اور پیشہ ورانہ طور پر تربیت یافتہ افراد موجود ہیں۔ اُن لوگوں کی راج دربار میں خوب رسائی رہی جس وجہ سے بقول نیک چند کو تو ال ”اُن کو حکومت کے اعلیٰ عہدے ملے لیکن انہوں نے بڑی دولت سمیٹی اور جائیدادیں

بنائیں بغیر اس بات کی پروا کئے ہوئے کہ اُن کی برادری کے کئی لوگ آس پاس میں ایک قابلِ رحم زندگی گزار رہے تھے اور جن کی خوشحالی کے لئے بھی اُن کو خیال رکھنا چاہئے تھا۔“

(بحوالہ نیک چند کوتوال، باب: بھدر رواہ ڈوگروں کے تحت، ص: ۱۸۶)

جاگیر داری کے پورے دور میں سمیال اور جموال وزیروں نے مہاراجہ کو اپنے بس میں کر کے بھدر رواہ جاگیر کے قرب و جوار میں زمین کے زرخیز ترین قطعات اپنے نام رجسٹر کروائے جس کے نتیجے میں عوامی دور تک کاشتکار لوگ سخت محنت مشقت کے باوجود فاقہ کشی اور ظلم و ستم کا شکار رہے۔ امیر چند کوتوال کے خاندان سے مادھولال کوتوال اور اُس کی نسل کے لوگ ابھی جگوتہ کے گاؤں میں آباد ہیں اور ایک شاخ کے لوگ بھالڑہ کے اپنے قدیم مسکن میں رہتے ہیں جنہوں نے ترقی کی بلندیوں پر پہنچ کر بھدر رواہ کا نام روشن کیا۔ اُن میں لکھمی چند کوتوال، شیولال کوتوال ایڈوکیٹ، ڈاکٹر پریم ناتھ مرحوم، جگت رام کوتوال اور ایل بی کوتوال بہت مشہور ہوئے۔ کوتوال شیولال مرحوم کے فرزند ان موجودہ دور میں بھی اعلیٰ عہدوں پر فائز رہ کر سبکدوش ہوئے ہیں۔

راجہ امر سنگھ کے دورِ اقتدار میں بھدر رواہ کے حالات ماسوائے زمینداروں کے مالکانہ حقوق کے سلسلہ میں کی گئی جدوجہد کے پُر امن رہے اور اُس دور میں تعلیمی ترقی ہوئی۔ مروم شماری بھی کی گئی اور بندوبست کے ذریعہ جاگیر کی اراضی کی پیمائش اور جاگیر کی حد بندی کی گئی۔ لوگوں کی شکایات کا کافی حد تک ازالہ ہوا۔ اُس دور میں بھی بہت سے کشمیری نژاد لوگ یہاں آکر آباد ہوتے رہے۔ اُس دور کی سب سے بڑی دین بھدر رواہ میں ایک ہائی سکول کا قیام ہے جس کا نام ہی راجہ کی نسبت سے سری امر سنگھ سکول رکھا گیا۔ اس سکول کی بدولت بھدر رواہ جاگیر نے اعلیٰ قسم کے قانون دان، ماہر تعلیم، سیاست دان، سماجی کارکن، انجینئر، ڈاکٹر اور معروف آفیسر پیدا کئے جو ابتداء سے ہی ساری ریاست کی تعمیر و ترقی اور سیاسی اور انتظامی افق پر چھائے رہے۔ ضلع بھر

میں پہلے بڑے تعلیمی ادارے کی حیثیت سے یہاں کے مقامی اور دیگر تحصیلوں کے طلباء فارغ ہو کر ریاست اور ریاست کے باہر اعلیٰ تعلیمی اور پیشہ وارانہ اداروں سے فیض حاصل کر کے ریاست کے اہم سرکاری اور غیر سرکاری عہدوں پر فائز رہ کر مجموعی ترقی میں اپنا حصہ ادا کرتے رہے۔ مقامی باشندوں نے عوامی حکومت سے صرف ایک کالج کی مانگ کی اور چند سالوں کی جدوجہد کے بعد ۱۹۵۵ء میں بھدرwah کے لئے ایک انٹرمیڈیٹ کالج منظور کروانے میں کامیاب ہو گئے جس کی بدولت تعلیمی میدان میں بھدرwah ”ریاست کا کیرلہ“ کہلاتا ہے۔ راجہ امر سنگھ نے بھدرwah کی مجموعی ترقی کا خاص طور پر خیال رکھا۔ مالک جاگیر ہونے کے علاوہ اُس نے پرائم منسٹر کی حیثیت میں بھی حتی المقدور یہاں کے مسائل حل کرنے کی کوشش کی۔ کہتے ہیں کہ موجودہ ڈاک بنگلہ بھی اُس کے دور میں تعمیر کیا گیا۔ یہاں پر ایک ہسپتال کھولنے اور منصفی قائم کرنے کے احکامات بھی صادر کئے گئے۔ بھلیس اور بھدرwah کے دورے کے دوران اُس نے لوگوں کی شکایات خود نشیں اور اُن کے مسائل حل کئے۔ ساتھ ساتھ جنگلات اور دیگر سرکاری ارضیات کا بھی ملاحظہ کیا۔ ۱۹۰۳ء میں بھدرwah خاص میں پہلا ڈاک خانہ کھولا گیا اور جاگیر کے قرب و جوار میں ابریشم کی صنعت کو فروغ دیا گیا۔

راجہ امر سنگھ کی وفات:

مہاراجہ پر تاپ سنگھ کی زندگی میں ہی راجہ امر سنگھ کی ۱۹۱۲ء میں موت واقع ہوئی جس سے بھدرwah کے مقامی لوگوں میں بھی صف ماتم بچھ گئی۔ اُن کی وفات کے بعد بھدرwah راجکار ہری سنگھ کی تحویل میں بطور جاگیر آ گیا۔ کچھ عرصہ کے بعد مہاراجہ پر تاپ سنگھ بھی ستمبر ۱۹۲۵ء میں چل بسا اور راجکار ہری سنگھ مہاراجہ کے طور پر ریاست کی شاہی گدی پر فائز ہوا۔ اس طرح سے ریاست جموں و کشمیر دو بہترین حکمرانوں سے یکے بعد دیگرے محروم ہوئی۔

نیچے ”گروکل“ طرز پر چلتے تھے۔ تعلیم نسواں کو فروغ دینے کے لئے لڑکیوں کے سکولوں کی تعداد سولہ (۱۶) تک پہنچ گئی۔ مسلم لڑکیوں کے لئے ریاست میں دو نئے سکول کھولے گئے اور پرائمری سطح پر تعلیم مفت کر دی گئی۔ سٹیٹ کونسل کی سفارش پر مسلم طالب علموں کے لئے بھی کچھ وظائف منظور ہوئے۔ چند ایک منتخب سکولوں میں عربی پڑھانے کے لئے عربی مدرّسین کی تعیناتی بھی کی گئی۔ ۱۹۱۵ء میں مسلم اسٹنٹ انسپکٹروں کی چند ایک آسامیوں کی بھی منظور دے دی گئی۔ ۱۹۲۱ء میں بہت سے سکولوں کا درجہ بڑھا کر مڈل سکول تک کر دیا گیا۔ اُن میں بھدر رواہ جاگیر کے کلہوچران، بھدر رواہ بھیلہ اور بھالا کے پرائمری اسکول شامل ہیں۔ ۱۹۰۱ء میں سکولوں کی تعداد ستاسی (۸۷) تھی لیکن ۱۹۱۱ء میں یہ تعداد بڑھ کر ۳۷۹ اور ۱۹۲۱ء میں ۶۷۵ تک جا پہنچی۔ اُن میں ۳۲،۹۷۱ طلبا تھے۔

موجودہ خطّہ ڈوڈہ کے مختلف مقامات اور علاقوں کی طرف کشمیری لوگوں کی منتقلی:

اندورنی اور بیرونی اعصابی دباؤ کے علاوہ مہاراجہ پر تاپ سنگھ کو وادی کشمیر میں بہت سے پریشان کن حالات سے دوچار ہونا پڑا۔ اُسے قحط سالی، وبائی بیماریوں اور سیلابوں جیسی آفاقی اور سماوی آفات کے ساتھ مقابلہ کرنا پڑا۔ اُن حالات کے نتیجے میں بہت سے کشمیری لوگ ہجرت کر کے ڈوڈہ، کشواڑ اور بھدر رواہ کے علاقوں میں آباد ہوئے۔ ہیضہ کی بیماری نے ۱۸۸۸ء، ۱۸۹۰ء اور ۱۹۱۰ء کے دوران متعدد لوگوں کی جانیں لیں۔ اُسی دور میں یعنی ۱۹۰۲ء اور ۱۹۰۳ء میں بھیانک سیلابوں نے وادی کو گھیر لیا اور لوگوں کا کافی مالی اور جانی نقصان ہوا۔ ۱۸۹۲ء اور ۱۸۸۹ء کے دوران آتش زدگی کی لپیٹ میں بہت سے مکانات اور دوکانیں وغیرہ آگئیں۔ اُن ہی حالات میں مقامی

استحصالی عناصر نے، جن میں بڑے بڑے تاجر شامل تھے، اناج کی ذخیرہ اندوزی کر کے لوگوں کو فاقہ کشی کا شکار بنا دیا۔ ۱۹۱۴ء تا ۱۹۱۵ء کی عالمی جنگ کی وجہ سے کساد بازاری نے کشمیر کے حالات پر بھی بُرا اثر ڈالا۔ خوراک کی کمی کو مالیہ کے بجائے مجوزہ کی صورت میں پورا کرنے کی کوشش کی گئی۔ پنجاب سے غلہ منگوایا گیا۔ اس کے بعد ابریشم کے ملازمین اور دیگر کارنگروں کی ہڑتال نے پریشان کیا، جس کو دبانے کے لئے لیڈروں کو گرفتار کیا گیا اور کچھ لوگوں کو سزائیں دی گئیں۔ مہاراجہ پرتاپ سنگھ پریس کی آزادی اور سیاسی تنظیموں کے خلاف تھا، تاہم ۱۹۲۳ء میں ریاست کا پہلا اخبار رنیر شائع ہونے لگا۔ کشمیری لوگوں کی جھڑپ ڈوڈہ میں آمد کی مکمل تفصیل ایک علیحدہ باب کے طور پر شامل کتاب کی گئی ہے۔ مجموعی طور پر مہاراجہ پرتاپ سنگھ کا دور اصلاحات، انتظامیہ ترقی اور سلطنت کی وسعت کے لحاظ سے بے حد ممتاز رہا۔ ہندوستان کی کوئی ریاست اس کی ہم سری کی حامل نہیں تھی۔

بھدر رواہ بطور جاگیر

راجہ ہری سنگھ کے تحت:

پہلے بھی ذکر ہو چکا ہے کہ ۱۹۱۱ء میں راجہ امر سنگھ کی موت پر بھدر رواہ جاگیر راجہ ہری سنگھ کو عطا ہوئی۔ کیونکہ مہاراجہ پرتاپ سنگھ بقید حیات تھا، اس لئے اُس نے بھدر رواہ کے سول اور فوجداری معاملات پنپانے کے لئے ایک انتظامی کمیٹی تشکیل دی جس میں دیوان شیوسرن، دیوان انت رام اور وزیر صوبارام کو بطور ممبران شامل کیا گیا۔ ۱۹۱۵ء میں راجہ ہری سنگھ کو جاگیر کے مکمل اختیارات تفویض کئے گئے اور جاگیر میں اہلکاروں کی تعداد گھٹادی گئی۔ ۱۹۱۶ء میں ہری سنگھ کو راجہ کا خطاب دیا گیا۔ چیف منسٹر اور انتظامی کمیٹی کے ممبران کو جاگیر کا چارج سنبھالنے کے موقع پر انعامات اور خلعتوں سے بھی نوازا گیا۔

حکومتِ برطانیہ سے وفاداری اور شرقی غربی سرحدوں کو محفوظ رکھنے کے اعتراف میں حکومتِ برطانیہ کی طرف سے ڈوگرہ حکمرانوں کو عزت کی نگاہ سے دیکھا جانے لگا اور اُن کی تعریف کی گئی۔ حوصلہ افزائی کے ساتھ ساتھ اُن کو اعزازات سے بھی نوازا جاتا رہا۔ تقریباً سب ڈوگرہ حکمرانوں نے اندرون اور بیرون ملک فوجی اور عسکری طور پر حکومتِ برطانیہ کی مدد کی تاکہ اُن آقاؤں سے اپنی حکمرانی کے لئے ہر قسم کا تعاون اور مدد حاصل کر سکیں۔

راجہ امر سنگھ نے راجہ مار ہری سنگھ کی پرورش اور تعلیم کی طرف خاصا دھیان دیا۔ ”حکومتِ برطانیہ کی منظوری کے بعد مس مارگیٹ کار کو ہری سنگھ کی گورنری مقرر کیا گیا اور دستیاب ریکارڈ کے مطابق ۱۹۰۵ء میں میجر لینڈور کو اُس کا اتالیق تعینات کیا گیا۔ اُس کے بعد کیپٹن سویٹ کو ۱۹۰۶ء میں اور لالہ ہرنس لال کو ۱۹۱۳ء میں یکے بعد دیگرے انگریزی اور ہندوستانی پڑھانے کا کام سپرد کیا گیا۔ ۱۹۱۵ء میں اے۔ ایم۔ بسٹو کو اُس کا سرپرست اور ٹیوٹر مقرر کیا گیا۔ تعلیم سے فارغ ہونے کے بعد میاں ہری سنگھ کو حکومتِ برطانیہ کی طرف سے اعزازی طور پر خطابات وغیرہ سے بھی نوازا گیا اور ریاستی فوج کا کمانڈر ان چیف بھی مقرر کیا گیا۔ ۱۹۰۸ء میں راجہ مار کو اجیمیر کے میو کالج میں داخل کیا گیا، جہاں اُس نے بڑی کامیابی سے اپنا کورس ختم کیا۔“ بیس سال کی عمر میں یعنی ۱۹۲۲ء کو انہیں سٹیٹ کونسل کا سینئر ممبر بنایا گیا۔

راجہ ہری سنگھ کی پہلی شادی ۱۹۱۱ء میں بھرت پور کی راجہ ماری سے ہوئی۔ اُس کے بعد اُس کی مزید دو شادیاں ہوئیں اور وہ دونوں بیویاں لاؤلد مرگئیں۔ چوتھی شادی مہاراجہ بننے کے بعد بیجا پور کا گنڈہ کے ایک بڑے زمیندار اور رئیس بیلی چند کٹوچ کی دختر تارا دیوی سے ہوئی۔ اُس کے بطن سے یوراج کرن سنگھ ۱۸۹۵ء میں پیدا ہوا۔ اُس کی پیدائش پر ساری ریاست میں خوشیاں منائی گئیں۔

”ہمالین پرنس جیلیمیر“ از ڈاکٹر پریم کرشن کول ترجمہ: بشیر بھدر روای

راجہ ہری سنگھ کا دورہ بھدر رواہ:

راجہ ہری سنگھ نے بھدر رواہ جاگیر کا دورہ سال ۱۹۲۱ء-۱۹۲۲ء کے ماہ جولائی میں بڑی شاہانہ انداز سے کیا — ”اُس کے ساتھ باقی لوگوں کے علاوہ اُس کا اے. ڈی. سی. ڈبلیو ایس ویکفیلڈ بھی تھا جو بعد میں اُس کی اس ذاتی ڈومین کا ڈائریکٹر بھی بنا تھا۔ راجہ ہری سنگھ نے گگل ریٹ ہاؤس میں قیام کیا جو ۱۹۲۸ء میں بادل پھٹ جانے کے واقعہ سے پہلے ایک پُر فضا اور دلکش مقام مانا جاتا تھا۔ یہاں اُسے صرف چار دن قیام کرنا تھا لیکن اس کے برعکس وہ یہاں پورے ایک ہفتہ تک ٹھہرا۔ جاگیر کے سب اہلکاروں کو مناسب طور پر مالی اور مادی تحائف سے نوازا گیا۔ کوتوالوں کو زمین کے بڑے بڑے قطععات بخشے گئے اور منادر کے نام بہت سی زمینیں عطا ہوئیں۔ گنپتی ماڑی کے مندر کی مرمت کی گئی۔ یہاں پر راجہ ہری سنگھ نے یہ بھی اعلان کیا کہ بھدر رواہ کی سڑک کا بہت جلد سروے کیا جائے گا اور اُس کی تعمیر بھی بہت جلد شروع کی جائے گی —“

(”ہالین پرنسپلٹیز“ از ڈاکٹر پرتیم کرشن کول، صفحہ ۲۳۳، ترجمہ: بشیر بھدر رواہی)

راجہ ہری سنگھ اور اُس کے کارواں کے اکیالیس (۳۱) افراد موٹر کاروں میں بٹوت تک آئے۔ اُس کارواں میں ویکفیلڈ کے علاوہ کچھ آفیسر، محافظ اور کئی خدمتگار بھی شامل تھے۔ راجہ کو بٹوت سے بھدر رواہ تک لانے کے لئے گھوڑوں، خچروں اور اُن جانوروں کی خوراک کے لئے گھاس وغیرہ کا خاطر خواہ انتظام کیا گیا تھا۔ بھلیہ اور بھدر رواہ کے دیہاتی لوگوں کو بار برداری کے لئے بٹوت بھیجا گیا جیسا کہ راجکاروں، راجوں یا رانیوں کی آمد پر سالہا سال سے ہوتا آیا تھا۔ یہ بھی روایت کی جاتی ہے کہ رانیوں کی پالکیاں اٹھانے کے لئے یہ لوگ کہاروں کا کام بھی سرانجام دیتے تھے۔ اُن میں خواتین بھی درباری رانیوں کی خدمت کے لئے شامل ہوا کرتی تھیں۔ بیگار پر بھیجے

جانے والے لوگوں کو دورانِ سفر اپنے لئے خوراک سے متعلق چیزیں ساتھ اٹھانا پڑتی تھیں جس میں مکی کی روٹی اور ستود وغیرہ شامل ہوتے تھے۔

راجہ ہری سنگھ کا یہ کارواں اُس رات کھلنی کے سرکاری بنگلے میں ٹھہرا اور دوسرے روز بطرفِ بھدر رواہ روانہ ہوا۔ شائقینِ سفر کے دونوں کناروں پر استقبال کے لئے کھڑے تھے۔ جگہ جگہ راجہ اور اُن کے ہمراہ لوگوں کا شاندار استقبال کیا گیا۔ بھدر رواہ میں کچھ روز قیام کرنے کے بعد راجہ لوگوں کے اصرار پر چنتہ روانہ ہوا۔ یہ بھی بھدر رواہ کی ایک خوبصورت ترین جگہ ہے جو دیودار کے جنگلات سے گھری ہوئی ہے۔ چنتہ میں مقامی لوگوں اور بھلیہ سے آئے ہوئے مرد و خواتین نے راجہ کا دلی سواگت کیا۔ انہوں نے خوشیاں منائیں اور مختلف قسم کے لوک گیتوں اور مقامی لوک ناچ یعنی ”کڈ“ کے مظاہرے سے راجہ کا دل موہ لیا۔ یہاں سے ہری سنگھ کا کارواں جائی کے صحت افزا مقام سے ہوتے ہوئے بطرفِ کشتواڑ روانہ ہوا۔

مہاراجہ ہری سنگھ کی

انصاف پسندی کی چند مثالیں:

جیسا کہ مذکورہ بالا سطور میں ذکر کیا گیا کہ مہاراجہ ہری سنگھ نے اپنے دورِ بھدر رواہ ۱۹۲۱ء-۱۹۲۲ء کے دوران علاقہ چنتہ اور جائی کا بھی دورہ کیا۔ بقول مسٹر غلام چوگانی ”مہاراجہ ہری سنگھ اپنی رانی کو اپنے ساتھ سیر و تفریح کے لئے جائی کی خوشنوا دی کے ایک گوشے میں لے گیا۔ اتفاقاً اُس کی نظر ایک بکروال پر پڑی۔ بکروال نے آداب بجالاتے ہوئے استقبال کیا اور اپنی روایتی مہمان نوازی سے اُن کو خوش کیا۔ باتوں باتوں میں مہاراجہ کو یہ معلوم ہوا کہ اُس بکروال کے چار بکرے مفت میں کیمپ کے لئے لئے گئے ہیں۔ راجہ نے واپس آتے ہیں منتظمان کو ڈانٹا اور بکروال کو بکروں کی قیمت دلوادی۔“

مسٹر چوگانی مزید بیان کرتے ہیں کہ — ”سرگباشی مہاراجہ ہری سنگھ کو اُن کے والد غلام قادر چوگانی نے جائی کے دورے کے دوران دیکھا تھا۔ مہاراجہ ہری سنگھ نے جائی میں رعایا کے جم غفیر میں سینکڑوں بوجھ بردار بوڑھوں اور جوانوں کو دیکھا جن میں لہہ چوگانی بھی شامل تھا جو جرات مندی اور حق گوئی میں اپنی مثال آپ تھا۔ اُس نے مہاراجہ جی سے عرض کیا کہ ہم رعایا پر سخت ظلم ہوتا ہے۔ ذیلدار حکم کرتا ہے کہ سب تجارت پیشہ لوگ اشیائے خوردنی اٹھا کر کیپ کی طرف چلیں، ہمیں حکم ماننا پڑتا ہے۔ مہاراجہ صاحب کی خاطر تو قاطر بان بھدر رواہ نگر سے چیزیں لاسکتے ہیں مگر سب دوکانداروں کو بیگاری بنا کر کیپ میں لانا کہاں کا انصاف ہے؟ مہاراجہ ہری سنگھ جی نے چوگانی کی شکایت مبنی بر صداقت قرار دی اور جملہ تاجروں کو ہمیشہ کے لئے ”بیگار“ سے مستثنیٰ قرار دے دیا —“

کلہوتران کے حاجی منکو بٹ کا کہنا ہے کہ — ”کلہوتران (علاقہ بھلیس) کا ایک وفد مہاراجہ صاحب کو پیش ہوا اور عرض کیا کہ ماسٹر روشن لال ساکنہ ریلہ نے کلہوتران سکول کو گندہ منتقل کر لیا ہے، جو اُس کے اپنے گاؤں کے نزدیک پڑتا ہے۔ مہاراجہ موصوف نے موقع پر ہی سکول کو اپنی جگہ (یعنی کلہوتران) شفٹ کرنے کے احکامات صادر کئے —“ وہ مہاراجہ بہادر کی انصاف پروری کے تیسرے واقعے کا تذکرہ یوں کرتے ہیں — ”ایک دفعہ تحصیلدار بھدر رواہ، بھلیس جا رہا تھا جائی پہنچ کر اُس نے خود تو لذیذ غذائیں کھائیں مگر پاکی بردار پہلوانوں کو بھوکا رکھا۔ اُن میں مشہور زمانہ جملی پہلوان بھی شامل تھا۔ جائی سے روانگی کا حکم ہوا تو اوپر باچھدار کے قریب جملی پہلوان نے پاکی زمین پر رکھ دی اور دوسرے پاکی بردار پہلوانوں کو لے کر اپنی راہ لی۔ تحصیلدار کی شکایت پر جملی پہلوان کو مہاراجہ ہری سنگھ کے دربار میں بلایا گیا۔ پیشی کے دوران جملی پہلوان نے عرض کیا۔ ”مہاراج، تحصیلدار صاحب نے تو جائی کے مقام پر خود خوب کھانا تناول کیا مگر ہم سب ”بیگاریوں“ کو بالکل بھوکا رکھا۔“

ہم نے بھوک سے نڈھال ہو کر ہمت ہار دی۔ کھانا تو جانوروں کو بھی کھلایا جاتا ہے لیکن ہمیں اُن سے بھی بدتر خیال کیا گیا۔ اس کے بعد مہاراجہ صاحب نے پاکی برداری کی رسم کو ختم کر دیا اور پہلوانوں کی پیبا کی اور صاف گوئی کی داد بھی دی —“

۱۹۳۰ء میں ریاست جموں و کشمیر میں

بھدرواہ کا ادغام:

مہاراجہ نے اپنی جاگیر بھدرواہ کی ترقی کے لئے بہت سے اقدامات اٹھائے۔ راجہ امر سنگھ کی وفات تو پہلے ہی یعنی ۱۹۱۲ء میں ہو چکی تھی لیکن مہاراجہ پر تاپ سنگھ بھی ۱۹۲۵ء میں چل بسا۔ کیونکہ اُس کی اپنی کوئی اولاد زینہ نہیں تھی، اس لئے اُس کے بیٹے راجہ ہری سنگھ کو اُس کی جگہ زینت تخت کیا گیا۔ اب بھدرواہ جاگیر کا مالک ساری ریاست کا حکمران اور مہاراجہ بن گیا۔ اس سے قبل بھدرواہ جاگیر کا درجہ محض ایک جاگیر کا تھا لیکن ہری سنگھ نے مہاراجہ بننے ہی جاگیر کا درجہ بدل دیا۔ اُسے ذاتی جاگیر کے بجائے ریاست یا مملکت کا نام دیا گیا۔ آفیسر انچارج جاگیر کے عہدے کو ڈائریکٹر پرائیوٹ ڈومین میں تبدیل کیا گیا۔ مہاراجہ بننے کے بعد اُس کی بھدرواہ نواسیوں کے تئیں ہمدردیاں اور بڑھ گئیں۔ انہیں ملازمتوں میں بھی حصہ ملنے لگا۔ بھدرواہ اور پونچھ جاگیروں کے لوگوں کو پشتینی باشندہ ریاست ہونے کے حقوق حاصل نہیں تھے، جس وجہ سے تعلیم یافتہ ہونے کے باوجود وہ ریاستی سرکار کی ملازمتوں کے حقدار تصور نہیں ہوتے تھے۔ یہ مسئلہ راجہ کے دورہ بھدرواہ پر بھی اُس کے گوش گزار ہوا تھا۔ مہاراجہ نے ایک فرمان مجریہ ۲۱ اکتوبر ۱۹۲۷ء کی رُو سے اس اہم مسئلہ کو حل کر دیا۔ اُن جاگیروں کے باشندے ریاست جموں و کشمیر کے مستقل باشندے قرار دے دئے گئے۔ بھدرواہ نواسیوں کو بھی ملازمتوں میں حصہ ملنے لگا اور یہاں تعلیم، صنعت اور حفظانِ صحت کے میدان میں بھی پیش رفت ہوئی۔

۱۹۲۸ء میں موضع ڈھٹکی کی تحصیل کے ایک باشندے رستم خان نے ڈائریکٹر

بھدر رواہ ڈومین کے ایک آرڈر کے خلاف مہاراجہ کے پاس اپیل کی۔ زمین سے جڑے ہوئے کچھ دوسرے مسلوں جیسے سڑکوں، جنگلوں یا دفاتر میں استعمال ہونے والی اراضی کے معاوضے کی ادائیگی میں آنے والی قانونی رکاوٹوں نے مہاراجہ کو جاگیر بھدر رواہ کی آئندہ حیثیت پر نظر ثانی کرنے پر مجبور کیا اور بالآخر بھدر رواہ کی ذاتی جاگیر کو ۱۹۳۰ء میں ریاست جموں و کشمیر میں مدغم کیا گیا۔ اُس کا درجہ گھٹ گیا اور یہ ضلع اودھم پور کے ساتھ ایک تحصیل کے طور پر شامل ہو گئی۔ اس سلسلہ میں جاگیروں کے ریاست میں ادغام کے لئے قائم کی گئی کمیٹی کی سفارشات پر عمل کرتے ہوئے جاگیروں کی حیثیت ہمیشہ کے لئے ختم کر دی گئی۔

مہاراجہ ہری سنگھ کی پریشانیوں میں اضافہ:

۱۹۲۵ء میں ہری سنگھ کے مہاراجہ کی گدی پر بیٹھنے کے بعد اُس کی ذمہ داریوں میں بھی اضافہ ہوتا گیا۔ ہندوستان کی شمالی مغربی سرحدوں پر واقع ہونے کی وجہ سے ریاست جموں و کشمیر حکومت برطانیہ کے لئے ایک کلیدی اہمیت کی حامل تھی۔ کیونکہ روس، چین، مغربی ایشیاء اور مڈل ایسٹ وغیرہ کے ممالک اس کے بالکل قریب واقع تھے۔ اس دوران مہاراجہ ہری سنگھ نے کئی بار برطانیہ کا دورہ کیا اور ۱۹۳۰ء میں راؤنڈ ٹیبل کانفرنس میں بھی شرکت کی۔ دوسری طرف برصغیر ہند کے سیاسی حالات نئی کروٹ لے رہے تھے۔ ریاست جموں و کشمیر میں بھی کچھ ایسے حالات رونما ہوئے جن کی وجہ سے مہاراجہ ہری سنگھ کی پریشانیوں میں اضافہ ہوا۔ مہاتما گاندھی کی قیادت میں آزادی ہندوستان کی تحریک زوروں پر تھی جس میں بلا لحاظ مذہب و ملت ہندوستان کے سب لوگ شامل تھے۔ انگریز سرکار ”تقسیم کرو اور حکومت کرو“ کی پالیسی پر کاربند رہ کر ہندو مسلم فسادات کو ہوا دے رہی تھی۔ مہاراجہ ہری سنگھ اور انگریزوں کے درمیان

اختلافات بڑھ رہے تھے کیونکہ مہاراجہ نے ریڈیڈنٹ کمشنر کو واپس کر دیا تھا۔ دوسری طرف جموں جیل میں قرآن شریف کی توہین اور عید گاہ جموں میں خطبہ عید کے واقعات کی ملکی اخبارات نے بڑی تشہیر کی۔ مہاراجہ نے حالات پر قابو پانے کے لئے جموں سے سات مسلمان نمائندوں اور کشمیر سے دس مسلمان لیڈروں کو سری نگر کے شاہی محلات میں بلایا اور ان سے بات چیت کی۔ مسلمان لیڈروں نے ایک کمیشن کے تقرر کا مطالبہ کیا۔ لیکن کچھ اختلافات رونما ہونے کی وجہ سے یہ بات چیت کسی نتیجے پر پہنچے بغیر ختم ہو گئی اور بالآخر جلے جلوسوں کا ایک سلسلہ جاری ہو گیا۔ وادی اور جموں کے علاوہ پونچھ اور میر پور کے مسلمانوں میں بھی بے چینی پھیل گئی۔

مہاراجہ ہری سنگھ نے متذکرہ بالا سترہ مسلمان نمائندوں کو بغاوت کی سرگرمیوں میں ملوث ہونے کا الزام دینے کے بعد گرفتار کیا جس سے وادی میں ہڑتال ہوئی جو ان کی رہائی تک قریباً سترہ دن جاری رہی۔ اسی اثناء میں اتر پردیش کے ایک شعلہ بیان مسلمان عبدالقدیر نے جامع مسجد سرینگر میں ایک پُر جوش تقریر حکومت وقت کے خلاف کر ڈالی اور مسلمانوں کے حقوق کی پامالی کا ذکر کیا۔ عبدالقدیر کی تقریر کو باغیانہ تقریر قرار دے کر اُس پر مقدمہ چلایا گیا اور ۱۳ جولائی ۱۹۳۱ء کو اُس کے لئے تین سال قید سخت کی سزا کا فیصلہ سنایا گیا۔ مسلمانوں کا ایک جم غفیر سنٹرل جیل کے باہر پہلے ہی جمع ہو چکا تھا۔ جو مشتعل ہو کر کر بے قابو ہو گیا۔ اُس جلوس پر گولیاں چلائی گئیں جس سے سات اشخاص شہید ہو گئے۔ اُن کی لاشوں کو جامع مسجد میں ایک بڑے جلوس کی شکل میں لایا گیا۔ ہزار ہالوگوں کے ہجوم کو منتشر کرنے کے لئے پولیس نے پھر گولی چلائی جس کے نتیجے میں مزید دس لوگ جاں بحق ہو گئے۔ مجموعی طور پر ان سترہ لاشوں کو احاطہ زیارت نقشبند میں سپردِ خاک کیا گیا۔ کشمیر کی تاریخ میں ۱۳ جولائی ۱۹۳۱ء کا دن ایک بڑے سیاسی انقلاب کا پیش خیمہ تھا۔ ہر سال یہ دن ”یوم الشہداء“ کے طور منایا جاتا ہے۔ جموں میں پنجابی مسلمانوں کے جتھے جمع ہو کر جموں کی طرف روانہ ہوتے

رہے، جنہیں ہزاروں کی تعداد میں گونوا کیا گیا اور جیلوں میں قید کیا گیا۔ اُن کو ”احرار“ کے نام سے پکارا جاتا تھا۔ بقول نرسنگھ داس نرگس — ”ریاست کے ہندو مجموعی طور پر حکومت کی پشت پر تھے لیکن مسلمان جن کی آبادی ریاست میں ۷۸ فیصد تھی، حکومت سے بالکل مطمئن نہیں تھے۔ وہ ہر قیمت پر مہاراجہ کو اختیارات سے معزول کرنے کے درپے تھے۔ چنانچہ ریاست کے کونے کونے میں ریاستی مسلمانوں نے ایک زبردست تحریک شروع کر دی۔ وائسرائے ہند نے کشمیر کے انگریز ریزیڈنٹ کی معرفت ایک ایسے کمیشن کا تقرر عمل میں لائے جانے کی تجویز پیش کی جس سے ریاستی مسلمانوں کی شکایات کا ازالہ کیا جاسکے۔ لیکن مہاراجہ نے انگریز ممبران کے تحت کمیشن بنائے جانے کی تجویز کو منظور نہیں کیا۔ اس کے برعکس مہاراجہ نے اپنے چیف جسٹس کے تحت ایک تحقیقاتی کمیٹی مقرر کی لیکن اُس سے نہ تو ریاستی مسلمان مطمئن ہوئے اور نہ ہی برطانوی حکمران۔ مہاراجہ کو حکومت برطانیہ نے ایک بار پھر تحقیقاتی کمیشن مقرر کرنے کے لئے اصرار کیا جس میں مسلمان جج ہائی کورٹ بھی شامل ہو۔ مہاراجہ نے اُس تجویز کو اپنی ہائی کورٹ کی توہین پر محمول کیا۔ خیالات بد سے بدتر ہوتے گئے۔ ادھر سے آل انڈیا مسلم کانفرنس نے مہاراجہ کی حکومت کے خلاف ملک بھر میں ایک مہم شروع کر دی۔ جلے جلوسوں اور ہڑتالوں نے زور پکڑا۔ حالات کا مقابلہ کرنے کے لئے حکومت نے سختی برتنا شروع کر دی۔ ایک نوٹیفکیشن کے اجراء کے ردِ عمل میں جگہ جگہ گرفتاریاں شروع کی گئیں —“

گوانسی کمیشن کا قیام:

حکومت برطانیہ نے جو آئے دن ریاست میں ریاستی مسلمانوں کا ساتھ دے رہی تھی اور اُن کی شکایات کو رفع کرنے کے لئے مہاراجہ پر دباؤ ڈال رہی تھی، مہاراجہ کو چوبیس گھنٹوں کے اندر اندر حالات پر قابو پانے اور آرڈی نینس واپس لینے

پر آمادہ کیا۔ وقتی طور پر مقید اشخاص کو رہا کیا گیا اور شکایات کا ازالہ کرنے کے لئے ایک کمیشن کی تقرری عمل میں لائی گئی جو ”گلائی کمیشن“ کے طور پر موسوم ہوا۔

مسٹر بی. جے. گلائی کی صدارت میں ایک چار غیر سرکاری ممبران پر مشتمل کمیشن ۱۲ نومبر ۱۹۳۲ء کو مقرر ہوا جس کے دو ممبران مسٹر غلام احمد عشائی اور پنڈت پریم ناتھ بزاز وادی کشمیر سے اور چوہدری غلام عباس اور مسٹر لوک ناتھ شرما جموں سے نامزد ہوئے۔ بد قسمتی سے جموں کے ہندو ممبر لوک ناتھ ایڈوکیٹ مقامی ہندو اشخاص کے دباؤ میں آ کر دستبردار ہو گئے۔ تاہم گلائی کمیشن نے اپنا کام جاری رکھا۔ بالآخر کمیشن نے شکایات کی تحقیقات کرنے کے بعد حکومت کو بہت سی تجاویز پیش کیں جن میں سے کچھ پر عملدرآمد بھی ہوا۔ جیسے سرکاری ملازمتوں میں تعلیمی معیار کا تعین اور زمینداروں کو حق ملکیت دیتے وقت زیند رانہ کی معافی وغیرہ۔ صوبہ جموں میں فرقہ وارانہ فسادات کی تحقیقات مسٹر ٹلسٹن کے سپرد کی گئی۔ حکومت اُس کمیٹی کی سفارشات پر مناسب اقدامات نہ کر سکی اور صورت حال یہاں تک بگڑ گئی کہ ”ہندوؤں اور مسلمانوں نے اپنے مسلح رضا کار تیار رکھے تھے جس سے امن عامہ سخت خطرے میں پڑ گیا تھا اور حکام کو اپنی ذمہ داری کا کوئی احساس نہ تھا۔ بلکہ اُن کا کردار ایک دوسرے پر ذمہ داری ڈالنے کا تھا۔“

(”تاریخ ڈوگرہ دیس“ از نرسنگھ داس نرگس، ص: ۷۵۴)

۱۹۳۲ء میں مہاراجہ نے ریاست میں پریس کی آزادی بحال کرنے کا اعلان کیا جس سے ”رنیر“ اور ایک آدھ اخبارات پر سے پابندی اٹھائی گئی۔ ۱۹۳۷ء میں اخبارات کی کل تعداد تقریباً ساٹھ تک پہنچ چکی تھی۔ اصلاحاتی کمیشن کے قیام کے بعد اس کمیشن کی سفارشات پر عمل کرتے ہوئے سرکاری ملازمتوں میں کم سے کم معیار کے تعین پر وادی کی ہندو آبادی اور جموں کے ہندوؤں میں بڑی بے چینی پھیل گئی کیونکہ اس کا بیلا واسطہ فائدہ مسلم امیدواروں کو ملتا تھا جو مقابلتہ کم تعلیم یافتہ تھے۔

سماجی اصلاحات:

ڈوگرہ خاندان کے دوسرے حکمرانوں کی نسبت مہاراجہ ہری سنگھ کے دور میں بہت سی سماجی اصلاحات عمل میں آئیں جن میں کچھ سماجی بدعتوں پر قانونی طور پر پابندی شامل تھی۔ اس کے علاوہ مختلف محکموں کے قیام اور تعلیمی اداروں اور عدالتوں کی منظوری بھی دی گئی۔

مہاراجہ ہری سنگھ نے سماجی اصلاحات کے تحت ۱۹۲۹ء میں ۱۶ سال سے کم عمر میں تمباکو نوشی، کم سنی میں لڑکے لڑکیوں کی شادی اور عصمت فروشی پر پابندی کے سلسلہ میں قوانین وضع کئے۔ راجپوتوں میں دختر کشی کے رواج کو ختم کرنے کی اپیل کی گئی۔ بیواؤں کی دوبارہ شادی کی قانونی طور پر اجازت دی گئی اور راجپوتوں کے زراعت پیشہ سے تعلق رکھنے والے کنہوں کے ساتھ کئے جانے والے بھید بھاؤ کو مٹا کر ان کو اپنی برادری میں شامل کیا گیا۔ ۱۹۳۲ء میں ہریجنوں کو مندروں میں جانے اور پرارتھنا کرنے کی اجازت دے دی گئی۔ اس کے علاوہ لداخ میں زمانہ قدیم سے چلی آرہی ایک بیوی سے دو یا دو سے زیادہ بھائیوں کی شادی کی رسم پر روک لگا دی گئی۔ زمینداروں کی بہتری کے لئے قانون انتقال اراضی کے ذریعہ ان کے حقوق محفوظ کئے گئے۔ ٹھاگور لوگوں کو بیگار کی رسم سے مستثنیٰ قرار دے دیا گیا، گوکہ باقی لوگ اس ظلم کی چکی میں پستے رہے۔ بہت سے سماجی نوعیت کے محکمے قائم کئے گئے جن میں امداد باہمی، پبلک ورکس، ٹاؤن پلاننگ اور محکمہ صحت شامل ہیں۔ بھدر رواہ کی منصبی پولیس سٹیشن، فاریسٹ ڈویژن اور شفا خانہ وغیرہ محکمے بھی اسی دور میں قائم کئے گئے۔ جموں سے سرینگر تک کی شاہراہ جو ”بانہال کارٹ ویلی روڈ“ کے نام سے موسوم ہوئی کے ساتھ ساتھ بہت سی سڑکیں تعمیر کی گئیں۔ ۱۹۴۵ء میں بنوت۔ بھدر رواہ روڈ کا باضابطہ طور پر افتتاح ہوا۔ کچھ شہروں اور قصبوں میں پرائمری سطح تک تعلیم لازمی کر دی گئی اور سکولوں

کی تعداد میں بتدریج اضافہ کیا جاتا رہا، جس سے ۱۹۲۴ء تک سکولوں اور کالجوں کی تعداد دوگنی ہو گئی۔ تعلیم بالغاں شروع کی گئی اور آسان اردو کو ذریعہ تعلیم بنا دیا گیا۔ اساتذہ کی تربیت کے لئے سرینگر اور جموں میں دو تربیتی ادارے قائم کئے گئے اور ان اصلاحات کا اثر بلا واسطہ طور پر بھدرواہ کے علاقہ جات پر بھی پڑتا رہا۔

زرنگھ داس نرگس کی تحریر کے مطابق مہاراجہ نے اپنی تقریر جو ماہ جنوری ۱۹۲۶ء کو ایک استقبالیہ تقریب کے دوران کی، میں یہ کہا کہ ”— بطور حکمران میرا کوئی مذہب نہیں بلکہ سارے مذاہب میرے ہی ہیں اور اپنا دھرم انصاف ہے۔ میرا کام سب کو برابری سے دیکھنا ہے۔ میں جہاں تک ہو سکے انصاف سے کام کروں گا۔“ (”تاریخ ڈوگرہ ولیس“ از: زرنگھ داس نرگس، ص: ۷۴۳)

پرچاسبھا کا قیام:

کمیشنوں کی سفارشات پر عمل کرتے ہوئے مہاراجہ ہری سنگھ نے ۷۵ ممبران پر مشتمل ”پرچاسبھا“ کا قیام عمل میں لایا، جس میں اولاً منتخب افراد کی تعداد ۳۳ تھی جو بعد میں بڑھا کر ۴۰ کر دی گئی۔ اس سبھا میں بھدرواہ کے ایک ماہر قانون اور شریف انفس دانشور کو توال شیوالال منتخب ہوئے۔

قانون مستقل باشندہ ریاست:

مہاراجہ ہری سنگھ نے اپنی تاج پوشی کے دوران ہی محسوس کیا کہ ریاست کی سرکاری ملازمتوں میں باہر کے لوگ تعینات ہو رہے ہیں۔ اس لئے کچھ عرصہ کے بعد ہی اُس نے عام لوگوں کی بہبودی کے لئے مستقل باشندہ ریاست کا قانون بنایا جس کی زو سے ریاست کے ایسے اشخاص جن کے آباؤ اجداد ۱۸۸۵ء سے ریاست میں آباد چلے آ رہے ہیں ان کو ہی ملازمتوں میں ترجیح دی جانے لگی۔

مہاراجہ ہری سنگھ کی اصلاحات عام لوگوں کی عرصہ دراز سے چلی آرہی
 مشکلات کا ازالہ کرنے کے لئے ملٹری نہ تھیں اور بد قسمتی سے اُس کے ریاست سے باہر
 دوروں پر جانے، پولو اور شکار کھیلنے کے دوران عام لوگوں کو سرکاری اہلکاروں کے
 رحم و کرم پر چھوڑے جانے کی وجہ سے اُن تک ان اصلاحات کے فائدے نہیں پہنچے۔
 مہاراجہ کی عدم موجودگی کی وجہ سے کچھ ظالم اہلکاروں کی طرف سے لوگوں پر ظلم و ستم
 توڑے جانے کی اطلاعات کی عدم فراہمی جیسے کچھ ایسے مسائل تھے جن کے ردِ عمل میں
 لوگوں میں ناراضگی کی آثار نمایاں ہو رہے تھے۔ مہاراجہ اہلکاروں کی کمزوریوں سے
 بالکل بے بہرہ تھا۔ اسی نوع کی مختلف وجوہات کی بناء پر اُس وقت کے وزیر برائے
 خارجہ امور و سیاسی امور سر ایلین بینر جی مستعفی ہو کر یہاں سے واپس چلے گئے۔

تحریک حریت کشمیر اور اس کا

صوبہ جموں کے علاقوں پر اثر:

ریاست جموں و کشمیر میں شخصی راج کے خلاف تحریک آزادی کی چنگاریاں
 مہاراجہ رنبیر سنگھ کے دورِ حکومت میں ہی ظاہر ہونا شروع ہو گئی تھیں؛ جب ۱۸۷۸ء۔
 ۱۹۷۹ء میں قحط زدہ لوگوں کے لئے پنجاب سے منگوائے گئے غلے میں سرکاری اہلکاروں
 کے ہاتھوں ہیرا پھیری کی وجہ سے ہزاروں کشمیری فاقہ کشی کا شکار ہو کر لقمہ اجل بن
 گئے تھے اور کچھ لوگ پنجاب اور ریاست کے دوسرے حصوں کی طرف ہجرت کرنے
 پر مجبور ہو گئے تھے۔ اس سے قبل — ”۱۸ اپریل ۱۸۷۸ء کے روزِ وادی کشمیر کے
 صنعتی مزدوروں نے ایک جگہ جمع ہو کر اپنے مطالبات منوانے کے لئے ایک جلوس
 نکالا۔ دیوان کرپارام نے کرنیل بجے سنگھ کی پلاٹون کو اُن نہتے مزدوروں کا محاصرہ
 کرنے کا حکم دیا۔ اُن فوجیوں نے لوگوں کا قافیہ تنگ کیا اور اُن کو پل حاجی راتھر کی
 طرف دھکیل دیا۔ اُس بھگدڑ میں کئی لوگ زخمی ہوئے اور تقریباً ۲۸ مظاہرین کو دریا میں

دھکیل کر شہید کر دیا گیا۔ جب مزدوروں نے اپنے شدید ردِ عمل کا مظاہرہ کیا تو اس تحریک کے قائد رسول شیخ اور ان کے کچھ ساتھیوں کو قلعہ شیر گڑھی میں لایا گیا، جہاں پہلے انہیں تازیانے لگائے گئے اور پھر بیڑیاں اور طوق پہنا کر قید کر دیا گیا۔ رسول شیخ اور عیسیٰ پال نے اُسی حالت میں جان دے دی۔ اُن کے علاوہ بہت سے شال باف قصبہ جبک کے جیل میں ڈال دئے گئے۔ ۲۹ اپریل ۱۸۶۷ء کا دِن کشمیر کی تاریخ میں ایک یادگار دِن بن گیا۔^۱

اسی طرح سے — ”۲۲ جولائی ۱۸۶۷ء کی صبح کوریشم خانہ سرینگر کے ہزار ہا مزدوروں پر جو حضوری باغ میں جمع ہو کر اپنے ۳۵ سرکردہ مزدوروں کی رہائی کا مطالبہ کر رہے تھے“ فوج نے حملہ کر دیا اور بے شمار لوگ نیزوں، راج بھالوں کی نوکوں اور گھوڑوں کی ٹاپوں اور ڈنڈوں سے زخمی ہوئے۔^۲

مہاراجہ پرتاپ سنگھ نے مہاراجہ زبیر سنگھ کے انتقال (۱۸۸۵ء) کے بعد گدی سنبھالی۔ انگریز ریذیڈنٹ سر آئیور سینٹ جان کے فتوے پر مہاراجہ پرتاپ سنگھ نے ایک فرمان جاری کیا جس کی رُو سے حکومت کا کام ایک کونسل کے سپرد کیا گیا۔ اُس دور میں کوئی خاص واقعہ پیش نہیں آیا۔ آخر کار ۱۹۲۵ء میں مہاراجہ کا انتقال ہوا اور راجکمار ہری سنگھ تخت نشین ہوا۔ مہاراجہ پرتاپ سنگھ کے دورِ حکومت میں اگرچہ کافی اصلاحات عمل میں آئیں تاہم لوگوں کی بہت سی مانگیں تھیں جن کی طرف دھیان نہیں دیا جانے لگا۔ ۱۹۲۳ء میں پہلی بار ایک منظم سیاسی مہم کا آغاز ہوا۔ لارڈ ریڈنگ وائسرائے جب کشمیر کے دورے پر آیا تو اُسے تعلیم یافتہ لوگوں نے ایک میمورنڈم پیش کیا جس میں کاشتکاروں کے حقوق، مالکانہ بحال کرنے، مسلمانوں کو سرکاری ملازمتوں میں مناسب نمائندگی دینے، بیگار کی ظالمانہ رسم کو ختم کرنے اور مسجدوں پر حکومت کے

۱۔ رسالہ ”انجمن“ کشتوازیہ سیر کشتوازیہ ص: ۱۱۵

۲۔ ”تاریخ اقوام کشمیر“ (دیباچہ) محمد دین فوق

نا جائز قبضے کو ختم کر کے واگڈا کو کونے اور ایسے ہی کمی مطالبات درج تھے۔ اُن مطالبات سے مہاراجہ آگ بگولہ ہو گیا اور اُس میمورنڈم پر دستخط کرنے والے کئی رہنماؤں کو جلاوطن کر ڈالا اور اُن کی جائیدادیں ضبط کر لی گئیں۔ حکومت اور تعلیم یافتہ نوجوانوں کے درمیان یہ ٹکراؤ آزادی کی تحریک کا دوسرا سنگ میل ثابت ہوا۔ مہاراجہ نے لوگوں کی بھلائی کے لئے کچھ اچھے کام بھی کئے لیکن وہ پریس اور سیاسی تنظیموں کا بڑا مخالف تھا۔

مہاراجہ پر تاپ سنگھ کے بعد مہاراجہ ہری سنگھ ۱۹۲۶ء میں تخت نشین ہوا اور اُس نے دورانِ جشن تاجپوشی لوگوں کی بھلائی اور فرقہ وارانہ ہم آہنگی وغیرہ کے بارے میں بہت اچھی تقریر کی۔ اُس تقریر سے لوگوں کی حکومت کے ساتھ بڑی اُمیدوں نے جنم لیا۔ مگر بد قسمتی سے مہاراجہ ہری سنگھ بہت سی وجوہات کی بناء پر لوگوں کی اُمیدوں پر پورا نہیں اُتر سکا۔ مہاراجہ موصوف نے ریاست میں بہت سی آئینی اور سماجی اصلاحات عمل میں لائیں اور بہت سے سرکاری محکمے کھولنے کا اہتمام کیا — ”لیکن ملک کی آمدنی کا بیشتر حصہ جاگیرداروں، فوج اور مہاراجہ کے ذاتی اخراجات پر خرچ ہو جاتا تھا جب کہ مالی وسائل محدود تھے —“

اس پر ۱۹۲۸ء میں ریاست کے فارن اور پولیٹیکل مسٹر بینرجی نے اخباروں کے لئے یہ بیان دے کر استعفیٰ دے دیا کہ —

”ریاست کی کثیر مسلمان آبادی جہالت، غربت اور پسماندگی کی وجہ سے جانوروں کی سی زندگی بسر کر رہی ہے اور ریاست کی مجموعی حالت غیر تسلی بخش ہے۔ عوام اور حکمران میں کوئی رابطہ نہیں ہے اور لوگوں کو اُن کی شکایات حکومت تک پہنچانے کا کوئی وسیلہ نہیں۔ حکومت کی مشینری بوسیدہ ہے اور اُسے عوام سے کوئی ہمدردی نہیں ہے۔ ریاست میں رائے عامہ کو کچل دیا گیا ہے اور نہ ہی پریس کی آزادی کا نام و نشان ہے۔“ اُس نے گھر کے بھیدی کی طرح حکومت کے ڈھکے چھپے عیبوں کو منظر عام پر لا دیا۔

رسالہ ”انجمن“ کشواڑا سیر کشواڑی، ص ۱۱۸

بھندرو لہ کی تاریخ و ثقافت / بشیر بھندرو لہی

ایک مورخ نے اُسے آزادی کی پہلی چنگاری سے تعبیر کیا ہے۔^۱

ایک غیر جانب دار عیسائی وزیر کے اس بیان سے حکومت کی بنیادیں ہل گئیں۔ اس بیان پر شمالی ہندوستان کے کئی اخبارات کافی عرصہ تک چرچہ کرتے رہے۔ تعلیم یافتہ مسلم نوجوان، دیگر ذاتوں اور فرقوں کے کم خواندہ اشخاص کو بڑے اور اہم عہدوں پر دیکھ کر حکومت سے پہلے ہی نالاں تھے۔ اس بیان نے سونے پر سہاگے کا کام کیا اور اس کے نتیجے میں کئی سیاسی تنظیموں نے جنم لیا۔ نوجوانوں کو ”یقین ہو گیا کہ جب تک اس نظام حکومت کا خاتمہ نہ ہو، جاگیردارانہ نظام، کنبہ پروری، نااہل نوازی اور فرقہ پرستانہ طریق کار کا خاتمہ نہیں ہو سکتا۔“^۲

جہاں وادی میں شیخ محمد عبداللہ اور اُن کے ساتھیوں نے ”ریڈنگ روم“ پارٹی کی بنیاد ڈالی وہیں جموں اور اس کے جوانب میں چوہدری غلام عباس اور اے آر ساغر وغیرہ نے ”ینگ مینز ایسوسی ایشن“ کو منظم کیا۔ اس دوران کچھ واقعات بھی پے در پے رونما ہوئے جن سے مسلمانوں کے جذبات کو ٹھیس پہنچی۔ مثلاً ۱۹۳۱ء میں ریاسی میں ایک مسجد شہید کی گئی۔ کوٹلی میں مسلمانوں کو نماز ادا کرنے سے روک دیا گیا اور جموں میں ایک غیر مسلم کانشیبل نے جان بوجھ کر قرآن شریف کی بے حرمتی کی۔ ان واقعات کے ردِ عمل میں حکومت کے خلاف احتجاجی جلسے اور جلوس شروع ہوئے اور دوسری جانب ایک انگریز سیاح کے خانساں عبدالقدیر نے خانقاہ معلیٰ میں ایک انقلاب انگیز تقریر کے ذریعہ مسلمانوں کو سیاسی آزادی دینے اور اُن پر سے غلامانہ پابندیاں ختم کرنے کی حکومت وقت کو تلقین کی۔ حکومت نے خائف ہو کر عبدالقدیر کو گرفتار کر کے ۱۳ جولائی ۱۹۳۱ء کے روز سنٹرل جیل سرینگر میں ایک خصوصی عدالت کے سامنے پیش کیا۔ اُس واقعہ کے خلاف مظاہروں کا ایک سلسلہ شروع ہو گیا اور ہزاروں لوگوں پر

۱۔ ”کشمیر میں اُردو“ (جلد اول) مطبوعہ کلچرل اکیڈمی، ص: ۹۳

۲۔ ”کشمیر میں اُردو“ (جلد اول) مطبوعہ کلچرل اکیڈمی، ص: ۹۲

مشتمل ایک جلوس جیل کی طرف بڑھ کر قدیر کی رہائی کا مطالبہ کرنے لگا۔ مظاہرین پر پولیس نے اندھا دھند گولیاں چلائیں جن سے ستائیس (۲۷) افراد موقع پر ہی ہلاک ہو گئے اور لاتعداد لوگ زخمی ہو گئے۔ (کچھ مورخین نے یہ تعداد سترہ بتائی ہے) دوسرے دن شہداء کے جنازے کے ساتھ لوگوں کے ایک جم غفیر نے شرکت کی جو بازاروں سے گھومتا ہوا درگاہ نقشبند میں انہیں سپرد خاک کر کے اختتام پذیر ہوا۔ شہر کو فوج کے حوالے کر کے شیخ عبداللہ اور چوہدری غلام عباس کو ہزاروں ساتھیوں کے سمیت گرفتار کیا گیا۔ اس قسم کی مار دھاڑ اور کارندوں کی گرفتاری کے خلاف غم و غصے کی ایک لہر دوڑ گئی۔ ۱۹۳۱ء کو ہی شملہ کے مقام پر ”آل انڈیا کشمیر کمیٹی“ کا قیام عمل میں آیا جس میں علامہ اقبال کے علاوہ کئی دوسرے مرکزی لیڈروں نے حصہ لیا۔ اللہ رکھا ساغر بھی جموں سے اُس میں شمولیت کے لئے گئے اور وادی سے بھی کچھ سرکردہ لیڈروں نے اُس میں شرکت کی۔

اکتوبر ۱۹۳۱ء میں تحریک احرار کے کچھ سرکردہ قائدین نے سرینگر میں مہاراجہ اور اُس کے وزیراعظم ہری کرشن کول سے مل کر اس مسئلہ کو بات چیت کے ذریعے سلجھانے کی کوشش کی لیکن اُن کی کوئی پیش نہ چلی۔ جب یہ لوگ پنجاب واپس پہنچے تو بقول اسیر کشتواڑی — ”سارا پنجاب کشمیر چلو۔ کشمیر چلو“ کے نعروں سے گونج اُٹھا اور آزادی کشمیر کے متوالے رضا کاروں نے سر پر کفن باندھ کر ریاست کی سرحدیں عبور کرنے کا بیڑہ اٹھایا۔ پہلی یورش سیالکوٹ کی جانب سے ہوئی۔ حکومت کا اندازہ تھا کہ زیادہ سے زیادہ پانچ ہزار رضا کار جموں تک آپائیں گے، جنہیں آسانی کے ساتھ گرفتار کیا جاسکے گا لیکن دیکھتے ہی دیکھتے دس ہزار سے بھی اوپر لوگ گرفتاریاں پیش کرنے کے لئے جموں پہنچے تو مقامی پولیس بدحواس ہو گئی۔ دوسری طرف ایک مسلمان کارکن کو دن دھاڑے ایک ڈوگرہ آفیسر نے برسر عام نوک سنگین سے سینہ چھید کر شہید کر ڈالا تو پنجاب کے کونے کونے سے مسلمان نوجوان جہلم کے راستے ”کشمیر چلو۔ کشمیر چلو“ کے نعروں سے لگاتے ہوئے نکل پڑے۔ تیسری جانب رضا کاروں نے تین

دن کی سرتوڑ ہمت کے بعد کوہالہ پورہ کاپل اپنے قبضہ میں لے لیا۔ چنانچہ انگریزوں نے رضا کاروں کو روکنے لئے پنجاب میں بھی گرفتاریاں عمل میں لائیں۔ پنجاب سے تقریباً پینتالیس (۴۵) ہزار نو جوان گرفتار ہوئے۔ پچاس (۵۰) ہزار سے زائد رضا کار دوسرے صوبوں سے بھی شامل ہوئے — شیخ عبداللہ اور ان کے ساتھیوں مرزا محمد افضل بیگ، خواجہ غلام محمد صادق، مولانا مسعودی اور چوہدری غلام عباس وغیرہ نے تحریک جاری رکھنے کا فیصلہ کیا۔ حکومت نے انہیں جھٹ سے گرفتار کر کے جیلوں میں بند کیا۔ راجہ ہری کرشن کول نے ”نوٹیفکیشن۔ ایل“ جاری کر دیا۔ اس قانون کے تحت ہزاروں بے گناہ جیلوں میں ٹھونے گئے اور جا بجا ٹکلیاں نصب کر کے برسرعام چابکوں سے لوگوں کی کھالیں اڈھیڑ دی گئیں اور مشتعل ہجوموں پر انت ناگ، شوپیاں، بارہمولہ اور سوپور میں بے دھڑک گولیاں برسائی گئیں۔ بالآخر حکومت ہند نے مہاراجہ کو چوبیس گھنٹے کا نوٹس دیا کہ مہاراجہ فی الفور اعلان کر دے کہ:

۱. مسجدوں کی واگزاری، قانون گاؤ کشی، اجازت خطبہ و اذان اور

مذہبی آزادی، حقوق مزارع ان کے متعلق جلد از جلد تحقیقات

کر کے عوامی مطالبات جائز حد تک منظور کئے جائیں۔

۲. ایک غیر جانب دار برطانوی آئی۔ بی۔ ایس۔ آفیسر چیف منسٹر

مقرر کیا جائے۔

مہاراجہ کو عوامی مطالبات اور برطانوی حکومت کے دباؤ کی وجہ سے یہ مشورہ

ماننا پڑا۔ مذکورہ نوٹیفکیشن منسوخ ہوئی۔ سیاسی قیدیوں کو عام معافی دی گئی اور ایک

تحقیقاتی کمیشن مقرر ہوا۔ جموں میں نومبر ۱۹۳۱ء کو برطانوی فوجوں کو امن بحال کرنے

کے لئے بھیجا گیا۔ بیرونی جتھوں پر پابندی لگا دی گئی۔ گلانی کمیشن تقرر کا اعلان ہوا۔^۱

اس کمیشن نے بہت سی سفارشات پیش کیں جن میں سیاسی اور مذہبی معاملات

رسالہ ”انجمن“ کشتواڑ جولائی تا اگست ۲۰۰۱ء

میں پابندیاں اٹھائے جانے، مزارعان کو مالکانہ حقوق دینے، ملازمتوں میں مسلمانوں اور دیگر فرقوں کو آبادی کے لحاظ سے مناسب تناسب میں بھرتی کرنے، پریس اور تقریر کی آزادی بحال کرنے جیسے معاملات شامل تھے۔ اس کمیشن کی سفارش کے نتیجے میں ریاست میں ایک اسمبلی کا قیام عمل میں آیا۔ جس کا ایک اہم فریضہ حکومت کو صرف مشورہ دینے تک محدود تھا۔ سب اختیارات مہاراجہ کے ہاتھ میں تھے۔ اس ریاستی اسمبلی کے ۷۵ ممبران میں سے ۳۳ ممبر نمبرداروں، پجاریوں، مولویوں، خطاب یافتہ جاگیرداروں، پینشنروں اور ٹڈل پاس مردوٹروں کے ذریعے منتخب ہوتے تھے جن کی تعداد کل آبادی کا چھ فی صد تھا۔ باقی ۴۲ ممبر نامزد کئے جاتے تھے۔

یہاں یہ بات بھی قابل ذکر ہے کہ بھدرwah جاگیر کی مسلم آبادی پر بھی جموں اور کشمیر میں رونما ہوئے حالات کا بلا واسطہ طور پر گہرا اثر پڑا اور یہاں بھی جلسے جلوس منعقد ہونے لگے۔ جس کی پاداش میں یہاں کے کچھ سرکردہ لیڈروں کو گرفتار کر کے ملک کیوں پر چڑھایا گیا اور چابکوں سے زدوکوب کیا گیا۔ ان لیڈروں میں چوہدری غلام احمد گنائی (محلہ حویلی)، غلام رسول ملک (محلہ صرافاں) اور نشی دلاور بخش (محلہ قلعہ) شامل تھے۔ برطانوی حکومت کے دباؤ کے تحت باقی لیڈروں کے ساتھ ان مقامی لیڈروں کو بھی رہا کیا گیا۔

مسلم کانفرنس کا قیام:

اکتوبر ۱۹۳۲ء میں سرینگر کی پتھر مسجد میں آل جموں و کشمیر مسلم کانفرنس کی بنیاد پڑی۔ شیخ محمد عبداللہ اس کے صدر اور چوہدری غلام عباس جنرل سکریٹری منتخب ہوئے۔

یہ واقعہ نشی دلاور بخش نے راقم الحروف سے ۱۹۵۳ء میں بیان کیا تھا اس وقت وہ اپنے اہل و عیال سمیت رام بن کے مقام پر سکونت پذیر تھے۔

ابتداء میں مسلم کانفرنس کا منتہائے مقصود صرف یہ رہا کہ متوسط طبقے کے مسلمانوں،
نوجوانوں اور تعلیم یافتہ افراد کے لئے سرکاری ملازمتیں حاصل ہوں، کیونکہ کشمیری
مسلمانوں کی غالب اکثریت ریاست میں اقتصادی لحاظ سے تیسرے درجہ پر تھی اور وہ
غربی، جہالت اور مفلسی سے گھرے ہوئے تھے۔ اس تنظیم کا پہلا اجلاس ۱۳، ۱۵، ۱۶
اکتوبر ۱۹۳۲ء کو شیخ محمد عبداللہ کی صدارت میں ہوا۔ شیخ صاحب نے عید کے خطبے کی
ممانعت، قرآن پاک کی توہین اور جولائی ۱۹۳۱ء کے واقعات کو بہت افسوسناک قرار
دیا اور کہا کہ مسلم کانفرنس کی تحریک کسی بھی صورت میں فرقہ وارانہ نہیں ہے۔ یہ سبھی
لوگوں کی تکالیف دور کرنے کے لئے ہے، خواہ وہ مسلم ہو، سکھ ہو یا ہندو ہو۔

مسلم کانفرنس کے کل سات اجلاس ریاست کے مختلف مقامات پر منعقد ہوئے،
جوعلی الترتیب سرینگر، میرپور، سوپور، سرینگر، پونچھ اور پھر سرینگر میں ہوئے۔ اُن کی صدارت
شیخ محمد عبداللہ، میاں احمد یار خان، چوہدری غلام عباس اور غلام محمد صادق نے کی۔

۱۹۳۵ء میں مسلم کانفرنس کا اجلاس چوہدری غلام عباس کی صدارت میں
سرینگر میں منعقد ہوا۔ انہوں نے اُس موقع پر مسلم کانفرنس کے پروگرام پر تبصرہ کرتے
ہوئے کہا —

”مسلمانوں کی حقوق طلبی کی مہم غیر مسلموں کے حقوق غصب کرنے کے
لئے نہیں ہے بلکہ تمام رعایا کے حقوق کی حفاظت اور حمایت کے لئے شروع کی گئی ہے
اور جدوجہد کے نتائج سے صرف مسلمان ہی نہیں بلکہ تمام قومیں مساوی طور پر
بہرہ ور ہوتی ہیں۔“

۱۸ مئی ۱۹۳۶ء کو آل جموں و کشمیر مسلم کانفرنس کے اہتمام سے ”یوم ذمہ دار
حکومت“ منایا گیا، جس میں سب فرقہ کے لوگوں نے حصہ لیا۔ اُسے ”یوم سیاہ“ کا نام
بھی دیا گیا ہے۔

مذکورہ اجلاسوں سے پہلے مسلم کانفرنس کے ”میرپور“ میں منعقدہ اجلاس (۱۹۳۳ء) کے بارے میں کامریڈ کرشن دیو سیٹھی نے لکھا ہے کہ تحریک حریت میں ”— اس خطہ کے عوام نے جوش و جذبے سے شمولیت اختیار کی۔ میرپور کا ضلع واحد ضلع ہے جہاں تحریک کو کچلنے کے لئے سلس بری کی رہنمائی میں گورافوج طلب کی گئی اور مارشل لاء لگا کر تحریک کو کچلا گیا۔ یہ ٹھیک ہے کہ بعض مقامات پر فرقہ وارانہ بلوے ہوئے لیکن گہرائی میں جا کر دیکھا جائے تو یہ فرقہ وارانہ کم طبقاتی زیادہ تھے کیونکہ اُس میں نشانہ ہندو سا ہو کار تھے۔ غریب ہندو نہیں۔ اُس تحریک میں صوبہ صادق شاہ اور باتا خان پھانسی پر چڑھائے گئے — تحریک حریت کے ساتھ اس خطہ کی زبردست شمولیت کے باعث مسلم کانفرنس نے اپنا دوسرا اجلاس ۱۹۳۳ء میرپور میں منعقد کیا۔ ابھی تک اس خطہ کے مختلف شہروں میں شہیدوں کی موجود قبریں گواہ ہیں کہ مہاراجہ کے سپاہیوں کی گولیوں کا اُس خطہ کے لوگ کیسے شکار ہوئے۔“^۱

”بھمبر کے راجہ سلطان خان کی یاد بھی لوگوں کے دلوں میں باقی ہے جسے دھوکے سے جموں بٹلا کر اندھا کر کے قلعہ باہواور قلعہ گچت میں قید کر کے مردا دیا گیا۔ پونچھ سے باغ جاتے ہوئے سری نگ کے مقام پر وہ درخت اُس علاقے کے عوام کی جنگ مزاحمت کے گواہ ہیں جن پر ”ملی خان“ اور ”سبز علی خان“ کو لٹکا کر پھانسی پر چڑھا دیا گیا اور ان کی کھالوں میں بھوسہ بھر کر رکھا گیا تاکہ عوام کو عبرت ہو —“^۲

راشٹریہ سیوک سنگھ کا قیام:

۱۹۳۳ء میں آر. ایس. ایس نے ریاست کے مختلف حصوں میں اپنی شاخیں قائم کیں۔ دیکھتے ہی دیکھتے جموں، سانہ، اودھم پور، کوٹلی، میرپور اور کٹھوہ کے علاوہ کشمیر

۱ ”یادِ رفتہ“ از کرشن دیو سیٹھی، ص: ۲۲

۲ ”یادِ رفتہ“ از کرشن دیو سیٹھی، ص: ۲۱-۲۲

(سرینگر) اور دیگر قصبہ جات میں اس تنظیم نے اپنا کام شروع کیا۔ بھدر رواہ میں بھی اس کی شاخ قائم کی گئی جس میں شامل نو جوانوں کی روزانہ تربیت دی جانے لگی۔ سفید قمیص اور نکر میں ملبوس یہ نو جوان ہاتھوں میں ڈنڈے لے کر مختلف قسم کی کسرتوں میں مصروف رہتے تھے۔

دوسری طرف آل انڈیا کانگریس کی قیادت، خاص طور پر پنڈت نہرو اور مہاتما گاندھی نے شیخ عبداللہ پر ڈورے ڈالنے شروع کئے۔ اُس ہی نزدیکی نے شیخ محمد عبداللہ کو مسلم کانفرنس کو نیشنل کانفرنس میں بدلنے کا حوصلہ بخشا۔

۱۶ مئی ۱۹۳۷ء کو مسلم کانفرنس کا پانچواں اجلاس پونچھ میں منعقد ہوا جس کی صدارت شیخ عبداللہ نے کی۔ شیخ صاحب نے اپنی صدارتی تقریر میں یوں کہا: ”صدیوں کے مظلوم انسان، جواب تک پالتو جانوروں کی سی بُری زندگی بسر کرتے تھے، ایک بار اُٹھے، جنیں گے یا مر گئے۔ قید و بند کی تکالیف، نیزوں اور گولیوں کی بوچھاڑ، ہیبت اور تلکیاں، لاشی چارج اور جرمانے اور سزا دینے کے لئے بڑے بڑے ٹیکس..... کوئی بھی انہیں روک نہیں سکے۔“^۱

چھٹی کانفرنس جموں میں ۲۷ تا ۲۹ مارچ ۱۹۳۸ء کو منعقد ہوئی۔ اُس میں شیخ عبداللہ نے کہا — ”سرمایہ دار، ہندو راج کو خطرہ ہے، کہہ کر کہیں ”ہندو دھرم اور ہندو مذہب کو خطرہ“ کہہ کر لوگوں کو بھول بھلیوں میں پھنسا لیتا ہے اور اُن کی توجہ اُن کی تکلیفوں سے ہٹا لیتا ہے۔ جو اکاؤنٹ کا سرمایہ دار مسلمان کہیں بھی ریاست کے کسی حصے میں موجود ہے، وہ نہ صرف آپ کی تحریک سے الگ رہتا ہے بلکہ بر وقت مشکلات حکومت کا ساتھ دے کر تحریک آزادی کو کچلنے سے باز نہیں آتا۔“^۲

دوسری طرف ۱۹۳۷ء میں عید گاہ جموں میں منعقدہ مسلم کانفرنس کے اجلاس

۱۔ ”عوامی دور“ جموں، شیر کشمیر نمبر ۸، ۱۹۷۷ء، ص: ۳۷

۲۔ ”عوامی دور“ جموں، شیر کشمیر نمبر ۸، ۱۹۷۷ء، ص: ۳۷

میں راجہ محمد اکبر خان نے اپنی تقریر میں غیر مسلموں پر مسلم کانفرنس کے دروازے کھول کر اُسے نیشنل کانفرنس میں بدلنے کی قرارداد پیش کی۔ اپنی باغیانہ تقریر کی پاداش میں راجہ صاحب پر مقدمہ چلایا گیا اور اُن کو پانچ سال کی قید با مشقت کی سزا ملی۔ یہ خبر سن کر سرینگر میں بھی مسلم کانفرنس کا ایک اجلاس ہوا جس میں غیر مسلم لیڈروں نے بھی شرکت کی اور گرفتار ہوئے۔ ضلع ڈوڈہ کے مسلم لیڈر اس تحریک میں پیش پیش رہے۔ بھدر رواہ، کشنواڑ، ڈوڈہ میں اس تحریک میں صرف مسلم لیڈران ہی شامل رہے۔

مسلم کانفرنس کی آل جموں و کشمیر نیشنل کانفرنس میں تبدیلی:

مارچ ۱۹۳۸ء میں آل جموں و کشمیر مسلم کانفرنس کا سالانہ اجلاس جموں شہر میں منعقد ہوا جس کی صدارت شیخ محمد عبداللہ نے کی۔ اُس اجلاس میں ایک تجویز پیش ہوئی کہ ”وقت آیا ہے جبکہ مسلم کانفرنس کا نام نیشنل کانفرنس میں تبدیل کرنے کی ضرورت محسوس ہو رہی ہے۔“ مسلم کانفرنس کی کچھ آئینی پیچیدگیوں کی وجہ سے اس تجویز پر بحث کرنا معرض التواء میں ڈالا گیا۔ بالآخر پنڈت نہرو اور مہاتما گاندھی کی کوششوں کے نتیجے میں ۱۱ جون ۱۹۳۹ء کو مسلم کانفرنس کے اجلاس منعقدہ زیر صدارت خواجہ غلام صادق آل جموں و کشمیر مسلم کانفرنس کو ”آل جموں و کشمیر نیشنل کانفرنس“ میں تبدیل کر دیا گیا۔ اس طرح سے ریاست میں نیشنل کانفرنس کی بنیاد پڑی۔ اُس اجلاس میں شیخ عبداللہ، بخشی غلام محمد، پنڈت جلال کلم، شام لال، صراف، سردار بدھ سنگھ وغیرہ نے بھی شرکت کی۔ اس کی ورکنگ کمیٹی میں ہندو اور سکھ بھی شامل کئے گئے۔ بھدر رواہ میں اُس دوران مسلم کانفرنس بدستور قائم رہی۔ اُس وقت نیشنل کانفرنس نام کی یہاں پر کوئی تنظیم نہیں تھی۔ بقول خواجہ غلام رسول آزاد ————— ”میں بحالیات کے سلسلے میں

جون ۱۹۳۸ء تک بھدر رواہ میں رہا۔ اسی دوران میری جیل سے رہائی کے بعد بھدر رواہ میں تحصیل نیشنل کانفرنس کی پہلی کمیٹی کا انتخاب عمل میں آیا جس میں ملک غلام رسول صاحب کو صدر اور مجھے سکریٹری چنا گیا۔ صدر کے ساتھ مشورے کے بعد میں نے ایک دفتر قائم کیا اور عبدالعزیز خان کو آفس سکریٹری مقرر کیا۔ ہمارا پہلا کام بھدر رواہ کے ہر گاؤں میں کمیٹیاں قائم کرنا تھا۔

(بحوالہ ”جدوجہد“ صفحہ: ۷۰-۷۱)

مسلم کانفرنس قائم رکھنے کا فیصلہ:

کچھ عرصہ نیشنل کانفرنس کا ساتھ دینے کے بعد چوہدری غلام عباس اور مولانا محمد یوسف شاہ کی قیادت میں ”مسلم کانفرنس“ قائم رکھنے کا فیصلہ کیا گیا۔ ان حالات کا اثر موجودہ ضلع ڈوڈہ اور خاص طور پر بھدر رواہ کے سیاسی حالات پر بھی پڑا۔ لوگوں نے ۱۹۳۲ء سے لے کر ۱۹۳۸ء تک مسلم کانفرنس کا ہی ساتھ دیا اور جون ۱۹۳۸ء کے بعد کچھ لوگ نیشنل کانفرنس میں شامل ہو گئے۔ مسلم کانفرنس میں کوئی غیر مسلم شامل نہیں ہوا۔ ۱۹۴۷ء کے سیاسی حالات، ملکی تقسیم اور صوبہ جموں میں ہوئے فسادات کے نتیجے میں یہاں کے مقامی حالات میں بھی کافی تبدیلی آئی۔ اس سے پہلے چوہدری غلام عباس اور اللہ رکھا ساغر نے مسلم کانفرنس کے قائدین کی حیثیت میں بھدر رواہ ڈوڈہ اور کشتواڑ کے دورے کئے۔ مسلم کارکنان نے ان کا جگہ جگہ والہانہ استقبال کیا۔ پہلی بار چوہدری صاحب بھدر رواہ سے جانی کے راستے کشتواڑ اور وہاں سے سرینگر چلے گئے۔ اس سلسلہ میں چوہدری غلام عباس کی خودنوشت سوانح حیات ”کشمکش“ سے کچھ اقتباسات درج کئے جاتے ہیں جن سے مسلم کانفرنس اور نیشنل کانفرنس کے قیام اور شیخ عبداللہ کے نظریہ میں تبدیلی اور اسکے مضمرات پر چنداں روشنی پڑتی ہے۔ چوہدری عباس نے اپنی مذکورہ سوانح حیات جو انہوں نے ۱۹۴۷ء تک کٹھوعہ جیل میں مکمل کی تھی

میں مسلم کانفرنس کے قیام اُس میں شیخ عبداللہ کی شمولیت اور اس سے متعلق کئی تواریخی واقعات قلمبند کئے ہیں۔ انہوں نے اس بات کی بار بار وضاحت کرنے کی کوشش کی ہے کہ مسلم کانفرنس کی بنیاد مہاراجہ ہری سنگھ کی بنیادیں اکھاڑنے کے لئے نہیں پڑی تھی البتہ ریاست میں مسلمانوں کی حالت زار اُن پر توڑے جانے والے ظلم و ستم اور فوجی بربریت جس کا مظاہرہ سرینگر جیل اور پونچھ راجوری کے فرقہ وارانہ فسادات دبانے کے لئے کیا گیا تھا، وہ رُک سکے اور مسلمانوں کو بھی سرکاری ملازمتوں اور اسمبلیوں میں آبادی کے تناسب سے حصہ ملے۔ ان ہی باتوں کو مد نظر رکھتے ہوئے مسلم کانفرنس کے نمائندوں نے مہاراجہ صاحب سے کئی بار ملاقاتیں کیں لیکن اُن کے عامرانہ طرزِ عمل اور حکمرانی کے زعم نے مسلمانوں کو بجائے نزدیک آنے کے دُور ہی کیا۔ اپنے مطالبات جب مہاراجہ بہادر کو ایک یادداشت کی صورت میں پیش کئے گئے تو ملاقات کا شرف تو بخشا گیا لیکن ————— ”اگست کا مہینہ تھا“ وقت مقررہ پر ہم مہاراجہ کے محل پہنچے۔ ہمارے سامنے ایک کرسی خالی پڑی تھی۔ کافی دیر کے بعد مہاراجہ آیا اور پُر تمکنت انداز کے ساتھ سامنے والی کرسی پر بیٹھ گیا۔ مجھے خیال تھا کہ بتیس لاکھ مسلمانوں کے نمائندوں کے ساتھ اُن کا حکمران خندہ پیشانی سے گفتگو کرے گا اور بے گناہوں پر جو پچھلے دنوں گولی چلائی گئی تھی، اُس کے لئے ابتداء میں ہی اظہارِ معذرت کرے گا لیکن اُس کے طرزِ عمل کو دیکھ کر میری تمام قیاس آرائیوں پر پانی پھر گیا۔ ————— تقریباً سب نے جھک کر سلام کیا۔ میرے قریب ہی شیخ محمد عبداللہ کھڑے تھے۔ بعض اصحاب تو فرش بوس ہو کر تعظیم بجالائے۔ جب میمورنڈم ختم ہو گیا تو مہاراجہ اٹھ کے چپکے سے محل کی طرف چل دیا۔ ملاقات کا مقصد تو یہ تھا کہ ہماری شکایات، کا ازالہ ہو۔ ہم سے انصاف کیا جائے لیکن محل کے بظاہر خوشگوار مگر بہ باطن مسموم فضا، سوگوار ماحول، اکثری اور تنہائی، گردنیں، کھینچی اور سکوی ہوئی پیشانیاں۔ حکمران اور رعایا کے درمیان ابھی اس مصنوعی اور غیر فطری حفظ مراتب سے یہ اندازہ لگ سکتا تھا کہ حکمران

کو اپنی رعایا سے یہ جائز شکایات بھی سُننا گوارہ نہیں۔ اُسی روز مجھے قطعی طور پر یقین ہو گیا کہ ہاتھوں میں کاسہ گدائی لے کر منت سماجت کر کے قوم کو منزل مقصود کی طرف بڑھایا نہیں جاسکتا — آزادی جیسی بیش قیمت نعمت در یوزہ گری سے نہیں لی جاسکتی، یہ زور بازو حاصل ہوگی — میں سمجھتا ہوں کہ شہدائے اور مجروحین سے ہمدردی کے طور پر یہی تلافی کافی سمجھی گئی کہ ہمیں قصر شاہی میں آکر میمورنڈم پیش کرنے کی اجازت دی گئی —۔“^۱

۱۹۳۲ء میں مسلم کانفرنس کے قیام کے پہلے اجلاس میں اس تنظیم کے اغراض و مقاصد وغیرہ مرتب کئے جانے کے بعد وہ لکھتے ہیں — ”مسلم کانفرنس عالم وجود میں آنے سے پچیس (۳۲) لاکھ مسلمانوں کا ایک مرکز بن گیا۔ اُس سال شیخ عبداللہ صدر کانفرنس مقرر ہوئے اور میں معتمد عمومی۔ مسلمانوں کی جدوجہد، مصائب و آلام اور قید و بند کا ایک ہی حامل تھا وہ مسلم کانفرنس تھی۔ جس کی عمارت پر حکومت کی مشین گنوں سے ابھی آرنچ نہ آئی تھی۔ لیکن آہ کہ جب اس کی بنیادوں کے کھوکھلا ہونے کا وقت آیا۔ ہمارے اپنے تشقت و نفاق کا سیلاب جو ذاتی اغراض اور سیاسی عزائم نے پیدا کیا تھا، اس شیشہ باپائی دیوار کو بہالے گیا اور ہماری مخصوص مصلحتوں نے مسلمانوں کی اس ایک ڈھال کو زبردہ من کر دیا۔“^۲

میر واعظ اور شیخ عبداللہ کے درمیان

اختلافات کی خلیج:

”تحریک کے دوسرے سال ہی سری نگر میں میر واعظ اور شیخ عبداللہ کے درمیان شدید اختلافات رونما ہونے شروع ہو گئے۔ اختلافات کی یہ باہمی جنگ یقیناً

۱۔ ”کشمکش“ از: چوہدری غلام عباس، ص: ۹۵ تا ۹۴

۲۔ ”کشمکش“ از: چوہدری غلام عباس، ص: ۱۲۱

میر واعظ کو احساس ہو چلا تھا کہ عبداللہ اب ہماری خاندانی پوزیشن کو ملیا میٹ کر دے گا اور میر واعظ کا قدیم وقار اور اعتبار ختم ہو جائے گا۔ ادھر شیخ عبداللہ جانتے تھے کہ جب تک میر واعظ کا گھریسیائی مذہبی اور قومی لحاظ سے سالم و ثابت ہے وہ کشمیر کا واحد لیڈر نہ بن سکے گا۔ نتیجہ یہ ہوا کہ یہ جنگ اس تیزی سے چھڑ گئی کہ اس کا ختم جانا اب آسان نہیں تھا — کشمیر کے دونوں لیڈروں کی باہمی سر پھٹول میں شخصی حکومت کی چاندی تھی۔“^۱

اپنی اسیری کے دوران انہوں نے بہت سی اسلامی کتب کا مطالعہ کیا جن میں قرآن کریم کے بہت سے تراجم، سیرت النبیؐ کی تمام جلدوں کا مطالعہ کرنے کے بعد وہ اس نتیجے پر پہنچے کہ ”خدا کو سمجھنے اور اس کی توحید کا قائل ہونے کے لئے قرآن کی رہنمائی از بس ضروری ہے اور خدا اور اس کی مقدس کتاب کو سمجھنے اور اس پر ایمان لانے کے لئے حضور پر نور کو پہچاننا ناگزیر ہے۔“ وہ مزید لکھتے ہیں کہ ”اسلامی کتب کے مطالعہ کے دوران مجھے اتفاقاً تلک کی ترجمہ بھگوت گیتا کا ایک نسخہ مل گیا۔ بھگوت گیتا گہرے مطالعہ کی محتاج ہے۔ اس کتاب کی ابتداء ہی ظلم کے خلاف سے ہوئی ہے۔ بقول قرآن حکیم خدا تعالیٰ نے ہر قریہ اور ہر بستی میں انسانی اصلاح کے لئے اپنے مرسل مبعوث کئے ہیں۔ ہندوستان کا یہ برصغیر بھی اس نعمت خداوندی سے محروم نہیں رہ سکتا تھا۔ ممکن ہے کہ اصل گیتا کا مصنف ایسی ہی کوئی مقدس ہستی ہو۔ سوامی و ویکانند اور سوامی رام تیرتھ کی تصنیفات بھی میری نظر سے گزریں۔ نفس کشی، گیان دھیان، ذکر و فکر، تصوف اور رُوحانیت کے تذکروں اور طریقوں سے یہ کتب بھری پڑی ہیں۔“^۲

۱۔ ”دکشمش“، از: چوہدری غلام عباس، ص: ۱۲۸

۲۔ ”دکشمش“، از: چوہدری غلام عباس، ص: ۱۳۲-۱۳۳

مسلم کانفرنس لیڈروں کا بھدر رواہ اور کشتواڑ کا دورہ:

۱۹۳۵ء ہی مسلم کانفرنس کی تنظیم نو کی گئی اور شیخ عبداللہ کی خواہش پر ۲۵-۲۶ اکتوبر ۱۹۳۵ء کو اس کا سالانہ اجلاس منعقد ہوا جس میں چوہدری عباس کو صدر منتخب کیا گیا۔ اُن کو اعتراف ہے کہ — شیخ محمد عبداللہ اُن کے رُفقاء اور مسلمانانِ کشمیر نے میری آدبگت اپنے مقدور اور وسائل سے بڑھ چڑھ کر کی۔ دریائی جلوس اور جلسہ کے انتظامات، پنڈال کی آرائش اور مندوبین کے طعام و قیام کا اہتمام سب کچھ قابلِ تعریف تھا —“

اسی دوران وہ بھدر رواہ اور کشتواڑ بھی آئے۔ وہ اس بارے میں یوں رقمطراز ہیں — ”میں نے صدارت کے ایک سال عرصہ میں تمام ریاست کشمیر کا دورہ کیا۔ بعض ضروری مقامات پر تو مجھے کئی بار جانا پڑا۔ لیکن بھدر رواہ اور کشتواڑ میں اُس سال پہلی بار گیا۔ یہاں کے مسلمان شیخ محمد عبداللہ کے مخالف اور میرے عقیدت مند تھے۔ اس دورے میں میرے دو (۲) رُفقاء بھی ہمراہ تھے۔ علاقہ کے مسلمانوں نے ہمارے استقبال کے سلسلہ میں کوئی کسر اٹھانہ رکھی۔ قدم قدم پر اپنی محبت اور مہمان نوازی کے بے بہا پھول ہماری راہ میں بکھیر دیئے اور اپنے آتش شوق کو شیفنگی اور عقیدت کے مختلف طریقوں سے ٹھنڈا کیا۔ چنانچہ بھدر رواہ سے ایک ہفتہ کے قیام کے بعد ہم جب کشتواڑ کی طرف روانہ ہوئے تو بھدر رواہ کے تمام مسلمان بلا لحاظ صغیر و کبیر ہمیں رخصت کرنے کے لئے تقریباً تین میل تک ہمارے ساتھ آئے۔ رخصت کے وقت وہ اتار روئے کہ میں خود آبدیدہ ہو گیا۔ علاقہ کے ہر عزیز بزرگ منشی رسول ملک بھی ہمارے ہمراہ تھے۔ اُن کی آنکھوں سے آنسوؤں کی جھڑی لگ رہی تھی۔ اُس رات ہمارا قیام ”جائی“ میں تھا۔ ریاست کشمیر میں یہ وادی قدرتی مناظر اور خوبصورتی کے

لحاظ سے مجھے بہت پسند ہے۔ اس کی ٹوپی کی تقریباً سات ہزار فٹ ہے۔ بھدر رواہ کے قصبے سے یہ مقام آٹھ دس میل دور ہوگا — تیسرے روز ہم کشتواڑ پہنچے اور اور وہاں ایک ہفتہ قیام کرنے کے بعد سلتھن دڑہ کے راستے سرینگر پہنچ گئے۔ جموں سے سری نگر تک تقریباً تین سو میل کا یہ پہاڑی سفر ہم نے ایک مہینے میں طے کیا۔ اس سفر میں تقریباً بیس مقامات پر جلے منعقد ہوئے اور اس پہاڑی علاقہ میں تقریباً ایک لاکھ مسلمانوں سے خطاب کیا۔ میں کئی راستوں سے جموں سے سری نگر گیا ہوں لیکن یہ راستہ شروع سے آخر تک لا جواب ہے، بشرطیکہ سیاحت اور تفریح مد نظر ہو۔“^۱

مہاراجہ ہری سنگھ کے بارے میں وہ یوں خامہ فرسائی کرتے ہیں:

” — افسوس یہ ہے کہ مہاراجہ نے مسلمانان ریاست کی شکایات کا ازالہ کرنے کی بجائے اُن کو باغی قرار دیا حالانکہ اُس وقت مسلمانوں کو مہاراجہ سے کوئی خاص پر خاش نہ تھی۔ اگر یہ بات ہوتی تو ہم بار بار مطالبات کی فہرستیں لے کر اُس کے سامنے دست سوال دراز نہ کرتے — میں مہاراجہ کے بدلے ہوئے تیور دیکھنے کے باوجود بھی اُس کی نیک نیتی کے متعلق خُسن ظن رکھتا تھا۔ اور یہ حقیقت بھی ہے کہ مہاراجہ نے ابتدائی دور حکومت میں ایسے قوانین جاری کئے جن کی وجہ سے زمین دار اور کاشت کار عناصر کو قدرے فائدہ پہنچا۔ لیکن راعی اور رعایا دونوں کی بد قسمتی یہ تھی کہ مہاراجہ کو کچھ اندرونی اور کچھ بیرونی مشیروں نے مسلمانوں کے خلاف شدت سے بدظن کر دیا تھا اور منافرت کے یہ جذبے روز بروز بڑھتے گئے — ہم نے تقریروں اور تحریروں کے ذریعہ اس غلط فہمی کو رفع کرنے کی بے حد کوشش کی لیکن یا تو مہاراجہ کو صحیح حالات سے مطلع نہ کیا گیا یا وہ خود بخود اپنے تعصب کے باعث مسلمانوں سے متنفر ہو گیا —“^۲

۱۔ ”کشمش“، از: چوہدری غلام عباس، ص: ۱۵۳

۲۔ ”کشمش“، از: چوہدری غلام عباس، ص: ۱۵۵

شیخ محمد عبداللہ کے نیشنل ازم کے بارے میں وہ یوں رقمطراز ہیں:

”۲۵ مارچ ۱۹۳۸ء کو مسلم کانفرنس کا سالانہ اجلاس جموں میں منعقد ہوا۔ جس کے صدر منتخب شیخ عبداللہ تھے۔ اجلاس سے چند یوم قبل شیخ صاحب نے خان عبدالغفار خان اور پنڈت جواہر لال نہرو سے پہلی دفعہ ملاقات کی۔ جب وہ جموں پہنچے تو اُن کے تیور بدلے ہوئے تھے اور سرحد سے نیشنل ازم کا اتنا تند و تیز جام چڑھا کر آئے تھے کہ اُس کا نشہ کبھی اتر ہی نہ سکا۔ آتے ہی اُنہوں نے میرے ساتھ بند کمرے میں نیشنل ازم کے متعلق گفتگو شروع کر دی۔ اس کے جواز اور عدم جواز کے بارے میں پہلے تو نرمی سے بحث ہوئی لیکن مجھے افسوس ہوا کہ اب یہ معاملہ بحث و تحیص اور قومی نفع و نقصان کی سرحدیں پھاند چکا تھا۔ شیخ عبداللہ کا اصرار تھا کہ تین دن تک ہونے والے اجلاس میں اس کا فیصلہ ضروری ہے۔ شیخ صاحب کی طبیعت کا پہلو واضح رہے کہ جب تک وہ دوست ہیں تو پکے دوست ہیں، لیکن جب وہ آنکھیں پھیر لیتے ہیں تو دشمنی میں بڑے سے بڑا دشمن بھی اُن کا مقابلہ نہیں کر سکتا۔ اُن کی طبیعت اور سیاسی زندگی کا سب سے بڑا سقم آزادی رائے کا فقدان رہا ہے۔ بد قسمتی سے ہمارے نصب العین اور طریق کار کے درمیان ایک نمایاں دیوار حائل ہونے کا شدید احتمال پیدا ہو گیا۔ جوں توں کر کے میں نے شیخ عبداللہ کو ہموار کر لیا اور اس طرح باہمی خانہ جنگی کی جو آندھی آگئی تھی وہ بغیر نقصان کے گزر گئی۔“

مسلم کانفرنس کی

مجلس عاملہ کا سری نگر میں اجلاس:

”اسمبلی انتخابات میں اُنیس کی اُنیس نشستیں مسلم کانفرنس کو ملیں اور ان انتخابات سے فارغ ہو کر شیخ صاحب نے سرینگر میں اندرونی اور خفیہ طور پر نیشنل ازم

”کشمکش“ از: چوہدری غلام عباس، ص: ۱۵۹-۱۶۰

کا پروپیگنڈہ شروع کر دیا اور اُن انتخابات کے ایک ماہ بعد غالباً ۲۵ جون ۱۹۳۸ء کو مجلسِ عاملہ کا اجلاس سری نگر میں طلب کیا۔ اُس سال وہی مسلم کانفرنس کے صدر تھے۔ اُس اجلاس میں کانفرنس بلانے کی غرض و غایت اسمبلی میں پارٹی لیڈر کا انتخاب اور مسلم کانفرنس کو نیشنل کانفرنس میں تبدیل کرنا تھا۔ شیخ عبداللہ کے اُمیدوار کو اُنیس ممبران اسمبلی میں سے صرف دو ووٹ حاصل ہوئے اور ہمارا اُمیدوار بھاری اکثریت سے کامیاب ہو گیا اور یہی طاقت کی کشمکش اب مسلم کانفرنس کو توڑنے کے معاملہ میں فیصلہ کن ثابت ہونے والی تھی۔ شیخ صاحب اس شکست سے بوکھلا گئے۔ مسلم کانفرنس کو نیشنل کانفرنس میں بدلنے کی شیخ صاحب کی دو دلیلیں تھیں۔ ایک یہ کہ ”گوپالا سوامی آئینگر نے اُن کے ساتھ وعدہ کر رکھا تھا کہ اگر ریاست میں نیشنلسٹوں کا برائے نام ڈھانچہ قائم ہو جائے تو حکومت اصلاحات کے سلسلہ میں ایک انقلاب انگیز قدم اٹھانے کے لئے تیار ہوگی اور کم از کم دو عوامی منسٹر حکومت میں شامل کر لئے جائیں گے۔ دوم یہ کہ میرے ساتھ اب چند غیر مسلم سیاسی کارکن شامل ہو کر قومی کام کرنا چاہتے ہیں۔“ شیخ صاحب کی یہ دونوں باتیں بے معنی تھیں۔ نہ تو آئینگر ریاست میں اصلاحات نافذ کر کے مسلمانانِ ریاست کی سیاسی پوزیشن مضبوط کرنا چاہتا تھا کیونکہ اس طرح مستقبل قریب میں ہی راجہ ہری سنگھ کی متبدانہ اور آمرانہ طاقت کے ختم ہونے کا احتمال تھا اور نہ ہی غیر مسلموں سے کوئی فرد نیک نیتی سے مسلمانوں کے ساتھ شامل ہو کر ہندو اقلیت کے پاؤں پر کلہاڑا مارنے کا مرتکب ہو سکتا تھا۔

”حقیقت یہ ہے کہ شیخ صاحب کے یہ پانچ معتمد علیہ ہندو آئینگر کے ایجنٹ تھے۔ یہ مسلمانوں کی سیاسی اور قومی تنظیم سے جس کا مظہر انتخابات اسمبلی کے نتائج تھے خوف زدہ اور پریشان ہو گئے تھے۔ اس لئے وہ مسلم کانفرنس کی مضبوط جماعت کو توڑ کر مسلمانوں کی وحدت ملی کو پاش پاش کرنا چاہتے تھے۔“

”کشمکش“ از: چوہدری غلام عباس، ص: ۱۶۹-۱۷۰

” — شیخ عبداللہ کے پیش نظر اُس وقت گنتی کے چند ہندوؤں کی رفاقت تھی اور حکومت کی جانب سے محکمانہ طاقت کا وعدہ فردا اور بین الاقوامی ذاتی شہرت اور کانگریس کے ظاہری مسکور کن سامانِ زیست و زیبائش۔ شیخ عبداللہ صاحب اُن چیزوں کو ہر حال میں حاصل کرنا چاہتے تھے۔ اُس وقت بھی محسوس نہ کیا اور اِس وقت بھی وہ اِس احساس سے قطعاً عاری ہیں —“^۱

شیخ محمد عبداللہ کے ساتھ

غلام عباس کا اختلاف:

”آخر کار شیخ عبداللہ اور میرے درمیان کشمکش نے طول پکڑ لیا۔ شائستہ نوک جھونک کے بعد نوبت انتہائی ترش کلامی اور تلخ گوئی تک پہنچ گئی اور اِس طرح اجلاس کسی تصفیہ کے بغیر منتشر ہو گیا۔ یہ ظاہر تھا کہ اب شیخ عبداللہ اور میری سیاسی اور قومی راہ بالکل الگ الگ اور متضاد تھی۔ دراصل تاریخ کشمیر میں یہ بڑا منحوس دن تھا جب وحدتِ ملی اور قومی شیرازہ بندی کے قصر فلک بوس کی آہنی بنیادوں کو کانگریس اور مہاسبھا کے تعلق کی وجہ سے پاش پاش کر دینے کی طرح ڈالی گئی۔ جس کی انتہا کا یہ عالم ہے کہ آج اِس کے باعث کشمیری مسلمان ہی نہیں بلکہ تمام ملتِ اسلامیہ سو گوار ہے۔ ایسی صورتِ حال میں اصلاحِ حال کی تمام راہیں مسدود ہو جانے کا کلی احتمال تھا۔ اس لئے میں نے مصلحتاً مجلسِ عاملہ میں رائے شماری سے اجتناب کیا۔ میرا یقین تھا کہ کچھ عرصہ بعد شیخ صاحب اپنی کوتاہ اندیشی اور کمزوری کو محسوس کر کے خود بہ خود راہ پر آجائیں گے۔ لیکن آئندہ سیاسی حالات کی رفتار اسلامیانِ ریاست کی متحدہ قوت میں انتشار اور جماعتی حیثیت میں قومی غداری کے ارتکاب کا باعث ہو گئی۔“^۲

۱۔ ”کشمکش“ از: چوہدری غلام عباس، ص: ۱۶۹-۱۷۰

۲۔ ”کشمکش“ از: چوہدری غلام عباس، ص: ۱۷۱

فروری ۱۹۳۹ء میں جب شیخ عبداللہ اور چوہدری عباس وغیرہ جیلوں سے رہا ہوئے تو اُن دو لیڈروں کے درمیان پھر سے مراسم کا سلسلہ قائم ہوا۔ چند ایک شرائط کے تحت مسلم کانفرنس کو "نیشنل کانفرنس" میں تبدیل کرنے کی تجویز کی عباس صاحب نے بھی حامی بھری۔ اُسی دوران مئی ۱۹۳۹ء میں محمد علی جناح بھی کشمیر آئے اور مسلم کانفرنس کی طرف سے ہی اُن کی خدمت میں سپاسنامہ پیش کیا گیا۔ اُس وقت شیخ محمد عبداللہ اور چوہدری عباس اکٹھے ہی اُن سے ملاقات میں شامل تھے۔ اُس سپاسنامے کے جواب میں جناح نے کہا کہ..... "ریاست میں مسلمانوں کی بھاری اکثریت کی وجہ سے مسلمان لیڈروں کا فرض ہے کہ وہ نہ صرف غیر مسلموں کی تالیفِ قلوب کریں بلکہ اُن کو سیاسی گاڑی کا ایک پہیہ سمجھ کر ساتھ چلائیں....." ۱

مجلسِ عاملہ کے اجلاس میں طے شدہ شرائط پر شیخ صاحب اور اُن کے ساتھی قائم نہ رہے جن کی رُو سے چوہدری عباس نے نیشنل کانفرنس میں شامل رہنے کی حامی بھری تھی۔ وہ لکھتے ہیں کہ..... "اگر شیخ عبداللہ اور اُن کے ساتھی باہمی یثاق پر قائم رہتے تو شاید نیشنل ازم ہی عوام کے درد کا مداوا ہو سکتا تھا۔ لیکن ایسا نہیں ہوا۔ یہ یقیناً اچھا ہوا کہ نیشنل کانفرنس آج سے دس سال قبل معرضِ وجود میں آئی اور زیادہ اچھا ہوا کہ ناقابلِ اصلاح "کشمیری گاندھی" بہت جلد اپنے اصلی رُوپ میں مسلمانوں کے سامنے آ گیا..... ابھی نیشنل کانفرنس معرضِ وجود میں بھی نہیں آئی تھی کہ شیخ محمد عبداللہ پہلے دہلی میں پنڈت نہرو سے ملے اور واپسی پر لاہور پہنچ کر "ٹریبون" اخبار کے ذریعہ ایک بیان میں کانگریس کی تعریف کے گیت گانے لگے۔ کانگریس کی مدح سرائی میں اُن کے بیانات کا سلسلہ جاری رہا....." ۲

۱ "کشمکش" از: چوہدری غلام عباس، ص: ۱۷۱

۲ "کشمکش" از: چوہدری غلام عباس، ص: ۱۸۰

چوہدری عباس اور شیخ عبداللہ کے درمیان

تعلقات مزید کشیدہ:

اسمبلی میں اسلحا ایکٹ (جس کی رو سے ہندو راجپوتوں کو اسلحہ اور بازو در کھنے کی اجازت دے دی گئی) اور ہندی سے متعلق ایکٹ کی منظوری کے دوران مسلم کانفرنس گروپ کے احتجاج کے باوجود نیشنل کانفرنس ممبران کی خاموشی پر چوہدری غلام عباس اور شیخ عبداللہ کے درمیان زبردست اختلافات پیدا ہو گئے۔ لوگوں کے اصرار اور بدلے ہوئے حالات کے تقاضوں کے تحت چوہدری غلام عباس مسلم کانفرنس کے احیاء کا اعلان کرنے پر مجبور ہو گئے۔ صوبہ جموں کے مسلم رہنماؤں نے اپنی پوری حمایت کا انہیں یقین دلایا اور اُن کے مقبوضہ کشمیر (آزاد کشمیر) بھیجے جانے تک اُن کا ساتھ دیتے رہے۔

چوہدری عباس اور اُن کے ساتھیوں کا

خطہ ڈوڈہ کا دوسرا دورہ:

چوہدری عباس نے ۱۹۴۲ء کے بعد جموں کے علاقوں کا پھر دورہ کیا اور دُور دراز علاقوں میں بھی مسلم کانفرنس کی تحریک میں از سر نو جان ڈالی۔ اس دورے کے بارے میں وہ لکھتے ہیں: ”اس دفعہ پھر علاقہ کی دُوری قدرتی مناظر کی فروادانی اور لوگوں کی محبت کی وجہ سے کشتواڑ، بھدرwah اور ڈوڈہ میں ہمارا بہت زیادہ وقت صرف ہوا۔ اب یہ عالم تھا کہ اُس دُور افتادہ علاقہ کے صرف مرد ہی نہیں بلکہ عورتیں اور بچے بھی قائد اعظم کی غائبانہ عقیدت اور پاکستان کے جذبے سے سرشار اور از خود رفتہ نظر آتے تھے بلکہ اُس علاقہ کی کوئی ایسی چوٹی نہیں تھی جو پاکستان کے نعروں سے نہ گونج اُٹھی ہو۔“

”کشمکش“ از: چوہدری غلام عباس، ص: ۲۴۱

اُس دورے میں اے۔ آر۔ ساغر بھی اُن کے ہمراہ تھے۔ اپنے اور شیخ صاحب کے تعلقات کے بارے میں وہ لکھتے ہیں: ”۱۹۳۱ء سے لے کر ۱۹۴۰ء تک ہم دونوں نے ایک پلیٹ فارم پر ایک مقصد کے لئے ایک جذبہ کے ساتھ کام کیا۔ یہاں تک کہ اُن دنوں ہمارا اٹھنا بیٹھا سوچنا اور عمل کرنا قریباً ایک ساتھ ہوا کرتا تھا اور یہ عجیب بات ہے کہ اس لمبے عرصے میں ہمارے درمیان کسی اصولی یا فروعی معاملہ میں کبھی اختلاف نہیں رہا۔۔۔۔۔۔ یاد رہے کہ شیخ عبداللہ میں اس کمزوری کے علاوہ (یعنی جیل سے خائف رہنا) دُنیا کے دُوسرے سیاسی کارکنوں کی طرح اور بھی بہت سی سیاسی کمزوریاں رہی ہیں۔ لیکن خدا لگتی بات ہے کہ اُن کا روشن پہلو بھی اپنی جگہ بہت نمایاں رہا ہے اور جب تک وہ ہمارے نقطہ نگاہ سے سیاسی حیثیت میں زندہ رہے، بہت بڑی خوبیوں کے مالک تھے۔ بد قسمتی یہ ہوئی کہ برہمن کی چوکھٹ پر ”شیخ“ کے صرف ایک سجدے نے اُن کو کہیں کا نہ رکھا۔ اُنہوں نے دُنیا ئے اسلام چھوڑ دی لیکن اپنی مصلحتوں کے لئے بھارت کو نہ چھوڑا۔ دیکھنا اب یہ ہے کہ پنڈت جواہر لال نہرو کے ذاتی انتہات کے باوجود بھارت کب اُن کو چھوڑتا ہے۔ یہ مقام بھی دیدنی اور عبرتناک ہوگا۔۔۔۔۔۔“

ظاہر ہے کہ چوہدری غلام عباس صاحب کی یہ پیش گوئی اگست ۱۹۵۳ء میں حرف بہ حرف درست نکلی اور اُس کے بعد کے حالات نے واقعی یہ مقام دیدنی اور عبرتناک ثابت کر دیا۔

چوہدری عباس اپنی سوانح حیات کو ان دردناک الفاظ پر ختم کرتے ہیں:

”ریاست میں ہماری آخری قید کے زمانے میں خوشگوار اور ناخوشگوار دونوں قسم کے کئی انقلاب آئے۔ پاکستان بنا۔ مشرقی پنجاب اور ریاست جموں و کشمیر میں مسلمانوں کے خون سے ہولی کھیلی گئی۔ گو میں نے اُس خون کی ہولی کو اپنی آنکھوں سے نہیں دیکھا لیکن جیل کی چار دیواری کے اندر بیٹھ کر مارنے والوں کی گولیوں کی آوازیں مرنے

”دکھش“ از: چوہدری غلام عباس، ص: ۲۵۵-۲۵۶

والے مظلوموں کی آخری چیخیں، اغوا ہونے والی معصوم دوشیزاؤں کی بے اثر آہیں اور فریادیں، ایک مجبور قیدی کی حیثیت میں کلیجہ تھام کر اپنے کانوں سے سنیں۔ اُسی آخری زمانہ قید میں جہاد کشمیر کی ابتداء ہوئی اور جب۔

’چھٹے اسیر تو بدلا ہوا زمانہ تھا‘^۱

تحریک آزادی میں صوبہ جموں کا حصہ

بلراج پوری کی نظر میں:

کامریڈ کرشن ڈیو سیٹھی، چوہدری غلام عباس اور غلام رسول آزاد (مرحوم) کی سوانح عمریوں سے جموں میں چلائی جانے والی آزادی کی تحریکوں کے بارے میں کچھ معلومات اور مواد اس کتاب کے مختلف ابواب میں درج کیا جا چکا ہے، تاہم اس ضمن میں ابھی مزید تحقیق کی ضرورت پہلے سے ہی محسوس کی جا رہی ہے۔ اس ”احساس ناگفتہ“ کے تحت ریاست جموں کے ایک مایہ ناز حقوق انسانی کے علمبردار، تیز قلم اور بے باک صحافی اور سماجی کارکن مسٹر بلراج پوری، جنہوں نے تحریک آزادی کے ابتدائی دور میں مختلف کارروائیوں میں خود بھی حصہ لیا تھا، اس ضمن میں ”کشمیر ٹائمز“ کی ۱۶ اگست ۲۰۰۰ء کی اشاعت میں ایک سیر حاصل تبصرہ شائع کیا ہے۔ جس کے کچھ اقتباسات قارئین کی دلچسپی اور تاریخی تقاضوں کو پورا کرنے کے لئے نیچے درج کئے جاتے ہیں:

”تاہم خطہ کشمیر کی تحریک آزادی کے بارے میں بیرونی، ہندوستانی اور کشمیری اسکالروں نے کافی کام کیا ہے لیکن جموں کے اس آزادی کی تحریک میں حصے کے بارے میں اس (تحقیقی کام) میں کچھ تحریر میں نہ لایا جانا صاف طور پر عیاں ہے۔ میرے خیال میں اس خطہ کے ساتھ بڑی بے انصافی اس سے بڑھ کر اور کیا ہو سکتی ہے کہ جموں کے بارے میں تحریک آزادی کے یہ اوراق خالی ہیں۔ میاں ڈیڈو، باوا جتو“

”کشمکش“ از: چوہدری غلام عباس، ۱۹۵۰ء، ص: ۱۷۱

شمس ولی راجہ محمد تنگ سنگھ والیاں جموں پونچھ اور ڈوڈہ جیسے لوک ہیر وڑوں کو بھولے۔
(یہاں کی) آرٹ موسیقی اور کلچر کے شعبے میں لافانی خدمات کو ایک طرف رکھے، ہندو
اور مسلمانوں کی اُن مشترک بزرگ ہستیوں زیارتوں، تیرتھوں کو بھی یادوں کے دریچوں
سے خارج کیجئے..... ہم نے تو اپنے ورثے کو ہی بھلا دیا ہے.....“

”..... میں اِس وقت ریاست کی تحریک آزادی کا قصہ چھیڑ رہا ہوں۔
ریاست میں اِس کا کون بانی تھا۔ یہ مہاتما بدھ سنگھ کے سوا کوئی اور نہ تھا۔ وہ اُس وقت
کے ایک پُر وقار جانے جانے والے عہدے یعنی ڈپٹی کمشنری سے مستعفی ہو گئے اور
۱۹۲۵ء میں ریاست میں اپنی نوعیت کی پہلی سیاسی پارٹی ”کسان مزدور پارٹی“ کی
بنیاد نیشنل کانفرنس کے وجود میں آنے سے چودہ سال پہلے ڈالی۔ جس کے مطالبات
تقریباً وہی تھے جو بدھ سنگھ نے پہلے ہی اٹھائے تھے.....“

”..... اُس نے ہی چوہدری غلام عباس کے ساتھ شیخ محمد عبداللہ کو مسلم
کانفرنس کو ایک سیکولر نیشنل کانفرنس میں بدلنے کے لئے رضامند کرنے کا بیڑہ اٹھایا
اور اِس کی سرگرمیوں کو جموں تک بڑھایا۔ ایک شریفانہ طرز کی غیر تحریری مفاہمت کے
تحت اِس کی قیادت دونوں خطوں کے درمیان باری باری دی جانی مطلوب تھی لیکن
کشمیری لیڈر اِس مفاہمت پر عمل پیرا ہونے میں ناکام رہے۔ جہاں تک کانفرنس
کی قیادت کا تعلق تھا، شیخ عبداللہ نمایاں طور پر ایک بڑی شخصیت تھی جس کی طرف سے
جموں کے قائدین کو کوئی حمایت حاصل نہیں ہوئی، جبکہ قومی سطح کی لیڈر شپ کے لئے
شیخ عبداللہ کا قابو میں آنا بڑی فتح تھی۔ اگرچہ نیشنل کانفرنس کو بھارتی نیشنل کانگریس کی
ہی ایک شاخ تسلیم کیا گیا تھا۔ جموں کانگریس یونٹ کام کرتی رہی۔ چوہدری محمد شفیع
اُس کا ہر اعزیز لیڈر تھا۔ اُس کے علم کے تحت ہم میں سے چند ایک نے ۹ اگست ۱۹۴۲ء
کو ”ہندوستان چھوڑ دو“ کی تحریک شروع کی، جس کا وادی میں کوئی چرچہ نہ ہوا (یعنی
اِس کی طرف وہاں کوئی متوجہ نہ ہوا) میرپور میں راجہ محمد اکبر حاجی وہاب دین، عبدالخالق

انصاری، ماسٹر روشن لال اور کرشن دیو سیٹھی جیسے لیڈروں کی کہکشاں نے تحریک آزادی کے اُس پرچم کو سر بلند رکھا۔ پونچھ میں غلام قادر بانڈے سیکولر طاقتوں میں باہمی طور پر ایک مانے ہوئے قائد تھے.....“

”..... آزادی کی اس تحریک کا سنگ میل چھپنی کے لوگوں کا وہ نعرہ تھا جس میں ”کاشتکار کو زمین ملے“ کی گونج تھی۔ بہت سے مرد قائدین جیسے موتی رام بیگروہ لالہ جگن ناتھ، امر ناتھ شرما، مستری شفیع کے علاوہ اس تحریک نے ایک مایہ ناز خاتون لیڈر جس کا نام ”نراتو“ تھا، کو سامنے لایا۔ وہ اُن لیڈروں میں ایک تھی جنہوں نے چھپنی سے اُدھم پور کی طرف لوگوں کی ایک بڑی تعداد کو ہجرت کرنے میں رہنمائی کی.....“

”..... ۱۹۴۳ء میں ایک ایکشن کمیٹی، جس کی سربراہی گوپال دت مینگنی کر رہے تھے اور جس کے جنرل سکریٹری اللہ رکھا ساگر تھے، نے جنگ کی وجہ سے قیمتوں میں اضافے کے خلاف ایک عوامی تحریک چلائی۔ احتجاجی جلوس پر شہر میں پولیس نے گولی چلائی۔ (جس کا میں ایک عینی گواہ تھا) اُس میں چار مسلمان اور تین ہندو جاں بحق ہوئے۔ جب میں صوبائی نیشنل کانفرنس کا صدر تھا، میں نے مسلمان شہیدوں کی نشاندہی کی اور ہمارے کارکنان ہر سال وہاں جا کر اُن کے ارواح کے لئے دعائے مغفرت کرتے تھے۔ یہ سلسلہ اُس وقت ختم ہوا جب مجھے نامعلوم وجوہات کی بناء پر پارٹی سے خارج کیا گیا۔ ایک اخباری ایڈیٹر کے ناٹے سے اس ساری ایجی ٹیشن کو سپر دقلم کیا تھا، جس کا ریکارڈ میرے پاس موجود ہے۔ اس سلسلہ کے دوسرے شخص جس کو ہمیں ہمیشہ یاد رکھنا چاہئے، جموں کا کامریڈ دھونتری ہے، جو ہماری ریاست سے تعلق رکھنے والا اکیلا ”بھگت سنگھ“ کا ساتھی تھا اور جسے اُس کی سرگرمیوں کی وجہ سے بطور سزا انڈومان جیل بھیج دیا گیا تھا.....“

سنت سنگھ تنج کے تحریک آزادی میں قابلِ تحسین رول کا ذکر کرنے کے بعد وہ لکھتے ہیں کہ تحریک آزادی میں کشمیر کے گراں قدر حصے کے ساتھ ساتھ صوبہ جموں کے

اُس تحریک میں کردار کو بھی تسلیم کیا جانا چاہئے تاکہ دونوں خطوں کے درمیان باہمی احترام اور اعتماد کی فضا کو فروغ مل سکے۔

شیخ محمد عبداللہ کی بھدر رواہ جیل میں

دوبارہ اسیری:

شیخ محمد عبداللہ حکومت مخالف سرگرمیوں کے الزام میں مختلف جیلوں میں نظر بند رہے۔ ۱۹۳۱ء سے ۱۹۳۳ء تک وہ قلعہ ہری پرت اور سنٹرل جیل سرینگر میں چار بار بند رہے اور پانچویں مرتبہ انہیں اپنے دیگر رفقاء کے ساتھ ۲۹ ستمبر ۱۹۳۸ء سے ۲۹ فروری ۱۹۳۹ء تک قلعہ باہو جموں اور بھدر رواہ جیل میں زیر حراست رکھا گیا۔ فروری ۱۹۳۹ء کو وہ بھدر رواہ جیل سے ہی رہا ہوئے۔ اُس کے بعد وہ اپنی چھٹی اسیری کے دوران بادامی باغ سرینگر، قلعہ باہو جموں اور بھدر رواہ جیل میں ۲۰ مئی ۱۹۴۶ء سے یکم اکتوبر ۱۹۴۷ء تک بند رہے اور بھدر رواہ جیل سے ہی رہائی پائی۔

مہاراجہ ہری سنگھ کی پالیسیوں اور ہندوستان اور کشمیر میں چلنے والی سیاسی تحریکوں کے نتیجے میں ۱۹۳۰ء کے لگ بھگ بھدر رواہ میں بھی سیاسی سرگرمیوں نے جنم لیا اور یہاں پر بھی مسلم کانفرنس کی بنیاد پڑی۔ اُن دنوں شیخ صاحب بھی مسلم کانفرنس کے ساتھ ہی وابستہ تھے۔

”۸ اگست ۱۹۳۳ء کو (سرینگر جیل سے) شیخ صاحب کی رہائی پر کچھ مسلمانوں نے قصبہ بھدر رواہ میں جلوس نکالا۔ اُس جلوس میں ہوئی نعرہ بازی کے ردِ عمل میں ہندو لوگوں نے بھی جنم اشٹی کے دن اُس سال ۱۳ اگست کو ایک جلوس منظم کیا۔ اُن دو جلوسوں نے یہاں کی سیاسی سرگرمیوں کو ایک فرقہ وارانہ رنگ دیا جس کے نتیجے میں

اس سلسلہ میں ”ہیومن رائٹس“ کے جولائی۔ اگست کی اشاعت میں اُن کے ”تحریک آزادی میں جموں کا حصہ“ کے عنوان کے تحت چھپے ہوئے مضمون کو بھی ملاحظہ کیا جائے۔

دونوں فرقوں کے تعلقات ناخوشگوار ہو گئے۔ ایک فرقے نے دوسرے فرقے کے خلاف جھوٹی افواہیں اڑائیں، جھوٹے مقدمے دائر کئے اور ایسے ہی کچھ مسئلے اٹھائے، جن میں سے کچھ حسب ذیل ہیں:

(۱) پنڈت سند لال کول (پریتم کول کے چچا اور محکمہ جنگلات کے ریجن آفیسر) کے خلاف ۱۴ مئی ۱۹۳۴ء کو نواب دین دوکاندار نے ایک جھوٹا مقدمہ درج کروایا، جس کو ایک ذی عزت شہری کے خلاف ایک شر پسند شخص کی پہلی شرارت قرار دیا گیا۔

(۲) اگست ۱۹۳۳ء کے مذکورہ جلوس اور نعرہ بازی نے فرقہ پرستی کے جذبات کو بڑھا دیا۔ اُن واقعات کا یہ رجحان دیکھ کر مسٹر دلاور بخش قریشی (جنرل سکریٹری) اور غلام رسول ملک (صدر) مقامی مسلم کانفرنس نے استعفیٰ دے دیا۔

(۳) ۱۹۳۴ء کے اپریل مئی کے مہینوں میں غلام رسول ملک اور غلام احمد گنائی نے بول نا فرمانی کی تحریک شروع کر دی۔ اُن کی تقریریں مقامی اور ریاستی حکومت کے آفیسران بشمول پرائم منسٹر اور انسپکٹر جنرل آف پولیس کے خلاف مبینہ طور پر سخت کلامی پریزنتیشنیں تھیں۔ اُس تحریک میں وادی کشمیر اور دیگر مقامات کی طرح مسلم فرقے کی سیاست کا رنگ چڑھا ہوا تھا، تاہم حکومت کے خلاف مقامی طور پر بھی ہندو مسلم فرقوں کی مشترکہ جدوجہد کی اپیلیں بھی ہوتی رہیں۔

”حکومت کی طرف سے غلام رسول ملک کی ذمہ داری اور جنگلاتی ٹھیکے کے خاتمے کے لئے سخت ترین تدابیر عمل میں لائی گئیں۔ چنانچہ مسلمانانِ بھدر رواہ کی طرف سے تحریری طور پر اس بات کی یقین دہانی کرائی گئی کہ وہ ہڑہائی نس کے وفادار رہیں گے اور فرقہ وارانہ ہم آہنگی (بھاری چارے) کو برقرار رکھیں گے۔“

”فروری ۱۹۳۶ء میں دونوں فرقوں کے درمیان پرناہ میں واقع ایک چشمہ باعث نزاع بن گیا۔ اس مسئلہ کو گرمانے کا ذمہ وار دفتری ریکارڈ کے مطابق عبدالرحمن عرائض نویس تھا۔ عدالت نے اس مقدمے کا فیصلہ کیا جس میں کچھ افراد کو سزا بھی دی

گئی۔ تاہم اس مسئلہ کے باہمی رضامندی سے حل ہونے کے نتیجے میں امن و امان قائم ہو گیا۔^۱

بہر حال مقامی سیاست میں ۱۹۳۲ء اور ۱۹۴۵ء کے درمیان کافی تبدیلیاں آئیں اور دونوں فرقوں میں پرانا بھائی چارہ پھر سے قائم ہو گیا۔ حالات نے سیکولر رنگ اختیار کیا جس کے نتیجے میں ۱۹۴۵ء میں کرائے گئے پر جاسبھا کے چناؤ میں بھدر رواہ سے دھنتر سنگھ سلا تھیا کے مقابلے میں ملک غلام رسول یہاں کے پہلے نمائندے کے طور پر کامیاب ہوئے۔ ملک غلام رسول یہاں کے بڑے رئیس خوش مزاج، دُور اندیش اور غریب پر درخص تھے۔ لوگ اُن کو بہت احترام کی نگاہ سے دیکھتے تھے۔

ریاست میں سیاسی سرگرمیوں میں تیزی:

دوسری طرف کشمیر کے حالات میں بڑی تیزی سے تبدیلی آتی رہی۔ ۱۹۴۵ء میں جب آل انڈیا مسلم لیگ کے صدر محمد علی جناح اپنی ہمشیرہ کے ساتھ کشمیر آئے تو شیخ عبداللہ نے نیشنل کانفرنس کے صدر کی حیثیت میں اپنے ساتھیوں کے ہمراہ اُن کا خیر مقدم کیا اور ایک پاس نامہ بھی پیش کیا۔ کچھ دنوں کے بعد شیخ صاحب اور جناح کے درمیان کچھ نظریاتی اختلافات پیدا ہو گئے جن کی وجہ سے اُن میں دُوری پیدا ہو گئی اور جناح صاحب کشمیر سے واپس چلے گئے۔ جیسا کہ پہلے بھی ذکر آچکا ہے کہ ۱۹۴۵ء کے انتخابات میں مسلم کانفرنس نے ۸۰ فی صد سیٹیں جیت لیں۔ جس پر مہاراجہ ہری سنگھ کی حکومت نے بوکھلاہٹ میں ہر قسم کی سیاسی سرگرمیوں پر پابندی لگا دی۔ جب مسلم کانفرنس کے لیڈروں نے ان پابندیوں کی خلاف ورزی کرنا شروع کی تو ۱۹۴۶ء میں اس کے سارے رہنماؤں اور کارکنوں کو بغیر مقدمہ چلائے جیلوں میں بند کر دیا گیا۔ صوبہ جموں میں مسلم کانفرنس کے جو ممبران کا ک شاہی کے عتاب کا شکار

۱۔ ”ہالین پرنسپلٹیٹیز“ از: ڈاکٹر پریم کرشن کول، صفحہ: ۲۵۰-۲۵۱، ترجمہ: بشیر بھدر رواہی

ہوئے اُن میں چوہدری عباس اے آرساغر اور کئی دیگر اشخاص شامل تھے۔ اس دوران نیشنل کانفرنس نے بھی حکومت سے کنارہ کشی اختیار کی اور ”کشمیر چھوڑ دو“ تحریک کا آغاز کیا۔ مہاراجہ اور اُس کے وزیراعظم رام چند کاک کے خلاف جگہ جگہ جلوس نکالے گئے اور تقریریں کی گئیں۔ اس پر نیشنل کانفرنس کے تمام لیڈروں کو جیل کی سلاخوں کے پیچھے بند کر کے رکھا گیا، جن میں شیخ صاحب، مولانا مسعودی، سردار بدھ سنگھ، مرزا افضل بیگ، شام لال صراف، سنت سنگھ تنغ، ڈی. بی. دھر اور وادی کے دیگر سینکڑوں کارکن اور میرپور کے کامریڈ ترلوک چند، کرشن دیو سنٹھی اور دیگر کارندے جو تحریک آزادی میں شریک تھے قید و بند کی صعوبتیں برداشت کرتے رہے۔ یہ سب کچھ اس لئے ہوا تاکہ اس عوامی تحریک کو کچلا جاسکے۔

۱۹۴۷ء میں ہی محی الدین قرہ نے ایک خفیہ کونسل قائم کی اور اسے زیر زمین (انڈر گراؤنڈ) رہ کر چلایا۔ وہ ایک مزدور کے بھیس میں بھدرواہ بھی آئے اور قلعہ بھدرواہ کی مرمت کے دوران ایک مزدور کی حیثیت میں کام کرتے رہے۔ اس طرح سے وہ یہ کہہ کر ”قرہ چشس“ کیا کر، کی آوازیں دے کر شیخ عبداللہ کے ساتھ اندر باہر مشورے کرتے رہے۔ یہ کشمیری بول بھدرواہ کے لوگوں میں ایک ضرب المثل کے طور پر اب بھی مشہور ہیں۔ اُن دنوں شیخ صاحب اپنی تین سالہ قید کی سزا کاٹ رہے تھے۔ قرہ صاحب کو شیخ صاحب کے ساتھ ملانے میں جیل کے سٹاف کا بھی پورا ساتھ رہا۔

جولائی ۱۹۴۷ء میں گاندھی جی کے کشمیر کے دورہ اور مہاراجہ بہادر سے ملاقات کے بعد رام چند کاک کو برطرف کیا گیا اور شیخ صاحب کو یکم اکتوبر ۱۹۴۷ء کو بھدرواہ جیل سے رہا کر کے بادامی باغ سرینگر لے جایا گیا۔ وزیراعظم جنگ سنگھ نے اُن سے ملاقات کی۔ اُسی دوران پونچھ میں بھی بغاوت شروع ہوئی۔ اُسی رات مہاراجہ ہری سنگھ بانہال کے راستے جموں پہنچ گئے۔ جموں تب تک مسلم آبادی سے یکسر خالی ہو چکا تھا۔ جیسا کہ پہلے بھی لکھا جا چکا ہے کہ تحریک کشمیر کی جدوجہد میں صوبہ جموں کے تقریباً

سارے علاقوں یعنی ڈوڈہ، پونچھ، راجوری وغیرہ اور میرپور کے ذی شعور لوگوں اور لیڈروں نے بھرپور حصہ ادا کیا۔ اُن شخصیات میں چوہدری غلام عباس، اے آر ساغر، راجہ محمد اکبر خان، سردار بدھ سنگھ، کامریڈ کرشن دیو سیٹھی، مولانا عبداللہ حاجی وہاب الدین اور اُن کے متعدد ساتھی شامل تھے اور ڈوڈہ سے خلیل احمد کچلو، کشتواڑ سے غلام باغوان، پیر یحییٰ شاہ اور اُن کے کئی ساتھی اور بھدرہ واہ سے بزرگ لیڈروں میں منشی غلام رسول ملک، چوہدری غلام احمد گنائی، منشی دلاور بخش قریشی اور یہاں کے نوجوان لیڈروں میں غلام محمد نجار، شیخ غلام محمد، عبدالغنی گوئی، سیف الدین خان، شیخ ابراہیم اور بھلیہ کے کچھ لیڈر شامل تھے۔ اُن لیڈروں نے ریاست کے جاگیردارانہ نظام، بیگار، استحصالی عناصر اور راشی افروں کے خلاف ایک زوردار مہم شروع کی تھی۔ کچھ مدت کے بعد مسلم کانفرنس کے نیشنل کانفرنس میں بدلنے کے نتیجے میں بہت سے غیر مسلم لوگ اس تحریک میں شامل ہو گئے۔ اور بقول کامریڈ کرشن دیو سیٹھی ”اب یہ جماعت محنت کش عوام کی آواز بن چکی تھی۔“ مذکورہ بالا لیڈروں کے علاوہ پنڈت دیوراج، کامریڈ ترلوک چند، ماسٹر روشن لال، کامریڈ دیوی چند، سوم ناتھ چڈھا اور موتی رام بیگودہ وغیرہ جیسے لیڈروں نے اس تحریک کو تقویت بخشی جبکہ کشمیر سے کچھ پنڈت لیڈران اس میں پہلے ہی شامل ہو چکے تھے۔

چوہدری غلام عباس اور اللہ رکھا ساغر اور کئی دوسرے لیڈر کیوں دل برداشتہ ہو کر واپس مسلم کانفرنس میں چلے گئے، اس بارے میں کامریڈ سیٹھی یوں لکھتے ہیں:

”اُن حضرات میں سے کچھ لوگ تحریک آزادی کے بڑے دھارے سے الگ ہو کر واپس چوہدری غلام عباس کی قیادت میں دوبارہ قائم ہونے والی مسلم کانفرنس میں ضرور چلے گئے۔ لیکن اس سلسلہ میں قصور وار یا خطا کار وہ لوگ نہیں بلکہ کشمیر کی غالب لیڈر شپ ہے۔ جس نے اپنا دائرہ کشمیری بولنے والوں تک محدود رکھا

”یاد رفتہ“ از کامریڈ کرشن دیو سیٹھی، صفحہ ۱۵-۲۵

اور کسی بھی غیر کشمیری لیڈر کو اپنے اعتماد میں نہیں لیتی تھی..... اس سلسلہ میں انہوں نے بخشی غلام محمد کے لاہور میں قیام کے دوران جبکہ وہ ”کشمیر چھوڑ دو“ کی تحریک کو ریاست سے باہر چلانے کے لئے متعین کئے گئے تھے اپنی اور مولانا جندالوی کی اسیری سے رہائی کے بعد بخشی صاحب سے ملاقات کا ذکر کیا ہے جس میں وہ تحریک حریت اور مجاہدین پونچھ کی نیشنل کانفرنس میں شمولیت کا اہتمام کروانا چاہتے تھے۔ بخشی غلام محمد نے اپنی عدم توجہی اور انتہائی بے رخی کی وجہ سے اُس سنہرے موقع کا کوئی فائدہ نہ اٹھایا بلکہ ”اس روئے کا مقصد اس کے سوا کچھ نہیں ہو سکتا تھا کہ کشمیر کی لیڈر شپ قیادت پر اپنی اجارہ داری قائم رکھنے کے لئے جموں کے کسی بااثر مسلم لیڈر شپ کو حصہ دار نہیں بنانا چاہتی تھی۔“

چوہدری غلام عباس کی نیشنل کانفرنس میں شمولیت کی اپیل کے باوجود اُن کو شک کی نگاہ سے دیکھا گیا۔ یہی وجہ تھی کہ جب حکومت نیشنل کانفرنس کے ہاتھ آئی تو صوبہ جموں کے سرکردہ مسلم کانفرنس لیڈروں کو جو دورانِ فسادات قید و بند کی زندگی بسر کر رہے تھے ۲۸ فروری ۱۹۴۸ء کو رہا کر کے سوچیت گڑھ کے راستے سے بہت سے ہم خیال بچے کچھے مسلمانوں کے ساتھ سیالکوٹ بھیجا گیا اور اُن کے تبادلے میں بریگیڈر گھنسا سنگھ اور ٹھاکر سہد یو سنگھ کو یہاں لایا گیا۔

گو موجودہ خطہ ڈوڈہ کی مسلم اکثریت نے بالعموم مسلم کانفرنس کا ہی ساتھ دیا اور بھدر وادہ کی لیڈر شپ سے بھی اس تنظیم کو کافی تقویت ملی تاہم اس جماعت کے توڑے جانے اور نیشنل کانفرنس میں بدلنے پر یہاں کے اکثر قائدین نے بہت دیر تک نیشنل کانفرنس کی طرف رخ نہیں کیا۔ البتہ جون ۱۹۴۸ء کے بعد وقتاً فوقتاً یہاں مقامی طور پر اس تنظیم کی ایک نئی لیڈر شپ نے جنم لیا اور اُس میں ملک غلام رسول، خواجہ غلام رسول آزاد، عبدالعزیز خان، کوٹوال چونی لال، عبدالغنی گوئی، غلام محمد شیخ، شیخ محمد ابراہیم

”یاد رفتہ“ از کامریڈ کرن دیو سیٹھی، صفحہ ۱۹-۲۰

خواجہ غلام محمد داند، شمبر رازدان، مجاہد غلام محمد، منشی انور عبدالحی، خطیب غلام احمد مٹا، حاجی غلام قادر گنائی، سلطان گنائی، بابو غلام قادر دین محمد میر اور کئی اشخاص شامل ہوتے رہے۔ اُن میں سے بہت سے اصحاب محاذ رائے شماری توڑے جانے پر کنارہ کش ہو گئے اور کچھ لوگ بعد میں کانگریس سے منسلک ہو گئے۔

کامریڈ کرشن دیوی سیٹھی مزید لکھتے ہیں..... ”اس موقع پر میں یہ ذکر کرنا مناسب سمجھتا ہوں کہ یہ امر انتہائی افسوس ناک ہے کہ وادی کشمیر سے تعلق رکھنے والے جتنے بھی اشخاص نے تحریک حریت کی تاریخ لکھی ہے انہوں نے وادی سے اس کی ابتداء کر کے وہاں ہی اس کا اختتام کر دیا ہے۔ اس تحریک میں صوبہ جموں نے جو حصہ ڈالا ہے اُسے قطعاً نظر انداز کر دیا گیا ہے۔ خصوصی طور پر میر پور، پونچھ، مظفر آباد اور راجوری کے علاقوں پر مشتمل خطہ کو.....“

مجلس احرار کی خدمات کے بارے میں کامریڈ صاحب یوں لکھتے ہیں:

”اس امر کا سخت افسوس ہے کہ تحریک حریت جموں و کشمیر میں مجلس احرار کی گراں قدر خدمات کے باوجود شعوری طور پر کوشش کی جاتی ہے کہ اُن کی خدمات کا ذکر نہ آنے پائے۔ لیکن یہ حقیقت ہے کہ مجلس احرار کی خدمات کے بغیر جموں و کشمیر کی تحریک آزادی کی تاریخ اُدھوری ہے۔“

.....۳۰ء کے عشرے میں جموں کا مسلم کانفرنس میں نہ صرف کشمیری رہنماؤں بلکہ غیر منقسم جموں و کشمیر کے رہنماؤں کی ایک کھکشاں موجود تھی۔ حق تو یہ ہے کہ اس تنظیم کے اکثر سرکردہ رہنماؤں کا تعلق جموں ہی سے تھا، جنہوں نے شخصی راج کے خلاف زبردست معرکہ بازیاں کیں۔ چوہدری غلام عباس نے اپنی سیاسی زندگی کا آغاز جموں میں ایک نوجوان انقلابی کے طور پر کیا۔ اُنہوں نے ۱۹۲۲ء میں ”بنک میز ایسوسی ایشن“ کا احیاء کیا جس کی بنیاد ۱۹۰۹ء میں ڈالی گئی تھی۔ وہ (۱۹۲۳ء) میں

”یاد رفتہ“ از کامریڈ کرشن دیوی سیٹھی، صفحہ ۲۴

اس کے صدر نشین ہوئے۔ وہ ۱۹۳۱ء میں سری نگر میں تحریک آزادی کی صفِ اول میں شامل تھے۔“ ۱۔

ٹیچرز ایسوسی ایشن پر تحریک آزادی کا اثر:

خواجہ غلام رسول آزاد اپنی سوانح حیات ”جدوجہد“ میں مدرسین پر حکومت کی طرف سے ڈھائے گئے ظلم و ستم اور اُن کے ساتھ ناروا برتاؤ پر تبصرہ کرتے ہوئے لکھتے ہیں کہ..... ”اس تحریک میں جموں و کشمیر ٹیچرز ایسوسی ایشن نے بھی بڑھ چڑھ کر حصہ لیا کیونکہ مدرسین کا ک شاہی کا نشانہ بنے ہوئے تھے۔“ جہاں شیخ محمد عبداللہ کو حکومت کے ارکان ”باغی عبداللہ“ کہتے تھے وہاں آزاد صاحب کو ”باغی آزاد“ کے نام سے پکارا جاتا تھا۔ وہ صوبائی سطح پر اس تنظیم کے صدر تھے اور انہوں نے مدرسین کے حقوق کے حصول کے لئے صوبہ بھر میں ۱۰ مئی ۱۹۳۳ء سے ہڑتال کی کال دی تھی جس کے نتیجے میں مختلف مقامات پر سکولوں میں مکمل ہڑتال رہی۔ اُس ہڑتال کے نتیجے میں ایسوسی ایشن کی ایکشن کمیٹی کے سب ممبران کو معطل کر دیا گیا۔ اُن میں آزاد صاحب، دیودت میتل، پنڈت کانت، چوہدری کریم بخش اور کئی دیگر ممبران شامل تھے۔

دوسری طرف طلباء کے لیڈروں نے بھی اساتذہ کا ساتھ دیتے ہوئے ہڑتال میں حصہ لیا اور لائٹیاں کھائیں۔ اُن نوجوان طلباء میں بلراج پوری، کامریڈ کرشن دیو سیٹھی، کامریڈ جگدیش راج اور شری وید بھیسن کے علاوہ دیگر طالب علم بھی شامل تھے۔ اُن سب پر بھی جرمانے عائد کئے گئے۔ ”تمام سیاسی جماعتوں و سبھا سوسائٹیوں نے اُس ہڑتال کی حمایت میں پوسٹر شائع کئے جس میں نیشنل کانفرنس کے اراکین، پرجا سبھا کے صدر پنڈت پریم ناتھ ڈوگر، انجمن اسلامیہ کے صدر کیپٹن نصر الدین اور مسلم کانفرنس کے رہنما سردار ابراہیم اور چوہدری حمید اللہ بھی شامل تھے۔“

۱۔ روزنامہ ”کشمیر عظمیٰ“ جموں، زیڈ جی، جیم

”..... اُن دنوں ملک میں آزادی کی تحریک نقطہء عروج پر تھی اور اس کے پہلو بہ پہلو ریاست میں مہاراجہ کے شخصی راج سے نجات پانے کے لئے شروع کی گئی آزادی کی تحریک بھی زوروں پر تھی۔ اس لئے ٹیچرز ایسوسی ایشن کی تحریک، آزادی کی اُن دو تحریکوں سے متاثر تھی.....“ ۱۔

بھدر وادی مد رسیدن نے اُس تحریک کا اچھی طرح سے ساتھ دیا۔ وادی میں نیشنل کانفرنس کا دفتر مجاہد منزل میں تھا اور جموں میں یہ تنظیم برائے نام چل رہی تھی۔ موتی رام بیگڑہ اس کے صدر اور نذیر حسین سمنانی اس کے سیکریٹری تھے۔ پنڈت ترلوچن دت آفس سیکریٹری اور کچھ لوگ ممبر بنے گئے تھے۔ اُن گنے چنے لوگوں کے علاوہ باقی لوگ یا تو مسلم کانفرنس سے وابستہ تھے یا حکومت یا پھر ہندو مہاسبھا کے حامی تھے۔ ضلع ڈوڈہ میں نیشنل کانفرنس کا نام و نشان تک نہیں تھا۔ البتہ ضلع میرپور میں یہ تنظیم راجہ محمد اکبر خان کی سرپرستی میں ایک سیاسی قوت کے طور پر ابھر آئی تھی۔ سردار بدھ سنگھ بھی اُس کے سرگرم رکن تھے۔ کامریڈ کرشن دیو سیٹھی کو دوبار جیل یا تارا کرائی گئی اور وہ اکتوبر ۱۹۴۷ء میں رہا ہوئے۔

بھدر وادی میں نیشنل کانفرنس کا قیام:

خواجہ غلام رسول آزاد اپنی سوانح حیات ”جدوجہد“ میں اس بارے میں یوں رقمطراز ہیں:..... ”میں بحالیات کے سلسلہ میں جون ۱۹۴۸ء تک بھدر وادی میں رہا۔ اُس دوران میری جیل سے رہائی کے بعد بھدر وادی میں تحصیل نیشنل کانفرنس کی پہلی کمیٹی کا انتخاب عمل میں آیا، جس میں ملک غلام رسول صاحب کو صدر اور مجھے سیکریٹری چنا گیا۔ صدر کے ساتھ مشورے کے بعد میں نے ایک دفتر قائم کیا اور عبدالعزیز خان کو آفس سیکریٹری مقرر کیا۔ ہمارا پہلا کام بھدر وادی میں کمیٹیاں قائم کرنا تھا۔ ہم نے اُن

”جدوجہد“ از: غلام رسول آزاد، صفحہ: ۵۱-۵۳

بھدر وادی کی تاریخ و ثقافت / بشیر مہرواہی

کمیٹیوں کے ذریعے اس علاقے کے لوگوں میں سیاسی شعور پیدا کرنے کی ایک تحریک شروع کی۔ آپسی بھائی چارے کو مضبوط کیا تاکہ بحالیات کا کام مکمل کر لیں۔ ہماری یقین دہانیوں اور گاؤں کی کمیٹیوں کی سخت محنت کی وجہ سے تمام ہندو مسلمان اپنے اپنے گھروں میں آباد ہو گئے۔ علاقے میں نیشنل کانفرنس کا ایک مضبوط ڈھانچہ گاؤں حلقہ اور تحصیل کمیٹی کی شکل میں کھڑا ہو گیا.....“ ۱

صوبہ جموں میں پر جا پریشد کا قیام:

مارچ ۱۹۴۸ء میں جموں میں پر جا پریشد کا قیام عمل میں لایا گیا اور آہستہ آہستہ اس کی شاخیں تحصیل ہیڈ کوارٹر اور دیگر حلقہ جات میں قائم کی گئیں۔ اس تنظیم کے قیام کے بارے میں کامریڈ کرشن دیو سیٹھی یوں ذکر کرتے ہیں:

”..... ہماری ان سرگرمیوں کے ساتھ ہی ساتھ جب رجعت پسند اور فرقہ پرست عناصر نے ہوش سنبھالا تو انہوں نے منظم ہو کر پر جا پریشد کے نام پر ایک جماعت قائم کر لی۔ اس میں راشٹریہ سوئم سیوک سنگھ کے والٹئیر، جاگیردار لینڈ لارڈ، ساہوکار اور مہاراجہ پرست بھی شامل تھے۔ ان کو خاندانی حکمرانی کے خاتمے، زرعی اصلاحات، ایکٹ اور ساہوکاری کی تحلیل اور نئی سیکولر فضاء سے سخت دھکا لگا تھا۔ پر جا پریشد نے سارے ڈوگرہ علاقے میں ”ایک ودھان، ایک پردھان اور ایک نشان“ کے نعرہ کے تحت ایچی ٹیشن شروع کر دی۔ اس کا مقصد خاندانی حکمرانی کی بحالی، زرعی اصلاحات اور قرضہ قانون کی منسوخی اور ہندو راج کا قیام تھا۔ اسے مقامی رجعت پسندوں کے علاوہ ملک بھر کے فرقہ پرست اور رجعت پسند عناصر کی حمایت حاصل تھی۔ بخشی

۱۔ جون ۱۹۴۸ء میں آزاد صاحب کو حکومت کی طرف سے پونچھ راجوری وغیرہ کے علاقوں میں اجڑے ہوئے خاندانوں کی باز آباد کاری کا اہم فریضہ سپرد کیا گیا تھا۔

۲۔ ”جدوجہد“ از: غلام رسول آزاد صفحہ: ۷۰-۷۱

غلام محمد بھی اندورنی طور پر اُسے تھپکی دے رہے تھے۔ بعض مقامات پر اس ایجنسی ٹیشن نے قشددانہ شکل اختیار کی۔ پولیس اور ایجنسی ٹیڑوں کے تصادم میں کئی مقامات پر گولی بھی چلی جس سے کئی افراد ہلاک اور زخمی بھی ہوئے۔ اس ایجنسی ٹیشن کا دائرہ اثر زیادہ تر سورن ہندوؤں کے ایک حصے تک ہی محدود رہا۔ پر جاپریشد کا اثر و رسوخ بالائی طبقوں تک ہونے کے سبب ہی جب جموں شہر میں ۱۹۵۶ء کے میونسپلٹی کے انتخاب ہوئے تو پر جاپریشد کو شکست کا سامنا کرنا پڑا اور نیشنل کانفرنس کو واضح اکثریت حاصل ہوئی۔ ۱۹۵۷ء کے اسمبلی انتخابات میں بھی اسے صوبہ جموں کی ۳۱ سیٹوں میں سے صرف پانچ ہی دستیاب ہوئیں۔

اُن ہی حالات میں ہندوستان سے ڈاکٹر شام پرشاد مکر جی بھی جو بھارتیہ جن سنگھ کے صدر تھے اس ایجنسی ٹیشن کی حمایت میں یہاں چلے آئے۔ انہیں گرفتار کر لیا گیا اور اُن کی وفات بھی ریاست میں ہی ہوئی۔ اُن کی موت سے حالات اور بگڑ گئے اور اس تحریک میں شدت پیدا ہو گئی۔

پر جاپریشد کی تحریک کا ضلع ڈوڈہ پر اثر:

پر جاپریشد کی تحریک کا اثر ضلع ڈوڈہ کے کشتواڑ رام بن اور بھدرواہ کے علاقوں پر بھی نمایاں طور پر پڑا۔ قریباً ۱۹۵۰ء میں بھدرواہ میں بھی پر جاپریشد کا قیام عمل میں آیا۔ رام بن قصبہ میں ۱۹۵۳ء کے اوائل میں (راقم الحروف جب وہاں بحیثیت اُستاد تعینات تھا) پولیس نے مشتعل جلوس پر گولی چلائی جس کے نتیجے میں غالباً دو اشخاص موقع پر ہی جان بحق ہو گئے اور کچھ زخمی بھی ہوئے۔ اسی طرح سے بھدرواہ میں بھی کافی دیر تک جلے جلوس نکلتے رہے اور ایک دن موجودہ گرلز ہائر سیکنڈری سکول اور جنگلات کے دفتر کے درمیانی حصے میں علاقہ چوبیہ سے آئے ہوئے خواتین کے

”یاد رفتہ“ از کرشن دیو سلھی، صفحہ ۶۳-۶۵-۶۶

بھدرواہ کی تاریخ و ثقافت / بشیر بھدرواہی

جلوس پر سخت قسم کا لاشی چارج ہوا۔ جس کے بعد بھی جلسے جلوس ہوتے رہے اور لوگ گرفتاریاں دیتے رہے۔ بھدر رواہ میں جو سرکردہ لیڈر پر جا پریشد تحریک میں سرگرم رہے اُن میں کوتوال کرپارام، کوتوال دیوی دیال، کوتوال دیا کرشن، کوتوال سوامی راج وکیل، سوامی راج کائٹل، بدری ناتھ بھال، گوری نند ساکنہ، چوڑی، رُوپ چند چوہان اور کئی اور دیہاتی لوگ شامل تھے۔ بعد میں نارائن داس بھگت نے بھی اُس میں شمولیت کی۔ ۱۹۵۳ء میں ریاست کے پہلے مسلمان شیخ عبدالرحمن بھی اُس میں شامل ہو کر ایک اچھے مقرر ہو کر ابھرے۔ اُس تنظیم میں شامل اصحاب کی فہرست بہت طویل ہے۔

برصغیر میں فرقہ وارانہ فسادات:

جیسا کہ پہلے ذکر کیا جا چکا ہے کہ شیخ محمد عبداللہ اور اُن کے ساتھیوں کی بھدر رواہ جیل سے رہائی ۲۹ ستمبر ۱۹۴۷ء کو ہوئی جب کہ اُس سے پہلے ۱۴ اور ۱۵ اگست ۱۹۴۷ء کو ملک آزاد بھی ہوا تھا اور تقسیم بھی۔ آزادی حاصل کرنے سے پہلے ہی سار ابرصغیر بد قسمتی سے فرقہ وارانہ فسادات کی لپیٹ میں آچکا تھا۔ ان فسادات کی ابتداء ”۱۶ اگست ۱۹۴۷ء کو مسلم لیگ کے ڈائریکٹ ایکشن کے دن کلکتے سے ہوئی اور وہاں سے یہ مشرقی بنگال کے نواکھلی علاقہ، پھر بہار کے بعد مغربی سرحدی صوبے اور پنجاب سے ہوتے ہوئے دہلی پہنچے۔ چنانچہ دہلی، جہاں ایک طرف آزاد ہندوستان کا دارالخلافہ اور نئی حکومت کا مرکز بنا، دوسری طرف یہاں ہندو مسلم فسادات نے بھی بڑی شدت اختیار کی۔ یہ فسادات ۳۰ جنوری ۱۹۴۸ء کو مہاتما گاندھی کی ”شہادت“ سے رُک گئے۔ مگر ان فسادات کی بازگشت ملک کے کچھ حصوں میں بہت عرصہ تک سنائی دی۔ اس تقسیم یا آزادی کے نتیجے میں بھڑک اٹھنے والے فسادات کا اثر صوبہ جموں پر بھی پڑا۔ مہاراجہ ہری سنگھ نے ۲۶ اکتوبر ۱۹۴۷ء کو ریاست کا الحاق ہندوستان سے کیا۔ مہاراجہ نے دونوں ملکوں یعنی ہندوستان اور پاکستان کے ساتھ ریاست کے ”جوں کاتوں“

(stand still) معاہدے کی پیشکش کی جسے ہندوستان نے ماننے سے انکار کیا۔ تاہم پاکستان کے ساتھ مہاراجہ نے یہ معاہدہ کر لیا جو ۲۶ اکتوبر تک جاری رہا۔ ۱۱ ستمبر ۱۹۴۷ء کو مہاراجہ نے پرائم منسٹر رام چند کا ک کو اُس کے عہدے سے برطرف کیا۔^۱ ان فسادات کے بارے میں کامریڈ کرشن دیو سیٹھی نے اپنی سوانح حیات ”یادِ رفتہ“ میں یوں ذکر کیا ہے:

” جب اکتوبر ۱۹۴۷ء میں جیل سے رہائی ہوئی تو زبردست تبدیلیاں رونما ہو چکی تھیں۔ ہندوستان اور پاکستان دو الگ الگ ملکیتیں وجود میں آچکی تھیں۔ سارا برصغیر فسادات کی لپیٹ میں تھا۔ وحشت اور بربریت کا دور شروع ہو چکا تھا۔ پاکستان میں غیر مسلموں کا قتل عام ہو رہا تھا، بچے ذبح ہو رہے تھے بوڑھے اور نوجوان مارے جا رہے تھے عورتوں کی عصمت دری کی جا رہی تھی جائیدادیں لوٹی جا رہی تھیں۔ مکانات جلائے جا رہے تھے۔ یہ سب کچھ اسلام کے نام پر ہو رہا تھا۔ اُس مذہب کے نام پر جس نے دنیا میں سلامتی اور امن کا پیغام دیا جس کا خدا رب العالمین اور پیغمبر رحمت اللعالمین ہے۔ یہی صورت ہندوستان میں بھی تھی جہاں مسلمان مارے اور کانٹے جا رہے تھے، سہاگ لٹ رہے تھے، بچے، نوجوان اور بوڑھے گاجر مولیٰ کی طرح کٹے جا رہے تھے۔ یہ سب کچھ ہندو دھرم کے نام پر کیا جا رہا تھا جس کا ماٹو ”اہنسا پر مودھرا“ ہے جس میں ایک چیونٹی تک کو مارنا پاپ سمجھا جاتا ہے اور وشو شانتی جس کا نصب العین ہے۔ غرض یہ کہ ہر طرف قرونِ اول کی وحشت اور بربریت پھیلی ہوئی تھی۔“

کامریڈ کرشن دیو سیٹھی صاحب کانگریس اور مسلم لیگ کو اس صورتِ حال کا ذمہ دار گردانتے ہوئے مزید لکھتے ہیں:

” اس صورتِ حال کے لئے دونوں ذمہ دار ہیں۔ دونوں نے

”جدوجہد“ از: غلام رسول آزاد صفحہ: ۶۱۵۸۵

سیاسی اغراض کے لئے جو ماحول پیدا کیا یہ صورت حال اُس کا منطقی نتیجہ تھی —

جناب صاحب کے سیکولر مزاج پر بحث کرتے ہوئے وہ لکھتے ہیں:

” — پاکستان کی قائمی کے بعد تو انہوں نے پاکستان آئین ساز اسمبلی میں تقریر کرتے ہوئے یہاں تک بھی کہا تھا کہ آج سے پاکستان میں ہندو مسلمان سکھ کا سوال نہیں اور ہم سب کو بطور پاکستان شہری کے سوچنا چاہیے۔ کانگریس کے لیڈر مہاتما گاندھی اور جواہر لال نہرو تو ہر وقت سیکولرزم کی مالا جیتے تھے اور غیر مذہبی سیاست کا درس دیتے تھے — مجموعی طور پر انہوں نے ۱۹۴۷ء سے پہلے کے دس سالوں میں جو فضا پیدا کی اور فرقہ وارانہ بنیادوں پر تقسیم ملک کا جو فیصلہ کیا ۱۹۴۷ء کی صورت حالات اُس سب کا نتیجہ تھا — اُس دور کی تباہی و بربادی سے مسلم لیگ اور کانگریس کے ان لیڈروں کو بری نہیں کیا جاسکتا بلکہ حقیقت یہ ہے کہ اس ساری وحشت کے لئے بنیادی طور پر وہی ذمہ دار ہیں۔“

برصغیر کی تقسیم کا جموں و کشمیر پر اثر:

کامریڈ سیٹھی نے ریاست جموں و کشمیر پر برصغیر کی تقسیم کا نقشہ ان الفاظ میں کھینچا ہے —

برصغیر کی اس مجموعی صورت حال کا اثر جموں و کشمیر ریاست پر بھی پڑا۔ یہاں بھی فسادات شروع ہو گئے۔ خصوصی طور پر صوبہ جموں کے ہندو اکثریتی علاقوں میں مسلمانوں کے ساتھ وہی سلوک کیا گیا جو باقی ہندوستان میں اُن سے ہو رہا تھا اور مسلم اکثریتی علاقوں میں غیر مسلموں کے ساتھ وہی سلوک روا رکھا گیا جو پاکستان میں غیر مسلموں کے ساتھ روا رکھا جا رہا تھا۔ البتہ وادی کے عوام نے فرقہ وارانہ یگانگت کا جو شہوت دیا تھا وہ انتہائی قابل ستائش تھا اور رہتی دنیا تک اُس کی یاد باقی رہے گی۔ اس پس منظر میں جیل سے رہائی کے بعد اپنی سیاسی زندگی کے اُس

”یاد رفتہ“ از: کامریڈ کرشن دیو سیٹھی، صفحہ ۳۱-۳۲

مشہور صحافی انور ادھا بھینسن جموں اس بارے میں یوں رقمطراز ہیں:

”۔۔۔ جموں صوبے میں حالات نے بالکل ہی مختلف رخ اختیار کیا۔ ریاست میں دوسری سب جگہوں کے برعکس ہندو اور سکھ مسلمانوں کی نسبت زیادہ تعداد میں تھے اور گیارہ ہفتوں کے اندر اندر جس کی شروعات اگست کے مہینے سے ہوئی اور جسے پہلے ہی مشرقی پنجاب، پٹیالہ، کپورتھلہ میں رُوبہ عمل لائی گئی طرز پر ہی ایک منظم وحشی پن کے ذریعے پانچ لاکھ مسلمانوں کی ساری آبادی کا عملی طور پر صفایا کیا گیا۔ دو لاکھ (مسلمان) تو غائب ہی ہو گئے جن کا بعد میں بھی کوئی سراغ نہیں ملا۔ غالباً اُن کو بھی صفائی سے ذبح کیا گیا یا وہ کسی وبائی بیماری یا شدت کی سردی کا شکار ہو گئے۔ دوسرے بے سروسامانی کی حالت میں مغربی پنجاب بھاگ گئے۔“۔۔۔^۱

”۔۔۔ ڈوگروں کے غیر مسلح مسلمانوں کے خلاف دیوانہ پن پر مبنی پُر تشدد دہرائیے انسان کا سر شرم سے ڈبو دینی چاہیے جو عزتِ نفس پر یقین رکھتا ہو۔ میں نے مسلح غنڈوں اور سپاہیوں کو اُن بے بس مسلم مہاجرین کو گولیوں کا نشانہ بناتے ہوئے

(چپکلے صفحے کا لیتھوٹ نوٹ) مزین کر کے توارنچی حقائق کو نسخ کر کے پیش کرنے کی کوششوں کو بے نقاب کیا ہے جس کی اقساط ”کشمیر ٹائمز“ کے ۲ فروری، ۳ فروری اور ۴ فروری ۲۰۰۵ء کے روزناموں میں بالترتیب شائع کی ہیں۔ اُن سے جموں کے مسلمانوں پر ڈھائے گئے مظالم اُن کی ہلاکتوں اور ہجرت پر کافی روشنی پڑتی ہے۔ جموں کے فسادات کے بارے میں کچھ کتب بھی شائع ہوئی ہیں اور بہت سے مضامین یہاں کے مقامی اخباروں (انگریزی، اردو) میں شائع ہوئے ہیں جن کو کسی مناسب موقع پر ایک کتابی صورت میں شائع کیا جائے گا۔ یہاں پر مصنف اُن حالات کی تفصیل دینا مناسب نہیں سمجھتا، نہ ہی کتاب کی ضخامت میں اُس کو شائع کرنے کی گنجائش ہے۔ البتہ اتنا لکھنا بے جا نہ ہوگا کہ جموں کے مسلمانوں کو پاکستان پہنچائے جانے کا وعدہ دے کر پولیس لائنز جموں میں جمع کر کے پچاس ٹرکوں اور بسوں میں لاد لاد کر راستے میں ہی گولیوں اور ٹکرواروں کا نشانہ بنایا گیا جن میں سے کچھ ہی اشخاص بچ نکلے۔ اُن میں راقم کے چچا زاد برادر غلام احمد بھی زخمی حالت میں ہی لاشوں میں سے رات کو اُٹھ کر پاکستان بھاگنے میں کامیاب ہوئے۔

بحوالہ سین سٹیفنز نیویارک ۱۹۶۳ء

اور اُن کے ٹکڑے ٹکڑے کرتے ہوئے دیکھا جو پاکستان کی طرف کوچ کر رہے تھے۔ راستوں میں، میں نے سرکاری کارندوں کو بڑی آزادی سے ڈوگروں کو ہتھیار اور گولہ بارود تقسیم کرتے ہوئے دیکھا۔ جموں میں ہوٹل کے کمرے سے جہاں مجھے بند کر دیا گیا تھا، میں نے ایک ہی رات میں ۲۶ دیہات آگ میں جلتے ہوئے دیکھے اور رات بھر خود کار ہتھیاروں کی گولیوں کی جھنجھناہٹ آس پاس کے مہاجرین کیمپوں سے سنی جاسکتی تھی۔ ————— ۱

”———— فرقہ وارانہ تشدد جس نے جموں کو گرفت میں لیا، کلیتاً یکطرفہ نہ تھا۔ ہندوؤں اور سکھوں کی ایک خاصی تعداد کو بھی اس خطے کے کچھ حصوں میں قتل کیا گیا تھا۔ خاص کر راجوری، میرپور اور اُن علاقوں میں جو آج پاکستان کے قبضے میں ہیں، لیکن ریاستی فوج کی طرف سے یہ دانستہ اور نمایاں کوشش، جس کے تحت اُن کے ہاتھوں مسلمانوں کی قتل و غارت اور ایذا رسانی کی حوصلہ افزائی کی گئی، زیادہ ہی چونکا دینے والی حقیقت تھی۔ ————— ۲

اسیر کشتواڑی اپنی معروف کتاب ”فوکس آن جموں اینڈ کشمیر“ کے صفحہ ۲۵۶ پر ان فسادات کی ہولناکیوں کا یوں ذکر کرتے ہیں ”———— جہاں کشمیری لوگ قبائلی حملہ آوروں کی پیش رفت کے خلاف ایک دیوار کی مانند کھڑے ہوئے اور شیخ محمد عبداللہ کے نعرے ”ہندو مسلم سکھ اتحاد“ میں گاندھی جی کو روشنی کی کرن نظر آئی، وہاں جموں خطے کی مسلم اقلیت، خصوصاً جموں شہر فرقہ وارانہ فسادات کی اس تاریکی میں ڈوب چکا تھا جس نے پنجاب اور ہندو پاک کی دیگر حدود کو گھیرے میں لے رکھا تھا۔ بہت سے خاندان تباہ و برباد ہو گئے اور کثیر تعداد میں لوگوں نے پاکستان کی طرف ہجرت کی۔ بھاگتے ہوئے متعدد لوگوں کا فرقہ پرست عناصر نے قتل عام کیا جب کہ حکومت

۱ جی۔ کے۔ ریڈی ایڈیٹر ہندو اخبار ”ڈیلی گزٹ“ ۲۸ اکتوبر ۱۹۴۷ء
۲ ۱۹۴۷ء کی تقسیم اور اُس کی کچھ یادیں۔ جناب وید بھینن کا پبلک لیچر

ایک تماشائی کی طرح دیکھ رہی تھی۔ جموں سے اغوا کی گئی جوان لڑکیوں میں چودھری غلام عباس کی خوبصورت بیٹی بھی شامل تھی جو بذاتِ خود سرینگر کے سنٹرل جیل میں سختی اور مصائب کا سامنا کر رہے تھے۔ میرپور اور دیگر سرحدی علاقوں سے مہاجرین کا ایک طوفان جموں میں وارد ہو چکا تھا، جہاں موت کا ناچ ایک معمول بن گیا تھا۔ جموں خٹکے کے سارے حصوں میں فرقہ وارانہ فسادات نے ایک قیامت برپا کر ڈالی اور ایسی تباہی اور بربادی پیدا کی جس کی مثال ملنا محال ہے۔“

شیخ عبداللہ بطورِ نامزد وزیرِ اعظم:

۲۷ اکتوبر ۱۹۴۷ء کو گورنر جنرل آف انڈیا کی طرف سے دستاویز الحاق کی کچھ شرائط کے تحت منظوری کے بعد مہاراجہ ہری سنگھ نے شیخ محمد عبداللہ کو ہنگامی صورتِ حال کا مقابلہ کرنے کے لئے وزیرِ اعظم مقرر کیا۔ شیخ صاحب کے رضا کار حملہ آوروں کا پیچھا کرنے میں پہلے ہی جٹ گئے تھے لیکن بھارتی فوج کے وادی میں داخل ہونے پر ان رضا کاروں نے فوجی دستوں کی مدد کی۔ یہ رضا کار ”نیشنل گارڈس“ کے نام سے ضلع ڈوڈہ کے فساد زدہ علاقوں میں بھی آئے اور یہاں امن و امان بحال کرنے میں کافی مدد کی۔ صوبہ جموں شیخ صاحب کی نامزدگی سے پہلے ہی فسادات کی لپیٹ میں آچکا تھا اور بقول کامریڈ کرشن دیو سیٹھی ”مہاراجہ ہری سنگھ کی طرف سے کشمیر سے فرار اختیار کرنے اور جموں کے قتل عام میں ملوث ہونے کے باعث مہاراجہ کو ہٹانے کے مطالبہ نے زور پکڑا۔ مہاراجہ نے شیخ عبداللہ کی قیادت میں بنی ایمر جنسی ایڈمنسٹریشن کی طرف سے کسی بھی اصلاحی قانون پر دستخط کرنے سے انکار کر دیا۔“^۱

”وادی کشمیر میں ہندو آبادی ایسے حالات میں بھی محفوظ اور باحفاظت رہی جب کہ ہندو اکثریتی آبادی والے جموں خٹکے میں مسلمانوں کی فرقہ وارانہ

^۱ ”یادِ رفتہ“ از: کامریڈ کرشن دیو سیٹھی، صفحہ: ۳۸

لحاظ سے قتل و غارت ہوئی۔ وادی کی اس نیک نامی کا سہرا شیخ محمد عبداللہ اور اس کے ساتھیوں کے سر ہے۔

بھدر رواہ فرقہ وارانہ فسادات کی لپیٹ میں:

بھدر رواہ زمانہ قدیم سے اپنے قدرتی حسن و جمال، مذہبی رواداری، بھائی چارے اور قومی یکجہتی کی ایک زندہ جاوید تصویر کے طور پر ساری ریاست میں ایک مشہور مقام تصور ہوتا رہا ہے۔ یہاں کے لوگ بلا لحاظ مذہب و ملت ایک دوسرے کے رنج و غم اور شادی بیاہ کی تقاریب کے علاوہ مقامی تہواروں میں بھی شریک ہوتے تھے۔ سماجی تقریبات میں ایک دوسرے فراتے کی شرکت روایتی کلچر اور تمدن کا ایک حصہ بن چکی تھی اور انسان دوستی، باہمی ہمدردی اور پیار و محبت جیسی اقدار ہر فرد کی رگ و ریشہ میں سما چکی تھی لیکن امن و شانتی کی اس پُر رشک اور قابل تقلید فضا کو مکمل طور پر ہونے میں زیادہ دیر نہ لگی اور برصغیر کی فرقہ وارانہ بربریت کی زہر آلود آندھی نے اوّل تو جہوں شہر، اس کے گرد و نواح اور باقی ضلعوں کو آنا فانا اپنی منحوس لپیٹ میں لے لیا اور یہاں کے صدیوں پرانے بھائی چارے، یکجہتی اور آپسی پیار و محبت کو پارہ پارہ کر کے رکھ دیا۔ ثانیاً ضلع ڈوڈہ کے خرمن امن میں ایسی چنگاری لگادی جس نے ہر ذی شعور اور امن پسند آدمی کا سر شرم سے ڈبو دیا۔

پہلے تو ریاست چمبہ (موجودہ ہماچل پردیش) کے بچے کچھ مسلم مہاجرین نے قسم قسم کے مصائب کا شکار ہو کر قصبہ بھدر رواہ اور اس کے کچھ مضافات میں آکر پناہ لی اور ان میں سے کچھ مہاجر مختلف راستوں سے علاقہ بھلیس میں جا کر پناہ گزین ہوئے۔ بھدر رواہ کے مسلمانوں نے روایتی ہمدردی اور انسان دوستی کے ناتے حتی المقدور

انگریزی روزنامہ کشمیر ٹائمز، "پریجوڈس ان ہیراڈائر"، انورا دھا بھین جوال، بحوالہ پی. ایس. ورما، "جہوں اینڈ کشمیر - دی پولیٹیکل کراس روڈس" نئی دہلی ۱۹۹۳ء

بھدر رواہ کی تاریخ و ثقافت / بشیر بھدر واپسی

اُن کو اپنے مکانوں میں عارضی طور پر پناہ دی اور اُن کی خاطر داری کی^۱ دوسری طرف راشتریہ سیوک سنگھ جس میں ڈوگرہ فوج کے کچھ نیم فوجی شامل تھے اور بقول کامریڈ کرشن دیو سیٹھی ”نیم رضا کارانہ تنظیم پیس بریگڈ اس کے قبضہ میں تھی“ نے صوبہ جموں میں پنجاب سے آئے ہوئے مہاجرین کے رجعت پسند عناصر سے مل کر یہاں قتل و غارت کا محشر پکایا۔ ضلع جموں، ضلع کٹھوعہ اور ضلع اودھم پور میں تو مسلمانوں کا تقریباً صفایا کیا گیا اور پھر ان غارت گروں کا رخ ضلع ڈوڈہ کی طرف مڑ گیا۔ بد قسمتی سے غلط اور بے بنیاد قسم کی افواہوں نے سونے پر سہاگے کا کام کیا اور آبادی کی آبادیاں اپنے گھریاں چھوڑ کر محفوظ مقامات کی طرف چلنا شروع ہو گئیں۔

اُدھر بھدر رواہ قصبہ کے سیری بازار کے ساتھ ہی لالہ چھاگلوشاہ اور کرم چند کپور کے نئے تعمیر شدہ مکان کی دوسری منزل کی چھت پر کچھ فتنہ انگیز مسلح اشخاص کو اپنے اسلحہ (ہتھیاروں) کا کھلے عام مظاہرہ کرتے ہوئے دیکھا گیا۔ یہ غالباً ۲۴ مگھر ۲۰۰۴ بکری اتوار کا دن تھا، جب کہ راقم الحروف اور اُس کے چند ایک ہم جماعتی اور دوست موضع دریچہ کے اوپر کنسر کے جنگل میں بالن کی تلاش میں سرگرداں تھے کہ اچانک مذکورہ مکان سے آگ کے شعلے نمودار ہوئے۔ پھر کیا تھا، بندوق کی گولیوں کی بوچھاڑ نے ہمیں اپنے اپنے لکڑی کے گھٹے کھیتوں میں ہی چھوڑ کر بھاگنے پر مجبور کیا۔ پنج چلن کے بالائی کھیتوں میں ہماری ماؤں کی چیخ و پکار سنائی دی جو گولیوں کی برسات میں گولیوں ہی کی مانند ہماری طرف بڑھ رہی تھیں۔ بہر حال ہم ایک معجزاتی انداز سے بچ نکلنے میں کامیاب ہوئے لیکن پاس ہی ہمارے ایک ہم جماعت طالب علم غلام قادر

۱ ایک روایت یہ بھی ہے کہ جموں کی حکومت کے برعکس چمبہ کے راجہ نے ۱۹۴۷ء کے مخدوش حالات میں مقامی مسلمانوں کو بے تحاشیت چمبہ سرحد پار کروا کر بھدر رواہ اور بھلیہ کی طرف جانے کا موقع دیا، جہاں وہ پناہ گزیں ہو سکے، جس سے اُن کی رعایا پروری اور انسان دوستی عیاں ہو جاتی ہے۔

کی لاش نالی میں پڑی ہوئی دکھائی گئی جو کونسل ہمالہ (اٹھکھار) کا رہنے والا تھا اور غالباً
 صبح اپنے گھر واپس لوٹ رہا تھا۔ دوسری طرف شہر میں کرم چند کپور کے چلتے ہوئے
 مکان سے شدت سے گولہ باری ہو رہی تھی جس کے نتیجے میں خواجہ انور جو رفوگر
 (فار ایسٹ گارڈ) اور غلام محمد نانوائی جاں بحق ہو گئے۔ اس کے علاوہ غلام محمد شور گڑ کو
 بھی محلہ کھکھل میں قتل کر دیا گیا جو ایک خداترس اور پرہیزگار انسان تھے۔ آنا فانا بازار
 سیری کے اطراف و جوانب میں اور محلہ قلعہ کے کچھ مکانوں کو بھی آگ لگادی گئی۔
 ہمارے گھر پہنچ جانے پر ہمارے گھر محلہ واسک ڈیرہ محلہ صرافاں اور بازار سیری محلہ
 کھکھل وغیرہ سے آئے ہوئے مسلم مہاجرین سے کچھ کچھ بھرے ہوئے تھے۔ بازار
 سیری اور محکمہ جنگلات کے دفتر سے محلہ مسجد اور اڈہ (بس اسٹینڈ) کی طرف گولیوں اور
 گولیوں کی گونج سنائی دیتی تھی۔ محلہ قلعہ (مسجد) سے کچھ ہندو گھرانے ہجرت کر کے
 بازار سیری کے جوانب میں چلے گئے۔ بد قسمتی سے برصغیر ہندوپاک کی طرح ہی ہمارا
 قصبہ دو حصوں میں منقسم ہو گیا۔ مذکورہ دو تین مسلم افراد کی موت کے رد عمل میں کچھ
 شریکوں نے جے بی رام نامی دودھ فروش اور حمیت رام دکاندار کو اپنی تلواروں کا
 نشانہ بنایا۔ مارے گئے یہ دونوں اصحاب مسلم مقتول شدہ اشخاص کی طرح ہی بڑے
 شریف، ملنسار اور روادار تھے۔ محکمہ جنگلات کا دفتر تو ایک کھلے محاذ کی صورت اختیار کر
 گیا تھا جس کی کمان جموں کے سنیت سنگھ ڈی ایف او کر رہے تھے جو آرمی سے قبل از
 وقت ریٹائرڈ ہو کر ڈی ایف او بنائے گئے تھے۔ مہاراجہ ہری سنگھ کی حکومت نے
 انہیں پہلے ہی کافی اختیارات سے نوازا رکھا تھا۔ اُس کے پاس ایک تھری ناٹ تھری قسم
 کی رائفل اور ایک توپ (ددمہ) بھی تھی جس کو وہ استعمال کر رہا تھا۔ سرولباغ اور
 قصبہ بھدرواہ کے کچھ لوگ اُس کی مدد کر رہے تھے۔ اُس کی رائفل کا پہلا نشانہ بلاور سے
 آیا ہوا ایک مسلم مہاجر تھا۔ اُس گولہ باری کی زد میں کچھ مکان بھی آئے۔ پیر نجم الدین
 رفیقی اور محمد سلطان زرگر کو بھی گولیوں کے چہرے لگے جن سے وہ زخمی ہو گئے۔

بھدر رواہ میں اُن دنوں جموں کے ہی ایک تحصیلدار تعینات تھے جو تھانہ کے کچھ سپاہیوں کو لے کر بھدر رواہ کے قلعے میں چلے گئے۔ وہاں سے بھدر رواہ قصبے کی طرف وقفے وقفے سے گولی باری ہوتی رہی۔ محلہ قلعہ کے کچھ انسان دوست لوگوں نے بہت سے ہندو بھائیوں کو جن میں خاص کر بزرگ، ضعیف اشخاص تھے رات کے وقت اپنے کندھوں پر اٹھا کر قلعہ کی حدود تک باحفاظت پہنچایا اور خواتین اور بچوں کو بھی پُر وقار طریقہ سے راتوں رات وہاں پہنچایا۔ اس طرح سے کئی جانیں بچائی گئیں۔ بد قسمتی سے ایک سادھو جو اپنی دونالی بندوق سے گولی باری کر رہا تھا کسی کے ہاتھ چڑھ گیا اور وہ جاں بحق ہو گیا۔ اس طرح سے مسلمانوں کے ہاتھ ایک بندوق آ گئی لیکن گولیوں (راؤنڈس) کے بغیر ہی۔ بعد میں اسے ڈوگرہ فوج نے ضبط کر لیا۔ دوسرے دن ذیلدار ہری سرن کے بیٹے مہندر کو تو ال کی کسی شریپند کے ہاتھوں موت ہو گئی۔ اسی طرح سے شاہ محمد خان ساکنہ گاٹھ بھی ۳۱ مئی ۲۰۰۴ء بکرمی کو کسی کی گولی کا نشانہ بن گیا جب کہ وہ اپنی چھت پر امن کا سفید جھنڈا لہرا رہا تھا۔ موضع پونچھ کے بھگی رام نمبردار کو بھی اسی رات کسی نے مار ڈالا۔ یہاں یہ کہنا مناسب ہوگا کہ محلہ مسجد اور پاسری کے کچھ بزرگوں نے کچھ بچوں کو پاسری اور محلہ قلعہ میں واقعہ مندروں کی حفاظت کی ذمہ داری سونپ دی اور اُن سے تاکید کی کہ مذہبِ اسلام دوسرے مذاہب کے پوجا استھانوں کو کسی قسم کا نقصان پہنچانے سے منع کرتا ہے۔ اس ٹیم میں راقم الحروف اور اُس کے کچھ دوست بھی شامل تھے۔

انہی حالات کے دوران یہ افواہ چلی کہ دھتر سنگھ نامی ایک سابقہ فوجی جرنیل ڈوگرہ فوجوں کا ایک دستہ لے کر مسلمانوں کا صفایا کرتے ہوئے اودھم پور سے چھنی اور سندھ مہادیو کے راستے مرمت کے علاقہ میں داخل ہو چکا ہے۔ یہ ایک حقیقت ہے کہ مسلمان نہتے تھے اور مہاراجہ کے دور میں وہ ہتھیار رکھ بھی نہیں سکتے تھے۔ مسلمان فوج کا نام سنتے ہی تھراہ اٹھے اور فوری طور پر علاقہ مرمت، طرون، کیلاڑ، بھالہ، سیری

درنگہ کرساڑی، بھالڑہ، مانواہ، خالو، ناسک، گاٹھ، اُدرانہ، ڈنڈی وغیرہ موضع جات سے انت ناگ (کشمیر) ڈوڈہ اور بھدر رواہ کے موضع چک، پونچہ، اٹھکھار اور بھلیس کی طرف ہجرت کر کے چلے گئے اور اپنا مال و اسباب جائیدادیں وغیرہ پیچھے چھوڑ دیں۔ کچھ مسلم خاندان چنتہ اور چراہلہ واقعہ جطر و ن کی طرف چلے گئے، کچھ چنتہ کے جٹھانی گاؤں میں جمع ہو گئے اور کچھ اسی علاقے کے موضع بوڑو وغیرہ میں اس یقین دہانی پر مقیم رہے کہ اُن کی حفاظت کی جائے گی۔ لیکن بد قسمتی سے جٹھانی میں جمع ہوئے متعدد مسلمانوں کو مبینہ طور پر زندہ جلا دیا گیا اور بوڑو میں قادر بڈ شیشہ، اُس کے کنبے کے افراد اور کچھ باہر سے آئے ہوئے مہاجرین کو بھی موت کے گھاٹ اتار دیا گیا۔ کچھ شریکوں نے موضع چھانی کے سکندر ملک اور اُس کے بچوں کے ساتھ ساتھ پاس والے گاؤں کے کمہاروں کے کنبوں کو بڑی بے دردی سے قتل کر دیا۔ اُن میں میرا ایک ہم جماعت عبدالعزیز کمہار بھی شامل تھا۔ مکانوں میں مال مویشی تک کو جلا دیا گیا۔ راقم الحروف بھی فسادات رونما ہونے سے کچھ دن پہلے تک اپنے والدین، برادر اور ہمشیرہ کے ساتھ موضع چھانی میں ہی مقیم تھا اور اُس کے والد محترم چنتہ اسکول میں مدرس کے طور پر کام کر رہے تھے۔ اگر غلام محمد داند (مرحوم) ہمیں بھدر رواہ نہ لے جاتے تو ہمارا بھی غالباً یہی حشر ہوتا۔ اُن جملہ واقعات کی تفصیل دینا میں مناسب نہیں سمجھتا ہوں جو بڑے دل دوز بھی تھے اور قابلِ مذمت بھی۔ مذکورہ موضع جات میں مسلمانوں کی جائیدادوں کو نذرِ آتش کیا گیا اور مال و اسباب کی خوب لوٹ کی گئی۔

اسی طرح سے ہندو اقلیت والے علاقوں سے ہندو بھائیوں کو محفوظ جگہوں کی تلاش میں جنگلوں کی طرف ہجرت کرنا پڑی۔ اُن کے مال و اسباب کو بھی لوٹا گیا۔ مکانات جلائے گئے۔ علاقہ اٹھکھار اور پونچہ وغیرہ کے کچھ ہندو لوگ بلا ورنی وغیرہ راقم کے والد محترم خواجہ محمد سلطان خطیب (مرحوم) نہایت ہی قابل اور ہر لحاظ پر مددگار تھے۔ اُن کی وفات دسمبر ۱۹۵۷ء میں جنوں میں ہوئی۔

علاقوں کی طرف بھاگ گئے اور کچھ علاقہ چننے کی طرف جاتے ہوئے موضع ملینی، دھمندہ میں پناہ گزین ہوئے۔

علاقہ بھلیس کی ہندو آبادی کا بیشتر حصہ علاقہ چمبہ کی طرف ہجرت کر کے چلا گیا۔ بھلیس میں بھی شری پندوں کے ہاتھوں چند ایک ہندو مارے گئے۔ اس بارے میں مسٹر غلام رسول چوگانی، ریٹائرڈ بلاک ایجوکیشن آفیسر بھلیس نے راقم کو جو تفصیل عنایت کی، اُس کے مطابق ”بھلیس کے معروف جملی پہلوان نے موہڑہ شکرہ (بتارہ) کے تقریباً پندرہ ہندوؤں (مہاشوں) کو جو کسی دجہ... سے ابھی تک بھاگنے نہ پائے تھے، اپنے کچھ مسلم جوانوں کو ساتھ لے کر بہ حفاظت چمبہ کی حدود تک پہنچایا اور کلہو تران میں موہڑہ جکٹوں موضع پورہ کے تقریباً پچاس ساٹھ ہندو ٹھکروں کو اپنی حفاظت میں رکھا اور انہیں چمبہ سے آئے ہوئے مسلم مہاجرین، جو وہاں مقیم تھے، کی کسی متوقع انتقامی کارروائی سے بچایا۔ جملی پہلوان نے اُن ہندوؤں کو تین دن تک اپنے ہاں چھپانے کے بعد اُن کو بھی چمبہ کی سرحدوں تک بہ حفاظت پہنچا دیا۔ بد قسمتی سے علاقہ چلی کے دو تین افراد اور موضع پورہ کا شب ناتھ نامی ایک شخص ناسکھ سے آئے ہوئے کسی مشتمل مہاجر کے ہاتھوں مارے گئے۔ چمبہ سے آئے ہوئے شرنا تھیوں کو بھلیس کے مختلف مقامات میں پناہ دی گئی۔ بعد میں چمبہ سے آئے ہوئے یہاں کے مقامی باشندوں کی باز آباد کاری میں بھی بھلیسہ نواسیوں نے کافی مدد کی جب کہ اُن کی جائیدادوں کو لوٹ لیا گیا تھا اور مکانات تلف کر دیے گئے تھے۔ دراصل صحیح انسانی اقدار کا تقاضہ بھی یہی تھا۔ بھلیس میں آج کل بھی آپسی بھائی چارے اور یکجہتی کا مظاہرہ قابلِ داد ہے۔

بھدر رواہ میں واقعہ ہوئے فرقہ وارانہ فسادات کا مفصل ذکر یہاں کے ایک مقامی مورخ جناب نیک چند کو تو ال نے اپنی معروف کتاب ”پولیٹکل اینڈ کلچرل ہسٹری آف بھدر رواہ“ کشتواڑ اینڈ ڈوڈہ کے صفحات ۳۱۶ تا ۳۱۸ پر کیا ہے۔ وہ لکھتے ہیں ————— یہ ۴۴ مگھر ۲۰۰۴ء بکری کا دین تھا جو تقریباً نومبر ۱۹۴۷ء کے دوسرے

ہفتہ کا دن تھا جب ہماری والدہ ہمیں گھر میں پھوڑ کر گھراٹ پر آٹا لانے کے لئے گئی ہوئی تھی کہ تقریباً چار بجے ہم نے شکھ نگاڑ اور زسنگا بنجے کی آوازیں سنیں۔ ہم تو اُس سے ڈرے نہیں لیکن ہمیں سمجھ میں آ گیا کہ کچھ نہ کچھ ہو چکا ہے۔ اگرچہ مقامی مسلمانوں کے ساتھ ہمارے تعلقات ایسے حالات میں بھی اور اُن کے بعد بھی خوشگوار تھے، لیکن ایسے ماحول میں کچھ بھی ہو سکتا تھا — ہماری والدہ بالآخر حفاظت سے گھر پہنچ گئی لیکن وہ قصبہ اور اُس کے گرد و نواح میں برپا ہونے والے فسادات کا سُن کر کچھ ششدر سی ہو گئی تھی۔ ہماری ماں نے ہمیں اُس تنہا مقام سے رات کے وقت سو نگھی گاؤں میں منتقل کیا —

” — کشٹواڑ اور ڈوڈہ میں امن کمیٹیاں امن قائم رکھنے میں پورے طور پر کامیاب ہوئیں اور ان جگہوں پر کوئی تکلیف دہ حادثہ رونما نہیں ہوا اور نہ ہی کسی قسم کا جانی یا مالی نقصان ہونے کا موقعہ فراہم کیا گیا۔ ڈوڈہ میں لوگوں نے باہمی اعتماد اور محبت کا بے مثال ثبوت دیا تھا اور انہوں نے فیصلہ کیا تھا کہ وہ کسی ایسے بیرونی عنصر کو اِس مقام پر داخل ہونے کی اجازت نہیں دیں گے جو یہاں کے مقامی حالات اور باہمی تعلقات کو زک پہنچائے۔ یوپی کے کچھ مسلمان مہاراجہ کی معزولی کے لئے اِس ضلع کے مسلمانوں کو منظم کر رہے تھے۔ اسی طرح جیسے کہ پہلے ہی یقین کیا جاتا تھا آریس۔ ایس۔ کے لوگ ان علاقوں کا دورہ کر کے اِس تحریک کا مقابلہ کر رہے تھے۔ اِس دوران میں ڈوڈہ کے لوگوں نے ایک شاندار مہم چلائی اور انہوں نے چناب پر بنے ہوئے پل کو ہی جلا ڈالا جو بیرونی دُنیا کے ساتھ ایک ہی رابطہ کا ذریعہ تھا۔ پس ڈوڈہ اور کشٹواڑ میں امن و امان قائم رہا —

وہ مزید لکھتے ہیں — ”کہا جاتا ہے کہ دھتر سنگھ نامی ایک راجپوت جو فوج کا ایک ریٹائرڈ شخص تھا اور چھنی کار بنے والا تھا نے کچھ غنڈوں اور مجرموں کو جمع کیا اور گواہ مرمت علاقہ میں داخل ہوا (جو آج ڈوڈہ تحصیل میں شامل ہے)۔ وہ تقریباً

پچاس مسلح اشخاص کی سربراہی کر رہا تھا۔ تقریباً دس آدمیوں پر مشتمل ایک ہراول دستہ تین انچ قطر کی ایک بڑی پائپ اٹھائے ہوئے آگے چلتا تھا اور اُسے توپ کی مانند استعمال کرتا تھا۔ اس مخصوص جتھے کے آگے آگے ڈھول بجانے والی پارٹی اس لئے چلتی رہتی کہ عام لوگ یہ جان جائیں کہ دھتر سنگھ پہنچنے والا ہے۔ اس علاقے کی ساری مسلم آبادی یا تو مسلمانوں کے اجتماع کی طرف، جو خطرِ دن دھار میں جمع تھا، بھاگ کھڑی ہوئی یا پھر امت ناگ کی طرف۔ اگرچہ دھتر سنگھ نے انہیں کوئی جانی یا مالی نقصان نہیں پہنچایا، کیونکہ اُس کے بارے میں سُن کر ساری مسلم آبادی پہلے ہی بھاگ چکی تھی، لیکن وہ لوٹ مار اور آتش زنی میں ملوث ہو گیا۔ —

”وہ لگ بھگ نومبر کے پہلے ہفتہ میں اپنی پارٹی کے ساتھ بھدر رواہ میں بھی پہنچا۔ اُس کے یہاں پر داخلے نے سارے بھدر رواہ کو خوف و ہراس میں ڈال دیا۔ اُسے سیری بازار میں واقعہ ایک مکان کی دوسری منزل میں رکھا گیا جس کی پہلی منزل میں ایک گورنمنٹ ڈپنسری بھی کرایہ پر چل رہی تھی۔ امن کمیٹی کے اجلاس باقاعدہ طور پر ہوتے رہتے تھے لیکن اب اُس کے ممبران بھی پریشانی اور تشویش میں ڈوب گئے تھے۔ مسلمان مطالبہ کر رہے تھے کہ دھتر سنگھ کو اُن کے حوالہ کیا جائے لیکن یہ مطالبہ ہندوؤں نے ٹھکرادیا۔ اُس مکان کو جہاں دھتر سنگھ چھپا ہوا تھا، لوگوں کے کہنے کے مطابق کسی نوجوان مسلمان نے آگ لگا دی۔ دھتر سنگھ نے مکان کی چھت سے چھلانگ لگا کر مشکل سے جان بچائی اور اپنی توپ پیچھے چھوڑ گیا۔ —

”دوسرے روز یعنی ۱۴ مئی ۲۰۰۴ء بکری کو جب کہ امن کمیٹی کی میٹنگ جاری تھی، کسی نامعلوم مسلمان نے بندوق سے ایک فائر کیا جو ایک ہندو راگبیر مسی مان چند (جو فوج میں کام کرتا تھا اور چھٹی پر آیا تھا) کو جا لگا۔ مان چند جس کی

اُن میں سے کچھ مسلم مہاجرین مرمت اور سدھ مہادیو کے درمیان پڑنے والے جنگل میں چھپے ہوئے تھے اور محاصرے میں آچکے تھے جنہیں کچھ کامریڈ حضرات نے بچالیا تھا۔

موقعہ واردات پر ہی موت واقع ہوئی، بھدر رواہ قصبہ میں فسادات کی بھیٹ چڑھنے والا پہلا شخص تھا۔ وہ بھلیہ کے زیلدار ہری سرن کا بیٹا اور چونی لال کا بھائی تھا۔ —

” — پھر کیا تھا، فسادات نے بھدر رواہ کے طول و عرض کو گھیرے میں لے لیا۔ جب کہ اسی رات پونچھ گاؤں کے نمبردار بھگی رام کو مقامی مسلمانوں نے موت کے گھاٹ اتار دیا۔ اس کے بعد کیا ہوا، صاف عیاں تھا اور اٹل بھی۔ جہاں مسلمان اکثریت میں تھے وہاں ہندوؤں کا کافی نقصان ہوا اور جہاں ہندو اکثریت میں تھے انہوں نے مسلمانوں کی جائیدادوں کو تباہ کر دیا اور لوٹ مار اور آتش زنی کا ارتکاب کیا۔ بھلیہ علاقہ میں ہندو بہت زیادہ مصیبت کا شکار ہوئے۔ جب کہ بھدر رواہ اور نیرو کے دائیں طرف کنڈی کے علاقہ جات میں مسلمانوں پر مصیبت کے پہاڑ ٹوٹ پڑے۔ —

نیک چند کو تو ال نے ایک مقامی لیڈر (جن کا تعلق آج بہوجن سماج پارٹی سے ہے اور جو فسادات کے دنوں میں ابھی ایک طالب علم ہی تھے) کے کنبے سے تعلق رکھنے والے متعدد افراد کے ایک طے شدہ معاہدے کے بعد قتل کئے جانے کا واقعہ کتاب کے صفحہ ۲۳۵ تا ۲۳۶ پر تفصیل سے لکھا ہے جس کے کچھ اقتباسات یوں ہیں:

” — اگرچہ ضلع ڈوڈہ کی تحصیل کشواڑ اور تحصیل ڈوڈہ میں امن وامان

رہا تاہم بھدر رواہ ان خوفناک شعلوں سے بچ نہ سکا کیونکہ ہمسایہ ریاست چمبہ اور علاقہ بلاور سے اُجڑے ہوئے (مسلم) مہاجرین کی ایک کثیر تعداد اپنی حفاظت کے لئے بھلیہ کے سرحدی علاقوں میں داخل ہو چکی تھی۔ کیونکہ اُس خطے میں مسلمانوں کی

فاضل مورخ نے انور جو رنوگر، غلام احمد نانوا، غلام قادر تھانہ والا، جیسی رام اور حریت رام اور گانڈھ کے نوجوان شاہ محمد خان وغیرہ کا ذکر نہیں کیا ہے جو پہلے ہی دن گولیوں کا نشانہ بن کر جاں بحق ہوئے اور چھتہ میں ہوئی قتل و غارت کا ذکر تک نہیں کیا ہے جو ان کے گھر سے چند میل کے فاصلے پر واقع ہے۔ اس سلسلہ میں حال ہی میں مسز محمد شفیع شیخ کی شائع شدہ کتاب ”وراثت“ (۲۰۰۹ء) کے مختلف ابواب میں بھدر رواہ اور اس کے مفسلات وغیرہ میں مارے گئے لوگوں کی کچھ تفصیل دی گئی ہے جو بڑی تاریخی اہمیت کی حامل ہے۔

آبادی تقریباً ۷۰ فیصدی ہے۔ مبالغہ آمیز اور ڈراؤنی افواہوں اور من گھڑت کہانیوں نے مقامی آبادی کے جذبات کو بھڑکایا، جنہوں نے ہندوؤں کی اقلیتی آبادی کو ایذا میں دینا شروع کیں، جو نچلے ہندو اکثریتی علاقوں کی طرف بھاگ نکلے، جس سے وہاں پر بھی ایسا ہی رد عمل ہوا۔ بزرگوں کے منع کرنے کے باوجود ساری تحصیل میں فرقہ وارانہ فسادات رونما ہوئے، جن کا مختلف مقامات پر الگ الگ قسموں کا زور نمایاں تھا۔۔۔۔۔“

”۔۔۔۔۔ فسادات کے آخری مراحل میں جب کہ پارہ ٹھنڈا پڑ رہا تھا، مسٹر عبدالرحمان کے بزرگوں نے ہندو مذہب اختیار کرنے کی خواہش کا اظہار کیا تھا، بشرطیکہ مقامی آبادی انہیں جان و مال کی حفاظت کی ضمانت دے، کیونکہ جس خط فاصل پر بھدرwah کے مضافات کی تقریباً ساری مسلم آبادی، جو پانچ سے دس ہزار کی تعداد پر مشتمل تھی، جمع ہوئی تھی اور اب سارے خطے کے ہندو جنگجوؤں، جن کی مدد اور حمایت آر ایس ایس کے سرگرم کارکن خود کار ہتھیاروں سے کر رہے تھے، کے دائرہ گرفت میں تھی۔ یہ میدان جو جطر ون دھار کے نام سے بہت اونچے زون پر واقع تھا اور ”جطر ون محاذ“ سے مشہور ہو گیا تھا، اب کچھ دنوں کے اندر اندر ختم ہونے والا تھا۔ پس اُس علاقہ کے ہندو بزرگ شیخ عبدالرحمان کے کہنے کو جو ۱۴ افراد پر مشتمل تھا، اپنے آبائی مقام پر لائے اور اُن کو مصنف (نیک چند کو تو ال) کے گھر میں رکھا، جہاں مصنف کی والدہ اکیلے اپنے خاوند کی آخری رسومات انجام دے رہی تھی جو اُسی سال فوت ہو گئے تھے۔۔۔۔۔“

”۔۔۔۔۔ بد قسمتی سے ایک دن حالات نے، جواب آہستہ آہستہ معمول پر آرہے تھے، ایک بھیانک شکل اختیار کی جب کہ پونچھ کے ایک نمبردار پر قصبہ بھدرwah کے قریب رات کو حملہ کیا گیا اور مسلمان فسادیوں نے اُسے مار ڈالا اور اُس کا اسباب لوٹ کر گھر نذر آتش کر دیا۔ اس سے ہندو فسادیوں کو بہانہ مل گیا اور انہوں نے ان مسلمانوں کی پناہ گاہوں پر جو مختلف جگہوں پر تقریباً دس کی تعداد میں تھیں اور جن کو

ہندوؤں نے حفاظت کا وعدہ دے کر واپس لایا تھا، حملہ کر دیا۔ بالآخر اس بھیاںک المیہ میں عبدالرحمان کے کنبے کے افراد اُن بد معاشوں کے ہاتھوں قتل ہوئے۔“^۱

وہ مزید تحریر کرتے ہیں ”میری ماں نے بڑی شدت سے مزاحمت کی لیکن ایک تنہا مقام پر ہونے کی وجہ سے وہ کسی قسم کی مدد حاصل نہ کر سکی اور بے ہوش ہو کر گر پڑی۔ یہ سازش اختتام پذیر ہوئی جس میں بے گناہ عورتیں اور مرد بے رحمی سے قتل کر دئے گئے۔ لیکن میری والدہ نے اپنی ذہانت کو بروئے کار لا کر عبدالرحمان اُس کے چھوٹے بھائی غلام مصطفیٰ اور چچا عبداللہ کو بچا لیا اور جو خفیہ راستے سے وہاں نکل جانے میں کامیاب ہوئے۔“

یہاں یہ ذکر نہ کرنا تاریخ نویسی کے تقاضوں کے منافی ہوگا کہ بھدر رواہ تحصیل کے بہت سے دیگر علاقوں اور مضامقات میں جن میں چندہ، علاقہ بھالڑہ، ناسکہ، مانواہ، علاقہ دراب، شو، پانتھان، کانڈوت، بھیلہ، چراہلہ، ٹھانھری وغیرہ کے بہت سے حصوں میں مسلمانوں کا کافی مالی اور کہیں کہیں جانی نقصان بھی ہوا اور علاقہ بھلیس اور اوراٹھکھار وغیرہ کے ہندو بھی غلط انواہوں اور کچھ خطرات کو بھانپ کر اپنے گھریا مال مویشی گھروں میں چھوڑ کر محفوظ مقامات کی طرف بھاگ نکلے۔ یہ بھی مشہور تھا کہ علاقہ دزاب، بھیلہ، کانڈوت وغیرہ کے علاقوں میں مہاراجہ کے کچھ فوجی مقامی لوگوں کے ساتھ مل کر لوگوں کی املاک لوٹنے کے ساتھ ساتھ اُن کے مکانات وغیرہ کو آگ لگاتے دیکھے گئے تھے۔

یہ بھی قابل ذکر ہے کہ بندرا بن کی کمانڈ میں مہاراجہ کی فوج کا ایک دستہ جس

^۱ فاضل مورخ نے پہلی طور میں پوچھ کے نمبر دار بھگی رام کے قتل کئے جانے کی تاریخ ۳۱ مئی ۱۸۵۷ء تحریر کی ہے۔ پھر یہ کیسے ممکن ہو سکتا ہے کہ یہی واقعہ حالات نارمل ہونے کے بعد ظہور پذیر ہوا ہو۔ دراصل اُن سبھی مسلم پناہ گزینوں کا قتل عام ایک سازش کے تحت کیا گیا تھا جو سر اسر وعدہ خلائی پر مبنی تھا۔

کی راہنمائی اور مدد یہاں کے کچھ مقامی ریٹائرڈ فوجی افراد کر رہے تھے، ان فسادات کے دوران بھدرwah قصبہ میں داخل ہوا اور یہاں پہنچتے ہی تلاشیوں وغیرہ کا سلسلہ شروع کیا۔ اسی دستے کے ہاتھوں بھدرwah کے مقامی قبرستان میں مقیم گوجر مہاجرین پر گولیاں برسائی گئیں، جنہیں بعد میں اسی قبرستان میں سپردِ خاک کیا گیا۔

”روشنی کا سفر“ ڈوڈہ میں چھپے ہوئے ایک مضمون کے مطابق:

” ————— ۱۹۴۷ء کے پُر آشوب و خون آشام دور میں قصبہ ڈوڈہ امن و آشتی اور ہندو مسلم بھائی چارہ کا گہوارہ تھا ————— کرنل عدالت خان کے تدبیر سے اس علاقہ کے ہندو مسلمان بچ گئے۔ اودھم پور، جہنمی، علاقہ مرمت اور علاقہ کیلاڑ وغیرہ سے دس ہزار کے قریب مسلمان آبادی نے ہجرت کر کے ڈوڈہ میں پناہ لی تھی۔ مقامی لوگوں نے ان تباہ حال لوگوں سے عملی طور پر خلوص و ہمدردی کا اظہار کیا۔ ان حالات میں پناہ گزینوں کی بحالی اور غیر مسلم گھرانوں کی حفاظت و نگرانی کی ذمہ داری یہاں کے ہر دلہیز راہنما خواجہ محمد خلیل کچلونے بڑے خلوص سے نبھائی اور ان کے شانہ بشانہ حضرت پیر عرفان صاحب نے آج کے گروڈ سٹیشن کے پاس ایک دفاعی محاذ قائم کر کے چناب کے پار سے ہونے والی گولی باری کا جواب دیا اور فوجیوں اور ان کے ساتھ دوسرے جموں سے آئے ہوئے لوگوں کو روکا۔ دوسری طرف براستہ بھاگواہ آئے ہوئے فوجی دستے کو کرنل عدالت خان کے ساتھ آئے ہوئے ملیشیا گارڈ کی ٹکڑی نے واپس جانے پر مجبور کیا —————“

فسادات کے دوران خدا ہی بہتر جانتا ہے کہ کس کے ہاتھوں کیا ہوا اور کس سازش یا فتنے کے تحت ہوا۔ تاہم جو کچھ بھی ہوا بہت غلط اور قابلِ مذمت ہوا۔ اُس جنونی دور میں بیشتر بے گناہ سیدھے سادھے اور معصوم ہندو مسلمان مرد، عورتیں اور بچے، غنڈہ گرد فتنہ پرور اور متعصب عناصر کے ہاتھوں بلاوجہ اور بڑی بے دردی سے مارے گئے اور ان کی جائیدادیں تلف کر دی گئیں۔ جگہ جگہ قتلِ انسانی کا ننگا ناچ کھیلا

گیا۔ بے قصور لوگوں کو جانی اور مالی طور پر تباہ و برباد کیا گیا، خواتین کی عصمتیں لوٹی گئیں، لاشوں کے ڈھیر لگے، انسانیت انسانی جنون کی نذر ہو گئی۔ برصغیر کو جیسے کسی کی نظر لگ گئی اور صدیوں کے بھائی چارے اور یک جہتی کا دنوں میں جنازہ نکل گیا۔ ایسے حالات میں بھی بہت سے مقامات پر دُور اندیش، خدا ترس اور تعصب سے پاک لوگ اس فرقہ وارانہ زہر کو مزید پھیلنے سے روکنے کی کوشش کرتے رہے، جس میں وہ بہت حد تک کامیاب بھی ہوئے۔ لیکن کہیں کہیں اُن کو غنڈہ عناصر اور منظم گروہوں کے سامنے ہتھیار بھی ڈالنے پڑے۔ لوگوں کی غالب اکثریت فسادات سے متنفر تھی لیکن وہ حالات کے ہاتھوں مجبور تھی۔ یہ سب کچھ بڑے بڑے لیڈروں کی دانستہ غلطیوں، مقامی لوگوں کی بے حسی اور کوتاہ اندیشی اور کچھ حد تک بے بسی، غنڈہ گرد عناصر کی منفی سوچ اور برصغیر ہندو پاک کی تقسیم کا نتیجہ تھا۔ شکر ہے کہ یہ خونی اور جنونی لہر بہت ہی جلد ماند پڑ گئی اور لوگوں نے ہوش کے ناخن لے کر وقتی دوریوں کو مٹانے کی پوری کوشش کی۔

ان دلدوز، المناک اور افسوس ناک واقعات سے درس ملتا ہے کہ ہمیں ہمیشہ انسانی برادری اور بھائی چارے کی پاسداری کرنی چاہیے اور ایسے عناصر کے خلاف صف آرا ہونا چاہیے جو مذہب، فرقے، علاقے یا کسی اور چیز کے نام پر جنگ و جدل میں یقین رکھتے ہوں۔ ایسے عناصر کی چالوں اور دام میں نہ آ کر ہمیں آئندہ ہر امن فضا کے قیام کے لئے جدوجہد کرتے رہنا چاہیے۔ سیاسی مسائل کا حل گفت و شنید سے ممکن ہے نہ کہ جنگ و جدل سے، بشرطیکہ لوگ تعصب، تنگدلی، تنگ نظری اور خود غرضی کی عینک نکال کر کھلے دل اور نیک نیتی سے باہمی مسائل کو حل کرنا چاہیں۔

عوامی دورِ حکومت

(۱۹۴۷ء تا ۲۰۰۹ء)

عہد نامہ امرتسر اور وادی کی اراضی کی ملکیت:

عہد نامہ امرتسر ۱۸۴۶ء کے تحت حکومتِ برطانیہ نے اپنی سیاسی مصلحتوں کے پیش نظر اس تمام پہاڑی علاقہ کو بشمول ماتحت علاقہ جات مہاراجہ گلاب سنگھ اور اُس کے درِ ثاءِ زرینہ کے حق میں منتقل کر کے ہمیشہ ہمیشہ کے لئے اُن کے قبضہ میں دیا، جو دریائے سندھ کے مشرق میں اور دریائے راوی کے مغرب میں واقع ہے۔ اس میں لاہول کے بغیر چمبہ کا علاقہ بھی شامل ہے اور اس عطیہ کے عوض مہاراجہ گلاب سنگھ نے برطانوی سرکار کو مبلغ ۷۵ ہزار روپے نانک شاہی ادا کئے۔ اس طرح سے گلاب سنگھ نے وادی کشمیر کو برطانوی حکمرانوں سے خرید لیا۔

”ریاست کا رقبہ ۷۴۷ مربع میل تھا۔ اس نرخ پر اس جنتِ ارضی کے ایک مربع میل زمین کی قیمت ۱۵۵ روپے بنتی ہے یعنی دو صد ستر مربع گز کی قیمت ایک پیسہ۔ اس وقت کی آزادی کے مطابق ایک بنی نوع انسان کی قیمت سات روپے اور سوا سات روپے کے درمیان نکلتی ہے۔“^۱

اس عہد نامے کی رُو سے ”اُس وقت سے وادی کی ساری اراضی کی ملکیت فرمانروائے وقت کی ہونی قرار پائی، یعنی وہ مہاراجہ مالکِ اراضی رہا، جو تخت نشین ہوتا رہا۔ وادی کشمیر میں قابضانِ زمین ”آسامیاں“ کے نام سے پکارے جانے لگے اور

^۱ ”شہاب نامہ“ از: قدرت اللہ شہاب بحوالہ ”فوکس آن جموں اینڈ کشمیر“۔ از: اسیر کشنواڑی



بخش غلام محمد




شیخ عبداللہ



خواجہ غلام محمد صادق



خواجہ شمس الدین



ڈاکٹر فاروق عبداللہ



سید میر قاسم

اُن پر یہ لازم قرار دیا گیا کہ وہ مالِیہ کے علاوہ مہاراجہ کو مالکانہ بھی ادا کرتے رہیں تاکہ مہاراجہ کے حقوق ملکیت تسلیم متصور ہوں۔ آسامیوں کو زمین منتقل کرنے کا کوئی حق نہ تھا اور اس زمین پر صرف اُس وقت تک قبضہ رکھ سکتے تھے جب تک کہ وہ مالِیہ اور مالکانہ ادا کرتے تھے۔ صوبہ جموں میں عہد نامہ امرتسر سے ماقبل ہی بہت سارا رقبہ مہاراجہ کی ملکیت میں تھا۔ اُس رقبہ کے قابضان کو بھی ”آسامی“ یا ”مال گزار“ کہتے تھے۔“

شیخ محمد عبداللہ کا پہلا دورِ حکومت

(۱۹۴۷ء لغایت ۱۹۵۳ء)

۱۹۰ سال کی مسلسل جدوجہد کے بعد بالآخر ہندوستان انگریزوں کی غلامی کی زنجیروں سے آزاد ہوا لیکن مذہبی بنیادوں پر جو ”دوقومی نظریے“ کے نام سے مشہور ہے اس کے دو حصے ہو گئے۔ سارے برصغیر کو فرقہ وارانہ فسادات نے گھیر لیا۔ لاکھوں ہندو مسلمان اور سکھ حیوانیت کے ننگے ناچ سے موت کے گھاٹ اتارے گئے۔ لاکھوں دو شیرازوں کی آبرو لوٹی گئی۔ لاکھوں خواتین کا سہاگ لٹ گیا اور لاکھوں بچے یتیم ہو گئے۔ آبادی کی منتقلی کی دوران بھی کتنے ہی بے بس اور بے سرو سامان لوگ انسانی ظلم اور زبردستیوں کا شکار ہو گئے۔ پاکستان کی بنیاد ایک روز پہلے پڑی۔ ریاست جموں و کشمیر کو مہاراجہ ہری سنگھ نے ”جموں کے توں“ معاہدے کے تحت اکتوبر ۱۹۴۷ء تک رکھا اور بعد میں ۲۶ اکتوبر ۱۹۴۷ء کو ریاست کا الحاق کچھ شرائط کے تحت مملکت ہندوستان سے کیا گیا اور وہاں سے فوجی دستے کشمیر میں آنا شروع ہو گئے۔ ۳۰ اکتوبر کو شیخ عبداللہ کے تحت ایمر جنسی حکومت کے قیام اور جون ۱۹۴۹ء میں مہاراجہ ہری سنگھ کے ریاست چھوڑنے کے بعد شیخ صاحب نے نیشنل کانفرنس کے منشور کی عمل آوری کے سلسلہ میں بہت سے تاریخی نوعیت کے اصلاحاتی اقدامات اٹھائے جن سے ریاست جموں و کشمیر کے باشندگان کو بہت سی آسائش ملیں اور صدیوں سے چلی آرہی بے انصافیوں

ظلم و استبداد اور سماجی نظام سود خوری وغیرہ سے نجات مل گئی اور وہ زمین کے مالک بنائے گئے۔ ان اقدامات سے یہاں ایک سماجی اور اقتصادی انقلاب برپا ہوا اور نیشنل کانفرنس کی پالیسیوں کو سراہا گیا۔ لوگ شیخ صاحب اور مرزا فضل بیگ جیسے اُن کے ساتھیوں کے مداح خواں بن گئے۔ اس بارے میں السٹر لیمب یوں رقمطراز ہیں:

”شیخ عبداللہ نے اپنے کچھ خیالات کو عملی جامہ پہنانا شروع کیا۔ نیشنل کانفرنس نے اپنے بنیادی پروگرام کے مبنی فیسٹول یعنی ”نیا کشمیر“ میں ۱۹۴۰ء میں ہی ریاست میں ایک جماعتی حکومت کو سماجی اصلاحات کے لئے وقف کئے جانے کا خاکہ پیش کیا تھا۔ سب سے پہلی ترجیح زرعی اصلاحات (زرعی اصلاحات) تھی اور ۱۹۵۳ء کے ماہ مارچ تک شیخ عبداللہ نے زمین کی حد کی طرز اور وہ بھی زیادہ تر سابقہ زمینداروں اور سرکاری طرف سے دیئے گئے مالکانہ حقوق کی بنیاد پر زمین کے مالکوں کو بغیر معاوضے کے مقرر کرنے کے سلسلے میں ایک انقلاب برپا کیا تھا۔ بڑی تعداد میں زمین کی ملکیت (چکداری) بشمول جاگیرداری نظام ختم کر کے زمین رکھنے کی زیادہ سے زیادہ حد ۱۲۳ ایکڑ یا ۱۸۲ کنال تک کم کر دی گئی۔ فاضل زمین کاشتکاروں کو مع مالکانہ حقوق کے چلی گئی۔ اس میں وہ زمینیں بھی شامل کی گئیں جن کو لارنس کے وقت کے دوران نو توڑ کر کے زیر کاشت لایا گیا تھا اور حکمرانوں نے جن کو اپنے چہیتے لوگوں میں بانٹ ڈالا تھا۔ اس قدم سے نیشنل کانفرنس کی ہر دلعزیزی زراعتی طبقات میں دو بالا ہو گئی جن کی ریاست میں زیادہ آبادی تھی۔ اس کے بعد ہی ”بیگار“ کا سلسلہ جو ۱۸۳۰ء کو بر ۱۹۴۰ء کو ریاست میں تبدیلی حکومت کے وقت تک کسی نہ کسی صورت میں ابھی قائم تھا، ختم کیا گیا۔ ان اقدام نے غریب لوگوں کو اُن سے زبردستی کام لئے جانے کی مصیبت سے ہمیشہ کے لئے نجات دلائی۔ یہ سلسلہ کشمیری لوگوں کے لئے خاص طور پر باعث تشویش بنا ہوا تھا۔“

۱. ”فوکس آن جموں اینڈ کشمیر“ از: اسیر شتواڑی، ص: ۲۹۴-۲۹۵، ترجمہ: بشیر محمد روائی

شیخ محمد عبداللہ نے مرزا محمد افضل بیگ کی ذہانت اور کمیونسٹوں کی معاونت سے زرعی اصلاحات کا قانون پاس کروا کر ایک انقلابی اور تاریخی کام کی بنیاد ڈالی۔ سب سے پہلے مزارعہ ایکٹ نافذ کر کے مالکان زمین اور مزارعان کے مابین حصہ غلہ بٹائی مقرر کیا گیا۔ اس ایکٹ کے تحت اب مزارعان پچاس فی صدی غلے کے بجائے دو تہائی حصہ ہی زمین کے مالک کو فصل اٹھانے کے وقت دے سکتے تھے۔ عوامی حکومت کے دوران سرکاری اہلکاروں کو ”رسومات“ دینے کی بدعت بھی کم ہوتی گئی۔

لینڈ لارڈوں کی طرف سے اس تاریخی فیصلے کی سخت مخالفت، خصوصی طور پر صوبہ جموں میں شروع ہو گئی کیونکہ یہاں پر عام حکمرانوں کی مہربانیوں سے زمین کے بڑے بڑے قطععات (چک) پسندیدہ اشخاص میں ان کی وفاداری یا جرأت مندی کی نسبت سے یا شاہی خاندان سے کسی قسم کے تعلق یا رشتے کی بناء پر عطا کئے گئے تھے جو اس نئے قانون کی زد میں آ گئے تھے۔

تیسرا اور اہم قانون تحصیل سطح پر ”قرضوں کی تحلیل“ کے سلسلہ میں بورڈوں کا قیام تھا جو غریب اور لاچار لوگوں کو ساہوکاروں کی طرف سے سود و سود پر دی گئی رقومات کی واپس ادائیگی سے تعلق رکھتا تھا۔ معمولی سی رقم سود پر لئے جانے کے بعد قرض خواہ رقموں کی رقیں واپس ادا کرنے کے بعد بھی ساہوکار کے چنگل سے آزاد نہیں ہو پاتا تھا۔ اس قانون کے تحت وہ تمام قرضے منسوخ کر دیئے گئے جن کی ادائیگی کسی بھی نقدی یا جنسی صورت میں ڈیڑھ گنا تک ہو چکی تھی اور باقی کی ادائیگی آسان قسطوں میں کرنے کا اہتمام کیا گیا۔

عوامی حکومت کے انقلابی اقدامات کا بھدرواہ پر اثر:

عوامی حکومت کے ان انقلابی اقدامات کا فوری اثر بھدرواہ کے ہزاروں کاشتکاروں پر بھی پڑا جو آن واحد میں کاشت کردہ زمینوں کے بلا معاوضہ مالک بن

گئے۔ قانون کے تحت فاضل زمینیں اُن میں تقسیم کی گئیں جس سے اُن کی خستہ حالی اور غربی دور ہو گئی اور وہ چکداروں اور زمینداروں کے علاوہ سرکاری اہلکاروں کے ہاتھوں ہونے والے استحصال اور ظلم سے بچنے میں کامیاب ہو گئے۔ انہیں ”بیگار“ کی صدیوں پرانی لعنت سے بھی چھٹکارا ملا اور ساتھ ہی یہاں پر قائم کردہ ڈیٹ ری کنسلیشن بورڈ کی اعلیٰ کارکردگی کے نتیجے میں انہیں قرضوں کے بوجھ سے بھی نجات مل گئی۔ ممبران بورڈ میں شری ہری لال ہتیشی اور چوہدری عبدالرحمن گنائی شامل تھے جنہوں نے فریقین کے درمیان اُن کی باہمی رضامندی سے متعدد معاملات پنپانے میں کامیابی حاصل کی۔ ان اقدامات سے دیہاتی حصوں میں شیخ عبداللہ اور ان کی کاہنہ اور نیشنل کانفرنس جماعت کی ہر دلعزیزی بڑھ گئی اور یہ خستہ حال علاقہ بھی ترقی کی راہ پر گامزن ہو گیا۔ ان اصلاحات کا زیادہ سے زیادہ فائدہ یہاں کے مقامی ہریجنوں اور مسلم کاشتکاروں اور دیگر مقروض اشخاص کو حاصل ہوا۔ وقت گزرنے کے ساتھ ساتھ ان اصلاحات کے نتائج لوگوں کی اقتصادی ترقی اور سماجی انصاف کی صورت میں نمایاں ہوتے رہے اور وہ جاگیرداروں وغیرہ کے استحصال اور ناروا سلوک سے آزاد ہو گئے۔ اُن میں خود اعتمادی کی فضاء قائم ہو گئی اور یہاں خوشحالی کا نیا دور شروع ہو گیا۔

ریاست جموں و کشمیر میں یونیورسٹی کا قیام:

شیخ عبداللہ نے زرعی اصلاحات، قرضوں کی تحلیل اور بحالیاتی امور کے علاوہ ریاست میں ایک دور رس قدم نومبر ۱۹۴۸ء میں کشمیر یونیورسٹی کے قیام کی صورت میں اٹھایا۔ قبل ازیں ریاست کے سارے کالج اور سبھی ہائی سکول پنجاب یونیورسٹی لاہور کے ساتھ منسلک تھے۔ امتحانات لئے جانے کے لئے ریاست میں چند ہی مراکز قائم تھے وہ بھی صرف سرینگر اور جموں میں۔ مفصلیات اور دُور دراز علاقوں کے طلباء اور طالبات کو امتحانات دینے میں بہت سی تکالیف اور پریشانیوں کا سامنا کرنا

پڑتا تھا۔ انہی وجوہات کی بناء پر غریب اور مفلس گھرانوں سے تعلق رکھنے والے طالب علم اپنی پڑھائی اُدھوری چھوڑنے پر مجبور ہو جاتے تھے۔ ۱۹۳۹ء میں جموں و کشمیر یونیورسٹی کی طرف سے ریاست میں دسویں جماعت کا پہلا امتحان منعقد ہوا جس میں بھدر رواہ نواسیوں کی خوش قسمتی سے یہاں کے ایک مقامی ذہین اور قابل طالب علم شری شانتی پرکاش کاشل (سکنہ گواڑی) ریاست بھر میں اول آئے اور اپنی حسین و جمیل وادی کا نام روشن کیا۔ اس سے قبل بھی یہاں کے ہی ایک قابل ترین طالب علم مسٹر عبدالحق سہروردی نے پنجاب یونیورسٹی لاہور کے دسویں درجے کے امتحان میں ریکارڈ توڑ نمبرات حاصل کر کے پہلی پوزیشن حاصل کی تھی۔ مسٹر کاشل نے بھدر رواہ کے امتحانی مرکز سے ہی امتحان دیا تھا۔

یونیورسٹی کی سہولت سے ریاست بھر کے طلباء کو پیش آنے والی تکالیف اور دُشواریوں کا ازالہ ہو گیا اور سکولوں میں تعداد طلباء میں بھی اضافہ ہوتا گیا۔

ضلع ڈوڈہ کی تشکیل نو:

۱۷ اپریل ۱۹۳۸ء کو کونسل آرڈر ۶۴-سی آف ۱۹۳۸ء کے تحت اُدھم پور ضلع میں سے بھدر رواہ ڈوڈہ رام بن اور کشنواڑ کی تحصیلوں کو الگ کر کے ایک نئے ضلع کی تشکیل عمل میں لائی گئی جس کا صدر مقام ڈوڈہ مقرر کیا گیا۔ اس اہم فیصلے سے یہاں کی دیہاتی آبادی کو بالخصوص ہزاروں قسم کی پریشانیوں اور سفری دُشواریوں سے نجات مل گئی جنہیں بصورت دیگر معمولی معمولی انتظامی اور دیگر قسم کے دفتری مسائل کی انجام دہی کے لئے سینکڑوں میلوں کی پاپادہ مسافت طے کر کے اُدھم پور پہنچ کر دفاتر کی خاک چھانا پڑتی تھی۔ صدر مقام قریب آ جانے سے ملازمین وغیرہ کو بھی فائدہ ہوا اور ترقیاتی کاموں کی عمل آوری میں بھی آسانیاں پیدا ہو گئیں۔

۱۹۰۹ء لغایت ۱۹۵۳ء ڈوڈہ ایک سب تحصیل کی حیثیت سے رام بن کے

ساتھ منسلک رہی۔ کینٹ آرڈر ۵۰ میں مورخہ ۲۴ مئی ۱۹۵۲ء کے تحت تحصیل بھدرwah کے سات پٹوار حلقوں یعنی حلقہ کھلینی، حلقہ ملہوری، حلقہ موٹھی، حلقہ روٹ، حلقہ منگوٹہ، حلقہ طردن اور حلقہ شیوہ کو اس تحصیل سے الگ کر کے ڈوڈہ کی سب تحصیل میں شامل کیا گیا، جس سے بھدرwah کی رونق اور تجارتی آمدنی دونوں میں کمی واقع ہوگئی اور رقبے کے لحاظ سے بھی یہ تحصیل بہت کم ہوگئی۔ تاہم بھلیس اور ٹھانٹھری کی موجودہ تحصیلوں کے اس میں نیابت کے طور شامل رہنے سے اس کے اقتصادی اور تجارتی معاملات میں کوئی زیادہ نقصان نہیں پہنچا۔ اس کے بعد گورنمنٹ آرڈر ۹۲۳-سی آف ۱۹۵۴ء کے تحت تحصیل رام بن کے پندرہ پٹوار حلقوں کو اس تحصیل سے نکال کر سب تحصیل ڈوڈہ میں شامل کر دیا گیا۔ اور آخر کار ڈوڈہ کو گورنمنٹ آرڈر ۹۲۳-سی آف ۱۹۵۴ء کی رو سے مکمل تحصیل کا درجہ حاصل ہوا۔ ۱۹۸۱ء تک ضلع ڈوڈہ مذکورہ چار ہی تحصیلوں پر مشتمل رہا۔ اسے کونسل آرڈر ۶۴-سی آف مورخہ ۱۷ اپریل ۱۹۴۸ء کو مکمل ضلع کا درجہ حاصل ہو گیا تھا جبکہ اس کی تین ہی تحصیلیں تھیں۔ لیکن ۱۹۸۱ء میں بھدرwah کی دو نیابتوں یعنی نیابت گندو اور نیابت ٹھانٹھری کے علاقے اس سے علیحدہ کئے گئے اور ان کو الگ طور پر دو مکمل تحصیلوں کا درجہ دیا گیا۔ بھدرwah سے یہ علاقے الگ ہو جانے کی وجہ سے اسے ناقابلِ تلافی اقتصادی نقصان پہنچا اور ریل پیل میں بھی کمی واقع ہوئی۔ کیونکہ ان علاقوں کے ساتھ قدیم تجارتی رشتے یک لخت ٹوٹ سے گئے اور یہاں کے مقامی کاروبار کو زبردست دھچکا لگا۔ شیخ محمد عبداللہ کے دور میں یوراج کرن سنگھ کے ایک اعلان کے مطابق ۱۹۵۰ء میں ریاستی آئین ساز اسمبلی کا چناؤ عمل میں لایا گیا۔ حلقہ انتخاب بھلیس بونجواہ سے بھدرwah کے ایک نامور قانون دان خواجہ عبدالغنی گونی اور حلقہ انتخاب بھدرwah سے دوسرے معروف وکیل کوٹوال چونی لال ممبر چنے گئے۔ گونی صاحب ۱۹۵۱ء سے ۱۹۷۷ء تک مسلسل طور پر ایم۔ ایل۔ اے بنے رہے اور ریاستی وزراء کی کونسل میں بھی شامل رہے۔ کوٹوال چونی لال بھی ۱۹۵۱ء

سے ۱۹۶۳ء تک ممبر اسمبلی بنے رہے اور حلقہ بھدرwah کی نمائندگی کرتے رہے۔

شیخ عبداللہ کی برطرفی اور بخشی غلام محمد کا دور:

(۱۹۵۳ء تا ۱۹۶۳ء)

ریاستی وزیر کی کونسل میں انتشار ڈاکٹر شیاپرشاد مکر جی کی سرینگر ہسپتال میں موت پر جا پریشدا بجی ٹیشن سے پیدا ہوئی شدت اور شیخ عبداللہ کے رنیر سنگھ پورہ میں دیئے گئے متنازعہ بیان اور دیگر غیر یقینی حالات کو جواز بنا کر ڈاکٹر کرن سنگھ نے حکومت ہند اور ریاستی کونسل کے کچھ وزراء کے مشورے کے بعد ۹ اگست ۱۹۵۳ء کو شیخ محمد عبداللہ کو برطرف کر کے انہیں گرفتار کر کے کد جیل میں قید کرنے کے احکامات صادر کئے اور ان کی جگہ بخشی غلام محمد کو نیا وزیر اعظم مقرر کیا۔ دریں اثناء ان سے منسلک وزیروں کو بھی برطرف کر دیا گیا۔ اس گرفتاری کے نتیجے میں ریاست کے کونے کونے میں غم و غصے کی ایک لہری دوڑ گئی اور وادی اور ضلع ڈوڈہ میں ہڑتالوں اور جلے جلوسوں کا ایک سلسلہ سا شروع ہو گیا۔ پولیس ایکشن سے یہ تحریک دبانے کی کوشش میں سینکڑوں لوگ لقمہ اجل بن گئے۔ ضلع ڈوڈہ کے کچھ موقر کارکنوں کی جن میں خواجہ عبدالغنی گونی، مولانا عطاء اللہ سہروردی، سید میر بادشاہ، محمد ابراہیم، شیخ عبدالعزیز بٹ، محمد یوسف باغوان، عبدالحی خطیب، عبدالغنی مست فریدی، ولی محمد باغوان، غلام محمد نجار، عبدالرشید پانگیو، عشرت کاشمیری، خواجہ سکندر ملک اور کئی دیگر اشخاص کو گرفتار کیا گیا۔ تاہم اپنی جیل سے رہائی کے بعد عبدالغنی گونی اور سید میر بادشاہ، بخشی صاحب کی نیشنل کانفرنس میں شامل ہو گئے، جبکہ باقی اصحاب نئی تشکیل دی گئی تنظیم ”آل جموں و کشمیر محاذ رائے شماری“ کے ساتھ ہی منسلک رہے۔ غلام محمد شیخ بھدرwahی، بشیر احمد کپلو اور عبدالرشید پوگلی نے بھی محاذ کا ہی ساتھ دیا، جس کی سربراہی افضل بیگ کر رہے تھے۔ دوسری طرف اوم مہتہ اور عشرت کاشمیری نے بخشی غلام محمد کا ساتھ دیا۔ کوتوال چونی لال بھدرwah سے بخشی

صاحب کے ساتھ رہے اور وزارت میں اپنی شمولیت کو برقرار رکھا۔ خواجہ محمد شریف بابا، حبیب اللہ ٹاک اور عبدالرحمن دیوانہ کافی دیر تک محاذ رائے شماری کے گرویدہ رہے اور اس تنظیم کے خاتمے پر سیاست سے ہی دست بردار ہو گئے۔

محاذ رائے شماری کا قیام:

محاذ رائے شماری کی بنیاد مرزا محمد افضل بیگ کی اگست ۱۹۵۵ء میں رہائی کے بعد ۹ اگست کو پڑی۔ اس میں ضلع ڈوڈہ سے مذکورہ بالا اصحاب بہ استثناء چند شامل رہے۔ بیگ صاحب کی دوبارہ گرفتاری کے بعد بھدرwah کے خواجہ عبدالغنی گوئی، جو اس وقت محاذ رائے شماری کے وائس پریزیڈنٹ تھے، کو بھی محاذ رائے شماری کا قائم مقام پریزیڈنٹ مقرر کیا گیا۔ لیکن بخشی صاحب نے اُن سے جیل میں ہی رابطہ قائم کر کے انہیں نیشنل کانفرنس میں شامل ہونے کے لئے آمادہ کر لیا۔ اس طرح گوئی صاحب اپنی رہائی کے بعد بخشی صاحب کی وزارت میں شامل ہو گئے۔

بخشی غلام محمد اگرچہ زیادہ پڑھے لکھے نہیں تھے، تاہم وہ بہت سی صلاحیتوں اور قابلیتوں کے مالک تھے، جن کی بدولت وہ کشمیری لوگوں کو اپنی طرف موڑنے میں کامیاب ہوئے۔ سیاسی کارکنوں کی خرید و فروخت اور نئے جوڑ توڑ میں مہارت، مخالفوں پر تشدد کر کے جیلوں میں بند کرنے، مفت راشن دینے اور دیگر قسم کے حربوں کو بروئے کار لا کر بخشی غلام محمد نے اپنی گرفت مضبوط کرنے کی کوشش کی۔ مرکزی حکومت کی طرف سے ریاستی حکومت کو دریا دلانہ مالی اور اقتصادی امداد نے بھی اُن کو اپنے قدم جما نے میں کامیاب بنایا۔ اس پر طرہ یہ کہ شیخ صاحب کے حمایتی لوگوں کو دوبانے اور ہراساں کرنے کے لئے ”پیس بریگیڈ“ نامی ایک پولیس فورس قائم کی گئی جسے بے پناہ اختیارات سے لیس کیا گیا۔ خفیہ پولیس کے ایک سلسلے کے ذریعے سیاسی معاملات پر نظر رکھی جاتی رہی۔ کچھ تنظیموں کو توڑنے کے لئے پیسے کا بے دریغ استعمال کیا گیا۔ مرکز میں بہت

سے ممبران پارلیمنٹ کی تائید اور حمایت حاصل کر کے بخشی صاحب نے اپنی پوزیشن مضبوط کر لی۔ ریاست میں پولیس ایکشن سے بقول شیخ محمد عبداللہ ”دو ہزار سے تین ہزار کشمیری گولیوں کا نشانہ بن گئے۔“

اپنے اقتدار کو اور مضبوط کرنے کے لئے بخشی غلام محمد نے ۶ فروری ۱۹۵۴ء کو آئین ساز اسمبلی کے ذریعے ریاست کے الحاق کی تصدیق ہندوین کے ساتھ کروائی۔ اُس کے نتیجے میں دفعہ ۳۷۰ کے تحت صدر جمہوریہ ہند نے ۱۴ مئی ۱۹۵۴ء کو آئین ہند کا اطلاق کچھ ترامیم کے ساتھ ریاست جموں و کشمیر پر کئے جانے کے احکامات صادر کئے۔

بخشی غلام محمد نے دو تین سالوں کے اندر اندر حالات پر پورا کنٹرول حاصل کر لیا۔ ۱۹۴۷ء کے بعد پہلی بار ریاست میں قانون ساز اسمبلی کے چناؤ کروائے گئے جس میں بخشی غلام محمد کی نیشنل کانفرنس کو ۷۵ سیٹوں میں سے ۶۸ سیٹیں حاصل ہوئیں، پانچ نشستیں پر جا پریشد اور ایک ایک نشست آزاد امیدوار اور مہاسبھا کو چلی گئیں۔ بھدر رواہ سے کوتوال چونی لال اور بھلیس بونجواہ سے خواجہ عبدالغنی گوئی کامیاب قرار دے دیئے گئے۔ اسمبلی انتخابات کے فوراً بعد نیشنل کانفرنس کے دو دھڑے ہو گئے۔ غلام محمد صادق گروپ میں گردھاری لال ڈوگرہ، سید میر قاسم، ڈی. پی. دھر اور غلام رسول رینز شامل ہوئے۔ اُس نئے اتحاد نے بخشی غلام محمد کی پالیسیوں کی زبردست مخالفت کی۔ عالمی دباؤ کے تحت پنڈت نہرو بھی شیخ صاحب کو زیادہ دیر زیر حراست رکھنا نہیں چاہتے تھے۔ اس لئے اس سلسلہ میں بخشی پر مرکز کا دباؤ بنا رہا۔ بالآخر انہیں شیخ عبداللہ کو جنوری ۱۹۵۸ء کو رہا کرنا پڑا۔ شیخ عبداللہ کی رہائی کے بعد وادی کی طرف جاتے ہوئے اُن کا جگہ جگہ تاریخی استقبال کیا گیا، حالانکہ سرینگر تک ہر جگہ جلسوں جلوسوں پر قسم قسم کی پابندیاں عائد کر دی گئی تھیں۔ حضرت بل واقعہ کے بعد شیخ عبداللہ کو گرفتار کر لیا گیا۔ ”گاندھربلی“ کے ہاتھوں شیخ صاحب کے حمایتیوں پر ناقابل بیان

ظلم ڈھائے گئے۔ بخشی غلام محمد کی ان حرکات سے مرکزی سرکار بھی ناخوش تھی۔ ”کشمیر سائز کیس“ کے تحت شیخ عبداللہ کے خلاف مقدمہ دائر کیا گیا۔ ڈیموکریٹک نیشنل کانفرنس گروپ نے بھی بخشی سرکار کو آڑے ہاتھوں لیا، البتہ پنڈت نہرو کی مداخلت پر ان دونوں فریقین میں ایک سمجھوتے کے تحت صادق گروپ کے چار ممبر بخشی صاحب کی کینٹ میں شامل ہو گئے۔

اس کے بعد فروری ۱۹۶۲ء میں ریاستی اسمبلی کے چناؤ عمل میں لائے گئے اور ۱۹۵۷ء کے چناؤ کی طرح ہی انہیں بھی بے ضابطگیوں سے پر اور غیر شفاف کہا گیا۔ اس چناؤ میں بھدر رواہ سے کوتوال چونی لال اور بھلیس بوخواہ سے خواجہ عبدالغنی گوئی نے کامیابی حاصل کی۔

بھدر رواہ کالج کی منظوری:

شیخ محمد عبداللہ نے لوگوں کے زبردست مطالبے کے پیش نظر اپنے دورہ بھدر رواہ کے دوران بھدر رواہ میں ایک کالج کھولے جانے کا وعدہ دیا تھا، جو ان کی اگست ۱۹۵۳ء میں برطرفی کی وجہ سے پورا نہ ہو سکا تھا۔ البتہ بخشی غلام محمد نے بھدر رواہ نواسیوں کے ایک سپانسمے میں درج مطالبے کے پیش نظر یہاں مقامی طور پر کالج دیئے جانے کا اعلان کر دیا۔ اس سلسلہ میں ۱۹۵۴ء میں حکومت کی طرف سے باضابطہ طور پر احکامات بھی صادر ہوئے۔ بخشی غلام محمد نے موقع پر ہی اراضی حاصل کئے جانے اور کالج کے لئے بلڈنگ کی تعمیر کی احکامات دے دیئے تھے۔ بالآخر ۱۹۵۵ء میں کالج کے پہلے پرنسپل مسٹر عبدالسلام ڈار نے یہاں تدریسی کام شروع کروایا اور دن رات کی مساعی جمیلہ سے ایک سال کے اندر ہی اس نئے کالج میں جان ڈال دی۔

اس کالج کی بدولت ضلع ڈوڈہ کے ان غریب اور ذہین طلباء کو بھی اعلیٰ تعلیم حاصل کرنے کے مواقع مل گئے جو تعلیم کے سلسلہ میں اپنی مالی مجبوری کی وجہ سے

سرینگر یا جموں کے کالجوں میں داخلہ نہیں لے سکتے تھے۔ یہ اُس کالج کی ہی دین ہے کہ پہلے ہی سیشن کے طلباء اور طالبات سے کئی اُمیدوار میڈیکل اور انجینئرنگ وغیرہ کے کورسز کے لئے منتخب ہوئے، جو وقت گزرنے کے ساتھ ساتھ ریاستی انتظامیہ کے بہت سے اُونچے عہدوں پر فائز ہوتے رہے۔ انٹر میڈیٹ پاس کرنے کے بعد کئی طلباء کو سرینگر اور جموں کے کالجوں کے علاوہ علی گڑھ مسلم یونیورسٹی میں بھی داخلہ لینے کا حوصلہ پیدا ہو گیا اور اُن اداروں میں اپنی قابلیت اور ذہانت کا مظاہرہ کرنے میں وہ کامیاب ہوئے۔ کچھ عرصہ کے بعد اِس کالج کا درجہ بڑھا کہ ڈگری کالج کر دیا گیا۔ بخشی دور میں لوگوں کی بہبودی کے لئے بہت سے کام ہوئے۔ جگہ جگہ ترقیاتی بلاک قائم ہوئے۔ تحصیل بھدرwah کے لئے بھی دو بلاک منظور ہوئے اور اُن میں یہاں کے مقامی آفیسر تعینات کئے گئے۔ بھدرwah بلاک میں بھلیس سے تعلق رکھنے والے ایک جواں سال تعلیم یافتہ شخص مسٹر دینا ناتھ کو تو ال (بھال) اور ملانوں بلاک بھلیس کے لئے مسٹر بشیر احمد تاج منتخب ہوئے۔ دونوں حضرات نے اپنے اپنے بلاکوں میں بہت سے تعمیراتی کام سرانجام دیئے۔ دوسری طرف لوگوں کی مالی مشکلات کا ازالہ کرنے کے لئے محکمہ خوراک کی طرف سے دیئے جانے والے راشن پر سبسڈی منظور ہوئی جس کا فائدہ بڑے بڑے آفسروں نے بھی اٹھایا اور کئی متعلقہ ملازمین نے بھی اُس ”نعمتِ خدا داد“ کو مالِ غنیمت سمجھ کر بڑی بڑی جائیدادیں بنالیں۔ جنگلات کے ٹھیکے رشتہ داروں، قربت داروں اور منظور نظر لوگوں کو ملے، جنہوں نے جنگلات کا ستیاناس کر ڈالا۔ کچھ بڑے بڑے افسروں نے اپنی جاگیر جان کر انہیں خوب لوٹا اور لوٹوایا اور سرمایہ داروں کی صفوں میں شامل ہو گئے۔

اُس دور میں مرکزی سرکار نے ریاست جموں و کشمیر کے لئے بڑی فراخ دلی سے رقومات فراہم کیں تاکہ لوگوں کی توجہ ”مآذرائے شاری“ کے مطالبے سے ہٹا کر ترقیاتی امور کی طرف موڑی جاسکے۔ بھدرwah بشمول بھلیس کے بہت سے اُمیدوار

مختلف پیشہ وارانہ تربیتی اداروں کے لئے منتخب ہوئے اور کچھ پڑھے لکھے بے روزگار جوانوں کو سرکاری ملازمتیں دی گئیں۔

پانچ سالہ پلان کے تحت بھدرواہ اور بھلیہ کے لئے بھی بہت سی رقومات فراہم کی گئیں۔ متعدد نئے سکول کھولے گئے اور بہت سے سکولوں کا درجہ بڑھا دیا گیا۔ اسی طرح سے حفظانِ صحت، آبپاشی اور ترقیاتی کاموں کی طرف خاص توجہ دی گئی اور بلاکوں کے ذریعہ سڑکوں، پلوں اور دیہاتی ضروریات کے پیش نظر دیگر کام ہاتھ میں لے کر پایہ تکمیل تک پہنچائے گئے۔ اس ضمن میں ہر دو حلقہ انتخاب سے چنے ہوئے نمائندوں نے بھی ترقیاتی کاموں کی طرف کافی دھیان دیا۔

بھدرواہ میں اساتذہ کی پیشہ وارانہ تربیت کے لئے ۱۹۵۵ء میں ایک ٹریننگ سکول کی منظوری دے دی گئی، جس میں ضلع بھر کے استاد مستفیض ہوتے رہے۔ اس ادارہ کو بعد میں ہمارے نمائندوں اور لیڈروں کی بے حسی کے وجہ سے کشتوار منتقل کیا گیا۔ ریاست میں احیائے علم و ادب کی ایک تحریک شروع ہوئی۔ ریاستی سطح پر کلچرل اکیڈمی کے قیام سے تمدنی اور ادبی پروگراموں کو بہت بڑھاوا ملا۔ ”جشن کشمیر“ میں شرکت کی وجہ سے ریاست جاودانی کا نام شہرہ آفاق پر پہنچا۔

بدقسمتی سے اسی دور میں چھوٹے پیمانے پر رشوت خوری، کنبہ پروری اور سفارش پر کام کرائے جانے کی بدعتیں شروع ہو گئیں۔ مخالف سیاسی تنظیموں کو دبانے کے لئے اونچے حربے استعمال کئے جانے لگے۔ ”روٹ پر مٹ سٹم“ سے سیاسی رشوت کا آغاز ہوا۔ یہاں کے کچھ حضرات کو بھی اس نعمت سے نوازا گیا۔ اس دور میں خواجہ غلام رسول آزاد مد رین کی طرف سے صوبہ جموں کی نشست پر قانون ساز کونسل کے نمائندہ چنے گئے۔ وہ دوسری بار بھی بلا مقابلہ کامیاب ہوئے لیکن صادق صاحب کے کہنے پر انہوں نے استعفیٰ دے ڈالا اور محکمہ تعلیم میں ڈپٹی ڈائریکٹر کے عہدے پر فائز ہوئے اور بعد میں ناظم تعلیم کے عہدے سے سبکدوش ہوئے۔

بھلیسہ کے منشی انور بھی اُسی دور میں ممبر قانون ساز کونسل بنائے گئے۔ بالآخر بخشی غلام محمد نے مرکزی سرکار کے ایک خفیہ پلان کے تحت استعفیٰ دے ڈالا جس کو ”کامراج پلان“ کے نام سے یاد کیا جاتا ہے۔ اس طرح سے ”بڈشاہ ثانی“ کا دور ۱۹۶۳ء میں ختم ہو گیا۔

خواجہ شمس الدین وزیر اعظم (۱۹۶۳ء تا ۱۹۶۴ء)

خواجہ غلام محمد صادق وزیر اعلیٰ (۱۹۶۳ء تا ۱۹۷۱ء)

بخشی غلام محمد کے بعد ۱۹۶۳ء میں خواجہ شمس الدین ریاست کے وزیر اعظم بنے اور اُن کے بعد فروری ۱۹۶۴ء میں خواجہ غلام محمد صادق برسرِ اقتدار آئے۔ اُن ادوار میں بھدر رواہ کی طرف کوئی خاص توجہ نہیں دی گئی۔ البتہ یہاں تعلیمی میدان میں کافی پیش رفت ہوئی۔ صادق صاحب نے بھدر رواہ کا دورہ کیا۔ اُن دنوں خواجہ غلام رسول آزاد (مرحوم) کالج کے پرنسپل تھے۔ آزاد صاحب کے اصرار پر صادق صاحب نے کالج کے لئے دو لیبارٹریز کی تعمیر کے احکامات موقع پر ہی صادر کئے۔

۱۹۶۷ء میں بھدر رواہ حلقہ انتخاب کوشیڈ پولڈ کاسٹ حلقہ قرار دے دیا گیا۔ اس حلقہ میں پر جا پریشد کے ایک سابقہ کارکن شری جگت رام ایرین کو کانگریس کے مینڈیٹ پر کامیاب قرار دے دیا گیا۔ اُسی دور میں خواجہ غلام محمد صادق نے نیشنل کانفرنس کو کانگریس میں ضم کر دیا۔ پرانے نیشنل کانفرنسی، محاذ رائے شماری کے آگن میں ہی آسن کرتے رہے۔ ادھر پر جا پریشد کا زور بھی کم پڑتا گیا۔ ۱۹۶۷ء کے انتخابات میں حلقہ اندروال سے گوئی صاحب منتخب ہوئے۔ صادق صاحب ۱۹۶۳ء سے ۱۹۷۱ء تک ریاست کے وزیر اعلیٰ رہے۔ اُس دور میں شیخ صاحب کو جیل سے رہائی ملی اور مرزا افضل بیگ کی سرپرستی میں ”محاذ رائے شماری“ میں پھر سے نئی جان پڑ گئی اور وہ وادی کے لوگوں کو ہرا جھنڈا اور پاکستانی نمک کے درشن کرواتے رہے جس سے کشمیریوں کی

خوش فہمی کا ٹٹماتا ہوا چراغ کچھ عرصہ کے لئے اور روشن رہا۔

سید میر قاسم وزیر اعلیٰ:

(۱۹۷۱ء تا فروری ۱۹۷۵ء)

سید میر قاسم ۱۹۷۱ء میں غلام محمد صادق کی وفات کے بعد وزیر اعلیٰ چنے گئے۔ اُن کا دور فروری ۱۹۷۵ء تک رہا۔ اُس دور میں بہت سے بے روزگار تعلیم یافتہ نوجوان سرکاری نوکریوں میں بھرتی کئے گئے۔ بہت سے تعلیمی ادارے کھولے گئے اور کچھ ترقیاتی کام بھی سرانجام دئے گئے۔ محترمہ اندرا گاندھی وزیر اعظم ہند نے ۱۹۷۱ء میں بھدر رواہ کا دورہ کیا اور یہاں کے قدرتی مناظر کی بہت تعریف کی۔ بھدر رواہ کالج کے تاریخی میگزین کی رسم اجراء اُن کے ہاتھوں سے ہی ہوئی۔ اُس میگزین کو ”رسانمبر“ کے طور پر شائع کیا گیا تھا۔ اُسی دور میں مہتہ اوم مرکزی سرکار میں شامل کئے گئے جن کی ذاتی دلچسپی اور عبدالغنی گونی اور دیگر لیڈران کی کاوشوں سے بھدر رواہ- چمپہ روڈ منظور ہوئی۔ ۱۹۷۲ء کے چناؤ میں چندہ کے شری بودھ راج سمن اس حلقہ (بھدر رواہ) سے کامیاب ہوئے لیکن تاریخ پیدائش میں کچھ سقم ہونے کے بناء پر اُن کا چناؤ رد قرار دے دیا گیا اور انہیں اپنی رکنیت سے ہاتھ دھونا پڑا۔ ضمنی چناؤ میں بھارتیہ لوک دل کے ایک امیدوار بھگت نارائن داس کامیاب ہوئے۔ نارائن داس بھی جو پہلے پر جاپریشد کے زعفران زاروں میں ہوا خوری کر کے تازہ دم ہو کر ”کنول کا پھول“ ہاتھوں میں لئے اس کی تحریکوں میں اپنا جوش دکھا چکے تھے اور جو اپنا زانوئے تلمذ جناب عبدالرحمن شیخ جیسے پر جاپریشد لیڈر کے سامنے طے کر چکے تھے اب اپنے استاد کو ”لوک دل“ کی طرف رخ کرتے ہوئے دیکھ کر بھارتیہ لوک دل میں شامل ہو گئے۔ ادھر ۱۹۷۲ء میں بھدر رواہ کے جوشیلے لیڈر شیخ عبدالرحمن حلقہ انتخاب جموں (شمال) سے کامیاب قرار دے دیئے گئے۔

بھدر رواہ کے ممبران اکسبلی نے بھدر رواہ کی ترقی کے لئے بازار سیری میں بہت سی تقریریں کیں لیکن یہ آوازیں نقار خانے میں طوطی کی آواز کے مترادف، بھدر رواہ کے اونچے اونچے پہاڑوں کے گھنے جنگلات میں ہی گم ہو کر رہ گئیں۔ تاہم اُن کے خلوص نیت پر کسی کو شک کرنے کی گنجائش نہیں۔ ۱۹۷۱ء کے دوران جناب محمد یوسف ٹینگ ڈپٹی سکریٹری کلچرل اکیڈمی سرینگر کی سربراہی میں مختلف کلچرل وفد نے ضلع ڈوڈہ کا بالعموم اور بھدر رواہ کا بالخصوص دورہ کیا تو بھگت تھیٹر کی طرف سے پہلی بار کشمیری ڈرامے سے لوگ روشناس ہوئے۔ ضلعی اور تحصیل سطح پر مشاعرے ہونے لگے اور کئی ادبی تنظیموں کو استحکام ملا۔ ۱۹۷۲ء میں ”اصلاحات اراضی“ بل پاس ہوا جس سے زمین میں درمیانہ داری کا سلسلہ ختم ہوا۔ شیخ محمد عبداللہ کی ایماء پر ۱۹۷۳ء میں ریاست میں ”سہائے کمیٹی“ کا تقرر عمل میں لایا گیا جس میں بھدر رواہ سے راقم الحروف اور پروفیسر عبدالرحیم مغل نے بطور ممبر شمولیت کی۔ اُس کمیٹی نے نظام تعلیم میں بہت سی تبدیلیاں لانے کی سفارشات پیش کیں۔

اندر۔ شیخ ایکارڈ اور

شیخ محمد عبداللہ کا دوسرا دور حکومت:

(مارچ ۱۹۷۵ء تا ۱۹۷۷ء)

جنوری ۱۹۷۴ء سے ہی مرکزی حکومت اور شیخ محمد عبداللہ کے درمیان پارٹھا سارثی اور خواجہ محمد افضل بیگ کی وساطت سے شیخ صاحب کو ہندستان کے موقف کی زیادہ تحفظات کو ملحوظ رکھتے ہوئے ریاست جموں و کشمیر کی حکومت پھر سے سوچنے کے بارے میں بات چیت کا ایک مسلسل سلسلہ شروع ہوا اور ایک معاہدے کی راہ ہموار ہو گئی۔ جس کے متن میں درج شرائط کو بالآخر شیخ عبداللہ نے ۱۲ فروری ۱۹۷۵ء کو قبول کر لیا۔ اندرا گاندھی نے اس ایکارڈ کا اعلان ”کشمیر ایکارڈ“ کے طور پر ۲۳ فروری ۱۹۷۵ء

کو کیا۔ اُس میں ہندوستان کے ساتھ الحاق کو تسلیم کرتے ہوئے ریاست اور مرکز کے تعلقات کو آئین ہند کی دفعہ ۳۷۰ کے تحت جاری رکھنے کا فیصلہ کیا گیا۔ اس طویل معاہدے کی رُو سے ۱۹۵۳ء کے بعد رُو بہ عمل یا نافذ شدہ قوانین کی نظر ثانی کے اختیارات حکومت کشمیر کو دئے گئے۔ اس ایکارڈ سے ریاست جموں و کشمیر کے آئین میں وضاحت کردہ شقوں کی ترمیم کئے جانے کی صورت میں صدر جمہوریہ ہند کی منظوری لازمی قرار دے دی گئی اور وزیر اعلیٰ یا گورنر کے عہدوں کے ناموں میں کسی قسم کی تبدیلی کی پابندی لگادی گئی۔ ان قیود اور ایکارڈ کی مدت کی رُو سے شیخ محمد عبداللہ اپنی ابتدائی حیثیت حاصل کرنے میں ناکام ہوئے۔ آخر کار سید میر قاسم وزیر اعلیٰ نے ایکارڈ کو منظر عام پر لانے سے پہلے ہی اپنا استعفیٰ پیش کیا اور کانگریس پارٹی کے نمائندوں کی حمایت سے شیخ عبداللہ نے وزیر اعلیٰ کی گدی ۲۵ فروری ۱۹۷۵ء کو سنبھالی اور اس طرح سے اُن کا دوسرا دور اقتدار شروع ہو گیا۔ اس پر سیاسی حلقوں میں ایک ہلچل پیدا ہو گئی اور اس سارے ڈرامے کو شیخ عبداللہ کے ہوس اقتدار اور سمجھوتہ بازی کے ناموں سے محلول کیا گیا۔ شیخ کی کشمیریوں کے ”حق خود ارادیت“ کے موقف کی کرسی اقتدار کے عوض تبدیلی اور دست کشی کو قابل مذمت فعل قرار دیا گیا۔ اس ایکارڈ کی نہ صرف محاذ رائے شماری کے ممبران نے بلکہ جن سنگھ جیسی تنظیم نے بھی زبردست مخالفت کی۔

محاذ رائے شماری کا خاتمہ:

۵ فروری ۱۹۷۵ء کو شیخ عبداللہ اور مرزا افضل بیگ نے ”محاذ رائے شماری“ کو تحلیل کر کے اسے نیشنل کانفرنس میں ضم کرنے کا اعلان کیا۔ اس پر اُن کے بہت سے ساتھی ناراض ہو گئے اور انہوں نے نیشنل کانفرنس کا ساتھ چھوڑنے کا فیصلہ کیا۔ اس ضمن میں بھدر رواہ کے محاذ سے وابستہ بہت سے اراکین نے بھی اس تنظیم سے علیحدگی اختیار کی۔ اُن میں شیخ محمد ابراہیم، مجاہد غلام محمد، عبدالحی خطیب وغیرہ سرفہرست ہیں۔

اُن کے علاوہ بھی کئی کارکنان نے اِس قدم کو ”قوم سے ایک دھوکا“ قرار دے کر شیخ عبداللہ سے دُور رہنے کی ٹھان لی۔ نیشنل کانفرنس اور کانگریس کے اراکین میں وقتاً فوقتاً کچھ تنازعات اُٹھتے رہے۔ دُوسری طرف شیخ محمد عبداللہ کے کچھ اقدامات کو مرکزی لیڈران بھی ناپسندیدگی سے دیکھتے رہے۔

ضلع ڈوڈہ میں سنگل لائن ایڈمنسٹریشن کا قیام:

اِس وقت کے ضلع ڈوڈہ کے ڈپٹی کمشنر اور موجودہ چیئرمین پبلک سروس کمیشن، جناب محمد شفیع پنڈت کی تجویز پر شیخ عبداللہ نے ۸ دسمبر ۱۹۷۶ء کو ڈوڈہ میں ریاستی کابینہ کے اراکین اور مختلف محکموں کے سربراہوں اور سیکریٹریوں، حکومت کے دیگر عہدہ داروں کی منعقدہ میٹنگ میں سنگل لائن ایڈمنسٹریشن کا اعلان کرتے ہوئے اِس کی غرض و غایت کی وضاحت کی۔ اُنہوں نے کہا کہ متعلقہ محکمے ضلع ڈوڈہ کے سماجی اور اقتصادی مسائل کا گہرا مطالعہ کرنے کے بعد مختلف اسکیموں کا خاکہ تیار کریں اور اُن کو لوگوں کے مشورے کے بعد رُو بہ عمل لانے کی کوشش کریں۔ حکومت ان منصوبوں کی تکمیل کے لئے ضلع کو علیحدہ مالی سہولیات فراہم کرے گی۔ اِس طرح سے ڈوڈہ کے صدر مقام پر ریاست میں سب سے پہلی منعقد ہونے والی ڈسٹرکٹ ترقیاتی بورڈ کی میٹنگ عمل میں آئی۔ اِس کے بعد ترقیاتی بورڈوں کا دائرہ ہر ضلع تک بڑھایا گیا۔

ظاہر ہے کہ اِس انتہائی اہم فیصلے کا ایک خوش گوار اثر بھدرہ واہ اور بھلیہ ٹھٹھری اور دیگر ملحقہ علاقہ جات پر بھی پڑا اور اِن سبھی علاقوں میں ترقیاتی کاموں میں کچھ پیش رفت ہوئی۔

کانگریس کا شیخ سرکار سے حمایت واپس لینے کا ڈراما اور نئے اسمبلی انتخابات:

اسمبلی کے اجلاس کے دوران کانگریس کے دس ممبران کا ایک دھڑا عبدالغنی لون کی قیادت میں علیحدہ ہو گیا، جس نے اگست ۱۹۷۶ء میں نیشنل کانفرنس میں شامل ہونے کا اعلان کیا۔ ۱۹۷۶ء کے پارلیمانی چناؤ میں کانگریس کا ڈھانچہ کچھ اس طرح سے گرا کہ شمالی ہند میں اسے شکست فاش کا منہ دیکھنا پڑا۔ اس خوف سے کہ اب شیخ عبداللہ جتنا پارٹی کے ساتھ معاہدہ کر کے کانگریس سے علیحدہ ہوں گے۔ اندرا گاندھی نے ۲۷ مارچ ۱۹۷۶ء کو شیخ عبداللہ کی حکومت سے اپنی حمایت واپس لے لی۔ گورنر ایل کے جھانے اسمبلی توڑ کرنے ایکشن کرانے کا اعلان کر دیا۔ اس کے نتیجہ میں جولائی ۱۹۷۶ء میں اسمبلی کا چناؤ عمل میں لایا گیا اور شیخ صاحب کی پارٹی کو ۷۷ سیٹوں میں سے ۴۷ نشستیں حاصل ہوئیں۔ بھدر رواہ سے جتنا پارٹی کے نارائن داس اور اندروال سے نیشنل کانفرنس کے شیخ غلام محمد بھدر رواہی کامیاب قرار دیئے گئے۔ اس چناؤ میں جتنا پارٹی کو صرف تیرہ سیٹیں ملیں جبکہ کانگریس کو گیارہ، جن سنگھ کو تین اور جماعت اسلامی کو صرف ایک سیٹ حاصل ہوئی۔

شیخ عبداللہ کا تیسرا دور حکومت:

(۹ جولائی ۱۹۷۶ء تا ستمبر ۱۹۸۲ء)

شیخ محمد عبداللہ کو اس کامیابی کے بعد حسب مراد ۹ جولائی ۱۹۷۶ء کو وزیر اعلیٰ کا دستار فضیلت پہنایا گیا۔ وادی میں کانگریس پارٹی کو ایک بھی نشست حاصل نہ ہونے کی صورت حال کو اندر۔ شیخ ایکارڈ کو مسترد کئے جانے کی ایک دلیل کے طور پر پیش کیا جانے لگا۔ شیخ عبداللہ کے خلاف مرکز میں اندر ہی اندر سے کچھ سراسیمگی سی پیدا

ہونا شروع ہوئی۔ اُسی دوران مرزا افضل بیگ کو پارٹی سے نکال دیا گیا، جو چالیس سال تک شیخ صاحب کا ساتھ دیتے رہے۔ ادھر سے صوبہ جموں میں بھی طبقاتی نابرابری اور بیروزگاری کے خلاف مظاہرے ہونے لگے۔ شیخ عبداللہ نے اس سلسلہ میں ایک کمیشن کی تقرری کی جو ”سرکاریہ کمیشن“ کے نام سے مشہور ہے۔ پھر بھی وادی میں عوامی ایکشن کمیٹی اور انقلابی نیشنل کانفرنس (جس کی بنیاد بیگ صاحب نے ڈالی تھی) دونوں شیخ صاحب کے خلاف اٹھ کھڑی ہوئیں۔ ادھر سے کانگریس اور جنتا پارٹی نے بھی ایک خفیہ معاہدہ کیا اور دونوں شیخ عبداللہ کے درپے ہو گئیں۔

۱۹۸۰ء میں لوک سبھا چناؤ عمل میں لائے گئے جس میں کانگریس کی جیت ہوئی۔ اودھم پور حلقہ انتخاب سے ڈاکٹر کرن سنگھ منتخب ہوئے۔ انہوں نے بھی علاقائی نابرابری کے بارے میں لوک سبھا میں زبردست قسم کے بیانات دیئے۔ اندرا گاندھی اور شیخ عبداللہ کے درمیان پھر اختلافات بڑھنے شروع ہو گئے۔ خرابیء صحت کی بناء پر شیخ عبداللہ نے اپنے بیٹے ڈاکٹر فاروق عبداللہ کو پارٹی کا صدر مقرر کیا جس کے نتیجہ میں اُن کا داماد غلام محمد شاہ ناراض ہو گیا اور انہوں نے اپنا ایک نیا گروپ بنا ڈالا۔ اس کے بعد شیخ صاحب ۸ ستمبر ۱۹۸۲ء کو فوت پا گئے۔ وہ ضلع ترقیاتی بورڈ ڈوڈہ کی میٹنگ منعقد کرنے کے بعد بذریعہ طیارہ سرینگر جا رہے تھے کہ اڑان کے دوران اُن کے سینے میں بڑی شدت کا درد شروع ہو گیا۔ سرینگر میں اُن کی حرکتِ قلب بند ہو گئی اور وہ اس دُنیا سے رخصت ہو گئے۔ اُسی روز فاروق عبداللہ کو ریاست کا چیف منسٹر بنایا گیا اور خاندانی راج نے ریاست میں ایک بار پھر سے جنم لیا۔ شیخ صاحب کی آخری رسومات میں مسز اندرا گاندھی اور صدر جمہوریہ گیانی ذیل سنگھ کے علاوہ مرکزی اور ریاستی کابینہ کے وزراء نے بھی شرکت کی اور وادی اور وادی سے باہر کے لاکھوں لوگ اُن کے جنازہ میں شامل ہوئے۔ بھدرواہ سے بھی بہت سے کارکنانِ نیشنل کانفرنس نے جنازے میں شرکت کی۔

مرحوم شیخ محمد عبداللہ کے اس دور اقتدار میں بھی بہت سے سماجی، تعلیمی اور اقتصادی اصلاحات عمل میں لائے گئے، جن میں صوبہ جموں کے لئے یونیورسٹی کی منظوری، اناج پر ملنے والی سبسڈی میں بتدریج کمی، ملازمین کو مرکزی سطح پر مہنگائی الاؤنس کی ادائیگی اور کئی دیگر عوامی فائدے کے امور شامل ہیں۔ بد قسمتی سے شیخ صاحب ۱۹۷۵ء میں اپنی تقریر میں کئے جانے والے کچھ اہم وعدوں کو عملی جامہ نہ پہنا سکے، جن میں رشوت خوری کا خاتمہ اور سماجی بے انصافیوں کا قلع قمع کرنا وغیرہ شامل ہیں۔ وہ اپنی ایڈمنسٹریشن میں وہ درک کلچر بھی پیدا نہ کر سکے جس کی بسا اوقات انہوں نے خواہش ظاہر کی تھی۔ رشوت خوری اور کنبہ پروری میں بڑی حد تک اضافہ ہوتا رہا اور وہ بے بس تماشائی کی طرح اپنی کرسی پر جمے رہے۔ ۲۷ جون ۱۹۸۱ء کو گندو نیابت کو تحصیل کا درجہ دیا گیا اور ہائی سکول کلہوڑان کو ہائر سیکنڈری سکول کا درجہ دینے اور مڈل سکول چلی کا درجہ بڑھا کر ہائی سکول میں تبدیل کرنے کا اعلان شیخ صاحب نے بانہال میں منعقدہ بورڈ میٹنگ میں کیا۔ اُن کے اس دور اقتدار میں کئی دُور دراز علاقوں میں ہائی سکولوں کا درجہ بڑھایا گیا، جن میں ہائی سکول دچھن (مڑوہ)، ہائی سکول مڑوہ اور ہائی سکول پاڈر کے علاوہ ہائی سکول واڑون شامل ہیں۔ اُس دور میں ضلع ڈوڈہ کی ہر تحصیل میں تعلیمی میدان میں بہت پیش رفت ہوئی اور تعمیراتی کاموں کے کئی منصوبے تیار کئے گئے۔

۱۹۸۱ء میں ہی نیابت ٹھانٹھری کو بھی تحصیل بھدر رواہ سے علیحدہ کر کے ایک تحصیل کا درجہ دیا گیا۔ ان احکامات کے بعد تحصیل بھدر رواہ ایک این۔ای۔ایس۔ بلاک اور پندرہ پنچائتوں پر مشتمل رہ گئی جس سے یہاں کی مقامی تجارت کو بڑا دھچکا لگا۔ بد قسمتی سے بھدر رواہ کا ہرہ۔ گندو روڈ کا مجوزہ منصوبہ صرف کاغذوں میں ہی گم ہو کر رہ گیا اور اُس پر آج تک کسی قسم کی کارروائی نہیں ہو پائی۔ شیخ عبداللہ کے بارے میں

غلام نبی آزاد کے دور اقتدار میں اس سڑک کی تعمیر کا کام شروع ہوا۔

ایک معروف صحافی آر. کے. بھارتی اپنے ایک مضمون میں یوں رقمطراز ہیں:

”ہر نو جوان بیک جنبش قلم اس چرخ پیر تلے انقلاب برپا کرنے کے خواب بھی دیکھتا ہے اور کچھ دنوں کے لئے ”باغی عبداللہ“ بھی بن جاتا ہے لیکن ”باغی عبداللہ“ سے وزیر اعلیٰ شیخ محمد عبداللہ بننے تک اس کی تمام تر تیزی کند ہو جاتی ہے اور وہ پھر اسی جاگیر دارانہ نظام کا حصہ بن جاتا ہے جس کے خلاف وہ کبھی علم بغاوت بلند کر کے سینہ سپر ہو گیا ہوتا ہے۔“

(بحوالہ رسالہ ”انجمن“ کشتوار، شمارہ: ۴۰)

موقر روزنامہ ”کشمیر ٹائمز“ کی ۱۸ دسمبر ۲۰۰۶ء کی اشاعت میں ”مرکز نے شیخ کو..... کیا“ کے عنوان سے ایک مشہور قلم کا مسٹر پی. این. سُس کے چھپے ہوئے ایک انگریزی خطہ کا ترجمہ قارئین کی دلچسپی اور اطلاع کے لئے شیر کشمیر کے آخری دور اقتدار کے واقعات کو قلمبند کرنے کے بعد شامل کیا جا رہا ہے جس سے شیخ صاحب مرحوم کی ہمہ جہت شخصیت کے کچھ مزید پہلوؤں پر روشنی پڑتی ہے۔ وہ یوں رقمطراز ہیں: ”..... کچھ اور بھی باتیں ہیں جنہیں تسلیم کیا جانا چاہئے تاکہ شیر کشمیر کی تاریخ حیات زیادہ واضح اور VIVACIOUS ہو سکے۔ شیخ عبداللہ ایک تحریکی فیضان کا ادارہ ہونے کے علاوہ متانت اور رحمہالی کے مجسمہ تھے۔ اُن کا مشن غریب اور مفلس لوگوں کو نجات دلانا تھا۔ ریاست کے لوگوں کو غلامی اور زرعی استحصال سے چھٹکارا دلانے کے لئے وہ گرجوشی سے آرزو مند تھے۔ اُن کے سیکولرازم آزادی اور برابری پر غیر متغیر اور غیر متزلزل عقیدے کو بیان نہیں کیا جاسکتا۔ اُنہوں نے اپنی برادری اور قریبی احباب سے دشمنی مول لی مگر کبھی بھی بنیادی اصول کو ذاتی دلچسپی یا شہرت پر قربان نہیں کیا۔ افسوس ہے کہ مرکز نے ہمیشہ اُن کی حق گوئی کو عیاری سے محلول کیا۔ اُنہوں نے اسے بے جا مداخلت سے befuddle کیا اور اُنہیں شک کی نگاہ سے دیکھا جس سے اُن کے اعتماد پر ضرب کاری لگا دی گئی۔ مرکز نے اُنہیں نیچا دکھانے

کے لئے کام کیا۔ انتقام کے لئے تانا بانا بن کر مشتبہ اور سستے قسم کے کرداروں (لوگوں) جو بہت حد تک لادین تھے سے اشتراک حاصل کیا اور شیخ صاحب کے خلاف خفیہ طور پر سازش تیار کر کے انہیں راہ دکھائی۔ اس معاندانہ سازش سے بے خبر انہیں ”حضرت بل سازش“ کیس میں ملوث کر کے اقتدار سے نکال کر جیل میں مقید کیا گیا — ایک بہادر سپاہی اور حقیقت پسندی کے علم بردار کے طور پر انہوں نے اس للکار کو ہنستے ہوئے قبول کیا مگر اس کے پیچھے شامل غنڈوں کے سامنے فریاد کرنے کا کبھی فیصلہ نہ کیا۔ شیخ صاحب کے اٹانومی کے نظریے کو ہمیشہ شک کی بنیاد پر پاکستان سے جوڑ کر دیکھا گیا۔ اگر اُن کے اس نظریے کو باہمی اور مکمل طور پر نتھارا گیا ہوتا تو ہماری متبرک سرزمین پر تشدد دہو بھرے واقعات کا مرکز نہ بنتی۔ اُن کے ”ہندو“ مسلم سکھ اتحاد“ نعرے کی بازگشت ابھی بھی کشمیریوں کے دل و دماغ میں گونجتی نظر آتی ہے جو موجودہ صورت حال میں بھی قابل اعتماد ہے۔ وہ بے شک و شبہ ”نیا کشمیر“ کے بانی کار تھے۔ میرے لئے یہ عظیم شخصیت ابھی زندہ ہے۔ ایسی ارواح کبھی نہیں مرتیں، کیونکہ وہ نسلوں کے لئے بہت سی راہیں اور فرمودات چھوڑ جاتے ہیں۔ میں اس بڑے سپاہی کو کشمیریت اور اس کی قدیمی شان و شکوہ کو محفوظ رکھنے کے لئے اُن کے لامثال قربانیوں کو سلام کرتا ہوں —“

(از: پی این سس، ترجمہ: بشیر بھدر داہی)

ڈاکٹر فاروق عبداللہ بطور وزیر اعلیٰ:

(۸ ستمبر ۱۹۸۲ء تا ۲ جولائی ۱۹۸۳ء)

وزیر اعلیٰ شیخ محمد عبداللہ کی وفات پر ۸ ستمبر ۱۹۸۲ء کو ریاست کے گورنر بی۔ کے۔ نہرو نے ڈاکٹر فاروق عبداللہ کو بحیثیت وزیر اعلیٰ حلف دلوا یا۔ ظاہر ہے کہ مسز اندرا گاندھی اور مرکزی حکومت کی ایماء پر ہی فاروق سرکار بنی لیکن جون ۱۹۸۳ء میں وزیر اعلیٰ کی سفارش پر ریاستی اسمبلی کو درخواست کر کے نئے چناؤ عمل میں لائے گئے

جن میں نیشنل کانفرنس نے پھر ایک بار اکثریت حاصل کر لی۔ چناؤ کا نتیجہ نکلتے ہی ڈاکٹر فاروق عبداللہ کو نیشنل کانفرنس پارٹی لیڈر چنا گیا اور ۱۲ جون ۱۹۸۳ء کو اُن کی وزارت کے اراکین کو حلف و فاداری دلوایا گیا۔ اُن دنوں مفتی محمد سعید کانگریس پارٹی کے ریاستی صدر تھے جنہوں نے اُس الیکشن میں کی گئی مبینہ دھاندلیوں کی پرزور مذمت کی۔ نیشنل کانفرنس نے اُس چناؤ میں ۴۷ نشستیں حاصل کیں۔ بھدر رواہ (ریزرو) سے کانگریس کے منڈیٹ پرمسٹر ہری لال ہتیشی چناؤ جیتے۔ کانگریس کو صوبہ جموں میں نمایاں کامیابی حاصل ہوئی۔ اس پارٹی کے حصے میں ۳۶ سیٹیں آئیں جبکہ باقی پارٹیوں کو کوئی خاص کامیابی حاصل نہ ہو سکی۔ حلقہ انتخاب اندروال سے نیشنل کانفرنس کے امیدوار شیخ غلام محمد بھدر رواہی کامیاب قرار پائے۔ اُنہوں نے کانگریس کے امیدوار خواجہ عبدالغنی گوئی کو ہرایا۔

ڈاکٹر فاروق عبداللہ کی برخاستگی اور

غلام محمد شاہ بطور وزیر اعلیٰ (۲ جولائی ۱۹۸۳ء تا نومبر ۱۹۸۶ء):

وادی کے مختلف حصوں میں عسکری تنظیموں کی پُر تشدد کارروائیاں شروع ہو جانے کے باعث مرکزی سرکار کو گورنر بی. کے. نہرو کی جگہ مسٹر جگ موہن جیسے آہنی ارادے والے آدمی کو بطور گورنر ریاست جموں و کشمیر تعینات کرنا پڑا تا کہ اُن تنظیموں کا قلع قمع کیا جاسکے۔ مرکزی سرکار فاروق عبداللہ کو اُن کی مخالف سیاسی پارٹیوں کے ساتھ میل جول کو شکوک کی نگاہوں سے دیکھتی رہی۔ دوسری طرف فاروق عبداللہ کے بہنوئی اور شیخ عبداللہ کے داماد (جو اپنے آپ کو شیخ صاحب کا جانشین تصور کرتے تھے) نے پارٹی میں ایک مخالف گروپ تیار کر کے ۲۳ مئی ۱۹۸۳ء کو ایک کنونشن کا انعقاد کیا جس میں فاروق عبداللہ کو نیشنل کانفرنس کی صدارت سے برخاست کئے جانے کے بارے میں ایک قرارداد پاس کروائی اور اُس کی جگہ اپنی بیوی خالدہ کو نیشنل کانفرنس

کا صدر مقرر کیا۔ اُس کنونشن میں شیخ محمد عبداللہ کے دستِ راست اور اُن کے سابقہ وزراء میں سے دیوی داس ٹھاکر، غلام نبی کوچک، موہن کشن ٹکوا اور شاہین جیسی شخصیات نے شرکت کی۔ گورنر جگ موہن نے ۲ جولائی ۱۹۸۳ء کو فاروق سرکار کو برخاست کر ڈالا اور اُس کی جگہ غلام محمد شاہ کو غیر آئینی طریقہ سے ریاست کا وزیر اعلیٰ بنا ڈالا۔ اس غیر جمہوری کارروائی کی ملک میں اور بیرون ملک زبردست مذمت ہوئی۔ یہ دراصل بقول السٹر لیمب ”گورنر کے ذریعہ چلائی جانے والی مرکزی حکومت کی طرف سے ایک کٹھ پتلی حکومت تھی۔“

غلام محمد شاہ کی حکومت کو نیشنل کانفرنس کے تیرہ ممبران کی حمایت حاصل تھی جبکہ کانگریس کے ۲۶ ممبران نے بھی جی۔ ایم۔ شاہ صاحب کی حمایت کی۔ اسمبلی کا اجلاس منعقد ہونے سے پہلے پہلے نیشنل کانفرنس کے تین مزید ممبروں نے بھی شاہ سرکار کا ساتھ دینے کا اعلان کر ڈالا جس میں بھدرواہ نواسی شیخ غلام محمد بھدرواہی، ایم۔ ایل۔ اے۔ اندروال بھی شامل تھے جنہیں ایک وزیر کے طور پر حلف دلو کر مکانات اور شہری ترقی کا قلمدان سپرد کیا گیا۔

وادی کشمیر میں زبردست ہنگامے:

وادی کشمیر میں زبردست ہنگاموں کے نتیجے میں قانون ساز اسمبلی کے ۳۱ جولائی ۱۹۸۳ء کے مجوزہ اجلاس کے انعقاد سے پہلے پہلے پولیس کی گولیوں سے تقریباً تیس (۳۰) لوگ جان بحق ہو گئے۔ اس کے بعد وادی میں بار بار کرفیو نافذ ہوتا رہا جن کی وجہ سے لوگوں نے غلام محمد شاہ چیف منسٹر کو ”گل کرفیو“ کے نام سے پکارنا شروع کر دیا۔ اُس دور میں وادی کشمیر کی مساجد میں جمعہ کے روز اذانیں تک دینا بند ہو گئیں اور ۱۳ جولائی کے ”یوم الشہد“ کی تقریبات، جو ۱۹۳۱ء سے لگا تار منائی جاتی رہی ہیں، نہیں منائی جاسکیں۔

غلام محمد شاہ کا استعفیٰ اور

گورنر راج، جگ موہن کے تحت:

۷ مارچ ۱۹۸۶ء تا نومبر ۱۹۸۶ء)

غلام محمد شاہ کی حکومت کی برطرفی کے لئے ڈاکٹر فاروق عبداللہ نے ریاست بھر کے دورے کئے۔ وہ ضلع ڈوڈہ کے مختلف حصوں میں بھی بڑی کامیابی کے ساتھ جلسے کرتے رہے۔ لوگ غلام محمد شاہ کی حکومت سے پہلے ہی دل برداشتہ ہو چکے تھے۔ دوسری طرف سے راجیو گاندھی کے ہاتھوں ”بابری مسجد“ کے دروازے عام لوگوں کے لئے کھولے جانے پر صوبہ جموں کے مسلمانوں میں رنج اور غصے کی ایک لہر دوڑ گئی۔ اس سلسلہ میں انہوں نے ایک ”مسلم ایکشن کمیٹی“ کا قیام عمل میں لا کر جگہ جگہ جلسے اور جلوس نکالنا شروع کئے۔ اس کے رد عمل میں شیو سینا نے بھی جلسے کئے اور جلوس نکالے جن میں ”ہندوستان میں رہنا ہے، تو رام رام کہنا ہے“ جیسے نعرے لگائے۔ اسی طرح سے مسلمانوں نے بھی اُن نعروں کے رد عمل کے طور پر کچھ ہندو مخالف نعرے گھڑ لئے۔ ان سب باتوں سے فرقہ وارانہ تناؤ بڑھتا چلا گیا۔ جموں میں آپسی مٹھ بھڑ میں کچھ لوگ زخمی بھی ہوئے۔ جموں میں بھی کرنیو کا نفاذ ہوا۔ ان حالات نے وادی میں تیل پر ویاسلائی کا کام کیا۔ وہاں پر کچھ غیر مسلم لوگوں کی دکانیں لوٹی گئیں اور وہاں پاکستان اور خالصتان کے حق میں نعرے لگائے گئے۔ اُن حالات کا کچھ اثر سرینگر کے مفصلات پر بھی پڑا اور وہاں کے حالات بھی خراب ہوتے چلے گئے۔ شاہ صاحب کی ”لنگڑی حکومت“ بگڑتے ہوئے حالات کو قابو میں نہ لاسکی۔ بالآخر انہیں ۷ مارچ ۱۹۸۶ء کو استعفیٰ دینا پڑا۔ گورنر جگ موہن نے ریاست میں گورنری راج لگا دیا۔ جگ موہن کا دور حکومت مارچ ۱۹۸۶ء تا نومبر ۱۹۸۶ء رہا۔ اس کے بعد ریاست جموں و کشمیر پہلی بار صدر راج کے تحت آئی۔

راجیو- فاروق سمجھوتہ

کانگریس اور نیشنل کانفرنس کی مخلوط سرکار:

(۷ نومبر ۱۹۸۶ء تا نومبر ۱۹۸۶ء)

راجیو گاندھی کے سربراہی میں چلنے والی مرکزی سرکار ریاست جموں و کشمیر کو زیادہ دیر تک مرکزی حکومت یا صدر راج کے تحت نہیں رکھنا چاہتی تھی۔ اس لئے انہوں نے فاروق عبداللہ کو ایک ایکارڈ کے تحت یہاں کانگریس اور نیشنل کانفرنس کی مخلوط سرکار بنانے پر راضی کر لیا۔ یہ ایکارڈ ”راجیو- فاروق سمجھوتے“ کے نام سے مشہور ہے۔ اس سمجھوتے کے تحت ۷ نومبر ۱۹۸۶ء کو ریاست میں ڈاکٹر فاروق عبداللہ کی قیادت میں مذکورہ ”ملی جلی“ سرکار قائم کی گئی اور ساتھ ہی مارچ ۱۹۸۷ء میں قانون ساز اسمبلی کے لئے عام چناؤ کروائے جانے کا فیصلہ بھی کیا گیا۔ ریاست میں اسی روز صدر راج کا خاتمہ ہوا۔ اس ”دین دین“ کے عوض راجیو گاندھی نے دسمبر ۱۹۸۶ء میں سرینگر آ کر ریاست کی ترقی کے لئے مرکز کی طرف سے ایک ہزار کروڑ روپے کی رقم فراہم کرنے کا اعلان کیا۔ اس سمجھوتے کو بھی مرکز کی طرف سے کشمیریوں پر حکومت ٹھونسنے جانے کے الزامات لگے۔

۱۹۸۶ء کے اسمبلی چناؤ

ہری لال ہتیشی اور محمد شریف نیاز کی بطور وزیر مملکت تقرری:

مارچ ۱۹۸۶ء کے انتخابات میں بھدرwah حلقہ انتخابات سے مسٹر ہری لال ہتیشی کامیاب قرار دیئے گئے جبکہ حلقہ اندروال سے کانگریس کے امیدوار مسٹر محمد شریف نیاز کامیاب ہوئے۔ ہتیشی صاحب کو وزیر مملکت برائے تعلیم اور نیاز صاحب کو وزیر مملکت برائے قانون کے عہدوں پر مسمور کیا گیا۔ دونوں حضرات نے اپنے

مختصر سے دور اقتدار میں عام لوگوں کے ساتھ اچھے سلوک کا مظاہرہ کیا اور نئے ترقیاتی کاموں کے لئے منصوبہ بندی کروائی جن کو روبرو عمل لانے کا ان اصحاب کو وقت ہی نہیں ملا کیونکہ یہ گٹھ جوڑ سرکار ۱۹۹۰ء کے پہلے ماہ تک ہی چل پائی۔ السٹر لیمب کے الفاظ میں ”بہ استثنیٰ ۱۹۷۱ء میں کئے گئے الیکشنوں کے ۱۹۸۰ء کے انتخابات بھی اسی طرح غیر آزادانہ اور غیر شفاف تھے جیسے کہ ریاست کی ہسٹری میں کئے گئے دوسرے چناؤ۔ یاد رہے کہ اُس چناؤ میں نیشنل کانفرنس کو مجموعی طور پر ۳۹ نشستیں، کانگریس کو صوبہ جموں میں ہی ۲۴ نشستیں (۳ وادی کشمیر میں) مسلم فرنٹ کو ۴ اور بھارتیہ جنتا پارٹی کو جموں سے ۷ نشستیں ملیں۔

وادی میں عسکری تنظیموں کی سرگرمیاں اور اُن کا

ضلع ڈوڈہ پر اثر:

جولائی ۱۹۸۸ء اور ۱۹۸۸ء کے اگلے مہینوں میں وادی کشمیر کے کچھ حصوں میں پہلی بار بم دھماکے کئے گئے جس کی ذمہ داری جموں و کشمیر لبریشن فرنٹ نے لی۔ جموں کے بڑے بازار میں بھی ایک دھماکہ ہوا۔ وادی اور ضلع ڈوڈہ کے کچھ حصوں میں پاکستان کے یوم آزادی یعنی ۱۴ اگست کو پاکستانی جھنڈے لگائے گئے۔ پاکستان کی حمایتی جماعتوں کے جلوس کے دوران پولیس اور نو جوانوں کے درمیان تصادم ہوا اور وادی کے مختلف مقامات پر پولیس ایکشن میں کچھ جانیں بھی ضائع ہوئیں اور بہت سے لوگ زخمی ہوئے۔ حالات کو بے قابو ہوتے دیکھ کر کچھ سیاسی جماعتوں نے حکومت کی برطرفی کا مطالبہ کیا۔ اُدھر ۱۷ اور ۱۸ ستمبر ۱۹۸۸ء کی درمیانی رات کو علی محمد وٹالی، ڈپٹی انسپٹر جنرل پولیس کی قیام گاہ پر مسلم جوانوں کے ایک گروپ نے گولیاں برسائیں۔ اُس بُدبھیت میں لبریشن فرنٹ کا ایک جوان ”عجاز“ جان بچت ہوا۔ اس طرح سے وادی میں ”پُر تشدد وجدوجہد“ کا آغاز ہوا۔

جموں میں سکھ فرقتے کے جلوس پر سنگباری:

دوسری طرف ۱۳ جنوری ۱۹۸۹ء کو ایک فرقتے کے کچھ لوگوں نے سکھوں کے ایک مذہبی جلوس پر سنگباری کی، جس میں بارہ آدمی مارے گئے اور ایک سو سے زیادہ لوگ زخمی ہوئے۔ یہ تصادم قریباً پانچ گھنٹوں تک جاری رہا، جسے روکنے میں پولیس ناکام رہی۔ لاکھوں کی جائیدادیں بھی تلف ہوئیں۔ کافی نقصان ہونے کے بعد شہر میں کرفیو نافذ کیا گیا۔ سکھ فرقتے نے جوابی کارروائی سے احتراز کیا۔

”مقبول بٹ“ کو پھانسی دیئے جانے کے بعد اُس کی پہلی برسی پر ۱۱ فروری ۱۹۸۹ء کو وادی بھر میں ہڑتال رہی، جس کا اثر ضلع ڈوڈہ پر بھی پڑا۔ وادی میں ایڈمنسٹریشن مفلوج ہو کر رہ گئی۔ لبریشن فرنٹ نے ساری وادی کی ایڈمنسٹریشن کو ظاہری طور پر اپنے ہاتھوں میں لے رکھا تھا۔ فاروق عبداللہ نے جہاں راہ فرار اختیار کی وہاں نیشنل کانفرنس کے عہدہ داروں نے اپنے عہدوں سے استعفیہ دینے شروع کر دیئے، جس سے ایک سیاسی خلاء پیدا ہوا۔ آئے دن نئی نئی عسکری تنظیمیں حالات کو اپنی طرف موڑتی رہیں۔ روزانہ ہڑتالوں کے فرمان جاری ہوتے رہے اور دھماکوں سے وادی کی سرزمین ہلنے لگی۔ زیر زمین سرگرمیوں نے سیاسی ماحول میں ہلچل سی پیدا کر دی۔ سیاسی لیڈروں کو قتل کرنے کا سلسلہ بھی شروع ہوا اور دوسری طرف گرفتاریوں کا عمل بھی۔ شبیر شاہ وادی کی عسکری سیاست پر چھاسے گئے۔ بی۔ جے۔ پی کے نکالال مپلو کو جنگجوؤں کے ہاتھوں قتل کئے جانے سے کشمیری پنڈتوں میں خوف و ہراس پیدا ہو گیا۔ کچھ لوگوں کو مبینہ طور پر منبرگردان کر گولی کا نشانہ بنایا گیا۔ ”مقبول بٹ“ کیس کی شنوائی کرنے والے سیشن جج شری نیل کٹھ گنجو کو ہلاک کیا گیا۔ چاروں طرف سے افرا تفری کا ماحول

۱ راقم اور اُس کے کچھ رفقاء رہبر منبر کے ساتھ واقع پبلک ایڈمنسٹریشن کے ایک کورس میں شامل تھے جب بیدردناک سانحہ پیش آیا۔ کرفیو کے دوران راقم کو گاندھی منگر میں ایک رفیق نے پناہ دی۔

برپا ہو چلا۔ ایسے حالات میں ہزاروں کشمیری پنڈت اپنی جان بچانے کے لئے جموں، اودھم پور اور ملوک کے باقی حصوں میں ہجرت کرنے پر مجبور ہوئے۔

۱۹۸۹ء کے پارلیمانی چناؤ

غلام نبی آزاد راجیہ سبھا میں:

۳۰ نومبر ۱۹۸۹ء کو نیشنل کانفرنس کی حمایت سے مسٹر غلام نبی آزاد کو راجیہ سبھا کا رکن چنا گیا اور سونیا گاندھی کے کانگریس صدر بننے پر وہ آل انڈیا کانگریس کمیٹی کے جنرل سکریٹری کے قابل رشک عہدے پر فائز کئے گئے۔ اُس عہدے پر رہ کر جناب غلام نبی آزاد نے تنظیمی امور میں بڑھ چڑھ کر حصہ لیا اور بہت سے پردیشوں میں کانگریس پارٹی کو مضبوط کیا۔ وہ ریاست میں تنظیمی معاملات کے علاوہ ترقیاتی کاموں میں بھی حصہ لیتے رہے اور ساتھ ہی ریاستی اور مرکزی حکومتوں کے درمیان ایک رابطے کے طور پر بھی کام کرتے رہے۔

دسمبر ۱۹۸۹ء میں یہاں پارلیمانی انتخابات عمل میں لائے گئے، جن میں وادی کے مختلف مقامات پر ووٹوں کا تناسب ۲ فیصدی اور ۵ فیصدی کے درمیان رہا۔ تاہم نیشنل کانفرنس نے وادی کی تینوں نشستوں پر قبضہ کیا۔ مفتی محمد سعید وی. پی. سنگھ کی وزارت میں بطور ہوم منسٹر تعینات ہوئے لیکن وادی کے حالات دن بدن خراب ہوتے رہے۔ بڑے قصبوں میں کر فیوگ دیا گیا۔ سینما ہال اور شراب خانے بند کروائے گئے۔ بہت سی سرکاری املاک تلف کر دی گئیں۔ جنوری ۱۹۹۰ء میں جناب جگ موہن کو پھر سے گورنر مقرر کر کے ریاست میں گورنر راج کا نفاذ عمل میں لایا گیا اور اسمبلی انتخابات کو التواء میں ڈال دیا گیا۔ جگ موہن کے گورنر نامزد ہونے پر احتجاج کرتے ہوئے فاروق سرکار نے استعفیٰ دے دیا۔

ڈاکٹر فاروق عبداللہ کا استعفیٰ اور گورنر جگ موہن کا دوسرا دور:

(جنوری ۱۹۹۰ء تا ۲۶ مئی ۱۹۹۰ء)

ڈاکٹر فاروق عبداللہ کی سرکار نے احتجاجی طور پر استعفیٰ دے دیا لیکن گورنر جگ موہن کے سامنے سب سے بڑا چیلنج ریاست میں لاء اینڈ آرڈر کو بحال کرنا تھا۔ لہذا جگ موہن نے اُس دور میں عسکریت پسندوں کے خلاف بڑا سخت روڈیہ اختیار کیا۔ وادی میں بم دھماکوں کا سلسلہ شروع ہوا۔ جنگجوؤں اور فوجی اہلکاروں کے درمیان جھڑپوں کے علاوہ لوگوں کی گرفتاریوں کا عمل بڑھتا ہی گیا۔ جگ موہن کے احکامات کے تحت وادی بھر میں گھر گھر تلاشیوں کی ایک مہم شروع کی گئی۔ لوگوں کو جمع کیا جاتا رہا اور مجبوروں سے اُن کی نشاندہی کروائی جانے لگی۔ اُس عمل میں خواتین، بزرگوں اور بچوں تک کو نہیں بخشا گیا۔ حکومت کی اس شدت پسندی کے خلاف لوگوں کی طرف سے زبردست مظاہرے شروع ہوئے۔ آزادی کے نعروں نے جگ موہن کی حکومت کی نیندیں حرام کر ڈالیں۔

وادی کشمیر کے واقعات کا اثر دھیرے دھیرے اب ضلع ڈوڈہ کی تقریباً ساری تحصیلوں پر بھی پڑنے لگا تھا۔ ڈوڈہ، بھدرہ، کشتواڑ اور بانہال میں بھی لوگوں نے مظاہرے کر کے وادی کے لوگوں کے ساتھ یکجہتی کا اظہار کیا۔ تحریک کو دبانے کے لئے حکومت نے ضلع اودھم پور اور ضلع ڈوڈہ کے لئے ایک سپیشل کمشنر اور ایک ڈپٹی انسپکٹر جنرل پولیس کی تعیناتی عمل میں لائی گئی۔ مسٹر ولی محمد اسیر کشتواڑی نے اپنی مشہور کتاب ”نوکس آن جموں اینڈ کشمیر“ کے صفحہ ۴۴ پر ان تمام حالات کا نقشہ کچھ اس انداز میں کھینچا ہے:

”گورنر نے ان ہنگاموں کے پیش نظر ریاست میں بیرونی صحافیوں

کی آمد پر پابندی لگا دی۔ وادی کشمیر میں ہندوستانی افواج نے اُس وقت کی پولیس خاص کرسنٹرل ریزرو فورس میں اس لئے اضافہ کیا تاکہ کرفیو پر حامل روز بروز بڑھتی ہوئی ایک جابرانہ قسم کی حکومت لوگوں پر مسلط کی جاسکے اور حسب معمول عام لوگوں کے گھروں کی تلاشیاں، من مانی گرفتاریاں اور بدلے میں دی جانے والی سزاؤں کے ساتھ ساتھ قریبی علاقوں میں ایسے حالات میں عام طور پر کی جانے والی عصمت دری اور لوٹ مار کے علاوہ سزا کے طور پر گھروں کی بربادی کی جاسکے۔

” — جنوری ۱۹۹۰ء میں سی. آر. پی کی فائرنگ کی بوچھاڑ سے علاقہ گاؤ کدل کے مقام پر متعدد مظاہرین کو جاں بحق کیا گیا، جن کی لاشوں کو پولیس نے سرینگر کی مسجد میں لا کر ڈال دیا۔ اُس واقعہ سے حالات میں زیادہ ہی کشیدگی پیدا ہوئی۔ کچھ برگزیدہ شخصیات کو بے رحمی سے قتل کئے جانے کی وجہ سے وادی کے مختلف علاقوں میں خوف و خطر کا جو ماحول پیدا ہوا، اُس کے نتیجے میں کشمیری پنڈتوں نے اپنے گھربار مال و متاع چھوڑ کر جموں، اودھم پور اور دہلی کے مقامات کی طرف ہجرت کرنا شروع کی۔ اس سلسلہ میں یہ بھی باور کرایا گیا کہ کشمیری پنڈت مبینہ طور پر گورنر جگ موہن کی خفیہ ہدایات پر اپنی املاک چھوڑ کر وادی سے رخصت ہوئے ہیں۔ بھاری تعداد پر مبنی اس قابل افسوس ہجرت نے وادی کے ہندو۔ مسلم فرقوں کی صدیوں پرانی برادری اور گہرے رشتوں کو ناقابل تلافی نقصان پہنچایا۔ ۱۹۹۰ء میں ہی وادی کے متعدد مسلم طبقے کے چیدہ چیدہ لوگوں کو گولیوں کا ہدف بنایا گیا اور اس ضمن میں کشمیر یونیورسٹی کے ہرلعزیز وائس چانسلر تک کو نہ بخشا گیا جو غیر ریاستی باشندہ تھے اور جنہیں مقامی سیاست سے کوئی سروکار نہیں تھا۔ اُس دور میں حکومت نے فلاح عام ٹرسٹ کے تحت چلنے والے بہت سے مدرسے بند کر دیئے اور ایک سو سے زیادہ ملازمین کو نوکری سے برخاست کیا گیا۔ گورنر جگ موہن کے ان سخت گیر اقدامات سے عسکری تنظیموں کے ساتھ لوگوں کی ہمدردیاں بڑھنے لگیں۔ یکم مارچ ۱۹۹۰ء کو دفعہ ۱۴۳ کی خلاف ورزی

کرتے ہوئے وادی کے مختلف مقامات سے آئے ہوئے لوگوں پر مشتمل ایک بڑا جلوس
 سونہ وار سے نکالا گیا جس میں ہندو مخالف اور آزادی کے حق میں نعرے لگائے گئے۔
 مختلف مقامات پر پولیس فائرنگ سے بہت سے لوگ جاں بحق ہوئے۔ حکومت کی
 طرف سے جلے جلوسوں کو سختی سے دبایا گیا اور لوگوں کو گھروں سے نکال کر تلاشیوں
 اور گرفتاریوں کا سلسلہ جاری ہوا اور بہت سے مشتبہ جوانوں کو صعوبت خانوں میں ڈال
 کر ان پر قسم قسم کے ظلم ڈھائے گئے۔ بار بار کر فیو لگتا رہا اور حالات آئے دن بد سے
 بدتر ہونے لگے۔ ان تحریکوں اور سرگرمیوں کا اثر ضلع ڈوڈہ پر بالعموم اور بھدر رواہ کے
 علاوہ بھلیس، ٹھٹھری اور کیلاڑ اور مرمت کے علاقوں پر بالخصوص پڑا۔

سیری بازار بھدر رواہ میں مسلمانوں کے جلوس پر فائرنگ اور

عسکری کارروائیوں کی شروعات:

”—— وادی بھدر رواہ کے حالات پر تب تک وادی میں چلائے جانے
 والی تحریکوں اور عسکری سرگرمیوں کا خاص اثر نہیں پڑا تھا گوکہ اندرونی طور پر لبریشن
 فرنٹ کے ساتھ مسلم طبقے کے ہمدردی بڑھ رہی تھی۔ بد قسمتی سے ۱۳ اپریل ۱۹۹۰ء کو
 بازار سیری (بھدر رواہ) میں مسلمانوں کے ایک جلوس پر کچھ غیر مسلم عنصر نے حملہ کیا
 جس کے نتیجے میں بشیر احمد بٹ، ارشاد احمد اور عبدالواحد شورا نامی تین مسلمان پولیس
 فائرنگ سے جاں بحق ہوئے۔ سرکار کے مقامی عہدہ داروں نے مسلمانوں کو جوانوں کو
 گرفتار کرنے کی مہم شروع کر دی جس وجہ سے بھدر رواہ کے ایک سو سے زیادہ نو جوان
 عسکری تنظیموں میں شامل ہو گئے۔ بہت سے بے گناہ لوگوں جن میں زیادہ تر سرکاری
 ملازم تھے، کو گرفتار کر کے جموں کے جوائنٹ تفنیتی صعوبت خانے میں بھیجا گیا، جس
 سے اب ان پر بدست قسم کی غم و غصے کی لہر پیدا ہو گئی۔ پس ڈوڈہ ضلع کا پہاڑی علاقہ
 بھی ۱۹۹۰ء کے اواخر میں جنگجو تحریکوں کی لپٹ میں آ گیا۔“ (ترجمہ: بشیر بھدر رواہی)

اُس پُر امن جلوس کو پُر امن طریقوں سے ہی منتشر بھی کیا جاسکتا تھا لیکن سرکار کے مقامی کارندوں نے آفیسرانِ بالا کی ہدایات پر عمل کرتے ہوئے اور دُوراندیشی سے کام نہ لیتے ہوئے عسکری تنظیموں کو خود اِس پُر امن وادی میں مصروف العمل ہونے کی دعوت دی۔ حالات زیادہ بگڑ جانے کی وجہ سے بالآخر جگ موہن کو مئی ۱۹۹۰ء میں مستعفی ہونا پڑا۔ گوجموں کو ترقی دینے اور اِس کو خوبصورت بنانے کی طرف اُس دور میں کافی توجہ دی گئی لیکن بھدر رواہ کی وادی حکومت کی طرف سے غفلت کا شکار رہی۔

جگ موہن کا استعفیٰ اور

گریش چندر سکسینہ نئے گورنر:

مئی ۱۹۹۰ء میں گورنر جگ موہن کے مستعفی ہو جانے کے بعد گورنری کا قلمدان مسٹر گریش چندر سکسینہ نے سنبھالا۔ اُسی دوران عسکری تنظیموں کے ہاتھوں سرکاری دفاتر، سکولوں کی عمارات، پلوں اور دیگر سرکاری عمارات وغیرہ جلانے کا ایک خوفناک دور شروع ہوا۔ ایسی کارروائیاں آہستہ آہستہ ضلع ڈوڈہ میں بھی شروع کی گئیں۔ تاہم کچھ دُوراندیش بزرگوں، سیاسی اور مذہبی لیڈروں نے اِس ضلع میں امن اور شانتی قائم رکھنے کی گراں قدر کوششیں کیں اور یہاں سے اقلیتوں کو کسی دُوسری جگہ ہجرت کرنے سے روکے رکھا۔ دُوسری طرف حکومت کی طرف سے اقلیتی علاقوں میں دفاعی کمیٹیوں کا قیام عمل میں لایا گیا، جن کو اُن دیہاتوں یا علاقوں کی حفاظت کا کام سپرد کیا گیا۔ کہیں کہیں اُن کمیٹیوں کے خلاف مبینہ طور پر مخصوص فرقے کی طرفنداری کے الزامات بھی لگے اور حکومت پر بھی الزام لگا کہ کچھ افسروں نے ایک ہی فرقے کے لوگوں میں ہتھیار بانٹ کر ایک ہی گاؤں میں بسنے والے دُوسرے فرقے کے ساتھ امتیازی سلوک روا رکھا۔ تاہم اِس اقدام سے اقلیتی فرقے کے اندر تحفظ کا احساس پیدا کئے جانے میں کافی مدد ملی۔

ضلع ڈوڈہ میں عسکری سرگرمیاں:

ضلع ڈوڈہ میں بابر بدر کی سربراہی میں مسلم جانناز فورس نے اپنی عسکری کارروائیاں [REDACTED] شروع کر دیں۔ بابر بدر کو ۱۹۹۱ء میں گرفتار کیا گیا۔ دوسری طرف کچھ جنگجو جوانوں نے فوجی دباؤ اور حکومت کی سخت گیر پالیسی کے تحت ہتھیار ڈالنا بھی شروع کئے۔ گورنر سکینہ کے ایک بیان کے مطابق تب تک ۸۹۳ ملی ٹینس نے اپنے آپ کو فوج کے حوالے کر دیا تھا اور ہزاروں لوگوں کی گرفتاری عمل میں لائی گئی۔ ریاست کے مختلف حصوں میں لاتعداد افراد قلمہ اجل بن گئے۔ ضلع ڈوڈہ میں ڈوڈہ بھدر رواہ بانہال کے علاوہ کشتواڑ کے کچھ علاقے بلا واسطہ طور پر ملی ٹینسی کی زد میں آچکے تھے۔ وادی کی طرح ہی ان مقامات پر بھی ہڑتالوں کا سلسلہ شروع ہوا اور ضلع کے مختلف مقامات پر فوج اور عسکری تنظیموں سے تعلق رکھنے والے نوجوانوں کے درمیان مسلح جھڑپوں کے نتیجے میں دو طرفہ جانی نقصان بھی ہونے لگا۔

موضع پونچہ بھدر رواہ میں جھڑپ:

”۱۵ اگست ۱۹۹۲ء کو ضلع ڈوڈہ میں چمبہ۔ بھدر رواہ روڈ پر واقع ایک گاؤں پونچہ کے مقام پر ایک جھڑپ ہوئی جس میں کچھ جانی نقصان بھی ہوا۔ دوپہر کے بعد اودھم پور۔ ڈوڈہ رینج کے ڈی آئی جی بشری انوپم سنگھ سلاتھیہ اور ضلع کے سینئر سپرنٹنڈنٹ آف پولیس شری اشوک گپتا موقعہ واردات کی طرف روانہ ہوئے لیکن چمبہ بھدر رواہ روڈ پر چنوت گاؤں کے قریب وہ جنگجوؤں کے شدید حملے کی زد میں آ گئے۔ ایس۔ ایس۔ پی شدید طور پر زخمی ہوئے اور ڈی آئی جی کو بھی معمولی خراشیں آئیں جب کہ وہ کھیتوں میں جان بچانے کے لئے لیٹے رہے۔ یہ جائے واردات ”لاچنگ موڑ“ کے نام سے مشہور ہوئی۔ چند اموات واقع ہونے اور کچھ آدمی زخمی

ہونے کے علاوہ چند ایک گاڑیوں کو بھی نقصان پہنچا۔ بھدر رواہ کا قصبہ ایک میدان جنگ میں بدلا ہوا نظر آ رہا تھا۔ تحصیل اور پولیس دفاتر بھی شدید طور پر گولہ باری کی زد میں آ گئے۔ ضلع ڈوڈہ میں عسکریت پسندوں کی طرف سے یہ پہلی کارروائی تھی جس میں مارٹر گرینیڈ اور یو۔ایم۔جی اور راکٹوں کا استعمال ہوا۔ کرفیو جس کا اعلان ۱۵ اگست کو ہی ہوا تھا نافذ نہ ہو سکا جب کہ قصبہ کو دوسرے دن کی صبح سے ہی فوج کے حوالے کیا گیا۔ ڈوڈہ اور بھدر رواہ کے درمیان چلنے والی گاڑیوں پر بھی حملے ہوئے جس وجہ سے مزید فوج (بھدر رواہ) روانہ کرنے میں کچھ تاخیر ہوئی۔ جبکہ بھدر رواہ کی طرف پرواز کرتے ہوئے ایک ہیلی کاپٹر تک پر کسی پہاڑی چوٹی سے گولی باری ہوئی۔^۱

ڈوڈہ میں آگ کی واردات اور کرفیو کا نفاذ:

ڈوڈہ شہر میں ایسی وارداتیں پہلے ہی رونما ہو چکی تھیں جبکہ ایک سی آر پی ایف کے جوان کی ~~ہلاکت~~ ایک جنگجو کے ہاتھوں موت کے بعد اس شدت پسند کی کمین گاہ کو گولوں سے اڑا کر خاکستر کیا گیا اور اس کے ساتھ ہی وہاں کئی دکانوں اور مکانوں کو آگ لگ گئی۔ قصبہ میں کرفیو نافذ کر دیا گیا۔ اسی اثناء میں سی آر پی ایف کی فائرنگ سے ڈوڈہ قصبہ کے ایک نو جوان مسعود اطہر فرزند مشتاق فریدی اور عبدالرحمن بنگر و نامی شخص کی اموات واقع ہوئیں جس سے قصبہ میں ایک کھرام ساچا گیا۔ دوسرے مقامات پر بھی ایسے ہی واقعات پیش آنے کی وجہ سے ضلع بھر کا امن وامان درہم برہم ہو گیا۔ ضلع ڈوڈہ میں نجی اور سرکاری املاک کا بھاری نقصان ہونے لگا اور ہر جگہ سیاسی کارکنوں اور اپر گراؤنڈ لیڈروں کی گرفتاریوں کا سلسلہ شروع ہو گیا جس میں بھدر رواہ کے ایک نامور لیڈر خواجہ عبدالحی خطیب بھی شامل تھے۔

”فوکس آن جموں اینڈ کشمیر“ از اسیر کشواڑی، ص ۴۷۳، ترجمہ: بشیر بھدر رواہی

کشمیر میں حریت کانفرنس کا قیام:

دسمبر ۱۹۹۲ء میں وادی میں میر واعظ عمر فاروق کی صدارت میں ”حریت کانفرنس“ نامی تنظیم قائم ہوئی جس میں وادی کی ”آزادی پسند“ سیاسی جماعتوں کے ممبران کو بھی شامل کیا گیا اور صوبہ جموں کے کسی علاقے کو کوئی نمائندگی نہیں دی گئی۔ اُس تنظیم کے ممبران اکثر بھدر واد بھی آئے جہاں ناراضگی کے باوجود بھی لوگوں نے اُس تنظیم سے اُمیدیں وابستہ رکھیں۔

کے. وی. کرشناراؤ کا عہدہ گورنری اور

سیاسی لیڈروں اور شہریوں کے قتل کی وارداتیں:

۱۹۹۲ء اور ۱۹۹۳ء کے درمیان وادی میں بہت سے جنگجو اور عام لوگ مارے گئے۔ ضلع ڈوڈہ میں بھی لیڈروں کے قتل کئے جانے کا سلسلہ دسمبر ۱۹۹۲ء میں بھارتیہ جنتا پارٹی کے ایک نوجوان لیڈر سنتوش ٹھاکر کی کسی نامعلوم بندوق بردار کی گولی سے موت واقع ہونے سے ہوا۔ ریاست میں حالات بگڑ جانے پر گورنر سکینہ کی جگہ کے. وی. کرشناراؤ کو گورنر مقرر کیا گیا۔ وہ ۱۲ مارچ ۱۹۹۳ء سے اکتوبر ۱۹۹۶ء تک اس عہدے پر براجمان رہے۔ اُن کے دور میں وادی میں بہت سے جنگجو لیڈر گرفتار ہوئے۔ اس اثناء میں کشتواڑ کے ایک معروف لیڈر جو ہندو رکھشا سمیتی سے تعلق رکھتے تھے، کو ۱۰ مئی ۱۹۹۳ء کو کسی نامعلوم شخص نے اُن کی دکان کے باہر گولی مار کر ہلاک کر ڈالا۔ اس سے کشتواڑ کے حالات بے قابو ہو گئے اور وہاں غیر معینہ عرصہ کے لئے کرفیو لگا دیا گیا۔ رد عمل کے طور پر سرکوٹ میں واقع سراقبال اکیڈمی کو آگ لگا دی گئی اور کچھ دیگر سرکاری اور غیر سرکاری املاک کو بھی نقصان پہنچایا گیا۔ فرقہ وارانہ کشیدگی یہاں تک بڑھ گئی کہ مسٹر محمد شریف نیاز ایم. ایل. اے. اندروال اور اُس وقت کے

نائب وزیر قانون کے ذاتی سیکریٹری عبدالقیوم ڈار، سکنہ بھلیس کو اپنے ڈیرہ پر زندہ جلا دیا گیا۔ ایک فوجی کیمپ میں کشتواڑ کے تین انجینئروں کو زیر حراست قتل کئے جانے سے حالات بہت ہی کشیدہ ہو گئے۔ جون ۱۹۹۳ء کے اس ہیمانہ قتل کے بعد اگست ۱۹۹۳ء کو ہستی کے مقام پر سولہ ہندو مسافروں کو بس سے اتار کر بڑی بے دردی سے موت کے گھاٹ اتارا گیا۔ اُس دسویں قتل کی ہر طرف سے مذمت کی گئی۔ تاہم قصبہ بھدر رواہ میں بھی کشتواڑ ہی کی طرح کئی روز تک کرفیو نافذ کیا گیا۔ اس دوران افغان جنگجوؤں اور فوج کے درمیان شدید جھڑپیں ہوئیں۔ اُن میں سے سب سے بڑی جنگی کارروائی بھدر رواہ کی ’اشودھار‘ پر ہوئی جو مسلسل ساٹھ گھنٹوں تک چلتی رہی۔ ضلع بھر میں کئی شدت پسند اور فوجی جوان جان بحق ہوئے۔

بھدر رواہ میں عسکریت پسندوں کی ہلاکتیں:

۱۲ مئی ۱۹۹۳ء کو بھدر رواہ کے قبرستان کے قریب بھدر رواہ کے دو آزادی پسند نو جوان شبیر احمد نجار ولد غلام محمد نجار اور مسعود احمد ملک ساکنہ چنوت فوجی جوانوں کے گھیرے میں آ گئے جن کی گولیوں کا نشانہ بن کر وہ جان بحق ہو گئے۔ قصبہ میں ایک فرقے کی طرف سے ہڑتال کا اعلان ہوا اور سب کاروبار ٹھپ ہو گیا۔ اس کے بعد ہی ۲۳ مئی ۱۹۹۳ء کو موضع دریچہ کے ایک مکان میں تین شدت پسندوں کو گرفتار کیا گیا۔ انہیں زد و کوب کرنے کے بعد مبینہ طور پر ٹورسٹ ہٹ ڈانڈی میں لے جایا گیا جہاں انہوں نے دم توڑ دیا۔ اس واقع پر بھی قصبہ بھدر رواہ کے مسلم باشندوں میں غم و غصے کی ایک لہر دوڑ گئی۔ اُس روز قصبہ اور اس کے مضافات میں مسلم دوکانیں اور کاروبار بند رہے۔ جان بحق ہوئے نو جوانوں میں اعجاز احمد زرگر ولد غلام محی الدین زرگر ساکنہ دریچہ، عبدالحمید بٹ ولد عبدالغنی بٹ ساکنہ پر نالہ بھدر رواہ اور گلو ڈار ولد محمد حنیف ڈار ساکنہ چلہ بھدر رواہ شامل تھے۔

تیس لاکھ روپے کی سرکاری رقم لوٹے جانے کا واقعہ:

”۷ دسمبر ۱۹۹۳ء کو ٹھانٹری کلہوڑان روڈ پر واقع موضع ملک پورہ کے مقام پر کچھ مشتبہ جنگجوؤں نے تیس لاکھ روپے کی رقم لوٹ لی۔ یہ رقم ڈوڈہ کے ضلعی خزانے سے گندو کے خزانے کو سرکاری ملازمین کی تنخواہوں کے لئے بھیجی گئی تھی۔ سرکاری رقم کے لوٹے جانے کا پہلا واقعہ تھا۔“

اس دوران لوگوں کو اغوا کرنے اور خبروں کو مارنے کا سلسلہ جاری رہا۔ کشتواڑ کے ایک جونیر انجینئر سہاش چندر سین کو آستان پائیس میں دن دھاڑے گولی کا نشانہ بنایا گیا، تاہم فورسز کی جانب سے ایک مشتبہ جنگجو کو سرکوٹ کی مسجد شریف میں ہلاک کیا گیا۔ وہاں گولہ باری سے مسجد شریف نذر آتش ہو گئی۔

سوامی راج کاتل کا قتل:

۳۰ مئی ۱۹۹۳ء کو بھدرwah کے ایک مشہور بی. جے. پی. لیڈر اور عرائض نویس سوامی راج کاتل کو بھدرwah کی عدالت سے واپسی پر موضع مونڈہ سر تنگل اپنے گھر جاتے ہوئے کسی مشتبہ جنگجو نے گولی کا نشانہ بنا ڈالا۔ اس واقعہ سے بھی بھدرwah قصبے اور اس کے مضافات میں فرقہ وارانہ کشیدگی پیدا ہو گئی۔ تاہم سرکاری مشینری ہندو مسلم لیڈروں اور بزرگوں کی مدد سے حالات کو قابو میں رکھنے میں کامیاب رہی۔ کاتل کی موت پر بھی قصبہ میں جزوی طور پر ہڑتال رہی۔

”فوکس آن جموں اینڈ کشمیر“ از اسیر کشتواڑی

۱۷

ایک شدت پسند کی ہلاکت:

اُس حادثے سے کچھ ہی روز پہلے یعنی ۱۵ مئی ۱۹۹۴ء کو ایک شدت پسند عبدالغفور گنائی ولد محمد سلطان گنائی ساکنہ محلہ کاہی بھدر رواہ فوجی جوانوں کے ساتھ ایک جھڑپ میں ہلاک ہوا۔ حسب معمول یہاں کے مسلم فرقے کی طرف سے ہڑتال کا اعلان ہوا اور اس فرقے کے کاروباری ادارے بند رہے۔ یاد رہے کہ متوفی کے والد محمد سلطان گنائی، بخشی غلام محمد کے ایک قریبی ساتھی رہ چکے تھے۔ بخشی صاحب نے انہیں ایک ٹرک کا لائسنس بھی دلوایا تھا، جس کی نسبت سے انہیں ”ٹرک سلطان“ کے طور پر بھی یاد کیا جاتا تھا۔

بی جے پی لیڈر کی ہلاکت اور فرقہ وارانہ کشیدگی:

انہی دنوں بی جے پی کے ایک اور لیڈر رُچر کھار کو بھی کسی مشتبہ جنگجو نے ہلاک کر ڈالا جس کے رد عمل میں قصبہ بھدر رواہ اور ملحقہ مضافات میں زبردست قسم کی فرقہ وارانہ کشیدگی پیدا ہو گئی۔ بازار سیری کے ارد گرد ہندو مسلم فرقوں کے درمیان کچھ جھڑپیں بھی ہوئیں جن کے نتیجے میں مبینہ طور پر کسی نامعلوم شخص کے ہاتھوں محکمہ بجلی کے ایک ملازم بشیر احمد شورگر و کو گولی کا نشانہ بنایا گیا اور اُس علاقے میں رہنے والے مسلم کنہوں کی املاک کو بھی نقصان پہنچایا گیا۔ وقتی طور پر چند ایک گھرانوں نے نقل مکانی بھی کی اور حالات کافی دنوں تک کشیدہ رہے۔

شبیر شاہ کا دورہ بھدر رواہ:

غالباً ۱۹۹۴ء میں ہی پیوپلز لیگ کے بانی لیڈر شبیر شاہ نے ریاست کے لوگوں کو ”اپنے مستقبل کا خود فیصلہ کرنے کے حق“ کے نعرے سے ضلع ڈوڈہ کے مختلف

تخصیل ہیڈ کوارٹروں کا دورہ کیا اور اپنی جیل یا تراسے رہائی کے بعد ہی وہ بھدر رواہ بھی آئے۔ یہاں اُن کا مسلمانوں نے بڑی گرمجوشی سے استقبال کیا۔ تاہم عسکری تنظیموں کی آپسی مخالفت اور اندرونی جھگڑوں کا دائرہ وسیع تر ہوتا گیا، جس کی عام لوگوں نے نکتہ چینی کی۔ تاہم وادی کے سیاسی حالات کا اثر بلا واسطہ طور پر ضلع ڈوڈہ پر بھی پڑتا رہا اور یہاں کے مسلم نوجوان مختلف عسکری تنظیموں میں شامل ہوتے رہے۔

عسکریت پسندوں کی ہلاکتیں:

۲۴ مئی ۱۹۹۴ء کو بخت پرویز داند عرف جنید ولد غلام حسین داند ساکنہ تھڑہ بھدر رواہ کو موضع ناسکہ کے مقام پر فوجی جوانوں کی گولیوں کا شکار ہونا پڑا۔ اُس کی موت کی خبر سنتے ہی بھدر رواہ کے مسلم فرقے نے پھر ہڑتال کر کے اپنا کاروبار بند کر دیا اور کثیر تعداد میں مرحوم کے جنازے میں شرکت کی۔

۲۵ نومبر ۱۹۹۴ء کو ایک نوجوان عارف شجاع ملک ولد محمد الیاس ملک ساکنہ دھرم پورہ کی موت ایک دھماکے سے اپنے ہی گھر میں واقع ہوئی۔ پُر اسرار حالات ہیں ہوئی یہ موت سارے قصبے میں غم و غصے کا باعث بن گئی۔ مرحوم کے جنازے میں سارا بھدر رواہ ہی اُمڈ آیا۔

بھدر رواہ میں وارداتیں اور

ماہر تعلیم غلام نبی ریشوزخمی:

۳۰ نومبر ۱۹۹۴ء اور یکم دسمبر ۱۹۹۴ء کی درمیانی رات کو محلہ مسجد بھدر رواہ میں واقع بلال احمد کے رہائشی مکان میں دو عسکریت پسند جوان داخل ہو گئے۔ بلال احمد ولد غلام مصطفیٰ محکمہ زراعت میں ایگریکلچر اسٹنٹ کے طور پر کام کرتا تھا۔ وہ ڈر کے مارے کسی اور کے مکان میں چلا گیا اور وہاں سے نماز فجر کی ادائیگی کے لئے جامع مسجد

میں داخل ہوا۔ اسی اثناء میں اُس کے مکان کو آرمی کے ایک دستے نے ایک کمانڈو کے رہنمائی میں گھیر لیا اور بلال احمد کے مکان کی تلاشی شروع ہو گئی۔ دو بلی ٹینوں میں سے کسی ایک نے کمانڈو راجو پر گولی چلائی جس سے وہ ہلاک ہو گیا۔ اسی واقعہ کے دوران شاہد ملک ولد ماسٹر محمد انور ملک ساکنہ محلہ اڈہ بھدرواہ بھی اُس مکان کے اندر ہی کسی فوجی جوان کی گولی کا نشانہ بن گیا۔ بلال احمد جب گھر لوٹ رہا تھا تو اُس کو مسجد کی دیوار کے ایک کونے میں کھڑا کر کے مبینہ طور پر گولی سے ہلاک کیا گیا، جبکہ وہ التجا کر رہا تھا کہ اُسے گھر جا کر بچوں کے ساتھ ملنے دیا جائے۔ دوسرا جنگجو مسمی عباس احمد ولد محمد منور ساکنہ ٹھٹھاری مکان کی چھت سے بھاگنے میں کامیاب تو ہوا لیکن نزدیک کی ہی ایک گلی میں پکڑا گیا۔ اُسے اڈہ بھدرواہ پر واقع ہوٹل چھوٹا کشمیر ”عقوبت خانے“ میں لے جا کر خوب زد و کوب کیا گیا اور بعد میں مبینہ طور پر بندوق کی گولیوں سے ہلاک کر دیا گیا۔ اسی دوران چند فوجی جوان شہر کے ایک معزز ماہر تعلیم اور سماجی کارکن ماسٹر غلام نبی ریشو کو مبینہ طور پر برف پر ننگے پاؤں چلا کر مذکورہ عقوبت خانے میں لے گئے اور وہاں پر انہیں بندوقوں کے کندوں اور ڈنڈوں سے اس قدر زد و کوب کیا کہ وہ بے ہوش ہو کر گر پڑے اور اُن کی ایک آنکھ شدید طور پر زخمی ہوئی اور کچھ پسلیاں بھی ٹوٹ گئیں۔ ڈاکٹر ولی محمد خان اتفاق سے اُدھر سے گزرے تو اُن کی نظر ریشو صاحب پر پڑی جو برآمدے میں بے حس و حرکت پڑے ہوئے تھے۔ موصوف نے اُن کی نبض چیک کی اور انہیں اپنی جیب پر ڈال کر مقامی ہسپتال میں لے گئے۔ شہر میں اُس دن کرفیو نافذ کیا گیا۔ وہاں سے انہیں رات کے وقت ایک لیڈی ڈاکٹر کی نگرانی میں جموں کے میڈیکل کالج میں شفٹ کیا گیا۔ جہاں ریشو صاحب کی آنکھ کا آپریشن ہوا اور اُسے ناکارہ قرار دے کر باہر نکال دیا گیا۔ اس طرح سے وہ ایک آنکھ کی بصیرت سے بلا قصور محروم ہو گئے۔ موصوف محکمہ تعلیم میں بڑے اچھے عہدوں پر کام کر کے ریٹائر ہوئے تھے۔ پسلیوں میں چوٹیں آنے کی وجہ سے اُن کے ایک پیچھے پڑے میں زخم پیدا ہوا جس

نے بعد میں ایک ”لاعلاج مرض“ کی شکل اختیار کی اور ۶ مارچ ۲۰۰۶ء کو وہ ہمیں داغ مفارقت دے کر خالق حقیقی سے جا ملے۔ ”إِنَّا لِلّٰہِ وَإِنَّا إِلَیْہِ رَاجِعُونَ“ اُن کی موت سے بھدر وہ میں صدفِ ماتم بچھ گئی۔

اخوانی شدت پسندوں کی خود سپردگی:

جنوری ۱۹۹۵ء میں اخوان المسلمین کے ۳۲ شدت پسندوں نے سنبل بارہمولہ کے مقام پر فوج کے سامنے ہتھیار ڈالے اور فوج کے لئے جنگجو تنظیموں کے خلاف کام کرنا شروع کر دیا۔ اس نئی صورت حال کے بعد کچھ دیگر تنظیموں کے جوانوں نے بھی ہتھیار ڈالنے شروع کئے۔ کوکا پرے، نب آزاد وغیرہ نے کھلم کھلا طور پر مرکزی فوجوں کا ساتھ دینا شروع کیا۔ یہاں تک کہ انہوں نے حزب المجاہدین اور جماعت اسلامی کے خلاف جنگ سی چھیڑ دی اور اُن تنظیموں کو کافی نقصان پہنچایا۔ حریت کانفرنس نے اُن گروہوں کو دھوکے باز کہہ کر اُن کی حرکتوں کو ”تحریک حریت کے خلاف ایک سازش“ قرار دیا۔ بالآخر ”سابقہ جانباز“ جمشید شیرازی یعنی کوکا پرے کو سونہ واری حلقہ انتخاب سے ریاستی اسمبلی کے چناؤ میں کامیاب قرار دے دیا گیا۔ اس حلقہ کی پرے نے چھ سال تک نمائندگی کی۔ وادی میں اسی طرح سے ایک تیسری طاقت ظہور میں آئی اور ضلع ڈوڈہ میں ملی ٹینسی میں شدت پیدا ہو گئی۔

بھالا۔ کیلاڑ میں جنگجوؤں کی ہلاکتیں:

۶ مارچ ۱۹۹۵ء کو راشٹرپریکشہ کی طرف سے ضلع ڈوڈہ کے قرب و جوار میں جنگجوؤں کے خلاف جارحانہ قسم کی کارروائیاں شروع کی گئیں۔ تحصیل بھدر وہ کے مختلف مقامات پر بھی ایک زبردست فوجی نقل و حمل شروع ہو گئی۔ اسی دوران موضع بھالا علاقہ کیلاڑ بھدر وہ کے مقام پر فوج اور عسکریت پسندوں کے درمیان کئی گھنٹوں

تک مسلح جھڑپیں جاری رہیں۔ اس میں دس جنگجو اور راشٹریہ رائفلز کے ایک کیپٹن کی موت واقع ہوئی۔ اُن ہلاک شدہ جنگجوؤں میں حرکت المجاہدین اور حرکت الانصار کے شدت پسند شامل تھے جن میں دو بیرونی ممالک یعنی سوڈان اور افغانستان سے تعلق رکھتے تھے۔ اُن ہلاکتوں کے خلاف قصبہ بھدر رواہ اور کچھ ملحقہ علاقوں میں ایک فرقے کی طرف سے ہڑتال رہی۔

عسکریت پسندوں کے خلاف فوجی کارروائیاں:

۲۱ اگست ۱۹۹۵ء کو ایک شدت پسند آفتاب عالم ولد عبدالرؤف مغل ساکنہ موضع چٹہ بھدر رواہ فوجی گھیرے میں آکر ہلاک ہوا۔ آفتاب کی ہلاکت پر بھدر رواہ کے مسلم فرقے میں غم و غصے کی لہر دوڑ گئی اور اُس روز بھدر رواہ اور وہاں کے کچھ اور مقامات پر ہڑتال کی گئی۔

۱۹۹۵ء میں ضلع ڈوڈہ میں ہوئی عسکری کارروائیوں کے متعلق مسٹر ولی محمد اسیر کشتواڑی اپنی معروف کتاب ”فوکس آن جموں اینڈ کشمیر“ کے صفحہ نمبر ۲۸۹ پر یوں رقمطراز ہیں:

”_____ ضلع ڈوڈہ کے مختلف مقامات پر بیرونی ممالک سے تعلق رکھنے والے جنگجوؤں کی موجودگی کی خبر پاتے ہی فوج اور حفاظتی دستوں نے اُس پہاڑی علاقہ میں شدت پسندوں کی نقل و حمل کو روکنے کے لئے پہاڑی چوٹیوں اور حربی لحاظ سے کچھ موزوں جگہوں پر چوکیاں قائم کیں۔ ان تمام اقدامات کے باوجود اغواہوں، بم دھماکوں، ہلاکتوں، سرنگی دھماکوں، جھڑپوں، قتل کی وارداتوں اور اموات کا سلسلہ ایک معمول کے طور پر جاری رہا۔ قصبہ بھدر رواہ میں فرقہ وارانہ کشیدگی کے ساتھ ساتھ شدت پسندوں کی طرف سے سارے علاقہ میں گڑ بڑ پیدا ہو گئی۔ ۲۰ مئی ۱۹۹۵ء کو سدھان شو پانڈے ڈپٹی کمشنر ڈوڈہ اور جاوید مخدومی سینئر ایس۔ پی۔ ڈوڈہ بھدر رواہ

ڈوڈہ روڈ پر واقع گل گندر کے مقام پر شدت پسندوں کی طرف سے اُن کی جیپ پر کی جانے والی شدید گولہ باری کی زد میں آ کر بال بال بچ نکلے۔ اُس حملے میں مندوی صاحب کا ایک حفاظتی گارڈ ہلاک ہوا اور ڈپٹی کمشنر ڈوڈہ کی ویگن پر بہت سی گولیاں لگیں۔ ”وہ مزید لکھتے ہیں“۔ جموں خطے میں پڑنے والے بہت سے علاقے یعنی پونچھ، راجوری، مہور، گول، سدھ مہادیو، لائی، ڈوڈہ، بسنت گڑھ، بنی اور سرتھل شدت پسندوں کی کارروائیوں میں گھر گئے۔“

ایک اہم بیان:

محمد یوسف لون ساکنہ مائٹنی تحصیل بھدرwah کے بیان کے مطابق: ”۳ اور ۴ جنوری ۱۹۹۶ء کی درمیانی رات کو قریباً ۹ بجے کے بعد ایک گاڑی بھدرwah کی طرف سے بطرف پرانوں آئی، جبکہ وہ اپنی بچی کو حساب کے کچھ سوالات سمجھانے میں مصروف تھے۔ رات کے وقت اکثر آرمی کے افراد وہاں آیا کرتے تھے۔ گاڑی مولوی محمد حسین کی دکان کے پاس رُکی جبکہ وہ اینٹوں کی بھٹی پر گارا لگا رہے تھے۔ تین وردی پوش اور بندوق بردار اشخاص گاڑی سے اترے اور مولوی محمد حسین سے فضل حسین ڈار کے مکان کے بارے میں پوچھا۔ مولوی صاحب کے ذریعے ہی فضل حسین ڈار کو بلوایا گیا۔ وہ انپکٹر کو آپریٹیو کے طور پر کام کرتا تھا۔ اُس کے مکان کی تلاشی لی گئی اور ماسٹر فرید حسین کے بارے میں بھی پوچھتا چھ کی گئی جو ڈار صاحب کا نابالغ بیٹا تھا اور بارہویں کلاس کا امتحان پاس کر کے کسی پرائیویٹ سکول میں کام کرتا تھا۔ وہاں پر ڈار صاحب کا حقیقی بھانجہ بھی مقیم تھا۔ بندوق بردار فضل حسین ڈار فرید حسین ڈار طالب حسین لون اور مولوی محمد حسین لون کو ٹرک میں ڈال کر پرانوں کی طرف لے گئے۔ اس بات سے گاؤں میں تشویش بڑھ گئی اور متعلقہ لوگوں کے گھر

”فوکس آن جموں اینڈ کشمیر“ از اسیر کشٹواڑی، صفحہ: ۳۹۰، ترجمہ: بشیر بھدرwahی

کے افراد پر انوں میں واقع سی آر۔ پی چیک پوسٹ پر پہنچے لیکن اُن کی کوئی سنوائی نہ ہوئی اور اُن کو واپس لوٹا دیا گیا۔ دوسری صبح ڈوڈہ کو ایک وفد روانہ ہوا۔ ڈی سی ڈوڈہ نے وفد کو ایڈیشنل ایس۔ پی کے پاس بھیجا۔ اُن دنوں مخدومی صاحب ایس۔ پی ڈوڈہ تھے لیکن وفد خالی ہاتھوں لوٹ آیا۔ اس کیس میں ایک شخص محمد اشرف ساکنہ بھیلہ کو حراست میں لیا گیا لیکن وہ بھی بری ہو گیا۔ کہا جاتا ہے کہ مذکورہ ٹرک مبینہ طور پر پولیس کا ہی ٹرک تھا۔ طالب حسین لون دوسرے دن گھر واپس آ گیا۔ اُس سے پتہ چلا کہ انہیں پریم نگر چناب دریا کے نزدیک اتارا گیا۔ وہ اندھیرے کا فائدہ اٹھاتے ہوئے بھاگ کر ایک کھڈ میں چھپا رہا۔ اُس نے فائرنگ کی آوازیں سنیں۔ اُس کے بیان کے مطابق اغلب ہے کہ مذکورہ اشخاص کو دریائے چناب میں یا تو زندہ طور پر غرق آب کیا گیا یا گولی مارنے کے بعد۔ سچ کیا ہے خدا ہی جانتا ہے۔ اگر کیس کی مناسب طور پر تحقیقات کی گئی ہوتی تو سچ ضرور سامنے آ جاتا۔^۱

دریچہ بھدرواہ میں بے گناہ شہریوں کا قتل:

۲۰ جنوری ۱۹۹۶ء کو موضع ڈھونسہ پائیں دریچہ بھدرواہ میں رات کی تاریکی میں شمس الدین زرگر کے رہائشی مکان میں کچھ وردی پوش ہندو بندوق بردار داخل ہوئے اور کنبے کے افراد پر گولیوں کی بارش شروع کر دی جس میں وہاں موجود سبھی افراد ہلاک ہو گئے۔ اس دلدوز واقع میں شمس الدین زرگر اُس کی زوجہ جانہ بیگم اُس کا فرزند شبیر احمد، بہو سعیدہ بیگم، دوسرے دو فرزند جہانگیر احمد اور جنید احمد جاں بحق ہوئے۔ اُن کے علاوہ بھلیہ سے آئی ہوئی اُن کی ایک مہمان خاتون مریم بیگم اور اُس کا فرزند محمد اسحاق بھی گولیوں کا نشانہ بنے۔ ساری دادی بھدرواہ میں اس سانحہ سے رنج و الم کی لہر دوڑ گئی اور مسلمانوں کی طرف سے اس معاملے کی تحقیقات کرانے کا مطالبہ کیا

محمد یوسف لون کے ساتھ ایک ملاقات کے دوران رقم کیا گیا بیان

CC-0. Kashmiri Treasures Collection at Srinagar.

گیا۔ واقعہ میں مبینہ طور پر ملوث ایک مقامی لیڈر کے حفاظتی گارڈ اور ٹاسک فورس کی طرف انگلیاں اٹھنے لگیں لیکن پولیس اس کی پوری تحقیقات نہ کر پائی، جس وجہ سے اصلی قاتلوں کا کوئی سراغ نہ مل سکا۔ اُن سب مقتولان کو بھدرwah کے مزار الشہداء میں سپردِ خاک کیا گیا۔ یہ بات عیاں تھی کہ اُن ہلاک شدگان میں کسی بھی شخص کا تعلق کسی بھی شدت پسند تنظیم کے ساتھ نہ تھا اور وہ ہر لحاظ سے معصوم اور بے گناہ تھے۔

جانبا ز فورس اور الجہاد کمانڈروں کی سپر اندازی:

مرکزی حکومت بیرونی اور اندرونی جمہوریت پسند طاقتوں کے دباؤ کے نتیجے میں ریاست جموں و کشمیر میں اب زیادہ دیر تک صدر راج قائم نہیں رکھنا چاہتی تھی۔ اس لئے سیاسی سطح پر مقامی سیاسی تنظیموں کے علاوہ دیگر عسکری تنظیموں کے ساتھ بات چیت کا سلسلہ جاری رکھا گیا۔ اس کے ساتھ ہی اسمبلی کے چناؤ عمل میں لائے جانے اور جنگجوؤں کی تشدد کاروائیوں کو دبائے جانے کی پالیسی مرتب کی گئی۔ علاوہ ازیں موخر الذکر تنظیموں سے ہتھیار ڈالوانے کا کام بھی سرعت سے جاری رہا۔ اس پالیسی کے تحت ”پاکستان نواز“ چار تنظیموں کے کمانڈروں یعنی عمران رائی، بابر بدر (بھدرwah کے فردوس احمد بابا)، ڈوڈہ کے عادل فریدی، بھدرwah کے مسرت رفیقی اور الجہاد تنظیم کے دوسرے کمانڈروں نے جینی ٹاپ کی خوشنما وادی میں اپنے ہتھیار ڈال دیئے۔

دیگر عسکری تنظیموں کے ضلع کے افسر پر نمودار ہونے سے یہاں شدت پسند کارروائیاں جاری رہیں۔ دراصل ہتھیار ڈالنے والی ان تنظیموں کے ساتھ مرکزی حکومت کی طرف سے مارچ ۱۹۹۶ء میں بات چیت شروع ہوئی اور کسی خفیہ سمجھوتے کے تحت انہوں نے ہتھیار ڈال دیئے۔ بابر بدر کو بعد میں قانون ساز کونسل کا رکن بھی بنایا گیا اور بیرونی ممالک کی سیروساحت کے دوران کچھ بیانات بھی دلوائے گئے۔ بابر بدر (مسلم جانناز فورس) کو نیشنل کانفرنس کی چھتر چھایہ میں قانون ساز کونسل میں سیٹ ملی۔ بلال لودھی پی۔ ڈی۔ پی میں شامل ہوئے اور عمران راہی نے اپنی ایک الگ پارٹی تشکیل دے کر چناؤ لڑا۔ بلال لودھی کو بھی قانون سازیہ میں نشست دی گئی۔

ریاست میں پارلیمانی چناؤ:

ریاست میں چھ پارلیمانی سیٹوں کے لئے ۱۹۹۶ء میں چناؤ کروائے گئے جس میں وادی میں ووٹوں کا تناسب بہت ہی کم رہا۔ اودھم پور۔ ڈوڈہ حلقہ سے پروفیسر چمن لال گپتا (بی جے پی) کامیاب ہوئے۔ اس چناؤ کے ساتھ ہی صدر راج کی مدت میں ۱۸ جنوری ۱۹۹۷ء تک اضافہ کیا گیا۔

ریاست میں قانون ساز اسمبلی کے چناؤ:

صدر راج کی مدت میں اگرچہ اضافہ کیا گیا لیکن ریاستی اسمبلی کے چناؤ ستمبر ۱۹۹۶ء میں ہی کروائے گئے جن میں نیشنل کانفرنس کو بھاری اکثریت سے کامیابی حاصل ہوئی۔ حسب معمول حریت کانفرنس اور دیگر عسکری تنظیموں کی طرف سے ان انتخابات میں ووٹ نہ دینے کی اپیل کی گئی۔ یہ چناؤ بھی کڑی فوجی نگرانی میں عمل میں لائے گئے۔ اس میں نیشنل کانفرنس کو ۵۷ نشستیں حاصل ہوئیں۔ اس کے بعد بانہال اور گریز کے دو آئندہ اسمبلی بھی اس میں شامل ہوئے۔ بی۔ جے۔ پی کو آٹھ جبکہ

کانگریس کو سات سیٹیں ملیں۔ ۵ سیٹیں جتنا دل ۵ بہوجن سماج پارٹی اور ایک ایک سیٹ سی۔ پی۔ ایم اور تین تھریس پارٹی اور دو سیٹیں دیگر پارٹیوں کو حاصل ہوئیں۔ بھدر رواہ حلقہ انتخاب سے شیخ عبدالرحمن بہوجن سماج پارٹی کی ٹکٹ پر کامیاب ہوئے اور اندروال سے قاضی جلال الدین نیشل کانفرنس کے امیدوار کے طور پر کامیاب ہوئے۔

فاروق عبداللہ کا نیا دورِ حکومت:

(۹ اکتوبر ۱۹۹۶ء تا ۱۷ اکتوبر ۲۰۰۲ء)

ڈاکٹر فاروق عبداللہ کی سربراہی میں ریاست کی نئی حکومت نے سرینگر میں ۹ اکتوبر ۱۹۹۶ء کو حلف لیا۔ یہ حکومت ۱۷ اکتوبر ۲۰۰۲ء تک قائم رہی۔ اس دور میں ڈسٹرکٹ ترقیاتی بورڈوں کی تشکیل نو کی گئی اور ڈپٹی کمشنر کی جگہ ایک ایک منسٹر کو ضلعی بورڈ کا چیئرمین مقرر کیا گیا۔

۱۹۹۷ء - عسکری وارداتوں کا سال:

اس دور میں بھی ریاست کے باقی حصوں کی طرح ضلع ڈوڈہ اور تحصیل بھدر رواہ وغیرہ میں ملی ٹینسی کی وارداتیں ہوتی رہیں جن میں عسکری اور فوجی اشخاص کے علاوہ عام لوگ بھی ہلاک ہوتے رہے۔ دراصل ۱۹۹۷ء کا سال ہی بڑی بڑی وارداتوں کا سال رہا جس میں انسانی جانوں اور املاک کا کافی نقصان ہوا۔

فاروق عبداللہ کے دور میں مرکزی حکومت نے ترقیاتی کاموں اور خاص طور سکولوں کی تلف شدہ عمارتوں کی تعمیر نو سڑکوں کی مرمت وغیرہ کے لئے کافی رقومات فراہم کیں۔ حکومت کی طرف سے رشوت ستانی کے خلاف اقدامات اٹھائے جانے کے باوجود رشوت کا بازار گرم رہا۔ دیہاتی ڈیفنس کمیٹیوں کے ممبران پر بھی حملے ہوتے رہے۔ سرکاری اطلاعات کے مطابق ۱۹۹۷ء کے دوران ۱۰۹ عسکریت پسندوں کو

ہلاک کیا گیا۔ ایک دوسری اطلاع کے مطابق ڈوڈہ اور اودھم پور کے اضلاع میں ہی اس دوران فوجوں اور عسکریت پسندوں کے درمیان ۳۵۵ جھڑپوں میں لشکر طیبہ وغیرہ کے اکہتر (۱۷) جنگجو ہلاک کئے گئے۔ ۱۹۹۷ء میں صرف ڈوڈہ ضلع میں ہی ۱۰۷ جھڑپیں ریکارڈ کی گئیں۔ ان میں ۵۴ (۵۴) جنگجو مارے گئے۔

ریاست میں پانچواں پے کمیشن لاگو:

دسمبر ۱۹۹۷ء کو ریاستی حکومت نے مرکزی حکومت کی طرز پر پانچویں تنخواہ کمیشن کی رپورٹ کو تسلیم کرتے ہوئے ریاست کے تقریباً تین لاکھ ملازمین کے حق میں نئے تنخواہ ڈھانچے کا اعلان کیا، جس پر ضلع ڈوڈہ کے ملازمین نے خوشیاں منائیں اور حکومت کے اس اقدام کو سراہا۔

وندھامہ میں کشمیری پنڈتوں کا قتل:

۱۹۹۸ء کے اوائل میں گاندھربل (سرینگر) میں وندھامہ کے مقام پر اقلیتی فرقے سے تعلق رکھنے والے تیس (۲۳) کشمیری پنڈتوں کو نامعلوم ہندو برداروں نے موت کے گھاٹ اتارا جس پر وادی بھر کے مسلمانوں نے اس وحشیانہ قتل کی سخت مذمت کی۔ صوبہ جموں میں ہر فرقے سے تعلق رکھنے والے لوگوں نے بھی اس بہیمانہ قتل کی کڑی مذمت کی۔ لیکن عسکری تنظیموں نے اسے ایک ”فوجی سازش“ کا نام دیا۔ اسی اثناء میں مڑوہ کے موضع قدرنہ میں نو (۹) لوگوں کو فوجی گولیوں کا نشانہ بننا پڑا جن میں ایک خاتون اور ایک بچہ بھی شامل تھے۔ اس کے رد عمل میں ایک فرقے کے لوگوں نے ضلع بھر میں ہڑتال کی۔

۸ جنوری ۱۹۹۸ء کو بھالا کے مقام پر جنگجوؤں اور فوجی جوانوں کے مابین زبردست جھڑپ ہوئی جس میں دو فوجی جوان مارے گئے۔

گریش چندر سکسینہ بطور گورنر:

۲ مئی ۱۹۹۸ء کو گریش چندر سکسینہ کو ریاست کے گورنر کے طور پر دوسری بار حلف دلایا گیا جبکہ ڈاکٹر فاروق عبداللہ بطور وزیر اعلیٰ کام کر رہے تھے۔

چاپناڑی میں ہندو بارائتوں کا قتل:

بدقسمتی سے ۲ جون ۱۹۹۸ء کو چاپناڑی (ڈوڈھ) کے مقام پر جنگجوؤں نے ایک بارائت پر جو اقلیتی فرقے سے تعلق رکھتی تھی، اچانک حملہ کر کے قریباً پچیس (۲۵) بارائتوں کو معہ دو لہے کے بے دردی سے گولیوں کا نشانہ بنایا، جس سے ضلع بھر میں حالات خراب ہو جانے کا اندیشہ بڑھ گیا۔ حکومت نے فوری طور ڈوڈھ، بھدر رواہ اور کشواڑ کے تحصیل ہیڈ کوارٹس پر کرفیو لگا دیا۔ اس دلسوز اور ظالمانہ سانحہ کی سبھی فرقوں نے شدید مذمت کی۔

مولانا عطاء اللہ سہروردی کا وفات:

ضلع ڈوڈھ کے ایک معروف مذہبی رہنما اور نیشنل کانفرنس کے ایک بزرگ، تجربہ کار اور سیاسی لیڈر مولانا عطاء اللہ سہروردی فرید آبادی اس جہان فانی سے ۲۷ جنوری ۱۹۹۷ء کو آل انڈیا میڈیکل انسٹیٹیوٹ دہلی میں رحلت کر گئے۔ ”إنا للہ وانا الیہ راجعون“۔ مرحوم ابتدائی دور میں مسلم کانفرنس کے ساتھ وابستہ رہے لیکن بھدر رواہ جیل میں شیخ عبداللہ کے ساتھ ملاقات کے بعد نیشنل کانفرنس کے حامی بن گئے۔ آخری دم تک انہوں نے اپنے موقف میں کوئی تبدیلی نہیں کی۔ البتہ شیخ صاحب کے سیاسی نشیب و فراز میں ان کا ساتھ دیتے رہے۔ سہروردی صاحب بچپن سے ہی جامع مسجد ڈوڈھ کے امام کے فرائض انجام دیتے رہے۔ ان کی بے باکی ایمانداری، دُور اندیشی

اور غربا پروری کی سب لوگ داد دیتے رہے۔ انہوں نے تحریکِ حریت کشمیر کے لئے اپنا سب کچھ وقف کر ڈالا تھا۔ وادیِ کشمیر جموں، بھدر رواہ، بھلیہ اور ٹھٹھری کے علاقوں کے لوگوں کے ساتھ اُن کی کافی وابستگی رہی۔ اپنے وزارتِ عہد کے دوران وہ مستحق لوگوں کی کافی مدد کرتے رہے۔ محکمہ تعلیم میں ایڈمنسٹریوٹو ڈھانچہ کی تشکیل نو میں اُن کا کافی ہاتھ رہا ہے۔ اُن کے دور میں تحصیل ڈوڈہ کے مختلف منامات پر کافی سے زیادہ ترقیاتی سکیموں کی شروعات ہوئیں، سکول کھولے گئے اور ان کے لئے عمارات فراہم کی گئیں۔ اُس قابلِ قدر لیڈر کے سانحہ انتقال پر ضلع ڈوڈہ کے مختلف علاقوں میں رنج و غم اور دکھ کی ایک لہر دوڑ گئی اور لواحقین کے ساتھ شریکِ غم ہونے کے لئے ہزاروں لوگ ڈوڈہ چلے آئے۔

چمبہ کی سرحد پر بے گناہ دیہاتیوں کا قتل:

۵ اور ۶ جولائی کے درمیانی رات کو ضلع چمبہ کے سہائی گاؤں سے تعلق رکھنے والے چار لوگوں کو چمبہ کی سرحد سے ملنے والی بھدر رواہ کی ایک اونچی دھار پر نامعلوم اشخاص نے گولیوں کا نشانہ بنایا۔ اگست کے دوران چمبہ کے کالا بن وغیرہ کے مقامات پر بھی عسکریت پسندوں نے سولہ (۱۶) بے گناہ دیہاتیوں کو ہلاک کر ڈالا۔ اس دوران بھدر رواہ اور ضلع ڈوڈہ کے دیگر مقامات پر عسکری کارروائیاں جاری رہیں اور فوجوں اور جنگجوؤں کا دو طرفہ جانی نقصان ہوتا رہا۔

مالٹنی میں سڑک حادثہ:

۸ اکتوبر ۱۹۹۸ء کے روز مالٹنی (بھدر رواہ) کے مقام پر سڑک کے ایک حادثے میں گیارہ لوگوں کی موت ہو گئی، جن میں تین خواتین بھی شامل تھیں۔ اُس سڑک حادثے میں کل پینتالیس (۴۵) افراد زخمی ہوئے۔

جنگجوؤں کی سپر اندازی:

دسمبر ۱۹۹۸ء کے دوران حزب المجاہدین اور حرکت الانصار تنظیموں کے ساتھ تعلق رکھنے والے ۱۲ جنگجوؤں نے ضلع ڈوڈہ کے صدر مقام پر میجر سی۔ ایس۔ برار کے سامنے اپنے ہتھیار ڈال دیئے۔ حزب المجاہدین کے جنگجوؤں نے ۱۹/۲۰ جولائی کی درمیانی رات کوٹھاٹھری کے نزدیک لہوٹی کے مقام پر ایک ہی کنبے کے ۱۵ افراد کو بڑی بے دردی سے گولیوں کا نشانہ بنایا اور دیگر چھ افراد کو زخمی کر ڈالا۔ اس ظالمانہ کارروائی کے خلاف ضلع بھر میں ہڑتالیں ہوئیں اور سب فرقوں نے اس کی مذمت کی۔ ۱۹۹۹ء کے دوران وادی میں عسکری کارروائیوں میں اضافہ ہوتا رہا جس کا اثر ضلع ڈوڈہ کے مختلف مقامات پر بھی حسب حال پڑتا رہا۔

لاہور ڈیکلیریشن:

۲۱ فروری ۱۹۹۹ء کو ہندو پاک کے پرائم منسٹروں کے درمیان ایک تاریخی اعلیٰ پر دستخط ہوئے جسے ”لاہور ڈیکلیریشن“ کا نام دیا گیا۔ بھارت کے وزیر اعظم اٹل بھاری واجپائی اور پاکستان کے پرائم منسٹر نواز شریف کی بے لوث کوششوں کو دونوں ممالک میں کافی سراہا گیا۔ اس اعلیٰ میں اتفاقی طور پر ایٹمی سانحوں کے وقوع نہ ہونے دینے اور ایک دوسرے کے خلاف ان کے اندرونی معاملات میں دخل اندازی سے گریز کرنے جیسے تاریخی فیصلے شامل تھے۔ اس سے دونوں ممالک کے درمیان عرصہ دراز سے کشیدہ ہوئے رشتوں کے پھر سے اُستوار ہونے کی اُمید بندھ گئی۔

اثانومی کمیٹی کی رپورٹ:

اسی دوران ”سٹیٹ اٹانومی کمیٹی“ اور ”علاقائی اٹانومی کمیٹی“ کی رپورٹیں اسمبلی

Digitized By eGangotri
 میں پیش کر کے پاس کروائی گئیں جسے بھارتی چٹا پارٹی نے ”ایک خطرناک اور قوی
 مفاد کے خلاف قدم قرار دیا“ ضلع ڈوڈہ کے عام لوگوں نے بھی ان رپورٹوں کو سنجیدگی
 سے نہیں لیا۔ البتہ نیشنل کانفرنس کے کارکنان جگہ جگہ اس کی تعریف کرتے دیکھے
 گئے۔ واجپائی سرکار نے بھی ان رپورٹوں کو بستہ خاموشی میں ڈال کر انہیں کوئی اہمیت
 نہیں دی۔

پی ڈی. پی کا قیام:

جولائی ۱۹۹۹ء کو مفتی محمد سعید نے کانگریس پارٹی سے کنارہ کشی اختیار کی
 اور ریاست جموں و کشمیر میں پیپلز ڈیموکریٹک پارٹی کے نام سے ایک نئی سیاسی پارٹی
 کا قیام عمل میں لایا۔ سب سے پہلے بھدرwah سے یہاں کے ایک شریف گھرانے سے
 تعلق رکھنے والے نوجوان شیخ نجیب احمد اس نئی پارٹی میں شامل ہوئے اور انہوں نے
 بہت سے دیگر نوجوانوں کو اس پارٹی میں شامل کروایا۔ موصوف ضلع ڈوڈہ کے لئے
 پی ڈی. پی کے صدر ہیں۔

پارلیمانی چناؤ:

ستمبر ۱۹۹۹ء کے پارلیمانی چناؤ میں بی جے پی کے امیدوار اور ممبر پارلیمنٹ
 پروفیسر چمن لال گپتا نے حلقہ انتخاب اودھم پور سے چناؤ جتایا اور مرکزی بھاجپا سرکار
 میں ان کو کامرس اور سیاحت کا وزیر مملکت بنایا گیا۔

ریاست میں ہلاکتوں کا تخمینہ:

(جنوری ۱۹۹۰ء تا دسمبر ۱۹۹۹ء)
 سرکاری اطلاعات میں درج اندازوں کے مطابق جموں کشمیر میں جنوری
 بھدرwah کی تاریخ و ثقافت / بشیر بہنرولی

۱۹۹۰ء سے لے کر دسمبر ۱۹۹۹ء تک ۹۵۱۹ مقامی اور ۱۲۹۷ غیر ملکی جنگجو مختلف کارروائیوں میں مارے گئے۔ اسی طرح مختلف سیاسی پارٹیوں کے ۲۱۷ کارکنان کو جنگجوؤں نے مار ڈالا۔ ۳۶۵۸ لوگوں کو جن میں سیاسی کارکن، سرکاری آفیسران، خواتین، مرد اور بچے وغیرہ شامل تھے اغوا کیا گیا، جن میں ۲۰ غیر ملکی اشخاص بھی شامل ہیں۔ ان میں سے ۱۲۷۸ لوگوں کو قتل کر دیا گیا اور باقی ۹۳۰ لوگ مارے گئے۔ اسی طرح سے اس دوران ۶۱۱ سکولی عمارتیں، ۳۳۰ پبل اور ۱۰۹۳ سرکاری عمارتیں جلا کر خاکستر کی گئیں۔“ (بحوالہ ”نوکس آن جموں اینڈ کشمیر“ از اسیر کشواڑی، ص: ۵۳۹-۵۵۲)

ہزاروں ریاستی باشندے فوج اور جنگجوؤں کے درمیان ہونے والی جھڑپوں اور دیگر عسکری کارروائیوں میں کام آئے اور تقریباً ۳۰۰۳ ملٹی ٹینٹوں نے فوج کے آگے ہتھیار ڈال دئے اور ان کے ساتھ مل کر عسکری تنظیموں کے خلاف دفاعی کارروائیوں میں شامل ہوئے۔ اس دوران مبینہ طور پر زیر حراست لوگوں کی بہت سی اموات بھی واقع ہوئیں۔ کئی بے گناہ لوگوں کو زبردست تشدد، مار دھاڑ وغیرہ کا سامنا کرنا پڑا۔ خواتین کی عصمت دری اور چھپر چھاڑ کی کئی وارداتیں بھی مبینہ طور پر سامنے آئیں۔

عام شہریوں اور جنگجوؤں کی ہلاکتیں:

سال ۲۰۰۰ء بھی پر تشدد (واقعات) وارداتوں اور سانحوں کا سال رہا۔ امریکہ کے صدر بل کلنٹن کی بھارت کے دورے پر ۲ مارچ ۲۰۰۰ء کو انت ناگ ضلع کے علاقہ چھٹی سنگھ پورہ میں نامعلوم ہندو برہمنوں نے اقلیتی سکھ فرقے کے پینتیس (۳۵) افراد کو بڑی بے دردی سے قتل کر ڈالا۔ اس پروادی اور وادی کے باہر علاقوں میں غم و غصے کی لہر دوڑ گئی۔ خصوصی طور پر جموں میں ایک بڑا پر تشدد جلوس نکالا گیا جس میں شامل کچھ عناصر کے ہاتھوں گاڑیوں اور دکانوں کو کافی نقصان پہنچایا گیا، جس کے نتیجے میں جموں اور اس کے مضافات میں کرفیو نافذ کیا گیا۔ اس دلدوز سانحہ کی کسی

عسکری تنظیم نے ذمہ داری قبول نہیں کی اور وجہ طور پر باور کرایا گیا کہ یہ بین الاقوامی ہمدردی حاصل کرنے کے لئے اور عسکری تنظیموں کو بدنام کرنے کے لئے ”مرکزی سرکار کی سازش تھی“۔ بہر حال ہر فرقے اور طبقے کے لوگوں نے اس واقعہ کی پُر زور مذمت کی۔ وادی اور ضلع ڈوڈہ کے علاقوں میں قتل و غارت کا سلسلہ جاری رہا۔

پائلٹ ندیم احمد خطیب کی ہلاکت:

خواجہ عنایت اللہ خطیب (سابقہ چیف انجینئر) کے فرزند ندیم احمد خطیب نے امریکہ میں بطور پائلٹ (PILOT) تربیت حاصل کی اور وہاں کچھ سال کسی کمپنی کا جہاز چلاتا رہا۔ وہ وہاں پر لاکھوں روپے ماہوار کماتا تھا۔ سال ۲۰۰۰ء میں وہ بھی جموں و کشمیر کی ایک عسکری تنظیم میں شامل ہوا۔ ۱۳ مارچ ۲۰۰۰ء کو وہ علاقہ گول کے بڈھن کے مقام پر ایک جھڑپ کے دوران کسی فوجی کی گولی کا نشانہ بن کر لڑاؤ حقیق کو داغ مفارقت دے گیا۔ دوسرے روز جب اُس کی لاش سرینگر پتھی تو ساری وادی کے لوگ اُس کے جنازے میں شامل ہوئے۔ حریت پسند تنظیموں نے اُسے خراج تحسین پیش کیا۔ ضلع ڈوڈہ میں بھی اُس کی ہلاکت پر غم و غصے کی لہر دوڑ گئی۔ اُن کے آبائی قصبہ بھدر رواہ میں صدف ماتم بچھ گئی۔

قدرت اللہ منشی کا قتل اور دیگر ہلاکتیں:

۱۵ جولائی ۲۰۰۰ء کو عسکریت پسندوں نے مبینہ طور پر نیشنل کانفرنس کے ایک سینئر لیڈر قدرت اللہ منشی کو گولی کا نشانہ بنایا جس سے قصبہ ڈوڈہ میں افراتفری پھیل گئی۔ مرحوم نہایت خلیق اور شریف النفس شخص تھے۔ جن کی موت سے قصبہ ڈوڈہ اور باقی تحصیلوں کے صدر مقامات پر رنج و غم کا اظہار کیا گیا۔ اسی دوران بانہال کے پوگل پرستان وغیرہ علاقوں میں تقریباً اُتیس (۲۹)

لوگ گولیوں کے نشانہ بنے، جن میں دیہی حفاظتی کمیٹیوں کے آٹھ ممبران بھی شامل تھے۔ حالات خراب ہونے کے خدشہ سے کچھ علاقوں میں کرفیو نافذ رہا۔ بھدر رواہ کے قدیم قلعہ پر بھی ۳۰ اگست ۲۰۰۰ء کو ایک راکٹ داغا گیا، جس سے اُس کے ایک حصے کو جزوی طور پر نقصان ہوا۔ اُس حملے میں محمد آزاد نامی ایک سپاہی بھی زخمی ہوا۔ دھماکے کی بھینک آواز سے بھدر رواہ کی ساری وادی گونج اٹھی۔ تحصیل کشتواڑ کے پتم ہال گادوں کے مقام پر بندوق برداروں نے چھ اشخاص کو کسی جنگل میں لے جا کر اُن میں سے پانچ کو مار ڈالا۔ اُن میں سے ایک بچ نکلا۔ یہ سب اقلیتی فرقے سے تعلق رکھتے تھے۔ اس واقعہ کی ضلع بھر میں مذمت ہوئی۔ اسی سال بھدر رواہ کے کچھ جوان مقبوضہ کشمیر کا بارڈر کراس کرتے ہوئے بھارتی فوجوں کی گولیوں کا نشانہ بنے۔ اُن میں امجد علی مغل ولد اصغر علی مغل اور شزار احمد خطیب ولد غلام حسین خطیب بھی شامل تھے۔ علاقہ مرمت، کیلاڑ، بھیلہ اور ٹھٹھری کے علاقوں میں بھی عسکری کارروائیاں جاری رہیں اور کافی جانی و مالی نقصان ہوتا رہا۔

دو ہر دل عزیز اُستاد بم دھماکے میں ہلاک:

۳ نومبر ۲۰۰۰ء کو ماسٹر صادق حسین شاہ پوٹا ماسٹر اختر حسین رفیقی اور ماسٹر جمیل احمد بٹ جامع مسجد بھدر رواہ سے نمازِ مغرب ادا کرنے کے بعد بازار سیری کی طرف روانہ ہوئے۔ اُن کے وہاں پہنچتے ہی کسی نامعلوم شخص نے ایک گرینڈ پھینکا، جس کے پھٹ جانے سے ماسٹر اختر حسین رفیقی موقع پر ہی جاں بحق ہو گئے اور ماسٹر صادق حسین شاہ پوٹا اور ماسٹر جمیل احمد شدید طور پر زخمی ہوئے۔ بد قسمتی سے صادق حسین شاہ پوٹے نے بھی راستے میں ہی دم توڑ دیا، جبکہ اُن کو جموں ہسپتال میں علاج معالجے کے لئے لے جایا جا رہا تھا۔ ماسٹر جمیل احمد بٹ کے سر اور ٹانگوں وغیرہ میں شدید زخم آئے، جو کافی دیر تک جموں میں زیر علاج رہنے کے بعد دوبہ صحت ہوئے۔ اس دلدوز واقعہ

نے بھدر رواہ میں عوام کے دل بلا لحاظ مذہب و ملت دہلا دیئے اور قصبے میں غم و غصے کی ایک لہر دوڑ گئی۔ بازار بند ہو گئے اور سرکاری سکولوں میں بھی ہڑتال رہی۔ مرحومین کے آخری سفر میں یہاں کے ہزاروں باشندوں نے شرکت کی۔ مرحوم اُستاد صاحبان نہایت ہی شریف النفس ہمدرد اور قابل ترین اُستاد تھے۔ مرحوم شاہ صاحب حساب کے مضمون جبکہ رفیقی مرحوم سائنس کے مضامین پڑھانے میں زبردست مہارت رکھتے تھے۔ اُن کے ہزاروں مداحوں کے علاوہ اُن کے بے شمار شاگردوں نے اُن کا سوگ منایا اور اُن کے جنازے میں شرکت کی۔ اُن کی ناگہانی موت سے ایک ایسا اور اتنا بڑا خلاء پیدا ہو گیا جس کا پُر ہونا آئندہ کافی دیر تک محال ہے۔

کشتواڑ کی قدیم تاریخی جامع مسجد نذرِ آتش:

یکم جنوری ۲۰۰۱ء کی شام کو قصبہ کشتواڑ کی تاریخی جامع مسجد بڑا سرا حالات میں نذرِ آتش ہوئی، جس پر سارے خطے میں مظاہرے ہوئے۔ حریت کانفرنس کی ایماء پر ۵ جنوری ۲۰۰۱ء بروز جمعہ خطہ ڈوڈہ کے سارے قصبوں میں (ایک فرقے کی طرف سے) ہڑتال رہی، جن میں بھدر رواہ بھی شامل تھا۔ کچھ دیر کے بعد حالات پر قابو پالیا گیا اور آپسی بھائی چارے کو کوئی زک نہیں پہنچا۔

اضافی پینشن اور فیملی پینشن کو منظوری:

۳۱ جنوری کو ریاستی حکومت نے اپنے پینشن یافتہ ملازمین کے حق میں بھی پوری پینشن (اضافی) اور فیملی پینشن دینے کا اعلان کیا، جن سے اُن حلقوں میں خوشی کی لہر دوڑ گئی۔ اس دوران وادی کشمیر اور جموں کے پہاڑی علاقوں میں متعدد عسکری کارروائیاں عمل میں آتی رہیں۔ پنجاب اور دہلی میں کچھ شرارتی عناصر کی طرف سے قرآن کریم کی توہین کی گئی جس کے ردِ عمل میں ریاست بھر میں غم و غصے کی لہر دوڑ گئی

اور وادی کشمیر اور جموں کے مسلم اکثریتی حلقوں اور علاقوں میں زبردست مظاہرے ہوئے۔ پولیس فائرنگ میں متعدد لوگ بھی زخمی ہوئے۔ بھدر رواہ میں بھی مظاہرے ہوئے ہڑتال رہی اور آمدورفت کے ذرائع متاثر رہے۔

شیخ عبدالرحمن کو ”بہترین قانون ساز“ کا ایوارڈ:

جموں و کشمیر کی قانون ساز اسمبلی کی ایک خصوصی کمیٹی کی سفارش پر شیخ عبدالرحمن کو اسمبلی میں اُن کی بہترین کارکردگی کے لئے ”بہترین قانون ساز“ ایوارڈ سے نوازا گیا۔ ایوارڈ کمیٹی میں باقی ممبران کے علاوہ خواجہ عبدالغنی گونی، سابقہ سپیکر بھی شامل تھے۔ اس ایوارڈ میں ایک سند کے علاوہ ایک لاکھ روپے کا نقد انعام بھی شامل تھا۔ یہ سب بھدر رواہیوں کے لئے ایک حوصلہ افزاء اور ہر مسرت واقعہ تھا۔ شیخ صاحب واقعی ایک قابل اور تجربہ کار سیاسی رہنما ہیں اور وہ بہوجن سماج پارٹی کے ریاستی صدر بھی رہے ہیں۔

عسکریوں کا رروائیوں میں تیزی:

ایک سرکاری اطلاع کے مطابق موضع پونچھ بھدر رواہ میں ایک جھڑپ کے دوران مشتاق احمد بیگ ولد محمد قاسم بیگ ۱۵ اگست ۲۰۰۰ء کو جان بحق ہوا لیکن لواحقین اور گاؤں کے باشندوں کے بیان کے مطابق مرحوم کو ایس۔ ٹی۔ ایف کے جوانوں نے ۱۵ اگست شام کو گرفتار کیا اور مبینہ طور پر اُسے ہلاک کر کے دوسری صبح اُس کو لاش والدین کے حوالے کی گئی۔ مذکورہ ایس۔ ٹی۔ ایف کے جوانوں نے مشتاق احمد بیگ کی ہلاکت کی ایف۔ آئی۔ آر کراس فائرنگ میں درج کروائی۔ والدین نے تھانہ بھدر رواہ میں اس ہلاکت کے سلسلہ میں ایف۔ آئی۔ آر. درج کروانے کی کوشش کی لیکن تھانہ کے انچارج نے اس رپورٹ کو درج کرنے سے انکار کر دیا۔ بعد میں سی۔ جی۔ ایم ڈوڈہ کی

ہدایات پر تھانہ بھدر رواہ میں رپورٹ درج کی گئی اور مسٹر قاسم بیگ کے مطابق ”کیس یہاں سے شفٹ کیا گیا لیکن کرائم برانچ نے آج مورخہ ۲۰ نومبر ۲۰۰۱ء تک اس سلسلہ میں کوئی چالان پیش نہیں کیا۔ نومبر ۲۰۰۱ء کو اسی گاؤں میں رہنے والے ایک باشندے غلام محمد نجار کو پراسرار حالات میں نذر آتش کیا گیا۔“

ضلع ڈوڈہ میں سال ۲۰۰۱ء کے دوران بہت سے لوگوں کو غیر شناخت شدہ ہتھیار برداروں نے مختلف مقامات پر اغوا کر کے مار ڈالا جن میں علاقہ پاڈراٹھولی کے موضع سزار کے تقریباً گیارہ بے گناہ اشخاص، چیرجی (کشتواڑ) کے مقام پر پندرہ معصوم اور پسماندہ لوگوں اور چھاترو کے علاقہ کے پانچ اشخاص شامل ہیں، جنہیں بڑی بے دردی سے گولیوں کا نشانہ بنایا گیا۔ ان واقعات سے ضلع بھر میں حالات نے سخت شدت اختیار کی۔ مقتولین کا تعلق چونکہ اقلیتی فرقے کے ساتھ تھا، اس لئے حالات کو قابو میں رکھنے کے لئے ضلع انتظامیہ نے مختلف قصبوں میں کرفیو لگا دیا۔ ان سانحات کی شدید مذمت ہر طبقہ خیال اور فرقے نے کی۔ اگست کے مہینے کے دوران ہی پاڈر کے شروتی گاؤں میں کچھ غیر ملکی بندوق برداروں نے تیرہ بے گناہ افراد کو قتل کر ڈالا اور پانچ اشخاص کو زخمی کر دیا۔ اس پر انتظامیہ نے پھر ایک بار کشتواڑ میں کرفیو نافذ کر دیا۔ اس دوران ضلع سے باہر بھی قتل و غارت کا سلسلہ جاری رہا۔ ان سب واقعات کا اثر بھدر رواہ پر بھی پڑتا رہا اور یہاں پر بھی گاہے بگاہے کرفیو نافذ ہوتا رہا اور ہڑتالیں بھی ہوتی رہیں۔ کچھ شدت پسند بھی فوجی دستوں کے ہاتھوں مارے جاتے رہے۔ ان حالات کو دیکھ کر فاروق سرکار نے اس ضلع کو بھی ”گڑبڑ والا علاقہ“ اور ”فوجوں کو خصوصی اختیارات“ دینے کے دو ناپسندیدہ قوانین کے تحت لایا۔

وزیر خوراک خواجہ بشیر احمد کچلو کی وفات:

۲۶ اگست ۲۰۰۱ء کو خواجہ بشیر احمد کچلو وزیر برائے خوراک مختصر علالت کے

بعد دہلی میں وفات پا گئے۔ وہ نیشنل کانفرنس کے سرکردہ لیڈر اور ہرلعزیز انسان تھے۔ اُن کی وفات حسرت آیات پر ریاست بھر میں رنج و غم کی لہری دوڑ گئی۔ ضلع ڈوڈھ میں تو صفِ ماتم بچھی ہی تھی۔ اُن کے جنازے میں ریاست اور ضلع سے تعلق رکھنے والے اُن کے ہزاروں مداحوں اور رفقائے شرکت کی۔ بھدر رواہ سے بھی اُن کے کئی احباب نے اُن کی آخری رسومات میں شرکت کی۔ مرحوم یہاں کے لیڈر حضرات کی دوسرے مقامات پر نقل مکانی کی وجہ سے پیدا شدہ خلاء پورا کرنے کی کوشش کرتے رہے اور وقتاً فوقتاً یہاں آکر ترقیاتی سکیموں اور حالات کا جائزہ لیتے رہتے۔ بحیثیت فارسٹ انسپرائسز نے ڈگری کالج بھدر رواہ کے کھیل کے میدان کے چاروں طرف عمدہ قسم کی آہنی جالی سے باڑبندی کروائی اور سوشل فارسٹری محکمہ کی طرف سے سڑک کے کنارے جالی کے اندر دینی حقے میں بہت سے درخت لگوائے جن سے یہ میدان خوشنما دکھائی دینے لگا اور بیرونی آمدورفت سے ہونے والے نقصان سے محفوظ بھی ہو گیا۔ بھدر رواہ نواسیوں کو اُن کی موت سے بڑا صدمہ پہنچا۔ مرحوم بڑے ملنسار صاف گو ہمدرد اور دُراندیش انسان تھے۔

ممبر پارلیمنٹ ویدویشنودت کی موت:

۲۷ نومبر ۲۰۰۱ء کو ریاست کی بھارتیہ جتنا پارٹی اور راشٹریہ سوئم سنگھ کے مقتدر لیڈر ویدویشنودت کی موت دہلی میں واقع ہوئی۔ وہ جموں۔ پونچھ پارلیمانی حلقہ انتخاب کی نمائندگی کرتے تھے۔ اُن کی موت پر جموں کے مختلف مقامات پر سوگ منایا گیا۔ بھدر رواہ سے تعلق رکھنے والے بی. جے. پی اور آر. ایس. ایس کے کارکنان میں بھی صفِ ماتم بچھی۔ مرحوم ویدویشنودت بڑے کٹر قسم کے لیڈر ہونے کے باوجود ہر فرقے میں مقبول و معروف تھے اور کچھ صاحب کی طرح ہی بڑے نرم مزاج صاف گو اور اچھے اطوار کے مالک تھے۔

ریاست میں ”پوٹا“ قانون کا نفاذ:

نومبر ۲۰۰۱ء کو فاروق سرکار کی طرف سے ”پوٹا“ کی شکل میں ایک اور غیر انسانی قانون لاگو کیا گیا جس کے ذریعہ افواج اور دیگر حفاظتی کارندوں کو ملی ٹینٹوں اور ان کے ہمدردوں کے خلاف کارروائی کرنے کے لامحدود اختیارات دے دیئے گئے۔ اس قانون کی رو سے فوج اور پولیس کے اہلکار کسی بھی شخص کو شک کی بناء پر گرفتار کر سکتے ہیں۔ کہا جاتا ہے کہ ریاستی حکومت کے ایک انسپکٹر جنرل پولیس نے اس قانون کی سیاہی سوکھنے سے پہلے ہی ایک گھر کے باشندوں کو سردی کے موسم میں باہر دھکیل کر مکان کو متقل کر ڈالا۔ حقوق انسانی سے تعلق رکھنے والی تنظیموں اور وکلاء نے اس قانون کی سخت مذمت کی۔

۲۰۰۱ء میں ہلاکتوں کا تخمینہ:

سال ۲۰۰۱ء ریاست بھر میں قتل و غارت گری، اغوا کی وارداتوں اور املاک کے تلف ہونے کے لئے ملکی اور بیرونی اخبارات کی سرخیوں میں بتا رہا۔ ایک اندازے مطابق اس سال تقریباً ۳۵۰۰ عام شہری، فوجی اور عسکری تنظیموں سے تعلق رکھنے والے لوگ جاں بحق ہوئے۔

ایک غیر سرکاری تخمینے کے مطابق ریاست جموں و کشمیر میں عسکری اور فوجی کارروائیوں کی شروعات ہونے کے دن سے اس سال کے آخر تک ساٹھ ہزار سے زیادہ لوگ مارے گئے۔ اس سال کے دوران فوجیوں کا بھی کافی نقصان ہوا اور کئی بے گناہ شہری بھی مختلف جھڑپوں میں کام آئے۔ ایک سرکاری اندازے کے مطابق دو ہزار سے زائد جنگجو جھڑپوں میں مارے گئے۔

۲۰۰۲ء بھی دردناک:

۲۰۰۲ء کی طرح سے ۲۰۰۳ء کا سال بھی انتہائی دردناک رہا۔ اس سال بھی سیاسی سرگرمیوں، فوج اور عسکریت پسندوں کے درمیان جھڑپوں، عام شہریوں کے قتل عام اور فداکین کے حملوں کا دور دورہ رہا۔ ضلع ڈوڈہ اور ٹھٹھری، بھلیہ اور بھدرواہ تحصیلوں کے مختلف مقامات بھی ان حالات سے متاثر ہوتے رہے۔ یہاں بھی ہڑتالوں کا سلسلہ جاری رہا۔ بہت سے بیرونی اور ریاستی شدت پسند اور فوجی جوان باہمی جھڑپوں اور حملوں میں کام آئے۔ ۱۲ ستمبر ۲۰۰۲ء کو عارف اقبال بٹ، ساکنہ مٹھولہ ایک جھڑپ میں جان بحق ہوا۔ اُسے بھی بھدرواہ کے مزار الشہداء میں سپرد خاک کیا گیا۔

غلام نبی آزاد

پردیش کانگریس کمیٹی کے صدر مقرر:

آل انڈیا کانگریس کمیٹی کے جنرل سیکریٹری جناب غلام نبی آزادی کی ۲۷ مارچ ۲۰۰۳ء کو ریاست جموں کشمیر کی پردیش کانگریس کمیٹی کے صدر کے طور پر تقرری عمل میں لائی گئی۔ انہوں نے کانگریس پارٹی کے بکھرے ہوئے شیرازے کو درست کیا اور وادی کے علاوہ صوبہ جموں میں بھی پارٹی کو مضبوط کرنے کے اقدامات اٹھائے۔ انہیں ریاست کے آئندہ چیف منسٹر کے طور پر بھی ظاہر کیا جانے لگا۔ ضلع ڈوڈہ کی مختلف کانگریسی یونٹوں میں انہوں نے ایک نئی روح پھونکی اور دہلی میں بیٹھ کر بھی اس پسماندہ ضلع کی ترقیاتی سکیموں میں اپنے فنڈ میں سے رقومات فراہم کرتے رہے۔

ریاست بھر میں اس دوران فداکین حملوں میں کئی اشخاص جاں بحق ہوئے اور بہت سے زخمی ہوئے۔ اپریل کے پہلے ہی ہفتہ میں بھلیہ کے ایک گاؤں ڈڈواڑ میں نامعلوم بندوق برداروں نے پانچ لوگوں کو بندوقوں کی گولیوں کا نشانہ بنایا۔ اس

واقع میں چار لوگ زخمی بھی ہوئے۔ اس خوفناک سانحہ سے علاقہ بھر میں خوف و ہراس کی ایک نئی لہر دوڑ گئی۔

وادی میں حریت کانفرنس کے لیڈر عبدالغنی لون کے قتل، لیڈروں کی گرفتاریوں، حریت کانفرنس کی طرف سے مرکزی سرکار کے ساتھ مشروط طور پر بات چیت کرنے کی آمادگی، فاروق گروپ اور گیلانی گروپ کے باہمی اختلافات کے ساتھ پرائم منسٹر اٹل بھاری واجپائی کی طرف سے ریاست کے لئے کروڑ ہا روپے کے پیکیج کے اعلان وغیرہ کا ضلع ڈوڈہ یا بھدر رواہ پر کوئی خاص اثر نہیں پڑا۔ تاہم بڑے بڑے سانحوں اور واقعات پر یہاں مقامی طور پر حسب معمول ہڑتالیں وغیرہ ہوتی رہیں۔ صوبہ جموں میں بھی کئی مقامات پر فوجی کیمپوں پر ہتھیار بردار شدت پسندوں کے حملے جاری رہے اور ان کے خلاف فوجی کارروائیاں بھی شدت سے جاری رہیں۔ بھارتیہ جنتا پارٹی کے مقامی لیڈروں کی طرف سے جلے وغیرہ ہوتے رہے اور عسکری تنظیموں کے خلاف سخت کارروائی کرنے کے لئے جوش بھری تقاریر سے وہ لوگوں کی دل بہلائی کا سامان کرتے رہے۔

مئی کے مہینے کے اواخر پر دو فدا بین نے پولیس لائن ڈوڈہ پر دھاوا بولا اور گیٹ پر متعین سنتری کو گولی کا نشانہ بنا کر اندر گھسنے میں کامیاب ہوئے اور گولیوں کی برسات شروع کر دی۔ اس دوران دو آفیسر بھی جان بحق ہوئے اور بعد میں پولیس کی جوانی کارروائی میں دونوں جنگجو بھی ہلاک ہو گئے۔ کچھ دیر بعد حالات معمول پر آ گئے۔

بطور صدر نیشنل کانفرنس عمر عبداللہ کی دستار بندی:

جون ۲۰۰۲ء میں ڈاکٹر فاروق عبداللہ کے فرزند عمر عبداللہ کی اپنے والد کی جگہ بطور صدر نیشنل کانفرنس تعیناتی عمل میں لائی گئی۔ اس تقریب پر سب مذاہب کی مقدس کتابوں سے آیات اور شلوک پڑھے گئے۔ یہ بات عام ہو گئی کہ نیشنل کانفرنس

نے ریاست کے ترقیاتی منصوبوں کی تکمیل کی آڑ میں اپنے اقتدار کو بحال رکھنے کی خاطر مرکز میں جمہوری سمجھوتے کے تحت چلنے والی بھاجپاسرکار کو اپنی پوری حمایت کی پیش کش کی جس کی بدولت عمر عبداللہ کو مرکزی سرکار میں خارجہ امور کے سٹیٹ منسٹر کے عہدے سے نوازا گیا۔ یہ بات قابل ذکر ہے کہ فاروق سرکار ہمیشہ سے بھاجپا کے خلاف اور بی. جے. پی. فاروق سرکار کے خلاف برسر پیکار رہی ہیں۔ اس سمجھوتہ کو بصرین نے ایک غیر فطری سمجھوتہ قرار دے کر اسے نیشنل کانفرنس کی ہوس اقتدار کے ایک ثبوت کے طور پر پیش کیا۔

بھدرواہ کے اقلیتی فرقے کے کچھ افراد کی طرف سے وشو ہندو پریشد کی طرف سے ریاست کو تین حصوں میں تقسیم کرنے کے منصوبے کی کسی حد تک تائید کی لیکن اس تجویز کی مسلمانوں، سکھوں اور ہندوؤں کے سیکولر طبقے سے تعلق رکھنے والے لوگوں نے سخت مخالفت کی۔ ان میں ہتھتر ز پارٹی کے صدر بھیم سنگھ، بہوجن سماج پارٹی کے صدر شیخ عبدالرحمن، بی. جے. پی. کے ہی مسٹر کابلی اور رشی کمار کوئل جیسے لیڈر شامل تھے۔ انہوں نے اسے ایک غیر معقول تجویز قرار دیا۔ نیشنل کانفرنس اپنے موقف یعنی اندرونی خود مختاری پر ڈٹی رہی اور مرکزی اور ریاستی بی. جے. پی. نے اس مسئلے پر مبینہ طور پر خاموشی اختیار کی۔

مرمت میں زبردست آتش زدگی:

۲۰/۲۱ اگست کو سابقہ بھدرواہ تحصیل سے جڑے مرمت علاقہ کے چار دیہات میں تقریباً ۱۳۵ گھر جل کر خاکستر ہو گئے اور ان میں رہنے والے لوگ خوف و دہشت کے عالم میں جنگلوں کی طرف بھاگ گئے۔ فوجی آفیسروں کے ایک بیان کے مطابق ان گھروں کو شدت پسندوں نے ہی جلا ڈالا جبکہ عسکریت پسندوں اور مرمت کے مقامی لوگوں نے اسے فوج کی طرف سے ایک انتقامی کارروائی قرار دیا۔ دلیل یہ

دی گئی کہ ۱۹ اگست کے بم دھماکے میں موضع منگوتہ میں ایک فوجی آفیسر کے مارے جانے پر کچھ فوجی جوان بے قابو ہو گئے اور انہوں نے انتقامی جذبے سے آؤدیکھانہ تاؤ عام باشندوں کے گھروں میں آگ لگا کر انہیں خاکستر کر ڈالا۔ یہ لوگ اکثریتی فرقے سے تعلق رکھتے تھے۔ اس مبینہ فوجی کارروائی کے نتیجے میں مرمت کے پانچ دیہاتوں کے لوگ اس آگ زنی سے بے خانماں ہو کر جنگلوں کی طرف بھاگ نکلے۔ اس پاس میں بسنے والے لوگوں کی لاکھوں روپے مالیت کی جائیدادیں تلف ہو گئیں۔ ۲۲ اگست کو مرمت کی جانب سے ایک احتجاجی جلوس ڈوڈہ کی طرف روانہ ہوا اور فوج اور مقامی ایم ایل اے اور داخلی امور کے ریاستی وزیر مسٹر سہروردی کے خلاف نعرے بلند کرتے ہوئے ڈوڈہ پہنچا اور وہاں پر زبردست مظاہرہ کیا۔ اس دوران خواتین اور بزرگوں کے ساتھ ناروا اور غیر انسانی سلوک کئے جانے کا بھی مبینہ طور پر الزام لگایا گیا۔ ضلع بھر کے قصبوں کے صدر مقاموں پر احتجاجی جلے منعقد کئے گئے اور ہڑتالیں ہوئیں۔ حالات کو بگڑتے ہوئے دیکھ کر مرکزی وزیر داخلہ جارج فرنانڈیز، چیف منسٹر ڈاکٹر فاروق عبداللہ اور دیگر فوجی اور پولیس کے آفیسران نے علاقہ مرمت وغیرہ کا ہوائی دورہ کیا اور اس معاملے کی تحقیقات کروانے کی یقین دہانی کرائی۔

انسانی ہمدردی اور دردمندی کے پیش نظر ڈوڈہ، بھدرہ، ٹھٹھاری، کشتواڑ اور ملحقہ علاقوں سے لوگوں کی بازآباد کاری کے لئے مختلف قسم کا امدادی سامان مرمت بھیجا گیا۔ حکومت نے بھی فوری امداد کا یقین دلایا۔ مرمت سے ڈوڈہ آئے ہوئے لوگوں کے لئے ڈوڈہ نواسیوں نے ایک عام لنگر کا بھی اہتمام کیا۔ بعد میں کچھ سیاسی لیڈروں نے بھی اُس علاقہ کا دورہ کیا اور امداد فراہم کئے جانے کے وعدے کئے۔ البتہ سرکار کی طرف سے ہر گھر کو ایک ایک لاکھ روپے نقد اور پچاس پچاس ٹین کے تحفے امدادی طور پر دیئے گئے۔


اسمبلی انتخابات کا اعلان:

ستمبر ۲۰۰۲ء میں ریاستی اسمبلی کے انتخابات کرائے جانے کا اعلان ہوا جس پر سیاسی پارٹیوں کا ملا جلا رد عمل رہا۔ البتہ حریت کانفرنس اور دیگر عسکری تنظیموں نے حسب معمول اس انتخاب سے دور رہنے کا فرمان جاری کیا۔ پردیش کانگریس کمیٹی کے ریاستی صدر جناب غلام نبی آزاد صاحب اور محترمہ امیدہ کاسونی اُس وقت بال بال بچ گئے جب ۱۱ ستمبر ۲۰۰۲ء کو سرکٹ کے مقام پر کانگریس کی ایک ریلی پر جنگجوؤں نے دو مقامات پر زبردست فائرنگ کی جس میں ایک درجن سے زیادہ فوجی جوان اور شہری جان بحق ہوئے اور قریباً چودہ (۱۴) لوگ شدید طور پر زخمی ہوئے۔ اُس میں دو جنگجو بھی مارے گئے۔ مذکورہ لیڈران بھی اُس ریلی کو خطاب کرنے والے تھے۔ اُن کا ہیلی کاپٹر جو نہی سرکٹ (پونچھ) کی فضاء پر نمودار ہوا تو گولہ باری کا ایک سلسلہ جاری ہو گیا۔ تاہم حفاظتی عملے نے اُن دونوں لیڈروں کو بحفاظت الیکشن جلسے تک پہنچا دیا۔ جلسہ ابھی جاری تھا کہ کچھ ہی دوری پر ایک فوجی گاڑی پر کچھ شدت پسندوں نے حملہ کر ڈالا۔ اس حملہ میں تین فوجی جوان اور دو شہری ہلاک ہوئے اور کچھ لوگ زخمی بھی ہوئے۔ اُن واقعات میں مرنے والوں کی تعداد ۱۲ ستمبر ۲۰۰۲ء تک سولہ (۱۶) ہو گئی تھی۔

اسمبلی انتخاب کے ہر مرحلے کے دوران انتخابی جلسوں پر اِکے دُکے عسکری حملوں کے واقعات رونما ہوتے رہے۔ وادی میں حریت کانفرنس کی کال پر ہڑتال کی گئی اور حکومت نے کچھ گرفتاریاں بھی عمل میں لائیں۔ اس چناؤ میں جبہ کدل انتخابی حلقے سے صرف ایک فی صدی ووٹ پڑے جبکہ جموں میں ۵۶ فی صدی بڈگام میں ۵۱ فی صدی ووٹ پڑے۔ تشدد کے واقعات میں بہت سے شہری اور فوجی مارے گئے اور کچھ زخمی بھی ہوئے۔ انتخابات کے دوران کچھ معروف لیڈروں نے ضلع ڈوڈہ کا بھی دورہ کیا اور جلسوں سے خطاب کیا۔ اُن میں مسٹر غلام نبی آزاد اور پی ڈی پی لیڈر محبوبہ



غلام نبی آزاد



مفتی محمد سعید



ڈاکٹر کرشن سنگھ



عمر عبداللہ



جگموہن



غلام احمد شاہ

اندروال حلقے سے مسٹر غلام محمد سروڑی نے قاضی جلال الدین کو ۱۸۸۸ء وٹوں کے فرق سے شکست دی۔ حلقہ انتخاب کشتواڑ سے مسٹر سجاد احمد کچلو کامیاب ہوئے جبکہ حلقہ انتخاب ڈوڈہ سے عبدالمجید وانی نے مولانا نجیب سہروردی کو ہرایا۔

مفتی محمد سعید کو وزیر اعلیٰ بنانے پر اتفاق:

حکومت سازی کو عملی شکل دینے کے دوران کانگریس ہائی کمانڈ کی خواہش کے تحت جناب غلام نبی آزاد نے ۲۳ اکتوبر کے روز ایک طے شدہ معاہدے کے تحت مفتی محمد سعید کو پہلے تین سال کے لئے بحیثیت چیف منسٹر کام کرنے کی رضامندی کا اظہار کیا۔ حالانکہ اصولی طور پر ممبران کی اکثریت کی بناء پر کانگریس پارٹی کی طرف سے چنے گئے امیدوار غلام نبی آزاد کا ہی حق بنتا تھا کہ وہ پہلے تین سالوں کے لئے چیف منسٹر کی حیثیت سے حلف لیتے۔ بڑی گفت و شنید کے بعد ”کم سے کم مشترکہ پروگرام“ پر اتفاق رائے کے بعد مفتی محمد سعید صاحب کو حکومت سازی کا کام تفویض ہوا۔ فاروق صاحب کے انکار پر کہ وہ معینہ تاریخ کے بعد بحیثیت چیف منسٹر کام کرنا پسند کریں گے اسمبلی کو التواء میں رکھ کر ۱۷ اکتوبر کی درمیانی رات سے ریاست میں گورنری راج نافذ کیا گیا، جو ۳۰ اکتوبر ۲۰۰۲ء تک جاری رہا۔ اس طرح سے فاروق عبداللہ کی سرکار نے اپنے چھ سال کا دورانیہ مشکل حالات سے گزار کر ختم کیا۔

فاروق عبداللہ کی سرکار کی شکست کی وجوہات میں اُن کا مرکزی سرکار کے ساتھ غیر فطری گٹھ جوڑ، مرکز میں اُن کے فرزند کے تئیں ہوم منسٹر کا عہدہ قبول کرنا اور ریاست بھر میں رشوت ستانی وغیرہ شامل سمجھی جاتی رہی ہیں۔

مفتی محمد سعید کا دورِ حکومت:

(۲ نومبر ۲۰۰۲ء تا یکم نومبر ۲۰۰۵ء)

آل انڈیا کانگریس کمیٹی اور پیپلز ڈیموکریٹک پارٹی کے درمیان اکتیس (۳۱) نکات پر مشتمل ایک معاہدے کے تحت ۳۰ اکتوبر ۲۰۰۲ء کو کانگریس پارٹی کے معروف لیڈر اور ریاستی صدر جناب غلام نبی آزاد نے گورنر گزٹ چندر سکسینہ کو ان تمام پارٹیوں کے ممبران اسمبلی اور آزاد امیدواروں کے ناموں پر مشتمل ایک فہرست پیش کی جس کے نتیجے میں گورنر نے اطمینان کا اظہار کرتے ہوئے نامزد وزیر اعلیٰ مفتی محمد سعید کو ۲ نومبر ۲۰۰۲ء کو حلف برداری اور حکومت سازی کی دعوت دی۔ اس مخلوط سرکار کو پاون (۵۲) ممبران اسمبلی کی حمایت حاصل رہی جس میں ان دو پارٹیوں کے علاوہ پینتھن پارٹی اور کمیونسٹ پارٹی بھی شامل تھی۔

مفتی صاحب کے دور میں لوگوں کے ”زخموں پر مرہم کرنے“ کی پالیسی اور ”ہندو پاک دوستی“ کے دواہم امور پر کافی زور دیا جاتا رہا جس وجہ سے اس ملی جلی سرکار کے باہمی اشتراک اور مرکزی حکومت کی فراخ دلانہ مالی امداد سے یہاں کے سیاسی اور حفاظتی امور سے متعلق معاملات میں کافی سے زیادہ بدلاؤ محسوس کیا جانے لگا۔ پچھلی حکومتوں کے مقابلہ میں لوگوں نے اس دور میں کافی حد تک اطمینان کا سانس لیا اور اپنے آپ کو قدرے محفوظ سمجھنے لگے۔ حالانکہ عسکریت پسند تنظیموں کے خلاف کارروائیاں جاری رہیں۔ مفتی صاحب اور ان کے وزراء مختلف مقامات پر لوگوں سے ملتے رہے اور ہر سطح پر ترقیاتی کاموں کا سلسلہ دوبارہ جاری ہو گیا۔ اقتصادی طور پر بھی ترقی کا احساس سا پیدا ہوا۔ سیاسی لیڈران بھی ریاست کے کونے کونے میں جا کر کڑے حفاظتی انتظامات کے تحت جلے منعقد کرنے لگے۔ خواجہ غلام نبی آزاد کی ایما پر ان تین سالوں میں ضلع ڈوڈہ کی جانب بھی کافی توجہ دی جانے لگی۔ باقی مقامات کی طرح ہی

یہاں پر بھی بہت سے پرائمری سکول کھولے گئے۔ مڈل اور ہائی سکولوں کا درجہ بڑھایا گیا۔
 بھالڑہ چنٹہ اور بھلیسہ کے کچھ ہائی سکولوں کو ہائر سیکنڈری سکولوں کا درجہ دیا گیا۔
 محمد شریف نیاز، جو مفتی سرکار میں وزیر برائے بجلی مقرر ہوئے، کی سرپرستی میں
 میں ساری ریاست میں بجلی کی فراہمی اور پرانے کھمبوں اور تاروں وغیرہ کو بدلنے کے
 اقدامات کئے گئے۔ بھدرواہ، ٹھانٹھری اور گندو کے علاوہ علاقہ مرمت میں بجلی کے محکمہ
 کو سرگرم عمل کیا گیا۔ بھدرواہ میں زائد المیعا کھمبوں اور تاروں کو یک سر بدل دیا گیا۔
 یہ خطرناک حد تک پرانے ہو چکے تھے۔ بھدرواہ میں بجلی گھر کی مرمت کی گئی اور اس
 میں نئے ٹریمین لگوائے گئے جو سالہا سال سے اُدھم پور کے ایک سٹور میں سڑ رہے
 تھے۔ بجلی کے کئی مائیکرو (جزوی) منصوبے تیار کئے گئے۔ پرانے شروع کئے گئے
 ترقیاتی کاموں کی تکمیل کے لئے ضلع سطح پر قوم فراہم کی گئیں۔ بھدرواہ کا ریڈیو
 اسٹیشن چالو کیا گیا جس کے لئے مسٹر غلام بنی آزاد نے بحیثیت مرکزی وزیر رقومات
 فراہم کروائیں تھیں۔ البتہ اُس دور میں چمبہ - بھدرواہ اور بھدرواہ - بنی - بسوہلی
 روڈ کے علاوہ بھدرواہ - ڈوڈہ روڈ کی حالت خراب ہی رہی اور اُن کی تکمیل یا مرمت
 کے لئے چنداں دھیان نہیں دیا جا سکا۔

اُس دور میں جناب غلام نبی آزاد کی بے لوث کوششوں سے بھدرواہ اور
 کشتواڑ کے لئے ”ڈویلپمنٹ اتھارٹی“ کا اعلان کیا گیا۔ انہوں نے بھدرواہ ڈاک
 بنگلہ کے لئے ایک نئے طرز کا کمرہ ڈگری کالج کے لئے ایک گرلز ہوٹل وغیرہ اپنی
 پارلیمانی گرانٹ سے پایہ تکمیل کو پہنچائے۔ اس دور میں کئی رابطہ سڑکوں کے منصوبے
 تیار کئے گئے اور پرانی سڑکوں کی مرمت کا کام ہاتھ میں لیا گیا۔ بھدرواہ بھلیسہ، ڈوڈہ
 وغیرہ کے لئے بھی انہوں نے کچھ ترقیاتی کاموں کے لئے رقومات فراہم کروائیں۔
 بہت سے ایسے مدرسے جو کئی سال سے بند پڑے تھے پھر سے شروع کئے گئے اور
 سکولوں کی تباہ شدہ عمارت کی مرمت کا کام بھی ہاتھ میں لیا گیا۔ اُن کی تعمیر کے لئے

منصوبہ سازی ہوئی۔ دُور دراز علاقوں میں عسکریت پسندوں اور اُن کی تنظیموں کے خلاف کارروائیاں کرنے کے لئے سپیشل آپریشن گروپ اور سپیشل ٹاسک فورس وغیرہ قائم کی گئیں۔ پنچایت ایکٹ کی ترمیم کر کے اُس میں عورتوں کے لئے ۳۳ فیصدی نشستیں مقرر کی گئیں اور ریاست کے مختلف حصوں میں پنچایت چناؤ کروائے گئے۔ رہبر تعلیم سکیم کے تحت (جسے نیشنل کانفرنس سرکار نے شروع کیا تھا) دیہاتی لوگوں کو بھی سکولوں کا کام کاج کا جائزہ لینے کے مواقع فراہم کئے گئے۔ ریاست بھر میں ٹیکسوں کے بقایا جات اور بجلی فیس کی وصولی کے لئے اقدامات کئے گئے جس سے ریاست کی آمدنی میں کچھ اضافہ ہوا۔

غلام نبی آزاد راجیہ سبھا کے لئے منتخب:

۹ نومبر ۲۰۰۲ء کو ڈاکٹر فاروق عبداللہ پروفیسر سیف الدین سوز اور سردار ترلوک سنگھ باجواہ کے ساتھ ہی غلام نبی آزاد بھی راجیہ سبھا کے ممبر منتخب ہوئے۔ آزاد صاحب ۲۰ نومبر ۲۰۰۵ء تک اس عہدے پر قائم رہے۔ وہ مرکزی حکومت میں وزیر برائے شہری ترقی اور پارلیمانی امور کے فرائض بھی نبھاتے رہے اور پردیش کانگریس کمیٹی کے صدر کی ذمہ داریاں بھی۔ اس دوران ریاست میں فوجی دستوں اور عسکریت پسندوں کے درمیان جھڑپیں جاری رہیں لیکن ساتھ ہی ساتھ مرکزی حکومت کے مذاکرات کچھ حریت پسند تنظیموں کے ساتھ جاری رہے جن میں شبیر شاہ کی (DFP) ڈیموکریٹک فریڈم پارٹی سر فہرست تھی۔

ریاست جموں و کشمیر میں پہلی بار قانون ساز اسمبلی اور کونسل نے ”اکاؤنٹی بلٹی بل“ بالترتیب ۲۶ نومبر ۲۰۰۲ء اور ۲۸ نومبر ۲۰۰۲ء کو پاس کر لیا جس کے دائرے میں میں وزیر اعلیٰ تک کے عہدے کو لایا گیا۔ ۳۰ نومبر ۲۰۰۲ء کو پبل ڈوڈہ۔ مرمت روڈ پر کھلینی کے مقام پر ایک بھیا نک بس حادثے میں پینتیس (۳۵) افراد ہلاک ہو گئے


جن میں مرمت، ڈوڈہ اور کشتواڑ کے کئی ملازمین بھی شامل تھے۔ دسمبر ۲۰۰۲ء کو جناب غلام نبی آزاد ملی جلی سرکار کی رابطہ کمیٹی کے سربراہ مقرر ہوئے۔

واجپائی کا پاکستان کی طرف دوستی کا ہاتھ:


اپریل ۲۰۰۳ء کو پرائم منسٹر اٹل بھاری واجپائی نے اپنے ریاستی دورہ کے دوران سری نگر میں بلائی گئی ایک پریس کانفرنس میں پاکستان کے ساتھ دوستانہ تعلقات قائم کرنے اور تمام باہمی معاملات بشمول ”مسئلہ کشمیر“ بات چیت کے ذریعہ حل کرنے کا اعلان کیا جسے پاکستان اور ریاستی عوام نے سراہا۔ دوسری طرف کانگریس پارٹی کی صدر سونیا گاندھی نے بھی وادی کشمیر میں آکر مختلف طبقہ خیال کی تنظیموں کے ساتھ مخلصانہ اور با مقصد بات چیت کرنے کے ارادے کا اظہار کیا۔ اسی دوران مس محبوبہ مفتی کو مسٹر مظفر حسین بیگ کی جگہ پی ڈی پی کے نئے صدر کے طور پر منتخب کیا گیا۔ محبوبہ مفتی نے ضلع ڈوڈہ کے کچھ علاقوں کا بھی دورہ کیا اور ان میں اپنی تنظیم کے کچھ ڈھانچے تیار کئے۔ اس سے قبل ۱۵ مارچ ۲۰۰۳ء کو کل دیپ کمہار ولد لال چند عرف اختر انصاری ساکنہ پونچھ بھدر رواہ ایک جھڑپ میں ہلاک ہوا۔ بھدر رواہ میں عسکری تنظیم سے وابستہ یہ پہلا ہندو نوجوان تھا۔ اس کو بھی مزار الشہداء میں سپرد خاک کیا گیا۔

سکسینہ کی جگہ سنہا گورنر:


۲۴ جون ۲۰۰۳ء کو مرکزی سرکار نے گورنر گریش چندر سکسینہ کی جگہ لیفٹیننٹ جنرل (ریٹائرڈ) ایس۔ کے سنہا کو ریاست جموں و کشمیر کا گورنر مقرر کیا۔ لوگوں نے ”جنرلوں کی تعیناتی یا تبادلے“ میں کسی خاص دلچسپی یا رد عمل کا اظہار نہیں کیا۔ کیونکہ ان امور میں مرکزی حکومت اپنے مفادات ہی کو پیش نظر رکھتی چلی آئی ہے۔



جزل کے وی کرشناراڈ



گریش چندر سکسینہ



این اےن دوہرا



ایس کے سنہا



کی لہر دوڑ گئی۔ اس حادثے میں ڈوڈہ کے ایک نوجوان سماجی کارکن مسٹر عطا محمد زگر بھی دریائے چناب کی لہروں میں ہمیشہ کے لئے سا گئے۔

اس حادثے کے کچھ عرصہ بعد ہی یعنی ۲۴ جولائی ۲۰۰۳ء کو اسی ہائی وے پر ٹھٹھاری سے ڈوڈہ آتے ہوئے ایک منی بس دریائے چناب میں گر گئی۔ اس میں بھی ۲۵ آدمی غرق آب ہوئے اور چھ اشخاص زخمی ہوئے۔ دریا سے صرف چار لاشیں برآمد ہوئیں۔ کچھ شخصیات کے علاوہ اس حادثے میں تحصیل ٹھٹھاری کے مقامی کانگریس کمیٹی کے صدر صادق حسین کچلو بھی دریا میں بہہ گئے۔ اس حادثے پر بھی ضلع بھر میں رنج و غم کا اظہار کیا گیا اور ٹریفک پولیس کی نکتہ چینی کی گئی۔

واجپائی کی سرینگر میں آمد:

پرائم منسٹر شری اٹل بھاری واجپائی کے وادی میں آٹھویں ریاستی باہمی رابطہ کونسل کے اجلاس کی صدارت کرنے کے لئے آنے پر کچھ حریت پسند تنظیموں کے اشارے پر وادی کشمیر میں ۲۷ اگست اور ۲۸ اگست ۲۰۰۳ء کو ہڑتال کی وجہ سے عام زندگی کے معمولات کافی حد تک اثر انداز ہوئے۔ اس ہڑتال کا ملاحلا اثر ضلع ڈوڈہ کے مختلف مقامات بشمول بھدر رواہ پر بھی پڑا۔ لیکن واجپائی کے ہندو پاک رشتوں سے متعلق گفت و شنید میں تھوڑی سی پیش رفت ہونے کے اظہار پر جموں و کشمیر کے لوگوں نے اطمینان کا سانس لیا۔

مسٹر اٹل بھاری واجپائی نے اپنے اسی دورے کے دوران ”بغلیار پروجیکٹ“ کے لئے بائیس (۲۲) ہزار کروڑ روپے واگزار کرنے کا اعلان بھی کیا۔ یہ مجموعی طور پر ضلع ڈوڈہ کے باشندوں کے لئے ایک خوش آئند بات تھی۔ بھدر رواہ کی عوام نے بھی دونوں ممالک کے درمیان تعلقات میں بہتری آنے پر مسرت کا اظہار کیا۔

پردیش بھارتیہ جنتا پارٹی کے نئے صدر:

ڈاکٹر نرمل سنگھ جو کچھ عرصہ سے پردیش بھارتیہ جنتا پارٹی کے قائم مقام صدر کے طور پر کام کر رہے تھے، کو باضابطہ طور پر اکتوبر ۲۰۰۳ء کے پارٹی انتخابات میں پارٹی کا ریاستی صدر منتخب کیا گیا۔ اُن کے انتخاب میں صوبہ جموں کے بھاجپا حلقوں میں مسرت کی لہر دوڑ گئی، تاہم بھدرواہ کے اراکین نے کسی خاص ردِ عمل کا اظہار نہیں کیا۔

۲۰۰۳ء میں ملی ٹینسی کی وارداتیں:

سال ۲۰۰۳ء کے دوران جموں و کشمیر میں ملی ٹینسی کی وارداتوں میں اضافہ ہوتا گیا۔ اس دوران فدائین حملوں میں بھی شدت آگئی لیکن شہری اور فوجی شرح اموات میں مقابلتا کچھ کمی واقع ہوئی۔ سرکاری اطلاعات کے مطابق سال کے اختتام تک ۴۵۱ شدت پسند اور ۵۹۹ شہری مارے گئے اور ۲۵۴ فوجی جھڑپوں میں ہلاک ہوئے۔ ۱۱۵ جنگجوؤں نے ہتھیار ڈالے۔ اس دوران ۱۵۵ ایس۔ پی۔ او، ۶۰ پولیس اہلکار اور دیہاتی حفاظتی کمیٹیوں کے ۶۰ ممبران بھی جان بحق ہوئے۔ غیر سرکاری ذرائع کے مطابق اموات کی تعداد دیکھائے گئے شماریات سے زیادہ تھی۔ ان تخمینوں میں ضلع ڈوڈہ کے افراد وغیرہ شامل ہیں۔

ڈوگری آٹھویں شیڈیول میں شامل:

مرکزی سرکار نے ایک آئینی ترمیم کے تحت ڈوگری زبان کو زبانوں کے آٹھویں شیڈیول میں شامل کر کے ڈوگری زبان کے ادب، شعر اور قلم کاروں کی اُس دیرینہ مانگ کو پورا کیا جس کے لئے وہ عرصہ دراز سے جدوجہد کر رہے تھے۔ مرکزی سرکار کے اس اقدام کو صوبہ جموں کے سیاسی، ادبی اور سماجی تنظیموں نے کافی حد تک سراہا۔

۲۰۰۴ء بھی جوں کا توں:

ریاست جموں و کشمیر کی سیاسی و سماجی صورت حال کے حوالے سے ۲۰۰۴ء بھی جوں کا توں ہی رہا اور ریاست کے حالات کچھ اچھے نہیں رہے۔ البتہ ۲۲ جنوری ۲۰۰۴ء کو بھارت کے نائب وزیراعظم مسٹر لال کرشن ایڈوانی اور ریاستی حریت کانفرنس (فاروق گروپ) کے پانچ ممبران کے درمیان دہلی میں بات چیت ہوئی جس میں مسئلہ کشمیر سے جڑے ہوئے تمام مسائل کو مرحلہ وار طریقے سے باہمی گفت و شنید کے ذریعہ حل کرنے کی خواہش کا اظہار کیا گیا۔ اس بات چیت کو فریڈم پارٹی کے چیئرمین نے ایک ”بے نتیجہ بات چیت“ قرار دیا جبکہ علی شاہ گیلانی گروپ نے اس کی زبردست مخالفت کی اور حریت کے مذکورہ لیڈروں پر حریت کانفرنس کا نام غلط طور پر استعمال کرنے کا الزام لگایا۔ ضلع ڈوڈہ اور خاص طور پر بھدرwah کے سیاسی حلقوں نے بھی اس بات چیت کو سنجیدگی سے نہیں لیا۔

فروری ۲۰۰۴ء کو ریاست کی ملی جلی سرکار کی توسیع کی گئی جس سے منسٹروں کی تعداد ۳۹ تک پہنچ گئی۔ اُن میں صوبہ جموں کے کچھ حصوں سے پانچ اور وادی وغیرہ سے چار منسٹر تعینات ہوئے۔ تاہم ضلع ڈوڈہ کی نمائندگی مسٹر محمد شریف نیاز اور مسٹر عبدالجید وانی بدستور کرتے رہے۔ اسی دوران مرکزی نائب وزیراعظم لال کرشن ایڈوانی اور حریت کانفرنس کے درمیان ۲۷ مارچ ۲۰۰۴ء کو بات چیت کا ایک اور دور اختتام پذیر ہوا۔ اُس بات چیت سے بھی کوئی خاص نتیجہ برآمد نہیں ہو سکا۔ تاہم آئندہ گفت و شنید کا سلسلہ جاری رکھنے کا اعلان ضرور ہوا۔

موضع شریکھی میں جنگجو کی ہلاکت:

۲۳ اپریل ۲۰۰۴ء کو وزیر احمد بٹ المعروف کرنل مزمل ساکنہ محلہ قلعہ بھدرwah

موضع شریکھی (اٹھکھار) کے مقام پر فوج کے ساتھ ایک تصادم میں ہلاک ہوا جس کو بھدر رواہ کے مزار الشہداء میں سپرد خاک کیا گیا۔ اس سلسلہ میں قصبہ میں جزوی طور پر ہڑتال بھی رہی۔

لوک سبھا کے انتخابات - ۲۰۰۴ء:

۲۰۰۴ء میں ریاست جموں و کشمیر کی مختلف لوک سبھا سیٹوں کے لئے انتخابات اپریل اور مئی کے مہینوں میں کروائے گئے جن میں ریاستی سطح پر ۳۴ فی صدی ووٹ ڈالے گئے جس کی اوسط پچھلے چناؤ سے قدرے زیادہ تھی۔ کانگریس نے اودھم پور۔ ڈوڈہ جموں۔ پونچھ اور لدراخ کی پارلیمانی سیٹیں جیت لیں جبکہ نیشنل کانفرنس نے سرینگر اور بارہمولہ کی نشستوں پر قبضہ جمایا۔ پی ڈی پی نے ائت ناگ کی نشست حاصل کی۔ اودھم پور۔ ڈوڈہ سے چودھری لال سنگھ کامیاب قرار دیئے گئے۔ انہوں نے اپنے حریف پروفیسر چمن لال گپتا کو ان کے مسلسل تین دورانیوں کے بعد ۱۷۵۷۱ ووٹوں سے ہرایا۔ مرکز میں بی۔ جے۔ پی کی گھ جوڑ والی سرکار ختم ہوئی اور کانگریس کی سربراہی میں ایک نئی ”ملی جلی“ سرکار کی تشکیل عمل میں آئی جس کے پرائم منسٹر ڈاکٹر من موہن سنگھ جی مقرر ہوئے۔

اس انتخاب کے بعد چودھری لال سنگھ نے بھدر رواہ اور ضلع کے دیگر مقامات کا بھی دورہ کیا۔ بھدر رواہ کے دورے پر انہوں نے یہاں کی تعمیر و ترقی اور ایک یونیورسٹی کی مپس قائم کرنے جیسے معاملات کے بارے میں اپنی مکمل حمایت کا یقین دلایا۔ ۲ جولائی ۲۰۰۴ء کو وہ چھاترو (کشتواڑ) کے دورے کے دوران شدت پسندوں کی طرف سے کئے گئے ایک حملے میں بال بال بچ گئے جبکہ اس حملے کے نتیجے میں ایک ڈپٹی سپرنٹنڈنٹ پولیس اور چھ پولیس اہلکار ہلاک ہوئے۔

وزیر اعظم کا دورہ جموں و کشمیر:

ڈاکٹر من موہن سنگھ وزیر اعظم ہند ۱۷ نومبر ۲۰۰۴ء کو ریاست جموں و کشمیر کے دورے پر آئے جبکہ حریت کانفرنس کی ایماء پر کی گئی ہڑتال کی وجہ سے وادی کشمیر میں سارا کاروبار ٹھپ ہو کر رہ گیا۔ تاہم وزیر اعظم نے شیر کشمیر سٹیڈیم میں ہزاروں لوگوں کے اجتماع سے خطاب کیا۔ یہاں انہوں نے مرکز کی طرف سے ریاست کے ترقیاتی منصوبوں کے لئے ۲۲ ہزار کروڑ روپے کی امداد کا بھی اعلان کیا۔ وہ دوسرے دن جموں آئے اور وہاں پریڈ گراؤنڈ میں ایک بھاری جلسے کو خطاب کیا۔ انہوں نے سرکاری ملازمتوں پر لگائی گئی پابندی کے احکامات کو ریاست جموں و کشمیر کے دائرے سے باہر رکھے جانے کا بھی اعلان کیا جس پر ہر طرف سے خوشی کا اظہار کیا گیا۔ پرائم منسٹر نے امن و امان کے سلسلہ کو آگے لے جانے کا بھی یقین دلایا۔

وزیر اعظم پاکستان کا دورہ بھارت:

پاکستان کے وزیر اعظم شوکت عزیز ایک خیر سگالی دورہ پر ۲۳ نومبر ۲۰۰۴ء کو دوروز کے لئے دہلی آئے۔ یہاں پر وہ مرکزی سرکار کے ایک وفد کے علاوہ مخالف پارٹیوں کے لیڈروں سے بھی ملے جن میں ایل۔ کے۔ ایڈوانی بھی شامل تھے۔ انہوں نے ایک عشاء پر حریت کانفرنس کے لیڈروں سے بھی ملاقات کی اور ہندو پاک کے درمیان کشمیر کے تنازعے پر ہونے والی بات چیت پر بھی تبادلہ خیال کیا۔ حریت کانفرنس کے علاوہ اس بات چیت میں کشمیر سے آئے ہوئے کچھ اور بھی لیڈر شامل ہوئے۔ ۲۴ نومبر ۲۰۰۴ء کو ان کی ملاقات وزیر اعظم ڈاکٹر من موہن سنگھ سے ہوئی جس میں سری نگر۔ مظفر آباد بس سروس باہمی اعتماد سازی اور دیگر مسائل پر ہمہ گیر بات چیت کرنے کا فیصلہ کیا گیا۔ ضلع ڈوڈہ کی مختلف تنظیموں نے اس ملاقات کا خیر مقدم کیا۔

بھدر روہ، بھلیس، ٹھٹھری اور دیگر مقامات پر سیاسی اور سماجی حلقوں نے اس بات چیت کو ایک خوش آئند قدم قرار دیا۔

۲۰۰۵ء کا آغاز اور سابقہ وزیر تعلیم کی وفات:

یکم جنوری ۲۰۰۵ء کو نیشنل کانفرنس کے ایک مقتدر لیڈر اور سابقہ وزیر تعلیم عبدالقیوم اپنے گھر تلخی باغ میں وفات پا گئے۔ مسلم یونیورسٹی علی گڑھ میں ایم۔ اے ایل۔ ایل۔ بی کی ڈگری حاصل کرنے کے بعد وہ گورنمنٹ ڈگری کالج بھدر روہ میں بطور ٹیچر تعینات ہوئے تھے۔ بعد میں انہوں نے نوکری کو خیر باد کہہ کر میدان سیاست میں قدم رکھا۔ بھدر روہ میں ان کے لائقہ ادشا گروں، شناساؤں اور عام لوگوں نے ان کی وفات پر رنج و غم کا اظہار کیا اور ان کی خدمات کو سراہا۔

سری نگر۔ مظفر آباد بس سروس کا آغاز:

۷ اپریل ۲۰۰۵ء کو بھارت کے پرائم منسٹر ڈاکٹر من موہن سنگھ نے ہندوپاک حکومت کے درمیان ہوئی گفت و شنید کے نتیجے میں تقریباً ۵۷ سال کے بعد سری نگر سے پہلی بس سروس کو بہتر جنڈی لہر اکرم مظفر آباد کی طرف روانہ کیا۔ اس موقع پر ان کے ساتھ کانگریس کی چیئر پرسن محترمہ سونیا گاندھی، مرکزی وزیر غلام نبی آزاد کے علاوہ کئی ریاستی اور مرکزی شخصیات موجود تھیں۔ اس سروس کو ”کاروان امن“ کا خصوصی نام دیا گیا۔ سٹیٹ روڈ ٹرانسپورٹ کارپوریشن کی دونی بسوں میں ریاست کے اس حصے سے ۱۹ افراد سوار تھے۔ سری نگر سے ۱۲۰ میل کی دوری پر واقع کامران نامی چوکی سے ان لوگوں نے لائن آف انکپول کنٹرول کو پار کیا، جہاں بہت سے سرکاری اہلکاروں اور ان کے رشتہ داروں کے علاوہ ہزاروں لوگوں نے ان کا گرمجوش سے استقبال کیا۔ اسی طرح سے مظفر آباد سے آئے ہوئے ۳۰ افراد کا کامران چوکی پر ریاست کے

وزیر اعلیٰ مفتی محمد سعید، کچھ وزراء اور سرکاری اہلکاروں نے پُر تپاک خیر مقدم کیا۔ یہ کارواں خیریت سے شام کو سری نگر پہنچ گیا۔ سری نگر تک کی سڑک کے دونوں اطراف پر جمع لوگوں کے ایک بھاری جھوم نے اُن مہمانوں کا بڑی گرمجوشی سے استقبال کیا۔ ہندوپاک کی حکومتوں کے اس اقدام کو ریاست میں بالعموم اور ضلع ڈوڈہ کے مختلف مقامات کے لوگوں نے خصوصی طور پر بڑی سراہنا کی اور اسے دونوں ممالک کے درمیان آئندہ تعلقات کی مزید استواری کا پیش خیمہ قرار دیا۔

۲ جون ۲۰۰۵ء کو سری نگر سے حریت کانفرنس کے ”اعتدال پسند گروپ“ نے پہلی بار کنٹرول لائن کو عبور کر کے مقبوضہ کشمیر اور پاکستان کے لیڈروں سے ملاقاتیں کیں جس کا مقصد بحالی امن کے تعلق سے کی جانے والی کوششوں کو آگے بڑھانا اور مسئلہ کشمیر کا باہمی گفت و شنید کے ذریعہ کوئی مستقل حل تلاش کرنا تھا۔ اُس گروپ میں مولوی عمر فاروق کے علاوہ جموں و کشمیر لبریشن فرنٹ کے چیئرمین یسین ملک اور فریڈم پارٹی کے کچھ ممبران شامل تھے۔ ”آزاد کشمیر“ کے باشندوں نے یسین ملک کے تئیں کچھ زیادہ ہی جوش و خروش کا مظاہرہ کیا اور مجموعی طور پر جگہ جگہ اُن سب کا گرمجوشی سے استقبال کیا گیا۔ ضلع ڈوڈہ اور خصوصاً بھدرwah کے علاقہ میں اُن دوروں کا خوشگوار اثر پڑا۔ کچھ ماہ کے بعد ہی ۱۹۴۲ء کے دوران یہاں سے گئے ہوئے کچھ مہاجرین بھی اُسی کاروان امن کے ذریعہ یہاں اپنے رشتہ داروں سے ملنے آئے اور واپس چلے گئے۔

موضع چکہ میں مڈ بھیڑ:

ہفت روزہ ”صدائے کوہسار“ ڈوڈہ کے یکم جولائی ۲۰۰۵ء کے شمارے میں چھپی ایک اطلاع کے مطابق — ”چکہ بھدرwah میں لشکر طیبہ سے وابستہ عسکریت پسندوں اور سیکورٹی فورسز کے درمیان ہوئی ایک طویل مڈ بھیڑ میں چار سیکورٹی فورس جوان جن میں دو ایس۔ پی اور زودی۔ آر۔ پی ایف جوان شامل تھے ایک عام شہری اور ایک عسکری ہلاک ہو گئے۔ گورنری طور پر عام شہری فاروق احمد ولد محمد شریف

ساکنہ آپر چکے کو بھی عسکریت پسند بتایا جا رہا ہے لیکن علاقہ کے لوگوں کا بیان ہے کہ وہ ایک عام شہری تھا۔ اس مڈ بھٹڑ میں فاروق احمد، محمد شفیع اور منظور احمد فرزند ان محمد شریف بٹ، ساکنان چکے اور ایاز احمد ولد عبدالکریم، ساکنہ آپر چکے کے مکانات مکمل طور پر خاکستر ہو گئے۔ ہلاک ہوئے ایس۔ پی۔ اوز کی شناخت سنجے کمار اور منٹو کے طور پر ہوئی ہے جبکہ ۸ ویں بٹالین سے وابستہ جوان کی پہچان ریڈیو آپریٹر شکتی ویلو اور کانٹیل انیس فلیس کے طور پر ہوئی ہے۔ ہلاک ہوئے عسکری کی پہچان عابد ضیا کوڈ جعفر ولد ضیا رازدان، ساکنہ مٹھی مرمت کے طور پر ہوئی ہے۔ عام شہری کی ہلاکت کے خلاف بھدرواہ میں جلوس نکالا گیا جس کی سربراہی شیخ مجیب علی کر رہے تھے۔ اُس شہری کی ہلاکت کے خلاف بھدرواہ میں مسلم فرقے کی طرف سے ہڑتال رہی —

گورنمنٹ ڈگری کالج بھدرواہ کا جشن زریں اور

یونیورسٹی کیمپس بھدرواہ کے قیام کا اعلان:

۹ ستمبر ۲۰۰۵ء کو ڈگری کالج بھدرواہ کے پچاس سال مکمل ہونے پر کالج کے نشیبی گراؤنڈ میں ایک شاندار جشن مسرت کا اہتمام کیا گیا، جس میں ریاست کے وزیر اعلیٰ مفتی محمد سعید، مرکزی وزیر برائے پارلیمانی امورات و شہری بہبود مسٹر غلام نبی آزاد اُن کی اہلیہ محترمہ شمیمہ آزاد وزیر برائے بجلی محمد شریف نیاز وزیر تعلیم مسٹر ہرش دیو سنگھ، ممبر پارلیمنٹ چودھری لال سنگھ، ٹھا کر پورن سنگھ، مسٹر غلام محمد سروڈی ممبر اسمبلی (اندروال)، مسٹر عبد المجید وانی ممبر اسمبلی (ڈوڈہ)، مولوی عبدالرشید ممبر اسمبلی (بانہال) کے علاوہ سابقہ پرنسپل، پروفیسر صاحبان ڈگری کالج بھدرواہ، ڈائریکٹر کالج رڈاکٹر این۔ ڈی. وانی اور ہزاروں لوگوں، اساتذہ کرام اور سکولی بچوں نے شرکت کی۔ ڈاکٹر این۔ ڈی. وانی نے مندوبین کا استقبال کیا جبکہ کالج کے پرنسپل پیرزادہ شمس الدین نے اپنے خطبے میں کالج کے مختلف شعبوں میں کئے گئے کارہائے نمایاں کا تفصیلی ذکر

کیا اور کالج کی آئندہ ضروریات پر روشنی ڈالی۔ اس کے بعد غلام نبی آزاد چودھری لال سنگھ، مسٹر محمد شریف نیاز وغیرہ نے یہاں پر یونیورسٹی کیمپس قائم کرنے کی حمایت میں زوردار اور پُر اثر تقاریر کیں۔ آخر پر ریاست کے وزیر اعلیٰ مفتی محمد سعید نے تالیوں کی گونج اور فلک شگاف نعروں کے درمیان اس بات کا اعلان کیا کہ حکومت نے اس ضلع کے سب سے پرانے اور بڑے ڈگری کالج بھدرwah کی پچھلے پچاس سال کی شاندار کارکردگی اس کی تاریخ اور تدریسی اہمیت یہاں کی مجموعی شرح خواندگی، بھدرwah کے محل وقوع اور اس کے خداداد حسن اور کچھ دیگر ریاستوں اور ضلعوں کے ساتھ اس کی نزدیکی اور دیگر کئی مثبت نکات کے پیش نظر یہاں پر ایک یونیورسٹی کیمپس قائم کرنے کا فیصلہ لیا ہے جس کے لئے موجودہ وائس چانسلر جموں یونیورسٹی مسٹر ایتابھ مٹو نے بھی سفارش کی ہے۔ لوگوں نے وزیر اعلیٰ مفتی محمد سعید غلام نبی آزاد اور وائس چانسلر پروفیسر ایتابھ مٹو اور دیگر شخصیات کا تہہ دل سے شکریہ ادا کیا۔

مفتی صاحب نے اپنی تقریر کے دوران ملی جلی سرکار کی طرف سے ریاست کے تینوں خطوں کی برابری کے اصول پر ترقی، امن و خوشحالی اور گفت و شنید کے ذریعے مسئلہ کشمیر کا مستقل اور پائیدار حل تلاش کرنے پر مفصل طور پر روشنی ڈالی اور وادی بھدرwah کی تہذیب، تعلیم اور خوبصورتی کی سراہا۔ انہوں نے مزید کہا کہ بھدرwah کی مجموعی ترقی کے لئے ایک ”ترقیاتی اتھارٹی“ کا قیام عمل میں لایا گیا ہے جو یہاں کی سیاحتی سرگرمیوں کے امکانات کا جائزہ لے گی۔ انہوں نے بھدرwah-چمبہ روڈ اور بسواہلی-بھدرwah روڈ کے ذریعے اس علاقہ کو دوسرے ملحقہ علاقوں سے ملانے کے لئے اقدامات کئے جانے کا بھی یقین دلایا۔ مرکزی وزیر برائے پارلیمانی امورات و شہری بہبود مسٹر غلام نبی آزاد نے یہاں کے لوگوں کو بڑے مشکل حالات میں فرقہ وارانہ بھائی چارہ قائم رکھنے کے لئے دلی مبارک باد پیش کی اور مختلف فرقوں کے باہمی دوستانہ رشتوں کو سراہتے ہوئے کہا کہ یکجہتی اور بھائی چارے کے یہ مظاہر ریاست کے دوسرے حصوں میں بسنے



جھول پونڈوٹی کا بھدر واہ - چس



ٹولپ گارڈن بھدر واہ کا دلکش نظارہ

والے لوگوں کے لئے باعثِ تقلید بھی ہیں اور قابلِ تحسین بھی۔ سرکار کی طرف سے حال ہی میں ضلع ڈوڈہ کے کشتواڑ علاقے میں تین نئی تحصیلوں کی تشکیل اور رام بن جیسے علاقہ میں ڈگری کالج کھولے جانے کی منظوری وغیرہ ترقی کی طرف کچھ نئے اقدامات ہیں۔ انہوں نے بھدرwah کالج میں اپنی طالب علمی کے زمانے کے کچھ تاریخی اور اخلاقیات سے جڑے ہوئے واقعات کا بھی ذکر کیا۔ اس کالج کی نمایاں کارکردگی کا ذکر کرتے ہوئے انہوں نے کہا کہ یہاں سے فارغ التحصیل ہزاروں طلباء نے سیاسی، سماجی، اقتصادی شعبوں کے علاوہ ملکی، ریاستی اور بیرونی ممالک میں مختلف عہدوں پر کام کر کے نہ صرف بھدرwah بلکہ ہماری ریاست اور ملک کا نام روشن کیا ہے۔ بعد ازاں مذکورہ اصحاب نے یہاں کے معروف مقامی میلے ”میلہ پٹ“ میں بھی شرکت کی اور رات کو دیر گئے تک بھدرwah کالج میں پیش کئے گئے موسیقی کے پروگرام میں شمولیت کی۔ البتہ کچھ ممبران اسمبلی بھدرwah میں یونیورسٹی کمپس دیئے جانے کے خلاف بطور احتجاج جلسہ کے دوران ہی اٹھ کر بھدرwah سے باہر چلے گئے تھے، جس کے نتیجے میں دوسرے دن ڈوڈہ، کشتواڑ اور بانہال وغیرہ مقامات پر مظاہرے کئے گئے اور ہڑتالیں کی گئیں۔ مسٹر سجاد احمد کچلونے ایک جلسے کے دوران اس اقدام کو کشتواڑ جیسے پسماندہ علاقے کی حق تلفی قرار دیا۔ تاہم سروڑی صاحب اور مجید دانی صاحب کو دوسرے روز مفتی صاحب اور آزاد صاحب کے ساتھ ملاقاتوں میں مصروف دیکھا گیا۔ دراصل یہ ایم ایل اے حضرات ڈگری کالج کشتواڑ اور ڈوڈہ میں آئندہ سال سے پوسٹ گریجویٹ کلاسز شروع کروانے کے سلسلہ میں یقین دہانی حاصل کرنے میں کامیاب ہو گئے، جس سے ہڑتالوں کا سلسلہ ماند پڑ گیا۔

ریاست میں زبردست زلزلہ:

۱۸ اکتوبر ۲۰۰۵ء کو ریاست جموں و کشمیر، آزاد کشمیر (مقبوضہ کشمیر) اور پاکستان

کے سرحدی علاقوں میں ایک زبردست زلزلہ نے جس کی شدت ریکٹر سکیل کے حساب سے ۴.۷ تھی، تباہی مچا ڈالی۔ اس زلزلے نے صدیوں پہلے آئے ہوئے زلزلوں کے تمام ریکارڈ توڑ ڈالے۔ چند ہی جھٹکوں نے ریاست کے آر پار کئی بستیوں کو صفحہ ہستی سے مٹا دیا۔ نتیجہ میں قریباً ایک لاکھ لوگ مارے گئے۔ اس پار اوڑی اور کرناہ کے سرحدی قصبے سب سے زیادہ متاثر ہوئے۔ ان قصبوں میں ۸۷۹ افراد ہلاک اور ۳۰۰۰ سے زیادہ لوگ زخمی ہوئے۔ صرف اوڑی کے علاقوں میں ہی ۱۶۶۷ افراد لقمہ اجل بن گئے، جن میں صرف شنگدھار میں مرنے والوں کی تعداد ۶۰۰ تک پہنچ گئی۔ کرناہ میں مرنے والوں کی تعداد ۳۱۱ رہی۔ اوڑی میں ۱۲۵۰۰ مکانات مکمل طور پر زمین بوس ہو گئے جبکہ ۵۱۵۰ مکانوں کو جزوی طور پر نقصان پہنچا۔ زلزلوں کے دوران ریاست میں ۴۱ فوجی جوان بھی ہلاک ہوئے اور تقریباً ۱۲۰۰ زخمی ہوئے۔ بارہمولہ، سری نگر اور کپواڑہ اضلاع شدید طور پر متاثر ہوئے۔ اوڑی میں اروسا نامی گاؤں کے تمام گھر زمین بوس ہو گئے۔ اس خوفناک زلزلے نے اوڑی ڈیم، شکرآ چاریہ مندر سرینگر، وی ٹاور اور نشاط باغ میں واقع پانی صاف کرنے کے پلانٹ کو کافی نقصان پہنچایا۔ ان علاقوں میں رہائشی مکانوں کے علاوہ سکولوں کی سینکڑوں عمارتیں بھی تباہ ہوئیں۔

انگریزی روزنامہ ”کشمیر ٹائمز“ کے مورخہ ۱۹ مئی ۲۰۰۵ء کے شمارے میں شائع ہوئے ایک مضمون کے مطابق ”— آزاد کشمیر میں ۸ اکتوبر ۲۰۰۵ء کے زلزلے کے نتیجے میں سات ہزار مربع کلومیٹر قریب دس لاکھ اسی ہزار لوگ اور نو سو ستر دیہات بُری طرح متاثر ہوئے۔ ۳,۲۹,۵۷۹ گھروں کو نقصان پہنچا۔ ۴۶,۵۳۸ لوگ مارے گئے اور ۳۳,۴۷۹ لوگ زخمی ہوئے۔ اس سے زندگیوں (جانوں) کا کافی نقصان ہوا اور ذرائع معاش کو کافی دھچکا لگا۔ تقریباً سارا معاشی اور سماجی نظام ہی بدل گیا۔“

(اُردو ترجمہ: بشیر محمد روائی)

مسٹر کوں رسل و رسائل نظام آبپاشی اور بجلی کے نظام کو بھاری نقصان ہوا۔ اس زلزلے کا مرکز مظفر آباد (آزاد کشمیر) ہی تھا جس کے نتیجے میں وادی میں مواصلاتی نظام بجلی اور پانی کی فراہمی کے ذرائع میں کافی خلل پڑ گیا۔ اس زلزلے کا اثر صوبہ جموں کے مختلف حصوں پر بھی پڑا۔ ایک اندازے کے مطابق اس صوبہ میں ۷۱ لوگ ہلاک جبکہ ۱۶ اشخاص زخمی ہوئے۔ پونچھ اور جموں میں بہت سی عمارتیں قلعے جموں میں مبارک منڈی کمپلیکس اور یونیورسٹی کے علاوہ میڈیکل کالج کی عمارات کو جزوی طور پر نقصان پہنچا۔ ۱۱ اکتوبر ۲۰۰۵ء کو ریاست میں اموات کا تخمینہ ۳۰۰ لگایا گیا۔

اس دوران مسٹر سونیو گاندھی مرکزی وزراء خصوصاً غلام نبی آزاد نے اوڑی اور دیگر متاثرہ علاقوں کا دورہ کیا۔ مسٹر غلام نبی آزاد مکمل طور پر لوگوں کی باز آباد کاری اور فراہمی امداد کے سلسلہ میں ان علاقوں میں جٹے رہے۔ مرکزی حکومت کی امداد سے وہ کافی حد تک اس اہم فریضہ کی انجام دہی میں کامیاب رہے۔ اس سلسلہ میں پرائم منسٹر نے مزید پانچ سو کروڑ روپے کی امداد دینے کا اعلان بھی کیا۔

اردو روزنامہ ”کشمیر عظمیٰ“ کے ۲۲ نومبر ۲۰۰۵ء کے شمارے میں اوڑی کے لوگوں کا ایک بیان شائع ہوا جس کے مطابق ”— ۱۸ اکتوبر ۲۰۰۵ء کو قیامت خیز زلزلے میں ایک لاکھ انیس ہزار آبادی والے ۹۵ دیہات میں ۲۱,۱۰۰ ہزار رہائشی مکان زمین بوس ہوئے تھے جب کہ ۳۵,۴۰۰ مکانوں کو جزوی نقصان ہوا۔ ۸۲ افراد لقمہ اجل ہوئے جب کہ غیر سرکاری طور پر ان کی تعداد ایک ہزار سے زیادہ بتائی جاتی ہے۔ مکمل طور پر تباہ شدہ رہائشی مکانوں کو دوبارہ تعمیر کرنے کے لئے ایک لاکھ پینتیس ہزار روپے دینے کا اعلان کیا گیا تھا۔“

جہاں تک پاکستانی زیر کنٹرول علاقہ آزاد کشمیر کا تعلق ہے وہاں زلزلے کی ہولناکیوں کو بیان کرنا ایک مشکل امر ہے۔ اس حصے کا دار الخلافہ ”مظفر آباد“ تباہی اور بربادی کا ایک خوفناک اور المناک منظر پیش کر رہا تھا۔ اسی طرح سے ”باغ“ کا قصبہ

بری طرح سے متاثر ہوا۔ کچھ اندرونی اور دُور افتادہ دیہات کی تباہی کا اندازہ کرنے کے لئے ابھی کافی وقت درکار ہوگا۔ اُس زلزلے کی وجہ سے بہت سے علاقوں میں زمین کے کناؤ اور پسیاں گر آنے سے گاؤں کے گاؤں اُجڑ گئے۔ بجلی کے تاروں، کھمبوں، نہروں اور پانی کی دیگر سہولیات درہم برہم ہو کر رہ گئیں۔ اس زلزلے سے پاکستانی سرحدی صوبے میں ۷۳,۰۰۰ لوگ ہلاک ہوئے اور ۳۰ لاکھ لوگ بے گھر ہو گئے۔ ”کشمیر ٹائمز“ کے ۱۶ اکتوبر ۲۰۰۵ء کے شمارے میں چھپی ایک اطلاع کے مطابق ”— اموات کا بیشتر حصہ جن کا سرکاری طور پر پاکستان میں اعلان ہوا ہے، ۶۵,۰۰۰ اشخاص صرف پاکستانی مقبوضہ کشمیر کے ہی تھے۔ مظفر آباد میں گیارہ ہزار لوگوں کی ہلاکت کی تصدیق ہو چکی ہے۔ یو۔ این۔ او کے تخمینے کے مطابق ان ہلاکتوں کا کل میزان ۳۰,۰۰۰ (تیس ہزار) تک پہنچ گیا ہے۔ اس تعداد میں اضافے کا کافی امکان موجود ہے —“

اُس زلزلے کے جھٹکے بھدر رواہ میں بھی اُس دن صبح ۹ بج کر ۲۰ منٹ پر محسوس کئے گئے۔ لوگ خوف و ہراس کی حالت میں گھروں سے باہر آ گئے، تاہم یہاں پر کسی خاص قسم کے جانی یا مالی نقصان کی کوئی اطلاع موصول نہیں ہوئی۔ یہ بات قابل ذکر ہے کہ ضلع ڈوڈہ اور خصوصی طور پر بھدر رواہ سے مقبوضہ کشمیر میں گئے ہوئے بہت سے مہاجرین کے مکان زمین بوس ہو گئے اور کئی مہاجرین جان بحق بھی ہوئے، جن میں راقم الحروف کا ایک بھتیجا (مرحوم) عطا اللہ خطیب ولد ماسٹر غلام احمد خطیب، مظفر آباد کے ایک بینک کی عمارت کے لمبے کے تلے آ کر وفات پا گیا۔ وہ وہاں کے ایک بینک میں بحیثیت منیجر کام کرتا تھا۔

مفتی دور حکومت کا اختتام:

اقتدار کی تقسیم کے ایک فارمولے کے تحت مفتی سعید نے تین سال کا عرصہ

پورا کرنے کے بعد چیف منسٹری کے عہدے سے سری نگر میں ۲۹ اکتوبر ۲۰۰۵ء کو گورنر ایس۔ کے۔ سنہا کو اپنا استعفیٰ پیش کیا۔ اکتوبر کے پہلے ہفتے میں دہلی دربار اور وادی کشمیر میں اس تبدیلی اقتدار کے سلسلہ میں گفت و شنید کے بہت سے دور ہوئے۔ مفتی صاحب کا کہنا تھا کہ موجودہ حالات میں زمام اقتدار اُن کے ہی ہاتھ میں ہونی چاہئے تھی تاکہ وہ اپنی ”زخم پر مرہم“ رکھنے کی پالیسی وغیرہ پر پورے طور پر عمل پیرا ہو کر لوگوں کے دل جیت سکتے۔ تاہم سمجھوتے کی مضبوط سرحدوں کو وہ کسی طرح سے پھلاند نہ سکے۔ اس طرح سے ۲ نومبر ۲۰۰۲ء سے اُن کا دور حکومت شروع ہو کر ۲ نومبر ۲۰۰۵ء کو اختتام پذیر ہوا۔

مفتی صاحب نے اپنے دور کی ملی جلی سرکار کے کارہائے نمایاں پر تفصیل سے روشنی ڈالتے ہوئے کہا کہ اُن کے تین سالہ دور اقتدار میں ریاست کے حفاظتی منظر نامے میں مجموعی طور پر تبدیلی آگئی تھی اور لوگوں نے کچھ اطمینان کا سانس لیا تھا۔ ساتھ ہی انسانی حقوق کی خلاف ورزیوں میں کمی آچکی تھی۔ بہر حال ریاستی کانگریس کی طرف سے جناب غلام نبی آزاد پہلے ہی وزیر اعلیٰ کے عہدے کے لئے پارٹی اُمیدوار چن لئے گئے تھے، لیکن اکتوبر ۲۰۰۵ء کے اواخر پر کانگریس کی چیئر پرسن سونیا گاندھی نے غلام نبی آزاد مرکزی وزیر برائے پارلیمانی امور اور شہری بہبود کو مذکورہ عہدے کے لئے نامزد کر دیا۔ مرکزی لیڈروں کے مشورے سے وہ مرکزی وزارت کے عہدے سے مستعفی ہو گئے۔

وزیر اعلیٰ غلام نبی آزاد کا دور حکومت:

ریاست جموں و کشمیر کی تاریخ میں پہلی بار صوبہ جموں سے تعلق رکھنے والے جواں سال سیاستدان مسٹر غلام نبی آزاد کو ۲ نومبر ۲۰۰۵ء کو بطور چیف منسٹر حلف دلایا گیا۔ کانگریس پارٹی کی طرف سے وہ ریاست کے تیسرے وزیر اعلیٰ بنے۔ اُن

سے پہلے خواجہ غلام محمد صادق اور سید میر قاسم اس پارٹی کے نمائندہ وزیر اعلیٰ تھے۔ آزاد صاحب کو مرکزی حکومت میں ایک وزیر کی حیثیت کے ساتھ ساتھ پردیش کانگریس کے صدر کی ذمہ داری بھی سونپ دی گئی تھی۔ اس حیثیت میں انہوں نے کافی عرصہ کے بعد ۲۰۰۲ء کے اسمبلی انتخابات میں کانگریس کو ۲۱ سیٹیں دلا کر اس ریاستی اسمبلی میں سب سے بڑی پارٹی کا اعزاز دلانے میں کامیابی حاصل کی۔

آزاد صاحب کے علاوہ دس کابینہ وزراء نے بھی حلف و فاداری لیا، جن میں دونسر آف شیٹ بھی بغیر کسی قلمدان وزارت شامل تھے۔ اس سرکار میں مظفر حسین بیگ کو بطور نائب وزیر اعلیٰ مقرر کیا گیا جو ریاست کے مانے ہوئے قانون دان اور سلجھے ہوئے انسان ہیں۔ ضلع ڈوڈہ یا تحصیل بھدر وہاں سے کابینہ میں کوئی وزیر نہیں لیا گیا حالانکہ مفتی سرکار میں یہاں سے دو وزیر شامل تھے۔ دراصل مفتی صاحب کی سرکار میں ۳۹ وزراء شامل تھے جو تسلیم شدہ تعداد سے بہت زیادہ تھے۔ آزاد صاحب نے کم وزراء کو اپنی کابینہ میں شامل کر کے پہلی بار اس معیار پر عمل درآمد کیا۔ اس اقدام کی ہر طبقہ فکرنے پذیرائی کی۔ دیگر وزراء کے اسمائے گرامی حسب ذیل ہیں:

۱. پنڈت منگت رام شرما۔ وزیر برائے ٹرانسپورٹ، فلوری کلچر

۲. مسٹر عبدالعزیز زرگر۔ وزیر برائے زراعت، امداد باہمی، فشریز

۳. حکیم یاسین۔ وزیر برائے خوراک

۴. پیر زادہ محمد سعید۔ وزیر برائے حج و اوقاف، یوتھ سروسز و کھیل کود

۵. تاج محمد الدین۔ وزیر برائے حیوانات، پشتوپال

۶. قاضی محمد افضل۔ پبلک ہیلتھ، آبپاشی اور فلڈ کنٹرول

۷. حاجی ثار علی۔ وزیر برائے سماجی بہبود

۸. ایچ قمر۔ وزیر برائے شہری بہبود، جنگلات

۹. بابو سنگھ۔ شیٹ منسٹر دیہاتی ترقی

۱۰. گل چین سنگھ چاؤک۔ شیٹ منسٹر برائے عمارات، سڑکیں

۱۱۔ لو انگ رگزن جورا۔ وزیر بجلی، صنعت وغیرہ

وزیر اعلیٰ غلام نبی آزاد نے اپنے پاس جنرل اینڈسٹریشن، ہوم، اطلاعات، تعلیم، صحت عامہ، محکمہ مال وغیرہ رکھے جبکہ ڈپٹی چیف منسٹر بیگ کو خزانہ، منصوبہ بندی، پارلیمانی امور اور سیاحت کے محکمے سپرد کئے گئے۔ آزاد صاحب نے اپنے پالیسی بیان میں ریاست کی خوشحالی، مجموعی ترقی اور خصوصی طور پر پسماندہ اور نظر انداز کئے گئے علاقوں کی طرف خصوصی توجہ دینے کا یقین دلاتے ہوئے کہا کہ ہماری ریاست کے موہڑوں، دیہاتوں، دور افتادہ اور پہاڑی اور دشوار گزار علاقوں سے غربت اور افلاس کو دور کیا جائے گا۔ ریاست کے تینوں خطوں یعنی کشمیر، جموں اور لداخ کو برابری کے اصول پر ترقی دی جائے گی تاکہ لوگوں کی اقتصادی، تعلیمی اور سماجی حالات سدھر سکیں۔ دیگر مسائل میں ریاست میں امن و شانتی کی بحالی، علاقوں کو سڑکوں و رابطہ سڑکوں کے ذریعے جوڑ کر لوگوں کو آمد و رفت کی سہولیات فراہم کرنے، صحت عامہ کی بنیادی ضروریات کو دور افتادہ علاقوں تک پہنچانے کے لئے نئے ہسپتالوں کی تعمیر اور پرانے ہسپتالوں میں ادویات اور نئی طرز کی جراحی کے سامان کی فراہمی اور ڈاکٹروں کی تعیناتی کرنے کی طرف خاص توجہ دی جائے گی۔ اسی طرح سے قدرت کی طرف سے زراعت، ہارٹی کلچر اور دیگر متعلقہ پیشوں کے لئے ذرائع کی بکثرت موجودگی کو مد نظر رکھتے ہوئے ان شعبوں کی ترقی کے لئے کافی محنت اور لگن سے کام لیا جائے گا، جس سے نوجوان تعلیم یافتہ بیروزگاروں اور مزدور طبقہ لوگوں کے لئے معاشی ضروریات پوری ہوں گی اور دوسری طرف ریاست کے مالی حالات میں بھی اضافہ ہوگا۔ ترقیاتی سیکٹروں میں، جیسے زراعت، باغبانی، سیاحت، صنعت و حرفت وغیرہ کو فروغ دینے کے علاوہ حکومت نے ڈوڈہ، کپواڑہ اور پونچھ ضلعوں میں ”روزگار کو یقینی بنانے کی سکیم“ شروع کی ہے۔

انہوں نے مزید کہا کہ پچھلے سولہ سال کے پُر تشدد ماحول کے دوران ریاست

میں خون کی ہولی کھیلی گئی، لوگوں پر ظلم و ستم کے پہاڑ ڈھائے گئے۔ بے شمار انسانی جانوں کا زیاں ہوا اور املاک و جائیدادوں کو تباہ و برباد کیا گیا۔ لاقعد اپنے یتیم ہوئے اور ہزاروں خواتین بیوہ ہوئیں۔ ان سب امور کی طرف خصوصی دھیان دیا جائے گا اور ریاست میں مجموعی امن و امان اور خوشحالی کا ماحول پیدا کرنے کی پوری کوشش کی جائے گی۔ انہوں نے بندوق بردار جوانوں سے اپیل کی وہ ریاست میں کشت و خون سے برآمدہ نتائج کو مد نظر رکھتے ہوئے اپنی بندوقوں کو ہمیشہ کے لئے خیر باد کہیں اور گفٹ و شنید کی میز پر مسائل کا حل تلاش کریں، کیونکہ آج تک بندوقوں سے کوئی مسئلہ حل نہیں کیا جا سکا ہے۔

آزاد کے اعزاز میں بھدرwah اسمبلی کے باشندگان کی طرف سے

جموں میں شاندار استقبال:

بھدرwah کے حلقہ انتخاب سے تعلق رکھنے والے جموں میں مقیم شہریوں کی طرف سے جموں میں ۸ فروری ۲۰۰۶ء کو ایک عظیم الشان استقبال تقریب کا اہتمام کیا گیا۔ اس تقریب میں پروفیسر عبدالعزیز بٹ، شری دیا ناتھ کوٹوال، شری سوامی راج شرما، مسٹر محمد شریف نیاز، پروفیسر محمد ایوب شیخ، پروفیسر جیالال کوٹوال وغیرہ نے بھدرwah بھلیس، ٹھاشری اور کشتواڑ وغیرہ علاقوں کے لوگوں کی طرف سے نمائندگی کرتے ہوئے اپنی تقاریر میں آزاد صاحب کے چیف منسٹر کا عہدہ سنبھالنے پر دل کی عمیق گہرائیوں سے اور بڑے جوش و جذباتی انداز میں اظہارِ مسرت کرتے ہوئے انہیں مبارک باد پیش کی۔ اس تقریب پر جناب غلام نبی آزاد اور ان کی اہلیہ محترمہ شمیمہ آزاد کو یادگاری تحائف پیش کئے گئے۔ تقریب پر بھدرwah حلقہ انتخاب کے ممبر محمد شریف نیاز نے تقریر کرتے ہوئے کہا کہ آزاد صاحب نے اپنے ایک سویام کے دورِ حکومت میں ریاست میں کام کرنے کے کلچر کو ایک نئی طرح دیکر بڑے بے باکانہ

اور قابل تحسین تاریخی اقدامات اٹھائے ہیں۔ آزاد صاحب کی جائے مقررہ میں آمد پر بڑی گرمجوشی سے اُن کا استقبال کیا گیا۔ اُن پر گلباری کی گئی اور اُنہیں اور اُن کی اہلیہ کو پھولوں کی مالائیں پہنائی گئیں۔ بھدر رواہ کے مشہور ”ڈوکڈانس“ میں بزرگ اور جوان افسروں اور شہریوں نے حصہ لیا اور ڈانس کے دوران بانسریوں، ڈھول اور زنگھوں کی آوازوں نے اُس تقریب کی دلآویزی میں نئے رنگ بھر دیے۔ دوسری طرف ایک مختصر دورانیے کے تمدنی پروگرام نے سامعین کے دل موہ لئے۔ تقریب گاہ کو دلکش خوبصورت گیلیوں، محرابوں اور رنگارنگ جھنڈیوں سے سجایا گیا تھا۔ آزاد صاحب نے اُس تاریخی تقریب کے اختتام سے پہلے ضلع ڈوڈہ، بھدر رواہ اور ملحقہ علاقوں کی فلاح و بہبود سے متعلق کچھ تاریخی اعلانات کئے جن میں سیاحت کو فروغ دینے کے لئے پٹھانکوٹ، بسوہلی، بنی، بھدر رواہ، ڈوڈہ، کشتواڑ اور لکرنال (کشمیر) تک ایک ٹورسٹ سرکٹ کی منظوری سرفہرست تھی۔ اُنہوں نے اس بارے میں وضاحت کرتے ہوئے کہا کہ مذکورہ علاقوں میں بہت سے اُن چھوٹے، اچھوتے، دلکش اور حسن بھرے سیاحتی مقامات موجود ہیں جن کی طرف ابھی تک کسی کی نظر تک نہیں پڑی ہے۔ ایسے علاقوں کی سیاحتی اہمیت کے پیش نظر بااختیار ترقیاتی اتھارٹیاں قائم کی گئی ہیں اور ہر اتھارٹی کے پاس سیاحتی کاموں کے فروغ کے لئے بیس بیس کروڑ روپے کی رقومات رکھی گئی ہیں۔ دوسرا اعلان بھدر رواہ یونیورسٹی کیمپس میں سالِ رواں کے اختتام سے کلاسوں کی شروعات سے متعلق تھا۔ اس کیمپس کے لئے ایک ہزار کنال زمین کی نشان دہی کا عمل پورا کیا جا چکا ہے۔ فی الحال اس زمین میں سے ۵۰ کنال کا رقبہ عمارتی کاموں کی تعمیر کے لئے مخصوص رکھا گیا ہے۔

اُنہوں نے ٹھانٹھری۔ کلہوڑان روڈ کی تعمیر اور کشادگی وغیرہ کے لئے ۴۰ کروڑ روپے کی مرکزی امداد سے کام شروع کئے جانے کا بھی اعلان کیا، جس کو اگلے تین سال میں مکمل کرنے کی منصوبہ بندی کر دی گئی ہے۔ اُنہوں نے بھدر رواہ کو بھلیس

کے ساتھ جوڑنے کے لئے ملائوں۔ کاہرہ۔ گندروڈ کا بھی اعلان کیا جو جائی۔ جوڑہ سے ہوتے ہوئے ملائوں اور کاہرہ تک پہنچے گی اور کاہرہ کے مقام پر کلہو تران روڈ سے جا کر ملے گی۔ باغبانی کے بہتر امکانات کا ذکر کرتے ہوئے انہوں نے ضلع ڈوڈہ کے باشندگان سے اچھے قسم کے پھل دار درخت لگانے کے سلسلہ کو شروع کرنے کی اپیل کی تاکہ یہاں پر موزوں جگہوں پر پھلوں کو پرویس کرنے کے پلانٹ نصب کئے جاسکیں۔ اُس پُر وقار تقریب کا اختتام مختلف قسم کے پکوانوں پر مشتمل ظہرانے پر ہوا جس میں ہزاروں پنشن یافتہ افسروں، معزز شہریوں، متعدد نو جوانوں اور سرکاری وغیرہ سرکاری اہلکاروں نے حصہ لے کر اُسے ایک یادگاری لمن کی صورت بخشی۔

بھدر رواہ ضمنی چناؤ کے لئے آزاد بحیثیت امیدوار:

۵ مارچ ۲۰۰۶ء کو چیف منسٹر غلام نبی آزاد جب اپنے حلقہ انتخاب بھدر رواہ کے ضمنی چناؤ کے کاغذات نامزدگی داخل کرنے کے لئے جموں سے بذریعہ سڑک بھدر رواہ پہنچے تو نیشنل ہائی وے اور ڈوڈہ تا بھدر رواہ روڈ پر اُن کا والہانہ طور پر استقبال کیا گیا۔ پرانوں سے بھدر رواہ تک کی سڑک کے دونوں کناروں پر ہزاروں لوگوں کی قطاریں اُن کے گرجوشانہ استقبال کے لئے منتظر تھیں۔ جگہ جگہ خوبصورت محرابیں بنائی گئی تھیں اور سڑک کو جھنڈیوں سے سجایا گیا تھا۔ بہت سے مکانات پر اُن کے قافلے کا بھدر رواہی لوک ناچ اور گیت سنگیت کی سحر انگیز دھنوں سے خیر مقدم کیا گیا۔ پرانوں، بھالہ، مانئی، سیری، امیر انگر، گٹھ اور شہر میں اُن کا بڑی گرجوشی اور فلک شگاف نعروں سے استقبال کیا گیا۔ کاغذات نامزدگی داخل کرنے کے بعد آزاد نے بازار سیری میں ایک عظیم الشان اور تاریخی نوعیت کے جلسے سے خطاب کیا، جس میں تحصیل بھدر رواہ، بھلیہ اور ٹھانٹھری کے قریہ قریہ اور گاؤں گاؤں سے آئے ہوئے لوگوں نے شرکت کی۔ آزاد صاحب نے ایک بار پھر اقرباء پروری اور رشوت خوری کے خلاف اعلان جنگ کرتے ہوئے ریاست

کے تمام علاقوں کو برابری کے اصول پر ترقی دلانے اور خاص طور پر پسماندہ علاقوں میں رہنے والے لوگوں کی غربت اور افلاس کو کم سے کم وقت میں ختم کرنے کا یقین دلایا، تاکہ ریاست جموں و کشمیر بھی ملک کی دیگر ترقی یافتہ ریاستوں کی صف میں شامل ہو سکے۔ انہوں نے مزید کہا کہ وہ اپنے حلقہ انتخاب کو ایک نمونے کا حلقہ بنانے میں کوئی دقیقہ فرو گزاشت نہیں کریں گے۔ اُن کے رفقاء سفر میں جناب پیر زادہ محمد سعید ٹھاکر گل چین سنگھ چاؤک، محمد شریف نیاز، ممبر پارلیمنٹ مدن لال شرما، چودھری لال سنگھ ٹھاکر پورن سنگھ، غلام احمد میر، عبدالغنی وکیل، غلام محمد سروڈی اور عبدالحمید وانی شامل تھے۔ اُن میں سے اکثر اصحاب نے جلے کو خطاب کیا اور نئی حکومت کی طرف سے اس نظر انداز شدہ پسماندہ علاقے کو نورازم کے نقشے پر لانے اور اس کو ہر طرح سے ترقی دلانے کا یقین دلایا۔

چیف منسٹر کا دورہ بھلیس:

چیف منسٹر غلام نبی آزاد نے ریاست کے مختلف پسماندہ علاقوں کے دورے شروع کئے اور وہاں موقع پر ہی ترقیاتی کاموں کی رفتار اور کام کے معیار کا جائزہ لیا۔ اس دوران وہ ۱۱ مارچ ۲۰۰۶ء کو علاقہ بھلیس کی طرف بھی آئے جہاں مختلف مقامات پر لوگوں نے اُن کا والہانہ استقبال کیا اور اپنے مطالبات پیش کئے۔ موضع کوٹہ کے لوگوں نے اپنے میمورنڈم میں سڑکوں کی تعمیر، پینے کے پانی کی فراہمی، صحت عامہ اور تعلیم سے متعلق اپنی مانگیں پیش کیا۔ آزاد صاحب نے اُن مطالبات میں سے بھرگی، سوں سڑک کی تعمیر، کوٹہ کے ۱۸ دیہات میں سماجی ضروریات کی فراہمی اور کھرنگل کے مقام پر ایک ہائی سکول کے قیام کی یقین دہانی کرائی۔ اس کے بعد جلیاس کے مقام پر ایک جلے میں شرکت کے دوران انہوں نے لوگوں کے مطالبات پر ہمدردی سے غور کرنے کا یقین دلایا۔ انہوں نے اختیار پور کے مقام پر ”غنیۃ العلوم“

کے ہوٹل کاسٹنگ بنیاد رکھا۔ اُس دورے میں سابقہ منسٹر برائے بجلی محمد شریف نیاز اور غلام محمد سرڈی ایم ایل اے۔ اندروال حلقہ بھی اُن کے ساتھ تھے۔

بھدرwah حلقہ انتخاب میں جناب غلام نبی آزاد کی

ریکارڈ توڑ کامیابی:

۴۵۰۰ مربع کلومیٹر رقبہ پر پھیلے ہوئے حلقہ انتخاب بھدرwah کے ضمنی چناؤ میں ۲۷ اپریل ۲۰۰۶ء کی گنتی کے مطابق جناب غلام نبی آزاد نے گل ڈالے گئے ۶۶،۱۲۹ ووٹوں میں سے ۶۲،۰۷۲ ووٹ حاصل کر کے ریاستی اسمبلی کے اپنے آبائی حلقہ انتخاب سے اپنی تیس سالہ سیاسی زندگی میں پہلی بار پچھلے سارے ریکارڈ توڑتے ہوئے ایک عظیم الشان کامیابی حاصل کی۔ گل ڈالے گئے ووٹوں میں سے حاصل کئے گئے ووٹوں کا تناسب ۹۳.۶۶ فیصد رہا۔ پچھلے ضمنی چناؤ سے بھارتیہ جنتا پارٹی کی مقبولیت کا گراف کم سے کم ہوتا گیا۔ اس حلقہ میں اس پارٹی کے امیدوار مسٹر کوشل کمار کو صرف ۴،۵۷۷ فی صدی ووٹ ملے جبکہ نیشنل کانفرنس نے بھدرwah کی مجموعی ترقی کو ملحوظ رکھتے ہوئے بھدرwah کے حلقہ انتخاب میں آزاد صاحب کی ہی حمایت کی۔

آزاد صاحب نے چونکہ ۲ نومبر ۲۰۰۵ء کو بطور وزیر اعلیٰ حلف وفاداری لیا تھا، اس لئے انہیں ۲ مئی ۲۰۰۶ء سے پہلے پہلے کسی بھی انتخابی حلقہ سے چناؤ جیتنا ایک آئینی ذمہ داری تھی۔ اس سلسلہ میں اُن کے چچا زاد بھائی اور ایم ایل اے حلقہ بھدرwah محمد شریف نیاز نے اُن کے لئے اپنی سیٹ سے استعفیٰ دے دیا۔ یہ چناؤ ۲۴ اپریل ۲۰۰۶ء کو عمل میں آیا، جس میں بھدرwah، بھلیس، کیلاڑ اور چراہلہ کے لوگوں نے بلا لحاظ مذہب و ملت یا علاقائی تعصب کے آزاد صاحب کے حق میں ووٹ ڈالے جس سے یہاں پر عرصہ دراز سے چلی آرہی فرقہ وارانہ کشیدگی یکسر ختم ہو گئی۔ بی۔ جے۔ پی نے اس انتخاب میں تین کاہندسہ صرف چار پونگ اسٹیشنوں میں حاصل

کیا، جن میں بالترتیب ڈھونسہ (بھلیس) میں ۱۲۵، منتھلہ میں ۱۴۷، سر تنگل بھدر رواہ میں ۱۱۵ اور ادرانہ بھدر رواہ میں ۱۵۷ ووٹ پڑے۔ یاد رہے کہ منتھلہ مسٹر کوشل کا آبائی گاؤں ہے۔ آزاد صاحب کو موضع ہڈل (بھلیس) میں ۳۳۹ ووٹوں میں سے ۳۳۹ جبکہ کھیلنی بھدر رواہ کے پولنگ اسٹیشن پر کل ۱۴۰۵ ووٹوں میں سے ۱۱۸۱ ووٹ حاصل ہوئے۔ بی. جے. پی. کو یہاں پر صرف ۱۵ ووٹ ملے۔ ادرانہ-۱ اسٹیشن سے زیادہ ووٹ بی. جے. پی. کو حاصل ہوئے لیکن دوسرے کسی اسٹیشن پر اسے سبقت حاصل نہ ہو سکی۔ پولنگ کے دوران بھدر رواہ حلقہ انتخاب میں شدت پسندوں کی طرف سے دو تین گرینینڈ حملوں کے علاوہ کوئی خاص واقعہ رونما نہیں ہوا۔ بھدر رواہ پولیس اسٹیشن پر ایک حملے کے نتیجے میں ایک کانٹریبل ہلاک ہوا۔ اس کے کچھ ہی دن پہلے محلہ قلعہ کا ایک شدت پسند بندوق بردار فوجی عملہ کے ساتھ ایک فائرنگ میں ہلاک ہوا۔

اس سارے الیکشن میں لوگوں کی کثیر تعداد نے آزاد صاحب کو ان کے ترقیاتی منصوبوں امن و خوشحالی اور فرقہ وارانہ بھائی چارے سے متعلق ان کی قابل تحسین پالیسیوں کے حق میں اپنے ووٹ کا استعمال کرتے ہوئے ریکارڈ توڑ ووٹوں کی بھاری اکثریت سے کامیاب کیا۔ آزاد صاحب نے ۱۵ اپریل کو اپنے کاغذات نامزدگی داخل کرنے کے بعد دوران الیکشن بھدر رواہ حلقہ انتخاب کا کوئی دورہ نہیں کیا کیونکہ انہوں نے اس بارے میں خود ہی کہا تھا کہ وہ اپنے افراد سے ووٹ مانگنے کیوں آئیں گے جبکہ انہیں یقین ہے کہ لوگ خود بخود حق رائے دہی کا استعمال اپنی سوجھ بوجھ سے کریں گے۔ انہوں نے جمہوری روایات کا پاس رکھتے ہوئے اتنا بھی کہا تھا کہ ان کے خلاف کوئی بھی شخص خواہ وہ کسی بھی سیاسی پارٹی سے تعلق رکھتا ہو، الیکشن لڑ سکتا ہے کیونکہ جمہوریت کا تقاضہ بھی یہی ہے۔

چناؤ نتائج کا اعلان ہونے پر بی. جے. پی. کے امیدوار شری کوشل کو تو ال نے بڑی فراخ دلی کا مظاہرہ کرتے ہوئے اپنی شکست قبول کی، حالانکہ ان کی ضمانت تک

ضبط ہو چکی تھی۔ مسٹر غلام نبی آزاد اپنی اہلیہ محترمہ شمیمہ دیو وزیر ٹرانسپورٹ شری منکت رام شرما کے ہمراہ ۲۷ اپریل کو کٹھوعہ میں جاری ڈسٹرکٹ بورڈ میٹنگ سے کچھ گھنٹوں کی فراغت لیتے ہوئے ہائر سیکنڈری سکول بھدر وادہ کی گراؤنڈ میں پہنچے جہاں لوگوں کے ایک جم غفیر نے اُن کا بڑی گرجبوشی اور نعروں کی گونج میں والہانہ طور پر استقبال کیا اور مبارک باد پیش کی۔

آزاد صاحب نے حلقہ انتخاب بھدر وادہ کے سب ووٹروں کا شکریہ ادا کرتے ہوئے اپنی شاندار کامیابی کو جمہوریت، سیکولر ازم اور یہاں کی قومی یکجہتی، دوستی اور بھائی چارے کی فتح قرار دیا۔ اُنہوں نے اس چناؤ کو آزادانہ اور خوشگوار ماحول میں بغیر کسی دباؤ کے کروائے جانے پر متعلقہ حکام کی بھی سراہنا کی، حالانکہ بقول اُن کے اس حلقہ انتخاب کے کچھ حصوں میں تشددانہ واقعات کو خارج از امکان نہیں قرار دیا جاسکتا تھا۔ اُنہوں نے اس بات پر زور دیا کہ لوگوں نے اس علاقے کی ترقی اور خوشحالی کے لئے اُن پر اتنے بڑے اعتماد کا اظہار کیا۔ اس بات کا بھی یقین دلایا کہ اب لوگوں کے جذبات سے کھیلا نہیں جائے گا اور اُن کے دیرینہ مطالبات کو پورا کرنے کی ہر ممکن کوشش کی جائے گی۔ اُنہوں نے لوگوں کو اس امر پر پھر ایک بار مبارک باد دی کہ یہ الیکشن بغیر کسی فرقہ وارانہ ہنگامے یا کسی تشددانہ واقعہ کے انجام پذیر ہوا۔

آزاد صاحب کے استقبال کے لئے سابقہ وزیر برائے بجلی محمد شریف نیاز، ڈوڈہ کے ایم ایل اے عبدالجید وانی، اندروال کے ایم ایل اے غلام محمد سرور کی کے علاوہ اس حلقہ انتخاب کے ہزاروں مقتدر لوگ، سکولوں کے طلباء اور طالبات وغیرہ چشم براہ تھے۔ جلسہ گاہ پر پہنچتے ہی آزاد صاحب اور اُن کی اہلیہ کو بڑی بڑی پھول مالائیں پہنائی گئیں اور گل پوشی کی گئی۔ بعد دوپہر اُن کا ہیلی کاپٹر کوہ کیلاش کی برف پوش چوٹیاں سر کرتے ہوئے دوبارہ کٹھوعہ کی طرف روانہ ہوا جہاں پر بورڈ میٹنگ ابھی جاری تھی۔

سیاحتی شعبہ کی ترقی کے لئے مرکزی سرکار کی امداد:

”کشمیر ٹائمز“ میں چھپی ایک خبر کی رُو سے ”ٹورسٹ سرکٹ لکھن پور، سوبلی“ بنی، سر تھل کو بڑھاوا دینے کے لئے مرکز کی طرف سے منظور شدہ ۶۹ء ۷۹ لاکھ روپے کی رقم کے برخلاف ریاست کے حق میں ۶۳۹ لاکھ روپے کی رقم پچھلے مالی سال میں منظور کی گئی۔ بھدر رواہ، کشتواڑ، سنٹھن، سرینگر ٹورسٹ سرکٹ کی ترقی اور قیام کے لئے کل منظور شدہ رقم ۶۹۱ء ۱۳ لاکھ روپے کے مد مقابل ۵۵۲ء ۹۰ لاکھ کی رقم واگزار کی گئی۔“

توقع ہے کہ موخر الذکر سرکٹ کی تکمیل میں اس قدر بھاری رقم کی واگزاری سے سرعت آئے گی اور لوگوں کے بہت سے رسل و رسائل وغیرہ اور سیاحت سے متعلق مسائل و مشکلات کا ازالہ ہو جائے گا۔

کلبانڈ میں بے گناہ لوگوں کا قتل:

یکم جون ۲۰۰۶ء کو موضع کلبانڈ تحصیل ڈوڈہ کے مقام پر ہندو فراتے سے تعلق رکھنے والے بائیس (۲۲) افراد کو بندوق برداروں نے اپنی گولیوں کا نشانہ بنایا۔ اس سانحہ عظیم میں تقریباً دس دیہاتی لوگ بھی زخمی ہوئے جن میں سے آٹھ زخمیوں کو بذریعہ جہاز میڈیکل کالج جموں برائے علاج لے جایا گیا۔ باقی دو زخمیوں کو مقامی ضلع ہسپتال میں داخل کیا گیا۔ اس دلدوز واقعہ سے ضلع بھر کے عوام میں غم و غصہ کی لہر دوڑ گئی اور ہر فرقہ کے لوگوں نے بلا لحاظ مذہب و ملت اس انسانیت سوز واقعہ کی زبردست مذمت کی۔ ضلع کے حکمران جائے وقوع پر پہنچ گئے اور لواحقین کو ہر ممکن مدد کی یقین دہانی کرائی۔ وزیر اعلیٰ غلام نبی آزاد نے مرحومین کی آخری رسومات میں شرکت کی اور

”کشمیر ٹائمز“ مورخہ ۲۵ اپریل ۲۰۰۶ء ص ۶:

بھدر رواہ کی تاریخ و ثقافت / بشیر بھدر رواہ

پسماندگان کے ساتھ اظہارِ ہمدردی اور ماتم کرتے ہوئے متعلقہ حکام کو فوری طور پر مالی امداد منظور کرنے کے احکامات صادر کئے۔ اس مسئلہ میں ضلع بھر کے قصبوں میں ڈوکانیں، کاروبار اور سکول بند رہے۔ بھدرwah میں بھی اس واقعہ کی شدید مذمت کی گئی اور اس سانحہ کی عدالتی تحقیقات کروانے کا مطالبہ کیا گیا۔ حکومت کی طرف سے لواحقین میں سے ۱۳ اشخاص/خواتین کو سرکاری ملازمتیں بھی دی گئیں اور حسبِ ضابطہ مالی امداد بھی ہر کنبے کو دی گئی۔

رسا جادوانی کی برسی پر تقریب کا اہتمام:

۱۸ جولائی ۲۰۰۶ء کو وزیر اعلیٰ غلام نبی آزاد کی ہدایات پر ریاستی کلچرل اکیڈمی کے زیرِ اہتمام برصغیر کے معروف شاعر رسا جادوانی کی برسی کے سلسلہ میں ڈاکٹر رفیق مسعودی، سکریٹری کلچرل اکیڈمی کی سرپرستی میں ایک عظیم الشان تقریب کا اہتمام کیا گیا جس میں وادی کشمیر، ضلع ڈوڈہ اور جموں سے آئے ہوئے متعدد گلوکاروں اور فنکاروں نے حصہ لیا۔ یہاں کے مقامی جواں سال گلوکاروں میں راشد جہانگیر، اندو بالا، اعجاز زلیخا اور شاہد نے اپنی جادوئی آوازوں میں رسا جادوانی کے کلام اور مقامی لوک گیتوں سے سامعین کو محظوظ کیا۔ تقریب کی آخری کڑی میں ڈاکٹر بنگلہ بھدرwah میں ایک مشاعرے کا اہتمام کیا گیا جس میں ضلع ڈوڈہ کے مقتدر شعراء کے علاوہ وادی کے کچھ نامور شعراء نے بھی اپنا اپنا کلام پیش کیا۔

اس مشاعرے کی صدارت کرنے کا شرف راقم الحروف (بشیر بھدرwahی) کو حاصل ہوا جب کہ نظامت کے فرائض مقامی شاعر ساغر صحرائی نے انجام دیئے۔ وزیر اعلیٰ نے شعراء حضرات سے دہلی سے براہ راست بذریعہ فون خطاب کیا اور ان کا شکریہ بھی ادا کیا۔ ڈاکٹر رفیق مسعودی نے کلچرل اکیڈمی کے مجوزہ پروگراموں سے سامعین کو شناسا کیا اور شعراء کا شکریہ کا ادا کیا۔

کھلینی اور کیلاڑ میں ٹورازم میلے کا انعقاد:

بھدر رواہ کی خوبصورت وادی اور اس کے ملحقہ حسن بھرے مقامات کی سیاحتی اہمیت کو اجاگر کرنے کے لئے حکومت کی طرف سے ایسے مقامات پر سیاحتی میلوں کا اہتمام کیا جا رہا ہے جس کا نوڈل آفیسر بھدر رواہ ڈیولپمنٹ اتھارٹی کے چیف ایگزیکٹو آفیسر کو بنایا گیا ہے۔ اس سلسلہ میں ۱۴ جولائی ۲۰۰۶ء کو کھلینی کیلاڑ کے ایک حسین ترین مقام پر ایک میلے کا انعقاد کیا جانا تھا لیکن بارشوں کی شدت کی وجہ سے یہ میلہ ماہ اگست کے دوران مقامی تہواروں اور میلوں کے ساتھ ساتھ منعقد کیا گیا۔ لوگوں نے علاقہ کیلاڑ کے اس ”سیاحتی گیٹ“ کو عبور کر کے اس علاقہ کی خوبصورتی اور قدرتی حسن کا نظارہ کیا اور لطف اندوز ہوئے۔ یہاں پر اس بات کا ذکر کرنا مناسب ہے کہ ڈوڈھ-بھدر رواہ شاہراہ کے موضع سینائی سے کھلینی تک ایک موٹر روڈ کی تعمیر پہلے ہی مکمل کی جا چکی ہے جس کو موضع ڈوگلی تک لے جایا جا رہا ہے تاکہ علاقہ کیلاڑ کو مجموعی طور پر سیاحوں کے لئے کھولا جائے جو ایک بڑے سیاحتی مرکز میں تبدیل کیا جاسکتا ہے۔ کھلینی کے مقام پر ٹورسٹ ہٹس اور دیگر رہائشی اور تفریحی سہولیات کا اہتمام کیا جا رہا ہے۔

نئے اضلاع، تحصیلوں، سب ڈویژنوں اور

نیا بتوں کی منظوری:

وزیر اعلیٰ مسٹر غلام نبی آزاد اور ڈپٹی چیف منسٹر جناب مظفر حسین بیگ نے سرینگر میں ۱۴ جولائی ۲۰۰۶ء کو مشترکہ طور پر بلائی گئی ایک پریس کانفرنس کو خطاب کرتے ہوئے ریاست میں آٹھ نئے ضلعوں، تین سب ڈویژنوں، تیرہ نئی تحصیلوں اور کچھ نیا بتوں کے منظور کئے جانے اعلان کیا جبکہ عرصہ تیس سال سے نئے اضلاع اور تحصیلوں کا مسئلہ سرخانے میں پڑا ہوا تھا۔ صوبہ جموں کے نئے منظور شدہ ضلعوں میں

کشتواڑ رام بن، سانہ اور ریاسی جبکہ وادی کشمیر کے ایسے ضلعوں میں بانڈی پور، کلگام، قاضی کنڈ اور شوپیاں کے اضلاع شامل ہیں۔ ضلع ڈوڈہ کو اسی طرح تین ضلعوں میں تقسیم کیا گیا اور اس میں تین نئی تحصیلیں اٹھولی، چھتر اور مڑوہ کے مقامات پر منظور کی گئیں جبکہ اس سے قبل ان مقامات پر نیابتیں قائم تھیں۔ تحصیل گندوریاست کی ان تین تحصیلوں میں شامل ہے، جن کا درجہ بڑھا کر سب ڈسٹرکٹ کر دیا گیا۔ ملی جلی سرکار کے اس تاریخی اقدام کی ریاست بھر سراہنا ہوئی۔

بھدر رواہ میں ٹورسٹ ریزارٹ کا سنگ بنیاد:

ریاستی سرکار کے محکمہ سیاحت کی طرف سے موضع ڈنڈی بھدر رواہ کے مقام پر ۲۱ اگست ۲۰۰۶ء بروز سوموار بعد دوپہر جناب غلام نبی آزاد نے ”بھدر رواہ ٹورسٹ ریزارٹ“ کا سنگ بنیاد رکھا۔ اس تقریب میں مسٹر مظفر حسین بیگ نے بھی شرکت کی اور ڈائریکٹر ٹورازم، ضلع کے افسران، مقامی معزز شہری اور متعدد سیاسی کارکنان کی موجودگی سے تقریب کی رونق دو بالا ہو گئی۔ یاد رہے کہ موضع ڈنڈی کے مقام پر جناب آزاد صاحب نے مرکزی وزیر برائے سیاحت بہت سی ٹورسٹ ہٹس تعمیر کروائی تھیں جن کو بد قسمتی سے کچھ سال پہلے کچھ تشدد پسند بندوق برداروں نے مبینہ طور پر نذر آتش کر دیا۔ اب آزاد صاحب نے بحیثیت وزیر اعلیٰ اس جگہ پر نئی طرز کی عمارات تیار کروانے کا اہتمام کر لیا ہے جن کی تعمیر جاری ہے۔ توقع ہے کہ یہ خوبصورت اور دیدہ زیب عمارتیں سال رواں ۲۰۰۷ء-۲۰۰۸ء کے اختتام تک مکمل کی جائیں گی۔

بھدر رواہ میں کیلاش ٹورازم میلے کا اہتمام:

سال ۲۰۰۶ء-۲۰۰۷ء کی کیلاش یا تراسے جڑے ہوئے سیاحتی میلے کا افتتاح ریاست کے چیف منسٹر غلام نبی آزاد نے مقامی طور پر ۹ اگست ۲۰۰۶ء کو کیا جو ۲۸ اگست

۲۰۰۶ء تک جاری رہا۔ اس میلے کا اہتمام وزیر اعلیٰ کی ہدایات پر بھدر رواہ کی ترقیاتی اتھارٹی نے اس مقصد کے تحت کیا تھا کہ بھدر رواہ کے حسن فطرت اور مسکون خویصورتی جو صدیوں سے مختلف حکومتوں کی غفلت کا شکار ہو کر باہری دُنیا سے پوشیدہ رہی ہے کی بڑے پیمانے پر تشہیر کی جائے تاکہ یہ بیرونی اور ریاستی سیاحوں کی دلکشی کا باعث بن کر یہاں پر ایک سیاحتی صنعت کے طور پر ابھرے۔ اسی مقصد کے تحت وزیر اعلیٰ نے بین الاقوامی شہرت کے حامل متعدد ڈور آپریٹرز کو اس میلے میں شرکت کی دعوت دی تھی۔

میلے کے دوران متعدد تمدنی پروگرام، لوک سنگیت، لوک ناچوں کے علاوہ یہاں کے مقامی طور پر فن مصوری، مجسمہ سازی (سکلتراشی) کی نمائش کا بھی اہتمام کیا گیا تھا۔ ”شام بھدر رواہ“ کے نام سے بہت سے رنگارنگ پروگرام منعقد کئے گئے جن میں جموں، سرینگر، ڈوڈہ، پاڈر، بھلیسہ کے علاوہ یہاں کے مقامی گلوکاروں و سنگیت کاروں نے بڑھ چڑھ کر حصہ لیا اور ہزاروں مقامی اور بیرونی ناظرین و سامعین کو محظوظ کیا۔

اس سے قبل وزیر اعلیٰ جناب غلام نبی آزاد اور نائب وزیر اعلیٰ مظفر حسین بیگ نے یہاں منعقد کئے گئے ایک بھاری جلسہ سے خطاب کیا اور وادی کے کچھ حصوں کی طرح جموں کے بہت سے پسماندہ علاقوں کے ساتھ برتے گئے امتیازی سلوک پر پچھلی حکومتوں کو آڑے ہاتھوں لیا۔ دونوں حضرات نے زوردار الفاظ میں یقین دلایا کہ ملی جلی سرکار ریاست کے ہر حصے اور ذیلی خطوں کی فلاح و بہبود کے سلسلہ میں مؤثر اور قابل عمل منصوبہ بندی کرے گی۔ بیگ صاحب نے اس بات کا کھلے الفاظ میں اعتراف کیا کہ سابقہ حکومتوں نے جموں کے ساتھ مجموعی طور پر امتیازی سلوک برتا ہے اور سیاحتی امکانات کے لحاظ سے یہ خطہ اُن کی غفلت کا شکار رہا ہے۔ آزاد صاحب نے بھدر رواہ کو سیاحتی نقشے پر لائے جانے کی بھدر رواہی لوگوں کی دیرینہ مانگ کا ذکر کرتے ہوئے کہا کہ اب بھدر رواہ کو نہ صرف ریاستی سیاحت بلکہ ملکی سیاحت کے نقشہ پر لایا گیا ہے۔ لوگوں نے تالیوں کی گونج میں زوردار نعروں سے اس اعلان پر خوشی کا اظہار کیا۔ میلے

کے اختتام پر ٹور آپریٹرز نے اخباری نمائندوں سے بات چیت کرتے ہوئے بھدر رواہ کی خوبصورتی اور اس خطے کے سیاحتی امکانات کی وضاحت کرتے ہوئے کہا ”ملک کے پہاڑوں میں کبھی نہ دیکھے گئے اس جیسے ”خوبصورت ترین خطہ ارض“ کو ”سیاحتی جائے مقصود“ کے طور پر ترقی دینے میں کوئی کسر اٹھانہ رکھی جائے گی اور اس جگہ کی ایک سیاحتی مرکز کے طور پر ملک بھر میں تشہیر کی جائے گی۔“ انہوں نے آزاد صاحب سے درخواست کی کہ یہاں کے متوافق قدرتی توازن کو سیاحتی سرگرمیوں کے نام پر ترقی دیتے ہوئے کسی قسم کی خلل اندازی سے نہ بگاڑا جائے اور یہ کہ ویشنودی یا تراپرا آنے والے لوگوں کے لئے وہاں سے بھدر رواہ تک آنے اور واپس جانے کے لئے ہیلی کاپٹر سروس کا اہتمام کیا جائے۔ جن بین الاقوامی شہرت یافتہ ٹور آپریٹروں نے اپنی تجاویز دیں، ان میں مسٹر مکیش جگا، صدر ڈومیسٹک ٹور آپریٹرز سرفہرست تھے، جن کے ساتھ چالیس اشخاص پر مشتمل ٹور آپریٹروں کی ایک ٹیم بھدر رواہ میلے میں شرکت کے لئے آئی تھی۔ اس پریس کانفرنس سے پہلے بھدر رواہ میں سال ہا سال کے وقفہ کے بعد ایک بڑی گشتی کا اہتمام کیا گیا جس میں یوپی، پنجاب، مغربی بنگال، ہماچل پردیش، ہریانہ اور ریاست کے پہلوانوں کے درمیان گشتیاں ہوئیں، جس کو تقریباً بیس ہزار لوگوں نے دیکھا۔ آخری مقابلے میں بھلیس کے راحت علی پہلوان کو کامیاب قرار دیا گیا۔ پہلوانوں کو نقد انعامات سے نوازا گیا۔ ہائر سکیئنڈری سکول بھدر رواہ کے میدان میں ہزاروں لوگ یہاں پہلی بار منعقد کی گئی ”پیرا گلائڈنگ“ کے دلچسپ کھیل سے محظوظ ہوئے۔

بسوہلی میں دریائے راوی پر پل کی تعمیر:

موقر اخبار ”ہند ساچار“ کی ایک اطلاع کے مطابق ہند سرکار نے دریائے راوی پر ۷۵۷ فٹ لمبائی کے ایک پل کی منظوری دے دی ہے، جس پر ۷۰ کروڑ روپے لاگت آنے کا تخمینہ لگایا گیا ہے۔ اس پل کی تعمیر سے پٹھانکوٹ سے براستہ بسوہلی۔

بھدر رواہ۔ سرینگر جانے کے لئے راستے کا فاصلہ ۵۲ کلومیٹر کم ہو جائے گا۔ اس سلسلہ میں ٹینڈر بھی طلب کئے گئے ہیں۔ امید ہے اس پل کی تعمیر سے بسوہلی، بھدر رواہ وغیرہ علاقوں میں تعمیر و ترقی کا ایک نیا دور شروع ہوگا۔ بسوہلی، لکھن پور، سر تھل سیاحتی سرکٹ اور بھدر رواہ ڈوڈہ، کشٹواڑ، سنتھن ٹورسٹ سرکٹوں کے لئے اس پل کی تعمیر سے سیاحتی امکانات روشن ہوں گے اور یہ پل بسوہلی اور دونیر، پنجاب کو بھی ملائے گا۔

وزیر اعلیٰ کا بھدر رواہ، بھلیس اور ٹھاٹھری کا دورہ:

۱۱ اپریل ۲۰۰۷ء کو وزیر اعلیٰ نے بھلیس، بھدر رواہ اور تحصیل ٹھاٹھری کے کچھ علاقوں کا دورہ کیا اور ملائوں، کانڈوت اور جانی کے مقامات پر پبلک جلسوں سے بھی خطاب کیا۔ انہوں نے ان مقامات پر پانی کی فراہمی کی کچھ سکیموں اور سڑکوں وغیرہ کی تعمیر کے سبب بنیاد رکھے۔ ملی ٹینسی کے دوران جیسے صحت افزاء مقام پر پرانی سرائے، ایک جنگلاتی بنگلے اور نئی تعمیر شدہ ۱۴ ٹورسٹ ہٹس کو نذر آتش کئے جانے پر گہرے دکھ کا اظہار کیا اور اس دلکش مقام کی سیاحتی اہمیت کے مد نظر یہاں پرفیسر یکٹیڈ ٹورسٹ ہٹس تعمیر کرائے جانے کی یقین دہانی کرائی اور ان علاقوں میں سڑکوں کا جال بچھانے اور زراعت اور باغبانی کو فروغ دینے کے لئے فوری اقدامات اٹھائے جانے کا اعلان کرتے ہوئے لوگوں سے بھی اپیل کی کہ وہ مختلف قسم کے میوہ دار درخت لگائیں۔ انہوں نے کاہرہ۔ جوڑا سڑک نمبر ایک کی تعمیر کے لئے ۲۵ کروڑ روپے کی رقم منظور کئے جانے کا اعلان کیا اور کہا کہ جانی۔ جوڑا سڑک کے لئے بھی رقومات فراہم کی جا رہی ہیں، جس سے تحصیل بھدر رواہ، ٹھاٹھری اور گندو کے درمیان لوگوں کو آنے جانے میں سہولیات فراہم ہوں گی اور پرانے سماجی، اقتصادی اور سیاسی رشتے مستحکم ہوں گے۔ کنڈی نہر کا ذکر کرتے ہوئے اُن کے ساتھ آئے ہوئے وزیر آبپاشی مسٹر دلاور میر نے کہا کہ یہ نہر ملائوں سے نکل کر علاقہ ٹھاٹھری اور اس کے ماتحت دیگر علاقوں کی بنجر

زمینوں اور خشک حصوں کو سیراب کرے گی جس سے پیداوار میں اضافہ کے باعث لوگوں کی اقتصادی حالت سدھر سکے گی۔ وزیر اعلیٰ نے مجوزہ کنڈی نہر کے سرے اور آخری حصے پر پہنچ کر لوگوں کے ہجوم سے خطاب کیا، جنہوں نے اُن کا اور اُن کے ساتھیوں کا پُر جوش استقبال کیا۔ جائی کے مقام پر پانی کی فیز نمبر ۲ سکیم کا سنگ بنیاد بھی رکھا۔ اس سکیم کو دو زونوں کے لئے مخصوص کیا گیا ہے جس پر دس کروڑ روپے خرچ آنے کا اندازہ ہے۔ اس میں سے زون نمبر ایک پر ۱۶ء کروڑ خرچ ہوں گے جس کا فائدہ ۱۴ اردیہات کو ملے گا جن میں چند علاقے کے چھوڑے، چھانی، تربی، لانچان، ڈگہ جالگہ رہی اور بھالڑہ کی طرف کے پینڈ کو، کونترہ، مسرہ، دگی ناسکہ اور خالو موضع جات شامل ہوں گے۔ فیز نمبر دو پر ۱۶ء کروڑ روپے صرف ہوں گے جن سے ۱۵ اردیہات کو فائدہ پہنچے گا۔ اُن میں شرورا، ہموت، ٹنگومہ، کنگلہ، سورا، برم پوری، ٹینسنہ، کنڈوسو، چوندری تندورا، چکراہتی، سندراہ، کٹھیاڑہ، کابلہ اور درایہ موضع جات شامل ہیں۔ ان سکیموں کو ایک سال کے اندر اندر مکمل کرنے کے احکامات دیئے جا چکے ہیں۔ سب سے پہلے چیف منسٹر نے کنڈی نہر کا سنگ بنیاد رکھا۔ اس پر ۵۳ کروڑ روپے لاگت آنے کا تخمینہ ہے اور یہ ملائوں سے نکالی جائے گی۔

ڈی. ایس. پی شیلے سنگھ کی ہلاکت:

۳۰ مئی ۲۰۰۰ء کو پیشل آپریشن گروپ جموں کے ڈی. ایس. پی. شیلے سنگھ کو لشکر طیبہ کے ڈویژنل کمانڈر خلیل الرحمن المعروف ابو عمر ساکنہ بہاولپور پاکستان نے موضع اُدرانہ بھدرواہ کے مقام پر ایک کارروائی کے دوران گولی کا نشانہ بنایا جب وہ شدت پسندوں کے تعاقب میں جموں سے اُسی روز آئے تھے۔ ایک نجی مکان میں چھپے ہوئے شدت پسند نے اُن پر مکان میں داخل ہوتے ہی گولی چلائی جس کے نتیجے میں وہ ہلاک ہوئے اور ملی ٹینٹ بھاگنے میں کامیاب ہو گیا۔ اطلاعات کے مطابق دو

شدت پسند بھی اُس روز کسی جیب میں سوار ہو کر موضع اُدرانہ میں اُترے تھے۔

قصبہ بھدرwah کے لئے ماسٹر پلان:

جناب غلام نبی آزاد کی سربراہی میں چلنے والی مخلوط سرکار نے محکمہ سیاحت کی وساطت سے احمد آباد کی سی. پی. ٹی. یونیورسٹی سے ”چھوٹا کشمیر“ بھدرwah کو ٹورسٹ سرکٹ پر لانے کے لئے ایک ماسٹر پلان تیار کروانے کی خاطر رابطہ قائم کیا۔ احمد آباد سے ایک ٹیم وادی بھدرwah اور کشنواڑ کا دورہ کر کے ان قصبوں سے متعلق بنیادی نوعیت کی ضروری اطلاعات جمع کرے گی جس کے بعد حکومت ان دونوں قصبوں کی سیاحتی صنعت کے فروغ کے امکانات کا جائزہ لے کر ان کو پہلا گام اور گھر گ جیسے سیاحتی مراکز کی سطح پر لانے کا فیصلہ کرے گی۔

احمد آباد یونیورسٹی کا متعلقہ شعبہ ایک ماسٹر پلان تیار کرے گا جس میں نہ صرف یہاں کے بنیادی ڈھانچے جیسے رابطہ سڑکیں، آب نوشی کی سہولیات، گلے سڑے اور ضائع ہوئے اور استعمال شدہ مواد کی تحویل وغیرہ منصوبے شامل ہوں گے۔ بلکہ ان میں سیاحتی امور سے جڑی ہوئی سہولیات جیسے دریائی کشتی بانی، پیرا گلائڈنگ اور مہماتی سرگرمیوں کی عکاسی بھی شامل ہوگی۔ ان سرگرمیوں کے لئے بھدرwah قدرتی ذرائع سے پہلے ہی مالا مال ہے اور چاروں طرف فلک بوس مناظر بھرے پہاڑوں سے گھرا ہوا ہے۔ دوسری طرف دریائے نیرو کشتی بانی کے لئے بھی موزوں ہے۔ دیودار اور دوسرے قسم کے درختوں سے بھرے ہوئے جنگلاتی وسائل کو اگر اس سلسلے میں مناسب طور پر بروئے کار لایا جائے تو وہ مہم جوئی کی صنعت کے لئے ایک جنت کے مترادف ہوں گے۔ متعلقہ ریاستوں یا وادی کشمیر کے ساتھ اندرونی طور پر جوڑنے کے لئے مجوزہ سڑکوں کی تعمیر اور ٹورسٹ سرکٹوں کے قیام سے یہاں کی اقتصادیات میں کافی بڑھادے کے امکانات موجود ہیں۔

بھدر رواہ میں سیاحتی میلے کا انعقاد:

۱۵ جون ۲۰۲۰ء کو ایک رنگارنگ تقریب پر ریاست کے وزیر اعلیٰ نے ایک پندرہ روزہ سیاحتی میلے کا افتتاح کیا۔ اُن کے ہمراہ مرکزی وزیر برائے سیاحت سز امبیکا سونی بھی تھیں۔ کبوتروں کے جھنڈ اور رنگارنگ غباروں کی آسمان کی طرف اڑانوں نے اِس میلے کی افتتاحی تقریب کو نہایت ہی لطف اندوز بنا دیا۔ معزز مہمانوں نے دستکاریوں پر مبنی لگائے گئے شالوں، مجسمہ سازی اور مصوری کی نمائش کا معائنہ کرنے کے بعد سیوج دھار اور کیلاش کی خوبصورت چراگا ہوں اور سبزہ زاروں کی بھی بذریعہ ہیلی کاپٹر سیر کی۔ بعد میں ایک بھاری جلسے سے خطاب کرتے ہوئے آزاد صاحب نے کہا کہ مقامی ڈویلپمنٹ اتھارٹی کو ۲۰ کروڑ روپے کی رقم یہاں سیاحتی سرگرمیوں کی شروعات کرنے کے لئے دی گئی ہے، جس سے سیاحتی امورات کے لئے بنیادی ڈھانچہ فراہم ہوگا اور منظور شدہ ٹورسٹ سرکٹوں کو ترقی دینے سے یہاں پر خوشحالی کے دور کا آغاز ہو سکے گا۔ شام کو ایک مشاعرے کی تقریب پر انہوں نے یونیورسٹی کیمپس بھدر رواہ میں ”رسا جادوانی میموریل چیئر“ قائم کرنے کا اعلان کیا جس کے لئے ہر طبقہ فکر نے اُن کی سراہنا کی۔ انہوں نے بھدر رواہ ڈوڈہ ڈبل لین شاہراہ کی تکمیل اگلے سال ماہ مئی تک ہونے کا یقین دلاتے ہوئے اعلان کیا کہ چمبہ بھدر رواہ روڈ کے لئے ۶ کروڑ روپے کی اضافی رقم منظور کی جا چکی ہے۔

اِس سے قبل وزیر اعلیٰ نے بھدر رواہ میں اکیڈمی آف آرٹ، کلچر اور لینگویج کے ایک سب آفس کا افتتاح بھی کیا اور ۳۵ لاکھ روپے کی لاگت سے بنے ہوئے ڈگری کالج لنک روڈ پر ایک نئے پل کا افتتاح بھی کیا اور ڈگری کالج بھدر رواہ میں ”چناب کے طاس میں ۲۰۲۰ء تک کے تصویری لحاظ سے تعلیمی میدان اور سیاحتی شعبہ میں بقا اور ترقی“ کے موضوع پر ایک نیشنل سطح کے سیمینار سے خطاب کیا۔ یاد رسا میں

منعقد کردہ موضوع پر ریاستی سطح کے ایک مخلوط مشاعرے میں شرکت کر کے وہ رات گئے تک سینکڑوں مہمانوں اور مندوبین کے اعزاز میں دیئے گئے ایک عشاءے میں حاضرین کی خاطر تواضع کرتے رہے اور درجنوں وفود سے بھی ملے۔ ٹورسٹ میلے کے دوران ۲۰/ جون لغایت ۲۳/ جون ۲۰۰۷ء دنگلوں کا بھی اہتمام کیا گیا جس میں پنجاب، ہریانہ، ہماچل پردیش اور ریاستی اور مقامی پہلوانوں نے حصہ لیا اور ہزاروں ناظرین کو محفوظ کیا۔ اس دوران سیاحوں کی رہائش کے لئے بہت سے مکانات اور ہوٹل کرایے پر لئے گئے تھے۔ کئی روز تک متعدد دنگلوں، سنگیت کاروں اور موسیقاروں نے اپنے فنون کا مظاہرہ کیا۔ کچھ سیاحوں نے ہیلی کاپٹروں کے ذریعہ سیوج دھارو وغیرہ کی دلکش وادیوں کا لطف بھی اٹھایا۔

بھلیس کے دس عسکریت پسندوں کی خود سپردگی:

علاقہ بھلیس کے دس جنگجوؤں نے ۵/ جون ۲۰۰۷ء کو ڈوڈھ کے مقام پر وزیر اعلیٰ اور پولیس افسروں کے سامنے اپنے ہتھیار ڈال دیئے اور تشدد کی راہ کو خیر باد کہا۔ ان میں حرکت المجاہدین تنظیم سے وابستہ ایک ڈویژنل کمانڈر بھی شامل تھا۔ غالباً ریاست کی تاریخ میں کسی وزیر اعلیٰ کے سامنے خود سپردگی کا یہ پہلا واقعہ تھا۔ اس واقعہ کے بعد علاقہ بھلیس میں حزب المجاہدین تنظیم کی موجودگی نہ ہونے کے برابر رہی۔ اطلاعات کے مطابق اس کارروائی سے وہاں کے لوگوں نے راحت کا سانس لیا۔ اس سے قبل ۴/ جون ۲۰۰۷ء کو موضع ناٹلی بمران میں ایک فوجی جھڑپ کے دوران دو شدت پسند جوان ہلاک ہوئے۔ ان میں سے ایک شاہ دین کوڈ شیر خان ولد محمد شفیع ساکنہ موضع تھنالاہ بھدر رواہ سے تعلق رکھتا تھا جو پولیس کے ماہرین کے مطابق دھماکہ خیزی کے فن میں مہارت رکھتا تھا۔ اس کی لاش کو بھدر رواہ لا کر سپرد خاک کیا گیا۔ دوسرے حریت پسند جنگجو کا نام غلام محمد کوڈ نام محمود ولد قاسم دین ساکنہ کوٹا بھلیس تھا۔

یہ دونوں شدت پسند ٹھانٹھری (بھلیسہ) گندو تحصیلوں میں کافی عرصہ سے سرگرم عمل تھے اور غلام محمد کے خلاف ایک خاتون روبینہ کے قتل کا الزام بھی تھا۔
جموں و کشمیر فریڈیم موومنٹ کے صدر

سعد اللہ تانترے کا انتقال:

سعد اللہ تانترے (مرحوم) موضع گھٹ ڈوڈہ میں ایک سیاسی اور دینی شعور رکھنے والے خاندان میں پیدا ہوئے۔ اپنی ابتدائی تعلیم انہوں نے گھٹ اور ڈوڈہ کے سکولوں سے حاصل کی۔ ۱۹۵۵ء میں میٹرک پاس کیا اور ۱۹۵۶ء میں بحیثیت استاد محکمہ تعلیم میں بھرتی ہوئے۔ وہ مولانا غلام احمد احرار کے خطابات سے متاثر ہوتے رہے۔ جلد ہی ہی حلقہ جماعت اسلامی میں ایک رکن کی حیثیت حاصل کی۔ ان کی ان تھک کوششوں سے ڈوڈہ تحصیل کے مختلف مقامات پر کئی دینی ادارے قائم ہوئے۔ جماعت اسلامی کے ساتھ منسلک ہونے کی وجہ سے انہیں تبادلوں کی یلغار کا سامنا کرنا پڑا۔ بالآخر تک آکر وہ ملازمت سے مستعفی ہو گئے اور باضابطہ طور پر جماعت اسلامی کی تحریک میں شمولیت کر لی۔ کافی عرصہ تک جیلوں کی صعوبتیں برداشت کیں۔ ۱۹۷۲ء میں حلقہ انتخاب ڈوڈہ سے چناؤ بھی لڑا لیکن کامیاب نہ ہوئے۔ ۱۹۶۵ء کے دوران پانچ بار جیل گئے۔

صوبہ جموں کو حریت کانفرنس کی مجلس عاملہ میں رکنیت نہ ملنے کے رد عمل میں تانترے (مرحوم) نے ۲۰۰۱ء میں ”جموں و کشمیر فریڈم موومنٹ“ کے نام سے ایک تنظیم تشکیل تو دی، تاہم نظریاتی طور پر جماعت اسلامی سے تاحیات اپنی وابستگی برقرار رکھی۔ اگست ۲۰۰۱ء میں ہوئے ایک کار حادثے میں وہ بال بال بچ گئے لیکن بد قسمتی سے ۲۰۰۵ء میں وہ نیم خوابی کے عالم میں گر پڑے اور ایک ٹانگ میں فریکچر ہو گیا۔ بالآخر ۲۹ مئی ۲۰۰۶ء کو ان کی روح اس دافرنی سے پرواز کر کے اپنے مالک حقیقی

سے جا ملی۔ انا اللہ وانا الیہ راجعون۔^۱

تانتیرے (مرحوم) سال میں ایک دو بار بھدر رواہ تشریف لا کر جمعہ کے روز جامع مسجد شریف بھدر رواہ میں نمازیوں سے بڑے موثر انداز میں دینی مسائل پر خطاب فرماتے تھے اور مذہبی اجتماعات اور شادی غمی کے مواقع پر لوگوں کی خوشی اور غم میں شریک رہتے۔ اللہ تعالیٰ مرحوم کو جنت الفردوس میں جگہ دے۔ آمین! اُن کی جگہ مسٹر محمد شریف سرتاج متفقہ رائے سے تنظیم کے چیئر مین مقرر ہوئے اور خواجہ عبدالحی خطیب (بھدر رواہ) اس کے نائب چیئر مین بنے گئے۔ مسٹر محمد اقبال ملک جنرل سکریٹری مقرر ہوئے۔ سرتاج صاحب علاقہ بھلیس سے تعلق رکھتے ہیں۔ وہ ایک معروف صحافی، سیاست دان اور اچھے دینی شعور کے حامل ہیں۔ وہ روزنامہ ”راہ منزل“ کے مدیر اعلیٰ اور رُوح رواں بھی ہیں۔

محکمہ عید گاہ میں ایک شدت پسند ہلاک:

۸ جولائی ۲۰۰۷ء کو ایک جنگجو خلیل الرحمن المعروف ابو عمر ساکنہ بہاولپور پاکستان پولیس ٹاسک فورس اور سی. آر. پی وغیرہ کی ایک مشترکہ کارروائی میں بہ مقام عید گاہ بھدر رواہ ہلاک ہوا۔ یہ شدت پسند مسٹر شیلے سنگھ (ڈی. ایس. پی) کی ہلاکت میں مبینہ طور پر ملوث تھا جو موضع اُدرانہ بھدر رواہ میں ۳۰ مئی ۲۰۰۷ء کو اُس کی گولی کا نشانہ بنے تھے۔ عید گاہ کے اس ٹکڑے میں ایک مفلوک الحال خاتون مصرہ بیگم بھی ہلاک ہوئی۔ مقامی لوگوں نے الزام لگایا کہ مذکورہ خاتون کو باہر نکلنے کا کوئی موقع دیئے بغیر بے گناہ اور بلا قصور طور پر ہلاک کیا گیا اور مزید یہ کہ جاں بحق ہوئے جنگجو کے پاس بھی کوئی ہتھیار نہیں تھا۔ اس سلسلہ میں بھدر رواہ کے مسلم فرقے نے ہڑتال کی اور کچھ لوگوں نے نعرہ بازی بھی کی۔ ابو عمر کو بھدر رواہ کے مزار الشہداء میں سپرد خاک کیا گیا۔

استفادہ ”ہفت روزہ صدائے کوہ سار“ ڈوڈہ مورخہ: ۸ جون ۲۰۰۷ء

حزب کا تحصیل کمانڈر ہلاک:

۱۹ اگست ۲۰۰۷ء کو حزب المجاہدین تنظیم سے تعلق رکھنے والا تحصیل کمانڈر محمد شفیع المعروف شہباز ساکنہ کنتھال (تحصیل ٹھٹھری) فوج کے ساتھ ایک جھڑپ میں جان بحق ہوا جبکہ دوسرے جنگجو نے پولیس کے سامنے اپنے ہتھیار ڈال دئے۔ اُس کا نام اختر حسین ساکنہ چرہلہ (ٹھٹھری) بتایا جاتا ہے۔ اس ماہ کے دوران کچھ اور شدت پسندوں نے فوج اور پولیس کے سامنے اسلحہ سپردگی کی، جن کا تعلق تحصیل گندو سے تھا۔

وزیر اعلیٰ کا دورہ رکھلینی اور کیلاڑ:

۱۷ ستمبر کو وزیر اعلیٰ غلام نبی آزاد نے علاقہ کیلاڑ کے زیر تعمیر سیاحتی مرکز کا دورہ کیا، جہاں ہزاروں لوگوں نے اُن کا بڑی گرمجوشی سے استقبال کیا۔ لوگوں سے خطاب کرتے ہوئے انہوں نے کہا کہ وہ سیاحتی سرگرمیوں سے تعلق رکھنے والی مختلف سکیموں کا فائدہ اٹھائیں، جن میں حکومت کی طرف سے دو لاکھ روپے کی امداد سے اضافی مکانیت کی سہولیات فراہم کر کے اس میں سیاحوں کو بطور ”پینگ گیٹ“ رکھنے، ہارٹی کلچر کو فروغ دینے وغیرہ جیسی سکیمیں شامل ہیں۔ وزیر اعلیٰ نے دیگر ترقیاتی کاموں کا جائزہ لینے کے بعد یہاں پر تعمیر کئے گئے تین سیاحتی ہٹوں (HUTS) کی رسم افتتاح بھی کی، جن میں تین مزید ہٹوں کے اضافہ پر حکومت ایک کروڑ روپے کی رقم خرچ کر رہی ہے۔ ان میں دس کمرے، ایک ریسٹورنٹ اور ایک تفریحی پارک شامل ہوگا۔ آزاد صاحب نے سیری کے مقام پر نالہ نیرو پر ۷۵ لاکھ روپے کی لاگت سے ایک نیپل تعمیر کرنے کا اعلان بھی کیا۔ بھدرwah کا دورہ انہیں سیوریٹی وجوہات کی وجہ سے منسوخ کرنا پڑا، جہاں انہیں نے ایک ہارٹی کلچر نمائش کا افتتاح کرنے کے

بعد ”میلہ پٹ“ میں شریک ہونا تھا۔

موضع چنوت بھدر واہ میں دو جنگجو ہلاک:

۱۸ ستمبر ۲۰۰۷ء کو موضع چنوت بھدر واہ میں مرحوم فیض احمد گونی کے مکان میں روپوش لشکر طیبہ سے تعلق رکھنے والے دو جنگجو، فوج اور پولیس کی ایک مشترکہ کارروائی میں ہلاک ہوئے۔ اُن میں سے ایک اُسی موضع کا اعجاز احمد ولد غلام محمد لون تھا اور دوسرا تحصیل مڑوہ، ضلع کشنوار کا ساجد المعروف اُسامہ نامی شدت پسند تھا۔ سرکاری ذرائع کے مطابق اُسامہ نے مکان کے اندر سے ہی گولہ باری شروع کی جبکہ فوج وغیرہ نے مکان صبح سے گھیرے میں لے رکھا تھا۔ چھ بجے شام تک وقفہ وقفہ سے زبردست گولہ باری کے بعد مکان سے دونوں شدت پسندوں کی لاشیں برآمد کی گئیں۔ پوسٹ مارٹم کے بعد انہیں موضع چلہ کے قبرستان میں سپردِ خاک کیا گیا۔ ان کے جنازے میں سینکڑوں لوگوں نے شرکت کی۔ اُس جھڑپ کے دوران سب انسپکٹر شیو کرشن شرما المعروف سونو، پون کمار ایس۔ پی، اڈو کانیشیل جان محمد میر، کانیشیل راجیش کمار، میجر وپل ویشوالی (کمپنی کمانڈر شکھو جہ)، اور ایس نانک مہیش پال زخمی ہوئے۔ ”سونو“ کو بذریعہ جہاز علاج معالجہ کے لئے جموں لے جایا گیا۔ اس کارروائی کی نگرانی راشٹریہ رائفلز کے بریگیڈیر اے۔ کے۔ گنگولی اور ڈوڈہ کشتواڑ ریج کے ڈی آئی۔ جی مسٹر فاروق احمد خان کر رہے تھے۔

ریاست میں روشنی سکیم کا آغاز:

آزاد صاحب کی قیادت میں چلنے والی مخلوط سرکار کی طرف سے گزشتہ سال لاگو کئے گئے انقلابی نوعیت کے روشنی ایکٹ کی بدولت جموں و کشمیر کے کسانوں کو قریباً سولہ ہزار کروڑ مالیت کی ۲۱.۵ لاکھ کنال سرکاری زمین پر مالکانہ حقوق دیئے جا رہے

ہیں۔ اس سکیم کارسی طور پر آغاز آزاد صاحب نے جموں میں ۲۵ ستمبر ۱۹۰۰ء کو کیا۔ مذکورہ بالا رقم ریاست کے بجٹ سے تین گنا زیادہ ہے۔ اس زمین پر سال ہا سال سے کسان کاشتکاری کر رہے تھے، مگر انہیں مالکانہ حقوق حاصل نہیں تھے۔ حکومت کی طرف سے اکیسویں صدی کا یہ سب سے بڑا تحفہ تصور کیا جا رہا ہے۔ اس زمین میں سے ۱۱ لاکھ کنال زمین جموں ڈویژن اور باقی کشمیر ڈویژن میں تقسیم کی جا رہی ہے۔ اس ایکٹ کی رو سے اس قدیم مملکت کے مقامی کاشتکاروں میں تقسیم کی گئی زمین کی علاقہ وار تقسیم درج ذیل ہے:

۱.	بھدر رواہ	۶۰۶ء ۱۳۷۷ کنال
۲.	گندو	۱۹ء ۶۵۳۸ کنال
۳.	ٹھاٹھری	۱۱ء ۴۳۶۱ کنال
۴.	بونجواہ	۴۰۳ء ۲۸۸ کنال
۵.	مرمت	۱۸۶۰ء ۰۰۵ کنال

(نوٹ: ”ء“ سے مراد عشراریہ ہے)

یاد رہے کہ مرحوم شیخ محمد عبداللہ کی عوامی حکومت میں لاکھوں کنال زمین کاشتکاروں میں مفت تقسیم کئے جانے اور اس کے مالکانہ حقوق دیئے جانے کے لئے تاریخی فیصلہ کے بعد یہ دوسرا موقع ہے جب کاشت کاروں کو زمین کے مالکانہ حقوق دیئے جا رہے ہیں۔ اس اقدام پر آزاد صاحب کو ہر طرف سے خراج تحسین پیش کیا جا رہا ہے۔

بس سے دس کلو چرس برآمد:

۱۰ اکتوبر ۱۹۰۰ء کو ٹھاٹھری کے مقام پر کشتواڑ سے آنی والی ایک بس سے مقامی پولیس نے دس کلو چرس برآمد کر کے ضبط کر لی۔ پچھلے کئی سالوں میں اتنی مقدار

میں جس ضبط کئے جانے کا پہلا موقع ہے۔
کٹھوعہ۔ بسوہلی۔ بھدر رواہ۔ کشتواڑ

ریلوے لائن کا سروے:

وادی کشمیر کو ریل کے ساتھ جوڑنے کے منصوبے پر کام شروع ہونے کے بعد اب مرکزی وزارت ریلوے نے چودھری لال سنگھ، ممبر پارلیمنٹ ڈوڈہ۔ اودھم پور کی تجویز پر فیصلہ کیا ہے کہ جموں خطے کے پہاڑی علاقہ جات کو بھی ریل کی سہولیات سے نوازا جائے۔ اس سلسلہ میں مرکزی وزارت ریلوے نے کٹھوعہ۔ بھدر رواہ۔ بسوہلی بھدر رواہ۔ کشتواڑ ریلوے لائن کا سروے کروائے جانے کی منظوری دی ہے جس کے مکمل ہونے کے بعد اس لائن پر تعمیر کام شروع کیا جائے گا۔ سروے کے لئے مرکزی سرکار نے ۱۲ لاکھ روپے کی رقم منظور کی ہے۔

ابتدائی تخمینے کے مطابق یہ رُوت ۱۴۰ کلومیٹر لمبا ہوگا جس میں چالیس کے قریب چھوٹے بڑے نل تعمیر ہوں گے۔ یہ کٹھوعہ سے شروع ہو کر بسوہلی، بنی، لوانگ، کھڑوا، سر تھل، چھترگلہ، گرڈنڈا، ٹھن ٹھیر اور ناٹھی کے راستے بھدر رواہ پھر ڈوڈہ کے راستے کشتواڑ پہنچ جائے گی۔ اس بات کا فیصلہ بعد میں کیا جائے گا کہ آیا یہ لائن پہلے ڈوڈہ سے ہوتے ہوئے کشتواڑ لے جانی جائے گی یا نل تعمیر کر کے ٹھاتھری سے گزرتے ہوئے کشتواڑ جائے گی۔ اس کی تعمیر سے وادی چناب کے علاقوں میں ترقی کا ایک نیا باب شروع ہوگا۔

ٹھاتھری میں لشکر طیبہ کے دو جنگجو ہلاک:

۳۱ نومبر ۲۰۰۷ء کو تحصیل ٹھاتھری کے موضع سارٹھاوا میں فوج اور پولیس کی

استفادہ روزنامہ کشمیر عظمیٰ ۳۱ اکتوبر ۲۰۰۷ء

ایک مشترکہ کارروائی کے دوران لشکر طیبہ کے دو جنگجو مارے گئے۔ فوج کے مطابق اُن میں سے ایک اس تنظیم کا ضلع کمانڈر تھا اور گزشتہ سات سال سے سرگرم تھا۔ اُس کی شناخت شوکت علی خان کوڈ ابو عقب و لد ظریف خان ساکنہ گھوڑو کے طور پر ہوئی۔ دوسرے شدت پسند کی شناخت عبدالطیف کوڈ ابو بیر و لد غلام حسن ساکنہ لوہاڑ ٹھاوا (چراہلہ) بتائی گئی۔ جائے تصادم سے کچھ ہتھیار بھی ملے ہیں۔ یہ دونوں جنگجو کچھ وارداتوں میں بھی ملوث تھے۔

جموں و کشمیر لبریشن فرنٹ کے چیئرمین کا دورہ ضلع ڈوڈہ:

جموں و کشمیر لبریشن فرنٹ کے چیئرمین محمد یسین ملک کو ۵ نومبر ۲۰۰۷ء سے شروع ہونے والے ”سفر آزادی“ کے دوسرے مرحلہ سے ایک دن پہلے ہی ضلع ڈوڈہ کے صدر مقام فرید آباد میں گرفتار کیا گیا جبکہ وہ ۴ نومبر بعد دوپہر سرینگر سے یہاں پہنچ گئے تھے اور عید گاہ میں خیمہ زن تھے۔ اس گرفتاری سے حالات میں کشیدگی کی صورت اختیار کر لی۔ گرفتاری کی وجہ دفعہ ۱۴۴ کی خلاف ورزی بتائی گئی۔ گرفتاری کے بعد ملک صاحب کو بھوت لے جایا گیا اور بعد میں غالباً کشمیر پہنچایا گیا۔ ملک صاحب کے ”سفر آزادی“ کا یہ کارواں ڈوڈہ کے علاوہ مرمت، ٹھانٹھری، گندو، بھدر واہ، رام بن اور بانہال وغیرہ علاقوں کا دورہ کرنے والا تھا۔ فرنٹ کے اراکین نے حکومت اور انتظامیہ کی طرف سے اٹھایا گیا یہ قدم سراسر بوکھلاہٹ پر مبنی قرار دیا۔

مسلم جاننا زفوریس کے سابق چیف کمانڈر کا

”اعترافِ گناہ“

اُردو روزنامہ ”کشمیر عظمیٰ“ کے ۲۴ اکتوبر ۲۰۰۷ء کے شمارے میں ”بابر بدر کا

اعتراف گناہ“ کے عنوان سے چھپے ہوئے ادارے اور اُس سے ماقبل بدر صاحب کی طرف سے چھپے ہوئے ایک مضمون کے تحت صاحب موصوف نے ”چندر روز قبل اپنی سیاسی لغزشوں اور خطا کاریوں کا عام اعتراف کر کے اپنی پوزیشن واضح کر دی ہے۔ دیر سے ہی سہی انہوں نے ”سچائیوں کا سامنا“ کر کے تحریری طور قوم سے ”غیر مشروط معافی“ مانگ لی ہے۔ وہ دتی کے ساتھ گواپنے ناکام مذاکرات پر حد درجہ پچھتاوا ظاہر کر رہے ہیں، تاہم اصولی طور پر وہ مذاکراتی عمل کو اب بھی سیاسی بصیرت کا خاصہ سمجھتے ہیں۔“ فردوس سعید عرف بابر بدر ایک زمانے میں اپنے عسکری کردار کی بدولت زباں زدِ عام تھے۔ وہ مذکورہ تنظیم کی رُوح رواں بھی تھے۔ مرکزی وزارتِ داخلہ کے ساتھ اُن کی راہ ورسم دورانِ نظر بندی بڑھ گئی اور ”بابر بدر صاحب بھی جیل کی سلاخوں کے پیچھے عسکریت کو خبر باد کہنے اور مذاکراتی عمل کے زبردست خیر خواہ بن گئے۔“ باقی تنظیموں کے رہا شدہ کمانڈروں کے ساتھ مل کر انہوں نے ایک ”فورم“ بنایا اور ”مسئلہ کشمیر کا مستقل حل“ ڈھونڈ نکالنے چل پڑے۔ دتی کے ساتھ مذاکرات کی بے نتیجہ نشستوں کے اور گیارہ سال کی عیش کوشی اور دتی اور کشمیر کی مہمان نوازی اور سیاسی تواضع کے بعد اب ”سابقہ چیف کمانڈر کو یہ احساس ڈس رہا ہے کہ اُن سے تحریکِ مزاحمت کے حوالے سے بھول چوک ہوئی ہے اور اس حوالے سے وہ خود کو علی الاعلان گناہ گار تصور کرتے ہیں۔“ اُن کے بارے میں مستقبل ہی فیصلہ کرے گا کہ اُن کے اعتراف گناہ میں خلوص، دانشمندی اور بے ریاکی کا کتنا عمل دخل ہے۔ بابر بدر صاحب اپنی پشیمانی میں کس قدر پُر خلوص ہیں اُن کے آنے والی زندگی سے یہ صاف ہو جائے گا۔“

ہائے اُس زود پریشان کا پشیمانی ہونا

ڈوڈہ۔ بھدر رواہ روڈ پر بس حادثہ:

ماہ نومبر میں ہی ڈوڈہ۔ بھدر رواہ شاہراہ پر پبل ڈوڈہ سے بھالا کی طرف جانے والی ایک گاڑی (نمبر: ۹۴۳ جے کے ۵۶) کو پرانوں کے نزدیک شاہ پور موڑ پر ایک حادثہ پیش آیا جس میں موضع درفر ملوٹھی کیلاڑ کا شکستی پال نامی شخص ہلاک ہوا اور باقی نواسخاص زخمی ہوئے جن کو ڈوڈہ کے ہسپتال میں داخل کیا گیا۔ ازاں بعد تندرست ہونے پر انہیں ہسپتال سے فارغ کیا گیا۔

اٹھارہ سال کے پُر تشدد واقعات کی تفصیل:

۸ نومبر ۲۰۰۰ء کے روزنامہ ”کشمیر ٹائمز“ میں مسٹر یاسر سعید کی مرتب کی ہوئی تفصیل کے مطابق پچھلے اٹھارہ سالوں میں ریاست میں پُر تشدد واقعات کے ۶۶۵۹۰ واقعات رونما ہوئے۔ ایسے واقعات ۱۹۹۵ء کے دوران ۵۹۴۰ تک پہنچے جو اُس وقت تک سب سے زیادہ تعداد تھی۔ سال رواں میں ایسے واقعات کی تعداد ۹۲۶ رہی جو پچھلے ۱۸ سال میں کم سے کم تعداد ہے۔ شماریات کے مطابق فوجیوں پر گریینڈ پھینکے جانے کے ۶۰۴۵ واقعات ریکارڈ کئے گئے۔ یہ تعداد ۱۹۹۴ء کے دوران ۸۲۱ تک پہنچ گئی۔ لیکن ۲۰۰۰ء کے بعد ان واقعات کی تعداد میں کمی ہوئی۔ کارُ حِجّان دیکھا گیا۔ ۱۹۹۰ء میں گریینڈ پھینکے جانے کے ۲۴۲، ۱۹۹۱ء میں ۴۰۲، ۱۹۹۲ء میں ۵۰۹، ۱۹۹۳ء میں ۶۷۸، ۱۹۹۴ء میں ۶۷۹، ۱۹۹۵ء میں ۴۴۴، ۱۹۹۶ء میں ۱۶۸، ۱۹۹۸ء میں ۱۸۷، ۱۹۹۹ء میں ۲۰۱، ۲۰۰۰ء میں ۲۴۳، ۲۰۰۱ء میں ۳۷۳، ۲۰۰۲ء میں ۲۸۳، ۲۰۰۳ء میں ۱۹۹، ۲۰۰۴ء میں ۱۴۳، ۲۰۰۵ء میں ۱۵۲، ۲۰۰۶ء میں ۲۲۶، ۲۰۰۷ء میں ابھی تک ۹۸ واقعات رونما ہوئے۔

ان شماریات سے ظاہر ہوتا ہے کہ اس دوران میں ۵۶۱۵ بم دھماکے کئے

گئے جن میں سب سے زیادہ یعنی ۱۲۸۰ سال ۱۹۹۰ء کے دوران ہوئے۔ سال رواں ۲۰۰۰ء کے دوران اب تک ۴۷ دھماکے رونما ہوئے۔

پچھلے ۱۸ سال کے دوران کراس فائرنگ کے ۲۱۳۰۹ واقعات کی تصدیق ہوئی ہے۔ ۱۹۹۰ء کے دوران کراس فائرنگ کی سب سے زیادہ تعداد رونما ہوئی جو ۱۸۹۱ تک جا پہنچی۔

فوجیوں پر پُر تشدد حملوں کی تعداد ۱۹۹۱ء میں ۱۳۵۸، ۱۹۹۲ء میں ۱۹۳۳، ۱۹۹۳ء میں ۲۲۸۸، ۱۹۹۴ء میں ۲۶۷۵، ۱۹۹۵ء میں ۲۵۷۰، ۱۹۹۶ء میں ۱۴۷۳، ۱۹۹۷ء میں ۱۱۳۹، ۱۹۹۸ء میں ۱۱۸۱، ۱۹۹۹ء میں ۱۲۰۹، ۲۰۰۰ء میں ۱۳۹۸، ۲۰۰۱ء میں ۱۱۰۹، ۲۰۰۲ء میں ۸۷۰ درج کی گئی۔ ۲۰۰۳ء میں ۲۸۱، ۲۰۰۵ء میں ۳۲۷، ۲۰۰۶ء میں ۱۸۹ واقعات درج کئے گئے ہیں۔

ریاست میں اٹھارہ نئے کالجوں کی منظوری:

مسٹر غلام نبی آزاد کی سربراہی میں چلنے والی مخلوط سرکار نے ۱۳ دسمبر ۲۰۰۰ء کو ایک خصوصی کابینٹ میٹنگ میں ریاست کے مختلف پسماندہ علاقوں میں اونیورسٹی سطح کی تعلیم کے مواقع ان علاقوں کے طالب علموں کے گھروں کے نزدیک پہنچانے کے لئے اٹھارہ نئے ڈگری کالج بتدریج کھولنے کی منظوری دی۔ ان احکامات کے تحت ایسے نو (۹) کالج صوبہ کشمیر اور نو (۹) کالج صوبہ جموں کے دور افتادہ مقامات پر کھولے جائیں گے۔ پچھلے کچھ سالوں میں بایکس (۲۲) نئے کالج کھولے گئے۔ اس طرح حالیہ منظور شدہ کالجوں کے سمیت ان کالجوں کی تعداد چالیس (۴۰) تک پہنچ گئی ہے۔ چند سالوں میں اتنی تعداد میں کالج کھولے جانے سے لوگوں کی ساٹھ سالہ مانگیں پوری کئے جانے کا یہ ریکارڈ تو ز فیصلہ ہے۔

استفادہ "روزنامہ کشمیر پائمنز" مورخہ ۱۸ نومبر ۲۰۰۰ء ترجمہ: بشیر بھدر وانی

بھدر وانی کی تاریخ و ثقافت / بشیر بھدر وانی

گورنر ایلِس کے سنبھال کا دورہ بھدر رواہ:

ریاست جموں و کشمیر کے گورنر لیفٹیننٹ جنرل (ریٹائرڈ) ایلِس کے سنبھالنے ۱۵ دسمبر ۲۰۰۸ء کو وادی بھدر رواہ کا دورہ کیا جہاں انہوں نے جموں یونیورسٹی کے توسیع شدہ کیمپس میں ”پہاڑی خطوں کی ترقی۔ مستقبل کے لئے ایک ایجنڈا“ عنوان کے تحت منعقد کئے گئے اس نوعیت کے پہلے سیمینار کا افتتاح کیا۔ انہوں نے پہاڑوں کی اہمیت اور میدانی علاقوں کے ان علاقوں کے پانی وغیرہ پر انحصار پر روشنی ڈالی اور دور افتادہ پہاڑی علاقوں کے باہمی رابطوں کے لئے سڑکوں کی ضرورت پر زور دیا۔ اس بارے میں حکومت کی پالیسی کو واضح کرتے ہوئے گورنر صاحب نے کہا کہ پسماندہ علاقوں کے ہر دیہات کو رابطہ سڑکوں کے ذریعے ملایا جائے گا۔ گورنر نے زیر تعمیر کیمپس کی بلڈنگ کا معائنہ بھی کیا اور موقع پر کچھ ہدایات بھی دیں۔

سابق صدر ڈسٹرکٹ کانگریس ڈوڈہ کا انتقال:

دسمبر ۲۰۰۸ء کو بھدر رواہ کے سینوادل یونٹ نے اپنے ضلعی صدر بشیر احمد وانی کی صدرات میں ایک ماتمی اجلاس منعقد کیا جس میں ضلع کانگریس کے صدر کیپٹن ایچ آر کو تو ال کی بے وقت موت پر اظہار افسوس کیا گیا۔ اجلاس میں مرحوم کے کارہائے نمایاں اور ان کی سماجی خدمات کے لئے انہیں خراج تحسین پیش کیا گیا۔

روشنی ایکٹ کے تحت کاغذات تقسیم:

۶ دسمبر ۲۰۰۸ء کو بھی بھدر رواہ ڈگری کالج کا یوم تاسیس منایا گیا جس میں وزیر اعلیٰ غلام نبی آزاد نے کالج کے طلباء کی سراہنا کرنے کے بعد روشنی ایکٹ کے تحت متعلقہ مالکان زمین کو زمین کے ۴۵۰ کاغذات سپرد کئے۔ انہوں نے کہا کہ اس سکیم

Digitized By eGangotri
کے تحت ضلع ڈوڈہ کے ۱۴,۰۰۰ (چودہ ہزار) لوگ مستفید ہوں گے۔

ڈوڈہ سٹی لنک روڈ پر المناک حادثہ:

۳۱ جنوری ۲۰۰۸ء کو ڈوڈہ سٹی لنک روڈ پر ایک میٹاڈور حادثے کا شکار ہو کر ایک گہری کھائی میں گر گئی جس میں سات افراد موقع پر ہی ہلاک ہو گئے جبکہ اکتیس اشخاص شدید طور پر زخمی ہوئے۔ زخمیوں میں سے دس کی حالت تشویشناک ہونے کی وجہ سے انہیں ہیلی کاپٹر کے ذریعہ میڈیکل کالج جموں میں منتقل کیا گیا۔ باقی ماندہ زخمیوں کو ڈوڈہ کے ہسپتال میں داخل کیا گیا۔ مرنے والوں میں زیادہ تر ڈوڈہ، بھدرwah، ٹھٹھری اور بھلیس کے مسافر تھے۔ ان میں چیت سنگھ (بھالا بھدرwah)، سمنہ دیوی (چراہلہ، ٹھٹھری)، اہل کمار (کیلاڑ بھدرwah)، درشنا دیوی ساکنہ جودھ پور ڈوڈہ، اشتیاق احمد لون ساکنہ شیوہ ڈوڈہ، عرفات تعمیر شاہ دین ساکنہ بھرتی بھلیس شامل تھے جبکہ شدید زخمیوں میں زیادہ تر مسافر بھدرwah کے تھے۔ ان علاقوں میں لوگوں نے ٹریفک انتظامیہ کے خلاف زبردست غصے کا اظہار کیا۔

وادی چناب میں زبردست برفباری:

لوگوں کو ۲۰۰۵ء میں آئی ہوئی برفانی سونامی سے پیدا شدہ حالات ابھی بھولے بھی نہ تھے کہ ریاست کے سارے پہاڑی علاقوں میں ۵ فروری ۲۰۰۸ء سے ۹ فروری ۲۰۰۸ء تک لگاتار اور شدید برفباری کی وجہ سے عام زندگی درہم برہم اور مفلوج ہو کر رہ گئی۔ ضلع ڈوڈہ کے تقریباً سارے علاقوں کے اندرونی اور بیرونی سڑک رابطے منقطع ہو گئے۔ ۹ فروری کو موسم میں تھوڑا سا سدھار آتے ہی ریاست کے وزیر اعلیٰ جناب غلام نبی آزاد نے اعلیٰ حکام کے ساتھ متاثرہ علاقوں کا ہوائی دورہ شروع کیا۔ وہ بھدرwah قصبہ میں بھی آئے اور حالات کا موقع پر ہی جائزہ لے کر ضلع

اور تحصیل سطح کی انتظامیہ کو راستوں پر سے برف ہٹانے، پانی، بجلی اور راشن کی سہولیات بحال اور فراہم کرنے کی ہدایات دیں۔ انہوں نے مقامی لوگوں سے بات چیت کی اور لوگوں کو اس ناگہانی مصیبت سے چھٹکارا دلانے کی ہر ممکن کوشش کئے جانے کا یقین دلایا۔ وہ بعد میں شریکبھی، تھنالہ، بھیجہ کے موضع جات میں بھی گئے اور ان علاقوں کے حالات کا بھی جائزہ لیا۔ یہ بات قابل ذکر ہے کہ قصبہ بھدر رواہ میں ۵ فٹ اور بالائی علاقوں میں ۱۲ سے ۱۷ فٹ تک برف جمع ہو چکی تھی۔ اس کے بعد آزاد صاحب نے ڈوڈہ کے ایم ایل اے جناب عبدالجید وانی اور افسران کے ساتھ ڈوڈہ اور دیسہ علاقوں کا دورہ کیا۔ آزاد صاحب کی ہدایت پر کئی وزراء اور ممبران اسمبلی نے کشتواڑ، رام بن وغیرہ علاقوں کے دورے کئے اور حالات کا جائزہ لیا۔ ۱۰ فروری کو موسم پھر خراب ہو گیا۔ تاہم ۱۱ فروری ۲۰۰۸ء کو وزیر اعلیٰ نے حالات کا موقعہ پر جائزہ لینے کی مہم کو جاری رکھتے ہوئے ضلع اڈھم پور، ضلع ڈوڈہ اور ضلع کشتواڑ کے بہت سے علاقوں کا دورہ کیا اور لوگوں کی تکالیف کا ازالہ کرنے کے احکامات صادر کئے۔

وزیر اعلیٰ نے ضلع ڈوڈہ، ضلع رام بن اور ضلع کشتواڑ کے عوام کے لئے تین ماہ کے لئے مفت راشن فراہم کرنے کا اعلان بھی کیا اور ہر شعبہ زندگی میں ہوئے نقصانات کا تخمینہ لگانے اور معاوضہ دینے کی موقعہ پر ہدایات جاری کیں، جن پر بعد میں عمل درآمد بھی ہوا۔ آزاد صاحب نے اس دوران مرمت، گندہ، کلہو تران، چنگا کے علاوہ اڈھم پور ضلع کے ڈوڈو، بسنت گڑھ علاقوں کا بھی دورہ کیا اور لوگوں کو ہر قسم کی امداد دینے کی یقین دہانی کرائی۔

۱۴ فروری کو غلام نبی آزاد نے اپنے حلقہ انتخاب کے کابل، جگاسر، چراہلہ، چتہ، چکراہ بتی جیسے دور افتادہ اور پسماندہ علاقوں کا دورہ کیا اور اپنے گھروں میں بند بے یار و مددگار لوگوں کو اس بر فانی آفت پر ڈھارس بندھائی اور ہر ممکن امداد کا یقین دلایا جس میں راستوں کی بحالی، راشن، بجلی اور پانی کی فراہمی وغیرہ قابل ذکر ہیں۔

اس برف باری کے دوران سارا انتظامی ڈھانچہ ٹھپ پڑ گیا اور لوگ کئی روز تک اپنے مکانات میں بند پڑے رہے۔ ۱۴ افراد کو جو تقریباً ۱۵ ارفٹ برف میں پدری دھار کے ایک گوجر کوٹھے میں پھنس گئے تھے، شریکھی اور تھنالہ کے لوگوں نے پولیس کی مدد سے بچا کر نکال لیا۔ ۲۴ فروری ۲۰۰۸ء کو کانگریس کی صدر سونیا گاندھی، مرکزی وزیر آبپاشی سیف الدین سوز اور وزیر اعلیٰ غلام نبی آزاد نے باقی ضلعی انتظامیہ کے آفیسران کے ساتھ بھدرwah کا دورہ کیا جو ریاست کے مختلف علاقوں کا برفباری سے پیدا شدہ حالات کا جائزہ لینے کے لئے دو دن کے دورے پر آئے تھے۔ بھدرwah میں سونیا گاندھی اور ان کے ساتھیوں نے لوگوں سے بات چیت کر کے حالات کا جائزہ لیا اور ہر ممکن امداد دینے کا یقین دلایا۔

سیف الدین سوز پردیش کانگریس کے نئے صدر:

مرکزی کانگریس کی صدر سونیا گاندھی نے ۱۳ فروری ۲۰۰۸ء کو جناب سیف الدین سوز کو جو مرکزی کابینہ میں آبی وسائل کے وزیر ہیں، ریاست جموں و کشمیر کی کانگریس کمیٹی کا نیا صدر مقرر کیا۔ سوز صاحب، پیرزادہ محمد سعید کی جگہ لیں گے، جو رشوت کے مبینہ الزام کے بعد وزیر تعلیم اور صدر پردیش کانگریس کے عہدوں سے مستعفی ہوئے تھے۔ ازاں بعد یہ الزام بے بنیاد ثابت ہوا اور وہ موجودہ حکومت میں وزیر تعلیم کے عہدے پر فائز ہیں۔ مسٹر سوز کے تقرری کی بھدرwah کے کانگریسی حلقوں کی طرف سے سراہنا کی گئی۔

ڈاکٹر محمد سلیم میر کا انتقال:

ضلع ڈوڈہ سے تعلق رکھنے والے ہڈیوں کے ماہر امراض ڈاکٹر محمد سلیم میر ۲ مارچ ۲۰۰۸ء کو شام کو طویل علالت کے بعد وفات پا گئے۔ وہ تقریباً دو برس سے

سرطان کے مرض میں مبتلا تھے۔ وہ صوم و صلوٰۃ کے پابند اور ایک نامور ڈاکٹر، ایک غریب پرور اور شریف النفس انسان تھے۔ اُن کے انتقال کی خبر سنتے ہی ہزاروں لوگ اُن کی رہائش گاہ پر جمع ہوئے جہاں سے انہیں اُن کے آبائی گاؤں بھیلہ لے جایا گیا۔ ۳ مارچ ۲۰۰۸ء کو اربجے کے قریب اُن کی نماز جنازہ آبائی قبرستان میں ادا کی گئی۔ اُن کے ماتم سے ضلع بھر میں صفِ ماتم بچھ گئی اور لوگوں نے اُن کی شاندار خدمات کو شاندار خراج عقیدت پیش کیا۔

حزب المجاہدین کے دو عسکریت پسند ہلاک:

حزب المجاہدین تنظیم سے تعلق رکھنے والے دو جنگجو (جن میں ایک ڈویژنل کمانڈر تھا) موضع پیکل تحصیل گندواور کشتواڑ کے کسی دوسرے گاؤں میں اُس وقت ہلاک ہوئے جب ایک مصدقہ اطلاع ملنے پر ایک پولیس پارٹی نے اُن کی کمین گاہوں پر علیحدہ علیحدہ طور پر چھاپے مارے۔ اُن میں سے ایک کا نام غلام حسن وانی (کوڈ نام شمیم ٹھول) المعروف شمیم شاہد ولد دین محمد ساکنہ موضع بلی تحصیل گندو بتایا جاتا ہے جو اس تنظیم کا ڈویژنل کمانڈر تھا اور جو ۱۹۹۴ء میں اس عسکری تنظیم میں شامل ہوا تھا اور تربیت حاصل کرنے کے بعد کشتواڑ، ٹھٹھری اور گندو کے علاقہ جات میں عسکری کارروائیوں میں مصروف تھا۔ دوسرے جنگجو کا نام محمد اقبال المعروف حق نواز ولد منگتا ملک ساکنہ مٹھوڑی ڈوڈہ بتایا جاتا ہے جو کشتواڑ کے کسی گاؤں میں پولیس کے ساتھ ایک جھڑپ میں جاں بحق ہوا۔ ان دونوں سے کافی قسم کے ہتھیار گولہ بارود اور کچھ غیر قانونی کاغذات ضبط کئے گئے۔

کشتواڑ نیشنل ہائی وے پر خوفناک بس حادثہ:

۹ مئی ۲۰۰۸ء کو کشتواڑ سے جموں جاتی ہوئی ایک بس ورڈہ کے مقام پر ایک

حادثہ کا شکار ہو کر دریائے چناب میں جاگری۔ اطلاعات کے مطابق اُس بس میں بیالیس افراد سوار تھے جن میں چھتیس افراد جاں بحق ہوئے۔ پانچ لوگ شدید طور پر زخمی ہوئے جن کو بذریعہ ہیلی کاپٹر جموں برائے علاج لے جایا گیا۔ مسافروں میں سے ایک بچی لاپتہ ہے۔ ۱۰ مئی تک دریائے چناب سے چونتیس لاشیں نکالی گئی تھیں۔ اس حادثے میں بلاور سے سفر کرتے ہوئے ایک ہی کنبہ کے تمام افراد ہلاک ہوئے جو یہ سلسلہ زیارت کشتواڑ آرہے تھے۔ باقی زیادہ تر مسافر کشتواڑ ضلع سے تعلق رکھتے تھے۔ البتہ ڈوڈہ، بھلیس، بھدر رواہ اور بونجواہ علاقوں سے تعلق رکھنے والے افراد مندیپ کمار ساکن پونچھ (بھدر رواہ) جو بس کنڈیکٹر تھا، المیدہ دختر محمد ایوب ساکن بونجواہ، ڈوالفقار ساکن بونجواہ، تنویر حسین میر ساکن مرمت، اعجاز احمد ساکن کھورین بونجواہ، خوشنما تبسم (ڈوڈہ)، اختر حسین کین ساکن بونجواہ، نعیمہ دختر محمد اکبر ساکن بونجواہ، عبدالرشید بکروال ساکن کھلینی (ڈوڈہ) اور سجاد حسین ساکن بونجواہ لقمہ اجل بن گئے۔ شدید زخمیوں میں سجاد احمد ولد غلام رسول ساکن چلی شامل تھا۔ اس حادثے سے بھدر رواہ، ڈوڈہ، بھلیس اور کشتواڑ میں رنج و غم کی ایک لہر دوڑ گئی۔

فوجی گاڑی دریائے چناب میں غرق:

۱۱ مئی ۲۰۰۸ء کو ۸ ر راشنریہ رائفلز کی ایک گاڑی گھٹ سے قصبہ ڈوڈہ کی طرف آتے ہوئے تھوڑی سی دُوری پر دریائے چناب میں جاگری۔ اس میں سوار تین اہلکار موقع پر ہی دم توڑ گئے۔ بعد میں دو مزید شدید طور پر زخمی ہوئے فوجی بھی دم توڑ گئے اور تین افراد دریا برد ہوئے۔ پچھلے تین چار روز کے اندر ضلع ڈوڈہ میں یہ سڑک کا تیسرا حادثہ ہے۔ ان حادثات میں اُنچاس لوگ ہلاک اور دو درجن کے قریب اشخاص زخمی ہوئے۔ بھرت، ڈوڈہ سڑک پر چند روز قبل ایک حادثے میں چار لوگ مارے گئے اور کئی زخمی ہوئے۔

جنگجوؤں کی اعانت کے الزام میں آٹھ افراد گرفتار:

۱۵ مئی ۲۰۰۸ء کو جنگجوؤں کی اعانت کرنے کے الزام میں آٹھ افراد کو گرفتار کیا گیا جن میں دو ایس. پی. او. مسمی برکت علی اور فاروق احمد بٹ ساکنان بھلیاس کے علاوہ ایک خاتون شکیلہ بیگم بیوہ محمد اقبال ملک ساکن تیندلہ شامل ہیں۔ اُن کے علاوہ ٹھٹھری تحصیل کے علاقہ چراہلہ سے تعلق رکھنے والا عبدالغفور دیدنی، ڈوڈہ کا محمد شفیع، علاقہ چلی بھلیس سے تعلق رکھنے والے محمد عباس کھانڈے اور غلام رسول شیخ اور دیدنی ڈوڈہ کا عبدالعزیز شیخ بھی گرفتار ہوئے ہیں۔

ڈگری کالج کلہوتران کی افتتاحی تقریب آزاد کے ہاتھوں:

۱۰ جون ۲۰۰۸ء کو جناب غلام نبی آزاد نے کلہوتران کے مقام پر ایک گورنمنٹ ڈگری کالج کی رسم افتتاح سے پہلے بہت سے علاقوں کا دورہ کیا اور ان مقامات پر ہزاروں لوگوں پر مشتمل جلسوں کو خطاب کیا۔ وہ پہلے موضع جوڑہ بالا گئے اور اُس کے بعد کانڈوت (ٹھٹھری) میں خطاب کے بعد کلہوتران پہنچے۔ اُن کے ساتھ وزیر تعلیم گل چین سنگھ چارک، چودھری لال سنگھ ایم. پی. غلام محمد سرؤی نائب وزیر تعلیم اور سابق ایم. ایل. اے محمد شریف نیاز بھی تھے جنہوں نے وزیر اعلیٰ کی تقریر کے بعد اُن جلسوں سے خطاب کیا۔

وزیر اعلیٰ نے کانڈوت میں کنڈی نہر کی تعمیر کا بھی ذکر کیا جس پر اُن کی حکومت پچاس کروڑ روپے خرچ کر رہی ہے۔ یہ ڈوڈہ، کشتواڑ اور رام بن اضلاع میں سب سے بڑی اور مفید نہر ہوگی جو ٹھٹھری سے بھلیس تک کے علاقوں میں زراعتی

انقلاب کی پیش خیمہ ثابت ہوگی۔ وزیر اعلیٰ کے علاوہ اُن کے مذکورہ ساتھیوں نے علاقہ بھلیس کے عوام کو اس علاقہ میں ڈگری کالج کھولے جانے پر مبارکباد پیش کی اور لوگوں کو اس کالج سے بھرپور فائدہ حاصل کرنے کی تاکید کی۔

اس پروگرام میں اسکولوں اور کالجوں کے طلباء اور طالبات نے رنگارنگ قسم کے تفریحی اور کلچرل پروگرام پیش کئے اور جلسے کی کارروائی فلک شگاف نعروں سے اختتام پذیر ہوئی۔ پروگرام کی نظامت کے فرائض ڈاکٹر اقبال صاحب، پرنسپل ڈگری کالج، بھدرwah نے پُر اثر انداز میں انجام دئے۔ اُن کے ساتھ ساتھ ڈاکٹر محمد اقبال خطیب، پرنسپل ڈگری کالج ڈوڈہ (نوڈل آفیسر) اور دیگر ضلعی آفسران نے اس تاریخی جلسہ کی تقریب کو کامیاب بنانے میں اُن تھک کوششیں کیں۔

سرٹکوں کی تعمیر اور توسیع کے لئے رقوم کی فراہمی:

۱۲ جون ۲۰۰۸ء کو مرکزی حکومت نے وزیر اعلیٰ غلام نبی آزاد کی درخواست پر بھدرwah - چمبہ روڈ کی تعمیر، مرمت اور کشادگی کے لئے ۴ کروڑ روپے کی رقم واگزار کی۔ یہ سڑک تقریباً بیس سال سے عدم توجہی کا شکار رہی۔ پچاس کلو میٹر روڈ تعمیر ہونے سے بھدرwah اور ہماچل پردیش کے درمیان یہ پہلی بین ریاستی رابطہ سڑک ہوگی جس سے سیاحتی سرگرمیوں کو بڑھاوا ملے گا۔

بسوبلی - بنی - بھدرwah روڈ کی ۸۰ کلو میٹر تعمیر اور کشادگی کے لئے بھی مرکزی حکومت نے ۱۶۵ کروڑ روپے کے ایک پروجیکٹ کی منظوری دی ہے۔ اس سڑک کی چوڑائی ۴۳ میٹر سے ۱۰۴ میٹر کی جائے گی۔ اس پر مزید چھ بڑے اور چھوٹے پل تعمیر ہوں گے جو ڈبل لین ہوں گے۔ بھدرwah کے عوام نے آزاد صاحب کی ان کوششوں کو سراہا ہے جن کے طفیل یہ رقومات منظور ہوئی ہیں۔ یہ ان علاقوں کے عوام کی دیرینہ مانگ تھی جسے پورا کرنے کے لئے آزاد صاحب نے ٹھوس اقدامات کئے۔

پردیش کانگریس کمیٹی کی تشکیل نو:

۲۳ جون ۲۰۰۸ء کو دہلی میں پردیش کانگریس کمیٹی کے صدر سیف الدین سوز نے جموں و کشمیر پردیش کانگریس کمیٹی کی نئی تشکیل عمل میں لائی جس کے لئے پارٹی کی صدر سونیا گاندھی سے منظوری حاصل کی گئی تھی۔

اس اعلانہ کی رو سے شری نریش گپتا ایڈووکیٹ، بھدرwah کو ضلع ڈوڈہ کی کانگریس کمیٹی کا پھر سے صدر مقرر کیا گیا ہے۔ سوز تنظیم کے صدر بنے رہیں گے۔ گپتا صاحب کی تقرری کو عوامی سطح پر بھی سراہا گیا۔ وہ ایک شریف النفس، ہر دل عزیز اور ہمدرد انسان ہیں اور ایک معروف وکیل بھی۔

این۔ این۔ ووہرا ریاست کے نئے گورنر:

۲۵ جون ۲۰۰۸ء کو مسٹر نیندر ناتھ ووہرا نے اپنی تعیناتی کے بعد ریاست جموں و کشمیر کے آئینی سربراہ کی حیثیت سے حلف اٹھایا۔ ووہرا صاحب ریاست کے نویں گورنر ہوں گے جو روایات کے برعکس پہلے ”نان آرمی“ سربراہ ہوں گے۔ نئے گورنر کی تقرری سے سابقہ گورنر ایس۔ کے۔ سنہا جو ”اب تک کے سب سے متنازعہ گورنر تھے بڑے بے آبرو ہو کر ریاست سے چپ چاپ چلے گئے۔“ اُن کے کچھ اقدامات سے ریاستی بھائی چارے میں ایک خلیج پیدا ہو گئی تھی اور اُن کے جاتے ہی وادی اور صوبہ جموں کے کچھ مقامات پر مظاہروں کا ایک لامتنا ہی سلسلہ شروع ہو گیا۔ شرائن بورڈ کے چیئرمین کی حیثیت سے انہوں نے ۸۰۰ کنال جنگلاتی رقبہ مذکورہ بورڈ کے نام کروادی جسے کشمیری لوگوں نے دفعہ ۳۷ کی خلاف ورزی قرار دیا۔ غلام نبی آزاد صاحب کی ”سطر کار نے جس کینٹ میننگ میں مذکورہ اراضی شرائن بورڈ کو منتقل کرنے کا فیصلہ لیا تھا“ اُس میں پیو پلو ڈیمو کریٹک پارٹی کے وزراء بھی شامل تھے، جواب اس منتقلی کی

مخالفت کر رہے ہیں۔ حالات اس قدر خراب ہوئے کہ ان میں فرقہ وارانہ رنگ دینے کی کوشش کی جا رہی ہے۔ نئے گورنر نے عہدہ سنبھالتے ہی اعلان کیا کہ وہ اس تنازعہ کو ختم کرنے کی پوری کوشش کریں گے خواہ انہیں منتقلی اراضی کے موجودہ فیصلہ کو منسوخ ہی کیوں نہ کرنا پڑے۔

جموں بند کی کال:

کچھ مقامی تنظیموں نے ۲۵ جون ۲۰۰۸ء کو جموں بند کی کال دی اور جموں اور کئی دیگر علاقوں میں پورا بندرہا۔ وادی کشمیر میں بھی بندرہا اور مظاہرے کئے گئے جن میں تقریباً بیاسی لوگ زخمی ہوئے۔ زخمیوں میں دو تھانیدار اور چوبیس پولیس اہلکار بھی شامل تھے۔ اس دوران حول سرینگر کارہنے والا فیروز احمد نامی نوجوان سنٹرل ریزرو پولیس فورس کی گولی کا نشانہ بنا اور بعد میں جاں بحق ہو گیا جس کے دوسرے دن وادی کے حالات بہت ہی مخدوش ہو گئے۔ ۲۵ جون کو سنٹرل ریزرو پولیس فورس کی فائرنگ کے نتیجہ میں سمیر احمد نامی نوجوان مارا گیا اور دوسو آدمی زخمی ہوئے۔ ۲۷ جون کو انجمن اسلامیہ بھدرہواہ کی کال پر بھدرہواہ میں مجبوری طور ہڑتال رہی۔ وادی میں مظاہرے جاری رہے اور تشدد کے دوران ایک ہی دن میں چونتیس پولیس اہلکار زخمی ہو گئے اور سینتالیس گاڑیوں کو نقصان پہنچا۔

پی ڈی. پی کا حمایت واپس لینے کا فیصلہ:

چند روز قبل مخلوط سرکار کی ایک اہم حمایتی جماعت پیو پلز ڈیموکریٹک پارٹی (پی ڈی. پی) کی صدر محبوبہ مفتی نے آزاد صاحب پر زور ڈالنا شروع کیا کہ وہ انتقال اراضی کا فیصلہ فوری طور پر واپس لیں۔ بعد میں ۳۰ جون تک کی مہلت دی گئی لیکن اپنے ہی فیصلہ کی خلاف ورزی کرتے ہوئے مذکورہ پارٹی نے ۲۸ جون کو ہی سرکار

اور ایک شخص شدید طور پر زخمی ہوا جس کو مزید علاج کے لئے فوری طور پر جموں میڈیکل کالج منتقل کیا گیا، جہاں اُس کی موت واقع ہو گئی۔ بھدر رواہ میں فرقہ وارانہ کشیدگی زبردست طور پر بڑھ گئی اور دو فرقوں کے درمیان پتھراؤ ہوا جس کے نتیجے میں دونوں اطراف کے بہت سے لوگ زخمی ہوئے۔ بھدر رواہ کا ذہین اور سیکولر طبقہ کچھ لوگوں کی کوتاہ اندیشی پر کفِ افسوس ملتا رہا۔

ریاستی اسمبلی کا اجلاس طلب:

جموں و کشمیر کے گورنر این۔ این۔ دوہرانے ریاست کے بگڑتے ہوئے سیاسی حالات کے پیش نظر اور جناب غلام نبی آزاد کو ”اعتماد کا ووٹ“ حاصل کرنے کے سلسلہ میں ریاستی قانون ساز اسمبلی کا اجلاس ۷ جولائی ۲۰۰۸ء کو طلب کیا۔ یہ اجلاس سری نگر میں منعقد ہوا جس میں آزاد صاحب نے اپنے دور کی اقتصادی ترقی، ترقیاتی منصوبوں، مرکزی سرکار کی طرف سے فراخ دلانہ امداد سڑکوں اور پلوں کی تعمیر، شعبہ زراعت، ہارٹی کلچر، تعلیم، آبپاشی، صحت، بجلی میں انقلابی اقدامات اور دیگر کارہائے نمایاں کا ذکر کیا اور یہ حقیقت نمایاں کرنے کی کوشش کی کہ پچھلے ساٹھ سال کے مقابلہ میں اُن کے اڑھائی سالہ دور میں نسبتاً زیادہ اور ہمہ گیر ترقی ہوئی ہے۔ اپنے موقف کی تائید اور وضاحت اُنہوں نے ٹھوس شماریات اور ثبوتوں سے کی۔ ریاست میں ہوئی اقتصادی ترقی اور خوشحالی سے جوئے ہوئے تاریخی نوعیت کے ترقیاتی کاموں کے جائزہ پر مبنی یہ ایک اہم تقریر تھی۔ اس کے بعد اُنہوں نے اس اجلاس میں یہ کہہ کر سب کو چونکا دیا کہ وہ جمہوری اصولوں کی پاسداری کرتے ہوئے اس بات کے کبھی قائل نہیں رہے کہ وہ بھی ”آیا رام“ گیا رام“ کی پالیسی پر عمل درآمد کرتے ہوئے اسمبلی ممبران کے سروں کی سودا بازی کر کے اپنے حمایتیوں کی تعداد میں اضافہ کریں۔ اُنہوں نے تقریر کے اختتام پر اعلان کیا کہ وہ چیف منسٹری کے عہدے سے مستعفی ہو رہے

ہیں اور اُسی روز گورنر صاحب کے پاس جا کر اپنا اور کیبنٹ ممبران کے استعفیٰ پیش کرنے والے ہیں۔ اس کے بعد وہ سوز صاحب کے ساتھ سیدھے گورنر صاحب سے ملاقاتی ہوئے اور انہیں مذکورہ استعفیٰ پیش کئے۔ گورنر نے انہیں نئے انتظامات ہونے تک بطور چیف منسٹر کام کرنے کی ہدایت دی جو انہوں نے قبول نہیں کی۔

اسی اثنا میں حالات معمول پر آنے کے بعد ۸ جولائی ۲۰۰۸ء کو صوبہ جموں میں جموں، کٹھوہ اور سانہ کے علاوہ بھدر رواہ میں پہلے دن دی گئی ڈھیل کے بعد کرنیو ہٹا لیا گیا جو تقریباً ایک ہفتہ سے جاری تھا۔ جموں، سانہ اور بھدر رواہ میں فرقہ وارانہ کشیدگی کی وجہ سے لوگ کافی پریشان رہے۔

ضلع ڈوڈہ، کشٹواڑ اور رام بن کے دانشور حلقوں میں غلام نبی آزاد صاحب کے استعفیٰ سے مایوسی چھا گئی۔

دوسری طرف سے بابا امر ناتھ سنگھرش کمیٹی نے ایک ہفتہ کے لئے ہڑتالوں اور مظاہروں کا پروگرام معطل کرنے کی ہدایت جاری کی جس سے ٹرانسپورٹ وغیرہ کا نظام کچھ حد تک بحال ہو گیا۔ یہ بات بھی قابل ذکر ہے کہ بھارتیہ جنتا پارٹی کی طرف سے بابا امر ناتھ شران بورڈ کو آلاٹ کی گئی زمین کی منسوخی پر ملک گیر بند کی اپیل کی گئی جس کی وجہ سے ملک کے بہت سے مقامات پر ۳ جولائی ۲۰۰۸ء کو بند رکھا گیا اور پُر تشدد مظاہرے کئے گئے۔

الحاج مولوی غلام احمد کا انتقال:

۹ مارچ ۱۰ جون کی درمیانی رات کو ضلع ڈوڈہ کے ایک عالم دین، نامور بزرگ اور شاعر الحاج مولوی غلام احمد المعروف ”عمہ لالہ“ رحلت فرما گئے۔ اُن کی عمر ۹۳ برس تھی۔ مرحوم کی وفات پر ڈوڈہ، بھدر رواہ اور کشٹواڑ کے عوام نے بڑے گہرے رنج و غم کا اظہار کیا۔ مرحوم کے جنازہ میں ہزاروں لوگوں نے شرکت کی۔

گورنر راج کا نفاذ اور اسمبلی تحلیل:

۱۰ جون ۲۰۰۸ء کو راج بھون کے ایک نمائندے کے مطابق گورنر ریاست این. این. دوہرا نے صدر جمہوریہ ہند کے ساتھ مشورہ کرنے کے بعد ایک اعلامیہ کے تحت ریاست جموں و کشمیر میں گورنر راج نافذ کر کے قانون ساز اسمبلی کو تحلیل کر دیا۔ ان حالات کے پیش نظر آزاد صاحب کاسنہری دور حکومت ایک ڈرامائی انداز اور غیر متوقع طور پر اختتام پذیر ہو گیا۔ اُن کی سرکار کو گرانے میں پی. ڈی. پی. کا اہم رول رہا جو سیاسی مبصرین کے کہنے کے مطابق آنے والے الیکشن میں سیاسی فائدہ حاصل کرنے کے لئے اس تنظیم سے وابستہ لوگوں نے ادا کیا۔

بھدرواہ میں دوبارہ کشیدگی اور تناؤ:

۱۰ جولائی ۲۰۰۸ء کو گڑھ سنگلی کے مقام پر کچھ لوگوں نے ایک ٹرک کو روک کر اُس میں سوار مشتاق احمد ولد صدر دین ساکن سورا بھالہ کو باہر نکالا اور اُسے شدید طور پر زخمی کیا۔ اس کے ساتھ ٹرک ڈرائیور پرویز احمد ولد قمر الدین ساکن موضع بستی کو بھی مارا پیٹا گیا۔ اُس ٹرک میں تین جانور مبینہ طور پر چوری سے بھالہ کی طرف لئے جا رہے تھے۔ یہ بھی الزام لگایا گیا کہ یہ چوری کے جانور تھے جس کی بعد میں تصدیق نہیں ہو سکی۔ مضروب مشتاق احمد کو فوری طور پر قصبہ کے ہسپتال میں علاج کے لئے داخل کیا گیا اور بعد میں اُسے جموں بھیج دیا گیا۔ ٹرک ڈرائیور مقامی باشندہ ہونے کے ناتے زیادہ زد و کوب ہونے سے بچ گیا۔ ملزمان کے خلاف ایف. آئی. آر. درج کر دی گئی جو زیادہ تر موضع مونڈہ مرتگل کے رہنے والے تھے۔ مضروب مشتاق احمد نے کہا کہ جانور اُس کے اپنے تھے جن کو وہ گھر لے جا رہا تھا۔ حالات کو مزید کشیدہ ہونے سے بچانے کے لئے پولیس نے انجمن اسلامیہ بھدرواہ کا تعاون حاصل کیا جس کی وجہ

جموں بند کی دوبارہ اپیل:

شری امر ناتھ یا ترا سنگھرش سمیتی نے ۲۴ جولائی سے جموں صوبہ میں دوبارہ بند رکھنے کی اپیل کی جس کو بعد میں ۳۱ جولائی تک بڑھا دیا گیا اور اس کے بعد اُس میں ۴۸ گھنٹوں کی توسیع کی گئی۔ اس بند کے دوران پولیس کے ساتھ جھڑپوں میں بہت سے لوگ زخمی ہوئے اور درجنوں گاڑیوں کو نقصان پہنچایا گیا۔

۲۳ جولائی کو ایک کلڈیپ ورمانامی ایک نوجوان نے پریڈ گراؤنڈ جموں میں جاری بھوک ہڑتال کے دوران مبینہ طور پر خودکشی کر لی جس سے شہر اور قصبوں میں تناؤ بڑھ گیا۔ بعد میں اُس کی لاش کورات کے اندھیرے میں سپرد آتش کرنے سے پہلے اُس کی مبینہ طور بے حرمتی کئے جانے پر بھی لوگوں کے جذبات بھڑک اٹھے۔ حالات کو بگڑتے ہوئے دیکھ کر حکومت نے جموں میں کرفیو لگادیا لیکن کرفیو کی خلاف ورزی کرتے ہوئے جموں اور دیگر قصبوں میں مظاہرے اور جلوس جاری رہے۔ اس دوران بھدرواہ میں حالات اگرچہ معمول پر رہے البتہ گاڑیوں کی آمد و رفت بند ہونے کی وجہ سے لوگوں کو تکالیف کا سامنا کرنا پڑا۔ جموں ضلع سے ۲۸ جولائی کو کرفیو اٹھالیا گیا۔ جموں، شنہ، سانہ، اکھنور، ریاسی، ادھم پور، کٹھوہ، ہیرانگر، بسوہلی، بنی، بلاور، چھنی، رام نگر وغیرہ علاقوں میں بند کا بڑا گہرا اثر پڑا۔ اس دوران کچھ شری پسند عناصر نے جموں اور اس کے گرد و نواح میں گوجر لوگوں کے ٹھکانوں کو تباہ کر دیا، اُن کا دودھ راستوں میں گرادیا اور عام مسلمانوں کو ڈرایا دھمکایا گیا۔ مسلم ڈرائیوروں کی گاڑیاں توڑ دی گئیں اور انہیں بڑی بے رحمی سے زد و کوب کیا گیا۔ بی. جے. پی. کے مسلم مورچہ کے صدر اور کچھ دیگر مسلم تنظیموں نے اس بات پر گہری تشویش کا اظہار کیا اور اس طرح کے واقعات کی روک تھام کی اپیل کی۔

ضلع رام بن، ڈوڈہ اور کشتواڑ میں غلام نبی آزاد کا دورہ:

غلام نبی آزاد نے وزیر اعلیٰ کی کرسی چھوڑنے کے بعد ۲۵ جولائی ۲۰۰۸ء اور ۲۹ جولائی ۲۰۰۸ء کے دوران سابقہ ضلع ڈوڈہ کی مختلف تحصیلوں کا دورہ کیا اور اس دوران انہوں نے بڑے بڑے اجتماعات سے خطاب بھی کیا۔ اُن کے ساتھ اُن کی مستعفی شدہ کابینہ کے کچھ ممبران بھی شامل تھے جن میں پیر زادہ محمد سعید، جگل کشور غلام محمد سروڑی، اعجاز احمد خان اور دیگر کانگریسی لیڈر قابل ذکر ہیں۔ غلام نبی آزاد نے اس دورے کے دوران اپنے اڑھائی سال کے دورِ اقتدار میں کئے گئے تعمیراتی کاموں، اسکولوں، کالجوں، ضلعوں، تحصیلوں وغیرہ کی منظوری جیسے انقلابی اقدامات کا ذکر کیا اور عوام کو مطلع کیا کہ کس طرح ایک سازش کے تحت مفتی محمد سعید کی طرف سے اُن کے مفادِ عامہ کے کاموں کو سیوٹا کر کے کی کوشش کی گئی ہے۔ اپنے آئندہ پروگرام کی بھی انہوں نے وضاحت کرتے ہوئے کہا کہ وہ کانگریس کے لئے دو تہائی اکثریت حاصل کرنے کے لئے ادھورے ایجنڈا کی تکمیل کریں گے۔

مرمت میں سابق عسکریت پسند ہلاک:

۲۴ جولائی ۲۰۰۸ء کو علاقہ مرمت (بھدرwah) کے باڑی گاؤں کے باشندے اور ایک سابق عسکریت پسند غلام حسین وانی اور اُس کے کنبے کے تین افراد کو حزب المجاہدین کے جنگجوؤں، جن کی رہنمائی نور محمد نامی جنگجو کر رہا تھا، نے اپنی گولیوں کا نشانہ بنا کر بے دردی سے ہلاک کر ڈالا۔ مقتول کی اہلیہ عزیمہ بیگم اور دختر اشواہ بانو موقع پر ہی ہلاک ہو گئیں، جب کہ اُس کا بھتیجا تو صیف ہسپتال میں دم توڑ گیا۔ حسن محمد یاسر نامی شخص شدید طور پر زخمی تھا جو کسی ہسپتال میں زیرِ علاج رہا۔

جموں بند میں چھ دن کی توسیع:

شری امر ناتھ یا ترا سنگھرش سمیٹی نے ۱۸ اگست ۲۰۰۸ء کو جموں بند میں چھ دنوں کی مزید توسیع کی اور ساتھ ہی مرکز سے آنے والی تیس (۳۰) رکنی کمیٹی کے ساتھ بات چیت کرنے کا فیصلہ کیا۔ میٹنگ کے دوران فاروق عبداللہ سیف الدین سوز اور محبوبہ مفتی نے اس میٹنگ میں شرکت کرنے سے اس لئے اعتراض کیا کیونکہ جموں کی سمیٹی کشمیری لیڈروں کو اس میں شامل کرنے پر معترض تھی۔ لہذا مرکزی وفد کی بات چیت ادھوری رہی۔ البتہ اس وفد نے وادی میں کچھ لوگوں کے ساتھ بات چیت کی اور واپس دہلی روانہ ہو گیا۔ وہاں پر کچھ روز کے مذاکرات کے بعد یہ مسئلہ ریاستی گورنر کی صلاح کار کمیٹی پر چھوڑ دیا گیا۔ صوبہ جموں کے کچھ اضلاع کے صدر مقامات پر بند جاری رہا۔ بھدرwah میں بھی ایک فرقے کی طرف سے کچھ روز بند رکھا گیا۔

وادی میں ”مظفر آباد چلو“ پروگرام اور

شیخ عبدالعزیز کی ہلاکت:

۹ اگست ۲۰۰۸ء کو حریت لیڈر سید علی شاہ گیلانی نے مشترکہ طور پر ”مظفر آباد چلو“ پروگرام ۱۱ اگست سے شروع کئے جانے کا عندیہ دیا۔ پانچ روز سے چلے آرہے مسلسل بند سے وادی کشمیر میں عام زندگی بالکل مفلوج ہو کر رہ گئی تھی۔ مظاہروں کے دوران متعدد لوگ بھی زخمی ہوئے۔

جموں کے کچھ عناصر کی طرف سے کئی ہفتوں سے جاری مبینہ ”اقتصادی ناکہ بندی“ کے خلاف حریت کانفرنس کے دونوں دھڑوں کی طرف سے ۱۱ اگست کو ”مظفر آباد چلو“ کے پروگرام کے تحت ۱۰ اگست کو ہی شمالی اور جنوبی کشمیر میں کئی مال بردار گاڑیاں مال سے بھر کر لائن آف کنٹرول پار کرنے کے لئے تیار رکھی گئی تھیں اور

وادی کے مختلف علاقوں کے لاکھوں لوگ بھی مظفر آباد (مقبوضہ کشمیر پاکستان) کی جانب پیش قدمی کرنے کے لئے کمر بستہ ہو گئے۔ جموں کے کچھ علاقوں اور نیشنل ہائی وے پر آنے جانے والے ٹرک ڈرائیوروں پر کئے گئے قاتلانہ حملوں، گاڑیوں اور ان میں لدے ہوئے سامان کو پہنچائے گئے بھاری نقصان کے ردِ عمل میں وادی کے ٹرک ڈرائیوروں نے بھی مذکورہ پروگرام کی حمایت کا اعلان کر ڈالا۔

۱۱ اگست کو وادی کشمیر کے مختلف اطراف سے لاکھوں لوگوں کے قافلے اور میوے سے لدے ہوئے ٹرک مظفر آباد (مقبوضہ کشمیر) کی طرف روانہ ہونے کے لئے تیار تھے۔ تاہم حکومت نے اس پروگرام کو ناکام کرنے کے لئے پوری کوشش کی اور بارہمولہ شاہراہ تک کو سیل کیا گیا اور وادی کے دس کے دس ضلعوں میں کرفیو نافذ کر دیا۔ تاہم وادی کے ہر مقام پر لاکھوں لوگوں نے کرفیو توڑ کر مظاہرے کئے۔ وادی کشمیر میں فوج اور پولیس کی فائرنگ کے دوران سات اشتخاص جاں بحق ہوئے اور کئی لوگ زخمی ہوئے۔ اُسی دن حریت کانفرنس کے ایک بزرگ لیڈر شیخ عبدالعزیز بھی فوج کی گولی کا نشانہ بنے، جس سے حالات مزید بے قابو ہو گئے۔

احتجاجی جلوسوں پر گولیوں کی بوچھاڑ

اٹھارہ مظاہرین ہلاک:

۱۲ اگست کو حریت کانفرنس کے ایگزیکٹو ممبر اور پیپلز لیگ کے چیئرمین مرحوم شیخ عبدالعزیز کو زبردست کرفیو کے باوجود لاکھوں لوگوں نے پُر نم آنکھوں سے مزارِ شہداء عید گاہ سرینگر میں نمازِ جنازہ کے بعد سپردِ خاک کیا، جو ۱۱ اگست کو لاکھوں لوگوں کی قیادت کرتے ہوئے اوڑی کے مقام پر پولیس فائرنگ سے جاں بحق ہو گئے تھے۔ عید گاہ میں لوگوں کا ٹھانٹھاں مارتا ہوا سمندر موجود تھا۔ ضلع ڈوڈہ، کشتواڑ، رام بن، راجوری اور پونچھ کے علاوہ گول (اودھم پور) وغیرہ میں مرحوم کی ہلاکت کی خبر سننے

ہی لوگوں نے اپنی دکانیں بند کر دیں اور سب کا رو باری سلسلے ٹھپ ہو کر رہ گئے۔ اس دن بھی وادی میں فوج اور پولیس نے مظاہرین پر گولیاں برسائیں جس سے اخباری اطلاعات کے مطابق اٹھارہ لوگ ہلاک اور سینکڑوں زخمی ہوئے۔ دوسرے دن ان ہلاکتوں کے خلاف وادی اور ضلع ڈوڈہ رام بن، کشتواڑ ضلعوں میں بھی احتجاجی جلوس نکالے گئے۔ کشتواڑ میں عبدالغفور نامی ایک لڑکا گولی کا شکار بنا اور فرقہ وارانہ دگوں میں کئی دکانیں اور گھر نذر آتش کئے گئے۔ اکثریتی فرقے نے ان تمام جگہوں پر ہڑتال کی۔ بھدر وادہ میں سب سے بڑا مظاہرہ محلہ مسجد اور محلہ اڈہ میں ہوا۔ ان مقامات پر مرحوم عبدالعزیز کی عائبانہ نماز جنازہ پڑھی گئی۔ حریت کانفرنس نے وادی میں تین دن تک سوگ منانے کی اپیل کرتے ہوئے تاکید کی کہ اس دوران کسی غیر مسلم، کسی سرکاری یا غیر سرکاری جائیداد کو نقصان نہ پہنچایا جائے۔ ۱۱ اور ۱۲ اگست کو مظاہرین پر گولی چلائے جانے کے نتیجے میں ہلاک ہونے والوں کی تعداد ۲۷ تک پہنچ گئی۔ جموں میں امر ناتھ یا ترا سنگھرش سمیتی کی طرف سے بند میں وقفہ وقفہ کے بعد توسیع کی ہدایات جاری ہوتی رہیں۔ وادی میں تقریباً ہر روز مظاہرین پر فائرنگ سے کئی لوگ زخمی ہوئے۔ ۱۵ اگست کو وادی میں حریت کانفرنس کی کال پر مکمل ہڑتال رہی۔

جموں مسلم کوآرڈی نیشن کمیٹی کا قیام:

جموں میں چلے آ رہے حالات کا مقابلہ کرنے پر امن بھائی چارہ قائم کرنے اور مسلمانان جموں کو ترقی کے مواقع دلوانے کی سعی کرنے کے لئے ۱۵ اگست ۲۰۰۸ء کو ”جموں مسلم کوآرڈی نیشن کمیٹی“ کا قیام عمل میں لایا گیا جس کے کنوینر ڈاکٹر ظہور الدین مقرر ہوئے۔ کمیٹی کے اجلاس میں کمیٹی کے آئین کی بھی منظوری دی گئی جس کو ایک سلیٹ کمیٹی نے مرتب کیا تھا۔ ڈاکٹر ظہور الدین نے کمیٹی کی ترجیحات پر روشنی ڈالتے ہوئے کہا کہ کمیٹی ہذا ریاست جموں و کشمیر اور اس کے باہر کے تمام لوگوں

(فروق) کے پُر امن بھائی چارے کو مضبوط کرنے، مسلمانانِ جموں کو اُن کے حقوق اور فرائض کے بارے میں بیدار کرنے، انہیں اُن کے آئینی حقوق کا بڑی بے خوفی اور جرأت سے فائدہ اٹھانے، مسلم برادری کے باہمی رشتوں کو مضبوط کرنے، دیگر فرقوں کے ساتھ پُرانے جیسے تعلقات بحال کرنے اور فرقہ وارانہ ہم آہنگی اور یکجہتی کو یقینی بنانے جیسے مسائل کے لئے جدوجہد کرے گی۔

”پانپور چلو“ اور ”جیل بھرو“ آندولن:

وادی کشمیر میں حریت کانفرنس کی ”پانپور چلو“ آندولن کے اعلان کی حمایت کرتے ہوئے لاکھوں لوگوں نے کرفیو کے باوجود ”پانپور“ میں شیخ عبدالعزیز (مرحوم) کی رسم چہارم میں شرکت کی۔ لوگوں کو ہدایت دی گئی تھی کہ وہ پُر امن طور پر مظاہرے کریں اور کسی سرکاری یا نجی املاک کو نقصان نہ پہنچائیں۔ ۱۸ اگست کو لاکھوں لوگ ٹی آر بی سرینگر میں جمع ہوئے اور یو۔ این۔ او۔ کے دفتر میں جا کر حالیہ ہلاکتوں اور جموں کی طرف سے عائد شدہ ”اقتصادی ناکہ بندی“ کے خلاف مظاہرے کئے اور میمرنڈم پیش کئے۔

دوسری طرف اسی روز جموں میں سنگھرش سمیٹی کے ”جیل بھرو“ آندولن کے تحت لاکھوں مظاہرین نے گرفتاریاں پیش کیں۔ اگلے دن ہزاروں خواتین نے بھی گرفتاریاں دیں۔ جہاں جموں میں پچاس (۵۰) دنوں سے چلتا آ رہا بند جاری رہا، وہیں سرینگر میں آٹھویں روز بھی ہلاکتوں کے خلاف مظاہرے ہوتے رہے۔ اس دوران قومی شاہراہ پر بیس (۲۰) کشمیری گاڑیوں پر پتھراؤ کر کے نقصان پہنچایا گیا، جس میں پندرہ (۱۵) ڈرائیور بھی زخمی ہوئے۔ سمیٹی کی طرف سے ۲۰ اگست تک لاکھوں لوگوں نے گرفتاریاں دیں اور بند کو ۲۵ اگست تک جاری رکھے جانے کی اپیل کی گئی۔ کشمیر سے آنے جانے والے ٹرکوں پر بلوائیوں اور مظاہرین کے حملے جاری رہے۔

سہیل احمد نامی ایک ڈرائیور بلوائیوں کے حملے کی وجہ سے شدید زخمی ہوا، جسے جموں کے بترہ ہسپتال داخل کیا گیا۔ اسی دوران سنگھرش سمیتی نے ”سول نافرمانی“ کا اعلان کر دیا۔ کانگریس اور سمیتی کے کارکنوں کے درمیان زبردست ٹکراؤ کے نتیجے میں ۷۵ افراد زخمی ہوئے۔ ان میں پولیس کے پچیس اور سی آر پی ایف کے چار جوان شامل تھے۔ اسی دوران جموں میں پرتشدد واقعات میں بہت سے دفاتر، بینک عمارات اور گاڑیوں کو جلا ڈالا گیا اور کچھ کانگریسی اور نیشنل کانفرنسی ورکروں کے مکانوں میں توڑ پھوڑ کی گئی۔ بھدر رواہ میں ”جیل بھرو“ اندولن کے تحت ایک مظاہرے کے بعد گرفتاریاں عمل میں لائی گئیں۔ جلوس کی رہنمائی یہاں کے مشہور بھاجپالیڈر کو تو ال دیا کرشن کر رہے تھے۔ شام کے وقت ان سبھی لوگوں کو رہا کر دیا گیا۔

سو پور میں ایک طالب علم کی ہلاکت:

دوسری طرف سو پور میں ”سونہ وار چلو“ پروگرام میں شامل ایک آٹھویں جماعت کا طالب علم گولی لگنے سے ہلاک ہو گیا جس پر وادی میں ہڑتال رہی اور زبردست مظاہرے کئے گئے۔ بھدر رواہ میں حالات معمول پر رہے۔ ٹرانسپورٹروں کی ہڑتال اور اقتصادی ناکہ بندی کی وجہ سے میوہ فروشوں اور بیوپاریوں کو ایک سو کروڑ روپے کا خسارہ برداشت کرنا پڑا۔

جموں میں تشدد کی لہر تیز:

جموں میں کچھ عناصر کی طرف سے سانبہ، اکھنور وغیرہ میں گوجر فرقے کے ساتھ کی گئی زیادتیوں کے نتیجے میں مسلم طبقہ میں خوف و ہراس کی لہر دوڑ گئی جس کے نتیجے میں جموں سے کافی مسلمان لوگ پونچھ، راجوری اور ڈوڈہ کے علاوہ سرینگر چلے گئے۔ مذکورہ علاقوں کے گوجروں کے ایک سو پانچ (۱۰۵) کنبے ہجرت کر کے

بھٹنڈی کی طرف چلے آئے جہاں لوگوں نے انہیں پناہ دی۔ ان میں ۵۰ لوگ شامل تھے۔ کشمیری لوگ جہاں حکومت اور فوج کی طرف سے وادی کشمیر میں برتے گئے امتیازی سلوک کے خلاف پُر امن مظاہرے کر رہے تھے اور اُن پر گولیاں برسائی جا رہی تھیں، وہیں فوج وغیرہ جموں کے بلوائیوں کی تشدد آمیز کارروائیوں میں تماشائی بن کر چُپ سادھے ہوئے تھے۔ یہاں تک کہ (روزنامہ کشمیر عظمیٰ) مورخہ ۲۳ اگست ۲۰۰۸ء کے مطابق (”شیو سینا اور بی. جے. پی. کے بلوائیوں نے ہیرانگر سٹی کے وارڈ نمبر ۱۳ میں اوقاف کی ۳۹ کنال اراضی میں واقعہ ایک مسجد کو شہید کر ڈالا اور بیل ڈوزر چلا کر وہاں شولنگم نصب کر دیا۔“

مُسلم اِٹلیک چیول فورم جموں کا قیام:

صوبہ جموں کے علاقہ جات سوبانجناں، اکنور، سانہ، ہیرانگر اور کٹھوہ میں مُسلم اقلیتوں بالخصوص گوجر اور بکروال طبقے کی چھوٹی چھوٹی بستیوں پر مظاہرین کی طرف سے ہونے والے حملوں کی افواہوں، اُن کے کچے کچے مکانوں کو جلانے کی وارداتوں اور گوجروں کو زبردستی احتجاجی جلوسوں میں شامل کرنے کی خبروں، بھارتیہ جنتا پارٹی کے چند بڑے لیڈروں کے مُسلم مخالف بیانات اور شہر جموں کی نواحی بستیوں میں رہنے والے مسلمانوں کو ڈرانے دھمکانے کی مذموم حرکتوں سے جموں کے مسلمانوں میں خوف و ہراس کے ساتھ ساتھ غم و غصے کی لہر بھی دوڑ گئی۔ ایسے وقت میں جموں کے چند سیکولر مزاج مُسلم دانشوروں نے مُسلم اِٹلیک چیول فورم کا قیام عمل میں لایا، جس کی صدارت اُردو کے ممتاز ادیب امین بنجارا کو سونپی گئی۔ امین بنجارا نے گوجر نگر جموں میں چند مُسلم دانشوروں اور ادباء و شعراء کی ایک ہنگامی میٹنگ بلائی جس میں یہ فیصلہ کیا گیا کہ انسانیت دشمن عناصر کو کوئی بھی ایسا موقع نہ دیا جائے جس کا فائدہ اُٹھاتے ہوئے وہ جموں کے ہندو مُسلم بھائی چارے کو نقصان پہنچا سکیں اور جموں کی بے یار و

مددگار اقلیت کو کسی قسم کا نقصان پہنچے۔ امین بخارا نے اپنی سیاسی سوجھ بوجھ کا مظاہرہ کرتے ہوئے پریس کے نام جاری اپنے ایک بیان میں شری امر ناتھ یا ترا سنگھرش سمیتی کے ساتھ یک جہتی کا اظہار کیا اور حکومت سے اپیل کی کہ وہ لوگوں کے مذہبی جذبات کی قدر کرتے ہوئے امر ناتھ یا ترا شران بورڈ کو زمین استعمال کرنے کی فوری اجازت دے۔ چند صحافیوں کے ساتھ اکھنور، سانبہ اور ہیرا نگر کا دورہ کرنے کے بعد امین بخارا نے جموی مسلمانوں سے بھی اپیل کی کہ وہ افواہوں پر کان نہ دھریں اور صبر و تحمل کا مظاہرہ کرتے ہوئے جموں کے ہندو بھائیوں کے گماز کی کھلی حمایت کریں۔ انہوں نے واضح الفاظ میں کہا کہ کسی بھی فرقے کے مذہبی معاملات میں مداخلت بیجا کا مطلب مُلک اور ریاست کی سالمیت کو خطرے میں ڈالنا ہے۔ امین بخارا نے کئی بار کہا کہ اس وقت کشمیری عوام اور کشمیر کی لیڈر شپ کو ”کشمیریت“ کی اعلیٰ اخلاقی قدروں کا والہانہ مظاہرہ کرنا چاہئے کیونکہ دونوں خطوں میں چل رہی مسلسل ہڑتالوں کو ختم کرنے اور جموں اور کشمیر کے مابین بڑھتی ہوئی خلیج کو پائنے کے لئے جو کچھ اُن کے ہاتھ میں ہے وہ اہل جموں کے ہاتھ میں نہیں ہے۔

امین بخارا نے الیکٹرونک چینل ”آج تک“ کے جموں بیورو چیف مسٹر اشونی کمار کے دولت کدے پر شری امر ناتھ سنگھرش سمیتی کے چیئرمین ایڈوکیٹ لیل اکرن شرما، ایڈوکیٹ ڈی. ایس. چوہان، ایڈوکیٹ بی. ایس. سلاتھیا اور چند دیگر اراکین کے ساتھ دو تین ملاقاتیں کیں اور اُن کو یقین دلایا کہ صوبہ جموں کے مسلمان سنگھرش سمیتی کے ساتھ ہیں لیکن سنگھرش سمیتی کے ممبران اور ہندو لیڈران بھی اس امر کو یقینی بنائیں کہ جموں کے مفصلات میں بکھری ہوئی چھوٹی چھوٹی مسلم آبادیوں کو دھمکیوں اور اشتعال انگیز نعروں سے بدظن نہیں کیا جائے گا اور اقلیتی فرقے کی جان و مال اور عزت کی حفاظت کی جائے گی۔ ایڈوکیٹ لیل اکرن شرما نے امین بخارا اور مسلم اعلیٰک چیول فورم کے دیگر اراکین کو بتایا کہ جن سیاسی لیڈروں نے اشتعال انگیز بیانات دیئے تھے

اُن کے سنگھرش سمیتی کے ساتھ کوئی تعلق نہیں ہے اور سنگھرش سمیتی کا پہلا مقصد ہندو مسلم اتحاد کو بنائے رکھنا ہے کیونکہ یہ دودھرموں کی لڑائی نہیں ہے بلکہ دو خطوں کی سیاسی سوچ کی لڑائی ہے اور جموں کے حقوق حاصل کرنے کی اس جدوجہد میں ہندو مسلم ساتھ ساتھ ہیں۔ مسٹر اشونی کمار انہی دنوں پولیس فائرنگ میں زخمی ہوئے تھے۔ وہ ڈگیانہ علاقے میں پولیس کی جانب سے مقامی چینل ”جے کے میڈیا“ کے دفتر کو بند کروانے کی کارروائی کی رپورٹنگ کر رہے تھے کہ اُن کی دونوں ٹانگوں پر ٹینر گیس شیل لگے اور وہ زخمی ہو گئے۔ میڈیا برادری کے مطابق پولیس نے اشونی کمار کو جان بوجھ کر نشانہ بنایا تھا کیونکہ وہ مسلم فرقے پر ہورہی زیادتیوں پر جموں ایڈمنسٹریشن کی مبینہ خاموشی اور جموں پولیس کی بے حسّی کو بار بار اپنے چینل سے قومی سطح پر ٹیلی کاسٹ کروا رہے تھے۔

اس دوران مسلم فیڈریشن کے صدر مسٹر عبد المجید نامور وکیل شیخ شکیل احمد اور روزنامہ ”تسکین“ کے ایڈیٹر مسٹر سہیل کاظمی نے بھی شری امر ناتھ سنگھرش سمیتی کے ساتھ یک جہتی کا اظہار کیا اور کچھ تحفظات کے ساتھ مسلمانان جموں کی طرف سے پوری حمایت کا یقین دلایا۔

انجمن اسلامیہ بھدرواہ کا خصوصی اجلاس:

بھدرواہ کے مسلمانان جموں میں ہونے والے ہنگاموں اور مسلمانوں میں پیدا شدہ خوف و ہراس کا بغائر جائزہ لے رہے تھے۔ انہوں نے انجمن اسلامیہ کا ایک ہنگامی اجلاس بلا کر کچھ قراردادیں پاس کیں جن میں حالات کی سنگینی اور جموں اور دیگر مسلم اقلیتی علاقوں میں بلوائیوں کے حملوں کی مذمت کی گئی، ہندو مسلم بھائی چارہ قائم رکھنے پر زور دیا گیا اور ڈوڈھ کشتواڑ رام بن پونچھ اور راجوری اضلاع کے علاوہ ضلع اُدھم پور کے گول گلاب گڑھ کے علاقے جہاں مسلمانوں کی اکثریت ہے پر مشتمل ایک الگ صوبہ بنائے جانے اور وادی کشمیر کے ساتھ ان علاقوں کی جغرافیائی، لسانی، مذہبی، ثقافتی اور سیاسی مماثلت اور مسلم اکثریت کو مد نظر رکھتے ہوئے اُن کو ایک صوبے

کی شکل میں منسلک کئے جانے کی مانگ کی۔

پونچھ میں تصادم:

اسی دوران حکومت کی طرف سے قائم کردہ تین رکنی کمیٹی اور سنگھرش سمیٹی کے درمیان بات چیت کے دور جاری رہے۔ دوسری طرف لکھن پور سے اڈھم پور تک بلوائیوں کی طرف سے کشمیر سے آنے جانے والے ٹرکوں پر حملے جاری رہے۔ پونچھ میں فرقہ وارانہ تصادم میں ۴۵ دکانیں نذر آتش کی گئیں اور ۲۰ لوگ زخمی بھی ہوئے۔ وادی میں بھی مظاہرے جاری رہے جن میں مظاہرین کو کچلنے کے لئے زبردست طاقت کا استعمال کیا گیا۔ اکنھور تحصیل کے کچھ گوجر کنبے نقل مکانی کر کے دریائے چناب کے کنارے راجپورہ میں داخل ہوئے۔ ضلع ڈوڈہ کی رابطہ کمیٹی نے بھی ”لال چوک چلو“ کی کال کی حمایت کا اعلان کیا۔

وادی کشمیر میں کرفیو نافذ اور

آٹھ اشخاص کی ہلاکت:

حریت کانفرنس کی رابطہ کمیٹی کی طرف سے دی گئی کال یعنی ۲۴ اگست کو ”لال چوک چلو“ کو ناکام بنانے کے لئے وادی بھر میں کرفیو نافذ کر دیا گیا۔ مذکورہ کمیٹی نے پہلے ”مظفر آباد چلو“ پھر ”پانپور چلو“ پھر ”سونہ وار چلو“ جیسے پروگراموں کو عدیم المثال طور پر کامیاب بنا کر اب ”لال چوک چلو“ کی کال دی تھی جس کو کچلنے کے لئے زبردست طاقت اور کرفیو کو بروئے کار لایا گیا۔ کرفیو کی خلاف ورزی کے دوران اُس دن آٹھ اشخاص گولیوں کا نشانہ بنے اور فورسز کے ساتھ جھڑپوں میں متعدد لوگ زخمی ہوئے۔ میڈیا سے جڑے اشخاص، ڈاکٹروں وغیرہ تک کو زد و کوب کیا گیا۔ وادی کے دس کے دس ضلعوں کو عملی طور پر فوج کے حوالے کر دیا گیا۔ اس پر ڈوڈہ، کشنواڑ اور

رام بن کے اضلاع کے مسلم اکثریتی علاقوں میں ہڑتال رہی۔ اُدھر جموں میں سمیتی کی طرف سے دی گئی کال پر صوبہ جموں میں مکمل طور پر ”چکھ جام“ رہا اور پولیس وغیرہ کے ساتھ جھڑپوں میں اس دن یعنی ۲۵ اگست کو تقریباً ایک سو لوگ زخمی ہوئے۔

ٹھاکر بلدیو سنگھ کا انتقال:

اسی روز بی. جے. پی. کے سابق صدر ٹھاکر بلدیو سنگھ کا ۹۱ سال کی عمر کا سفر طے کرنے کے بعد انتقال ہو گیا۔ جموں میں اُن کی وفات پر گہرے دکھ اور افسوس کا اظہار کیا گیا۔ دوسرے دن وادی میں مکمل طور پر سخت قسم کا کرفیو لاگو رہا اور مظاہرین پر فائرنگ کی وجہ سے ۱۲ لوگ زخمی ہوئے۔ وادی ہی میں آسیہ اندرابی (دختر ان ملت کی صدر) کو گرفتار کیا گیا۔ جموں میں پُر تشدد واقعات کے دوران بہت سی دکانوں اور سرکاری املاک کو جلا دیا گیا۔ ۲۷ اگست کو مظاہرین پر وادی کے مختلف حصوں میں کرفیو کا قہر پڑا اور مظاہرین پر گولیوں کی برسات سے تین لوگ لقمہ اجل بن گئے اور متعدد زخمی ہوئے۔ جموں کے جنوب علاقے میں جنگجوؤں نے ایک مکان میں گھس کر چار اشخاص کو گولیوں کا نشانہ بنایا۔ اس معرکہ میں کل سات لوگ مارے گئے۔ کچھ علاقوں میں احتجاجی جلوس نکالے گئے۔

سنگھرش سمیتی اور بلاوریہ کمیٹی کے درمیان سمجھوتہ:

۳۱ اگست اور یکم ستمبر کی درمیانی رات کو پو پھوٹنے سے پہلے سنگھرش سمیتی اور سرکاری کمیٹی کے درمیان ایک سمجھوتہ طے پایا جس کے تحت ”بال تل“ کشمیر کی متنازعہ زمین کے بارے میں فیصلہ لیا گیا کہ آئندہ شرائن بورڈ دوران یا تر اس زمین کو استعمال میں لائے گا لیکن اُس کے جملہ حقوق بحق سرکار محفوظ ہوں گے۔ مذکورہ بورڈ اس قطعہ اراضی میں رہائشی سہولیات کے لئے عارضی بھس اور تجارتی ضروریات پورا

کرنے کے لئے شیڈس وغیرہ تعمیر کر سکے گا۔ یہ بھی طے پایا کہ حکومت دورانِ ہند بیوپاریوں، ٹرانسپورٹروں اور ریٹری والوں کو ہوئے نقصان کا جائزہ لے گی اور انہیں مناسب معاوضہ دے گی۔ جاں بحق شدگان کے لواحقین کو بھی مناسب معاوضہ دیا جائے گا۔ اس فیصلہ پر جموں میں زبردست جشن منایا گیا اور اگلے روز پریڈ گراؤنڈ میں گھلا جشن منانے کا فیصلہ کیا گیا لیکن کرفیو کی وجہ سے کوئی تقریب ممکن نہ ہو پائی۔ اس طرح سے دو ماہ سے چلی آرہی ہڑتال ختم ہو گئی۔ اس دوران وادی میں زبردست کرفیو کے باوجود مظاہرے ہوتے رہے۔ جمعہ کے دن ۱۲ ستمبر کو رابطہ کمیٹی کی کال پر پوری وادی کشمیر میں مظاہرے کئے گئے۔ پولیس کی طرف سے مظاہرین پر خوب لاثھیاں برسائی گئیں اور آنسو گیس کے شیل پھینکے گئے۔ منجملہ طور پر ایک سو پچاس (۱۵۰) اشخاص معزوب ہوئے۔ بھدر رواہ ڈوڈہ اور کشتواڑ میں بھی بعد نماز جمعہ مظاہرے کئے گئے۔ شویاں میں اسی روز فوجی جوانوں کی گولی باری سے سجاد احمد نامی نوجوان فوت ہو گیا۔ اس پر وہاں کئی دن تک احتجاجی مظاہرے جاری رہے۔

۱۹ ستمبر ۲۰۰۸ء کو وادی کشمیر میں حسب پروگرام (جمعہ کے دن) احتجاجی جلوس نکالے گئے اور مکمل ہڑتال رہی۔ پولیس اور سی۔ آر۔ پی۔ ایف کی کارروائی کے دوران ۶۰ افراد زخمی ہوئے۔ جے۔ کے۔ ایل۔ ایف۔ کے صدر یلین ملک نے ۲ اکتوبر کو ”لال چوک چلو“ کے نئے پروگرام کا اعلان کیا۔ اس روز وادی کے علاوہ وادی چناب کے کشتواڑ ڈوڈہ اور بھدر رواہ کے مقامات پر بعد نماز جمعہ مظاہرے ہوئے۔ بھدر رواہ میں خیرات حسین فراش اور محمد شفیع رفیقی نے جامع مسجد کے صحن میں لوگوں سے خطاب کیا اور موضع چکہ میں فوجی زیادتیوں کے خلاف احتجاج کیا۔

جموں میں حالات پھر کشیدہ:

جموں میں ۲۰ ستمبر کو اُس وقت حالات ایک بار پھر کشیدہ ہو گئے جب کہ

انتظامیہ نے سنگھرش سمیتی کو جموں میں دو ماہ کے دوران ہلاک ہوئے لوگوں کو خراج عقیدت پیش کرنے کے لئے ابھیو تھیٹر میں ایک پروگرام منعقد کرنے کی اجازت نہ دی۔ پُر تشدد واقعات میں پچیس (۲۵) لوگ زخمی ہوئے، جن میں نو (۹) پولیس اہلکار بھی شامل تھے۔ اس پر سمیتی نے اڑتالیس (۲۸) گھنٹے بند کی کال دی۔ اسی روز وادی میں مظاہرین اور سی. آر. پی. ایف. کے درمیان ہوئی جھڑپوں میں بائیس (۲۲) پولیس اہلکار اور بتیس (۳۲) شہری زخمی ہوئے۔

جموں بند فلاب:

سنگھرش سمیتی کی طرف سے ۲۱/۲۲ ستمبر کو دی گئی بند کی کال کا کوئی نمایاں اثر دکھائی نہیں دیا۔ بیوپاریوں اور ٹرانسپورٹروں نے بند کے دوران دکانیں اور سٹور کھلے رکھے۔ جموں کے کچھ علاقوں، ہیرانگر اور کٹھوہ وغیرہ میں کچھ لوگوں نے جلوس نکالے اور کہیں کہیں نیشنل ہائی وے ہلاک کرنے کی کوشش کی۔ اسی دوران گنگوال کے ایک شخص جسونت سنگھ نے اپنے جسم پر تیل چھڑک کر آگ لگا دی جو بعد میں چند ہی گڑھ ہسپتال میں چل بسا۔ اس دوران وادی میں پُر تشدد مظاہرے جاری رہے۔

بھدر رواہ- ڈوڈہ روڈ پر المناک بس حادثہ:

۲۹ ستمبر ۲۰۰۸ء کو جموں-بھدر رواہ روڈ کے موضع پرانوں کے مقام پر ایک بس حادثے میں سات افراد جاں بحق اور ستائیس مسافر زخمی ہو گئے۔ یہ بس صبح ساڑھے چھ بجے کے قریب مالٹی (پرانوں) کے مقام پر بندی میں جا گری۔ تین شدید زخمیوں کو بذریعہ ہیلی کاپٹر مزید علاج و معالجہ کے لئے جموں لے جایا گیا۔ فوت شدگان میں ویر سنگھ ولد سوامی راج ساکن امیرانگر (بھدر رواہ)، دلیر سنگھ ساکن اُدھم پور، عاصم اور عاطف ولد سردار محمد نائیک (چنار محلہ، بھدر رواہ)، کلپیر سنگھ ساکن ڈہرہ (بھدر رواہ) اور

ایک خور و سالہ لڑکی شامل تھے۔ اس سڑک حادثے پر بھدر رواہ تحصیل میں رنج و دکھ کی ایک لہر دوڑ گئی۔

وادئ میں ”لال چوک چلو“ کی کال:

۶ اکتوبر کے لئے کوآرڈی نیشن کمیٹی کی طرف سے دی گئی ”لال چوک چلو“ کی کال کو ناکام بنانے کے لئے حکومت نے وادی بھر میں دفعہ ۱۴۴ نافذ کر کے حریت لیڈران کو مختلف مقامات سے گرفتار کیا اور کچھ کو گھروں میں نظر بند کیا گیا۔ ۱۵ اکتوبر سے ہی ساری وادی کشمیر میں کرفیو بھی نافذ کیا گیا۔ ضلع ڈوڈہ کے حریت پسند لیڈروں محمد شفیع رنگریز اور محمد اقبال اگو وغیرہ کو پہلے ہی گرفتار کر کے جیلوں میں بند کر دیا گیا تھا۔ اس سلسلہ میں وادی کشمیر کی کلیدی شاہراہوں پر خصوصاً لال چوک میں آہنی دیواروں کو کھڑا کر دیا گیا تھا اور اکثر مقامات پر آہنی کیٹلی تاروں کے بندھ لگادئے گئے تھے۔ حکومت نے میڈیا پر بھی قدغن لگا دیا تھا۔

وادئ کشمیر کے دس کے دس ضلعوں میں ۱۵ اکتوبر کو لگایا گیا سخت ترین کرفیو ۷ اکتوبر کو بھی جاری رہا۔ پھر بھی پائیں شہر بارہمولہ اور گاندربل میں مظاہرے کئے گئے۔ ان حالات میں وادی کے لاکھوں عوام کو اپنے گھروں میں مقید کر کے رکھا گیا۔ آرٹڈ فورسز اور پولیس اہلکاروں کی بھاری تعداد جگہ جگہ گشت کرتی رہی۔ قصبوں اور دیہات کو ملانے والی تمام رابطہ سڑکوں کو سیل کیا گیا۔ جموں سری نگر شاہراہ پر بھی آمد و رفت بند رہی۔ حریت لیڈروں نے فوج کی طرف سے طاقت کے استعمال کو ”عوام کی فتح“ قرار دیا اور آئندہ اعلان تک معمول کا کاروبار شروع کرنے کا اعلان بھی کیا۔

وادئ چناب کے مسلم اکثریتی علاقوں میں بھی ضلع اور تحصیل سطح کے مقامات پر سبھی کاروبار بند رہے۔ جب کہ بھدر رواہ میں جزوی طور پر کاروبار بند رہا، تاہم کئی ناخوشگوار واقع کی اطلاع نہیں ملی۔

اکٹھ سال کے بعد حد متارکہ کے دونوں طرف

باضابطہ تجارت شروع:

۲۱ اکتوبر ۲۰۰۸ء کو منقسم ریاست جموں و کشمیر کے تاجروں نے اکٹھ (۶۱) برس کے طویل عرصہ کے بعد بالآخر خونین لکیر کو روند کر آر پار تجارت کا آغاز کیا اور ریاست کے دونوں منقسم حصوں کے لئے ایک نئی تاریخ رقم ہوئی۔ اس سلسلہ میں دونوں طرف سے چاول، سیب، خشک میوے، سبزی اور کئی دیگر اشیاء جہلم ویلی روڈ کے ذریعے کمان پل پار کر کے درآمد برآمد کی گئیں۔ حد متارکہ کے دونوں طرف جوش و خروش اور خوشی کا عالم دکھائی دیا۔ چکھوٹی (آزاد کشمیر) سے سات مال بردار گاڑیاں کمان پل پار کر کے کشمیر پہنچیں۔ چکاں داباغ پوسٹ سے منگل کے روز ۲۱ اکتوبر کو ساٹھ (۶۰) برس کے بعد تحائف سے بھری ہوئی تین گاڑیاں راولا کوٹ کی طرف روانہ ہوئیں اور پونچھ راجوری کے لوگوں کی دیرینہ مانگ پوری ہوئی۔ وادی چناب کے مختلف مقامات پر اس تاریخی واقعہ کی سراہنا کی گئی اور ہندو پاک کے درمیان مضبوط رشتوں اور باہمی اشتراک کی تمنا کی گئی۔ قبل ازیں پاکستانی مقبوضہ کشمیر سے ایک انیس (۱۹) رکنی وفد نے تجارتی سطح پر کاروبار کے متعلق وادی کشمیر اور جموں کا دورہ کیا تھا۔ ان ملاقاتوں میں جو وفد نے یہاں کی تجارتی برادری سے کی تھیں تجارتی اشیاء کے تبادلے کے بارے میں فیصلے کئے گئے تھے۔

تحصیل گندوبھلیس میں نمبردار ہلاک:

ایک پولیس رپورٹ کے مطابق ۲۳ اکتوبر ۲۰۰۸ء کو علاقہ چلی بھلیس کے موضع ہڈل کے مقام پر ہتھیاروں سے لیس شدت پسندوں نے محمد یوسف نمبردار کو گولیوں کا نشانہ بنایا اور ایک دوسرے شخص ہاشم دین پنچایت ممبر کو بھی زخمی کر ڈالا۔ اس

جھڑپ میں ارشد حسین ملک، ساکن تلگوڑہ بھلیس میں ہلاک ہوا جو ان شدت پسندوں کا ساتھی تھا۔

ٹھاٹھری۔ ڈوڈہ روڈ پر میٹاڈور حادثہ:

۳۰ اکتوبر ۲۰۰۸ء کو کشتواڑ ڈوڈہ شاہراہ پر دو پہر کے وقت گڈسو کے مقام پر پیش آئے ایک دلدوز سڑک حادثہ میں ۵ افراد ہلاک اور ۲۳ اشخاص زخمی ہوئے۔ ہلاک شدگان میں سنتوش کمار ساکن شیواہ (ڈوڈہ) فاروق احمد حجام ساکن کیشوان (کشتواڑ) نگینہ کوثر ساکن ڈول راکیش کمار ساکن بھیجہ (گندو) شامل تھے جب کہ ایک شخص کی شناخت نہیں ہو سکی۔ شدید طور پر زخمی نو (۹) اشخاص کو بذریعہ ہیلی کاپٹر جموں لے جایا گیا۔

آئین ساز اسمبلی کے چناؤ کرانے کا اعلان:

الیکشن کمیشن دہلی کے ایک اعلان کے مطابق جموں و کشمیر ریاستی اسمبلی کے لئے چناؤ سات فیروز میں کرائے جائیں گے جو ۷ ارنومبر اور ۲۳ دسمبر ۲۰۰۸ء کے درمیان منعقد ہوں گے۔ ضلع ڈوڈہ کشتواڑ اور رام بن کے مختلف اسمبلی حلقوں میں ۷ دسمبر کو ووٹ ڈالے جائیں گے۔

ٹھاٹھری۔ ڈوڈہ روڈ پر ایک اور المناک حادثہ:

۱۲ نومبر ۲۰۰۸ء کو ٹھاٹھری سے ڈوڈہ آرہی ایک میٹاڈور کراڑہ کے مقام پر سڑک سے لڑھک کر دریائے چناب میں جا گری جس میں ۲۶ مسافر سوار تھے۔ اس حادثہ میں دس مسافر ہلاک اور پندرہ زخمی ہوئے جن میں آٹھ مسافروں کی حالت تشویش ناک بتائی گئی۔ ان سبھی مسافروں کو بذریعہ ہیلی کاپٹر جموں لے جایا گیا۔

ہلاک شدگان میں مسماں ریحانہ بانو ساکن کراڑہ اُن کی بہن شریہ بانو راشدہ ساکن
پریم نگر، نظیر احمد ساکن شادی وُن سریش سنگھ ساکن جگوتہ، کوشل کمار ساکن ٹھٹھری،
کلدیپ ساکن بارشلہ، چن داس ساکن کریری، آندشرماساکن بس اسٹینڈ اُدھم پور،
بلی زوجہ تیرتھ رام گواڑی بھلیس شامل تھے۔ دواشخاص لاپتہ بتائے جاتے ہیں۔ دو ماہ
میں ان علاقوں میں یہ پانچواں سڑک حادثہ ہے۔

شادی شدہ خاتون زندہ نذر آتش:

۱۶ نومبر ۲۰۰۸ء کو ملی اطلاعات کے مطابق ڈنڈی بھدر واه میں ایک جوان
سال شادی شدہ خاتون شاہینہ اختر زوجہ منظور احمد متو، جو تین بچوں کی ماں تھی، کی
سوخت شدہ لاش مکان کے پچھواڑے سے برآمد ہوئی۔ لاش کا چہرہ جل کر ناقابل
شناخت بن گیا تھا۔ پولیس نے قتل کا معاملہ درج کر کے کارروائی شروع کر دی اور کچھ
ملزمان کی گرفتاری بھی عمل میں لائی۔

اس سے قبل بھی موضع کوٹلی بھدر واه کی ایک خاتون کو زندہ جلایا گیا تھا۔
وادی بھدر واه میں یہ اس نوعیت کا تیسرا واقعہ ہے۔ حالیہ واقعہ پر بھدر واه کالج اور دیگر
تعلیمی اداروں کی طالبات نے ۷ نومبر کو ایک بڑا احتجاجی جلوس نکالا اور ملزمان کے
خلاف سخت کارروائی کرنے کی مانگ کی۔

پروفیسر ہری اوم بی. جے. پی. سے مستعفی:

بھارتیہ جنتا پارٹی کے سینئر وائس پریذیڈنٹ اور معروف کارکن اور ترجمان
پروفیسر ہری اوم نے ۱۶ نومبر ۲۰۰۸ء کو اپنی پارٹی سے استعفیٰ دے کر کانگریس میں
شمولیت کا اعلان کیا۔ ایک پریس کانفرنس میں انہوں نے اپنے استعفیٰ کی کئی وجوہات
بھی بیان کیں۔

لشکرِ طیبہ کا کمانڈر ہلاک:

۲۸ دسمبر ۲۰۰۸ء کو تحصیل ٹھٹھری کے امرت پورہ مقام پر لشکرِ طیبہ کا ایک کمانڈر مسمی شہید عرف ابو کوڈ سیف اللہ ساکن پاکستان ایک جھڑپ میں مارا گیا جو بھلیس اور ٹھٹھری کے علاقوں میں عرصہ تین سال سے مصروف تھا۔ موصوف ۶ دسمبر کی ایک جھڑپ میں زخمی ہو کر بچ نکلنے میں کامیاب ہو گیا تھا جب کہ اُس کا ایک ساتھی ندیم حسین ولد منظور احمد ساکن جوڑہ (بھدر رواہ) جاں بحق ہوا تھا۔ جائے وقوع پر کچھ ہتھیار بھی برآمد ہوئے۔

۲۰۰۸ء کے اسمبلی چناؤ:

۲۸ دسمبر کو ریاستی اسمبلی کے چناؤ نتیجوں کا اعلان کیا گیا جس میں نیشنل کانفرنس نے ۲۸ پی۔ ڈی۔ پی۔ نے ۲۱ کانگریس نے ۱۷ بی۔ جے۔ پی۔ نے ۱۱ مختصر پارٹی نے تین کیونسٹ پارٹی (انڈیا) نے ایک پی۔ ڈی۔ ایف۔ نے ایک اور آزاد امیدواروں نے چار سیٹیں حاصل کیں۔ غیر منقسم ضلع ڈوڈہ کے پانچ حلقہ ہائے انتخاب میں کانگریس اور ایک حلقہ میں نیشنل کانفرنس نے جیت حاصل کی۔ بھدر رواہ سے جناب غلام نبی آزاد نے ایک بار پھر ریکارڈ توڑا اور کامیابی حاصل کی۔

ریاست جموں و کشمیر کا اقتدار شیخ خاندان کی تیسری نسل کو منتقل

عمر عبداللہ بطور وزیر اعلیٰ:

۵ جنوری ۲۰۰۹ء کو ریاست جموں و کشمیر کی سیاسی تاریخ میں زمامِ اقتدار شیخ خاندان کی تیسری نسل کو اُس وقت منتقل ہوئی جب خاندان کے رکن اور شیخ محمد عبداللہ کے پوتے عمر عبداللہ نے دس رکنی ”نیشنل کانفرنس“ کانگریس مخلوط سرکار“ میں ریاست

کے گیارہویں وزیر اعلیٰ کے طور پر حلف لیا۔ رازداری اور عہدے کا حلف عمر صاحب اور اُن کے دیگر وزراء کو گورنر این۔ این۔ ووہرانے جموں یونیورسٹی کے زور آور سنگھ آڈیٹوریم میں منعقدہ ایک تقریب میں دلایا جس میں مرکزی لیڈران کے علاوہ مقامی لیڈروں اور شہریوں کی ایک بھاری تعداد نے بھی شرکت کی۔ وزراء میں پانچ کانگریس پارٹی سے اور عمر عبداللہ کے سمیت پانچ نیشنل کانفرنس سے تعلق رکھتے ہیں۔ عمر عبداللہ ریاست کے سب سے چھوٹی عمر (اڑتیس سال) کے سیاستدان ہیں جنہوں نے اتنی کم عمری میں وزیر اعلیٰ کی گری کوزینٹ بخشی۔

عمر عبداللہ ۱۰ مارچ ۱۹۷۰ء کو انگلینڈ میں پیدا ہوئے جو ایم۔ بی۔ اے۔ کے مینجمنٹ گریجویٹ ہیں۔ انہوں نے اسکارٹ لینڈ اور ممبئی کے اعلیٰ اداروں سے تعلیم حاصل کی۔ ۱۹۹۴ء میں انہوں نے محترمہ پائل سے شادی کی۔ ۱۹۹۸ء میں وہ لوک سبھا کے رکن بنے اور ۱۹۹۹ء میں دوسری بار بھی اس عہدے کے لئے منتخب ہوئے۔ وہ مرکز میں این۔ ڈی۔ اے کے دورِ اقتدار میں وزیر مملکت برائے امورِ خارجہ بھی رہے۔ وہ جواں سال بڑے ذہین جو شیلے اور صاف گو انسان ہیں۔ اپنی پہلی پریس کانفرنس کے دوران انہوں نے وضاحت کی کہ وہ غیر جانبدارانہ طریقہ سے ریاست کے ہر خطے اور طبقہ کی ترقی اور بہبودی کے لئے کام کریں گے اور بے روزگاری وغیرہ مسائل کو حل کرنے کی پوری کوشش کریں گے۔ سیاسی اور سماجی حلقوں میں اُن کے دانشمندانہ طرزِ اظہار کی بڑی سراہنا کی گئی۔

وزرا کو محکمے تفویض:

وزیر اعلیٰ جناب عمر عبداللہ نے ۱۰ جنوری ۲۰۰۹ء کو اپنے نو کابینٹ وزراء کو جو محکمے تفویض کئے اُن کی تفصیل حسب ذیل ہے:

ابستار چند: (ڈپٹی چیف منسٹر)

- ہاؤسنگ، شہری ترقی، میونسپلٹی، ایکشن، سٹیشنری وغیرہ
 ۲۔ مسٹر عبدالرحیم راتھر: فائننس، قانون اور پارلیمانی امور
 ۳۔ پیر زادہ محمد سعید: اسکول ایجوکیشن، پبلک انٹرپرائز
 ۴۔ مسٹر علی محمد ساگر: محکمہ دیہات سدھار اور پنچائتیں
 ۵۔ میاں الطاف احمد: جنگلات، ماحولیات اور کالونجی
 ۶۔ مسٹر تاج محمد الدین: پبلک ہیلتھ انجینئرنگ اور فلڈ کنٹرول
 ۷۔ مسٹر رگزن جورا: سیاحت اور کلچر
 ۸۔ مسٹر سر جیت سنگھ سلاتھیہ: صنعت، کامرس، لیبر و روزگار
 ۹۔ مسٹر شام لال شرما: صحت، باغبانی اور پھول بانی
 دوسرے تقویمی مرحلے تک باقی محکمے وزیر اعلیٰ کے پاس ہی رہیں گے۔

ٹھاکر دیویندر سنگھ رانا سیاسی مشیر مقرر:

چند روز پہلے چیف منسٹر عمر عبداللہ نے ایک مشہور بزنس مین اور صحافی ٹھاکر دیویندر سنگھ رانا کو اپنا سیاسی مشیر تعینات کر کے انہیں ایک سٹیٹ منسٹر کے عہدے کی مراعات سے نوازا۔ تاہم رانا صاحب اس عہدے پر رہتے ہوئے کسی قسم کی تنخواہ نہیں لیں گے۔ یاد رہے کہ صاحب موصوف ایک معروف چیف انجینئر ٹھاکر دیویندر سنگھ رانا (مرحوم) کے فرزند ارجمند ہیں جن کا وطن مالو علاقہ مرمت (ڈوڈہ) تھا جو کسی وقت بھدرwah مملکت کا ایک اہم حصہ رہا ہے۔ رانا موصوف کی تقرری پر غیر منقسم ضلع ڈوڈہ کے مختلف حصوں میں خوشی کا اظہار کیا گیا۔

فاروق عبداللہ نیشنل کانفرنس کے صدر منتخب:

جنوری ۲۰۰۹ء کے اپنے ایک حالیہ اجلاس میں نیشنل کانفرنس کی مجلس عاملہ

نے ایک بار پھر ڈاکٹر فاروق عبداللہ کو نیشنل کانفرنس کا صدر منتخب کیا۔ اُن سے پہلے اِس تنظیم کے صدر عمر عبداللہ تھے جو اب ریاست جموں و کشمیر کے چیف منسٹر ہیں۔

المناک سڑک حادثہ:

۱۷ جنوری ۲۰۰۹ء کو ٹھٹھری۔ گندو (بھلیس) سڑک پر کاہراہ کے قریب ایک میناڈور حادثے میں بارہ (۱۲) افراد اُس وقت لقمہ اجل بن گئے جب کہ یہ گاڑی ٹھٹھری سے گندو جا رہی تھی۔ اِس حادثے میں پندرہ (۱۵) اشخاص شدید طور پر زخمی ہوئے۔ مرنے والوں میں تین بچے بھی شامل تھے۔ فوت شدہ افراد میں اشوک کمار ساکن جوڑہ ٹھٹھری، پرویز احمد ساکن کوٹا ٹھٹھری، کشمیر سنگھ ساکن ناگنی ٹھٹھری، محمد رفیق ساکن کینڈا ٹھٹھری، شاہ علی بٹ ساکن گوگاڑہ ٹھٹھری، غلام نبی ملک ساکن ملانوں ٹھٹھری، طاہرہ بانو ساکن کوٹلی بھدر رواہ شاہینہ بیگم ساکن کوٹلی بھدر رواہ سارا بیگم (ریٹائرڈ ٹیچر) ساکن چمبر روڈ چنوت بھدر رواہ زرینہ (عمر ایک سال) ساکن رہروٹ کاہراہ گندو ایک دو ماہ کا بچہ بدر دین ساکن ٹانہ ٹھٹھری اور ایک غیر شناخت شدہ بچہ جس کی عمر دو سال تھی شامل تھے۔ چار شدید زخمی افراد میں سے جن کو جموں میڈیکل کالج بذریعہ ہیلی کاپٹر شفٹ کیا گیا تھا، ارشاد احمد بٹ ساکن کاہی ہنکل بھی اللہ کو پیار ہو گیا۔ اِس المناک حادثے پر ضلع بھر میں غم و غصے اور دکھ کا اظہار کیا گیا۔

چیف منسٹر عمر عبداللہ کی ہدایت پر ڈپٹی چیف منسٹر تارا چند، غلام محمد سروڑی ایم ایل اے، میاں الطاف وزیر جنگلات اور کچھ اور صوبائی سطح کے آفیسران امدادی مشن پر جائے واردات پر پہنچے اور موقع پر ہی ریلیف وغیرہ کا اعلان بھی کیا۔ اِس حادثے کے مہلوقین میں بھدر رواہ کے کھکھل محلہ کے ملک گھرانے کی تین شادی شدہ بہنیں بھی شامل تھیں جو کسی لڑکے کی متگنی کے سلسلہ میں بھلیس جا رہی تھیں، اُن کے نام طاہرہ بیگم ساکن کوٹلی، شاہینہ بیگم ساکن کوٹلی اور سارا بیگم ساکن چمبر روڈ ہیں۔

آزاد اور سوز راجیہ سبھا کے ممبر منتخب:

۶ فروری ۲۰۰۹ء کو سابق وزیر اعلیٰ غلام نبی آزاد اور ریاستی کانگریس کے صدر پروفیسر سیف الدین سوز کو راجیہ سبھا کی دو خالی نشستوں کے لئے بلا مقابلہ منتخب قرار دیا گیا جب کہ دیگر دو سیٹوں کے لئے چار امیدوار میدان میں رہ گئے ہیں جن میں ڈاکٹر فاروق عبداللہ بھی شامل ہیں۔ آزاد صاحب کی حالیہ حلقہ اسمبلی بھدرwah سے ریکارڈ توڑ کامیابی کے بعد ان کے راجیہ سبھا میں جانے سے خطہ چناب کے اسمبلی حلقوں کے باشندگان میں مایوسی چھا گئی ہے۔ حالانکہ آزاد صاحب نے پہلے ہی اس بات کی وضاحت کی تھی کہ وہ مرکز میں رہ کر ریاست جموں و کشمیر کی ترقی اور خوشحالی کے لئے زیادہ کام کر سکتے ہیں۔ ۱۳ فروری ۲۰۰۹ء کی پولنگ کے دوران ڈاکٹر فاروق عبداللہ سابق چیف منسٹر اور جناب محمد شفیع (اوڑی) سابق وزیر تعلیم دوسری دور راجیہ سبھا کی نشستوں کے لئے منتخب ہوئے۔ اس طرح سے کانگریس اور نیشنل کانفرنس کے امیدواروں کو دو سیٹیں حاصل ہوئیں۔

آزاد صاحب اور سوز صاحب نے ممبران راجیہ سبھا کے طور پر ۱۶ فروری کو حلف اٹھایا۔ غلام نبی آزاد کو کانگریس کی ورکنگ کمیٹی میں ایک ممبر مقرر کیا گیا ہے۔ انہیں چار ریاستوں کی تنظیمی ذمہ داریاں سپرد کی گئی ہیں جن میں مہاراشٹر، تامل ناڈو، اڑیسہ اور پانڈی چیری شامل ہیں۔ انہوں نے اپنے حلقہ اسمبلی بھدرwah کی نشست سے اپنا استعفیٰ دے دیا تھا جسے سپیکر صاحب نے منظور کر لیا۔

چھپے پے کمیشن کی سفارشات منظور:

کئی دنوں کی ہڑتال کے بعد ملا زمین کی تنظیموں کے ایک مشترکہ گروپ اور ریاست کے وزیر خزانہ کے تحت قائم کی گئی کمیٹی کے درمیان ہوئے ایک متفقہ فیصلے کی

کی حیثیت سے محکمہ تعلیم میں بھرتی ہوئے۔ پھر ۱۹۴۴ء میں وہ ہندی کے پروفیسر تعینات ہوئے۔ وہ ایک معروف ڈرامہ نویس، قلم کار اور مضمون نگار تھے۔ اُن کی خدمات کی بدولت ہی ڈوگری زبان کو آئین کے آٹھویں شیڈول میں شامل کیا گیا۔ اُنہوں نے ڈوگری سنسکھا کی بنیاد ۱۹۴۴ء میں ڈالی۔ اُن کی خدمات کو سراہتے ہوئے جموں و کشمیر اکیڈمی آف آرٹ، کلچر اینڈ لینگویج ایوارڈ کے علاوہ اُن کو بہت سے اعزازات سے نوازا گیا اور ۱۹۹۰ء میں انہیں ”پدم شری“ کے اعزاز سے بھی نوازا گیا۔

پروفیسر شاستری کی موت کی خبر سنتے ہی جموں کے ادبی حلقوں میں ایک صفِ ماتم بچھ گئی اور کئی ادبی تنظیموں نے ماتمی قراردادیں پاس کیں اور اُن کی وفات پر گہرے دکھ اور رنج کا اظہار کیا۔ مرحوم نے بھدرواہ کی تاریخ کے حوالے سے ڈگری کالج بھدرواہ کے میگزین ”شاہین“ کے لئے ایک نادر مضمون تحریر کیا تھا جس میں زیادہ تر چسبہ اور بھدرواہ کے باہمی تعلقات پر بہت سے معلوماتی حوالے موجود ہیں۔

ٹھانٹھری ڈیولپمنٹ فرنٹ کے مطالبات:

۶ مارچ ۲۰۰۹ء کو منعقدہ ایک پریس کانفرنس میں ٹھانٹھری ڈیولپمنٹ فرنٹ کے صدر مسٹر کلدیپ کمار راؤ نے ڈوڈھ ضلع کے لیڈروں اور اسمبلی ممبروں سے اپیل کی کہ وہ تحصیل ٹھانٹھری کی مجموعی ترقی کی خاطر حکومتِ وقت کو مناسب اقدامات اٹھانے اور اس علاقے کے کچھڑے پن اور پسماندگی کو دور کرنے کے لئے راغب کریں۔ ان مطالبات میں یہاں کے کسی مناسب اور مرکزی مقام پر ڈگری کالج کھولنے، سڑکیں تعمیر کرنے، طبی سہولیات اور بجلی وغیرہ فراہم کرنے، بسوٹہ اور چرابلہ کے مقامات پر این۔ای۔ایس بلاک کھولنے اور قانون سازی میں اس علاقہ کو نمائندگی دینے کے مسائل شامل کئے گئے تھے۔ اُنہوں نے مزید کہا کہ پچھلی سرکاروں نے اس خوبصورت خطے کو ہر لحاظ سے نظر انداز کر کے اس کے ساتھ ہمیشہ امتیازی سلوک روا رکھا ہے۔ اسی وجہ

سے علاقہ ٹھٹھری کے حصوں کو الگ الگ کر کے بھدر رواہ ڈوڈہ اور اندروال حلقہ ہائے انتخاب میں مدغم کیا گیا اور اس کی نمائندگی کلیئتا ختم کر دی گئی۔ پریس کانفرنس میں فرنٹ کے سرکردہ اراکین بھی شامل تھے۔

حصہ سوم: بھدر رواہ کی ثقافتی تاریخ (راجواڑہ بھدر رواہ کی تہذیب و ثقافت)

باب اول: رہن سہن راجواڑہ شاہی بھدر رواہ کے لوگ:

بھدر رواہ جہاں اپنی خوبصورتی اور قدرتی حسن کے اعتبار سے یکتائے روزگار ہے اور صنایع ازل کے حسن صنعت گری کا نہایت ہی حسین و جمیل مرقع ہے وہیں اس پیکرِ جمیل کے باشندے کاہل جگاسر (بھلیس) سے مرمت علاقہ کی سرحدی اونچائیوں تک اپنی ظاہری صورت و شکل اور باطنی سیرت، خلوص و محبت اور سادہ لوحی کے لحاظ سے بھی حسین تر ہیں۔ بھدر رواہی لوگ نہایت ہی مہذب، شائستہ، خوش مزاج، خوش اخلاق، ذہین و فطین، دور اندیش، مہمان نواز، انسان دوست، شریف الطبع، وعدہ کے پکے اور جذبہ رواداری اور انسانیت سے معمور ہیں۔ وہ خدا ترس اور مذہبی قسم کے لوگ ہیں۔ اُن کی سادگی اور ایثار شعارِ ریاست بھر میں مشہور ہے۔

زمانہ قدیم میں بھی وہ بڑی آزمائشوں کے وقت اپنی مملکت کی حفاظت کرنے اور حملہ آوروں کو شکستِ فاش دینے میں بڑی بہادری، حب الوطنی اور دلیری کا مظاہرہ کرتے رہے ہیں جس کی ایک مثال پداری کے مقام پر چمبہ کی فوجوں کے ساتھ اُن کا نبرد آزما ہو کر فتح و کامرانی کے ساتھ ہمکنار ہونا ہے۔ اُس معرکہ میں علاقہ بھلیس کے قوی ہیکل جوانمردوں نے بھی اپنی بھرپور طاقت کو بروئے کار لایا تھا اور دشمن کو شکستِ فاش دلانے میں اہم کردار ادا کیا تھا۔

جہاں وادی بھدر رواہ کے لوگ قدرے کم طاقت کے حامل تھے وہاں زمانہ

قدیم سے ہی علاقہ بھلیس، مرمت، دراب اور کیلاڑ کے باشندے صحت مند، جفاکش اور سخت محنتی قسم کے دیکھے گئے ہیں اور اُن کے بہادرانہ کارنامے زبانِ اِردغام تھے۔ چارلس ایلی سن بیٹس کے مطابق — ”اس پہاڑی علاقہ کے لوگ عام طور پر علما، نسل سے تعلق رکھتے ہیں، جو کردار کے لحاظ سے اور اپنی سادہ لوحی اور خوش مزاجی کے طفیل بہت ہی اُونچے معیار کے لوگ ہیں۔“^۱

بھدر روایتی لوگوں کی سب سے بڑی خوبی یہ ہے کہ وہ — ”محنت اور مشقت میں آبرو مندی کے سنہری اصول کے کاربند رہتے ہیں اور ہر قسم کا کام کرنے میں فخر محسوس کرتے ہیں۔ اس کا ثبوت یہ ہے کہ یہاں کا ہر شخص خواہ وہ کتنا ہی پڑھا لکھا ہو، کتنے ہی بڑے عہدے پر فائز ہو یا رہا ہو، ہمیشہ ہل، نیل اور کدال لے کر اپنے کھیت کھلیان میں کام کرتے ہوئے نظر آئے گا۔“^۲ اس لحاظ سے وہ خود اعتمادی اور خودداری کے جذبہ سے سرشار ہیں۔ اس ضمن میں یہاں کی خواتین بھی مردوں کے شانہ بشانہ کام کرتی ہیں اور کام کرنے میں خوش رہتی ہیں۔

اُن کی دوسری صفت، جو قابلِ داد اور قابلِ ستائش بھی ہے، یہ ہے کہ وہ ناخواندگی کے سخت خلاف ہیں اور بچوں کو اعلیٰ سے اعلیٰ تعلیم دلانے میں کوئی کسر اٹھا نہیں رکھتے۔ یہی وجہ ہے کہ یہاں کی خواتین تک کی خواندگی کی شرح غیر منقسم ضلع ڈوڈھ اور ریاستی سطح میں خواندگی کے تناسب سے زیادہ ہے۔ آزادی سے قبل مسلمانوں اور ہریجنوں کے تعلیم کا شرح تناسب بہت ہی کم تھا بلکہ نہ ہونے کے برابر تھا، جو اب دن بدن بڑھ رہا ہے۔

بھدر روایتی لوگوں کی ایک خصوصیت یہ بھی ہے کہ وہ ابتداء سے ہی فرقہ پرستی کے خلاف نبرد آزما رہے ہیں۔ یہی وجہ ہے کہ راجہ ناگ پال دوم کے دور سے ہی یہاں

بحوالہ ”اے گزیٹیئر آف کشمیر“

بد قسمتی سے آج کل کے نوجوانوں میں یہ اوصاف کم ہی دکھائی دیتے ہیں

بھدرولہ کی تاریخ و ثقافت / بشیر بھدرولہ

کی مقامی ہندو آبادی نے مملکت کے مختلف حصوں میں مسلمانوں کی کثیر تعداد کو آباد کئے جانے پر کوئی اعتراض نہیں کیا اور جاگیرداروں اور چکداروں نے کاشت کرنے کے لئے اپنی زمینیں پیش کیں اور دیگر پیشوں میں کام کرنے کی حوصلہ افزائی کی، جن پر یہاں انسانی وسائل کی کمی تھی۔ مسلمانوں کی طرح یہاں پر بہت گدی لوگ بھی باہر سے آکر آباد ہوئے اور صوبہ جموں کے کچھ علاقوں سے متعدد دوگرہ خاندان بسلسلہء کاروبار یہاں آباد ہوئے اور گوجر لوگوں نے بھی اس مملکت کے کچھ حصوں میں اپنا بسیرا ڈالا۔ کچھ گوجر بکروال خانہ بدوش طرز پر گرمیوں میں اپنا مال مویشی چرانے کے لئے موسم سرما میں عرصہ دراز سے آتے رہے ہیں۔

کچھ عرصہ پہلے پیدا شدہ شک و شکوک کا ماحول جو ریاست میں ملی ٹینسی کی دین تھا، ۲۰۰۵ء کے الیکشن کے بعد ختم ہو گیا ہے اور لوگوں میں وہی قدیم زمانے کا بھائی چارہ، ملکی جذبہ اور باہمی اعتماد بحال ہو گیا ہے۔ اب شادی بیاہ کے موقعوں، قومی میلوں اور تہواروں اور دیگر سماجی اور قومی سرگرمیوں میں پہلی جیسی یکجہتی کا مظاہرہ دیکھنے میں آتا ہے۔ یہ جناب غلام نبی آزاد کے حلقہ انتخاب بھدرwah سے کاغذات نامزدگی بھرنے اور ان کی تاریخی کامیابی کا ہی ثمر ہے کہ لوگ پرانے گلے شکوے بھول کر بھدرwah کی تعمیر و ترقی میں جٹ گئے ہیں۔ آزاد صاحب کی ریکارڈ توڑ اکثریت سے کامیابی یہاں کی رواداری اور آپس بھائی چارے اور یکجہتی کا بعینہ ثبوت ہے۔

بھدرwahی باشندوں کی چوتھی صفت یہ ہے کہ وہ بھدرwah (بشمول بھلیس، مرمت اور ٹھانٹھری) کی ترقی اور لوگوں کی فلاح بہبود کے لئے بلا لحاظ مذہب و ملت یا کسی سیاسی نظریے کے ایک جٹ ہو کر کوشاں رہتے ہیں جس کا مظاہرہ ان کی کالج کے

۱۔ بدھسمی سے یہاں کے بھائی چارے کو ۱۹۴۷ء کے فرقہ وارانہ فسادات میں بہت ٹھیس پہنچی جو بیرونی شریک عناصر کی ہی دین تھی۔ یہاں کے برگزیدہ لوگوں نے حالات پر قابو پایا اور نہ خدا جانے کیا کچھ کیا جاتا۔

حصول کے لئے مشترکہ تحریک سے کیا جاسکتا ہے۔ موجودہ دور میں یہ یہاں کے لوگوں کی مشترکہ کوششوں کا ہی نتیجہ ہے کہ یہاں پر یونیورسٹی کا سب کیمپس منظور ہوا اور متعدد ترقیاتی سکیمیں منظور ہوئیں۔ ڈیپلمنٹ اتھارٹی کا قیام، بھدرواہ، بھلیس، کیلاڑ کے علاقوں کو سیاحتی نقشہ پر لایا جانا، لکھن پور سے بھدرواہ، کشٹواڑ اور وادی تک سیاحتی سرکٹ کی منظوری، راستوں اور سڑکوں کی تعمیر اور کشادگی، کلچرل اکیڈمی کے ذیلی آفس کی منظوری اور کئی پارکوں اور سیاحتی مرکزوں کا قیام جیسے تاریخی فیصلے اور اقدامات اس بات کا زندہ ثبوت پیش کرتے ہیں۔

بھدرواہی لوگوں میں سیاسی سوجھ بوجھ بدرجہ اتم موجود ہے۔ انہوں نے ہر دور میں اپنے سیاسی شعور کا مظاہرہ بڑی آب و تاب کے ساتھ کیا ہے۔ ریاستی یا ملکی سیاست میں ان کا کافی حصہ رہا ہے۔ یہاں کے کئی ذی شعور اصحاب نے میدان سیاست میں اپنے جوہر دکھائے۔ ان میں کوتوال شیوالال، ملک غلام رسول (ٹھیکیدار)، ملک غلام رسول (عرائض نویس)، چوہدری احمد جوگنائی، منشی دلاور بخش، خواجہ عبدالغنی گونی، کوتوال چونی لال، شیخ غلام محمد بھدرواہی، خواجہ غلام رسول آزاد، کوتوال کرپارام، غلام نبی آزاد، شیخ عبدالرحمن، کوتوال دیا کرشن، منشی محمد انور، چوہدری نور محمد، ہری لال، ہتیشی وغیرہ شامل ہیں۔ ان کے علاوہ مختلف پارٹیوں سے منسلک لیڈر حضرات کی کثیر تعداد کا ذکر کرنا یہاں ناممکن سا لگتا ہے۔

بھدرواہی لوگ عام طور پر ناناچ نفعی کے شوقین ہیں اور سال بھر مذہبی اور موسمی تہواروں، میلوں، ٹھیلوں کی تقاریب میں شرکت کرتے ہیں۔ بچوں میں کرکٹ کھیلنے اور دوسری جسمانی سرگرمیوں میں شریک ہونے کا بڑا جذبہ پایا جاتا ہے۔ کھیل کود کے علاوہ لوگ دنگلوں یعنی گشتی اور دیگر تفریحی مشاغل اور سیرپاٹے کے دلدادہ ہیں۔ وہ حفظانِ صحت کے اصولوں پر کاربند رہتے ہیں۔ انہیں قدرت نے خوب صورت اور خوب سیرتی کی نعمتوں سے نوازا ہے اور مختلف قسم کی ذہنی صلاحیتوں سے بھی۔ وہ اچھی

خوراک کھانا پسند کرتے ہیں۔

لوگوں کے پیشے اور گھریلو دستکاریاں:

بھدر رواہ کی ۸۰ فیصد آبادی کا پیشہ زراعت ہے لیکن بد قسمتی سے بیشتر زمیندار لوگ اپنے پرانے ہی طور طریقوں سے زراعتی کاموں کو انجام دیتے ہیں۔ محکمہ زراعت کے کارندے اگر دیانتداری اور لگن سے کام کریں تو یہاں کی پیداوار میں انقلاب آ سکتا ہے۔ موضع سر تنگل میں بہت بڑے قطعہ زمین پر بیجوں کا ایک تحقیقاتی فارم قریباً آدھ صدی سے زیادہ عرصے سے قائم کیا گیا تھا، جو کسی کے کہنے کے مطابق ”نا کامی کی منازل بڑی سرعت سے طے کر رہا ہے اور ملا زمین آج تک مفت کی تنخواہ حاصل کرتے آئے ہیں۔“ قدیم تحصیل بھدر رواہ کا کل رقبہ ۸۶۲/۸۰۸۱ ایکڑ تھا جس میں سے ۵۸۷۲/۱۵۰۸ ایکڑ قابل کاشت اور ۲۹۹۹۵/۱۲۹۹۹ ایکڑ ناقابل کاشت تھا۔ لوگوں کو نئے بیجوں اور نئے طریقوں کی ابھی تک پوری جانکاری نہیں، البتہ کھاد وغیرہ استعمال کرنے کے لئے حکومت کی طرف سے تو خاطر خواہ انتظام کیا جاتا ہے جو زمینداروں تک پوری پہنچتی ہی نہیں۔ محکمہ زراعت میں ہر بلاک میں درجنوں زراعتی آفیسر تعینات ہیں اور اب رہبر زراعت سکیم کے تحت بھی متعدد تربیت یافتہ نوجوان لگائے گئے ہیں جن سے متوقع اور مجوزہ کام لینے کی ضرورت ہے۔ اسی طرح ڈنڈی کے مقام پر کئی برس پہلے شیر کشمیر ایگریکلچر یونیورسٹی کی ایک شاخ کھولی گئی ہے جس میں پی ایچ ڈی اور ایم ایس سی زراعت ڈگریوں کے حامل آفیسر تعینات کئے گئے لیکن اس بڑے تجرباتی فارم پر بھی خاطر خواہ کام نہیں ہوا ہے اور گاڑیوں کے دھوئیں اور رقومات کے خرچ کے سوا اور کچھ دکھائی نہیں دیا۔ آزاد صاحب کی ذاتی دلچسپی لینے سے کچھ عرصہ سے یہاں کچھ چہل پہل دکھائی دینے لگی ہے۔ آگے آگے دیکھے ہوتا ہے کیا.....؟ دوسرے پیشوں میں باغبانی، سیریکلچر اور پشو پالنے وغیرہ ہیں۔ ان محکموں

کے دفاتر بھی یہاں کام کرتے ہیں لیکن لوگوں تک اُن کے توسیعی پروگرام نہیں پہنچتے۔ سرکاری پولٹری فارم پر مرغی وغیرہ ندارد ہیں۔ لوگوں نے گھروں میں کچھ فارم چلائے ہیں جن سے مرغیوں کی مانگ کسی حد تک پوری کی جاتی ہے۔ عام طور پر مرغی جوں سے ہی منگوائے جاتے ہیں۔ سیریکچر محکمہ کی طرف سے رہنمی کیڑے کی افزائش کے لئے لوگوں میں متعلقہ اشیاء بانٹی جاتی ہیں اور کہیں کہیں نرسریاں بھی تیار کی گئی ہیں۔ خصوصاً علاقہ بھلیس میں محکمہ پشوپالن کی طرف سے دیہاتی لوگوں میں اچھی نسل کے بھیڑ و تقسیم کئے جاتے ہیں اور علاج معالجہ کے لئے ادویات بھی دی جاتی ہیں تاہم یہاں سخت محنت اور توسیعی پروگراموں کی طرف توجہ دینے کی ضرورت ہے۔

وادی کے مختلف مضافات سے لوگ بھدر رواہ کے بازاروں میں دودھ، سبزیاں، اناج، دالیں، پھل وغیرہ لاکر بیچتے ہیں۔ موسم بہار میں قدیم تحصیل بھدر رواہ کے سارے علاقوں میں گچھیاں اکٹھا کرنے کا کام زوروں پر رہتا ہے جن کی مانگ آئے دن بڑھ رہی ہے۔ اسی طرح گھروں میں شہد کی مکھیاں بھی پالی جاتی ہیں۔ محکمہ کی طرف سے کافی کچھ کرنے اور لوگوں کو تربیت دینے کی ضرورت ہمیشہ سے محسوس کی جا رہی ہے۔ ان علاقوں کے لوگ جنگلی لکڑی کا چیران کرنے کے لئے اندرون ریاست اور ریاست سے باہر بھی جاتے ہیں اور محنت اور مشقت سے روزی روٹی کماتے ہیں۔ سردیوں میں دیسی کھڈیوں پر اونی کبل، چادریں اور پٹو بٹتے ہیں۔ سردیوں میں عورتیں سویٹر، دستانے اور جراب وغیرہ بٹتی ہیں۔ علاقہ بھلیس اور مرمت کی اونی مصنوعات کی اچھی مانگ ابھی بھی ہے۔ یہاں کی شال بانی کی صنعت مشہور تھی جو کم معیاری ہونے اور حکومت کی طرف سے بڑے فیکس لگنے کی وجہ سے بند ہو گئی تھی۔

دستکاریوں میں شاخساری سے بھی کچھ لوگ جڑے ہوئے ہیں جو ٹوکریاں، کانگڑیاں اور آرائشی چیزیں بناتے ہیں۔ موچی اور چمار چڑے کے بوٹ، چپل وغیرہ

بنا کر بیچتے ہیں جبکہ کچھ میگھ اور بر وال لوگ بھی شاخوں سے ٹوکرے اور کیلو یاں تیار کرتے ہیں۔ اُن کو چھابڑی ساز کہا جاتا ہے۔ اسی طرح سے مٹی کے برتن تیار کرنے اور لوہے اور لکڑی سے جڑے ہوئے کام کرنے کے چھوٹے موٹے دھندے عام ہیں۔ بہت سے لوگ عام قسم کی مزدوری کر کے گزر بسر کرتے ہیں۔ کچھ ہنرمند لوگ ترکھان، مستری، آہنگری اور زرگری کا پیشہ اپنائے ہوئے ہیں۔ کئی لوگوں کا پیشہ دکانداری یا ٹھیکیداری ہے۔ ہاں ان علاقوں میں سرکاری ملازمین کی بھی ایک اچھی خاصی تعداد موجود ہے۔ ۱۹۴۷ء سے پہلے سے ہی یہاں کے تعلیم یافتہ اشخاص ریاست جموں و کشمیر کے بڑے بڑے سرکاری عہدوں پر فائز رہے ہیں جن میں چیف جسٹس، ڈائریکٹر ایجوکیشن، چیف انجینئر، پرنسپل ڈگری کالج، ہیڈ آف ڈیپارٹمنٹس کشمیر اور جموں یونیورسٹی، رجسٹرار جموں و کشمیر یونیورسٹی، چیئر مین اور ممبر پبلک سروس کمیشن، پروفیسرز، ڈسٹرکٹ اور سیشن جج، جج ہائی کورٹس، کمیشنرز، ڈپٹی کمیشنرز، ڈی آئی جی پولیس، ڈی ای او اور سی ای او، ایس پی، ڈائریکٹر ہیلتھ، ایگریکلچر اور ہارٹی کچر کے ناظم اور نائب ناظم، جوائنٹ ڈائریکٹرز، بینک منیجرز، ڈپٹی ڈائریکٹر تعلیم، ڈپٹی ڈائریکٹر ہیلتھ، سی ایم او، ایگزیکٹو سسٹمز، ریجنل آفیسرز، بلاک اور تحصیل زونل ایجوکیشن آفیسرز، ڈپٹی سپرنٹنڈنٹ پولیس، فارسٹ کنزرویٹرز اور ڈی ایف او، پرنسپل ہائر سیکنڈری سکولز، پروفیسرز، ہیڈ ماسٹرز، اکاؤنٹ آفیسرز اور کئی دیگر ملازمین شامل ہیں۔ مردافروں کے ساتھ ساتھ خواتین بھی بڑے بڑے سرکاری عہدوں پر فائز رہتی آئی ہیں۔ اگرچہ کچھ خواتین آئی۔ اے۔ ایس اور کے۔ اے۔ ایس کے عہدوں پر بھی فائز رہی ہیں۔ تاہم وہ زیادہ تر محکمہ تعلیم، صحت عامہ اور دیگر شعبوں میں کام کرنے کو ترجیح دیتی ہیں۔ گھریلو دھندوں میں بھی اُن کا کافی سے زیادہ حصہ رہا ہے۔ یہ بات بھی قابل ذکر ہے کہ آج تک یہاں سوائے چند ایک پیشہ ور بھکاریوں کے کوئی بھی مقامی بھکاری نظر نہیں آیا بلکہ لوگ باہر سے آئے ہوئے چندہ جمع کرنے والے سفیروں کو کچھ نہ کچھ دے کر خالی ہاتھ نہیں

لوٹاتے۔ کچھ علاقوں میں ”کھلاڑہ“ سسٹم ابھی بھی رائج ہے۔ لوگ کہاروں، لوہاروں، چھابڑی سازوں وغیرہ سے ہاتھ کی بنی ہوئی چیزیں سال بھر حاصل کرتے ہیں اور ان چیزوں کے عوض فصل کٹائی کے بعد مقررہ مقدار میں انہیں مکئی، دھان، دالیں اور دیگر اناج دیتے ہیں۔ اس طرح کے لین دین کو کھلاڑہ سسٹم کہا جاتا ہے۔ یہ دراصل قدیم زمانہ کے ”بارٹر“ طرز لین دین کی ہی ایک قسم ہے۔ علاقہ اٹکھار چنٹہ، علاقہ مرمت، دراب، چرابلہ اور بھلیس کے کچھ علاقوں میں یہ سسٹم ابھی تک موجود ہے۔

مارچ اور اپریل کے مہینوں میں لوگ جنگلوں سے گچھیاں اور بنفشہ جمع کر کے مقرر شدہ ٹھیکیداروں کو فروخت کرتے ہیں۔ یہ سلسلہ اب ایک اچھے کاروبار کی شکل اختیار کر رہا ہے۔ ابریشم کے کیڑے اور شہد کی مکھیاں پالنے کے دھندے بھی ہر علاقے میں کافی عرصہ سے مروج ہیں۔ ان مصنوعات سے بھی لوگوں کی آمدنی میں اضافہ ہوتا ہے۔ گوجر طبقہ کے لوگ دودھ، گھی بیچ کر اچھی کمائی کرتے ہیں جبکہ بکروال یا مقامی گدی اور چرواہے بھیڑ بکریاں فروخت کر کے گزر بسر کرتے ہیں۔

یہاں پر کئی نوجوانوں نے لکڑی کا فرنیچر بنانے کے یونٹ قائم کئے ہیں جن کو متعلقہ محکمہ سبسڈی دیتا ہے۔ اسی طرح کئی صنعتی یونٹ، ٹین اور سٹیل کے ٹرنک الماریاں، بالٹیاں، سوٹ کیس اور بخاریاں وغیرہ بنانے کے لئے قائم کئے گئے ہیں۔ حکومت ہر قسم کی صنعتیں وغیرہ شروع کرنے کے لئے کم شرح سود پر قرضے بھی فراہم کرتی ہے۔

مذہب، فرقے اور ذاتیں:

غیر منقسم ضلع ڈوڈہ میں بالعموم اور قدیم مملکت بھدرwah میں بالخصوص مختلف مذاہب اور فرقوں کے لوگ آکر آباد ہوتے رہے ہیں۔ پہلے پہل تو ہندومت سے جوئے ہوئے مختلف فرقے یہاں آئے اور بعد میں وادی کشمیر میں رُفّا ہونے والی مذہبی تبدیلیوں کا اثر اس ضلع کے قرب و جوار پر پڑتا رہا۔ یہاں تک کہ کشتواڑ، ڈوڈہ اور

بھدر رواہ کے علاقوں میں مسلمانوں کی بڑی تعداد مختلف اوقات میں آباد ہوتی رہی۔ اس وقت مذہبی لحاظ سے دو بڑے مذہبوں کے لوگ اس قدیم مملکت میں آباد ہیں، یعنی ہندو اور مسلمان۔ ان کے علاوہ کچھ سکھ بھی آباد ہیں۔ آٹو روتھ فیلڈ جو ’ودین اینڈ رائفل‘ کے معروف مصنف ہیں، کے لکھنے کے مطابق — ”وسطی اور شمالی ہند میں جوں جوں انقلاب آتے گئے وہاں کے جنگجو قبیلے امن و شانتی کی تلاش میں ان پہاڑوں میں وارد ہوتے گئے۔ آٹھویں دسویں صدی عیسوی تک یہ سلسلہ جاری رہا۔ گو کشمیر سے سیاست وقت کے شکار، جاگیر داریت کے مظلوم اور قحط سالی کے فاقہ کش مجبور اُنیسویں صدی تک کشمیر کی پناہ گاہ میں سکھ کا سانس لینے کے لئے آتے رہے۔ جو لوگ باہر سے آئے وہ زیادہ تر راجپوت اور ٹھاکر تھے۔ اُن کے بعد ہریجنوں کی تعداد ہے اور سب سے کم براہمن فرقہ ہے — کھش ہالیہ کے دامن اور اس کی وادیوں میں آباد تھے۔ یہ لوگ زراعت پیشہ تھے۔ آج بھی ہلاک سر تھل ڈوڈہ میں کڈگراں کے متصل ایک موہڑہ کا نام کھسال ہے اور جو لوگ وہاں آباد ہیں وہ اپنے آپ کو راجپوت کہتے ہیں۔ وقت کی رفتار کے ساتھ ساتھ پہاڑی علاقوں میں رہنے والے کھش لوگ راجپوت اور ٹھاکر سلسلوں سے منسوب ہو گئے —“ غالباً مذکورہ بالا فرقوں کی آمد سے پہلے وادی کشمیر سے ناگ لوگ یہاں آئے۔ مقامی لوگ گیتوں سے بھی پتہ چلتا ہے کہ ”واسکی“ اور ”شیو جی“ کشمیر سے ہی یہاں آئے۔ شیو مت اور ناگا پوجا کے کچھ عناصر یہاں کی کچھ رسومات مذہبی عقائد وغیرہ میں موجود ہیں۔ یہاں کے قدیم باشندوں کو جو کہ راجپوت تھے ٹھاکر یا ٹھاکر بھی کہا جاتا تھا۔ کہا جاتا ہے کہ گوڑ بنگال سے اس پہاڑی ضلع کی طرف گوڑ براہمنوں، برہمنوں اور راجپوتوں کی ایک بڑی تعداد آ کر بس گئی۔ راجپوتوں کے کچھ اور فرقے بھی یہاں پر آ کر بے رہے۔ اُن میں سے کچھ راجپوت قبیلے ”ناگ کل“ شاخ سے بھی تعلق رکھتے تھے۔ قدیم

۱۔ ”ہسٹری آف ہمالین ایشیئس“ پریتم کرشن کول، ص: ۱۲۸، ترجمہ: بشیر بھدر رواہی

باشندوں کو رانا بھی کہا جاتا تھا، جو وادی بھدر راہ کے علاوہ علاقہ دراب (موجودہ تحصیل ٹھانٹھری) اور علاقہ مرمت (موجودہ تحصیل ڈوڈھ) تک پھیلے ہوئے تھے۔ مسٹر نیک چند کو تو ال کے مطابق یہاں پر راجپوتوں کے حسب ذیل طبقے نمایاں طور پر آباد ہیں:

(۱) ناگ کل راجپوت

(۱) دیدن بیدان (ودھیادھر ناگ-نسل)

(۲) سدھن اور ناگن براہمن (سدھ اور ناگ نسل)

(۳) گودان اور گھورن (گروڈ نسل)

(ب) اگنی کل راجپوت

(۱) پرمار

(۲) پریمہار

(۳) گواہن

(۴) چلوکیا (چاڑک)

ازاں بعد آباد ہوئے راجپوتوں میں بلوریا، جوال اور سمھیال راجپوت شامل ہیں، جن کا تعلق سورج وئشی اور چندر وئشی خاندانوں سے بتایا جاتا ہے۔ تاہم مذکورہ طبقوں کا تعلق بنیادی طور پر ”برہما“ سے ہے گوکہ ہندومت کو کام کے لحاظ سے چار حصوں (ورنوں) براہمن، کھشتری، ویش اور شودر میں تقسیم کیا گیا۔ ظاہر ہے کہ اس تقسیم کا اثر مملکت بھدر راہ پر بھی پڑا اور یہاں پر بھی ہندو لوگ راجپوت ہونے کے باوجود چاڑک، منہاس، پرمار، ٹھور، گوہان وغیرہ کہلائے اور ان ہی میں سے ایک طبقہ ”گدی“ کہلایا، جو بھیڑ بکریاں پال کر گزر اوقات کرتا تھا۔ یہاں کے قدیم باشندوں میں بروال، لوہار، کوہلی، گدی، ڈوم، میگھ، بنوال، چنال، چمار، بھگت، رام داسیہ، مہاشا وغیرہ شامل ہیں۔ ان کے علاوہ براہمن، رانا، ٹھاکر، وزیر، شان، کائل، کوتوال، شرما، جوگی، کٹوچ، چب، چوہان، گلیان، ٹھکر، لوہار، ٹھکر، کپہار، ٹھکر گدی وغیرہ ذاتیں بھی ہندو اقوام

میں شامل ہیں۔ کشمیری پنڈتوں میں کول، رازدان، ٹھہو اور مٹو وغیرہ ذاتیں پائی جاتی ہیں۔ نچلے درجوں کی ذاتوں کو پیشوں کی نسبت سے اچھوت کہا جانے لگا۔ اسی وجہ سے یہ ذاتیں تعلیمی اور اقتصادی لحاظ سے بہت پسماندہ ہیں جبکہ کوتوال، راٹھور، راجپوت، ٹھاکر، منہاس اور شرما جیسے اونچے طبقوں سے تعلق رکھنے والے لوگ شاہی خاندان سے نسبت یا قربت کی وجہ سے ہر لحاظ سے آگے رہتے آئے ہیں۔ جاگیردارانہ نظام حکومت میں یہ لوگ ہر محاذ پر سبقت لیتے رہے۔ ان کو بڑی بڑی جاگیریں اور زمینوں کے چک عطاء کئے گئے تھے۔ دوسری طرف سے نچلے درجہ کے لوگ مزدوروں کی طرح رہتے ہوئے ان زمینداروں کے تحت کاشتکاری کا کام کرتے رہے۔

یہاں پروادی کشمیر سے کشمیری مسلمانوں اور پنڈتوں کی آمد کا سلسلہ بہت سی وجوہات کی بناء پر عمل میں آیا۔ حکومتوں کی طرف سے ڈھائے گئے ظلم و ستم، قحط سالی، طوفان اور دیگر آفات سماوی کے علاوہ اشاعت اسلام کے لئے تبلیغی جماعتوں کی آمد بھی ان چند وجوہات میں سے ایک وجہ بتائی جاتی ہے۔ پندرہویں صدی کے آخری نصف حصے میں راجہ ناگ پال دوم کے ساتھ بھی کچھ مسلم گھرانے یہاں کر آباد ہوئے۔ کچھ کشمیری پنڈت گھرانے وقتاً فوقتاً تعلیم اور تدریس کے لئے یہاں آئے جو راج گرو کہلاتے تھے۔ بہت سے تجارت پیشہ لوگ بھی جموں کے علاقوں سے یہاں آ کر آباد ہوئے جن میں گپتا، مہتہ، کپور، ماہو ترہ وغیرہ قابل ذکر ہیں جو ڈوگرہ نسل سے تعلق رکھتے ہیں۔

بھدر رواہ میں مسلمانوں کی بھی کئی ذاتیں ہیں گو کہ ان کا تعلق سنی فرقہ سے ہے۔ یہاں کوئی بھی شیعہ آباد نہیں ہے۔ البتہ ساٹھ سال پہلے یہاں کے کچھ خاندانوں نے مرزائیت اختیار کر کے اس کے قادیانی اور لاہوری فرقوں سے اپنا تعلق جوڑا۔ مسلمانوں

۱۔ استفادہ ”کچھل ہسٹری آف ڈوڈہ“ از نیک چند کوتوال

۲۔ تفصیل کے لئے باب ”مسلمانوں کی ضلع ڈوڈہ میں آمد“ ملاحظہ فرمائیے۔

کی حسب ذیل ذاتیں ہیں جو وہ وادی کشمیر سے ہی اپنے ساتھ لائے ہیں:

سید قاضی خان، وانی، گنائی، شنائی، خطیب، گونی، ریشی، گلو، راقہ، بچو، میر،
 آخون، حجام، متو، نائی، کھلو، دہاپت، قصائی، ملک، داند، کوکا، باغوان، منشی، ٹاک، دیو، پڑے،
 صابری، آہنگر، نجار، منگنو، شیخ، بنجارے، مراسی، مہتہ، بیگ، سروال، بٹ، زرگر، مغل، وائل،
 فراش، سرنائی، شاخساز، لون، بانڈے، لوچی، نانوائی، صوفی، قریشی، سہہ، دھوبی، شاہ، شاہپو،
 شیشہ، ٹھول، شورگر، وشال، ٹھاکور (اب ٹھوکر)، موچی، بیگ، بابا، بخاری، سہروردی، کیلو،
 ٹھگ، کچلو، تانترے، مولوی، کلتر، دوغیرہ۔

کچھ مسلمان یہاں بسلسلہ کاروبار بھی آئے جن میں بہت سے بیوپاری یا
 کاروباری لوگوں کے علاوہ متعدد کاشتکار اور ہنرمند گھرانے اور مبلغ دین شامل تھے۔

بھدرواہ کے قبیلے:

گوجر بکروال:

یہ راجواڑہ شاہی زمانہ قدیم سے ہی گوجر، بکروال اور گدی جیسے خانہ بدوش
 قبیلوں کی پناہ گاہ بھی رہا ہے اور ان میں سے کچھ کی مستقل رہائش گاہ بھی۔ اول تو یہ
 لوگ مکمل طور پر ہر سال گرمیوں کے دوران پنجاب اور ریاست کے گرم علاقوں سے
 یہاں آتے تھے اور پھر سردیاں شروع ہوتے ہی واپس اپنے سرمائی ٹھکانوں کی طرف
 چلے جاتے تھے۔ لیکن اب گدیوں کی آبادی کا بیشتر حصہ بھدرواہ کے آس پاس واقع
 پہاڑیوں میں بس گیا ہے اور ان کی آبادی کا تھوڑا حصہ بھیڑ بکریاں لے کر سال میں
 دوبار نقل مکانی کرتا رہتا ہے۔

مسلم مذہبی فرقے میں دو اور اہم فرقے گوجر اور بکروال بھی شامل ہیں
 جو اپنے قدیم رہن سہن، پوشاک، سماجی رسوم اور زبان کے علاوہ کام کاج کے الگ طور

طریقوں کی وجہ سے اپنی ایک منفرد شناخت رکھتے ہیں۔ یہ لوگ ضلع ڈوڈہ کے بہت سے پہاڑی مقامات پر پائے جاتے ہیں۔ ان کی مجموعی آبادی ۲۳ فی صد بتائی گئی ہے وہ زیادہ تر تحصیل بھلیس، گندو، تحصیل ٹھانٹری اور بونجواہ کے علاقہ جات میں رہائش پذیر ہیں۔ کچھ گوجر گھرانے حال ہی میں بھدر رواہ کے نشیبی علاقوں میں بھی آباد ہوئے ہیں۔ موسم گرما میں بہت سے خانہ بدوش گوجر اور بکروال اپنا مال مویشی لے کر بھدر رواہ کی جن چراگاہوں میں آتے ہیں، ان میں جائی، پدري، بھال، پدري، سرتھل، سیوج، جھرون، گردنڈی، ریوشر، کٹھنی، پھکلائی، باچھدھار جیسی معروف چراگاہیں اور سرسبز و شاداب مرگیں شامل ہیں۔ ماہ اکتوبر میں وہ اپنے سرمائی ٹھکانوں کی طرف رخ کرتے ہیں۔ آنے جانے کا یہ سلسلہ صدیوں سے جاری ہے۔ گوجر آریائی قوم سے تعلق رکھتے ہیں، جو عام طور پر مسلمان ہیں۔ بکروال لوگ بھدر رواہ میں سے گزر کر علاقہ پاڈر، مڑوہ اور وادی کشمیر کی مختلف چراگاہوں کی طرف چلے جاتے ہیں اور وہ بھی سردیاں شروع ہوتے ہی واپس چلے آتے ہیں۔ گوجر اور بکروال لوگوں کی کئی ذاتیں بتائی جاتی ہیں، جن میں ”اون، ہیوال، بجران، بوکن، بھروال، برگٹ، بولما، بانہاں، بھیشیا، بجر، بڈانہ، بھلیسر، چوہان، چاڑ، ڈینڈہ، دیدھڑ، دکھڑ، ڈوئی، گوری، ہکلا، بھنگلی، جاگل، جندھڑ، کھٹانہ، کسانہ، کالس، کاندل، کوہلی، کھاڑی، کالوخیل، کٹاریہ، کنگل، لادھی، لودھا، مہاسی، مہلو، پوسوال، پھالڑہ، پوڈ، تاس، تیدوا، ٹھیکرا، چچی، کہلا، بٹانہ، گکی وغیرہ ذاتیں شامل ہیں۔“

وادی بھدر رواہ کے مضافاتی جنگلوں کی چراگاہوں میں قیام کے دوران گوجر لوگ یہاں کے مقامی بازار میں گھی، دودھ، مکھن، پنیر اور لسی سے بنے ہوئے کڑان وافر مقدار میں مہیا کرتے ہیں۔ مقامی ضروریات کو پورا کرنے کے بعد یہاں کے بیوپاری گھی کو جوں برآمد کرتے ہیں۔ پہلے اوقات میں علاقہ بھلیس اور دیگر مقامات کے

۱۔ استفادہ ”گوجر نوڈے“ ۱۹۹۵ء-۱۹۹۸ء گوجر ہوشل ڈوڈہ انگریزی میگزین، ص: ۹

گوجر اور مقامی لوگ اپنا گھی کافی مقدار میں بھدرواہ کی منڈی میں لاتے رہتے تھے لیکن ٹھانٹھری کلہوڑان روڈ کے کھلنے اور بدلے ہوئے حالات کی وجہ سے اب بھلیس کی اشیائے خوردنی وغیرہ یعنی گھی، راجماش، شہد، میوے وغیرہ سیدھے جموں کی منڈیوں میں بھیج دی جاتی ہیں۔ تاہم نزدیکی دھاروں پر رہنے والے گوجر اپنا گھی یہاں پر ہی بیچ دیتے ہیں جو مقامی ضرورت کا کچھ حصہ پورا کرتا ہے۔ بکروال لوگ وادی بھدرواہ میں سے گزرتے ہوئے (اور واپس آتے ہوئے) انے مال کا کچھ حصہ یہاں کے قصابوں کو بیچ دیتے ہیں جس سے گوشت کی مقامی ضرورت کسی حد تک پوری کی جاتی ہے۔

گوجر لوگ موسم گرما میں دھاروں پر مٹی اور لکڑی سے تعمیر کئے گئے کوٹھوں میں رہائش کرتے ہیں۔ سردیوں کے دوران برفباری سے یہ کوٹھے ڈھک جاتے ہیں اور انہیں کافی نقصان بھی پہنچتا ہے۔ واپس آنے پر گوجر ان کی دوبارہ مرمت کر کے قابل رہائش بنا لیتے ہیں۔ جانی، جطر، دن، پھکلائی، سیونج، گردنڈی وغیرہ سے گوجر خواتین ہی روزانہ دودھ وغیرہ لے کر بازار آتی ہیں اور یہاں سے سودا سلف خرید کر واپس جاتی ہیں۔ مرد لوگ مال مویشی پالتے ہیں۔ ان دھاروں پر گوجروں کا اوڑھنا کچھونا گھاس ہی ہوتی ہے اور ان کی متاع عزیز میں بھینس، گائے اور گھوڑے شامل ہوتے ہیں۔ کتے، اسی اس مال مویشی کی حفاظت میں مصروف رہتے ہیں۔ بکروالوں کے ریوڑوں کے ساتھ زبردست قسم کے خونخوار کتے بھی ہوتے ہیں اور بہت سے گھوڑوں کا جھنڈ بھی جن کو بار برداری اور سواری کے استعمال میں لایا جاتا ہے۔

اس مملکت کے علاقہ بھلیس میں بہت سے گوجر گھر آباد ہیں۔ بلاک بھلیس میں کٹاہ، منوہڈل، بھٹولی، کھٹھو، ملت، چلی، سوارہ، بگڑاہ، ڈولونالی، کتالا، امرتی، چامپل، بمو، باٹھری، کاہرہ، جھوڑی، دھرکنڈ، پیاکل، دھریوٹھ، بگڈری، کنسو، بنجیراہ، شیرڈگوا، جگاسر، گوالو، گنگل، کھوڑ، چانٹی، جلو، کوٹ، بھنگر، کنڈلو، گندو، شورن، تینسہ، ڈھڈکا، ہی

کنوڑی، شلئی، بھڑگی، کوٹہ کھرنگل، درائی، کانسر، لڈو، کلرو، گل، کنعان، ٹھٹھری، بنجواہ، کتھر، کنسو، بڈھ دھار، سرونگا، بیادالی، کیواڑ، پھنیڈ، وا، پو شال، بلگراں، سوار، دھار، سو، چوتی، مندر، ٹکری، چلا، سری، ہلارن، بھاگراں، بھدر، رواہ، بلاک میں شریکھی، پرانوں، ناسکا اور عسر بلاک میں بکھر وغیرہ میں اُن کی اچھی خاصی بستیاں موجود ہیں۔

گوجر اور بکروال قومیں عام طور پر غریب، پسماندہ اور ناخواندہ ہیں۔ مقامی گوجر، جن کی کثیر آبادی علاقہ بھلیس میں واقع ہے، مال مویشی پالنے کے علاوہ کھیتی باڑی بھی کرتے ہیں اور بہت سے نوجوان ملازم پیشہ بھی ہیں۔ ڈاکٹر جاوید راہی نے اس قوم کو اقتصادی لحاظ سے پانچ درجوں میں تقسیم کیا ہے:

(۱) مزدور، (۲) زراعت پیشہ، (۳) سرکاری ملازم، (۴) تجارت پیشہ لوگ، (۵) دودھ اور دودھ کی دیگر مصنوعات سے تعلق رکھنے والے (ب) گوشت اُون کا دھندا کرنے والے (ج) دیگر تجارتی مشاغل کے ساتھ جوئے ہوئے (د) فنکار پیشہ۔ ان میں سے ۶۰ فیصدی لوگوں کا ذریعہ معاش محنت مزدوری سے جوئے ہوئے کام ہیں۔ یہ نان ٹیکنیکی اور غیر تربیت یافتہ لوگ ہیں۔ زراعت سے جڑے ہوئے مشتے ازخروارے لوگ ہیں۔ مال مویشی کو یہ لوگ پرانے طور طریقوں سے ہی پالتے ہیں۔ ان کا ہر پیشے میں استحصال کیا جاتا ہے۔ ان کی نوے فیصد آبادی بہت پسماندہ ہے، تاہم حکومت ان کی تعلیم و تربیت کی طرف خاص دھیان دے رہی ہے۔ مال مویشیوں کے لئے جگہ جگہ علاج معالجے کے مراکز کھولے گئے ہیں۔ توسیعی پروگراموں میں ان کو صحت و صفائی، تعلیم اور دیگر باتوں کی تربیت دی جاتی ہے۔ پھر بھی ان کی فلاح و بہبود کے لئے بہت کچھ کرنا باقی ہے۔

ان کی شرح خواندگی بہت ہی کم ہے۔ اس لئے ان کو تعلیم کی طرف راغب کیا جا رہا ہے۔ سکولوں میں ان کے سب بچوں کے لئے وظائف و وردیوں اور مفت

ڈاکٹر جاوید راہی کے ”کشیر نائٹس“ کی اشاعت ۲۷ میں چھپے ایک مضمون سے استفادہ۔

کتابوں کا بندوبست کیا جاتا ہے۔ پہلے پہل وہ بچوں کو سکولوں میں داخل کروانے سے احتراز کرتے تھے لیکن اب ان میں بچوں کو پڑھانے کا شوق پیدا ہو گیا ہے۔ بہت سے نوجوان یونیورسٹیوں اور کالجوں میں داخلہ لے رہے ہیں۔ ملازمتوں اور تربیت گاہوں میں اس قوم کے لئے بھی سیٹیں مخصوص کی گئی ہیں۔ سماجی سطح پر بھی ان میں کچھ تبدیلیاں رونما ہوئی ہیں۔ تاہم ان کی خواتین ہمیشہ کام کے بوجھ کے تلے دبی رہتی ہیں۔ کوششوں اور کچے مکانوں میں رہائش کرنے اور ان کے دھوکے اور گندگی کی وجہ سے خواتین طرح طرح کی بیماریوں کی شکار ہو جاتی ہیں۔ ابھی بھی لڑکیوں کی شادی ان کے بچپن میں ہی رچائی جاتی ہے۔ لڑکے اور لڑکی کی عمر میں زمین آسمان کا فرق ہوتا ہے۔ کچھ علاقوں میں لڑکے والوں کی طرف سے بھاری رقیں وصول کر کے رشتہ طے ہوتا ہے۔ لڑکیوں کی تعلیم کا تناسب نہ ہونے کے برابر ہے۔ حفظانِ صحت کے اصولوں سے گوجر نااہل ہیں۔ کثیر العیالی اُن کی صحت کو متاثر کرتی ہے۔ عورتیں اپنے خاوند کا حکم مانتی ہیں اور اُس کی عزت کا خیال رکھتی ہیں، تاہم خاوند اپنی بیویوں کی اتنی پرواہ نہیں کرتے۔ خواتین تعویذ گندوں اور دیگر ضعیف الاعتقادیوں میں یقین رکھتی ہیں اور اس میں مرد بھی کچھ پیچھے نہیں۔ طلاق لینے دینے کا بہت کم رواج ہے۔ کبھی کبھی عمروں میں تفاوت بھی جوڑے کے مابین کشیدگی کا باعث بنتی ہے اور طلاق ہو جاتا ہے۔ یہی حال بکروال لوگوں کی زندگی کا بھی ہے۔ گوجروں کے مقابلہ میں انہیں بہت دور دراز علاقوں کی لمبی اور پریشان کن مسافت طے کرنا پڑتی ہے لیکن ان کی اقتصادی حالت اچھی ہے۔ تعلیمی لحاظ سے وہ سب سے پسماندہ قوم ہے۔

عورتیں گانے کی شوقین ہونے کے باوجود مردوں کے سامنے گنگنانے سے احتراز کرتی ہیں، البتہ دودھ کی گائیں لے کر دورانِ سفر یا گھاس کٹائی کے وقت اچھے گوجر بکروال قبیلے کی شادی بیاہ کے بارے میں حصہ ب کے ”رسم و رواج“ والے باب میں تفصیل دی گئی ہے۔

گوجری لوک گیت گانے سے اپنے من کی بھڑاس نکال لیتی ہیں۔ ان خواتین کی زندگی راستوں کی خاک چھانٹتے ہوئے گزر جاتی ہے۔ ان کی دنیا میں آرام نام کی کوئی چیز نہیں۔ خانہ بدوش عورتوں کی نسبت مقامی گوجروں کی خواتین پر کم ذمہ داریاں ہیں اور انہیں اپنے گھروں کا آرام نصیب ہوتا ہے۔ مرد لوگوں کی زندگی قدرے آرام سے گزرتی ہے۔ وہ دھاروں پر چوڑیاں مار کر تمباکو نوشی یا خوش گپیوں میں مصروف رہتے ہیں۔ خواتین پر حکم چلانا اور دھونس جمانا ان کا شعار ہے۔ وہ کشتی لڑنے اور گانا گانے کے بھی شوقین ہوتے ہیں۔

زیورات:

گوجر خواتین عموماً کانچ اور چاندی کے گجرے، لونگ، مسبڑی، بالیاں، ہار اور کنگن پہنتی ہیں۔ وہ انگوٹھیاں پہننے کی بھی شوقین ہوتی ہیں۔ گوجر خواتین کا بال سنوارنے کا ایک نرالا طریقہ ہوتا ہے۔ بجائے دو چوٹیاں کرنے کے وہ بالوں میں متعدد گرہ دار لٹیں بنا کر پیچھے کی طرف گوندھ دیتی ہیں۔ اس میں کافی وقت لگتا ہے۔ چھوٹی چھوٹی چوٹیاں یا لٹیں بننے والی کوئی دوسری عورت ہوتی ہے۔ اُن کا رہن سہن بالکل سادہ ہوتا ہے۔ اُن کا رتبہ بھی اپنے سماج میں اتنا اچھا نہیں۔

لباس:

شادی بیاہ میں گوجر عورتیں اور مردے کپڑے پہنتے ہیں۔ عورتیں عموماً گوٹے یا کناری دار کرتے پہنتی ہیں جن کے رنگ بڑے جاذب نظر ہوتے ہیں۔ گرتے کے ساتھ تنک چوڑی دار پاجامہ بہت اچھا لگتا ہے۔ وہ رنگ دار چادر سے اپنا سر ہمیشہ ڈھانپے رکھتی ہیں۔ وہ آنکھوں میں سرمہ لگانے کی شوقین ہوتی ہے۔ مرد بھی گوٹے دار کرتے اور تہہ بند پہنتے ہیں۔ سر پر سفید پگڑی پہننے کے شوقین ہوتے ہیں۔ اُن کی

واسکٹ میں بھی رنگ دار پٹیاں لگی ہوتی ہیں جن پر عمدہ قسم کی سوزن کاری بھی کی جاتی ہے۔ مرد اپنے بچپن سے ہی لمبی داڑھی رکھنے کے عادی ہوتے ہیں۔ بزرگ لوگ اس میں خضاب کا استعمال بھی کرتے ہیں۔ ظاہر اُن میں کسی قسم کا عیب نہیں ہوتا۔ وہ سماجی برائیوں سے کوسوں دُور رہتے ہیں۔ شادی اور بیاہ کے سلسلہ میں انہیں مکمل اختیارات حاصل ہوتے ہیں۔ وہ اس بارے میں عورتوں یا بچوں سے کوئی صلح مشورہ نہیں کرتے۔ شادی نہایت ہی سادہ طریقے سے انجام دی جاتی ہے۔ دُولہا دُولہن کے لئے رواج کے مطابق ایک ایک جوڑے کپڑوں کے تیار کروائے جاتے ہیں۔

یہی حال بکروال خواتین کا بھی ہے البتہ اُن کے مرد بھیڑ بکریوں کے ساتھ خود رہتے ہیں اور خواتین چلتے پھرتے ڈیروں کے ساتھ رہتی ہیں۔ مال مویشی کی حفاظت کے لئے کتے عموماً ریوڑ کے ساتھ ساتھ چلتے ہیں۔ بکروال خواتین چراگا ہوں یا گھاس سے بھری وادیوں میں پہنچ کر کپڑے کے خیموں میں بچوں کی پرورش اور روٹی وغیرہ پکانے کا کام کرتی ہیں۔ مکئی کی روٹی اور چائے بکروالوں کی عام خوراک ہے۔ مالی لحاظ سے بکروال اچھے ہوتے ہیں۔ کیونکہ اُن کے ریوڑوں میں ہزاروں کی تعداد میں بھیڑ بکریاں ہوتی ہیں۔ اسے ”زندہ دولت“ سے منسوب کیا گیا ہے۔ تاہم ان میں سماجی سطح پر بڑی تبدیلیوں کی ضرورت ہے۔ حکومت کی طرف سے بکروالوں کی فلاح بہبود کے لئے بھی بہت سی کارآمد تعلیمی، سماجی، اقتصادی اور طبی سہولیات اور سیکس میں چالو کی گئی ہیں جن میں گشتی سکولوں، پشوپالن کے سنٹروں اور صحت عامہ کے مراکز کے قیام کے علاوہ ان کے بچوں کے لئے تعلیمی وظائف مفت کتابیں اور کپڑے جیسی سہولیات کی فراہمی شامل ہیں۔ ان کی اقتصادی حالت دُست کرنے کے لئے مالی امداد بھی دی جاتی ہے۔ ہر ضلع میں گوجر بکروال ہوسٹل قائم کئے گئے ہیں جہاں ہر سال متعدد بچے تعلیمی زیور آراستہ ہوتے ہیں۔ ڈوڈہ کے ہوسٹل میں ان بچوں کی مفت تعلیم کے علاوہ مفت رہائشی سہولیات اور کھانے پینے کا اہتمام کیا جاتا ہے۔ اس میں گوجر بکروال

طبقات سے تعلق رکھنے والے لوگوں کو تعلیم کی اہمیت، ان کی قومی اور تہذیبی شناخت اور سماجی ذمہ داریوں وغیرہ کے بارے میں پوری جانکاری دی جاتی ہے۔ ان کے بچے اس ہوٹل میں دینی تعلیم سے بھی مستفید ہو رہے ہیں۔ اس کے علاوہ حکومت کی طرف سے ان کی رہائشی سہولیات وغیرہ کے لئے بھی سکیمیں بنائی گئی ہیں۔ ان طبقات کی بہبود کی خاطر کچھ غیر سرکاری تنظیمیں بھی کام کر رہی ہیں۔ کچھ ادبی ادارے اور ٹرسٹ گوجر بکروال لوگوں کے کلچر، ادب اور دیگر مسائل کی طرف مناسب اقدامات کر رہے ہیں۔

ان طبقات میں اب کافی بیداری آرہی ہے۔ وہ اپنے بچوں کو اعلیٰ تعلیم حاصل کرنے کے لئے جموں، کشمیر، علی گڑھ اور دیگر مقامات پر واقع یونیورسٹیوں میں بھیج دیتے ہیں۔ علاقہ بھلیس وغیرہ کے مدرسین میں بہت سے اشخاص گریجویٹ، پوسٹ گریجویٹ اور بی ایڈ ایم ایڈ کی ڈگریاں حاصل کر چکے ہیں۔ باقی محکموں میں بھی بہت سے ملازم اس طبقہ سے تعلق رکھتے ہیں۔ یہ قبیلے اب سیاسی طور پر بیدار ہو رہے ہیں اور اپنے ووٹ کی قدر جانتے ہیں۔

گدی قبیلہ:

فریڈرک ڈریو کے لکھنے کے مطابق ”اس خطے کے جنوب مشرقی کنارے پر جہاں یہ چمبہ کے ساتھ ملتا ہے، ایک نسل آباد ہے۔ جسے گدی کہتے ہیں اور جو کبھی چمبہ کے پہاڑوں سے آئے ہوئے لگتے ہیں۔ وہ ہندو ہیں اور دوسرے لوگوں کی طرح اُن کی بھی کئی ذاتیں ہیں لیکن وہ ذات پات کا زیادہ خیال نہیں کرتے۔ اُن کے پاس بھیڑوں اور بکریوں کے بڑے بڑے ریوڑ ہیں۔ وہ موسم کے مطابق اپنے مال مویشی کے ساتھ مختلف بالائی علاقوں میں ہجرت کرتے ہیں۔ جب اونچی چراگاہوں میں برف کا خطرہ بڑھ جاتا ہے تو وہ نیچے اتر آتے ہیں۔ وہ موسم سرما میں بیرونی پہاڑوں

اور میدانوں کے دہانوں تک چلے جاتے ہیں۔“

گلدی لوگ یہاں کے کچھ علاقوں میں رہائش پذیر ہیں جیسے چچوڑہ، ڈھمندا، شریکھی اور بھلیس میں علاقہ جطرؤن وغیرہ۔ ان علاقوں کے بہت سے ٹھکر اور راجپوت لوگ بھی بھیڑ بکریوں کے بڑے بڑے ریوڑوں کے ساتھ سردیوں میں گرم مقامات اور گرمیوں میں بھلیس کی دھاروں یا علاقہ پاڈر کی اونچی چراگاہوں کی طرف جاتے رہتے ہیں۔ اُون اور گوشت کے کاروبار سے ان کی مالی حالت اچھی ہے۔

خوراک:

گلدی کھانے پینے کے زیادہ شوقین نہیں ہیں اور سادہ خوراک پسند کرتے ہیں۔ یہ موسم کے مطابق خوراک کا استعمال کرتے ہیں۔ نقل مکانی کرنے کے دوران ان کی خوراک دیسی گھی، دودھ اور مکئی کے ستور مشتمل ہوتی ہے۔ جبکہ اپنے ٹھکانوں پر پہنچ کر عام طور پر چاول، گندم اور مکئی کی روٹی کے ساتھ دال، سبزیوں اور کبھی کبھار گوشت کا استعمال کرتے ہیں۔

شادی بیاہ کی تقاریب میں چاول، دال، سبزی کے علاوہ ایک آسنم گوشت کی بھی شامل ہوتی ہے۔ ان کی بارات میں زیادہ لوگ شامل نہیں ہوتے۔ دولہا عام طور پر گھوڑے پر سوار کیا جاتا ہے اور دولہن کو پاکی میں ڈال کر کہاروں کے ذریعہ سسرال پہنچایا جاتا ہے۔ جن علاقوں میں موٹر روڈ تعمیر ہوئی ہیں وہاں دولہے اور دولہن اور باراتیوں کو بس وغیرہ سے لایا لے جایا جاتا ہے۔ لڑکی کو اچھے سے دو چار شلواری قمیص کے جوڑے، کچھ برتن، بستر وغیرہ جہیز کے طور پر ساتھ دیئے جاتے ہیں۔ دولہن کے لئے سونے چاندی کے زیورات بھی تیار کئے جاتے ہیں۔ میکے والے اور سسرال والے مناسب موقعوں پر اسے پہناتے ہیں۔ بہت سے گلدی اب لڑکی کو صوفی، پٹنگ، سوٹ

کیس، ٹی وی وغیرہ بھی جہیز میں دیتے ہیں۔ دولہے کو بھی اچھے سے کپڑوں سے نوازا جاتا ہے۔ لڑکی کے رشتہ دار خصوصاً خواتین اس کو نقد طور پر بھی کچھ پیسے ادا کرتی ہیں۔ دولہن کو لوک گیتوں کی گونج میں الوداع کیا جاتا ہے۔ دولہے کا استقبال بھی شایان شان طریقے سے کیا جاتا ہے۔ دولہا و دولہن کے گھر پہنچنے پر ایک اچھی دعوت کا اہتمام کیا جاتا ہے جس میں سارے قریبی رشتہ دار اور احباب شامل ہوتے ہیں۔

گدیوں کا لباس:

گدیوں کے لباس میں سفید یا بھورے رنگ کے پٹو کے لمبے لمبے چوغے پٹو کے پاجامے، اونی کنٹوپ، اونی کمر بند اور اونی جرابیں وغیرہ شامل ہیں۔ وہ سفید پکڑیوں کے بھی شوقین ہیں۔ مختلف پڑاؤں پر خیمہ زن ہو کر زندگی گزارتے ہیں۔ فریڈرک ڈریو نے گدیوں کے چوغے کو ”ماڈرن گون“ سے تشابہ کیا ہے۔ گھروں میں خواتین عام طور پر شلوار قمیص یا پاجامہ کرتا پہنتی ہیں۔ ان میں کمر بند کا بھی رواج ہے۔

بھدرواہ کے لوگوں کا لباس:

بھدرواہ کے راجواڑہ شاہی کے تمام علاقوں یعنی بھلیس، مرمت (کھسال) چرالہ، چنٹہ، اٹھکھار، مشولہ اور کیلاڑ وغیرہ میں لوگ خصوصی طور پر اونی پٹو کے سفید یا بھورے رنگ کے چوغے، کنٹوپ، کمر بند اور کم دروالے پٹو سے بنے ہوئے ”پاتو“ اور اونی جراب پہنتے تھے۔ اس لباس کی جھلکیں کسی حد تک فی زمانہ کڑ کے میلے اور کچھ دیگر تہواروں کے دوران نظر آتی ہیں۔ اچھے پٹو سے بنا ہوا کوٹ تو بڑے بڑے آفسر بھی ایک دہائی پہلے تک پہننا فخر سمجھتے تھے۔ برف باری کے دنوں میں لوگ دیسی جوتوں کے علاوہ گھاس سے بنی ہوئی پولہیں (کھلے قسم کے جوتے) پہنتے تھے۔ پولہوں سے پھسلنے کا خطرہ نہیں رہتا تھا۔ خواتین چدر کے نیچے ”زوجی“ پہنتی تھیں اور اس کے

اوپر مسلمان عورتیں کساب بھی پہنتی تھیں اور سردیوں کے دنوں میں پھیرن بھی۔ سردیوں میں پھیرن کے نیچے کانگری رکھ کر جسم کو گرم رکھا جاتا تھا۔ مرد بھی پھیرن پہنتے تھے اور سر پر بڑے بڑے صافے بھی باندھتے تھے۔ لڑکیاں شلوار قمیص اور تنگ چوڑی دار پاجامہ پہنتیں تھیں۔ لڑکے اونی کوٹ، اونی سویٹر اور قمی پاجامہ پہنتے تھے۔ لڑکوں کو سکول آتے وقت صافہ (پگڑی) پہننا لازمی ہوتا تھا۔ استاد کے سامنے ننگے سر جانا بے ادبی کے مترادف تھا۔ کچھ لڑکے کنٹوپ اور ٹوپی پہن کر آتے تھے لیکن ۱۹۴۷ء کے بعد پرانے رواج یک سر بدل گئے۔ مسلمانوں اور کشمیری پنڈتوں کے لباس میں بظاہر کوئی فرق نہیں ہوتا تھا۔ لباس کی یہ اقسام وادی کشمیر سے ہی ساتھ لائی گئی تھیں جو کچھ عرصہ پہلے تک مروج تھیں۔ قصبہ بھدر رواہ کے لوگ بھی چوڑی دار پاجامہ (سرد ہویا گرم) پگڑی اور گرم گرتے یا پھیرن اور پنوں کے کوٹ پہنتے تھے۔ دراصل چوڑی دار پاجامہ اور پگڑی پہننے سے یہاں کے مقامی یا مہاجر لوگوں پر ڈوگرہ تہذیب کے نمایاں اثر کا پتہ چل جاتا تھا اور باقی ملبوسات میں وادی کشمیر کا۔ ان دنوں پنٹ کوٹ صرف تعلیم یافتہ لوگ ہی پہنتے تھے۔ اونی یا سوتی واسکٹ پہننے کا رواج پہلے سے ہی تھا جو آج بھی قائم ہے۔ آزادی کے بعد پوشاک میں نئے فیشنوں کا عمل داخل بتدریج شروع ہوا۔ خواتین نے نئے فیشنوں کے بنے ہوئے کپڑوں کی متمنی رہتی ہیں۔ کچھ لڑکیاں شلوار قمیص اور چادریں پہنتی ہیں۔ مسلم گھرانوں کی کچھ لڑکیاں اور خواتین برقعہ بھی استعمال کرتی ہیں اور کشمیری لڑکیوں کی طرح روزن کاری سے مزین پھیرن نما قمیص بھی استعمال کرتی ہیں۔ تقریباً نئی پود اور ملازم لوگ پنٹ کوٹ، قمیص پاجاموں کے علاوہ قیمتی جیکٹوں کا استعمال کرتے ہیں۔ ٹائی باندھنا بھی تہذیب کا ایک حصہ ہے۔ تاہم پہاڑی علاقوں میں ابھی بھی گرم پٹوں کے ہی کپڑے پہنے جاتے ہیں۔ گدی اور گڈریے بھی اپنے عام لباس کے علاوہ جیکٹ ہیں۔ کشمیری پھیرن کا استعمال کشمیری پنڈتوں میں اور

ساڑھیاں پہنتی ہیں۔ نوجوان مغربی لباس کے ہی دلدادہ ہیں، ہندو اقوام میں ڈوگرہ طرز کے لباس کا ابھی رواج ہے۔ تاہم لڑکیاں مغربی لباس کی طرف مائل ہوتی جا رہی ہیں۔ لباس میں آئے دن تبدیلی آتی رہتی ہے۔ ملکی سطح پر فیشن کا اثر بلا واسطہ طور پر ہمارے قصبوں اور دیہاتوں میں پڑ رہا ہے اور پرانے لباس غائب ہو رہے ہیں۔ بزازی اور کامیٹک کی دکانوں پر خواتین اور لڑکیوں کی بھیڑ نظر آتی ہے۔ درزیوں کی دکانیں اب فیشن کدے بن گئے ہیں۔ خواتین کے لئے بیوٹی پارلر بھی دکھائی دینے لگے ہیں۔ نوجوان لڑکیاں کہیں کہیں کشمیری لڑکیوں کی طرح ہی نقرئی یا طلائی رنگ کی سوزن کاری یا کشیدہ کاری سے مزین لمبی قمیص اور شال استعمال کرتی ہیں۔ یہ امر قابل ذکر ہے کہ یہاں کے کلچر اور ثقافت میں لباس کے لحاظ سے عریانییت اور بے راہ روی جیسی مغربی بدعات کے لئے کوئی گنجائش ابھی تک دکھائی نہیں دی ہے۔

زیورات کا چلن:

قدیم اوقات میں خواتین میں چند ایک چاندی سے بنے ہوئے زیورات استعمال کرنے کا رواج تھا۔ مفصلات میں کانچ کی چوڑیاں، گجرے وغیرہ اور چاندی کی انگوٹھی، کانٹے، نتھ اور گھنگرو والی پازیب پہنے جاتے تھے لیکن ۱۹۴۷ء کے بعد زیورات کی اقسام میں بھی تبدیلی آتی گئی اور اب قصبوں کی خواتین سونے کی چوڑیاں، کڑے، ہار، جگنی، بالیاں، انگوٹھیاں، کانٹے، نٹھ، وغیرہ پہنتی ہیں۔ سونے کے مکمل سیٹ خریدنے کا چلن بھی اب عام ہو گیا ہے۔ لڑکی کو شادی پر کئی کئی سیٹ دیئے جاتے ہیں، جن میں سونے کے علاوہ ڈائمنڈ کے سیٹ بھی ہوتے ہیں۔ مرد بھی انگوٹھیاں پہنتے ہیں۔ سرال والے بھی اب دُولہے کو سونے کے ہار اور انگوٹھیاں وغیرہ پہنانے میں فخر محسوس کرتے ہیں۔ لڑکی اپنے کنگھے، رومال، آئینہ، عطر دان، اور دیگر آرائشی سامان مقابلہ میں ڈال کر ساتھ لے جاتی ہیں۔ چاندی کا رواج اب دیہاتوں تک ہی محدود ہو گیا ہے۔

غریب طبقات کی خواتین انگٹھی بایوں اور نتھ کا استعمال کرتی ہیں۔ متوسط اور متمول گھرانے کی خواتین سونے اور چاندی دونوں قسم کے زیور استعمال کرتی ہیں۔ امیر لوگ دہلی اور جموں کے بڑے بڑے صرافوں سے زیورات خریدتے ہیں جبکہ غریب طبقہ کے لوگ یہاں مقامی زرگروں سے ہی زیورات خریدتے ہیں جن میں دوسری دھاتوں کی ملاوٹ کو خارج از امکان نہیں کیا جاسکتا۔

16.9.17 ✓

(راجواڑہ بھدرواہ کی تہذیب و ثقافت)

باب دوم: رسم و رواج

راجواڑہ بھدرواہ کے رسم و رواج

راجواڑہ بھدرواہ کے مسلمان اور کشمیری پنڈت وادی کشمیر سے وقتاً فوقتاً ہجرت کرتے وقت بہت سے رسم و رواج اپنے ساتھ لاتے رہے ہیں اور یہاں کے مختلف علاقوں میں بسنے والے ہندوؤں نے بھی ہندوستان کے مختلف علاقوں اور ہمالیائی ریاستوں سے بہت سی ایسی رسوم اپنے ساتھ لائی ہیں جو اُن کے موجودہ تہذیب و تمدن کا حصہ بن گئی ہیں۔ اُن میں شادی بیاہ، پیدائش اور اموات سے متعلق رسومات اور رواج شامل ہیں۔

شادی کی تقریبات:

بھدرواہ میں شادی بیاہ کی رسومات اور رواج وادی کشمیر ہی کی طرح مسلمانوں اور کشمیری پنڈتوں کے ہاں مروج ہیں۔ یہاں کے مسلمان وادی کے مسلمانوں کی طرح ہی شادی کے مختلف مراحل پر وہاں جیسی ہی رسومات پر عمل پیرا ہوتے ہیں اور دوسری طرف کشمیری پنڈت بھی وادی ہی کے کشمیری پنڈتوں کی طرح شادی کی مختلف تقریبات مناتے ہیں۔ شادی کی بہت سی رسمیں اور رواج ایک دوسرے کی رسوم و رواج سے ملتے جلتے ہیں جو کشمیر کی ثقافتی اور تہذیبی ہم آہنگی کی دلیل ہیں اور ”کشمیریت“ کا ایک جزو لا ینفک ہیں۔

ہندو تہذیب پر ہمالیائی ریاستوں اور ڈوگرہ علاقوں کی چھاپ نمایاں ہے۔ کاروباری طبقہ میں زیادہ تر ڈوگرہ لوگ شامل ہیں۔ اس لئے یہاں کے قصبہ میں شادی بیاہ اور اموات و پیدائش کے رسم و رواج بہت حد تک ڈوگرہ علاقوں کی رسومات سے متشابہ ہیں۔ البتہ دیہاتوں میں قدیم پہاڑی تہذیب و تمدن کی جھلکیں نمایاں ہیں جو صدیوں سے چلی آرہی ہیں۔

اس راجاڑے میں کچھ سال پہلے تک شادی و بیاہ کی رسوم بالکل سادہ طور پر انجام دی جاتی تھیں لیکن وقت گزرنے کے ساتھ ساتھ اور لوگوں کی مالی حالت سدھر جانے کے بعد ان رسومات میں کافی تبدیلی رونما ہوئی ہے۔ خلوص اور اپنائیت کی جگہ لالچ اور نمائش نے لی ہے جبکہ سادگی اور کفایت کی جگہ چالاکی اور فضول خرچی کی بدعات عام ہو گئی ہیں۔ شادیوں میں بے جا اور غیر ضروری قسم کے مصارف پر کوئی روک نہیں لگتی۔ ایک وقت تھا جب مسلمانوں کے ہاں شادی سے پہلے کسی خاص بزرگ یا رشتہ دار کے ذریعے لڑکے کی کورشتہ ازدواج میں لانے کے لئے بات طے کی جاتی تھی یا زیادہ سے زیادہ رشتہ داری سے باہر کوئی شخص باہمی رضامندی سے رشتہ طے کروا دیتا تھا جسے کشمیری میں ”منزیم یور“ یعنی ”بیچ والا آدمی“ کہا جاتا تھا۔ اس کے بعد شادی کے تمام مراحل بڑی سادگی سے طے ہوتے تھے۔ لڑکے والوں کی طرف سے ”نشانی“ کی رسم پر بھی دو چار عورتیں لڑکی والوں کے ہاں جا کر ہونے والی بہو کو کوئی زیور پہنا کر آتی تھیں۔ لڑکے والے شادی کی مقرر کردہ تاریخ پر (جو لڑکی والوں کی طرف سے تحریری طور پر لڑکے والوں کو ”لگن چیز“ کی صورت میں چند دن پہلے ہی بھیجی جاتی تھی) چند باراتیوں کے ساتھ دو لہے کو گھوڑے پر سوار کر کے سسرال کی طرف بھیج دیتے تھے۔ شادی کی شروعات قرآنی خوانی کی مجلس کے اہتمام کے بعد ہی ہوتی تھیں۔ یہ رسم اب بھی باقی ہے۔ بارات کے ساتھ ”سرنائی نواز“ لوگ سرنائیوں پر بڑی خوبصورت اور دلکش ڈھنیں نکالتے ہوئے اور ”نگاروں“ پر مناسب ضربیں لگاتے

ہوئے روانہ ہو جاتے اور اس سے پہلے یعنی گھر سے نکلتے وقت خواتین ”ونہ وُن“ گاتے ہوئے بارات کو رخصت کرتی تھیں۔ سسرال پہنچنے پر بارات کا خصوصی استقبال بھی ”ونہ وُن“ کے سریلے اشعار سے کیا جاتا تھا۔ اس کے بعد نکاح خوانی کی رسم مقامی طور پر مروج ”مہر“ کی رقم طے کرنے کے بعد اختتام پذیر ہوتی تھی۔ بعد ازاں بارات کی ایک دو قسم کے گوشت اور دودھ میں تیار کی گئی سبزی پر مبنی دعوت سے تواضع کی جاتی تھی اور ”ونہ وُن“ گیتوں کی گونج میں دُولہا دُولہن کو رخصت کیا جاتا تھا۔ بارات عموماً رات کے کھانے پر مدعو کی جاتی تھی۔ اس میں سے کچھ باراتی دُولہن کے ہاں ہی رات بسر کرتے تھے اور دوسرے دن دُولہے دُولہن کو گھر تک بخیر پہنچا کر واپس اپنے گھروں کو چلے جاتے تھے۔ دُولہن کو عموماً پاکی میں بٹھا کر سسرال پہنچایا جاتا جبکہ دُولہے کو گھوڑی پر سوار کیا جاتا تھا۔ اُس دن دو پہر یا رات کو ”ولیمہ“ کی تقریب بڑی سادگی سے منائی جاتی تھی۔ جس میں ایک سادہ سی دعوت پر رشتہ دار اور ہمسایہ لوگ شامل ہوتے تھے۔ دُولہے والے دُولہن کے لئے چند ایک زیورات اور دو چار سوٹ تیار کرتے تھے۔ جبکہ دُولہن کے میکے والے چند ایک برتن، کچھ زیورات اور سادہ سا بستر اُس کے ساتھ دے دیتے تھے۔ دیہاتوں میں کاتنے کے لئے چرخہ ایک دو اُونی کبل اور ایک سادہ سی گھاس سے بنی ہوئی چار پائی بھی دے دیتے تھے۔ شادی کی رسومات میں تیل مہندی، مہندی رات، بال سنوارنے کی تقریب سے پہلے مسالہ تیار کرنا، چاول صاف کرنا، لکڑی یعنی بالُن تیار کرنا وغیرہ چھوٹی موٹی رسومات انجام پذیر ہوتی تھیں۔ پھر دُولہن کو نہلا دھلا کر شادی کا جوڑا پہنایا جاتا تھا۔ پھر اسپند وغیرہ جلا کر اُس کو نظر بند سے محفوظ کرنے کی رسم پوری کی جاتی تھی۔ یہ رسمیں اب بھی اسی طرح سے پوری کی جاتی ہیں۔ البتہ اُن کی انجام دہی کے دوران اب بڑی فضول خرچی کی جاتی ہے۔ طرفین آج کے دور میں نشانی اور کڑمائی یا منگنی جیسی رسموں کے دوران بھی باراتیوں کے ہی جیسے بڑے بڑے دستے ایک دوسرے کے ہاں لاتے لے جاتے ہیں۔ شادی پر تو

باراتیوں کی تعداد کی کوئی حد مقرر نہیں ہے۔ یہ جلوس ایک سو سے دو سو افراد تک مشتمل ہوتا ہے۔ خواہ لڑکی والے کے ہاں انہیں کھانا کھلانے یا رکھنے کے لئے جگہ ہو یا نہ ہو یا اُن کو اتنا خرچہ برداشت کرنے کی توفیق ہو یا نہ ہو۔ اُن میں خود نمائی کا عنصر غالب رہتا ہے۔ لڑکی والوں پر پہلے سے ہی اعصابی دباؤ چھایا رہتا ہے اور والدین کو قدم قدم پر بڑا محتاط رہنا پڑتا ہے کہ کہیں اُن کی بچی پر سسرال میں کوئی آنچ نہ آئے۔ نشانی اور کڑمائی اور شادی کے دن اُن کو بہت سے قسموں کے لذیذ کھانے تیار کرنے پڑتے ہیں۔ گوشت کی ذیل میں روغن جوش، بخنی، کباب، رستے، طبع، ماز، بریانی اور گوستا بہ کا عام رواج ہو گیا ہے۔ میٹھے رنگ دار چاول دعوت کی آخری آئٹم ہوتی ہے۔ البتہ دیہاتوں میں ابھی بھی پرانی سادگی باقی ہے لیکن گوشت کی تین چار قسمیں دعوت میں ضرور شامل کی جاتی ہیں۔ گوشت کے علاوہ راجماش، دہی، مرغِ مسلم یا فرائی کیا ہوا گوشت اور مچھلی وغیرہ بھی اب اس دعوت کا حصہ بن گئی ہیں۔ اس کے علاوہ پنیر کا استعمال بھی عام ہے۔

کشمیری پنڈتوں کی شادیوں میں عام طور پر اب نان و جینٹیرین کھانے پر سے جاتے ہیں۔ گوشت کا استعمال بہت کم ہوتا ہے۔ البتہ پلاؤ کی کچھ قسمیں اور دم آلو کے علاوہ میٹھے چاول اور بہت سی سبزیوں کا رواج آج بھی عام ہے۔ اس قسم کی ”ویشنو“ دعوت پر بھی بڑی خرچ داری ہوتی ہے۔

شادی کے مختلف مراحل پر گانے بجانے کی محفلوں کا اہتمام کیا جاتا ہے۔ عورتیں اور مرد علیحدہ علیحدہ ناچتے گاتے ہیں۔ ”مہندی رات“ کی تقریب پر مسلمان گھرانوں میں خاص قسم کی باقر خانی اور چائے کا بندوبست کیا جاتا ہے۔ ہندو لوگ شادی بیاہ کے دوران مٹھائیاں، پکوڑے، سمو سے اور قسم قسم کے پکوان تیار کرواتے ہیں۔ لڑکی والوں کو دعوت کے لئے بہت سے قسموں کے کھانے تیار کرنا پڑتے ہیں، جیسے پلاؤ، مختلف قسم کی سبزیاں، سبزی کے بنے کوفتے، دم آلو، پنیر، دالیں، چاول

اور پوڑیاں وغیرہ۔ آخر پر بارات کو کافی یا آکس کریم بھی پیش کی جاتی ہے۔ عام طور پر حلوائی کئی کئی دن تک مٹھائیاں اور دیگر قسم کی تلی ہوئی چیزیں تیار کرتے ہیں جو آنے جانے والوں اور باراتیوں میں تقسیم کی جاتی ہیں۔ اب تو دعوتی کارڈوں کے ساتھ بھی مٹھائی کے ڈبے تقسیم کئے جاتے ہیں۔ قصوں میں باراتی عام طور پر کاروں یا دیگر ذرائع سے آتے جاتے ہیں۔ یہ رواج اب ہر فرقے میں عام ہو گیا ہے۔ گھوڑے پر دو لہا سوار کرنے کا رواج دیہاتی علاقوں میں ابھی باقی ہے۔ ”سہرا بندی“ کی رسم بارات کے روانہ ہونے سے پہلے انجام دی جاتی ہے۔ اگلے وقتوں میں قصوں میں ”سہرا“ پڑھنے کی رسم بڑی دھوم سے منائی جاتی تھی۔ اب وہ ایک روایتی داستان بن گئی ہے۔ باراتیوں کی تعداد میں آئے دن اضافہ ہوتا جا رہا ہے جو غریب اور درمیانی طبقہ کے لوگوں کے لئے زبردست تشویش کا باعث ہے۔ ہندو دُولہے کی بارات کے ساتھ بینڈ باجے کا خاص اہتمام ہوتا ہے جو بارات کی واپسی تک ساتھ رہتے ہیں۔ جہیز کی بدعت بھی لڑکی والوں کے لئے غم و پریشانی کا سبب بنتی جا رہی ہے۔ انہیں لڑکی کے لئے قسم قسم کے سونے اور چاندی کے علاوہ ڈائمنڈ کے زیورات، قیمتی بسترے، پلنگ، ٹی وی، فرج، فرنیچر اور بہت قیمتی اور اعلیٰ قسم کے پارچات خریدنے پڑتے ہیں۔ اس کے علاوہ برتن، ٹرنک، الماریاں، صوفے، کرسیاں، میز اور دیگر آرائشی سامان لڑکی کو ساتھ دینا پڑتا ہے۔ زیورات میں رانی ہار، گلے کا ہار، منکھ، نتھ، انگوٹھیاں، کڑے، کانٹے، چوڑیاں، لونگ، چھلے اور پازیب شامل ہوتے ہیں جو حسبِ مقدور دیئے جاتے ہیں۔ سسرال والے دُولہن کو زیادہ تر ہار، انگوٹھیاں اور چوڑیاں وغیرہ دیتے ہیں۔ بہت سے والدین عزت بچانے کے لئے مقروض ہو جاتے ہیں۔ حالانکہ مسلمان لوگوں میں جہیز کا مطالبہ نہیں کیا جاتا پھر بھی انہیں خدشہ رہتا ہے کہ لڑکی کو سسرال کی طرف سے کسی قسم کے طعنہ کی گنجائش باقی نہ رہے اور وہ اپنے میکے سے بڑی خوشی اور اطمینان سے رخصت ہو جائے۔ باقی فرقوں میں بھی جہیز کی بدعت آئے دن بڑھ رہی ہے۔ یہاں تک کہ

مذکورہ چیزوں کے علاوہ بچی کو ایک عدد کار بھی ساتھ دینا پڑتی ہے اور کئی قسم کی مانگیں بھی بعد میں پوری کرنی پڑتی ہیں۔ دیہاتیوں میں رہنے والے متمول گھرانے بھی اس بدعت کے شکار ہو رہے ہیں لیکن عام طور پر شادی کی رسومات بڑی سادگی اور پُر وقار طور پر منائی جاتی ہے۔

غیر منقسم ضلع ڈوڈھ سے جموں یا سرینگر جا کر بے ہوئے لوگوں کو (باراتی جنج گھروں کے حصول کے لئے بڑی تگ و دو کرنا پڑتی ہے اور ان کی بکنگ پر ہی پچاس پچاس ہزار کی رقم خرچ کرنا پڑتی ہیں اور دعوتی مینو پر لاکھوں روپے خرچ آتے ہیں۔ دعوت کا بندوبست وازوں کے ذریعے کیا جاتا ہے جسے ”وازدان“ کہتے ہیں۔ تاہم بھدرواہ کے مختلف علاقوں میں وازہ لوگ مقامی طور پر کھانا اور دعوت تیار کرتے ہیں۔ وہ اس کے لئے کوئی اجرت طلب نہیں کرتے۔ اُن میں زیادہ تر ہمسایہ یا رشتہ دار لوگ ہی ہوتے ہیں۔ دعوت کا اہتمام عام طور پر اپنے گھر میں ہی یا کسی ہمسایہ کے گھر میں ہوتا ہے۔ جنج گھروں کا ابھی یہاں رواج نہیں ہے۔ لوگ مختلف فرقوں کی شادی بیاہ میں شریک ہوتے ہیں۔ یعنی ہندو شادی میں مسلمان اور مسلم شادی میں ہندو لوگ شریک ہوتے ہیں۔ چھوت چھات والی بات اب ایک داستان بن گئی ہے۔ صفائی اور دوسرے فرقے کے جذبات اور ضروریات کا خاص خیال رکھا جاتا ہے۔ دیہاتوں میں بھی شادی بیاہ کے مواقع پر لوگوں کی یکجہتی اور آپسی بھائی چارے کی جھلکیں نمایاں طور پر نظر آتی ہیں جو صدیوں سے چلی آرہی ہیں۔ بارات کے استقبال کے لئے سبھی فرقوں کے لوگ شریک ہوتے ہیں اور مہانوں کی خاطر تواضع میں بھی سب لوگ ہاتھ بٹاتے ہیں۔

”مسند نشینی“ کی شادی بیاہ میں بڑی اہمیت ہے۔ دُولہا کے سرال روانہ ہونے سے پہلے اُس کی ”مسند نشینی“ کی جاتی ہے۔ نہانے دھونے اور کپڑے پہنانے کے بعد اُسے ایک ہال یا کمرے میں اونچے مسند پر بٹھایا جاتا ہے۔ اعزاء و اقرباء

دوست و احباب اور خواتین میں سے کچھ اُسے نوٹوں اور خشک میوے سے بنی مالائیں پہناتی ہیں اور کچھ اُس کے سامنے رکھے ہوئے اناج سے بھرے ہوئے تھال میں پیسے ڈالتے ہیں۔ اس امدادی رقم کو عام طور پر ”تمبول“ کہا جاتا ہے۔ دولہے کا کوئی دوست یا بھائی ایک کاپی پر تمبول کا حساب لکھتا ہے۔ سرال پہنچ کر بھی دولہے کو دولہن کے رشتہ دار وغیرہ انگوٹھیاں یا ہار پہناتے ہیں، لیکن زیادہ تر رشتہ دار حسبِ استعداد نقدی رقوم ہی دیتے ہیں۔ دولہن کے سرال پہنچ جانے پر خواتین انفرادی طور پر اُسے حسبِ مقدور پیسے دیتی ہیں۔ دولہن کی ساس اُسے نئے زیورات پہناتی ہے جو اُن زیورات سے الگ ہوتے ہیں جو دولہا نکاح کے وقت نئے پارچات اور میوے وغیرہ کے ساتھ اُسے دیتا ہے۔ نئے گھر میں دی جانے والی رقم وغیرہ کو کشمیری میں ”گلگرمیوٹھ“ کہا جاتا ہے۔ آج کل دولہے کے والدین ولیمہ کی دعوت پر بھی بہت سی اقسام کے لذیذ کھانوں اور گوشت کی کئی قسموں کا اہتمام کرتے ہیں جس پر کافی خرچ کرنا پڑتا ہے۔ تاہم اس قسم کی نمائشی دعوت قصبوں تک ہی محدود ہے۔ دیہات میں ابھی پرانی جیسی سادگی بڑی حد تک برقرار ہے۔

گوجر لوگ عام طور پر لڑکی کا رشتہ بڑی چھوٹی عمر میں طے کر لیتے ہیں اور پھر لڑکی کے بالغ ہونے پر اُس کی رخصتی عمل میں آتی ہے۔ اُن کے ہاں کچھ عرصہ سے پہلے کچھ بُری رسومات بھی تھیں، جو اب ختم ہو چکی ہیں۔ البتہ کچھ گوجر قبیلے ابھی تک اپنی ہی ذات والوں میں لڑکی کا رشتہ نہیں کرتے لیکن عام طور پر باقی قبیلے اپنی رشتہ داری میں ایسا کر لیتے ہیں۔ بڑی سادگی سے نشانی کی رسم پوری کی جاتی ہے اور لڑکی کو کچھ زیور پہنا کر ڈھول دھماکے کے ساتھ رشتے کا اعلان کیا جاتا ہے۔ اس کے بعد ایک تاریخ دار پروگرام کے تحت شادی سے متعلق روایتی مراحل طے ہو جاتے ہیں، جیسے بالن جمع کرنا، کپڑوں کی کٹائی، دولہے یا دولہن کو تیل ملنے کی رات، مہندی رات، دولہے کو تیار کرنا، رسمِ سلام یعنی دولہے کو رقم پیش کرنا، حج یا بارات کی روانگی، بارات کا استقبال

پیدائش:

بچے کی پیدائش پر اور اُس کی پیدائش سے پہلے کئی رسم و رواج یہاں کی مختلف قوموں اور فرقوں میں جنم پا چکے ہیں جو بالعموم مذہبی عقائد سے جڑے ہوئے ہیں یا پھر مختلف سماجی اکائیوں یا علاقوں کی پیداوار ہیں۔ پھر بھی بہت سی رسومات ہندوؤں، مسلمانوں اور کشمیری پنڈتوں میں مشترک ہیں۔ کشمیری پنڈتوں کے ہاں حاملہ عورت کے درِ زہ کے دوران گھاس کا بستر تیار کیا جاتا ہے جسے ”ہڑ“ کہا جاتا ہے۔ اس کے ساتھ ہی مٹی کی ایک ہانڈی رکھی جاتی ہے جسے ”ہڑ لُج“ کہا جاتا ہے۔ بچہ جننے والی کو ”لوس“ کہا جاتا ہے۔ کچھ عرصہ پہلے تک بھدرواہ جاگیر میں مسلمان گھرانوں میں بھی اس جیسی ہی رسومات کا اہتمام ہوتا تھا۔ زچہ کے لئے رشتہ دار عورتیں خشک میوے جیسے بادام، سوگئی، گری اور کھجور کے علاوہ دیسی گھی تحفہً لایا کرتی تھیں۔ ان چیزوں کو پیس یا کوٹ کر دیسی گھی میں ڈالا جاتا تھا اور اسے پکا کر زچہ کو تیسرے دن کھلایا جاتا تھا جسے ”کاڑھا“ کہتے ہیں۔ کشمیری پنڈتوں میں اسے ”منجیری“ کہا کرتے ہیں۔ کاڑھا زچہ کے علاوہ ہمسایوں میں بھی تقسیم کیا جاتا رہا ہے اور یہ رسوم ابھی بھی موجود ہیں۔ ”ہڑ لُج“ میں ”زچہ“ کا بچا ہوا کھانا وغیرہ ڈالا جاتا ہے۔

بچے کی پیدائش کے نویں دن زچہ اور بچے کو نہلایا جاتا ہے اور اُسے نئی قمیص پہنائی جاتی ہے جسے ”زافرن“ کہا جاتا ہے۔ یہ رسم مسلمانوں میں بھی عام ہے البتہ مسلمانوں کے ہاں زچہ اور بچے کو ساتویں دن ہی نہلایا جاتا ہے۔ بچہ پیدا ہونے کے دن بھی اُسے اچھی طرح سے نہلا کر صاف اور نرم کرتا پہنایا جاتا ہے اور اُس کے کان میں بلند آواز میں اذان دی جاتی ہے تاکہ وہ آئندہ صحیح مسلمان کے طور زندگی بسر کرے اور وہ اللہ تعالیٰ کی کبریائی سے آشنا ہو جائے۔ اُس دن پرانا بستر پھینک کر زچہ اور بچے

کو نئے بسترے پر رکھا جاتا ہے۔ اُس دن بھی ”کاڑھا“ بنا کر شریکِ محفل خواتین کے علاوہ ہمسایوں اور رشتہ داروں کے ہاں بھیجا جاتا ہے۔ کشمیری پنڈت چالیسویں روز بچے کا نام بھی رکھتے ہیں جسے ”شران سوندر“ کہا جاتا ہے۔ اُس دن زچہ اور بچے کو پھر نہلایا جاتا ہے۔ خاتون اُس دن کے بعد اپنا روزمرہ کام شروع کر دیتی ہے۔

ڈوگروں کے ہاں بچے کی پیدائش سے جڑی رسومات کچھ مختلف ہیں جس کی شروعات عورت کے حاملہ ہونے کے آٹھویں ماہ سے ہی ہو جاتی ہیں۔ مسلمانوں کے ہاں ”عقیقہ“ کی سنت بھی انجام پذیر ہوتی ہے جو بچے کی پیدائش کے ایک ہفتہ یا اُس کے بعد بڑی خوشی کے ساتھ انجام دی جاتی ہے۔ لڑکے کی پیدائش پر دو بھیڑیں اور لڑکی کی پیدائش پر ایک بھیڑ کو ذبح کیا جاتا ہے جس کا گوشت ہمسایوں اور رشتہ داروں میں پکا کر یا کچا ہی تقسیم کیا جاتا ہے۔ عقیقہ کے روز بچے کا نام بھی رکھا جاتا ہے اور اُس کے بال بھی اُتارے جاتے ہیں۔ بالوں کے وزن کے برابر چاندی خیرات کی جاتی ہے۔ ”مُنڈن“ یعنی بال اُتروائی کی رسم ہندوؤں اور پنڈتوں میں بڑی دھوم دھام سے منائی جاتی ہے۔ اس رسم کو کشمیری میں ”زڑہ کاسنہ“ کہا جاتا ہے۔ اُس دن اچھی دعوت کا اہتمام ہوتا ہے۔ ”نانی“ یا حجام بڑی احتیاط سے بچے کے بال اُتارتا ہے۔ اُسے مناسب انعام دے کر فارغ کیا جاتا ہے۔ بالوں کو عام طور پر اخروٹ کے درخت کے نزدیک ہی زمین میں ڈال دیا جاتا ہے۔ ڈوگرہ لوگ مُنڈن کی تقریب اولادِ زرینہ کے لئے مناتے ہیں جس میں اپنے احباب اور رشتہ داروں وغیرہ کو دعوت دی جاتی ہے۔ یہ رسم پیدائش کے پانچویں سال کے اندر اندر پوری کی جاتی ہے۔

بچے کا ختنہ:

مسلمان لوگ بچے کی پیدائش کے کچھ دن بعد ہی اُس کا ختنہ کروا ڈالتے ہیں۔ کچھ عرصہ پہلے تک ختنے کی رات ایک اچھی سی محفل سجائی جاتی تھی۔ رات بھر

گانے بجانے کے بعد صبح کی اذان ہونے ہی ایک نائی بچے کو ایک ٹوکڑے پر رکھ کر اُس کا ختنہ کر ڈالتا تھا۔ اُس ٹوکڑے کے نیچے ایک مرغ رکھا جاتا تھا جو وقت سحر بانگ دیتا تھا۔ بس اُسی وقت ختنے کی رسم ادا کی جاتی تھی۔ عورتیں ختنے سے متعلق لوک گیت گاتی تھیں اور خوشیاں مناتی تھیں۔ صاحب خانہ کو مبارک باد دے کر اپنے گھروں کو چلی جاتی تھیں۔ اب یہ رسم سٹ کر صرف دیہات تک محدود ہو گئی ہے جہاں نائی لوگ ہی بچوں کا ختنہ کرتے ہیں۔ شہروں اور قصبوں میں ختنہ اب ہسپتالوں میں ہی کیا جاتا ہے۔ یا تربیت یافتہ کمپاؤنڈر گھروں میں بڑی صفائی ستھرائی سے یہ کام انجام دیتے ہیں۔ بچہ چند دن میں ٹھیک ہو جاتا ہے اور پہلی طرح اب خون کے فوارے نہیں چھوٹتے اور نہ ہی کسی قسم کی انفیکشن کا ہی خطرہ باقی رہ جاتا ہے۔ گوجر قبیلے بھی بچے کی پیدائش پر بڑی خوشی کا اظہار کرتے ہیں اور نوزائید بچے کے لئے رشتہ دار اور ہمسایہ لوگ بہت سے تحائف یا کپڑے لاتے ہیں۔ میراثی یا دوسرے گانے بجانے والے فنکار گھوڑی گیت گاتے ہیں جو بچے کی توصیف سے متعلق ایک روایتی گوجری گیت ہوتا ہے۔ اسی طرح ختنے کی تقریب بھی بڑی گرم جوشی سے منائی جاتی ہے۔ اس دوران ایک اچھی دعوت کا اہتمام ہوتا ہے۔

رسم جنیو:

یہ رسم ہندوؤں اور کشمیری پنڈتوں کے گھروں میں انجام دی جاتی ہے۔ بچے کی پیدائش کے ساتویں سال سے تیرہویں سال کے درمیان اُسے متبرک دھاگا پہنانے کی رسم ادا کی جاتی ہے جسے ”جنیو“ کہا جاتا ہے۔ اس میں تین دھاگے ہوتے ہیں۔ پنڈتوں کے عقیدے کے مطابق متبرک دھاگا پہنانے کے دن بچہ پکارہمن بن جاتا ہے۔ ڈوگرہ لوگ عام طور پر ”جنیو“ ڈالنے کی رسم پیدائش کے تیرہویں دن پوری کرتے ہیں اور دعوت وغیرہ کا اہتمام کر کے ”منڈن“ کی رسم بڑے

جوش و خروش سے مناتے ہیں۔ البتہ وہ لڑکی کے پیدائشی بال نہیں اُتراوتے۔

اموات سے جرّی رسومات:

ہندو لوگ کسی شخص کے فوت ہونے کا احساس ہوتے ہی ایک صاف ستھری جگہ پر اُس کے لئے گھاس کا ایک بستر ڈال دیتے ہیں۔ مرتے ہوئے شخص کی رُوح کی شانتی اور بغیر تکلیف کے موت ہونے کے لئے کچھ منتر پڑھے جاتے ہیں اور کچھ نقدی اور اناج وغیرہ کی صورت میں غریبوں کی مدد کی جاتی ہے۔ موت واقع ہونے کے بعد مُردے کو اُس بستر پر ڈالا جاتا ہے اور اُس کے ساتھ ہی ایک چراغ جلا دیا جاتا ہے۔ پھر مُردے کو نہلا کر ایک شیٹ میں لپیٹا جاتا ہے اور کچھ رسومات کی ادائیگی کے بعد اُسے کفن میں لپیٹ لیا جاتا ہے۔ اُس کے بعد مُردے کو کسی تختے وغیرہ پر رکھ کر شمشان گھاٹ لے جایا جاتا ہے۔ وہاں اُس کا بیٹا اُس کی چتا کو آگ لگا دیتا ہے اور اس طرح سے اس کی آخری رسوم پوری ہوتی ہیں۔ چند دنوں کے بعد مُردے کی استھیاں جمع کر کے ایک ہانڈی میں ڈال کر کسی دریا میں بہادی جاتی ہیں۔ کچھ لوگ یہ استھیاں ہری دوار لے جا کر گنگا میں ڈال دیتے ہیں۔ لڑکا یا لڑکے وغیرہ اپنے بال کٹوا کر سوگ مناتے ہیں اور دسویں روز نئے کپڑے پہنتے ہیں۔ گیارہویں دن شراذھ کی تقریب ہوتی ہے۔ بیوہ خاتون سال بھر ماتمی حالت میں رہتی ہے اور عموماً سفید کپڑوں میں ملبوس رہتی ہے۔ سال کے بعد ”برکھی“ کی تقریب ہوتی ہے۔

کسی جوگی کی میت کو بیٹھی ہوئی حالت میں دفن کیا جاتا ہے اور اُس کے گھٹنوں وغیرہ پر نمک کے ڈھلے رکھ دئے جاتے ہیں۔ اسی طرح چھوٹے بچوں کو بھی دفن کیا جاتا ہے۔

مسلمان لوگوں کے ہاں بھی ایسے مواقع کی رسومات تقریباً ایک جیسی ہوتی ہے۔ اِس بات کا احساس ہوتے ہی کہ کوئی شخص قریب المرگ ہے رشتہ دار لوگ یا کوئی

امام یا مولوی اُس کے سر ہانے کے قریب جا کر کھڑے ”لیسین شریف“ کی تلاوت کرتے ہیں، جس کے سننے سے اُس کی موت آسان ہو جاتی ہے۔ موت واقع ہونے پر مردے کو فرش پر رکھے ہوئے بستر پر ایسے لٹایا جاتا ہے کہ اُس کا منہ قبلہ کی طرف رہے۔ بستر کے گرد خشک مٹی کے کچھ ڈھیلے رکھے جاتے ہیں۔ خواتین اپنا اظہارِ غم رو کر کرتی ہیں جبکہ مرد لواحقین خاموشی سے آنسو بہا لیتے ہیں۔ اس کے بعد میت کو نہلایا جاتا ہے اور کفن میں لپیٹ کر ایک تابوت میں ڈال کر جنازہ گاہ کی طرف لے جایا جاتا ہے جہاں اُس کی نمازِ جنازہ پڑھی جاتی ہے۔ اس کے بعد قبرستان لے جا کر اُسے دفن کیا جاتا ہے اور فاتحہ خوانی کے بعد لوگ واپس چلے آتے ہیں۔ لواحقین اور مہمان حضرات کے لئے کچھ رشتہ دار پکایا ہوا کھانا لاتے ہیں یا پھر میت کے گھر میں ہی کھانا پکا کر انہیں کھلایا جاتا ہے کشمیر کی طرح ہی میت کے ایصالِ ثواب کے لئے چوتھے روز قرآن خوانی ہوتی ہے۔ ان چار دنوں کے دوران نمازِ فجر پر امام صاحب اور دیگر لواحقین ہمسایہ لوگ اور احباب جمع ہو کر قبرستان پہنچ کر میت کی رُوح کی مغفرت کے لئے ذکر و اذکار کرتے ہیں اور میت کے گھر پہنچ کر بھی تھوڑی دیر بیٹھ کر اُس کے حق میں فاتحہ خوانی کرتے ہیں۔ شکر و ارکو لوگ قبرستان جا کر بعد نمازِ جمعہ فاتحہ خوانی کر کے واپس چلے آتے ہیں۔ چوتھے روز قرآن خوانی کے بعد بڑی دعوت کا اہتمام ہوتا ہے یا چائے باقر خوانی، حلویہ وغیرہ سے لوگوں کی تواضع ہوتی ہے۔ چالیسویں روز بھی قرآن خوانی کے بعد قرآن خوانوں، اعزاء اور اقرباء وغیرہ کی اچھے کھانے سے خاطر کی جاتی ہے۔ اسی طرح ایک سال پورا ہونے پر بھی قرآن خوانی کے بعد میت کے ایصالِ ثواب کے لئے دعوت کا اہتمام ہوتا ہے۔ مسلمان لوگ میت کی قبر پر ”سنگِ مزار“ نصب کرتے ہیں جو عام طور پر سخت پتھر یا سنگ مرمر کا بنا ہوا ہوتا ہے۔ اُس پر فوت شدہ شخص کا نام اور تاریخ وفات وغیرہ کندہ کی ہوئی ہوتی ہے۔ قبرستان میں خاندانوں یا ذاتوں کے لحاظ سے جگہیں مخصوص ہوتی ہیں۔ لواحقین کے ساتھ تعزیت اور ماتم پُرسی کا سلسلہ کئی ماہ تک

جاری رہتا ہے۔

برتن:

بھدر رواہ میں ۱۹۴ء تک مٹی سے بنے ہوئے برتنوں کا عام استعمال ہوتا تھا جن میں پیالہ (کپ) یا ”کھوس“، رکابی (پلیٹ) گلاس ڈل (گول برتن) ہانڈی، ٹوٹ (گاگر) لوٹا، ڈونگ (دیا) وغیرہ شامل تھے۔ یہ زیادہ تر مسلم گھروں میں مروج تھے۔ دیہاتی ہندو لوگ بھی اُن کا استعمال کرتے تھے۔ لیکن مٹی کے برتنوں کا رواج اب ختم ہو گیا ہے۔ لوگ تانبے، پیتل، سٹیل، چینی اور سلور کے برتن استعمال کرتے ہیں۔ تانبے اور پیتل کی دیکیں، گاگر، دینگے، بالٹیاں، کڑچھیاں اور پلیٹیں عام استعمال میں لائی جاتی ہیں۔ خصوصاً شادی کے دنوں میں مسلمان گھروں میں سماوار، طشت اور پیتل کے لوٹوں کا استعمال روزمرہ طور پر کیا جاتا ہے۔ چینی، سٹیل اور سلور کے متعدد قسم کے برتن بھی اب ہر گھر میں رواج پا گئے ہیں۔

لوک عقائد اور توہم پرستی:

یوں تو دُنیا کے ہر کونے میں لوگ مختلف عقائد، اساطیری خیالات، ضعیف الاعتقادی اور توہم پرستی سے جُڑے ہوئے شگونوں پر یقین رکھتے ہیں، تاہم ضلع ڈوڈہ میں بھی ایسے عقائد اور توہم پرستانہ خیالات نے زمانہ قدم سے ہی لوگوں کے دلوں میں گھر کر رکھا ہے۔ دراصل یہ عقائد ابتدائی مراحل میں قدرتی آفات، زمین پر نمودار ہونے والے کچھ حیران کن واقعات دیکھ کر انسانی دِل و دماغ میں خوف و ہراس پیدا کر دیتے تھے جن کا مقابلہ کرنے کی صلاحیت اُس میں موجود نہیں تھی۔ مثلاً گرج چمک کے ساتھ بادلوں کا برسنا، طوفان رُونما ہونا، سخت سردی یا شدت کی گرمی کا سامنا کرنا، بڑے زہریلے سانپوں کو دیکھنا، آگ لگنا، بے ہوشی یا غشی کی کیفیت سے دو

چار ہونا، پہاڑوں کا گرنا، برف کے تودے گرتے وقت اُن سے بھیانک آوازوں کا پیدا ہونا، اجرامِ فلکی کی گردش اور اُن سے پیدا ہونے والی تبدیلیوں اور ایسے ہی دوسرے حوادث وغیرہ کچھ ایسی باتیں تھیں جن کے ظہور کا انسان کو کوئی علم نہ تھا۔ اس لئے وہ ان حیران کن اور ہنگامہ خیز چیزوں کو کسی جن، بھوت، دیوتا یا غیبی طاقت سے منسوب کرتا رہا۔ یہ عقائد سینہ بہ سینہ قوموں میں مقامی طور پر ایک جگہ سے دوسری جگہ منتقل ہونے پر ساتھ چلتے رہے۔ ایک وقت آیا کہ وہ ان قدر ترقی مظاہر کی پوجا پرستش کرنے لگے اور ان طاقتوں کے نام اُن کی افادیت کی نسبت سے رکھتے گئے۔ ہندوستان میں سورج کو سور یہ دیوتا، آگ کے دیوتا کو اگنی دیوتا، ہوا کے دیوتا کو وایو دیوتا، بادل کے دیوتا کو اندر دیوتا اور سانپ کو ناگ دیوتا وغیرہ کے ناموں سے پکارا جانے لگا۔ کیونکہ یہ دیوتا مختلف طاقتوں کے مالک تصور کئے جاتے تھے اس لئے اُن کی پرستش اور پوجا میں اس بات کی ضمانت سمجھی گئی کہ وہ ہر آفت اور بیماری سے اُن کا بچاؤ کر سکتے ہیں۔ ہمارے ملک ہندوستان میں سائنس کی اس قدر ترقی کے باوجود لوگوں کے اعتقادات اور توہمات میں کوئی تبدیلی نہیں آئی ہے اور بہت سے لوگ ابھی تک اُن عقائد پر بھروسہ کئے ہوئے ہیں۔

قدیم مملکت بھدرواہ میں کئی سرحدی اور سیاسی تبدیلیوں کے باوجود بھی ابھی تک بہت سے عقائد اور رسومات مروج ہیں جن میں کچھ کا ذکر کرنا بغیر از دلچسپی نہ ہوگا۔ اُن میں سے کچھ عقائد اور توہمات لوگوں کے مذاہب الگ الگ ہونے کے باوجود مشترک ہیں:

ناگوں کے بارے میں عقائد:

(۱) ناگ یا ناگوں کو (سانپوں کو) خواب میں دیکھنا ایک اچھا شگون تصور کیا جاتا ہے۔

- (۲) اگر کسی مندر میں ناگ ظاہر ہو تو اسے بھی اچھا شگون مانا جاتا ہے۔
- (۳) ہندو لوگوں کا عقیدہ ہے کہ ناگ کسی وقت بھی بھیس بدل کر کسی شخص کی مدد کے لئے ظاہر ہو سکتے ہیں۔
- (۴) اگر کسی سے گناہ کا ارتکاب ہو تو سانپ اُسے ڈس لیتا ہے۔
- (۵) دفن کئے ہوئے خزانے پر ناگ شہ مار بن کر آری لگا لیتا ہے اور اُس پر پہرہ دیتا ہے۔ اُسے نکالنا اپنی موت کو دعوت دینے کے مترادف ہے۔

شادی بیاہ سے متعلق عقائد:

- (۱) شادی کے لئے اچھی ساعت، دن یا تاریخ کا نکالنا ضروری خیال کیا جاتا ہے۔
- (۲) ایک اچھی ازدواجی زندگی کے حامل مرد یا خاتون کے ہاتھوں دُولہا اور دُولہن کو سنوارا جاتا ہے اور کسی بیوہ یا ننھ یا مطلقہ سے یہ کام کروانے سے احتراز کیا جاتا ہے۔
- (۳) گھر کی لپائی، صفائی کروانے یا کپڑے سلوانے کے لئے کوئی اچھی ”تاریخ“ یا اچھے ”وار“ کو طے کیا جاتا ہے۔
- (۴) شادی کے بعد ہی کسی کپڑے کا جلنا بُرا شگون تصور ہوتا ہے۔
- (۵) اگر شادی کی رسم کے بعد دُولہے یا دُولہن کے کپڑے کو چوہے کاٹ لیں تو اُسے اولادِ زینہ کے تولد ہونے کا نیک شگون مانا جاتا ہے۔
- (۶) دُولہن کے گھر پہنچنے پر بکرایا بھیڑ ذبح کرنا اور اُس کا گوشت بانٹنا گھر کے سکون کی ضمانت تصور کیا جاتا ہے۔
- (۷) یہ بد شگونی مانی جاتی ہے کہ دُولہن کے ہاتھ سے دودھ وغیرہ کا بھرا ہوا گلاس یا برتن گر جائے۔

مہمان کی آمد سے متعلق عقائد:

- (۱) چھت یا درخت یا دیوار پر کونے کا ”ٹائیں ٹائیں“ کرنا یا ”آؤ آؤ“ کرنا کسی مہمان کے آنے کی دلیل ہے۔
- (۲) بلبل کا گھریا صحن کے اندر داخل ہونا کسی مہمان کی آمد یا کسی خوش خبری کا پیش خیمہ خیال کیا جاتا ہے۔
- (۳) گھر میں دو آدمیوں کا آپس میں ٹکرا جانا بھی کسی مہمان کی آمد کی طرف اشارہ مانا جاتا ہے۔
- (۴) مکڑی یا مکڑے کا اپنی بنائی ہو جالی سے نیچے کی طرف چلے آنا مہمان کی آمد کی نشانی تصور کی جاتی ہے۔

بچے کی پیدائش سے جڑے ہوئے عقائد:

- (۱) کسی بچے کا اپنی گود میں کسی چیز کو لے کر بچے ہی کی طرح بہلانا، کسی نئے بچے کی آمد کا نیک شگون تصور ہوتا ہے۔
- (۲) رات کے وقت کسی اُلو کا نزدیکی مکان یا درخت پر بولنا، کسی عورت کے دروازہ کی طرف اشارہ خیال کیا جاتا ہے۔ اُس گھر سے باہر نکلنے سے پہلے بچے کے رُخسار یا ماتھے پر کالا ٹیکہ لگانا چشم بد سے اُسے بچانے کے لئے ضروری سمجھا جاتا ہے۔

سفر پر جانے سے متعلق عقائد:

- (۱) گھر سے باہر نکلتے ہوئے کسی مرد یا عورت کا سامنے سے پانی یا دودھ سے بھرا ہوا برتن لے کر گزرنا، کامیابی کی نشانی تصور ہوتا ہے۔
- (۲) خالی برتن لے کر کسی آدمی کے سامنے سے گزرنے یا گھر سے باہر نکلتے ہوئے

ہوئے خالی برتن کا سامنا کرنے کو بے شکونی سے تعبیر کیا جاتا ہے۔

(۳) کسی بلی کا راستہ کاٹنا سفر میں بڑی رکاوٹ یا مصیبت کا پیش خیمہ خیال

کیا جاتا ہے۔ جب کہ کسی نیولے کا اس طرح سے راستہ کاٹنا ایک نیک
شگون تصور ہوتا ہے۔

(۴) کسی شخص کے گھر سے باہر سفر پر روانہ ہونے کے دن اُس کی بیوی کپڑے

دھونے، جھاڑو پھیرنے اور بالوں میں کنگھی تک کرنے سے احتراز کرتی
ہے۔ اسے مسافر کے لئے بہتر نہیں سمجھا جاتا۔

(۵) اگر کسی شخص کے جوتے کا ایک پیر دوسرے پیر پر اتفاقاً چڑھ جائے تو اُس کو

سفر میں پیش آنے والی ممکنہ دشواری سے تعبیر کیا جاتا ہے۔

(۶) پیر میں کھلی ہونا سفر پر نکلنے کی نشانی تصور ہوتی ہے۔

(۷) دور کے سفر پر جانے کے لئے بھی وار تارخ وغیرہ کا موزوں ہونا ضروری

خیال کیا جاتا ہے۔ منگوار کو سفر کرنا یا اُس دن کوئی کام شروع کرنا اچھا فعل

نہیں سمجھا جاتا۔ اسی طرح بروز جمعہ کسی لمبے سفر پر جانا، بھی کسی حادثے یا

مشکل کو دعوت دینے کی مترادف تصور ہوتا ہے۔

عام عقائد اور توہماتی رسمیں:

(۱) زیارتوں پر منت مانتے ہوئے دھاگے باندھنا اور منت پورا ہونے پر دھاگے

کھولنا اور نیاز یا نذرانے چڑھانے کا عقیدہ عام ہے۔

(۲) مرغی کا بانگ دینا یا مرغی کے رات کے وقت بانگ دینا ایک شگون بد تصور

کیا جاتا ہے۔

(۳) چڑیوں یا کوؤں کے جھنڈا اگر آسمان پر ظاہر ہوں تو تیز بارش کا پیش خیمہ

مانا جاتا ہے۔

- (۴) اگر چیونٹیاں اپنے پلوں سے یکدم باہر آجائیں تو یہ خیال کیا جاتا ہے کہ بارش آنے کا امکان ہے۔
- (۵) شکر وار کے دن بارش کا شروع ہونا، اگلے ہفتہ تک بارش جاری رہنے کی نشان دہی خیال کیا جاتا ہے۔
- (۶) کھیتوں میں پہلی چیت (بکرمی) کوئل چلانے کا کام شروع کرنا باعث برکت خیال جاتا ہے۔
- (۷) رات کے وقت کٹوں کا بھیانک آوازیں نکالنا، یا رونا اُس آبادی میں کسی شخص کی موت ہونے کی نشانی سمجھی جاتی ہے۔
- (۸) کسی اچھوت یا کنواری لڑکی کا صبح کے وقت سامنے سے گزرنا بہت ہی اچھا شگون خیال کیا جاتا ہے۔
- (۹) رات کے وقت شیشہ دیکھنا مضر صحت فعل تصور کیا جاتا ہے۔ یعنی ایسے ہی کئی عقائد اور توہمات راجواڑہ بھدر واہ میں صدیوں سے چلے آرہے ہیں۔

(راجواڑہ بھدر رواہ کی تہذیب و ثقافت)

باب سوم: میلے، تہوار، لوک ناچ، تیرتھ اور یاترا ترائیں

بھدر رواہ کے معاشرتی و مذہبی رنگ:

بھدر رواہ کا عظیم راجواڑہ دیگر ہمالیائی ریاستوں کی بہ نسبت قدیم زمانے سے ہی اپنے مقامی میلوں، تہواروں اور لوک ناچوں کی دلکشی، رنگارنگی اور ان کی منفرد حیثیت کی آج تک برقراری کے لئے مشہور زمانہ رہا ہے۔ یہ میلے، تہوار اور ناچ تفریحی خوبیوں کے حامل ہونے کے علاوہ موسموں کے تغیر و تبدل کے مطابق مقامی طور پر سماجی اور مذہبی رسومات کے ایک مربوط اور منصوبہ بند سلسلے سے جڑے ہوئے ہیں۔ ساز و سنگیت کی مقامی دھنوں اور ڈھول دھماکے کی مسحور کن آوازوں اور مخصوص قسم کے بجائے جانے والے آلات موسیقی کی غنائیت بھری خوش کن سُرّوں سے ہر موسم میں ایک نیا ماحول بندھ جاتا ہے، جو نہایت ہی فرحت بخش اور رُوح پرور ہوتا ہے۔ اس پر طرہ یہ کہ نئی اور رنگ برنگی پوشاکوں میں ملبوس نئے بیاہتا جوڑے مرد و خواتین اور بچے مقررہ تاریخوں پر اپنے اعزاء و اقرباء سے ملنے اور ان کو بدھائی (مبارک باد) دینے کے ساتھ ساتھ وہاں کی یاترا جسے مقامی زبان میں ”جاٹلا“ کا نام دیا گیا ہے، میں شریک ہونے کے لئے ایک قریہ سے دوسرے قریہ اور ایک علاقے سے دوسرے علاقہ کی طرف کوچ کرتے ہیں اور ایسا معلوم ہوتا ہے کہ اس قدیم مملکت کے ہر گاؤں اور قصبے میں ایک نیا تہذیبی انقلاب رونما ہوا ہے۔ یہاں کے لوک گیتوں اور لوک ناچوں میں آپسی بھائی چارے، پیار و محبت، دلش بھگتی کے پیغام کا بھرپور مظاہرہ ہوتا ہے۔ بھدر رواہ کو میلوں اور تہواروں کا

بہشت کہا گیا ہے۔ ”کڈ“ کے نام سے موسوم یہ تہوار اور میلے سال بھر منائے جاتے ہیں۔ ماہ اگست کے اواخر پر کچھ یا تڑاؤں کا موسم ایک سلسلہ وار اور مرحلہ وار طریقے سے شروع ہو کر کئی ماہ تک جاری رہتا ہے۔ اُن کو کسی ناگ دیوتا یا دیوی کی نسبت سے اُن کی عقیدت مندی کے طور پر یا کسی بزرگ کے دلیرانہ کارنامے کو یاد کرنے یا پھر کسی سماجی تقریب یا خوشی اور مسرت کے موقع پر بڑی گرم جوشی اور دھوم دھام سے منعقد کیا جاتا ہے۔ ان میں سے بہت سے تہوار رات کے دوران منائے جاتے ہیں۔ ان تہواروں اور میلوں کی بدولت لوگوں کی فطری ماحول کے ساتھ وابستگی موسمی بدلاؤ کے ساتھ ساتھ اور بھی بڑھ جاتی ہے۔ بھدر رواہ اپنے پہاڑی سلسلوں، دُور افتادگی اور کچھڑے پن اور باقی علاقوں سے رابطہ سڑکوں کی عدم موجودگی کی وجہ سے بیسویں صدی کی پانچویں دہائی تک مُلک کی باقی علاقوں سے تقریباً الگ تھلگ رہا۔ گوکہ ایک پہاڑی مملکت ہونے کی وجہ سے کچھ قریبی ریاستوں اور وادی کشمیر کے ساتھ اس کا تعلق کافی دیر تک رہا۔ یہی وجہ ہے کہ ”وادی کشمیر“ اور کچھ ہمسایہ ریاستوں سے ہجرت وغیرہ کے دوران ساتھ لائے ہوئے کچھ سماجی اور مذہبی عقائد اور کچھ رسومات کے علاوہ یہاں کے لوگ عقائد، میلوں، تہواروں اور لوک ناچ وغیرہ پر کسی دوسری تہذیب کے اثرات زیادہ حد تک نہ پڑ سکے اور ان ثقافتی دھاراؤں میں اس کی انفرادی حیثیت آج تک برقرار رہی۔

یہ بھی ایک حقیقت ہے کہ یہاں کے سب میلے اور تہوار عام طور پر ناگ دیوتاؤں کی عقیدت کے گرد گھومتے ہیں۔ لوک ناچوں اور لوک گیتوں میں بھی یہ اعتقاد جھلکتا ہوا دکھائی دیتا ہے۔ ان میلوں وغیرہ کو اپنی سادگی، رنگارنگی، دلکشی اور یہاں کے مخصوص اور مقامی تخلیقی عمل نے ایک پہچان عطا کی ہے جس کا موازنہ یا مقابلہ کسی دوسری جگہ کے پہاڑی تہواروں، میلے یا لوک ناچ یا لوک گیتوں کے ساتھ نہیں کیا جاسکتا۔ یہی وجہ ہے کہ اُن کے ساحرانہ اثر سے ہر دل سرور ہو جاتا ہے۔

میلے اور تہوار:

پروفیسر اودھے چند ٹھاکور (مرحوم) نے اپنے ایک تاریخی مقالے میں بھدرwah کے میلوں کے بارے میں لکھا ہے کہ — ”یہ مشہور میلے بھار دھار اور واسک ڈیرہ، گاٹھ مٹھولہ، موٹھی اور طرون، جوڑہ اور رینکھا، بھیجہ اور منتھلہ چیکہ، بھیجہ (بھلیس) اور گوالو بھلیس، چکیو اور بھکسو (ٹھاکھری) ناندنہ ٹھاکھری اور کھرنگل (بھلیس) میں منعقد کئے جاتے ہیں —“

میلہ پٹ:

بھدرwah کے میلوں میں سب سے امتیازی اور اعلیٰ مقام، اس قدیم مملکت میں صدیوں سے منعقد کئے جانے والے میلے موسوم بہ ”میلہ پٹ“ یا مقامی زبانی میں ”پیڑو میلو“ کو حاصل رہا ہے۔ اسے ”پیڑو کڈ“ بھی کہا جاتا ہے۔ بھدرwah قصبہ کے کھکھل محلہ میں واقع ایک وسیع میدان میں ایک وقت پال راجوں کے شاندار محلات ہوا کرتے تھے۔ یہ میلہ صدیوں سے یہاں ہر سال ناگ پٹمی کے دن منعقد کیا جاتا ہے جو مسلسل تین دن تک جاری رہتا ہے۔ کیلاش یا ترا کے دس پندرہ دن کے بعد یہ میلہ بڑی دھوم دھام سے منایا جاتا ہے جو عام طور پر اگست یا ستمبر کے مہینوں کے دوران منعقد ہوتا ہے۔ واسک ناگ دیوتا کی نسبت سے اس جگہ کو ”واسک ڈیرہ“ کہا جاتا ہے۔ ان تینوں دنوں میں یہاں پر لوگوں کا ایک ہجوم جمع ہوتا ہے اور اس تہوار میں لوگ بلا لحاظ مذہب و ملت شریک ہوتے ہیں۔ ہندو مرد و عورتیں اور بچے اچھے لباسوں میں ملبوس ہو کر میلے میں شامل ہو کر لطف اندوز ہوتے ہیں۔ شروع شروع میں اس میلے میں شرکت کرنے کے لئے بھدرwah کے تین پرگنوں کے لوگ باری باری آتے تھے لیکن وقت گزرنے کے ساتھ یہ طریقہ ترک کر دیا گیا ہے۔ اب ان پرگنوں یعنی پرگنہ



سجادوہار محمد رواہ (بشکریہ این سی کوتوال)



میلہ پٹ محمد رواہ

بھدر رواہ، پرگنہ بھلیس اور پرگنہ دراب کے لوگ ایک ساتھ میلے میں شریک ہو جاتے ہیں۔ یہ میلہ تقریباً ہر روز بعد دوپہر چار بجے شروع ہوتا ہے اور سورج غروب ہونے پر اختتام پذیر ہوتا ہے۔

ایک صحت مند اور طاقتور شخص کے سر پر ریشمی کپڑے کا ”پٹ“ اور جھاسی (ایک تنگ گردن والا تانبے کا برتن) کے ساتھ مخروطی شکل کے وزن دار سرپوش کے ارد گرد سینکڑوں قسم کے رنگ برنگ کپڑوں کے ٹکڑوں سے مزین کر کے رکھا جاتا ہے۔ یہ شخص لوگوں کے گھیرے میں ناچ کے کچھ پھیرے لگاتا ہے۔ اس مخصوص آدمی کو ”پٹ“ کے ساتھ راج گرو کے گھر سے موسیقاروں کے جلوس میں کھکھل کے میدان تک لایا جاتا ہے۔ ناچ کے کچھ پھیرے لگانے کے بعد اسے دم لینے اور تھوڑا سا آرام کرنے کے لئے ایک مخصوص اشارے کے ذریعہ روکا جاتا ہے اور کوئی دوسرا آدمی یا بہت سے آدمی اس پٹ کو اوپر اٹھالیتے ہیں۔ تھوڑے سے آرام کے بعد وہ آدمی پھر پٹ کو اٹھاتا ہے اور چکر دینا شروع کرتا ہے۔ پٹ کے یہ رنگین چکر اور گھیرے میلے کے اختتام تک جاری رہتے ہیں۔ اس دوران ”ناگ دیوتا کی بجے“ اور ”سچے دربار کی بجے“ کے نعرے بلند کئے جاتے ہیں اور دیوتا کی تعریف میں کچھ مقامی گیت بھی گائے جاتے ہیں اور لوگ پھولوں کی پیتیاں پٹ پر ڈالتے رہتے ہیں۔

”پٹ“ کے ناچ میں کام کرنے والے شخص کو ”چبلا“ کہا جاتا ہے جو میلے کی شروعات سے کچھ دن پہلے ہی بڑی سادگی اختیار کر لیتا ہے اور کچھ دھیان گیان میں مصروف رہتا ہے۔ بھدر رواہ یا چبہ کے راجاؤں یا ڈوگرہ راج کے دوران اس میلے کو مقامی انتظامیہ سرکاری طور مناتی تھی اور سبھی اخراجات بھی سرکار ہی ادا کرتی تھی۔ لیکن ۱۹۴۷ء کے بعد یہ میلہ مقامی لوگوں کے عطیات اور دان دکنشا سے جمع کی ہوئی رقم سے ہی منعقد ہوتا ہے۔ اس میلے کے دوران بھدر رواہ کے سرکاری اور تعلیمی اداروں میں دو دن تک تعطیل رہتی ہے۔

پٹ میلے کا تاریخی پس منظر

قرون وسطیٰ سے چلے آرہے اس میلے کی شروعات کے بارے میں کہا جاتا ہے کہ شہنشاہ اکبر (۱۵۵۶ء تا ۱۶۰۵ء) کے زمانے میں بھدر رواہ پر راجہ ناگ پال دوم راج کرتا تھا۔ وہ راجہ بشمر پال کا بیٹا تھا جس نے اپنے والد ہی کی طرح بڑی حکمت عملی اور شاندار سوجھ بوجھ سے اس راجوڑہ شاہی میں حکومت کی۔ کہا جاتا ہے کہ موصوف یہاں تقریباً سو سال تک راج تاج کرتا رہا۔ اُس نے بھڈو، بسوہلی، چمبہ اور کشنوار جیسی ہمسایہ ریاستوں کے ساتھ جنگ کر کے اپنی سلطنت کو بڑی وسعت دی۔

سولہویں صدی کے دوران ہی اکبر اعظم نے مُلک کے بیشتر حصوں کے مطیع اور باج گزار راجوں کو دہلی میں منعقد کئے گئے ایک بڑے اجلاس میں شامل ہونے کی دعوت دی جو ایک معمول کی دعوت تھی۔ مروجہ رسم کے برخلاف دربار میں پہنچ کر بھدر رواہ کے راجہ ناگ پال دوم نے شہنشاہ اکبر کے سامنے باقی راجوں کی طرح سر جھکانے کے بجائے صرف آداب بجالایا اور واپس اپنی نشست پر بیٹھ گیا۔ یہ ناروا برتاؤ دیکھ کر اکبر بھر سا گیا لیکن اپنے کچھ وزیروں کے مشورہ سے راجہ ناگ پال کے خلاف کوئی تادیبی کارروائی نہیں کی۔ تاہم اُسے دوسرے دن دربار میں دوبارہ حاضر ہونے کے لئے کہا گیا۔ ایک روایت کے مطابق راجہ نے پریشانی کی حالت میں رات گزاری۔ اسی اثناء میں نیند کے زیر اثر وہ اونگھنے لگا اور اُس نے اپنے محسن دیوتا باسک ناگ کو خواب میں دیکھا جس نے اُسے بے فکر ہو کر دربار شاہی میں حاضر ہونے کو کہا۔ دوسری طرف دربار میں فیصلہ لیا گیا کہ ناگ پال دربار میں داخل ہوتے وقت ایک ملحقہ کھڑکی میں سے گزرے تاکہ اُسے خود بخود سر جھکانا پڑے۔ دوسرے دن راجہ نے کھڑکی میں سے سر نکالنے کے بجائے پہلے اپنی ٹانگیں اندر ڈال دیں اور پھر سیدھے طور پر اپنے جسم کا باقی حصہ گزارا۔ اس پر شہنشاہ اکبر کا جلال اپنے عروج پر آ گیا۔

روایت کو آگے بڑھاتے ہوئے کہا گیا ہے کہ اس سے پہلے کہ اکبر راجہ کے خلاف کوئی تعزیری کارروائی کرنے کا حکم دیتا، راجہ کی پگڑی سے ایک پھن دار سانپ نمودار ہوا۔ دوسرا حکم دینے سے پہلے پانچ پھنوں والا زہریلا سانپ درباری پگڑی سے ظاہر ہوا جس نے اکبر اور اُس کے درباریوں کو حیرانگی میں ڈال دیا۔ بالآخر اکبر راجہ ناگ پال کے اس چٹکاری واقعے سے متاثر ہوا۔ جب راجہ ناگ پال سے پوچھا گیا کہ اُس نے بادشاہ کے آگے سر کیوں نہیں جھکایا تو اُس نے جواب میں کہا کیونکہ ”وہ ناگ راج واسک دیوتا کا عقیدت مند ہے، اس لئے وہ صرف اُسی کے آگے سر جھکاتا ہے۔“

اکبر بادشاہ نے نہ صرف راجہ ناگ پال کے خراج کو معاف کر دیا بلکہ شاہی خزانہ سے اُسے بڑے انعام و اکرام سے نوازا گیا، جس میں سونے اور چاندی کے زیورات، برتن، زربف اور کنو اب (ریشمی پارچات) سنہرے چھاتے اور موسیقی کے آلات شامل تھے۔

بھدرواہ واپس آنے پر راجہ ناگ پال نے یہ سارے انعامات اپنے گھل دیوتا باسک ناگ کی نذر کر دیئے اور شاہی محل کے آنگن میں ان چیزوں کی نمائش کی۔ یہ تمام نادر چیزیں اور پارچات آج تک محفوظ ہیں۔ ناگ پال کی اس فتح کو ہر سال میلہ پٹ (ریشمی کپڑوں کے میلے) کے طور پر منایا جاتا ہے۔ اس واقعہ کو نہ صرف ناگ پال کی بہادری اور اُس کی خودداری کے لئے بلکہ اُس کی ناگ باسک کے تئیں عقیدت کے طور پر پچھلے ساڑھے چار سو سال سے مسلسل طور پر بڑی شان و شوکت کے ساتھ منایا جاتا ہے۔ یہ اُس عزت افزائی اور احترام کی خوشی میں بھی منعقد ہوتا ہے جس کا اظہار شہنشاہ اکبر نے راجہ ناگ پال کے تئیں کھلے دربار میں اُسے انعام و اکرام دے کر کیا تھا۔ اب میلہ پٹ بھدرواہ کے کلچر کا ایک تاریخی حصہ بن چکا ہے۔

استفادہ: مضمون پروفیسر اودھے چند ٹھاکر (مرحوم) کالج میگزین ”شاہین“ ۱۹۷۱ء۔ مزید معلومات کے لئے حصہ تواریخ باب ناگ پال ملاحظہ ہو۔

میلہ سبھار دھار:

بھدر رواہ کے ہر مندر کے ساتھ ناگ پوجا اور مقامی میلوں کے منعقد کرنے کا رواج زمانہ قدیم سے چلتا آ رہا ہے۔ اُن میلوں میں ”سبھار دھار میلہ“ کا تفصیلی ذکر کرنا باعث دلچسپی ہوگا۔

سبھار دھار بھدر رواہ کی خوبصورت ترین اور سرسبز و شاداب چراگاہوں میں سے ایک ہے۔ چنتہ کے جنوب میں گھنے جنگلات اور ایک اونچے مقام پر واقع اس دھار میں شیش ناگ کا ایک قدیم مندر ہے جہاں شیش ناگ کے تین عقیدت کے اظہار کے لئے بڑے جوش و خروش کے ساتھ ہزاروں یا تری ڈوڈھ چراہلہ بھدر رواہ اور دوسرے علاقوں سے آکر بیساکھی سے ایک دن پہلے یعنی ۲۹ رچیت بکری کو ہر سال جمع ہوتے ہیں اور میلے میں شرکت کرتے ہوئے موسم بہار کو بھی خوش آمدید کہتے ہیں۔ یہ مندر سردیوں کے مہینوں میں بند رہتا ہے لیکن تاریخ مذکورہ پر اس کے دروازے کھول دیئے جاتے ہیں جب کہ واسکی ناگ مندر بھدر رواہ اور گاٹھ کے دروازے یکم اور دو بیساکھ کے روز کھولے جاتے ہیں۔

سبھار دھار کے اس میلے کے دوران دو تین دن تک شیش ناگ کی پوجا ہوتی ہے اور بھجن گائے جاتے ہیں۔ دراصل یہ بھدر رواہ میں ”کڈ“ یعنی تہواروں کا شرعیاتی میلہ ہے۔ شیش ناگ کے حوالے سے مقامی لوگ گیت بھی گائے جاتے ہیں۔ سبھار دھار کے متصل ہی ایک دوسری چراگاہ ”ریو شرا“ کہلاتی ہے۔

علاقہ بھلیس کا ایک قدم میلہ - بھیجہ جاگرا:

بقول مسٹر پھیل سنگھ چوہان — ”موضع بھیجہ علاقہ بھلیس کا ایک چھوٹا سا گاؤں حلقہ جٹوٹ میں واقع ہے۔ اس گاؤں میں آٹھویں شرا دھ کی تہتی کورات کے

وقت ایک مشہور میلہ لگتا ہے جو پراچین کال (زمانہ قدیم) سے ”بھیچہ جاگرا“ کے نام سے مشہور ہے۔ اس میلے کو بھلون بیر دیوتا کا جاگرا کہتے ہیں —

یہ ضلع ڈوڈہ کا مشہور میلہ ہے جس میں ضلع کے مختلف حصوں سے ہزاروں مرد و خواتین شامل ہوتے ہیں۔ روایت کی جاتی ہے کہ بھیچہ گاؤں کا ایک بزرگ جب موضع جطرؤن (کیلاڑ) کے ”بیر دیوتا“ کے پاس حاضری دینے کے بعد گھر لوٹ رہا تھا تو اُس کا ترشول جو اُس نے دیوتا کے مندر سے اپنے ساتھ لایا تھا وہ بھیچہ پہنچنے سے پہلے ہی دو کلو میٹر دوری پر غائب ہو گیا۔ اتنے میں اُس کو نیند پڑ گئی اور خواب میں اپنے دیوتا کو دیکھا جو کہہ رہا تھا کہ جاؤ اور اپنے گھر پہنچ کر آٹھویں شراہ کی رات کو میلہ لگایا کرو۔ یہ میلہ آج تک بھیچہ میں لگایا جاتا ہے۔ چوہان کنبے کے لوگ اس میلے کو اپنے مکان کی چھت پر منعقد کرتے ہیں۔ چھت پر نئی مٹی ڈالی جاتی ہے اور پھر اُس مٹی کے ڈھیر کے بیچ میں ایک سلاخ گاڑ دی جاتی ہے اور اُس کے چاروں طرف مہر کی لکڑی کا ڈھیر بنا کر اُس میں آگ لگائی جاتی ہے۔ ایک ”چیلہ“ گرانی دیتا ہے اور آگ کے جاگرے کے گرد چکر لگاتا ہے۔ گرانی ختم ہو جانے کے بعد ڈھکونا بج شروع ہوتا ہے۔ لوگ خوب ناچتے ہیں اور لوک گیت گاتے ہیں۔ بالآخر چیلہ آگ کے شعلوں کو چیرتا ہوا آگے نکل جاتا ہے۔ رات بھر کے ناچ نغمے کے بعد یہ میلہ اختتام پذیر ہوتا ہے اور صبح کو لوگ اپنے گھروں کی طرف لوٹنا شروع کرتے ہیں۔

رہو شرا میلہ:

سہارن دھار کے قریب ہی رہو شرا دھار ہے جہاں پر شیتل ماتا کا مندر موجود ہے۔ یہاں پر بھی ہر سال آٹھویں نوراترے کو ایک بڑا میلہ لگتا ہے جس میں علاقہ چدے کے علاقہ چراہلہ کے لوگ جوش و خروش کے ساتھ شمولیت کرتے ہیں۔ اس یاترا کا زیادہ تر کنٹرول علاقہ چراہلہ کے پجاری کے ہاتھوں میں ہوتا ہے۔ سہارن دھار کے

یا تری بھی شیتل ماتا کے مندر میں جا کر پوجا پاٹ کر لے ہیں۔^۱

مذکورہ میلوں کے علاوہ دو قدیم تہوار زمانہ قدیم سے بھدر رواہ اور ضلع ڈوڈہ کے کچھ حصوں میں منائے جاتے ہیں۔ اُن تہواروں کو ”دھرم دیوس“ اور ”کنچوتھ“ کے نام دیئے گئے ہیں۔

کنچوتھ:

کنچوتھ خواتین کا تہوار ہے جو وہ اپنے خاوند یا ہونے والے ساتھی کی خوشحالی، صحت اور کامیاب ازدواجی زندگی کے لئے مناتی ہیں۔ یہ تقریب بکری سال کے ماگھ مہینے میں جو عموماً جنوری کے آخر پر آتی ہے منائی جاتی ہے۔ اس روز خواتین برت رکھتی ہیں جو نصف دن تک جاری رہتا ہے۔ اس کے بعد خوش گپیوں کے دوران خوب قہقہے لگائے جاتے ہیں اور خواتین اجتماعی طور پر ناچتی ہیں اور گھورائی ناچ کی طرح ہی ایک دوسرے کے پیر چھوتتی ہیں اور ایک دوسرے کی کامیاب زندگی کی خواہش کرتی ہیں۔ مرد لوگ عموماً یہ رات اپنی بیوی بچوں میں ہی بسر کرتے ہیں خواہ انہیں کتنی دُور ہی سے اپنے گھر لوٹنا پڑے۔

دھرم دیوس:

دھرم دیوس کے معنی ”زمین کی پوجا“ بتائے گئے ہیں۔ یہ بھی رنگارنگ قسم کا تہوار ہے جو ہر سال ماہ چیت (بکری) کی ٹیکم تاریخ کو منایا جاتا ہے جب کہ موسم بہار اپنے جو بن پر ہوتا ہے۔ دراصل اس دن آنے والے سال کی ”ہل بانی“ شروع ہوتی ہے جب کہ موسم سرما اختتام پذیر ہوتا ہے۔ کسان اور زمین دار اپنے ہلوں اور دھرتی

۱۔ تفصیل کے لئے ملاحظہ ہو بھدر رواہ کے قدیم منادر

۲۔ استفادہ: ”کلچرل ہیئرٹیج“ از: این بی کوٹوال، ص: ۳۶-۳۷

(زمین) کی پوجا کرتے ہیں اور اپنے بیلوں کے جوڑی کی بھی ۱۔

مکر سنگراتی کا تہوار:

دھرم دیوس سے پہلے اور لوہڑی کے دوسرے دن یعنی بکرمی سمت کے یکم ماگھ کو اس علاقہ میں بڑی اہمیت کا حامل ایک اور تہوار ”سنگراتی“ شروع ہوتا ہے۔ یہ تہوار شمالی بھارت کے مختلف مقامات پر بھی منایا جاتا ہے۔ ایسا لگتا ہے کہ یہ تہوار بھی اُن راجپوت خاندانوں کے لوگوں کے ساتھ بھدرواہ پہنچا جو پنجاب وغیرہ سے آکر یہاں آباد ہوئے تھے۔

ان سب تہواروں کے دوران پہاڑی، چمبیالی، پنجابی اور بھدرواہی لوک گیت گائے جاتے ہیں لیکن موسموں اور تہواروں کی مناسبت سے ہی گائے جاتے ہیں۔

بھدرواہ کے مشہور لوک ناچ:

سال کے وسطی حصے یعنی جولائی سے اکتوبر تک لوگوں کو معمول کے کاموں سے کچھ مہلت اور راحت کے پل میسر آتے ہیں اور انہیں اچھی فصل حاصل کرنے کی اُمید بھی بندھ جاتی ہے۔ اگست کے آخری ہفتہ میں ساری غیر منقسم تحصیل کی حدود میں یاتراؤں کا سلسلہ یا موسم شروع ہوتا ہے۔ اسی موسم میں ”کیلاش“ یا ترا اور ”میلہ پٹ“ اختتام پذیر ہو جاتے ہیں۔ پھر یاتراؤں کا ایک دوسرا دور شروع ہو جاتا ہے جو دوسرے ”کڈ“ کے نام سے موسوم ہے۔ اس موسم میں مکئی وغیرہ کی فصل کی کٹائی کی جاتی ہے لیکن دھان ابھی کہیں کہیں کھیتوں کی ہی زینت بنا ہوا ہوتا ہے۔ اس موسم میں ”ڈھکوناچ“ کا الگ الگ جگہوں پر باری باری مظاہر ہوتا ہے۔ بقول پروفیسر ویریندر کمار.... ”اس ناچ کی فنکارانہ اہمیت اور قدر و قیمت یا کامیابی کا دار و مدار لوگوں کی ایک

۱۔ مسلمان کسان کچھ خیرات غریبوں میں بانٹنے کے بعد بل بانی کی شروعات کرتے ہیں۔

۱۔

یہ سازندے میگھ اور ڈوم طبقوں سے وابستہ ہوتے تھے لیکن وقت گزرنے کے ساتھ ساتھ باقی ذاتوں کے لوگ بھی اب روایتی ساز بجاتے ہیں۔

ڈھولک ناچ خاص طور پر مٹھولہ، منٹھلہ، چنتہ، بھجہ وغیرہ کے دیہات میں ناچا جاتا ہے۔ جنر افیائی طور پر اس ناچ کے لئے وادی کے چار کونے مقرر کئے گئے ہیں جن کا دائرہ اثر ایک دوسرے سے گزرتے ہوئے ساری وادی کا احاطہ کرتا ہے۔ اس حد بندی سے لوگوں کو ان تہواروں اور ناچوں میں شرکت کرنا آسان ہو جاتا ہے۔ یہ ڈانس نہ صرف اندرون ریاست بلکہ ملکی سطح بھی پر ایک قومی ناچ کی سی حیثیت حاصل کر چکا ہے۔ کڈ ناچ میں عام طور پر مقامی درزیوں کے سسلے ہوئے پٹو کے لمبے چوغے اور پاجامے، سنتری رنگ کی پگڑی اور ایک کالا اونی کمر بند وغیرہ استعمال کئے جاتے ہیں۔ اس ناچ کا مظاہرہ کئی بار ریاستی اور ملکی سطح پر بھی کیا جا چکا ہے۔ ناگ دیوتا سے منسوب یہ ناچ اب یہاں کی ثقافتی شناخت کا ایک اہم حصہ بن گیا ہے۔

ڈھولک ناچ:

بھدر رواہ کے لوک ناچ کی دوسری قسم ڈھولک ناچ ہے۔ یہ ایک قسم کا کورس ناچ ہے جو اکٹھے طور پر کہیں بھی اور کسی بھی وقت کیا جاتا ہے۔ دراصل یہ بھی ایک منفرد قسم کا لوک ناچ ہے جس کا مظاہرہ بہت سے مواقع جیسے شادی بیاہ، سماجی تقاریب، خوشی کے مواقع اور عوامی تقاریب کے دوران کیا جاتا ہے۔ کچھ لوگوں کی ایک ٹولی ایک دائرے کی شکل میں بیٹھ جاتی ہے۔ اُن میں سے ایک شخص ڈھولک پر تھاپ لگاتا ہے، کوئی ہارمونیم، کوئی سارنگی اور کوئی بنسری بجاتا ہے۔ ناچنے والا شخص گھنگھرو پہنے گا نا اور ناچ شروع کرتا ہے۔ اس میں بولے جانے والے لوک گیت کے بول طائفہ کے باقی ساتھی بھی ایک خاص لے اور انداز میں ہاتھ بجاتے ہوئے گاتے ہیں۔ ناچ کے کچھ چکر لگانے کے بعد ناچنے والا آہستہ آہستہ اپنے پاؤں کے نیچے پر بیٹھ جاتا ہے اور

موسیقی بند کی جاتی ہے۔ اس طرح کچھ دیر کے بعد اس گیت کے دوسرے بول ناچنے والا گاتا ہے اور ناچ پھر سے شروع ہوتا ہے۔ یکے بعد دیگرے گیت کے بول گائے جاتے ہیں۔ تھوڑے تھوڑے وقفوں کے بعد یہ رقص پھر موسیقی اور گانے کے ساتھ شروع ہو کر بند ہو جاتا ہے اور یہ سلسلہ گیت کے آخری شعر تک چلتا رہتا ہے۔ پھر لوگوں کی مانگ یا بار بار کے اصرار پر کوئی دوسرا کورس شروع ہو جاتا ہے۔ آخر پر ناچنے والے کو اس کے فن اور ہنرمندی کی تصدیق کے طور پر انعام و اکرام سے نوازا جاتا ہے۔

گھورائی ناچ:

لوک ناچ کی تیسری قسم گھورائی ناچ ہے جو صرف خواتین کے لئے مخصوص ہے۔ ڈھکوناچ کے برعکس اس ناچ میں موسیقی کا کوئی آلہ استعمال میں نہیں لایا جاتا بلکہ گھورائی گیت کی مخصوص دھن پر کیا جاتا ہے۔ اس گیت کو ناچ میں شامل عورتیں گاتی ہیں۔ اس ناچ میں صرف وہ خواتین حصہ لے سکتی ہیں جن کے خاوند حیات اور زندہ ہوں۔ دراصل یہ سہاگ ناچ ہے جو ”گوری دیوی“ کی نسبت سے ہی کیا جاتا ہے۔ عام طور پر شادی، بیاہ اور خوشی کے مواقع پر عورتیں اس کا مظاہرہ کرتی ہیں۔ اس کا اہتمام ”کنچوتھ“ جیسے اہم تہوار پر زیادہ مناسب خیال کیا جاتا ہے۔ یہ کرواچوتھ تہوار سے مشابہت رکھتا ہے۔ بقول پروفیسر ویریندر کمار ”— یہ ناچ بالعموم علاقہ بھلیس میں عمل پذیر ہوتا ہے۔ بطور ناچ یہ ”ڈھکوناچ“ کے جیسا ہی ناچ ہوتا ہے لیکن کلیتہً خواتین کا ایک اجتماعی ڈانس ہے جس میں تال کے لئے کوئی آواز یا آلہ استعمال نہیں ہوتا۔ خواتین گانے ہی کے وزن یا موزونیت کے مطابق اسے پیش کرتی ہیں جب کہ ڈھکوناچ میں کوئی گیت نہیں گایا جاتا —“

یہ ناچ سردیوں کے تہواروں کے درمیان علاقہ بھلیس میں پیش کیا جاتا ہے جو وہاں کی مقامی خواتین تک ہی محدود ہے۔ ساگرہ منانے کی تقریب بھی اس ناچ

سے مجوری رہتی ہے۔ اس موقع پر کبھی خواتین بڑت رکھتی ہیں اور سورج طلوع ہونے
 پر نئی پوشاکوں میں ملبوس ہو کر اور اچھے زیورات زیب تن کئے ہوئے کسی ندی یا چشمے
 پر جا کر گوری دیوی کی پوجا کرتی ہیں جسے لارڈ شیو کی رفیقہ حیات تصور کیا جاتا ہے۔ اس
 رسم کے اختتام کے بعد وہ ایک دوسرے کا پاؤں چھوتی ہیں اور واپس گھروں کو چلی آتی
 ہیں۔ اس طرح سے یہ سلسلہ کئی دن تک جاری رہتا ہے۔ شادی شدہ عورتیں دوسری
 خواتین کو دعائیں دیتی ہیں جس کے جواب میں وہ بھی انہیں شادی شدہ زندگی میں
 خوش رہنے اور لمبی عمر پانے کی دعائیں دیتی ہیں۔ اس کے بعد یہ خواتین کسی ایک جگہ
 پر جمع ہو کر ناچتی ہیں اور ساتھ ساتھ تالیاں بجاتی ہیں۔ دائروں میں ناچتے ہوئے ہاتھ
 جوڑ کر نیچے کی طرف جھکتی ہیں اور زمین کو چھوتی ہیں۔ اس طرح سے دھرتی ماتا کو بھی
 پرنام کرتی ہیں۔ دن کے اختتام پر اچھے اچھے کھانے کھاتی ہیں اور اپنے اپنے
 خاوندوں کو پھولوں کے تحائف دے کر اپنے پیار کا اظہار کرتی ہیں۔ بہ واپسی وہ بھی
 کوئی تحفہ دے کر ان سے پیار کا اظہار کرتے ہیں۔ ایک روایت کے مطابق اس ناچ
 میں ”رانی کاندنی“ کی توصیف میں گیت گائے جاتے ہیں جس نے رعایا کی خاطر اپنی
 جان قربانی کی تھی۔

بھدرواہ کے قدیم تیرتھ استھان اور یا ترائیں:

بھدرواہ میں ناگ پوجا بھارت کے دیگر حصوں کی طرح قدیم زمانے سے
 ہی رواج پاگئی تھی جو یہ قول سکھ دیو سنگھ چاڑک — ”بھدرواہی لوگوں کا سب سے
 اعلیٰ اور اہم مسلک رہا ہے۔ اس مسلک نے ناگوں سے متعلق کچھ پیچیدہ داستانوں اور
 قصوں کو بڑی حد تک جنم دیا ہے اور غالباً ان پہاڑی قبیلوں میں اس قبیلے کی برتری کے
 کچھ ایسے تذکروں کو بھی جو امتدادِ زمانہ سے فراموش ہو چکے تھے —“

پروفسر سکھ دیو سنگھ چاڑک

یہاں کی قدیم یاتراؤں میں کیلاش یاترا "اورسونہ بائیں" کی یاترائیں اور تیرتھ استھان بہت اہم شمار کئے جاتے ہیں "کیلاش پر بت" اور "سونہ بائیں" تیرتھ استھان بھی ہیں اور یاتراؤں کے مراکز بھی۔

کیلاش یاترا:

علاقہ بھدرwah میں "کیلاش یاترا" قدیم ترین یاترا شمار کی جاتی ہے۔ اس کی مذہبی اہمیت کے ساتھ ساتھ ایک ثقافتی اور سیاحتی اہمیت بھی ہے۔ اس یاترا میں مقامی ہندو باشندے بڑے تزک و احتشام کے ساتھ حصہ لیتے ہیں۔ یاتریوں کے ساتھ ضلع کے دیگر علاقوں کے لوگ بھی شامل ہو جاتے ہیں۔ کچھ لوگ سیاحتی مقاصد سے کیلاش پر بت اور اس کے ملحقہ سبزہ زاروں اور خوبصورت چراگاہوں کی سیر کرنے کے لئے یہاں چلے آتے ہیں۔

کیلاش یاترا کا تاریخی پس منظر:

بھدرwah کے ہندو لوگوں کا اعتقاد ہے کہ یہ پر بت شیوجی اور باسک ناگ یا واسکی ناگ کا مسکن رہا ہے اور یہ کہ کیلاش یاترا پرانوں کے زمانے سے رواج پائی ہے۔ کہا جاتا ہے کہ یہ یاترا "واسکی ناگ" کے گُرڈ کے ہاتھوں اپنے قبیلہ کے ساتھ کشمیر سے معجزانہ طور پر بچ نکلنے اور کیلاش کنڈ میں پناہ لینے کے بعد لارڈ شیو کی طرف سے واسکی ناگ کو اس کنڈ کو اپنا مسکن بنانے کی اجازت دئے جانے وغیرہ کے واقعات کے سلسلہ میں منعقد کی جاتی ہے۔ جبکہ گُرڈ واسکی ناگ کی جان کے پیچھے پڑا ہوا تھا۔

ایک طرف واسکی ناگ یہ مان کر کہ وہ ایک ہی باپ یعنی مہارشی کیشپ کے بیٹے ہیں، گُرڈ سے جنگ نہیں کرنا چاہتا تھا، تو دوسری طرف گُرڈ اس رشتے کی تبریک بھول کر اُن کا بہت ہی طاقتور اور ناقابلِ تسخیر دشمن بن چکا تھا۔ کیلاش میں شیوجی کی

موجودگی کی وجہ سے واسکی ناگ براستہ گو پیڑا کیلش کی طرف بھاگ نکلا۔ وہاں سے وہ رام کنڈ کے مقام پر پہنچا اور گرڈ کو چکمہ دیتے ہوئے گھن تھک میں واقع ایک بڑے پتھر کی دراڑ میں سے گزر کر شکھ پدر کی چٹان کے نشیبی حصہ کو پھلان دتے ہوئے خوف کے عالم میں تھکا ماندہ ایک اگلے مقام پر پہنچا جہاں اُس کو نیند پڑ گئی۔ اتنے میں گرڈ بھی وہاں پہنچ گیا۔ جاگنے پر وہ ڈر سے کپکانے لگا اور وہاں سے بھاگ نکلا اور سیدھے کیلش کنڈ میں ڈبکی لگا کر چھپ گیا۔ گرڈ انتظار کر کے تھک گیا لیکن واسکی ناگ جھیل میں ہی چھپا رہا۔ لاکھ جتن کے باوجود بھی گرڈ جھیل کا پانی باہر نہ نکال سکا۔ بالآخر گرڈ نے واسکی ناگ کا پیچھا کرنا چھوڑ دیا اور واپس کشمیر چلا گیا۔ روایت کی جاتی ہے کہ لارڈ شیونے اپنے بھگت واسکی ناگ کو اپنا مسکن کیلش حوالے کر ڈالا۔ اس واقعہ کی یادگار کے طور پر کیلش یاترا کا اہتمام کیا جاتا ہے۔ اس واقعہ کے بعد سے ہی اسے ایک پوتر تیرتھا استھان کے طور پر اہل ہنود نے ماننا دی ہے۔

یاترا کی روانگی:

کیلش یاترا ہر سال اگست کے آخری ہفتہ یا ستمبر کے پہلے کچھ دنوں میں شروع کی جاتی ہے جو گاٹھ میں واقع واسکی ناگ مندر سے کیلش کی طرف روانہ ہوتی ہے۔ اس مندر سے یاترا تقریباً ۹ بجے صبح ڈھول کی صداؤں، بنسریوں کی سُر ملی آوازوں اور واسک ناگ کی عقیدت مندی پر مبنی نعروں اور شلوکوں کی گونج میں شروع ہوتی ہے۔ یاتری پہلے ”چھڑی مبارک“ کی گل باری کرتے ہوئے پوجا کرتے ہیں اور پھر جلوس کی شکل میں بطرف نگر کوچ کرتے ہیں۔ قرب وجوار کے لوگ پھل، پھول، چاول اور عطر جیسی چیزیں لے کر ”چھڑی مبارک“ اور یاتریوں کا استقبال کرتے ہیں۔ دوسری طرف سے تحصیل بھڈو تحصیل بلا اور بنی وغیرہ کے لوگ بھی یاتریوں کے جلوس میں شامل ہو کر کیلش کی طرف روانہ ہو جاتے ہیں۔ راستوں میں بہت سی سماجی



کیلاش یاترا بھدر دواہ



اتھل گڑھ مندر بھدر دواہ

اور مذہبی تنظیمیں اور مخیر لوگ یا تریوں کے لئے لنگر گاہ کران کو کھانا پینا پیش کرتے ہیں۔
 یا تریوں کو قصبہ نگر پہنچ کر تھوڑی دیر کے لئے رُکنا پڑتا ہے جب تک کہ واسکی مندر
 بھدر رواہ سے بھی یہاں کے یا تری دوسری ”چھڑی“ لے کر ان سے مل جاتے ہیں۔
 پھر یا تری اسونگی کے مقام پر پہنچ جاتی ہے۔ یہاں پر واقع ”کالی ناگ“ نام سے منسوب
 چشمہ کا پانی پی کر یا تری اگیلاش کی طرف روانہ ہو جاتی ہے۔ موضع سونگی سے رواگی کے
 بعد آگے بڑھتے ہوئے نالہ ہالون کے ساتھ ساتھ بڑی چڑھائی شروع ہو جاتی ہے۔
 راستہ دشوار گزار ہونے کے باوجود سرسبز و شاداب اور سدابہار جنگلوں اور رنگ برنگے
 پھولوں سے آٹے ہوئے قدرتی نظاروں میں سے گزرتا ہے۔ موضع ناٹھی سے
 تھوڑی سی دوری پر واقع مہیہا گاؤں میں پہنچ کر یا تری رات بسر کر کے دوسری صبح
 جگہ گڈھ کی طرف روانہ ہو جاتے ہیں۔ یہ ایک خوبصورت ندی کا نام ہے۔ یہاں پر
 دو پہر کا کھانا کھا کر تھوڑی دیر قیام کرنے کے بعد یا تری آگے بڑھتے ہیں۔ یہ کوہ پیما
 مکمل کرتے ہوئے وہ ”گو پیڑا“ کی چٹان عبور کرتے ہیں۔ اس جگہ کو ہندو عقیدے
 کے مطابق واسک ناگ کے ساتھ اس لئے نسبت ہے کیونکہ انہوں نے بھاگتے
 ہوئے یہاں ایک ”گائے“ کا روپ دھار لیا تھا۔ مقامی بولی میں گائے کو ”گؤ“ کہتے
 ہیں۔ پھر یا تری خوبصورت جنگلی پھولوں سے لدی ہوئی ڈالیوں میں سے گزرتے
 ہوئے ”رام تنڈ“ کے مقام پر پہنچ جاتے ہیں۔ یہاں تک کا سفر بھی سیدھی چڑھائی پر مبنی
 ہے۔ ”رام تنڈ“ کی چوٹی ایک ”وادی نما“ سرسبز چراگاہ ہے جہاں گوجر لوگوں کے
 رہائشی کوٹھے واقع ہیں۔ یا تریوں میں سے کچھ یہاں پر ہی لنگر انداز ہوتے ہیں اور
 کچھ ”چھڑی مبارک“ کے ساتھ آگے نکل کر ”گن تھک“ کی دلکش وادی میں پہنچ جاتے
 ہیں۔ یا تری یہاں کے قرب وجوار خصوصاً سیوج دھار کے فطری حسن اور سرسبز و شاداب
 مرغزاروں کو دیکھ کر ششدر رہ جاتے ہیں۔ روایت کی جاتی ہے کہ گرڈ کے خوف سے
 واسکی ناگ نے اس مقام پر ”شہد کی مکھی“ کا روپ دھار لیا تھا۔ یہاں پر بھی بھدر رواہ

کے لوگوں کی طرف سے قائم کئے گئے سنگرمیں یا تری لوگ چائے پانی پی لیتے ہیں اور کچھ دیر قیام کر کے وہ جھاڑیوں اور گھاس سے بھری ہوئی وادی سے آگے نکل کر شنگری کے دو بڑے بڑے پتھروں میں سے گزر کر ”شنکھ پدڑ“ کے مقام پر پہنچ جاتے ہیں۔ اس مقام سے وادی بھدر رواہ کے علاوہ پاڈر کے اونچے پہاڑوں کا بھی نظارہ کیا جاسکتا ہے اور سیوج دھار اور سونہ بائیں وغیرہ کا بھی۔ کہات مشہور ہے کہ واسکی ناگ جب یہاں پہنچے تھے تو انہوں نے اپنی پیاس بجھانے کے لئے اپنا شنکھ یہاں پر پھینک دیا تھا اور پانی حاصل کرنے اور پینے کے بعد کیلاش کی طرف روانہ ہوئے تھے۔ اس طرح سے کنڈ پر پہنچ کر انہوں نے بھوک مٹانے کے لئے وہاں کی گھاس کھالی تھی۔ اُس میٹھی گھاس کو آج بھی یا تری لوگ کھا کر مرزہ لیتے ہیں۔ یا ترا بڑی دھوم دھام سے کیلاش کنڈ پر پہنچ جاتی ہے۔ اس طرح سے چوبیس (۲۴) میل کا یہ پیدل راستہ طے ہو جاتا ہے۔

اس کنڈ کے بارے میں واسکی پران میں بھی ذکر آیا ہے۔ یا تری لوگ کیلاش کنڈ (جھیل) میں نہادھو کر اپنے ”پاپوں سے مکتی“ پاتے ہیں۔ لوگ یہاں پر غریبوں میں کچھ دان بھی بانٹتے ہیں جو انہیں موت کے بعد واپس مل جاتا ہے۔ اس طرح سے یہ مذہبی عقائد اور روایات سے پُر یا ترا انجام پذیر ہو جاتی ہے۔ کچھ لوگ ایک دو روز کے لئے اس کنڈ پر خیمہ زن ہوتے ہیں اور کچھ دوسری نشیبی جھیلوں یا سیوج دھار وغیرہ پر قیام کرتے ہیں۔ تاہم ”چھتری مبارک“ صرف ایک رات کیلاش جھیل کے پنج بستہ پانی سے دھوئے جانے کے بعد دوسرے دن واپس واسکی ناگ مندر گاٹھ لائی جاتی ہے۔ جموں و کشمیر حکومت نے مسٹر غلام نبی آزاد کی سربراہی میں ان مذہبی اور سیاحتی اہمیت کے مقامات کو سیاحتی نقشہ پر لانے کی عملی کوشش کی ہے۔ یہاں پر یا تریوں کو بہت ہی مشکلات کا سامنا کرنا پڑتا تھا جن کا اب سد باب ہو رہا ہے۔

۱ تفصیلات ایک الگ باب میں درج کی جا رہی ہیں۔

سونہ بائیں کا مقدس استھان:

بھدر راہ کے قدیم تیرتھ استھانوں میں سونہ باؤلی یا سونہ بائیں بہت مشہور استھان ہے جو درہ پدري کے نزدیک اور کوہ کیلاش کے جنوب مشرق کی طرف تقریباً ۱۲۳۱۸ فٹ کی بلندی پر واقع ہے۔ یہ پہاڑ جس کے درمیانی حصہ میں سونہ بائیں واقع ہے آشاپتی کے نام سے موسوم ہے۔ آشاپتی کا یہ فلک بوس پہاڑ موضع گردنڈی اور موضع تھنالہ کے درمیان بالائی سطح پر ایک پاسبان کی طرف کھڑا ہے جو قصبہ بھدر راہ اور وادی بھدر راہ کے مختلف علاقوں سے بڑے نمایاں طور پر دکھائی دیتا ہے۔ یہ بھدر راہ قصبہ سے تقریباً دس میل کے فاصلہ پر واقع ہے۔ بھدر راہ۔ چمہ روڈ اس کے دامن سے گزر کر پدري کی طرف مڑتے ہوئے چمبہ چلی جاتی ہے۔ آشاپتی کی خوبصورتی اور دلکش محل وقوع کا نظارہ کیلاش کنڈ سے بھی بخوبی کیا جاسکتا ہے۔ چمتر گلہ کا درہ جو بھدر راہ بنی بسوہلی روڈ کی علاقائی سرحد کا تعین بھی کرتا ہے اس کے جنوب میں ہے۔ آشاپتی پہاڑ کی گود میں ”سونہ بائیں“ ایک کٹورا نما باؤلی کی مانند ہے جو بھدر راہ کا ایک نزدیک ترین گلشیر ہے۔ ہر سال برف کے تودے پہاڑ کے اونچے سروں سے گر کر اس کی کوکھ بھر دیتے ہیں جو تقریباً ماہ مئی کے آخر تک آہستہ آہستہ پکھلتے رہتے ہیں۔ یہ پہاڑ قدرت کے حسن تخلیق کا ایک نمونہ ہے جو اٹھکھار کے علاقہ اور وادی بھدر راہ کی خوبصورتی کو دوبالا کرتا ہے۔ اس پہاڑی کی نگلی چوٹیاں موسم سرما میں برف سے ڈھک جاتی ہیں اور اس کے زیریں حصوں کے گھنے اور سرسبز جنگلات بھی برف پوش ہو جاتے ہیں۔

سونہ بائیں کی یا ترا:

یہاں پر ہر سال بھدر راہ اس کے مضافات اور دوسرے دور دور کے مقامات

سے آئے ہوئے پتری واسک ناگ ہلی کی درختوں چھڑیاں لئے ہوئے اور واسک ناگ کی جے جے کار کرتے ہوئے جمع ہو جاتے ہیں اور وہاں ”اشٹ دیو کی بھگتی اور پوجا پاٹھ وغیرہ کر کے واپس آ جاتے ہیں۔ آشپتی تیرتھ پر پتری امداس کی رات کو اشان کرنے اور کچھ دان دینے کی رسومات کو بہت اہم مانا جاتا ہے جس سے ان کو پن (ثواب) کمانے کا موقع ملتا ہے۔

اسی یا ترا کے ساتھ بہت سے قسم کے قصے اور روایات منسوب کی گئی ہیں جن میں چند ایک کا ذکر کرنا قارئین کی دلچسپی کا باعث ہوگا۔ مسٹر دیس راج کاٹل نے اپنے ایک مضمون ”اٹھکھار“ میں ایک قصہ کی تفصیل یوں بتائی ہے:

”پانڈو نریش دھرم راج یدھشٹر نے جب اپنے راج کی راجدھانی اندر پرست میں اشومیدھ یکیہ آجوت کرنے کی یوجنا (منصوبہ) بنائی تو یکیہ کے لئے بہت سی صفات والے گھوڑے کی تلاش کے لئے چاروں اطراف میں مضبوط جنگجوؤں کی کمان میں ٹکڑیاں روانہ کیں۔ اُن میں سے ایک ٹکڑی بھدرواہ پنپتی جہاں پر انہوں نے آشپتی دھار پر بڑے اوصاف والے شام کرن گھوڑے کو دیکھا۔ لیکن وہ یہاں کے راجہ ”ساون“ کی اجازت اور جانکاری کے بنا ہی گھوڑا اپنے ساتھ لے کر اندر پرست پہنچے۔ جب راجہ ساون کو اس بات کا پتہ چلا تو اُسے بہت غصہ آیا۔ اُس نے شراب دے دیا کہ جس کسی نے بھی میرا گھوڑا اس طرح چوروں کی طرح لیا ہے وہ جلد ہی بھکاری بن کر یہاں آجائے گا۔ کہتے ہیں کہ اُس شراب کی وجہ سے پانڈوؤں کو اپنا راج پاٹھ گنوا کر بھگتے ہوئے راجہ ساون کے راج میں بھی آنا پڑا۔“

دوسرا قصہ سکھ دیو سنگھ چاڑک نے یوں بیان کیا ہے — ”دوسرا تیرتھ سطح سمندر سے ۱۲۴۰۸ فٹ کی بلندی پر ایک پہاڑ کا سرا ہے جو پداری درہ کے بالائی حصہ کے جنوب مشرق کی طرف واقع ہے اور ”سونہ بائیں“ کے نام سے مشہور ہے۔ یہ

رسالہ ”بزم“ بھدرواہ مضمون ”اٹھکھار“ از دیس راج کاٹل، ص: ۶۱-۶۲

نام سنسکرت لفظ ”سورناوپی“ سے نکلا ہے جس کے معنی ایک ”سونے کا تالاب“ ہیں جس کے پیچھے ایک دلچسپ قصہ یہ بتایا گیا ہے کہ اس کے سرے پر کبھی ایک تالاب تھا جسے سونے کی انیٹوں سے تعمیر کیا گیا تھا۔ ایک خاص برہمن اپنے ایک بیٹے کیلانی گھوڑے پر سوار ہو کر اس تالاب کی طرف جایا کرتا تھا۔ اس گھوڑے کے ہرسم کے علاوہ ماتھے پر سفید قسم کے داغ تھے جنہیں متبرک مانا جاتا تھا۔ ایک دفعہ برہمن کی بیوی نے اُسے تھوڑی سی اینٹیں وہاں سے گھر لانے کے لئے راضی کیا لیکن جب اُس نے وہاں دوبارہ دورہ کیا تو اُس نے تالاب کو ہمیشہ کے لئے ڈھکا ہوا پایا۔“ (ترجمہ: بشیر بھدر داسی)

ڈاکٹر پریتم کرشن کول نے ”ہمالین پرنسپلٹیز“ کے صفحہ ۱۴۵ پر اُس گھوڑے کے واقعہ کا یوں ذکر کیا ہے — ”ڈونگا نگر کی قدیم راجدھانی میں اس خاندان کی بنیاد ظاہر طور پر جو بھ ناتھ اور اُس کے مورث اعلیٰ میگھ ناتھ نے ڈالی تھی۔ کیونکہ ان ناموں کا تعلق اُن واقعات سے جوڑا گیا ہے جن کا وقوع پانڈوؤں کے دور میں ہوا خیال کیا گیا ہے۔ لہذا ہمیں ان کو خالصتاً تصوراتی یا فرضی ماننا چاہئے۔ کہا جاتا ہے کہ پانڈوؤں کو اشومیدھ قربانی کے لئے ایک ایسے گھوڑے کی ضرورت تھی جسے بیچ کیلانی کہا جاتا تھا۔ وہ گھوڑا انہیں کہیں بھی نہیں مل رہا تھا لیکن وہ آخر کار انہیں جو بھ ناتھ کے پاس ہونے کی اطلاع ملی۔ پانڈو اُس کی طرف روانہ ہوئے اور دارالخلافہ ڈونگا نگر میں جنگ ہوئی جس میں جو بھ ناتھ ہار گیا اور وہ گھوڑا لے گئے۔ ساتھ ہی جو بھ ناتھ اور اُس کا مورث اعلیٰ ڈونگا نگر کے محل میں مارے گئے۔“ (ترجمہ: بشیر بھدر داسی)

سونہ بائیں کے بارے میں ایک عقیدہ یہ بھی ہے کہ اس چشمے کا پانی سال میں صرف ایک بار باؤلی سے باہر کی طرف ظاہر ہوتا ہے وہ بھی پتری اماؤس یعنی اسوج کی پندرھویں تاریک رات کو جس میں اُس دن تک یہاں پہنچے ہوئے یا تری اشنان کرتے ہیں اور اپنے بزرگوں کے آتماؤں کی شانتی کے لئے دُعا کرتے ہیں کیونکہ اس باؤلی کے پانی کو بہت پوتر مانا جاتا ہے۔ وہ دوسرے دن اپنے اپنے گھروں کو لوٹ

آتے ہیں لیکن اُن میں سے کچھ لوگ بھیجہ کے مقام پر ٹھہر کر وہاں رات کے وقت منائے جانے والے سالانہ تہوار (میلے) میں شرکت کرتے ہیں۔ وہ رات بھر خوب ناچتے گاتے ہیں۔ اس دوران بھیجہ کے لوگ اُن کی اچھی خاطر تواضع کرتے ہیں۔ مسٹر جی۔ این۔ گنہر اپنی معروف کتاب ”جموں شرائنز اینڈ پبلگریمز“ کے صفحہ ۸۰ پر اس تیرتھ کا کچھ اس طرح ذکر کرتے ہیں ————— ”دوسرے تیرتھوں کی طرح ہی آشاپتی کے بھی کچھ اپنے قصے ہیں۔ کہا جاتا ہے کہ قدیم وقتوں میں آشاپتی ایک عمدہ چشمہ تھا جس کا پانی موضع بملکھی کے لوگوں کو جو کہ اس پہاڑ کے دامن میں رہائش کرتے تھے دستیاب تھا۔ جس کی بدولت وہ بہت خوشحال تھے۔ اس چشمہ کی جانکاری صرف ایک عورت ہی کو تھی۔ ایک دن وہ بیمار ہونے کی وجہ سے چشمہ پر نہ جاسکی اور اُس نے اپنی نوح کو وہاں پر بھیجا۔ اس (نوح) نے باؤلی کے سطح آب پر ایک سنہری گیند نما چیز تیرتے ہوئے دیکھی۔ اُس نے اُسے پکڑنے کی بہت کوشش کی مگر بے سود۔ اُس نے اپنا سکارف اُس گیند پر ڈالا اور اپنے میکے والوں کو اس ماجرے کی اطلاع دینے کے لئے دوڑتی ہوئی آئی لیکن واپس آنے پر اُسے چشمے کا کوئی سراغ نہ ملا بلکہ اُس جگہ کوٹھی اور برف کے ایک بڑے تودے سے ڈھکا ہوا پایا۔“

”———— ایک دوسری روایت کے مطابق کہا جاتا ہے کہ جب وہ واپس آئی تو پہاڑ کے ایک تودے کے گرنے سے وہ (لڑکی) اور چشمہ (سونہ باؤلی) دونوں اُس کی زد میں آ گئے۔ ایک اور روایت کے مطابق اس چشمہ کو سونے کی اینٹوں سے تعمیر کیا گیا تھا۔ اُس نے اس میں سے ایک اینٹ نکالنے کی کوشش کی تو پہاڑ کا کچھ حصہ اُس پر اور چشمہ پر پڑا جس کے نیچے وہ دونوں دب گئے۔“ (ترجمہ: بشیر بھدر وادی)

ایک اور روایت کے مطابق آشاپتی اور اس سے ملحقہ اٹھکھار کے علاقوں میں قدیم زمانے میں ”آشاپتی“ نام کا ہی راجہ راج کرتا تھا جس کی رانی وغیرہ اس چشمہ پر نہاتی تھی۔ ان روایات کے دھند لکوں نے دراصل اصل قصے تک پہنچنے میں

بڑی دیواریں حائل کر ڈالی ہیں۔

چھوٹا منی مہیش یاترا:

قدیم بھدر رواہ کی مشہور یاتراؤں میں موٹھی بہوتہ سے رام رتھن (بسوہلی) کی یاترا بھی شامل ہے جو ابتداء میں مرمت کے لوگوں پر مشتمل ہوتی تھی اور جنم اشٹی کے چودھویں روز ریشی پنچمی کے دن موٹھی بہوتہ سے شروع ہوتی ہے۔ یہ یاترا ”چھوٹا منی مہیش یاترا“ کے نام سے موسوم ہے۔ اس کے شروع ہونے کے پہلے دن ایک بھنڈارے کا اہتمام کیا جاتا ہے۔ کہا جاتا ہے کہ صدیوں پہلے پلیل قبیلے کے کچھ لوگ ہماچل پردیش سے موٹھی بہوتہ (مرمت) آ کر آباد ہو گئے۔ اس قبیلے کے لوگ ہی آج تک ہماچل پردیش کی منی مہیش یاترا کے دوران ہیڈ ”چیلے“ کے فرائض انجام دیتے ہیں۔ بہوتہ میں بھی اس ”پلیل“ قبیلے سے تعلق رکھنے والا چیلہ یاترا کی رہنمائی کرتا ہے۔ یہ بھی کہاوت ہے کہ پلیل مہاجرین میں سے ایک بزرگ کو کالے پتھر سے تراشا ہوا ایک شیو لنگم اپنا کھیت جوتے ہوئے ملا جسے اُس نے اپنے گھر میں رکھا۔ اُس نے کچھ عرصہ کے بعد مرمت کے کچھ لوگ ساتھ لے کر اُس لنگم کو پاکی میں ڈال کر سفر شروع کیا۔ اس سے پہلے اُس نے بھنڈارہ کیا۔ موٹھی بہوتہ میں ایک شیواستھان پرانے وقتوں سے موجود ہے۔ یاترا کا پہلا پڑاؤ جڑوٹھ میں ہے جہاں سدھ مہادیو کے کار تک سوامی مندر سے اس میں دوسرے یاتری شامل ہوتے ہیں۔ دوسرا پڑاؤ تھانہ کے مقام پر آتا ہے جہاں کالی بیر (بھیرو) مندر آج تک موجود ہے۔ یاترا کا تیسرا پڑاؤ بہوتہ بالا میں ہے جہاں پر بھی بیر بابا کا استھان ایک سنو کے درخت کے سایہ میں واقع ہے۔ اس جگہ پر یاترا کی واپسی پر رات کو روایتی کڈناچ منعقد ہوتا ہے۔ اس کے بعد پہلی رات ”نیریلہ“ کے مقام پر گزاری جاتی ہے جہاں پر ایک نر بھیڑ کی بکری دی جاتی ہے۔ یہ ”بھیرو بابا“ کے اعزاز میں دی جاتی ہے۔ رات کو مکئی کے آٹے اور گڑ سے بنا

ہوا حلوہ تیار کیا جاتا ہے جسے ”رام رتجن“ کہتے ہیں۔ رام رتجن سطح سمندر سے ۸۰۰۰ میٹر کی اونچائی پر واقع ہے۔ موضع موٹھی سے نیریلہ تقریباً ۱۰ سے ۱۲ کلومیٹر کی دوری پر واقع ہے۔ یہ سفر پہلے ہی دن طے ہوتا ہے۔ دوسرے دن کا سفر بڑی چڑھائی پر شروع ہوتا ہے۔ ادھم ڈھکو کے مقام پر یاتری روایتی بھجن (جنہیں مقامی زبان میں ”انجلی“ کہا جاتا ہے) گانا شروع کرتے ہیں۔ اس کے بعد دوسرا پڑاؤ ”چھ دی گھوٹ“ آتا ہے اور تیسرا پڑاؤ رام رتجن کے قریب ہی ”چنڈی ماتا“ پر۔ اس پڑاؤ پر پہاڑ کی دوسری طرف کے یاتری بھی اس میں شامل ہو جاتے ہیں۔ دوسرے دن کا سفر چھ سے سات کلومیٹر ہے۔ واپسی کا سفر اسی روز شروع ہوتا ہے جو ۱۲/۱۵ سے ۱۵ کلومیٹر کی مسافت پر بہوتہ بالا تک جا پہنچتا ہے۔ رام رتجن کے مقام پر ہیڈ چیلہ مذہبی رسومات کی ادائیگی کرتا ہے جب کہ باقی یاتری اپنے ساتھ لائی ہوئی روٹیاں اور حلوے جھیل کے ساتھ واقع لنگم پر چڑھاوے کے طور پر پیش کرتے ہیں اور کڈناج منعقد ہوتا ہے۔ یہاں ترشول اور باقی چیزوں کو جھیل میں ڈبو کر واپسی پر ساتھ لاتے ہیں۔ اس جھیل کا پانی صاف و شفاف اور بہت ٹھنڈا ہے۔ یاتری شنگھ، زسنگھا اور ڈھول بجاتے ہوئے ”چھڑی“ کے ساتھ واپسی کا سفر شروع کرتے ہیں۔ اس مقام پر کوئی مندر واقع نہیں ہے البتہ اتنی اونچائی پر پانچ سو میٹر قطر کی ایک خوبصورت جھیل قابل دید ہے۔ موٹھی میں واقع شیو لنگم ”جلہری شیو لنگم“ ہے۔ اس جیسا لنگم علاقہ کے دوسرے حصوں میں دستیاب نہیں ہے۔ البتہ اس قسم کا ایک لنگم روٹ (مرمت) میں بھی واقع ہے۔ یاتری جنگلی جڑی بوٹیوں، خوشنما اور سرسبز و شاداب چراگاہوں اور جنگلوں سے گزر کر لطف اندوز بھی ہوتے ہیں۔ ۲۰۰۸ء کی یاتری ۲۱ ستمبر سے شروع ہوئی۔

۱۔ استفادہ و تلخیص لشکر یہ سنڈے میگزین کشمیر ہائمر ۳۱ اگست ۲۰۰۸ء، مضمون مسٹر بشن داس

(راجواڑہ بھدر واه کی تہذیب و ثقافت)

باب چہارم: فنون لطیفہ یا فائن آرٹس

فنون لطیفہ کی اقسام:

بھدر واه میں رائج فنون لطیفہ میں وہ سبھی شعبے شامل ہیں جن کا تعلق ان فنون سے ہے۔ فنون لطیفہ یا فائن آرٹس کو عمومی طور پر چھ قسموں میں تقسیم کیا گیا ہے جن میں فن تعمیر، موسیقی، مصوری اور مجسمہ سازی، تھیٹر (ڈراما)، رقص (ناچ و نغمہ)، شاعری اور ادب وغیرہ شامل ہیں۔

فن سنگتراشی اور مجسمہ سازی:

قدیم مملکت بھدر واه کے ایک معروف سنگ تراش اور مجسمہ ساز مسٹر اندر منہاس کے مطابق ”کچھ اشیاء کی سطح پر تھوڑے سے ابھار یا انگوٹوں کی نمود یا اندر کی طرف موڑنا یا رنگ و روغن کی چھاپ دینا، انسان کا ایک اہم مشغلہ رہا ہے۔ اس مشغلہ کو فنون لطیفہ یا فائن آرٹس کا نام دیا گیا ہے جس میں موسیقی، سنگتراشی، مصوری اور فن تعمیر بھی شامل ہیں۔ انسان تھوڑی سی مہارت کے بعد ان فنون سے لطف اندوز ہو سکتا ہے اور ان کی قدر دانی بھی کر سکتا ہے۔ اس فن نے نہ صرف انسان کے دماغ اور اس کے جذبات کو جمالیاتی خوشیوں سے محفوظ کیا ہے بلکہ اسے اپنا نام کمانے اور شہرت حاصل کرنے کے ساتھ ساتھ دولت کے حصول کا ایک مفید ذریعہ بھی بنایا ہے۔

بھدر واه کے فنون لطیفہ کو ”بھدر کلا“ کا نام دیتے ہوئے وہ لکھتے ہیں کہ:

”بھدرواہ میں نامعلوم زمانے سے چلے آ رہے اس فن کے لئے ”بھدرواہ کلا“

کی اصطلاح استعمال کرنا بالکل مناسب اور موزون ہے۔ اس کلا میں بھدرواہ کے فنون لطیفہ کی ہر شاخ کو ان کے وسیع معنوں کے تحت شامل کیا جاسکتا ہے۔ ان فنون نے بھدرواہی لوگوں کے دماغ (سوچ) اور اقتصادیات پر بڑا اثر ڈالا ہے۔“

اس میں شک نہیں کہ بھدرواہی فنون لطیفہ میں مذہبی فلسفے کا کافی عمل دخل رہا ہے۔ یہ فن دنیا کے فنون لطیفہ کے مقابلہ میں تقریباً سوا سو سال کے بعد اس دھرتی پر شروع ہوا جس کی اپنی انفرادیت ہے اور بقول منہاس صاحب ”بھدرواہ کے فنکار (ہنرمند) کسی بھی صورت میں دنیا کے ہم عصر فنی نظریوں سے پیچھے نہیں۔ یہ بات بھی قابل ذکر ہے کہ ”بھدرواہ کلا“ بسواہلی، چمبہ، ڈوگرہ، کشمیری، گندھارا، گپتا اور چولا فنون لطیفہ سے مختلف تھا“ ہے اور رہے گا۔“^۱

بھدرواہ کے قدیم راجواڑے میں یہ ”کلا“ مختلف جگہوں پر ”مورتیوں“ کی مجسمہ سازی سے شروع ہوئی۔ ان مورتیوں میں سنگلی باؤلی، رھو شراماتا، موضع منٹھلہ کی شیو مورتی، موضع ناٹھی میں نصب کردہ کالی ماتا کی مورتی اور بھدرواہ میں واسکی ناگ اور جگت وہان کی مورتیوں کے علاوہ موضع گاٹھ میں موجود مورتی، اُس زمانے کی سنگتراشی اور مجسمہ سازی کے اعلیٰ نمونے ہیں۔ ان مورتیوں یا مجسموں کو دیکھ کر ایسا لگتا ہے کہ یہ فن اُس زمانے میں اپنے عروج کو پہنچ چکا تھا۔ یہ مورتیاں موضع سر تنگل سے قریباً ڈیڑھ میل دور مشدیونالہ میں پائے جانے والے کالے پتھر سے تراشی گئی ہیں۔ بقول اندر منہاس ”ان کو کشادہ کندھوں، لمبے بازوؤں، علامتی ابھیدان، ہاتھوں میں شنکھ اور چکر لئے ہوئے اور سروں کے گرد خوبصورت تاج اور ناگوں (سانپوں) کے سرپوش کی شکل میں تعجب انگیز طریقہ سے تراشا گیا ہے۔ جس سے معلوم ہوتا ہے کہ فنکار نہ

^۱ ”جے اینڈ کے رپورٹ“ (انگریزی) اپریل ۲۰۰۰ء ایڈیٹر منہاس، مضمون ”فائن آرٹس

آف بھدرواہ“ از: اندر منہاس ترجمہ: بشیر بھدرواہی

صرف اعلیٰ پایہ کا سنگتراش تھا بلکہ وہ ”یوگا کے فن“ میں بھی مہارت رکھتا تھا۔ ان مورتیوں کو غور سے دیکھنے پر محسوس ہوتا ہے کہ سنگتراش نے لارڈ ویشنو سے متعلق اپنے روحانی اور دلی جذبات اور محسوسات بڑی خوش اسلوبی اور کامیابی سے ان مورتیوں کو تراش کر پیش کئے ہیں اور انہیں آرٹ کے نمونے بنانے میں کوئی کسر اٹھا نہیں رکھی ہے۔ سنگتراشی اور مجسمہ سازی کے ان اعلیٰ شاہکاروں کے علاوہ یہاں کی قدیم تہذیب و ثقافت سے جوئے ہوئے لوک ناچ، لوک موسیقی، دیگر تہوار اور میلے اور تفریحی مشاغل اس بات کا زندہ ثبوت ہیں کہ یہ راجواڑہ اپنی پسماندگی کے باوجود مذکورہ تہذیبی اور ثقافتی عناصر میں کسی علاقے سے پیچھے نہیں رہا ہے، بلکہ اس نے اس لحاظ سے اپنا ایک انوکھا اور منفرد مقام حاصل کیا ہے۔

سنگتراشی کے نمونے ہمیں منادر کی مورتیوں کے علاوہ چشموں کی شکل میں بھی جگہ جگہ ملتے ہیں، جن کے دہانوں پر ناگوں کی اشکال کندہ کی گئی ہیں۔ یہ چشمے یہاں کی ناگ تہذیب کے نمائندہ یادگار ہیں۔ مقامی فن لطیفہ اور اس سے جڑے ہوئے باقی فنون کو بڑھاوا دینے کی اشد ضرورت ہے، جس سے یہاں کی معاشی حالت میں بھی سدھار آ سکتا ہے۔

کہا گیا ہے کہ بھدر رواہ کا فن سنگتراشی اور مجسمہ سازی بہت قدیم ہے جس کے ڈانڈے ویدک زمانہ تک جا پہنچتے ہیں۔ اس قدیم مملکت کے لکڑی سے بنے ہوئے مندروں میں نصب شدہ مورتیوں میں اس فن کی جھلکیاں دیکھنے سے تعلق رکھتی ہیں۔ عمر اور بلند پور (مرمت) کے مقامات پر بھی لکڑی میں کندہ کی گئی مورتیاں تھیں جو اب محکمہ آثار قدیمہ کی تحویل میں ہیں۔ اس کے علاوہ مرمت علاقہ کے ہی موضع دہرہ ٹاپ کے مقام پر بھی کچھ مورتیاں دس ہزار فٹ کی بلندی پر پائی گئی ہیں۔ واسک ناگ مندر کی مورتیوں کو پال راجہ نے چمبہ سے لائے گئے مجسمہ ساز بستی رام کے ہاتھوں

ان کا تفصیلی ذکر پہلے ہی ”میلے اور تہوار“ کے حصہ میں آچکا ہے۔

۱

ہاتھوں تیار کروایا تھا۔ روایت کی جالی ہے کہ مورتیاں بنانے کے بعد اُس کا ہاتھ کاٹ دیا گیا اور اُسے سرتنگل میں ایک سو کنال زمین الاٹ کی گئی۔^۱

مسٹر اندر منہاس سنگتراشی اور مجسمہ سازی سے اپنے کالج کے زمانے میں ہی وابستہ ہو گئے تھے، جنہوں نے پتھر اور پلاسٹر آف پیرس سے بنائے گئے عمدہ نمونے ہمارے سامنے پیش کئے۔ پلاسٹر آف پیرس سے ۱۹۴۲ء سے پہلے بھدر رواہ کے خواجہ غلام احمد خطیب بھی مجسمہ سازی کرتے تھے۔ انہوں نے اس فن میں بڑی مہارت حاصل کی تھی۔ فسادات کے دنوں میں وہ جموں سے پاکستانی مقبوضہ کشمیر چلے گئے۔ انہوں نے مہاتما گاندھی اور کچھ رہنماؤں کے مجسمے تیار کئے تھے جو افراتفری کے ماحول کی نذر ہو گئے۔

فن مصوری اور پینٹنگ:

”وی۔سی۔ ارچر اپنی مشہور کتاب ”انڈین پینٹنگ آف دی پنجاب ہلز“ میں اس بات کا بڑے وثوق سے اظہار کرتے ہیں کہ بھدر رواہ اور کشتواڑ میں مصوری کے سکول قائم تھے۔ ہماری ریاست کے محکمہ ریسرچ اور نشریات نے کچھ تلف شدہ مصوری کے نمونے حاصل کئے ہیں۔ بھدر رواہ کی مصوری بسوہلی قلم کے ساتھ بڑی حد تک مشابہہ دکھائی دیتی ہے۔ لیکن کچھ حاصل شدہ ٹکڑے بسوہلی مصوری کے مقابلہ میں کم درجہ کے پائے گئے ہیں۔ بھدر رواہ کے مقابلہ میں وزیر محل کشتواڑ میں موجود مصوری کے نمونوں میں کم رنگارنگی ہے۔“^۲

موجودہ دور میں فن مصوری میں پروفیسر شبیر احمد قاضی اپنی خداداد صلاحیتوں کو بروئے کار لا کر اچھے نمونے ہمارے سامنے لائے ہیں۔ قاضی صاحب تو زمانہ کالج

^۱ کلچر ہیریج، از: این۔سی۔ کوتوال، ص: ۲۷، ترجمہ: بشیر بھدر رواہی

^۲ ”فوکس آن جموں اینڈ کشمیر“ از: سیر کشتواڑی، ص: ۸۰۳-۸۰۴، ترجمہ: بشیر بھدر رواہی

سے ہی اس فن کی طرف مائل ہو گئے تھے، جبکہ کچھ عرصہ سے اس فن کی آبیاری کر رہے ہیں۔ اُن سے پہلے خواجہ غلام احمد خطیب اس فن میں کافی مہارت حاصل کر چکے تھے لیکن انہیں یہاں پر کام کرنے کا موقع ہی نہیں ملا۔ اُن اوقات میں فنِ مصوری کا یہاں کوئی قدردان بھی نہیں تھا۔ چند ایک مقامی نوجوان بھی اس فن میں مہارت حاصل کرنے کے ابتدائی مراحل طے کر رہے ہیں۔

فنِ تعمیر:

بھدر رواہ کے قدیم فنِ تعمیر پر ہمسایہ ریاستوں کی طرزِ تعمیر کا نمایاں اثر رہا ہے جس کا ثبوت اس قدیم جاگیر کے متعدد پرانے مندر ہیں جو عام طور پر لکڑی سے بنائے گئے ہیں۔ ان کا طرزِ تعمیر چمبہ کے قدیم فنِ تعمیر سے زیادہ ملتا ہے۔ ان میں سے کچھ مندر گیارہویں یا بارہویں صدی عیسوی میں تعمیر کئے گئے ہیں۔ یہاں کے کالی مندر کے بارے میں کہا گیا ہے کہ یہ سب سے قدیم مندر ہے جو اُن چار مندروں میں سے ایک ہے جو ناگ مسلک کے تحت تعمیر کئے گئے تھے۔ یہاں کے کچھ مندر اچھی قسم کی کندہ کاری اور مجسمہ سازی کے اعلیٰ نمونے پیش کرتے ہیں۔ سینکڑوں مندروں کے دروازوں وغیرہ پر عمدہ کندہ کاری رفتہ رفتہ خستہ ہو چکی ہے۔ ویسے بھی اب مندروں کی اہرام نما چھتیں لکڑی کے بجائے ٹین کی چادروں سے بنائی جاتی ہیں۔ ناگ مندر چھوٹی اور بڑی سادہ ساخت کے ہوا کرتے تھے جن کی پتھروں سے بنی ہوئی بنیادیں چکور قسم کی ہوا کرتی تھیں۔ ان میں لکڑی کی تہہ بھی پتھروں کی تہہ کے بعد ڈالی جاتی تھی۔ تراشے ہوئے پتھروں کا استعمال بھی ہوا کرتا تھا۔ یہ طرزِ تعمیر دراصل پنجاب سے یہاں وارد ہوا تھا جو وہاں دیوی پوجا اور ناگ پوجا کے لئے بنے ہوئے مندروں میں استعمال ہوتا تھا۔ مندر عموماً اونچی جگہ پر تعمیر کئے جاتے تھے۔ اونچی کرسی یا بنیاد تعمیر کرنے کی صورت میں اُس کو سامنے والے حصہ سے ایک سیڑھی سے جوڑا جاتا تھا جو اچھے پتھر

تراش کر بنائی جاتی تھی۔ لوگوں کو آٹے جانے میں سہولیت پیدا کرنے کے علاوہ اس سڑھی سے مندر کی مجموعی دلکشی میں اضافہ بھی ہو جاتا تھا۔ مندر کے ساتھ ایک کھلا براآمدہ بھی تعمیر کیا جاتا تھا جس کو مندر کی چھت احاطہ کئے ہوتی تھی۔ مندر کا عام طور پر ایک ہی دروازہ ہوا کرتا تھا۔ مندر کی چھت مخروطی قسم کی ہوتی تھی۔ مندر کا درمیانی حصہ بھی پتھروں کی معمار کاری کا نمونہ ہوتا تھا۔ مندروں کی تعمیر میں دیودار کی لکڑی کا زیادہ استعمال ہوتا تھا جو یہاں کثرت سے پائی جاتی ہے۔ لکڑی کے کئی مندر آج بھی کئی مقامات پر موجود ہیں۔ اب قدیم مندروں کی خستہ لکڑی کو ہٹا کر ان کو نئی طرز پر تعمیر کیا جا رہا ہے اور ان میں سینٹ ریت، سریہ وغیرہ کے علاوہ ٹین کی چادروں کا استعمال کیا جاتا ہے۔ تاہم مندروں کے چھت کی طرف کا حصہ پرانی طرز پر ہی بتدریج اوپر کی طرف تنگ ہوتے ہوئے کلس تک چلا جاتا ہے۔ کلس ایک دوسرے پر رکھی ہوئی چھوٹی چھوٹی ہانڈیوں سے تیار کیا جاتا ہے جن کی جسامت اوپر کی طرف کم ہوتی جاتی ہے۔ یہ سنہرے رنگ کے ہوتے ہیں۔ ہر مندر کے سامنے والے حصہ میں ایک منڈپ بھی تعمیر کیا جاتا ہے۔ بھدرواہ کا واسکی مندر یہاں کے فن تعمیر کا ایک شاندار نمونہ ہے۔ البتہ کچھ عرصہ پہلے تعمیر کیا گیا لکشی نارائن مندر نئی طرز کا مندر ہے۔ گپت گنگا کا مندر پرانے طرز تعمیر کا عکاس ہے۔ جہاں تک وادی بھدرواہ اور اس کے قدیم حصوں میں مساجد کی تعمیر کا تعلق ہے یہ مغل طرز تعمیر کی ہی عکاسی کرتی ہیں۔ جن کی بنیادیں پتھر سے تراشی ہوئی سِلوں کی ہوتی ہیں یا پھر عام پتھر کی۔ پرانی مساجد میں چونے کے پتھر یا مٹی سے بنے ہوئے گارے کا استعمال ہوا ہے۔ جس کی جگہ اب سینٹ نے لی ہے۔ عام طور پر مساجد نمازیوں کی تعداد کا اندازہ لگانے کے بعد تعمیر کی جاتی تھیں۔ ان مساجد کی منزلوں میں زیادہ تر لکڑی کا ہی استعمال ہوا کرتا تھا۔ تعمیر عمارت کا نقشہ مقامی ترکھان تیار کرتے تھے اور وہی ان کی تعمیر میں بڑا حصہ ادا کرتے تھے۔ پہلے پہلے تمام مساجد لکڑی کی ڈھلوانی چھتوں اور درمیان میں بڑے بڑے لکڑی کے کھمبوں کو نصب کر کے

تعمیر کی جاتی تھیں اور بہت سے دیہات میں مساجد کی چھت ہموار ہوا کرتی تھی لیکن بیچ میں گنبد یا مینار بھی تیار کیا جاتا تھا۔ قصبوں میں مساجد کو اونچی سطح پر لا کر تعمیر کیا جاتا تھا۔ جس کے سامنے والے حصہ یا حصوں میں برآمدے ہوا کرتے تھے اور ان کے دائیں بائیں ایک ایک مینار اور درمیان میں اونچا گنبد ہوا کرتا تھا۔ گنبد کی کھڑکیوں اور مسجد کے ایک طرف جلی حروف میں قرآن کریم کی آیات لکھی جاتی تھیں۔ پرانی تعمیر کا نمونہ جامع مسجد بھدرwah پیش کرتی ہے جس کی سالہا سال سے تجدید کاری بھی ہوتی رہی ہے۔ تقریباً ہر مسجد کے چھت پر ڈھلوانی طرز پر ٹین ڈالی جاتی ہے تاکہ برف یا بارش اُس پر ٹھہرنے نہ پائے۔ مساجد کے ساتھ غسلخانوں اور پاخانوں وغیرہ کا بھی اہتمام کیا جاتا ہے جس میں پانی کی فراہمی لازمی طور پر کی جاتی ہے۔ مساجد کے منبر و محراب گنبد و مینار اور مجموعی طرز تعمیر مغل اور وسط ایشیائی طرز کی دین ہے۔

یہاں کی خانقاہوں پر بھی وادی کشمیر کے فن تعمیر کا نمایاں اثر پڑا ہے جو عام طور پر لکڑی کی ہی بنی ہوئی ہیں۔ یہ وادی کے ریشی طرز چوب کاری کے مشابہ ہیں۔ ان تعمیرات میں جالی دار پنجر کاری بھی ہوتی تھی۔ کچھ خانقاہوں کی تجدید کاری بھی ہو رہی ہے۔ مساجد خانقاہوں اور مندروں وغیرہ میں اب زیادہ تر سیمنٹ سرے اور لکڑی کا استعمال ہوتا ہے۔ صفائی ستھرائی کے لوازمات پورا کرنے کے لئے نئے نئے سامان اور ضروری اشیاء کا استعمال کیا جاتا ہے۔

نئی ٹیکنالوجی کا اثر یہاں کے پلوں، مکانات اور دیگر تعمیرات پر بھی پڑ رہا ہے۔ ایک زمانہ میں یہاں کے مکانات پرانی طرز کے ہوتے تھے جو نہایت ہی سادگی سے بنائے جاتے تھے۔ ان میں زیادہ تر پتھر اور گارے کے ساتھ ساتھ لکڑی کا بڑا استعمال ہوتا تھا۔ لکڑی سے تعمیر کی ہوئی ہموار چھتوں پر نرم مٹی کی جہیں بچھا کر ہموار کی جاتی تھیں۔ کچن والے کمرے کی چھت جو لکڑی اور گارے سے مخروطی شکل میں تیار کی جاتی تھی، چولہے کے عین اوپر چھت کے ساتھ اس طرح ملائی جاتی تھی کہ اس میں

دُھواں گزر سکے۔ چھت کے اس حصہ کے ایک بڑے سوراخ پر دو تین اطراف سے چھوٹے پتھر ڈال کر اُن کے اوپر ایک بڑا پتھر پیوست کیا جاتا تھا۔ اس طرح سے دُھواں پوری طرح سے باہر نکل جاتا تھا۔ مکان میں ایک دودروازے چھوٹے موٹے روشن دان اور چند ایک کھڑکیاں بھی لگائی جاتی تھیں۔ اس طرح سے لوگ گزراوقات کرتے تھے۔ ایک ہی کمرہ میں رسوائی بھی ہوتی تھی، سونے کا بھی وہی کمرہ ہوتا، اُسی میں بالن، اناج، پانی کے گڑونج وغیرہ بھی ہوا کرتے تھے۔

۱۹۴۷ء سے پہلے یہاں کے چند ایک گھرانوں کے مکانوں پر ٹین کی چھت تھی، باقی سب مکانوں پر (تقریباً ۹۵ فیصد) ہموار مٹی کے چھت تھے۔ دراصل ایک طرف تو علاقہ دُشوار گزار تھا۔ چند راستوں پر ہی گھوڑے خچر چلتے تھے۔ عام لوگ پاپیادہ سفر طے کرتے تھے تو ٹین کیسے یہاں لائی جاتی۔ دُوسری طرف سے عام لوگ بہ استثناء چند جاگیرداروں کے مفلوک الحال تھے۔ البتہ عوامی حکومت کے بعد حالات میں تبدیلی آئی۔ کافی لوگوں کو ملازمتیں ملیں اور نئی طرز تعمیر نے یہاں بھی درشن دئے۔ آج تقریباً نوے فی صدی لوگوں کے مکانوں کی تجدید کاری ہو چکی ہے اور جگہ جگہ ٹین کی چھتیں اور کشادہ اور صاف ستھرے مکان بننے شروع ہو گئے ہیں۔

پلوں کی طرز تعمیر میں بھی کافی بہتری آئی ہے۔ پہلے دیہات میں ترنگڑیوں کا رواج تھا۔ ایک دو شہتیر دریا یا نالے کے دونوں کناروں کو جوڑتے ہوئے ڈالے جاتے تھے جن پر چل کر انسان دریا یا نالے عبور کرتے تھے۔ پھر کینچوں والے پلوں کا رواج ہوا جو مقامی ترکھان تعمیر کرتے تھے اور عموماً لکڑی کے ہی بنے ہوتے تھے۔ اب نئی طرز کے پُل تیار کئے جا رہے ہیں جن پر کروڑوں روپے کی لاگت آتی ہے۔ پچھلے دو سال سے وادی بھدر رواہ میں تقریباً پانچ پلوں کا (دریائے نیرو پر) تعمیر کا کام شروع ہو چکا ہے۔ اس کے علاوہ علاقہ بھلیس اور مرمت وغیرہ میں بھی پُل تعمیر کئے جا رہے ہیں۔ ان سب میں نئی ٹیکنالوجی کا استعمال ہوا ہے۔ یہاں یہ وضاحت ضروری ہے کہ بھدر رواہ

کے قلعہ کی تعمیر وغیرہ کا ذکر ایک علیحدہ باب میں کیا جا رہا ہے۔

فرن موسیقی:

انسانی سماج یا اس کا کوئی فرقہ یا طبقہ اپنی خوشی، مسرت یا غم و اندوہ کی کیفیات کا اظہار مختلف طریقوں سے کرتا آیا ہے۔ اول اول اُس نے بنسری، چنگ اور یک تارہ جیسے ساز ایجاد کر کے اپنے محسوسات اور جذبات کو کھلی فضاؤں میں بروئے کار لا کر اپنی دل بہلائی کی۔ شاعری کی مختلف اصناف کے ارتقاء کی بدولت اُسے کچھ ایسے ساز اور موسیقی کے آلہ جات بنانے پڑے جن کا استعمال وہ گانوں کے بولوں کے ساتھ کرتا رہا ہے۔ اس طرح سے ساز اور آواز کے باہمی ملاپ سے فن شاعری کے ساتھ ساتھ فن موسیقی کو بھی فروغ حاصل ہوتا گیا اور کئی قسم کے ساز اور آلہ جات ایجاد ہوتے رہے جن کے سازوں نے شعری ادب کے اظہار میں نئے نئے رنگ بھر کر اسے زیادہ موزوں اور دلکش بنایا۔ خاص قسم کی بندشوں میں موسیقی کے نئے رُوپ سامنے آتے رہے جن سے گانے کے آہنگ میں نئی تاثیر، سوز اور نئے پیدا ہوئی۔ فوک لور میں لوک سنگیت اور لوک شاعری نے جنم لیا جب کہ عام یا کلاسیکل قسم کی شاعری سے کلاسیکل موسیقی کو فروغ ملا۔ تاہم موسیقی جتنے قسم کے تالوں، سروں یا بندشوں میں ہو اتنی ہی من بھانے والی ہوتی ہے۔ لوک موسیقی کی دھنیں کچھ زیادہ مسور کن اور پُرکشش ہوتی ہیں۔ اس کا لطف زیادہ تر مقامی تہواروں، میلوں، فصلی اجتماعات یا شادی بیاہ کے مواقع پر اُٹھایا جاسکتا ہے۔

قدیم قسم کے سازوں کو لوک ساز کہا جاتا ہے جن میں عام طور پر چنگ، رباب، بنسری، ڈھول، سرنائی، نگارا (نقارہ) ایک تارہ وغیرہ شامل ہوتے تھے۔ کڈیا ڈھکوناچ شروع کرنے سے پہلے ایک خاص قسم کے دھون (مقامی ڈرم) پر ملہا رتال بجا یا جاتا ہے جس سے لوگوں کو کسی خاص مقام یا جگہ پر جمع ہونے کا عندیہ دیا جاتا ہے۔

یہاں کے قدیم ناچوں خصوصاً ڈھولک ناچ کے دوران موسیقی کے مختلف ساز (آلہ جات) استعمال ہوتے ہیں جن میں ڈھول، بنسریاں، گھنٹیاں، نرسنگھا (مڑا ہوا سینک) اور کرناہ (سیدھا سینک) وغیرہ شامل ہیں۔ ڈھولک ناچ جو عموماً شادی بیاہ یا قومی تقریبات کے دوران پیش کیا جاتا ہے، میں چھوٹی سی ڈھولک، سارنگی، بنسری اور ہارمونیم جیسے موسیقی کے ساز استعمال کئے جاتے ہیں۔ کہیں کہیں تان پورا کی مدھر ڈھنیں بھی سنائی دیتی ہیں۔ ایک روایت کے مطابق ہارمونیم یہاں پر گپتا خاندان (کالہ خاندان) نے متعارف کروایا تھا۔ اُن کے ساتھ ہی ملک غلام مصطفیٰ مرحوم (تنویر بھدر وائی کے والد) نے بھی ایک عدد گراموفون کے ساتھ ہارمونیم بھی خرید کر لایا تھا۔ ممکن ہے کہ راجہ ناگ پال دوم کے زمانے میں بھی میراثی کنبے کے ساتھ کچھ ساز و سنگیت کے آلہ جات دہلی سے یہاں لائے گئے ہوں۔

نقارہ (مقامی زبان میں نگاڑہ) عام طور پر شادی بیاہ کے مواقع پر ڈھول اور سرنائی کے ساتھ مناسب ڈھنگ سے بجایا جاتا ہے۔ کچھ عرصہ پہلے مسلم شادیوں کے دوران کئی کئی دنوں تک سرنائی کی مسحور کن ڈھنیں سنائی دیا کرتی تھیں جو بعد میں دوسرے کی روانگی کے مواقع تک محدود ہو کر رہ گئیں۔ اور اب کبھی کبھار ہی سالوں کے وقفوں کے بعد سنائی دیتی ہیں۔ اس فن کو پھر سے تازگی بخشنے اور زندہ رکھنے کی ضرورت ہے۔ شادی وغیرہ کے مواقع پر ڈھولک، بنجو، گلاس، گھڑایا گاگر اور چمے کا استعمال بھی ہوتا ہے جو مقامی طور پر موسیقی کے اہم جز مانے جاتے ہیں۔ ساز و سنگیت کی محافل میں کہیں کہیں رباب اور سارنگی وغیرہ کے ساز بھی بجائے جاتے ہیں۔ پرانے اوقات میں کسی بزرگ کی موت پر ڈولہ بجایا جاتا تھا۔ یہ رسم اب بند ہو گئی ہے۔ تاہم بسا اوقات چوہنی چھڑیوں اور ہاتھوں کو ایک خاص قسم کی ریڑم کے ساتھ بجا کر بھی موسیقی کے جیسے تال سر پیدا کئے جاتے ہیں۔ ایسا کچھ عموماً لوک ناچوں کے دوران کیا جاتا ہے۔ ڈھولک ناچ کے دوران ناچنے والا شخص اپنے ٹخنوں میں گھنگھرو باندھ کر گاتے ہوئے

ناچتا ہے۔ آج کل کے دور میں الیکٹرانک سازوں نے پرانے سازوں کی جگہ لینا شروع کی ہے اور ایسا لگتا ہے کہ اس بیرونی طوفان میں ہماری صدیوں کی محنت اور لگن سے پیدا کئے گئے ساز سنگیت بہہ جائیں گے اور ہم لوک دھنوں کی سحر آفرین اور مسحور کن دھنوں سے محروم ہو جائیں گے۔ ہمارا فرض ہے کہ ہم نہ صرف فن موسیقی سے جوئے ہوئے سازوں کو بلکہ موسیقی کے اُن سارے فارمز کی حفاظت، ترویج اور تشہیر کرتے رہیں تاکہ یہ بے نظیر قومی فن وراثت ہر سطح پر زندہ اور جاوید رہ سکے۔ بھدر واہ خاص میں سرنائی (شاخسار) خاندان نے یہاں پر شہنائی (سرنائی) بجانے کی پہل کی۔ اُس خاندان میں فتح جو سرنائی اور اُن کے برادران صوفیانہ موسیقی میں ایک ممتاز درجہ رکھتے تھے۔ اُن کی شہنائی سے نکلی ہوئی مسحور کن دھنیں، نگاڑوں کی چاپ یا الاپ پر عام طور پر عیدین کے مواقع اور شادی بیاہ کی تقاریب پر بجائی جاتی تھیں۔ عیدوں پر کشمیری ”رؤف“ کی دھنیں شہنائی پر سحری کے وقت بھدر واہ کے ماحول اور فضا میں ایک رنگینی اور دلکشی پیدا کرتی تھیں۔ غلام محمد شاخساز (مرحوم) اُس کاروان موسیقی کا آخری سپہ سالار تھا۔ غلام محمد کے برادران اُس کے ساتھ نگاڑوں پر الاپ دے کر ”شہنائی“ کے سُروں کو زیادہ تر کشش بنا دیتے تھے۔

بھدر واہ کے مشہور سنگیت کار اور گلوکار:

اگر ہم فن موسیقی اور گلوکاری سے جوئے ہوئے سارے مقامی فنکاروں کے ناموں اور اُن کی فنی صلاحیتوں کا ذکر کرنا چاہیں تو اس کے لئے کئی ضخیم کتب کے اوراق سیاہ ہوں گے۔ اپنی تنگ دامانی کو ملحوظ رکھتے ہوئے صرف چند ایک بزرگوں اور کچھ چیدہ چیدہ موسیقاروں، گلوکاروں اور اداکاروں کے اسمائے گرامی تک ہی بات کو محدود کر کے اس باب کو اختتام پذیر کریں گے۔

پُرانے موسیقاروں میں باہر سے آئے ہوئے کچھ فنکاروں کے نام ابھی

تک یہاں کے فنی قدردانوں کے دل میں ملتا رہا ہے، جن میں ایک فقیر منٹش بزرگ ”کنڈم بابا“ سرفہرست ہیں۔ بابا صاحب نے یہاں اپنا ایک تارہ بجا بجا کر جوانوں اور بزرگوں میں ساز و سنگیت کی چنگاریاں ڈال دیں۔ جن میں سے کچھ تھوڑے عرصہ کے بعد ہی اچھے موسیقار نکل آئے۔ دوسرے بزرگ جن کا موسیقی کے حوالے سے عموماً ذکر ہوتا ہے ”بابا گدڑی“ کہلاتے تھے جو یہاں غالباً کرناٹک سے آئے تھے۔ ایک اور بابا ”پریم گری“ تھے جو مانے ہوئے سنگیت کا رتھے۔ ”سندھیا بابا“ نے اپنی سنگیت کاری کی کرشمہ سازی علاقہ چنتہ کی خوشنما وادی میں کی۔ یہ سبھی موسیقار یہاں موسیقی کے بانی کاروں میں شمار ہوتے ہیں، تاہم پال راجوں کے زمانے میں موسیقی کی کلا کچھ پیچھے نہیں تھی۔ بد قسمتی سے اُس زمانے کے کلا کاروں یا موسیقاروں کے نام ہمیں معلوم نہیں لیکن لوگ ورثہ اس بات کا شاہد ہے کہ بھدر رواہ میں موسیقی کی کلا بہت پرانی ہے۔ ہاں تو مذکورہ موسیقار یہاں کی فضاؤں میں ہی سما گئے، جن کی سادھیاں کچھ مندروں میں ابھی تک موجود ہیں۔

۱۹۴۷ء کے آس پاس شہرت یافتہ موسیقاروں اور فنکاروں میں لالہ گوہند رام گپتا، رحیم جوشی والے، تیج رام چاڑک، برم مومٹو، فقیر چند گھڑیاں، کوتوال اقبال کرشن، کنول نین گھٹ، ٹھا کر اودھے چند ماسٹر چونی لال، لالہ مول راج، رسا جادوانی، لالہ مہر چند گپتا (کالا) طالب بھلیسوی، لال چند امر، غلام محمد شاخساز، غلام محی الدین وفا، عبدالرحمن شاپو، پیش پال گپتا، ماسٹر ہری راج، ماسٹر ہنس راج شرما، منور دین لوہار، البیلو گدی، غلام محمد شیخ، غلام محمد میر، غلام محمد قریشی، عبدالرحمن سرنائی، کوتوال ودیا لال، اسد اللہ جولائی اور کئی دوسرے سنگیت کار شامل کئے جاسکتے ہیں، جن میں سے کچھ اچھے گلوکار بھی مانے جاتے رہے۔ دوسرے گروپ میں طالب حسین رند، طالب حسین بے تاب، عبدالغنی نجاز، ربیر سنگھ، غلام محمد ڈار، بشیر احمد گنائی، راجندر کوتوال، عبدالمجید ڈار، شوکار دست، عبدالرحیم سراز، کلدیپ رازدان اور ماسٹر شادی لال (کیلاڑ) وغیرہ

جسے موسیقاروں اور گلوکاروں کے نام لئے جاسکتے ہیں۔ تازہ دم موسیقاروں اور گلوکاروں میں روی ٹھاکر، فرید احمد شیخ، محمد اسحاق سہہ، زلیخا شیخ، امر دیپ، محمد سلیم بھلیسوی، بشیر مستانہ، شیخ اسلم، شیخ اعجاز، روی شرما، شاہد ملک، اندو بالا اور اس کی بہن برج بالا، منموہن، گوری شنکر، ماجد، شیخ سجاد طارق پرویز اور مول راج وغیرہ کے چرچے عام ہو گئے ہیں جن کی حوصلہ افزائی اور معاونت کی جانی چاہئے۔ روی ٹھاکر، سلیم بھلیسوی، فرید احمد شیخ، بشیر مستانہ، اندو بالا، زلیخا اور برج بالا وغیرہ ریاستی سطح پر بھی اپنی شیریں آوازوں اور مدھرتگی سے لوگوں کو لطف اندوز کرتے رہتے ہیں۔

موسیقار شعر اور اداکار:

موسیقاروں اور فن کاروں کے اس کارواں میں کئی سربرآوردہ شعراء نے اپنی رشحاتِ قلم سے اس علاقے کا نام روشن کیا ہے جن میں رسا جاودانی کا اسم گرامی سرفہرست ہے۔ کنول نمن نگہت، ماسٹر چونی لال، وفابھدر روائی، لال چند امر، ساغر صحرائی، طالب حسین رند اور کچھ اور شعراء نے بھی مختلف زبانوں کے شعر و ادب کی آبیاری کی ہے۔ کچھ حضرات نے تو بہ یک وقت شاعری، موسیقی اور اداکاری کے جوہر دکھائے جن میں لال چند امر، وفابھدر روائی، ساغر صحرائی اور امر دیپ قابل ذکر ہیں۔ اداکاری میں منور جو، آہنگر اور عبدالرحمن شاپو بھی مشہور ہوئے جو ۱۹۴۷ء کے آس پاس بازار سیری میں سٹیج ہونے والے ڈراموں میں لال چند امر، وفابھدر روائی وغیرہ کے ساتھ ساتھ بطور اداکار کام کیا کرتے تھے۔ اُردو ڈراموں میں ”مصطفیٰ کمال“ بہت پسند کیا جاتا تھا۔

یہ بات قابل ذکر ہے کہ مقامی طور پر سٹیج کئے جانے والے ڈراموں اور رام لیلا (جس کو تادم ہر سال ہر جگہ پر سٹیج کیا جاتا ہے) میں ہزاروں لوگ بلا لحاظ مذہب و ملت شامل ہوا کرتے تھے۔ اُن میں مستورات کا رول عموماً مرد ہی ادا کرتے

تھے۔ اُن دنوں یہاں پر تفریح قلب کا کوئی دوسرا سامان میسر نہ تھا۔ ساغر صحرائی نے کئی ٹیلی کاسٹ ہونے والے ڈراموں میں بھی اچھی ادکاری کی ہے۔ وہ کالج کے زمانے سے ہی اس فن میں دلچسپی رکھتے تھے۔ راقم الحروف کا ایک ڈرامہ ”اُستاد اور سامان“ ہائی سکول جکیاس میں اُس وقت کے ڈپٹی ناظم تعلیم جناب غلام رسول آزاد صاحب کے موجودگی میں سٹیج کیا گیا تھا۔ آج کل سکولوں کے بچے چھوٹے یا ایک ایکٹ ڈرامے سٹیج کر کے سامعین کو محظوظ کرتے ہیں۔

(راجواڑہ بھدرواہ کی تہذیب و ثقافت)

باب پنجم: شعر و ادب

لسانی منظر نامہ:

غیر منقسم ضلع ڈوڈہ جو قدیم زمانے میں دو بڑی ریاستوں، کشتواڑ اور بھدرواہ پر مشتمل تھا، ۱۹۴۷ء سے تین ضلعوں، ڈوڈہ، کشتواڑ اور رام بن میں تقسیم کیا گیا ہے۔ یہ سارا خطہ ”چناب وادی“ کے نام سے بھی مشہور ہے۔ وادی کشمیر کے مختلف مذاہب کے علاوہ وہاں کے تہذیب و تمدن اور ثقافت کی چھاپ یہاں کی زندگی کے ہر دھارے میں نمایاں طور پر نظر آتی ہے۔ صدیوں سے وادی کشمیر کے سیاسی محرکات مذہبی تحریکوں، سنسکرت، کشمیری، فارسی اور عربی علوم سے جڑی ہوئی سرگرمیوں، آفاتِ سماوی سے پیدا ہونے والے مصائب و آلام کے اثرات، وادی کشمیر کے ساتھ جغرافیائی مماثلت اور نزدیکی کی وجہ سے یہاں کے مختلف ثقافتی اور سیاسی گوشوں پر بھی مرتب ہوتے رہے۔ مذہبی لحاظ سے وادی کشمیر کے ساتھ رشتوں کا تعلق ناگ مت سے جڑتا ہے۔ گوکہ درمیان میں وادی کے لوگ شیومت کے زیر اثر بھی رہے۔ وادی کی مذہبی تحریکوں خصوصاً مذہبِ اسلام کی اشاعت کے سلسلہ میں دینی اکابر، مشائخ اور مبلغین کی سرگرمیوں نے یہاں کے حاکموں اور اُن کی رعایا کو اسلام کے نئے طرزِ تفکر، جو وحدانیت، انسان دوستی اور عالمی بھائی چارے، مساوات اور انسان کی دینی، اخروی اور دنیوی فلاح پر مرکوز تھیں، سے ہمکنار کر کے مشرف بہ اسلام کروایا۔ ایک طرف سے حضرت امیر کبیر سید علی ہمدانی اور اُن کے رفقاء کے کشمیر میں آنے کے کچھ عرصہ بعد کشتواڑ بھی

تشریف لائے اور یہاں پر بھی علمی اور تہذیبی روایات کی نشوونما ہوئی اور دوسری طرف شیخ نور الدین ریشیؒ جیسے صاحب کمال بزرگ کی صوفیانہ تعلیمات سے نہ صرف دینی سرگرمیوں میں تیزی آئی بلکہ کشمیری ادب میں ایک نئی طرح نے جنم لیا۔ لے دیدنے وہ نغمہ سرائی کی کہ وادی کی فضا میں معطر ہو گئیں۔

حضرت شاہ فرید الدین بغدادیؒ، پونچھ، راجوری، گول، گلاب گڑھ اور ڈینگ بٹل کے دشوار گزار راستوں سے ہزاروں میل کے سفر کی صعوبتیں برداشت کرتے ہوئے اپنے کچھ رفقاء کے ساتھ کشتواڑ کے رُوح فرسا ماحول میں پہنچے اور یہاں کے باشندوں کو دین و ایمان کی دولت سے سرفراز کیا، جس سے یہاں کے بھائی چارے اور یکجہتی کو بھی بڑھا دیا۔ انہوں نے یہاں فارسی اور عربی زبانوں کی نزاکتوں کو بھی لوگوں میں روشناس کروایا اور ایران و فارسی کی ثقافت اور تہذیب سے بھی۔ علاقہ کشتواڑ میں سنسکرت، فارسی اور کشمیری کا چلن پہلے سے ہی تھا اور لوگ مذہب اسلام سے متعارف بھی تھے جو وادی کی ہی تحریکوں کا اثر تھا۔ اس کے بعد فارسی اور عربی اور اردو زبانوں نے یکے بعد دیگرے بڑی تیز رفتاری سے یہاں کے افق ادب کو روشن کیا۔ ان علوم کا بالواسطہ یا بلاواسطہ اثر وادیء چناب کی ساری بستیوں پر بھی ظاہر ہوتا رہا۔

کشتواڑ کو دینی لحاظ سے ایک مرکزی مقام کی حیثیت حاصل ہوئی جہاں سے اس مذہب کی اشاعت میں مبلغین حضرات نے ایک کلیدی کردار ادا کر کے اسے وادیء چناب کے دوسرے حصوں تک پھیلایا۔ دوسری طرف سے وادی سے ہجرت کرنے والے ہزاروں مسلمانوں اور کشمیری پنڈتوں نے ثقافت، علم و فنون اور تہذیب کے انمول خزانے اپنے ساتھ لائے جس سے اس کو ہستانی علاقے میں ایک نئی گنگا جنی تہذیب نے جنم لیا اور یہاں کی زرخیز زمین سے علم و ادب کے نئے چشمے پھوٹنا شروع ہوئے۔ جہاں تک بھدر رواہ کا تعلق ہے یہاں کی مسلم اور کشمیری پنڈت آبادی نے اپنی

زبان، رہن سہن وغیرہ پر دوسری زبان یا ثقافتی عوامل کو اثر انداز نہیں ہونے دیا، تاہم پنجاب، جموں، بسوہلی، بلا اور اور چیمہ علاقوں کے ساتھ قدیم رشتوں کی وجہ سے یہ قومیں غیر شعوری طور پر اثر قبول کرتی رہیں۔ یہی وجہ ہے کہ اس وادی نے وادی کشمیر سے پہلے ہی اردو زبان اور اس کے ادب کو سراٹھکھوں پر اٹھایا۔ پنجابی اور ڈوگری زبانوں سے بھی شناسائی کی اور مقامی زبان بھدرواہی کے بھی شیدائی بنے۔ فارسی، عربی اور کشمیری مسلمانوں کے رگ رگ میں پہلے ہی سموئی تھی اور پنڈتوں نے راج گرو کا درجہ حاصل کر کے سنسکرت زبان میں اپنے جوہر پہلے ہی دکھائے تھے۔ مقامی آبادی بھدرواہی، ڈوگری اور پنجابی کی طرف مائل رہی لیکن اردو زبان ہر فرقے کے مزاج میں رچ بس گئی تھی۔

بدقسمتی سے ہمارے پاس سیاسی تاریخ کی ہی طرح، جو روایات کے دھندلکوں میں گم ہو کر رہ گئی ہے، یہاں کی ادبی تاریخ کا کوئی قابل اعتبار تحریری ثبوت میسر نہیں۔ تاہم لسانی، ثقافتی اور تہذیبی اعتبار سے یہ مملکت وادی پنجاب کے باقی حصوں سے کسی قدر پیچھے نہیں ہے بلکہ اُن پر اسے فوقیت حاصل رہی ہے۔ اپنی زبان، اپنی تہذیب، منفرد اور ثقافت کی رنگارنگی اسے باقی علاقوں سے ممتاز کرتی آئی ہے۔ یہاں کے لوگ یہاں کی ہر زبان بول سکتے ہیں یا سمجھ سکتے ہیں۔ ہر زبان میں یہاں اچھا خاصا شعری اور نثری ادب تخلیق ہوا ہے، جو بلا لحاظ مذہب و ملت یا لسانی تعصب کے معرض وجود میں آیا ہے۔ یہی تو ہماری مشترکہ میراث ہے جس پر ہم جتنا ناز کریں، کم ہے۔

ضلع ڈوڈہ (جواب تین اضلاع ڈوڈہ، کشنواڑ اور رام بن میں منقسم ہے) ریاست جموں و کشمیر کا واحد کثیراللسانی ضلع ہے جہاں کشمیری اور گوجری زبانوں کے علاوہ پوگلی، کشنواڑی، سراجی، بھدرواہی، بھلیسی، پاڈری، کھسالی اور ڈوگری جیسی بولیاں بولی جاتی ہیں جبکہ علاقہ کی رابطہ زبان اردو ہے، جو ریاست کی سرکاری زبان بھی ہے۔ اس ضلع میں سنسکرت اور فارسی زبانوں کے علاوہ ہندی زبان کا بھی کافی چلن رہا ہے اور

عربی کی تعلیم و تدریس کا سلسلہ ماضی قریب تک سکولوں اور کالجوں کے نصاب میں شامل کیا جاتا رہا ہے۔ یہ مقامی زبانیں اور بولیاں لوک ادب کے عطرین گلہستوں سے مژین ہیں جن میں ہماری سماجی اور تہذیبی زندگی کے دھارے ماضی اور حال کے ساتھ ایک حد تک جوئے ہوئے نظر آتے ہیں اور ہماری ثقافتی اور تمدنی زندگی کے ارتقاء کو سمجھنے میں کافی مدد دیتے ہیں۔

بھدر رواہی زبان:

قدیم مملکت بھدر رواہ میں بولی جانے والی زبان بھدر رواہی (بڈلاہی) کہلاتی تھی جسے ایک ماہر لسانیات جارج گریسن نے تین گروہوں میں منقسم کیا ہے۔ یعنی بھدر رواہی، بھلیسوی اور پاڈری۔ تاہم ان تینوں بولیوں میں اپنا اپنا مزاج، منفرد لب و لہجہ اور مخصوص آہنگ ہے۔ بھلیسی زبان (بھلیسوی) بھدر رواہی سے کسی قدر قریب نظر آتی ہے۔ پاڈری ان دونوں زبانوں سے کچھ مختلف ہے۔ ڈاکٹر سدھشیور رورما بھدر رواہی کو ہندوستان کی ایک اہم زبان تسلیم کرتے ہیں۔ اُن کے بقول اس میں ایسے الفاظ بھی ہیں جو صرف ویدوں میں موجود ہیں۔ اس زبان کا لوک رنگ بھی بہت ہی شاندار ہے۔ یہ زبان بھدر رواہ کے تہذیبی ورثے کی شناخت ہے۔ بقول رسا جاودانی ”جیسا میرا بھدر رواہ حسین اور دلکش ہے ویسی ہی سندر بھدر رواہی بولی ہے۔ بہت ہی میٹھی ریلی اور پیاری بولی — میں بھدر رواہی بولنے میں فخر محسوس کرتا ہوں۔“ اگرچہ کچھ زبانوں نے جن میں اُردو، پنجابی اور ڈوگری شامل ہیں اس زبان پر اپنے احساس برتری کے ڈورے ڈالنے کی کوشش کی تھی تاہم اس نے زیادہ اثر قبول کرنے سے احتراز کیا اور اپنے اچھوتے پن پر آنچ نہ آنے دی۔

بھدر رواہی زبان فوک لوہر کی اعلیٰ روایات کی مظہر ہے جس میں لوک گیت، لوک سنگیت، لوک کہانیاں، کہاوتیں، ضرب المثل، لوک عقائد اور دیگر تمدنی عوامل اور

اکائیاں شامل ہیں۔ لوک ورثے کے ان بھی عناصر نے مل کر یہاں کی ثقافتی اور تمدنی شناخت مرتب کی ہے۔

بھدر رواہی بھاشا کے بیٹھے اور ریلے گیتوں کا کہیں جواب نہیں۔ کسی شادی بیاہ کے موقع پر یا مقامی تہواروں میں جب گیتوں کی دھنیں یہاں کے ایک مخصوص انداز میں چھیڑی جاتی ہیں تو سامعین اپنے رنج و الم یکسر بھول جاتے ہیں اور ان پر ایک ایسی مستی چھا جاتی ہے جسے وہ زرخیز خرچ کر کے بھی حاصل نہیں کر سکتے۔^۱

بھدر رواہی بولی ڈوڈہ تحصیل کے مشرقی حصے کو بھی اپنی کوکھ میں لئے ہوئے ہے، حالانکہ یہ حصہ سراج کا ہی ایک حصہ ہے، اس لئے مشرقی سراج کے محالہ، جودھ پور یا بارشلہ کے دیہات میں ابھی بھدر رواہی بولی کا ہی سکھ چلتا ہے۔ اگر ان دیہات میں کوئی شخص سراجی بولنا بھی چاہے تو وہ بھدر رواہی الفاظ کا استعمال شعوری یا غیر شعوری طور پر کر ہی ڈالتا ہے۔ بھدر رواہی علاقہ مرمت میں بھی بولی جاتی ہے۔ جہاں اس پر مقامی بولی یعنی کھاشالی کا اثر بھی نمایاں ہے اور ڈوگری کا بھی۔ بھدر رواہی لوک گیتوں کی مخصوص پہاڑی نغمگی اور جذباتیت سے بھرے ان کے مختلف روپ اس زبان کی وسعت دامن اور اس کے لسانی اور ثقافتی امتیاز کو واضح کرتے ہیں۔ بقول ٹھاکر اودھے چند ”تمام پہاڑی بولیوں میں سے بھدر رواہی سنسکرت کے ساتھ بہت ملتی جلتی ہے۔“^۲ پانگنی بولی کا اثر بھی اس بولی میں نمایاں ہے۔ بھلیوی زبان تھوڑے سے پھیر بدل سے بھدر رواہی سے بڑی حد تک مشابہت رکھتی ہے۔ یہاں کے لوگ دونوں زبانیں بول سکتے ہیں۔ پروفیسر سدھیشور رورمانے سنسکرت کو بھدر رواہی بولی کی ماں کہا ہے۔ اگرچہ اس بولی کا اپنا رسم الخط نہیں ہے، تاہم اسے کسی بھی زبان میں لکھا جاسکتا ہے

۱۔ اس ضمن میں راقم کے مضامین ”ضلع ڈوڈہ کی ادبی شناخت“ اور رسالہ ”انجمن“ کشتواڑ کے شمارہ نمبر ۱۲ اور ۱۳ ملاحظہ فرمائیں۔

۲۔ ”شاہین“ کالج میگزین، ڈگری کالج بھدر رواہی ۱۹۷۱ء، ص: ۲۶

خصوصاً دیوناگری یا فارسی اُردو کے رسم الخط میں۔ البتہ کہیں کہیں رسم الخط میں تھوڑی سی تبدیلی کرنے کی ضرورت پڑتی ہے۔ ہم عمر اور اپنے سے بزرگ مرد و خواتین کے ساتھ پُر وقار اور آداب بھرا طرزِ مخاطب بھدرواہی زبان کا ایک جزو لاینفک ہے۔ ہر بات کے اختتام پر ”جی“ کے میٹھے بول استعمال کرنے کی پابندی اس زبان کی دلکشی اور رسیلے پن میں اضافہ کرتے ہوئے اسے دوسری زبانوں میں میسر کرتے ہیں۔ کلماتِ تعظیم و احترام میں ”س“ ”تینا“ ”تھو“ ”تینکو“ جیسے الفاظ بھدرواہی کلچر کی غمازی کرتے ہیں۔

بھدرواہی میں تخلیقی ادب:

بھدرواہی زبان کے تخلیقی ادب کی شروعات بقول ڈاکٹر پریتم کرشن، ۱۹۳۰ء کے آس پاس ہوئی تھی جبکہ جموں میں ڈوگری ادب کی سرگرمیوں کی ابتداء ہوئی تھی۔ کہا جاتا ہے کہ بھدرواہی زبان کا پہلا شاعر گھمبیر چند تھا جو راجہ صاحب کے کہنے کے مطابق ”— چندر بنشی خاندان کے مورثِ اعلیٰ تھے۔ وہ بھدرواہ کے راجہ سمپت پال (۱۷۳۵ء تا ۱۷۸۰ء) کے عہد میں گزرے ہیں —“

ٹھاکر اودھے چند لکھتے ہیں کہ میاں گھمبیر چند راجہ ناگ پال کے خاندان سے تعلق رکھتا تھا اور بچے چند کا بیٹا تھا جس کو اپنے بھائی راجہ ابھے پال نے ایک بڑی جاگیر عطا کی تھی جس کا صدر مقام موضع کوٹلی میں تھا۔ ڈاکٹر پریتم کرشن کول کے کہنے کے مطابق ”پنڈت گوری شنکر بھدرواہ نواسی کو یہ فخر حاصل رہا کہ انہوں نے بھدرواہی زبان میں بھگوت گیتا کا منظوم ترجمہ کیا۔“ یہ ترجمہ غالباً ۱۹۳۹ء کے قریب ہوا جسے ڈاکٹر سدھیشور راما کے پیش لفظ کے ساتھ شائع کیا گیا تھا۔ اسی وجہ سے پنڈت گوری شنکر کو بھدرواہی زبان کا پہلا صاحب تصنیف شاعر مانا جاتا ہے جو موضع گواڑی کے رہنے والے تھے۔

ان دو شعراء کے بعد جن مقتدر شعراء نے بھدرواہی زبان کا سرمایہ ادب

سیراب کرنے کا فخر حاصل کیا ہے، اُن میں ماسٹر چونی لال جی، پنڈت پرکاش رام، ودیا لال درڈ، لیکھ راج، لال چند شرما، جسونت سنگھ چاڑک، چندو لال چورائی، کوتوال ہیم راج (سرولباغ)، ماسٹر مادھو لال پادھا، لال چند بیتاب، موہن لال پادھا، مول راج منہاس، ماسٹر مرلی دھرت، اوم کار سنگھ پردیسی، ہنس راج ہنس، سرجیت سنگھ، پنڈت ایشور چند وغیرہ شامل ہیں۔ جان محمد تشنہ، بال کرشن چوہان، امر چند ہتیشی، پھلیل چند، ہری لال ہتیشی، چندر کانت (امردیپ) کے اسمائے گرامی قابل ذکر ہیں جنہوں نے بھدر وائی زبان کے شعری ادب کو عروج پر پہنچایا۔ ان کے علاوہ بھی کئی نوجوان شعراء بھدر وائی میں شعر کہتے ہیں، جنہیں رہنمائی اور رہبری کی اشد ضرورت ہے۔ متذکرہ بالا شعراء میں سے کچھ ریڈیو کشمیر جموں سے نشر ہونے والے بھدر وائی پروگرام میں بھی شرکت کرتے ہیں اور اب بھدر واه کے ایف۔ ایم۔ سٹیشن سے بھی بہت سے شعراء اپنے بھدر وائی کلام سے شائقین کو محفوظ کرتے ہیں۔ کچھ حضرات کلچر اکیڈمی کی طرف سے اور مقامی طور پر منعقد ہونے والے مشاعروں میں بھی حصہ لیتے ہیں، جن میں امر چند ہتیشی، مول راج منہاس، جسونت سنگھ چاڑک، جان محمد تشنہ اور بال کرشن چوہان خاص طور پر قابل ذکر ہیں۔

بھدر وائی میں تحقیقی ادب:

بھدر وائی زبان میں تحقیق پر بھی کافی کام ہوا ہے۔ ڈاکٹر سدھیشور رورما (جو بین الاقوامی سطح کے شہرت یافتہ ماہر لسانیات ہیں) نے بھی بھدر وائی زبان اور کلچر پر قابل تحسین کام کیا ہے۔ انہوں نے شمال مغربی ہمالیائی علاقوں میں ستائیس (۲۷) زبانوں کو دریافت کر کے اُن پر تحقیقی کام کیا ہے۔ ڈاکٹر پریتم کرشن کول نے پروفیسر ورما کی بھدر وائی اور بھلیسی بولیوں سے متعلق تحقیقی خدمات کا ذکر کرتے ہوئے اُن کی بارہ (۱۲) کتب کے حوالے دیے ہیں، جن میں باقی زبانوں کے علاوہ اس بولی

کے مختلف پہلوؤں بہ شمول گرامر پر روشنی ڈالی ہے۔^۱

بھدر رواہی لوک گیتوں کو محفوظ کرنے کی غرض سے ڈاکٹر کول کا نام سر فہرست ہے جنہوں نے ان گیتوں کے دو مجموعے شائع کئے ہیں۔ انہوں نے بھدر رواہی بولی پر مزید کام بھی کیا ہے اور کئی مقالے تحریر کئے ہیں جن میں لوک ادب کے علاوہ کلچر اور تاریخ وغیرہ پر بھی بحث کی گئی ہے۔ ان کے علاوہ مسٹر بال کرشن چوہان نے بھی بھدر رواہی لوک ادب کی ترویج اور تشہیر کے لئے کافی کام کیا ہے۔ پہلے تو ۱۹۶۸ء میں ان کی تحریک پر یہاں مقامی طور پر ”بھدر رواہی سنہتا“ جیسی ادبی تنظیم کا قیام عمل میں لایا گیا اور پھر کلچر اکیڈمی کے مالی تعاون سے ”بھدر رواہی لوک گیتوں کا مطالعہ“ اور ڈوگری ڈراما ”نواں گراں“ کا ہندی ترجمہ ”نیا گاؤں“ کے نام سے شائع کروائے۔ اس کے بعد ۱۹۷۳ء میں بال کرشن جی نے بھدر رواہی ثقافت پر ”ہنسیاں“ نامی تذکرہ شائع کروایا۔ انہوں نے کلچر اکیڈمی کے ذریعہ مرتب ہونے والی ڈوگری ڈکشنری میں بھدر رواہی بولی کے الفاظ جمع کر کے شامل کروائے۔ ان کی قیادت اور سرپرستی میں مذکورہ سنہتا اچھا کام کر رہی ہے اور شعری ادب میں آئے دن اضافہ ہوتا جا رہا ہے۔

ماسٹر مادھولال پادھان نے ”بھڈ لاہی شیکھا“ کے نام سے ایک بھدر رواہی پرائمر تیار کر کے بھدر رواہی زبان کی چند مخصوص آوازوں کے لئے الفاظ کا انتخاب اس طرح سے کیا جس سے ان کی ادائیگی آسان ہوگئی۔ اس سے گرائمر کی کمی بھی پوری ہوگئی۔ یہ قاعدہ ۱۹۷۱ء میں چھاپ کے مراحل سے گزر کر ہمارے سامنے آیا۔ عوامی حلقوں میں اس کی کافی پذیرائی ہوئی۔ بعد میں ان آرا کو ۱۹۷۹ء میں ”بھدر رواہ اور بھدر رواہی“ کے نام سے شائع کیا گیا۔

۱۹۸۸ء میں ماسٹر ہنس راج شرما ساکنہ موضع گاٹھ نے تلسی داس کی لکھی ہوئی ”رامائن“ کا بھدر رواہی زبان میں منظوم ترجمہ شائع کروا کر ایک قابل تحسین کارنامہ انجام دیا جسے راقم الحروف کی سفارش پر کلچر اکیڈمی کی طرف سے مالی امداد

بھی دی گئی۔

بھدرواہی زبان میں ابھی تحقیق کی کافی گنجائش موجود ہے لیکن اس زبان کے قلم کاروں کا دائرہ بہت محدود ہے۔ اگر کچھ ادیب اس کے نثری ادب کی طرف بھی توجہ دیں تو زبان کی وسعت اور مقبولیت میں نمایاں تبدیلی آسکے گی۔ آئندہ بھدرواہی کے یہ اشعار کتنے درد بھرے اور دلکش ہیں۔

لہو شکھاتے خال تیرو مہن
اُپو اُپو جئے ززال گھیرو مہن
مہن کتھا اپنی تُن سن ٹناریں تھی
پر زب ہلانے جو دل نہ ٹھہرو مہن

اُردو زبان و ادب:

بقول مظہر امام ”ڈوڈہ جموں و کشمیر کا ایک دُور افتادہ اور پسماندہ علاقہ ہے لیکن یہاں کے رہنے والے ذوق شعر و ادب سے مالا مال ہیں۔ اس سرزمین نے رسا جاودانی جیسے شاعر کو جنم دیا اور آج بھی اُردو اور کشمیری کے باصلاحیت خوش گو شاعر موجود ہیں جن کی پذیرائی نہ ہونے کے باعث اُن کے کمالات کی روشنی دُور تک نہیں پہنچ سکی ہے۔ اس مردم خیز خطے سے مشہور بزرگ حضرت شاہ فرید الدین بغدادیؒ نے رُوحانیت رواداری، اخوت اور مساوات کا پیغام دیا تھا۔ ”فریدیہ بزمِ ادب“ ڈوڈہ میں اُن ہی کے نام پر قائم کی گئی ہے۔ اس بزم نے اس علاقے کے ادیبوں، شاعروں اور ادب دوستوں میں خود شناسی اور خود اعتمادی پیدا کرنے اور عام لوگوں کے علمی و ادبی ذوق کی تربیت کے لئے اقدام اٹھائے ہیں۔ اس بزم کی سرگرمیوں کے دلکش نمونے کل ہند مشاعروں کی صورت میں ہمارے سامنے آئے جو ڈوڈہ میں منعقد ہوئے۔ ان مشاعروں میں ڈوڈہ بھدرواہ، کشتواڑ، بانہال کے علاوہ جموں و کشمیر اور ملک کے

مختلف علاقوں سے آئے ہوئے اُردو کشمیری اور پنجابی شعراء نے اپنے کلام کا جادو جگایا۔ سامعین غیر معمولی ذوق و شوق سے اختتامِ مشاعرہ تک شعراء کو دادِ تحسین سے نوازتے رہے۔ —

وادیِ چناب سے موسوم یہ علاقہ جغرافیائی، تاریخی، سیاسی اور معاشی عوامل کی پیدا کردہ مشکلات کے باوجود علم و ادب کا گہوارہ رہا ہے۔ اس وادی کے راجواڑہ شاہی بھدر وادہ کے لوگوں کا ارتباط قدیم زمانے سے ہی جموں، امرتسر، پنجاب اور دہلی کی مملکتوں وغیرہ سے رہا ہے۔ مہاراجہ گلاب سنگھ کے عہد حکومت میں ریاست کی دفتری زبان کے ساتھ ساتھ درباری زبان بھی فارسی تھی۔ چونکہ جموں کے ڈوگرہ علاقوں کی زبان ڈوگری تھی جو پنجاب سے متصل ہونے کی وجہ سے پنجابی سے قریب تھی اور بقول پروفیسر عبدالقادر سروری ”اُردو کی ہم رشتہ زبان تھی۔“ ڈوگرہ علاقے نے ”ہندوستان سے ثقافتی اور سیاسی تعلقات کے نتیجے کے طور پر جلد ہی اُردو کے اثرات قبول کرنے شروع کر دیئے تھے اور فارسی دان طبقے کو وادی اور جموں کے علاقوں میں اُردو سے واسطہ پڑنا شروع ہو گیا تھا۔ اس طرح سے غیر سرکاری سطح پر بھی اُردو کو فروغ ملتا رہا۔

مغل سلطنت کے زوال کے بعد ملک اور ریاست میں فارسی کا چلن قدرے کم ہوتا گیا اور عوامی اور ادبی سطح پر محسوس ہونے والے اس خلاء کو اُردو زبان نے پورا کیا کیونکہ یہ زبان تیز رفتاری سے ہندوستان کے اکناف و جوانب میں پھیل رہی تھی۔ تاہم مہاراجہ گلاب سنگھ اور مہاراجہ رنبیر سنگھ کے عہد حکومت میں فارسی ہی کو دفتری زبان کا درجہ حاصل رہا۔ کچھ عرصہ بعد جب مہاراجہ رنبیر سنگھ نے ریاست میں مختلف علوم کو یہاں کی زبانوں سے متعارف کروانے کے لئے دارالترجمہ قائم کیا تو اُس میں اُردو زبان کا اہم رول رہا۔ کئی قانونی، ادبی اور دیگر قسم کی کتب کا ترجمہ اُردو زبان میں بھی کیا گیا۔ یہاں پر اخبارات شائع کرنے کی سرکار کی طرف سے ممانعت ہونے

۱۔ ”کشمیر میں اُردو“، مطبوعہ کلچرل اکیڈمی، ص: ۹۱

کی وجہ سے کچھ کشمیر صحافیوں نے لاہور اور امرتسر وغیرہ مقامات سے اردو اخبار شائع کر کے اُن میں اِس ریاست اور اِس کے عوام کے مختلف سیاسی اور سماجی مسائل کی عکاسی کی۔ دوسرے اخبارات کے ساتھ ساتھ اِن اخبارات کی ریڈر شپ کا دائرہ وسیع ہوتا گیا۔ اردو زبان کی مقبولیت میں آئے دن اضافہ ہوتا گیا جسے دیکھ کر اردو کو نصاب تعلیم میں بھی جگہ مل گئی۔ مہاراجہ رنبیر سنگھ کے ۱۸۸۵ء میں انتقال سے پہلے اور مہاراجہ پرتاپ سنگھ کے عہد حکومت میں اردو مختلف خطوں کے درمیان ایک رابطے کی زبان کے طور پر اپنے جوہر دکھا رہی تھی۔ اِس لئے موخر الذکر نے اِس کی افادیت اور عوام میں مقبولیت کو تسلیم کرتے ہوئے اِسے سرکاری زبان کا درجہ دے کر صوبہ جموں کی تمام عدالتوں کا کام کاج اردو زبان میں کئے جانے کے احکامات صادر کئے۔ اِس طرح ۱۸۸۹ء میں اِسے سرکاری زبان کے طور پر تسلیم کرتے ہوئے اِس زبان کو تعلیمی اداروں، سرکاری محکموں اور عدالتوں کی زبان مان لیا گیا۔ بعد میں مہاراجہ ہری سنگھ نے بھی اِس کے فروغ کے لئے اچھے اقدامات اُٹھائے۔ یہاں تک کہ دھرم سبھاؤں کی کارروائی بھی اردو زبان میں کی جانے لگی۔ اِس طرح سے اردو زبان ریاست بھر کے سیاسی، تعلیمی، ادبی اور سماجی افق پر چھا گئی۔ بعد ازاں عوامی حکومت میں اِسے ریاستی اسمبلی کے ذریعہ آئینی تحفظ فراہم کیا گیا۔

ظاہر ہے کہ ریاست کے باقی علاقوں کی طرح اِس راجاؤہ شاہی جو ”راجگان جموں کی ذاتی جاگیر بھی تھا“ میں اردو زبان کا باضابطہ طور پر چلن اور سرکاری سرپرستی کے تحت ہر سکول میں اردو بطور مضمون پڑھائے جانے کے مناسب انتظامات کئے گئے۔ اِس زبان کو نہ صرف یہاں کے ہر فرقہ کے لوگوں نے بسر و چشم بلا کسی علاقائی یا مذہبی یا لسانی تعصب کے قبول کیا، بلکہ یہاں کی مختلف زبانوں اور بولیوں نے اِس کو بڑی فراخ دلی سے گلے لگا کر اِس کا اثر قبول کیا اور اِس کی فنی گہرائیوں اور ادبی وسعتوں سے خوشہ چینی کر کے اپنے ذخائر الفاظ اور اسلوب شعر و ادب کی جھولیاں بھر لیں۔

نہیں اگرچہ اُردو زبان کے یہاں ورود کے سن و سال کے بارے میں کوئی تحریری ثبوت نہیں مل پایا ہے، تاہم قیاس کیا جاسکتا ہے کہ راجہ ناگ پال دوم کے زمانے میں اس نسلے میں فارسی اور اُردو زبانیں متعارف ہو چکی تھیں۔

وادی کشمیر سے مہاجرین عربی، اُردو اور کشمیری زبانوں کے ساتھ ساتھ فارسی زبان کو بھی اپنے ساتھ لائے تھے اور پنجاب، دہلی، امرتسر جیسے بیرون ریاست علاقوں کے ساتھ تجارتی اور سیاسی تعلقات بڑھ جانے سے اُردو زبان اور ادب کو یہاں آکر قبول عام حاصل ہونے میں زیادہ مشکل پیش نہیں آئی۔ دراصل تہذیبوں کے ملاپ سے اُردو زبان کو ایک مشترکہ ثقافتی ورثے کے طور پر قبول کیا گیا۔ اس تال میل کی بدولت ہمارے ان پسماندہ علاقوں میں بھی ترقی یافتہ مذاق سخن اور متفرق علوم کا سلسلہ وار اور گہرا اثر پڑتا رہا۔ بہر حال اُردو اس علاقہ میں رابطہ کی زبان ہونے کے علاوہ حقیقی معنوں میں ایک سرکاری زبان کے فرائض انجام دے رہی ہے۔

ریاست کے اس خوبصورت راجواڑہ شاہی میں، جس کا ہر حصہ سدا بہار اور سرسبز و شاداب جنگلات کے قدرتی حسن کے مسحور کن نظاروں اور برف پوش پہاڑوں سے گھرا ہوا ہے، کئی ایسے شعراء نے جنم لیا ہوگا جن کا کلام دل پذیر اُن کے نام کے ساتھ ہی امتدادِ زمانہ کی گھاؤں میں کھو گیا ہو۔ اس ناقابلِ تلافی ادبی نقصان کو اس علاقہ کی پسماندگی اور دُور افتادگی پر محمول کیا جائے یا کسی عصری غفلت یا لاپرواہی پر کچھ نہیں کہا جاسکتا! یہ ہماری بد قسمتی ہی تو ہے کہ ہم اُن گمنام سخنوروں کی ابتدائی کاوشوں کی چاشنی اور اُن کی ادبی افادیت سے محروم ہو گئے۔

اُردو کا شعری ادب اور معروف شعراء:

خواجہ غلام محمد خطیب:

یہاں کے اُردو زبان کے ابتدائی شعراء میں جن خوش نصیب شخصیات کا نام تحقیق کے بنوں میں بڑے فخر سے لیا گیا ہے اُن میں خواجہ غلام محمد خطیب المعروف مہم جو کا نام سب سے پہلے آتا ہے وہ ایک ٹیلر ماسٹر تھے جو بڑے ہمدرد و بہت جذباتی قسم کے شخص تھے۔ انہیں بھدر رواہ کا پہلا بھوگو شاعر کہا جاسکتا ہے۔ ایک اچھے گلوکار ہونے کے علاوہ وہ بہت سے اوصاف کے مالک تھے۔ اپنے دل کی بات برملا کہہ دینا اُن کا شعار تھا۔ تلاش روزگار کے سلسلہ میں زمانے نے انہیں موضع چلی علاقہ بھلیس نقل مکانی کرنے پر مجبور کیا۔ اُن کے فرزند خواجہ غلام خطیب نے فسادات کے دوران مقبوضہ کشمیر (آزاد کشمیر) کی طرف ہجرت کی۔ مرحوم مہم جو کا کلام بھی زمانہ کی دست برد سے نہ بچ سکا۔

خواجہ عبدالغفار خطیب احقر بھدر رواہی:

قدیم سلطنت بھدر رواہ کے دوسرے معروف شعراء میں خواجہ عبدالغفار خطیب المعروف احقر بھدر رواہی کا اسم گرامی آتا ہے۔ وہ یہاں کے پہلے کشمیری شاعر تھے۔ اُن کی کشمیری، گوجری اور پنجابی زبانوں میں شعری تخلیقات ۱۹۳۷ء سے پہلے شائع ہو چکی تھیں۔ بد قسمتی سے اُن کا اُردو کلام دستیاب نہیں ہے۔ البتہ اُن کی کشمیری اور

کچھ عرصہ پہلے وہ موضع چکار (مقبوضہ کشمیر پاکستان) میں وفات پا گئے۔ وہ راقم الحروف کے چچا زاد بھائی تھے۔ وہ خطاطی، مصوری اور مجسمہ سازی میں بڑی مہارت رکھتے تھے۔

پنجابی زبانوں میں تخلیقات ہمارے پاس موجود ہیں۔ اُن کی کشمیری نعوت، جن کی کتابت خواجہ غلام احمد خطیب نے کی تھی، بھی ہماری لاپرواہی اور غفلت کے نذر ہو گئیں۔

خواجہ عبدالرحمان دیوانہ بھدروائی:

اُردو شعراء میں تیسرے نمبر پر خواجہ عبدالرحمن دیوانہ بھدروائی کا نام آتا ہے جن کی آفاقی نظم ”سلامی پرچم اسلام“ کی فنی خوبصورتی اور لازوال تاریخی عظمت رہتی دنیا تک مسلمانانِ ریاست کو اپنی دینی عظمتِ رفتہ اور تاریخِ اسلام کے سنہری واقعات کا اعادہ اور یاد دہانی کراتی رہے گی۔ اس نظم کی تاثیر اور جذبے نے نہ صرف ضلع ڈوڈہ کے مسلمانوں کے دل موہ لئے بلکہ وادی کشمیر اور مقبوضہ کشمیر (آزاد کشمیر) تک اس کی صدائیں مومنین کے دلوں میں حرارت پیدا کرتی رہی ہیں۔ اس کے علاوہ بھی انہوں نے اُردو میں بہت سی مذہبی، سیاسی اور انقلابی قسم کی نظمیں قلمبند کی ہیں، جن میں وقت کے حاکموں کی سیاسی بازی گری اور ذاتی مفاد پر مبنی بدلتے ہوئے مواقف پر چوٹیں کی گئی ہیں۔ اُن کے فرزند مسٹر نذیر احمد کے پاس دیوانہ صاحب کا سارا غیر مطبوعہ کلام موجود ہے جسے منظر عام پر لانے کی اشد ضرورت ہے۔ ابتداء میں وہ کٹر قسم کے مُسلم کانفرنسی تھے۔ اس تنظیم کے نیشنل کانفرنس میں ادغام کے بعد وہ شیخ صاحب کی سیاست کے گرویدہ ہو گئے اور پھر محاذِ رائے شماری کے سرگرم رکن بھی رہے۔ لیکن رائے شماری کا موقف بدلنے پر وہ شیخ صاحب سے ناراض ہو گئے اور سیاست سے کنارہ کشی اختیار کر لی۔ جنوری ۱۹۷۹ء میں اُن کی وفات ہوئی جس سے ضلع بھر کے ادبی حلقوں میں صِغہ ماتم سی بچھ گئی۔ ضلع بھر میں عیدین کی تقریبات میں ابعادائے نماز ”پرچم اسلام“ کو اُسی نظم سے سلامی دی جاتی ہے۔

عالمِ اسلام کی ہر اوج کا جھنڈا ہے تُو
رحمت اللعالمین کی فوج کا جھنڈا ہے تُو

تو پھر یہاں ہے جہاں میں عزت و اقبال کا
 رحمت و اُلفت صداقت امن و استقلال کا
 شرف حاصل ہے تجھے توحید کا جھنڈا ہے تُو
 ملتِ اسلام کی تمہید کا جھنڈا ہے تُو
 سر بلند یارب ہمیشہ پرچمِ اسلام ہو
 اور دیوانے کا تیرے نیک ہی انجام ہو

موصوف بھدرواہ میں پیدا ہوئے تھے اور نہایت ہی دیندار، ملنسار، سماجی کارکن،
 انسان دوست، خدا پرست اور ایماندار شخص تھے۔

رسا جاودانی:

رسا جاودانی (۱۹۰۱ء تا ۱۹۷۹ء) صوبہ جموں میں اُردو زبان و ادب کے سب
 سے عظیم پیشرو تھے۔ بیسویں صدی عیسوی کے آغاز میں ہی وہ ایک میر کارواں کے
 طور پر ریاست کے ادبی افق پر ابھرے اور بہت کم عرصہ میں بیرون ریاست بھی اُن
 کے کلام کی پذیرائی ہوئی۔ اپنی شاعری کی ابتداء بھی انہوں نے اُردو کلام سے کی، جس
 سے اُن کا بچپن سے ہی فطری لگاؤ تھا۔ یہ بھی ایک حقیقت ہے کہ اُن کی کشمیری شاعری
 کی مقبولیت نے انہیں شہرت کی بلندیاں عطا کیں۔ ۱۹۴۷ء سے پہلے اُن کا اُردو کلام
 اللہ رکھا ساغر کے لکھے ہوئے مقدمے کے ساتھ ”لالہ صحرا“ کے نام سے منظر عام
 پر آیا۔ اُن کا کلام کچھ تراسیم اور اضافوں کے ساتھ ۱۹۶۲ء میں ”نظم ثریا“ کے نام سے
 شائع کیا گیا۔ ”تحفہ کشمیر“ کے نام سے اُن کا کشمیری کلام پروفیسر پشپ کے پیش لفظ
 کے ساتھ ۱۹۵۴ء میں چند اوراق کا احاطہ کئے ہوئے چھپا۔ بعد میں کچھ اضافوں کے
 ساتھ اُسے ”نیرنگ غزل“ کا نام دے کر ۱۹۶۱ء میں چھپوایا گیا۔ ۲۰۰۷ء میں اُن کے

اردو اور کشمیری کلام کے نئے مجموعے کا بھدر روادہ میں "یومِ رَسَا" کی تقریب کے دوران
 "فکر رَسَا" کے نام سے اجراء کیا گیا۔ اس نئی کتاب میں غیر متوقع طور پر بہت سی اغلاط
 کے بادل چھائے ہیں۔ غالباً اب نئے قالب میں ڈھال کر اُس کی دوبارہ اشاعت
 ہوگی۔ اُن کا کلام رُومانیّت اور روایتی نوعیت کا ہے لیکن اُس کی سلاست، بلاغت
 اور سادگی کے کیا کہنے؟ تکلف اور اُردو سے پاک یہ کلام انسانی مسائل اور جذبات کی
 آئینہ داری سیدھی سادہ بخور اور نہایت ہی موزوں الفاظ میں کرتا ہے۔ اُن کی شاعری
 فکر انگیز غنایت سے لبریز ہے۔ نظموں میں اور کہیں کہیں غزلوں اور قطعات میں اُن کی
 منظر نگاری واقعہ نگاری اور رُومانیّت کی جس قدر داد دی جائے کم ہے۔ رَسَا صاحب
 کو علم عروض اور صرف و نحو پر اتنا عبور تھا کہ وہ کسی بھی شاعر کے کلام کے محاسن یا معائب
 کو ایک بار پڑھنے یا سننے سے ہی بیان کر سکتے تھے۔ اُن کا کلام انسانی ہمدردی، عالمی
 بھائی چارے اور مناظرِ فطرت سے لبریز ہے۔ کلام میں آمد ہی آمد ہے جس سے اُن
 کے کلام کے محاسن کی عکاسی ہوتی ہے۔ وہ ایک کہنہ مشق بلکہ کامل اُستادِ فن تھے۔ اُن کی
 شاعرانہ عظمت اور شعر و سخن کی تاجداری کو ریاست کے بڑے بڑے قلم کاروں نے تسلیم
 کیا ہے۔ بقول موتی لال ساقی (مرحوم) "اُن کی محبوب زبان ہندوستانی
 ہے لیکن کشمیری زبان پر جو ملکہ اُن کو حاصل تھا، وادی سے باہر ایسا ملکہ کسی اور کو حاصل نہ
 ہو سکا۔ وہ صحیح معنوں میں اہل زبان تھے۔ رسول میر، مہجور اور عارض کے بعد رَسَا کو ہی
 قبول عام کا درجہ نصیب ہوا۔ رَسَا صاحب کی شاعری کا مزاج ہماری لوک شاعری کا
 مزاج ہے۔ یہی وجہ ہے کہ اُن کے نغموں کو کشمیری عوام نے ہاتھوں ہاتھ لیا اور اپنے دل
 میں بسایا۔" اُن کی لکھی ہوئیں اردو اور کشمیری نعتیں وادی کے کسی دوسرے
 نعت گو کی لکھی ہوئی نعتوں سے فنی لحاظ سے کم نہیں ہیں۔ بلکہ اُن کی آخری نعت "اَسَدِ
 ڈیوٹھہ جلوہ خواہس منور" انہیں ایسے تمام شعرا پر فوقیت عطا کرتی ہے۔ رَسَا بلاشبہ شہنشاہ

ماہنامہ "شیرازہ" اردو کلچرل اکیڈمی

تغزل کہلانے کے مستحق ہیں جن کے کلام میں پائے جانے والا سوز و گداز پہلاست
روانی اور نغمگی انہیں ایک منفرد مقام دلاتا ہے۔ اردو زبان کے ساتھ ساتھ کشمیری
زبان کے شعری ادب کے فروغ و ترویج کے لئے اُن کی خدمات کو کبھی فراموش نہیں کیا
جاسکتا۔ ۱۹۷۹ء میں اُن کی رُوح اُن کے جسدِ خاکی سے پرواز کر گئی جس لئے دنیائے
علم و ادب ایک معروف شاعر کی استادانہ سرپرستی سے محروم ہو گئی۔

رانا گوپال سنگھ طالب

قدیم مملکت بھدرwah کے علاقہ مرمت کو جہاں تواریخی لحاظ سے بڑی اہمیت حاصل
رہی ہے وہیں فطری حسن سے مالا مال اس پسماندہ علاقہ میں رانا گوپال سنگھ
طالب جیسے شاعر نے اپنے قلم کے جادو سے اردو اور ڈوگری زبان کے شعری ادب کی
ترویج کے لئے اپنا خلوص بھرا کر دار ادا کیا۔ وہ ۱۸۹۰ء میں رانا دھرم سنگھ کے ہاں پیدا
ہوئے جن کا تعلق راجگان ڈوڈو بسنت گڑھ (اودھم پور) سے تھا۔ مرمت گلیاں کا
علاقہ اُن دنوں ایک جاگیر کا درجہ رکھتا تھا اور طالب اُس جاگیر میں بحیثیت ذیلدار اپنے
فرائض سرانجام دیتے رہے۔ وہ مذکورہ زبانوں کے اچھے شعراء میں شمار ہوتے تھے۔
انہوں نے دیوانِ غالب اور گیتا کے ڈوگری زبان میں ترجمے کئے جن کے مسودے
اُن کے ورثاء کے پاس ابھی تک موجود ہیں۔ وہ بعارضہ شکوت قلب ۱۹۶۸ء میں اس
دارِ فانی سے کوچ کر گئے۔ اُن کے اردو کلام کو زیورِ طباحت سے شائع کروانے کی
ضرورت ہے تاکہ وہ کتابی صورت میں محفوظ ہو سکے۔ رانا راجندر سنگھ ریٹائرڈ چیف
انجینئر (مرحوم) اُن کے بڑے فرزند تھے۔ رانا دیواندر سنگھ ایم۔ ایل بی بھی اُن کے ہی
پوتے ہیں جو جموں میں رہائش پذیر ہیں لیکن اپنے علاقے کے مسائل کو حل کرانے کی
پوری کوشش کر رہے ہیں۔

دیگر شعرا:

رسا جاودانی کی حیات کے دوران ہی بھدر رواہ کے راجاڑہ شاہی میں اُردو اور کشمیری زبان کے کئی شعرا اور ادیب یہاں کے آسمانِ ادب پر نمودار ہوئے جنہوں نے اپنی خداداد صلاحیتوں کو بروئے کار لا کر بغیر کسی معتبر رہنمائی کے گلستانِ ادب کی اپنے خونِ جگر سے آبیاری کر کے اسے لالہ و یاسمن کی جیسی عطر بیز رنگینیوں اور رعنائیوں سے سنوار اور نکھار کر اس کے شعری اور ادبی دامن کو وسعت اور دلکشی بخشی۔ اُن میں سے کچھ خوش نصیبوں نے مقامی حدود پھلانگ کر ریاستی اور ملکی سطح پر شہرت اور مقبولیت کے بامِ عروج تک پہنچنے میں کامیابی حاصل کی اور کچھ ابھی مثنوی خن اور ریاض کے مراحل کی متوقع آزمائشوں کے خارزاروں میں اپنی آبلہ پائی کے زخموں میں ہمت و استقلال کا سفوف ڈال کر اُن کے بھر آنے کی اُمید کا دامن تھامے ہوئے ہیں۔ یہاں کے معروف اُردو شعراء میں پنڈت کنول نین گلہت، قاضی محمد اسد اللہ اسعد، ماسٹر عبدالغنی شیخ (فقیر بھدروائی)، وفا بھدروائی، دیال لال ورد، بآلم بھدروائی، ڈاکٹر محمد اسد اللہ وانی، غلام علی کیلو عاصی، غلام نبی گوئی گورگانی، بشیر بھدروائی، ساغر صحرائی، رند بھدروائی، تنویر بھدروائی، محمد شفیع دلکش، ہری لال ہتیشی، عبد الجبار زائر، جسونت سنگھ چاڑک، عبدالقیوم آس، شاذ شرفی، راز بھدروائی، بے بس بھدروائی، ناز نظامی، نقاش بھدروائی، جان محمد تشنہ، ساجد سرمدی، امر دیپ، غلام رسول چوگانی، ملک عبداللطیف، مول راج منہاس، سہیل صدیقی، تسکین بڈاونوی وغیرہ شعراء کے علاوہ علاقہ بھلیس کے ملک غلام حسین درد پیامی، گلاب چند مضطر، بشیر احمد سروال، عبدالرشید کٹر، ریاض خان اور محمد شفیع متو وغیرہ کے اسمائے گرامی قابل ذکر ہیں۔

متذکرہ بالا شعرا اور ادیبوں میں کئی نثر نگار، افسانہ نگار اور صحافی وغیرہ بھی

ان شعرا کے کلام پر انفرادی طور پر تبصرہ کرنا طوالت کے خوف سے محال ہے۔

شامل ہیں۔ اُن شعراء میں سے چند ایک کی شعری تخلیقات (اُردو زبان میں) کتابی صورت میں شائع ہو چکی ہیں۔ قاضی محمد اسد اللہ اسعد بھدرواہی کا کلام اُن کے فرزند شاذ شرتی نے ”نظم بریں“ کے نام سے شائع کیا۔ وفا بھدرواہی کا کلام ”بوئے وفا“ کے نام سے شائع ہوا۔ ہری لال ہتیشی کی کچھ منظوم کتب شائع ہوئی ہیں جن میں ”شکوہ اور جواب شکوہ“، ”امر پیغام اندرا گاندھی“، ”نغمہ فردوس“، ”چھوٹا کشمیر بھدرواہ“، ”ساگر منتھن“ (ہندی) شامل ہیں۔ گوئی گورگانی کے شعری رشحات قلم ”ارمغان کشمیر“ اور ”زمزم سے جہلم تک“ منظر عام پر آچکے ہیں اور اُن کے غیر مطبوعہ کلام کو بھی حال ہی میں اُن کے فرزند خوجہ محمد اسلم گوئی نے چھپوا کر منظر عام پر لایا ہے۔ تنویر بھدرواہی کا کلام ”پرتو تنویر“ کے نام سے اور بآلم بھدرواہی کا کلام ”راز و نیاز“ (مؤلف اسیر کشتواڑی) کے نام سے شائع ہو چکا ہے۔ ساغر صحرائی کا کلام ”شعلہ صحرا“ بہت عرصہ پہلے شائع ہوا تھا۔ شاذ شرتی کا اُردو کلام ”صدائے دل“ کے نام سے ہمارے سامنے آیا۔ کئی شعراء کا کلام ابھی طباعت کے مراحل طے کر رہا ہے اور توقع ہے کہ وہ بھی بہت جلد ہمارے پاس آجائے گا۔ صاحب کتاب شعراء کی مذکورہ تخلیقات سے یہاں کے اچھے شعراء کا کلام محفوظ ہو گیا ہے اور جو یہاں کے شعری ادب میں ایک قابل قدر اضافہ بھی ہے اور ناقابل فراموش خدمت بھی!

اس کے علاوہ تسکین بڈانوی کا پہلا مجموعہ کلام ”فکر و افکار“ کے نام سے شائع ہوا تھا جو غالباً آٹھ صفحات پر مشتمل ہے۔ اُن کا دوسرا مجموعہ شعر ”قصر محبت“ بھی منظر عام پر آ کر دادِ تحسین حاصل کر چکا ہے۔

بہت سے شعراء کی تخلیقی کاوشیں مقامی، ضلعی اور ریاستی سطح کے موثر جرائد، مجلوں اور رسائل کے علاوہ اخبارات کے اوراق کی زینت بنتی رہتی ہیں۔ کچھ تخلیقات پر اچھے قلم کاروں نے تبصرے لکھ کر شائع کروائے، جنہیں ادبی حلقوں نے بہت پسند کیا۔ ضلع ڈوڈہ کے باقی حصوں کے جن شعراء ادباً اور قلم کاروں نے اپنی شعری نشری

تحقیقی اور تنقیدی ادب سے جڑی ہوئی تخلیقات سے اردو شعروادب کا دامن وسیع کیا اور نام کمایا۔ ان میں کشتواڑ کے عشرت کاشمیری، نشاط کشتواڑی، کامگار کشتواڑی، قدا کشتواڑی، جانا باز کشتواڑی، ارمان کشتواڑی، جلدیش عشاق، خوش رام سین، عبدالغنی کوثر، جی ایم، فاضلی، بشیر ابن نشاط، حسرت کشتواڑی، پرویز ابن طیب، غلام نبی عاقل، ڈاکٹر بشیر متو اور کئی دیگر اصحاب قلم شامل ہیں۔ ڈوڈہ کے سنخوروں میں شاد فریدی، مشتاق فریدی، شوکت فریدی، فرید فریدی، عاصم فریدی، اشرف فریدی، تمنانٹی وغیرہ اور رام بن بانہال، سیہ طاؤس، بانہالی، مرغوب، بانہالی، منشور، بانہالی، طاہر، بانہالی، شمس بانہالی اور درجنوں دیگر جوان سال قلم کار شامل ہیں۔ عبدالرشید کوٹچ کے علاوہ امین بانہالی اور مشتاق پوگلی بھی اردو میں اچھی شعر گوئی کرتے ہیں۔

اردو کا نثری ادب:

اگرچہ مملکت بھدرواہ کا شعری کاروان ادب آئے دن بڑھتا ہی چلا جا رہا ہے اور متعدد شعرا اس میدان میں اپنے شعری فن کے کمالات دکھاتے رہتے ہیں، تاہم نثر نگاری میں کچھ ہی ادیبوں اور قلم کاروں نے اپنی رشحات قلم کی بدولت شہرت حاصل کرنے میں کامیابی حاصل کی ہے۔ اردو نثر کے ان جان نثاروں اور پیش کاروں میں جن اصحاب کی پر خلوص اور قابل قدر خدمات کو کبھی فراموش نہیں کیا جاسکتا، ان میں خواجہ غلام رسول آزاد، ماسٹر عبدالغفار کچلو، پروفیسر محمد اسد اللہ دانی، پروفیسر شہاب عنایت ملک، پروفیسر عبدالعزیز بٹ، پروفیسر سلطان محمد خان، ماسٹر عبدالاکرم، غلام رسول چوگانی، ڈاکٹر محمد اقبال زرگر، منشی راج چندر پرہیار، عبدالرحمن صابری، محمد شفیع متو، ماسٹر دیس راج کائلی، رند بھدرواہی، وید بھوشن گپتا، ماسٹر عبدالحفیظ (کے اے ایس)، رنبیر سنگھ منہاس، ماسٹر عبدالرشید شیخ، ساغر صحرائی، تنویر بھدرواہی، غلام حسین آباد، ناز نظامی، محمد شریف متو، الحاج غلام قادر، محترمہ شکیلہ بانو، ملک عبدالقیوم آس، شاد شرتی، جسونت منہاس،

امردیپ، ارشاد احمد رنگریز، محمد حسین نقاش، عبدالحفیظ فانی، اور کئی مدرسین بشمول شیخ محمد فضل کے اسمائے گرامی قابل ذکر ہیں۔ ان میں سے کئی اصحاب قلم کو اچھے مقررین میں بھی شمار کیا جاتا ہے جو ان کی اردو زبان کے نثری ادب کے ایک اہم گوشے کے تئیں ایک اضافی خدمت کے مترادف ہے۔ گوکہ ان سب اصحاب کی نثری تخلیقات کا تفصیلی ذکر کرنا ایک مشکل امر ہے، تاہم طوالت کے خوف کے باوجود کچھ ادباء کی گرانقدر اعانت کا ذکر کرنا ہمارا اخلاقی فرض بنتا ہے۔

خواجہ غلام رسول آزاد:

خواجہ غلام رسول آزاد ایک ماہر تعلیم، ایک بے لوث قائد، ایک انقلابی سماجی کارکن ہونے کے علاوہ بہترین قلمکار بھی تھے۔ اردو زبان و ادب کے ساتھ ان کو والہانہ لگاؤ تھا۔ علامہ اقبال کے سینکڑوں اشعار ان کی عملی زندگی کا حصہ بن چکے تھے۔ ملازمت سے سبکدوشی کے بعد بڑی تنگ دستی کے دور میں ”دہر“ جیسا معروف ہفتہ روزہ کا اجراء کر کے انہوں نے اپنی حب الوطنی، انسان دوستی اور اردو زبان سے بے پناہ محبت کا عملی ثبوت پیش کیا۔ تاہم خرابیء صحت، مالی مشکلات اور دیگر وجوہات نے اس کی اشاعت زیادہ عرصہ تک ممکن نہ ہونے دی۔ تاہم مذکورہ اخبار کے اداروں اور کئی علمی ادبی اور ثقافتی مضامین سے آزاد صاحب کی اردو زبان کے تئیں خدمات کا بخوبی اندازہ لگایا جاسکتا ہے۔ ان کی سوانح حیات ”جدوجہد“ کی فرحت بخش اور فکر انگیز تحریریں بھی ان کی اردو ادبی اور ادب شناسی کی آئینہ دار ہیں۔

پروفیسر محمد اسد اللہ وانی:

ڈاکٹر محمد اسد اللہ وانی اپنے زمانہ طالب علمی سے ہی مضامین لکھنے کے شائق رہے ہیں۔ ڈگری کالج بھدرwah کے ان دنوں کے سازگار ادبی ماحول نے ان کی

تحریری صلاحیتوں کو اور بھی جلا بخشی اور وہ اپنے کالج میگزین کے لئے کچھ ایسے تاریخی ادبی اور ثقافتی مضامین لکھتے رہے جن کی افادیت آج تک باقی ہے۔ اُسی ماحول کی بدولت اُن کی شعری ادب سے وابستہ دل چسپاں اور بڑھنے لگیں۔ حصولِ تعلیم کے بعد اپنے علاقہ کے ہائی اسکول گواہ (مرمت) میں تدریسی سفر کے دوران بھی وہ مشقِ سخن کرتے رہے۔ اُن کے ادبی مزاج کی کلیاں تب کچھ زیادہ ہی کھل اُنھیں جب وہ کلچرل اکیڈمی میں ریسرچ اسٹنٹ کے طور پر وہاں کے مختلف تحقیقی اور اشاعتی شعبوں سے منسلک ہو گئے۔ اُس دور میں اُنھیں علامہ اقبال، لال دیش، شیخ العالم، فوق اور کئی دوسری معروف ادبی اور دینی ہستیوں کی زندگی اور اُن کے کارہائے نمایاں کے بارے میں متعدد سیمینار اور کانفرنسیں منعقد کروانے کے مواقع حاصل ہوئے جو اُن کے آئندہ تحقیقی جوہر پاروں کی تخلیق و اشاعت کا موجب بنے۔

طالب علمی، معلمی اور کلچرل اکیڈمی میں ملازمت کے دوران اُن کے لکھے ہوئے مضامین، مقالہ جات اور کتب کی فہرست اتنی لمبی ہے کہ ان اوراق میں اُن کا تفصیلی طور پر ذکر کرنا ناممکن ہے۔ تاہم جن مضامین یا کتب نے ادبی دنیا میں اُن کی شناخت بنائی ہے اُن میں پی. ایچ. ڈی کے لئے اُن کا مقالہ ”اقبال اور جموں و کشمیر کا اُردو اور کشمیری ادب“، اُن کی معروف تحقیقی کاوش ”شیخ العالم“۔ ایک مطالعہ کے علاوہ اُن کے مقالے ”جموں و کشمیر میں افسانہ نگاری“ حضرت شیخ العالم اور کشتواڑ، گوجری زبان اور بھدرواہی (زبان) پر اس کا اثر بدھ مت اور ریشیات، لال دید کی انسان دوستی، کلچر اکیڈمی کی پچاس سالہ اُردو شاعری، ضلع ڈوڈہ کے اُردو شعرا کی دین، ضلع ڈوڈہ کا ثقافتی اور تہذیبی جائزہ، بھدرواہ کے تواریخی مقامات، جموں کی خانقاہیں اور گرجے، بھدرواہی زبان کا ارتقاء، رسا کا شعری سفر، گوجری زبان اور محققین، شیخ العالم کی شاعری میں کشتواڑی لب و لہجہ اور اقبالیات آزاد قابل ذکر ہیں۔ وہ ایک محقق اور نثر نگار کی حیثیت سے ریاست کے صفِ اوّل کے قلم کاروں میں شمار کئے جاسکتے

ہیں۔ ضلع ڈوڈہ کے تقریباً نثر نگاروں سے کثیر الاشاعت ہونے کی وجہ سے بہت آگے چلے گئے ہیں۔ اُن کی تحریریں موادِ ترتیب اور موزونیت کے علاوہ اختصارِ بیان کے لحاظ سے معیاری، قابلِ قدر اور قابلِ تحسین ہیں۔ اُردو اور کشمیری زبان کے تین صاحبِ موصوف کی خدمات کے پیشِ نظر اُن کو مختلف انجمنوں اور کچلرل اکیڈمی کی طرف سے توصیفِ نامے، انعامات اور مومینٹوز عطا کئے گئے ہیں۔ ”اقبال بزمِ ادب بھدرwah“ سے وہ ابتداء سے ہی منسلک رہے ہیں کیونکہ وہ اُن دو چار کالج کے ملازمین اور طالب علموں میں شامل تھے جنہوں نے اُس انجمن کی بنیاد ڈالی تھی۔

ماسٹر عبدالغفار کچلو:

ماسٹر عبدالغفار کچلو (مرحوم) کی اُردو زبان سے وابستگی کا اندازہ ان کے متعدد کتابچوں کی طرزِ تحریر سے بخوبی لگایا جاسکتا ہے جو انہوں نے دینی موضوعات کے تحت تحریر کئے تھے۔ وہ بڑے دین دار، ذہین و فہیم انسان دوست اور ایک بزرگ عالمِ دین تھے۔ بحیثیتِ مدرس بھی وہ تدریسی میدان پر چھائے رہے۔ جماعتِ اسلامی سے مرتے دم تک وابستگی رہی۔ مساجد میں وہ فجر کی نمازوں اور جمعہ کے اجتماعات کے مواقع پر اپنی تقریروں کے مبلغ، فصیح اور دلآویز انداز سے سامعین کا دل موہ لیتے تھے۔ اُن کا شمار اکابرین بھدرwah میں بھی ہوتا تھا۔ وہ اپنے دولت خانہ پر لوگوں کی باہمی رنجشیں اور چھوٹے موٹے جھگڑے اپنے مصالحتی تدبیر کو بروئے کار لا کر پنپالینے میں ماہر تھے۔ اُن کی اُردو تصنیفات میں ”دعوت و تبلیغ اور سیدنا شاہ فرید الدین“، ”حقیقتِ معراج النبی“، ”حیات النبی و حیات الصالحین کی جھلکیں“، ”سیرتِ نبویؐ کا مطالعہ“، ”اسلام غیروں کی نظر میں“، ”پیرانِ پیر“، ”حقائقِ چشم دید“ وغیرہ کے علاوہ ”شرابِ نوشی“ اور ”حلقہٗ جماعتِ اسلامی کی کارکردگی کی رپورٹ“ شامل ہیں اور پڑھنے سے تعلق رکھتی ہیں۔ وہ بھدرwah میں ۲۷ ستمبر ۱۹۱۱ء کو پیدا ہوئے اور سری نگر میں دل کے عارضہ سے

۱۱ جولائی ۱۹۹۲ء کو اُن کی روح شمس عصری سے پرواز کر کے خالق حقیقی سے جا ملی۔
 پھر رواہ اور وادی کے ہونہواری علاقہ میں اُن کے سانحہ ارتحال سے صفِ ماتم بچھ گئی۔
 پھر رواہ سے ہزاروں سوگواروں اور لواحقین نے اُن کے جنازے میں شرکت کی۔

پروفیسر شہاب عنایت ملک:

ڈاکٹر شہاب عنایت اللہ ملک جموں یونیورسٹی کے شعبہ اُردو میں بحیثیت پروفیسر کام کر رہے ہیں۔ وہ پہلے یہاں ۱۹۹۵ء میں بحیثیت لیکچرار تعینات ہوئے اور اپنی احسن کارکردگی کی بدولت موجودہ عہدے تک پہنچے۔ اپنے اُردو شناس والد مسٹر عنایت اللہ ملک اور اپنے نانا رسا جادوانی جیسے مایہ ناز اور بلند پایہ شاعر کی صحبت اور ڈاکٹر منظر اعظمی (مرحوم) اور ڈاکٹر ظہور الدین جیسے معروف اساتذہ کی رہنمائی نے شہاب کی خداداد فکری اور تخلیقی صلاحیتوں کو نہ صرف جلا بخشی بلکہ وہ اُن کی جبلی محرکات کی تصعید کرنے میں بھی مدد اور معاون بنے رہے۔ کاروانِ ادب کے اُن سپہ سالاروں کی سرپرستی اور رہنمائی میں اُن کا فن تحریر اور جذبہ تحقیق و تنقید نکھر تا رہا۔ اُنہوں نے جموں کی مختلف ادبی انجمنوں کی رکنیت بھی حاصل کی اور اپنی محنت، لگن اور ذہانت کے طفیل انہیں ریاستی اور ملکی سطح پر بہت سی ادبی کانفرنسوں، سیمیناروں اور مجالس میں شریک ہونے اور اپنے معلوماتی تحقیقی مقالے اور مضامین پڑھنے کے متعدد مواقع حاصل ہوئے۔ مارچ ۱۹۹۵ء میں اُنہوں نے رسا جادوانی میموریل لٹریٹری سوسائٹی کا قیام عمل میں لا کر ایک تاریخی کارنامہ انجام دیا جس کے وہ صدر منتخب ہوئے۔ اس سوسائٹی کی طرف سے اُنہوں نے کئی سیمیناروں کا اہتمام کیا اور ملکی سطح کی کانفرنسیں بھی منعقد کیں جن کی ادبی حلقوں کی طرف سے بہت پذیرائی ہوتی رہی۔ وہ اُردو زبان و ادب کی پُر خلوص خدمت کرتے آئے ہیں۔ رسا جادوانی میموریل لٹریٹری سوسائٹی کی شاخیں

ماشا اللہ وہ اب ترقی پا کر اس شعبہ کے صدر تعینات ہوئے ہیں۔

نہ صرف ریاست کے کچھ مقامات پر قائم کی گئی ہیں بلکہ ملکی سطح کے علاوہ پاکستان میں بھی اس کی ایک شاخ حال ہی میں قائم کی گئی ہے۔ اس طرح سے ریاستی اور ملکی سطح کے اُردو دانشوروں کے باہمی روابط اور اشتراک اور تال میل سے اُردو زبان اور ادب کی نئی جہتوں اور رجحانات کی تفہیم میں کافی مدد حاصل ہو رہی ہے جس کے مفید اثرات نئے ادیبوں اور یونیورسٹی میں زیر تعلیم طلباء پر نمایاں طور پر پڑ رہے ہیں۔

شہاب صاحب کے تنقیدی اور تحقیقی مضامین اور مقالے ریاستی اور ملکی سطح کے متعدد جرائد اور رسائل میں شائع ہوتے رہے ہیں اور داد تحسین حاصل کرتے آئے ہیں۔ اُن کی دیگر نثری کاوشیں کئی کتابوں کی صورت میں منظر عام پر آچکی ہیں جن کی بظاہر سادہ مگر معیاری اور فنی بصیرت سے لبریز طرز نگارش اُن کے فکر اور فن کی گہرائی اور لسانی پختگی کے علاوہ اُردو زبان اور ادب کے ساتھ اُن کی گہری وابستگی والہانہ محبت اور فریفتگی کی آئینہ دار ہے۔ ڈاکٹر شہاب اب ریاست کے اچھے نثر نگاروں، تنقید نگاروں، محققین اور مقررین میں شمار ہوتے ہیں۔ اُن کی قابل تحسین تصنیفات میں ”نئے جائزے“، ”نئے امکانات“، ”مرغوب شناسی“، ”قرۃ العین حیدر۔ بہ حیثیت افسانہ نگار“، ”گردش رنگ چمن کا تنقیدی مطالعہ“، ”اُردو کا سیکولر کردار“ اور ”ریاست جموں و کشمیر میں اُردو زبان۔ ماضی، حال اور مستقبل“ شامل ہیں۔

ڈاکٹر شہاب کی ادبی خدمات کے پیش نظر بہت سی ادبی تنظیموں نے انہیں ایوارڈ اور توصیفی سندیں عطا کی ہیں جن میں انجمنِ مجبان اُردو کی طرف سے دیا گیا ”مجانِ اُردو ایوارڈ“ اور انجمن ترقی اُردو ہند کی طرف سے بخشا گیا ”اُردو ایوارڈ“ شامل ہیں۔ ان کے علاوہ انہیں نئی دہلی کی انٹرنیشنل سوسائٹی کی طرف سے ”مشکشا رتن پُر سکار“ بھی مل چکا ہے۔ آج کل وہ صدر شعبہ اُردو جموں یونیورسٹی کے علاوہ پروفیشنل اسٹڈیز کے ڈائریکٹر بھی ہیں۔

خواجہ غلام نبی گونی:

خواجہ غلام نبی گونی گورگانی ایک اعلیٰ پایہ کے قانون دان، تاریخ دان، مفکر، شاعر، ادیب اور سیاست دان تھے۔ اُن کا کوئی نثری شہ پارہ دستیاب نہیں ہے تاہم شوریہ کاشمیری کے ساتھ اُن کے خط و کتابت اس بات کی غماز ہے کہ وہ اچھے نثر نگار تھے۔ شاید انہوں نے کچھ مضامین بھی لکھے ہوں جن کو منظر عام پر لایا جانا چاہئے۔

ڈاکٹر محمد اقبال زرگر:

ڈاکٹر محمد اقبال زرگر اردو کے ایک شیدائی، نثر نگار اور محقق ہونے کے ناطے اپنے قیمتی افکار و خیالات کو بہت ہی دلچسپ انداز تحریر میں ہمارے سامنے پیش کرتے آئے ہیں جس کی جاذبیت اور معلوماتی افادیت سے انکار نہیں کیا جاسکتا۔ اُن کی طرز نگارش نہایت ہی شستہ، فکر انگیز اور اعلیٰ معیار کی حامل ہے۔ اردو زبان پر اُن کی دسترس کا اندازہ اُن کی تحریروں سے بخوبی ہوتا ہے جو مضامین کی صورت میں اخبارات، رسائل اور جرائد میں چھپتی رہی ہیں۔ اُن کے ایم فل اور پی ایچ ڈی کورسز کے لئے لکھے ہوئے مقالے اردو ادب کی تحقیقی تاریخ میں اپنا مقام رکھتے ہیں۔ ڈاکٹر صاحب سمندر کو کوزے میں بند کرنے کی مہارت رکھتے ہیں جو نثری ادب کا تقاضہ بھی ہے۔ انہوں نے جناب غلام رسول آزاد کی خود نوشتہ سوانح حیات ”جدوجہد“ تالیف کر کے اردو ادب کے ایک بڑے پرستار کی زندگی کے نشیب و فراز کے علاوہ اُن کی انسان دوستی، سیاسی سوچ، تعلیمی خدمات اور ادب شناسی جذبہ حب الوطنی اور بے لوث سماجی خدمات کو منظر عام پر لایا ہے۔ اردو زبان کے تئیں اُن کی یہ خدمت کیا کم ہے؟ اگر وہ دلجمعی سے کام لے کر نثر نگاری کی طرف متوجہ ہوں تو اُن کے رشحاتِ قلم دامنِ اردو کو مالا مال کر کے اقبال صاحب کو بھی دنیائے اردو میں ایک پہچان دلا سکیں گے۔

غلام رسول چوگانی:

مسٹر غلام رسول چوگانی، جو مملکت بہدر روہ کے ایک پسماندہ اور دور افتادہ حصے سے تعلق رکھتے ہیں، کو شاعری کے علاوہ نثر نگاری میں ایک خاص ملکہ حاصل ہے۔ مناسب وسائل اور سہولیات کی عدم دستیابی کے باوجود انہوں نے علاقہ بھلیس کے سکولوں میں نصابی اور غیر نصابی سرگرمیوں اور مشاغل کی ترویج کی طرف بہت توجہ دی اور اپنی محنت لگن اور ہنرمندی سے ”کالگنی“ اور ”بھلیس“ جیسے میگزین شائع کروائے جن میں بہت سے قلم کاروں، دانشوروں، ماہرین تعلیم، شعراء اور ابادہ کے ہاتھوں لکھے ہوئے تاریخی اہمیت کے مضامین شامل کئے گئے۔ لکھنے والوں میں جناب غلام رسول آزاد سابقہ ناظم تعلیمات جموں و کشمیر، جناب سلطان محمد خان (مرحوم) منشی رام چندر پر بہار، رسا جاودانی، محمد شریف متو، طلباء و طالبات، ملازمین اور دیگر مقامی قلم کار قابل ذکر ہیں۔

پروفیسر عمر الدین کی ۱۹۴۷ء میں جموں کے فسادات میں شہادت وغیرہ کے بارے میں بھی رسا جاودانی صاحب کا ایک خط شائع ہوا ہے جس سے رسا صاحب کی خطوط نویسی پر روشنی پڑتی ہے۔ چوگانی صاحب کی ذاتی طور پر تحریر کی گئی نثری تخلیقات یہاں کی مقامی کتب، اخبارات، رسائل اور جرائد میں شائع ہوتی رہی ہیں۔ ان کی تحریریں اردو زبان کے ساتھ ان کے لگاؤ کی مظہر ہیں جن کا اپنا منفرد انداز ہے۔ حالیہ سالوں میں ان کے لکھے ہوئے مضامین میں ”بہدر روہ میں یونیورسٹی کیمپس کیوں؟“ ”بہدر روہ اور بھلیس“ اور ”بھلیس کی قابل دید جگہیں“ بڑے معلوماتی اور معیاری ہیں۔ ان سے چوگانی صاحب کے بہدر روہ سے بے پناہ لگاؤ اور پیار کا بخوبی اندازہ لگایا جاسکتا ہے۔ وہ دو کتابوں کے مصنف بھی ہیں جن میں ایک آنحضرت رسالت مآب کی سیرت پاک کا احاطہ کرتی ہے اور دوسری محترم غلام رسول آزاد کی حیات اور ان کی

ادبی سماجی اور سیاسی خدمات کی عکاسی کرتی ہے۔ طرزِ تحریر شگفتگی اور سلاست اور مزاج کے نگینوں سے مزین ہے۔

تنویر بھدر رواہی:

تنویر بھدر رواہی اُردو زبان کے ایک معروف شاعر، ادیب اور نثر نگار ہیں، جہاں وہ میدانِ شاعری میں اپنے شستہ اور سادہ کلام کے فنی اور ادبی محاسن کی بدولت ریاست میں ایک مقام پیدا کر چکے ہیں، وہیں اُن کے نثر پارے مواد اور ترتیب اور بے باکانہ اندازِ تحریر کے حوالے سے ادبی حلقوں میں دادِ تحسین حاصل کر چکے ہیں۔ ”شیرازہ“، ”تسلل“ اور ”بزم“ وغیرہ جیسے رسائل اور جرائد میں اُن کے مضامین چھپ کر سامنے آچکے ہیں۔ اُن کا نثری سرمایہ بہت کم ہے، تاہم انہوں نے جو کچھ لکھا ہے وہ کسی کم اہمیت کا حامل نہیں ہے۔

رند بھدر رواہی:

رند بھدر رواہی بقول ڈاکٹر منشاء الرحمن منشاء ”جناب طالب حسین رند میخانہ شعر و سخن کے ایسے رندِ کامل ہیں جن کی رندانہ اور شاعرانہ طبیعت سے میں بہت متاثر ہوا ہوں۔ صاحبِ موصوف جہاں رموزِ فکر و فن پر گہری نظر رکھنے والے پُر مذاق شاعر ہیں، وہیں پختہ مذاق نثر نگار بھی ہیں۔“ منشاء صاحب کے ان کلمات میں کسی قسم کا مبالغہ نظر نہیں آتا۔ اُن کی افسانہ نگاری پر الگ سے بحث کی جائے گی، تاہم اُن کی دیگر نثری خدمات کو فراموش نہیں کیا جاسکتا جو ضلع ڈوڈہ کی مختلف انجمنوں کی طرف سے شائع ہونے والی کتب میں اُن کے تحریر کردہ مضامین کی صورت میں منظرِ عام پر آئے۔ ضلع ڈوڈہ کے کچھ شعراء اور قلم کاروں وغیرہ کے تعارفی خاکے ”انوارِ فریدیہ“، ”پس افق“ اور مرغوب بانہالی کی مشہور کتاب ”کثیر بالہ اپار“ اور ڈاکٹر ظہور الدین کی معروف

کتاب ”جموں میں اُردو ادب“ اور رسالہ ”شیرازہ“ کے اُردو اور کشمیری جُلّوں میں پہلے ہی شائع ہو چکے ہیں۔ کشمیر یونیورسٹی کے شعبہ کشمیری نے بھی ۱۹۷۹ء میں ضلع ڈوڈہ کے چند ایک شعراء کا تعارف ”احوال نامہ“ میں درج کروایا تھا۔ تاہم بھدرwah کے اُردو اور کشمیری شعراء کا مختصر مگر جامع تعارف رند بھدرwah نے اقبال بزم ادب کی زیر سرپرستی اپنی موقر تصنیف ”کہکشاں“ میں بہت ہی دلکش، موثر اور غیر جانبدارانہ انداز سے کروایا۔ یہ یہاں کے ادیبوں، شعراء اور قلم کاروں اور فنکاروں کی شخصیات اور اُن کی خدمات پر پہلا جامع تبصرہ ہے جو مزید تحقیق کی بنیادی ضروریات کو پورا کرنے میں بہت مفید اور مدد بن سکتا ہے۔

رند صاحب کی قلمی تراش خراش کے بعد شائع ہونے والی دوسری کتاب ”شہر آشوب“ ہے جس میں مقامی شعراء کی اُردو اور کشمیری زبانوں میں تخلیقات شامل کی گئی ہیں۔ اُن شعراء کے تعارفی کلمات میں رند کی فکر اور طرزِ تحریر نکھر کر سامنے آئی ہے۔ ”وفا بھدرwahی“ اور ”غلام نبی ڈولوال“ کی حیات اور شاعری وغیرہ سے متعلق اُن کے مضامین ”پس افق“ اور ”ضلع ڈوڈہ کی ادبی شناخت“ میں بالترتیب شائع ہوئے ہیں۔ ”شیرازہ“ میں بھی اُن کے مضامین اہتمام سے چھاپے جاتے ہیں۔ وہ یہاں کے اچھے قلم کاروں میں شمار ہوتے ہیں۔

الحاج غلام قادر بٹ:

الحاج غلام قادر بھلیسوی جامع غنیۃ العلوم اخیار پورہ (جکیاس) بھلیس کے بانی ہیں جو انہوں نے بحیثیت مدرس اپنی قبل از میعاد سبکدوشی کے بعد غریب، مفلس اور پسماندہ علاقوں کے بچوں کو دینی اور دنیوی علوم سے بہرہ مند کرنے کے لئے قائم کیا، جس کی آبیاری وہ بڑی محنت شاقہ، لگن اور دینی جذبے سے کر رہے ہیں۔ یہ اُن کی اور اُن کے رفقاء کے جذبہ ایثار کا ہی ثمر ہے کہ اس ادارہ سے ہر سال کئی طلباء

اور طالبات فارغ التحصیل ہو کر ریاست کے مختلف مقامات پر دینی فرائض بطریق احسن انجام دے رہے ہیں۔

حاجی صاحب کو لکھنے پڑھنے کا شوق بچپن سے ہی تھا۔ اُردو زبان و ادب سے اُن کی دلچسپی اور دینی سرگرمیوں سے دلی لگاؤ نے اُن کی نوکِ قلم سے بہت سے کتابچے منظر عام پر لائے۔ ان میں اُن کی خودنوشتہ سوانح بعنوان ”یادِ رفتہ اور خیالِ فردا“ ہے جس میں مسائلِ حاضرہ، اُستاد کے سماج میں رُتبے اور اِس کی ضرورت جیسے موضوعات پر بھی بڑی سلاست سے اور ایک بالمانہ اور ادیبانہ انداز میں بحث کی ہے۔ اِس کے علاوہ بھی انہوں نے دینی معاملات اور عصری تعلیمی اور انسانی مسائل پر درجن سے زیادہ کتابچے شائع کروائے ہیں۔ اُن کی اُردو نثر بہت سادہ، پُر از معلومات، معیاری اور اثر آفریں ہے۔ ہر سال اُن کا کوئی نہ کوئی شہ پارہ اُردو زبان و ادب کے دامن کو وسیع کرتا ہے۔ وہ ایک شریف النفس اور خدا پرست انسان ہیں جنہوں نے تبلیغِ دین اور تدریسِ علم کے لئے اپنی زندگی وقف کر رکھی ہے۔ وہ عالمی بھائی چارے اور انسان دوستی پر یقین رکھتے ہیں اور ایک صالح اور صاف و پاک معاشرہ کی تعمیر چاہتے ہیں۔

ماسٹر عبدالکریم:

ماسٹر عبدالکریم اِس علاقہ کے معروف مضامین نویسوں اور نثر نگاروں میں شمار ہوتے ہیں۔ اُن کے بہت سے مضامین محکمہ تعلیم کے متعدد رسائل میں شائع ہوتے تھے۔ ’ماہنامہ ’اُستاد‘ سرینگر میں اُن کے چھپے ہوئے مضامین بہت ہی معلوماتی اور معیاری ہوا کرتے تھے۔ نثر نگار ہونے کے علاوہ وہ ایک بہترین مقرر بھی تھے۔ بھدرواہ ٹیچرس ٹریننگ سکول میں تعیناتی کے دوران انہوں نے بہت سے زیر تربیت مدرسین کو نثر نگاری کی طرف راغب کیا۔

ماسٹر عبدالکریم صاحب کے فرزند مسٹر عبدالحفیظ کو بھی زمانہء کالج میں مضامین لکھنے کا شوق تھا، جو بعد میں اُن کی منصبی ذمہ داریوں کی وجہ سے آگے نہ بڑھ سکا۔ بھدر رواہ کالج میگزین میں اُن کے اچھے مضامین شائع ہوا کرتے تھے۔ پروفیسر شکیلہ ملک کے خواتین سے متعلق کچھ اُردو مضامین ”شاہین“ میں چھپتے رہے، جو معیاری اور معلوماتی ہونے کی وجہ سے پسند کئے گئے۔ اُنہوں نے بھی بعد میں اس شوق خداداد کو اپنے ذہن کے دروں خانوں سے باہر نہ آنے دیا۔

بھوشن گپتا:

ماسٹر بھوشن گپتا کے اُردو زبان میں لکھے ہوئے بھدر رواہ کی تاریخ کے حوالہ سے چند ایک مضامین کالج میگزین میں شائع ہوئے تھے۔ انگریزی میں بھی اُن کے مضامین بڑی اہمیت کے حامل تھے۔ وہ اگر لکھنے کا سلسلہ جاری رکھتے تو آج اچھے قلم کاروں میں شمار ہوتے!

بشیر بھدر رواہی:

بشیر بھدر رواہی یعنی راقم الحروف کو اپنے زمانہء طالب علمی سے ہی اُردو زبان اور ادب سے گہری وابستگی رہی ہے اور حتی المقدور اس زبان کے شعری اور نثری میدان میں اللہ تعالیٰ کے فضل و کرم اور نقش پائے پیش رواں سے رہنمائی پاتے ہوئے کچھ لکھنے کی جسارت کرتا آیا ہوں۔ اُردو زبان و ادب کے تین خدمات کے حوالے سے ریاست کے بہت سے قلم کاروں اور محققین نے میری تخلیقات کے بارے میں اپنی مخلصانہ اور غیر جانبدارانہ آراء قلمبند کر کے ریاست کے مختلف ادبی رسائل، جرائد اخبارات اور کتب میں شائع کروائی ہیں جن میں ”صوبہ جموں: اُردو زبان کی ترقی و ترویج“ (از: ڈاکٹر ظہور الدین)، ”کلچرل ہسٹری آف ڈوڈہ“ (از: موہن لال آس)،

”کا شرادبک تواریخ“ اور ”احوالِ نواح“ (شعبہ کشمیری یونیورسٹی آف کشمیر)، ”ضلع ڈوڈہ کی ادبی شناخت“ (از اسیر کشتواڑی)، ”ضلع ڈوڈہ کی ادبی وثافتی تاریخ“ (بزمِ فریدہ ڈوڈہ)، ”کھکشاں“ (از: طالب حسین رند)، ”تصویرِ ضلع ڈوڈہ“ (از: اسیر کشتواڑی)، ”انوارِ فریدیہ“ (فریدیہ بزمِ ادب ڈوڈہ) ”شیرازہ“ ڈوڈہ وغیرہ اور متعدد اخبارات و رسائل وغیرہ قابلِ ذکر ہیں۔ راقم نے متعدد کتب کی تقاریظ اور پیش لفظِ تنقیدی مضامین اور تحقیقی جائزے بھی تحریر کئے ہیں۔ مضامین وغیرہ ”ضلع ڈوڈہ کی ادبی اور ثقافتی شناخت“، ”تصویرِ ضلع ڈوڈہ“ (از: اسیر کشتواڑی)، ”شیرازہ“ اُردو اور جموں یونیورسٹی کے ”تسلسل“، ”وفا بھدر وادی: حیات اور شاعری“، ”بزمِ ادب بھدر وادہ“، ”انجمن کشتواڑ“، ”پس افق“، ”چلنت فورم کشتواڑ اور دیگر کتب وغیرہ میں شائع ہوئے ہیں۔ اسیر کشتواڑی کو معروف کتاب ”فوکس آن جموں اینڈ کشمیر“ پر راقم کا لکھا ہوا انگریزی مقالہ مذکورہ کتاب کے علاوہ اُردو ”شیرازہ“ میں اُردو متن میں شائع ہوا ہے۔ ان مضامین کے علاوہ راقم نے کئی اُردو شعری مجموعوں کی تقریظیں اور دیباچے لکھے ہیں جن میں اسعد بھدر وادی، ضمیر فریدی، شاذ شرتی، رسا جاودانی (تازہ ایڈیشن) نور الزماں صدیقی نور وغیرہ کے شعری مجموعے قابلِ ذکر ہیں۔ راقم نے ”اُستاد اور سماج“ ڈراما بھی تحریر کیا تھا جو ۱۹۶۲ء کے دوران ہائی سکول جکیاس میں سٹیج کیا گیا تھا۔ ریڈیو کشمیر جموں سے بھی دیئے گئے عنوانات پر راقم کے مضامین نشر ہوتے رہے۔ ان تفصیلات کے علاوہ اپنی تحریروں پر خود ہی کوئی تبصرہ کرنا مناسب خیال نہیں کرتا!

یہاں کے ادبی حلقے محترم محمد اسحاق زرگر (ڈوڈہ) کے قائم کردہ یاسر پبلشنگ ہاؤس ڈوڈہ کی اُردو زبان و ادب کے حوالے سے کی گئی خدمات کے معترف ہیں جس کے توسط سے اُردو شعر و ادب اور دینیات پر بہت سی کتابیں شائع ہوئیں۔ اُن میں خصوصی طور پر ”ضلع ڈوڈہ کی ادبی اور ثقافتی شناخت“ قابلِ ذکر ہے جس میں بھدر وادہ کے شعرا اور ادبا کا بھی ذکر خیر ہوا ہے۔ علاوہ ازیں فریدیہ بزمِ ادب ڈوڈہ کی طرف

سے شائع کی گئی ”انوارِ فریدیہ“ تاریخِ ادب کے حوالے سے اساسی اہمیت کی حامل ہے۔ اسی طرح اسیر کشتواڑی کی معروف کتب ”تصویرِ ضلع ڈوڈہ“ اور ”ضلع ڈوڈہ کی ادبی شناخت“ ضلع ڈوڈہ کی مختلف زبانوں میں شعروادب کی تخلیق پر مستند اور جامع تاریخ کے مصداق ہیں جن میں بھدر رواہ کے سارے شعراء اور ادباء کی ادبی خدمات پر سیر حاصل جائزے قلمبند کر کے شامل کئے گئے ہیں۔ ”پس افق“، ”شہر آشوب“، ”فغانِ نیم شب“ اور ”کہکشاں“ جیسی مقامی سطح پر شائع ہونے والی کتب میں بہت سے قلم کاروں کی حیات اور شاعری وغیرہ کے کارناموں کی عکاسی کی گئی ہے۔ اُن مصنفین کی گرانقدر خدمات قابلِ تحسین ہیں جو آئندہ نسلوں کے لئے تحقیقی میدان میں مشعلِ راہ ثابت ہوں گی۔

ماسٹر دیس راج کاٹل:

ماسٹر دیس راج کاٹل کے اردو مضامین کالج کے میگزینوں اور بزمِ ادب بھدر رواہ کے مجلہ ”بزم“ میں شائع ہوتے رہے ہیں۔ گوکہ اُن کے مضامین تاریخی نوعیت کے ہیں لیکن اُن کی ادبی اہمیت کو نظر انداز نہیں کیا جاسکتا۔ کاٹل صاحب انگریزی زبان میں مضامین لکھ کر اس علاقہ کی شناخت سے جڑے ہوئے کچھ پہلوؤں کی عکاسی کرنے کی کوشش کرتے ہیں۔ ہندی زبان وادب پر بھی اُن کی دسترس ہونے کے ناتے وہ ان دونوں زبانوں کی خدمت کر سکتے ہیں۔

الحاج غلام رسول اویسی:

الحاج غلام رسول اویسی (مرحوم) کے دادا اسد جو ملک بھدر رواہ سے نفلی مکانی کر کے علاقہ بھلیس کے موضع دھر پوڑی میں بس گئے تھے۔ حاجی صاحب محکمہ تعلیم میں بحیثیت مدرس کام کرتے تھے۔ اسی دوران انہوں نے ایک مرد مومن مولانا محمد

ایمن ایسی کے ہاتھ پر ایسی مسلک کے تحت بیعت لی اور اپنے گاؤں میں ”مدرسہ اور سیہ امینیہ“ کی بنیاد ڈالی۔ اُن کی تصنیف ”شمع ہدایت“ میں اُنہوں نے اپنے مسلک دینی اور علمی مسائل پر اپنے خیالات قلمبند کئے ہیں۔ اس کے علاوہ اُن کی تصنیفات میں ”عرفان بعنوان تخلیق کائنات“، ”شیخ اور مرید“، ”راہ طریقت المعروف بیعت“، ”فضائل درود و سلام“ شامل ہیں جو اُن کی اُردو دانی اور اُردو شناسی کی مظہر ہیں۔ اُن کا اندازِ تحریر سادہ مگر اثر آفرین اور دلچسپ ہے۔ کچھ سال پہلے وہ اس دُنیا سے فانی سے کوچ کر گئے۔ اُن کی اُردو زبان کے تین خدمات کو ہمیشہ یاد کیا جاتا رہے گا۔

محمد اقبال سرتاج بھدر رواہی:

محمد اقبال سرتاج بھدر رواہی (مرحوم) ’خوجہ غلام قادر پوسٹ مین کے فرزند تھے۔ اُنہیں قدرت نے فنِ تحریر کے وصف سے نوازا تھا۔ وہ اچھے خوش نویس، شاعر اور محقق تھے۔ اُردو زبان و ادب سے فریفتگی کی حد تک اُنہیں پیار تھا۔ وہ ایک اچھے حکیم بہترین خطاط اور کاتب تھے۔ بھدر رواہی کی ادبی تاریخ اور یہاں کی خانقاہوں وغیرہ پر وہ بہت کچھ لکھنا چاہتے تھے مگر بد قسمتی سے موت کے فرشتے نے آنے میں ذرا جلدی کی اور اُنہیں ہم سے چھین لیا۔ تاہم اُنہوں نے چند ایک کتابچوں کی کتابت کر رکھی تھی جنہیں وہ شائع کروانا چاہتے تھے۔ لیکن ایک طرف تو اُن کی مالی پریشانیاں اُن کے آڑے آئیں اور اُن کی گرتی صحت نے بھی اُن کا وہ خواب شرمندہ تعبیر نہ ہونے دیا۔ اُن کے مذکورہ پانچوں مسودے موجود ہیں۔ اُن کا کتابچہ ”پاجا سراغ زندگی“ اور غیر مطبوعہ کتاب ”مبلغ اعظم: بغداد سے کشتواڑ تک“ اُن کے وارثین کے پاس موجود ہے۔ اُن قلمی مسودوں سے سرتاج (مرحوم) کے تحقیق اور اولیاء کرام اور شاہانِ بغداد سے اُن کی دلی عقیدت اور احترام کا بخوبی اندازہ ہوتا ہے۔ کچھ مقامی شعراء کی شاعری اور حیات پر اُن کے تبصروں میں رسا جاودانی ’خوجہ غلام نبی گونی گورگانی‘ و فاجہ بھدر رواہی

تئویر بھدرواہی، دیوانہ بھدرواہی اور راقم الحروف وغیرہ شامل ہیں۔ ادیب کامل کا امتحان پاس کرنے کے لئے انہوں نے بہت سی کتب کا مطالعہ کیا تھا جس سے اُن کی تحریروں پر اچھا اثر پڑا۔ اُن کی تحریریں بہت حد تک معیاری لگتی ہیں، تاہم اُن کی نوک پلک سنوارنے کی ضرورت محسوس ہوتی ہے۔ اُردو زبان و ادب کے دلدادہ سر تاج بھدرواہی ایک اچھے شاعر، ایک محقق اور ایک انسان دوست ہونے کے ناتے ہمیشہ یاد کئے جاتے رہیں گے اور اُن کی خدمات کو ضلع ڈوڈھ کے شعراء اور ادباء فراموش نہیں کر سکتے۔ وہ اقبال بزم ادب بھدرواہ کے ساتھ آخر دم تک وابستہ رہے۔

پروفیسر شاذ شرقی:

شاذ شرقی کو قدرت نے بہت سی صلاحیتوں سے نوازا ہے۔ مصور، شاعر، ادیب، افسانہ نگار، مجسمہ ساز ہونے کے ساتھ ساتھ وہ ایک اچھے نثر نگار بھی ہیں۔ اُن کے مضامین اور خاکے ”شیرازہ“، ”اُردو“، ”تسلل“ اور مقامی جرائد میں شائع ہوئے ہیں۔ تحریروں کی سادگی، شگنی اور تاثر سے اُن کے نثری ادب سے لگاؤ کا پتہ چلتا ہے۔

آس بھدرواہی:

آس بھدرواہی اُردو کے اچھے شعراء میں شمار ہوتے ہیں۔ انہوں نے اپنی شعری تخلیقات ”عکس آئینہ“ کے نام سے ایک دو برس پہلے چھپوا کر منظر عام پر لائیں اور ساتھ ہی کچھ احادیث جمع کر کے شائع کروائیں، جو اُردو کے تئیں بھی اُن کی خدمات کی موسید ہیں۔ وہ اُردو زبان و ادب کے بہت گرویدہ اور رسیا ہیں۔

دیگر نثر نگار:

بھدرواہ کے باہر نثر نگاروں میں، جن کی تحریری کاوشیں یہاں کے مقامی

مجلوں خصوصاً ”بزم“ وغیرہ میں شائع ہوئی ہیں، ساتھ صحرائی، امر دیپ، ارشاد زرگر، نقاش
 بھدرواہی، ناز نظامی شامل ہیں۔ اُن کے علاوہ ہری لال ہتیشی، عبدالحفیظ فانی، غلام
 رسول ملّا، گھنٹاشام منہاس، رابعہ مغل اور کئی ادباء نثر کی طرف توجہ دیتے آئے ہیں۔
 موخر الذکر قلم کار تقریر کے فن کی رموز سے بھی واقف ہیں۔ اُن کے علاوہ علاقہ بھلیس
 کے مقتدر نثر نگاروں میں محمد شفیع متوسر فہرست ہیں، جن کے مطبوعہ اور کچھ غیر مطبوعہ
 کتابچے متو صاحب کی اُردو دانی اور ادب نوازی کے مظہر ہیں۔ اُن کتابچوں میں ”ختم
 الرسلین“، ”حق و باطل کی رسہ کشی“، ”بھلیس“، ”رموز ہائے فکر“ اور ”کچھ تو ادھر بھی“
 شامل ہیں۔ اُن کے مضامین مقامی میگزینوں کی زینت بھی بنتے رہے ہیں۔ وہ ایک
 اچھے شاعری بھی ہیں۔ اُن کے علاوہ اُن کے برادر اکبر محمد شریف متو، بشیر سردال، ماسٹر
 عبدالرشید شیخ (مرحوم)، ماسٹر محمد سکندر (چیناس)، غلام نبی بٹ (منوئی)، عبدالرشید
 مغلوب (چلی)، غلام قادر بٹ (چنگا) اور منور دین میر اور محمد حسین آباد (ٹھٹھاری)
 نے مضمون نگاری کی طرف توجہ مرکوز کرتے ہوئے اُردو زبان و ادب کے لئے اپنی
 بے پناہ محبت کا عملی ثبوت پیش کیا ہے۔

امیتاز احمد میر ایڈوکیٹ (ساکنہ بدھلی بھلیس) کو اپنے زمانہ طالب علمی سے
 ہی اُردو زبان اور ادب کے ساتھ والہانہ لگاؤ رہا ہے۔ ایک پُر جوش مباحثہ کار اور مقرر
 ہونے کے حوالے سے وہ بسا اوقات ادبی، سیاسی اور علمی مجالس میں اپنی جادو بیانی،
 ذہانت اور بیش جہت معلومات کا مظاہرہ کرتے آئے ہیں۔ مقتدر شعراء کے اشعار کی
 چاشنی تقریر کے دوران اُن کے اندازِ بیاں کو اور بھی متاثر کن اور دلچسپ بنا دیتی ہے۔ وہ
 نثر نگاری کی طرف میں مائل رہے ہیں۔ اُن کے معلوماتی مضامین جرائد میں شائع
 ہو کر منظر عام پر آئے ہیں۔ حال ہی میں ڈاکٹر جگن ناتھ آزاد سے لیا ہوا انٹرویو بعنوان
 ”بالمشافہ“ شیرازہ اُردو (ڈوڈہ) میں شائع ہوا ہے۔ بقول: ”رید احمد فریدی“ یہ اس لئے
 ہمارے ادب کے مذکور شمارے میں شامل کیا گیا ہے کیونکہ، امتیاز احمد شاید ضلع ڈوڈہ کی

واحد ادب نواز شخصیت ہیں جس نے آزاد صاحب سے اس قدر تفصیلی گفتگو کی ہے۔ ہمیں اس اُبھرتے ہوئے ”ادب نواز“ سے بہت سی اُمیدیں وابستہ ہیں۔ وہ بہت سی ملکی اور غیر ملکی ادبی سماجی اور انسانی حقوق سے متعلق تنظیموں کے ممبر بھی ہیں۔

فن خطاطی و خوش نویسی:

فن خطاطی کی تدریسی سہولیات کی عدم موجودگی کے باوجود مملکت بھدر رواہ میں کچھ معروف خطاط اور خوش نویس پیدا ہوئے جن میں (مرحوم) غلام محمد ڈنچو، غلام احمد خطیب (مرحوم)، صادق حسین بابا اور سرتاج بھدر رواہی صفِ اوّل کے خطاطوں میں شمار ہوتے آئے ہیں۔ اُن کے علاوہ قاضی جاوید غلام حسین نقاش، قاضی شبیر احمد وغیرہ اچھے خوش نویسوں میں گنے جاتے ہیں۔ علاقہ بھلیس کے خوش نویسوں میں غلام مصطفیٰ کمال، حافظ اسحاق (تلوگرھ)، حافظ میر (برتھی)، اسحاق خان پورن چند (کوٹا)، عمران ملک، شمیم متو اور فیروز خان (جوڑہ) کے اسماء قابل ذکر ہیں۔ بھلیس کے پُرانے خوش نویسوں میں منشی رام چند پر بہار، رُوپ چند چوہان، غلام مصطفیٰ میر (دسران)، غلام مصطفیٰ چوگانی اور امیر چند (سنوارہ) شامل کئے جاسکتے ہیں۔ کسی موزوں رہبری اور رہنمائی کے بغیر اس فن کا مستقبل خاص روشن نظر نہیں آتا ہے۔

اُردو صحافت اور اخبار نویسی:

غیر منقسم ضلع ڈوڈہ صحافت اور اخبار نویسی وغیرہ کے میدان میں بھی ہزار دُشواریوں کے باوجود کبھی پیچھے نہیں رہا۔ یہاں کے مشہور صحافیوں اور نامہ نگاروں نے ریاست کے فن صحافت کے ابتدائی اور ارتقائی دور میں اپنا بھرپور حصہ ادا کیا ہے۔ اُن میں نشاط کشتواڑی، عشرت کشتواڑی، منشی نصر اللہ فریدی، ایشر سنگھ بلوریہ، مست فریدی،

غلام رسول آزاد، ربیر منہاس، آصف جان، ساد فریدی، عبدالرحمن رونیال، محمد شریف سرتاج، محمد بشیر زرگر، عبدالغنی شاہ، محمد اقبال دیو، مشتاق فریدی، نصیر احمد کھوڑا، فیاض پانپوری، حق نواز نہرو، مسعود احمد وانی، ندیم خان، ماجد ملک، عنایت اللہ لون، جسونت سنگھ چاڑک، ابن ناشاد، محترمہ نصرت بشیر اور رحمت اللہ رونیال وغیرہ شامل ہیں۔ نیز اسیر کشمواڑی، فرید احمد فریدی، او۔ پی بٹھا کر، امتیاز میر اور راقم کے مضامین اور مراسلے انگریزی اخبارات میں چھپتے رہتے ہیں۔

جوں میں رانا دیواندر سنگھ (ایم۔ ایل۔ سی) اپنا بی۔ وی چینل ”ٹیک۔ ون“ چلا رہے ہیں اور قصبہ بھدرwah میں ”بابا چینل“ مقامی نیوز، موسیقی اور تبصرے وغیرہ پر مشتمل پروگرام نشر کرتا ہے۔

قدیم مملکت بھدرwah کی حدود میں آج تک جو رسائل، جرائد اور اخبارات شائع ہوئے، اُن میں سب سے قدیم اخبار ”چناب“ زیر ادارت ٹھاکر ایشر سنگھ بلاوریہ ۱۹۶۳ء سے کئی سال تک چھپتا رہا۔ بلاوریہ صاحب کی وفات کے بعد اس کی ادارت کی ذمہ داری مسٹر او۔ پی بٹھا کو انجام دیتے رہے لیکن یہ ہفتہ وار اخبار چند سال پہلے نامعلوم وجوہات کی بناء پر بند کیا گیا۔ خواجہ غلام رسول آزاد کا ہفت روزہ ”دہر“ بڑی شہود سے اُن کی وفات کے چند سال پہلے تک شائع ہوتا رہا۔ اسی طرح سے ربیر منہاس کا ہفت روزہ ”ایورسٹ ٹائمز“ چند سال افق بھدرwah پر نمودار ہو کر مونت ایورسٹ کی چوٹی کو سر نہ کر سکا اور کسی برفانی تودے کی نذر ہو گیا۔ محمد شریف سرتاج بھلیسوی کا روزنامہ ”راہ منزل“ ۱۹۸۰ء سے تالاب کھلیکاں جوں سے باقاعدگی کے ساتھ شائع ہو رہا ہے۔ اسے ابھی تک آکسیجن ڈوز کی ضرورت محسوس نہیں ہوئی ہے۔ جسونت سنگھ چاڑک کی ادارت میں شائع ہونے والا انگریزی ہفت روزہ ”ہائٹس آف لائف“ بھی کئی سال سے بھدرwah سے ہی شائع ہوتا ہے۔ یہ مقامی طور پر چھپنے والا پہلا اخبار ہے، ورنہ دوسرے سب اخباروں کے مالکان جوں کے چھاپ خانوں کی

ناز برداریاں برداشت کرتے ہوئے خبروں کے باسے گھونٹ خریداروں کو پلانے میں مجبور ہیں۔ دراصل کچھ اخبارات کی جوانمرگی کا سبب بھی جموں کے چھاپہ خانے ہی بنے۔ ابھی کچھ عرصہ پہلے محترمہ نصرت بشیر کی ادارت میں اُردو ہفت روزہ ”بھدرwah ٹائمز“ ہماری نظروں سے گزرا۔ یہ اخبار بھدرwah کی قدم بوسی تو نہیں کرتا، البتہ جموں کے اخباری گماشتے باقی اخباروں کے ساتھ گھروں میں اس کی بھی کمپلی مینٹری کا پیاں پھینک دیتے ہیں۔ وقت ہی بتائے گا کہ اس ”ٹائمز“ کی گھڑی کی سوئی کب رُکے گی! خدا کرے کہ اس کا ”ٹک ٹک“ ہم کافی دیر تک سنتے رہیں۔ حشر معلوم! کیونکہ ہمارے اخبار عین شباب میں اچانک کسی ناگہانی مصیبت کا شکار ہو کر دم توڑ جاتے ہیں۔ تاہم ہمیں یہ یاد رکھنا چاہئے کہ ان اخبارات نے اُردو زبانِ ادب کی خدمت کے علاوہ یہاں کی سیاسی سماجی اور تمدنی سوچ میں مفید اور بار آور تبدیلیاں لانے میں بڑی مدد کی ہے۔ مسٹر نمبر سنگھ منہاس جموں سے اپنا انگریزی جریدہ ”جے اینڈ کے رپورٹر“ کافی عرصہ سے شائع کر رہے ہیں جس میں وہ ضلع ڈوڈہ اور بھدرwah کی ثقافت اور ترقیاتی پروگراموں کا بھی ذکر کرتے رہتے ہیں۔ اُن کی وطن پرستی پر یہ شعر کتنا پورا اُترتا ہے۔

گو میں رہا رہیں ستم ہائے روزگار

لیکن تیرے خیال سے غافل نہیں رہا

یہاں کے قابلِ قدر نامہ نگاروں اور مراسلہ نویسوں میں مسٹر ندیم خان، ماجد ملک، او۔ پی بٹھا، کورابن ناشاد، عارف خطیب، امتیاز میر، عنایت اللہ لون، راقم الحروف اور کئی دیگر نو جوان نامہ نگار شامل ہیں جو مختلف اخبارات کو بھدرwah کے روزمرہ واقعات وغیرہ پر اپنی تازہ رپورٹیں اور مراسلے بھیجتے رہتے ہیں۔ حال ہی میں روزنامہ ”اُڑان“ نے بھی اُڑان بھرنی شروع کی ہے۔ اس کے مدیران میں بھدرwah کے معروف صحافی تنویر احمد خطیب بھی شامل ہیں۔ ساتھ ہی شری اوم پرکاش ٹھاکر بھی ”چناب ویلی“ نام سے ایک اخبار شائع کر رہے ہیں۔ وہ اس فن میں کافی تجربہ کار ہیں۔

کالج اور سکول میگزین:

بھدرواہ کے کالج اور سکول میگزینوں میں ڈگری کالج بھدرواہ کا میگزین ”شاہین“ صفِ اوّل کے جرائد میں شمار ہوتا ہے۔ ۱۹۷۱ء کے ”شاہین“ کے پیشل نمبر کا رسمِ اجراء محترمہ اندرا گاندھی سابق پرائم منسٹر کے ہاتھوں ہوا۔ یہ میگزین بھدرواہ کی تاریخ، جغرافیہ، ثقافت، ادب اور نوک لور پر تاریخی اہمیت کا پہلا مدلل اور مستند تذکرہ ہے جس سے کئی تذکرہ نگاروں اور مورخین نے استفادہ کر کے اپنی کتب کی شکم پری کی ہے۔ اس نمبر کی ادارت سے جڑے ہوئے معروف دانشوروں اور مضمون نگاروں کی انمول اور قابلِ تحسین تاریخی قلمی کاوشوں کو ہمیشہ قدر کی نگاہ سے دیکھا جائے گا۔

”شاہین“ ۱۹۶۳ء سے وقفوں وقفوں کے بعد شائع ہوتا رہا ہے۔ کچھ سال سے اس میگزین کی ”حالتِ زار اور چیخ و پکار“ دیکھ کر اسے پھر سے اپنے روایتی معیار کے پنگوڑے میں ڈال کر کسی صاحبِ قلم دانشور کے ہاتھوں لوریاں دلانے کی اشد ضرورت محسوس کی جا رہی ہے۔ ”شاہین“ سے پہلے ہائی سکول ڈوڈہ سے ”سراج“ نام کا میگزین ۱۹۵۴ء میں اور کشتواڑ سے ہائر سیکنڈری سکول کا ”چوگان“ نامی سکول میگزین بیسویں صدی کی پہلی دہائی سے شائع ہونا شروع ہوئے تھے۔ یہ دونوں میگزین کچھ شمارے شائع ہونے کے بعد ہی بند ہو گئے۔ اسلامیہ فریدیہ ٹل سکول ڈوڈہ کی طرف سے ”روشنی کا سفر“ نامی میگزین ۱۹۸۴ء سے شائع ہوتا رہا، جواب باقاعدگی کے ساتھ نہیں چھپتا۔

بیس پچیس سال قبل بھلیس جیسے پسماندہ اور دور افتادہ علاقے کے چند ایک ہائی سکولوں نے مسٹر غلام رسول چوگانی کی سرپرستی، رہنمائی اور ادارت میں ”کالگنی“ اور ”بھلیس“ نامی میگزین منظرِ عام پر لائے جن میں بہت سے مقتدر ماہرینِ تعلیم، قلمکاروں، دانشوروں ادیبوں اور شعراء کے ہاتھوں قلمبند کئے ہوئے تاریخی، تعلیمی، ادبی، سیاسی، سماجی اور تحقیقی نوعیت کے مضامین، مقالے اور شعری تخلیقات وغیرہ شائع ہوئے۔

اُن لکھنے والوں میں جناب غلام رسول آزاد، جناب عبدالعزیز بٹ، جناب سلطان محمد خان، جناب رسا جاودانی، راقم الحروف، بشیر بھدراہی، منشی رام چندر، ماسٹر محمد شریف متو، غلام رسول شاہ کے علاوہ کئی طلباء و طالبات شامل تھے۔ یہ مضامین معلوماتی، معیاری اور تاریخی نوعیت کے ہیں۔ ۱۹۷۰ء میں ماسٹر محمد شفیع متو نے ”بھلیس“ نام سے ایک کتابچہ شائع کروایا جس میں علاقہ بھلیس کے حدود و اربعہ، معاشیات، پیداوار، خوبصورت مقامات، جنگلات اور لوگوں کے بارے میں معلومات فراہم کی گئیں۔ اقبال بزم ادب بھدراہی کے نام سے موسوم آج تک تقریباً آٹھ مجلے شائع کر چکی ہے، جن میں غیر منقسم ضلع ڈوڈہ کے علاوہ مقامی سطح کے بہت سے مقتدر اور معروف ادباء، شعراء، دانشوروں اور قلم کاروں کی رشحات قلم شائع ہوتی رہتی ہیں۔ خطہ ڈوڈہ کی ادبی انجمنوں کی طرف سے شائع ہونے والے جرائد میں ”بزم“ ہی ایک ایسا جریدہ ہے جو ادبیات، تواریخ، ثقافت وغیرہ پر معلوماتی اور معیاری مضامین بڑی باقاعدگی سے شائع کرتا آیا ہے۔ اس کی شہرت اور بقاء کا سہرا بزم کے موجودہ صدر طالب حسین رند کے سر ہے، جنہوں نے بڑی محنت، لگن اور پُر خلوص جذبے سے اس کے معیار کے ساتھ کبھی سمجھوتہ نہ ہونے دیا، گو کہ بھدراہی کا سارا کاروان ادب اُن کے شانہ بشانہ اُن کا مدد اور معاون بنا رہا۔ ”بزم“ کی ادبی، ثقافتی اور تاریخی اہمیت اور افادیت کو کبھی صرف نظر نہیں کیا جاسکتا اور نہ ہی اس میں شامل قلم کاروں اور مختلف اوقات کے صدور کی ذہنی اور قلمی کاوشوں کو فراموش کیا جاسکتا ہے، جس سے آئندہ آنے والی نسلوں میں پیدا ہونے والے ادیبوں کے لئے نئی راہیں متعین اور استوار ہوئی ہیں۔

اُردو افسانہ نگاری:

افسانہ نگاری جسے نازک فن کے اظہار میں بھدراہی کے کچھ قلم کاروں نے ایسے فنی جوہر دکھائے جنہوں نے انہیں ریاست کے اچھے افسانہ نویسوں کی صف میں

لاکڑا کر دیا ہے۔ اُن میں ڈاکٹر عبد المجید طالب حسین رند، پروفیسر عبد الرحیم مغل، عبد المجید راز، جسونت منہاس اور شاذ شرتی کے نام قابل ذکر ہیں۔

ڈاکٹر عبد المجید نے ایک سو سے زائد افسانے اور افسانے نچے تحریر کئے ہیں۔ اُن میں سے بعض افسانے ریاست اور بیرون ریاست کے رسائل اور جرائد میں شائع ہوتے رہے ہیں۔ اُن کے کچھ معیاری افسانوں کو بہت سراہا گیا جن میں ”جلتا گلاب“، ”تلاش“، ”آبِ بیتی اور ”منی آرڈر“ قابل ذکر ہیں۔ اُن کے افسانے زندگی کے تلخ واقعات اور آنکھوں دیکھے سانحات کے درد و کرب کی بڑے مؤثر انداز میں تصویر کشی کرتے ہیں۔ طنز و ظرافت کی چاشنی بھی اُن کی تحریروں کا خاصہ رہا ہے۔ اُن پر سعادت حسن منٹو کا بے باک رنگ نمایاں طور پر دکھائی دیتا ہے۔ اُن کے اختصار بیان کا اندازہ اٹھائیں الفاظ پر مشتمل اُن کے افسانہ ”آبِ بیتی“ سے بخوبی لگایا جاسکتا ہے۔

طالب حسین رند ایک شاعر، ادیب اور محقق ہونے کے علاوہ ایک اچھے افسانہ نویس اور انشا پرداز ہیں۔ اُن کی ابتدائی افسانوی کاوشوں میں ”ہم ولی ہو گئے“ اور ”کنویں سے جھیل تک“ دو ایسے افسانے ہیں جو بالترتیب ”افکار ملی“ اور ”ہند سما چار“ میں شائع ہوئے۔ اُنہوں نے اپنے افسانوں کو ”سراہوں کا سفر“ کے نام سے چھپوا کر منظر عام پر لایا۔ اُس مجموعے میں اُن کی پندرہ تخلیقات شامل ہیں جن کی مقامی اور ریاستی سطح پر ادبی حلقوں میں کافی پذیرائی ہوئی۔ اُن کے افسانے محض پروازِ تخیل کی کرشمہ سازی نہیں بلکہ اُن میں معاشرے میں اقدار کے زوال، اوصاف کی ناقدری، روزمرہ سانحات سے پیدا ہونے والی گھٹن، بے ایمانی، مادہ پرستی اور ہوسِ اقتدار کے علاوہ مذہبی رہنماؤں کے دوہرے معیار اور دیگر سماجی اور اقتصادی مسائل کی بڑے استادانہ انداز سے عکاسی کی گئی ہے۔ اُن کے طنز و ظرافت کا اچھوتا رنگ اُنہیں مقامی قلم کاروں میں ممتاز مقام عطا کرتا ہے جو میدانِ ادب میں اُن کے گہرے مطالعہ کی نشاندہی بھی کرتا ہے۔

عبدالمجید راز (مرحوم) شاعری کے علاوہ افسانوی دنیا سے بھی گہرا تعلق رکھتے تھے۔ محکمہ اطلاعات میں کام کرتے ہوئے انہیں افسانے لکھنے کا شوق پیدا ہوا۔ اُن کی تخلیقات مقامی اور ملکی جرائد اور رسائل میں شائع ہوتی رہیں۔ اپنے ہی محکمے کے جریدے ”تعمیر“ کے صفحات میں اُن کے بہت سے افسانوں کو جگہ ملی۔ اس کے علاوہ کچھ اخباروں میں بھی وہ چھپتے رہے۔ اس طرح سے وہ افسانہ نگاروں کی صف میں شامل ہو گئے۔ اُن کے افسانے بھی سادگی تحریر اور اختصار بیان کے لئے ایک امتیازی حیثیت کے حامل ہیں جن میں انہوں نے اپنے ارد گرد دُور نما ہونے والے سلاطم خیز سانحات، سماجی مسائل اور انسانی ہمدردی سے جوئے ہوئے جذبات کی بڑی خوبی سے عکاسی کی ہے۔ ”سپنوں کے شیش محل“ میں وہ سماجی برائیوں اور فرسودہ روایات کے خلاف زبردست پیرائے میں نبرد آزما ہوتے دکھائی دیتے ہیں۔ ”حسرتوں کی راکھ“ میں سلیمہ پر پہلی نظر پڑنے پر حامد کے دل و دماغ پر پیدا ہونے والے مسرت آمیز اور طوفان خیز جذبات کی وہ اچھوتی تشبیہات سے منظر کشی کرتے ہیں جن کا تحریری آہنگ منفرد ہوتے دکھائی دیتا ہے۔ ”آدم خور“ افسانہ تو جیسے اُن کی اپنی موت کی ایک پیشین گوئی تھی۔ وہ لکھتے ہیں ”تمہیں کیا معلوم کہ میں نے دولت و جاہ و حشمت کی خاطر کتنے وحشی آدم خوروں کو شرمندہ کیا۔ کتنے معصوموں کو ذہنی کرب میں مبتلا کر کے انہیں بے موت مرنے کے لئے مجبور کیا۔“

ڈوڈہ ہسپتال کے قریب ہوئے ایک بم دھماکے کا شکار ہو کر وہ ہم سے بچھڑ کر اپنے مالکِ حقیقی سے جا ملے اور ادبی دنیا ایک اُبھرتے ہوئے شاعر افسانہ نگار اور نیک اوصاف ادیب سے محروم ہو گئی۔

پروفیسر محمد اسد اللہ وانی نے بھی افسانہ نویسی کی شروعات ”ادھورا تاج محل“، ”انتظار کا قیدی“، ”انتظار“، ”تغاب“، ”توی نے کہا“ وغیرہ سے کی تھی جو کچھ رسائل اور جرائد میں شائع بھی ہوئے تھے۔ یہ افسانے بھی عصری دور کے سماجی مسائل

اور عشق و محبت کے روایتی اضطراب و اضطراب سے چھوٹے ہوئے ہیں۔ ان میں قلم کار کے زور بیان اور تحریر پر اُن کی مضبوط گرفت کا بخوبی پتہ لگ جاتا ہے اور سماج کے تئیں اُن کے خلوص بھرے جذبات کا بھی۔ افسانے لکھنے میں اُن کی عدم دلچسپی نہ جانے کن عوامل کا نتیجہ ہے، حالانکہ اُن کا مقالہ ”جموں و کشمیر میں اُردو افسانہ نگاری“ اس ضمن میں اُن کی دلچسپی اور لگن کا ایک زندہ ثبوت ہے اور اُن کے مذکورہ مختصر اُردو افسانے داؤ تحسین حاصل کر چکے ہیں۔

پروفیسر شاذ شرقی جو ایک اچھے شاعر، معروف مصور اور مضمون نگار ہونے کے علاوہ ایک ابھرتے ہوئے افسانہ نگار بھی ہیں۔ ابتدائی طور پر اُنہوں نے ”غریب اور کھیاں“ اور ”میری تنہائی“ جیسے افسانے قلمبند کئے۔ بعد ازاں ”کتے“، ”سنہری بال“ اور ”ہماری بیگم“ وغیرہ قلم پارے ہمارے سامنے لائے۔ اُنہوں نے بھی انسانی کرب اور ہمارے گرد و نواح میں ہونے والے نامتوقع واقعات کے اثرات کی پردہ کشائی کر کے ایک سماجی خدمت انجام دی ہے۔ شاذ کی زبان بڑی سادہ اور پُرکشش ہے۔ پروفیسر شاذ شرقی نے کچھ عرصہ پہلے بھی چند ایک افسانے لکھے جو زیور طباعت سے ابھی تک مزیں نہیں ہوئے ہیں۔ توقع ہے کہ مستقبل قریب میں اُن کی تخلیقات ہمارے سامنے آکر ادبی حلقوں سے پذیرائی حاصل کریں گی۔

پروفیسر عبد الرحیم مغل نے بھی چند ایک افسانے لکھنے کے بعد نہ جانے اس ضمن میں طویل خاموشی کیوں اختیار کی، حالانکہ اُن کا طرز فکر گو عشقیہ ہے مگر انداز بیان متاثر کن ہے۔ وہ اُردو شعر و ادب کے بھی پرستار رہے ہیں اور بڑے بڑے شعراء کا کلام اُن کے لبوں کی زینت بنا رہا ہے۔ اُن کے چند ایک افسانے شائع بھی ہوئے ہیں جن پر طنز و ظرافت کی چاشنی چھائے ہوئی ہے۔

جنونت منہاس بھدرواہ کے ایک معزز اور محنت کش خاندان سے تعلق رکھتے ہیں۔ اُن کا شمار اُردو کے اہم اور مستقل افسانہ نگاروں میں ہوتا ہے۔ اب تک اُن کے

تین افسانوی مجموعے ”توجہ“، ”مسکراتے ناسور“ اور ”یادیں“ شائع ہو چکے ہیں اور ان کا چوتھا مجموعہ ترتیب و طباعت کے مراحل میں ہے۔ ان کے افسانے ان کے گرد و پیش کے ماحول سے جنم لیتے ہیں جہاں ان کے کردار کرم یوگیوں کی طرح حالات و واقعات کی کرم بھومی پر کبھی ہنستے کھیلتے اور کبھی روتے پیٹتے نظر آتے ہیں۔ جسوت منہاس کا انداز ناصحانہ ہے اور وہ اپنی کہانیوں سے اس بیمار معاشرے کے دائمی علاج کے متمنی نظر آتے ہیں۔

افسانہ نگاری کچھ اور قلم کاروں کا ضرور مشغلہ رہا ہوگا لیکن ان کے مطبوعہ یا غیر مطبوعہ متن کی عدم دستیابی کی وجہ سے ہمیں مذکورہ بالا قلم کاروں کی خدمات تک ہی اس معاملے کو محدود کرنا پڑے گا۔

کشمیری زبان و ادب۔ ایک غلط فہمی کا ازالہ:

وادی کشمیر کے کچھ قلم کاروں کہ یہ غلط فہمی کہ کشمیری زبان اور اس زبان کی تخلیقی سرگرمیاں ویری ناگ سے بارہمولہ کے ہی اُفتی حصار میں محدود ہیں اب مرغوب بانہالی کی ”کثیر بالہ اپار“ اسیر کشتواڑی کی ”تصویر ضلع ڈوڈہ“ اور ”فوکس آن جموں اینڈ کشمیر“ منشور بانہالی کی ”جو مس منز کا شر زبان و ادب تواریخ“ کے علاوہ متعدد قلم کاروں کی ثقافتی ب اور ان کے لکھے ہوئے صوبہ جموں کے کشمیری شعراء کی تخلیقات پر سیر حاصل جائزوں کی اشاعت کے بعد دور ہو جانی چاہئے جن سے یہاں کے قلم کاروں کی کشمیری زبان اور ادب کے تیس خدمات پر کافی روشنی پڑتی ہے۔ کشمیری زبان وادی چناب کے علاوہ صوبہ جموں کے مختلف اضلاع اور ریاست سے باہر ہماچل پردیش کے کئی دیہات میں بولی اور سمجھی جاتی ہے۔ خطہ ڈوڈہ کے کچھ علاقوں کو خالص کشمیری علاقے کہا جاسکتا ہے جہاں لوگوں کا اوڑھنا بچھونا کشمیری زبان ہی ہے۔ صوبہ جموں کے دیگر علاقوں میں ضلع راجوری، ضلع پونچھ اور ضلع اودھم پور کے

بہت سے علاقوں کے علاوہ ضلع کٹھون، ضلع جموں میں بھی بہت سے کشمیری مسلمان اور اور پنڈت آباد ہیں۔^۱

کشمیری غیر منقسم ضلع ڈوڈہ کے تقریباً ساٹھ فی صدی لوگوں کی مادری زبان ہے جسے یہاں کے نوے فی صدی لوگ سمجھ سکتے ہیں۔ صوبہ جموں کے باقی اضلاع کے مقابلہ میں ضلع ڈوڈہ یا وادی چناب کے اصحاب قلم کی کشمیری زبان و ادب کے فروغ اور ترویج کے حوالے سے تاریخی خدمات کی برتری فی زمانہ ریاست کے مختلف ادبی حلقوں میں محسوس کی جانے لگی ہے۔ ”کشتواڑی زبان“ کشمیری زبان کے اصل روپ میں علاقہ کشتواڑ کے ہندو گھرانوں میں اب بھی مروّج ہے جسے وہاں کی ساری آبادی بول اور سمجھ سکتی ہے۔ کشتواڑ کے باشندے مروّجہ مفہم کشمیری زبان کو بھی اچھی طرح بول سکتے ہیں۔

جٹہ ڈوڈہ میں سر اجی پاڈری، بھلیسی (پہاڑی) بھدر وائی، پوگلی، کھسالی وغیرہ بولیاں بولی جاتی ہیں لیکن یہاں کی کشمیری زبان کشمیر کے امت ناگ علاقے کی زبان سے ملتی جلتی ہے، گو کہ اس پر کہیں کہیں ڈوگری اور پہاڑی لب و لہجے کا اثر نمایاں ہے۔ وادی سے کوئی بھی نووارد شخص اس فرق کو بخوبی اور فوراً تاڑ سکتا ہے۔ کشمیری زبان میں بھدر وائی اور بھلیسی زبان کے متعدد الفاظ شامل ہو کر اس کے ذخیرۃ الفاظ میں اہم اضافے کا باعث بنے ہوئے ہیں۔

تفصیل کے لئے مذکورہ کتب کا ملاحظہ کیا جائے اور ”شیرازہ“ کشمیری کے گولڈن جوبلی نمبر میں چھپے راقم کے مضمون، صوبہ جموں منظر کا شری زبان و ادب کا مطالعہ کیا جائے۔

کشمیری زبان میں شعری، نثری اور تحقیقی ادب:

وادی کشمیر سے لوگوں کی نقل و وطنی اور صدیوں کے باہمی روابط کی وجہ سے خطہ ڈوڈہ کے مختلف علاقوں میں بھی کشمیری زبان کے شعری ادب کی تحقیق ایک ناگزیر بات تھی۔ کشتواڑ، ڈوڈہ، بانہال تو کشمیری علم و ادب کے گہوارے بن گئے تھے لیکن بھدرwah کا علاقہ بھی اس ضمن میں کسی طرح سے پیچھے نہ رہا۔ یہاں پر بھی مرحلہ وار نقل مکانی کے زمانے سے ہی کشمیری تہذیب و تمدن، علم و ادب اور سیاست، زندگی کے ہر شعبے پر اثر انداز ہوتی رہی، حالانکہ یہاں کی کشمیری زبان پر مقامی زبان بھدرwahی جموں کی ڈوگری اور پنجاب کی پنجابی زبانوں کا اثر پڑتا رہا، تاہم اس کی لسانی ساخت پر زیادہ اثر نہ پڑا اور نہ ہی اس نے اپنے گنجینہ الفاظ میں سے ایسے الفاظ یا اصطلاحات ترک کئے جن کو وادی کے کچھ حصوں میں متروک قرار دیا گیا ہے۔

کشمیری زبان کا چلن اس قدیم مملکت کے علاقہ بھلیس میں کاہل جگاسر کی بلندیوں سے لے کر مرمت گلیاں کی دہرہ ٹاپ نامی سرحدی چوٹی کے درمیان پھیلے ہوئے حسین و جمیل پہاڑوں، وادیوں اور سبزہ زاروں میں دیکھا جاسکتا ہے۔ اس زبان کی زندگی دراصل حسن فطرت کے ان ہی شاداب مرغزاروں کے دم سے ہے۔

یہاں کے کشمیری زبان و ادب میں شعری شعور کی کوئلیں تو ہجرت کے زمانے سے ہی پھوٹنا شروع ہوئی تھیں جو وقت گزرنے کے ساتھ ساتھ بڑی ہو کر بار آور ہوتی گئیں اور آج ہم فخر کے ساتھ ایسے متعدد شعرا، ادبا اور عالم و فاضل اصحاب قلم کا نام لینے میں کامیاب ہوئے ہیں جنہوں نے اس زبان کے شعری اور نثری ادب میں اپنی نادر تخلیقی کاوشوں کی بدولت اندرون اور بیرون ریاست میں شہرت حاصل کی۔ کچھ شعرا اور قلم کاروں نے اپنی فکر اور فن کے بل بوتے پر برصغیر ہندوپاک کے ادبی حلقوں سے بھی پذیرائی حاصل کی۔

وادی چناب کے قلمکاروں اور فنکاروں میں جن شخصیات نے اپنی خداداد صلاحیتوں کو بروئے کار لا کر ہمارے کشمیری ادب کے سرمایہ کو مالا مال کر کے اساسی نوعیت کی خدمات انجام دیں اور اس علاقہ کو ادبی اور ثقافتی نقشہ پر لا کھڑا کیا، اُن میں کشتواڑ کے محی الدین محی بہاؤ الدین بہائی، کامگار کشتواڑی، نشاط کشتواڑی، اُلفت کشتواڑی، جانباز کشتواڑی، بدری ناتھ پلماڑی، قادر بیرواڑی، منموہن کیسر، قدا اور اسیر کشتواڑی وغیرہ کا نام سرفہرست ہے۔ ڈوڈہ کے معروف قلمکاروں میں شاد فریدی، مشتاق فریدی، رحیم گرائٹل، ضمیر فریدی، غلام احمد اندرابی، غلام رسول کھوڑہ (لڑی شاہ)، عاصم فریدی، فرید احمد فرید، رفیق اندرابی، عبدالحفیظ، ٹھا کر چڑھت سنگھ وغیرہ قابل ذکر ہیں۔ بانہال کے نمایاں قلم کاروں میں غلام احمد بانہالی، عبدالرحیم اعما بانہالی، مرغوب بانہالی، منشور بانہالی، طاہر بانہالی، شمس الدین شمس، دلفگار، مسرور، غلام حسن، حسن، مضروب بانہالی، شوکت شیدا، رحمت بانہالی، امین بانہالی، جواد جانہ بیگم، مرجان، سراج وغیرہ شامل ہیں۔

بھدرواہ کی ڈیڑھ سو سالہ کشمیری ادب کی تاریخ کے گلوں میں جن شخصیات نے رنگ بھرے اُن میں خواجہ غلام احمد ڈیچو، خواجہ عبدالغفار احقر، بھدرواہی، عبدالقدوس رسا جادوانی، سرفہرست ہیں۔ اُن کے علاوہ بھی بیسویں نام ایسے ہیں جن کی خدمات قابل ستائش ہیں۔

خواجه غلام احمد ڈینجو:

خواجه غلام احمد ڈینجو (مرحوم) عربی اور فارسی دان، معروف عالم دین، بہترین خطاط ہونے کے علاوہ کشمیری زبان و ادب کے جوہر شناس قلم کار اور شاعر تھے جنہوں نے بھدرwah کی پہلی اور قدیم درس گاہ میں کئی طلباء اور طالبات کو زیورِ تعلیم سے آراستہ کیا۔ وہ ایسے طریقہ تدریس کے شعری پیرویوں میں ڈھلے ہوئے صوم و صلوٰۃ کے رموز سے بچوں کو آشنا کرتے رہے جس کی ابتداء کشمیر میں حضرت نور الدین ولیؒ نے فرمائی تھی۔

انہوں نے کشمیری نعت کو بھی یہاں متعارف کرایا۔ وہ خود بڑے پارسا پابند صوم و صلوٰۃ اور ایک معروف دیندار بزرگ تھے۔ کہا جاتا ہے کہ وہ سری نگر کے جبہ کدل محلہ سے بھدرwah منتقل ہوئے تھے اور یہاں آکر پڑر خاندان سے تعلق رکھنے والی ایک نیک سیرت خاتون سے نکاح کر لیا تھا۔ بھدرwah کا کافی خاندان اُن ہی کی نسل سے منسلک ہے۔ وہ کافی عمر یا کر اس دارِ فانی سے رخصت ہوئے۔

رسا جاودانی:

رسا جاودانی صاحب (مرحوم) کی شعری خدمات پر ریاست کے متعدد مفکرین، محققین اور ادباء نے اپنے مضامین، مقالوں اور تبصروں میں روشنی ڈالی ہے۔ وہ نہ صرف ضلع ڈوڈہ یا ریاست جموں و کشمیر بلکہ برصغیر ہند و پاک کے جانے پہچانے اور معروف شعراء میں شمار ہوتے ہیں۔ انہوں نے بھدرwah جیسے پسماندہ علاقہ میں رہ کر بھی کشمیری غزل کو نئی طرح بخشی، اس کو فنی نزاکتوں سے آشنا کیا اور مختلف اصناف

راقم الحروف نے کئی سال پہلے اُن کی ایک شاگرد خاتون سے اُن کے بارے میں انٹرویو قلم بند کیا تھا۔ راقم کے پاس اُن کے ہاتھ کے لکھے ہوئے کچھ مسودات بھی موجود ہیں۔

بھدرwah کی تاریخ و ثقافت / بشیر بیہڑواہی

Digitized by eGangotri
 میں طبع آزمائی کر کے اس کے دامن کو وسیع کیا۔ اُن کا پہلا کشمیری کلام کا مجموعہ 'جو چند
 صفحات پر مشتمل تھا' 'تحفہ کشمیر' کے نام سے ۱۹۵۴ء میں شائع ہوا۔ اس کے بعد کچھ
 تراجم اور اضافوں کے ساتھ اُن کا کلام شائع ہوتا رہا جسکی تفصیل پہلے گزر چکی ہے۔

احقر بھدرواہی:

عبد الغفار خطیب احقر بھدرواہی، بھدرواہ کے کشمیری کاروان ادب کے
 پہلے سپہ سالاروں میں شمار کئے جاتے ہیں جن کا کشمیری کلام ایک کتابچے کی صورت
 میں ۱۹۴۲ء سے پہلے ہی منظر عام پر آچکا تھا۔ وہ گوجری، اُردو اور پنجابی زبانوں میں بھی
 شعر کہتے تھے۔ احقر (مرحوم) بڑے پارسا، پابندِ صوم و صلوة اور خدا ترس بزرگ تھے۔
 اُن کی شاعری پر تصوف کا رنگ نمایاں ہے۔ پیشے کے لحاظ سے درزی تھے لیکن کتب فروشی
 کو بھی اپنی گزر بسر کا ذریعہ بنالیا تھا۔ اُن کی کشمیری نعت امتدادِ زمانہ کی نذر ہو گئی ہیں
 جنہیں اُنہوں نے خواجہ غلام احمد خطیب (مرحوم) کے ہاتھوں خوشخط انداز میں تحریر کروایا
 تھا۔ اُن نعتوں کو وہ عید میلاد النبیؐ کے پہلے دس روز کے دوران بچوں کا ایک جلوس
 ساتھ لے کر گلی گلی بازار بازار میں اجتماعی طور پر پیش کرتے تھے۔ اُن کی نعت عشقِ نبیؐ
 کے جذبات سے لبریز ہوا کرتی تھی۔ کشمیری کلام سادگی، سلاست سے آراستہ اور فنی
 لحاظ سے بھی قابلِ قدر ہے جس میں نعت، منقبت اور غزلیں شامل ہیں۔ وہ گوجر قبیلے
 کے ملبوسات تیار کرنے میں بڑی مہارت رکھتے تھے۔ ۱۹۵۲ء میں وہ اس دارِ فانی سے
 تقریباً ۷۵ سال کی عمر پر کوچ کر گئے۔

سبحان جو کیلو:

سبحان جو کیلو بھدرواہ کے تھنالہ جیسے پسماندہ ترین گاؤں میں ۱۹۰۲ء میں پیدا
 ہوئے اور ۱۹۸۱ء میں وفات پائی۔ وہ کشمیری زبان میں شعر لکھتے تھے اور خود ہی گایا بھی

کرتے تھے۔ اُن کا کلام کسی کتابی صورت یا تحریری صورت میں موجود نہیں، تاہم اُس گاؤں کے لوگوں کے دلوں میں ابھی تک محفوظ ہے۔ وہ ایک ناخواندہ شخص تھے لیکن کشمیری زبان اور شاعری سے انہیں کافی لگاؤ تھا۔

سلطان جو بانڈے:

سلطان جو بانڈے بھدر رواہ میں ۱۹۱۵ء کو پیدا ہوئے تھے۔ وہ بالکل ناخواندہ تھے لیکن شعر گوئی اُن کی فطرت میں سمائی تھی۔ اُن کا ایک کشمیری گیت راقم نے ”ضلع ڈوڈہ کے لوک گیتوں“ میں شامل کر کے محفوظ کیا تھا۔ اُن کے وارثین کا فرض ہے کہ وہ اُن کے کلام کو کتابی صورت دیکر منظر عام پر لائیں۔ اُن کی وفات ۱۹۷۹ء میں ہوئی۔

وفا بھدر واهی:

خواجہ غلام محی الدین خطیب، وفا بھدر واهی ۱۹۲۵ء کو بھدر رواہ میں پیدا ہوئے۔ ابتدائی تعلیم کی تکمیل کے بعد وہ بحیثیت فارسٹ گارڈ محکمہ جنگلات میں بھرتی ہوئے اور اسی محکمہ سے بطور فارسٹر کام کرتے ہوئے ۱۹۸۵ء میں سبکدوش ہوئے۔ انہیں بچپن سے ہی علم و ادب، موسیقی اور اداکاری کا شوق تھا۔ ابتدا میں وہ رسا (مرحوم) کی محافل موسیقی میں شرکت کرتے رہے اور فن موسیقی کی رموز سے آشنائی حاصل کرتے رہے۔ اُن محافل میں وہ اپنی سوز بھری آواز سے سامعین کو محظوظ کرتے رہے۔ بعد میں اُن کی طبیعت شاعری کی طرف مائل ہو گئی اور اُردو اور کشمیری زبانوں میں مشقِ سخن کرتے رہے۔ کشمیری زبان میں ”ناڈ“ کے نام سے اُن کا پہلا مجموعہ کلام ۱۹۷۷ء میں شائع ہوا۔ دوسرا مجموعہ ”عشقِ ژونگ“ ۱۹۸۵ء میں منظر عام پر آیا۔ اس کے بعد اُن کا نعتیہ کلام ”عشقِ رسول“ کے نام سے شائع ہوا۔ اس سے پہلے اُن کا اُردو کلام ”بوئے وفا“ کے نام سے شائع ہو چکا تھا۔

اُن کی کشمیری شاعری میں روایتی آہنگ ہے جو عشق و محبت انسانی ہمدردی کے جذبات اور مناظر قدرت کے اظہاری رنگ سے مزین ہے۔ اُنہوں نے کہیں کہیں صوفیانہ انداز بھی اپنانے کی کوشش کی ہے۔ اُن کی اقبال بزم ادب بھدر رواہ کے تین خدمات کو کبھی بھی فراموش نہیں کیا جاسکتا۔ وفا بھدر رواہی مقامی، ضلع اور ریاستی سطح کے مشاعروں میں حصہ لیتے رہے۔ بالآخر وہ ۷ نومبر ۱۹۸۸ء کو کچھ عرصہ علیل رہنے کے بعد اس دارِ فنا سے کوچ کر گئے۔

کنول نین نگہت بھدر رواہی:

کنول نین نگہت بھدر رواہی ۱۹۱۸ء میں تولد ہوئے اور ۱۹۹۲ء میں اس جہانِ آب و گل کو الوداع کہا۔ نگہت بھدر رواہ کے ممتاز شعرا، موسیقاروں اور گلوکاروں میں ایک اہم مقام رکھتے تھے۔ وہ اردو کشمیری کے علاوہ بھدر رواہی زبان میں بھی شعر لکھتے تھے اور گاتے بھی تھے۔ موسیقی پر انہیں خاص دسترس حاصل تھی۔ اُن کا کشمیری کلام بھی بھائی چارے انسان دوستی اور حب الوطنی کی عکاسی کرتا ہے۔ اقبال بزم ادب بھدر رواہ کے وہ ابتداء سے ہی ایک سرگرم اور سرکردہ کارکن تھے۔

رند بھدر رواہی:

طالب حسین شیخ رند بھدر رواہی ضلع ڈوڈہ کے کشمیری شعراء میں ایک خاص مقام رکھتے ہیں۔ وہ بہ یک وقت ایک شاعر، ایک تنقید نگار، ایک محقق، ایک موسیقار اور ایک گلوکار کے طور پر وادی بھدر رواہ میں ابھر کر سامنے آئے۔ اپنے ذوقِ مطالعہ کی بدولت انہوں نے نہ صرف اپنی تعلیمی محرومیوں کا مذا انجی طور پر امتحانات پاس کر کے کیا بلکہ اُس دور کے گہرے مطالعہ کے اثرات اُن کی آئندہ ادبی زندگی پر بھی نمایاں طور پر ظاہر ہوتے رہے، جن کا اردو خدمات کے حوالے سے پہلے ہی ذکر کیا جا چکا

ہے۔ جہاں تک کشمیری زبان میں اُن کے ادبی کارناموں کا تعلق ہے اُن میں اُن کا مجموعہ کلام ”داغ داغ دل“ قابل ذکر ہے جس میں اُن کی ایسی منظومات شامل ہیں جو تنہائی کے کرب، انسانی اقدار کی پامالی اور عصری حالات کی دلخراش تصویر پیش کرتی ہیں۔ اُن کی غزلیات میں ایک تنوع اور نیا پن بھی ہے اور یاس و قنوطیت کی پرچھائیاں بھی۔ وہ نعت بھی لکھتے ہیں جن میں وہ اس فن کی معتبر روایات کی پاسداری کرتے ہوئے آنحضرت کے تئیں اپنی بے پناہ عقیدت اور محبت کا اظہار بھی کرتے ہیں۔ اُن کے کلام میں پائی جانے والی شستگی کے علاوہ نغمگی، مٹھاس اور سادگی جیسی خوبیاں اسے دلاویز بنا دیتی ہیں۔ طالب حسین شیخ فسادات کے زمانہ میں ۱۶/۱۷ اپریل ۱۹۴۷ء کو موضع درنگہ بھدر رواہ میں پیدا ہوئے۔ میٹرک تک تعلیم حاصل کرنے کے بعد بہت ہی کم عمر میں محکمہ تعلیم میں ایک کلرک کی حیثیت سے ملازمت شروع کی اور مختلف عہدوں پر ترقی کرتے ہوئے سیکشن آفیسر کے عہدے سے کچھ عرصہ پہلے سبکدوش ہوئے۔ انہوں نے دورانِ سروس اپنے فرائض منصبی بڑی دیانتداری، فرض شناسی اور لگن سے سرانجام دئے۔ اقبال بزم ادب بھدر رواہ کے ساتھ اُن کی وابستگی اور اس کی ترقی اور بقاء کے لئے اُن کی بے لوث خدمات بھدر رواہ کی ادبی تاریخ کا ایک سنہرا اور قابل قدر باب مرتب کرتی ہیں۔

پروفیسر محمد اسد اللہ وانی:

اُردو ادب میں وانی صاحب کی خدمات پر پہلے ہی تبصرہ کیا جا چکا ہے تاہم کشمیری زبان اور ادب کے تئیں اُن کی خدمات کا اندازہ اُن کے متعدد تخلیقی مضامین وغیرہ سے کیا جاسکتا ہے جو انہوں نے کلچرل اکیڈمی میں بطور اسٹنٹ ایڈیٹر ”شیرازہ“ لکھے یا دوسرے قلم کاروں سے تحریر کروا کر اُس رسالے میں چھپوائے۔ اُن کی تحریروں میں بڑی دلاویزی، نیا پن اور شستگی پائی جاتی ہے۔ مواد کے لحاظ سے بھی اُن کی موزونیت

کی داد دیے بغیر کوئی قاری رہ نہیں سکتا۔ اُن کے انہاری روئے پر معنی اور اختصار کے حامل ہیں۔ وہ اپنی مادری زبان میں بھی بہت اچھے شعر کہتے ہیں جن کے محاسن اُن کے کشمیری کلام کے منظر عام پر آنے کے بعد ہی گنائے جاسکیں گے۔ موصوف حال ہی میں جموں یونیورسٹی کے شعبہ اُردو میں پروفیسر مقرر ہوئے ہیں۔

ناشاد بھدرواہی:

سرزمین بھدرواہ میں غلام حسین المعروف ناشاد بھدرواہی اپنے بچپن میں ہی ایک شاعر کے طور پر ابھر آئے۔ وہ نامساعد حالاتِ خانگی کی وجہ سے میٹرک سے زیادہ تعلیم حاصل نہیں کر سکے، تاہم اپنے ذوقِ مطالعہ اور شوقِ جنوں کی بدولت انہوں نے قدیم اور جدید شعراء کا کلام بغور پڑھا اور شاعری کے کچھ رموز و نکات میں اچھی خاصی دسترس حاصل کر لی۔ ناشاد بھدرواہی عموماً چھوٹی بحر میں شعر لکھتے ہیں جن پر مقامی لہجے کا رنگ نمایاں ہے۔ اُن کے تخلیقی عمل میں نئے تجربوں کی آنچ بھی ہے اور عصری مسائل کی جھلکیں بھی۔ اُردو میں بھی اچھے شعر کہے ہیں اور نثر کی طرف بھی متوجہ رہتے ہیں۔

ساغر صحرائی:

عبدالقیوم گنائی ساغر صحرائی اُردو، کشمیری، گوجری، ڈوگری اور بھدرواہی زبانوں کے شعروادب کی ترویج کے لئے ہر وقت کوشاں رہتے ہیں۔ وہ ہر زبان کے پرستار اور خیر خواہ ہیں۔ ایک اچھے شاعر ہونے کے علاوہ وہ ایک اچھے گلوکار اور موسیقار بھی ہیں۔ اُن کا میلانِ طبع اگرچہ زیادہ تر اُردو زبان و ادب کے ساتھ ہے تاہم کشمیری زبان میں اُن کا تخلیق کردہ کلام بڑا اثر اور معیاری ہے۔ غزل میں روایت کا پاسدار ہونے کے ساتھ ساتھ نئے عصری تقاضوں کے بھی علم بردار ہیں۔ اُن کے کلام میں مفلس اور

غریب لوگوں کا غم، لوگوں کی بے وفائی اور اس سے پیدا ہونے والا کرب اور موجودہ دور میں ہونے والی بے انصافیوں کا گہرا احساس موجود ہے۔ وہ بڑے جذباتی قسم کے آدمی ہیں جو کبھی کبھی جذبات کی رو میں بہہ کر اپنوں کو بھی بیگانہ بنا دیتے ہیں، حالانکہ وہ کسی سے بیریا دشمنی نہیں رکھتے اور ایک ہمدردی بھرے انسانی دل کے مالک ہیں۔ کشمیری ادب کے علاوہ مقامی ساز سنگیت کے ساتھ ان کی بے پناہ وابستگی کی کوئی جتنی داد دے کم ہے۔ اقبال بزم ادب، بھدر راہ کے پیش کاروں میں ان کا نام بھی ہمیشہ لیا جاتا رہے گا۔ اس بزم کی سرگرمیوں کو آگے لے جانے اور بزم کی بقاء کے لئے ان کا کلیدی رول رہا ہے۔ بحیثیت زوئل تعلیمی آفیسر کچھ عرصہ پہلے ہی ریٹائر ہو کر ادبی سرگرمیوں میں مصروف ہیں۔

تسکین بڈانوی:

جلال الدین تسکین بڈانوی نہایت ہی شریف النفس، خدا دوست اور بااخلاق انسان ہونے کے علاوہ اردو اور کشمیری زبانوں کے مانے ہوئے شاعر ہیں۔ ان کی موجودہ شناخت قائم کرنے میں ان کے کشمیری کلام کا زیادہ عمل دخل رہا ہے۔ ان کا کلام زمانے کے اُتار چڑھاؤ، زندگی کے نشیب و فراز، حسنِ فطرت اور رومانیت کے دِلگداز اظہاری رویوں پر مرکوز نظر آتا ہے۔ ان کے کشمیری شاعری کے کچھ مجموعے شائع ہو چکے ہیں جن میں پہلا مجموعہ ”میٹھی آلو“ ہے۔ اردو کلام کے مجموعہ ”قصرِ محبت“ میں دوسرے حصے کے طور پر کشمیری کلام ”لولہ آلو“ کے نام سے شائع ہوا ہے جس میں غزلیات، نعت، منقبت وغیرہ شامل کئے گئے ہیں۔ تسکین ۱۹۴۷ء میں موضع بڈانوں تحصیل ٹھانٹھری میں پیدا ہوئے اور بطور مدرس کچھ عرصہ پہلے ہی سرکاری ملازمت سے سبکدوش ہوئے۔

بے بس بھدرواہی:

عبدالغنی بے بس بھدرواہی بھدرواہ کے موضع چکہ میں پیدا ہوئے۔ وہ محکمہ پشوپالن میں کافی عرصہ ملازمت کرنے کے بعد ۱۹۹۲ء میں ریٹائر ہوئے۔ نہایت ہی شریف، کم گو، انسان شناس اور ہمدرد انسان ہیں۔ اُردو اور کشمیری دونوں زبانوں میں اچھے شعر کہتے ہیں۔ روایتی انداز میں اُن کی لکھی ہوئی غزلیات اُن کے جذبہء عشق، انسان دوستی اور بھائی چارے کی پوری عکاسی کرتی ہیں۔ کلام میں مقامی شاعری کا اثر نمایاں ہے۔ اقبال بزم ادب بھدرواہ کے اولین سپہ سالاروں میں اُن کا نام بھی بڑے احترام سے لیا جاتا ہے۔

طالب بھلیسوی:

عبداللہ خان طالب بھلیسوی علاقہ بھلیس کے صفِ اوّل کے کشمیری شعراء میں شمار ہوتے ہیں۔ وہ موضع کلہو تران میں ۴ رساؤن ۱۹۷۷ء بکرمی کو پیدا ہوئے۔ بچپن سے ہی شعر و شاعری سے وابستگی رہی اور شعر لکھ کر اپنی مادری زبان کی بھی خدمت کرتے رہے۔ طنز و ظرافت سے معمور اُن کا کشمیری کلام نہ صرف علاقہ بھلیس کے ہر مرد و زن کے دلوں میں اتر گیا ہے بلکہ ضلع ڈوڈہ کے اطراف و جوانب میں بھی شرفِ قبولیت حاصل کر چکا ہے۔ اُن کی بے باکانہ جھوگوئی کی ضرب کاری نے بھلیس میں کام کرنے والے استحصال پسند اور رشوت خور ملازمین کی نیندیں حرام کر ڈالی تھیں۔ اُن کے شعری نشتر وں کی چھن سے ہر بھڈکا ہوا شخص خائف رہتا تھا۔

طالب بھلیسوی کے 'مرثیے' کی تاثیر سے سنگدل سے سنگدل انسان تک پگھل جاتا ہے۔ اُن کے کلام میں کچھ ناہمواریوں کی بھی بات چلتی رہتی ہے تاہم اس کی سماجی افادیت اور اہمیت سے کبھی صرف نظر نہیں کیا جاسکتا۔ وہ نہ صرف عام قسم کے شاعر تھے

بلکہ ایک نیک سیرت اور خدا ترس انسان، ایک سماج سدھارک شاعر اور نبض شناس قلم کار تھے۔ زندگی کے آخری دن کے چند لمحات راقم کے ساتھ ڈوڈہ کے میرے سرکاری کوارٹر میں گزارنے کے بعد وہ اسیر صاحب کے ہاں رات بسر کرنے کے لئے مُصر ہو گئے، جہاں رات کے دوران ہی ۶ فروری ۱۹۹۰ء کو حرکت قلب بند ہو جانے کی وجہ سے وہ اس دایہ فانی سے رخصت ہوئے۔ دوسری صبح زبردست بارش کے باوجود اُن کا جسدِ خاکی اُن کے آبائی وطن کی طرف لے جا کر سپردِ خاک کیا گیا۔ راقم الحروف کو اُن کا ظریفانہ اندازِ گفتگو اور ”چپراسیوں کی تعیناتی“ پر لکھی ہوئی جھوکے اشعار ہمیشہ یاد رہیں گے!

زائرِ بھدر واہی:

مستر عبد الجبار زائرِ بھدر واہی پہلے ”آہم“ تخلص کرتے تھے بعد میں انہوں نے شاید اپنے ”نا کردہ گناہ“ سے توبہ کر کے ”زائر“ کے نام سے اپنی قادر الکلامی کا سکھ اپنے قرب و جوار میں منوایا۔ بی۔ اے کی ڈگری حاصل کرنے کے بعد فارسی میں ایم۔ اے کیا اور ترقی پا کر یعنی ہائر سیکنڈری (۱۰+۲) سکول میں فارسی کے لیکچرر تعینات ہوئے۔ بہت سے سکولوں اور کچھ عرصہ ڈگری کالج بھدر واہ میں درس و تدریس کا کام بطریق احسن انجام دے کر چند سال پہلے نوکری سے فراغت پائی اور ”دیسی طریقہ علاج“ جیسی سماجی خدمت میں مصروف ہو گئے۔ وہ ضلع ڈوڈہ کے اردو شعراء کی صفِ اوّل میں شمار کئے جاتے ہیں۔ بڑی سنگلاخ زمینوں میں فارسی آمیز اردو شاعری اُن کی فکر رسا اور زبان دانی کی عکاس ہے۔ صرف و نحو پر بھی کما حقہ دسترس ہے۔ کچھ عرصہ سے اپنی مادری زبان میں شعر گوئی کی سوغات لے کر کشمیری شعراء کی بزم میں بڑے جوش و جذبے سے شامل ہو گئے ہیں۔ اللہ کرے زورِ قلم اور زیادہ! اقبال بزمِ ادب بھدر واہ کے تئیں اُن کی بے لوث خدمات کو فراموش نہیں کیا جاسکتا۔

منظور بھدرواہی:

منظور حسین خطیب المتخلص منظور بھدرواہی کافی عرصہ سے اُردو اور کشمیری زبانوں میں شعر کہتے آئے ہیں جو زیادہ تر غزلیات، نعت و مناقب پر مشتمل ہیں۔ رواں انداز اور بڑی سادہ زبان میں شعر گوئی کرتے ہیں۔ کبھی کبھی شاہانِ بغداد کے آستانوں پر کشتواڑ جا کر حاضری کے بعد نعت اور منقبت بڑی سریلی آواز اور ترنم سے پیش کرتے ہیں اور اپنی عقیدت کا اظہار کرتے ہیں۔ نعت میں اُن کا انداز دُعائیہ ہے اور غزل رومانیت سے لبریز۔ کشمیری غزلیں اور نعت بھی ابھی زیور طباعت سے آراستہ ہونے کی منتظر ہیں۔ موصوف راقم الحروف کے برادر اصغر ہیں اور کچھ سال پہلے محکمہ جنگلات سے بحیثیت ڈی ایف او سبکدوش ہوئے ہیں۔

عبداللطیف ملک:

عبداللطیف ملک صاحب کافی عرصہ پہلے نقل مکانی کر کے جموں میں رہائش پذیر ہو گئے ہیں۔ وہ موضع اُدرانہ بھدرواہ کے باشندے ہیں۔ قریباً سولہ سال پہلے محکمہ پولیس سے ڈپٹی سپرنٹنڈنٹ پولیس کے عہدے سے ریٹائر ہوئے ہیں۔ اُن کا شعر گوئی کا ذوق کچھ سال پہلے سامنے آیا جبکہ وہ جموں کی ایک ادبی انجمن میں اپنی پہلی غزل سامعین کے گوش گزار کر رہے تھے۔ پولیس میں بھرتی کے وقت وہ صرف میٹرک تک تعلیم حاصل کر چکے تھے۔ بعد میں انہوں نے نجی طور پر ادیب کامل پاس کر کے ایل ایل بی کی ڈگری بھی حاصل کی۔ انہوں نے ابتداء میں اُردو زبان میں شعر کہے اور اب کچھ عرصہ سے کشمیری زبان کی طرف بھی مائل ہو گئے ہیں۔ مختلف مشاعروں میں اُن کے کلام کو بہت سراہا جاتا ہے۔ سوز و گداز اور درد و غم کے لطیف سے جھونکے اُن کے کلام میں اچھا تاثر پیدا کرتے ہیں۔

تنویر بھدرواہی:

محمد الیاس تنویر اردو زبان کے ایک کہنہ مشق شاعر، ادیب اور قلم کار ہونے کے علاوہ کشمیری زبان و ادب کے بھی بڑے دلدادہ رہے ہیں۔ پنجابی اُن کی مادری زبان ہے تاہم اردو، فارسی، بھدرواہی اور کشمیری زبانوں پر بھی اُنہیں ملکہ حاصل ہے۔ کچھ سال پہلے اُن کی ایک کشمیری غزل نظروں سے گزری تھی جو دنیا کی بے ثباتی اور انسانی دکھوں اور رنج و الم کی عکاس تھی۔ تنویر بھدرواہی اگر چاہیں تو کشمیری میں بھی اردو ہی کی طرح میدان مار سکتے ہیں۔

شمس بھلیسوی:

شمس الدین شمس بھلیسوی کا زمانہ طالب علمی سے ہی شعر و ادب کی طرف رجحان تھا۔ محکمہ جنگلات میں دورانِ ملازمت اُن کا رجحان کشمیری زبان کی طرف بھی ہو گیا اور وہ اچھے شعر تخلیق کرنے لگے۔ روایتی انداز میں کہے گئے اُن کے اشعار تمنائے دیدار کے حوالے سے سوز و گداز سے پُر دکھائی دیتے ہیں۔ رومان بھری غزلوں کے علاوہ آنحضرتؐ کی عقیدت اور توصیف میں کچھ نعتیں بھی کشمیری زبان میں لکھی ہیں۔

محمد شفیع دلکش:

محمد شفیع دلکش بھدرواہ کے ممتاز اردو شعراء میں شمار کئے جاتے ہیں۔ وہ ابتداء سے ہی اقبال بزمِ ادب بھدرواہ کے سرگرم رکن رہے ہیں، جس کی بقاء اور ترقی کے لئے باقی ممبران اور ہمدردان کے ساتھ شانہ بشانہ کوشاں رہے۔ وہ بڑے سنجیدہ، صاف گو اور مخلص قسم کے آدمی ہیں۔ ادبی سرگرمیوں کے علاوہ وہ دینی اور سماجی معاملات میں بھی بڑھ چڑھ کر حصہ لیتے ہیں۔ اُن کا اردو کلام ششستہ پُر اثر اور انسانی ہمدردی

اور ہندو مسلم بھائی چارے کے جذبات کا مظہر ہے۔ وہ کشمیری زبان میں بھی شعر کہتے ہیں لیکن اُن کا زیادہ سرمایہ اُردو شاعری پر مشتمل ہے۔ وہ قصبہ بھدر واہ میں ۱۹۳۵ء میں پیدا ہوئے اور ریاستی اسمبلی میں بطریق احسن سروس کرنے کے بعد ۱۹۹۳ء میں سبکدوش ہوئے۔ اب عرائض نویسی کا شغل ہاتھ میں لیا ہے۔

غافل بھلیسوی:

غافل بھلیسوی (مرحوم) کا پورا نام غلام قاری راہتھر تھا، جنہوں نے زندگی کی کل پینتالیس ہی بہاریں دیکھیں۔ کشمیری شاعری سے اُن کو بچپن سے ہی وابستگی تھی۔ مقامی رنگ میں ڈوبے ہوئے اُن کے کچھ کشمیری اشعار بھلیس کے لوگوں کی یادداشت کے پلوں میں ابھی بھی گھومتے ہیں۔ اُن کے کلام کو یکجا کرنے اور کتابی صورت میں محفوظ کرنے کی ضرورت ہے۔

راز بھدر واہی:

راز بھدر واہی کی اُردو شاعری اور افسانہ نویسی کے بارے میں پہلے ہی ذکر کیا جا چکا ہے، تاہم اُن کی کشمیری زبان میں لکھی ہوئی غزلیات اور دیگر منظوم کلام کو کو صرف نظر نہیں کیا جاسکتا، جو روایتی انداز میں رومانی رنگ لئے ہوئے ہے۔ غزلیات اور نظموں کے علاوہ اُنہوں نے چند ایک نعتیں بھی قلم بند کی ہیں۔ اگر قسمت نے انہیں کچھ اور سال جینے دیا ہوتا تو اُن کی تخلیقی صلاحیتیں کشمیری شاعری کے سرمایہ میں اور وسعت پیدا کرتیں۔

شاذ شرقی:

پروفیسر شاذ شرقی کا بھی اُردو شاعری وغیرہ کے عنوانات کے تحت پہلے ہی ذکر کیا جا چکا ہے جو بیک وقت ایک شاعر، مجسمہ ساز، کارپینٹر، چوب تراش، مصور اور اچھا درزی ہونے کے علاوہ ایک تاریخ اور جغرافیہ دان اور افسانہ نگار ہیں۔ وہ کچھ عرصہ پہلے سے کشمیری شاعری کی طرف بھی مائل ہو گئے ہیں۔ اُن کے تخلیقی سفر میں کشمیری غزلیات اور قطعات کے علاوہ اُن کے اپنے فرزند کی ناگہانی وفات پر لکھا ہوا مرثیہ بھی شامل ہو گیا ہے۔ شاذ شرقی کے اشعار میں بنجیدگی، سلاست اور فکر انگیز جہت کی عکاسی نمایاں ہے۔ یقیناً کامل ہے کہ ایک دن اُن کا نام کشمیری شعراء کی لمبی قطار میں بھی اچھا مقام حاصل کرے گا۔ شاذ صاحب کا کشمیری کلام طباعت کے آخری مراحل میں ہے۔

بے تاب بھدرواہی:

طالب حسین بے تاب بھدرواہی ایک مفلس ترین گھرانے سے تعلق رکھنے والا یتیم اور ناخواندہ شعلہ نوا اور خوش ادا گلوکار ہے جس کی موسیقی اور آواز کے سُریلے تال سامعین کو مسحور کر کے خود فراموشی کے حدود تک لے جاتے ہیں اور بے باخیا لات اور مشاہدات کی انوکھی دنیا کی سیر کراتے ہیں۔ بے تاب کو درس گاہ فطرت نے متعدد فنی اوصاف کی دولت سے مالا مال کیا ہے۔ عام موسیقی، صوفیانہ موسیقی، کلاسیکل موسیقی کے زیر و بم کی گہری جانکاری اُس نے بڑی لگن، ریاض اور محنت سے حاصل کی ہے۔ وہ بھدرواہ کی عام محفلوں سے اُٹھ کر جانبا ز کشتواڑی جیسے شاعر اور معروف موسیقار اور گلوکار کی صحبت میں کافی دیر تک ان فنون کی رموز سے آشنائی حاصل کرتا رہا اور پھر ایک اچھے فنکار کی حیثیت سے شہرت حاصل کی۔ وہ کشمیری زبان میں اپنے جذبہ دروں کو

شعری جامہ پہنانے میں کسی حد تک کامیابی حاصل کی جا چکا ہے۔ اُس کی بحروں میں کوئی سقم یا کمی دیکھنے میں نہیں آئی۔ اُس کے حافظے اور ادائیگی شعری تاثیر کی جس قدر بھی تعریف کی جائے کم ہے۔

بشیر بھدر رواہی:

بشیر بھدر رواہی یعنی راقم الحروف نے بقول ریند بھدر رواہی ”کشمیری زبان و ادب کے تئیں اپنی ذات کو وقف کیا ہے۔ مختلف علاقوں میں ملازمت کے دوران جہاں بھی رہے ایک ہی دُھن میں رہے کہ کس طرح لوگوں کو اپنا ہم خیال بنائیں اور کس طرح نئے لکھنے والوں کو کشمیری زبان و ادب کی طرف راغب کریں۔ وہ اپنے اس مقصد میں کافی حد تک کامیاب بھی رہے ہیں۔ کشمیری نثر کی طرف بھی بشیر کی توجہ بطور خاص رہی۔ اُن کے مضامین اکثر ”شیرازہ“ میں چھپتے رہے ہیں۔ اپنے دوستوں کو اکثر و بیشتر کشمیری زبان میں خط لکھا کرتے۔ کشمیری لوک ادب کو کتابی شکل میں ترتیب دینے کا کام بشیر کا ایک اہم ادبی کارنامہ ہے۔ بشیر کے کلام کا حصہ نظم اُن کی عصری آگہی اور فنی بصیرت کا شاہد ہے۔“

بقول منشور بانہالی ”بشیر بھدر رواہی صاحب صوبہ جموں میں بیسویں صدی کی ساتویں دہائی میں کشمیری زبان و ادب کے اُن اولین پیش کاروں میں شامل ہیں جو کشمیری نظم اور نثر کو یکساں طور پر عقیدت اور محبت کے پھول نچھاور کرتے رہے اور اور کشمیری زبان و ادب کی ترقی اور ترویج اور اس کی بقاء کے خواہشمند رہتے آئے۔ وہ بھدر رواہ کی وادی فردوس سے تعلق رکھنے والے کشمیری زبان کے ایک نامور اور قد آور شاعر ادیب اور تنقید نگار ہیں جو راسا صاحب کے بعد اس علاقہ کے نمائندہ ہیں۔ قادر الکلام اور پیشرو شاعر اور ادیب — جن کا اپنا شعری رویہ لب و لہجہ اور الفاظ سازی کا فن ہے۔ حُسن آگہی کی سطح پر وہ گہرا اور عصری شعور رکھتے ہیں اور اپنے ایک خاص انداز میں

عصری کرب کی عکاسی کرتے ہیں۔ وہ ایک وسیع التجربہ اور کثیر الجہت جمالیاتی شاعر ہیں۔ اُن کا لہجہ نرم اور شیریں ہے۔ رومانی دلاویزی اُن کے کلام کا ایک خاص وصف ہے۔ بشیر بھدر واهی کی نثر بھی فصیح، عمدہ، تہہ دار اور عمدہ ہے جس کو پڑھ کر شعر کی سی تاثیر پیدا ہوتی ہے۔ وہ خوب سے خوب تر لفظی تصاویر بنانے کے فن میں بھی مہارت رکھتے ہیں۔“

بشیر بھدر واهی کے کلام پر محمد یوسف ٹینگ، ڈاکٹر ظہور الدین، رسول پونہر، شاد فریدی، مشتاق فریدی، فرید احمد فرید، موہن لال آتش، آر. کے. بھارتی، اسیر کشتواڑی، بشیر اختر، شفیق شوق، عبدالاحد فربہا، ڈاکٹر محمد اقبال زرگر، مرغوب بانہالی، منشور بانہالی، رند بھدر واهی، شہباز راجوری اور کئی دوسرے محققین نے مقالے اور تبصرے لکھے ہیں۔ اُن کا کلام اور تخلیقی مضامین ریاست کے مقتدر رسائل اور جرائد میں چھپتے رہے ہیں اور شعراء و ادباء کی کئی کتابوں اور شعری مجموعوں پر اُن کی تقاریظ اور مقالوں کو سراہا گیا ہے، جن کی تفصیل بیان کرنے کی یہاں گنجائش نہیں ہے۔ وہ ریڈیو کشمیر اور دور درشن کے ساتھ ساہا سال سے منسلک رہے ہیں اور ساہتیہ اکیڈمی دہلی کے رکن بھی رہے ہیں۔ اُن کی حیات اور شاعری اور دیگر قلمی کارناموں پر کئی ٹی وی اور ریڈیو فیچرس ریکارڈ ہو کر نشر کئے گئے ہیں۔ اُن کی تصنیفات میں ”ڈوڈہ ضلع کے کشمیری لوک گیت“ کشمیری مجموعہ کلام ”گوشن ہندی پوش“ اور ”تحفہ عازمین حجاز“ قابل ذکر ہیں۔ اُن کی کچھ اور کتب بھی زیر طبع ہیں۔ اُن کی کچھ نظموں کے ہندی ترجمے بھی ساہتیہ اکیڈمی نے شائع کئے ہیں۔

موہن لال آتش کے لفظوں میں — ”رَسا جاودانی کے بعد بشیر بھدر واهی کو ”غزل کا شہزادہ“ کہا جاسکتا ہے، جن کو نظر انداز کر کے ضلع ڈوڈہ کی سنگیت بھری دلاویز، فرحت بخش اور ہر اثر شاعری یتیم ہو کر رہ جائے گی۔“

۵ ستمبر ۲۰۰۷ء کو پریڈ گراؤنڈ جموں میں منعقد کی گئی یوم اساتذہ کی عالیشان

تقریب کے دوران محکمہ تعلیم میں بشیر بھدر روای کی دیانت داری، قابلیت اور مجموعی اعلیٰ اور احسن کارکردگی کا اعتراف کرتے ہوئے ریاست جموں و کشمیر کے وزیر اعلیٰ جناب غلام نبی آزاد نے اُن کو خلعت پیش کی اور دیگر اعزازات سے نوازا۔ اُس موقع پر ریاست کے وزیر تعلیم پیر زادہ محمد سعید اور دیگر اعلیٰ حکام بھی موجود تھے۔ اُس تقریب میں تین دیگر ریٹائرڈ ایجوکیشن آفیسر حضرات کو بھی اعزازات پیش کئے گئے۔ محکمہ تعلیم کی تاریخ میں پہلی بار ریٹائرڈ تعلیمی افسران کو ایسے اعزازات عطا کئے گئے۔ بشیر بھدر روای ۱۹۹۳ء میں بحیثیت ڈسٹرکٹ آفیسر (۱۰ ڈوہ) سبکدوش ہوئے۔

جموں و کشمیر اکیڈمی آف آرٹس، کلچر اور لنگویجز کی طرف سے بھی ۲۷ دسمبر ۲۰۰۷ء کو راجوری میں منعقدہ کی گئی دوروزہ ”کشمیری کانفرنس“ کے دوران کشمیری زبان و ادب کے فروغ و ترویج کے سلسلہ میں بشیر بھدر روای کی پچاس سالہ قابلِ قدر خدمات کے اعتراف میں انھیں اعزازات سے نوازا گیا۔ کشمیری زبان کے معروف شاعر، محقق اور تنقید نگار پدم شری جناب رحمن راہی اور کلچرل اکیڈمی کے جواں سال اور دیدہ ور سیکریٹری جناب ظفر اقبال منہاس نے بشیر بھدر روای کی خلعت پوشی کی اور دیگر یادگاری اعزازات پیش کئے۔ اُس موقع پر کشمیری زبان کے تین دیگر معروف قلم کاروں کو بھی خلعت اور اعزازات عطا کئے گئے۔

بھدر رواہ کے دوسرے کشمیری شعراء میں غلام محمد خاکسار، محمد حسین نقاش، بشیر احمد سروال، محمد شعبان شاداں وغیرہ شامل ہیں جو کافی عرصہ سے شعری ادب کی خدمت کر رہے ہیں۔ جواں سال شعراء میں سہیل صدیقی، ساجد سرمدی، شائق بڈانوی، بشیر مبارک، ایف فدا، میر حسین میر، جاوید قاضی، عادل فردوس، ابو زرین، ناز سونگی اور دیگر کئی اصحاب شامل ہیں۔

ساجد سرمدی کے اشعار قابلِ توجہ ہیں اور اُن کی کشمیری نثر بھی دلکش ہے۔

سہیل صدیقی بھی اچھی غزل کہتے ہیں اور اردو کلام کی طرح ہی اُن کا کشمیری کلام بھی معیاری ہے۔ باقی شعرا مشق و ریاض کے جزائر کی مسافت میں سرگرداں ہیں۔

ادبی اور ثقافتی تنظیمیں:

کسی مقام کی ادبی، ثقافتی اور تہذیبی سرگرمیوں کے معیار کا تعین محض وہاں کے شاعروں، ادیبوں یا قلمکاروں کی کثرت تعداد سے ہی نہیں بلکہ وہاں کی ادبی اور ثقافتی انجمنوں کے ذریعے شعروادب کی تخلیق یا وہاں کے تمدنی ورثے کی نگہداشت اور ترویج کے حوالے سے اُن انجمنوں سے وابستہ افراد کی طرف سے مجموعی طور پر نئے قلمکاروں کی سرپرستی اور رہبری کرنے کے ساتھ ساتھ وہاں کے ماحول کو شعر و سخن کے لئے سازگار بنانے اور ادبی کارواں کو آگے کی طرف بڑھانے میں اُن کے مثبت کردار سے لگایا جاسکتا ہے۔ بقول ڈاکٹر رفیق مسعودی صاحب ”ایک فرد اور ادارے میں یہ فرق ہے کہ فرد جب بوڑھا ہو جاتا ہے تو غالب کی زبان میں اُس کے قومی مضمل ہو جاتے ہیں جب کہ ادارہ سن رسیدہ ہو کر ایک تناور درخت بن جاتا ہے جس کا سایہ گھنا ہو جاتا ہے۔“^۱

غیر منقسم ضلع سطح کی ادبی تنظیمیں:

”ہٹھ ڈوڈہ میں سا لہا سال سے کئی ادبی انجمنیں قائم کی جاتی رہی ہیں جن میں ”انجمن ادب کشتواڑ“ قدیم ترین انجمن ہے جو (مرحوم) عشرت کشتواڑی نے ۱۹۳۵ء میں تشکیل دی تھی۔ ”فریدیہ بزم ادب“ ڈوڈہ کی بنیاد بھی (مرحوم) عشرت نے بیسویں صدی کی چھٹی دہائی میں اپنی ملازمت کے دوران ڈالی تھی۔ کافی عرصہ اس پر

جمود سا طاری رہنے کے بعد ۱۹۸۶ء میں اس کا کھینچا نوکیلا گیا۔ اس بزم کی طرف سے ضلع، ریاستی اور ملکی سطح کے کئی مشاعرے کروائے گئے اور کتابیں لکھی گئی۔ مسٹر محمد اسحاق زرگر اُس کی رُوح رواں ہیں۔

”کاشتر بزم ادب“ بانہال کئی سال سے مسٹر عبدالغنی منشور بانہالی کی سرپرستی میں سرگرم عمل ہے۔ اس تنظیم کو ایک امتیاز حاصل ہے کہ یہ ”گلاب“ نام کا ایک خوبصورت مجلہ کشمیری زبان میں شائع کر رہی ہے جس کی ادارت منشور صاحب ہی کرتے آئے ہیں۔ اس نے ”گلاب“ کے کچھ خصوصی نمبر بھی شائع کئے جن میں ”نعت نمبر“ اور ”اعمال بانہالی نمبر“ خاص طور پر قابل ذکر ہیں۔ ضلع سے شائع ہونے والا یہ پہلا اور واحد شمارہ ہے۔ ”پیر پنچال ادبی فورم“ بھی ”آبشار“ نام کا ایک میگزین شائع کرتی آئی ہے۔ اس انجمن کی سربراہی غلام نبی ظاہر بانہالی کر رہے ہیں۔ یہ تقریباً ہر زبان کے شعراء کا ایک فورم ہے۔

”چلنت فورم“ کشتواڑ غلام نبی ڈولوال (مرحوم) کی سرپرستی میں کئی سال پہلے معرض وجود میں آیا تھا۔ اس فورم نے ”شب چوگان“ اور ”شام چوگان“ کے نام سے منسوب کئی ریاستی سطح کے ادبی و ثقافتی پروگراموں کا انعقاد کروایا۔ جانباز صاحب کی وفات کے بعد اس فورم کی طرف سے صرف ایک قابل ذکر پروگرام پیش کیا گیا جس میں ”پس افق“ نام کی کتاب کی رونمایی بھی ہوئی۔

”گلستان ادب“ کشتواڑ ۱۹۸۳ء سے قائم کی گئی ہے جس کی سربراہی ابن طیب کر رہے ہیں۔ یہ تنظیم بھی مختلف زبانوں اور ان کے شعری ادب کے فروغ کے لئے کوشاں ہے۔ اسی طرح سے ”بزم ادب“، بھلیس مسٹر بی۔ اے۔ سروال کی سرپرستی میں قائم کی گئی تھی اور ساتھ ہی ”بزم گوجری ادب“، بھلیس اور ”کلچرل کمیٹی“ اٹھولی جیسی بزمیں قائم ہیں۔ ”انجمن ترقی گوجری ادب“، بھلیس نے آج تک کئی مشاعروں ادبی مجالس اور ادبی کانفرنسوں کا اہتمام کیا ہے۔ اسی طرح ”انجمن ترقی گوجری ادب“



اقبال یزم ادب کی ایک یادگار تقریب



غلام نبی آزاد، عمر عبداللہ اور پروفیسر سیف الدین سوز خوشگوار موڈ میں

ڈوڈہ اور رام بن گوجری زبان و ادب کی خدمت کر رہی ہیں۔

اقبال بزم ادب بھدر رواہ:

اقبال بزم ادب بھدر رواہ کا قیام کچھ مقامی جوان سال شعراء اور ادباء کے ہاتھوں ۱۹۶۸ء میں عمل میں لایا گیا۔ تب سے آج تک یہ مسلسل طور پر مختلف باشعور سرپرستوں اور باوقار شعراء کی صدارت اور رہنمائی میں قابل رشک انداز میں اپنی ہفتہ وار نشستوں کا باقاعدگی کے ساتھ اہتمام کر کے علم و ادب اور تمدن و ثقافت کی عظیم ذمہ داریوں سے عہدہ براہوتی آئی ہے۔ تقریباً چالیس سال پہلے لگایا ہوا یہ پودا اب ایک تناور شجر کی طرح بڑھ کر یہاں کے ادب و ثقافت پر سایہ فگن ہے۔ اس بزم کو منزل مقصود تک پہنچانے اور اس کی بقاء کو یقینی بنانے کے سلسلہ میں جن بنیادی اراکین نے دن رات محنت کی، ان میں کارگزار صدر محمد شفیع بالکم (مرحوم) اور ان کے دیگر ساتھی رند بھدر رواہی، ساغر صحرائی، وفا بھدر رواہی، تنویر بھدر رواہی، پروفیسر محمد اسد اللہ دانی کے علاوہ راقم الحروف، گوئی غلام نبی گورگانی، زائر بھدر رواہی اور کئی دیگر اراکین شامل ہیں۔ رند بھدر رواہی تو اس بزم کی رُوح رواں ہیں جو بھدر رواہ سے باہر رہ کر بھی اس بزم کے لئے کئی طرح کی خدمات انجام دیتے رہے۔ اس بزم کی اُردو اور کشمیری ادب کو بڑی دین اس کا مجلہ ”بزم“ ہے جس میں نئے پرانے شعرا اور ادبا اور قلم کاروں کے رشحاتِ قلم باقاعدگی کے ساتھ شائع کئے جاتے ہیں۔ اس ”مجلہ“ کی ترتیب، تالیف اور تزئین کا اہم فریضہ بھی رند صاحب ہی بڑی خوش اسلوبی سے نبھاتے آئے ہیں۔

اس بزم کے دوسرے کارناموں میں کچھ بڑی اہمیت کی حامل کتابوں کی تالیف اور اشاعت ہے جن میں مقامی شعرا کی حیات اور شاعری وغیرہ پر لکھی ہوئی کتاب ”کھکشاں“ قابل ذکر ہے۔ ”شہر آشوب“، ”وفا بھدر رواہی۔ حیات اور شاعری“، ”فغانِ نیم شب“ اور ”سرابوں کا سفر“ اسی نوع کی دیگر اہم کتب ہیں۔ یہ تمام کتب طالب

حسین رند کی محنت، لگن اور شعر و ادب سے دلچسپی کے علاوہ اُن کی تصنیفی صلاحیتوں کا ایک اعلیٰ ثبوت پیش کرتی ہیں۔ اس بزم کے صدارتی فرائض ابتداء میں راقم الحروف، وفا بھدرواہی، رسا جاودانی، غلام نبی گوئی اور تنویر بھدرواہی کے علاوہ رند بھدرواہی اور ساغر صحرائی نے انجام دیئے جبکہ رسا صاحب اور گوئی صاحب اس کے وقتاً فوقتاً سرپرست بھی رہے۔ اس کے اراکین میں مذکورہ اشخاص کے علاوہ محمد شفیع دلکش، عبدالغنی بے بس، نقاش بھدرواہی، جان محمد تشنہ، آس بھدرواہی، نگہت بھدرواہی، شاذ شرتی اور زائر بھدرواہی قابل ذکر ہیں لیکن اراکین کا دائرہ اب وسیع ہوتا جا رہا ہے اور اس بزم میں کچھ جواں سال شعراء بھی شامل ہو چکے ہیں جن میں ساجد سرمدی، ناز نظامی، سہیل صدیقی، جاوید قاضی، امر دیپ اور کئی دیگر شاعر اور ادیب سر فہرست ہیں۔ یہ بزم ابتداء سے ہی مشاعروں وغیرہ کا انعقاد کرتی رہی ہے اور اس کے کئی شعبے مختلف سرگرمیوں میں مصروف عمل ہیں۔ آج کل رند بھدرواہی کی صدارت میں بزم کی ہفتہ وار نشستوں کا اہتمام کیا جاتا ہے۔ کلچرل اکیڈمی کی طرف سے اسے ہر سال تھوڑی بہت مالی امداد بھی ملتی رہتی ہے۔ ابھی حال ہی میں سہیل صدیقی اور ساجد سرمدی اس بزم کے بالترتیب صدر اور جنرل سیکریٹری منتخب ہوئے ہیں۔

بھدرواہی سنسٹھا:

گزشتہ صفحات میں ذکر ہو چکا ہے کہ بھدرواہی سنسٹھا، بھدرواہی زبان و ادب کی ترویج اور فروغ کے لئے مسٹر بال کرشن چوہان (ریٹائرڈ پرنسپل) کی تحریک پر ۱۹۶۸ء کے دوران قائم کی گئی تھی۔ موصوف کے علاوہ لال چند امر، جان محمد تشنہ، موہن لال پادھا، امر چند ہتیشی، چونی لال کوتوال، ہنس راج ہنس، لال چند بے تاب، سرجیت سنگھ، زبھک، مادھو لال پادھا، جسونت سنگھ، چاڈک، اومکار سنگھ، مول راج منہاس، اور ماہر لسانیات اور مورخ ڈاکٹر پریتیم کرشن کول جیسے سربراہان و ادیب شاعر اور قلم کار اس

سنسٹھا میں شامل رہے۔ اس بزم کے کچھ اراکین ضلع اور صوبائی سطح کے مشاعروں میں بھی حصہ لیتے ہیں اور ریڈیو اور ٹی وی کے پروگراموں میں بھی۔ جموں ریڈیو سٹیشن سے بھدرواہی پروگرام شروع کروانے میں اس سنسٹھا کا اہم رول رہا ہے۔ مسٹر بال کرشن چوہان اور ڈاکٹر پریتم کرشن کول نے بھدرواہی زبان اور ادب پر بہت سی کتابیں شائع کروائی ہیں۔ ان اصحاب کی تحقیقی کاوشوں کی بدولت بھدرواہی زبان اور ادب کی ترقی اور ترویج میں کافی مدد ملی ہے۔ ان اصحاب نے بھدرواہی زبان کے لوک ادب پر بہت سے مقالے اور کتابیں لکھی ہیں۔ اس سنسٹھا کے علاوہ ”ہل مین کلچرل سنٹر“ کے نام کی دوسری انجمن بھی بھدرواہی شعر و ادب کی خدمت میں مصروف ہے۔

بھدرواہ کا لوک ادب:

ریاست کے دوسرے حصوں کی طرح خطہ ڈوڈھ بھی لوک ادب کے دلاویز سرمائے سے مالا مال ہے، جس میں مختلف مقامی بولیوں اور زبانوں کے لوک گیتوں کے علاوہ لوک کہانیاں، لوک سنگیت، مقامی محاورات، پہیلیاں وغیرہ شامل ہیں۔ ہیئت اور مواد کے اعتبار سے بھی اس پہاڑی خطہ کے لوک ادب کا سرمایہ گرانقدر ہے اور ایک منفرد مقام رکھتا ہے۔ فلک بوس پہاڑی سلسلوں میں گھرے ہوئے اس کثیر لسانی خطے میں بھدرواہی، کشتواڑی، گوجری، سراجی، پوگلی، پاڈری، کھسالی اور دیگر زبانوں اور بولیوں کے لوک ادب کے عطربیز گلدستوں کا مشاہدہ یہاں کی مختلف تمدنی اور ثقافتی اکائیوں میں کیا جاسکتا ہے۔^۱

یہاں کے لوک ادب میں شاعری کا بڑا ذخیرہ بکھرا پڑا ہے۔ کشمیری لوک گیت، جن میں کشتواڑی، سراجی، پوگلی اور کھسالی گیت بھی شامل ہیں، شادی بیاہ کے مختلف مراحل کی عکاسی کرتے ہیں، جن کی تفصیل یہ ہے۔ (۱) شادی کی تیاری (۲)

^۱ ضلع ڈوڈھ کی ادبی اور ثقافتی تاریخ۔ فرید یہ بزم ادب ڈوڈھ۔ مضمون بشیر بھدرواہی

نشانی (۳) مہندی تر کرنا (۴) دُولہن کے بال بھیرنا (۵) بالوں میں تیل ملانا (۶) مہندی رات (۷) دُولہن کو نہلانا (۸) شادی کی پوشاک زیب تن کرنا (۹) دُولہن کا مسند نشین ہونا (۱۰) ساز سنگار کرنا (۱۱) دُولہن کے والدین کے بارے میں گیت (۱۲) لڑکی کی رخصتی سے پہلے میزبان کے لئے گیت (۱۳) دُولہن کی رخصتی (۱۵) دُولہن کا سرال پہنچنا (۱۶) سرال میں میزبان اور دُولہن کے لئے گیت اور (۱۷) دُولہن کو قبوہ دیتے ہوئے گیت۔

اسی طرح سے دُولہا کے والدین کی طرف سے شادی کے مختلف مراحل کے گیت مخصوص انداز اور لے میں گائے جاتے ہیں مثلاً مکان کی صفائی، لکڑی یعنی بالن جمع کرنے، چاول صاف کرنے، مسالہ وغیرہ کوٹنے، تیل مہندی، نکاح مہندی، دُولہا کے بال کاٹنے کی رسم، دُولہا کی مسند نشینی، اُس کی سرال روائگی، سرال پہنچ کر استقبال، دُولہا دُولہن کی روائگی، گھر پہنچنے پر اور دیگر مراحل پر گائے جانے والے گیت وغیرہ۔ کمال تو یہ ہے کہ نئے زمانے کے تقاضوں کے ساتھ جوڑنے کے لئے عورتیں موقع کی مناسبت سے ان گیتوں میں نئے نئے اشعار جوڑتی رہتی ہیں اور آئے دن اس ورثے میں حیران کن اضافہ ہوتا رہتا ہے جو سینہ بہ سینہ اگلی نسلوں کو منتقل ہوتے رہتے ہیں۔ ان کے علاوہ ختنہ نلائی اور پیری لگاتے وقت گائے جانے والے گیت طنز و مزاح اور ”لڑی شاہ“ بھی لوک ادب میں شامل ہیں۔ کشمیری لوک ادب کی تحقیق اور تالیف میں بنیادی طور پر راقم الحروف نے حتی المقدور کام کر کے ایک کتاب ۱۹۷۲ء میں کلچر اکیڈمی کی وساطت سے شائع کروائی تھی۔ اس کے بعد راقم نے اس ادب کے حوالے سے کئی مضامین بھی لکھے جو یہاں کی مقامی کتب اور رسائل میں شائع ہوئے ہیں۔ اس کے بعد ڈاکٹر اسد اللہ وانی نے بھی ضلع ڈوڈہ کے لوک عقاید پر مضمون لکھا جو ”شیرازہ“

۱۔ ”ڈوڈہ ضلع کے کشمیری لوک گیت“ (کشمیری) مطبوعہ کلچرل اکیڈمی، مؤلف بشیر محمد روائی، اس کتاب میں کشمیری، کشتواڑی اور سراجی زبانوں کے گیت شامل ہیں۔

اُردو کے لوک ادب (۱۹۷۵ء) میں شائع ہوا۔ جہاں تک لوک کہانیوں، پہیلیوں وغیرہ کا تعلق ہے راقم دوران ملازمت عدیم الفرست رہا اور مواد جمع کرنے کے باوجود اپنی توجہ اس کی طرف مرتکز نہ کر سکا۔ اس میں کافی تحقیق کی گنجائش هنوز باقی ہے۔ شادی بیاہ، پیدائش اور موت کے علاوہ ناچ، نغموں، سازنگیت اور دیگر سماجی رسومات، میلے ٹھیلوں کے دوران نوک سرگرمیوں کے بارے میں پہلے ہی تفصیل سے ذکر کیا جا چکا ہے جو یہاں کے نوک لور کی جان ہیں۔

گوجری زبان و ادب:

بھدر رواہ میں گوجری زبان میں بھی لوک ادب کا قابل قدر سرمایہ موجود ہے جسے منظر عام پر لانے کے لئے گوجری ادب سے تعلق رکھنے والی تنظیمیں کوششیں جاری رکھے ہوئے ہیں۔ غیر منقسم ضلع ڈوڈہ میں جن شاعروں نے گوجری زبان میں شاعری کر کے اس زبان کی بے لوث خدمت کی اُن میں بقول اسیر کشتواڑی، قادر خان ڈاندروی (تحصیل کشتواڑ)، مولوی غلام رسول، قطب الدین عارف، مہر دین خاکی جیسے نام پرانے ہیں۔ قادر خان نے ”احوال سمینہ“ کے نام سے اپنا شعری مجموعہ نکالا تھا۔ اُن حضرات کے کلام کا تفصیلی جائزہ اسیر صاحب کی معروف کتاب ”تصویر ضلع ڈوڈہ“ میں ملاحظہ کیا جاسکتا ہے۔

مہر دین خاکی علاقہ بھلیس سے تعلق رکھنے والے مکس پاس چلی گاؤں کے ایک کہنہ مشق شاعر گزرے ہیں۔ اُن کا مجموعہ کلام ”نگارِ مہر“ کے نام سے چھپا تھا جس میں روحانی موضوعات اور مذہبی نوعیت کی بایں تخلیقات شامل ہیں۔ جان محمد کلیم ساکن بھلیس کا شعری مجموعہ ”صحرا بھل“ کے نام سے ۲۰۰۲ء میں شائع ہوا ہے۔

مولوی غلام رسول سومڑرام بن کے علاقہ سے تعلق رکھتے ہیں جنہیں اپنی مادری زبان میں لکھنے کا شوق ورثے میں ہی ملا تھا۔ اُن کا کلام بھی ”آس پاس“ کے

نام سے منظر عام پر آچکا ہے۔ یہ ضلع ڈوڈا کی پہلی گوجری کتاب ہے جسے ریاستی کچلرل اکیڈمی کی طرف سے انعام کے لئے موزوں قرار دیا گیا۔

قطب الدین عارف موضع نوتن دھندراٹھ کے باشندے تھے۔ اُن کا گوجری کلام ”کلام عارف“ کے نام سے چھپ چکا ہے جس میں گوجری زبان کی شاعری کے تقریباً ساری اصناف میں شعر کہے گئے ہیں۔ بقول منظور گلشن ”عارف کا کلام سن کر لگتا ہے کہ یہ کسی مرد خدا کا عارفانہ کلام ہے۔“ کہا جاتا ہے کہ ”کلام عارف“ میں شامل تخلیقات کا بیشتر حصہ اردو پنجابی زبان کے مقتدر شعرا کے کلام کا ترجمہ ہے۔

نوجوان گوجری شاعروں کے اسیر صاحب نے بہت سے نام درج کئے ہیں جن میں خاقان سجاد محمد رفیق ظہور، محمد شفیع ساجد، محمد موسیٰ آزاد، محمد ابراہیم دیدڑ، جان محمد حکیم، دین محمد آفاقی، خدا بخش زار، محمد بشیر خاکی، محمد رفیق فراقی، صوفی ہاشم دین، علی محمد گلزار، سیف علی تبسم، حاتم صابری، بشیر احمد بانیہ، چوہدری غلام محمد جمبلو اسی (بانہال) وغیرہ قابل ذکر ہیں۔ ان شعرا میں چوہدری ابراہیم، بشیر احمد بنیا اور عبدالواحد چوہدری نثر کے میدان میں بھی اپنے جوہر دکھا رہے ہیں۔ اُن کے رشحات قلم گوجری رسائل میں چھپ کر منظر عام پر آتے رہتے ہیں۔ گوجری زبان کی موسیقی اور گلوکاری میں علاقہ بھلیس کے بشیر ستانہ کا نام شہرت کی بلندیوں کو چھو رہا ہے۔

ہندی زبان و ادب:

ہندی زبان و ادب کے متعلق ڈاکٹر پریتم کرشن کول لکھتے ہیں کہ ”ڈاکٹر سدھیشو رورما، پرنسپل پرنس آف ویلز کالج جموں (موجودہ سائنس کالج جموں) نے ۱۹۲۸ء سے ۱۹۴۲ء تک جموں کے پہاڑی خطے کی مختلف بولیوں خاص طور پر بھدر رواہ کے گرد و پیش اور دیگر تغیر پذیر بولیوں کا گہرا اور تفصیلی مطالعہ کیا۔ اُن زبانوں کی تحقیق کے دوران انہوں نے لسانیاتی ارتقاء کے کئی دلچسپ پہلوؤں پر بھی روشنی ڈالی ہے۔“

انہوں نے بھی گریسن کی قائم کی ہوئی پہلی درجہ بندی جس کے تحت 'بھدر رواہی' بھائی 'گادنی' 'رودھاری' 'کھسالی' اور پاڈری وغیرہ 'بھدر رواہی' گروہ کی بولیاں "مغربی پہاڑی گروہ" سے منسوب ہیں، کو ہی درست قرار دیا ہے۔ لہذا 'بھدر رواہی' گروہ کی بولیوں کی صورت میں "ہندی" 'بھدر رواہ' جاگیر اور ریاست جموں و کشمیر کے ملحقہ علاقوں کے باشندوں کی مادری زبان تھی۔ تاہم ہندی زبان تاریخی وجوہات کی وجہ سے ۱۹۳۰ء تک تدریسی یا سرکاری زبان نہ بن سکی۔ ۱۹۳۷ء سے ریاستی اداروں میں ہندی کی تعلیم کا آغاز ہوا۔^۱

مسٹر پریم کرشن کول غیر منقسم ضلع ڈوڈہ کے معروف ہندی ادیب اور قلمکار ہیں جنہوں نے یہاں کی کئی مقامی بولیوں پر ہندی زبان میں تبصرے اور کتابیں شائع کروائیں۔ اُن کے علاوہ درجنوں قلمکار ہندی میں مضامین لکھتے آئے ہیں جن میں پنڈت دینا ناتھ کشتواڑی (آنجمانی)، ماسٹر مرلی دھرت (آنجمانی) اور مسز وجے کوٹوال (بھدر رواہ)، رمن گنجو (رام بن)، آر. کے. شرما (بھٹ) سوامی راج مستانہ، منوہن قیصر (کشتواڑ)، ماسٹر مادھولال پادھا، ماسٹر لیکھ راج کائل (بھدر رواہ) اور علاقہ بھلیس کے کچھ قلمکار شامل ہیں۔

بھدر رواہ کے ہر حصے میں ہندی کے پرستار موجود ہیں۔ ہندی زبان و ادب کی تدریس پرائمری، مڈل، ہائی، ہائر سیکنڈری سکولوں کے علاوہ کالجوں میں بھی اُردو اور انگریزی زبانوں کے ساتھ ساتھ کی جاتی ہے۔ دراصل شیخ محمد عبداللہ نے سہ لسانی فارمولا کے تحت اُردو اور ہندی دونوں زبانوں کو لازمی مضمون کے طور پر پڑھائے جانے کے احکامات صادر کئے تھے۔ تب سے ہندی باضابطہ طور پر سکولوں میں پڑھائی جا رہی ہے۔ حالانکہ دو سو سال پہلے سے اس کا چلن صوبہ جموں میں رہا ہے۔

ڈوگری زبان و ادب:

جموں، اودھم پور اور کٹھوعہ ضلعوں سے آئے ہوئے تجارت پیشہ لوگ اپنے ساتھ ڈوگری زبان کو بھی ساتھ لائے۔ جاگیر کے زمانہ میں بہت سے ڈوگرہ لوگ یہاں کے مختلف علاقوں میں بس گئے، جن کی مادری زبان ڈوگری ہے۔ ۱۹۴۷ء تک تجارتی معاملات سے تعلق رکھنے والے کھاتے بیہوں کی شکل میں ڈوگری زبان میں ہی تیار کئے جاتے رہے، جس کا رواج اب ختم ہو چکا ہے۔ مہاراجہ رنبیر سنگھ کے دور میں دفتری زبان ڈوگری تھی، جس کا چلن بھی ڈوگرہ راج ختم ہونے کے ساتھ ساتھ ختم ہو گیا۔ گوبھدرواہ کے علاقوں میں ڈوگری ادب نام کا کوئی شہ پارہ یہاں کے اُفق پر کبھی بھی دیکھا نہ گیا، تاہم ڈوگرہ لوگوں کے علاوہ کچھ تجارت پیشہ مسلمان اور مقامی ہندو قوموں سے وابستہ لوگ ڈوگری بول اور سمجھ سکتے ہیں۔ میرے بڑے چچا قادر جو خطیب اور اُن کے ہم عصر تجارت پیشہ لوگ اپنے کاروباری بھی کھاتے ڈوگری زبان میں ہی تیار کرواتے تھے۔

ضلع ڈوڈہ میں رانا گوپال سنگھ (مرمت) ڈوگری زبان کے واحد ادیب تھے۔ یہ تعجب کی بات ہے کہ بھدرواہ ۱۸۴۶ء سے ۱۹۴۷ء تک ڈوگرہ حکومت کے زیر اثر ایک جاگیر رہی اور کافی حد تک اس علاقہ کی سرکاری زبان بھی ڈوگری ہی رہی، تاہم کسی شخص کا دل ڈوگری ادب کی طرف مائل نہیں ہوا۔ دراصل یہی وجہ ہے کہ یہ زبان بقول شاد فریدی ”..... یہی کھاتوں تک ہی محدود رہی۔“

ڈوگری زبان کو ڈوگرہ حکومت سے پہلے بھدرواہ میں چسبہ اور بسوہلی کے حکمرانوں نے سرکاری طور پر تسلیم کر کے فروغ دیا تھا۔ بقول ڈاکٹر پریتم کرشن کول ”انہیں جوتانے کی سب سے پرانی پلیٹ دریافت ہوئی وہ ۱۱۴۸ء کی ہے۔ اُس پلیٹ میں ڈوگری زبان کے عناصر موجود ہیں۔“

پنجابی زبان و ادب:

وادی بھدر رواہ کو یہ فخر حاصل رہا ہے کہ اس کا ایک نامور شاعر عبدالغفار خطیب احقر بھدر رواہی اس سارے کوہستانی علاقہ کا پہلا پنجابی شاعر تھا جن کا پنجابی زبان میں شعری مجموعہ ۱۹۴۷ء سے پہلے ہی شائع ہو کر منظر عام پر آچکا تھا حالانکہ یہاں پنجابی زبان کا اُتنا چلن نہیں تھا۔ راقم کے پاس اُن کا پنجابی مجموعہ کلام ”مجموعہ اشعار پنجابی“ جو آفتاب عالم پریس، ہسپتال روڈ لاہور سے چھپوایا گیا ہے موجود ہے۔ پنجابی کے لئے وہ غفار یا غفار درزی تخلص کرتے تھے۔ اُن کا سارا کلام صوفیانہ رنگ میں ڈوبا ہوا ہے۔ لمبی شیروانی، عمامہ اور چوڑی دار پانچامہ زیب تن کرتے ہوئے اُن کی بزرگانہ شخصیت نکھری آتی تھی۔ اتنی زبانوں میں (کشمیری، اُردو، پنجابی، گوجری) بھدر رواہ جیسے پسماندہ علاقہ میں بغیر کسی رہنمائی یا رہبری کے شعر کہنا، مرحوم کے ایسی زبانوں اور ان کے ادب کے ساتھ وابستگی کی غماز ہے۔ اس پر طرہ یہ کہ کشمیری اور پنجابی کے علاوہ گوجری زبانوں کے پہلے شاعر ہونے کا اعزاز اُن کے لسانی اور ادبی قد کو زیادہ ہی اُونچا کرتا ہے۔ پس افسوس ہے کہ فرقہ وارانہ فسادات میں اُن کے شعری مسودات لاہور اور امرتسر کے چھاپہ خانوں میں تلف ہو گئے اور کچھ خطیب خاندان کے افراد کی لاپرواہی کی نذر ہو گئے۔ احقر بھدر رواہی (مرحوم) ۱۸۷۸ء میں خواجہ احسن جو خطیب کے ہاں بھدر رواہ میں پیدا ہوئے اور ۱۹۵۲ء میں اُن کی رُوح قفس حیات سے پرواز کر گئی۔ اُن کا یہ شعر آج بھی زبان زد عام ہے۔

بھدر رواہ دے وِج غفار درزی

گیت گاؤندا او درد فراق والے

رنگ رنگ دے تے بوٹے پاؤندانی

کپڑے سیوندائی بہت چاک والے

اُن کی پنجابی غزل خاص طور پر ایک طویل نظم ”حمد باری تعالیٰ“ شاعر کے جذبہء دروں دینی لگاؤ، اللہ تعالیٰ کی وحدانیت اور قرآن حدیث کے گہرے مطالعے کی عکاسی کرتی ہے۔ پنجابی زبان مہاراجہ رنجیت سنگھ کے دور (۱۸۲۱ء - ۱۸۳۹ء) میں قلعہ بھدرwah پر اُن کی فوجوں کے قبضہ کے بعد یہاں کی مقامی پہاڑی بولیوں پر اثر انداز ہوئی۔ بھدرwahی لوگوں نے پنجابی زبان کے لوک گیتوں کو اپنایا اور ”ماہیا“ گیت کا یہاں پر عام رواج ہو گیا، جو عموماً سردیوں کے ایام میں گایا جاتا ہے جبکہ لوگ کسی گھریلو دستکاری میں مصروف ہوتے ہیں۔

ملنے دی تھاں دس جا
جیزا سانوں روگ لالیا
اُس روگ دانا دس جا

فارسی زبان و ادب:

وادی کشمیر میں عہدِ سلاطین کے دوران اور مغلیہ دور میں فارسی علم و ادب اپنے عروج تک پہنچ گیا تھا۔ ڈوگرہ مہاراجوں اور راجوں نے بھی اس کو فروغ دینے میں کوئی کسر اٹھانہ رکھی۔ کشمیر سے بھدرwah کی طرف فارسی اور عربی زبانوں کے کئی عالم آتے رہے۔ ڈوگرہ دور تک یہ ایک مضمون کے طور پر سکولوں میں پڑھائی جاتی رہی۔ اب سکولوں میں دسویں جماعت کے کورس میں بطور اختیاری مضمون شامل ہے جس وجہ سے اس کی اہمیت اور افادیت میں کمی واقع ہوئی ہے، تاہم کالج کی سطح پر یہ ایک مضمون کے طور پر پڑھائی جاتی رہی ہے۔ یہاں کے فارسی دانوں میں خواجہ غلام محمد ڈیخو (مرحوم) کو فارسی کے پہلے دانشمند کے طور پر جانا جاتا ہے جن کو فارسی زبان اور ادب پر کافی ملکہ حاصل تھا۔ وہ عام طور پر اپنے خطوط فارسی میں ہی لکھا کرتے تھے۔^۱

اُن کے کچھ مسودات راقم کے پاس موجود ہیں۔

دوسرے معروف فارسی دان جناب رسا جاودانی (مرحوم) تھے۔ فارسی زبان کا اثر اُن کی اُردو اور کشمیری شاعری میں نمایاں ہے۔ کچھ شعر تو پورے کے پورے فارسی میں کہے ہیں۔ وہ مڈل اور سکیئنڈری کلاسوں کو اُردو کے علاوہ فارسی بھی پڑھاتے تھے۔ یہاں کے دیگر فارسی دانوں میں جناب عبدالعزیز بٹ، سابقہ رجسٹرار جموں و کشمیر یونیورسٹی جو یہاں کے سب سے پہلے ایم۔ اے۔ عربی بھی ہیں، شیخ محمد ایوب ریٹائرڈ پرنسپل ویکٹری بورڈ آف سکول ایجوکیشن اور اُن کی ہمیشہ محترمہ شمشاد بانو، ماسٹر عبدالغفار کچلو شمار ہوتے ہیں۔ اُن کے علاوہ جناب عبدالجبار زائر اور کچھ دوسرے اصحاب نے فارسی میں ایم۔ اے۔ تک تعلیم حاصل کر کے اس مضمون کو سکولوں اور کالجوں میں پڑھا کر اس کی رُوح کو اس کے جسدِ خاکی سے پرواز کرنے سے روک رکھا۔ بد قسمتی سے عوامی حکومتوں کی عدم توجہی اور لوگوں کی لاپرواہی سے ہم اس میٹھی، رسیلی زبان اور اس کے شعروادب کے بے مثال سرمایہ کے استفادہ سے آئے دن محروم ہو رہے ہیں اور شاید ایک وقت ایسا بھی آئے کہ ہماری نسلوں کو یہ بھی نہ معلوم ہو پائے کہ فارسی کس شے کا نام ہے۔

سنسکرت زبان و ادب:

ریاست جموں و کشمیر کے نامور مورخ جناب اسیر کشنواڑی کے مطابق ”سنسکرت مُلک کے دیگر حصوں کی طرح صدیوں تک ضلع ڈوڈہ کے راجگان کی سرکاری زبان ہونے کے علاوہ علمی و ادبی زبان بھی رہی ہے۔ جب کشمیر میں بدھ مت کا دور ختم ہوا تو کشنواڑ اور بھدرواہ کی ریاستوں میں بھی ہندو دھرم نقطہ عروج پر پہنچ گیا۔ شیو فلسفہ کے علماء اور فضلاء ضلع ڈوڈہ میں بھی داخل ہوئے اور انہوں نے علم و دانش کے چراغ روشن کرتے ہوئے سنسکرت کی حتی المقدور خدمات انجام دیں۔ وقت کے راجاؤں نے اُن جید عالموں کی حتی الامکان قدر دانی کر کے شعروادب کے


لئے کافی سازگار ماحول فراہم کیا۔ ^{Digitized By eGangotri} بھول سیک چند کو تو ال ”مہا بھارت کے قصوں سے اُس زمانے میں بھدر رواہ کے تہذیب و تمدن اور لوگوں کی زندگی وغیرہ پر کافی روشنی پڑتی ہے۔ بھدر رواہ کی خوبصورتی کا ذکر کرتے ہوئے ”ناگ نندن نائک“ کے مشہور مصنف ہرش نے اپنی اس تاریخی تصنیف میں بھدر رواہ میں ایک سنسکرت یونیورسٹی کا بھی انکشاف کیا ہے جس میں ایک ہزار طلباء کے لئے تدریسی اور رہائشی سہولیات دستیاب تھیں۔ یونیورسٹی کے چانسلر کوکل پتی کہا جاتا تھا جس کا نام کوشل تھا۔ مہا بھارت کے ہی ایک دوسرے قصے سے پتہ چلتا ہے کہ اس وادی پر آشاپنی راج کرتا تھا۔ بد قسمتی سے ہمارے پاس مقامی طور پر سنسکرت زبان کے بارے میں کوئی تحریری ثبوت میسر نہیں تاہم مذکورہ روایات سے ہمیں ماننا پڑتا ہے کہ مہا بھارت کے زمانے کے کئی سال بعد بھی یہاں پر اس اہم زبان کا چلن رہا ہوگا۔^۱ پال راجوں کے دور میں ہندوستان کے کئی علاقوں سے اور خاص طور پر کشمیر سے ہندی اور سنسکرت زبانوں کے کئی عالم فاضل اور ودھوان یہاں آئے اور اس زبان سے یہاں کے راجوں کو روشناس کروایا۔ بھدر رواہی زبان میں کشمیری ہی کی طرح سنسکرت کے کئی الفاظ موجود ہیں۔ اس زبان کو ہندی زبان کے مغربی پہاڑی گروپ میں شامل کیا گیا ہے۔ آج کل بھی کچھ سکولوں اور کالجوں میں سنسکرت کی تدریس کے لئے انتظامات کئے گئے ہیں۔ اغلب ہے کہ کسی زمانے میں سنسکرت زبان میں یہاں شعر و ادب کی کافی تخلیق ہوئی ہوگی جو امتداد زمانہ کی نذر ہو گیا تاہم راج ترنگنی کے مترجم ایم اے۔ شین نے اس کی جلد اول میں لکھا ہے کہ کشمیر کے نامور سنسکرت کے عالم راجنک رتنا کلٹھ کے ہاتھ لکھی ہوئی بھان کی ”ہرش چرتر“ کا مسودہ اُسے بھدر رواہ سے دستیاب ہوا تھا جو اس بات کی گواہی دیتا ہے کہ رتنا کلٹھ نے بلا شک و شبہ یہاں کی سیاحت کی ہوگی۔ بعض مؤرخین کے خیال میں نیل مت پران بھی بھدر رواہ میں لکھا گیا تھا۔

۱ ”تصویر ضلع ڈوڈہ“ از اسیر شستواڑی، صفحہ: ۴۱-۴۲

۲ ”کلچرل ہییریٹج“ از نیک چند کو تو ال (استفادہ)



واکلی ناگ اور جموت واہن کی سورتیاں



قلعہ بھدر واد

(راجواڑہ بھدر واه کی تہذیب و ثقافت)

باب ششم: قلعہ بھدر واه

قلعہ بھدر واه - ایک تاریخی ورثہ:

ایک معروف یورپی سیاح جی. بی. وائن اپنے سفرنامہ "بھدر واه ۱۸۳۹ء میں رقطراز ہیں کہ "بازار کا رخ جنوب کی جانب ہے اور قلعہ شمال کی طرف سے قصبہ کی پاسبانی کرتا ہے۔ یہ ایک بڑا اور مربع شکل کا قلعہ ہے جو زیادہ تر سیلیٹی پتھر سے بنا ہے۔ یہ پتھر گرد و نواح میں ملتے ہیں۔ یہ دوسرے پہاڑی قلعوں کے مقابلے میں عجیب و غریب مقام پر واقع ہے اور اس کی پشت پر جنگلات سے بھرپور پہاڑیاں اس کی حفاظت کرتی ہیں۔" گھنے جنگلات کے پس منظر میں اونچی سطح پر اور کوہ کیلاش کی گود میں واقع ہونے سے یہ وادی بھدر واه کے حسن و جمال کو دو بالا کرتا ہے۔ "قلعہ کا نام رتن گڑھ ہے جس میں بیسویں صدی کی چالیسویں دہائی تک محافضی فوج کا ایک دستہ رہائش پذیر تھا۔" یہ صدر بازار بھدر واه کے مغرب کی طرف تقریباً ایک میل کے فاصلے پر رُستہ گاؤں کے نچلے حصے میں تعمیر ہوا ہے۔ بازار سے قلعہ کی طرف جاتے ہوئے چڑھائی کا سامنا کرنا پڑتا ہے۔

قلعہ بھدر واه کا تاریخی پس منظر:

کہا جاتا ہے کہ اس قلعہ کی تعمیر راجہ سمپت پال والئی بھدر واه (۱۷۷۰ء تا ۱۷۸۰ء) کے دور حکومت میں عمل میں لائی گئی۔ راجہ مذکور نے اس قلعہ کو اپنے والد

"فریڈرک کشر" از: جی. بی. وائن ۱۸۳۳ء لندن

۱

میدنی پال کے نام کی نسبت سے قلعہ میدنی پور رکھا۔ اس قلعہ کا ذکر کسی بھی قدیم تاریخ میں نہیں آیا ہے، البتہ بقول مسٹر بھوشن کول سکنہ بھدرواہ ” — مسٹر جگن ناتھ کوٹوال کے پاس اس قلعہ کے بارے میں ایک پتہ موجود ہے — “اُن کے کہنے کے مطابق یہ قلعہ راجہ چمبہ نے ۱۷۳۱ء بکرمی (بہ مطابق ۱۷۷۵ء) میں تعمیر کروایا تھا۔ جس میں چمبہ کے ایک مستری میلارام اور ایک مقامی مستری (جو مسلمان تھا) نے بڑی دل لگی سے کام کیا تھا۔ دوسری طرف جی. ٹی. وائٹ جس نے ۱۷۴۲ء میں اس ریاست کا دورہ کیا تھا نے اپنے سفرنامہ میں لکھا ہے کہ قصبہ (بھدرواہ) کو مغرب کی طرف سے تین سو فٹ کی بلندی سے ایک قلعہ سالاری کرتا ہے۔ یہ ایک بڑے پیمانے کی عمارت ہے جس کے ہر کونے میں برجیاں تعمیر کی گئی ہیں جن میں زیادہ تر مقامی مٹی کے بڑے بڑے بلاک استعمال کئے گئے ہیں۔ جو سورج کی گرمی اور ہوا میں گھلا رہنے سے بڑی سخت ہو جاتی ہے۔ یہ مٹی مقامی طور پر دستیاب ہے۔

نشانہ بازی کے لئے دیواروں میں سوراخ رکھے گئے ہیں۔ کہا جاتا ہے کہ یہاں چار توپیں گاڑھی جاتی ہیں۔ اس قلعہ میں پچاس فوجی محافظ رہتے ہیں۔ اس کے محل وقوع کو نزدیک سے ہی شاندار بلندیاں پاسبانی کرتی ہیں۔

جی. ٹی. وائٹ مزید لکھے ہیں ”لنگر اندازی کا عمومی عمل قلعہ کے شمالی میدانی حصہ میں ہوتا ہے۔ سفر کرنے والے لوگوں کو راجوں کے قدیم محل میں رہائش کی سہولیات مل سکتی ہیں جو کہ ایک خستہ حال عمارت ہے۔ جس میں اب صرف ایوان قابل رہائش ہے۔ اس قلعہ کے قریب نچلی طرف ایک مسجد اور زیارت سعد صاحب واقع ہیں۔“^۱
 ”یہ قلعہ رتن گڑھ کے نام سے موسوم ہے جو بیسویں صدی کی چوتھی دہائی میں فوجی محافظوں کی تحویل میں تھا۔“^۲

۱ بحوالہ ”فوکس آن جموں اینڈ کشمیر“ (انگریزی) از: اسیر شستواڑی

۲ سکھ دیونگھ چاڈک جے. پی. ایچ. بی. (جلد: ۴)

اس قلعہ کی بناوٹ مغلیہ طرز تعمیر پر مبنی ہے گو کہ تب مغلیہ سلطنت زوال پذیر ہو رہی تھی اور راجہ رنجیت دیو والی جموں عملی طور پر خود مختار ہو گیا تھا اور وہ سب پہاڑی ریاستوں پر اپنا تسلط جمانے کے لئے ہاتھ پیر مار رہا تھا۔ حالانکہ مملکت بھدر رواہ اُس دور میں ریاست چمبہ کے زیر اثر آچکی تھی۔ راجہ رنجیت دیو کے جانشین نے اپنی نااہلی کی وجہ سے مملکت بھدر رواہ اور کشمواڑ کی فرمانروائی چمبہ کے حوالے کر ڈالی۔ ایسے حالات میں چمبہ کی فوجوں نے ۱۷۸۳ء میں بھدر رواہ کے قلعہ پر اپنا قبضہ جمالیا۔ اُس دور میں بھوپ چند چمبہ کے اکہ کار کے طور پر کام کرتا رہا۔ قلعہ پر قبضہ ہو جانے کے دوران یہاں کے مقامی راجہ فتح پال یا اُس کے بیٹے دیا پال نے کسی قسم کی مزاحمت نہیں کی۔ چمبہ میوزیم میں ابھی بھی بھوپ چند کے خطوط موجود ہیں جن کے مطالعہ سے اُن واقعات پر کافی روشنی پڑتی ہے۔ ایک خط میں جوٹا کری زبان میں لکھا گیا ہے 'بھوپ چند نے راجہ راج سنگھ والی چمبہ کو لکھا ہے کہ — "اُس نے بھدر رواہ پر قبضہ کر لیا ہے اور راجہ دیا پال سے دوستی گانٹھنے کی کوشش کر رہا ہے لیکن دیا پال اور اُس کا بیٹا فتح پال اُس کی نصیحت پر عمل نہیں کر رہا ہے —" ایک دوسرے خط میں جوٹا کری زبان میں ہی ۱۷۸۳ء میں بھوپ چند نے چمبہ کے وزیر تھوکے نام لکھا ہے یہ ذکر ہے کہ "بھدر رواہ کو تجویل میں لے لیا گیا ہے اور قلعہ پر بھی قبضہ ہو گیا ہے۔" یہ بھی کہا جاتا ہے کہ "پال راجاؤں میں راجہ ناگ پال سے لے کر راجہ فتح پال تک سبھی راجے اس قلعہ کی مرمت کرتے رہے اور ۱۷۸۳ء میں راجہ فتح پال والی چمبہ نے قلعہ کی مرمت کر کے اس کے درو دیوار وغیرہ کو نئے انداز سے اُستوار کیا اور بعد میں ۲۰ اکتوبر ۱۹۲۷ء کو مہاراجہ گلاب سنگھ نے ریاست بھدر رواہ کو اپنی جاگیر میں شامل کیا۔ ۱۷۸۴ء کے ایک خط میں جو فتح پال راجہ بھدر رواہ کی طرف سے راجہ راج سنگھ والی چمبہ کے نام ہے، میں اول الذکر نے چمبہ کی فرمانروائی قبول کرنے کا ذکر کیا ہے۔"

”شاہین“ میگزین ڈگری کالج بھدر رواہ ۱۹۷۱ء، مضمون: پروفیسر رام ناتھ شاستری

کہا جاتا ہے کہ بھوپ چند نے راجہ راج سنگھ والی چھنی کے احکامات کے تحت نومبر ۱۸۷۲ء میں بھدرواہ کے قلعہ پر قبضہ جمایا تھا لیکن راجہ دیا پال نے اس وقوع سے پہلے ہی قلعہ سے ساری بندوقیں اور اسلحہ وغیرہ ہٹا کر اپنی تحویل میں لے لیا تھا۔ اس بارے میں نتھو وزیر نے ایک خط کے ذریعے راجہ راج سنگھ کو شکایت کی تھی۔ ۱۸۷۳ء میں کئے گئے ایک معاہدہ کے تحت بھدرواہ کا راجواڑہ مکمل طور پر چمبہ کے دائرہ اثر میں آچکا تھا۔ راجہ عنایت اللہ سنگھ والی کشتواڑ (۱۸۷۲ء تا ۱۸۷۴ء) نے پاڈر کوتا راج کرنے اور وہاں لوٹ مار کرنے کے بعد بھدرواہ پر چڑھائی کی اور یہاں سے نقدی اور جنسی صورت میں کافی مال و دولت سمیٹ کر کشتواڑ واپس چلا گیا۔ اغلب ہے کہ اُس نے قلعہ کو بھی نقصان پہنچایا ہو۔

اُس کے بعد راجہ تیغ محمد سنگھ والی کشتواڑ (۱۸۷۹ء تا ۱۸۸۰ء) نے اپنے دوست راجہ دیا پال والی بھدرواہ کی شکست کا بدلہ لینے کے لئے جو اُسے چمبہ کے ہاتھوں ہوئی تھی، بھدرواہ پر فوج کشی کی جبکہ دیا پال اُس کے پاس کشتواڑ میں پناہ گزیں تھا۔ یہ حملہ ۱۸۸۵ء میں کیا گیا جس کی سربراہی مرزا شاہ وزیر رتنوا اور وزیر لکھپت نے کی اور بھدرواہ فتح ہو گیا۔

بقولِ عشرت کشتواڑی ”لوگ جنگوں کی طرف بھاگ گئے اور قلعہ بھدرواہ کو نذرِ آتش کیا گیا۔ آتش زدگی سے قلعہ کو کافی نقصان پہنچا جس کی مرمت بعد میں وزیر رتنو نے کی جس نے اُس دوران میں موضع سر تنگل پر قبضہ کر لیا تھا اور قلعہ کو دوبارہ قابلِ استعمال بنادیا۔“

بھوپ چند کے بیٹے پہاڑ چند (۱۸۱۰ء تا ۱۸۲۱ء) نے اپنے والد کی گرفتاری اور ملک بدری کے نتیجے میں چمبہ سرکار کو خراج کی ادائیگی بند کر دی جس پر چمبہ کے وزیر نتھو کی سرپرستی میں بھدرواہ پر حملہ آور ہونے کے لئے فوج بھیجی گئی جس کو شکتو کو تو ال

ڈاکٹر پریتم کرشن نے اس معاہدے کا سن ۱۸۹۲ء بتایا ہے۔

کی سربراہی میں بھدر رواہی فوج نے درّہ پدیری کے نزدیک شکست فاش دی اور وہ بجائے چمبہ جانے کے سپدھے مہاراجہ رنجیت سنگھ کے پاس بھدر رواہ پر دوبارہ حملہ کرنے کے لئے فوجی مدد کی درخواست لے کر چلا گیا۔ کچھ شرائط کے تحت مہاراجہ نے بھدر رواہ کی طرف نتھو وزیر کے ساتھ فوج روانہ کی۔ اُس نے نتھو کے ذریعہ پہاڑ چند کے نام ایک سند بھی بھیجی اور اُس میں درج شرائط پر عمل کرنے کے لئے دباؤ ڈالنے کو کہا۔ مزاحمت کو فضول جان کر پہاڑ چند نے قلعہ بھدر رواہ کو جزوی طور پر گرا ڈالا اور خود امرتسر کی طرف بھاگ کھڑا ہوا۔ یہ غالباً ۱۸۲۱ء کا واقعہ ہے۔ دوسری طرف یورپی سیاح مسٹر ایلن بیٹس اپنے ”گزیٹیئر آف کشمیر“ میں رقمطراز ہیں کہ مہاراجہ رنجیت سنگھ والئی پنجاب کے احکامات کے تحت دیہ سنگھ نے بھدر رواہ پر چڑھائی کی اور بھدر رواہ کا قلعہ وزیر نتھو سے حاصل کیا جو کافی عرصہ سے سکھ فوجوں کی تحویل میں تھا۔ پس کچھ عرصہ کے لئے بھدر رواہ مہاراجہ رنجیت سنگھ کی حکومت کے تحت آ گیا جب تک کہ نہ چمبہ کا حکمران ”رہیلو کا قلعہ“ سکھ حکمران کی تحویل میں دینے پر مجبور ہو گیا۔ چمبہ والوں نے یہ شرط مان لی کہ رہیلو کا قلعہ پنجاب کے حوالے کیا جائے گا جس کے بدلے بھدر رواہ کی حکمرانی چمبہ کے ہاتھ میں ہی رہی۔ ایک سند کے ذریعے بھدر رواہ بھی والئی چمبہ کی تحویل میں آ گیا۔

قلعہ اٹال گڑھ

وزیر رتنو اور سکھ فوج کی لنگر اندازی:

وزیر رتنو اور سکھ فوج گپت گنگا بھدر رواہ کے قریب پہاڑی کے ایک کنارے پر لنگر انداز ہوئے جس کو نالہ نیروکا دائرہ نما پہاڑ قدرتی طور پر ایک محافظ کا کام دیتا تھا۔ اُس جگہ کا نام انہوں نے اٹال گڑھ رکھا یعنی ناقابلِ تسخیر قلعہ۔ اغلب ہے کہ انہوں نے یہاں پر ایک چھوٹے موٹے قلعہ کی تعمیر بھی کی ہو جیسا کہ اس کے نام سے ظاہر

ہے۔ ”گڑھ“ کے معنی قلعہ ہوتا ہے۔ قلعہ کا یہاں پر کوئی نام و نشان نہیں۔

قلعہ تیلی گڑھ:

موضع چنوت اور ہالیاں کے درمیان اُونچائی پر ایک بڑا خوبصورت ٹیلہ موجود ہے جسے تیلی گڑھ کہتے ہیں۔ ممکن ہے کہ اس جگہ پر بھی کوئی قلعہ تھا جس میں بھدر رواہ کا محافظ فوجی دستہ رہتا تھا۔ اس مقام کو اب ایک سیاحتی مرکز کے طور پر ترقی دینے کا منصوبہ بنایا جا رہا ہے۔

زور آور سنگھ کی سرپرستی میں ۱۸۳۶ء میں ڈوگرہ فوج نے بھدر رواہ کی طرف پیش قدمی کی لیکن قلعہ بھدر رواہ میں چمبہ حکمرانوں کی مقیم فوج نے بڑی مضبوطی اور بہادری کا مظاہرہ کیا اور وہاں پر ہی ڈٹی رہی جب تک کہ چمبہ سے ایک نیا فوجی دستہ بھی یہاں پہنچ گیا۔ یہ دیکھ کر ڈوگرہ فوج واپس چلی گئی اور بھدر رواہ اور قلعہ رتن گڑھ ہر طرف سے محفوظ رہے۔

قلعہ بھدر رواہ- ڈوگرہ حکومت کے تحت:

(۱۸۳۶ء تا ۱۹۴۷ء)

۱۸۳۶ء کے عہد نامہ امرتسر کے بعد مملکت بھدر رواہ ریاست جموں و کشمیر کا ایک حصہ بن گئی اور اُس کی خود مختاری بھی اُس کے ساتھ ہی ختم ہو گئی۔ ۲۰ اکتوبر ۱۹۲۷ء کو ڈوگرہ حکمرانوں نے ریاست بھدر رواہ کی انفرادی حیثیت ختم کر کے اُسے صوبہ جموں کے ساتھ ملا دیا۔ ۱۹۳۶ء سے ۱۹۴۷ء تک ڈوگرہ راج میں قلعہ بھدر رواہ ایک جیل کی حیثیت سے استعمال ہوتا رہا۔ عوامی دور حکومت میں اس کا درجہ بڑھا کر ڈسٹرکٹ جیل کر دیا گیا۔

۱۹۴۷ء میں نیشنل کانفرس کی طرف سے شروع کی گئی ”کشمیر چھوڑ دو“ کی

تحریک کو کچلنے کے لئے مہاراجہ ہری سنگھ اور رام چند کا ک نے اُن سب لیڈروں کو جو تحریک میں شامل تھے مختلف جیلوں میں نظر بند کر ڈالا۔ شیخ محمد عبداللہ اور اُن کے معتمد ساتھیوں یعنی مرزا محمد فضل بیگ، کشپ بندھو اور سردار بدھ سنگھ وغیرہ کو بھدر رواہ جیل میں مقید کیا گیا۔ شیخ صاحب کو بغاوت کے الزام میں تین برس قید اور پانچ سو روپے جرمانہ کی سزا دی گئی۔ وہ بعد میں یہاں سے رہا ہو کر ریاست جموں و کشمیر کے چیف ایڈمنسٹریٹر اور اُس کے بعد وزیراعظم بنائے گئے۔ شیخ صاحب کے نام مہاراجہ بہادر کا اس جیل میں اسیری کے دوران لکھا ہو خط ایک تاریخی حیثیت کا حامل ہے۔

۳۰ اگست ۲۰۰۱ء کو قلعہ بھدر رواہ (یعنی ڈسٹرکٹ جیل) پر عسکریت پسندوں نے ایک راکٹ داغ کر اسے جزوی طور پر نقصان پہنچایا۔ راکٹ پھٹنے کی آواز دُور دُور تک سنائی دی اور اُس حملے میں پولیس کا ایک سپاہی بھی زخمی ہوا۔

اس قلعہ کے اندر مہاکالی کا ایک چھوٹا سا مندر ہے جس میں ایک سیاہ رنگ کی مورتی نصب ہے۔ ہندو لوگ یہاں پر پوجا پاٹھ کے لئے آتے رہتے ہیں۔ قلعہ کے مغربی حصہ میں ایک بڑا تالاب ہوا کرتا تھا جس کو اب بند کر دیا گیا ہے۔ یہ جگہ قابل دید ہے اور بسوہلی۔ بھدر رواہ روڈ کے بالائی حصے محلہ قلعہ کے قریب ہی واقع ہے۔

قلعہ بھدر رواہ

آثارِ قدیمہ اور سیاحتی مرکز میں بدلنے کا منصوبہ:

مسٹر غلام نبی آزاد سابقہ چیف منسٹر ریاست جموں کشمیر نے اس قلعہ کی تاریخی سیاسی اور سیاحتی اہمیت کو مد نظر رکھتے ہوئے اس کو محکمہ آثارِ قدیمہ کے تحت لانے کا فیصلہ کیا تھا اور ساتھ ہی اس جگہ کو ایک سیاحتی مقام کے طور پر ترقی دینے کا منصوبہ بھی بنایا تھا۔ اس سلسلہ میں ڈسٹرکٹ جیل کے لئے کسی دوسری موزوں جگہ کا انتخاب بھی عمل میں لایا جا رہا ہے۔ ان اقدامات سے اس کی اہمیت میں مزید اضافہ ہو جائے

گا۔ بھدر رواہ۔ بسوہلی روڈ پر محلہ قلعہ کے بالائی حصے سے ایک کشادہ سڑک کی تعمیر عمل میں لائی جا رہی ہے جو اس سیاحتی مقام کو شاہراہ سے جوڑے گی۔ یہ سڑک تعمیر ہونے سے یہاں کے لوگوں اور باہر سے آنے والے سیاحوں کو قلعہ کے علاوہ وادی بھدر رواہ کے قدرتی مناظر دیکھنے کے مواقع فراہم ہوں گے۔ سیاحتی صنعت کو بڑھاوا دینے کے لئے یہ خوبصورت ثقافتی مرکز ایک اہم رول ادا کرے گا۔

تین سو سال پرانا ورثہ

ضلع ڈوڈہ کا ادبی تہذیبی اور ثقافتی مرکز کہلائے گا:

روزنامہ ”کشمیر عظمیٰ“ میں مورخہ ۱۱ اکتوبر ۲۰۰۷ء کو چھپے ایک مراسلہ (جس کو ڈاکٹر ملک نے تحریر کیا ہے) میں اس بات کا انکشاف کیا گیا ہے کہ ”تین سو سال قدیم بھدر رواہ کا قلعہ ساٹھ سالہ قبضے کے بعد آزاد ہو گیا ہے۔ ۱۹۴۷ء کے بعد اس قلعہ کو سرکاری جیل بنادیا گیا تھا لیکن اب یہاں کال کوٹریوں میں جھٹکڑیوں کی چھینچھناہٹ سنائی نہیں دے گی بلکہ اس قلعے کو اب وادی چناب میں تہذیبی اور ثقافتی مرکز کے طور پر تعمیر کرنے کا منصوبہ تیار کیا جا رہا ہے۔ یہاں ایک آرٹ میوزیم کے علاوہ شاندار لائبریری اور اوپن ایئر تھیٹر قائم کیا جائے گا اور اسے آئندہ سال عام لوگوں کے لئے کھول دیا جائے گا۔ وزیر اعلیٰ غلام نبی آزاد نے ذاتی دلچسپی لے کر محکمہ جیل خانہ جات کے ڈائریکٹر جنرل آر. کے. بکس کو ہدایات جاری کی ہیں کہ وہ جیل کو منتقل کرنے کے لئے اقدامات اٹھائے۔ جیل کو عید الفطر (۱۳ اکتوبر ۲۰۰۷ء) سے قبل منتقل کرنے کے احکامات دئے گئے۔ حکام کا ماننا ہے کہ ۱۳ اکتوبر کو قلعہ خالی ہو جائے گا اور ۳۰ اکتوبر کو اسے باضابطہ طور پر بھدر رواہ ڈویلپمنٹ اتھارٹی کے حوالے کر دیا جائے گا۔

قلعہ خالی ہونے کے بعد بھدر رواہ ڈویلپمنٹ اتھارٹی اس میں ضروری

مرمت اور تجدید کا کام شروع کرے گی۔ اس کا منصوبہ ہے کہ قلعہ کو وادی چناب میں ادبی، تہذیبی اور ثقافتی مرکز بنایا جائے گا اور اسے عام لوگوں کے لئے کھول دیا جائے گا۔ بھدر واه ڈویلپمنٹ اتھارٹی نے اس کے لئے ۳ کروڑ روپے کی رقم مختص کی ہے۔ یاد رہے کہ اس قلعہ کو ایک ثقافتی وراثت کے طور پر محفوظ کرنے کے سلسلہ میں انڈین نیشنل ٹرسٹ فار آرٹ اینڈ کلچرل ہیریٹیج کے دہلی کے ماہرین کے ساتھ رابطہ قائم کیا گیا ہے۔ اس قلعہ میں لائٹ اینڈ سائونڈ سسٹم کا بھی انتظام کیا جائے گا۔ آزاد صاحب وزیر اعلیٰ کی طرف سے یہاں کے لوگوں کے لئے یہ ثقافتی مرکز عید الفطر کے موقع پر ایک شاندار تحفے کے مترادف ہوگا جس کا مقامی آبادی کو ساٹھ سال سے انتظار تھا۔ یہ قلعہ پہاڑی کلچر کا ایک اہم ثقافتی مرکز ہوگا۔ اس میں وادی چناب کے علاوہ ہماچل پردیش کی ثقافتی جھلکیاں بھی ہوں گی۔

بھدر واه جیل سے قیدیوں کی منتقلی:

تازہ ترین اطلاعات کے مطابق جموں و کشمیر کے محکمہ جیل خانہ جات نے حکومت کی ہدایت کے مطابق ۱۰ اکتوبر ۲۰۰۷ء کو جیل میں مقید اٹھاسی قیدیوں کو یہاں سے اودھم پور اور کوٹ بلوال جیل جموں میں منتقل کر کے اسے حفاظتی وجوہات کی بنیاد پر خالی کر دیا ہے۔ ان میں سے بتیس (۳۲) جنگجو قیدیوں کو کوٹ بلوال جیل منتقل کیا گیا ہے جن کا تعلق حرکت الجہاد اسلامی، حمیش محمد اور حزب المجاہدین تنظیموں سے ہے۔ باقی سیولین قیدی ہیں جن کو شاید اودھم پور جیل منتقل کیا گیا ہے۔ اس سلسلہ میں بھدر واه ڈویلپمنٹ اتھارٹی کے سربراہ مسٹر طلعت پرویز اس تاریخی قلعہ کی حفاظت کے انتظامات کروا رہے ہیں اور عنقریب ہی منظور شدہ منصوبے کے مطابق قلعہ کی مرمت وغیرہ کا کام ہاتھ میں لئے جانے کی توقع ہے۔

بھدر رواہ کے دیگر قدیم قلعے:

نامور مورخ کاہن سنگھ بلاوریہ نے اپنی مشہور تصنیف ”تاریخ راجگان کشمیر“ میں ضلع ڈوڈہ کے قدیم قلعوں کا تفصیل سے ذکر کیا ہے۔ اُن میں سے مملکت بھدر رواہ کے مختلف مقامات پر بتائے گئے قلعوں کا ذکر انہوں نے یوں کیا ہے۔

۱۔ قلعہ مرمت گلیاں: یہ راجگان گلیاں کی جاگیر کا صدر مقام تھا جو چمبہ سے یہاں آئے تھے۔

۲۔ قلعہ بھدر رواہ: قلعہ بھدر رواہ کی غربی پہاڑی پر آج کل جیل ہے

۳۔ قلعہ بھیلہ: راجگان بھدر رواہ کی سرحد پر خاندان راناہائے کا (قلعہ) تھا جو کہ ہمسار ہو گیا ہے۔

۴۔ قلعہ جنگواڑ: بھدر رواہ اور کشتواڑ کی سرحد پر تھا اب صرف نشان باقی ہے۔

۵۔ قلعہ جنگواڑ: سرحد کشتواڑ بھدر رواہ چمبہ پر واقع تھا۔ آج کل صرف نشان رہ گیا ہے۔

مشہور تاریخ دان اور ادیب اسیر کشتواڑی نے اپنے مضمون ”ضلع ڈوڈہ“ قدیم سفر ناموں کی روشنی میں، ”میں شری شیونرموہی کی کتاب ”ڈوگر کے ڈرگ“ یعنی ”ڈوگر کے قلعے“ کے حوالے سے مملکت بھدر رواہ کے علاقہ جات بھیلہ اور جنگواڑ کے قلعوں کے بارے میں یہ تفصیلات فراہم کی ہیں:

۱۔ قلعہ جنگواڑ: جنگواڑ جموں سے ۲۰۱ کلومیٹر ٹیل ڈوڈہ سے ۲۹ کلومیٹر اور بھدر رواہ سے ۶۰ کلومیٹر کی دوری پر واقع ہے۔ یہ ٹھٹھری سے تین کلومیٹر کی دوری پر ایک پہاڑی پر واقع ہے۔ قلعے کے ارد گرد جو گاؤں ساہے وہ بھی جنگواڑ کے نام سے مشہور ہے۔ کہتے ہیں کہ یہاں بابا بھدی داس کا آشرم تھا۔ یہ قلعہ اس کے نزدیک بنا تھا۔ اس قلعے کے نشان وہاں کے چشموں پر لگے ہوئے پتھروں کی صورت میں موجود

ہیں۔ عام لوگوں کا کہنا ہے کہ اس قلعے کی تعمیر بھدر رواہ کے راجے کے عہد میں دفاعی نقطہ نظر سے سترھویں صدی عیسوی میں ہوئی تھی۔ یہ قلعہ کچا تھا۔ تاریخ میں بھی جنگلواڑ قلعے کا ذکر آیا ہے۔

۲۔ قلعہ بھیلہ: بھدر رواہ راجواڑے کے اندر بھیلہ کا علاقہ بھدر رواہ کے وزیروں کی جاگیر تھا۔ مہاراجہ گلاب سنگھ کے عہد حکومت میں لکھی رام وزیر اس جگہ کا جاگیردار تھا۔ بھیلہ کے جاگیرداروں نے اپنی پہچان کے لئے جو قلعہ بنوایا تھا اُسے وزیروں کا قلعہ کہتے ہیں۔ یہ قلعہ کچھ پکا مگر اس کا بہت سا راحہ کچا تھا۔ اس قلعے تک پہنچنے کے لئے ڈوڈہ سے بارہ کلومیٹر دوری پر سوئی گاڑی سے ایک الگ رابطہ سڑک جاتی تھی جس کی لمبائی لگ بھگ تین کلومیٹر ہے۔ تھلیلہ اور چراہلہ پار کرنے کے بعد بھیلہ گاؤں آتا ہے۔ کہتے ہیں کہ اس ٹیلے پر قلعہ بھیلہ بنا ہوا تھا جو اب ٹوٹا پھوٹا ہے۔ اس قلعے کا ذکر ”تاریخ ڈوگرہ دیس“ میں بھی ہوا ہے۔ بتایا جاتا ہے کہ یہ ایک چھوٹا مگر مضبوط قلعہ تھا اور اس کا استعمال اناج جمع کرنے کے لئے بھی کیا جاتا تھا۔^۱

اب ان قلعوں کا کہیں نام و نشان باقی نہیں رہا ہے تاہم بھدر رواہ کی تاریخ مرتب کرنے میں ان کی اہمیت کو کسی صورت میں بھی صرف نظر نہیں کیا جاسکتا۔

۱۔ ”شیرازہ“ (اردو) جموں کشمیر لداخ قدیم سفر ناموں اور تذکروں کی روشنی میں، مطبوعہ جموں جموں اینڈ کشمیر اکیڈمی آف آرٹس، کلچر اینڈ لنگویجز، صفحہ: ۳۲۷-۳۲۸

(راجواڑہ بھدر رواہ کی تہذیب و ثقافت)

باب ہفتم: مملکت بھدر رواہ کی مساجد اور منادر

بھدر رواہ کی مساجد:

پہلے بھی ذکر کیا جا چکا ہے کہ مسلمانوں کی وادی کشمیر اور ملک کے باقی حصوں سے ایک سلسلہ وار ہجرت جو زیادہ تر سیاسی، معاشی، مذہبی اور جغرافیائی وجوہات کی بنا پر عمل میں آتی رہی، کے نتیجہ میں مسلمان لوگ غیر منقسم ضلع ڈوڈہ کے مختلف حصوں میں آباد ہوتے رہے۔ ان کی آمد کے ساتھ ساتھ یہاں مساجد تعمیر کرنے کا سلسلہ بھی شروع ہوا۔ بھدر رواہ کی قدیم اور غیر منقسم جاگیر یا راجواڑے میں تقریباً ہر بڑے موضع میں جہاں مسلمانوں کی اکثریت تھی، مسجدیں تعمیر کی گئیں اور ساتھ ساتھ درس گاہوں کا رواج بھی شروع ہو گیا، جو آج تک جاری ہے۔ دراصل پہلے پہل کشمیر سے صوفیائے کرام کے علاوہ بہت سے پیر خاندان بھی یہاں ہجرت کر کے چلے آئے اور انہوں نے بھی مساجد تعمیر کرنے کی ترغیب و تحریک دی۔ کچھ مبلغین بھی سال میں ایک دو بار وادی کشمیر سے آکر مختلف مقامات پر درس و تدریس اور تبلیغ دین کا کام کرتے رہے۔ مہاجر لوگ خود بھی فطری طور پر اس کام میں بٹ جاتے رہے۔ کچھ تبلیغی جماعتوں نے، جن میں جماعت اسلامی اور تبلیغی جماعت (اللہ والے) شامل تھیں، پیش پیش رہ کر یہاں دعوت و تبلیغ کا کام جاری رکھا اور کئی مساجد اور درس گاہیں تعمیر کروائیں۔ سب مساجد کا تفصیلی طور پر ذکر کرنا کتاب کی مجوزہ ضخامت کے پیش نظر ناممکن ہے، اس لئے چند ایک جامع مساجد کا ذکر کرنے پر ہی اکتفا کیا جا رہا ہے۔

جامع مسجد بھدر رواہ:

غیر منقسم تحصیل بھدر رواہ کی مساجد میں سب سے پرانی، وسیع، کشادہ اور دیدہ زیب مسجد ”جامع مسجد بھدر رواہ“ ہے جو قصبہ نگر کے عین بیچ میں سے گزرنے والے نالہ ہلیا کے مغربی کنارے پر تعمیر ہوئی ہے۔ گاٹھ بھدر رواہ لنک روڈ کا آخری حصہ مسجد شریف کے سامنے سے گزرتے ہوئے پرانے اڈہ (پاسری) تک پہنچ جاتا ہے۔

کوہ کیلاش سے آنے والے نالہ ہلیا جسے نالہ پونچھ بھی کہا جاتا ہے، کے قصبہ بھدر رواہ کے بیچ میں سے گزرتے ہوئے طاس کے بائیں کنارے پر اور قصبہ کے مغرب کی طرف فن تعمیر کا ایک عالیشان اور بے نظیر نمونہ ”جامع مسجد بھدر رواہ“ کی صورت میں اپنے حسن و جمال کی صوفشانی کرتے ہوئے پوری آن بان کے ساتھ کھڑا ہے، جس کی دلکشی اور دیدہ زیبی باہر سے آنے والے ہر شخص کو عالم تحیر میں ڈال دیتی ہے اور ہر کسی کو نہ صرف اس عظیم شاہکار کی داد دینا پڑتی ہے بلکہ یہاں کے لوگوں کے جذبہ ایثار کے علاوہ ان کے جمالیاتی ذوق کو سلام کرنا پڑتی ہے۔ اس قیمتی اثاثہ کی عظمت پر نہ صرف بھدر رواہ کے مسلمان بلکہ ہر شخص بلا تمیز مذہب و ملت فخر محسوس کرتا ہے۔ یہ شاندار مذہبی عمارت یہاں کے مقامی باشندوں کے ذات باری تعالیٰ پر یقین کامل کی مظہر ہے۔ بھدر رواہ کی سب سے قدیم جامع مسجد ۱۹۲۸ء کے طوفان عظیم سے پہلے موجودہ جامع مسجد شریف کے زیریں حصے میں آباد تھی، جس کے ساتھ ایک یتیم خانہ، مسافر خانہ، حمام اور انجمن اسلامیہ کا دفتر اور انجمن ہی کی طرف سے چلائی جانے والی ایک درس گاہ موجود تھی۔ یہ ساری عمارات اور قدیم قصبہ بھدر رواہ کا ایک بڑا حصہ ۱۹۲۸ء کے مذکورہ خوفناک طوفان کی زد میں آ گئے جن سے عمارات کے غرق ہونے کے علاوہ لوگوں کو کافی مالی اور جانی نقصان سے دوچار ہونا پڑا۔ جامع مسجد شریف اور اس کے ساتھ والی عمارتیں لوگوں نے اپنی مفلوک الحالی کے باوجود بڑے شوق اور

جذبہ ایثار سے کافی عرصہ تک دن رات اپنی محنت شاقہ سے تعمیر کی تھیں اور وادی بھر کے مسلمانوں (بھلیس، کیلاڑ، ٹھاٹھری، مرمت وغیرہ) نے ان کی تعمیر میں حصہ لیا تھا۔ وہ طوفانِ دن کے وقت نمودار ہوا تھا۔ کہتے ہیں کہ پانی کا بہاؤ اس قدر زیادہ تھا کہ اس میں بہنے والے بڑے بڑے پتھروں کی آپسی رگڑ سے ایک بھیانک قسم کی آواز پیدا ہوتی تھی جس نے سارے قصبہ میں ایک دل دہلا دینے والے بھونچال کے سے حالات پیدا کر دیئے تھے۔ تعجب کی بات یہ تھی کہ تاحدِ نظر جامع مسجد، یتیم خانہ، مدرسہ اور قصبے کے کئی گھر صحیح سالم حالت میں بہتے رہے اور دُور تک جا کر یکے بعد دیگرے غرقِ آب ہو رہے تھے۔ طوفان کی لہروں میں گھریاڑ سامان، مویشی اور انسانی لاشیں بہہ رہی تھیں۔ یہ آفتِ سماوی بڑی ناگہاں، طربناک اور ناقابلِ بیاں تھی جس سے ساری وادی میں ایک قیامت سی برپا ہو گئی۔ چاروں طرف لوگ زار و قطار رو رہے تھے اور لواحقین اپنے کھوئے ہوئے اقارب اور رشتہ داروں کے غم و اندوہ میں اپنی چھاتیاں پیٹ رہے تھے۔ لوگوں کو اپنی جائیدادیں تلف ہونے پر کم لیکن جامع مسجد اور اس کی ملحقہ عمارات کے ”شہید“ ہونے کا غم زیادہ ستائے جا رہا تھا۔ رسا جاودانی (مرحوم) نے اپنی ایک شاہکار نظم ”طوفان“ میں بڑے مؤثر اور درد خیز ڈھنگ سے اُس طوفان سے برپا ہونے والی تباہی کے بارے میں اشعار کہے ہیں۔ نظم کی طوالت کے پیش نظر اُس کے چند ایک بند ذیل میں درج کئے جا رہے ہیں جن کا تعلق جامع مسجد شریف کی شہادت سے ہے:

یہ کیا غضبِ خدا یا	طوفان کہاں سے آیا
آفت کی انتہا بھی	سجدے کی ایک جا بھی
وہ خانہ خدا بھی	
مسجد ہماری پرانی	اسلاف کی نشانی
وہ لے چلا ہے پانی	

کیوں اسکا غم نہ کھائیں
آنسو نہ کیوں بہائیں
سُراب کہاں جھکائیں؟

اس سانحہ عظیم کے وقوع کے تقریباً ڈیڑھ سال کے بعد غالباً ۱۹۳۰ء کے اوائل میں ہی موجودہ جامع مسجد شریف کی تعمیر کی بنیاد ڈال کر اس کی تکمیل کے لئے جی توڑ کوششیں شروع ہو گئیں جو تا حال جاری ہیں۔ اُجڑے ہوئے مسلمان باشندوں نے ایک بار پھر کمر ہمت باندھ کر یہ کارِ نیک شروع کیا تھا جو آج فنِ تعمیر کے ایک بہترین نمونے کے طور پر ہمارے سامنے ہے۔ ہمارے بزرگوں نے نئی مسجد کی تعمیر کے سلسلہ میں ایسی منصوبہ بندی کی کہ ہمیں آج اُن کی دُور اندیشی اور جذبہ ایثار کی داد دینا پڑتی ہے۔ کہا جاتا ہے کہ مستری غلام رسول نجار (مرحوم) کے والد جمعہ جو نجار نے جو اُس وقت اپنے عالمِ شباب میں تھے، اس کا خاکہ تیار کیا تھا اور اس کے سامنے والے اندرونی محراب اور دونوں میناروں میں ہوئی نقش نگاری وغیرہ جموں کے مستری اللہ دتہ نے کی تھی۔ مستری غلام رسول (مرحوم) بھی مسجد شریف کی تعمیر کے دوران پیش پیش رہے اور تکنیکی مشورے دیتے رہے۔

یہ یادگاری عمارت بھی دو منزلہ ہے جس کے ساتھ حمام، غسل خانے، صحن اور ایک درس گاہ بھی تعمیر کی گئی تھی جسے بعد میں ایک نئی تعمیر شدہ عمارت میں منتقل کیا گیا۔ مسجد شریف کے ساتھ بنی ہوئی عمارتوں اور صحن میں وقتاً فوقتاً تبدیلیاں عمل میں لائی جاتی رہی ہیں۔ اب صحن کے اگلے حصے میں بہت سی دکانوں کا کمپلیکس تعمیر کیا گیا ہے اور غسل خانوں کو نئی طرز پر تعمیر کر کے کشادہ کیا گیا ہے۔ صحن والے چنار کو کاٹ کر مسجد شریف کی طرف جانے کے لئے بڑی خوبصورت سیڑھیاں تعمیر کی گئی ہیں اور دکانوں کی چھت کو ہموار رکھ کر نماز کے لئے دورویہ اضافی پلیٹ فارم تعمیر کئے گئے ہیں جس سے اب نماز جمعہ کے دوران آنے والی مشکلات کا بڑی حد تک ازالہ ہو گیا ہے۔ مسجد کا زیریں یعنی پہلا گیٹ خوبصورت طرز پر تعمیر کیا گیا ہے۔ لائبریری کی عمارت کو ہٹا کر

مذکورہ پلیٹ فارم میں شامل کیا گیا ہے۔ لکنس اس پلیٹ فارم کے ساتھ مغرب کی طرف والا کمرہ چوکیدار وغیرہ کے لئے رہنے دیا گیا ہے۔ جہاں تک مسجد شریف کا تعلق ہے اس کی دونوں منزلوں کے سامنے والے حصوں پر بڑے خوبصورت برآمدے تعمیر کئے گئے ہیں جو خوبصورت قسم کی نقاشی اور گل کاری سے مزین ہیں۔ جنوب کی طرف واقع حمام کے اوپر والے حصہ پر ایک کشادہ برآمدہ تعمیر کیا گیا ہے جس میں انجمن اسلامیہ کے ہفتہ وار اجلاس منعقد کئے جاتے ہیں۔ مسجد شریف کی دونوں منزلوں پر نماز پڑھنے کے لئے دو بڑے بڑے ہال ہیں جن میں ہزاروں نمازی سما سکتے ہیں۔ اس کے اگلے حصے کے دونوں کناروں پر دو چھوٹے چھوٹے مگر اونچے مینار اور درمیان میں ایک بڑا گنبد تعمیر ہوا ہے۔ اس بڑے گنبد کے چاروں طرف جلی حروف میں قرآنی آیات تحریر کی گئی ہیں جو اس کی شان کو دوبالا کرتی ہیں۔ اسی طرح چھوٹے مینار بھی گل کاری کے اچھے نمونے پیش کرتے ہیں۔ اس عمارت میں بروے کار لائی گئی کاریگری کے فن کا مقابلہ برصغیر کی کسی بھی عمارت کے ساتھ کیا جاسکتا ہے۔ مُغل دور میں بنی ہوئی مساجد کی عکاسی بہ اعتبارِ خاکہ سازی اس جامع مسجد سے عیاں ہوتی ہے۔ اس میں یہاں کا مقامی پتھر اور چونا استعمال ہوا ہے اور چھتوں پر دیودار کے بڑے اور وزن دار شہتیر استعمال ہوئے ہیں۔ ہر چھت میں بڑے خوبصورت قسم کے لکڑی کے کھبے پیوست کئے گئے ہیں جو قابل دید ہیں۔ محرابوں کی دیدہ زیبی کاریگریوں کی دیدہ ریزی کی غماز ہے۔ میناروں کی یکسانیت بنیادوں کی متوازن بناوٹ اور کھمبوں کی آرائش سب کچھ ہی مسحور کن ہے۔

اس مسجد کو تعمیر کرنے کے لئے بھدر رواہ کے غیور مسلمانوں نے مقامی انجمن اسلامیہ کی سرپرستی میں بڑی دیدہ ریزی، ہمت، جرات، حوصلے اور جذبہء ایثار سے کام کیا ہے۔ خواتین نے مردوں کے شانہ بہ شانہ ذوق و شوق سے حتی المقدور کام کیا۔ مٹی اور پتھر ڈھوئے۔ اپنے قیمتی زیورات بیت المال میں جمع کرائے اور سب اہالیان

اسلام نے مل جل کر اس عالیشان عمارت کی تعمیر کو ایک زبردست چیلنج کے طور پر قبول کر کے دن رات کی محنت شاقہ سے اپنا سب کچھ نچھاور کر کے پایہ تکمیل تک پہنچایا جو اسلاف کے ہاتھوں بنی اور طوفان کی زد میں آئی ہوئی مسجد سے کئی گنا کشادہ کاریگری میں یکتا اور دیکھنے میں ایک عجوبہ روزگار سے کم نہیں۔ یہ بھی کہا جاتا ہے کہ کچھ غیر مسلم خواتین نے بھی مسجد کی تعمیر کے دوران مٹی اور پتھر ڈھو کر یہاں کے بھائی چارے کو کافی تقویت پہنچائی۔ اس عظیم عمارت پر موجودہ گراں بازاری کے دور میں لاگت کا اندازہ کروڑوں روپے تک لگایا گیا ہے۔

مہاراجہ ہری سنگھ کی حکومت نے اس قصبے کے اجڑے ہوئے خاندانوں اور بہہ جانے والی مسجد کے لئے مالی امداد کے طور پر کچھ رقومات دینے کا اعلان کیا تھا لیکن وہ احکامات محض کاغذوں تک ہی محدود رہے۔ حکومت کے اُس وقت کے مقامی کارندوں نے نہ جانے کس مصلحت کے پیش نظر آفت زدگان اور تعمیر مسجد کے لئے منظور شدہ چالیس ہزار روپے کی امدادی رقم کو سرکاری خزانے میں واپس جمع کروادیا۔ اس کے بعد ۱۹۵۵ء میں بخشی غلام محمد (مرحوم) نے جامع مسجد شریف کے لئے پچاس ہزار روپے امداد کی پیشکش کی جسے یہاں کی انجمن نے قبول نہیں کیا اور اس کے برعکس یہ کارِ عظیم لوگوں نے باہمی اشتراک سے ہی پایہ تکمیل تک پہنچانے کا عزم دہرایا۔

موجودہ حکومت جس کی سربراہی جناب غلام بنی آزاد کر رہے ہیں نے جامع مسجد کی خوبصورتی اور دلکشی میں رکاوٹ بننے والی چاروں اطراف کی دوکانیں اور مکانات ہٹا کر اس کی خوبصورتی کو اجاگر کرنے کا منصوبہ تیار کیا ہے تاکہ یہ جامع مسجد اپنے تاریخی اعتبار کے علاوہ سیاحتی حیثیت سے بھی متعارف ہو سکے۔ اس سلسلہ میں آس پاس کی نجی زمینوں، عمارتوں اور دوکانوں کی نشاندہی کر کے ان پر آئی ہوئی لاگت یا اراضی کی قیمت کا تخمینہ لگا کر مناسب معاوضے کے انتظامات کئے جا رہے ہیں۔ انجمن اسلامیہ نے بھی کچھ تحفظات کے تحت اس بارے میں رضامندی کا اظہار

کیا ہے۔ مجوزہ منصوبے کی تکمیل کے بعد یہ جامع مسجد اپنے موزوں ترین محل وقوع اور زیریں حصے سے گزرنے والی ایک کشادہ سڑک اور لپ آب جو پر واقع ہونے کے باعث سیاحوں کی کشش کا موجب بنے گی۔

پریوت ڈوڈہ سے تعلق رکھنے والے ایک نوجوان مسٹر محمد شفیع پردیسی نے اپنے ایک مضمون ”جامع مسجد بھدرwah“ میں اس مسجد شریف کی عکاسی ان الفاظ میں کی ہے — — — ”بھدرwah کے مسلمانوں کا قیمتی اثاثہ یہ مسجد ہی تو ہے جس کے میناروں سے جب نعرہ توحید بلند ہوتا ہے تو اس چھوٹے کشمیر ”بھدرwah“ کی ساری وادی گونج اٹھتی ہے اور یہ چاروں طرف سے فلک بوس کوہسار جو اس وادی کو اپنے آغوش میں لئے ہوئے ہیں اذان سن کر مؤذن کے ساتھ ساتھ وہی کلمہ دہرانے لگتے ہیں جو مؤذن کہتا ہے۔ کتنی عظیم ہے یہ عمارت جس کی عظمت پر نہ صرف مسلمانوں بلکہ بھدرwah کے ہلا تمیز مذہب و ملت لوگوں کو فخر حاصل ہے۔ جہاں کوئی نو وارد بھدرwah میں آکر قدرتی مناظر سے بھرپور اس وادی کو دیکھ کر قدرت کی کرشمہ سازیوں کی تعریف کرتا ہے وہیں پر اس عظیم عمارت کو دیکھ کر ان لوگوں کی ہمت کی داد دئے بغیر نہیں رہتا جن کے خون پسینے کی جھلک آج اس خانہ خدا کے فلک بوس میناروں میں نظر آتی ہے — — —“

مولوی عبدالغفار سہروردی جو سری نگر کی جامع مسجد محلہ کے میر واعظ خاندان سے تعلق رکھتے تھے بھدرwah کے موجودہ سہروردی خاندان کے جد اعلیٰ تھے۔ بھدرwah ہجرت کرنے پر وہ مسجد شریف کے امام مقرر ہوئے۔ اُن کے مشورے پر ہی قصبہ کی اس مسجد کو جامع مسجد میں تبدیل کیا گیا اور انہوں نے اس میں سب سے پہلا جمعہ پڑھایا۔ بعد میں اُن کے فرزند مولانا عبدالواحد سہروردی کو یہ فریضہ سپرد کیا گیا اور اُن کی وفات پر اُن کے بڑے فرزند مولانا عبدالعزیز سہروردی (مرحوم) نے کافی دیر تک اس جامع مسجد میں امامت کی۔ اُن کی وفات کے بعد مولانا غلام حسین امام مقرر ہوئے۔

بھدر رواہ کی دیگر مساجد:

اس باب کے آغاز میں ذکر ہو چکا ہے کہ اس قدیم راجوڑ شاہی کے ہر گاؤں میں مقامی طور پر مساجد تعمیر ہوئی ہیں جن میں بہت سی جگہوں پر عالیشان مساجد میں نماز جمعہ بھی قائم کی گئی ہے اور ضرورت کے مطابق ان مساجد کو وسیع، کشادہ اور خوبصورت بنایا جا رہا ہے۔ قصبہ بھدر رواہ میں ہی مسجد صرافاں اور گرین کالونی مسجد میں نماز جمعہ کا اہتمام کیا گیا ہے۔ اول الذکر جامع مسجد بڑی خوبصورت اور کشادہ ہے جب کہ مسجد گرین کالونی دو منزلہ ہونے کے باوجود نامکفی ہے۔ اب اس مسجد کو بھی وسعت دی جا رہی ہے اور اللہ تعالیٰ کے فضل و کرم سے اب اس کی تیسری چھت بھی مکمل ہونے کے قریب ہے۔ قصبہ میں محلہ قلعہ کی مسجد قلعہ بھدر رواہ کے نچلے حصہ میں ایک خوبصورت جگہ پر واقع ہے جس کا درمیانی گنبد اور مینارے حال ہی میں تعمیر ہوئے ہیں۔ اسی طرح سے محلہ پاسری کی مسجد دو منزلوں پر مشتمل ہے جس کے ساتھ امام صاحب کی رہائش کے لئے ایک کمرہ ہے اور حمام بھی تعمیر کیا گیا ہے۔ موضع چنوت، ڈنڈی اور اُدرانہ کے علاوہ پونچھ، سونگی، دریچہ، سارنہ اور سرہنگل میں واقع مساجد بھی دیدہ زیب ہیں۔ گانٹھ میں بھی ایک بڑی اور خوبصورت مسجد تعمیر ہوئی ہے۔ اس میں نماز جمعہ کا بھی اہتمام کیا گیا ہے۔ وادی بھدر رواہ کے علاوہ اس قدیم راجوڑے کے ہر گاؤں میں مساجد تعمیر ہوئی ہیں جن کی تفصیل بہت لمبی ہے۔ اس لئے مختلف علاقوں کی چیدہ چیدہ مساجد کا ہی ذکر یہاں کیا جاسکتا ہے۔ علاقہ کیلاڑ کی مساجد میں بھالہ اور ملوٹھی کی مساجد قابل دید ہیں۔ مرمت کے ہر گاؤں میں مساجد تعمیر ہوئی ہیں جن میں موٹھی، منگوتہ، گوبا، رچھو، بہوتہ، باڑی وغیرہ کی مساجد مقامی ضروریات کو پورا کرتی ہیں۔ ان میں نمازیوں کی اچھی رونق رہتی ہے۔ اسی طرح سے عسراور جھٹی اور کوڑا پانی کے مقامات پر بڑی خوبصورت مساجد تعمیر ہوئی ہیں۔ کھلینی میں بھی ایک چھوٹی سی مسجد

بنائی گئی ہے۔ علاقہ چنتہ، مانوہ، ٹکرساڑی اور علاقہ چراہلہ میں سارٹھاوا اور دوسرے مقامات پر بھی مساجد تعمیر ہوئی ہیں۔ بھیلہ، تھلیلہ، جنگلواڑ، ٹھاٹھری، چیرہ، شواہ، فگسو وغیرہ کی مساجد بھی نئی طرز تعمیر پر تیار کی گئی ہیں۔ اسی طرح علاقہ بھلیس اور بونجواہ کے ہر گاؤں میں بہت خوبصورت ڈھنگ سے مساجد کی تعمیر عمل میں لائی گئی ہے۔ ان میں ملانوں، ہلارن، جوڑہ، کوٹہ، باٹھری، ٹانہ، چالڑ، چنیاس، جکیاس، بھشیاس، چلی، سنورہ، ملت، انہاڑہ، گندو، گواڑی، بھرتی، ستوں، اچھیر، دریوڑی، گڑیکھڑا، سوتی، چنگا، ڈوڈواڑ، کھڑانگل، کلہوڑان اور دیگر کئی مقامات پر مساجد کی تعمیر لوگوں نے اپنی خون پسینے کی کمائی سے کی ہے۔ ان میں سے کئی مقامات پر اب نماز جمعہ بھی قائم کی گئی ہے، جن میں گندو، جکیاس، اچھیر اور گڑیکھڑا کی جامع مساجد شامل ہیں۔

جامع مسجد گندو بھلیسہ:

دریائے کالٹی صدر مقام گندو کو دو حصوں میں تقسیم کرتا ہے۔ قصبہ گندو کا بیشتر حصہ دریا کے مغرب میں آباد ہے، جس میں بہت سے مکانات، سرکاری دفاتر، سکول اور کچھ دوکانیں واقع ہیں۔ دریا کے مشرق میں پل کے پار ایک خوبصورت تین منزلہ جامع مسجد تعمیر ہوئی ہے۔ اس کے ساتھ میں ایک سرکاری ڈاک بنگلہ بھی موجود ہے۔ یہ دونوں عمارتیں ٹھاٹھری۔ کلہوڑان روڈ سے نکالی گئی ایک بانی پاس سڑک سے ملی ہوئی ہیں۔ گندو۔ ستوں۔ بھدر رواہ روڈ تعمیر ہونے کے بعد یہ دونوں حصے گاڑیوں کی آمد و رفت سے آپس میں مل جائیں گے۔ گندو کے مشرقی حصہ میں ٹھاٹھری۔ کلہوڑان روڈ پر بہت سی دوکانیں اور چند مکان تعمیر ہوئے ہیں۔

کہا جاتا ہے کہ ۱۹۷۰ء تک اس مقام پر کوئی مسجد تعمیر نہیں ہوئی تھی۔ بقول حاجی غلام رسول چوگانہ ”چودھری کریم بخش نے اپنی ملکیتی اراضی سے کئی کنال کا رقبہ جامع مسجد گندو اور یہاں کی عید گاہ اور درس گاہ کے لئے وقف کیا تھا، جس میں موجودہ

جامع مسجد شریف تعمیر کی گئی ہے۔“ چودھری صاحب کو بہت سے مقامی بزرگوں اور ذی قدر باشندوں نے اس مسجد کی تعمیر کے لئے اپنی خدمات پیش کی تھیں، جن میں چودھری سلام دین، احد اللہ ڈار، حاجی محمد کھانجی، حاجی نور محمد، مسٹر عبدالقیوم اور غلام مصطفیٰ وغیرہ شامل تھے۔ اس مسجد شریف کی تعمیر ۱۹۷۰ء میں مکمل ہوئی اور اسی سال سے اس میں نماز جمعہ کا بھی اہتمام کیا گیا۔ اُن اصحاب کی خدمات کی تصدیق اسیر سکتواڑی نے اپنی کتاب ”تصویر ضلع ڈوڈہ“ میں بھی بحوالہ حاجی شاہ دین ڈار کی ہے۔ اس جامع مسجد میں گندو کے علاوہ دوسرے ملحقہ موہڑوں سے بھی لوگ نماز جمعہ کی ادائیگی کے لئے آتے ہیں۔ اس مسجد میں سینکڑوں لوگ نماز ادا کر سکتے ہیں۔

جامع مسجد چنگا:

بقول حاجی غلام رسول چوگانی ”علاقہ بھلیس میں سب سے پہلی مسجد موضع کلہو تران میں بیسویں صدی کی دوسری دہائی میں تعمیر کی گئی تھی۔ اس کے بعد موضع ڈوڈوار کی محلہ مسجد بنی۔ اسی صدی کی تیسری دہائی میں چنگا کے مقام پر ایک محلہ مسجد تعمیر ہوئی۔ بعد میں خواجہ غلام رسول آزاد (مرحوم) کے مشورہ سے اس کی تعمیر نو اور کشادگی کے اقدامات اٹھائے گئے۔ یہاں تک کہ چوتھی دہائی میں اس میں نماز جمعہ کا بھی اہتمام کیا گیا۔ کچھ عرصہ کے بعد آزاد صاحب نے یہاں پر انجمن اسلامیہ بھلیس کی بنیاد ڈال کر لوگوں کو جامع مسجد چنگا کی دوسری منزل تعمیر کرنے کے لئے آمادہ کر لیا اور خود چندہ جمع کرنے کے لئے گاؤں گاؤں جاتے رہے۔ بہت سے لوگوں کو ساتھ لے کر ماہ اسوج ۱۹۵۹ء کو گنگل“ سے دریائی مہان کے ذریعے لکڑی ”چنگا“ تک پہنچائی اور اس کا رخیر کو انجام دے کر ہی دم لیا۔ اس مشن میں جن اصحاب نے اُن کے ساتھ تعاون کیا اُن میں خواجہ حضور جو بٹ، غلام قادر بٹ، چودھری ہاشم دین، گلزار میر، حاجی احد بٹ، غلام محمد بٹ، رحمت اللہ بٹ اور دیگر سینکڑوں مسلمانان علاقہ شامل

تھے۔ ”اُن میں سے بہت سے اصحاب اس کو اُنہائے فانی سے کوچ کر چکے ہیں لیکن اُن کی محنت کا ثمرہ آج بھی اس خوبصورت جامع مسجد کی صورت میں زندہ اور تابندہ ہے۔ چوگانی صاحب کے مطابق ”چنگا میں ۱۹۵۳ء میں جناب غلام رسول آزاد (مرحوم) نے درسِ قرآن مولوی شمس الدین صاحب دانی سے شروع کروایا اور بذاتِ خود مولوی صاحب کی تنخواہ کے لئے چندہ جمع کرنے کے لئے نکلے۔ پہلے دن صرف بارہ روپے جمع ہوئے۔ بعد میں یہ کام حاجی احمد بٹ کے سپرد کیا گیا۔ یہاں پر قائم کی جانے والی پہلی نمازِ عید میں علاقہ جھوٹا بسوہ اور پنگل کے علاقوں سے لوگوں نے آکر بڑی گرم جوشی اور خوشی سے شرکت کی۔ اب یہ مسجد پختہ اور کشادہ کر دی گئی ہے اور اس کے ساتھ ۱۹۷۰ء سے ”اسرارِ العلوم“ کے نام سے ایک بڑی درس گاہ قائم کی گئی ہے۔

کچھ عرصہ پہلے اس دو منزلہ جامع مسجد شریف کو شہید کر کے ایک نئے خرید کردہ قطعہ زمین پر نئے سرے سے تین منزلوں کی صورت میں دوبارہ تعمیر کیا گیا۔ اس کی چھت پر سلیب ڈالا گیا ہے اور ایک مینار کا نصف حصہ بھی تیار ہو چکا ہے۔ اس کے دونوں مینار ساٹھ ساٹھ فٹ اونچے ہوں گے۔ آج تک تعمیر پر قریباً ۸۰ لاکھ روپے تک خرچ آچکا ہے۔ مسجد شریف کی انتظامیہ نے ایک بیوہ (زوجہ رشید بیٹ) سے اضافی زمین مبلغ چھیالیس (۳۶) ہزار روپے میں خرید کی ہے۔ نئی تعمیر کمیٹی کی سربراہی مسٹر غلام حسین بھال کر رہے ہیں اور مولانا شوکت صاحب سیکریٹری اور شفیع صاحب بٹ خزانچی کے فرائض انجام دے رہے ہیں۔ اس تعمیر میں آزاد کنبے کے افراد خصوصاً غلام مصطفیٰ آزاد اور غلام محمد صاحب حکیم نے کافی حد تک معاونت کی ہے۔ نئی مسجد شریف کی بنیاد ۲۰۰۳ء کے دوران ڈالی گئی تھی۔ اس مسجد میں پانچ چھ ہزار نمازی نماز ادا کر سکتے ہیں۔ صحن میں بھی متعدد لوگ یہ فریضہ ادا کر سکتے ہیں۔ چنگا کی جامع مسجد علاقہ بھلیس کی موجودہ مساجد میں سب سے بڑی ہے جو ڈیڑھ کنال زمین پر احاطہ کئے ہوئے ہے۔

راوی: مولانا شوکت نانیک ساکن دینی سفیر اسرارِ العلوم چنگا

جامع مسجد بھٹیاں:

موضع باڑی جلیاس میں جامع مسجد شریف کی تعمیر کا کام ۱۹۷۴ء میں شروع کیا گیا تھا۔ اس سے قبل اس مسجد شریف کے پلنتھ تک کا کام احمد ملک تلگوڑہ (مرحوم) اور عبدالعزیز میر (مرحوم) ساکن موضع بدھلی اور دیگر مقامی کارکنان کے ہاتھوں تکمیل پذیر ہوا تھا۔ ۱۹۷۴ء میں تعمیری کام کی نگرانی الحاج غلام قادر بٹ کے سپرد کی گئی جبکہ اس کو جامع مسجد قرار دیا گیا۔ اس سے قبل نماز جمعہ بھٹیاں والی مسجد شریف میں ادا کی جاتی رہی۔ الحاج غلام قادر بٹ، غنیۃ العلوم اخیر پور جلیاس کے ساتھ ساتھ اس عظیم جامع مسجد کی تعمیر کو بھی پایہ تکمیل تک پہنچانے کی سرتوڑ کوشش کر رہے ہیں۔ یہ مجوزہ چار چھت مسجد علاقہ بھٹلیس کی مساجد میں سب سے بڑی جامع مسجد ہوگی، جس میں ہزاروں لوگ نماز ادا کر سکیں گے۔ اس مسجد شریف کی لمبائی ۸۵ فٹ ہے اور چوڑائی ۵۷ فٹ ہے۔ پہلے چھت کی اونچائی ۱۳ فٹ ہے۔ مسجد کے اندر دو ستون تعمیر ہوئے ہیں جن کی اونچائی ۱۳ فٹ ہے۔ کل ملا کر گولائی ۵ فٹ ۹ انچ ہے۔ اس میں سولہ عدد کھڑکیاں، جن کا سائز ۸x۷ اور ۷x۲.۵ فٹ ہے، نصب کی گئی ہیں۔ تین بڑے دروازے ہیں اور ۱۲x۱۰.۹ کی ایک محراب ہے۔ مسجد شریف کے اندر ۲ فٹ ۶ انچ لمبا منبر بھی تعمیر کیا گیا ہے۔ دوسرے اور تیسرے چھت کی پیمائش یکساں ہے۔ چوتھا چھت درمیان سے ۶۳x۴۵ ہے۔ دو مینار ۲۴x۹ گولائی اور ۱۱x۹ پیمائش کے ہیں۔

جامع مسجد چلی:

علاقہ چلی بالا میں بھی ایک پرانی مسجد واقع ہے جو ۱۹۴۳ء سے پہلے تعمیر ہوئی تھی۔ یہاں پر بھی نماز جمعہ کا قیام کئی سال پہلے عمل میں لایا گیا ہے۔ آبادی بڑھ جانے کی وجہ سے پرانی مسجد نامکفی ہو چکی تھی لیکن اب اس کو نئے سرے سے تعمیر کیا گیا

ہے۔ اس میں لوگوں کی بھاری تعداد بہ یک وقت نماز ادا کر سکتی ہے۔ چلی کے ماحقہ دیہات ملت اور سنوار اور غیرہ میں بھی مساجد تعمیر ہوئی ہیں۔

جامع مسجد بنون (بونجواہ):

یہ اس علاقہ کی سب سے پرانی مسجد ہے جو موضع بنون میں تعمیر کی گئی ہے۔ یہ ۱۹۴۳ء سے پہلے ایک محلہ مسجد کے طور پر بنائی گئی تھی لیکن بعد میں ۱۹۸۳ء کے دوران اس کی کشادگی کا کام مکمل کیا گیا۔ کچھ عرصہ کے بعد اس کو پھر شہید کر کے نئی طرز تعمیر پر وسیع اور کشادہ کر کے سہ منزلہ کر دیا گیا۔ ڈھائی تین کنال رقبہ میں تعمیر شدہ جامع مسجد بنون دور دور سے دعوتِ نظارہ دیتی ہے اور جامع مسجد بھدرواہ کے نقشہ کے مطابق اس کی تعمیر جاری ہے۔ اس کے مینار اور درمیانی گنبد تیار ہو چکے ہیں۔ تقریباً ایک ہزار سے زائد نمازیوں کے لئے یہ مکثی ہے۔ علاقہ بونجواہ میں سب سے پہلا جمعہ اسی مسجد شریف میں قائم کیا گیا تھا۔ مسجد شریف بنون سے ماحقہ ایک قدرتی چشمے پر نمازیوں کے لئے غسل خانے بھی تعمیر کئے گئے ہیں۔

بونجواہ کی دیگر مساجد:

علاقہ بونجواہ کی دوسری مساجد میں مسجد شریف نالی (اب جامع مسجد) موہڑہ مسجد جوالا پور، مسجد شریف نوری، مسجد شریف پتازی بھی تعمیر کی جا چکی ہیں اور کئی درس گاہیں بھی قائم کی گئی ہیں، جن میں درس گاہ نالی، درس گاہ چکرون اور درس گاہ پتازی اپنی اپنی عمارتوں میں دینی تعلیم سے بچوں کو آراستہ کر رہی ہیں۔ ان میں متعدد غریب اور یتیم بچے فیضیاب ہو رہے ہیں۔ کچھ مدرسوں میں نصابی تعلیم بھی دی جاتی ہے۔ علاقہ بونجواہ کے بہت سے موضع جات میں محلہ مساجد تعمیر ہوئی ہیں جن کا تفصیلی ذکر کرنا ان اوراق میں ممکن نہیں ہے۔ البتہ جامع مسجد پتازی تقریباً بیس سال پہلے محلہ



جامع مسجد جلیاں



مسجد منیم
CC-0. Kashmir Treasury Collection at Srinagar.

مسجد کے طور پر تعمیر ہوئی تھی؛ جواب دو منزلہ ہے اور اس کے ساتھ غسل خانوں کا بھی اہتمام کیا گیا ہے۔ نمازیوں کی ایک بڑی تعداد یہاں پر نماز ادا کرتی ہے۔ ۲۹ فروری ۲۰۰۷ء اور یکم مارچ ۲۰۰۸ء کی درمیانی رات کو موضع نالی علاقہ بونجواہ میں اچانک آگ نمودار ہوئی جس کی زد میں پانچ رہائشی مکانوں اور دس دوکانوں کے علاوہ ایک مسجد شریف اور ایک مدرسہ کی عمارت مکمل طور پر خاکستر ہو گئے۔ وزیر اعلیٰ غلام نبی آزاد نے فوری طور پر وہاں کا دورہ کر کے صورت حال کا جائزہ لیا اور اس مسجد کی تعمیر نو کے لئے پانچ لاکھ روپے کی امداد کی پیش کش کی اور لوگوں کو معاوضہ دینے کا یقین دلایا۔

جامع مسجد ٹھاٹھری:

شاہراہ بنوت۔ کشتواڑ کے ٹھاٹھری کے مقام پر سب سے پہلی مسجد شریف برلپ سڑک تعمیر ہوئی جس کی لمبائی ۲۰ فٹ اور چوڑائی ۷ فٹ ہے۔ اس کے نیچے چند دوکانیں بھی ہیں۔ پھر دوسری مسجد شریف سڑک کے بالائی حصہ میں ۴۰ × ۲۰ رقبہ میں تعمیر ہوئی۔ آبادی بڑھ جانے کی وجہ سے اس مسجد شریف کو وسعت دی گئی۔ اس کے ساتھ ایک مدرسہ بھی تعمیر ہوا۔ یہ کام ۱۹۹۹ء میں شروع ہوا۔ نئی مسجد شریف میں ۶۰ × ۷۰ کا گراؤنڈ فلور یعنی پہلی منزل تیار ہو گئی ہے۔ اب دوسرے چھت کی تعمیر کا کام بھی شروع کر دیا گیا ہے جس پر سلیب لیول تک کام ہو چکا ہے۔ دوسرے ہی چھت سے مینار بھی اٹھائے جا رہے ہیں۔ بیوں پر لیننٹر بھی ڈالا گیا ہے۔ اس جامع مسجد شریف کے ساتھ ایک کشادہ صحن بھی تیار کیا گیا ہے جس کی لمبائی ۷۰ فٹ اور چوڑائی ۳۰ فٹ ہے۔ جمعہ کے روز بہت سے نمازی گراؤنڈ میں بھی نماز ادا کرتے ہیں۔ اس مسجد شریف میں دو سے تین ہزار تک لوگ نماز ادا کر سکتے ہیں۔ جامع مسجد ٹھاٹھری پر آج تک لاکھوں روپے خرچ ہو چکے ہیں۔ اس کے قریب ہی ایک محلہ مسجد بھی ہے۔

راوی: خواجہ غلام نبی کلوساکن ٹھاٹھری

۱

گوگاڑا، کاہرہ اور ہلارن کی جامع مساجد:

علاقہ ملائوں گوگاڑا کی جامع مسجد موضع گوگاڑا میں تعمیر ہوئی ہے جو دو منزلہ ہے۔ اس کی چھت ٹین کی ہے اور بیچ میں ایک گنبد بہت خوشنما لگتا ہے۔ اس جامع مسجد میں علاقہ بھر کے مسلمان نماز جمعہ ادا کرتے ہیں۔ یہ وقتی ضروریات کو پورا کرتی ہے۔ اس علاقہ کی موہڑہ مساجد میں ملائوں، ترہنکل، ٹانڈہ، کنچہ، جوڑا اور ہلارن کی مساجد شامل ہیں۔ ہلارن میں بھی نماز جمعہ کا اہتمام کیا گیا ہے۔ دوسری طرف کاہرہ میں بھی جامع مسجد تعمیر ہوئی ہے جو موضع ٹھاٹھری۔ کلہو تران روڈ پر واقع ہے۔

علاقہ مرمت کی جامع مساجد:

جامع مسجد بہوتہ:

علاقہ مرمت (کھسال) کی سب سے بڑی جامع مسجد موضع بہوتہ میں واقع ہے۔ کہا جاتا ہے کہ رقبہ کے لحاظ سے یہ ضلع ڈوڈھ میں تیسرے نمبر پر آتی ہے اب جو تیسری بار تعمیر کے مراحل سے گزر رہی ہے۔ یہ جامع مسجد دو منزلہ ہے اور 60×40 فٹ کے رقبہ پر احاطہ کئے ہوئے ہے۔

جامع مسجد باڑی:

جامع مسجد باڑی اب تعمیر کے پانچویں مرحلہ سے گزر رہی ہے جو عنقریب ہی تکمیل کے مراحل پورا کرے گی۔ یہ دو منزلہ مسجد 35×25 فٹ کے رقبہ پر تعمیر کی گئی ہے اور اس کے ساتھ غسلخانے بھی بنائے گئے ہیں۔ اس میں کم از کم ایک ہزار لوگ نماز ادا کر سکتے ہیں۔

علاقہ مرمت کی مساجد کی تفصیل مسٹر نذیر احمد وانی (سرینگر) ساکن موضع باڑی نے فراہم کیں۔ موصوف ایک سرگرم سماجی کارکن ہیں۔

جامع مسجد منگوتہ:

اس مسجد شریف کی تعمیر قریباً بیس سال پہلے مکمل ہو چکی تھی۔ ۴۰x۳۰ فٹ کے رقبہ پر یہ دو منزلہ مسجد پہلے تعمیر کی گئی مساجد میں سرفہرست ہے۔

جامع مسجد گوہا:

اس مسجد شریف کا سنگ بنیاد حکیم رحمت اللہ صاحب نے ۱۹۷۸ء میں ڈالا تھا۔ یہ مسجد ۳۰x۲۱ فٹ کے رقبہ میں تعمیر ہوئی ہے اور دو منزلہ ہے۔ ان مساجد کے علاوہ جامع مساجد موٹھی، بارکوٹ لبر، روٹ اور رچھو وقتاً فوقتاً تعمیر کی گئی ہیں جو مقامی نمازیوں کی عباداتی ضروریات پورا کرتی ہیں۔

علاقہ کیلاڑ کی جامع مساجد:

جامع مسجد ڈوگلی:

علاقہ کیلاڑ کی یہ مسجد قدیم مساجد میں شمار ہوتی ہے جس کی بنیاد قریباً چالیس سال پہلے رکھی گئی تھی۔ یہ دو منزلہ مسجد شریف ۳۰x۳۰ فٹ کے رقبہ پر تعمیر ہوئی ہے۔ اس کی چھت پر ٹین کی چادریں استعمال ہوئی ہیں اور دوسری منزل میں سینٹ کا بھی استعمال کیا گیا ہے۔ اس کے علاوہ بجلی وغیرہ کی فٹنگ بھی مکمل کی گئی ہے۔ وضو وغیرہ کے لئے پانی کی فراہمی کا بھی اہتمام کیا گیا ہے۔

جامع مسجد ملوٹھی:

یہ دو منزلہ جامع مسجد ۴۰x۳۰ فٹ کے رقبہ پر تعمیر کی گئی ہے۔ اس کی دوسری منزل ابھی تشنہ تکمیل ہے۔ یہ مسجد تقریباً بیس سال پرانی ہے جو مقامی ضروریات کو کسی حد تک پورا کر رہی ہے۔ ابھی تک اس کے ساتھ کوئی غسالخانہ تعمیر نہیں ہوا ہے۔

علاقہ کیلاڑ کی مساجد کے بارے میں معلومات الحاج ماسٹر غلام علی ملک ساکن موضع ڈنڈا کیلاڑ نے فراہم کیں۔ راقم ان کا مشکور و ممنون ہے۔

جامع مسجد ڈوگہ:

یہ جامع مسجد ۱۹۶۰ء سے پہلے تعمیر ہوئی ہے جو ۳۵ × ۳۰ فٹ کے رقبہ پر احاطہ کئے ہوئے ہے۔ اس مسجد شریف میں ابھی بجلی کا اہتمام نہیں کیا گیا ہے، تاہم یہ دو منزلہ مسجد یہاں کی مقامی ضروریات کو پورا کرتی ہے۔

مسجد شریف بھالا:

مسجد شریف بھالا کو حال ہی میں کشادہ کر کے پختہ کر دیا گیا ہے۔ اس کی پہلی منزل پر سلیب ڈالا گیا ہے اور دوسری منزل کی تکمیل کا منصوبہ بھی تیار کیا گیا ہے۔ یہ برلپ سڑک واقع ہے جس کے ساتھ ہی ایک قدیم چشمہ بھی ہے جو نمازیوں کی فوری ضرورت کو پورا کرتا ہے۔ اس جگہ پر غسل خانوں کی تعمیر کی اشد ضرورت محسوس کی جا رہی ہے۔

دیگر موضع جات میں بھی دیہی سطح کی کئی چھوٹی چھوٹی مساجد تعمیر ہوئی ہیں یا تعمیر کی جا رہی ہیں۔

بھدرواہ میں ناگ کلچر:

سرزمین بھدرواہ قدیم زمانے سے ہی بودھ مت، شیو مت اور ناگ فلسفے کے زیر اثر رہی ہے۔ یہاں کے اہل ہنود عام طور پر ”ناگ پوجا“ ہی کو ترجیح دیتے ہیں اور یہ مسلک اُن کی تہذیب و تمدن کا ایک مجزولائیفک بن گیا ہے۔ مندروں میں پوجا پاٹھ کے دوران، میلوں اور تہواروں کی تقریبات میں یا تراؤں، سماجی اور مذہبی قسم کی رسومات کی ادائیگی کے وقت شادی بیاہ جیسے مواقع پر یہاں تک کے اُن کی زندگی کے ہر شعبے میں ناگ دیوتاؤں سے جڑے ہوئے اعتقادات نمایاں طور پر چھائے رہتے

ہیں۔ ان دیوتاؤں میں ”شیش ناگ“ (جسے امنت ناگ بھی کہا جاتا ہے)، ”واسکی ناگ“ اور ”تکشت ناگ“ زیادہ مقبول ہیں۔ ناگ دیوتاؤں کو مقامی طور پر قدیم عقیدے کے مطابق کُشپ رِشی اور اُس کی بیوی کدرو کے جنسی ملاپ کے نتیجہ میں پیدا شدہ ”برترزُوجیں“ تصور کیا جاتا ہے۔ اسی وجہ سے ناگ دیوتاؤں کے مندر جگہ جگہ تعمیر کئے گئے ہیں۔ ”شیش ناگ“ کی پوجا اس قدیم راجواڑے کے ہر حصہ میں کی جاتی ہے لیکن حلقہ خاص اور اُدرانہ میں خصوصی طور پر اس دیوتا کی پرستش ہوتی ہے۔ ان حلقوں میں ”واسکی ناگ“ کو بھی بہت اہمیت حاصل ہے۔ ”تکشت ناگ“ کا مندر بھدرواہ اور چنتہ کے درمیان واقع تھوبا کے مقام سے گزرنے والی پرانی پیدل سڑک کے سرے پر صدیوں پہلے تعمیر کیا گیا تھا جس کی اب مرمت کی جا چکی ہے۔ اس مندر میں ہر سال ایک بار خصوصی پوجا کا اہتمام ہوتا ہے۔ علاقہ چنتہ میں ہی ”سجھار دھار“ کے اُونچے سرے پر ”شیش ناگ“ کا ایک قدیم مندر واقع ہے جو چنتہ سے چار پانچ میل کی اُونچائی پر تعمیر ہوا ہے۔ یہ بھدرواہ قصبہ سے بھی دکھائی دیتا ہے۔ مقامی بولی میں اسے ”دھیر روناگ“ بھی کہا جاتا ہے۔ اسی طرح سے ”مہال ناگ“ کی پوجا بھلیس کے علاقہ میں واقع ایک قدیم مندر میں کی جاتی ہے۔

اس امر سے انکار نہیں کیا جاسکتا کہ غیر منقسم جاگیر بھدرواہ میں قدیم زمانے سے آج تک ”ناگ پوجا“ کو وہ مقام حاصل رہا ہے جو کبھی ناگوں کے سب سے قدیم مسکن یعنی وادی کشمیر میں کچھ عرصہ پہلے تک تھا اور جہاں سے ”ناگ دیوتا“ نقل مکانی کر کے بھدرواہ کی خوبصورت وادی میں وارد ہوئے تھے۔ یاد رہے کہ وادی میں شیو فلسفے کے چھا جانے سے ”ناگوں کی پوجا“ تقریباً ختم ہوتے دکھائی دیتی ہے۔ دوسری طرف ۱۸۷۰ء کے اکثر حصوں خصوصاً بھدرواہ میں ہندو باشندوں کے ان کے تئیں عقائد میں آج تک کوئی کمی واقع نہیں ہوئی ہے۔ اس لئے وثوق سے کہا جاسکتا ہے کہ اب ناگ کلچر کی قدیم جھلکیں صرف ان ہی علاقوں میں قائم رہی ہیں۔

”ناگ دیوتاؤں“ کی خوشنودی حاصل کرنے کے لئے ہر گاؤں میں ہر سال ”کڈ کے میلے“ لگتے ہیں۔ ان میں سب سے قدیم اور ہر دلعزیز واسکی ناگ کا کڈ ہے۔ اس کے بعد سبھار ناگ، مہال ناگ، بدھاناگ، سرخ ناگ، اچھا دھاری ناگ، تکشت ناگ، نیل ناگ، پر جادھار ناگ، ملوٹھے ناگ، کالی ناگ، لیتھ ناگ اور ملن ناگ وغیرہ دیوتا خاص طور پر قابل ذکر ہیں۔“

اس قدیم راجواڑے کے لوگ کئی مواقع پر ناگ دیوتاؤں کو پرشاد پیش کرتے ہیں، جیسے بچہ پیدا ہونے پر، گائے وغیرہ سے پہلا دودھ لینے پر۔ چشموں کو ناگوں کا پُرانا مسکن جان کر وہ کئی جھیلوں اور ناگوں پر یا تراکی صورت میں جاتے ہیں، جیسے کیلاش کنڈ، آشا پتی وغیرہ۔ بھدر رواہ اور بھلیس کے علاوہ مرمت میں بھی کئی ناگ مندر موجود ہیں۔ کلہو تران مندر میں سرخ ناگ کی پوجا ہوتی ہے۔ بھدر رواہ کا واسکی ناگ مندر اپنی طرز تعمیر کے اعتبار سے سنگ تراشی اور مجسمہ سازی کا بہترین نمونہ ہے۔

ناگوں سے منسوب بھدر رواہ کے چشمے:

وادی بھدر رواہ، بھلیس، مرمت، کیلاڑ، دراب، چراہلہ اور ٹھاٹھری کے علاقے ٹھنڈے اور شفاف پانی کے متعدد قدرتی چشموں سے بھرے ہوئے ہیں، جن کو روایتی طور پر ناگوں سے منسوب کیا گیا ہے اور جن کے پانی کو مقامی پتھروں سے تراشے گئے چشمے کے بیچ میں سے گزار کر کچھ اونچائی سے نیچے گرایا گیا ہے۔ ان چشموں کے اگلے حصوں پر سانپوں کی شکلیں تراشی گئی ہیں۔ یہ چشمے یہاں کی قدیم سنگ تراشی کے اچھے نمونے ہیں۔ کسی کسی جگہ لکڑی سے بنائے گئے چشموں کا اگلا سرا بھی سانپوں کی شکل جیسا ہوتا ہے۔ ہر چشمے کے نام کے ساتھ لفظ ناگ کا لاحقہ ضروری طور پر شامل کیا گیا ہے، جیسے ناگ راج (ناگراد)، لگلو ناگ راج (ناگراد)، پر نالہ ناگ راج (ناگراد)۔

۱۔ اختصار بحوالہ ”ہسٹری اینڈ کلچر آف ڈوڈہ“ از: موہن لال آتش

چاڑا ناگ، بن ناگڑین وغیرہ۔ یہاں سب چشموں کی تفصیل دینا ناممکن امر ہے۔ یہ بھی ایک حقیقت ہے کہ وادی کشمیر اور صوبہ جموں کے کشمیری بولنے والے علاقوں میں چشموں کو ”ناگ“ ہی کہا جاتا ہے اور ”راج“ کی جگہ ”راڈ“ کے الفاظ استعمال کئے جاتے ہیں۔

بھدر رواہ میں ناگوں کی آمد:

”نیل مت پران کی ایک روایت کے مطابق، جس کا پہلے بھی ذکر آچکا ہے، جھیل ”ستی سر“ میں بسنے والے ناگوں کی اپنے ہی چچیرے بھائی گرڈ کے ساتھ ایک مذہبی قسم کے جھگڑے سے پیدا شدہ دشمنی کے نتیجے میں ناگ وادی کشمیر کو چھوڑنے پر مجبور ہو کر بھدر رواہ (بھدروکاس یا بھدرکاش) کی طرف بھاگ کر یہاں کے کچھ مقامات پر آباد ہوئے۔ بدلے کی آگ میں جلتے ہوئے گرڈ اُن کی بیخ کنی کرنا چاہتا تھا۔ مذکورہ پران کے مطابق ناگ قبیلے کے کچھ افراد سب سے پہلے موضع گاٹھ (بھدر رواہ) میں وارد ہوئے، جو اُن دنوں ایک گھنا جنگل تھا اور جس میں لوگوں کا مال مویشی چرتا رہتا تھا۔ روایت کے مطابق ناگ انسان کی شکل بھی دھار لیتے تھے۔ ایک رات یہاں کی ایک خاتون کو اس جنگل کے ایک درخت سے خواب میں ایک سانپ نکلتے ہوئے دکھائی دیا، جس نے ایک شہزادے کی شکل اختیار کر لی اور خاتون سے مخاطب ہو کر کہا کہ وہ کشت ریشی کا بیٹا ”واسکی ناگ“ ہے جو اپنے چچا زاد بھائی گرڈ کے خوف سے کچھ ناگوں کے ساتھ یہاں چلا آیا ہے۔ اُس نے خاتون سے مزید کہا کہ وہ لوگوں کے ذریعے جنگل کا ہموار حصہ صاف کر دے گا کہ یہاں پر ایک مندر کی تعمیر کروائے۔ اُس پر لوگوں نے یہاں ایک مندر کی تعمیر کی، جو واسکی ناگ مندر کے نام سے ہی مشہور ہے۔ کہتے ہیں کہ اِس واقع کے بعد ہی واسکی ناگ بھدر رواہ کا راجہ بنا۔ اُس نے ”ناگوں کا تعاقب کرتے ہوئے گرڈ سے کسی کے ذریعے ملاقات کا وقت لے کر اُس کو

یعنی گرڈ کو باور کرایا کہ اُس کے دتیرے سے ناگوں کی نسل کا خاتمہ ہو جائے گا۔ اِس لئے وہ روزانہ ایک ہی ناگ کو کھایا کرے۔

کہا جاتا ہے کہ ”سیوج“ کے شہزادے ”جموت واہن“ نے ایک خاتون کے اِکھوتے بیٹے کی جگہ ایک دِن گرڈ کو اپنا آپ پیش کر دیا۔ جب اُس لڑکے نے گرڈ کو اِس حقیقت سے روشناس کرایا کہ مذکورہ شہزادہ اُس کی جگہ اپنی جان کی قربانی دے رہا ہے تو گرڈ اس جذبہ ایثار سے بہت متاثر ہوا اور اُس نے آئندہ کے لئے ناگوں کو مارنا بند کر دیا۔ اِس طرح سے ناگوں اور گرڈ کے درمیان صلح صفائی ہو گئی۔ واسکی ناگ نے ”جموت واہن“ کی قربانی کے مدِ نظر لوگوں سے کہا کہ وہ اُس کی پوجا سے پہلے مذکورہ ”واہن“ کی پوجا کیا کریں۔ اِسی وجہ سے واسکی ناگ کی مورتی کے ساتھ دائیں طرف ”جموت واہن“ کی مورتیاں ہر مندر میں نصب کی گئیں ہیں جس کی پوجا واسکی ناگ کی پوجا سے پہلے کی جاتی ہے۔ اِس کے بعد واسکی ناگ نے کیلاش کنڈ کو اپنا مستقل مسکن بنایا۔ اِن واقعات کے بعد ناگوں کے ساتھ کیا حشر ہوا، کسی کو معلوم نہیں ہے۔ تاہم، بھدر رواہ کی عنانِ حکومت ”ناگوں“ کے بعد ”پال“ خاندان کے راجوں کے ہاتھ آ گئی۔ آج کل ناگوں کا تصور انسانی شکل کے بجائے صرف سانپوں کی صورت میں ہی کیا جاتا ہے۔“^۱

عام روایت یہ ہے کہ واسکی ناگ گرڈ کے خوف سے جبکہ وہ اس کا تعاقب کر رہا تھا، بھدر رواہ آیا اور وہاں سے وہ کیلاش کنڈ میں کود کر چھپ گیا۔ گرڈ نے جھیل کا پانی ایک کونہ کاٹ کر باہر نکال لیا۔ واسک ناگ نے ”بھدر کالی دیوی“ سے رجوع کیا جس نے اوپر والی جھیل کے پانی سے اُسے بھر دیا جس میں واسکی ناگ چھپا رہا۔ گرڈ مایوس ہو کر واپس چلا گیا۔ حقیقت کیا ہے مالک ہی جانے۔

۱۔ استفادہ: مضمون ”بھدر رواہ میں ناگوں کی آمد“ (انگریزی) مشمولہ ”جے اینڈ کے رپورٹرز“

ماہ اکتوبر ۲۰۰۶ء ترجمہ و تفسیر بشیر بھدر رواہی

بھدر رواہ کے قدیم تاریخی منادر

کالی دیوی کا مندر:

ناگ قبیلے کے لوگ جب وادی سے فرار ہو کر بھدر رواہ کے شمال مشرق حصہ میں واقع موجودہ موضع کپرہ میں ٹھہرے تو اُن دنوں میں وادی بھدر رواہ کی حکمران ”دیوی بھدر کالی“ تھی۔ وہ یہاں کی مذہبی پیشوا بھی تھی۔ یہ مسلمہ طور پر مان لیا گیا ہے کہ بھدر رواہ نام پڑنے کی وجہ ”بھدر کالی دیوی“ ہی تھی۔ زمانہ قدیم میں بھدر رواہ کا یہ خوبصورت علاقہ بھدر کالی کی ہی نسبت سے بھدر دیپ، بھدر دیش، بھدر آشرم اور بقول کلہن ”بھدر اوکاس“ کہلاتا تھا۔ ناگوں کی یہاں آمد سے پہلے راجہ ناگ پال کے پوتے بھدر پال نے یہاں پر ”بھدر کالی“ کا مندر تعمیر کروایا تھا جسے یہاں کا سب سے پرانا مندر تصور کیا جاتا ہے۔ یہ واسکی ناگ مندر کے پچھواڑے میں واقع ہے۔ بھدر رواہ کا دوسرا مندر موضع گاٹھ میں ہے۔ ناگ پال اول کے پڑپوتے بھدر پال نے بھدر کالی کا مندر تعمیر کروایا اور اپنے پردادا کی طرح ہی یہاں پر بہترین حکومت کی۔

ناگ پوجا عام ہونے کی وجہ سے یہاں پر زیادہ تر ناگ دیوتاؤں کے ناموں سے منسوب منادر تعمیر کئے گئے ہیں۔ دیوی بھدر کالی نے ایک بہن ہونے کے ناطے سے ناگوں کو بھدر رواہ کے مختلف حصوں میں بسایا۔ اپنے چھوٹے بھائی واسک ناگ کو بھدر رواہ اٹھکھار اور چوبیہ کا علاقہ دے کر اُسے اُن علاقوں کا راجہ منتخب کیا۔ اسی طرح انہیں کیلاش کی جھیل بھی ملی۔ بڑے بھائی شیش ناگ کو نالہ نیرو کے دائیں حصے سے رہو شرا کی سرحد تک کا حصہ سپرد ہوا جس میں بدوتہ دراب اور چنتہ کے علاقے شامل کئے گئے۔ بھلیس کا علاقہ مہال ناگ کو ملا جبکہ بھدر ناگ کو کتار کا علاقہ اور ناگنی کو منتھلہ اور ملینی کے گاؤں ملے۔ ان علاقوں پر وہ حکومت کرنے لگے لیکن مرکزی حیثیت

واسکی ناگ کو ہی حاصل رہی۔ یہی وجہ ہے کہ اپنے اپنے دائرہ حکومت میں ان دیوتا راجوں کے مندر بھی تعمیر ہوئے اور وقت گزرنے کے ساتھ ساتھ یہاں کے ہندو باشندوں کی ان کے تئیں عقیدت بڑھتی گئی۔ اسی طرح سے وادی بھدر وادہ اور اس کے قدیم علاقوں میں کچھ مشہور مندر تعمیر کئے جاتے رہے جن میں واسکی مندر بھدر وادہ سبھار ناگ مندر یا شیش ناگ مندر سبھار دھار (چنتہ) واسک ناگ مندر گاٹھ واسک ناگ مندر ناٹھی ناگ مندر تھوبا شانتن ناگ مندر ڈھراسر تنگل شیتل ماتا مندر رھو شرا (چنتہ) ناگنی ماتا مندر متصل منتھلہ وغیرہ شامل ہیں۔ اس کے علاوہ حال ہی میں ”چنڈی ماتا“ کا مندر بھی موضع چنوت میں تعمیر کے آخری مراحل میں ہے اور اس قدیم راجواڑے کے ہر حصے میں مندروں کی تعمیر ہوئی ہے۔ قدیم مندروں میں گپت گنگا اور پامری محلہ بھدر وادہ میں شیوجی کے مندر واقع ہیں۔

”واسکی منادر“ میں تین مشہور مندر وادی بھدر وادہ کے محلہ واسک ڈیرہ موضع گاٹھ اور موضع ناٹھی میں واقع ہیں۔ ان مندروں کی مورتیاں ایک جیسے کالے پتھر کی بنی ہیں۔ کہا جاتا ہے کہ ان مورتیوں کو بنانے کے لئے پتھر مچھندر نالہ سے حاصل کیا گیا ہے۔ ان سب کا طرز تعمیر ایک جیسا ہے البتہ واسک ڈیرہ کی مورتی زیادہ دلچسپی کی حامل ہے جو بغیر کسی سہارے کے اسی (۸۰) درجے کا زاویہ بنائے ہوئے کھڑی کی گئی ہے۔ تینوں مندروں میں لکڑی کا استعمال کیا گیا ہے اور ان کی تعمیر کے دوران بڑے بھاری شہتیروں کو کام میں لایا گیا ہے۔

واسکی ناگ مندر:

(واسک ڈیرہ گاٹھ اور ناٹھی)

قصبہ بھدر وادہ میں اس مندر کا محل وقوع بڑی اچھی جگہ پر ہے جس میں واسکی ناگ اور اس کے ساتھی جموت واہن کی مورتیاں نصب کی ہوئی ہیں۔ ایک روایت

کے مطابق واہن نے گرڈ کو اپنے جسم کا گوشت اس لئے پیش کیا تھا کہ وہ واسک کی جان بخشی کرے۔ یہ دونوں مورتیاں تقریباً چھ فٹ اونچی ہیں جو کندہ کئے ہوئے دو فٹ اونچے پائے یا پلیٹ فارم پر نصب کی گئی ہیں۔ ان کا عکس زندہ انسان کی طرح پُرکشش دکھائی دیتا ہے۔ بادی النظر میں یہ دونوں ایک دوسرے کے مشابہ ہیں لیکن غور سے دیکھنے پر ان کی اونچائی کا فرق نمایاں ہو جاتا ہے۔ بھدر رواہ کے اہل ہنود واسک ناگ کو ویشنو کے رُوپ میں پوجتے ہیں۔ ہر ایک مورتی کے سر پر سانپ کا ایک چکر بنا ہوا ہے۔ مورتیوں کے ایک ہاتھ میں چکر اور دوسرے میں صدفہ یا سنگھ ہے۔ ان چار ہاتھوں والی مورتیوں کے دوسرے دو ہاتھ دوسری چھوٹی مورتیوں پر سہارا کئے ہوئے ہیں۔ معلوم ہوتا ہے کہ یہ کالے سنگ مرمر سے تراشی گئی ہیں۔ ان مورتیوں کے سنگ تراشوں کے بارے میں معلوم نہیں ہو سکا، البتہ صدیوں پرانی بنی ہوئی مورتیاں تروتازہ معلوم ہوتی ہیں۔ واسک ناگ مندر کی مورتیاں تیسری بار کی کوشش سے تیار کر کے نصب کی گئی ہیں جبکہ پہلی اور دوسری کوشش کے دوران بنی ہوئی مورتیوں کو بالترتیب گاٹھ اور ناٹھی کے مندروں میں نصب کیا گیا تھا۔ گاٹھ کے لوگ بڑے وثوق کے ساتھ کہتے ہیں کہ اصلی ”واسک ناگ مندر“ ان کا ہی مندر ہے۔ اس لئے کیونکہ کیلاش یا تراکی شروعات بھی یہاں سے ہی ہوتی ہیں۔ گاٹھ کا مندر بھی ایک سرسبز میدان میں تعمیر کیا گیا ہے۔ جس کی وقفہ وقفہ مرمت کی جاتی ہے۔ ان تینوں مندروں کی چھتیں دیودار کی لکڑی سے بنائی گئی ہیں۔ ہر سال بیساکھی اور ناگ پنچمی کے مواقع پر ان مندروں میں میلے منعقد کئے جاتے ہیں۔ ماگھ کی سنکرات کو ان سب مورتیوں کو ڈھانپا جاتا ہے اور تین ماہ تک محض ان کے پاؤں کے سرے ہی نظر آتے ہیں، جن کو اس دوران میں پوجا جاتا ہے۔ بیساکھی کے دن ان کی غلافیں اتار دی جاتی ہیں۔ لوگوں کا

ڈاکٹر پریم کرشن کول کے مطابق ”واسکی ناگ“ کا مندر واسک ڈیرہ بھدر رواہ میں راجہ دھرت پال سترھویں صدی عیسوی میں تعمیر کروایا تھا۔

عقیدہ ہے کہ واسک ناگ پاتال چلے جاتے ہیں۔ تہواروں کے علاوہ بھی ان مندروں میں پوجا ہوتی رہتی ہے۔^۱

واسک ناگ کوکل دیوتا یا سرپرست دیوتا مانا جاتا ہے۔ پروفیسر پریتم کرشن کول نے جی. ٹی. وائن کے حوالہ سے لکھا ہے کہ ”چڑھت سنگھ والئی چمبہ نے بھدرواہی لوگوں کا اعتماد حاصل کرنے کے لئے بھدرواہ (خاص) اور گاٹھ میں واقع واسکی ناگ مندروں کی مرمت ۱۸۳۴ء میں کروائی تھی اور نئی مورتیاں بھی چمبہ سے لا کر یہاں اپنی نگرانی میں نصب کروائی تھیں۔“^۲

سبھار ناگ مندر:

بھدرواہ کی ایک دل فریب اور قدرتی مناظر سے بھرپور وادی چنتہ سے تقریباً چار پانچ کلومیٹر کی دوری پر سطح سمندر سے ۲۰۰۰ فٹ کی اونچائی پر ایک سرسبز و شاداب دھار ہرے جنگلوں کے آغوش میں واقع ہے جو سبھار دھار کے نام سے مشہور ہے۔ چنتہ سے ہی ایک پیدل راستہ گھنے جنگل سے گزرتے ہوئے اس دھار کی طرف جاتا ہے جہاں اس دھار کے اونچے سرے پر ایک قدیم مندر ہے جو ”سبھار ناگ“ کے نام سے مشہور ہے۔ سبھار یا سبھار کے معنی سانپ ہوتے ہیں۔ اسے سانپوں کی نسبت سے ”سانپوں کا مرگ“ بھی کہا جاتا ہے۔ اس دلکش مقام سے وادی بھدرواہ کوہ کیلاش، آشاپتی اور سیوج دھار جیسے حسن بھرے مقامات صاف طور پر دکھائی دیتے ہیں۔ یہ دھار واقعی حسن فطرت کے عجیب و غریب خزانے کی مانند ہے۔

اس ناگ مندر کے ساتھ یہاں مقامی طور پر کئی روایات جڑی ہوئی ہیں جن میں سے ایک یہ بھی ہے کہ ”کسی چرواہے نے راستے میں ایک بوڑھے شخص کو دیکھا جو

۱۔ استفادہ: ”ناگ شاستر“ از: جے. این. گنبار اور ”تصویر ضلع ڈوڈہ“ از: اسیر کشواڑی

۲۔ بحوالہ: ”ہمالین پرنسپلٹیز“ صفحہ ۱۹۶-۱۹۷

در اصل شیش ناگ تھا۔ اُس بزرگ نے چرواہے سے کہا کہ وہ سبھار دھار تک جانے میں اُس کی مدد کرے۔ چرواہا اپنی بھیڑ بکریاں کسی جگہ چھوڑ کر بزرگ کے ساتھ ہولیا۔ بزرگ نے اپنی شکل بدل کر سانپ کی صورت دھار لی اور چرواہے سے کہا کہ وہ یہاں پر ایک مندر تعمیر کروائے۔ بالآخر اُس وقت کے حکمران نے یہاں پر ایک مندر تعمیر کرایا جس کے لئے ایک کالے پتھر کی مور ترقی تراش لی گئی۔“

یہ بھی مشہور ہے کہ جس کاریگر نے یہ مور ترقی تراشی تھی اُس کا ایک ہاتھ کاٹ دیا گیا تھا اور اُسے ہاتھ کے عوض موضع سرتنگل سے اُوپر ناٹھی گاؤں کے ساتھ ہی دوسو کنال زمین دے دی گئی تھی۔ اُس کاریگر (بت تراش) کا نام بستی رام بتایا جاتا ہے۔

کڈ میلیوں کی شروعات:

بھدرواہ میں موسم سرما کے اختتام اور موسم بہار کی آمد پر بیساکھی کے دن ”کڈ“ میلیوں کی شروعات سبھار دھار مندر سے ہوتی ہیں اور یہاں ہزاروں لوگ جمع ہو کر نئے موسم کی خوشیوں میں شامل ہوتے ہیں۔ اس میلے میں بھدرواہ چنتہ چہاہلہ، بھالڑہ وغیرہ علاقوں کے لوگ شریک ہوتے ہیں۔ کچھ عرصہ پہلے تشدد پسندوں کے ہاتھوں اس مندر کو نذر آتش کیا گیا تھا جس کی ہر طبقہ خیال کے لوگوں نے مذمت کی تھی۔ یہ مندر نئی طرز پر تعمیر کیا گیا ہے۔ یہاں پر دوسرا میلہ ”چنتہ کی یاترا“ کے دوران ماہ جولائی میں لگتا ہے۔ اُس روز بہت سے لوگ ہاتھوں میں مشعلیں لئے ہوئے یہاں پہنچ جاتے ہیں جن کو ایک دوسرے کے اُوپر رکھ کر کیمپ فائر کی سی شکل دی جاتی ہے۔ یکا یک یہ لکڑی لال انگاروں میں بدل جاتی ہے جس پر پجاری ننگے پیر چلتا ہوا نکل جاتا ہے۔

شانن ناگ مندر:

موضع سرتنگل بھدرواہ کے ساتھ ہی ڈھیرا کے مقام پر موجودہ پاور ہاؤس

کے جنوب کی طرف ایک پہاڑی پر چھوٹا سا مندر ”شانتن ناگ مندر“ کے نام سے مشہور ہے۔ دیودار کے جنگل میں واقع ہونے کی وجہ سے یہ جگہ بہت ہی دلکش نظارہ پیش کرتی ہے۔ گوکہ اس مندر کے اندر کوئی بھی مورتی وغیرہ موجود نہیں ہے، تاہم مندر کے گرد ایک چھوٹا سا میدان ہے جس میں کچھ قدیم زمانے کے ”شیولنگ“ موجود ہیں۔ بقول مسٹر دیس راج کائل — ”ماضی قریب میں مندر کے احاطہ میں لارڈ سور یہ کابٹ دریافت ہوا ہے جو اس مندر کی قدیم شان کے بارے میں بہت کچھ بتاتا ہے۔ شانتن ناگ جو واسکی ناگ کے بہت سے بھائیوں میں سے ایک ہے، کو ایک طاقتور دیوتا خیال کیا جاتا ہے —“

” — یہاں کے مقامی لوگ وقتاً فوقتاً اس مندر میں دیوتا کی خوشنودی حاصل کرنے کے لئے جاتے رہتے ہیں۔ تاہم ہیرائی یا ترا کے موقع پر جب کہ یہ یا ترا جولائی اگست کے مہینوں میں آتی ہے ہر سال یہاں ایک بڑی تقریب کا اہتمام ہوتا ہے جس میں پجاری مذہبی نعروں کی گونج میں جلتے ہوئے انگاروں کے ڈھیر کو ختم کر کے گریہی دیتا ہے۔ کہتے ہیں کہ وہ اس دوران کچھ پیش گوئیاں بھی کرتا ہے جن میں سے عموماً کچھ سچ نکلتی ہیں —“

ناگنی مندر:

جائی۔ بھدر رواہ سڑک کے قریب ہی ملتھلہ کے مقام پر شہر سے تقریباً چار کلو میٹر کے فاصلہ پر ”ناگنی ماتا“ کا مندر تعمیر ہوا ہے۔ یہاں مقامی طور پر ناگنی دیوی کی پوجا کی جاتی ہے۔ کچھ عرصہ سے اس مندر میں بیساکھی کے دن ایک بڑا میلہ لگتا ہے جس میں علاقہ اٹھکھار بھدر رواہ چنتہ، چرابلہ وغیرہ سے لوگ آکر شریک ہوتے ہیں۔ اس میلے کا اہتمام ناگنی سیوا سنگھ نامی ایک مقامی سوسائٹی کرتی ہے۔ سیوا سنگھ یاتریوں کے کھانے

۱ دیس راج کائل، مضمون ”لیس نوؤن ٹمپلو“ جے اینڈ کے رپورٹ، جنوری ۲۰۰۷ء

پینے اور رہائش کا انتظام بھی کرتا ہے۔ اس میلے کی ایک خصوصیت ”کڈناچ“ ہے جس سے یا تری خوب لطف اندوز ہوتے ہیں۔ بہت سی خواتین اور بچے بھی اس میلے میں شرکت کرتے ہیں۔

ناگ مندر تھوبا (چنتہ):

بھدرواہ سے چنتہ جاتے ہوئے تھوبا کے مقام پر ایک قدیم مندر واقع ہے جو شیویاناگ مندر تھوبا کے نام سے مشہور ہے۔ دراصل یہ مندر وادی بھدرواہ اور وادی چنتہ کی دلکش سرحد پر تعمیر کیا گیا ہے۔ مندر مکمل طور پر دیودار کی لکڑی کا بنا ہوا تھا جس کی مرمت کی جاتی رہی۔ یہ مندر بھدرواہ سے بھی دکھائی دیتا ہے۔ موضع کر یہی چنتہ سے مالٹری یا تراہر سال خزاں کے موسم میں شروع ہوتی ہے۔ کبھی یا تری تھوبا مندر میں پہنچ کر ناگ پوجا کرتے ہیں۔ یہ اس علاقے کی دوسری بڑی یا تراہ ہے جس میں بہت سے عقیدت مند شریک ہوتے ہیں۔

شیتل ماتا مندر (رہوشرا):

علاقہ چنتہ کی حسین و جمیل وادی کے چاروں طرف بہت اونچے مقامات پر کئی منادر واقع ہیں جن کا ذکر پہلے آچکا ہے۔ ایسا ہی ایک ”شیتل ماتا“ نامی مندر اس علاقہ کے مشرقی حصے کے ایک بلند و بالا مقام موسوم بہ ”رہوشرا“ واقع ہے جو بہت ہی قدیم مندروں میں سے ایک ہے۔ اس مندر کے ساتھ ایک دھرم شالہ بھی تھی۔ بد قسمتی سے یہ مندر اور دھرم شالہ بھی ٹائیپسی کے دور میں کسی جنگجو گروپ کی تنگ نظری کا شکار ہو کر خاکستر ہو گئے۔ یہاں پر بھی سبھا دھار کی طرز پر ایک نئے مندر اور دھرم شالہ کی تعمیر عمل میں آرہی ہے جس کے لئے یہاں کے عقیدت مندوں نے ایک مہم شروع کر دی ہے۔ اس سلسلہ میں کافی رقومات جمع کی جا رہی ہیں۔ اس مندر میں شیتل ماتا کی

ایک بہت پرانی مورثی نصب کی گئی ہے۔ یہاں پر ہر موسم میں مقامی اور ریاست کے باہر سے یاتری آتے رہتے ہیں۔ سخت سردی کے موسم میں کچھ دیر کے لئے یاترا کا سلسلہ رک جاتا ہے۔ سب سے بڑا میلہ اس دھار پر آٹھویں نوراترے کو لگتا ہے جو اکتوبر یا نومبر کے مہینوں میں شروع ہوتے ہیں۔ اس یاترا کا زیادہ تر کنٹرول چراہلہ کے پجاری کے ہاتھوں میں ہوتا ہے جو وہاں کے موضع سارٹھاوا سے تعلق رکھتا ہے۔ سال بھر لوگ یہاں میمنوں کی قربانی کرتے ہیں جن کا گوشت یاتریوں میں پرشاد کے طور پر بانٹا جاتا ہے۔

رہو شرا دھار کے ساتھ ہی جطرون دھار کا سرسبز و شاداب میدان واقع ہے۔ یہ ساری جگہیں قدرتی مناظر سے مالا مال ہیں۔ موسم گرما میں یہاں قسم قسم کے پھول کھل آتے ہیں۔ اس کے قرب و جوار میں پھسکلانی دھار بھی اپنے قدرتی حسن کے لئے مشہور ہے جہاں گرمیوں میں گوجر لوگ میدانی علاقوں سے آکر اپنا مویشی چراتے ہیں۔ جطرون میں ایک قدرتی چشمہ بھی سال بھر لوگوں کی آمد و رفت کا باعث بنا ہے۔ یہاں کچھ اور چشمے بھی واقع ہیں جن میں یاتری اشران کرتے ہیں۔

گپت گنگا مندر:

موضع دریچہ اور ہری پورہ اٹال گڑھ کے درمیان دریائے نیرو کے مشرقی حصہ میں ایک خوبصورت مقام پر ”گپت گنگا“ کے نام سے موسوم ایک قدیم مندر تعمیر ہوا ہے۔ ایک مقامی روایت کے مطابق یہ مندر پانڈوؤں کی بھدر واہ میں جلا وطنی کے زمانہ سے تعلق رکھتا ہے۔ دراصل اس مقام پر ایک میٹھے صاف شفاف اور ٹھنڈے پانی کا چشمہ ہے جو ایک گہما سے نکلتا ہے۔ ”گپت گنگا“ کے معنی بھی چھپی ہوئی گنگا یا چھپا ہوا چشمہ ہے۔ اس پانی کو ایک نالی کے ذریعہ سے نزدیک ہی نصب کئے گئے ایک ”شیولنگ“ پر سے گرایا گیا ہے۔ ساتھ ہی ایک خوبصورت مورثی کو بھی ایک پتھر سے

تراشے گئے تختے پر کھڑا کیا گیا ہے۔ اس مورتی کو بھی منجھندرنالے سے نکالے گئے کالے پتھر سے تراشا گیا ہے اور شیولنگ کو بھی۔ یہ فن سنگتراشی کے اچھے نمونے ہیں۔ یہ مندر پتھروں سے تراشی گئی ریلوں سے تعمیر کیا گیا ہے یہاں تک کہ اس کے دروازے کا فریم بھی پتھروں ہی سے تراش کر بنایا گیا ہے۔ کہتے ہیں کہ پانڈوؤں نے بھدرواہ کو کشمیر سے گپت گنگا ہی کے زمین دوز راستے سے ملایا تھا۔ یہ راستہ وقت گزرنے کے ساتھ ساتھ مسدود ہوتا گیا اور اب صرف گمھا کا کچھ حصہ باقی ہے۔ یہاں ایک پتھر پر کسی کے پاؤں کے نشان بھی لگے ہوئے ہیں۔ روایت کی جاتی ہے کہ یہ نشان بھیم سین کے پاؤں کے ہیں جو یہاں پر کافی دیر اپنے بھائیوں کے ساتھ جلاوطنی کے دن گزار کر اسی گپت راستے کے ذریعے کشمیر چلا گیا تھا۔ موجودہ مندر کو مختلف رنگوں کے روغن سے مزین کیا گیا ہے۔ مندر اگرچہ چھوٹا سا ہے لیکن ایک پہاڑ کے دامن میں بہت دلکش معلوم ہوتا ہے۔ اس کا سنہری گلش دور سے ہی دکھائی دیتا ہے۔ اس مندر کو دُور دُور سے لوگ دیکھنے کے لئے آتے ہیں۔ چونکہ غار سے نکلنے والے چشمے کے منبع کا ظاہری طور پر کوئی پتہ نہیں چلتا اس لئے بقول گہنار ”گپت گنگا جیسا کہ اس نام سے ہی ظاہر ہے ایسا چشمہ ہے جس کا منبع ”پراسرار“ اور ایک خفیہ راز کی مانند ہے۔“ اس چشمہ کا پانی ساتھ ہی بننے والے نالے نیرو میں جا گرتا ہے۔ مندر کے اندر جانے سے پہلے شمشان گھاٹ سے گزرنا پڑتا ہے۔ یہ بازار سیری کے قریب اور واسکی ناگ مندر سے آدھا کلو میٹر کی دُوری پر واقع ہے۔ یہاں سے کوہ کیلاش اور آشاپتی کی برف پوش چوٹیوں کا نظارہ بخوبی کیا جاسکتا ہے۔ کچھ سال پہلے اس مندر کی مرمت بابو گنگا داس مہنت نے کروائی تھی۔ اس تاریخی مندر کو ایک سیاحی مرکز کے طور پر فروغ دیا جاسکتا ہے۔

ڈاکٹر پریتم کرشن کول نے ایک ایسے براہی کتبے کا ذکر کیا ہے جو تیسری یا چوتھی صدی عیسوی سے تعلق رکھتا ہے۔ گپت گنگا میں پائے گئے اس کتبے کے بارے میں کہا گیا ہے کہ یہ شمالی ہند میں پائے گئے ایسے کتبوں میں تیسرا کتبہ ہے۔ اسی مندر

میں پتھر سے بنی ہوئی ایک مورتی موجود تھی جس میں گیارہویں صدی میں کی گئی کندہ کاری تھی اور جو شاردن لپی (رسم الخط) میں تھی۔ یہ مورتی چوری ہو گئی ہے لیکن اس کی تصویر موجود ہے۔^۱

لکشمی نارائن مندر:

سیری بازار بھدرwah کے نشیبی حصے میں شمال مشرق کی طرف اپروچ روڈ کے دائیں کنارے پر ایک بہت بڑا مندر واقع ہے جو ”لکشمی نارائن مندر“ کے نام سے مشہور ہے۔ ڈوگرہ راج کے دور میں وزیر صوبارام نے بھدرwah کے ناظم کے طور پر ۱۹۳۰ء تک اپنے فرائض انجام دئے۔ وزیر موصوف نے قصبہ بھدرwah میں یہ خوبصورت مندر تعمیر کروایا اور اس کے ساتھ ایک دھرم شالہ بھی بنوائی۔ یہ تعمیرات ۱۹۱۰ء میں مکمل ہوئیں۔ اس کام میں اُن کے برادر نے بھی اُن کا ہاتھ بٹایا۔ کہا جاتا ہے کہ وزیر صوبارام نے ایک لاٹری کا ٹکٹ خریدا تھا اور منبت مان لی تھی کہ اگر لاٹری اُس کے حق میں نکلی تو وہ قصبہ میں ایک مندر تعمیر کروائے گا۔ اُس زمانے میں جب ایک لاکھ روپے کی لاٹری اُسے ملی تو اُس نے اپنا مقصد پورا کرتے ہوئے یہ مندر تعمیر کروایا۔ اس کے علاوہ اُسی پیسے سے اُس نے اپنے مسکن موضع سرولباغ میں بھی ایسے ہی ایک مندر کی تعمیر کروائی جو قدرے چھوٹا تھا۔ اس کے علاوہ جانی کے سیاحتی مقام پر بھی ایک دھرم شالہ بنوائی۔ آج کل یہ عمارتیں متعلقہ منتظمین کی لاپرواہی کی وجہ سے خستہ حالت میں ہیں حالانکہ یہ مندر خاص طور پر اہل ہنود کی مذہبی اور سیاسی آماجگاہ کی حیثیت رکھتا ہے۔ سیاسی جلسوں اور تہواروں کے دوران یہاں پر لوگوں کی کافی بھیڑ جمع ہو جاتی ہے۔ اس تاریخی مندر اور سرائے کی مرمت اور رکھ رکھاؤ کی طرف کافی دھیان دینے کی ضرورت ہے۔

۱ ڈاکٹری کے بول ”ہالین پرسی بلیئر“ صفحہ ۲۹۳

شیو مندر پاسری:

محلہ پاسری کے ایک اونچے اور خوشنما مقام پر شیو جی کا ایک قدیم مندر ہے جو پہلے لکڑی کا بنا ہوا تھا، لیکن مندر کی انتظامیہ نے اب اس میں ٹین کی چادروں کا استعمال کر کے اسے نئی طرز پر تعمیر کیا ہے۔ اس مندر میں ایک مخصوص دن کو بہت سے لوگ پوجا پاٹھ کرنے کے لئے آتے ہیں۔ سال ۱۹۴۷ء کے فرقہ وارانہ فسادات کے دوران بھدر رواہ کے مسلمانوں نے اس کی حفاظت کے لئے نوجوانوں کا ایک دستہ قائم کیا تھا جس نے اپنی جان پر کھیل کر اسے ہر قسم کے نقصان سے بچائے رکھا۔

چنڈی ماتا مندر چنوت:

چنڈی دیوی کی پوجا ضلع ڈوڈہ کے کچھ موضع جات میں عام ہے۔ اس کڑی کا سب سے قدیم مندر موضع چیل علاقہ پاڈر میں ہے جو سطح سمندر سے قریباً ساڑھے آٹھ ہزار فٹ (۲۹۵۲ میٹر) بلندی پر واقع ہے۔ اس علاقہ کو وادی نیلم بھی کہا جاتا ہے۔ چنڈی ماتا کی یاترا دس بیس سال سے موضع چنوت بھدر رواہ کے چنڈی ماتا مندر سے شروع کی گئی ہے جو ہر سال ماہ ساون بہ مطابق ماہ اگست ایک جلوس کی شکل میں واسک ناگ مندر موضع گاٹھ سے چھڑی مبارک کے ساتھ بطرف چیل روانہ ہوتی ہے۔ یہ یاترا پہلے کشتواڑ پہنچ جاتی ہے اور وہاں سے اپنے دوسرے پڑاؤ اٹھولی اور تیسرے پڑاؤ چسوتی پہنچ جاتی ہے۔ یہاں سے یہ پانچویں روز چیل پاڈر پہنچ کر رُک جاتی ہے۔ یاتریوں کو بہت سی بسوں اور گاڑیوں میں سوار کر کے اٹھولی پہنچایا جاتا ہے لیکن چیل تک کا ۳۲ کلومیٹر کا سفر انہیں پیدل ہی طے کرنا پڑتا ہے۔ راستے میں یاتری شلوک پڑھتے ہیں اور کچھ تو صفی نعرے بھی دیتے ہیں۔ ہر پڑاؤ پر لوگ یاتریوں کا گرمجوشی سے استقبال کرتے ہیں۔ اصلی یاترا کی رُوح رواں ٹھا کر کلدیپ سنگھ ریٹائرڈ سب انسپکٹر پولیس ہیں جو علاقہ پاڈر کے چیل وغیرہ میں کافی دیر ملازمت کرتے

رہے۔ وہ موضع چنوت کے ہی باشندے ہیں جنہیں اس یاترا کے دوران بہت سے مقامی اور غیر مقامی لوگوں کا تعاون حاصل رہتا ہے۔ پاڈر کی سڑک تعمیر ہونے سے اس یاترا میں شامل ہونے والے لوگوں کی تعداد سال بہ سال بڑھتی جا رہی ہے۔^۱

اس یاترا میں زیادہ تر ہندو خواتین شامل ہوتی ہیں جو اس دیوی سے بڑی عقیدت رکھتی ہیں۔ موضع چنوت میں ”چنڈی ماتا“ کا مندر کافی سالوں سے زیر تعمیر ہے جو ایک خوشنما اور اونچے مقام پر تعمیر کیا جا رہا ہے۔ اس کا فن تعمیر یہاں کے لئے بالکل نیا ہے۔ اس مندر پر کروڑوں روپے خرچ کرنے کا منصوبہ ہے۔ بھدر رواہ۔ مچیل

یاترا میں اب ریاست کے باہر سے بھی یاتری شمولیت کرتے ہیں۔ سال ۲۰۰۲ء میں ماہ اگست کے اختتام پر بہت سے یاتری دہلی، پنجاب اور اتر پردیش سے بھی اس یاترا میں شامل ہوئے۔ ڈسٹرکٹ انتظامیہ کی طرف سے اس یاترا کے لئے بسوں وغیرہ کا مناسب انتظام کیا جاتا ہے اور اس دوران حفاظتی انتظامات بھی کڑے ہوتے ہیں۔ منتظمین کی طرف سے بہت سے مقامات پر یاتریوں کے لئے ڈھابے اور ٹی شال لگائے جاتے ہیں۔

کالی دیوی مندر (اندرون قلعہ):

بھدر رواہ کے مشہور قلعے کے اندر بھی جو اب ایک ڈسٹرکٹ جیل میں تبدیل ہو چکا ہے ایک مندر موجود ہے جو ”کالی دیوی“ کے نام سے موسوم ہے۔ یہ مندر ڈوگرہ عہد حکومت میں فوجیوں اور قیدیوں کی مذہبی ضروریات کے پیش نظر تعمیر کیا گیا تھا۔ اب یہ قلعہ ایک قومی ورثے کے طور پر محکمہ آثار قدیمہ کے تحت لایا جا رہا ہے۔

کوہ کیلاش۔ شیوجی اور کالی دیوی کا مسکن:

کوہ کیلاش جو سطح سمندر سے ۱۳۲۰۰ فٹ کی بلندی پر واقع ہے میں بہت سی

جھیلیں واقع ہیں جن میں ”کیلاش کنڈ“ اور ”کالی کنڈ“ جھیلیں خاص طور پر مشہور ہیں۔ یہ جھیلیں ”شیوجی“ اور ”بھدر کالی دیوی“ کا مسکن کہلاتی ہیں۔ اہل ہنود کیلاش یا ترا کے دوران ان جھیلیں میں ڈبکی لگا کر اپنے گناہوں کا ”پراچیت“ کرتے ہیں۔ کالی کنڈ بھدر کالی دیوی کا مسکن ہے اور کیلاش کنڈ شیوجی کا۔ اب ان جھیلوں کی مذہبی اور سیاحتی اہمیت روز بروز بڑھ رہی ہے۔

پر نالہ مندر:

لکشمی نارائن مندر کے مشرق کی طرف اور نالہ نیرو کے کنارے پتھروں پر نقاشی کر کے کچھ چشمے اونچی جگہ پر نصب کئے گئے ہیں جن کا پانی بہت میٹھا اور شفاف ہے۔ یہاں پر لوگ نہانے دھونے کے لئے بھی آتے ہیں۔ ان چشموں کے ساتھ ہی ایک چھوٹا سا قدیم مندر بھی واقع ہے جسے ان چشموں کی ہی نسبت سے پر نالہ کا مندر اور اس جگہ کو پر نالہ کہتے ہیں۔ اس مندر میں زیادہ سا دھوست لوگ ہی آتے رہتے ہیں جو رات بھر دھونی رمائے بیٹھے رہتے ہیں۔ اس مقام پر ایک پل تعمیر ہوا ہے جو پر نالہ پل کے نام سے مشہور ہے۔ یہاں کچھ باشندوں کو ”پر نالی“ کہا جاتا ہے۔ پر نالہ پل محلہ صرافاں کو اٹال گڑھ وغیرہ سے جوڑتا ہے۔ بازار سیری سے چنتہ کی طرف نئی سڑک بننے سے پہلے پیدل راستہ پر یہی ایک رابطہ پل تھا جو بھدر رواہ کو مشرقی علاقوں اور جائی جیسی خوبصورت جگہ سے جوڑتا تھا۔

اٹال گڑھ مندر:

پر نالہ پل کو عبور کر کے ایک خوبصورت ٹیکری پر آباد جگہ کو اٹال گڑھ کہتے ہیں۔ کہا جاتا ہے کہ ریاست چمبہ کے راجہ چڑھت سنگھ کے دور حکومت میں یہاں پر ایک مندر غالباً ۱۸۲۱ء کے آس پاس تعمیر ہوا تھا جو اب بھی موجود ہے۔ اس جگہ پر سکھ فوج

کے کچھ دستے بھی مقیم رہے تھے جنہوں نے اس کا نام اٹال گڑھ رکھا۔ یہاں سے کوہ کیلاش، قلعہ بھدرwah اور آشپتی کے مناظر کا مشاہدہ کیا جاسکتا ہے۔ مذکورہ مندر میں اب پہلی جیسی رونق نہیں رہی۔

کپرہ کا ناگ مندر:

موضع کپرہ میں ایک قدیم ناگ مندر تھا جو دیودار کی لکڑی سے بنا تھا۔ اس کی وقتاً فوقتاً مرمت ہوتی رہی۔ اب اس کی نئی طرز پر تعمیر کی گئی ہے اور اس میں ٹین کی چادریں استعمال ہوئی ہیں۔ دراصل ناگ لوگوں کی بھدرwah میں آمد کے دوران کچھ ناگ بھالڑہ کپرہ وغیرہ علاقہ میں ٹھہرے تھے۔ یہ مندر اُسی دور کی ایک یادگار ہو سکتا ہے۔ علاقہ بھدرwah کے ہر گاؤں میں پچھلے بیس برسوں میں مندر تعمیر کئے گئے ہیں جو مقامی لوگوں کی مذہبی ضروریات کو پورا کرتے ہیں۔ پرانے منادر کی ہر جگہ تجدید نو کی گئی ہے۔ مذکورہ بالا مندوروں کے علاوہ لنگا گاٹھ میں واقع ”آپ شہو مندر“ اور موضع نیوٹا میں ”نیوٹا بنی مندر“ قدیم زمانے کی یادگاریں ہیں۔

علاقہ مرمت گلیان اور کیلاڑ کے منادر:

علاقہ مرمت گلیان جو کھسال کے علاقہ کے نام سے بھی مشہور رہا ہے، میں دیدنی کے مقام پر ایک قدیم مندر واقع ہے جس کی دو تین سال پہلے تعمیر نو کی گئی ہے۔ اسے ”ڈرگا مندر“ کے نام سے موسوم کیا گیا ہے۔ یہ مندر علاقہ مرمت گلیان کے اہل ہنود کی گل دیوی ہے۔ ایک کالے پتھر کی مورتی تراش کر اس مندر میں نصب کی گئی ہے جو فن سنگ تراشی کا ایک اچھا نمونہ ہے۔ اس مندر میں ہر سال رکھشا بندھن کے دن ایک میلہ لگتا ہے۔ موضع کھلینی (ڈوڈہ) سے اُس دن یا تراش شروع ہوتی ہے جس میں راستے میں پڑنے والے سبھی دیہات کے لوگ شریک ہو کر دیدنی پہنچ جاتے ہیں۔

دیدنی کے ہی جیسے ”درگادیوی“ کے منادر تحصیل ڈوڈہ کے کچھ اور مقامات پر بھی پائے گئے ہیں جیسے موضع کھیلانی اور موضع کلہوتہ میں، جہاں مقامی لوگ پوجا کرتے ہیں۔ علاقہ مرمت کے ڈیرہ ڈل نامی تالاب کے ساتھ پتھروں سے بنی ہوئی کچھ مورتیاں پائی گئی ہیں اور گردنگل میں کھدائی کے دوران کچھ قدیم مجسمے بھی ملے تھے جن کی طرف نئی نسل نے کوئی خاص توجہ نہیں دی۔

علاقہ مرمت میں سوراخ ناگ کی بھی پوجا کی جاتی ہے۔ کچھ چشموں پر پوجا پاٹھ کا سلسلہ بھی سوراخ ناگ سے جوڑا گیا ہے۔ اس کے علاوہ کچھ چوٹیوں کو پہاڑی دیوتا مان کر پوجا جاتا ہے۔ ”وہویرا پر بت“ کی چوٹی اسی کی نمایاں مثال ہے۔ کچھ حصوں میں ”زوغن“ دیویوں کا بھی بسیرا ہے جنہیں لوگ جادو یا بھوت پریت کا سایہ دُور کروانے کے لئے پوجتے ہیں۔ طراؤن کے رانوں کا عقیدتی دیوتا ”بھیرویا کیلو دیوتا“ ہے۔ دراصل چبہ سے آئے ہوئے کچھ مہاجر اس دیوتا کو بھی اپنے ساتھ لائے تھے۔ طراؤن سے ہی بھیرو دیوتا علاقہ بھلیس کے موضع بھیجہ میں وارد ہوا۔ طراؤن میں اس کی مورتی پوجا جادوٹوں نے دُور کرنے کے لئے ہوتی ہے۔ علاقہ مرمت کے موٹھی بہوتہ کے مقام پر ایک قدیم شیواستھان موجود ہے جہاں سے ”چھوٹا منی مہیش“ یا تراشروع ہوتی ہے، جو رام رتھن بسوہلی تک جا کر تین دن میں اختتام پذیر ہوتی ہے۔ علاقہ کیلاڑ کے قدیم منادر میں ”ملوٹھی کا مندر“ سرفہرست ہے، جس کا طرزِ تعمیر وادی بھدرہ واہ کے دُوسرے مندروں کے جیسا ہی ہے۔ اس کے علاوہ بھی موضع بھالا وغیرہ میں مندر تعمیر ہوئے ہیں۔

علاقہ بھلیس کے مندر:

علاقہ سنوں اور دینی میں ”ناگ بنی مندر“ اور ”سنوں مندر“ قدیم مندروں میں شمار کئے جاتے ہیں۔ زمانہ قدیم میں اس علاقہ میں بھی ناگ دیوتاؤں کی پوجا ہوتی

تھی اور انہی کے ساتھ بھلیس کے ہندو باشندوں کے میلے ہوا منسوب ہوتے تھے۔
 اب ہندو آبادی والے ہر گاؤں میں چھوٹے بڑے مندر تعمیر کئے گئے ہیں جن میں بھیچے، اگنول، کھرنگل، چنگا، گوالو، یارہ، گندو، درائی، سمائی، جگاسر، ڈھونسہ اور چلی وغیرہ کے منادر شامل ہیں۔ کالگنی، سران میں ایک بڑا مندر تعمیر کیا گیا ہے جس میں سینٹ اور سریہ استعمال کیا گیا ہے۔ علاقہ بھلیس کے اہل ہنود محل ناگ کی ہی پوجا کرتے ہیں، کیونکہ علاقہ جات کی تقسیم کرتے وقت ”بھدر کالی دیوی“ نے یہ علاقہ ناگوں کے باہمی تصفیہ سے مہال ناگ کو ہی دیا تھا۔ اس تقسیم میں وادی بھدرواہ کا علاقہ واسکی ناگ کو ملا تھا۔ اسی دور میں اُن ناگ راجاؤں کے ناموں سے ان علاقوں کے منادر منسوب کئے گئے تھے۔ یہی وجہ ہے کہ بھلیس میں بھی ”مہال ناگ“ کے نام سے منسوب قدیم مندر موجود ہے۔ طراؤن کی طرح موضع بھیچہ بھلیس میں بھی بھیروکا مندر واقع ہے یہاں پر ہر سال ایک میلہ لگتا ہے۔ علاقہ بونجواہ میں عام طور پر بیمار ناگ کی پوجا کی جاتی ہے۔

علاقہ ٹھاٹھری کے منادر:

قصبہ ٹھاٹھری کے مشرقی حصے میں شاہراہ پر بنے ٹھاٹھری ہٹل کے دائیں کنارے پر ایک مندر موجود ہے جہاں اہل ہنود پوجا پاٹھ کرتے ہیں۔ اسی طرح اس تحصیل کے مختلف دیہات میں بھی چھوٹے بڑے مندر تعمیر کئے گئے ہیں جن میں پریم نگر کے مقام پر ایک مندر تعمیر ہوا ہے۔ اسی طرح چرابلہ، پانتھان، کانڈوت، بھیلہ، جگوتہ، رکالی اور بھیچہ میں بھی کچھ عرصہ پہلے مندر تعمیر ہوئے ہیں اور کہیں کہیں زیر تعمیر ہیں۔

واسکی پران:

پہلا ترجمہ: میدنی پال (۱۷۷۵ء تا ۱۷۸۵ء) اپنے والد ابھے پال والئی

بھدر رواہ کی طرح ہی ایک باشعور عالم و فاضل راجہ تھا جس نے مقامی کہاوتوں کے مطابق اٹھارہ (۱۸) پران جمع کئے تھے جنہیں اُس کے دور حکومت میں لوگوں کو پڑھایا جاتا تھا۔ ڈاکٹر پریتم کرشن کول کے کہنے کے مطابق ”— یہ ممکن ہے کہ واسکی پران سنسکرت زبان میں اُس کے ہی دور اقتدار میں ایک کشمیری پنڈت کملاکار کے ہاتھوں لکھوایا گیا ہو۔ اُس پرست ۷ درج ہے جو عیسوی سمت کے مطابق ۱۷۳۱ء بنتا ہے —“ وہ مزید لکھتے ہیں کہ ”— بھدر رواہ کو یہ امتیاز حاصل ہے کہ اس کا اپنا پران یعنی واسکی پران ہے جسے اب ہندی زبان میں تنقیدی لحاظ سے تجزیہ کر کے شائع بھی کر دیا گیا ہے۔ اس پران کے پانچ سو دو (۵۰۲) شلوکوں میں سے تقریباً تین سو اسی (۳۸۰) شلوکوں میں بھدر رواہ کے جغرافیہ کا ذکر ہے (خصوصاً مذہبی اور سماجی نوعیت کی جگہوں کا) اور اسے کشمیر کے نیل مت پران کی طرز پر لکھا گیا ہے غالباً راجہ میدنی پال کے زمانے میں —“

یاد رہے کہ ڈاکٹر پریتم کرشن کول نے یہ تنقیدی تجزیہ کئی سال پہلے شائع کروا کر ایک تاریخی کارنامہ انجام دیا ہے۔

دوسرا ترجمہ: بھدر رواہ کے واسکی پران کا دوسرا ترجمہ ہندی زبان میں شری دھرم راج شرما، گائٹھ بھدر رواہی نو اسی نے کیا ہے جس کی تکمیل میں رگھوناتھ مندر جموں میں سنسکرت پانچ سالہ کے مکھیہ ادھیپک (صدر استاد) شری مول راج شاستری نے کافی مدد کی اور بھدر رواہ نو اسی شری مادھولال پادھانے پران کے مواد کو ترتیب دینے میں شرما جی کا ہاتھ بٹایا۔ یہ پران دھرم راج جی شرما نے ۱۹۸۳ء کو شائع کروایا۔ یہ ڈاکٹر کول کے تجزیے کے بعد منظر عام پر آیا ہے تاہم اس میں بہت سے شلوکوں کا ترجمہ بڑی آسان ہندی میں کیا گیا ہے اور ”مول واسکی پران“ کے نام سے موسوم کیا گیا ہے۔

بھدر رواہ کی مشہور و معروف زیارت گاہیں:

مذہب اسلام کی اشاعت و تبلیغ کی غرض سے وادی کشمیر کی طرح وادی چناب کے مختلف علاقوں میں وادی کشمیر اور بیرونی دنیا کے بہت سے مقامات متعدد عالم دین اور صوفیائے کرام آتے رہے ہیں جنہوں نے اس پسماندہ علاقہ کے کونے کونے میں دُشوار گزار اور صبر آزمائے مسافت طے کر کے اس عالمگیر اور فطری مذہب کے فیوض و برکات سے یہاں کے باشندوں کو جہالت کے اندھیروں سے نکال کر مشرف بہ اسلام کیا اور اس کے نور سے اُن کے دلوں کو محض اللہ تعالیٰ کی رضا کے لئے روشن کیا، انہیں صراطِ مستقیم پر گامزن کر کے انسانیت اور بھائی چارے کا درس دیا۔ دوسری طرف دیکھتے ہی دیکھتے بڑے راجے اور حکمران اپنی رعایا کے مقتدر اشخاص کے سمیت جوق در جوق دائرہ اسلام میں داخل ہوتے گئے۔ رُشد و ہدایت کے ایک لامتناہی سلسلے نے آہستہ آہستہ چناب کی وادیوں میں ایک دینی سماجی اور ثقافتی انقلاب پکایا۔

جہاں ”وادی کشمیر میں بغداد، بدخشان اور وسط ایشیا کے دیگر مقامات سے کئی نامور اور بزرگ مشائخ وقت اور مخدوم جہاں حضرات تشریف آور ہوئے وہیں سابقہ راجواڑہ شاہی بھدر رواہ کو بھی کئی سادات عالم دین، فقیر منشی اور باکمال صوفیائے کرام نے اپنی قدم بوسی کی سعادت بخشی۔ اُن پیرانِ طریقت نے بھی اپنی خدا دوستی، حق پرستی، راست بازی، اخلاقِ حسنہ، اعلیٰ کردار اور زاہدانہ کمالات سے عام و خاص لوگوں کے دل جیتے اور اُن کو کلمہ شہادت پڑھایا۔ اپنے مذہبی فریضے کی تکمیل میں انہیں قسم قسم کی مشکلات اور مصائب کا سامنا کرنا پڑا۔ ایک نئے مذہب سے لوگوں کو روشناس کرانے کے لئے انہیں مقامی بولیوں کو سیکھنا پڑا۔ کچھ لوگوں کی مخالفت اور تلخ کلامی سہنا پڑی لیکن وہ بے یار و مددگار ہوتے ہوئے بھی حوصلہ نہیں ہارے اور اپنے مشن کو جاری رکھتے گئے۔ ایک بات کا ہمیں اعتراف کرنا پڑتا ہے کہ بھدر رواہ کے عام لوگوں

نے ہمیشہ اپنی رواداری کا مظاہرہ کیا اور بہت جلد اُن برگزیدہ اہل علم و عمل شخصیات کی آؤ بھگت کی اور اُن کو عزت و احترام کی نظر سے دیکھا۔ بہت سے لوگوں نے اُن کے رُوحانی کمالات سے متاثر ہو کر اُن کے ہاتھ پر بیعت کی۔ یہ بھی سچ ہے کہ بھدر رواہ کے کئی مسلمان گھرانے وادی کشمیر سے یہاں ہجرت کر کے آئے ورنہ برصغیر کے کچھ مقامات سے بھی کچھ لوگ یہاں وارد ہوئے تھے۔

بھدر رواہ کے قدیم راجواڑے میں دُنیاۓ معرفت کے جن معروف اور باکمال صوفیائے کرام عالمانِ جید اور اللہ کے برگزیدہ بندوں نے اپنے قدم رنچہ فرما کر یہاں کے لوگوں کو درسِ توحید سے فیض یاب کیا، اُن میں حضرت گنر شاہ بادشاہ المعروف گنر صاحب، سائیں صدیق شاہ، حضرت غیاث الدین شاہ، حضرت مونچھ مروڑ شاہ، حضرت پتھر توڑ شاہ، حضرت قدرت اللہ، حضرت سعید حسین وغیرہ شامل ہیں۔ حضرت مونچھ مروڑ اور حضرت پتھر توڑ تو درویش بزرگ تھے لیکن سائیں صدیق شاہ قلندرانہ اوصاف کے حامل تھے۔ باقی تمام بزرگانِ دین اُجو دینی تبلیغ و تدریس کے لئے پیر مریدی کے سلسلہ کے تحت آئے، اُن میں مولانا عبدالعزیز سہروردی، امام جامع مسجد بھدر رواہ کے والدِ مکرم (مرحوم) عبدالصمد سہروردی، پیر عبدالرشید رفیقی، پیر نجم الدین رفیقی اور پیر غلام محی الدین رفیقی کے اجداد مولانا غلام نبی (مرحوم) المعروف نب جی (معروف مبلغ) اور خواجہ غلام محمد ڈنچو (مرحوم) شامل ہیں۔ اُن کے علاوہ میاں سید حسین صاحب اور اُن کے فرزند ان اور کئی معروف عالمِ دین یہاں پر تبلیغِ دین کے لئے آتے رہے۔ علاقہ بھلیسہ وغیرہ میں بھی کئی بزرگ حضرات نے اشاعتِ دین میں حصہ لیا جب کہ علاقہ مرمت کے لوگوں میں مذہبی بیداری پیدا کرنے میں سید غلام محمد شاہ قادری المعروف مُمہ صاحب کشمیری (جنہوں نے یہاں کئی مساجد کی تعمیر کے لئے بنیادیں بھی اُستوار کیں) پیر مبارک شاہ، پیر نور الدین اور قاری صاحب جیسے عالمِ دین بزرگوں کا اہم کردار رہا ہے۔

”جموں شرائنز اینڈ پلگری میجر“ کے مصنف جے۔ این۔ گنہر نے بھی اپنی اس قابل ستائش کتاب میں ان زیارتوں کا ذکر کیا ہے۔ وہ لکھتے ہیں کہ بھدر رواہ قصبے میں بہت سی زیارتیں ہیں۔ ان میں سے گندرشاہ، صدیق شاہ اور سعید شاہ کی زیارتیں ممتاز ہیں۔ ان زیارتوں میں سے کچھ کا ذکر کچھ انگریزی سیاحوں کے سفر ناموں میں بھی آیا ہے۔

حضرت سید ابوسعید سکندر علی شاہ:

محلہ مسجد بھدر رواہ کے شمالی حصے میں حضرت سید شاہ ابوسعید سکندر علی شاہ کی مشہور زیارت موجود ہے۔ حضرت شاہ سکندر صاحب گندرسا ب کے نام سے معروف ہیں۔ اسیر کشتواڑی اپنی معروف کتاب ”تصویر ضلع ڈوڈہ“ کے صفحہ ۳۳۹ پر سید نجم الدین کی تاریخ کشتواڑ کے حوالے سے یوں رقمطراز ہیں — ”حضرت شاہ سکندر جو اولاد ان حضرت، نخی شاہ محمد فاضل خان یاری سے تھے۔ کئی دفعہ بقصد زیارت کشتواڑ آئے۔ آخر ایک دفعہ تربیت طالبان کرتے ہوئے بھدر رواہ میں وفات پا گئے۔ آپ کے مدفن پر ایک عمدہ زیارت گاہ بنی ہوئی ہے —“

مسٹر جے۔ این۔ گنہر نے اپنے تاثرات یوں قلمبند کئے ہیں:

” — گندرشاہ صاحب کی زیارت جامع مسجد کے علاقے میں واقع ہے۔ وہ ضلع انت ناگ، کشمیر کے موضع پولیا (علاقہ شاہ آباد ڈورو) کے رہنے والے تھے۔ اُس کے خاندان سے تعلق رکھنے والے لوگ انتہائی ذہین تھے جن میں سے ایک صاحب نے تاریخ کشتواڑ بھی لکھی تھی —“ غالباً یہ سید نجم الدین کی طرف اشارہ ہے۔ محمد اقبال، سرتاج بھدر رواہی (مرحوم) نے اپنی تحقیقی کتاب ”مبلغ اعظم۔ بغداد سے کشتواڑ تک“ میں جہاں بہت سے بزرگان دین پر سیر حاصل تبصرے لکھے ہیں وہیں سید سکندر شاہ کے بارے میں بھی ذکر کیا ہے۔ یہ زیارت سرتاج (مرحوم) کے گھر

کے بالکل قریب ہے۔ وہ لکھتے ہیں:

”حضرت ابوسعید سکندر علی شاہ قادری صاحب ۲۴ صفر المظفر یوم دوشنبہ ۱۲۷۳ھ میں رحمت حق ہوئے۔ اُن کا دفن محلہ مسجد میں بنایا گیا۔ اب اس کا نام سکندر آباد رکھا گیا ہے۔ کسی صاحب دل نے قطعہ تاریخ وفات لکھا ہے جسے یہاں درج کرنے کی سعادت حاصل کر رہا ہوں۔

تو گل باغ حسین و ہم حسن وارث شاہ ولایت دس گاہ
گوہر تاباں درج غوث دیں اخذ بُرج کرامت مردِ راہ

.....

حرف در اوراد و تلاوت مینمود روز و شب رابے شک و بے اشتباہ
یوم اثنتین بست و چہارم از صفر کردہ رحلت سیدِ رفعت پناہ!!

(دوشنبہ ۲۴ صفر ۱۲۷۳ھ)

سرتاج صاحب کی تحقیق کے مطابق اُن کے دو فرزند ان ارجمند ہوئے جن کے اسمائے گرامی سید مصطفیٰ شاہ صاحب اور سید یوسف شاہ صاحب ہیں۔ حضرت سید مصطفیٰ صاحب بت پرستوں کو دائرہ اسلام میں داخل کرتے کرتے زانکار تک پہنچے۔ دعوت اسلام سے وہاں کے لوگ بہت متاثر ہوئے۔ بہت سارے لوگ مسلمان ہو گئے اور آپ نے زانکار پدم تبت میں بہ عمر ۶۴ سال ۱۳۹۶ھ میں شہادت پائی۔ حضرت سید یوسف صاحب تبلیغ دین کے لئے نور پورہ کا نگرہ تشریف لے گئے اور وہیں پر رحلت فرمائی۔ اُس جگہ یعنی نور پور میں شاہ صاحب مذکور کی زیارت موجود ہے۔ گندر صاحب کی زیارت گاہ پر ہر سال ۲۲ صفر المظفر کو عرس شریف بڑی عقیدت و احترام کے ساتھ منایا جاتا ہے۔ نمازِ ظہر کے بعد زائرین کو

عنایت کردہ جناب شاہ عبدالقادر کشمیری صاحب شاہ آباد

۱

حسب ذیل تبرکات کی زیارت کرائی جاتی ہے۔

(۱) روئے مبارک حضرت فاطمہ زہرہؓ

(۲) موئے مبارک حضرت ابوبکر صدیقؓ

(۳) موئے مبارک حضرت سیدنا شیخ عبدالقادر محی الدین غوث الاعظم

یہ تبرکات زیارت میں موجود ہیں۔ عکس پائے رسولِ نازینؐ جس کا ذکر سند میں موجود ہے۔ اس زیارت میں نہیں ہے۔“

شاہ صاحبؒ نے نہ صرف قدیم تحصیل بھدرwah میں اپنا ایک وسیع حلقہء ارادت قائم کیا بلکہ وہ موجودہ تحصیل ڈوڈہ بھی تشریف لے جایا کرتے اور وہاں اشاعتِ دینِ اسلام کے لئے کام کرتے رہتے تھے۔ انہوں نے مقامی طور اور بیرونی علاقوں میں جا کر کئی لوگوں کو مشرف بہ اسلام کیا۔

شاہ صاحبؒ کے خاندان کی کئی پختیں پولیہ شاہ آباد ڈورو میں آباد تھیں۔ نئی پیڑی کے اصحاب اب بھی وہاں پر رہائش پذیر ہیں۔ مصنف ”تاریخ کشتواڑ“ سید نجم الدین صاحب اسی خاندان سے تعلق رکھتے تھے۔ حضرت ابوسید سکندر شاہؒ کے والد صاحب کا نام گرامی سید مظفر حسین میر مرزا شاہؒ تھا۔ ابوسید سکندر شاہؒ کے تین حقیقی برادران میں سید غلام محی الدینؒ، سید تاج الدینؒ اور سید وزیر الدینؒ شامل تھے۔ یہ پورے کا پورا خاندان تبلیغِ دین میں مصروف رہتا تھا۔ ان کے خاندان کی کئی پیڑیوں نے دور افتادہ خطہٴ ڈوڈہ کے قرب و جوار میں خدمتِ دین انجام دی۔ ان میں سید احمد شاہ المعروف گل پیر صاحبؒ (مرحوم) بھدرwah اور کشتواڑ میں آکر مساجد میں واعظِ خوانی کرتے رہے۔ یہ بات بھی قابلِ ذکر ہے کہ حضرت سکندر شاہؒ نے مہاراجہ گلاب سنگھ کے دور میں ۱۸۵۲ء میں بھدرwah قصبہ میں وفات پائی۔

”مبلغ اعظم“ (قلمی) از: سر تاج بھدرواہی

۱

حضرت سعید بادشاہ صاحبؒ:

حضرت سعید بادشاہ صاحب کو عرف عام میں سعد صاحبؒ کہتے تھے جو سید میر عطا اللہ صاحب نوگامی شاہ آباد کشمیری کے پوتے اور سید حسین شاہ صاحبؒ کے فرزند ارجمند تھے۔ وہ وادی کشمیر سے بغرض تبلیغ اسلام وادی بھدر رواہ میں مہاراجہ گلاب سنگھ کے دور حکومت میں تشریف لائے اور یہاں دین کی کافی خدمت کی اور بھدر رواہ میں ہی رحمت حق ہو گئے۔ ان کا مدفن بھدر رواہ قلعے کے نشیبی حصے محلہ قلعہ کی مسجد کے ساتھ ہی ہے۔ ان کے بارے میں بھی سرتاج صاحب (مرحوم) نے بڑی اہم باتیں لکھی ہیں جبکہ ان کا ذکر کچھ انگریز سیاحوں کے سفر ناموں میں بھی آیا ہے۔ جناب سرتاج (مرحوم) لکھتے ہیں:

”———— جب حضرت سید شاہ بادشاہ صاحبؒ بھدر رواہ کی وادی میں پہنچے تو انہوں نے دیکھا کہ انسان سے انسان جانوروں کا سا سلوک کرتا ہے۔ تو انہوں نے جگہ جگہ تعلیم اسلام کا درس دینا شروع کیا۔ مرد حق کے خلاف باطل پرست لوگوں نے بہت سی ناکام کوششیں کیں تاہم انہوں نے جگہ جگہ جا کر لوگوں کے تاریک دلوں کو زیور اسلام سے آراستہ کیا۔ انہوں نے یہاں کی زندگی میں ایک نیا انقلاب پیدا کیا تھا۔ آپ نے بھدر رواہ میں ہی ”جام شہادت“ نوش کیا لیکن اپنے اور آسمان کے درمیان کسی بھی قسم کا پردہ برداشت نہ کیا۔ جب کبھی یہاں کے مسلمانوں نے اس زیارت گاہ پر چھت ڈالی تو وہ چھت راتوں رات جل جاتی تھی۔ زیارت گاہ پر چھت نہ ہونے کی وجہ سے بارش اور برف کا سارا پانی اندر آ جاتا تھا جس کی وجہ سے تربت بھیگ جاتی تھی۔ ایک دن بھدر رواہ قصبہ کے مسلمانوں نے مشورہ کیا کہ زیارت گاہ کی تعمیر کا کام دوبارہ شروع کیا جائے۔ سبھی مسلمان بھدر رواہ میں جمع ہوئے۔ ختم شریف پڑھایا گیا اور پھر اس زیارت گاہ پر لکڑی کی چھت ڈالی گئی۔ یہ چھت کئی سال تک موجود

رہی۔ پھر سال ۱۹۸۹ء میں عاشقانِ اولیاء اللہ نے دوبارہ اس زیارت گاہ کو عمدہ طریقہ پر تعمیر کرنے کا فیصلہ لیا اور اس پر عمل درآمد بھی ہوا۔ چنانچہ عقیدتمند لوگ اس زیارت پر حاضری دیتے رہے ہیں۔ حضرت سعید شاہ بادشاہ کے تین فرزند، سید احمد صاحب، سید غیاث الدین صاحب اور سید یوسف احمد صاحب تھے۔

سید یوسف شاہ صاحب نابینا تھے جو اپنے برادر سید غیاث الدین کے ساتھ چنگا بھلیس میں رہتے تھے۔ وہ وہاں پر ہی سپردِ خاک کئے گئے ہیں۔ البتہ سید احمد شاہ کشمیر میں ہی رحلت پا گئے تھے، جن کا مدفن نوگام میں ہی ہے۔ سعید صاحب کے والد بزرگوار حضرت سید حسین شاہ بھی پیر مریدی کے سلسلہ میں خطہٴ ڈوڈہ میں آئے اور بہت سی مسافتیں صعوبتیں برداشت کرتے ہوئے یہاں کے قریہ قریہ میں تشریف لے گئے۔ دورانِ تبلیغ دین وہ موجودہ تحصیل ٹھٹھری کے جنگلوں علاقہ میں رحلت فرما گئے اور اسی گاؤں میں سپردِ خاک کئے گئے۔

حضرت سید غیاث الدین شاہ:

حضرت غیاث الدین شاہ علاقہ بھلیس میں دین اسلام کی تبلیغ کے سلسلہ میں تشریف آور ہوئے اور یہاں ان تھک محنت کی اور بھلیس کے کونے کونے میں مذہب اسلام کی روشنی پھیلائی۔ یہ ان کی تعلیم و تبلیغ کا ہی ثمرہ ہے کہ آج علاقہ بھلیس کے ہر ایک گاؤں اور موہڑوں میں جگہ جگہ مساجد تعمیر ہوئی ہیں۔ حضرت صاحب نے مذہب اسلام کے عالمی بھائی چارے اور برابری کا سبق دے کر یہاں کے مقامی لوگوں کو شیر و شکر کر دیا۔ سرتاج (مرحوم) اپنی غیر مطبوعہ کتاب ”مبلغ اعظم“ میں ان کی دینی خدمات کا یوں ذکر کرتے ہیں:

”آج علاقہ بھلیس میں جو اسلامی رنگ مہک رہا ہے وہ جناب سید شاہ صاحب کی محنت کا ثمرہ ہے۔ انہوں نے وہ کام کیا جو آج کل کے علماء صدیوں تک

انجام نہیں دے سکتے۔ اپنے تبلیغی مشن کو جاری و ساری رکھتے ہوئے وہ ریاست چمبہ میں داخل ہوئے اور وہاں بھی نمایاں کام کیا۔ آج چمبہ میں مسلمانوں کی ایک بھاری تعداد موجود ہے۔ —

سید غیاث الدینؒ بھی پہلے بھدر رواہ بغرض تبلیغ تشریف لائے۔ یہاں سے موضع چنگا کی طرف رجوع کیا اور وہاں پیری مریدی کا کام انجام دیتے رہے۔ اُن کے برادر یوسف شاہ صاحب بھی اُن کی زیارت کے پہلو میں سپردِ خاک کئے گئے تھے۔

حضرت سائیں صدیق شاہ:

حضرت سائیں صدیق شاہؒ کی زیارت بھدر رواہ کے تکیہ چوک میں تعمیر ہوئی ہے۔ ان کے بارے میں مصدقہ طور پر معلومات فراہم نہیں ہو سکی ہیں البتہ اسیر کشتواڑی نے اپنی معروف کتاب ”تصویر ضلع ڈوڈہ“ کے صفحہ ۳۴۵ پر ڈوڈہ کی مردم شماری ۱۹۸۱ء کی ہینڈ بک کے حوالے سے یوں تحریر کیا ہے

”— صدیق شاہؒ حضرت گندر شاہؒ صاحب کے ہم عصر تھے۔ یہ دونوں بزرگانِ دین گزشتہ صدی کی تیسری اور چوتھی دہائی میں قیام فرماتے تھے۔ کہا جاتا ہے کہ وہ کشتواڑ کے حضرت شاہ اسرار الدین صاحبؒ کے مرید تھے۔ غالباً تکیہ چوک کا نام سائیں کے تکیے کی نسبت سے ہی پڑا ہے۔ جہاں بھدر رواہ میں آنے جانے والے درویش لوگوں کا عموماً قیام رہتا تھا۔

حضرت صدیقؒ کی زیارت گاہ پر صبح و شام لوگوں کا تانتا بندھا رہتا ہے۔ زیارت کی تعمیر جدید طرز پر عمل میں لائی گئی ہے۔ غالباً وہ بھی وادی کشمیر سے ہی کسی تبلیغی خاندان سے تعلق رکھتے تھے۔ ان کے تبلیغی مشن کو (مرحوم) عبدالغنی رنگریز نے آگے بڑھایا۔ عبدالغنی (مرحوم) ایک خدا دوست اور فقیر صفت انسان تھے۔ ان کے بعد سائیں صاحبؒ کا سلسلہ طریقت حاجی غلام قادر صاحب بٹ، سکنہ بھلیاس تحصیل

گندو نے قائم رکھا ہے۔ بٹ صاحب نے بھٹیاں کے ایک موہڑہ کا نام بھی اپنے استاد کے نام پر ”غنی پورہ“ رکھا ہے جہاں انہوں نے ایک بہت بڑا تعلیمی ادارہ قائم کیا ہے۔ جس میں ترجیحی بنیادوں پر درس قرآن حفظ قرآن اور اشاعت دین کے شعبے قائم کئے گئے ہیں۔ دینی تعلیم کے ساتھ ساتھ مروجہ دنیاوی تعلیم بھی دی جاتی ہے۔ بچوں کے قیام و طعام کے لئے بھی مناسب بندوبست کیا گیا ہے۔ خطہ ڈوڈہ اور باقی اضلاع کے لوگ ادارہ ہذا کی مدد کرنے میں پیش پیش رہے ہیں۔ اس سلسلہ تبلیغ و طریقت پر اور بھی کئی اصحاب شامل ہو گئے ہیں۔ حضرت صدیق شاہ کے بارے میں یہ روایت مشہور ہے کہ راجہ میدنی پال کو جب یہ اطلاع اپنے کارندوں کے ذریعے ملی کہ موجودہ بازار سیری کے تکیہ چوک کے مقام پر ایک اجنبی شخص قیام پذیر ہوا ہے جس کی بول چال وضع قطع اور پوشاک بالکل مختلف ہے تو اُس نے حکم دیا کہ اجنبی کو اس وادی سے باہر کر دیا جائے۔ حکم کی تعمیل ہوئی اور آپ کو چمبہ کی سرحد پر چھوڑ دیا گیا۔ جب راجہ کے کارندے واپس آئے تو اُن کی حیرانگی کی انتہا نہ رہی جب انہوں نے اجنبی کو اُسی مقام پر پایا جہاں سے وہ اجنبی کو اُٹھا کر لے گئے تھے۔ راجہ نے پھر حکم دیا کہ اُسے ایک بار پھر سرحد پار کر دیا جائے۔ کارندوں نے واپسی پر انہیں پھر اُسی مقام پر تکیہ لگائے دیکھا۔ اس پر راجہ نے اپنے کارندوں کو ہدایت کی کہ انہیں وہیں پر رہنے دئے جایا۔ شاہ صاحب کی وفات پر انہیں وہاں پر ہی سپرد خاک کیا گیا۔ اس واقعہ کی نسبت سے اس جگہ کو تکیہ چوک کہا جانے لگا۔

یہ بھی کہا جاتا ہے کہ شاہ صاحب ”موصوف ترکستان کے باشندہ تھے اور وہ بھی بھدرwah میں راجہ میدنی پال کے عہد میں ہی تشریف آور ہو کر مصروف تبلیغ دین ہوئے تھے۔ موصوف ایک صاحب کمال بزرگ تھے جن کے تکیہ پر درویش جفت اور صاحب ایمان لوگوں کی بھیڑ لگی رہتی تھی۔ وہ اپنے مریدوں کے ہمراہ ۷۰۷ء اور ۷۰۹ء کے وسط میں یہاں پر وارد ہوئے۔

حضرت مونچھ مروڑ اور حضرت پتھر ترور:

ان دونوں بزرگان دین کی زیارتیں ڈسٹرکٹ اینڈ سیشن جج کورٹ بھدر رواہ کے بیرونی اور اندرونی احاطوں میں واقع ہیں۔ ان کے حالات زندگی سے متعلق کوئی بھی سند موجود نہیں ہے البتہ یہاں ہندو مسلمان بلا لحاظ مذہب و ملت حاضری دیتے ہیں۔ چڑھاوے چڑھاتے ہیں اور منٹیں مانتے ہیں۔ حیرانی تو یہ ہے کہ اتنی معروف زیارتیں ہونے کے باوجود کسی کو ان بزرگوں کے اصلی نام معلوم نہیں اور نہ ہی ان کے آبائی وطن کا کچھ علم ہے۔ اغلب ہے کہ یہ دونوں حضرات بھی وادی کے کسی مقام سے تشریف لائے ہوں۔ روایت کی جاتی ہے کہ ان کی بلیوں کی پیٹھ پر دو دو بیگ یا تھیلے لٹکا کر بطرف بازار بھیجا جاتا تھا۔ دوکاندار لوگ ان میں سودا سلف ڈال کر واپس بھیج دینے میں سعادت محسوس کرتے تھے۔ آتے جاتے کوئی شخص ان بلیوں سے چھیڑ چھاڑ نہیں کرتا تھا۔ یہ درویش کامل ہر وقت یادِ خدا میں محو رہتے اور ہر وقت ان پر عالم مستی و جذب چھایا رہتا تھا۔ یہ بھی ممکن ہے کہ انہوں نے یہاں آکر دینی خدمات سرانجام دی ہوں اور اپنے حسن کردار اور خدا پرستی سے بہت لوگوں کو دائرہ اسلام میں لایا ہو۔ ان زیارتوں پر بھی کچھ لوگ سال میں ایک بار جمع ہو کر ایک بڑے پیمانے کا بھنڈارا کرتے ہیں اور غریب غرباء لوگوں میں یہ کھانا تقسیم کرتے ہیں۔ ایک روایت یہ بھی ہے کہ بھدر رواہ کی سرزمین میں سب سے پہلے یہی دو بزرگان دین تشریف لائے۔ یہ بھی مشہور ہے کہ ان کا آبائی وطن ترکستان تھا اور غالباً راجہ میدنی پال (۱۷۵۵ء تا ۱۷۳۵ء) کے عہد حکومت میں وہ بھدر رواہ آکر تبلیغ دین کا کام کرتے رہے۔ یہ بھی کہا جاتا ہے کہ ان حضرات کا سلسلہ نسب حضرت علی کرم اللہ وجہہ سے جا ملتا ہے۔ کشف کے ذریعے ان حضرات کے اسماء بالترتیب محمد علی اور علی محمد بتائے گئے ہیں جس سے نسب کے مسئلہ کی تصدیق ہو جاتی ہے۔ (واللہ اعلم بالصواب)

ان دونوں بزرگوں کے صفاتی ناموں کے بارے میں کچھ انوکھی روایات سینہ بہ سینہ چلی آرہی ہیں۔ راجہ میدنی پال نے موجودہ عدالت کی عمارات کے احاطہ میں سرکاری عمارتیں تعمیر کرنے کے لئے ایک نگران مقرر کیا۔ سائیں پتھر توڑ نے اُس سے انہیں بھی کام پر لگانے کے لئے کہا۔ نگران نے یہ کہا کہ یہ بڑے پتھروں کا کام ہے جو اُن سے ممکن نہیں۔ اس پر سائیں نے کام کی ذمہ داری لے لی۔ بڑے بڑے پتھروں کو انہوں نے چھوٹی کنکریوں کی مدد سے ایک ہی رات میں توڑ کر ختم کر ڈالا۔ اسی وجہ سے اُن کا نام سائیں پتھر توڑ پڑ گیا۔


اُسی نگران کی مونچھیں ہمیشہ اوپر کی طرف رہتی تھیں جنہیں دیکھ کر سائیں برا فروختہ ہو جاتے تھے۔ وہ اس فعل کو غرور کی علامت سمجھتے تھے۔ سائیں مونچھ مروڑ نے ایک بار اُس کی مونچھ پکڑ کر نیچے کر دیں۔ کہتے ہیں کہ اُس نگران کی مونچھیں پھر ہمیشہ نیچے کی ہی طرف جھکی رہیں۔ اس نسبت سے لوگ انہیں سائیں مونچھ مروڑ کے نام سے پکارنے لگے۔

حضرت خاکی شاہ صاحبؒ (تھنالہ):

بھدر رواہ کے موضع تھنالہ میں چمبہ روڈ پر واقع ایک زیارت ہے جو حضرت خاکیؒ کے نام گرامی سے منسوب ہے۔ اُن کے حالات زندگی بھی معلوم نہیں ہیں۔ اتنا کہا جاتا ہے کہ وہ وادی کشمیر سے ہی بھدر رواہ اور چمبہ میں بغرض اشاعتِ دین اسلام تشریف آور ہوئے تھے اور بھدر رواہ سے چمبہ کی طرف جاتے ہوئے موضع تھنالہ میں ہی خالقِ حقیقی سے جا ملے۔ تھنالہ اور آس پاس کے لوگ اس بزرگ سے بڑی عقیدت رکھتے ہیں۔ گاؤں میں تعمیر کی گئی یہ زیارت بڑی سادہ طرز تعمیر پر مبنی ہے۔ اسیر کشتواڑی کے لکھنے کے مطابق ” — کچھ لوگوں کا خیال ہے کہ یہ حضرت داؤد خاکیؒ کی زیارت ہے جو خود حضرت سلطان العارفینؒ کی زیارت گاہ (کشمیر) میں



آستانہ مبارک سائیں موینچہ مروڑ بھدر واه



آستانہ مبارک سائیں پتھر توڑ بھدر واه

آرام فرما ہیں۔“ (واللہ اعلم بالصواب)

حضرت سائیں شاہ صاحبؒ (کلہوتران):

تحصیل بھلیس کے صدر مقام گندو سے تقریباً پانچ کلومیٹر دور نالہ کلہوتران کے کنارے ایک زیارت حضرت سائیں شاہ صاحبؒ کے نام سے موسوم ہے۔ یہاں پر بھی دن رات عقیدت مندوں کا آنا جانا لگا رہتا ہے۔ ماسٹر محمد دین ساکن تھلورن بھلیس کے مطابق ”حضرت سائیں شاہ صاحبؒ کا شجرہ نسب جناب حضرت علیؑ سے جا ملتا ہے۔ ان کے آستانے سے آج تک کوئی خالی نہیں لوٹا ہے۔ عقیدت مند اپنی دینی اور دنیاوی مرادیں یہاں سے پا کر جاتے ہیں۔“ ماسٹر صاحب مذکور بذات خود درویش منش انسان ہیں۔ انہوں نے اس زیارت کو کسی غیبی اشارے کی بنیاد پر تعمیر کروایا ہے۔ صاحب مزار کے حالات صیغہ راز میں ہی ہیں۔ ان کے بارے میں بتایا جاسکتا ہے کہ وہ بھی فرائض دین انجام دیتے ہوئے وفات پا گئے۔“^۱

حضرت قدرت اللہ صاحبؒ (بنگلہ ناٹ)

”بنگلہ ناٹ“ کا آستانہ تحصیل بھدرواہ میں ایک قدیم زیارت ہے جو موضع چراہلہ کے بھلارہ علاقہ میں ایک پہاڑی جنگل میں واقع ہے۔ حضرت موصوفؒ کے بارے میں بھی مستند معلومات معلوم نہیں ہیں۔ ان کے عقیدت مندوں میں مسلم اور غیر مسلم لوگ شامل ہیں۔ سر تاج بھدرواہی (مرحوم) نے اپنی تحقیقی کتاب ”مبلغ اعظم۔ بغداد سے کشتواڑ تک“ میں حضرت قدرت اللہ صاحبؒ کے بارے میں حسب ذیل معلومات درج کی ہیں:

”گلاب سنگھ کے دور حکومت میں اس جنگل میں ایک بیرونی کمپنی لکڑی

”تصویر ضلع ڈوڈہ“ از: اسیر کشتواڑی، صفحہ: ۳۲۷

۱

نکلنے کے لئے آئی تو کمپنی کے منیجر کو قدرت اللہ صاحب خواب میں آئے اور بتایا کہ میری قبر محفوظ کی جائے۔ پہلی رات کے خواب پر توجہ نہ دیتے ہوئے منیجر مذکور نے کوئی کام نہ کیا۔ چنانچہ دوسری رات پھر ایسا ہی خواب دیکھا تو قدرت اللہ صاحب نے اپنے مدفن کے نشانات لگائے۔ دوسرے دن منیجر جنگل کا چکر لگا رہا تھا تو ایک جگہ چار نشانات دیکھے تو وہاں پر مقبرہ تعمیر کیا اور اس کے ساتھ ہی ایک دو منزلہ مکان بھی بنایا گیا۔ یہاں مسلم اور غیر مسلم آتے ہیں اور گل ہائے عقیدت پنچھا کرتے ہیں۔ گرمیوں میں لوگوں کی بڑی تعداد یہاں آتی ہے۔“

اسیر کشتواڑی کے اندازے کے مطابق ”حضرت قدرت اللہ صاحب ایک گوشہ نشین بزرگ تھے۔ عین ممکن ہے کہ وہ بھدر رواہ سے کشتواڑ یا کشتواڑ سے بھدر رواہ جا رہے ہوں تو راستے میں ہی انتقال فرمایا (ہو)۔ پرانے وقتوں میں لوگ ان ہی راستوں سے آتے جاتے تھے۔ اس زیارت کی نسبت سے ہی اس نالہ کو ”بگلہ ناز“ کے نام سے موسوم کیا گیا ہے۔“

حضرت سعید حسین شاہ:

(فلسو جنگواڑ، تحصیل ٹھٹھری)

حضرت سعید حسین شاہ صاحب کی زیارت موضع فکسو، جنگواڑ موجودہ تحصیل ٹھٹھری میں واقع ہے۔ صاحب موصوف ایک بڑے دیندار بزرگ تھے جو نوگام کشمیر سے بہ سلسلہ تبلیغ دین ضلع ڈوڈہ کے مختلف مقامات پر تشریف لاتے رہے۔ ان کے والد محترم کا اسم گرامی سید میر عطا اللہ نوگامی تھا جو مانے ہوئے پیر تھے۔ حضرت سعید حسین نے دین حق کی خدمت کے لئے اپنی زندگی وقف کر رکھی تھی۔ کہتے ہیں کہ وہ راجہ چڑھت سنگھ کے دور حکومت میں بھدر رواہ تشریف لائے تھے۔ اور ایک روایت کے مطابق وہ حضرت سید بادشاہ یعنی حضرت سعد صاحب جن کی زیارت محلہ قلعہ

بھدر رواہ میں ہے کہ برادر تھے۔ خدمتِ دین کے سلسلہ میں انہوں نے بھی مختلف علاقوں کی سیاحت کی اور انہیں اسلام کی روشنی سے متور کیا۔ فگسو کے مقام پر رحلت فرما جانے کے بعد انہیں وہیں پر سپرد خاک کیا گیا۔ آج بھی کئی عقیدت مند وہاں حاضری دینے میں خوشی محسوس کرتے ہیں۔

حضرت سید سراج الدینؒ:

آپ حضرت سعید احمد شاہؒ ساکن پولسرنوگام کشمیر کے فرزند ہیں جن کا ذکر پہلے آچکا ہے۔ سعید شاہ بادشاہ (مدفون محلہ قلعہ) کے پوتے ہیں جنہوں نے بھدر رواہ اور اس کے آس پاس اپنا وقت تبلیغ اسلام میں گزارا۔ ان کی زیارت چمبہ روڈ پر غلام حسین باغوان کے مکان کے ساتھ ہی ہے۔ آپ کے چار فرزند تھے۔ اس خاندان کے لوگ کشتواڑ میں موجود ہیں۔

اس حقیقت پر سب محققین متفق ہیں کہ خطہٴ ڈوڈہ میں دین اسلام متذکرہ بالا اولیائے کرامؒ صوفیائے کرام اور بزرگانِ دین جو تسلیم و رضا کے سراپا پیکرؒ توحید پرست شریعت اور طریقت کے رمز شناس اور زہد و تقویٰ میں یکتائے روزگار تھے نے اپنی ریاضت، خدا ترسی، علم و حکمت کے کمالات اپنے قابلِ رشک کردار، متانت، سنجیدگی اور انسانی ہمدردی کا بڑی بے لوثی سے مظاہرہ کر کے اور بڑی فہم و فراست سے بہ وسیلہ تبلیغ و تدریس ضلع ڈوڈہ کے کونہ کونہ بھی پھیلایا نہ کہ کسی تلوار کے زور یا کسی شاہی فرمان یا کسی ظلم و جبر سے۔ ان اولیائے کرامؒ میں ظاہری طور پر سب بے یار و مددگار اور خرقة پوش درویش تھے لیکن ان کی ذات نورِ الہی سے متور اور ان کی منزل صرف احکاماتِ الہی کی تعمیل و تکمیل تھی۔ یہی وجہ ہے کہ ان کی اس ضلع میں آمد سے ہر جگہ امن و بھائی چارہ قائم رہا اور بیچہتی کو تقویت ملتی رہی۔

اس حقیقت سے بھی انکار نہیں کیا جاسکتا کہ ان اولیائے کرام اور بزرگانِ

دین کو خطہ ڈوڈہ کے حکمرانوں اور یہاں کے باشندوں نے بڑے خلوص دل سے اور بغیر کسی رکاوٹ کے تبلیغی مشن کو آگے بڑھانے دیا اور اُن کی تعلیمات سے متاثر بھی ہوتے رہے۔ لہذا ہمارا فرض ہے کہ ہم اولیائے کرام کے بارے میں مزید تحقیق کر کے اُن کے حالات زندگی اور کارہائے نمایاں کو منظر عام پر لا کر اُن کے دُنیاۓ انسانیت پر کئے ہوئے احسانات کی کسی حد تک شکرگزاری کا حق ادا کر سکیں!

حصہ چہارم : متفرق معلومات

(بھدر رواہ - ترقی کے چند اور زینے)

باب اول : مملکت بھدر رواہ میں تعلیمی پیش رفت

پس منظر :

زمانہ قدیم میں مملکت بھدر رواہ ایک آزاد اور خود مختیار ریاست کے طور پر قائم رہی جس میں موجودہ غیر منقسم ڈوڈھ کے بہت سے علاقے شامل تھے۔ علاقہ بھلیس اس کا جزو لاینفک تھا۔ ٹھاتھری، بھیلہ اور جنگواڑ کی سطح مرتفع کے علاوہ کانڈوت کا قدیم راجواڑہ شیوا، طروآن اور مرمت کے بہت ہی حسین علاقے بھی اس میں شامل تھے۔ یہ ساری ریاست باقی ہمالیائی پہاڑی ریاستوں میں ایک ممتاز درجہ رکھتی تھی۔

یہ قدیم ریاست تعلیمی لحاظ سے ماضی بعید سے ہی خاص اہمیت کی حامل رہی ہے۔ کہا جاتا ہے کہ اس حسین و جمیل وادی میں قریباً پانچ ہزار سال پہلے پانڈوؤں کے دور میں ڈونگا نگر اور اودھے نگر (موجودہ سرنگل) کی پرانی راجدھانی میں ایک عظیم یونیورسٹی قائم کی گئی تھی جس میں دس ہزار طالب علموں کے قیام و طعام کا بدوبست کیا گیا تھا۔ اس یونیورسٹی میں سنسکرت زبان کے بڑے بڑے عالم مختلف علوم میں شمالی ہندوستان کے طالب علموں کو زیورِ تعلیم سے آراستہ کرتے تھے۔ اس یونیورسٹی کا ذکر ہرش نے اپنے شاہکار ڈراما ”ناگاندھم“ میں کیا ہے۔ یہ سارا علاقہ اُن دنوں سدھو نش کی راجکماری ملیہ دیوی کی نسبت سے ملیہ پر بت کہلاتا تھا۔ اُس عظیم یونیورسٹی کا گل پتی کو شک تھا۔

اگرچہ اس بارے میں ہمیں ابھی تک کوئی تاریخی سند دستیاب نہیں ہو سکی

ہے، تاہم سینہ بہ سینہ چلی آرہی روایات سے اس کے موجود ہونے کا بخوبی علم ہو جاتا ہے۔ کسی تاریخ میں اس زمانے کا ذکر بھی نہیں ہے جب یہ قائم کی گئی تھی اور نہ یہ معلوم ہو سکا ہے کہ دارالعلوم کب اور کن حالات میں بند ہوا اور اس کے مکانات اور ہوٹل وغیرہ کہاں گئے۔ اس کے بعد پال راجوں کے عہد حکومت میں راجہ میدنی پال کی تعلیم و تربیت کے لئے وادی کشمیر سے کچھ پنڈت و دھوان بھدر رواہ لائے گئے، جو راج گرو کہلائے۔ ڈاکٹر پریتم کرشن کول نے اس عہد کی دو تانبے کی پلیٹیں دریافت کی ہیں جن سے پتہ چلتا ہے کہ میدنی پال نے اپنے راج گرو وکملاکر کو راجہ کی تعلیم و تربیت کے صلے میں علاقہ بھلیس میں بدھی (بسوتہ) کا گاؤں عطا کیا تھا اور ساتھ ہی گرو دکشنا کے طور پر بھدر رواہ میں بھی ۳۰ آلہ زمین اس کے نام کر دی تھی۔ اغلب ہے کہ میدنی پال کے دور حکومت میں بھدر رواہ کا ”واسنکی پران“ راج گرو کے ہاتھوں قلمبند کروایا گیا ہو۔ ہمیں پال راجوں کے کسی راجہ کے عہد میں رسمی تعلیم کے حوالے سے کسی نظام تعلیم کا حوالہ یا سند دستیاب نہیں۔ حالانکہ ان راجوں کی ذاتی تعلیم و تربیت کے لئے کسی حد تک سہولیات فراہم کی جاتی رہیں! تاہم یہاں مقامی طور پر مسلمانوں کی آمد کے بعد اسلامی نوعیت کی غیر رسمی تعلیم اور درس و تدریس کا سلسلہ پال خاندان کے دور سے ہی شروع ہوا تھا۔

ڈوگرہ دور حکومت میں رسمی تعلیم:

(رنیر سنگھ پرتاپ سنگھ اور امر سنگھ کے عہد میں)

ریاست جموں و کشمیر میں رسمی نظام تعلیم کا ابتدائی سلسلہ مہاراجہ رنیر سنگھ اور مہاراجہ پرتاپ سنگھ کے عہد ہائے حکومت (بالترتیب ۱۸۵۷ء تا ۱۸۸۵ء اور ۱۸۸۵ء تا ۱۹۲۵ء) میں شروع ہوا۔ مہاراجہ رنیر سنگھ کے دور حکومت میں بھدر رواہ خاص میں پہلا پرائمری سکول کھولا گیا، جس میں ماسٹر برج لال کول اور کچھ ڈوگرہ ملازمین تعینات کئے

گئے اور مہاراجہ پرتاپ سنگھ کے دورِ حکومت میں غالباً اُن کے ذاتی سیکریٹری پنڈت دیانند کول کی سفارش پر بھدرwah میں پہلا گرلز سکول منظور ہوا جس کی پہلی اُستانی سکھ مالی کول تھی۔ سکھ مالی کول کے خاوند ماسٹر برج لال کول محلہ صرافاں میں رہائش پذیر تھے جو لڑکوں کے سکول میں پڑھاتے تھے۔ ۱۸۸۹ء سے قبل سکولوں کی تعداد صرف آٹھ تھی جو ۱۸۸۹ء اور ۱۸۹۱ء کے دوران بڑھ کر اکتیس (۳۱) ہو گئی۔ تاہم سری نگر اور جموں میں دوہائی سکول پہلے ہی قائم کئے گئے تھے۔ سال ۱۸۹۲ء کے دوران تعلیمی فروغ اور ترویج کے لئے ۳۷۰۰۰ روپے کی سالانہ گرانٹ منظور کی گئی۔ ۱۸۸۹ء تا ۱۸۹۰ء میں طلباء کی تعداد ۸۳۶ تھی جو ۱۸۹۲ء اور ۱۸۹۳ء کے دوران ۴۶۱۳ تک پہنچ گئی۔ مہاراجہ پرتاپ سنگھ کے دور میں سری نگر اور جموں کے لئے ایک ایک کالج کھولنے کی منظوری دی گئی۔ صوبہ جموں اور وادی میں ہائی سکولوں کی تعداد بالکل کم تھی۔ کچھ لوگوں کی مخالفت کے باوجود مہاراجہ پرتاپ سنگھ ریاست میں اچھی تعلیم فراہم کرنے کی پالیسی کے خواہاں رہے۔

بھدرwah اُن دنوں ایک جاگیر تھی۔ یہ بات یہاں قابل ذکر ہے کہ ۱۹۱۱ء کے دوران ریاست میں ۸۳ نئے پرائمری سکول کھولے گئے جن میں سے تین سکول چھترہ، گوڑاکہ اور بھالڑہ، بھدرwah جاگیر کو بھی ملے۔ دراصل بھدرwah کے لئے یہ التفات ایک بڑے تعلیمی تحفے سے کم نہیں تھا۔ اپنی جاگیر ہونے کے ناطے سے اُن راجوں نے بھدرwah جاگیر کو بہت سے تعلیمی اداروں سے نوازا اور سری نگر اور جموں میں کچھ تعلیمی اداروں کی بنیاد ڈالنے کے بعد اُن کی پہلی نظر اس دُور اُفتادہ مگر قدرتی حُسن سے بھری وِلفریڈ جاگیر پر پڑی اور اس کے مختلف مقامات پر سکول کھول کر لوگوں کو علم کے نور سے فیضیاب ہونے کا موقع بہم پہنچایا۔ جس کے بعد میں بھی دُور رس نتائج برآمد ہوتے رہے اور بھدرwah ہی لوگ تعلیمی لحاظ سے ریاست کے دُوسرے مقامات کے

۱ استفادہ ”کلچرل ہییریٹیج“ نیک چند کو توال بحوالہ ”سلسلہ آف کشمیر“ از ڈاکٹر ہری اوم

مقابلہ میں آگے بڑھتے گئے، جس وجہ سے اس خطہ ارض کو ریاست کا کیرل کہا جانے لگا۔ مہاراجہ پرتاپ سنگھ نے اپنے برادر اصغر راجہ امر سنگھ کو ریاست کا وزیر اعظم مقرر کیا تاہم بھدر رواہ راجہ امر سنگھ کی جاگیر ۸۷۸ء سے ۱۸۸۱ء تک رہی اور بعد میں بھدر رواہ جاگیر پورے اختیارات کے ساتھ (انتظامی اور مالی) اُس کی ذاتی مملکت رہی کیونکہ ۱۹۰۱ء میں اس جاگیر کا درجہ بڑھا کر ذاتی مملکت کر دیا گیا، جو راجہ امر سنگھ کی موت ۱۹۱۱ء تک اُن کی ذاتی خود مختار ریاست کے طور پر قائم رہا۔ مہاراجہ پرتاپ سنگھ ریاست کے مہاراجہ بنے رہے۔

بقول غلام رسول آزاد (مرحوم) ” — بھدر رواہ جاگیر میں (۱۹۲۳ء سے پہلے) چھ پرائمری سکول کلہوتران، جکیاس، ہلارن، کانڈوت، بیرڑ و اور ملوٹھی میں اور ایک مڈل سکول بھدر رواہ میں قائم تھے، جسے ۱۹۲۳ء میں ہائی سکول بنایا گیا تھا اور اُس میں پرائمری جماعتیں بھی ۱۹۲۵ء تک قائم رہیں۔ (اپریل ۱۹۲۳ء میں) میرے سکول میں داخلہ لینے کے وقت بھی (یعنی کلہوتران سکول میں) صرف ایک اُستاد ماسٹر سیتا رام جی گپتا متعین تھے۔ ماسٹر سیتا رام کی جگہ ماسٹر انیرودھ سنگھ، جو سیر وکاہل جگاسر کے رہنے والے تھے یہاں آئے۔ علاقہ بھلیس کے وہ دوسرے شخص تھے جنہوں نے بھدر رواہ سے مڈل پاس کیا تھا۔ کچھ عرصہ بعد بھدر رواہ کے ہی ایک اُستاد محمد سلطان صاحب خطیب بھی اسکول میں آگئے۔ دو برس کے بعد ماسٹر محمد سلطان خطیب صاحب کے تبادلہ پر ماسٹر عبدالقادر صاحب وانی اسکول میں تعینات کئے گئے۔ اُس وقت اسکول میں لڑکوں کی تعداد تیس چالیس تھی۔ لڑکیوں کو پڑھانے کا رواج ابھی شروع نہیں ہوا تھا — ” یہ بات قابل ذکر ہے کہ علاقہ بھلیس، ڈوڈہ، کشتواڑ اور مرمت کے بچے مڈل اور بعد میں میٹرک کا امتحان دینے کے لئے اور اگلی جماعتوں میں داخلہ لینے کے لئے بھدر رواہ آیا کرتے تھے۔ کیوں کہ موجودہ ضلع میں صرف ایک ہی ہائی

مصنف کے والدِ مکرم (مرحوم)

سکول (یعنی سری امر ہائی سکول) بھدر رواہ میں قائم تھا۔ یہ سلسلہ مذکورہ مقامات پر اضافی تعلیمی سہولیات کی فراہمی تک جاری رہا۔ بہر حال ہمیں یہ تسلیم کرنا پڑتا ہے کہ بھدر رواہ جاگیر کو مہاراجہ رنبیر سنگھ اور مہاراجہ پرتاپ سنگھ کے ساتھ ساتھ راجہ امر سنگھ کے دور حکومت میں تعلیمی لحاظ سے مقابلتا کافی حصہ ملتا رہا۔ راجہ امر سنگھ نے اپنی مملکت بھدر رواہ کا دورہ ۱۸۹۳ء کے دوران کیا۔ مہاراجہ پرتاپ سنگھ کا دور حکومت اُن کی وفات پر ۱۹۲۵ء میں ختم ہوا۔

تعلیم - مہاراجہ ہری سنگھ کے عہد میں:

مہاراجہ ہری سنگھ نے ۱۹۲۵ء سے ۱۹۴۷ء تک ریاست جموں و کشمیر پر حکومت کی۔ مہاراجہ صاحب نے بھی اپنی جاگیر کا تعلیمی لحاظ سے خاص خیال رکھا۔ مہاراجہ ہری سنگھ نے اپنی جاگیر کا دورہ اپنی گدی نشینی سے چار سال پہلے کیا تھا جبکہ مہاراجہ پرتاپ سنگھ ابھی حیات تھے اور ہری سنگھ کو ابھی راجکار کا ہی خطاب ملا تھا۔ انہوں نے یہ دورہ ۱۹۲۱ء تا ۱۹۲۲ء کے ماہ جولائی میں کیا تھا۔ اس دورہ کے کچھ ہی سال کے بعد یعنی ۱۹۲۴ء میں مڈل سکول بھدر رواہ کا درجہ بڑھا کر ہائی سکول کر دیا جبکہ ہری سنگھ ابھی مہاراجہ نہیں بنے تھے۔ لہذا قریب قیاس ہے کہ راجکار کی سفارش پر مہاراجہ پرتاپ سنگھ نے اس سکول کا درجہ بڑھا دیا ہو اور اس کا نام اپنے والد سے منسوب کر کے سری امر سنگھ ہائی سکول رکھوایا ہو۔ مہاراجہ امر سنگھ کی وفات ۱۹۱۱ء میں ہوئی تھی۔ اس لئے کچھ مورخین کا یہ لکھنا کہ راجہ امر سنگھ نے ہی اس سکول کا درجہ بڑھایا تھا، درست معلوم نہیں ہوتا۔ بہر حال جاگیر بھدر رواہ کا یہ ہائی سکول وادی چناب میں سب سے پہلا سکول تھا جس کے فارغ التحصیل طلباء سری نگر اور جموں کے علاوہ پنجاب یونیورسٹی وغیرہ میں مزید تعلیم حاصل کر کے ریاست اور بیرون ریاست اعلیٰ سرکاری اور غیر سرکاری عہدوں پر فائز رہے۔ ۱۹۴۰ء کے میٹرک کے امتحان میں پنجاب یونیورسٹی لاہور

میں اول پوزیشن حاصل کرنے والا یہاں کا ایک غریب لیکن ذہین ترین طالب علم مسٹر عبدالحق سہروردی تھا اور ۱۹۳۹ء کے دوران کشمیریونیورسٹی میں لئے گئے پہلے میٹرک امتحان میں یہاں کا ہی قابل ترین طالب علم مسٹر شانتی پرکاش کائل تھا، جس نے پہلی پوزیشن حاصل کی۔ بھلیس سے آئے ہوئے اس سکول میں داخل ہونے والے ہر اول دستوں میں خواجہ غلام رسول آزاد، جناب عبدالعزیز بٹ اور پروفیسر عمر الدین ملک جیسی ہستیاں شامل تھیں۔ اس ہائی سکول میں تعلیم حاصل کرنے کے لئے جاگیر کے دوسرے علاقوں میں سے یا بیرونی مقامات سے آئے ہوئے طلباء کو یہاں کے مقامی لوگ اپنے گھروں میں اپنے ہی بچوں کی طرح بڑے ہمدردانہ برتاؤ اور محبت سے رکھتے تھے۔ بھلیس کے لوگوں کو تو کسی قسم کی پرائیگی کا احساس نہیں تھا۔ علاقہ ٹھٹھری، بھیلہ، سراج اور مرمت کے لوگ بھی اپنے بچوں کو بھدرواہ ہی بھیجنا پسند کرتے تھے۔ تاہم رسل و رسائل کے ذرائع کی کمی کی وجہ سے بچوں کو بہت سی مشکلات کا سامنا کرنا پڑتا تھا۔

مسلم اور ہریجن طلباء کے لئے وظائف:

مہاراجہ ہری سنگھ کے دور میں مذکورہ پرائمری، مڈل اور ہائی سکول کھلنے کے باوجود ریاستی سکولوں میں بالعموم اور مملکت بھدرواہ میں بالخصوص شرح خواندگی بہت کم تھی۔ اس بارے میں جناب غلام رسول آزاد (مرحوم) اپنی سوانح حیات میں یوں تحریر فرماتے ہیں ”— ایسی صورت حال ۱۹۲۴ء تک جاری رہی۔ جب مہاراجہ ہری سنگھ جموں و کشمیر کے تخت پر بیٹھے تو انہوں نے ریاست میں تعلیم کے فروغ پر اولین توجہ دی۔ اُن کے دور حکومت میں ریاست کے لوگوں نے تعلیم کے میدان میں کافی ترقی کی۔ اس کا کچھ اندازہ ان اعداد و شمار سے لگایا جاسکتا ہے۔ ۱۹۰۱ء کی مردم شماری کے مطابق ریاست میں خواندگی کی شرح ۲ فی صدی تھی جو ۱۹۲۱ء میں بڑھ کر ۲۲ فی صدی ہو گئی۔ مگر مہاراجہ کی کوششوں سے یہ شرح ۱۹۳۱ء تک ۸۸ فی صدی ہو گئی —“ وہ

مزید لکھتے ہیں کہ ”— مہاراجہ ہری سنگھ نے جہاں ہری جنوں کے لئے سکالر شپ جاری کئے وہیں اسکولوں اور کالجوں میں پڑھنے والے مسلم طلباء اور طالبات کے لئے بھی دو قسم کے وظائف مخصوص کئے۔ ایک عام سکالر شپ اور دوسرا میرٹ یعنی قابلیت کا۔ اس کے علاوہ پیشل انسپکٹر فار مسلم ایجوکیشن کی آسامیاں بھی قائم کیں، جن کا کام مسلمانوں کی تعلیم کی ترقی اور ترویج پر خصوصی نظر رکھنا تھا۔ اس طرح مسلمانوں کے لئے تعلیم کے دروازے کھل گئے اور دُور دراز کے علاقوں کے طلباء کی بھی حوصلہ افزائی ہونے لگی اور ہم جیسے لوگوں نے بھی آگے بڑھنا شروع کیا —“

اساتذہ کے گریڈ اور سماجی رُتبہ:

ڈوگرہ دور میں دسویں تک تعلیم مفت تھی۔ پرائمری اور مڈل سکولوں کے علاوہ دُور دراز علاقوں میں مکتب اور پاٹھ شالائیں بھی کھولی گئی تھیں۔ کچھ سکول گروکل کی طرز پر چلتے تھے، یعنی درختوں کے نیچے البتہ سخت سردی اور سخت گرمی کے دنوں میں لوگ اپنے گھروں میں اُن کو چلانے کی بخوشی اجازت دیتے تھے۔ عام طور پر سکول کے لئے ایک دو کمرے لوگ ہی ”بلہ شیر“ سے تعمیر کرتے تھے۔ اُستادوں کی بہت عزت کی جاتی تھی۔ لوگ اُن کی مدد کرتے تھے۔ اُستادوں کی تنخواہیں بہت کم تھیں۔ میرے والد (مرحوم) کہتے تھے کہ پہلی تعیناتی (عالمی ۱۹۲۳ء-۱۹۲۵ء) پر انہیں ۱۰-۱۲-۱۵ روپے کا گریڈ دیا گیا تھا۔ آزاد صاحب (مرحوم) نے اپنی خود نوشت سوانح میں ۱۹۳۲ء اور ۱۹۳۶ء کے درمیان اساتذہ کے گریڈوں کی تفصیل یوں دی ہے:-

نان گزٹڈ: (۱) ۲۵-۱-۲۰ (۲) ۳۵-۱-۲۰ (۳) ۳۵-۱-۱/۲-۲۰

(۴) ۵۵-۲-۲۵ (۵) ۶۰-۲-۳۰ (۶) ۸۰-۳-۴۰

(۷) ۷۵-۵-۵۰ (۸) ۱۲۵-۵-۷۵

”جدوجہد“ خود نوشت سوانح حیات از: غلام رسول آزاد

۱

اور گریڈ گریڈ، جس میں ہیڈ ماسٹر اسٹنٹ انسپکٹر اور کالجوں کے لیکچررس آتے تھے، کا گریڈ ۱۰۰-۱۰-۲۰۰ تھا۔ وہ آگے لکھتے ہیں کہ ”میں خود ایم۔ اے ریاضیات کرنے کے بعد ۲۵-۲-۵۵ کے گریڈ میں تھا اور پینتالیس روپے تنخواہ ملتی تھی۔ ۱۹۳۵ء کے آخر میں ترقی ملنے کے بعد جون ۱۹۳۶ء سے میں ۵۰-۵-۷۵ کے گریڈ میں کام کر رہا تھا۔“

”صوبہ جموں اُن دنوں ضلع وار چار ڈویژنوں میں منقسم تھا۔ اودھم پور اور ڈوڈہ ایک ہی ضلع تھا اور ہر ڈویژن کا تعلیمی حاکم اسٹنٹ انسپکٹر کہلاتا تھا۔ اُستادوں کی تنخواہیں ضلع اودھم پور کے صدر مقام سے نکلتی تھیں۔ موجودہ ضلع ڈوڈہ میں تین یا چار پے سنٹر تھے جہاں آکر اُستاد تنخواہ حاصل کرتے تھے۔ بھدر رواہ جاگیر کا پے سنٹر بھدر رواہ خاص میں تھا، جو کافی عرصہ تک میرے والد صاحب (مرحوم) کے چارج میں بھی رہا۔ صوبائی سطح پر انسپکٹر آف سکولز تعلیمی انتظامیہ اور نظم و نسق کے ذمہ دار ہوا کرتے تھے۔ اُستادوں میں احساسِ ذمہ داری بہت ہوا کرتا تھا، جس وجہ سے وہ اپنے ضمیر سے سودا بازی کر کے کبھی سکول سے بھاگنے کی کوشش نہیں کرتے تھے۔ فرائض منصبی کی دیانتدارانہ انجام دہی ہر اُستاد کا شعار تھا۔ اُستاد بہت محنتی، قابل اور ہمدرد ہوا کرتے تھے۔ وہ سب فرقہ وارانہ تفریق سے بالاتر تھے۔ فرمانبرداری، اطاعت شعاری اور خوفِ خدا کے جذبات سے لبریز یہ اساتذہ معاشرے اور سماج میں بڑی عزت کی نگاہ سے دیکھے جاتے تھے۔ اُن کا وقار بلند تھا اور وہ سماج کے ایک اہم انگ کے طور پر باعزت زندگی بسر کرتے تھے۔

عوامی دور میں تعلیم کا فروغ:

(۱۹۴۷ء تا ۲۰۰۹ء)

۱۹۴۷ء کے بعد ریاست میں بالعموم اور خطہ چناب میں بالخصوص تعلیمی اداروں کا جال پھیلا یا گیا اور ایک کلومیٹر کے اندر اندر ہر جگہ تعلیمی ادارے کھولے گئے۔ آج

بھدر رواہ کی قدیم اور جدید حدود میں ہر موہڑہ میں ایک پرائمری سکول قائم ہے جن میں اوسطاً اُستادوں کی دو سے تین تک آسامیاں ہیں۔ تعداد کے لحاظ سے مدارس میں اساتذہ فراہم کئے جاتے ہیں۔ بنیادی تعلیم کو عام کرنے کے لئے سروٹشکشا ابھیان کے تحت جگہ جگہ تعلیمی سہولیات فراہم کی جاتی ہیں۔ اسی طرح سے ان حدود میں بے شمار مڈل ہائی سکول اور ہائر سیکنڈری سکول قائم کئے گئے ہیں۔

قصبہ بھدر رواہ اور ملحقہ مواضع میں بھی متعدد سکول کام کر رہے ہیں۔ ہائی سکول بھدر رواہ کا درجہ ۱۹۶۴ء میں بڑھا کر ہائر سیکنڈری کر دیا گیا تھا۔ سال ۱۹۵۵ء میں یہاں ایک ڈگری کالج اور ایک ٹیچرز ٹریننگ سکول کی منظوری بھی دی گئی اور ۱۹۹۰ء میں گرلز ہائی سکول کا درجہ بڑھایا گیا۔ گیارھویں جماعت کی لڑکیاں ڈگری کالج میں ہی پڑھتی تھیں۔ اُن دنوں کالج میں شری جیالال کو تو الپرنسپل تھے۔ راقم الحروف ڈسٹرکٹ ایجوکیشن آفیسر ڈوڈہ تھا اور مسٹر خورشید احمد گنائی ضلع ڈپٹی کمشنر تھے۔ ہم تینوں کی انفرادی اور اجتماعی کوششوں سے اُس وقت کی کمشنر سکریٹری مس سُشما چوہدری نے ہماری تجاویز پر غور کیا اور بڑی مخلصانہ کوشش سے اس سکول کا درجہ بڑھا کر ہائر سیکنڈری سکول کر دیا۔ راقم کو منظور شدہ صرف دس لیکچراروں کی آسامیوں پر اندرونی سطح پر دوسرے سکولوں کے اچھے اساتذہ کو ایڈجسٹ کرنے کے احکامات صادر کئے گئے۔ راقم نے فوری طور پر دس پندرہ اُستاد اور چند ایک کلرک فراہم کر دئے اور سکول چالو ہو گیا۔ وادی بھدر رواہ میں معہ کیلاڑ علاقے کے بہت سے سکول ہیں اور قصبہ میں خواندگی کا تناسب قابلِ تقلید ہے۔ اس وقت قصبہ میں دو ہائر سیکنڈری سکول، ایک پوسٹ گریجویٹ کالج، ایک آئی۔ ٹی۔ آئی اور تین ہائی سکول کام کر رہے ہیں جن میں دو پرائیویٹ طور پر قائم کئے گئے ہیں۔

مفصلات اور مضامین میں ہائر سیکنڈری سکول چنتہ، بھالڑہ، ملوٹھی اور گرلز ہائی سکول گاٹھ، ہائی سکول سرتنگل، سیری، درڈو، چکراہتی اور بھالا وغیرہ کے مقامات پر کام کر

رہے ہیں۔ بھدر رواہ میں ڈگری کالج کھلنے سے یہاں کے بہت سے طالب علم ریاست اور بیرون ریاست میڈیکل کالجوں، انجینئرنگ، ایگریکلچر، لاء کالجوں اور بڑی بڑی یونیورسٹیوں میں داخلہ لینے کے قابل ہو گئے۔ اور کالج کے پچاس سالہ سنہری یوم تائیس پر، جونو مہر ۲۰۰۵ء میں منایا گیا، ہزاروں سابق طلباء نے شرکت کی۔ اس کالج سے فارغ التحصیل طالب علموں میں جناب غلام نبی آزاد چیف منسٹر جموں و کشمیر جیسی ہستیاں، ریاستی ممبران اسمبلی اور ممبران پارلیمنٹ جلسہ گاہ میں رونق افروز ہوئیں۔ جلسہ کی صدارت مفتی محمد سعید نے کی۔ اُن کے علاوہ قریباً آدھ درجن پرنسپل، ڈائریکٹر کالج، متعدد پرنسپل ہائر سیکنڈری سکولز، کمشنر ڈپٹی کمشنر، انجینئر، فاریسٹ آفیسر، ڈاکٹر اور دوسرے بڑے عہدے دار اپنے کالج کے سنہرے یوم تائیس Golden Jubilee میں شرکت کرنے کے لئے سینکڑوں سابقہ طلباء اور طالبات اور ہزاروں بھدر رواہ نواسیوں کے ساتھ تشریف لائے۔ یہ ایک تاریخی جلسہ تھا، جس میں رنگارنگ تہنی، تفریحی اور تعلیمی پروگرام پیش کئے گئے۔ اسی جلسے کے دوران بھدر رواہ میں یونیورسٹی یا ایک ذیلی کمپس منظور کئے جانے کا اعلان بھی ہوا۔

شرح خواندگی:

غیر منقسم بھدر رواہ کی ۱۹۸۱ء اور ۲۰۰۱ء میں کی گئی مردم شماری کے مطابق یہاں کی شرح خواندگی بہ لحاظ جنس ضلعی اور تحصیل سطح پر حسب ذیل تھی:

ضلع سطح پر شرح خواندگی

سال	کل شرح	مرد	خواتین
۱۹۸۱ء	۱۸.۵۰	۲۸.۵۶	۷.۷
۲۰۰۱ء	۴۶.۹۲	۶۳.۵۶	۲۸.۳۵

تحصیل سطح پر شرح خواندگی

سال	نام تحصیل	تحصیل سطح پر کل شرح خواندگی	مرد	خواتین
۱۹۸۱ء	بھدر واه، بھلیس، ٹھاٹھری	۲۳,۶۷۰	۴۵,۶۵۶	۱۰,۶۹۰
	(دیہاتی)	۲۱,۶۰۳	۳۲,۶۸۰	۸,۶۷۰
	(شہری)	۵۵,۶۲۶	۴۶,۶۳۲	۴۵,۶۷۵
۲۰۰۱ء	بھدر واه	۶۹,۶۲۲	۸۴,۶۱۸	۵۳,۶۰۶
	(دیہاتی)	۶۵,۶۸۹	۸۱,۶۹۷	۴۹,۶۱۰
	(شہری)	۸۴,۶۹۳	۹۲,۶۵۶	۹۳,۶۹۱
	ٹھاٹھری	۵۰,۶۹۸	۹۲,۶۳۰	۳۱,۶۹۶
	(دیہاتی)	۵۰,۶۹۷	۸۹,۶۳۰	۳۱,۶۹۶
	(شہری)	...	...	...
	بھلیس گندو	۴۶,۶۹۷	۶۶,۶۷۰	۲۵,۶۹۸
	(دیہاتی)	۴۶,۶۹۷	۶۶,۶۷۰	۲۵,۶۹۸
	(شہری)	...	...	...

- ۱۔ قدیم راجوڑاہ بھدر واه سے الگ کی گئی تحصیلوں اور حصوں کے تعلیمی پس منظر کی تفصیلات متعلقہ ابواب میں دی گئی ہیں جو علاقہ بھلیس، علاقہ ٹھاٹھری اور علاقہ مرمت کے ابواب میں ملاحظہ کی جاسکتی ہیں۔
- ۲۔ ضلعی سطح پر شرح خواندگی کے مقابلہ میں تحصیل بھدر واه سب سے آگے ہے جس کا اندازہ اوپر دیئے گئے گوشوارے سے بخوبی لگایا جاسکتا ہے۔

عمارات کی تعمیر و تجدید:

بھدر رواہ میں مختلف تعلیمی اداروں کے لئے عمارات کی تعمیر اور ضروری سامان کی فراہمی پر ہر سال کروڑوں روپے خرچ کئے جاتے ہیں۔ اس کے علاوہ ملی ٹینسی کے دوران سینکڑوں سکولی عمارتیں جو آتش زدگی سے تباہ کی جا چکی تھیں، کی مرمت اور تجدید کاری کا کام بھی سرعت سے جاری ہے۔

نئے اضلاع کی حدود میں سکولوں کی تعداد:

(بہ مطابق دسمبر ۲۰۰۸ء)

نمبر شمار	زون	کالج	ہائر سیکنڈری سکول	ہائی سکول	لوئر ہائی سکول	پرائمری	میزان
		بوائز	گھلز	بوائز	گھلز		
۱.	بھدر رواہ	۱	۴	۱	۳	۱	۲۲
۲.	بھالا (صدر)	...	۳	...	۵	۱	۱۳
۳.	بھلیس (صدر)	۱	۵	۱	۹	...	۱۶
۴.	بھلیس (صدر)	...	۴	...	۱۲	...	۲۱
۵.	بھٹاٹری	...	۴	۱	۹	...	۱۸
۶.	عصر (ڈو)	...	۳	...	۷	۲	۲۱
۷.	ڈوڈہ	۱	۲	۱	۵	۱	۱۹
۸.	گھٹ (ڈو)	...	۳	...	۵	۲	۲۰
۹.	گھٹ (ڈو)	...	۳	...	۴	۲	۲۳
۱۰.	بھاگواہ	...	۴	...	۴	۳	۲۸
۱۱.	میزان	۳	۳۵	۴	۶۳	۱۴	۲۰۲
۱۲.	میزان	۳	۳۵	۴	۶۳	۱۴	۲۰۲

۱. ضلع ڈوڈہ کو تین ضلعوں میں ۲۰۰۷ء کے دوران تقسیم کیا گیا، جس سے نیا ضلع مندرجہ بالا تحصیلوں، تعلیمی زونوں پر مشتمل رہا۔ دوسرے دو ضلعوں رام بن اور کشتواڑ کے اعداد اس میں شامل نہیں ہیں۔

(بھدر رواہ- ترقی کے چند اور زینے)

باب دوم: بجلی کی پیداوار

پاور ہاؤس سرتنگل:

عوامی حکومت کی طرف سے تیسرے پانچ سالہ منصوبے میں موضع سرتنگل کے مقام پر تین صد پچاس (۳۵۰) کلو واٹ کے دو یونٹ تعمیر کرنے کا کام شامل کیا گیا جس کی شروعات منصوبے کی منظوری کے ساتھ ساتھ ہی عمل میں آئی۔ سرتنگل کا خوبصورت گاؤں کیلاش کنڈ اور آشاپتی کے معروف پہاڑی سلسلوں کے دامن میں واقع ہے۔ سات سو (۷۰۰) کلو واٹ صلاحیت کے حامل اس پن بجلی گھر کی ٹربائین (انجن) پتھر سے بنی ہوئی پن چکیوں سے چلتی تھیں۔ یہ بجلی گھر دسمبر ۱۹۶۴ء کو چالو کیا گیا اور اس کی بجلی بھدر رواہ اور ڈوڈہ کے قصبوں کے علاوہ راستے میں آنے والے تقریباً سب ہی دیہاتوں کو فراہم کی گئی۔ اس بجلی گھر سے ۴۴۰ واٹس کی بجلی کو ترسیل کی غرض سے گیارہ کلو واٹ تک بڑھایا جاتا تھا۔ اس بجلی گھر کے لئے موضع بستی کے مقام پر نالہ ہالون سے تقریباً تین کلو میٹر لمبی ایک آبی نہر کی تعمیر ابتدائی طور پر ہاتھ میں لی گئی اور ساتھ ہی بجلی گھر سے متعلق عمارات وغیرہ کی تعمیر کا کام بھی شروع کیا گیا۔ اس نہر کے اگلے سرے سے پانی سات سو فٹ اونچائی سے آتے ہوئے ٹربائین کے چرخوں کو گھماتا ہے۔ غیر منقسم ضلع ڈوڈہ میں اس سب سے اولین بجلی گھر کی تعمیر سے پہلے قصبہ اور اس کے کچھ مضافات کو بجلی ڈیزل سیٹ کے ذریعہ فراہم کی جاتی تھی۔

۲۴/ اکتوبر ۱۹۷۰ء کو ڈوڈہ اور کشتواڑ کے درمیان ایک تریلی لائن بچھائے

جانے کے بعد بھدر رواہ کے بجلی گھر سے کشتواڑ میں بجلی کی اضافی مانگ کو بھی پورا کیا جاتا رہا اور راستہ میں پڑنے والے دواہم دیہات بھیلہ اور ٹھٹھری کو بھی بجلی فراہم کی گئی۔ سابقہ ضلع ڈوڈہ کے تین قصبوں میں سرتنگل پاور ہاؤس کی بدولت ایک قابل دید تبدیلی ظہور پذیر ہوئی۔ جنگلوں سے بھری ان وادیوں میں بجلی کے تقیموں نے رات کے وقت خصوصاً ایک نئے حُسن کا اضافہ کیا۔ جگہ جگہ بجلی سے چلنے والی مشینیں نصب ہوئیں اور بے کار نو جوانوں کو کسی حد تک روزگار کے مواقع فراہم ہوئے۔ ۲۰۰۵ء میں اس پاور ہاؤس میں بجلی کی صلاحیت آٹھ کلو واٹ کر دی گئی ہے جس سے قصبہ اور یہاں کے مضافات کی کم وبیش ضروریات پوری ہونے میں مدد ملی۔ پھر بھی مقامی ضروریات کا بیشتر حصہ باہر سے ہی پورا کیا جاتا ہے۔

نئے منصوبے:

تحصیل بھدر رواہ اور تحصیل بھیلہ کے لئے حال ہی میں جناب محمد شریف نیاز، ریاستی وزیر برائے بجلی نے پن بجلی کے کچھ نئے منصوبے تیار کئے ہیں جو مرکزی سرکار کو منظوری اور امداد کے لئے بھیج دئے گئے ہیں۔ ان میں (۱) رنگیلا دوندی علاقہ بھلیس (۱۲ میگا واٹ) (۲) بھالا بھدر رواہ (ڈیڑھ میگا واٹ) اور (۳) اٹال گڑھ بھدر رواہ (اڑھائی میگا واٹ) کے منصوبے شامل ہیں۔

(بھدرواہ- ترقی کے چند اور زینے)

باب سوم: ریاست جموں و کشمیر میں قانون ساز اداروں کا ارتقاء

۱۹۳۲ء تا ۲۰۰۹ء

قانون ساز اداروں میں

بھدرواہ، بھلیس وغیرہ کی نمائندگی:

پر جاسبھا کا پہلا چناؤ (۱۹۳۲ء):

مہاراجہ ہری سنگھ کے دورِ اقتدار میں پہلی بار ریاست میں ۱۹۳۲ء میں ایک مجلس قانون ساز بنائی گئی جس کا بعد میں ”پر جاسبھا“ نام رکھا گیا، جو بقول معروف صحافی لالہ ملک راج صراف ”زیادہ تر نامزد ممبران بہ نسبت پٹے ہوئے ممبران پر مشتمل تھے۔ وہ بھی ایک محدود قسم کی اور فرقہ وارانہ رائے دہی کی بنا پر۔“ صراف صاحب مزید کہتے ہیں کہ ”میں نے بھی انتخاب لڑا، اسے ایسی فضا میں ہار گیا جس پر ذات پات کی ناشائستہ ترین صورت چھائی ہوئی تھی۔“

پر جاسبھا کا دوسرا چناؤ (۱۹۳۸ء):

لالہ ملک راج صراف لکھتے ہیں کہ ”دوسری پر جاسبھا کا سالانہ چناؤ مئی

”پچاس سال بطور صحافی“ از: ملک راج صراف، صفحہ: ۱۵۲-۱۵۳

۱

۱۹۳۸ء میں قرار ہونا پایا لیکن کیونکہ فضا کو ایک بار پھر فرقہ دارانہ تناؤ اور ذات پات کا قابل مذمت رنگ چڑھایا گیا اس لئے یہ چناؤ بجائے بیلٹ (ووٹنگ) کے بذریعہ لاٹ یعنی قرعہ اندازی کروائے گئے۔“^۱

۱۹۳۴ء کے پر جاسبھا کے چناؤ میں بھدر رواہ سے بقول نیک چند کوتوال ایک مایہ ناز وکیل کوتوال شیوالال منتخب ہوئے اور دوسرے چناؤ میں مسر لکھمی چند کوتوال کامیاب ہوئے۔ ۱۹۳۸ء کے چناؤ میں ڈوڈہ سے خواجہ محمد خلیل کچا کو منتخب ہوئے۔

پر جاسبھا کا تیسرا چناؤ (۱۹۴۶ء):

نیشنل کانفرنس نے اپنے متعدد کارکنوں کے جیلوں میں بند ہونے کی بنا پر ۱۹۴۶ء کے انتخاب کا بائیکاٹ کیا۔ بھدر رواہ حلقہء انتخاب سے اس چناؤ میں ملک غلام رسول کامیاب ہوئے لیکن سیاسی افراتفری کی وجہ سے وہ کوئی خاص کام نہ کر پائے۔

دستور ساز اسمبلی:

یوراج کرن سنگھ کے ایک حکم نامے کے تحت اکتوبر ۱۹۵۱ء میں دستور ساز اسمبلی کا انتخاب عمل میں آیا۔ اس میں نیشنل کانفرنس کو ۵۷ میں سے ۷۵ سیٹیں حاصل ہوئیں۔ مسلم کانفرنس نے اس انتخاب میں حصہ نہیں لیا۔ حلقہء انتخاب بھدر رواہ سے کوتوال چونی لال ایڈوکیٹ اور انتخابی حلقہ بھلیس سے خواجہ عبدالغنی گوئی ایڈوکیٹ کامیاب قرار دئے گئے اور ڈوڈہ سے خواجہ غلام احمد دیوبلا مقابلہ کامیاب ہوئے۔ تینوں حضرات نیشنل کانفرنس سے تعلق رکھتے تھے۔ ۹ اگست ۱۹۵۳ء کو شیخ محمد عبداللہ کی گرفتاری پروادی اور سابقہ ڈوڈہ کے حالات ابتر ہوئے۔ کئی لوگ گولیوں کا نشانہ بنے۔ تاہم اس دستور ساز اسمبلی نے فروری ۱۹۵۴ء میں ریاست جموں و کشمیر کے ہندوستان

۱. ”پچاس سال بطور صحافی“ از: ملک راج صراف، صفحہ ۱۵۲-۱۵۳

کے ساتھ الحاق کی تصدیق کر ڈالی۔ ۱۴ مئی ۱۹۵۴ء کو آئین ہند کے دفعہ ۳۷۰ کے تحت صدر جمہوریہ نے کچھ تحفظات اور ترامیم کے ساتھ آئین ہند ریاست پر لاگو کر دیا جبکہ ریاست کا اپنا آئین بھی ۲۶ جنوری ۱۹۵۷ء سے رُو بہ عمل آیا۔

قانون ساز اسمبلی اور

قانون ساز کونسلوں کے انتخابات:

قانون ساز اسمبلی کا چناؤ (مارچ ۱۹۵۷ء):

اس چناؤ میں بخشی غلام محمد کی پارٹی کو ۷۵ انتخابی حلقوں میں سے ۶۵ حلقوں میں کامیاب قرار دیا گیا۔ جب کہ پرچار پریشد کو ۵ سیٹیں اور ایک سیٹ آزاد امیدوار کو ملی۔ وادی میں تقریباً سب مخالف امیدواروں کے کاغذات نامزدگی مسترد کئے گئے۔ اس چناؤ میں حلقہ بھلیس، بونجواہ سے خواجہ عبدالغنی گوئی اور بھدر رواہ حلقہ سے کوتوال چونی لال کامیاب قرار دئے گئے۔ حلقہ ڈوڈہ سے خواجہ غلام احمد دیو اور حلقہ انتخاب کشتواڑ سے سید میر بادشاہ کامیاب ہوئے۔

قانون ساز کونسل میں اُستاد برادری کی نمائندگی:

(۱۹۵۷ء)

خواجہ غلام رسول آزاد نے صوبہ جموں کی سیٹ پر انتخاب لڑا جو ریاست کے محکمہ تعلیم میں بہت سے اعلیٰ عہدوں پر فائز رہنے کے علاوہ آل جموں و کشمیر ٹیچرز فیڈریشن کے صدر بھی رہے اور کئی سیاسی تنظیموں کے ساتھ بھی منسلک رہے۔ انہوں نے اپنے مد مقابل امیدوار مسز ہرنس لال گپتا کو ۱۴۲ ووٹوں کے مقابلہ میں ۱۲۸۲ ووٹوں سے شکست دے کر یہ ثابت کیا کہ صوبہ جموں کے اساتذہ غالب ہندو اکثریت

کے باوجود سیکولر بنیادوں پر ایک مسلم اُمیدوار کو کامیاب کروا سکتے ہیں۔ اسی طرح صوبہ کشمیر کی سیٹ پر مسلم مدرسین کی اکثریت نے پنڈت دینا ناتھ ناٹھ کو بھاری اکثریت سے کامیاب کروایا۔

دوسری بار پنڈت پریم ناتھ ڈوگرہ نے آزاد صاحب کی ایمانداری اور دوسرے اوصاف کو مد نظر رکھتے ہوئے پرچارپیشد کے اُمیدوار کے کاغذات نامزدگی واپس لے کر انہیں بلا مقابلہ کامیاب ہونے کا موقع فراہم کیا۔

۱۹۶۲ء کے اسمبلی چناؤ:

اس چناؤ میں بخشی غلام محمد کی نیشنل کانفرنس کے ۳۸ اُمیدوار بلا مقابلہ کامیاب قرار دئے گئے اور ۱۹۵۷ء کے چناؤ کی طرح ہی یہ چناؤ بھی فراڈ اور بے جواز قرار پائے۔ شمیم احمد شمیم نے اس اسمبلی کو ”خالق میڈ اسمبلی“ کا نام دیا۔ تاہم بھدر رواہ سے کو تو ال چونی لال اور بھلیسہ بونجواہ حلقہ سے خواجہ عبدالغنی گونی کامیاب قرار پائے۔ جب کہ ڈوڈہ سے خواجہ لٹہ جڑ وانی اور کشتواڑ سے سید میر بادشاہ کامیاب ہوئے۔ یہ سبھی نیشنل کانفرنس کے اُمیدوار تھے۔ اس دوران محاذ رائے شماری کے متعدد کارکن گرفتار کئے گئے تھے۔

۱۹۶۷ء کے اسمبلی چناؤ:

یہ انتخاب خواجہ غلام محمد صادق کی سربراہی میں عمل میں آئے۔ ان میں کانگریس نے ۵۹ سیٹیں، سابقہ نیشنل کانفرنس نے ۵ سیٹیں، جن سنگھ نے ۳ سیٹیں اور آزاد اُمیدواروں نے دو سیٹیں حاصل کیں۔ بھدر رواہ حلقہ سے کشتواڑ کے جگت رام ایرین (شیڈ بولڈ کاسٹ) سیٹ پر کامیاب ہوئے۔ ۱۹۶۷ء میں حلقہ بھلیس کے دو حصے کئے گئے۔ بھلیس بونجواہ کی جگہ حلقہ اندروال بنادیا گیا۔ اس حلقہ کے جٹو اور نیلی گندو

علاقہ کو بھدرwah حلقہ انتخاب سے ملا دیا گیا۔ اندروال حلقہ سے خواجہ عبدالغنی گونی ایک بار پھر کامیاب ہوئے۔ کشتواڑ حلقہ سے مسٹر غلام مصطفیٰ عشرت اور ڈوڈہ سے خواجہ لستہ جودانی نے کامیابی حاصل کی۔

۱۹۷۲ء کے اسمبلی چناؤ:

دسمبر ۱۹۷۲ء میں خواجہ غلام محمد صادق کی وفات کے بعد ریاست کی زمام اقتدار سید میر قاسم کے سپرد کی گئی۔ انہوں نے اسمبلی کے چناؤ مارچ ۱۹۷۲ء میں کروائے۔ حکمران کانگریس کو ۷۵ سیٹوں میں سے ۷۵ سیٹیں حاصل ہوئیں۔ بی۔ جے۔ پی. کو تین جماعت اسلامی کو پانچ اور مولوی فاروق کی پارٹی کو دو سیٹیں ملیں۔ اندروال حلقہ سے عبدالغنی گونی اور بھدرwah سے بودھ راج سمن نے چناؤ جیتا۔ سمن صاحب ایک عدالتی فیصلے کی رُو سے کم عمر قرار دئے گئے جس کی وجہ سے اُن کا چناؤ کالعدم قرار دیا گیا۔ اس حلقہ کے ضمنی چناؤ میں نارائن داس بھگت (لوک دل) کامیاب ہوئے۔ نارائن داس بھگت پہلے پرچاپریشد کے سرگرم کارکن رہے تھے۔ ۱۹۷۲ء کے چناؤ میں ڈوڈہ سے مسٹر ہنس راج ڈوگرہ اور کشتواڑ سے پیر نظام الدین نے کامیابی حاصل کی۔ ۱۹۷۵ء میں جب شیخ صاحب نے ایک ایکارڈ کے تحت ”ریاستی چیف منسٹر“ کی کرسی حاصل کی اور قاسم سرکار دست بردار ہوئی تو اس دوران ڈوڈہ سے جناب عطا اللہ سہروردی کو (۱۹۷۵ء) قانون ساز کونسل کا ممبر بنا کر نائب وزیر صحت بنایا گیا۔ دوسری طرف جناب عبدالغنی مست فریدی کو بھی کونسل کا ممبر بنایا گیا۔

۱۹۷۷ء کے پارلیمانی اور اسمبلی کے چناؤ:

کانگریس پارٹی نے شیخ محمد عبداللہ سے اپنی حمایت واپس لے لی اور گورنر نے اسمبلی توڑ ڈالی۔ ۳۰ جون ۱۹۷۷ء سے ۳ جولائی ۱۹۷۷ء کے درمیان اسمبلی کے

چناؤ عمل میں آئے جس میں شیخ صاحب کی نیشنل کانفرنس کو ۵۷ میں سے ۴۷ سیٹیں حاصل ہوئیں۔ یہ ریاست میں شفاف ترین انتخاب تصور کیا جاتا ہے۔ اس میں جنتا پارٹی کو ۱۱ سیٹیں ملیں۔ جن سنگھ کو تین سیٹیں، جماعت اسلامی کو ایک سیٹ اور ایک سیٹ آزاد امیدوار کو حاصل ہوئی۔ اس چناؤ میں اندروال حلقہ سے شیخ غلام محمد بھدرwahی کامیاب ہوئے جن کو وزیر مملکت مقرر کیا گیا۔ بھدرwah سے نارائن داس بھگت کامیاب ہوئے۔ ڈوڈہ سے لٹہ جوائانی کے فرزند غلام قادر وانی اور حلقہ کشتواڑ سے خواجہ بشیر احمد کچلو کامیاب قرار پائے۔

۱۹۸۰ء کے پارلیمانی چناؤ:

اس چناؤ میں کانگریس پارٹی کی جیت ہوئی اور ادھم پور حلقہ انتخاب سے ڈاکٹر کرن سنگھ کی جیت ہوئی۔ واشم حلقہ انتخاب سے جناب غلام نبی آزاد کامیاب ہوئے۔ وہ مرکزی وزارت میں بطور وزیر کام کرتے رہے بعد میں انہیں کانگریس کے ایک جنرل سیکریٹری کا فریضہ سپرد کیا گیا۔

شیخ محمد عبداللہ کی وفات اور

فاروق عبداللہ بطور چیف منسٹر:

شیخ محمد عبداللہ ۸ ستمبر ۱۹۸۲ء کو وفات پا گئے اور ان کی جگہ ان کے فرزند ڈاکٹر فاروق عبداللہ رامائی طور پر ریاست کے چیف منسٹر بنائے گئے۔

۱۹۸۳ء کے اسمبلی انتخابات:

ریاستی اسمبلی کے نئے چناؤ ۵ جون ۱۹۸۳ء کو عمل میں لائے گئے جن میں بھدرwah حلقہ انتخاب سے مسٹر ہری لال ہتیش، سابق ڈسٹرکٹ ایجوکیشن آفیسر کامیاب

ہوئے۔ حلقہ انتخاب اندروال سے شیخ غلام محمد بھدر رواہی نے پھر ایک بار چناؤ جیتا۔ اُن پر الزام لگایا جاتا ہے کہ اُن کی ایماء پر ہی حکومت نے تحصیل بھدر رواہ کے حصے بکھیر کر تین تحصیلوں میں بانٹا۔ اس چناؤ میں کشتواڑ کے حلقہ انتخاب سے مسٹر غلام حسن ارمان نے کامیابی حاصل کی۔

قانون ساز کونسل کے چناؤ:

قانون ساز کونسل میں بھدر رواہیوں کی اچھی نمائندگی رہی۔ بھدر رواہ جتنا پارٹی کے نامور لیڈر اور پارٹی کے پردیش صدر مسٹر دیا کرشن کو تو ال کو کونسل میں سیٹ ملی۔ وہ جموں کے ساتھ نابرابری کے سلوک کے مسئلہ کو خوب اُبھارتے رہے اور سڑکوں وغیرہ کی تکمیل کے لئے بھی کوشاں رہے۔

اسی طرح مسٹر عبدالقیوم ملک بھی نیشنل کانفرنس کی حمایت سے ایک دن اچانک کونسل کے ممبر بنائے گئے۔ اُن کے علاوہ مسٹر بابر بدر سابق عسکریت پسند کمانڈر کو بھی اُن کی ”جمہوریت پسندی“ کے عوض کونسل کا ممبر بنایا گیا۔ بھلیس کے مسٹر عبدالعزیز بٹ ”گوٹا“ نے بھی بحیثیت ممبر قانون ساز حلف وفاداری لیا لیکن موت نے انہیں زیادہ دن کونسل میں ٹکنے نہ دیا۔ تاہم اُن کے ہی خاندان سے مسٹر محمد اقبال بٹ کو ممبر بنالیا گیا۔ ان سب سے پہلے اس علاقہ کے ایک نامور سیاسی کارکن مرحوم منشی انور بھی قانون ساز کونسل کے ممبر رہے۔

۱۹۸۷ء کے انتخابات:

راجیو۔ فاروق ایکارڈ کے تحت ۷ نومبر ۱۹۸۶ء کو جموں و کشمیر سے صدر راج ہٹا دیا گیا۔ کانگریس اور نیشنل کانفرنس کی گٹھ بندھن سرکار نے مارچ ۱۹۸۷ء کو نئے انتخاب کروائے۔ اس چناؤ میں نیشنل کانفرنس کو ۳۹ نشستیں، کانگریس کو ۲۱ نشستیں،

بھارتیہ جنتا پارٹی کو دو نشستیں، مسلم یونائیٹڈ فرنٹ کو چار نشستیں اور آزاد امیدواروں کو بھی چار نشستیں ملیں۔ بھدر وہاہ حلقہ انتخاب (مخصوص) سے مسٹر ہری لال ہتیشی دوسری بار کامیاب ہوئے اور اندروال سے مسٹر محمد شریف نیاز کانگریس مینڈیٹ پر چناؤ جیتے۔ اسی طرح سے حلقہ انتخاب ڈوڈہ سے مولانا عطا اللہ سہروردی کامیاب قرار دئے گئے اور کشنواڑ سے خواجہ بشیر احمد کچلو چناؤ جیت گئے اور وزیر برائے جنگلات بنائے گئے۔

پارلیمانی چناؤ

۱۹۷۱ء سے ۱۹۷۷ء اور ۱۹۸۰ء:

اُدھم پور حلقہ انتخاب سے ۱۹۷۱ء اور ۱۹۷۷ء کے پارلیمانی چناؤ میں ڈاکٹر کرن سنگھ کامیاب ہوئے۔ اپنی نمائندگی کے دوران ڈاکٹر کرن سنگھ نے گواڑی کے مقام پر ہری سنگھ آئی ہسپتال کے لئے دو چار کمروں پر مشتمل ایک عمارت تعمیر کروائی جس میں آج کل بھیڑ بکریاں زیر علاج رہتی ہیں۔ کیونکہ مذکورہ ہسپتال پر ایک سائن بورڈ لگنے کے علاوہ ظاہری آنکھوں سے اور کچھ دکھائی نہ دیا۔ ڈاکٹر صاحب بھی چناؤ جیتنے کے بعد کبھی یہاں تشریف نہیں لائے۔

۱۹۸۴ء کے پارلیمانی چناؤ:

اُدھم پور حلقہ انتخاب سے کانگریس کے ایک معزز لیڈر مسٹر گردھاری لال ڈوگرہ چناؤ جیتے۔ انہوں نے بھی ”کامیابی“ کے بعد اپنی ”نایابی“ کا پورا ثبوت دیا۔

۱۹۸۹ء کے لوک سبھا چناؤ:

اس چناؤ میں اُدھم پور حلقہ سے شری دھرم پال شرمانے جیت حاصل کی اور وہ بھی اس جیت کے بعد ادھر کی طرف رخ کرنا بھول گئے۔

۱۹۹۶ء کے لوک سبھا چناؤ:

اس چناؤ میں اُدھم پور حلقہ سے بی. جے. پی. کے سرکردہ لیڈر پروفیسر چمن لال گپتا کامیاب قرار پائے۔ انہوں نے اپنے پارلیمانی فنڈ سے بھدر رواہ کے مقامی لیڈر دیا کرشن کو تو ال کی فہمائش پر گرلز ہائر سیکنڈری اسکول بھدر رواہ کی لیبارٹری کے لئے کچھ رقم منظوری اور کو تو ال صاحب کے ساتھ بھدر رواہ بھی تشریف لائے۔

ریاست میں صدر راج کی مدت میں توسیع اور

اسمبلی کے چناؤ:

ریاست میں صدر راج کے نفاذ کی مدت میں ۱۸ جنوری ۱۹۹۷ء تک توسیع کی گئی تھی لیکن ستمبر ۱۹۹۶ء میں ہی ریاستی اسمبلی کے چناؤ پولیس اور افواج کی بے نظیر اور سخت نگرانی میں عمل میں لائے گئے جن میں نیشنل کانفرنس نے ۵۷ سیٹوں پر قبضہ کیا۔ بی. جے. پی. دوسری بڑی پارٹی کے طور ابھری جس نے صوبہ جموں میں آٹھ نشستیں حاصل کیں۔ اس چناؤ میں بھدر رواہ حلقہ انتخاب سے بہو جن پارٹی کے ریاستی سربراہ شیخ عبدالرحمان بی. جے. پی. کے صدر کو تو ال دیا کرشن کو ہرانے میں کامیاب ہوئے۔ کشتواڑ سے خواجہ بشیر احمد کچلو نے تیسری بار چناؤ جیتا اور حلقہ انتخاب ڈوڈہ سے مولانا عطا اللہ سہروردی کامیاب قرار دئے گئے۔ بد قسمتی سے وہ کچھ ماہ بعد ہی وفات پا کر اپنے خالق حقیقی سے جا ملے۔ اُن کی خالی نشست کو ۱۹۹۷ء میں اُن کے ہی فرزند انجینئر خالد نجیب سہروردی نے پُر کیا۔ ضمنی چناؤ میں کامیابی کے بعد انہیں وزیر مملکت برائے امور داخلہ کا ”کانٹون بھراتاج“ پہنایا گیا۔

غلام نبی آزاد ممبر راجیہ سبھا منتخب:

۳ نومبر ۱۹۹۶ء کو مسٹر غلام نبی آزاد نیشنل کانفرنس کی حمایت سے راجیہ سبھا

کے ممبر منتخب ہوئے اور مرکز میں کئی ذمہ داریوں سے نبرد آزما ہوئے۔

۱۹۹۸ء کے پارلیمانی چناؤ:

اس چناؤ میں اُدھم پور حلقہ انتخاب سے بی. جے. پی کے اُمیدوار پروفیسر چمن لال گپتا پھر ایک بار کامیاب ہوئے۔ اس دوران اُن پر اُدھم پور میں پاکستان سے ریلیف میں ملے کچھ سربہ مہر کمبلوں کی لوگوں میں تقسیم کرائے جانے کے ”مبینہ طور الزام“ لگے جو گجرات کے زلزلہ زدگان کے لئے بھیجے گئے تھے۔ تاہم اس کی تصدیق نہ ہو سکی کہ یہ ”الزام“ کہاں تک درست ہے۔ وہ بھدر واہ بھی آئے اور لوگوں کا شکریہ بھی ادا کیا۔ انہوں نے اس واقعہ کی ذاتی طور پر تردید کی۔

۲۰۰۲ء کے اسمبلی چناؤ:

اسمبلی کے یہ چناؤ ستمبر اور اکتوبر ۲۰۰۲ء کو فوج اور پولیس کے زبردست حفاظتی انتظامات کے تحت کروائے گئے۔ وادی میں اگرچہ ووٹوں کا تناسب بہت ہی کم رہا تاہم صوبہ جموں میں مجموعی طور پر یہ تناسب اچھا رہا۔

اس چناؤ میں کانگریس پارٹی نے ۲۰ سیٹیں، نیشنل کانفرنس نے ۲۸ سیٹیں اور پی. ڈی. پی نے ۱۶ سیٹیں حاصل کیں۔ بی. جے. پی نے ایک سیٹ اور پینتھر پارٹی نے چار سیٹوں پر کامیابی حاصل کی۔ کانگریس پی. ڈی. پی، پینتھر پارٹی اور دیگر چھوٹی پارٹیوں کے گٹھ بندھن سے مفتی محمد سعید کی سربراہی میں سرکار بنی جس نے پہلے تین سال ریاست میں کانگریس کے ساتھ ایک مشترکہ پروگرام کے تحت حکومت کی۔

اس چناؤ میں بھدر واہ چناؤ حلقہ سے مسٹر محمد شریف نیاز پٹنہ گئے جو بعد میں وزیر برائے بجلی تعینات ہوئے۔ انہیں ۱۶,۹۶۲ ووٹ حاصل ہوئے جب کہ نیشنل کانفرنس کے اُمیدوار خواجہ محمد اسلم گوئی ایڈوکیٹ کو ۱۰,۱۳۵ ووٹ حاصل ہوئے۔ محکمہ

بجلی کو سدھارنے اور بھدر رواہ اسمبلی حلقہ میں پُرانے کھبوں کی جگہ نئے کھبے لگوانے کے لئے محمد شریف نیاز نے اُن تھک محنت کی۔ کچھ مائیکروپن بجلی پروجیکٹوں کی منصوبہ بندی کی گئی اور بھدر رواہ کے زنگ آلودہ بجلی گھر کی تجدید کر کے اُس میں نئے ٹرپائسن لگوائے گئے۔ اندروال حلقہ سے خواجہ غلام محمد سروڑی اور کشتواڑ حلقہ سے خواجہ سجاد احمد کچاوتی منتخب ہوئے۔

حلقہ انتخاب بھدر رواہ کا ضمنی چناؤ (۲۰۰۴ء) اور غلام نبی آزاد کی بے مثال کامیابی:

وزیر برائے بجلی مسٹر محمد شریف نیاز نے خواجہ غلام نبی آزاد کے لئے اپنی رکنیت اسمبلی سے استعفیٰ دے کر اپنی نشست خالی کر دی جس پر ۲۴ اپریل ۲۰۰۴ء کو ضمنی چناؤ کروایا گیا۔ حلقہ انتخاب بھدر رواہ کے اس چناؤ میں آزاد صاحب نے کل ڈالے گئے ووٹوں میں سے ۹۳.۶ فیصدی ووٹ حاصل کر کے ایک ریکارڈ قائم کیا۔ کل ڈالے گئے ۶۲,۰۷۲ ووٹوں میں سے انہوں نے ۵۸,۰۱۵ ووٹ لے کر اپنے مد مقابل مسٹر کوشل کمار (بی. جے. پی) کو ہرا دیا، جنہیں صرف ۴,۰۵۷ ووٹ ملے۔ نیشنل کانفرنس نے آزاد صاحب کی ہی حمایت کی اور کوئی امیدوار کھڑا نہیں کیا۔ اس چناؤ میں ڈالے گئے ووٹوں کا تناسب ۷۶ فیصدی رہا جو کہ ایک ریکارڈ ہے۔ آزاد صاحب کو ہڈل بھلیس سے ۳۳۹ ووٹوں میں سے ۳۳۹ ووٹ ملے۔ اس کے بعد سب سے زیادہ ووٹ کھلینی پولنگ مرکز میں پڑے یعنی کل ۱۴۰۵ میں سے ۱۲۳۱ ووٹ اور سب سے کم پولنگ مرکز نٹوار (ٹھاٹھری) میں پڑے، یعنی ۱۵۳ میں سے ۱۱ ووٹ۔ تاہم اُدرانہ-اے پولنگ مرکز پر بی. جے. پی کو زیادہ ووٹ حاصل ہوئے۔

سیاسی مبصرین اور عوامی حلقوں نے آزاد صاحب کی اس کامیابی کو یہاں کے مقامی بھائی چارے، سیکولر ازم اور آزاد صاحب کی خوشحال ریاست کی پالیسی اور اُن کی

قابل رشک اور شفاف شخصیت اور ہر دل عزیز کی فتح قرار دیا۔ اس تاریخ ساز کامیابی پر لوگوں کا شکریہ ادا کرنے کے لئے وہ کٹھوعہ ضلع بورڈ کی میٹنگ سے کچھ وقت نکال کر بھدرwah آئے جہاں ہزاروں لوگوں نے اُن کا اور اُن کی اہلیہ کا استقبال کیا۔ اُن کی کامیابی سے بھدرwah میں چلی آرہی فرقہ وارانہ کشیدگی کو ضرب کاری لگ گئی اور سب باشندے بلا لحاظ مذہب و ملت ایک سٹیج پر آ گئے۔ ۲۰۰۲ء کے اسمبلی چناؤ میں ڈوڈہ سے جناب عبدالجید وانی ایک آزاد امیدوار کی حیثیت سے کامیاب ہوئے اور کشتواڑ حلقہ انتخاب سے مسٹر سجاد احمد کچلو نے جیت حاصل کی۔

آزاد سرکار کا استعفیٰ

گورنر راج نافذ، اسمبلی تحلیل:

غلام نبی آزاد صاحب کی سربراہی میں چلنے والی سرکار نے ۷ جولائی ۲۰۰۸ء کو نئے گورنر نریندر ناتھ دوہرا کو اپنے استعفیٰ پیش کئے۔ یہ سرکار اُس وقت اقلیت میں آ گئی جب ۲۸ جون ۲۰۰۸ء کو پی. ڈی. پی. کے ممبران نے امر ناتھ شران بورڈ کی ۸۰۰ کنال زمین کے مسئلہ پر حکومت سے اپنی حمایت واپس لے لی، حالانکہ حکومت کے اس فیصلے میں وہ خود بھی شامل تھے۔ اس طرح سے ریاست میں گورنر راج نافذ ہوا اور اسمبلی تحلیل کر دی گئی۔

جموں و کشمیر قانون ساز اسمبلی کے نئے انتخابات

(دسمبر ۲۰۰۸ء):

جموں و کشمیر اسمبلی کے انتخابات سات فیروز میں کرائے گئے جو ۱۷ نومبر سے شروع ہو کر ۲۴ دسمبر کو ختم ہوئے۔ یہ چناؤ بھی فوج اور پولیس کے زبردست حفاظتی

انتظامات میں کروائے گئے۔ ۲۸ دسمبر ۲۰۰۸ء کو ووٹوں کی گنتی ہوئی اور شام تک سبھی نتائج کا اعلان کر دیا گیا۔ اس چناؤ میں نیشنل کانفرنس نے ۲۸ پی ڈی پی نے ۲۱ کانگرس نے ۷ بی جے پی نے ۱۱ پیپلز پارٹی نے تین کمیونسٹ پارٹی آف انڈیا نے ایک پی ڈی ایف نے ایک اور آزاد امیدواروں نے چار سیٹیں حاصل کیں۔ اس چناؤ میں بی جے پی کو جموں میں ہوئے شری امر ناتھ سنگھرش سمیتی اندولن کا کافی فائدہ ملا جس سے صوبہ جموں کے کچھ علاقوں میں اور خصوصاً جموں، کٹھوعہ اور ادھم پور میں فرقہ واریت کو مبینہ طور پر شہ ملی۔ دوسری طرف وادی کشمیر میں بھی اس کارِ عمل ہوا اور کچھ پارٹیوں نے کشمیری کارڈ کھیل کر ووٹ حاصل کئے۔

اس چناؤ میں بھدر رواہ حلقہ انتخاب سے جناب غلام نبی آزاد کو ریاست میں دوسرے حلقوں کے مقابلے میں سب سے زیادہ ووٹ ملے۔ انہوں نے ۳۸,۲۳۸ ووٹ حاصل کر کے اپنے قریبی نیشنل کانفرنس کے امیدوار خواجہ محمد اسلم گوئی، سابق ایڈوکیٹ جنرل کو ہرایا جنہیں صرف ۶,۶۸۷ ووٹ ملے۔ اس چناؤ میں شری دیا کرشن کو تو ال (بی جے پی) کو ۸,۸۰۲ اور پی ڈی پی کے امیدوار شیخ نجیب علی کو ۲,۸۰۷ ووٹ ملے۔

ڈوڈہ، کشتواڑ، اندروال، رام بن اور بانہال کے

کامیاب امیدوار:

حلقہ انتخاب ڈوڈہ سے مسٹر عبد المجید وانی نے ۲۳,۲۵۴ ووٹ لے کر کامیابی حاصل کی اور کشتواڑ حلقہ سے سجاد احمد کچلو ۱۹,۲۳۸ ووٹ لے کر کامیاب ہوئے۔ اندروال سے مسٹر غلام محمد سروڑی نے ۲۲,۶۸۴ ووٹ لے کر کامیابی حاصل کی جب کہ رام بن میں کانگریس کے ہی امیدوار اشوک کمار نے ۲۱,۷۷۹ ووٹ حاصل کر کے اپنی فتح درج کی۔ بانہال اسمبلی حلقہ سے کانگریس کے امیدوار وقار رسول وانی ۸,۲۸۷

ووٹ لے کر کامیاب ہوئے۔

ریاست جموں و کشمیر کے گیارھویں وزیر اعلیٰ

عمر عبداللہ:

۵ جنوری ۲۰۰۹ء کو مسٹر عمر عبداللہ نے ریاست کے گیارھویں وزیر اعلیٰ کی حیثیت سے گورنر زیند رانا تھوہرا سے حلفِ وفاداری لیا اور اُن کے ساتھ ہی کانگریس کے پانچ اور نیشنل کانفرنس سے تعلق رکھنے والے چار وزراء نے بھی حلف لیا۔ کانگریس اور نیشنل کانفرنس کی یہ مخلوط سرکار ہنوز عوامی خدمات میں مصروف ہے۔

(بھدرواہ-ترقی کے چند اور زینے)

باب چہارم: بھدرواہ میں سب سے بڑا فوجی اڈہ

بھدرواہ میں سب سے بڑا فوجی اڈہ:

”الحیات“ سرینگر کے جون ۲۰۰۵ء کے شمارے میں بھدرواہ میں تعمیر ہونے والی فوجی چھاؤنی کے بارے میں یوں انکشاف کیا گیا ہے:

”ہندوستانی وزیر دفاع نے پارلیمنٹ میں اپنے ایک بیان میں اس بات کا انکشاف کیا ہے کہ ہندوستان کشمیر میں سب سے بڑا فوجی اڈہ بنانے جا رہا ہے جو پورے ایشیاء کا سب سے بڑا فوجی اڈہ ہوگا۔ وزیر دفاع نے وضاحت کرتے ہوئے یہ کہا کہ یہ اڈہ جموں و کشمیر کے بھدرواہ (ضلع ڈوڈہ) میں بنایا جائے گا۔ جدید ترین ہتھیار اور ٹیکنالوجی کے ذریعے اس کو مستحکم کیا جائے گا جو ہندوستان کو اسرائیل، برطانیہ اور امریکہ سے حاصل ہوئی ہے۔ وزیر موصوف کے بیان کے مطابق یہ اڈہ امریکہ کے تیار کردہ میزائل اور روسی کروزمیزائل، اسرائیلی راڈار سسٹم اور برطانوی سیٹلائٹ نظام پر مشتمل ہوگا۔ اس میں ہندوستانی فوجی ورکرز کی تعداد تین ہزار سے پانچ ہزار افراد تک ہوگی جس میں بری، بحری اور فضائی تمام افواج کی نمائندگی ہوگی۔ اس طرح دو ہزار جنگی جہاز، دس ہزار ٹینک اور ہزاروں کی تعداد میں بھاری اسلحہ یہاں کے لئے فراہم کیا جائے گا۔ معتبر ذرائع کے مطابق یہاں دو ہزار سے پانچ ہزار کی تعداد میں امریکی اور اسرائیلی فوجی رہیں گے جو ہندوستان کی افواج کو ٹیکنالوجی کے ذریعہ تیار شدہ اسلحہ کی ٹریننگ دیں گے۔“

”الحیات“ سرینگر کشمیر، جون ۲۰۰۵ء بحوالہ ”صدائے کوہسار“ ڈوڈہ ۱۵ جون ۲۰۰۵ء

یہ فوجی چھاؤنی علاقہ چنہ اور بھالڑہ کے علاوہ ہنگا کے خوبصورت اور قابل دید مقامات پر قائم کی جا رہی ہے جہاں ہزاروں کنال زمین پہلے ہی حاصل کی جا چکی ہے اور فوجی نوعیت کی عمارتیں وغیرہ تعمیر کی جا رہی ہیں۔ ان علاقوں کو بڑی بڑی سڑکوں کے ذریعہ سے ملایا جا رہا ہے۔ یہ شمالی ہندوستان کی ایک محفوظ ترین فوجی چھاؤنی ہوگی۔ لوگوں کو زمینوں کا خاصہ معاوضہ دیا جا رہا ہے لیکن چھاؤنی بن جانے سے ان خوبصورت علاقوں کی سیاحتی اعتبار سے اہمیت کم ہو جائے گی جب کہ سیاحت کی صنعت کو فروغ دینے کے لئے بھدرواہ میں ۲۰۰۵ء سے ایک ڈویلپمنٹ اتھارٹی قائم کی گئی ہے۔ یہاں ہر قسم کے سیاحتی پروگرام شروع کئے جانے کے بہت زیادہ امکانات تھے جن کی عمل آوری سے لوگوں کی اقتصادیات پر کافی مثبت اثر پڑتا لیکن مختلف حکمرانوں نے اس علاقہ کے ساتھ جان بوجھ کر امتیازی سلوک روا رکھا اور یہاں خاص ترقی نہیں ہو سکی۔ یہ علاقہ بہت ہی زرخیز ہے اور قدرتی حسن سے مالا مال بھی ہے۔ سبھا روہار مندر کی موجودگی سے ان خوب صورت مقامات کی زائرین سیاحت سے بھی فوائد حاصل کئے جاسکتے تھے۔

(بھدرواہ- ترقی کے چند اور زینے)

باب پنجم: بھدرواہ کی ممتاز شخصیات

بھدرواہ کی نامور ہستیاں:

بھدرواہ کے قدیم راجواڑہ شاہی کے افق پر کئی ایسی ممتاز شخصیات روشن ستاروں کی مانند جلوہ گر ہوتی آئی ہیں جنہوں نے زندگی کے مختلف شعبوں سیاست، سماجی امور، تعلیم، قانون دانی، قانون سازی، اقتصادیات، انجینئرنگ، علم طب، زراعت، باغبانی، تجارت، سفارت، علم و ادب، مصوری، سنگتراشی، سنگیت اور دیگر ترقیاتی امور میں قابل فخر کارنامے سرانجام دے کر نہ صرف اپنے غیر منقسم ضلع ڈوڈہ یا اپنی ریاست جموں و کشمیر کا نام برصغیر ہند و پاک میں روشن کیا بلکہ بھدرواہ جیسی پسماندہ جگہ کو اپنی ذہانت، فراست اور روشن خیالی جیسی صفات کو بروئے کار لا کر بیرونی ممالک سے بھی متعارف کروا کر اپنی حب الوطنی کا حتی المقدور حق ادا کیا۔

ان اصحاب کے اسمائے گرامی کی فہرست اتنی طویل ہے کہ ان سب کا مفصل طور پر ذکر خیر کرنے کے لئے اس کتاب کے اوراق متحمل نہیں ہو سکتے۔ اس ”تنگ دامانی“ کے پیش نظر یہاں پر ایسے چند مقتدر اور تاریخ ساز اصحاب کا ہی ذکر اختصار سے کیا جا رہا ہے جن کے کارہائے نمایاں بالعموم اور بھدرواہ کی تعمیر و ترقی کی خاطر جن کی مخلصانہ خدمات بالخصوص قابل رشک رہی ہیں۔ مصنف کو افسوس ہے کہ وہ ضلع کی کئی قد آور شخصیات کا ذکر تک کرنے سے عاری ہے اور اس ضمن میں بھدرواہ کے کئی اصحاب کے صرف کوائف کی عکاسی کرنے پر ہی اکتفا کیا گیا ہے۔ انشا اللہ تعالیٰ آئندہ سب ممتاز شخصیات کو ایک ضخیم کتاب کے ذریعہ متعارف کرایا جائے گا۔

غلام رسول ملک (مرحوم):

مرحوم غلام رسول ملک بھدر رواہ کی قابل قدر شخصیات میں شمار کئے جاتے ہیں۔ اُن کے دادا ملک عبدالحق موضع گنڈ سر کشمیر کے ایک راجپوت گھرانے سے تعلق رکھتے تھے جو بعد میں مشرف بہ اسلام ہوئے تھے۔ اُن کے فرزند ملک عاصم گنڈ سر سے ترک سکونت کر کے بھدر رواہ آئے اور یہاں محلہ دھرم پورہ میں آباد ہوئے۔

موصوف پہلے یہاں پر پشینہ صنعت سے وابستہ رہے اور بعد میں جنگلات کے ٹھیکے حاصل کرتے رہے۔ جب یہ کاروبار چمک اُٹھا تو وہ خود ٹھیکیدار بن گئے۔ آہستہ آہستہ ایک اپنی جنگلاتی فرم کی بنیاد ڈالی۔ ۱۹۴۶ء میں وہ بھدر رواہ حلقہ سے ریاست کی پر جاسبا کے ممبر چنے گئے۔ وہ ایک غریب پرور اور اچھے سماجی کارکن تھے۔ ہندو مسلم اتحاد کے حامی اور روادار قسم کے انسان تھے۔ اُن کے برادر غلام احمد ملک ایک اچھے تاجر تھے جو یہاں کے سماجی امور میں بڑھ چڑھ کر حصہ لیتے تھے۔ اُن کے فرزند غلام مصطفیٰ ملک ایک خوش مزاج، ملنسار، ظریف اور صاحبِ ثروت شخص تھے۔ ملک غلام محمد، منشی غلام رسول ملک کے فرزند تھے۔ اِس خاندان کے دو چشم و چراغ عبدالقیوم ملک اور ملک الیاس احمد تنویر بھدر رواہی نے اچھا نام کمایا۔ قیوم صاحب ڈی ایس۔ پی کے عہدے سے سبکدوش ہو کر ایم۔ ایل۔ بی بنے جب کہ تنویر ایک نامور اُردو شاعر ہیں۔ ملک قیوم ۲۰۰۸ء کے وسط میں رحمتِ حق ہوئے۔

کو تو ال شوالال ایڈوکیٹ:

کو تو ال شوالال ایڈوکیٹ بھدر رواہ کے نامور قانون دان شمار کئے جاتے تھے۔ ۱۹۳۴ء میں وہ بھی مہاراجہ ہری سنگھ کی قائم کردہ پر جاسبا کے ممبر چنے گئے۔ وہ نہایت ہی ذہین، خلیق اور ملنسار شخص تھے۔ انہوں نے علی گڑھ مسلم یونیورسٹی سے قانون

کی ڈگری حاصل کی تھی اور غالباً وہیں سے ایم ایس بی بھی کیا تھا۔ اُن کے فرزند ان بڑے بڑے عہدوں پر فائز رہ کر سبکدوش ہوئے ہیں۔ مسٹر سبھاش کو تو ال ڈگری کالج بھدرwah سے بحیثیت پرنسپل اور رمیش چندر کو تو ال بحیثیت چیف انجینئر ریٹائر ہوئے۔

کو تو ال لکھمی چند:

کو تو ال لکھمی چند کا نام بھدرwah میں بڑے احترام سے یاد کیا جاتا ہے۔ وہ ایک غریب پرور اور دانشمند انسان تھے۔ وہ بھی پر جاسبھا کے دوسرے چناؤ میں بحیثیت ممبر کامیاب ہوئے اور اپنے وطن عزیز کی خدمت کرتے رہے۔

منشی غلام رسول ملک:

منشی غلام رسول ملک، منشی عبدالرحمان ملک عرائض نویس کے برادرِ اصغر تھے جو محلہ صرافاں بھدرwah میں رہتے تھے۔ وہ بچپن سے ہی سیاست کی طرف راغب تھے۔ چودھری غلام عباس کے ساتھ اُن کے قریبی تعلقات تھے۔ مُسلم کانفرنس کے ابتدائی کارکنوں میں شمار ہوتے تھے۔ کئی بار جیل بھی گئے اور سیاسی اختلافات کی بنا پر وہ سرحد پار کر کے غالباً ۱۹۵۰ء میں سیالکوٹ چلے گئے۔ پاکستان میں پانچ چھ سال گزارنے کے بعد پھر واپس بھدرwah آئے لیکن کچھ عرصہ کے بعد ہی اللہ کو پیارے ہو گئے۔ وہ بڑے تیز مزاج مگر بہت صاف گو انسان شناس اور انقلابی قسم کے لیڈر تھے۔ اُن کے فرزند مسٹر خاقان احمد ملک ڈی ایف او کی پوسٹ سے کچھ عرصہ پہلے ہی ریٹائر ہوئے۔

پروفیسر عمر الدین ملک:

پروفیسر عمر الدین ملک موضع تلوگرہ علاقہ بھلیس میں پیدا ہوئے تھے۔ انہوں

نے ابتدائی تعلیم مقامی اسکول کلہوڑان سے حاصل کرنے کے بعد بمھدرواہ سے میٹرک کا امتحان پاس کیا۔ پرنس آف ویلز کالج جموں سے بی۔ اے کی ڈگری حاصل کرنے کے بعد علی گڑھ مسلم یونیورسٹی سے ایم۔ اے اور ایل۔ ایل۔ بی کی ڈگریاں حاصل کیں۔ اُن کی زندگی کے بارے میں رسا جاودانی صاحب کے ایک خط کا خلاصہ ذیل میں درج کیا جاتا ہے جو غلام رسول چوگانی کے نام بھلیس کے میگزین ”کالگنی“ میں شائع ہوا تھا:

” — وہ ایک جری قسم کے انسان ہمہ صفت موصوف تھے۔ بہت ہی نامساعد حالات میں انہوں نے علی گڑھ مسلم یونیورسٹی سے امتیاز کے ساتھ ایم۔ اے اور ایل۔ ایل۔ بی کی ڈگریاں حاصل کیں۔ کچھ عرصہ کشمیر میں وکالت کرتے رہے اور پھر جموں پرنس آف ویلز کالج میں لکچرر لگے۔ ۲۰۰۳ بکری کے منحوس سال میں وہیں ظالم لوگوں کے ہاتھوں شہید ہوئے۔ اُن کی ایک بیٹی طاہرہ سلطانہ شیرخوار تھی۔ یہ میری ہمیشہ کے بطن سے ہے — مجھ کو آپ کی یاد آتی ہے تو دل کا عجیب عالم ہوتا ہے۔ وہ صدمہ ناقابل برداشت تھا۔ لیکن انسان امر رضا میں بے بس ہے — کیا ہو سکتا ہے —؟“

(دستخط) رسا جاودانی

رسا جاودانی:

خواجہ عبدالقدوس دیوبند بمھدرواہ کے خواجہ منور بخش دیوبند کے ہاں ۲۵/ ماہ ۱۹۸۵ بکری (بہ مطابق ۱۹۰۱ء) کو پیدا ہوئے۔ اُن کے دادا بہ سلسلہ تجارت کاڑی پورہ


مرحوم پروفیسر عمر الدین مہلک بھی ۵/ نومبر ۱۹۳۲ء کی اُس کانوائی میں شامل تھے جس میں شامل ہزاروں مسلمانوں کو پاکستان لے جانے کے بہانے سے بلوائیوں نے راستے میں ہی ایک ایک کر کے شہید کر ڈالا تھا۔



رستم باورانی




احقر محمد روائی



عبدالحی کوئی



غلام رسول آزاد



پروفیسر چمن لال گیتا

اسلام آباد سے بھدرwah اور کشنواڑ آتے رہے۔ بھدرwah میں کاروبار شروع کرنے کے بعد یہیں پر آباد ہوئے۔ رسا صاحب کی پرورش بڑے ناز و نعم سے ہوئی کیونکہ اُن کے والد صاحب کی تجارت میں روز بروز ترقی ہوتی رہی۔ ایک مقامی مکتب میں کشمیری نژاد استاد احمد شاہ رفیقی نے انہیں بنیادی تعلیم سے آراستہ کیا۔ ساتھ ہی فارسی اور انگریزی کے لئے دو مدرّس مقرر کئے گئے۔ درجہ چہارم میں پہنچتے ہی اُن کو پڑھائی لکھائی اور کھانے پینے سے اُکتاہٹ سی محسوس ہونے لگی۔ بالآخر ایک مردِ مومن کی نگاہِ کرم سے جس کے وہ کم سن مرید بھی تھے، حالت میں سدھار آیا اور انہوں نے آٹھ درجے تک کی تعلیم مکمل کی۔ لاڈلے ہونے کی وجہ سے وہ سرینگر یا جموں جا کر مزید تعلیم حاصل کرنے سے قاصر رہے۔ منشی عالم اور منشی فاضل کے امتحانات کی تیاری کے باوجود وہ نامساعد حالات کی وجہ سے یہ دونوں امتحانات پاس نہ کر سکے۔ البتہ انہیں بہت سے شعراء اور ادبا کا کلام اور نثر پارے پڑھنے کا موقع ملا۔ انہوں نے اسی دوران صرف و نحو اور اوزان و بحر کی باریکیوں سے بھی شناسائی حاصل کی جو انہیں آئندہ شاعری میں کام آئی۔ رسا جاودانی کی پہلی شادی بچپن میں ہوئی تھی۔ پہلی شادی سے دو فرزند ان بشیر احمد تاج اور خیرات احمد تولد ہوئے۔ دوسری شادی بھی کی جس سے ایک فرزند اور تین بیٹیاں پیدا ہوئیں۔ خیرات احمد ایم۔ ایس سی کر کے پاکستان چلے گئے جہاں سے وہ امریکہ گئے اور پی ایچ ڈی کی ڈگری حاصل کر کے پروفیسر تعینات ہوئے۔ بعد میں ملتان یونیورسٹی کے وائس چانسلر بھی رہے۔ بشیر احمد تاج اسٹنٹ کمشنر ڈیپلنٹ ریٹائر ہوئے اور چند سال پہلے رحلت فرما گئے۔ رسا صاحب کی والدہ ماجدہ کا انتقال کم سنی میں ہی ہوا تھا۔ دوسری طرف رسا جاودانی کے والد صاحب کے کاروبار کو اُس وقت دھچکا لگا جب مال سے بھری ہوئی اُن کی چھ سات دکانیں نذرِ آتش ہو گئیں اور پھر سال ۱۹۲۸ء کے سیلابِ عظیم میں بھی اُن کی ساری دکانیں بہہ گئیں۔ جنگلات کے ٹھیکہ میں بھی کافی نقصان اٹھانا پڑا۔ تاہم تھوڑی بہت

قابلِ کاشت زمین باقی رہی جس پر گزر اوقات ہوتا رہا۔ ان حالات میں رسا جاودانی صاحب بطور مدرس تعینات ہوئے۔ وہ بطور فارسی اُردو مدرس ۱۹۵۵ء میں سبکدوش ہوئے۔ تنگ دستی کے عالم میں بھی وہ تقریباً ہر خانگی ذمہ داری سے فارغ ہوتے رہے۔ دراصل اللہ تعالیٰ نے رسا صاحب کو حوادث کے بھنور میں ڈال کر عبدالقدوس سے رسا جاودانی بنایا۔

رسا جاودانی کو بچپن ہی سے گھر سواری، موسیقی اور شاعری سے لگاؤ تھا۔ وہ خوش الحان تھے۔ اپنی ایک سنگیت پارٹی ترتیب دے کر خود گاتے رہے۔ ہارمونیم بہت اچھا بجاتے تھے۔ شعر کہنے کی ترغیب بقول رسا اُن کو اپنے مرشد نواب الدین (پنجابی) سے ملی۔ بعد میں کشتواڑ جا کر اسرار الدین ولیؒ کے دربار میں انہیں اپنی مادری زبان میں شعر کہنے کا اشارہ ملا۔ وہ اُردو اور کشمیری دونوں زبانوں میں شعر کہنے لگے۔ اس دوران اُن کا رابطہ برج موہن کیفی دتاتریہؒ، روش صدیقیؒ، جگر مراد آبادیؒ، حفیظ جالندھریؒ، سیما ب اکبر آبادی وغیرہ سے رہا اور وہ زیادہ تر اُردو زبان کی طرف ہی مائل رہے۔ اُن کا کلام مُلک اور ریاست کے رسائل اور جرائد میں چھپتا رہا جس میں مجاز اور حقیقت کا دلکش امتزاج موجود ہے جو فارسی تراکیب کے فنکارانہ استعمال سے مزین ہے۔

رسا جاودانی صاحب کے اُردو اور کشمیری کلام میں زبان کی شیرینی الفاظ کی برجستگی، فصاحت اور سادگی کے ساتھ ساتھ جاذبیت کا احساس اُن کا کلام پڑھ کر ہی ہو سکتا ہے۔ جہاں وہ غزل کے بادشاہ ہیں وہیں اُن کی نظم حسنِ فطرت کی رنگینیوں اور رعنائیوں کا مظہر ہونے کے ساتھ ساتھ اُن کے جذبِ دروں اور حسی آگہی کے اعلیٰ نمونے پیش کرتی ہے جس سے اُن کی جذبات نگاری، پیکر تراشی، منظر نگاری کے فن کی مہارت کا بخوبی اندازہ ہو سکتا ہے۔ اُردو میں بچپن کی یاد لے لو یہ صحرائی پھول، دھقان، صبحِ زندگی، برف باری، طوفان اور ساون جیسی نظمیں اُن کی شاہکار نظمیں ہیں جن میں وہ بقول اسد اللہ ودانیؒ ”وہ ایک حساس مصوّر کی طرح تصویریں کھینچتے ہوئے“ معلوم ہوتے

ہیں۔ یہ بھی نظمیں انہیں جدید شاعری کے قریب لاتی ہیں۔ ڈاکٹر محی الدین قادری زور کے الفاظ میں ”وہ اردو کے ساتھ ساتھ کشمیری کے نہ صرف بلند مرتبہ شاعر بلکہ ایک صاحب رائے دانشور بھی ہیں — اُن کا کلام تکلف اور آدرد سے پاک ہے۔“ اُن کا اردو اور کشمیری نعتیہ کلام بھی مقبولیت کی حدوں کو چھو چکا ہے۔

بالآخر انسانی قدروں کی علمبردار اور اردو اور کشمیری شاعری کی یہ قابلِ ناز شمع ۲۷ مئی ۱۹۷۹ء کو ہمیشہ کے لئے گل ہو گئی۔ اُن کی یاد میں ریاستی کلچرل اکاڈمی نے ”شیرازہ“ کشمیری اور شیرازہ ”اردو“ کے خصوصی شمارے شائع کئے۔ اُن کے شعری مجموعوں پر پہلے ہی تفصیل سے روشنی ڈالی گئی ہے۔

خضر جٹ بٹ (بھلیس):

مرحوم غلام رسول آزاد کے والدِ محترم اور مسٹر غلام نبی آزاد کے دادا جان خضر جٹ بٹ کے اجداد کو کرناگ کشمیر سے ہجرت کر کے بھلیس آئے تھے۔ انہوں نے پہلے موضع چنگا اور پھر موضع سوتی کے مقام پر رہائش اختیار کی۔ خضر جٹ بٹ اسی گاؤں میں تولد ہوئے۔ وہ ایک بلند قامت، بلند ہمت، دیانتدار اور شگفتہ مزاج انسان تھے۔ اپنی سخاوت، سماجی خدمات اور بہادری کی نسبت سے وہ علاقہ بھر میں مشہور تھے۔ غریبوں میں اناج، میوے وغیرہ بانٹتے اور کسی راغبیر کو بغیر کھانا کھلائے گھر سے جانے نہ دیتے۔ اپنی دُور اندیشی کے طفیل وہ اپنے فرزند ارجمند (مرحوم) غلام رسول آزاد کو اعلیٰ تعلیم اور اخلاقی اقدار کے زیور سے آراستہ کر پائے اور دُوسرے فرزند اور غلام نبی آزاد کے والدِ رحمت اللہ بٹ (مرحوم) کو ابتدائی تعلیم کے بعد ٹھیکیداری، سماجی انصاف اور سیاست کے گر سکھانے میں کامیاب ہوئے۔ اُن کے خاندان کی مجموعی خدمات نہ صرف بھلیس، بھدرwah اور جموں و کشمیر تک محدود رہیں بلکہ اُن کے پوتے نے اپنی سیاسی سوجھ بوجھ اور بے لوث کارکردگی کی بدولت ملک اور بیرون ملک شہرت کی بلندیاں سرکیں۔

ڈاکٹر پریم ناتھ کو تو ال :

ڈاکٹر پریم ناتھ کو تو ال بھالڑہ کے معروف کو تو ال خاندان سے تعلق رکھتے تھے۔ وہ یہاں کے ڈاکٹروں کے کارواں کے اولین سپہ سالار کے مصداق تھے۔ نہایت قابل انسان دوست اور غریب پرور شخص تھے۔ بھدر واه ہسپتال میں وہ پہلے مقامی ڈاکٹروں میں شمار ہوتے ہیں۔ وہ آخری دم تک اپنے مکان واقع لنک روڈ نزد گرلز ہائر سیکنڈری اسکول رہائش پذیر رہ کر خدمتِ خلق کرتے رہے۔

ڈاکٹر رام ناتھ پر یہار :

ریاست جموں و کشمیر میڈیکل فیکلٹی میں معروف ڈاکٹر رام ناتھ پر یہار کا نام گرامی غیر منقسم ضلع ڈوڈہ کے ڈاکٹروں میں سر فہرست رہا ہے۔ وہ نہایت ہی قابل منسار بُر دبار ہمدرد اور ہر و اعزیز ڈاکٹر مانے جاتے تھے۔ اول اول اسٹنٹ سرجن کی پوسٹ پر رہے اور اُس کے بعد جموں کے ایس۔ ایم۔ جی۔ ایس ہسپتال میں کافی عرصہ تک سپرنٹنڈنٹ کے طور پر کام کرتے رہے۔ ڈاکٹر پر یہار ترقی پا کر محکمہ صحت کے ڈائریکٹر مقرر ہوئے اور اُسی پوسٹ سے سبکدوش بھی ہوئے۔ چند سال پہلے اُن کا انتقال ہوا۔ اُنہوں نے آخری دم تک بھدر واه اور یہاں کے لوگوں سے رشتہ نہیں توڑا۔ گرمیوں میں وہ جموں سے اپنے آبائی گاؤں گواڑی میں آتے رہتے تھے۔ اُن کی خدمات اور حُب الوطنی کو کبھی فراموش نہیں کیا جاسکتا۔

ڈاکٹر جانکی ناتھ منہاس :

ڈاکٹر جانکی ناتھ منہاس ریاست جموں و کشمیر کے اُن چند صفِ اول کے قابل ترین ڈاکٹروں میں سے تھے جنہوں نے اُس زمانے میں انگریزوں سے

ایف. آر. ایس کی ڈگری حاصل کی تھی۔ وہ ریاست کی میڈیکل سروس میں مختلف مقامات پر بطریق احسن اپنی خدمات انجام دیتے رہے۔ کبھی کبھار وہ محلہ کھکھل بھدرwah میں واقعہ اپنے دولت کدہ پر آکر بھدرwah کے حُسن اور اُس کی دلگداز فضاؤں کا لطف اٹھانے اور لوگوں سے ملنے میں خوشی حاصل کرتے تھے۔

لالہ گو بندرام گپتا:

بھدرwah کے اساتذہ کے ابتدائی کارواں میں لالہ گو بندرام گپتا کا نام ہمیشہ بڑی تعظیم اور احترام سے لیا جاتا رہے گا۔ وہ یہاں کے اوّلین ٹرینڈ گریجویٹ یعنی بی. اے۔ بی. ایڈ اُستاد تھے۔ بڑے نفاست پسند ذہین اور قابل اُستاد کے طور پر انہوں نے نام کمایا۔ وہ کچھ دیر ہیڈ ماسٹر کے عہدے پر کام کرنے کے بعد سروس سے سبکدوش ہوئے۔ وہ بھدرwah کے معروف گپتا خاندان سے تعلق رکھتے تھے۔ اُن کا ایک ذاتی بنگلہ اٹال گڑھ کی پچھلی طرف ایک نالہ کے کنارے واقعہ تھا جو سیلاب کی نذر ہو گیا تھا۔ اس گپتا خاندان میں بہت سی نامور ہستیاں گزری ہیں۔

خواجہ غلام رسول آزاد:

خواجہ غلام رسول آزاد موضع سوتی علاقہ بھلیس میں خواجہ خضر محمد بٹ کے ہاں یکم نومبر ۱۹۱۶ء بمطابق ۱۷/۱۸ کار تک ۱۹۷۳ء بکرمی پیدا ہوئے۔ اُن کے جد امجد وادی کشمیر کے کوکرناگ علاقہ سے ہجرت کر کے بھلیس آکر سوتی گاؤں میں آباد ہوئے۔ آزاد صاحب نے ابتدائی تعلیم پرائمری اسکول کلہو تران، مڈل اور میٹرک تک کی تعلیم ایس. اے. ہائی اسکول نگر بھدرwah سے مکمل کی۔ ۱۹۳۸ء میں انہوں نے پرنس آف ویلز کالج جموں سے بی. اے کے امتحانات پاس کر کے لاہور یونیورسٹی سے ایم. اے ریاضی کی ڈگری حاصل کی۔ اُن دنوں آزادی کی تحریک چونکہ عروج پر تھی اس لئے وہ

وہیں پنجاب سٹوڈنٹس فیڈریشن سے وابستہ ہو گئے۔ انہیں محمد علی جناح، پنڈت جواہر لال نہرو اور مولانا ابوالکلام آزاد سے ملنے کے مواقع بھی حاصل ہوئے۔ ۱۹۴۱ء میں وہ ایس۔ اے۔ ہائی اسکول بھدرwah میں بطور مدرس تعینات ہوئے۔ پھر ۱۹۴۵ء میں رنیر ہائی اسکول جموں میں ریاضی کے معلم تعینات ہوئے۔ یہاں آکر وہ آل جموں اینڈ کشمیر ٹیچرز ایسوسی ایشن کے ایک بڑے راہنما کے طور پر ابھر آئے۔ اساتذہ کی تنخواہوں میں اضافے کے مطالبہ کے سلسلہ میں ہڑتال کی کال دینے پر انہیں اپنے کچھ دیگر ساتھیوں کے سمیت نوکری سے معطل کیا گیا۔ حکومت پر دوسرے ملازمین اور طلباء کے رہنماؤں کی طرف سے دباؤ پڑنے پر آزاد صاحب کے باقی ساتھیوں کو تو بحال کیا گیا لیکن انہیں سروس سے ہی ڈمس کر دیا گیا۔ ۱۹۴۷ء میں انہیں شیخ محمد عبداللہ نے بحال کر کے سابقہ ضلع ڈوڈہ میں فسادات روکنے اور بھائی چارہ قائم کرنے کے مشن پر بھیجا۔ وہاں کے علاقہ دراب میں ایک پولیس آفیسر نے ایک سازش کے تحت انہیں گرفتار کر کے جیل بھیج دیا، کیونکہ اس امن مشن کے دوران انہوں نے ان رشوت خور ملازمین کے ساتھ سمجھوتہ نہیں کیا۔ ۱۹۴۸ء میں وہ بھدرwah نیشنل کانفرنس کے سیکریٹری مقرر ہوئے۔ آزاد صاحب نے مہاجرین کی بحالی کے سلسلہ میں خاطر خواہ خدمات انجام دیں۔ پھر وہ اسٹنٹ انسپکٹر آف اسکولز پونچھ مقرر ہوئے جہاں انہوں نے فرقہ وارانہ بھائی چارے کے لئے رات دن محنت کر کے اپنے مشن میں کامیابی حاصل کی۔ اس کے بعد وہ محکمہ تعلیم میں اسٹنٹ انسپکٹر آف اسکولز اڈھم پور اور ڈوڈہ اور ہیڈ ماسٹر ٹیچر ٹریننگ اسکول بھدرwah کے عہدوں پر فائز رہے۔ ۱۹۵۵ء-۱۹۵۶ء کے دوران انہیں خواجہ عبدالعزیز بٹ وغیرہ کے ساتھ انگلینڈ بھیجا گیا۔ ایک سالہ تعلیمی کورس مکمل کرنے کے بعد جب وہ واپس لوٹے تو انہیں آر۔ ایس۔ پورہ ہائر سیکنڈری اسکول کا پرنسپل مقرر کیا گیا۔ کچھ دیر وہ ڈوڈہ اڈھم پور پونچھ اور راجوری علاقوں میں سیشنل آفیسر کے طور پر بھی کام کرتے رہے اور انہوں نے ان علاقوں کی جائزہ رپورٹ

مکمل کر کے حکومت کو پیش کی۔ ۱۹۵۶ء میں اُن کی دوسری شادی محترمہ فاطمہ بیگم دختر خواجہ غلام محمد کچلو کشتواڑ سے ہوئی۔ ۱۹۵۵ء سے ۱۹۶۹ء تک وہ ٹیچر زفیڈریشن کے بانی صدر رہے اور ساتھ ہی ساتھ وہ نیشنل کانفرنس کے صوبائی سطح کے جوائنٹ سیکریٹری بھی رہے۔ ۱۹۵۷ء میں ملازمت کو خیر باد کہہ کر مدِ رِسین کی سیٹ پر قانون ساز کونسل کے ممبر کے طور پر انتخاب لڑ کر صوبہ جموں سے کامیاب ہوئے اور ۱۹۶۲ء تک اساتذہ کی نمائندگی کرتے رہے۔ ۱۹۶۲ء سے ۱۹۶۳ء تک دوبارہ کونسل ہذا کے ممبر رہ کر مستعفی ہوئے اور ڈپٹی ڈائریکٹر جموں مقرر ہوئے۔ اس کے بعد انہوں نے بہت سے اعلیٰ عہدوں پر کام کیا۔ آزاد صاحب کو ۱۹۶۹ء میں ڈائریکٹر تعلیم جموں و کشمیر بنایا گیا۔ وہ اس عہدے سے ۱۹۷۱ء میں سبکدوش ہوئے۔ اس کے بعد وہ ریاست کے کئی بورڈوں کے ممبر بھی رہے۔ ۱۹۷۸ء کے بعد بہت سی سماجی، سیاسی تنظیموں سے منسلک رہے۔ وہ کالج آف ایجوکیشن جموں اور ڈگری کالج بھدرwah کے پرنسپل اور ڈپٹی ڈائریکٹر ایجوکیشن سرینگر اور جموں بھی رہے۔

آزاد صاحب عمر بھر لوٹ کھسوٹ، سیاسی استحصال، فرقہ واریت، آمریت، چور بازاری، رشوت خوری، بے انصافی، کنبہ پروری، غریبی، پسماندگی، جہالت، بد امنی، فریب کاری اور دیگر سماجی بدعتوں کے خلاف برسرِ پیکار رہے اور عالمی بھائی چارے، فرقہ وارانہ یگانگت، لوگوں کی خوشحالی اور انصاف کا درس دیتے رہے۔ وہ بچپن سے ہی بڑے نڈر، صاف گو، حقیقت پسند، انسان پرور، روادار، خدا ترس اور پُر خلوص شخص تھے۔ انہوں نے غریب لوگوں کی امداد اور اساتذہ کی فلاح کے لئے اپنی زندگی وقف کر ڈالی تھی۔ ان صفات کے علاوہ وہ بہترین استاد اور ماہر تعلیم، ایک دیانتدار صحافی اور ایک اعلیٰ پایہ کے سیاسی اور سماجی کارکن تھے۔ اُن کی حیات پر بہت کچھ لکھا جا چکا ہے۔ اُن کی خودنوشت سوانح عمری ”جدوجہد“ کی تکمیل مسٹر محمد اقبال زرگر پرنسپل نے کی اور مسٹر غلام رسول چوگانی نے اُن کی ”یادوں کے نقوش“ میں اپنی محبت اور عقیدت کے پھول

بڑی قدر و منزلت سے دیکھتا ہے اور ان کے اصولوں کا معترف ہے۔ چند سال قبل اُن کی اہلیہ محترمہ سعیدہ تھوڑی سی علالت کے بعد اس جہانِ فانی سے کوچ کر گئیں۔

منشی محمد انور (سابقہ ایم۔ ایل۔ اے.):

منشی محمد انور موضع سوتی بھلیس میں پیدا ہوئے۔ پرائمری اسکول کلہو تران سے درجہ پنجم اور ہائی اسکول بھدر رواہ سے مڈل کلاس کا امتحان پاس کیا۔ وہ ۱۹۴۷ء سے قبل منشی غلام رسول ملک کی فرم میں بحیثیت منشی کام کرتے رہے۔ وہ بڑے معاملہ فہم اور دُور اندیش انسان تھے۔ آزاد صاحب (مرحوم) نے انہیں علاقہ بھلیس میں نیشنل کانفرنس کا صدر نامزد کیا جس سے منشی صاحب کی سیاسی زندگی کا آغاز ہوا۔ منشی غلام محمد کے دورِ حکومت میں وہ ایم۔ ایل۔ اے بنائے گئے۔ اس کے بعد انہوں نے اندروال حلقہ انتخاب سے چناؤ جیتا۔ سیاسی میدان میں اُن کی رہنمائی مرحوم غلام رسول آزاد نے کی۔ بھلیس کے گونا گوں مسائل حل کروانے میں وہ مقدور بھر کوشش کرتے رہے۔ موصوف بہت ہی ملنسار فرض شناس اور سیدھے سادے انسان تھے۔

پروفیسر سلطان محمد خان:

پروفیسر سلطان محمد خان موضع سوارہ (علاقہ بھلیس) میں عطا محمد خان کے ہاں پیدا ہوئے۔ اُن کا نسبی سلسلہ افغانستان کے شہر قندھار کے یوسف زئی قبیلہ سے جا ملتا ہے۔ خان صاحب نے اپنی ابتدائی تعلیم بھلیس ہی کے مدرسوں میں پائی اور ۱۹۴۱ء میں امرنگھ ہائی اسکول بھدر رواہ سے میٹرک اور ۱۹۴۴ء میں جموں سے بی۔ اے پاس کیا۔ ۱۹۵۱ء-۱۹۵۲ء میں علی گڑھ مسلم یونیورسٹی سے ایم۔ اے، ایل۔ ایل۔ بی کی ڈگریاں حاصل کر کے انہوں نے بھدر رواہ میں وکالت شروع کی۔

شیخ محمد عبداللہ صاحب کا عوامی دور شروع ہوتے ہی وہ قرضہ جات مصالحتی

بورڈ کے ممبر مقرر ہوئے۔ ۱۹۵۵ء میں وہ گاندھی میموریل سائنس کالج جموں میں اُردو کے لیکچرار تعینات کئے گئے۔ سروس سے سبکدوش ہونے تک جموں کے کالجوں میں ہی اپنے تدریسی فرائض بڑھے اچھے ڈھنگ سے نبھاتے رہے۔ انہوں نے نیشنل کینڈس کارپس (این۔سی۔سی) آفیسر کے طور پر بھی اپنا سلسلہ منوایا اور این۔سی۔سی کینڈس میں ہر عزیز رہے۔ دوسری طرف وہ اپنے علاقہ کے لوگوں اور ضرورت مندوں کی بھی خدمت کرتے رہے۔ ٹھانھری۔ کلہوڑان روڈ کے سلسلہ میں انہوں نے غلام رسول آزاد صاحب کا خوب ساتھ دیا۔

پروفیسر شیخ محمد ایوب کے بقول ”— وہ فطرتاً ایک نیک سیرت، غریب پرور، نرم دل، مخلص اور مہمان نواز شخص تھے۔ مہمان نوازی میں اُن کا مقابلہ نہیں تھا۔ اُن کے ہاں اکثر اللہ کے مہمانوں کی بے وقت آمد اور روانگی کا عمل سردیوں میں زیادہ اور گرمیوں میں کم جاری و ساری رہتا — آؤ بھگت کے لئے اُن کی رفیقہ حیات ہر وقت پورے حوصلے کے ساتھ تیار رہتی تھیں —“

خان صاحب کا پیر فقیروں اور ٹونا جادو والوں کے ساتھ خاص رابطہ رہتا تھا۔ اولیاء اللہ کے وہ بے حد گرویدہ تھے۔ وہ سماجی اور مذہبی امور میں بھی پیش پیش رہتے تھے۔ ۱۹۴۷ء کے خونین فسادات میں اُجڑے ہوئے جموی مسلمانوں کی مدد کرنے اُنھیں پڑھانے اُن کی شادی بیاہ کے معاملات کو اُستوار کرنے اُنھیں محکمہ کسٹوڈین اور محکمہ اوقاف کے مکانوں میں کمرے الاٹ کروانے جیسے اہم کارناموں کے لئے اُنھیں ہمیشہ یاد کیا جاتا رہے گا۔ بقول مالک رام آنند ”— مولانا شیخ عبدالرحمان، سابق ممبر پارلیمنٹ اور سابق ایڈمنسٹریٹر اوقاف اسلامیہ جموں جو خود بھی ۱۹۴۷ء میں اپنے سبھی عزیز واقارب کو کھو بیٹھے تھے، محلہ مست گڑھ کی ایک قدیم مسجد سے ملحقہ سرکاری مکان میں رہائش پذیر تھے اور اُن کے ہاں کئی بے سہارا مسلم لڑکے پل بڑھ رہے تھے جن میں ایک نوجوان عبدالقیوم قریشی بھی تھا جس کے آباؤ اجداد کا

تعلق پونچھ کے ایک سرحدی دیہات کے ایک قریشی خاندان سے تھا۔ عبدالقیوم کے دادا عبدالقادر قریشی اپنے چند رشتہ داروں کے ساتھ ۱۹۱۱ء میں بھارت میں رہنے پر تیار ہوئے۔ ان کے چند رشتہ دار جموں میں سرکاری ملازم بھی رہے۔ عبدالقادر قریشی گرم مصالحوں کے کاروبار اور پیری مریدی سے وابستہ تھے اور اس سلسلے میں جموں، سری نگر، راجوری، کھنڈ، ادھم پور، بھدرہ، ڈوڈہ، کشتواڑ، ہماچل پردیش اور پنجاب کے کئی شہروں میں ان کا آنا جانا لگا رہتا تھا۔ ۱۹۲۷ء میں عبدالقادر قریشی اپنے فرزند محمد عبداللہ قریشی اور دیگر افراد خانہ کے ساتھ ان مہاجرین میں شامل تھے جنہیں بنجر و عافیت پاکستان پہنچانے کا جہانہ دے کر نومبر ۱۹۴۷ء میں بے رحمی کے ساتھ قتل کر دیا گیا تھا۔ بلوایوں کے اس حملے میں اس خاندان کے ایکس افراد مارے گئے لیکن عبدالقیوم اور اس کے دو بڑے بھائی معجزاتی طور پر بچ نکلے۔ آٹھ نو برس کے عبدالقیوم اور ان کے دونوں بھائیوں کو ایک تاجر خاندان گھریلو خدام کی حیثیت سے اپنے ساتھ دہلی لے گیا جہاں کچھ عرصہ بعد اس کے دونوں بھائی اس سے بچھڑ گئے اور پھر ان کا کوئی پتہ نہیں چل سکا۔ فروری ۱۹۴۸ء میں وہ کسی نیک ڈوگرہ ہندو کی مدد سے جموں لوٹے جس نے اس بے سہارا بچے کو بلراج پوری صاحب کی مدد سے مولانا شیخ عبدالرحمان کے سپرد کر دیا۔ عبدالقیوم کو پڑھانے لکھانے اور سرکاری ملازمت دلوانے میں سلطان خان نے ایک بڑے بھائی کا رول نبھایا اور ان کی شادی موضع وجے پور تحصیل سانہ کے گاؤں چک سلاریہ کے نامور زمیندار شہاب دین سلاریہ کی دختر فاطمہ بی بی سے کروائی۔ شہاب دین سلاریہ ۱۹۴۷ء میں اپنے افراد خانہ کے ساتھ سیالکوٹ ہجرت کر گئے تھے لیکن وہاں پھیلی ہوئی انارکلی سے تنگ آ کر اور مادر وطن کی محبت سے مجبور ہو کر تین چار برس کے بعد وہ واپس آ گئے۔ چک سلاریہ میں موجود مسلمانوں کے کبھی مکانات چونکہ بلوایوں نے نذر آتش کر دیئے تھے اور ان کی زمینوں پر ہندو مہاجرین نے قبضہ جما لیا تھا اس لئے وہ جموں چلے آئے اور تالاب کھیرکاں میں کسٹوڈین کے ایک مکان میں

کئی برس تک رہائش پذیر ہوئے۔ پروفیسر سلطان محمد خان اور شہاب الدین سلاریہ تالاب کھنیکاں میں ایک دوسرے کے پڑوسی بھی تھے۔^۱

پروفیسر سلطان محمد خان کو دیسی طریقہ علاج کے ساتھ خاص لگاؤ تھا اور کئی امراض کے لئے وہ خود ہی دیسی دوائیاں تیار کرتے تھے۔ اُن کی کثیر المقاصد خواب گاہ میں کتب رسائل، جریدے اخبارات موجود ہوتے۔ وہیں ڈھیروں مرکبات سے بھری بوتلیں اور خشک جڑی بوٹیاں بھی دیکھنے میں آتی تھیں۔ اُسی کمرے میں اُن کے رفقاء کی محفل جمتی جس میں سنجیدہ اور دلکش گفتگو ہوتی۔ ۱۹۹۰ء میں پروفیسر صاحب کو حج بیت اللہ کی سعادت نصیب ہوئی۔ بالآخر جون ۲۰۰۴ء میں رحلت پائی۔ کیا خوب انسان تھے! حق مغفرت کرے!^۲

عبدالحق سہروردی:

بقول غلام حسین پڈر ”مولوی عبدالصمد سہروردی کشمیر سے بھدر رواہ آئے اور یہاں کی جامع مسجد کے امام بنائے گئے۔ اُن کے بعد اُن کے فرزند عبدالواحد سہروردی نے امامت کی اور پھر واحد صاحب کے فرزند مولوی عبدالعزیز امام بنے۔ اُن کے چار فرزند ان ہوئے۔ بڑے فرزند الحاج غلام حسین اپنے والد محترم کی وفات کے بعد امام جامع مسجد بھدر رواہ مقرر ہوئے۔ اُن کے دوسرے فرزند کا نام گرامی عبدالحق سہروردی ہے۔ حق صاحب نے پنجاب یونیورسٹی لاہور سے میٹرک کے امتحان

- ۱ مالک رام آند اردو کے کہنے مشق افسانہ نگار اور سیکولر مزاج انسان ہیں۔ پروفیسر سلطان محمد خان کے ساتھ اُن کے بڑے دوستانہ تعلقات تھے۔ آند صاحب کا خاندان بھی تقسیم وطن کے بعد جموں چلا آیا جہاں پروفیسر سلطان محمد خان نے اُن کی آباد کاری میں بھی بڑی مدد کی۔
- ۲ راقم الحروف کو جنوری ۱۹۵۳ء میں بطرف رام بن ملازمت کے سلسلہ میں اُن کا بیوٹ تک شریک سفر ہونے کا موقع ملا۔ اُن کی ہمدردی، سادگی اور شفقت راقم کبھی نہیں بھول پائے گا۔
- ۳ ”قلمی نسب نامہ بھدر رواہ“ از غلام حسن پڈر

میں پہلی پوزیشن حاصل کی۔ حالانکہ اُن کے مالی حالات بہت ہی خراب تھے اور اُنہیں کسی قسم کی سہولیت میسر نہ تھی۔ اس شاندار کامیابی سے اُنہوں نے نہ صرف بھدر رواہ بلکہ ساری ریاست کا نام روشن کیا۔ ۱۹۳۷ء تک یعنی تقسیم ہند تک ۸۵۰ نمبرات میں سے ۲۴ نمبر کا اُن کا ریکارڈ کوئی اُمیدوار توڑ نہیں سکا تھا۔ اُنہوں نے بی۔ ایس۔ بی کا امتحان لاہور اسلامیہ کالج سے اور ایم۔ اے۔ ایل۔ ایل۔ بی علی گڑھ سے پاس کیا۔ اس کے بعد اُنہوں نے کشمیر سول سروس (K.C.S.) کا امتحان بھی اول پوزیشن لے کر پاس کیا۔ ۱۹۳۷ء کے فسادات کے دوران کرنل عدالت خان کے ساتھ مہاجرین کی بحالیاتی کے امور کے سلسلہ میں تحصیلدار مقرر ہوئے۔

سہروردی صاحب ۲۴ اکتوبر ۱۹۴۸ء کو سرینگر سے سوچیت گڑھ کے راستے سیالکوٹ جانے والی آخری کانوائی میں پاکستان چلے گئے۔ جاتے ہی اُنہیں آزاد کشمیر میں پہلے سیکریٹری اور پھر چیف سیکریٹری کے عہدوں پر فائز کیا گیا۔ وہ پاکستان کی فیڈرل گورنمنٹ میں بھی جانٹ سیکریٹری رہے اور پھر ملازمت سے سبکدوش ہوئے۔ اُن کے بھائیوں میں تیسرے بھائی کا نام عبدالحفیظ سہروردی (حال انگلینڈ) ہے اور الحاج فیض اللہ سہروردی (اکاؤنٹنٹ خزانہ) بھدر رواہ بھی اُن کے برادر ہیں۔^۱

خواجہ عبدالصمد ٹھگ:

خواجہ عبدالصمد ٹھگ اعلیٰ تعلیم حاصل کرنے کے بعد مہاراجہ ہری سنگھ کے دور حکومت میں محکمہ فوڈ اینڈ سپلائز میں اچھے عہدے پر تعینات ہوئے اور اُنہیں میرپور (موجودہ آزاد کشمیر) میں پوسٹ کیا گیا۔ دورانِ فسادات وہ گھر نہ آ سکے تاہم مقبوضہ کشمیر (آزاد کشمیر) کی حکومت کا ڈھانچہ بننے پر وہ وزارتِ کنسل کے رکن بھی رہے لیکن اُنہوں نے کالج کی تعلیمی کو وزارتِ عہدے پر ترجیح دی اور کافی عرصہ تک بحیثیت

^۱ سہروردی صاحب کے بارے میں کچھ معلومات محترم قلام حسن نواز حال مظفر آباد سے بھی حاصل ہوئیں۔

پروفیسر کام کرنے کے بعد وہ نوکری سے سبکدوش ہوئے۔ بخشی غلام محمد کے دور میں اُن کے خاندان کے بہت سے لوگ یہاں سے مظفر آباد اور سیالکوٹ چلے گئے۔ موصوف بہت ہی نیک اور ایماندار شخص تھے۔

کو تو ال منسارام:

بھدرواہ کی تعلیمی کہکشاں کے نامور اور روشن ستاروں میں آنجہانی کو تو ال منسارام (ساکن ڈنڈی) کا نام ہمیشہ احترام سے لیا جاتا رہے گا۔ سائنس اور حساب کے شعبوں میں آج تک اُن کی اہلیت کا اُستاد پیدا نہیں ہو سکا ہے۔ وہ بحیثیت مدرّس بطور ہیڈ ماسٹر، بطور ڈسٹرکٹ انسپکٹر اور صوبائی سطح پر ڈپٹی ڈائریکٹر تعلیمات کی حیثیت میں نہایت ہی کامیاب مدرّس اور آفیسر رہے۔ نہایت ہی خوبصورت خوش مزاج، سلیقہ مند اور ہمدرد اُستاد ہونے کے ناطے وہ ہر دل عزیز تھے۔ حُب الوطنی کا جذبہ مذہبی الانسوں سے بالاتر ہو کر اُن میں کوٹ کوٹ کر بھرا ہوا تھا۔ ندامت اُن کی شخصیت کا خاصہ تھا۔ اُن کے خاندان میں اُن کے فرزند ستیش کمار کو تو ال بحیثیت چیف انجینئر ریٹائر ہوئے۔ اُن کے دوسرے فرزند محکمہ صحت میں بلاک میڈیکل آفیسر کے طور پر کام کر رہے ہیں۔

کو تو ال چونی لال:

بھدرواہ کے معروف قانون دانوں میں آنجہانی کو تو ال چونی لال کا نام ہمیشہ یاد کیا جاتا رہے گا۔ وہ محلّہ کھکھل، بھدرواہ میں شری ارجن دیو کو تو ال کے ہاں پیدا ہوئے۔ اُنہوں نے قانون کی ڈگری حاصل کرنے کے بعد بھدرواہ میں وکالت شروع کی۔ وہ ۱۹۵۰ء-۱۹۵۱ء کے دوران شیخ محمد عبداللہ کی نیشنل کانفرنس میں شامل ہوئے اور ۳۱ اکتوبر ۱۹۵۱ء کے اسمبلی انتخابات میں حلقہ انتخاب بھدرواہ سے کامیابی حاصل

کی۔ شیخ محمد عبداللہ کی گرفتاری کے بعد وہ بخشی غلام محمد کے دور میں ۱۹۵۷ء کے اسمبلی چناؤ میں کامیاب قرار دئے گئے۔ اُن کی ان کامیابیوں کا سلسلہ ۱۹۶۲ء سے ۱۹۶۷ء تک ہوئے چناؤ تک قائم رہا جب کہ ۱۹۶۷ء میں بھدر رواہ حلقہ انتخاب کو شیڈ یولڈ کاسٹ امیدوار کے لئے مخصوص کیا گیا۔ وہ اپنی صلاحیتوں کی بدولت ۱۹۵۷ء سے ۱۹۶۷ء تک ریاستی وزارت میں بطور منسٹر فائز ہوتے رہے اور بھدر رواہ کے لوگوں کی خدمت میں خصوصی طور پر بٹے رہے۔ بحیثیت وزیر برائے تعمیرات عامہ اُن کی گرانقدر خدمات کی ہمیشہ سراہنا ہوتی رہی۔ اُن کے چاروں فرزند ان ریاستی حکومت کے اعلیٰ عہدوں پر فائز ہیں۔

خواجہ عبدالغنی گونی:

خواجہ عبدالغنی گونی، خواجہ غلام حسن گونی کے ہاں بھدر رواہ قصبہ میں ۱۶ جون ۱۹۲۰ء کو پیدا ہوئے۔ میٹرک تک مقامی ہائی اسکول میں تعلیم حاصل کرنے کے بعد ۱۹۳۲ء میں انہوں نے پرنس آف ویلز کالج جموں سے بی۔ اے اور ۱۹۳۸ء میں بنارس ہندو یونیورسٹی سے فرسٹ ڈویژن میں قانون کی ڈگری (ایل۔ ایل۔ بی) حاصل کی۔ ۱۹۳۲ء تا ۱۹۳۶ء تک انہوں نے انڈین آرمی میں بطور وائس رائے کمشنر اپنی خدمات بطریق احسن انجام دیں۔ جبکہ ۱۹۳۸ء کے دوران ہی کے سی ایس (جوڈیشل) پاس کر کے فرسٹ کلاس جوڈیشل مجسٹریٹ (Judicial Magistrate) کے عہدے کے لئے چنے گئے لیکن انہوں نے اس پوسٹ پر سیاسی اور سماجی خدمات کو ترجیح دی اور ۱۹۳۷ء تا ۱۹۳۸ء کے دوران ہی بطور سٹوڈنٹ لیڈر کئی بار گرفتاری پیش کی۔ تاہم اسی دوران ریاست کی مختلف عدالتوں میں پریکٹس بھی شروع کی۔ ۱۹۵۱ء میں وہ ریاستی قانون ساز اسمبلی کے رکن چنے گئے اور ۱۹۶۲ء تک بدستور ایم۔ ایل۔ اے رہے۔ ۱۹۵۳ء کے دوران وہ شیخ محمد عبداللہ کی گرفتاری کی احتجاجی مہم میں شامل ہونے کی وجہ سے گرفتار کئے

گئے اور ۱۹۵۶ء تک زیرِ حراست رہے۔ ۱۹۵۸ء تا ۱۹۶۲ء انہوں نے چیف پارلیمانی سیکریٹری کے طور پر کام کیا اور ۱۹۶۲ء سے ۱۹۶۷ء تک لوک سبھا کے ممبر کی حیثیت میں شمالی ریاستوں کے علاقائی وہپ (Regional Whip) اور ایڈوائزری کمیٹی برائے امورِ خارجہ کے علاوہ صنعت و حرفت کی صلاح کار کمیٹی کے ممبر بھی رہے۔ ۱۹۶۷ء تا ۱۹۷۰ء ریاستی کابینہ میں بحیثیت سٹیٹ منسٹر فائننس، ایگریکلچر اور امداد باہمی رہے۔ ۱۹۷۰ء سے ۱۹۷۲ء کے دوران وہ وزارتِ کونسل کے ممبر اور وزیرِ برائے صنعت، بجلی، صحت عامہ، زراعت، آبپاشی اور شہری ترقی اور تعمیرات مکان وغیرہ رہے۔ مارچ ۱۹۷۲ء تا ستمبر ۱۹۷۷ء وہ قانون ساز اسمبلی کے سپیکر کے عہدہ جلیلہ پر رونق افروز رہے۔ اس دوران وہ بہت سی قومی اور بین الاقوامی سطح کی تنظیموں کے ممبر رہے اور ۱۹۷۲ء میں انہوں نے لندن میں کامن ویلتھ پارلیمانی کانفرنس میں بھی شرکت کر کے اپنی قابلیت کے جوہر دکھائے۔ وہ محاذِ رائے شماری کے بانی صدر بھی رہے۔

خواجہ عبدالغنی گوئی صاحب کو بہت سے اعزازات سے بھی نوازا جاتا رہا جن میں ڈیفنس میڈل، وکٹری میڈل اور شاہِ جارڈن کے ہاتھوں استقبال میڈل شامل ہیں۔ انہیں ۱۹۸۲ء میں ڈاکٹریٹ کی اعزازی ڈگری ملی۔ وہ عمان اور جارڈن میں ہندوستانی حکومت کی طرف سے سفیر بھی رہے۔ امورِ خارجہ، ایڈمنسٹریشن، منصوبہ بندی اور ترقیات اُن کی خصوصی دلچسپی کے موضوعات رہے ہیں۔ وہ کئی کتابوں کے مصنف بھی ہیں جن میں اُن کی سوانح حیات ”صدائے بازگشت“، ”الحاق اور گوئی“ (تقاریر کا مجموعہ)، ”اسرارِ الہی“ (حیاتِ پیر بابا بدرالدین بیلگاؤں کرناٹک)، ”اسرارِ خداوندی“ (حیاتِ پیر بابا بڈھن علی شاہ جموں) وغیرہ شامل ہیں۔ ”روزِ ان دی ڈیزرٹ“ ابھی زیرِ طبع ہے۔ ”صدائے بازگشت“ میں اُن کی خدمات اور اُن کے اندازِ فکر کا بخوبی اندازہ کیا جاسکتا ہے۔

گوئی صاحب کی ساری زندگی عملی جدوجہد اور کشمکش کی غماز ہے۔ وہ

نہایت ہی حلیم الطبع، ملنسار، غریب پرور، خوش گو، خوش رفتار، انسان دوست اور انسان شناس شخصیت کے حامل ہیں۔ کبھی کسی سے عداوت نہیں رکھتے بلکہ اپنے دشمنوں سے بھی بغلیگر ہوتے دیکھے جاتے ہیں۔ وہ اپنی محنت، جذبہ حب الوطنی اور ذہانت کے علاوہ انسانی بھائی چارے، انصاف اور برابری کے اصولوں کے قائل ہونے کی وجہ سے بڑے ہر دلعزیز سیاسی اور سماجی راہنما کے طور پر ابھرے۔

بھدر رواہ کے لئے انہوں نے اپنے دوسرے ساتھیوں کے ساتھ مل کر انٹر کالج، چمبہ۔ بھدر رواہ روڈ، بھدر رواہ۔ بسوہلی روڈ، بھدر رواہ۔ چنتہ۔ جائی روڈ اور ٹھاٹھری۔ کلہوتران روڈ کی تعمیر اور کئی دیگر فلاحی کام شروع کروانے میں ایک اہم کردار ادا کیا۔ وہ عام لوگوں کی خدمت کے لئے ہر وقت تیار رہتے تھے۔ انہوں نے یہاں کے کئی طلباء اور طالبات کو پیشہ وارانہ کالجوں میں برائے تربیت منتخب کروایا اور کئی پڑھ لکھے نوجوانوں کو روزگار مہیا کروانے میں بڑی مدد کی۔ گو وہ آج کل سرینگر کے باغات برزلہ میں مقیم ہیں تاہم ان کا دل وطن عزیز بھدر رواہ کو فراموش نہیں کر پاتا۔

عبدالخالق ملک:

منشی عبدالرحمان ملک بھدر رواہ کے مشہور عرائض نویس تھے۔ انہوں نے اپنے دو فرزند ان ملک عبدالخالق اور نذیر احمد ملک کو مناسب تعلیم دلوا کر محکمہ مال میں بھرتی کروایا۔ عبدالخالق ان کے بڑے فرزند تھے جو پہلے نائب تحصیلدار، پھر تحصیلدار اور بعد میں ڈپٹی کمشنر کے عہدے تک پہنچے۔ رسا صاحب مرحوم نے ان کے بی. اے پاس کرنے پر فی البدیہہ یہ شعر کہہ ڈالا تھا۔

یار بی. اے ہو گئے اغیار بی. اے ہو گئے

حضرت خالق بھی آخر کار بی. اے ہو گئے

موصوف بخشی غلام محمد کے دور میں بخشی صاحب کے قریبی صلاح کاروں اور

سرکاری کارندوں میں شمار ہوتے تھے۔ کافی عرصہ ملازمت کرنے کے بعد وہ سبکدوش ہوئے۔ ۱۹۶۲ء کے اسمبلی چناؤ کے دوران انہوں نے بخشی صاحب کے لئے ایک تاریخ ساز کام کیا یعنی بہت سے امیدواروں کو بلا مقابلہ کامیاب قرار دیا اور مخالف پارٹیوں کے امیدواروں کے کاغذات نامزدگی مسترد کر ڈالے۔ خالق صاحب بڑے ملنسار اور دوست شناس آفیسر تھے جو کچھ عرصہ پہلے اس جہان فانی سے کوچ کر گئے۔ اُن کے بھائی نذیر احمد ملک بحیثیت اسٹنٹ کمشنر یونیورسٹی ہوئے اور بعد میں وکالت شروع کی۔ وہ ۲۰۰۸ء میں کشمیر میں رحلت کر گئے۔

شیخ غلام رسول:

بھدرواہ کی معروف شخصیات میں شیخ غلام رسول سابق چیف کنزرویٹو آف فارسٹس ایک اہم مقام رکھتے تھے۔ بھدرواہ جاگیر کے وہ غالباً پہلے مسلمان تھے جنہوں نے ڈی۔ ڈی۔ آر کی ڈگری حاصل کی اور ریجنل آفیسر کے عہدے سے ترقی پاتے پاتے ڈی۔ ایف۔ او اور بالآخر کنزرویٹو آف فارسٹس کے اونچے عہدے سے ریٹائر ہوئے۔ اپنی سروس کے دوران انہوں نے کئی مستحق امیدواروں کو مختلف اسامیوں پر تعینات کیا اور ساتھ ساتھ اپنے کبھی فرزند ان کو اعلیٰ تعلیم کے جوہر سے آراستہ کیا جن میں ڈاکٹر اقبال، شیخ غلام محمد اور شیخ غلام مصطفیٰ قابل ذکر ہیں۔

پروفیسر رام رتن پریمہار:

آنجنہانی پروفیسر رام رتن بڑے روشن خیال مدّرس تھے جنہوں نے اپنی قابلیت اور پیشہ ورانہ صلاحیتوں سے جموں یونیورسٹی میں اپنی دھاک جمائی تھی۔ وہ کبھی کبھی اپنی جنم بھومی بھدرواہ بھی آتے رہے۔ کئی سال پہلے اُن کی موت واقع ہوئی جس کی وجہ سے اُن کے سینکڑوں شاگردوں اور مداحوں میں صفِ ماتم بچھ گئی۔

پروفیسر شنکر لال پر یہار:

پروفیسر شنکر لال پر یہار صوبہ جموں کے بہترین کالج پروفیسروں میں شمار کئے جاتے تھے۔ وہ زیادہ تر اپنی سبکدوشی تک پرنس آف ویلز کالج (موجود سائنس کالج) جموں میں بطریق احسن اپنا تدریسی کام کرتے رہے۔ بہت سال پہلے اُن کا انتقال ہوا جس پر نہ صرف بھدر رواہ واسیوں بلکہ صوبہ جموں کے بہت سے اُن کے مداحوں نے دکھ کا اظہار کیا۔ اپنی جنم بھومی کی طرف بھی کبھی کبھی تشریف لایا کرتے تھے۔ پسماندہ علاقوں کے بچوں سے اُنہیں کافی لگاؤ رہتا تھا۔

ماسٹر چندو لال کو تو ال (بھلیس):

ماسٹر چندو لال کو تو ال ساکن چنیر علاقہ بھلیس کے معروف سماجی کارکن تصور کئے جاتے ہیں۔ خواجہ غلام رسول آزاد (مرحوم) اور خواجہ عبدالعزیز بٹ کے ساتھ ہی اُنہوں نے پنجاب یونیورسٹی لاہور سے میٹرک پاس کر کے اپنے گاؤں چنیر میں ہی ایک پاٹھ شالہ کھول کر بہت سے طلباء کو زیورِ تعلیم سے آراستہ کیا۔ ایک متمول گھرانے سے تعلق رکھنے کے باوجود اُنہوں نے اعلیٰ تعلیم حاصل کرنے کے بجائے اُس دُور افتادہ گاؤں میں بچوں کو اچھی تعلیم دینے کا بندوبست کیا۔ یہی وجہ ہے کہ چنیر گاؤں کے بہت سے افراد اُن کے سرکاری عہدوں تک پہنچنے میں کامیاب ہوئے جن میں اُن کے اپنے رشتہ داروں کی خاصی تعداد شامل ہے۔ بعد میں وہ محکمہ امدادِ باہمی میں ملازم ہوئے اور ایکسٹینشن آفیسر کے عہدے سے سبکدوش ہوئے۔

جسٹس اقبال کرشن کو تو ال:

جسٹس اقبال کرشن کو تو ال صاحب بھدر رواہ کے سرولباغ گاؤں سے تعلق

رکھتے تھے۔ ایل۔ ایل۔ بی کی ڈگری حاصل کرنے کے بعد وہ بھدر رواہ میں ہی کافی عرصہ تک وکالت کرتے رہے۔ اس دوران اُن کے پھیپھڑوں میں کچھ تکلیف شروع ہوئی جس کی وجہ سے انہیں یہاں سے نقل مکانی کر کے جموں جانا پڑا جہاں پر اُن کی وکالت کو چار چاند لگے۔ اعلیٰ کارکردگی کی بنا پر انہیں جج ہائی کورٹ مقرر کیا گیا۔ وہ اس عہدے پر کافی دیر تک فائز رہے اور پھر ریٹائر ہو گئے۔ بعد میں انہوں نے سرکار کی طرف سے قائم کردہ کچھ کمیشنوں کی بھی سربراہی کی۔ وہ بڑے ذہین اور ملنسار انسان تھے۔ بھدر رواہ کی خوبصورتی پر انہیں بہت ناز تھا۔

پنڈت بھگوان داس رازدان:

رازدان خاندان کے بہت سے افراد وادی کشمیر سے بھدر رواہ آئے تھے۔ اس خاندان اور کول خاندان کے لوگ پال دور میں راج گرو بھی رہ چکے ہیں۔ پنڈت بھگوان داس رازدان ۱۹۳۱ء میں بھدر رواہ میں مہتمم بندوبست تعینات کئے گئے تھے۔ پنڈت صاحبان کی یہاں آمد کے وقت بھدر رواہ ایک ضلع کی حیثیت رکھتا تھا جو اُس سے پہلے کسی وقت ایک صوبے کا درجہ بھی رکھتا تھا۔

ماسٹر چونی لال کوتوال:

بھدر رواہ کے نامور اساتذہ میں ماسٹر چونی لال جی کا نام جہاں اُن کی اعلیٰ تدریسی اہلیت اور احسن کارکردگی کی وجہ سے بڑے احترام سے لیا جاتا رہے گا وہیں بھدر رواہی زبان و ادب کی ترویج میں اُن کے قابل تحسین کردار کو کبھی فراموش نہیں کیا جاسکے گا۔ وہ بھدر رواہی زبان کے قد آور شعرا میں شمار کئے جاتے ہیں۔ اُن کی تخلیقات نے یہاں کے مقامی میلوں اور تہواروں کو نئی زندگی بخشی ہے۔ اُن کی حُب الوطنی کا بے ساختہ اظہار اس شعر سے بخوبی ہوتا ہے۔

ایجاں بڈلا ہے کدے کال میرے مٹلا ایجاں بڈلا ہے کدے کال
 ہیراں بڈلا ہیر و حال میرے مٹلا، ہیراں بڈلا ہیر و حال
 ماسٹر چونی لال کو تو ال کے کلام کو محفوظ رکھنے کی خاطر اُس کو ترتیب دے کر
 اشاعت کروانا وقت کی اہم پکار ہے۔

ڈاکٹر محمد اکبر ملک:

ڈاکٹر محمد اکبر ملک موضع اُدرانہ بھدر واه میں ۲۳ مارچ ۱۹۲۳ء کو پیدا
 ہوئے۔ مقامی ہائی اسکول میں میٹرک پاس کرنے کے بعد انہوں نے پرنس آف ویلز
 کالج جموں سے ایف۔ ایس۔ بی کا امتحان پاس کیا۔ پنجاب ایگریکلچر یونیورسٹی لاہور
 سے بی۔ وی۔ ایس۔ سی اینڈ اے۔ ایچ کا کورس فسادات کی وجہ سے اُدھورا چھوڑنا پڑا۔
 تاہم حصار ویٹری کالج سے فائنل امتحان میں ۱۹۴۸ء کے دوران کورس مکمل کر کے
 گولڈ میڈل حاصل کیا اور بھدر واه میں ویٹری اسٹنٹ سرجن تعینات ہوئے۔ محکمہ
 افزائش حیوانات میں ترقی کرتے کرتے ڈائریکٹر کے عہدے تک پہنچ کر مارچ ۱۹۷۸ء
 میں ریٹائر ہوئے۔ ۱۹۵۰ء میں ایک خاتون نیک سیرت غلام فاطمہ سے رشتہ ازدواج
 میں بندھ گئے۔ سال ۲۰۰۰ء کے دوران زیارت بیت اللہ سے فیضیاب ہوئے اور
 ۲۵ فروری ۲۰۰۸ء کو اس جہان فانی سے کوچ کر گئے۔ مرحوم نہایت ہی ہمدرد ایماندار
 اور ذہین و فہیم ہونے کے علاوہ ایک خدا ترس سماجی کارکن بھی تھے۔ باغبانی، کتب بینی
 اور موسیقی پالنا ان کے مشاغل میں شامل تھے۔

خواجہ غلام محمد داند:

خواجہ غلام محمد داند (مرحوم) محکمہ صحت میں ملازمت کرتے تھے۔ انہوں نے
 تن من دھن سے نیشنل کانفرنس کی خدمت کی اور ۱۹۵۳ء تک شیر کشمیر شیخ محمد عبداللہ کا

ساتھ دیتے رہے۔ بعد میں بخشی غلام محمد اور اُن کے بھائی بخشی رشید کے ہمنوا بن گئے۔ وہ نہ صرف ایک سلجھے ہوئے سیاست دان اور اعلیٰ پایہ کے سماجی کارکن تھے بلکہ ایک دُور اندیش اور ہمدرد قسم کے انسان تھے۔ ہر وقت اور ہمہ تن خدمتِ خلق میں جُٹے رہتے۔ وہ انسانی بھائی چارے کے متمنی بھی تھے۔

لالہ شام لال گپتا:

بھدر رواہ کے بڑے تاجر اور اچھے سماجی کارکن کے طور پر لالہ شام لال گپتا کا نام ہمیشہ عزت و احترام سے لیا جاتا رہا ہے۔ وہ ۱۹۴۷ء کے فسادات سے پہلے محلہ قلعہ میں رہائش کرتے تھے لیکن کچھ شری پسندوں کے ہاتھوں اُن کا مکان نذرِ آتش ہو جانے کے بعد وہ محلہ حویلی میں واقع اپنے مکان میں منتقل ہوئے۔ وہ کافی دیر تک بھدر رواہ بیوپار منڈل کے صدر بھی رہے۔ وہ ہندو مسلم بھائی چارے کے بڑے علمبردار تھے۔ بازار سیری میں اُن کی بزازی کی بڑی دکان تھی۔ بیوپار منڈل میں خواجہ عبدالرحمان صابری اور لالہ امر ناتھ وغیرہ ممبران بھی شامل تھے۔

لالہ چھا نگو شاہ:

بھدر رواہ کے بڑے تاجروں میں لالہ چھا نگو شاہ کا نام مشہور ہے۔ اُن کی دکانیں موجودہ ڈسٹرکٹ ہسپتال کے متصل تھیں جو ۱۹۴۷ء کے بعد غالباً انہوں نے بیچ ڈالیں۔ ۱۹۴۱ء میں اُن کے نئے تعمیر شدہ مکان میں کچھ شری پسند گھس گئے جس کی وجہ سے اُن کا یہ مکان جلا دیا گیا۔ بد قسمتی سے بھدر رواہ کے فسادات کی شروعات اسی مکان سے ہوئی۔ خود لالہ جی بہت شریف اور ہر دلعزیز تھے۔ غالباً کسی رشتہ دار کی ایما پر مذکورہ بندوق بردار اُن کے مکان میں داخل ہوئے تھے۔ اس واقعہ پر ایک ضرب المثل بھی بنی ہے — کرمو کس نے کی تا اُپو — چٹ اندرتے پھو — یہ بھی قابلِ ذکر بات

ہے کہ محلہ قلعہ میں رہائش کرتے ہوئے اُن کے عیال کو قلعہ محلہ کے کچھ ہمسایوں نے دوسرے ہندو پڑوسیوں کے ساتھ بھدرواہ کے قلعہ میں محفوظ طور پر پہنچا دیا تھا، جب کہ اُن کے بازار صرافاں کے مکان میں چھپے کچھ شریسنہ فتنہ کا باعث بنے۔

لالہ امر ناتھ شاہ:

بھدرواہ ہی کے ایک اور تاجر سماجی کارکن اور انسانی بھائی چارے پر یقین رکھنے والے شخص لالہ امر ناتھ تھے۔ اُن کی دکان سیری بازار بھدرواہ میں تھی۔ وہ بھدرواہ کے مشہور شاعر رسا جاودانی کے بڑے گہرے دوست اور مداح بھی تھے۔ رسا مرحوم کو اکثر بار لالہ جی کی دکان پر اُن سے مصروف گفتگو دیکھا جاسکتا تھا۔ بھدرواہ میں فسادات کے دوران اُن کے تعمیری کردار کو ہمیشہ قدر کی نگاہ سے دیکھا جائے گا۔ اچھی عمر پانے کے بعد وہ چند سال پہلے کٹھوعہ میں فوت ہوئے۔

کو تو ال کر پارام:

کو تو ال کر پارام ویسے تو دکانداری کے پیشے سے وابستہ تھے، تاہم انہیں ابتداء سے ہی سیاست کے ساتھ لگاؤ رہا۔ بھدرواہ میں جن سنگھ کے قیام کے دوران وہ اس کے ابتدائی کارکنوں میں شمار کئے جاتے تھے۔ ۱۹۵۳ء کی پرچارپیشدہ ایجنسی ٹیشن میں انہوں نے دوسرے کارکنوں کے ساتھ سرگرمی سے حصہ لیا۔ وہ بڑے خوش اخلاق اور محب وطن انسان تھے۔

چوہدری احمد جٹ گنائی:

محلہ حویلی بھدرواہ کی ایک ممتاز شخصیت چوہدری احمد جٹ گنائی، ابتداء سے ہی مسلم کانفرنس کے لیڈر اور اہم سماجی کارکن تسلیم کئے جاتے تھے۔ انہوں نے چوہدری

غلام عباس کے خطہ ڈوڈہ کے دوروں کے دوران بھدر رواہ میں جلسے جلوسوں کا اہتمام کروایا۔ حکومتِ وقت نے انہیں گرفتار بھی کیا اور جیل کی سلاخوں کے پیچھے سخت اذیتیں بھی دیں۔ ایک بار نشی دلا اور بخش کے ساتھ ٹکٹنگی پر بھی چڑھایا لیکن وہ اپنے موقف سے کبھی نہیں ہٹے۔ وہ مشہور تاجر خواجہ قادر جو خطیب، ملک غلام احمد، خواجہ عبدالرحمان دیوانہ، خواجہ حبیب اللہ ٹاک اور خواجہ محمد شریف بابا کے ساتھ مقامی طور پر چھوٹے موٹے گھریلو جھگڑوں کو طرفین کی رضامندی سے پنپا لیتے تھے۔ ۱۹۴۷ء کے دوران بھدر رواہ میں امن و شانتی قائم کرنے کے لئے انہوں نے بھی کافی کام کیا۔

کو تو ال سوامی راج وکیل:

کو تو ال سوامی راج نے قانون کی ڈگری حاصل کرنے کے بعد بھدر رواہ اور ڈوڈہ میں وکالت کی۔ وہ ایک جوشیلے سیاسی کارکن تھے جو مقامی جن سنگھ سے آخری عمر تک وابستہ رہے۔ وہ کئی سال تک پر جا پریشد تنظیم کے ضلع سطح کے صدر بھی رہے اور بہت عرصہ پہلے وفات پا گئے۔

شیخ محمد ابراہیم:

محلہ قلعہ بھدر رواہ کے شیخ محمد ابراہیم نیشنل کانفرنس اور محاذِ رائے شماری کے سرگرم کارکن تصور کئے جاتے تھے۔ وہ دینی امور میں بھی ہمیشہ پیش پیش رہتے تھے اور ایک ہمدرد انسان اور سماجی کارکن بھی تھے۔ انہوں نے دورانِ فسادات کئی مہاجن بزرگوں کو دوسرے ساتھیوں کے ساتھ رات کے وقت قلعہ بھدر رواہ میں پہنچا کر کسی ناگہانی مصیبت سے بچانے کی قابلِ تعریف کوشش کی۔ شیخ محمد ابراہیم ایک اچھے مقرر بھی تھے۔

ڈاکٹر شیخ محمد اقبال:

پروفیسر (ڈاکٹر) شیخ محمد اقبال، شیخ غلام رسول ریٹائرڈ کنزرویٹر آف فاریسٹ کے فرزند ارجمند تھے۔ ڈاکٹر صاحب (مرحوم) نے ایم ایس بی کیمسٹری کی اعلیٰ ڈگری حاصل کرنے کے بعد انگلینڈ سے پی ایچ ڈی بھی کی۔ وہ کافی عرصہ تک سائنس کالج جموں کے شعبہ کیمسٹری میں لیکچرار کے طور پر کام کرتے رہے اور یہاں پر ہی پروفیسر اور ایچ او ڈی بھی رہے۔ پسماندہ علاقوں خاص کر غیر منقسم ضلع ڈوڈہ، پونچھ، راجوری، اڈم پور اور کٹھوہ کے طلباء کی حوصلہ افزائی کے علاوہ ان کی طرح طرح سے مدد کرتے رہے۔ اس کے بعد جائنٹ ڈائریکٹر ایجوکیشن جموں تعینات کئے گئے۔ اس عہدے پر رہ کر انہوں نے بہت سے مستحق امیدواروں کو محکمہ تعلیم میں بھرتی کیا اور عام اساتذہ اور آفیسران کی مدد کرتے رہے۔ دُور دراز علاقوں میں واقعہ اسکولوں کا معائنہ کر کے ان کو مفید مشوروں سے نوازتے رہے۔ کئی اسکولوں کے شاف اور عمارات کی کمی کو دُور کرنے کی کوشش کرتے رہے۔ کچھ سال کے بعد وہ بھدرwah کالج کے پرنسپل کے طور پر کام کرتے رہے اور ان ہی دنوں ان کو ایک جان لیوا عارضے نے گھیر لیا اور وہ غالباً ۱۹۷۹ء کو الٹہ کو پیارے ہو گئے۔ صوبہ بھر کے اُستادوں اور ان کے پرستاروں اور تعلیمی اداروں نے ان کی رحلت پر رنج و افسوس کا اظہار کیا۔ وہ نہایت ہی بااخلاق، ہمدرد اور مخلص انسان تھے اور ذہین و فہیم اُستاد ہونے کے علاوہ ہر دل عزیز آفیسر تھے جو ہندو مسلم بھائی چارے کے لئے کسی بھی قربانی سے دریغ نہیں کرتے تھے۔

شیخ غلام محمد بھدرwahی:

شیخ غلام محمد بھدرwahی ۳۰ جولائی ۱۹۲۳ء کو بھدرwah میں پیدا ہوئے۔ مقامی اسکولوں سے ابتدائی تعلیم کے مراحل طے کرنے کے بعد جموں کے پرنس آف ویلز بھدرwah کی تاریخ و ثقافت / بشیر بھدرwahی

کالج میں داخلہ لیا۔ یہاں سے فارغ ہونے کے بعد ۱۹۴۵ء سے ۱۹۴۷ء تک مسلم کانفرنس کے جواں سال سرگرم کارکن رہے۔ ۱۹۴۷ء میں وہ راولپنڈی چلے گئے اور وہاں پر انہیں جیل بھیج دیا گیا۔ واپسی پر انہیں فرقہ وارانہ فسادات کے دوران بے گھر ہوئے لوگوں کے بحالیاتی امور میں بھدر رواہ اور چمبہ کے علاقوں میں کافی محنت کرنی پڑی۔ وہ انجمن اسلامیہ بھدر رواہ کے بھی صدر رہے۔ بھدر رواہی صاحب ایک اعلیٰ سیاست دان، بہترین مقرر، بلند حوصلہ شخص، بڑے بے باک اور ہمدرد انسان ہیں جو کئی سماجی تنظیموں سے بھی جڑے رہے ہیں۔ شیخ محمد عبداللہ کی برطرفی کے بعد انہیں ۱۹۵۵ء میں گرفتار کیا گیا اور ۱۹۵۸ء تک نظر بندی کے دن گزارتے رہے۔ ۱۹۵۸ء میں محاذِ رائے شماری ڈوڈہ کے ضلعی صدر بنائے گئے اور بعد میں ۱۹۶۴ء کے دوران انہیں محاذِ رائے شماری کا صوبائی صدر مقرر کیا گیا۔ ۱۹۶۵ء سے ۱۹۶۶ء تک روپوش ہونے کے باوجود محاذِ رائے شماری کی ذمہ داریوں سے عہدہ برآ ہوتے رہے۔ اگست ۱۹۶۷ء کو انہیں خواجہ بشیر احمد کچلو کے ساتھ سرینگر کے کسی مکان سے گرفتار کیا گیا۔ کچھ دیر زیرِ حراست رہنے کے بعد وہ رہا ہوئے لیکن ۱۹۷۲ء میں پھر نظر بند کئے گئے۔ انہیں اسی دوران عالمی سطح کا اعزاز یعنی ”ضمیر کا قیدی“ ملا۔ ۱۹۷۵ء میں نیشنل کانفرنس کے جنرل سیکریٹری کے عہدے پر برقرار رہے۔ غلام محمد شاہ کی حکومت میں وہ وزیر برائے بحالیات اور شہری ترقی بنائے گئے، جو جولائی ۱۹۸۳ء تا نومبر ۱۹۸۶ء قائم رہی۔ انہوں نے ۱۹۸۳ء کے اسمبلی چناؤ میں اندروال حلقہ انتخاب سے گوئی صاحب کو ہرا کر الیکشن جیتا لیکن ۱۹۸۷ء کے چناؤ میں خود ہار گئے۔

عبدالرحمان مغل (ڈی. ایف. او.):

عبدالرحمان مغل بھدر رواہ کے ایک متوسط مغل گھرانے میں پیدا ہوئے۔ میٹرک تک مقامی ہائی اسکول میں تعلیم حاصل کرنے کے بعد جموں کے پرنس آف ویلز

کالج سے ایف۔ ایس۔ بی کا امتحان پاس کرنے کے بعد محکمہ جنگلات میں بحیثیت ریجن آفیسر تعینات ہوئے۔ محکمہ طور پر ڈی۔ ڈی۔ آر۔ کورس کے لئے منتخب ہوئے اور اُس کے بعد کئی عہدوں پر کام کیا۔ محکمہ جنگلات میں اپنی اعلیٰ کارکردگی اور ذہانت کی بدولت آئی۔ ایف۔ ایس۔ کا ڈر میں شامل کئے گئے۔ وہ ہر پوسٹ پر اپنے فرائض بطریق احسن انجام دیتے رہے اور بحیثیت ڈی۔ ایف۔ او۔ سروس سے سبکدوش ہوئے۔ کچھ سال پہلے سرینگر کے ایئرپورٹ سے واپسی پر ایک کار حادثہ میں اپنی اہلیہ اور بڑی دختر سمیت وفات پا گئے۔ اُن تینوں کی تجہیز و تکفین بھدر رواہ میں ہوئی۔ اُن کی دردناک موت سے بھدر رواہ میں صدف ماتم بچھ گئی۔

خواجہ عبدالعزیز خان:

بھدر رواہ کے سلجھے ہوئے سرکاری ملازمین، سیاسی اور سماجی کارکنوں میں خواجہ عبدالعزیز خان ریٹائرڈ ڈپٹی ڈائریکٹر فوڈ اینڈ سپلائز کا نام ہمیشہ بڑی عزت اور احترام سے لیا جاتا رہے گا۔ میٹرک پاس کرنے کے بعد وہ پرائمری اسکول عسر (ڈوڈہ) میں بطور اُستاد تعینات ہوئے۔ ساتھ ساتھ وہ بھدر رواہ میں قائم کی گئی نیشنل کانفرنس تنظیم کے بھی ایک سرگرم کارکن کے طور کام کرتے رہے۔ بخشی غلام محمد کی حکومت میں وہ تحصیل سپلائی آفیسر بنے۔ بعد میں ضلع سطح کی منصبی ذمہ داریوں سے بھی بطریق احسن عہدہ برآ ہوئے۔ بالآخر انہیں ڈپٹی ڈائریکٹر کے عہدے پر ترقی دی گئی۔ اس عہدے پر رہ کر انہوں نے اپنی قابلیت کا سکہ منوالیا۔ اپنی ریٹائرمنٹ کے بعد وہ دینی اور سماجی فلاحی کے کاموں میں بچٹ گئے۔ پارسری کی مسجد شریف کی تعمیر میں اُن کا اہم کردار رہا۔ وہ بہت انسان شناس، غریب پرور، ہمدرد اور شفیق و مشفق قسم کے انسان تھے۔ اُن کے احباب کا دائرہ بہت وسیع تھا۔ بد قسمتی سے انہیں کچھ عرصہ ایک ناقابل علاج عارضہ سے پالا پڑا اور وہ اس دنیائے فانی سے کوچ کر گئے۔

بھگت تیج رام (ڈی. ایف. او):

بھگت تیج رام اپنی ابتدائی تعلیم مکمل کرنے کے بعد محکمہ جنگلات میں بطور ریٹج آفیسر تعینات ہوئے۔ وہ علاقہ چنہ بھدرwah کے رہنے والے تھے۔ وہ کچھ عرصہ کے بعد ہی ترقی پا کر ڈویژنل فاریسٹ آفیسر کی پُروکار پوسٹ پر فائز ہوئے۔ دہراڈون سے ڈی. ڈی. آر کیا تھا۔ اپنی قابلیت کی بناء پر انہیں آئی. ایف. ایس کے گریڈ سے بھی نوازا گیا۔ مرحوم نے گرلز ہائی سکینڈری اسکول بھدرwah کے پاس ہی اپنا مکان تعمیر کیا تھا۔ سروس سے ریٹائر ہونے کے بعد وہ کافی عرصہ تک اسی مکان میں رہے۔

ڈاکٹر خیرات محمد ابن رسا:

خیرات محمد دیوبند بھدرwah کے معروف شاعر رسا جاودانی کے ہاں ۱۹۲۵ء میں پیدا ہوئے۔ علی گڑھ مسلم یونیورسٹی سے ایم. ایس. سی کی ڈگری حاصل کرنے کے بعد وہ ۱۹۴۸ء کے دوران پاکستان چلے گئے۔ ۱۹۴۸ء سے ۱۹۵۶ء تک ایف. بی. کالج لاہور میں کام کرنے کے دوران وہ تحقیق (Research) کے سلسلہ میں یو. ایس. اے کے لئے منتخب ہوئے۔ ڈاکٹریٹ کورس کی تکمیل کے بعد انہوں نے امریکہ کی اٹاک انرجی کمیشن کے لئے ۱۹۵۹ء تا ۱۹۷۵ء کام کیا۔ پاکستان کے پرائم منسٹر ذوالفقار علی بھٹو نے انہیں امریکہ سے واپس بلا کر پنجاب یونیورسٹی لاہور کا وائس چانسلر مقرر کیا جہاں وہ تقریباً دس سال تک کام کرتے رہے۔ وہ ۱۹۷۹ء کے دوران رسا جاودانی کی علالت کے دوران بھدرwah بھی آئے۔ اتفاقاً رسا صاحب کی موت بھی اُن کی موجودگی میں ہی ہوئی۔ بعد میں انہیں کیسا بلا نکا مراکو میں قائم آئی. ایس. ای. ایس. سی. او کے ڈائریکٹر جنرل کی حیثیت سے منتخب کیا گیا۔ آج کل وہ اسلام آباد کی دوسری یونیورسٹی کے انچارج ہیں اور فیڈرل حکومت کے ایک صلاح کار کے طور پر بھی کام کر رہے ہیں۔

شیخ عبدالرحمان:

شیخ عبدالرحمان موضع خالو بھدر رواہ میں شیخ عبدالصمد کے ہاں ۷ ستمبر ۱۹۳۴ء کو پیدا ہوئے۔ ۱۹۴۲ء کے فسادات میں وہ معجزانہ طور سے بلوایوں کے ایک زبردست حملے میں ایسے حالات میں بچ نکلے جب کہ موضع خالو کے کچھ مسلم باشندوں کے علاوہ شیخ صاحب کے خاندان کے تقریباً سارے افراد قتل کر ڈالے گئے۔ میٹرک تک ابتدائی تعلیم حاصل کرنے کے بعد وہ کم عمری میں میدان سیاست میں داخل ہوئے۔ فسادات کے بعد ہی وہ پرجاپریشد کے رکن بنے۔ ۱۹۵۲ء-۱۹۵۳ء کی پرجاپریشد کی تحریک کے بھدر رواہ میں ہی رُوح رواں تھے۔ وہ پردیش جن سنگھ کے جوائنٹ سیکریٹری اور اُس کی مجلس عاملہ کے تقریباً ۱۸ برس تک رکن بنے رہے۔ پنڈت پریم ناتھ ڈوگرہ کی وفات کے بعد وہ جن سنگھ کے ریاستی صدر بھی مقرر ہوئے۔ کچھ اختلافات کی وجہ سے انہوں نے جن سنگھ چھوڑ کر لوک دل کار ریاستی یونٹ قائم کیا۔ وہ ایمر جنسی کے دوران اس تنظیم کے قائم مقام چیئرمین بھی رہے اور ۱۹۷۷ء میں بھارتی جنتا پارٹی کی ورکنگ کمیٹی کے ممبر بھی رہے۔ لوک دل کی طرف سے وہ ۱۹۷۸ء سے ۱۹۸۴ء تک راجیہ سبھا کے ممبر بھی رہے اور کچھ سال راجیہ سبھا میں لوک دل کے لیڈر بھی چنے گئے۔ پھر ۱۹۶۶ء میں بہو جن سماج پارٹی کے صدر بننے کے بعد ۱۹۶۶ء کے چناؤ میں بھدر رواہ حلقہ اسمبلی سے ممبر چنے گئے۔ اس چناؤ میں انہیں ۲۱,۶۱۵ ووٹ ملے۔ انہیں اس چناؤ میں نیشنل کانفرنس کی حمایت حاصل رہی۔ سال ۲۰۰۰ء میں شیخ صاحب کو ”بہترین قانون ساز“ کے ایوارڈ سے بھی نوازا گیا۔ وہ ”ہل ڈیو پلمنٹ فورم ڈوڈہ“ کے بانی صدر بھی ہیں۔ لداخ ہل ڈیو پلمنٹ کونسل کی طرز پر وہ ڈوڈہ کے لئے بھی ایسی ہی کونسل قائم کرنے کی کافی عرصہ سے مانگ کر رہے ہیں۔ وہ ایک شعلہ بیان نڈر بے باک اور محب وطن قسم کے لیڈر ہیں۔ ہر وقت غریب، پسماندہ اور مظلوم لوگوں کی مدد کرتے رہتے ہیں۔ وہ



شیخ عبدالرحمان



بیشر خان (مرحوم)




وجہ کھوال (آئی اے ایس)



اہس آر شرمہ (آئی اے ایس)



نیا آر وزیر (چیف انجینئر)



مناہٹ خلیب (چیف انجینئر)

قومی سطح کے لیڈروں میں شمار کئے جاتے ہیں۔ وہ بھدر رواہ کی اجتماعی ترقی کے لئے کوشاں رہتے ہیں۔

ہری لال ہتیشی:

مسٹر ہری لال ہتیشی ۷ مارچ ۱۹۲۳ء کو موضع ڈوگہ چنٹہ تحصیل بھدر رواہ میں پیدا ہوئے۔ بی۔ اے کرنے کے بعد انہوں نے علی گڑھ مسلم یونیورسٹی سے ایم۔ اے اور ایل۔ ایل۔ بی کی ڈگریاں حاصل کیں۔ ساتھ ہی کچھ مضامین میں آنرز بھی کیا۔ وہ محکمہ تعلیم میں بہت سے عہدوں پر فائز رہے جہاں انہوں نے بڑی لگن سے کام کیا۔ بحیثیت ڈسٹرکٹ ایجوکیشن آفیسر ڈوڈہ ملازمت سے قبل از وقت ریٹائرمنٹ حاصل کر کے سیاست میں عملی طور پر داخل ہو کر ایکشن لڑا لیکن کامیاب نہ ہو پائے۔

۱۹۷۷ء تا ۱۹۸۰ء ضلع ڈوڈہ کی کانگریس کمیٹی کے جنرل سیکرٹری مقرر کئے گئے اور اس کے بعد کانگریس کمیٹی کے ضلع صدر بھی رہے۔ اسی دوران ۱۹۷۷ء تا ۱۹۸۰ء جموں و کشمیر میں آل انڈیا شیڈ ویلڈ کاسٹ فیڈریشن کے ریاستی صدر بھی رہے۔ ۱۹۸۳ء کے اسمبلی چناؤ میں بھدر رواہ حلقہ انتخاب میں کامیاب قرار دئے گئے۔ دوسری بار ۱۹۸۷ء کے چناؤ میں بھی کامیابی حاصل کی۔ ڈاکٹر فاروق عبداللہ نے انہیں وزیر مملکت برائے تعلیم مقرر کیا۔ وہ نیشنل کانفرنس میں بھی شامل ہوئے لیکن ان کا کانگریس کی ہی طرف جھکاؤ رہا۔ وہ نہایت ہی شریف النفس، ملنسار، انسان شناس، قابل اور نیک دل انسان تھے جن کی محکمہ تعلیم میں بھی اعلیٰ کارکردگی رہی اور جو سیاسی میدان میں بھی ایک اچھے ہریجن لیڈر کے طور پر ابھرے۔ اردو، ہندی اور سنسکرت زبانوں کے پرستار اور شاعر بھی تھے اور صاحب تصنیف بھی تھے۔ ان کا ماہ دسمبر ۲۰۰۸ء کے آخر پر جموں میں انتقال ہوا۔ بھدر رواہ کی ترقی اور آپسی بھائی چارے کی خاطر ان کی خدمات کو ہمیشہ یاد کیا جائے گا۔ ان کی وفات پر بہت سی سیاسی تنظیموں اور سماجی حلقوں نے

اظہارِ افسوس کیا۔

خواجه غلام نبی گوئی گورگانی:

نقطہٴ چناب کی صفِ اول کی ممتاز شخصیات میں خواجه غلام نبی گوئی گورگانی کا نام بڑے فخر و عزت و احترام سے لیا جاتا رہا ہے گا جو بھدر رواہ کے معروف گوئی خاندان کے چشم و چراغ تھے۔ انہوں نے ابتدائی تعلیم بھدر رواہ کے مقامی سکولوں سے پاکر مسلم یونیورسٹی علی گڑھ سے ایم۔ اے۔ ہسٹری اور ساتھ ہی ساتھ ایل۔ ایل۔ بی۔ کی ڈگری حاصل کی۔ ابتداً بھدر رواہ کی ہی عدالتوں میں وکالت شروع کی۔ اُن کے برادرِ اکبر خواجه عبدالغنی گوئی نے تعلیم و تربیت میں اُن کی قدم قدم پر راہنمائی کی جو خود بھی معروف قانون دان اور سیاست دان ہیں۔ دیکھتے دیکھتے گورگانی (مرحوم) کی وکالت میں چار چاند لگ گئے۔ وہ بقول ان کے ”ہر روز گڑھے کھود کر پانی نکالتے رہے۔“ اس مقتدر پیشہ کے ضروری تقاضوں کو پورا کرتے ہوئے وہ شاعری کے میدان میں بھی ایک معتبر آواز بن کر ابھر آئے۔ شعرائے قدیم کے گہرے مطالعے کے ساتھ ساتھ اُن کو ہم عصر شاعروں کے کلام سے بھی دلچسپی رہی۔ فارسی، اردو اور انگریزی زبانوں پر پورا عبور ہونے کی وجہ سے اُن کی شعری کاوشوں میں فارسیت چھائی رہی۔ اُن کا کلام چھوٹی بحور میں پُر از تاثیر، معنی خیز اور فکر انگیز ہے۔ بسا اوقات وہ شعری قیود کی پروا کئے بغیر تخلیقِ شعر کرتے تھے اور اپنے آپ کو شاعرِ کشمیر کہلانے میں فخر محسوس کرتے تھے۔ اُن کے افکارِ اُسلوب کی رنگینی اور نئے پن کے حوالے سے کوئی بھی قاری اُن کے اشعار کی داد دینے پر تیار نہیں رہ سکتا تھا۔ دراصل اُن کو شاعرِ مشرق علامہ اقبالؒ کے کلام نے بہت حد تک متاثر کیا تھا۔ اُن کے تلمذ کے غائبانہ علم بردار ہونے کے ناتے وہ اُن کی ہی طرزِ نگارش میں شعر گوئی کرتے رہے۔ اقبالؒ کے شاعرانہ مسلک کے ساتھ اپنی گہری وابستگی کا اظہار خود کو فرزندِ اقبالؒ کہہ کر ان جیسے اشعار میں کیا کرتے۔

کیا پوچھتے ہو شاعر کشمیر کی نسبت
اقبال کا فرزند ہے تلمیذ خدا ہے

اُردو زبان و ادب کے ساتھ انہیں دیوانگی کی حد تک لگاؤ تھا۔ ہر وقت اپنے اقرباء اور احباب کو اسی زبان میں شعر و شاعری کرنے کی تلقین کرتے۔ راقم الحروف سے بھی کئی بار کشمیری زبان کی بجائے اُردو میں شعر کہنے کی فہمائش کرتے۔ اس لئے نہیں کہ اُن کو اس زبان سے کسی قسم کی نفرت یا عدم دلچسپی تھی، صرف اس لئے کہ اُردو زبان کے شعر و ادب کی وسعتیں آفاقی ہیں اور کشمیری زبان کا ادبی دائرہ وادی کشمیر وغیرہ تک ہی محدود ہے۔ البتہ جب بھی کوئی کشمیری شعر انہیں پسند آتا تو خوب داد بھی دے لیتے۔ وادی چناب اور خٹہ ڈوڈہ کے مکلاً، شعر ادباً اور سماجی کارکنوں میں گوئی (مرحوم) کو انفرادی مقام حاصل تھا۔ ایک ذہین و فطین انسان اور ایک پُر وقار شخصیت کے مالک ہونے کے علاوہ ایک نامور وکیل، ایک شعلہ بیان مقرر، ایک سلجھے ہوئے تاریخ دان، ایک باشعور سیاستدان اور ایک معتبر شاعر تھے۔ اُن کے کلام میں علامہ اقبالؒ کے فلسفہ اسلام کی جھلکیں دُور سے ہی پہچانی جاسکتی ہیں۔ اسلامی تاریخ اور اسلامیات پر اُن کی گہری نگاہ ہونے کی وجہ سے اُن کے اشعار میں ملتِ اسلامیہ کے کردار اور اقدار میں رُو پذیر ہونے والے زوال کا کرب نمایاں ہے۔ تاہم وہ جمہوری اصولوں کے پاسدار اور رواداری اور بھائی چارے کے متمن تھے۔

کشمیر کے لوگوں کی حالتِ زار اُن کی بے حسی اور غفلت شعاری کی روش دیکھ کر اُن کے جذبات کو ٹھیس لگتی ہے اور وہ یوں پکار اُٹھتے ہیں۔
کہہ رہی ہے یہ مادرِ کشمیر غمِ دوراں بیاں نہیں ہوتا
یا لڑکپن ہے یا بڑھاپا ہے کوئی بیٹا جواں نہیں ہوتا

گوئی گورگانی بہت ہی بااخلاق، ملنسار، ہمدرد، باجرات اور مخلص انسان تھے۔ وہ ”اقبال بزمِ ادب بھدر رواہ“ کے اولین خیر خواہوں اور سرپرستوں میں شمار ہوتے

ہیں۔ اس بزم کی ہفتہ وار نشستوں میں جموں منتقل ہونے تک برابر شریک ہوتے رہے۔ اُن کی ذہنی بالیدگی اور سیاسی شعور کے علاوہ عصری آگہی کے ساتھ ساتھ اُن کے دل نشین اندازِ بیان کے سب قائل ہو جاتے تھے۔ اُن کے خلوص بھرے جذبات کے اُن کے متعدد اشعار غماز اور عکاس ہیں۔ وہ عالمی برادری کے متمنی تھے اور ریا کاری اور ظاہر داری، ظلم و جبر، سماجی بدعات اور سیاست دانوں کی شعبدہ بازیوں اور چالاکیوں سے متنفر تھے۔ بسا اوقات اپنے اشعار میں اُن عناصر کو ننگا کر کے رکھ دیتے تھے۔

ہے زبوں حالتِ جمہور تو بے مصرف ہے
کوئی فیصل، کہ غدا آتی کہ علی احمد ہو

یا

کچھ ناز نہیں دولتِ اسلام پر اُن کو
پٹرول کی بہتات ہے، مغرور عرب میں

گوئی (مرحوم) اپنی شاعری کی تشبیر سے گریز کرتے رہے۔ اُن کے کلام کو سمجھنے اور عام کرنے کے علاوہ اُن کے نثری شاہکاروں کی دُھول چھانٹ کر کتابی صورت میں محفوظ کرنے کی اہم ضرورت محسوس ہوتی رہی ہے جو اُن کے فرزندِ ارجمند محمد اسلم گوئی ہی کے بس کی بات ہے جنہوں نے اُن کی حیات میں اُن کے شائع شدہ شعری مجموعات ”ارمغانِ کشمیر“ (۱۹۸۳ء) اور ”زمزم سے جہلم تک“ (۱۹۹۲ء) کے بعد اپنے والدِ مرحوم کے غیر شائع شدہ شعری مجموعوں کو یکجا کر کے ”گلہا نگِ کشمیر“ کے نام سے چھپوانے کی سعادت حاصل کی۔ اِس سعادت بزورِ بازو نیست!

گوئی گورگانی ہمیں اُس وقت داغِ مفارقت دے گئے جبکہ اُن کی رُوح اُن کے جسدِ خاکی سے ۲۷ مئی ۱۹۹۶ء کو پرواز کر گئی۔ اُردو زبان و ادب کے تئیں اُن کی خدمات کو ہمیشہ یاد کیا جاتا رہے گا۔

ع۔ زمین کھا گئی آسماں کیسے کیسے!

ٹھا کر ایشر سنگھ بلاوریہ:

ٹھا کر ایشر سنگھ بلاوریہ ضلع ڈوڈہ کے صحافت کے کارواں میں اوّلین سپہ سالاروں میں تصور کئے جاتے ہیں۔ انہوں نے جموں سے اخبار ”چناب“ کا اجراء کر کے ریاست کے پسماندہ علاقوں کے مسائل کی بالعموم اور سابقہ ڈوڈہ کی بالخصوص بہترین اور بے لوث ترجمانی کی۔ ساتھ ساتھ وہ اس پسماندہ ضلع کی اہم شخصیات پر بھی لکھتے رہے۔ اس اخبار کی عبارتیں اُن کی اُردو شناسی کے علاوہ اُن کی حب الوطنی کی غماز رہی ہیں۔ ”چناب“ ۱۹۲۳ء سے کئی سال تک بڑی آب و تاب سے چھپتا رہا۔ بلاوریہ صاحب کی وفات کے بعد اس کی ادارت کی ذمہ داری معروف وکیل اور سماجی کارکن مسٹر او۔ پی بٹھا کو کافی دیر تک نبھاتے رہے۔

کو تو ال دیا کرشن:

کو تو ال دیا کرشن موضع اُدرانہ تحصیل بھدرwah کے ایک معزز گھرانے میں پیدا ہوئے۔ حصولِ تعلیم کے بعد وہ جن سنگھ کی بھدرwah شاخ سے منسلک ہو گئے۔ وہ بھاجپا کے اوّلین اور سرکردہ کارکنوں میں شمار کئے جاتے ہیں۔ وہ بھارتیہ جنتا پارٹی کے پردیش صدر بھی رہے اور کچھ سال قانون ساز کونسل میں حزب اختلاف کے قابلِ قدر راہنما کے طور پر بھی اپنے فرائض بڑی گرم جوشی سے نبھاتے رہے۔ ۱۹۶۹ء میں حلقہ انتخاب بھدرwah سے چناؤ لڑا لیکن شیخ عبدالرحمان صدر بہو جن سماج وادی پارٹی سے ہار کھائی۔ ۲۰۰۸ء کے چناؤ میں بھی وہ جیت نہ سکے۔ تاہم وہ اپنی پارٹی کے اچھے لیڈروں میں شمار کئے جاتے ہیں۔ ۱۹۵۳ء اور حالیہ جموں کی ایچی ٹیشن میں اُن کا نمایاں رول رہا۔ وہ بڑے نڈر صاف گو اور جو شیلے لیڈر ہیں۔ سماجی کاموں میں بڑھ چڑھ کر حصہ لیتے ہیں۔

خواجہ غلام نبی آزاد:

خواجہ غلام نبی آزاد ضلع ڈوڈہ علاقہ بھلیس کے موضع سوتی میں خواجہ رحمت اللہ بٹ کے ہاں ۸ مارچ ۱۹۳۹ء کو پیدا ہوئے۔ انہوں نے میٹرک تک کی ابتدائی تعلیم ہائی اسکول کلہو تران سے حاصل کی۔ بعد ازاں ڈگری کالج بھدرواہ میں گیارہویں کلاس میں داخلہ لیا اور پھر اپنے چچا خواجہ غلام رسول آزاد سابقہ ناظم تعلیمات ریاست جموں و کشمیر کی راہنمائی میں ریاست کے معروف ادارے یعنی ایس۔ پی۔ کالج سرینگر سے بی۔ ایس۔ سی۔ کا امتحان اچھے نمبرات لے کر پاس کیا۔ ۱۹۶۲ء میں انہوں نے کشمیر یونیورسٹی سے زاولوجی میں ایم۔ ایس۔ سی۔ کی ڈگری حاصل کی اور اسی سال اپنے آبائی گاؤں سوتی چلے آئے۔ اپنے سرینگر قیام کے دوران انہوں نے اپنے چچا آزاد صاحب (مرحوم) سے سیاست کے ابتدائی دروس حاصل کئے اور ان کے طرز فکر، اطوار زندگی اور ہمہ گیر شخصیت کے مختلف پہلوؤں کی چھاپ شعوری اور غیر شعوری طور پر ان کی شخصیت پر بھی پڑتی رہی۔ آزاد صاحب کی دیانتداری، بے لوث انسانی خدمات، حق پرستی، بے باکی، سیاسی اور سماجی معاملات میں سنجیدگی جیسے اوصاف ان کے کردار اور انداز فکر میں بھی عود کر آئے۔ ان کے والد صاحب جو علاقہ بھلیس میں کانگریس کمیٹی کے صدر تھے، نے انہیں وہاں کی کانگریس کمیٹی کا بلاک سیکریٹری مقرر کیا۔ اس عہدے پر آزاد صاحب ۱۹۶۳ء تا ۱۹۶۵ء تک فائز رہے۔ اس طرح سے انہوں نے رسمی طور پر اپنا سیاسی سفر شروع کیا۔ بعد ازاں وہ ریاستی یوتھ کانگریس کے صدر منتخب ہوئے۔ غلام نبی آزاد کے روابط ”گاندھی فیملی“ کے ساتھ ۱۹۶۰ء سے ہی راجیو گاندھی کے ساتھ مراسم کی بدولت شروع ہو چکے تھے۔ اپنی بُردباری اور ذہانت کے علاوہ کانگریس پارٹی کے ساتھ دلی لگاؤ اور جذباتی میلان کی وجہ سے انہوں نے پارٹی اور حکومت کے مختلف عہدوں پر کام کر کے اپنا سیاسی مقام اور نام پیدا کیا اور وہ کانگریس پارٹی کے ہر ذیل عزیز

باوقار اور قابلِ اعتبار رکن کے طور پر ابھرے۔ ۱۹۷۱ء میں وہ ڈوڈہ کانگریس کے ضلعی صدر بنائے گئے اور ساتھ ہی انہیں آل انڈیا یوتھ کانگریس کا صدر بھی مقرر کیا گیا۔ ان عہدوں پر اپنی خداداد صلاحیتوں کا بھرپور مظاہرہ کرنے کی بدولت وہ ملکی سطح کی سیاست پر ایک ہرلعزیز لیڈر کے طور پر ابھر آئے۔ یہاں تک کہ ۱۹۸۰ء کے وہ واشم مہاراشٹر حلقہ انتخاب سے بھاری ووٹوں سے ممبر پارلیمنٹ چنے گئے۔ اس طرح سے اُن کا پارلیمانی سفر شروع ہوا۔ خوش قسمتی سے وہ سال اُن کی زندگی کی کامیابی اور اُن کی نجی خوشیوں کا موجب بھی بنا۔ جبکہ محترم ^{محمد عبداللہ} دیو کی دختر نیک اختر محترمہ شمیمہ آزاد جو ریاست بلکہ ملک کی نامور گلوکارہ ہیں اُن کے رشتہ ازدواج میں آگئیں جو اُس وقت سرینگر کے ایک کالج میں بطور لیکچرار کام کرتی تھیں۔ شادی کے بعد ہی وہ ایک باوقار شریک حیات کے طور پر آزاد صاحب کی سیاسی سماجی اور نجی زندگی کے معاملات میں شریک کار ہو گئیں۔

آزاد صاحب ۱۹۷۸ء سے ۱۹۸۱ء تک آل انڈیا مسلم یوتھ فیڈریشن کے صدر بھی رہے اور اندرا گاندھی کی مرکزی سرکار میں پہلی بار ۱۹۸۲ء میں بطور ڈپٹی منسٹر لاء جسٹس اور کمپنی معاملات مقرر کئے گئے۔ قریباً ایک سال کے بعد ہی اطلاعات اور نشریات کے محکمے بھی اُن کے سپرد کئے گئے۔ اندراجی انہیں اپنے بچوں کی مانند ہی پیار کرتی تھیں۔ ایمر جنسی کے دوران آزاد صاحب نے گاندھی خاندان کا پورا ساتھ دیا۔ اندراجی کی وفات کے بعد راجیو گاندھی نے انہیں پارلیمانی معاملات کا چارج سپرد کیا۔ ۱۹۸۵ء میں وہ ایک بار پھر واشم (مہاراشٹر) کے حلقہ انتخاب سے چناؤ جیتے اور انہیں منسٹر آف سٹیٹ فار ہوم بنایا گیا۔ اس کے بعد ۱۹۸۶ء میں وزارتِ خوراک اور سول سپلائی انہیں تفویض کی گئی۔ ۱۹۹۰ء میں راجیہ سبھا کے ممبر چنے گئے اور نرسمہا راؤ سرکار میں پہلی بار پارلیمانی امورات کا منسٹر مقرر کیا گیا اور بعد میں ٹور ازم اور سول ایوی ایشن کے محکمے بھی سپرد کئے گئے۔ ۱۹۸۶ء میں وہ کانگریس کمیٹی کے ایک اہم رکن

کے طور پر نامزد ہوئے اور ۱۹۹۶ء میں اپنی آل انڈیا کمیٹی کا جنرل سیکریٹری مقرر کیا گیا۔ اس عہدے پر وہ کئی بار منتخب ہوتے رہے۔ ان عہدوں پر کام کرنے سے انہوں نے اپنی تنظیمی قابلیت کا سلسلہ جمادیا جس وجہ سے انہیں کچھ ریاستوں کے تنظیمی امورات سپرد کئے گئے۔ ان کی حکمت عملی اور فراست کی وجہ سے کانگریس کرناٹک اور آندھرا پردیش کے اسمبلی چناؤ جیت سکی۔ ڈاکٹر من موہن سنگھ کی سرکار میں وہ پارلیمانی امورات اور شہری ترقی کے وزیر مقرر ہوئے۔ اسی دوران انہیں جموں و کشمیر کانگریس تنظیم کا صدر مقرر کیا گیا۔ انہوں نے اس تنظیم کے بکھرے ہوئے شیرازے کو سنوار کر ریاست میں کانگریس کو ایکس (۲۱) سیٹوں پر کامیابی دلا کر حکومت سازی کے قابل بنایا۔ ایک سمجھوتے کے تحت پی۔ ڈی. پی اور کانگریس سرکار کی ملی جلی حکومت کی سربراہی مفتی محمد سعید نے یکم نومبر ۲۰۰۲ء سے ۲ نومبر ۲۰۰۵ء تک کی۔ مرکزی سرکار نے کافی مالی امداد فراہم کر کے ریاست کے انتظامی ڈھانچے اور ترقیاتی منصوبوں کی عمل آوری میں بڑا سدھار لایا۔ اسی دور میں پاکستان کے ساتھ بات چیت کا دور شروع ہو گیا اور ’ہیلنگ ٹیچ پالیسی‘ پر عمل کیا گیا۔

غلام نبی آزاد صاحب تین سال کے بعد ۲ نومبر ۲۰۰۵ء کو ریاست کے وزیر اعلیٰ مقرر ہوئے۔ انہوں نے حلقہ اسمبلی بھدرwah سے ۶۲،۰۷۷ ووٹ لے کر ریکارڈ توڑ کامیابی حاصل کی۔ جگہ جگہ ترقیاتی منصوبوں پر کام شروع ہو گیا۔ ریاست بھر میں پلوں، نہروں، سڑکوں، اسکول، ہسپتال اور دیگر عمارتوں کی تعمیر کا ایک تاریخی دور شروع ہوا۔ ہزاروں پرائمری، مل اور ہائی اسکول کھولے گئے۔ بے شمار مل، ہائی اسکولوں کا درجہ بڑھایا گیا۔ کئی کالج کھولے گئے اور کئی نئے ضلعوں، تحصیلوں وغیرہ کی منظوری دی گئی۔ ریاست بھر میں سیاحتی پروگرام ایک منصوبہ بند طریقہ سے شروع کئے گئے جن کی کچھ جھلکیں اس کتاب کے مختلف ابواب میں قارئین کو مل سکیں گی۔ آزاد صاحب کا سنہری دور جولائی ۲۰۰۸ء کو پی۔ ڈی. پی کی حمایت واپس لینے کے بعد ختم

ہوا۔ اسمبلی تحلیل کی گئی۔ گورنر راج میں اسمبلی کے چناؤ عمل میں لائے گئے۔ آزاد صاحب نے اس بار بھی بھدر رواہ حلقہ انتخاب سے شاندار کامیابی حاصل کی۔

کو تو ال دینا ناتھ بھال:

کرشنا کو تو ال:

کو تو ال دینا ناتھ بھال موضع کنسولہ علاقہ بھلیس کے رہنے والے ہیں۔ انہوں نے بھدر رواہ سے میٹرک کا امتحان پاس کرنے کے بعد جموں اور علی گڑھ سے اعلیٰ تعلیم حاصل کی اور این۔ای۔ایس بلاک بھدر رواہ میں بطور بلاک ڈویپمنٹ آفیسر تعینات کئے گئے۔ انہوں نے یہاں پر بڑی دیانتداری سے ترقیاتی کاموں کی تکمیل کی جن میں دریائے نیرو پر کئی پلوں کی تعمیر بھی شامل ہے۔ غالباً یہ ۱۹۵۵ء-۱۹۵۶ء کی بات ہے کہ اُن کا رشتہ ازدواج شریستی کرشنا کو تو ال (سابق ڈی۔ای۔او) سے طے ہوا۔ اُس کے بعد کو تو ال صاحب ریاستی انتظامیہ کے کئی اعلیٰ عہدوں پر زینت افروز ہوتے رہے۔ انہیں آئی۔اے۔ایس کا ڈر سے بھی نوازا گیا جس کے وہ اپنی پُر خلوص اور دیانتدارانہ کارکردگی کی وجہ سے مستحق تھے۔ وہ کافی دیر تک ریاست کے فائنانشل کمشنر بھی رہے اور بطور چیف سیکریٹری بھی ایکٹ کیا۔

محترمہ کرشنا کو تو ال موضع سرولباغ بھدر رواہ کے معزز کو تو ال خاندان سے تعلق رکھتی ہیں جو پہلے پہل یہاں کے مقامی مڈل اسکول کی ہیڈ مسٹرس مقرر ہوئیں۔ پھر گرلز اسکول کی ہیڈ رہیں۔ وہ ترقی کرتے کرتے ڈسٹرکٹ ایجوکیشن آفیسر کی حیثیت میں شاندار اور قابل رشک کارکردگی کے بعد سبکدوش ہوئیں۔ گورنمنٹ گرلز اسکول بھدر رواہ میں اُن کی تعلیم نسواں کے حوالے سے خدمات کو کبھی فراموش نہیں کیا جاسکتا۔ وہ ایک باوقار خاتون ہیں۔

کنور راجندر سنگھ رانا (ریٹائرڈ چیف انجینئر):

کنور راجندر سنگھ رانا موضع کلہوتہ علاقہ مرمت کے ایک مشہور رانا خاندان میں پیدا ہوئے۔ اُن کے والد بزرگوار رانا گوپال سنگھ طالب ایک نامور بزرگ اور شاعر تھے جو ۱۹۶۸ء میں ۷۸ سال کی عمر پا کر جموں میں فوت ہوئے۔ رانا راجندر سنگھ نے انجینئرنگ کی ڈگری حاصل کرنے کے بعد محکمہ پبلک ورکس میں بحیثیت اسٹنٹ انجینئر ملازمت شروع کی اور ترقی کی منازل طے کرتے ہوئے چیف انجینئر کے عہدے پر فائز ہوئے اور کئی سال تک اسی عہدے پر بطریق احسن کام کرنے کے بعد نوکری سے سبکدوش ہوئے۔ اُنہوں نے ۲۰۰۶ء میں جموں میں وفات پائی۔ اُن کے فرزندان میں ڈاکٹر جتندر سنگھ رانا میڈیکل کالج جموں میں بطور اسٹنٹ پروفیسر تعینات ہیں اور دوسرے فرزند رانا دیویندر سنگھ اس وقت موجودہ چیف منسٹر عمر عبداللہ کے سیاسی مشیر مقرر ہوئے ہیں۔^۱

کنور صاحبان کی زمینیں اور باغات وغیرہ موضع کلہوتہ میں واقع ہیں۔ رانا راجندر سنگھ بہت قابل اور محنتی انجینئر تھے جنہوں نے بہت سی سرٹکیں اور عمارات تعمیر کروائیں۔ وہ اچھے ادب نواز اور ادب شناس بھی تھے۔

غلام محمد بٹ (ریٹائرڈ ناظم تعلیمات):

غلام محمد بٹ موضع کرساڑی تحصیل بھدرwah میں مسٹر غلام رسول بٹ کے ہاں ۲۷ اگست ۱۹۲۸ء کو پیدا ہوئے۔ اُن کے جد امجد کو کرناگ اسلام آباد سے ہجرت کر کے بھدرwah آئے تھے۔ بٹ صاحب نے ابتدائی تعلیم پرائمری اسکول گاٹھہ میں

۱۔ رانا گوپال سنگھ کے بارے میں حصہ ”شعروادب“ میں مفصل طور پر ذکر آچکا ہے۔

۲۔ دیویندر سنگھ جی کے بارے میں الگ سے اسی باب میں دیکھئے۔

حاصل کی اور شری امر سنگھ ہائی اسکول بھدرwah سے میٹرک کا امتحان درجہ اول میں پاس کیا اور اسی سال ۱۹۴۳ء کو بحیثیت استاد پرائمری اسکول ڈوڈہ تعینات ہوئے۔ انہوں نے بی۔ اے کا امتحان جموں و کشمیر یونیورسٹی سے پاس کیا اور بی۔ ٹی کا کورس سرینگر کے بی۔ ٹی کالج سے مکمل کیا۔ ۱۹۵۵ء میں بطور ہیڈ ماسٹر ترقی پائی اور اس کے بعد تحصیل اور ضلع سطح کی پوسٹوں پر انہیں کافی عرصہ تک کام کرنے کے مواقع ملے۔ اساتذہ برادری کی تنظیموں سے وہ ریٹائرمنٹ تک بڑی سرگرمی سے وابستہ رہے۔ ۱۹۶۲ء میں ایم۔ اے کا امتحان بھی پاس کیا۔ وہ کئی ہائر سیکنڈری اسکولوں کے پرنسپل بھی رہے اور ڈسٹرکٹ ایجوکیشن آفیسر ڈوڈہ اور راجوری بھی تعینات ہوئے۔ ۱۹۷۱ء میں نائب ناظم تعلیمات جموں اور بعد میں یعنی ۱۹۸۲ء میں ڈائریکٹر اسکول ایجوکیشن جموں مقرر ہوئے۔ اس پوسٹ پر ۳۱ اگست ۱۹۸۳ء تک بڑی محنت لگن اور دیانتداری سے کام کیا اور سروس سے فارغ ہو گئے۔ ۱۹۸۵ء میں انہوں نے امیرانگر بھدرwah میں ایک پرائیویٹ اسکول بھی کھولا اور آخری دم تک پسماندہ اور غریب طبقوں کے بچوں کو زیور تعلیم سے آراستہ کرتے رہے۔ بالآخر ۹ جنوری ۱۹۹۱ء کو اس جہان فانی سے کوچ کر گئے۔

پروفیسر ٹھا کور اودھے چند:

پروفیسر ٹھا کور اودھے چند موضع کوٹلی بھدرwah میں پیدا ہوئے۔ وہ یہاں کے قدیم راجاؤں کی نسل سے تعلق رکھتے تھے۔ میٹرک تک مقامی طور پر تعلیم حاصل کی اور علی گڑھ یونیورسٹی سے ایم۔ اے ہسٹری اور ایل۔ ایل۔ بی کی ڈگریاں حاصل کر کے بھدرwah آئے۔ کچھ دیر وکالت کی لیکن غالباً ۱۹۵۶ء میں ہسٹری کے لیکچرار مقرر ہو کر بھدرwah کالج میں عمر بھر تدریسی اور تحقیقی عمل میں مصروف رہے۔ ڈگری کالج بھدرwah میں طلباء کو سازشگیت سے بھی متعارف کروایا۔ ان کے مضامین کالج میگزین ”شاہین“ میں شائع ہوتے رہے جو یہاں کی تاریخ کی بنیادی اور اساسی اہمیت کے حامل ہیں

ن سے بہت سے تذکرہ نگاروں اور توارخ نویسوں نے فائدہ اٹھا کر بھدرواہ کی ارنخ کے کچھ خاکے تحریر کئے ہیں۔ ٹھاکر صاحب ایک بہترین توارخ دان، قلم کار، ایت کار، سنگیت کار اور گلوکار بھی تھے۔ اُن کے توارخی اور ثقافتی مضامین کو کتابی صورت دینے کی ضرورت ہے۔ توقع ہے کہ اُن کے فرزند اُس ثقافتی سرمایہ کو محفوظ کرنے کی پوری کوشش کریں گے۔ وہ اُردو زبان خصوصاً ”غزل“ کے شیدائی تھے۔ رمونیم اور طبلہ نوازی میں اُن کا کوئی ثانی نہ تھا۔

پروفیسر جنک راج راٹھور:

وادئی بھدرواہ کے مایہ ناز سپوت مسٹر جنک راج راٹھور موضع سرولباغ میں ۱۱ اپریل ۱۹۳۳ء کو پیدا ہوئے۔ ہائی اسکول بھدرواہ سے بہت اچھے نمبرات میں میٹرک کا امتحان پاس کر کے انہوں نے جموں سے بی۔اے کا امتحان پاس کیا اور ساتھ ہی ریاضی (Mathematics) میں ایم۔اے اور پھر پبلک ایڈمنسٹریشن میں ڈپلوما بھی حاصل کیا۔ وہ محکمہ تعلیم میں بحیثیت لیکچرر تعینات ہوئے اور تھوڑی دیر کے بعد سینئر لیکچرر رہے پھر پروفیسر مقرر کئے گئے۔ ان عہدوں پر انہوں نے ۱۶ سال تک بڑی جانفشانی سے کام کیا۔ ۱۹۶۵ء میں نیشنل کیڈٹ کارپس کے ایئر فورس ونگ میں سکیوڈرن لیڈر کے طور پر دس سال تک ڈیپوٹیشن پر کام کرتے رہے۔ واپسی پر جموں یونیورسٹی میں پانچ سال تک بحیثیت رجسٹرار کام کیا۔ دو سال تک بورڈ آف اسکول ایجوکیشن کے سکرٹری رہے اور ایک سال تک ڈائریکٹر اسکول ایجوکیشن جموں کے عہدے پر فائز رہے۔ یہاں سے وہ جموں یونیورسٹی میں ڈائریکٹر کالج ڈویلپمنٹ مقرر ہو کر گئے جہاں تین سال تک کام کرنے کے بعد وہ جموں و کشمیر بورڈ آف اسکول ایجوکیشن کے چیئرمین بنائے گئے۔ یہاں پر بھی انہوں نے حسب معمول بڑی محنت، لگن اور جذبہ ایثار سے کام کرتے ہوئے کچھ انقلابی اقدامات اٹھائے جس کے اعتراف میں انہیں ۲۶ جنوری

۱۹۹۶ء کو راج بھون جموں میں ۱۹۹۵ء کا گولڈ میڈل عطا کیا گیا۔

اپنی سروس کے دوران راٹھور صاحب کو بین الاقوامی سطح کی کئی فیلوشپس کے اعزازات سے بھی نوازا گیا۔ اس سلسلہ میں امریکہ، برطانیہ، تھائی لینڈ اور انڈونیشیا کے علاوہ سلطنت عمان اور موریشیس کے ذی وقار تعلیمی اداروں اور تنظیموں سے جُور رہے اور وہاں اپنی قابلیت کا سکہ جمانے میں کامیاب ہوتے رہے۔ راٹھور صاحب نے ملکی سطح کے کئی تعلیمی بورڈوں اور کمیٹیوں کے صدارتی یا رکنی فرائض بڑی خوش اسلوبی سے سرانجام دیئے۔

کئی سال سے وہ آچاریہ میڈیکل کالج جموں میں ڈائریکٹر ایڈمنسٹریشن کے طور پر کام کر رہے ہیں اور کئی تعلیمی اداروں اور کمیٹیوں کے باوقار ممبر بھی ہیں۔ محکمہ تعلیم کے مختلف عہدوں پر خصوصاً بحیثیت پروفیسر، ناظم تعلیمات اور چیئر مین بورڈ آف اسکول ایجوکیشن اُن کی قابلِ قدر اور قابلِ تحسین کارکردگی کو ہمیشہ سنہری حروف سے لکھ جائے گا جس کو بیان کرنے کے لئے ایک ضخیم کتاب کے صفحات بھی متحمل نہیں ہو سکتے وہ ایک اعلیٰ پایہ کے منتظم، ماہر تعلیم اور خلیقِ انسان ہیں جو انسانی اقدار اور عالمی بھائی چارے کے زبردست حامی ہیں۔

عطا محمد دیو (ریٹائرڈ سپرنٹنڈنگ انجینئر):

خواجہ عطا محمد دیو اپنے والد خواجہ منور جُو دیو کے ہاں ۲۷ جون ۱۹۳۳ء کو بھدرہ میں پیدا ہوئے۔ عطا صاحب نے ابتدائی تعلیم بھدرہ میں ہی حاصل کی اور پھر ایف۔ ایس۔ بی کا امتحان سائنس کالج جموں سے پاس کیا۔ یونیورسٹی آف مدراس سے بی۔ ای۔ سول کا کورس مکمل کرنے کے بعد ۱۹۵۹ء میں اسٹنٹ انجینئر تعینات ہوئے اور محکمہ پی۔ ڈبلیو۔ ڈی (آر اینڈ بی) میں اسی عہدے پر ۱۹۶۸ء تک فائزر رہے۔ اُن ۱۹۶۸ء میں ترقی ملی اور ایگزیکٹو انجینئر کی حیثیت سے ۱۹۸۳ء تک بڑی لگن سے کام

کرتے رہے۔ ۱۹۸۳ء میں وہ ترقی پا کر بطور سپرنٹنڈنٹ انجینئر ۱۹۹۲ء تک کام کرتے رہے۔ ۱۹۵۹ء تا ۱۹۶۰ء انہوں نے ٹھانٹری۔ کلہوتران روڈ کے سروے کا کام انجام دیا۔ ۱۹۶۲ء تا ۱۹۶۳ء کے دوران خونی نالہ (نیشنل ہائی وے) کے سیکٹر میں سڑک کی لٹھاگی اور تجدید کاری کا کام کیا۔ ۱۹۶۶ء میں ٹھانٹری۔ کلہوتران روڈ کو ہلکے ٹریفک کے لئے کھول دینے کا اہم فریضہ انجام دیا۔ ۱۹۷۵ء تا ۱۹۷۸ء بھدرہواہ۔ چمبہ روڈ کی فیر کے ساتھ ساتھ بھدرہواہ۔ چنتہ۔ جائی روڈ کا چنتہ تک تعمیر کا کام مکمل کروایا۔ ۱۹۷۸ء تا ۱۹۸۲ء میں بوٹ۔ کشتواڑ نیشنل ہائی وے کی تعمیری منصوبہ بندی کے علاوہ اس کی تجدید کاری کروائی۔ اس کے بعد جموں شہر کے تعمیری کاموں کی تکمیل کے علاوہ نول۔ کٹھوہ سرکل کی سڑکوں اور پلوں وغیرہ کی تعمیر کا کام مکمل کروایا۔ اپنے فرائض منصبی کی احسن طریقہ سے ادائیگی کے علاوہ وہ ریڈیو کشمیر کے ”پندرہ روزہ کالج میگزین“ کے بھی ایڈیٹر رہے۔ اُن کے کئی افسانے ریڈیو کشمیر جموں سے نشر ہوتے رہے۔ آج کل وہ اپنے برادر اکبر اور معروف شاعر رسا جاودانی کی تحریروں اور مضامین کی تالیف میں مصروف ہیں۔ تاریخی اور ادبی کتب کا مطالعہ اُن کا خاص مشغلہ ہے۔ اب وہ مستقل ور پر جموں ہی میں مقیم ہیں۔

سوامی راج شرما (آئی۔ اے۔ ایس):

سوامی راج شرما (آئی۔ اے۔ ایس) پنڈت شاہنورام جی کے فرزند ہیں جو وضع اینڈہ کے رہنے والے تھے۔ سوامی راج جی اسی گاؤں میں ۲ اکتوبر ۱۹۳۵ء کو پیدا ہوئے۔ انہوں نے مسلم یونیورسٹی علی گڑھ سے ہسٹری میں ایم۔ اے کر کے گولڈ میڈل حاصل کیا اور وہیں سے ایل۔ ایل۔ بی کی ڈگری بھی سال ۱۹۵۵ء-۱۹۵۶ء کے دوران حاصل کی۔ پھر انڈین انسٹیٹیوٹ آف پبلک ایڈمنسٹریشن دہلی سے پبلک ایڈمنسٹریشن میں ماسٹرس ڈپلوما حاصل کیا جو ماسٹرس ڈگری کے برابر تصور ہوتا ہے۔ بعد میں ۱۹۷۸ء

کے دوران یونیورسٹی آف ایسک (Essex) انگلینڈ سے دو ماہ کا ایڈمنسٹریشن کورس بھی کیا۔ وہ ۱۹۵۸ء میں ایکسٹرا ایڈیٹریکیشن آفیسر تعینات ہوئے۔ ۱۹۶۹ء میں ڈپٹی سیکریٹری اور ۱۹۷۱ء میں جوائنٹ رجسٹرار کوآپریٹو سوسائٹیز مقرر کئے گئے۔ اس عہدے پر ۱۹۷۵ء تک کام کرتے ہوئے ان کے پاس جوائنٹ کمشنر ایگریکلچر کا چارج بھی رہا جو بعد میں ۱۹۷۶ء تک ان کے پاس ہی رہا۔ اس کے علاوہ کچھ اور اہم عہدے بھی انہیں سپرد کئے گئے۔ ۱۹۷۶ء سے ۱۹۷۸ء تک محکمہ زراعت کے ایڈیشنل سیکریٹری بھی بنائے گئے۔ ۱۹۷۹ء کے دوران انہیں آئی۔ اے۔ ایس کاڈر میں ترقی دی گئی اور ڈپٹی کمشنر بڈگام تعینات کیا گیا۔ وہ کٹھوعہ اور پلوامہ کے اضلاع کے علاوہ ضلع راجوری کے بھی ڈپٹی کمشنر رہے۔ بعد ازاں انہیں امت ناگ کا ڈپٹی کمشنر مقرر کیا گیا جہاں انہوں نے فرقہ وارانہ جھڑپوں پر قابو پالیا۔ پھر وہ ۱۹۸۷ء میں پونچھ کے ڈپٹی کمشنر بنائے گئے۔ اسی طرح سے ان کو بہت سے کلیدی عہدوں پر فائز کیا جاتا رہا۔ وہ بالآخر ۳۵ سال کی بے لاگ اور پُر وقار سروس کی تکمیل کے بعد ۱۹۹۳ء میں سبکدوش ہوئے۔ وہ جہاں بھی رہے انہوں نے بڑی لگن، محنت اور بے لوث طریقہ سے لوگوں کی خدمت کی۔ اپنی سروس کے دوران کئی غریب اور مستحق بچوں کو روزگار دلوا یا۔ ان کو جب سیشنل کمشنر ڈوڈہ کا چارج دیا گیا تو بورڈ میٹنگوں میں انہوں نے حب الوطنی کے جذبے سے سرشار ہو کر نگر۔ سر تنگل لنک روڈ، بھالا۔ ملوٹھی روڈ، گھٹی۔ گوڑا کہ روڈ کی منصوبہ بندی اور ان کی تعمیر میں ذاتی دلچسپی لی۔ کئی اسکولوں کا درجہ بڑھایا اور کئی نئے اسکول منظور کروائے۔ وہ دو کتابوں کے مصنف بھی ہیں۔ انہوں نے کانگریس کی ٹکٹ پر ۱۹۹۶ء کے دوران بھدرwah حلقہ انتخاب سے الیکشن بھی لڑا لیکن جیت نہ پائے۔ ریٹائرمنٹ کے بعد ہائی کورٹ جموں میں بطور ایڈوکیٹ کام کرتے ہوئے انہیں جناب آزاد صاحب ۲۰۰۷ء کے دوران سٹیٹ فائنانشل کمیشن کا ممبر مقرر کیا۔ وہ آج کل گاندھی نگر جموں میں مقیم ہیں۔

عنایت اللہ خطیب:

خواجہ عنایت اللہ خطیب، ریٹائرڈ چیف انجینئر پاور ڈویلپمنٹ ڈیپارٹمنٹ خواجہ نور دین خطیب کے فرزند ارجمند ہیں جو بھدرwah میں ۲۴ مارچ ۱۹۳۵ء کو پیدا ہوئے۔ مقامی اسکولوں میں دسویں کلاس تک تعلیم حاصل کرنے کے بعد انہوں نے ایف۔ایس۔سی کا امتحان جی۔جی۔ایم۔ کالج جموں سے پاس کیا اور اُس کے بعد ہی ۱۹۵۴ء میں دیالباغ آگرہ کے انجینئرنگ کالج سے ۱۹۵۸ء میں انجینئرنگ کی ڈگری حاصل کی۔ انہوں نے کچھ دیر اسی کالج میں کام کیا اور پھر ریاستی محکمہ بجلی میں بحیثیت اسٹنٹ انجینئر ۱۹۵۹ء سے ۱۹۷۰ء تک بطور ایگزیکٹو انجینئر ۱۹۷۰ء سے ۱۹۸۲ء تک بطور سپرنٹنڈنگ انجینئر ۱۹۸۲ء سے ۱۹۹۱ء تک اور بطور چیف انجینئر ۱۹۹۱ء سے ۱۹۹۳ء تک کام کیا۔ اپنی ملازمت کے درمیانی حصے میں انہوں نے سلال پن بجلی پروجیکٹ میں ۱۹۷۶ء سے ۱۹۷۸ء تک اور پھر سعودی عرب میں ایک بڑے اہم پروجیکٹ میں بطور منیجر کامیابی سے کام کر کے اپنی ریاست اور وطن کا نام روشن کیا۔ اُن کی ہر جگہ اور ہر حیثیت میں اعلیٰ کارکردگی کو سراہا جاتا رہا۔ وہ ۳۵ سال کی شاندار منصبی خدمات انجام دینے کے بعد ۱۹۹۳ء میں سبکدوش ہوئے۔

۱۹۶۵ء کے دوران سر تنگل (پن بجلی) پاور ہاؤس بھدرwah کی تکمیل کے سلسلہ میں خواجہ عنایت اللہ خطیب نے کافی محنت کی اور ریاست میں بجلی کی ترسیل کے کئی اہم منصوبوں کے علاوہ چمپنی اور لوہڑ جہلم کے بجلی گھروں کی تعمیر کو پایہ تکمیل تک پہنچانے میں اہم کردار نبھایا اور پونچھ اور راجوری کے علاقوں میں بجلی پہنچانے کا اہتمام کیا۔ وہ ذہین، فہیم اور اعلیٰ اقدار کے مالک ہیں۔ پابندِ صوم و صلوة ہونے کے ساتھ ساتھ دینی کاموں میں پیش پیش رہتے ہیں۔

پروفیسر محمد ایوب شیخ:

پروفیسر محمد ایوب شیخ ایک مشہور سماجی کارکن شیخ ہدایت اللہ ساکن واسک ڈیرہ کے فرزندِ سعادت مند ہیں۔ وہ ۲۸ اکتوبر ۱۹۳۶ء کو بھدرwah میں تولد ہوئے۔ ابتدائی تعلیم مقامی مدرسوں میں حاصل کرنے کے بعد جموں کے گاندھی میموریل کالج سے ۱۹۵۵ء میں بی۔اے کا امتحان پاس کیا۔ مسلم یونیورسٹی علی گڑھ کے شعبہ فارسی سے ایم۔اے کیا اور ساتھ ساتھ ایل۔ایل۔بی کی ڈگری بھی حاصل کی۔ کشمیر یونیورسٹی سے ۱۹۶۶ء میں ایم۔اے۔اُردو میں بھی کامیابی حاصل کی۔ ۱۹۵۷ء سے ۱۹۵۹ء تک وکالت سے سلسلہ روزگار کی شروعات کی اور ۱۹۵۹ء میں ہی فارسی کے لیکچرار مقرر ہوئے۔ بطور لیکچرار انہوں نے ڈگری کالج پونچھ اور ایم۔اے۔ایم کالج جموں میں ۱۹۷۷ء تک کام کیا۔ ۱۹۷۲ء میں ترقی پا کر پروفیسر بنے۔ مارچ ۱۹۶۲ء میں این۔سی۔سی آفیسر بھی رہے لیکن کالج کا پرنسپل مقرر ہونے پر انہیں یہ پوسٹ چھوڑ کر پونچھ میں ۱۹۸۱ء کو جوائن کرنا پڑا۔ جہاں ۱۹۸۳ء تک کام کرنے کے بعد ڈگری کالج بھدرwah میں تعینات ہوئے۔ بھدرwah میں بطور پرنسپل ۱۹۸۶ء تک کام کیا۔ بعد میں اُدھم پور آئے جہاں اپنے کالج کے علاوہ انہوں نے ڈگری کالج فاروومین کے پرنسپل انچارج کے طور پر بھی اپنی خدمات بطریق احسن انجام دیں۔ ۱۹۹۰ء کے دوران وہ جموں و کشمیر بورڈ ایجوکیشن کے سیکریٹری بھی رہے اور یہاں سے ہی جولائی ۱۹۹۲ء کو سروس سے سبکدوش ہوئے۔

پروفیسر محمد ایوب شیخ نے ۱۹۹۳ء میں نیشنل کالج آف کمپیشن (N.C.C) کی بنیاد ڈالی اور ساتھ ہی چناب ویلی ہل ڈویلپمنٹ فورم کے صدر قی فرائض بھی ۱۹۹۵ء سے نبھاتے چلے آ رہے ہیں۔ سابقہ ڈوڈھ کے اسکولوں اور کالجوں سے نقل کی وبا کو ختم کرنے کے لئے انہوں نے اپنے ساتھیوں کے تعاون سے سروژ کوئش کی۔ وہ کئی

پی ایچ ڈی کی ڈگری حاصل کی جو انہیں ۱۹۷۶ء کے پہلے کانفرنس میں دی گئی۔ وہ ۱۹۵۹ء میں بطور اسکول ٹیچر تعینات ہوئے اور اس پوسٹ پر وہ ۱۹۶۲ء تک مختلف سرکاری اسکولوں میں کام کرتے رہے۔ بعد ازاں بطور سائنس اور ہندی ٹیچر ۱۹۶۳ء سے ۱۹۶۹ء تک ہائر سیکنڈری اسکولوں میں کام کیا۔ ۱۹۶۹ء سے ۱۹۷۳ء تک ہائر سیکنڈری اسکول کے ٹیچر کے طور پر کام کیا۔ ۱۹۷۳ء میں پبلک سروس کمیشن کا ٹیسٹ کو ایفائی کرنے کے بعد ڈگری کالج کے شعبہ ہندی کے ٹیچر مقرر ہوئے اور ۱۹۹۳ء تک مختلف کالجوں میں بطور پروفیسر بھی کام کیا۔

ڈاکٹر پریم کرشن کول نے ہندی ڈگری، بھدرواہی اور دیگر بولیوں پر کئی مقالے اور کتابیں تحریر کیں۔ ان کی تحقیق کا دائرہ اس قدر وسیع ہے کہ اس کی تفصیل دینے کے لئے اس جیسی کئی کتابیں بھی متحمل نہیں ہو سکتیں۔ انہوں نے ہندی، بھدرواہی اور انگریزی میں چودہ کتابیں تصنیف کی ہیں جو ان کے بقول ۳۸ ۳۴ صفحات کا احاطہ کئے ہوئے ہیں۔ ان کے دیگر تحقیقی نوعیت کے مقالے ڈگری، ہندی اور انگریزی زبانوں میں لکھے گئے ہیں جو تقریباً ۷۸ صفحات پر مشتمل ہیں۔ ان کی لکھی ہوئی تقریظیں کئی صفحات پر اور دیگر پیپر اور ریڈیو مضامین، سینکڑوں صفحات پر مشتمل ہیں۔ ان کی ہندی شاعری پر مشتمل کتاب ”ارچنا“ کے نام سے ۱۹۷۰ء، ”بھدرواہی اوک ساہتیہ“ ۱۹۷۱ء، ”بھدرواہی لوک ساہتیہ“ نمبر دو اور نمبر تین ۱۹۷۵ء، ”چندر بھاگیا کی ات ورتیا“ (پوگی پاڈری اور سراجی بولیوں کا جائزہ) ۱۹۷۷ء، پی ایچ ڈی کے لئے ان کا مقالہ ”فوک آف نار تھ ایسٹرن ریجن“ ۱۹۸۰ء، ”واکھی پران“ ۱۹۸۱ء، ”اُس پار کی دھرتی“ ہندی مضامین پر مشتمل تالیف ۱۹۸۶ء، ”موگل پن“ (ان کی ہندی شعر و شاعری تصنیف) اور مشہور زمانہ تصنیف ”ہمالین پرنسی پبلیشرز ان جیو“ کا نگڑہ اینڈ بھدرواہی ۱۹۹۳ء (جس پر انہیں اکاڈمی کی طرف سے ایوارڈ بھی ملا)، ”ناگ سین آف ملندہ نہہ“ (یعنی بدھ سکار ناگ سین کی سوانح) ۱۹۹۴ء، ”ٹیکس آف چناب ویلی“ (تانبہ کی پلیٹس،

کندہ کی گئی تحریریں اور سندیں (۱۹۹۹ء)؛ کلاسیفائیڈ اینڈ انکلاسیفائیڈ پہاڑی اینڈ آدر ڈائیکٹس آف جموں“ (۲۰۰۱ء) (جلد ایک، جلد دوم جو ۵۱۲ اور ۵۵۹ صفحات پر بالترتیب مشتمل ہیں) آج تک شائع ہو چکی ہیں اور ”ناگا کلٹ اینڈ ڈن آرٹ این دی ہلز آف جموں“ جس پر وہ ۲۰۰۴ء سے حکومت ہند کی فیلوشپ کے تحت تحقیق کر رہے ہیں، تکمیل کے آخری مراحل سے گزر رہی ہے۔ اُن کا ارضیات پر مشتمل مضمون ”شاہین“ ڈگری کالج بھدرwah کے میگزین کے ۱۹۷۷ء کے شمارے میں شائع ہوا ہے اور دیگر کئی مقالے مختلف ریاستوں اور ملکی رسائل اور جرائد میں شائع ہوئے ہیں۔ پروفیسر اودھے چند کے ساتھ ساتھ سٹرپرٹیم کول کی بھدرwah کے ارضیات اور تواریخ و ثقافت پر کی گئی تحقیق اساسی اہمیت کی حیثیت رکھتی ہے اور وہ اس میدان کے مقامی سپہ سالاروں کے اولین پیش روؤں میں شمار کئے جائیں گے جن کے تحقیقی کارناموں کی بدولت بھدرwah کی تواریخ اور اس کی ثقافت اور تہذیب کے کچھ نئے خاکے ترتیب دینے میں عصری محققین کی کافی مدد ملی ہے۔ کول صاحب کی تحریریں اُن کے بھدرwah اور یہاں کی تاریخ اور ثقافت کے ساتھ بے پناہ محبت اور لگاؤ کی بہترین عکاسی کرتی ہیں۔ موصوف ایک اعلیٰ پایہ کے ماہر لسانیات، ماہر ارضیات اور بہترین محقق اور مورخ ہیں جنہوں نے اپنے وطن کی انوکھے انداز سے گویا ہرہ کر خدمت کی ہے۔ وہ چاہتے ہیں کہ بھدرwah کے لوگ بالالفاظ مذہب و ملت اور رنگ و نسل کے تفرقوں کے بل جل کر بھدرwah کی ترقی اور خوشحالی کے لئے کوشش کریں تاکہ معمولی فائدوں کے لئے اس کے روشن نام پر کسی قسم کی نگشت نہائی نہ ہو اور یہاں کی قدیم تواریخ اور ثقافت کا شہر شہر اور قریہ قریہ چرچا ہو سکے۔

پروفیسر جلال کو تو ال:

پروفیسر جلال کو تو ال علاقہ جہلمہ کے ایک متوسط گھرانے سے تعلق رکھتے

ہیں۔ ایم۔ ایس۔ فیزکس تک حصول تعلیم کے سلسلہ میں انہیں بہت سی مالی مشکلات کا سامنا کرنا پڑا لیکن وہ یہ منزل طے کرنے کے بعد کالج کے لیکچرار مقرر کئے گئے۔ اپنی خداداد قابلیت اور ذہانت کی بدولت بہت کم عمری میں ڈگری کالج کے پرنسپل تعینات ہوئے۔ وہ بورڈ آف اسکول ایجوکیشن میں بطور جاسٹ سیکریٹری مقرر ہوئے اور بعد میں سٹیٹ سبارڈینیٹ سلیکشن بورڈ کے ایک اہم رکن کے طور پر کام کیا۔ انہوں نے ہر عہدے پر رہ کر اپنی فہم و فراست کا سکہ جمانے میں کامیابی حاصل کی۔ ملازمت سے سبکدوشی کے بعد جموں کے تالاب تلو کے علاقہ میں ایک ہائر سیکنڈری اسکول چلا رہے ہیں جس میں ان کی اہلیہ محترمہ بھی ان کو معاونت دے رہی ہیں۔

بھگوان راج وزیر:

بھگوان راج وزیر محلہ قلعہ بھدر رواہ میں ۳۱ جولائی ۱۹۳۰ء کو پیدا ہوئے۔ ان کے والد محترم وشواناتھ وزیر نے ان کی تعلیم و تربیت میں کوئی کسر اٹھانہ رکھی۔ انہوں نے بی۔ ایس۔ سی۔ انجینئرنگ کا کورس ۱۹۵۱ء میں مکمل کیا اور اُسی سال بطور اسٹنٹ انجینئر، محکمہ آر۔ اینڈ۔ بی میں تعینات ہوئے۔ وزیر صاحب ۱۹۷۱ء میں ترقی پا کر ایکس۔ ای۔ این اور ۱۹۹۳ء میں سپرنٹنڈنگ انجینئر مقرر ہوئے۔ ان عہدوں پر رہتے ہوئے انہوں نے کئی مقامات پر اپنے فرائض منصبی بڑے احسن طریقہ سے انجام دئے۔ ۱۹۹۷ء میں وہ چیف انجینئر بن گئے اور ۱۹۹۸ء میں ملازمت سے سبکدوش ہوئے۔ ان کے نمایاں کارناموں میں بھدر رواہ۔ بنی روڈ کا ابتدائی سروے (۱۹۶۱ء) 'بھدر رواہ۔ چمبہ روڈ کا سروے (۱۹۷۱ء) 'بھدر رواہ۔ سر تنگل روڈ کی تعمیر اور ڈوڈہ۔ بھدر رواہ سڑک کی کشادگی (۱۹۷۶ء۔ ۱۹۹۸ء) 'ڈوڈہ۔ بھدر رواہ روڈ پر بوسیدہ چوبی پلوں کی سٹیل پلوں سے تبدیلی، ٹھاٹھری۔ گند سڑک کی تجدید کاری اور ضلع ڈوڈہ میں کئی موٹر۔ سبل پلوں اور سپینشن پلوں کی تعمیر اور بھوت۔ پل، ڈوڈہ۔ کشتواڑ روڈ کی کشادگی اور تجدید کاری

کے علاوہ کئی دوسری سڑکوں کے پروجیکٹ رپورٹوں کی تکمیل شامل ہیں۔

بھگوان راج وزیر نے پونچھ، کٹھوہ، راجوری اور ادھم پور اضلاع میں بھی قابل تحسین کارکردگی سے لوگوں کے دل جیت لئے اور کئی مستحق نوجوانوں کو روزگار فراہم کرنے میں مدد کی۔ وزیر صاحب کو اردو شعر و ادب اور ملکی تواریخ کے مطالعہ سے کافی دلچسپی رہی ہے۔ وہ بہت ہی باکردار، شریف النفس، ہمدرد اور ذہین انسان ہیں اور بھدر رواہ کی خوشحالی اور ترقی کے متمنی ہیں۔ گلہار۔ اٹھولی سیکٹر میں سڑک کے ایک پروجیکٹ کے سروے کے دوران چناب کی طرف گر کر معجزانہ طور پر ایک رسی کے سہارے پہاڑی پر چڑھ کر بچ جانے کے واقعہ کے بعد ان کے ”انسان دوستی“ اور ”انسانی ہمدردی“ کے عقیدہ کو اور بھی استحکام ملا۔

محمد ایاز ملک:

محمد ایاز ملک محلہ قلعہ بھدر رواہ کے ایک معزز گھرانے میں پیدا ہوئے۔ ابتدائی تعلیم مقامی طور پر مکمل کرنے کے بعد انہوں نے بی. ای. الیکٹریک کی ڈگری ریجنل انجینئرنگ کالج سے حاصل کی اور محکمہ بجلی میں بطور اسسٹنٹ الیکٹریکل انجینئر تعینات ہوئے۔ اس عہدے پر انہوں نے بارہمولہ، پونچھ، جموں اور ڈوڈہ اضلاع کے مختلف مقامات پر کام کیا۔ ایگزیکٹو انجینئر کے عہدے پر ترقی پا کر انہوں نے غیر منقسم ضلع ڈوڈہ میں ۱۹۸۶ء سے ۱۹۸۸ء تک کام کیا اور یہاں سے پونچھ تبدیل ہوئے۔ وہاں بھی انہوں نے ۱۹۹۲ء سے ۱۹۹۴ء تک بڑی لگن اور محنت سے کام کیا۔ جموں میں اسی عہدے پر ۱۹۹۴ء سے ۱۹۹۶ء تک فائزر ہے۔ پھر ترقی پا کر سپرنٹنڈنگ انجینئر جموں تعینات ہوئے اور دو سال کی مزید اعلیٰ کارکردگی کے بعد سرکاری ملازمت سے سبکدوش ہو گئے۔ موصوف بڑے خوش اخلاق، ذہین اور ہمدرد انسان ہیں۔ وہ بھدر رواہ کی ترقی کے لئے ہر وقت فکر مند رہتے ہیں۔

وجے کو تو ال (آئی. اے. ایس.):

مسز وجے کو تو ال موضع سرولباغ بھدر وادھ میں آنجہانی ایم. ایل. کو تو ال کے ہاں ۳۱ جولائی ۱۹۳۱ء کو تولد ہوئیں۔ انہوں نے ۱۹۶۰ء میں گورنمنٹ زنانہ کالج جموں سے بی. اے. کا امتحان پاس کیا۔ اس کے بعد دہلی یونیورسٹی سے ایل. ایل. بی کی ڈگری ۱۹۶۳ء میں حاصل کی۔ ۱۹۶۵ء میں جموں و کشمیر میں پہلی خاتون کی امتیازی حیثیت سے کشمیر ایڈمنسٹریٹو سروس (K.A.S.) کا امتحان پاس کیا اور اسی سال ایکسٹرنل اینڈ ٹیکسیشن آفیسر تعینات ہوئیں۔ ۱۹۷۹ء میں انہیں آئی. اے. ایس. (I.A.S.) کا اعزاز بخشا گیا۔ پھر وہ مختلف عہدوں پر اور مختلف مقامات پر اپنے فرائض منصبی انجام دیتی رہیں۔ وجے کو تو ال صاحبہ ملک میں اور ملک سے باہر بہت سے کورسوں میں شامل ہوئیں۔ وہ کونسل آف آل انڈیا سال انڈسٹریز کارپوریشن کی (ریاستی ہسٹری میں پہلی بار) نائب صدر اور پھر صدر منتخب ہوئیں۔ بالآخر ایڈمنسٹریٹو ریفرنس ٹیوٹ کی کمشنر سیکریٹری کے پُر وقار عہدے سے ریٹائر ہوئیں۔

مسز وجے کو تو ال کی خدمات کو ہمیشہ سراہا گیا۔ وہ بڑی ایماندار، قابل اور نیک دل خاتون ہیں جنہوں نے اپنی چھتیس (۳۶) سالہ ملازمت کے دوران بڑی لگن، محنت اور خلوص سے اپنے فرائض منصبی انجام دئے۔ غیر منقسم ضلع ڈوڈہ کی مجموعی ترقی کے لئے وہ ہمیشہ نہ صرف خواہاں رہیں بلکہ کوشاں بھی رہیں۔ ان کے کارہائے نمایاں کا ذکر ان صفحات میں ممکن نہیں ہے، البتہ ریاستی انتظامیہ میں ایک پہلی بھدر وادھی آئی. اے. ایس. اور کے. اے. ایس. خاتون کے حوالے سے انہوں نے اپنی جنم بھومی کے وقار اور اس کی عظمت و شان کو دوبالا کیا ہے جس کے لئے وہ ہمیشہ احترام اور قدر کی نگاہوں سے دیکھی جاتی رہیں گی۔

شمیمہ دیو آزاد: محمد عبدالقدیر

محترمہ شمیمہ دیو جناب [] دیو (مرحوم) کی دختر نیک اختر ہیں۔ []
 [] دیو (مرحوم) ایک صوفی منش انسان ایک مانے ہوئے ماہر تعلیم اور کشمیری زبان
 کے ایک معروف شاعر اور سنگیت کا رتھے۔ شمیمہ جی سرینگر میں تولد ہوئیں اور وہاں کے
 مقامی تعلیمی اداروں سے اعلیٰ تعلیم حاصل کی۔ ساز سنگیت اور گلوکاری کی طرف اُن کی
 طبیعت بچپن سے ہی مائل تھی جس کو پروان چڑھانے میں اُن کے والد محترم کا کافی
 حصہ تھا۔ اسکولوں اور کالجوں میں اپنی تعلیم کے دوران ہی شمیمہ جی نے موسیقی اور
 گلوکاری میں بڑی شہرت حاصل کی۔ غالباً موسیقی میں پوسٹ گریجویشن بھی کی اور
 سرینگر کے ایک کالج میں وہ بطور لیکچرار تعینات ہوئیں۔ انہوں نے ریاست اور
 بیرون ریاست کئی کلچرل ڈیلی کیشنوں میں حصہ لیا اور وہاں اپنی خداداد صلاحیتوں کا
 بھرپور مظاہرہ کیا۔ ریڈیو اور ٹیلی وژن سے اُن کے گائے ہوئے سینکڑوں نغمے نشر
 ہوتے رہے ہیں۔ اُن کی ذاتی کیڈشیں بھی اجراء ہو کر دادِ تحسین حاصل کر چکی ہیں۔

محترمہ شمیمہ دیو ۱۹۸۰ء میں جناب غلام نبی آزاد جو اُن دنوں مرکزی وزیر
 تھے سے رشتہ ازدواج میں بندھ گئیں۔ انہیں ریاستی اور ملکی سطح کی اکیڈمیوں اور
 انجمنوں نے کئی اعزازات سے نوازا اور کچھ سال پہلے (غالباً ۲۰۰۷ء کے دوران)
 ملک کے قابلِ رشک ”پدم شری“ ایوارڈ سے بھی نوازا گیا۔ اپنی شادی خانہ آبادی کے
 بعد انہوں نے ملازمت سے استعفیٰ دے دیا اور آزاد صاحب کی باوقار شریکِ حیات
 کے طور پر اُن کی نجی سیاسی اور سماجی زندگی کے معاملات میں شریکِ کار ہو گئیں۔ وہ
 ایک شہرت یافتہ فنکارہ ممتاز گلوکارہ اور اچھی شاعرہ بھی ہیں۔ سماجی اور ثقافتی سرگرمیوں
 میں دل کھول کر حصہ لیتی آئی ہیں۔ وہ اُردو، کشمیری، ڈوگری، پنجابی، پہاڑی اور گوجری
 زبانوں کی بہترین مغنیہ ہیں۔ ڈوگری زبان میں اُن کے البم کی بدولت ڈوگری موسیقی



مہاراجہ گلاب سنگھ



مہاراجہ نیچیت سنگھ



مہاراجہ پرتاپ سنگھ



مہاراجہ دیر سنگھ



مہاراجہ ہری سنگھ



مہاراجہ امر سنگھ

میں چار چاند لگ گئے۔ اس زبان میں گیت گانے کے لئے ڈوگری ادب کے مداحوں نے ڈوگری سنسٹھا کی طرف سے اُن کی عزت افزائی بھی کی۔

لال چند امر:

شری لال چند امر بھدرواہی زبان کے ایک معروف شاعر تھے۔ وہ ”میلہ پٹ“ کی سالانہ تقریبات میں تقریباً ستر سال تک حصہ لیتے رہے اور ”رام لیلا“ کلب کے ڈائریکٹر کے طور پر بھی تقریباً پچاس سال تک بڑی جانفشانی سے کام کیا۔ اس کے علاوہ بھدرواہی سنسٹھا کے صدارتی فرائض بھی بطریق احسن نبھاتے رہے۔ بد قسمتی سے وہ اس جہان فانی سے ۱۸ اپریل ۲۰۰۷ء کو کوچ کر گئے۔ اُن کے بڑے فرزند مسٹر چندر کانت (امردیپ) مانے ہوئے اُستاد اور اچھے شاعر ہیں۔ امر بھدرواہی کی موت پر بھدرواہ کے سماجی اور ادبی حلقوں نے اپنی ماتمی اجلاسوں میں گہرے رنج اور غم کا اظہار کیا۔

جان محمد شاہ پوتشنہ بھدرواہی:

جان محمد شاہ پو (مرحوم) بہ مقام کوٹلی بھدرواہ غالباً ۱۹۴۲ء میں پیدا ہوئے۔ اپنی گھریلو اور مالی پریشانیوں کی وجہ سے وہ آٹھویں جماعت کے بعد حصول تعلیم کا سلسلہ جاری نہ رکھ سکے حالانکہ ایک ہائی سکول اُن کے دولت خانہ سے چار قدم کی دوری پر واقع تھا۔ تاہم وہ ۱۹۴۷ء سے پہلے کسی طرح لاہور پہنچے اور ”مولوی“ کا کورس پاس کرنے کے بعد واپس بھدرواہ آ گئے۔ محکمہ آبپاشی میں کچھ سال نوکری کرنے کے بعد کسی مقامی معمار کی تربیت میں رہ کر اس فن کے گُر سمجھنے کے بعد خود ایک معمار کے طور پر کام کرنے لگے جس میں انہیں کافی کامیابی اور شہرت حاصل ہوئی۔

ہمیں اس بات کا اعتراف کرنا پڑتا ہے کہ تشنہ (مرحوم) نے بھدرواہی زبان اور اس کے ادب کو صنفِ غزل کا تحفہ عطا کیا جس سے یہ زبان پہلے نابلد تھی۔ یہ

صنف شامل ہونے کی وجہ سے اس میٹھی اور رسیلی زبان میں ایک نئی روح اور نئی جان پیدا ہوئی۔ حالانکہ اُن کی تقلید میں بھدر رواہی زبان کے کئی قد آور شاعروں نے غزل لکھنے کی کوشش کی لیکن وہ تشنہ جیسا مرتبہ حاصل نہ کر سکے۔ تشنہ (مرحوم) نے بھدر رواہی زبان اور ادب کو نئی اصطلاحات، انوکھی تراکیب اور رموز و آہنگ سے ہم کنار کیا جس وجہ سے وہ ہمیشہ یاد کئے جاتے رہیں گے۔ یہی وجہ ہے کہ خواجہ غلام نبی گوئی، تشنہ کو بھدر رواہی زبان کا ”رسول میر“ اور پروفیسر اودھے چندا نہیں بھدر رواہی شاعری کا ”غالب“ کہتے تھے۔ وہ اُردو اور کشمیری زبانوں میں بھی شعر گوئی کرتے تھے لیکن جو بات اُن کو بھدر رواہی زبان میں امتیاز بخشی ہے وہ ان میں کہاں.....؟

بھدر رواہی زبان و ادب کا یہ معروف اور تاریخ ساز شاعر اور مخلص انسان مارچ ۲۰۱۰ء میں تھوڑا عرصہ علیل رہنے کے بعد اس جہان فانی سے کوچ کر گیا۔ اُن کے کچھ اشعار آفاقی، انیس کے حامل ہیں جن میں ۔

ایجان بڈلا ہے کدے کال میرے مٹلا - ہیراں بڈلا ہیر و حال
اور ۔ لہو شکھاتے خیال تیر و میس..... جیسے لافانی اشعار شامل ہیں۔

بال کرشن چوہان:

شری بال کرشن چوہان موضع ڈوگہ چنہ، تحصیل بھدر رواہ میں ۲۰ جولائی ۱۹۳۳ء کو پیدا ہوئے۔ ۱۹۵۰ء کے دوران سری امر ہائی اسکول بھدر رواہ سے دسویں کلاس کا امتحان پاس کیا اور ۲۶ فروری ۱۹۵۲ء کو بحیثیت اُستاد تعینات ہوئے۔ بعد ازاں نجی طور پر ہی تعلیم حاصل کی اور ایم۔ اے۔ ہندی کا بھی امتحان پاس کیا۔ ۱۹۵۹ء تا ۱۹۶۰ء میں بی۔ ایڈ کرنے کے بعد انہیں ماسٹر گرڈ میں ترقی ملی۔ اُس کے بعد ہیڈ ماسٹر بن گئے۔ سروس کے آخری برسوں میں بحیثیت ٹی۔ ای۔ او اور پرنسپل ہائر سیکنڈری اسکول کام کیا اور سروس سے غالباً جولائی ۱۹۹۱ء میں سبکدوش ہوئے۔ اسی عرصہ کے دوران

یعنی ۱۹۶۸ء میں انہوں نے بھدر رواہی زبان اور اس کے علم و ادب کی ترویج اور ترقی کے لئے ”بھدر رواہی سنسٹھا“ نامی تنظیم کی بنیاد ڈالی جس کی راہنمائی وہ اب تک کر رہے ہیں۔ اُن کی تصنیفات میں ”بھدر رواہی لوک گیتوں کا مطالعہ“ کے علاوہ ڈوگری ڈرامہ ”نماں گراں“ کا ہندی ترجمہ ”نیا گاؤں“ کے نام سے شائع ہو چکا ہے۔ ۱۹۷۳ء میں انہوں نے بھدر رواہی ثقافت کے جائزے کے طور پر ”ہنسیاں“ نام کی کتاب شائع کروائی۔ انہوں نے کلچرل اکاڈمی کی طرف سے ”ڈوگری لغت“ کی تکمیل کے دوران بھدر رواہی بولی کے بہت سے الفاظ اس میں شامل کروائے۔ بھدر رواہی بولی اور اُس کے ادب کی تشہیر کے لئے اُن کی خدمات یادگاری حیثیت رکھتی ہیں۔ انہوں نے دہلی اور جموں میں منعقدہ مشاعروں میں بھی حصہ لیا۔

پروفیسر پی. آر. کھجوریہ:

مسٹر پی. آر. کھجوریہ بھدر رواہ تحصیل کے ایک خوبصورت گاؤں کپرہ میں ۱۹۴۱ء میں پیدا ہوئے۔ مقامی سکول سے میٹرک پاس کرنے کے بعد انہوں نے انٹر میڈیٹ کا امتحان گورنمنٹ کالج بھدر رواہ سے پاس کیا اور جی. جی. ایم. سائنس کالج جموں سے ۱۹۶۲ء میں بی. ایس. بی. کی ڈگری حاصل کر کے کشمیر یونیورسٹی کے شعبہ حیاتیات سے ایم. ایس. بی. کا امتحان اچھے نمبرات لے کر پاس کیا۔ ۱۹۶۳ء کے دوران وہ بھدر رواہ کالج میں لیکچرر تعینات ہوئے۔ کچھ دیر وہ ۱۹۶۸ء کے دوران وادی کشمیر کے سوپور کالج میں بھی تعینات رہے تاہم سبکدوش ہونے تک ڈگری کالج بھدر رواہ میں بطور پروفیسر اور بعد میں بحیثیت پرنسپل اپنے فرائض منصبی بطریق احسن نبھاتے رہے۔

کھجوریہ صاحب بڑے روشن خیال، روادار اور صاف گو انسان ہیں۔ حصولِ تعلیم کے دوران انہیں جموں اور علی گڑھ جیسے مقامات پر کچھ کیمونسٹ دوستوں اور اساتذہ کی صحبت اور ہم نشینی حاصل رہی جس کا اثر اُن کی شخصیت پر اب تک قائم ہے۔

وہ تنگ نظری، فرقہ پرستی، علاقائی تعصب، رشوت ستانی اور امتحانات میں نقل کی وبا کے زبردست مخالف رہے۔ ریٹائرمنٹ کے بعد سماجی اور سیاسی امور میں بڑی دلچسپی لیتے رہے ہیں۔ کانگریس کی طرف اُن کا کافی حد تک جھکاؤ ہے۔ اپنے علاقے کے علاوہ بھدرواہ کے مختلف حصوں کی ترقی کے لئے دن رات کوشش میں مگن رہنا اُن کی طبیعت ثانی بن گئی ہے۔ اُن کی اہلیہ محترمہ بھی کجھوریہ صاحب کی طرح ہی بڑی روشن خیال ہیں اور ہمیشہ فرقہ پرستی کے خلاف نبرد آزما ہوتی رہی ہیں۔ وادی بھدرواہ کے سب فرقوں کے لوگ اُن کو بڑی عزت اور قدر کی نگاہ سے دیکھتے ہیں۔

گھنٹام سنگھ منہاس:

اٹھکھار بھدرواہ جیسے خوبصورت علاقہ کے باسی مسٹر گھنٹام سنگھ منہاس ایک مانے ہوئے ماہر تعلیم ہونے کے علاوہ ایک سلجھے ہوئے سیاستدان، ہمدرد سماجی کارکن اور ایک روشن خیال شخص ہیں۔ وہ اپنی ملازمت کے دوران اپنی روشن خیالی کی بدولت ڈپٹی ڈائریکٹر فیلڈ پبلشنگ بھی رہے اور کافی دیر تک بطور ہیڈ ماسٹر ہائی اسکول بھی کام کیا۔ غالباً بحیثیت ٹی. ای. او. ریٹائر ہوئے۔ آج کل کانگریس پارٹی کے ایک سرگرم کارکن ہیں اور بھدرواہ کے ترقیاتی کاموں میں کافی دلچسپی رکھتے ہیں۔ اُردو زبان کے شیدائی اور بہترین مقرر ہیں۔ وہ کم تنخواہ پانے والے ملازمین کی تنظیموں کے علاوہ مدرّسین کی تنظیموں سے بھی وابستہ رہے ہیں۔

اوم پرکاش چوہان:

آنجنمانی شری دینا ناتھ چوہان ساکن موضع ڈوگہ (چدتہ) کے فرزند شری اوم پرکاش چوہان نے مقامی اسکولوں میں میٹرک تک تعلیم حاصل کرنے کے بعد ۱۹۶۰ء میں بھدرواہ کالج سے ایف. ایس. بی کا امتحان پاس کیا اور ۱۹۶۵ء میں پنجاب انجینئرنگ کالج

چندی گڑھ سے فرسٹ کلاس میں بی بی ایس بی انجینئرنگ (الیکٹریک) کا کورس مکمل کیا۔ وہ اسی سال انجینئر تعینات ہوئے اور کئی مقامات پر ۱۹۷۹ء تک بحیثیت اسٹنٹ انجینئر کام کرتے رہے۔ ۱۹۷۹ء سے ۱۹۹۵ء تک ایگزیکٹو انجینئر (الیکٹریکل) اور بعد میں ۱۹۹۵ء سے ۱۹۹۹ء تک بطور سپرنٹنڈنگ انجینئر (محکمہ بجلی) اپنے فرائض انجام دیتے رہے۔ سروس کے آخری ماہ یعنی اکتوبر ۱۹۹۹ء کے دوران وہ چیف انجینئر کے عہدے پر فائز رہے۔

چوہان صاحب نے غیر منقسم ضلع ڈوڈہ میں اپنی سروس کے دوران بجلی کی ترسیل کو ممکن بنانے میں بڑی محنت سے کام کیا۔ دیہاتی سطح پر بجلی کی سیموں پر عمل آوری کے علاوہ انہوں نے سابقہ ضلع ڈوڈہ کو ”گرڈ سسٹم“ کے ساتھ منسلک کیا اور کئی مقامات پر ۱۱/۳۳ کلوواٹ کے ریسوننگ سٹیشن تعمیر کر کے سارے ضلع میں بجلی کے ترسیلی ڈھانچے میں سدھار لایا۔ انہوں نے کرگل جیسی دور افتادہ جگہ پر بھی سب دیہات میں بجلی پہنچانے کی کوشش کی اور کئی دیہات میں ڈیزل جنرینٹس لگوائے۔ خطہ ڈوڈہ کی ترقی کے لئے اُن کے خیال میں یہاں کی خداداد پیداواری صلاحیتوں خصوصاً پن بجلی پروجیکٹس، سیاحتی سرگرمیوں اور جنگلات کی حفاظت کی طرف منصوبہ بند طریقہ سے فوری توجہ دینے کی اشد ضرورت ہے۔ وہ ۸ اکتوبر ۱۹۹۳ء کے روز ڈوگہ میں پیدا ہوئے تھے۔

جملی پہلوان:

علاقہ بھلیس کی نامور شخصیات میں ”جملی پہلوان“ کا نام بڑے فخر کے ساتھ لیا جاتا ہے جو بقول مسٹر غلام رسول چوگانی ”چنگا بھلیس کا ایک انتہائی شکیل، توانا اور قد آور نوجوان تھا جو عقل و دانش میں بھی گوہریک دانہ تھا۔“ اُس کے پہلوانی کرتبوں کا چرچہ نہ صرف صوبہ جموں میں عام تھا بلکہ علاقہ چمبہ کے بھی پہلوان اُس کا لوہا مان چکے تھے۔“ ۱۹۴۴ء کے فرقہ وارانہ فسادات کے دوران اُس نے بھلیس کے

مراسلہ غلام رسول چوگانی بنام مصنف

سینکڑوں ہندوؤں کو تحفظ دے کر چمپہ کی حدود میں پہنچا دیا تھا۔ وہ بھلیس کا پہلا سرچنگ اور پہلا صدر نیشنل کانفرنس تھا۔ اُس کی تربیت اور راہنمائی میں بھلیس میں بیسویں نامور پہلوان پیدا ہوئے۔“

محمد شریف نیاز:

مسٹر محمد شریف نیاز ۱۹۴۴ء میں بمقام چنگا بھلیس متولد ہوئے اور ۱۹۶۰ء میں ہائی اسکول کلہو تران سے میٹرک کا امتحان پاس کرنے کے بعد تحصیل گول گلاب گڑھ کے موضع کنڈردان کے پرائمری اسکول میں بطور مدرس تعینات ہوئے۔ ۱۹۶۸ء میں وہ کلہو تران تبدیل ہو کر آئے اور لو پیڈ ملازمین کی تنظیم کے ساتھ منسلک ہو گئے۔ اُن دنوں بھلیس میں قحط سالی کی وجہ سے لوگ فاقہ کشی کے شکار ہو رہے تھے اور دوسری طرف رشوت خوری کا زور تھا۔ انہوں نے وقت کی انتظامیہ کے خلاف دھواں دھار تقریریں کیں جس کی وجہ سے انہیں نوکری سے معزول ہونا پڑا۔ لیکن نوکری سے مستعفی ہو کر وہ خدمتِ خلق میں جُٹ گئے۔ انہوں نے اُس وقت کانگریس میں شمولیت کی جب مسز اندرا گاندھی نے الیکشن ہار لیا تھا۔ آزاد صاحب نے انہیں اندروال حلقہ انتخاب سے مینڈیٹ دلوایا لیکن چناؤ ہار گئے۔ بعد میں ایک بار پھر چناؤ لڑا اور کامیاب ہوئے۔ فاروق سرکار میں انہیں سٹیٹ منسٹر بنایا گیا۔ ۲۰۰۲ء کے چناؤ میں وہ بھدرwah حلقہ انتخاب سے بھاری اکثریت سے چناؤ جیتنے میں کامیاب ہوئے اور مفتی سرکار میں پاور منسٹر بنائے گئے۔ اس دوران انہوں نے محکمہ بجلی میں کافی سدھار لایا۔ بجلی کے ترسیلی نظام کو درست کیا۔ بھدرwah بھلیس کی طرف خاصی توجہ دی۔ ریاست میں پن بجلی کے کئی پروجیکٹوں کی منصوبہ بندی کی۔ اسکول کھلوائے اور کچھ اسکولوں کا درجہ بڑھوایا۔ اُن کی احسن کارکردگی سے بھدرwah کے باشندے بے حد خوش ہوئے۔ ۲۰۰۶ء میں اپنی اسمبلی سیٹ مسٹر غلام نبی آزاد کے لئے خالی کی۔ انہیں

کچھ عرصہ کے بعد ممبر قانون ساز کونسل بنایا گیا۔ ۲۰۰۸ء کے الیکشن کے دوران انہوں نے آزاد صاحب کے لئے حلقہ چنناؤ بھلیس بھدرواہ میں رات دن محنت کی۔ وہ گھر گھر آزاد صاحب کے لئے ووٹ مانگنے کے لئے گئے اور ان کی کامیابی کو یقینی بنایا۔ اسی سال آزاد صاحب نے یہ سیٹ مستعفی ہو کر نیاز صاحب کے لئے خالی کی جس کے ضمنی چنناؤ میں نیاز صاحب پھر ایک بار بھاری اکثریت سے ممبر اسمبلی چن لئے گئے۔

غلام رسول بٹ چوگانی:

غلام رسول بٹ چوگانی سری امرہائی اسکول بھدرواہ سے میٹرک کرنے کے بعد بحیثیت استاد تعینات ہوئے۔ انہوں نے نجی طور پر ایم۔ اے تک تعلیم حاصل کی۔ گورنمنٹ کالج آف ایجوکیشن جموں سے بی۔ ایڈ کورس مکمل کرنے کے بعد ہی انہیں ماسٹر گریڈ میں ترقی ملی اور کچھ سال بعد ہیڈ ماسٹر ہائی اسکول تعینات کیا گیا۔ بعد میں وہ بلاک ایجوکیشن آفیسر مقرر ہوئے۔ اپنی بے مثال اور قابل احسن کارکردگی کے بعد وہ محکمہ تعلیم سے سبکدوش ہوئے اور سماجی کاموں میں جُٹ گئے۔ علاقہ بھلیس اور بھدرواہ کی ترقی کے لئے وہ ہمہ تن مصروف رہتے ہیں۔ محکمہ تعلیم میں بحیثیت استاد اُن کا تدریسی کام قابل رشک رہا۔ وہ ایک بہترین استاد ہونے کے علاوہ ایک قابل منتظم، ایک شاعر اور اعلیٰ پایہ کے نثر نگار ہیں۔ شاعری سے بھی اچھا شغف ہے۔ بحیثیت ایک تعلیمی آفیسر اُن کی خدمات کو ضلعی، صوبائی اور ریاستی سطح کے آفیسران نے ہمیشہ ہی سراہا اور تحریری طور پر اُن کے اوصاف گنائے۔

ایک بار بحیثیت استاد کلہو تران انہوں نے دریائے کالگتی میں آئے ہوئے تیز طوفان کے دوران ایک طالب علم محمد اسلم خطیب کی جان دریا میں چھلانگ لگا کر بچالی۔ حالانکہ تماشہ بین یہ سوچتے رہے کہ چوگانی صاحب بھی طوفانی لہروں کے نذر ہو جائیں گے۔ بدھل راجوری جیسے دور افتادہ اسکول میں اُن کی دیانتدارانہ اور مشفقانہ

کارکردگی کو آج بھی یاد کیا جاتا ہے۔ جناب غلام رسول آزاد صاحب، سابق ناظم تعلیم اور خواجہ عبدالعزیز بٹ، سابق رجسٹرار، ہمیشہ ہی چوگانی صاحب کی شاندار کارکردگی کے گن گاتے رہے۔ وہ رسالہ ”کالگنی“ اور ”بھلیس“ کے ایڈیٹر بھی رہے، جن میں اُن کی قلمی نگارشات علاقہ بھلیس کے مسائل اور تعلیم و ثقافت پر اساسی نوعیت رکھتی ہیں۔ اُن کے مضامین کئی اخبارات اور رسائل میں بھی چھپتے رہے ہیں۔ وہ دو کتابوں کے مصنف بھی ہیں۔ چوگانی صاحب خلوص و ایثار اور اقدار کا مجسمہ ہیں۔ وہ مسٹر غلام نبی آزاد اور مسٹر محمد شریف نیاز جیسی تاریخ ساز شخصیات کے اُستاد رہ چکے ہیں۔ وہ ۱۹۳۳ء میں موضع بٹارہ بھلیس میں پیدا ہوئے تھے۔ اب وہ بھلیس سے نقل مکانی کر کے بھدر رواہ میں مقیم ہو گئے ہیں۔

خواجہ محمد اسلم گونی:

خواجہ محمد اسلم گونی ایک مشہور مفکر، شاعر اور قانون دان خواجہ غلام نبی گونی (مرحوم) کے فرزند ارجمند ہیں۔ وہ ریاست جموں و کشمیر کے سابق ایڈوکیٹ جنرل ہیں جن کو حال ہی میں یعنی ۲۰ جنوری ۲۰۰۹ء کو نیشنل کانفرنس کے صدر اور سابق چیف جسٹس ڈاکٹر فاروق عبداللہ کا سیاسی مشیر مقرر کیا گیا ہے۔ گونی صاحب ایک جواں سال سیاست دان، معروف قانون دان اور شریف النفس اور بااخلاق انسان ہیں۔ سماجی سطح پر بھی انہوں نے اپنی اچھی شبیہ بنائی ہے۔ وہ ہمیشہ لوگوں کے دکھ درد اور شادی و غمی میں شامل رہتے ہیں نیز اپنی جنم بھومی بھدر رواہ کی ترقی کے خواہشمند رہتے ہیں۔ اُن کا شمار نیشنل کانفرنس کے معتبر اراکین میں ہوتا ہے اور پارٹی کے اندر اُن کو معتبر مقام حاصل ہے۔

خواجہ محمد اسلم گونی صاحب بحیثیت چیئر مین بی. بی. سی. آئی. (فائنانشل کمیٹی) بھی کام کرتے رہے ہیں اور آج کل اُس کے ٹور پروگرام کمیٹی کے ممبر ہیں۔ وہ ریاست

ڈاکٹر عبدالرشید:

ڈاکٹر عبدالرشید ملاً ایک مشہور و معروف سیاستدان، سماجی کارکن اور نیشنل کانفرنس کے اہم کارکن خواجہ غلام احمد ملاً (مرحوم) ساکن موضع ڈوگہ کیلاڑ، تحصیل بھدرwah کے فرزند ارجمند ہیں۔ وہ ڈوگہ میں ۲۷ جون ۱۹۴۳ء کو پیدا ہوئے۔ انہوں نے ۱۹۶۱ء میں میٹرک اور ۱۹۶۳ء میں فرسٹ ایئر ٹی ڈی سی کے امتحانات پاس کئے۔ ۱۹۶۸ء میں ویسٹری کالج جبل پور (مدھیہ پردیش) سے بی وی ایس بی اور اے ایچ کی ڈگری حاصل کر کے ستمبر ۱۹۶۸ء کو ویٹرنری اسٹنٹ سرجن تعینات ہوئے۔ کالج میں تعلیمی مشاغل کے ساتھ ساتھ وہ این بی سی کیمپوں میں بھی شریک ہوتے رہے اور یہ سلسلہ جبل پور میں بھی جاری رہا۔ انہوں نے ۱۹۷۶ء میں پنت نگر (اُترانچل) سے ایم وی ایس سی کرنے کے بعد وہیں سے ۱۹۸۰ء میں پی ایچ ڈی کی ڈگری حاصل کی۔ بھدرwah سے ایسی ڈگری حاصل کرتے والے وہ پہلے ڈاکٹر ہیں۔ وہ اکتوبر ۱۹۷۶ء تک ویٹرنری سرجن کے طور کام کرتے رہے۔ بعد میں ایگریکلچر کالج سوپور میں (نومبر ۱۹۷۶ء کے دوران) اسٹنٹ پروفیسر بنائے گئے۔ دسمبر ۱۹۸۴ء سے مئی ۱۹۹۴ء تک ایسوسی ایٹ پروفیسر اور انچارج ڈین رہے۔ جون ۱۹۹۴ء سے دسمبر ۲۰۰۰ء تک انہوں نے پروفیسر اور ایسوسی ایٹ ڈائریکٹر کے طور پر سکاٹ شوہامہ سرینگر اور آر ایس پورہ میں بھی کام کیا۔ دسمبر ۲۰۰۰ء سے اپنی سبکدوشی تک ڈائریکٹر ریزیڈنٹ انسٹرکشن اور ڈین پوسٹ گریجویٹ اسٹڈیز کی حیثیت میں بطریق احسن اپنے فرائض منصبی نبھاتے رہے۔

ڈاکٹر عبدالرشید نے اپنی سروس کے دوران مذکورہ اداروں میں بہت سے نئے شعبے قائم کئے اور کئی ریسرچ پیپر شائع کئے۔ انہوں نے کچھ کتابیں بھی لکھیں اور

درجنوں کورسز میں شرکت کی۔ ڈاکٹر موصوف نے کئی اسکالروں کی راہنمائی کی اور اس کے ساتھ ساتھ سماجی اور دینی امورات میں بھی بڑھ چڑھ کر حصہ لیا۔ یہ سلسلہ تاحال جاری رہا۔ وہ نہایت ہی صاف گو دیا ستدار، مخلص، ہمدرد اور فرض شناس انسان ہیں۔ وہ بھدرواہ کی ترقی کے لئے ہر وقت کوشاں ہیں۔ وہ مفکرین، دینی عالموں، تعلیمی ماہروں کے ذریعے لڑکوں کے ذہن و قلب میں انقلابی قسم کی تبدیلیاں لائے جانے کے خواہشمند ہیں اور نوجوانوں کی کردار سازی کے علاوہ ماحولیاتی آلودگی سے پاک و صاف سماج کی تعمیر کے قائل ہیں۔ ویٹرنری سائنسز پر انہوں نے اتنا کام کیا ہے جسے تحریر کرنے کے لئے ایک پُر ضخامت کتاب کی ضرورت محسوس ہوتی ہے۔

کنوردیویندر سنگھ رانا:

کنوردیویندر سنگھ رانا ریاست کے معروف انجینئر اور شاعر کنوردیویندر سنگھ رانا کے نیک سپوت ہیں۔ وہ بنیادی طور پر ایک آٹومبیل انجینئر ہیں۔ وہ ۱۹۹۳ء کے دوران امریکہ میں ایک گروپ اسٹڈی ایسکچینج اسکالر کے طور پر بھی رہے اور سات سال تک جے اینڈ کے بینک کے ایک ڈائریکٹر بھی رہے۔ کنوردیویندر صاحب کئی سال عمر عبداللہ (موجودہ چیف منسٹر) کے میڈیا ایڈوائزر بھی رہے۔ ریاستی قانون ساز کونسل کے ممبر اور اب ایک سٹیٹ منسٹر کے رُتبے کے ساتھ وزیر اعلیٰ کے سیاسی مشیر بھی بنائے گئے ہیں جس کا اعلان ۸ جنوری ۲۰۰۹ء کو کیا گیا۔ وہ اس عہدے پر رہ کر کوئی تنخواہ وغیرہ نہیں لیں گے۔

کنوردیویندر سنگھ اپنی مصروفیات کے باوجود اپنے آبائی علاقہ مرمت کو نہیں بھولے ہیں۔ اپنے کانٹری چینیسی فنڈ سے ہر سال دس لاکھ روپے کی رقم وہ مرمت کی ترانیاتی کاموں کے لئے مختص کئے ہوئے ہیں۔ یہ علاقہ بنیادی سہولیات سے محروم رہا ہے۔ وہ اس علاقہ کی ترقی کے کوشاں ہیں اور یہاں پر ایک ڈگری کالج کے قیام کا



دوبندر سنگھ رانا



عبدالحجیر وانی



مظفر حسین بیک



کوٹوال دیا کرشن



محبوبہ بنتی



غلام احمد خلیب (آرٹسٹ)

مطالبہ بھی حکومت سے پُر زور الفاظ میں کر رہے ہیں۔ وہ بااخلاق، سنجیدہ اور صاف گو انسان ہیں؛ اسی لئے لوگ اُن کے گرویدہ ہو جاتے ہیں۔

غلام حسین نجار:

مستری غلام رسول نجار (مرحوم) سکنہ محلہ اڈہ، بھدر رواہ کے فرزند مسٹر غلام حسین نجار ۱۹۲۷ء کے دوران جموں کے پرنس آف ویلز کالج میں زیرِ تعلیم تھے۔ یہاں سے ایف۔ایس۔بی کا امتحان پاس کرنے کے بعد کوہاٹہ کے راستے سیالکوٹ (پاکستان) چلے گئے جہاں چوہدری غلام عباس نے پنجاب یونیورسٹی کے وائس چانسلر ڈاکٹر عمر حیات کے توسط سے انہیں بی۔ کام میں داخلہ دلوا دیا۔ یہ کورس انہیں راس نہ آیا تو مسلم کانفرنس کے ساتھ تقریباً ایک سال تک وابستہ ہو گئے۔ بعد میں لاہور یونیورسٹی کے جیالوجی اور ریاضی مضامین میں داخلہ لیا۔ ۱۹۵۰ء میں کورس مکمل کر کے لاہور کالج سے ہی ۱۹۵۴ء میں قانون کی ڈگری حاصل کی۔ امریکہ کی ایک تیل کمپنی میں ملازم ہوئے۔ اُس کے بعد پاکستان انڈسٹریل ڈویلپمنٹ کارپوریشن میں کمرشل اسسٹنٹ کے طور پر تعینات ہوئے۔ وہاں سے مزید تعلیم کے حصول کے لئے جرمنی چلے گئے۔ مائننگ میں ڈپلوما کرنے کے بعد مائننگ انجینئر مقرر ہوئے۔ وہ ۱۹۹۲ء میں بطور جنرل میجر ریٹائر ہوئے۔

غلام حسین نجار نے مظفر آباد میں رہائشی مکان اس لئے بنایا تاکہ اپنی ہی ریاست میں مقیم رہیں۔ وہ اپنے وطن بھدر رواہ اور ریاست کی محبت سے سرشار ہیں اور کئی بار بھدر رواہ آچکے ہیں۔ رانم الحروف نے ۱۶ ستمبر ۲۰۰۵ء کو حاجی بہار الدین زرگر کے ہاں اُن سے ملاقات کی اور اپنے خویش واقارب جو مظفر آباد میں مقیم ہیں کے بارے میں بھی معلومات حاصل کیں۔ ایسا محسوس ہوا کہ یہاں کے سب مہاجرین اپنے گھروں کو واپس آنا چاہتے ہیں لیکن لائن آف انکچول کنٹرول کا کیا کیا جائے۔

کچھ اور معروف شخصیات:

بھدر رواہ کی کچھ مشہور و معروف شخصیات کے کوائف دستیاب نہ ہونے کی وجہ سے اس باب میں صرف اُن کے اسمائے گرامی ہی شامل کئے جا رہے ہیں۔ راقم کو اُمید ہے کہ مستقبل قریب و بعید کے ریسرچ اسکالر اُن بلند قد شخصیات کے حالات و واقعات کو ضرور یکجا کرنے میں کامیاب ہوں گے تاکہ مادرِ وطن بھدر رواہ کے اِن سپوتوں کو بقائے دوام حاصل ہو۔

☆ کوتوال لکشمی چند سابق ڈائریکٹر جنرل آرڈی نینس، حکومت ہند

☆ آنجنہانی کوتوال مایا رام گولڈ میڈلسٹ پنجاب یونیورسٹی لاہور

☆ شری ٹی. آر. رائٹور ونگ کمانڈر

☆ شری پر بھوراج، ایس. ایل. ایئر فورس

☆ کرنل آر. پی. کوتوال

☆ بھگت منکت رام سابق سکریٹری (بیموں و کشمیر گورنمنٹ)

☆ شری سیو رام کوتوال سابق چیئر مین رورل بینک

☆ کوتوال تیج رام ریٹائرڈ فائنل کمشنر جموں و کشمیر

☆ مسٹر چیت رام کوتوال (موضع چنیس بھلیس)

☆ ریٹائرڈ اے. ڈی. بی. کانگرہ

☆ مسٹر اے. کوتوال منیجر

☆ خواجہ منور بڈیو

☆ خواجہ قادار بڈیو خطیب

☆ پنڈت ٹھاکر لال (موضع مٹھولہ) جنرل منیجر جو دھامل فرم

☆ کوتوال رام لال (موضع اُدرانہ) بھدر رواہ



پروفیسر محمد اسد اللہ خانی



خواجہ محمد اسلم کونی



ڈاکٹر عبدالرشید



مکد سہ پ راؤ



رنیر منہاس



غلام مصطفیٰ بٹ (بھٹس)

- ☆ خواجہ رحمت اللہ بیٹ سوتی (بھلیس)
- ☆ مولوی محمد اسد اللہ وانی مرحوم (بہوتہ)
- ☆ عبدالستار وانی (ملانوں)
- ☆ حاجی احمد بیٹ (گواڑی)
- ☆ عبدالسبحان ماگرے (ملانوں)
- ☆ حاجی غلام قادر بیٹ (کلہوتران)
- ☆ مسٹر بشیر احمد زرگر (ٹھٹھری)
- ☆ عنایت اللہ لون (مرمت)
- ☆ حکیم رحمت اللہ (مرمت)
- ☆ مہتہ ہری لال حکیم (بھدرواہ)
- ☆ نذیر احمد وانی سرخیج (رانکا مرمت)
- ☆ مرحوم خضر بیٹا ٹاک (بھٹیاں)
- ☆ خواجہ غلام محمد بانہالی (چلی)
- ☆ خواجہ عبدالرحمان صابری
- ☆ خواجہ حبیب اللہ ملک (تلوگرہ بھلیس)

.....

آئندہ صفحات میں بھدرواہ سے تعلق رکھنے والی اُن شخصیات کی فہرست پیش کی جا رہی ہے جو زندگی اور سماج کے مختلف شعبوں سے وابستہ ہیں۔ ان حضرات میں سے کئی شخصیات کا ذکر گزشتہ صفحات میں بھی ہوا ہوگا لیکن یہاں اُن کے اسمائے گرامی پیش کرنے کا مقصد صرف یہ واضح کرنا ہے کہ کون کون سی شخصیت کس کس شعبہ ہائے زندگی سے تعلق رکھتی ہے۔ چونکہ اس کتاب کے محدود صفحات کسی طرح کی تفصیل کی اجازت نہیں دے رہے اس لئے آئندہ ابواب کو ”یک سٹری ڈائریکٹری“ کے طور

پر پیش کیا جا رہا ہے اور ان ابواب کا مطالعہ اسی نقطہ نگاہ سے کیا جانا مقصود ہے تاکہ کسی قسم کی تشنگی کا احساس نہ ہو۔

شعبہ عدلیہ و وکلاء حضرات:

- ☆ شری گردھاری لال منہاس، ڈسٹرکٹ سیشن جج
- ☆ مسٹر ضیا الاسلام سہروردی، ریٹائرڈ ڈسٹرکٹ سیشن جج
- ☆ مسٹر این. ڈی. وانی، ڈسٹرکٹ سیشن جج
- ☆ مسٹر جنک راج کو تو ال، ڈسٹرکٹ سیشن جج
- ☆ مسٹر جعفر بیگ، سب جج
- ☆ خواجہ غلام نبی گوئی (مرحوم) ایڈوکیٹ ہائی کورٹ
- ☆ لالہ ہیم راج گپتا ایڈوکیٹ
- ☆ مسٹر بھوشن گپتا، ایڈوکیٹ ہائی کورٹ
- ☆ مسٹر محمد اسلم گوئی، سابق ایڈوکیٹ جنرل ہائی کورٹ
- ☆ مسٹر دیویندر گپتا، ایڈوکیٹ
- ☆ کو تو ال جسونت سنگھ، ایڈوکیٹ ہائی کورٹ
- ☆ عبدالواحد منگنوں، ایڈوکیٹ
- ☆ نریش چندر گپتا، سینئر ایڈوکیٹ، ڈسٹرکٹ پریزیڈنٹ کالگرس ڈوڈہ
- ☆ ایڈوکیٹ میر امتیاز احمد (بڈھلی بھلیس) پی. پی. او
- ☆ مسٹر سمن بھگت، ایڈوکیٹ ہائی کورٹ
- ☆ مسٹر عبدالرؤف گنائی، ایڈوکیٹ ہائی کورٹ
- ☆ مسٹر پی. این. بھوریہ، ایڈوکیٹ
- ☆ مسٹر بھوشن کو تو ال، ایڈوکیٹ ہائی کورٹ

- ☆ مسٹر دیویندر گپتا، ایڈوکیٹ ہائی کورٹ
- ☆ مسٹر سوامی راج (ساکن مرمت) ایڈوکیٹ
- ☆ مسٹر مشتاق احمد (مرمت موٹھی) ایڈوکیٹ
- ☆ مسٹر عنایت اللہ (جوڑہ والے) ایڈوکیٹ

آئی۔ اے۔ ایس۔ / کے۔ اے۔ ایس۔ (سول سروس):

- ☆ شری ڈی۔ این۔ کوتوال (کنو بھلیس) آئی۔ اے۔ ایس۔
ریٹائرڈ چیف سیکریٹری
- ☆ شری سوامی راج شرما (رینڈہ بھدر رواہ) آئی۔ اے۔ ایس۔
ریٹائرڈ کمشنر ممبر فائنل کمیشن
- ☆ مسز وجے کوتوال ریٹائرڈ کمشنر (ساکن سرولباغ بھدر رواہ)
کے۔ اے۔ ایس۔ / آئی۔ اے۔ ایس۔
- ☆ شیخ محبوب اقبال کے۔ اے۔ ایس۔ / آئی۔ اے۔ ایس۔ ڈویژنل کمشنر کشمیر
- ☆ مسٹر پون کوتوال آئی۔ اے۔ ایس۔ ڈویژنل کمشنر جموں
- ☆ مسٹر نذیر احمد ملک (مرحوم) اسٹنٹ کمشنر
- ☆ مسٹر اعجاز احمد شیخ آئی۔ اے۔ ایس۔ کمشنر سیکریٹری
- ☆ مسٹر شکور احمد گنائی ریٹائرڈ ایڈیشنل ڈی۔ سی
- ☆ مسٹر پرویز احمد ملک کے۔ اے۔ ایس۔
- ☆ مسٹر شاہد عنایت اللہ کے۔ اے۔ ایس۔
- ☆ مسٹر راجندر سنگھ پریمپار ریٹائرڈ کمشنر ساکن ملہوری
- ☆ مسٹر شکیل احمد راتھر کے۔ اے۔ ایس۔ ساکن بھلیس
- ☆ ارون کمار منہاس کے۔ اے۔ ایس۔ ساکن مٹھولہ

- ☆ مسٹر سراج الدین وانی، ریٹائرڈ اسٹنٹ کمشنر
- ☆ مسٹر پرویز اقبال خطیب، کے۔ اے۔ ایس، ساکن بھدرواہ
- چارٹرڈ اکاؤنٹنٹ، ایڈیشنل کمشنر سیلز ٹیکس
- ☆ مسٹر خالد مجید، تحصیلدار کے۔ اے۔ ایس
- ☆ مسٹر بشیر احمد کین، کے۔ اے۔ ایس
- ☆ مسٹر پنکج کٹوچ، کے۔ اے۔ ایس
- ☆ مسٹر شاہد سلیم ڈار، کے۔ اے۔ ایس
- ☆ مسٹر سورج پرکاش، کے۔ اے۔ ایس
- ☆ مسٹر محمد یعقوب زرگر، کے۔ اے۔ ایس
- ☆ مسٹر جعفر عنایت اللہ (مرحوم)، کے۔ اے۔ ایس
- ☆ مسز نروپارائے، کے۔ اے۔ ایس

اکاؤنٹس سروس:

- ☆ مسٹر محمد اسلم ملک، کے۔ اے۔ ایس
- ☆ مسٹر عنایت اللہ لون، ساکن مرمت

محکمہ پولیس:

- ☆ مسٹر نثار احمد بٹ، بھدرواہ آئی۔ پی۔ ایس، ایس۔ پی ریٹائرڈ
- ☆ مسٹر بشیر احمد رفیقی، ریٹائرڈ ایس۔ ایس۔ پی
- ☆ مسٹر مہاراج کرشن کوٹوال، ریٹائرڈ ایس۔ ایس۔ پی کیونٹیکیشن، بھدرواہ
- ☆ ڈاکٹر عبدالعزیز خان آئی۔ پی۔ ایس (چلی) ریٹائرڈ ایس۔ ایس۔ پی

پچھلے دو سال میں چند مزید جوانوں نے کے۔ اے۔ ایس کے امتحان میں کامیابی حاصل کی ہے۔

- ☆ مسٹر آر. منہاس (کھیلی کیلاڑ) ڈی. آئی. جی. پولیس
- ☆ مسٹر محمد سلطان خان (سنوارہ چلی) ایس. پی. ریٹائرڈ
- ☆ مسٹر ویندر کو تو ال ڈی. آئی. جی. پولیس
- ☆ مسٹر حبیب مغل کے. پی. ایس. ایس. پی.
- ☆ مسٹر شوکت علی بٹ ایس. پی.
- ☆ مسٹر محمد اسلم بٹ ایس. پی.
- ☆ مسٹر اعجاز احمد بٹ ایس. پی.
- ☆ مسٹر گلپیر سنگھ ایس. پی.
- ☆ مسٹر عارف ریٹو ایس. پی.

شعبہ تعلیم کے اولین سپہ سالار (مرد):

- | | | | |
|---|-------------------------|---|-------------------------------------|
| ☆ | ماسٹر برج لال کول | ☆ | ماسٹر ستارام گپتا |
| ☆ | ماسٹر کانشی رام گپتا | ☆ | ماسٹر محمد سلطان خطیب |
| ☆ | ماسٹر عبدالقادر وانی | ☆ | ماسٹر چونی لال کو تو ال |
| ☆ | ماسٹر عبدالغفار کچلو | ☆ | ماسٹر پریم ناتھ کھجورہ |
| ☆ | ماسٹر آگیارام ملہوری | ☆ | ماسٹر پنالال ریلا بھلیس |
| ☆ | پیر نجم الدین رفیقی | ☆ | ماسٹر انیرودھ سنگھ کابل جگر بھلیس |
| ☆ | عبدالرحمان رازدان (مرت) | ☆ | ماسٹر لکھن داس کو تو ال |
| ☆ | ماسٹر بنسی لال کو تو ال | ☆ | ماسٹر گھمبیر چندرینہ |
| ☆ | ماسٹر مرلی دھرت | ☆ | ماسٹر غلام محمد گنائی، منوئی، بھلیس |
| ☆ | ماسٹر عبدالکریم | ☆ | ماسٹر غلام محمد کیلو |

بھدرہواہ کے ڈپٹی سپرنٹنڈنٹس کی تعداد بھی کافی ہے۔


☆	غلام مصطفیٰ سروال (مرحوم) کلانوں	☆	ماسٹر محمد سکندر چنیاس، بھلیس
☆	ماسٹر منوہر لال پنڈت	☆	ماسٹر محمد سلطان وانی
☆	ماسٹر غلام علی کیلو	☆	ماسٹر غلام احمد شنائی
☆	ماسٹر بہار الدین وانی	☆	قاضی اسد اللہ اسد
☆	شیخ محمد فضل	☆	شیخ فیروز الدین
☆	ماسٹر امر ناتھ شرما	☆	ماسٹر برکت علی
☆	ماسٹر ہنس راج شرما	☆	ماسٹر عبد القادر زرگر ہلارن
☆	ماسٹر مادھو لال پادہ	☆	ماسٹر عبد الرزاق منڈاشی
☆	ماسٹر جگت رام ایرین	☆	ماسٹر برم لال چاہلہ
☆	ماسٹر عبد العزیز خطیب	☆	ماسٹر عبد العزیز خوشباش
☆	ماسٹر دین محمد تھنالہ	☆	ماسٹر عبد العزیز بٹ
☆	ماسٹر گھمبیر لال	☆	ماسٹر کنج لال
☆	ماسٹر گوری لال	☆	ماسٹر گل شیر خان
☆	ماسٹر عبد الغنی شیخ	☆	ماسٹر سوامی راج کٹوچ
☆	ماسٹر من موہن رازدان	☆	ماسٹر پورن ناتھ
☆	ماسٹر رام چند	☆	ماسٹر دین محمد شیخ
☆	ماسٹر بشمیر کو تو ال	☆	ماسٹر محمد امین ٹاک
☆	ماسٹر دینی چند کو تو ال	☆	ماسٹر عنایت اللہ ملک
☆	مولا نا غلام قادر بٹ، جکیاس	☆	ماسٹر عبد القیوم خطیب
☆	ماسٹر مادھو لال، کیلاڑ	☆	ماسٹر بھگت سنگھ
☆	ماسٹر بودھ راج، کیلاڑ	☆	ماسٹر غلام رسول منلا، کیلاڑ
☆	ماسٹر غلام رسول اویسی، بھلیس	☆	ماسٹر محمد شریف متو، بھلیس



ماسٹر عبدالغفار کپلو




عاکف کپلو (فرزند ڈاکٹر آفتاب)



ڈاکٹر آفتاب احمد کپلو (داماد مصطفیٰ)



وحیدہ نسیم (دختر مصطفیٰ)



ڈاکٹر فاروق احمد کپلو (داماد مصطفیٰ)



ڈاکٹر وحیدہ پروین (دختر مصطفیٰ)

☆	ماسٹر غلام رسول چوگانی، بھلیس	☆	ماسٹر عبدالرشید شیخ
☆	ماسٹر غلام نبی کمہار	☆	ماسٹر غلام نبی ڈنڈی
☆	ماسٹر غلام علی، کیلاڑ	☆	ماسٹر جیالال شرما
☆	ماسٹر سُبھاش گپتا	☆	ماسٹر اجودھیالال کوتوال
☆	ماسٹر عبدالرحمان بٹ	☆	ماسٹر محمد شریف بٹ
☆	ماسٹر عبدالقیوم (ڈنڈی)	☆	ماسٹر ودیا ساگر

خواتین اساتذہ:

☆	مسز سکھ مالی پنڈت	☆	مسز کرشنا کوتوال
☆	مسز مہ سیکنہ بیگم کچلو	☆	مسز مہ سعیدہ ملک
☆	مسز مہ ساجا ملک	☆	شریمتی کانتا کول
☆	شریمتی گوراں دیوی	☆	مسز مہ بخشی بیگم
☆	مسز مہ سعیدہ گوئی	☆	مسز مہ بخشی بیگم شیخ
☆	مسز مہ کلثوم بیگم خان	☆	شریمتی شکر دیوی
☆	شریمتی کانتا کوتوال	☆	مسز للٹا راٹھور
☆	مسز اقبالہ ملک	☆	مسز شفیقہ گوئی
☆	مسز شمشاد مغل	☆	شریمتی رام پیاری
☆	مسز مہ حنیفہ بیگم رشو	☆	مسز ثریا بیگم فانی
☆	مسز سارا بیگم ملک	☆	مسز ریحانہ مغل
☆	مسز حاجرا بیگم	☆	مسز سردار بیگم خان

☆	مستر محمد اشرف، بھلیس،	☆	مستر محمد شفیع زرگر
☆	مستر محمد شفیع متو	☆	مستر محمد شریف میر
☆	مستر عبدالقیوم میر	☆	مستر وید پرکاش شرما
☆	مستر عبدالحمد گنائی	☆	مستر عنایت اللہ شیخ
☆	مستر غیاث الدین میر	☆	مستر اشونی کول
☆	مستر سوامی راج کو تو ال	☆	مستر معراج الدین شیخ
☆	مستر دیوراج شرما	☆	مستر دلیس راج کاٹل
☆	مستر منگو خان، بھلیس	☆	مستر احمد اللہ میر، بھلیس
☆	مسر اقبال ملک	☆	مستر عبدالحفیظ فانی
☆	مستر راج رائے پور	☆	مستر پرکاش رام جت
☆	مستر غلام قادر شیخ	☆	مستر عبدالقیوم شیخ
☆	مسر ریحانہ مغل	☆	مسر شمشاد مغل
☆	مستر عبداللطیف زرگر	☆	مستر ظفر اللہ خطیب
☆	مستر اوام پرکاش کو تو ال	☆	مستر سیلا رام
☆	مستر باغ سنگھ، کانڈوت	☆	مستر دھرم پال ڈوگرہ
☆	مستر دھیان سنگھ	☆	مستر شادی لال کو تو ال
☆	مستر چرنجیت لال	☆	مستر لیکھ راج کو تو ال
☆	مستر محمد عبداللہ بٹ (مرحوم)	☆	مستر بلدیو سنگھ
☆	مستر محمد حسین خان	☆	غلام حسین خان
☆	مستر اوام پرکاش راؤ	☆	مستر ایس آر کٹوج
☆	مستر محمد اقبال گنائی	☆	مستر شوکت ملک
☆	مستر مست رام بھگت	☆	مستر پرکاش رام بھگت

☆	مسنر شمشاد رفیق	☆	مسنر شہمالہ بیگم شیخ
☆	مسنر پیار دیوی بھگت	☆	مسنر نس راج دت رینارڈ پرنسپل
☆	مسنر یوگ راج راٹھور	☆	مسنر چمن لال گپتا

محکمہ زراعت و باغبانی:

☆	مسنر شاہ دین ڈائریکٹر کلچر آفیسر (ریٹائرڈ)
☆	مسنر راجندر وزیر سی. اے. او.
☆	مسنر عبدالقیوم شاپو (مرحوم) گراس ڈویلپمنٹ آفیسر
☆	مسنر عبدالواحد بٹ، جوائنٹ ڈائریکٹر (ریٹائرڈ)
☆	مسنر عبدالحمید وچکو (مرحوم) جونیئر سائنٹسٹ
☆	مسنر محمد شفیع مغل، سینئر سائنٹسٹ (ریٹائرڈ)
☆	ڈاکٹر (پروفیسر) ایم. بی. پریہار
☆	ڈاکٹر ڈی. آر. کوٹوال، چیف سائنٹسٹ (ریٹائرڈ)
☆	ڈاکٹر نذیر احمد وانی، مرمت ڈائریکٹر ہارٹی کلچر (ریٹائرڈ)
☆	غلام محمد بیگ (مرحوم) سی. اے. او.
☆	مسنر عطا محمد ضیا (مرحوم) ڈی. اے. او.
☆	مسنر فتح محمد مہتہ ڈی. اے. او. (ریٹائرڈ)
☆	مسنر غلام حسین شیخ، ڈائریکٹر زراعت ریٹائرڈ
☆	مسنر عبدالقیوم بٹ، سی. اے. او. (ریٹائرڈ)
☆	مسنر عبدالحمید گنائی، پروجیکٹ آفیسر ڈی. پی. اے. پی.

ہیڈ ماسٹر حضرات اور لیکچراروں کی فہرست بہت طویل ہے جس کے لئے اس کتاب کے صفحات تحمل نہیں ہو سکتے۔

☆ مسٹر عبدالقیوم آس، سی۔ اے۔ او۔ (ریٹائرڈ)

☆ مسٹر اعجاز احمد بیٹ، ڈسٹرکٹ آفیسر

محکمہ دیہات سدھار:

☆ مسٹر بشیر احمد تاج (مرحوم)، اسٹنٹ کمشنر

☆ مسٹر عبداللطیف خان، اسٹنٹ کمشنر

محکمہ ڈرگ کنٹرول:

☆ مسٹر محمد اسلم خطیب، ڈرگ کنٹرولر، جموں و کشمیر سٹیٹ (ریٹائرڈ)

☆ مسٹر مشتاق احمد خطیب، اسٹنٹ ڈرگ کنٹرولر، سرینگر (ریٹائرڈ)

شعبہ حیوانات و پشوپالن:

☆ ڈاکٹر محمد اکبر ملک، ریٹائرڈ ڈائریکٹر وینٹری

☆ ڈاکٹر عبدالرشید، ڈائریکٹر ریزیڈنٹ انسٹرکشن و ڈین

پوسٹ گریجویٹ اسٹڈیز، ایگریکلچر یونیورسٹی، جموں

☆ ڈاکٹر موہن لال شرما، ڈائریکٹر انیمل ہسپتالری (ریٹائرڈ)

☆ ڈاکٹر سنتوش کمار شرما، ڈسٹرکٹ انیمل ہسپتالری آفیسر

☆ ڈاکٹر ڈی. پی. کوٹوال، چیف انیمل ہسپتالری آفیسر (ریٹائرڈ)

☆ ایچ. پی. پادھا، ڈسٹرکٹ انیمل ہسپتالری آفیسر

☆ ڈاکٹر ونود گپتا، جوائنٹ ڈائریکٹر انیمل ہسپتالری

ایگریکلچر اسٹیشنوں اور بلاک ڈیولپمنٹ آفیسران کی تعداد بھی بہت زیادہ ہے۔



ڈاکٹر محمد اقبال خلیب (فرزیدِ معصیت)



گنہار (معصیت کی بہن)



ڈاکٹر جاوید اقبال خلیب (فرزیدِ معصیت)



وحیدہ کوثر (معصیت کی بہن)



پرویز اقبال خلیب (فرزیدِ معصیت)



عدنان (فرزندِ جاوید خلیب)

- ☆ ڈاکٹر محمد اقبال خطیب، ڈسٹرکٹ شہید ہسپتالری آفیسر
- ☆ ڈاکٹر جاوید اقبال خان (مرحوم) بھلیس
- ☆ ڈاکٹر منظور احمد زرگر، ڈسٹرکٹ شہید ہسپتالری آفیسر
- ☆ ڈاکٹر عبدالواحد خطیب (مرحوم) شہید ہسپتالری آفیسر
- ☆ ڈاکٹر سیت سنگھ، ڈپٹی ڈائریکٹر شہید ہسپتالری ساکن بھلیس
- ☆ ڈاکٹر مکند لال شرما، جوائنٹ ڈائریکٹر شہید ہسپتالری
- ☆ ڈاکٹر بلدیور راج کوٹوال، جوائنٹ ڈائریکٹر شہید ہسپتالری

محکمہ روڈس اینڈ بلڈنگس، بجلی و پبلک ہیلتھ:

- ☆ شیخ غلام مصطفیٰ (مرحوم) چیف انجینئر (پی. ڈبلیو. ڈی.)
- ☆ مسٹر کیول کرشن کوٹوال، چیف انجینئر (پی. ڈی. ڈی.)
- ☆ مسٹر ویرندر پرکاش کوٹوال، چیف انجینئر (پی. ڈبلیو. ڈی.)
- ☆ مسٹر تیش کمار کوٹوال، چیف انجینئر (پی. ڈبلیو. ڈی.) ریٹائرڈ
- ☆ مسٹر عبدالستار راتھر (بھلیس) چیف انجینئر پی. ایچ. ای. ریٹائرڈ
- ☆ مسٹر سرنندر کمار کوٹوال، چیف انجینئر (پی. ڈبلیو. ڈی.) ریٹائرڈ
- ☆ مسٹر میس چندر کوٹوال، چیف انجینئر (پی. ایچ. پی. سی.)
- ☆ مسٹر ست لال کوٹوال (چاہلہ) ریٹائرڈ چیف انجینئر و جنرل منیجر
ہانڈروالیکٹرک پروجیکٹ
- ☆ مسٹر آر. سی. کوٹوال، ریٹائرڈ چیف انجینئر (پی. ڈبلیو. ڈی.)
- ☆ شری ہنس راج پادھا، ریٹائرڈ چیف انجینئر (پی. ایچ. ای.)
- ☆ مسٹر امر دیو منہاس، انجینئر (لندن)
- ☆ مسٹر نعیم گوئی، ریٹائرڈ چیف انجینئر (پی. ایچ. ای.)

- ☆ مسٹر تنویر احمد ملک ریٹائرڈ چیف انجینئر (پی. ڈبلیو. ڈی.)
- ☆ مسٹر نذیر احمد (مرحوم) ایکس. ای. این. (پی. ڈبلیو. ڈی.)
- ☆ مسٹر جاوید اقبال زرگر (ہلارن) ایکس. ای. این. (پی. ڈبلیو. ڈی.)
- ☆ مسٹر عبدالطیف شنائی ریٹائرڈ چیف انجینئر (پی. ڈبلیو. ڈی.)
- ☆ مسز سعیدہ بانو وانی ایکس. ای. این. (پی. ڈی. ڈی.)
- ☆ مسز سویتی مغل ایکس. ای. این. (پی. ڈی. ڈی.)
- ☆ مسٹر غلام محمد بٹ ایکس. ای. این. (پی. ایچ. ای.) ساکن بھلیس
- ☆ مسٹر غلام نبی راتھر (مرحوم)
- ☆ مسٹر دیوان چند منہاس (پی. ڈی. ڈی.) ایکس. ای. این. ریٹائرڈ
- ☆ عبدالحفیظ بٹ سپرنٹنڈنگ انجینئر (پی. ڈی. ڈی.)
- ☆ مسٹر بہار الدین زرگر ریٹائرڈ ایکس. ای. این. (پی. ایچ. ای.)
- ☆ مسٹر عبدالطیف ٹاک ریٹائرڈ ایکس. ای. این. (آر. اینڈ بی.)
- ☆ مسٹر وجے کو تو ال ریٹائرڈ ایکس. ای. این. (آر. اینڈ بی.)
- ☆ مسٹر محمد اقبال ملک ریٹائرڈ ایکس. ای. این. (پی. ایچ. ای.)
- ☆ مسٹر دیانند کو تو ال (کنسو بھلیس) ریٹائرڈ ایکس. ای. این. (پی. ڈبلیو. ڈی.)

محکمہ صحت و خاندانی بہبود:

- ☆ ڈاکٹر آر. این. پریہار (ریٹائرڈ) ڈائریکٹر
- ☆ ڈاکٹر پریم ناتھ راٹھور
- ☆ ڈاکٹر دیوراج منہاس (ماہر امراض قلب امریکہ)
- ☆ ڈاکٹر وید پرکاش گپتا (ریٹائرڈ) ڈائریکٹر



ڈاکٹر عبدالجبار



او. پی. شاہ کور



پروفیسر محمد روائی



منصور خلیب



اندر منہاس



ڈاکٹر ممتاز کوئی



محمد اشرف زرگر (معیت کے بہنوئی)



محسن فرزند ڈاکٹر اقبال



ڈاکٹر عامر کلچو فرزند ڈاکٹر آفتاب



مبین خطیب فرزند ڈاکٹر اقبال



نہمان خطیب فرزند پرویز خطیب



اسرار کلچو فرزند ڈاکٹر فاروق

- ☆ ڈاکٹر شادی لال (انگلینڈ)
- ☆ ڈاکٹر ریاض احمد گونی (انگلینڈ)
- ☆ ڈاکٹر امن وزیر
- ☆ ڈاکٹر عنایت اللہ (ایچ. او. ڈی.) ریٹائرڈ
- ☆ ڈاکٹر ممتاز گونی، ریٹائرڈ پرنسپل، اسٹنٹ پروفیسر، میڈیکل کالج
- ☆ ڈاکٹر طارق آزاد سرجن سپیشلسٹ (میڈیکل کالج)
- ☆ ڈاکٹر شبیر احمد سلاریہ (آرتھوسرجن)
- ☆ ڈاکٹر رگبیر سنگھ منہاس، پروفیسر، میڈیکل کالج
- ☆ ڈاکٹر راجیو کو تو ال (فیزیشن سپیشلسٹ)
- ☆ ڈاکٹر او. پی. بھگت (فیزیشن سپیشلسٹ)
- ☆ ڈاکٹر محمد شریف خان، ریٹائرڈ ڈپٹی ڈائریکٹر
- ☆ ڈاکٹر عبد المجید شورگرڈ، ریٹائرڈ ڈپٹی ڈائریکٹر
- ☆ ڈاکٹر عبد المجید شنالی مرحوم (ریٹائرڈ ڈپٹی ڈائریکٹر)
- ☆ ڈاکٹر جاوید اقبال (موٹی مرمت) فیزیشن (سعودی عرب)
- ☆ ڈاکٹر احسان کیلومرحوم (ڈپٹی سی. ایم. او.)
- ☆ ڈاکٹر مشتاق احمد کچلو (سی. ایم. او.)
- ☆ ڈاکٹر جتندر سنگھ رانا، اسٹنٹ پروفیسر، میڈیکل کالج، ساکن مرمت
- ☆ ڈاکٹر نذیر احمد ٹاک (ریٹائرڈ ڈپٹی سی. ایم. او.)
- ☆ ڈاکٹر بشیر احمد بٹ (ڈپٹی سی. ایم. او.)
- ☆ ڈاکٹر افتخار احمد شاہ پوڈی ڈائریکٹر (جموں)
- ☆ ڈاکٹر شاہد احمد مغل (سی. ایم. او.)
- ☆ ڈاکٹر محمد امین امین (بی. ایم. او.)

- ☆ ڈاکٹر شوکت ماگرے (ڈپٹی سی ایم او.)
- ☆ ڈاکٹر آفتاب احمد کچلو (بی گریڈ سپیشلسٹ، حال سعودی عرب)
- ☆ ڈاکٹر محمد اشرف میر (بی ایم او.)
- ☆ ڈاکٹر شفقت اللہ خطیب، فیزیشن سپیشلسٹ، ریاض سعودی عرب
- ☆ ڈاکٹر محمد شفیع ملک (مرحوم) سرجن سپیشلسٹ
- ☆ ڈاکٹر بلقیس ملک، سرجن سپیشلسٹ ریٹائرڈ
- ☆ ڈاکٹر رمیش کوتوال (بی ایم او.)
- ☆ ڈاکٹر عنایت اللہ وانی (بی ایم او.)
- ☆ ڈاکٹر امرنگھ (ساکن بٹارہ)
- ☆ ڈاکٹر اقبال ٹھوکر (بی ایم او.)
- ☆ ڈاکٹر پنکج کوتوال (بی ایم او.)
- ☆ ڈاکٹر عبدالرشید زرگر ریٹائرڈ ڈپٹی ڈائریکٹر
- ☆ ڈاکٹر مشتاق احمد بابا (مرحوم) ریٹائرڈ ڈپٹی میڈیکل آفیسر
- ☆ ڈاکٹر محمد اقبال بٹ (مرحوم) ڈسٹرکٹ میڈیکل آفیسر
- محکمہ یوتھ سروسز اینڈ سپورٹس:

- ☆ مسٹر پریم کوتوال (ریٹائرڈ ڈپٹی ڈائریکٹر)
- ☆ مسٹر جے راج بھگت (ڈسٹرکٹ آفیسر)

متعدد ڈاکٹر حضرات کا ذکر پہلے ہی آچکا ہے اور اسی طرح سے ڈاکٹر صاحبان کا بھی۔ لوہڑ اور جوئیر ریک کے متعدد انجینئرز اور ڈاکٹر حضرات کی فہرست کافی طویل ہے جسے شامل کتاب کرنا ناممکن ہے۔

- ☆ مسٹر ذاکر حسین شاہو (زول آفیسر)
- ☆ مسٹر محمد دین (زول آفیسر)
- ☆ مسٹر عبدالحمید مغل (زول آفیسر)
- ☆ مسٹر پرویز احمد شیخ (زول آفیسر)
- ☆ مسٹر مشتاق احمد بٹ (زول آفیسر)
- ☆ مسٹر انیس احمد ملک (زول آفیسر)
- ☆ مسٹر تصدق حسین ملک مرحوم (کالج ڈیپارٹمنٹ)

محکمہ جنگلات:

- ☆ شیخ غلام رسول (مرحوم) ریٹائرڈ چیف کنزرویٹو آف فارسٹس
- ☆ بھگت تیج رام ڈی ایف او ریٹائرڈ (آئی ایف ایس)
- ☆ مسٹر عبدالرحمان مغل ڈی ایف او ریٹائرڈ (آئی ایف ایس)
- ☆ شیخ غلام محمد (مرحوم) چیف کنزرویٹو آف فارسٹس
- ☆ شری امکار سنگھ منہاس (مرحوم) ریٹائرڈ جنرل منیجر (ایس ایف سی)
- ☆ مسٹر محمد شفیع پڑے (مرحوم) ریٹائرڈ جنرل منیجر (ایس ایف سی)
- ☆ مسٹر خاقان احمد ملک ڈی ایف او ریٹائرڈ
- ☆ مسٹر اصغر عنایت اللہ (آئی ایف ایس)
- ☆ مسٹر منظور احمد خطیب ڈی ایف او ریٹائرڈ
- ☆ مسٹر نظام الدین بٹ (مرحوم) ڈی ایف او ریٹائرڈ
- ☆ مسٹر شاہ کر حسین رفیقی ریٹائرڈ ڈی ایف او
- ☆ مسٹر محمد شریف بٹ ڈی ایف او ریٹائرڈ
- ☆ شری ست پال پریمہاڑی ایف او ریٹائرڈ

- ☆ مسٹر عبد الحفیظ بٹ ڈی. ایف. اور ریٹائرڈ
- ☆ مسٹر عبد المجید شیخ (مرحوم) ڈی. ایف. اور ریٹائرڈ
- ☆ مسٹر میس کو تو ال ڈی. ایف. اور ریٹائرڈ
- ☆ جسونت منہاس ڈویژنل مینجر (ایس. ایف. سی) ریٹائرڈ

محکمہ سماجی بہبود:

- ☆ شری بھگت رام ڈسٹرکٹ آفیسر
- ☆ خواجہ غلام قادر بٹ (مرحوم) ڈسٹرکٹ آفیسر
- ☆ مسٹر رام ناتھ یوگی ڈسٹرکٹ آفیسر

متفرق شعبے:

- ☆ مسٹر محمد اسلم وانی (کوآپریٹو)
- ☆ مسٹر فاروق احمد خان (ایف. سی. آئی.)
- ☆ مسٹر جگدیش راج منہاس، فوڈ اینڈ سپلائز
- ☆ مسٹر معراج الدین شیخ، فوڈ اینڈ سپلائز
- ☆ عبد الحفیظ مغل، ڈپٹی ڈائریکٹر سیریکچر (ریٹائرڈ)
- ☆ کو تو ال پریتم کرشن (اسٹنٹ کمشنر)
- ☆ کو تو ال سیتارام (اسٹنٹ کمشنر)

سماجی و سیاسی کارکن:

- ☆ خواجہ غلام محمد داند (مرحوم) ☆ مسٹر غلام احمد ملّا
- ☆ پنڈت بشمبھ رازدان ☆ لالہ امر ناتھ شاہ

☆	شری ہری سرن ذیلدار (مجلس)	☆	منشی احمد بڈ ملک
☆	خواجہ محمد شریف بابا	☆	بابا غلام قادر
☆	مسٹر دین محمد میر (بدھلی)	☆	خواجہ حبیب اللہ ٹاک
☆	شری بدری ناتھ بھال (مجلس)	☆	شری ہری سرن ذیلدار (چلتہ)
☆	ملک غلام رسول اویسی (مجلس)	☆	خواجہ لستہ ملک (چار)
☆	شری بھگت رام (گوڑیکڑہ)	☆	ماسٹر نسارام (چوڑی)
☆	لالہ کرپارام	☆	چودھری عبدالکریم گندو
☆	خواجہ عبدالحی خطیب	☆	شری ہنس راج ڈوگرہ
☆	شری مست ناتھ یوگی	☆	شیخ محمد ابراہیم
☆	فقیر چند گپتا (مرحوم) گوبا	☆	ٹھا کور امر چند (مرحوم) گوبا
☆	مسٹر رستم بڈ پڑے (مرمت)	☆	مسٹر غلام رسول
☆	نذیر احمد وانی، سرخ (راکھوت)	☆	مجاہد غلام محمد
☆	منشی دلاور بخش	☆	فیض اللہ سلاریہ (مرمت)
☆	مسٹر محمد شفیع پیر	☆	مسٹر معراج الدین زرگر
☆	مسٹر عبدالحفیظ وانی	☆	مسٹر کشوری لال کوتوال
☆	چودھری عبدالکریم گندو	☆	چودھری نور محمد (ایم ایل سی)
☆	عبدالعزیز بٹ (مرحوم) ایم ایل سی	☆	خواجہ غلام مصطفیٰ آزاد
☆	حکیم غلام علی شاہ (جوڑہ)	☆	مسٹر سوامی راج کاشل
☆	خواجہ غلام حسن گوئی (مرحوم)	☆	حاجی فتح علی لون (مرمت)
☆	حاجی قمر الدین لون روت مرت	☆	چودھری محمد سلطان گنائی (مرحوم)
☆	حاجی غلام قادر گنائی (مرحوم)	☆	چودھری عبدالحق گنائی (مرحوم)
☆	غلام حسن بانغوان (مرحوم)	☆	خواجہ غلام محمد بانہالی (چلی)

☆	کو تو ال وید پرکاش	☆	غلام محمد گونی (مرحوم)	☆
☆	لالہ ہنس راج گپتا	☆	لالہ بدری ناتھ گپتا	☆
☆	عبد الرحیم گنائی (مرحوم)	☆	غلام حسین داند	☆
☆	عنایت اللہ خطیب	☆	شری اوم کار ناتھ پنڈت	☆
☆	مستر عبد المجید گنائی رٹائرڈ وی ایس بی	☆	مستر خیرات حسین فراش	☆
☆	رینجر رحمت اللہ بیٹ (مرحوم)	☆	شری رُوپ چند چوہان (بھلیس)	☆
☆	شری جمیت رام منہاس (بھلی)	☆	رینجر غلام قادر کراں (مرحوم)	☆
☆	مستر اوم پرکاش ٹھاکور	☆	خواجہ غلام رسول شاہ مرحوم (بونہوا)	☆
☆	مستر کلدیپ کمار راؤ (ٹھاکری)	☆	خواجہ مقبول احمد ٹاک	☆
☆	مستر امر ناتھ کو تو ال	☆	مستر جمیت رام (جاگا)	☆
☆	مستر بلونت راج گپتا	☆	ٹھاکور دھنتر سنگھ	☆
☆	مستر بشیر احمد زرگر (ٹھاکری)	☆	مستر صادق کچلومرحوم (ٹھاکری)	☆
☆	ٹھاکر کلدیپ سنگھ			



بشیر بھدروانی اپنی اہلیہ اور داماد کے ساتھ جمیل احمد مدینہ شریف میں (۱۹۹۳ء)



بشیر بھدروانی اور غلام نبی ریشو پتی ٹاپ میں



ارباب خطیب فرزند جاوید خطیب



دائیں سے بائیں (غلام محمد بٹ (مرحوم)، غلام نبی ریشو (مرحوم)، بشیر بھدروانی اور غلام نبی ترک

کتاب کے سرچشمے

- ۱- ”راج ترنگی“، پنڈت کلہن
- ۲- ”اے گزیٹیئر آف جموں اینڈ کشمیر“، چارلس ایلی سن پٹس
- ۳- ”سفرنامہ“، جی بی وائن ۱۸۴۲ء
- ۴- ”تاریخ جموں و کشمیر“، مولوی حشمت اللہ لکھنوی
- ۵- ”جموں اینڈ کشمیر ٹیریٹریز“، فریڈرک ڈریو
- ۶- ”تاریخ ڈوگرہ دیش“، دیوان نرسنگداس نرگس
- ۷- ”تاریخ کشمیر و کشواڑ“، پروفیسر فدا محمد حسنین
- ۸- ”شاہین“، میگزین ڈگری کالج بھدر رواہ ۱۹۷۱ء
- ۹- ”ہمالین پرنسی پبلیشر ان جموں“، کانگڑہ اینڈ بھدر رواہ، ڈاکٹر پریتیم کرشن کول
- ۱۰- ”جموں شرانز اینڈ پبلکریٹچرز“، جے این گنہار
- ۱۱- ”ہسٹری اینڈ کلچر آف پنجاب ہل سٹیٹس“ (vi)، سکھ دیون سنگھ چاڑک
- ۱۲- ”کشمیر میں اردو“ (جلد سوم) عبدالقادر سروری، مطبوعہ کلچرل اکاڈمی
- ۱۳- ”میری پاکستان یا ترائی“، لالہ ملک راج صراف ۱۹۸۰ء
- ۱۴- ”تاریخ کشواڑ“، عشرت کاشمیری ۱۹۸۳ء
- ۱۵- ”تصویر ضلع ڈوڈہ“، اسیر کشواڑی ۱۹۹۶ء
- ۱۶- ”پبلیکل اینڈ کلچرل ہیریٹیج“ (ڈوڈہ بھدر رواہ) این بی کوتوال
- ۱۷- ”کلچرل ہسٹری آف ڈوڈہ“، موہن لال آتش ۲۰۰۰ء

- ۱۸- ”ضلع ڈوڈہ کی ادبی شناخت“، اسیر کشتواڑی، ۱۹۹۸ء
- ۱۹- ”ضلع ڈوڈہ کی ادبی اور ثقافتی شناخت“، محمد اسحاق زرگر
- ۲۰- ”شیرازہ“ (اُردو ماہنامہ) کلچرل اکیڈمی (جے اینڈ کے) فائل
- ۲۱- ”شیرازہ“ (کشمیری ماہنامہ) کلچرل اکیڈمی (جے اینڈ کے) فائل
- ۲۲- ”انجمن“ (رسالہ) انجمن اسلامیہ کشتواڑ، ۲۰۰۰ء تا ۲۰۰۲ء
- ۲۳- ”تاریخ اقوام کشمیر“ (تلخیص) حصہ اول و دوم۔ محمد دین فوق
- ۲۴- ”نظم ثریا“ رسا جاودانی
- ۲۵- ”انوار فریدیہ“، فریدیہ بزمِ ادب، ڈوڈہ
- ۲۶- ”کہکشاں“، رند بھدر وائی بزمِ اقبال، بھدر واه
- ۲۷- ”روشنی کا سفر“ (شمارہ اول) اسلامیہ اسکول، ڈوڈہ
- ۲۸- ”تعمیر“ (انتخاب نمبر) محکمہ اطلاعات جموں و کشمیر، اگست۔ ستمبر ۱۹۹۹ء
- ۲۹- روزنامہ ”کشمیر ٹائمز“ جموں (انگریزی) فائل
- ۳۰- روزنامہ ”ایکسپریس“ جموں (انگریزی) فائل
- ۳۱- روزنامہ ”سٹیٹ ٹائمز“ جموں (انگریزی) فائل
- ۳۲- ”ہائٹس آف لائف“ بھدر واه (انگریزی)
- ۳۳- روزنامہ ”ملاپ“ (اُردو) فائل
- ۳۴- روزنامہ ”گریٹر کشمیر“ سرینگر (انگریزی) فائل
- ۳۵- روزنامہ ”کشمیر عظمیٰ“ جموں (اُردو) فائل
- ۳۶- ”یادِ رفتہ“ (سوانح حیات) کامریڈ کرشن دیو سیٹھی
- ۳۷- ”جدوجہد“ (سوانح حیات) خواجہ غلام رسول آزاد
- ۳۸- ”تاریخ راجگان جموں“، کاہن سنگھ بلوریہ
- ۳۹- ”ہسٹری آف پنجاب بل سٹیشن“، ڈاکٹر ایس۔ ڈی۔ سنگھ

- ۳۰۔ ”شہاب نامہ“، قدرت اللہ شہاب
- ۳۱۔ ”احوال نامہ“، بشیر احمد۔ چمن لال، مطبوعہ کلچرل اکاڈمی
- ۳۲۔ ”سون ادب“ (توارخ نویسی) جلد نمبر: ۱، ۲، ۳، مطبوعہ کلچرل اکیڈمی
- ۳۳۔ ”دکشمش“، چوہدری غلام عباس
- ۳۴۔ ”ہمارا ادب“، مطبوعہ کلچرل اکاڈمی ۱۹۶۵ء
- ۳۵۔ ”کشمیر بالہ اپار“، پروفیسر مرغوب بانہالی
- ۳۶۔ ”جمہ صوبک کاشر زبان تہ ادبک تواریخ“، منشور بانہالی، ساہتیہ اکاڈمی
- ۳۷۔ ”کوہسار“، کالج میگزین ڈوڈہ ۲۰۰۶ء-۲۰۰۷ء
- ۳۸۔ ہفت روزہ ”صدائے کوہسار“ (اردو) ڈوڈہ مدیر اعلیٰ حق نواز نہرو
- ۳۹۔ ”فوکس آن جموں اینڈ کشمیر“ (انگریزی)، اسیر کشتواڑی
- ۵۰۔ ”ہسٹری اینڈ کلچر آف کشتواڑ، دُونی چند شراما
- ۵۱۔ ”یادوں کے نقوش“ (غلام رسول آزاد)، غلام رسول چوگانی
- ۵۲۔ ”بھلیس“ (میگزین)، غلام رسول چوگانی، ۱۹۸۷ء
- ۵۳۔ ”کالگنی“ (میگزین)، کلہوڑان، غلام رسول چوگانی، ۱۹۷۳ء
- ۵۴۔ ”بھلیس“، محمد شفیع متو، ۱۹۷۰ء
- ۵۵۔ ”گوجر ٹوڈے“ (میگزین)، گوجر ہوٹل ڈوڈہ ۱۹۹۶ء
- ۵۶۔ ”بزم“ (رسالہ)، اقبال بزم ادب، بھدر رواہ
- ۵۷۔ ”جے اینڈ کے رپورٹر“ (انگریزی)، ربیر منہاس، (فائل)
- ۵۸۔ ”مبلغ اعظم قلمی“، سرتاج بھدر رواہی
- ۵۹۔ ”ہیومن رائٹس“، بلراج پوری (فائل)
- ۶۰۔ ڈسٹرکٹ پروفائل (ڈوڈہ)، محکمہ اطلاعات، ۱۹۹۶ء
- ۶۱۔ ڈسٹرکٹ پروفائل (جموں و کشمیر)، محکمہ اطلاعات، ۱۹۹۸ء

- ۶۲- ”لنگوٹک سروے آف انڈیا“، گریسن
- ۶۳- ”سور“، شیخ محمد عبداللہ نمبر
- ۶۴- ڈوپلینٹ اتھارٹی بھدرواہ ڈوپلینٹ پلان بھدرواہ ۱۹۰ء-۱۹۱۰ء
- ۶۵- ”دی ویلی آف چناب“، ناصر فریدی
- ۶۶- قلمی تاریخ بھدرواہ (غیر مطبوعہ) غلام حسن پٹر

Composing, Designing & Layout
Crescent House Publications,
 267-Jogi Gate, Jammu-180001.(J&K) India.
 0-9419134617, 0-8803747617.

بھدرواہ کی برگزیدہ شخصیت جناب بشیر بھدرواہی کی تازہ ترین تصنیف ”بھدرواہ کی تاریخ و ثقافت“ (قدیم ہمالیائی ریاستوں کے تناظر میں) ایسی دستاویز ہے جس کی ایک ایک سطر اس امر کی شاہد ہے کہ اس تحقیقی و تاریخی کارزار کو سر کرنے کے لیے موصوف نے تا امکان جدوجہد کی ہے۔ اُردو اور کشمیری کے ایک پختہ کار اور پختہ مزاج شاعر ادیب اور محقق کی حیثیت سے تو بشیر بھدرواہی شہرت کے حامل ہیں ہی اپنی ”بھدرواہ ترنگنی“ کو شائع کر کے انھوں نے ایک مستند مؤرخ کا درجہ بھی حاصل کر لیا ہے۔ ہر ماں کی یہ خواہش ہوتی ہے کہ اُس کی اولاد اُس کی عزت و شہرت کی باعث بنے۔ بشیر بھدرواہی نے اُردو میں یہ ضخیم تاریخ لکھ کر نہ صرف اپنی مادرِ وطن بھدرواہ کی اُس خواہش کی تکمیل کی ہے بلکہ اُس کے تشخص، تقدیس اور توقیر کو بھی ہمیشہ ہمیشہ کے لیے محفوظ کرنے کی سعادت حاصل کی ہے۔ میرے خیال میں کشمیر صغیر بھدرواہ کو اس سے بڑا تحفہ کوئی دوسرا تو کیا خود بشیر بھدرواہی بھی اب نہیں دے سکیں گے۔ موصوف نے تاریخ نویسی کے تقاضوں کو یوں پورا کیا ہے کہ اُن کی کارِ سنجی اور کارِ شناسی نے بھدرواہ کے ساتھ ساتھ اُنھیں بھی حیاتِ جاوداں کا مستحق بنا دیا ہے۔ اُمید ہے بھدرواہی ”کاہن“ کے اس کارِ عظیم کو ہاتھوں ہاتھوں لیا جائے گا۔

ایمن بنجارا

۱۵ اپریل ۲۰۱۰ء